

ابوالمحسن عبداللہ بن مقفع

کلامیہ

(انوار سہیلی)

نەشرىياتىن

بۇ كىتابنى قەدىمكى زاماندىكى ھىندى بەرەھمەنلىرىنىڭ رەھ-
بىرى ، پەيلاسوپ بىدپاي ھىندىستان پادىشاھى دابىشلىمغا ئاتاپ
يازغان . رىۋايەتتە ئېيتىلىشىچە ، ماكىدونلۇق ئىسكەندەر ھىندىس-
تاننى ئىشغال قىلىپ ، ئۆز يېقىنلىرىدىن بىرىنى ھۆكۈمدار قىلىپ
تەيىنلەيدۇ . ئىسكەندەر قوشۇنى ھىندىستاندىن پۇرۇپ كەتكەندىن
كېيىن ، ھىندۇ خەلقى ياتلارنىڭ ھۆكۈمرانلىقىغا قارشى چىقىپ ،
ئىسكەندەر قويغان پادىشاھنى ئاغدۇرۇپ تاشلاپ ، ئورنىغا بالدۇرقى
ھىندى پادىشاھىنىڭ ئەۋلادىدىن بولغان دابىشلىمنى پادىشاھ قىلىپ
تەكلىپىدۇ .

دابىشلىم تەختكە ئولتۇرۇپ ئۇزۇن ئۆتمەي ، ئەل ئامانلىق
تېپىپ ، پادىشاھلىق مۇستەھكەملىنىدۇ . دابىشلىم قوشنا ئەللەرگە
يۈرۈش قىلىپ غالىب كېلىۋەرگەندىن كېيىن ، بارا - بارا
كۆرەڭلەپ ، ئەتراپىدىكىلەرگە تەھلىكە سېلىشقا باشلايدۇ . دابىش-
لىم زېمىنىنىڭ كەڭلىكى ، مەملىكىتىنىڭ بايلىقى ۋە ئاھالىسىنىڭ
كۆپلۈكىنى ھىمات قىلىپ ، زوراۋان بولۇۋالىدۇ ؛ ئۆز خەلقى ئۈس-
تىدە زۇلۇم قامچىسىنى ئوينىتىپ ، ئالۋان - ياساقنى كۆپەيتىپ ،
ئىستىبداتلىقنى ھەددىدىن ئاشۇرىدۇ . ئۆزى راھەت - پاراغەت
ئىچىدە ، ئەيش - ئىشرەت بىلەن كەيپ - ساپا سۈرۈشتە مەسلىسىز
دەرىجىگە يېتىدۇ . پادىشاھنىڭ بۇ قىلمىشلىرى توغرىسىدا ھېچقانداق
داق كىشى ئېغىز ئاچالمايدۇ .

پادىشاھلىقتا بەرەھمەنلەرنىڭ پېشۋاسى ، پازىل ھەكىم (پەيلا-
سوپ) بىدپاي پادىشاھ دابىشلىمنىڭ بۇ ئەھۋالنى كۆرۈپ ، ناھايى-
تى ئىچى پۇشىدۇ . بۇ ھەقتە ، ھەممە شاگىرتلىرىنى يىغىپ ئۇلارغا
ۋەز - نەسىھەت قىلىدۇ . ئاخىر بىر كۈنى ، بىدپاي پادىشاھنىڭ
ئوردىسىغا بېرىپ ، دابىشلىمغا كۆرۈنۈش قىلىپ ، ئۇنىڭغا ھېكمەت -

لىك سۆزلەر بىلەن نەسھەت قىلىشنىڭ قىلىشىمۇ كار قىلمايدۇ . ئەكسىچە دابىشلىم ئۇنى زىندانغا تاشلايدۇ . كېيىنكى كۈنلەردە دابىشلىمنىڭ سەلتەنتى خارابلىققا يۈز تۇتۇپ ، ھالى ئېغىرلىشىشقا باشلايدۇ . شۇ چاغدا ، بىدپاي دابىشلىمنىڭ ئېسىگە كېلىپ ، ئۇنى زىنداندىن چىقىرىپ ، كۆپ يالۋۇرۇپ ئۆزىگە باش ۋەزىر قىلىدۇ . بىدپاي ھەشەمەتكە ، ئەيش - ئىشرەتكە بېرىلمەي دابىشلىمنى توغرا يولغا باشلاش ئۈچۈن ، سىياسەتنامىلەرنى تۈزۈپ چىقىدۇ . پادىشاھ دا- بىشلىم بىدپاينىڭ ئەمرىمەرۇپ ، ۋەز - نەسھەتلىرىنى قوبۇل قىل- لىپ ، ئادالەت يولىنى تۇتۇپ ، پۇقرالارغا ياخشىلىق قىلىدۇ . شۇ- نىڭ بىلەن ئەل ئاسايىشلىق تاپىدۇ .

بىدپاي خەلق ئارىسىدا كەڭ تارقالغان مەسەل - تىمسالار ، چۆچەك - رىۋايەتلەرنى ھايۋاناتنىڭ سۆھبىتى ئارقىلىق بېرىپ ، ئادەمزاقتا جاھاندارچىلىقنىڭ يولىنى كۆرسەتمەكچى بولىدۇ ھەم ھەر كۈنى تالىپلىرىغا سۆزلەپ بېرىدۇ . تالىپلىرىدىن ئىككى كىشى بۇنى رەتلەپ چىقىدۇ . ئېيتىشلارغا قارىغاندا ، بۇ قەدىمكى ھىندى ئەدەبىي تىلى - سانسىكىرىت تىلىدا «بەش نامە» دەپ ئاتال- غان مەسەل - چۆچەكلەر توپلىمى بولۇپ ، تەخمىنەن مىلادىيە 4- ئەسىردە كىتاب شەكلىگە كىرگەنكەن . لېكىن بۇ كىتابتىكى بىر مۇنچە مەسەل چۆچەكلەر مىلادىيىدىن ئالتە ئەسىر ئىلگىرى پۈتۈل- گەن «ئىزوفى مەسەللىرى» (قەدىمكى گىرىك مەسەللىرى) دىمۇ بارلىقى مەلۇم . ئالىملارنىڭ پىكىرىچە ، بۇ مەسەللەر يۇناندا ئەمەس ، ھىندىستاندا بارلىققا كەلگەنكەن . دېمەك ، «بەش نامە» دىكى ئەڭ قەدىمكى چۆچەكلەر مىلادىيىدىن ئالتە ئەسىر ئىلگىرى خەلق ئار- سىدا تارقىلىپ يۈرگەن .

ئىران پادىشاھلىرىدىن خىسراۋ نوشرۋاننىڭ بۇيرۇقى بويىد- چە ، تېۋىپ بەرزۇيە ھىندىستاندىن ناھايىتى ئۈستىلىق بىلەن بۇ كىتابنى قولغا چۈشۈرۈپ ، پەھلىۋى تىلى (قەدىمكى پارس تىلى) غا تەرجىمە قىلىدۇ . تەخمىنەن 570 - يىلى پەھلىۋى تىلىدىن سۈرىيە تىلىغا تەرجىمە قىلىنىدۇ . يەنە 180 يىلدىن كېيىن ، يەنى 750 - يىلى ، ئەبۇ جەفەر مەنسۇر (ئىبنى مۇھەممەد ئىبنى ئەلى

ئىبنى ئابدۇللا ئىبنى ئابباس) نىڭ بۇيرۇقى بويىچە ، ئوبۇلھەسەن ئابدۇللا ئىبنى ئەلى مۇقەففە پەھلىۋى تىلىدىن گەرەب تىلىغا تەرجىمە قىلىدۇ ، تەرجىمە قىلىش جەريانىدا بىر مۇنچە مەزمۇنلارنى قوشىدۇ . مۇقەففەنىڭ تەرجىمىسىنى ئوقۇل تەرجىمە دېگىلى بولمايدۇ . مەھمۇد غەزەنەۋى ئەۋلادىدىن ئەبۇل مۇزەففەر (ئەبۇل مەنسۇر) بەھرام شاھ سۇلتان مەسئۇدنىڭ ئىلتىماسى بويىچە ، مۇقەففەنىڭ ئەرەبچە نۇسخىسىدىن ئەسرۇللا ئىبنى مۇھەممەد ئىبنى ئابدۇلھەمىد ئەبۇلمەئانى پارىسچىگە قايتا تەرجىمە قىلىدۇ . سۇلتان ھۈسەيىننىڭ يېقىنلىرىدىن بولغان ئەمىر شەيخ ئەھمەد (مەشھۇر ئىسمى ئەمىر سۇھەيلى) نىڭ ئىلتىماسى بويىچە ، مەۋلانا ھۈسەيىن (ۋائىزۇل كاشىفى) قايتىدىن چۈشەنشىلىك قىلىپ ئىشلەپ چىقىدۇ ۋە «ئەد-ۋارى سۇھەيلى» دەپ نام قويىدۇ .

ھىجرىيە 1130 - يىلى (مىلادىيە 1717 - يىلى) قەشقەر ھېكىم يېڭى ئىمام مۇھەممەدنىڭ تەۋسىيىسى بويىچە ، موللا مۇھەممەد تۆمۈر بۇ كىتابنى پارىس تىلىدىن ئۇيغۇر تىلىغا تەرجىمە قىلىپ ، بۇ كىتابقا «ئاسارى ئىمامىيە» دەپ قوشۇمچە ماۋزۇ قويدۇ . موللا مۇھەممەد تۆمۈرمۇ ناھايىتى پاساھەتلىك تىل بىلەن ئىجادىي تەرجىمە قىلىپ ، كىتابقا يېڭى لىباس كىيگۈزىدۇ . ئومۇمەن ئېيتقاندا ، بۇ كىتابتىكى مەسەل ۋە چۆچەكلەر قۇلدارلىق ۋە فېئوداللىق جەمئىيەتلىرىدە ۋۇجۇدقا كەلگەن . ئەسلىدە بۇنى ئىجاد قىلغۇچى ئاساسىي جەھەتتىن قۇلدارلىق ۋە فېئوداللىق جەمئىيەتلىرىدىكى ئېزىلگەن خەلق ئاممىسى .

مەزمۇن جەھەتتىن ، بۇ مەسەل - چۆچەكلەرنىڭ باش قەھرىدە مانلىرى كۆپىنچە ئۇچار قانات ۋە ھايۋاناتتىن ئىبارەت . لېكىن ئۇلارنىڭ پىكىر - تۇيغۇلىرى ئىنساننىڭ پىكىر - تۇيغۇلىرى ، تىلىمۇ ئىنساننىڭ تىلى ، بۇ ئۇچار قانات ۋە ھايۋانات ئەمەلىيەتتە ئىنسانلارنىڭ تىمسالىرىدۇر .

قەدىمكى گىرېك «ئىزوف مەسەللىرى» دىكىگە ئوخشاش ، بۇ كىتابتىكى ھەر بىر مەسەلنىڭ ئېتىكىلىق تەپسىرى ۋە ئەخلاقىي تەربىيۋى ئەھمىيىتى بار . لېكىن بۇ مەسەللەرنى تۈرلۈك كىشى-

لەر ، تۈرلۈك مەزھەپلەر ھەر خىل مەقسەتلەر ئۈچۈن پايدىلانغان .
نەتىجىدە بىرمۇنچە مەسەللەر ھەر خىل ئىپادىلەر بىلەن ئۆزگىرىپ
كەتكەن .

مەسەل - چۆچەكلەر ئاددىي ، گىخچام بولۇپ ، كىشىلىك
تەجرىبىلەرنىڭ يەكۈنلىرى ۋە خەلق ئاممىسىنىڭ ئەقىل - پاراسىد -
تىنىڭ جەۋھىرىدۇر . لېكىن زامان ۋە شارائىتنىڭ چەكلىمىسى
بىلەن ، بۇ مەسەللەردە پاسسىپ ، ھەتتا سەلبىي نەرسىلەرمۇ يوق
ئەمەس . بۇلاردىن ئالاھىدە كۆزگە چېلىقىدىغىنى تەقدىرپەرەسلىك ،
پۇلغا ھېرىسلىك ، ئاياللارنى ھەم ئەمگەكنى كەمسىتىش ۋە ھۆكۈم -
رانلارنى مەدھىيەلەشكە ئوخشاش شاكالىلاردۇر . شۇڭا ، بۇ مەسەل -
لەردىن تەنقىدىي پايدىلىنىش كېرەك .

بۇ كىتابنى يولداش نېمەتۇللا ئەبەيدۇللا بۇنىڭدىن يۈز يىل
ئىلگىرى ياركەندە موللا نىياز ئاخۇن كۆچۈرگەن قوليازما ئاساسىدا
نەشرگە تەييارلىدى .

2006 - يىل مارت

مۇندەرىجە

- 1 موللا مۇھەممەد تۆمۈر يازغان سۆز بېشى
- 1 مۇقەددىمە
- 1 ... ئادىل پادىشاھ بىلەن دانىشمەن ۋەزىرنىڭ ھېكايىسى
- 21 ... داپىشلىم پادىشاھ ۋە بىدپاي ھەكىمنىڭ ھېكايىسى
- 38 ئىككى كەپتەرنىڭ ھېكايىسى
- 51 سا بىلەن قارىغا بالىسىنىڭ ھېكايىسى
- 56 ھېرىسمەن مۇشۇكنىڭ ھېكايىسى
- 61 شەمشەرۋاز باتۇرنىڭ ھېكايىسى
- 68 يولۋاس بالىسىنىڭ ھېكايىسى
- بىرىنچى باب راستچىل بولۇش ۋە يامان غەرەز-
لىكلەرنىڭ سۆزلىرىدىن ساقلىنىش كېرەكلىكى
- 79 توغرىسىدا
- 80 سودىگەر ۋە ئوغۇللىرىنىڭ ھېكايىسى
- 83 ئاكا - ئۇكا شاھزادىلەرنىڭ ھېكايىسى
- 89 ھەرىكەتنى تاشلىغان دەرۋىشنىڭ ھېكايىسى
- 93 بىخەم چاشقاننىڭ ھېكايىسى
- 101 دورامچى مایمۇنىڭ ھېكايىسى
- 105 ئىككى دوستنىڭ ھېكايىسى
- 121 ئالدىنغان تۈلكىنىڭ ھېكايىسى
- 129 زاھىتنىڭ ھېكايىسى
- 137 قۇشقاچ بىلەن قورغۇيىنىڭ ھېكايىسى
- 142 شاھى ئادىلنىڭ ھېكايىسى
- 144 قاغا بىلەن يىلاننىڭ ھېكايىسى

- 150 تۈلكە ، توشقان ۋە بۆرىنىڭ ھېكايىسى
- 155 شىر بىلەن توشقاننىڭ ھېكايىسى
- 162 ئۈچ بېلىقنىڭ ھېكايىسى
- 167 تاشپاقا بىلەن چاپاننىڭ ھېكايىسى
- 183 قارچىغا بىلەن توخۇنىڭ ھېكايىسى
- 187 دېھقان بىلەن بۆلبۈلنىڭ ھېكايىسى
- 194 ئوۋچى ، تۈلكە ۋە يولۋاسنىڭ ھېكايىسى
- 196 تۆگە ، قاغا ، بۆرە ۋە چىلبۆرىنىڭ ھېكايىسى
- 204 بىر جۈپ تەيتۇرى بىلەن دەريا ۋە كىلىنىڭ ھېكايىسى
- 205 تاشپاقا بىلەن ئۆردەكلەرنىڭ ھېكايىسى
- 217 مايمۇنلار بىلەن قۇشنىڭ ھېكايىسى
- 219 ئاقىل بىلەن غاپلىنىڭ ھېكايىسى
- 222 پاقا ، يىلان ۋە مولۇننىڭ ھېكايىسى
- 230 باغۋەن بىلەن ئېيىقنىڭ ھېكايىسى
- 235 سودىگەر بىلەن خىيانەتچى دوستنىڭ ھېكايىسى
- ئىككىنچى باب يامانلىق قىلغۇچىلارنىڭ جازاغا
ئۇچرايدىغانلىقى ۋە ئاقىۋىتىنىڭ شۇملۇقى توغرىدا
- 241 رىسىدا
- 244 ھېرىسمەن تۈلكىنىڭ ھېكايىسى
- 257 پادىشاھ بىلەن چولۇۋۇردارنىڭ ھېكايىسى
- 264 تەرىقەتنى تاشلىغان زاھىتنىڭ ھېكايىسى
- 269 قارىغۇ يولۇچىنىڭ ھېكايىسى
- 273 شەيخ بىلەن دەرۋىشنىڭ ھېكايىسى
- 283 ئالدىراغۇ خوتۇننىڭ ھېكايىسى
- 289 ئۈچ ھەسەتخورنىڭ ھېكايىسى
- 301 نادان تېۋىپنىڭ ھېكايىسى
- 314 ساھىبخان بىلەن باخشىنىڭ ھېكايىسى
- ئۈچىنچى باب دوستلارنىڭ ئىناق بولۇشى ۋە بىر-

- 325 بېرىگە ياردەم بېرىشنىڭ پايدىسى توغرىسىدا.....
- 326 قاغا ، چاشقان ۋە كەپتەرلەرنىڭ ھېكايىسى
- 338 كەكلىك بىلەن قارچىغىنىڭ ھېكايىسى
- 345 تۆگە مىنگەن ئادەمنىڭ ھېكايىسى
- 356 زاھىت بىلەن مېھماننىڭ ھېكايىسى
- 358 سېخىي ئەر بىلەن بېخىل خوتۇننىڭ ھېكايىسى
- 359 ئوۋچى بىلەن بۆرىنىڭ ھېكايىسى.....
- 375 ئاچ كۆز مۈشۈكنىڭ ھېكايىسى
- تۆتىنچى باب دۈشمەن ئەھۋالىدىن ئاگاھ بولۇش
ۋە ئۇلارنىڭ ھىيلە - مكىرلىرىدىن ھوشيار تۇ-
- 389 رۇش كېرەكلىكى توغرىسىدا
- 390 ھۇۇقۇشلار بىلەن قاغىلارنىڭ ھېكايىسى
- 401 كەشمىر پادىشاھىنىڭ ھېكايىسى
- 410 قۇشلار بىلەن قاغىنىڭ ھېكايىسى
- 412 توشقان بىلەن پىللارنىڭ ھېكايىسى
- 420 كەكلىك ، چىل ۋە مۈشۈكنىڭ ھېكايىسى
- 430 زاھىت بىلەن ئالدامچىلارنىڭ ھېكايىسى
- 437 سودىگەر بىلەن خوتۇننىڭ ھېكايىسى
- 439 شەيتان ، ئوغرى ۋە زاھىتنىڭ ھېكايىسى
- 442 ئەخمەق ياغاچچىنىڭ ھېكايىسى.....
- 448 ئېيىقلار بىلەن مايۇنلارنىڭ ھېكايىسى
- 461 ئۆز ئەسلىگە قايتقان چاشقاننىڭ ھېكايىسى
- 470 يىلان بىلەن پاقىنىڭ ھېكايىسى
- 474 قۇشقاچ بىلەن يىلاننىڭ ھېكايىسى
- بەشىنچى باب غاپىلىقنىڭ زىيىنى ۋە نادانلىق قىد-
لىپ تەلەپنى قولدىن بېرىپ قويغاندىن كېيىن
ھەسرەت نادامەتنىڭ پايدا بەرمەيدىغانلىقى توغ-
- رىسىدا
- 482 تاشپاقا بىلەن مايۇننىڭ ھېكايىسى
- 483

- 490 كەشمىر پادشاھى ، مايمۇن ۋە ئوغرىنىڭ ھېكايىسى ...
- 513 شىر ، تۈلكە ۋە ئېشەكلەرنىڭ ھېكايىسى
- ئالتىنچى باب ئالدېراڭغۇلۇقنىڭ ئاپىتى ۋە ئاچچىقى
- 525 يامانلىقنىڭ زىيىنى توغرىسىدا
- 527 ئالدېراڭغۇ زاھىتنىڭ ھېكايىسى
- 534 خىيالىپەرەس تەقۋادارنىڭ ھېكايىسى
- 541 پادشاھ بىلەن قارچىغىنىڭ ھېكايىسى
- يەتتىنچى باب تەدبىر ۋە ھىيلە - مىكىر بىلەن
 دۈشمەنلەرنىڭ سۈيقەستىدىن قۇتۇلۇش كېرەك -
- 546 لىكى توغرىسىدا
- 548 چاشقان بىلەن مۈشۈكنىڭ ھېكايىسى
- 557 دېھقان ۋە ئۇنىڭ خوتۇنىنىڭ ھېكايىسى
- 574 چاشقان بىلەن پاقىنىڭ ھېكايىسى
- سەككىزىنچى باب ئاداۋەت ساقلىغۇچىلارغا ئالدا -
 ماسلىق ۋە ئۇلارنىڭ سۆزىگە ئىشەنمەسلىك كې -
- 581 رەكلىكى توغرىسىدا
- 583 ئىبنى مۇدەييىن بىلەن قەيزىنىڭ ھېكايىسى
- 588 دانا دىل بىلەن قاراچىلارنىڭ ھېكايىسى
- 593 كەمپىر بىلەن قىزىنىڭ ھېكايىسى
- 596 پادشاھ بىلەن سازەندىنىڭ ھېكايىسى
- 599 تېۋىپ بىلەن ئاغرىق كىشىنىڭ ھېكايىسى
- 600 تۈركىستانلىق پادشاھنىڭ ھېكايىسى
- 607 زاھىت بىلەن بۆرىنىڭ ھېكايىسى
- 610 بىر گەرەب بىلەن ناۋاينىڭ ھېكايىسى
- توققۇزىنچى باب ئەپۇ قىلىش پادشاھلارنىڭ ياخشى
- 614 پەزىلەتلىرىدىن بىرى ئىكەنلىكى توغرىسىدا
- 619 شىر بىلەن چىلبۆرىنىڭ ھېكايىسى
- 626 ھالۋاپۇرۇش بىلەن دەرۋىشنىڭ ھېكايىسى
- 638 باغداد پادشاھىنىڭ ھېكايىسى

- 649 زاھت بىلەن ھەسەتخورنىڭ ھېكايىسى
- 661 پادشاھ بىلەن ياساۋۇلنىڭ ھېكايىسى
- ئونىنچى باب ھەركىمنىڭ ئۆز قىلمىشىغا يارىشا
مۇكاپاتقا ئېرىشىدىغانلىقى ۋە جازاغا ئۇچرايدۇ.
- 670 غانلىقى توغرىسىدا
- 672 زالىم شىر بىلەن قارا قۇلاقنىڭ ھېكايىسى
- 682 زالىم ئوتۇنچىنىڭ ھېكايىسى
- 687 مايمۇن بىلەن توڭگۇزنىڭ ھېكايىسى
- ئون بىرىنچى باب ھەر كىشى ئۆز ئېھتىياجىدىن
ئارتۇقنى تەلەپ قىلسا زىيان تارتىدىغانلىقى ۋە
بۇرۇنقى ئىشىدىنمۇ قۇرۇق قالىدىغانلىقى توغرىدا.
- 692 سىدا
- 695 زاھت بىلەن مۇساپىرنىڭ ھېكايىسى
- 696 مۇساپىر مېھماننىڭ ھېكايىسى
- 700 ئەخمەق ئۇقانىڭ ھېكايىسى
- 702 چار ساقال ئادەمنىڭ ھېكايىسى
- 706 ئوۋچى بىلەن تالىپلارنىڭ ھېكايىسى
- 713 دوراچى قاغىنىڭ ھېكايىسى
- ئون ئىككىنچى باب ياۋاش بولۇش ، ئېغىرلىق قىد-
لىش ۋە ئويلاپ ئىش كۆرۈشنىڭ پەزىلىتى توغرىدا.
- 717 رىسىدا
- 721 ھىندىستان شاھى ، مەلىكە ۋە ۋەزىرنىڭ ھېكايىسى
- 732 سۇلايمان بىلەن بۇتىمارنىڭ ھېكايىسى
- 757 يەمەن پادشاھىنىڭ ھېكايىسى
- 766 ئالدىراڭغۇ كەپتەرنىڭ ھېكايىسى
- ئون ئۈچىنچى باب ئىككى يۈزلىمىچىلەر ۋە خىيا-
نەتكارلارنىڭ سۆزلىرىدىن پەرھىز قىلىش كېرەك.
- 777 رەكلىكى توغرىسىدا
- 780 ھەلەپ پادشاھى ، زەرگەر ۋە سەيباھنىڭ ھېكايىسى

- پارس شاھزادىسىنىڭ ھېكايىسى 786
ئون تۆتىنچى باب زامان ھادىسىلىرىگە ئىلتىپات
قىلماسلىق ۋە بارلىق ئىشلارنى قازايى قەدەرگە
قويۇش كېرەكلىكى توغرىسىدا 815
رۇم شاھزادىسىنىڭ ھېكايىسى 817
ئەندەلسلىك دېھقاننىڭ ھېكايىسى 824
مويىسىپتنىڭ ھېكايىسى 845

موللا مۇھەممەد تۆمۈر يازغان سۆز بېشى

... ھېكمەت سۆزلىرىنىڭ ئۆزئارا باغلىنىش قائىدىسى بويىچە تۈزۈلگەن كىتابلاردىن ۋە نەسھەت سىياقىنى ئىپادىلەش ئۇسۇلىدا پۈتۈلگەن رسالىلەردىن بىرى «كەلىلە ۋە دېمىنە» دېگەن كىتابتۇر . بۇ كىتابنى ھىندى ئالىملىرى ئۆزىگە خاس ئۇسۇل بىلەن رەتلەپ ، ھېكمەت بىلەن يۇغۇرۇپ ، ئۇنىڭغا نەسھەت ، ھېكمەت ۋە چاق-چاقلارنى قوشۇپ يېزىپ چىققان . دانالارنىڭ ئۇنىڭ ھەقىقىتىدىن لەززەت تېپىش نىيىتىدە مۇتالىئە قىلىشى ۋە نادانلارنىڭ ئۇنىڭ ئەپسانىسىدىن بەھرە ئېلىش مەقسىتىدە ئوقۇشى ئۈچۈن ، يەنى كىشىلەرگە تەلىم بېرىشنى ۋە ئۇلارنىڭ تەبىئىتى ، مەيلىنى نەزەردە تۇتۇپ ، سۆز سۈرىتىنى ئەپسانە تەرىقىسىدە سىزىپ چىققان ھەمدە ۋەھشى ھايۋانلار ، چارپايىلار ۋە قۇشلار تىلىدا تۈرلۈك ھېكايە - رىۋايەتلەرنى بايان قىلىپ ، ئۇلارنىڭ زېمىنىغا رەڭگا رەڭ ، پايدى-لىق ھېكمەت ۋە نەسھەت دۇرلىرىنى چاچقان .

قىسقىسى ، بۇ كىتاب سىر - ئەسرار دەرەخلىرى ، كىشىلەر-نىڭ نەپسى - ئىشتىھالىرىنى قوزغايدىغان گۈل - چېچەكلەرنىڭ تۈسلىرى بىلەن بېزەلگەن ، گۈلزارلىرىنىڭ ئەتراپىنى ھېچقانداق كۆز كۆرۈپ باقمىغان ، ھېچقانداق قۇلاق ئاڭلاپ باقمىغان گۈزەل گۈللەرنىڭ بۇيلىرى بىلەن خۇش پۇراققا كىرگەن ھېكمەت بېغىدۇر .

ھەر بىر نۇكتىسى مىسالى بىر باغ ،
روشنەلىكى ھەم تۈندىكى چىراغ .

زىننەتتە گەپ - سۆزلىرى گۈلىستان ،
مەنىسى ئۇنىڭدا ئابى ھايۋان ① .

شۇنىڭ ئۈچۈن ، بۇ ھەقىقەت مەنىلىرىنىڭ بۇلىقى پەيدا بول-
غاندىن تارتىپ تاكى مۇشۇ زامانغىچە ھەر خىل تىلدا ئىپادىلىنىپ ،
ئىرادەت مەجلىسىنىڭ مەنە تەلەپكارلىرىغا ۋە سائادەت چىگچىلىرىد-
نى يەشكۈچى دانالارغا پايدا - مەنپەئەت پەتكۈزۈپ كەلگەن . تۆۋەند-
دىكى بېيىتلارنىڭ مەزمۇنى شۇ كىتابنىڭ تۈپتۈز قامىتىگە مۇنا-
سىپ كېلىدىغان لىباستۇر :

سۈرىتى بوپتۇ ئۇلۇغلۇق كىيىمىنىڭ زىننىتى ،
دۆلەت - ئىقبال ئۈزۈكىگە كۆز بولۇپتۇ مەنىسى .
رەڭمۇ رەڭ شېئىرلىرى ھۆسنىدە دىلنى تارتقۇچى ،
چىن نەقىشەدەك باشتىن - ئاياغ ئۈز ئىكەن تىل تىزمىسى .
سۆزلىرىدىن خۇددى چاقماقتەك چىقۇر ئەقىل نۇرى ،
بىلىم ئەھلى كۆڭلىدىن چىققان ئىلىم خەزىنىسى .

بۇ كىتابنى ھەكىم روشەن راي دەپ ئاتالغان بىدپاي بەرەھمەن
ھىندىستان مەملىكەتلىرىنىڭ بەزىسىگە پادىشاھ بولغان دابىشلىم
ھىندى نامغا ھىندى تىلىدا تەسنىپ قىلغانىدى . سۆزىمىزنى
باشلاشتىن بۇرۇن ، بۇ كىتابنىڭ تۈرلۈك سىياقلاردا يېزىلغانلىقىد-
ى بايان قىلىمىز .

ھەكىم بىدپاي سۆز بىناسىنىڭ ئۇلىنى شۇنداق ۋەز - نەسەد-
ھەتتىڭ ئۈستىگە قويغانىدىكى ، ئۇ نەسەت پادىشاھلارنىڭ پۇقرا-
لارغا تۇتقان سىياسىتىدە ئەدل بىساتىنى يېيىش ، سىپاھلار ۋە
تاۋابىئاتلارغا تەربىيەت قىلىش ، مەملىكەت دۈشمەنلىرىنى تازىلاش
جەھەتلىرىدە كارغا كېلەتتى . دابىشلىم بۇ كىتابنى مەقسەتلىرىنىڭ
قىبلىسى ۋە تەلەپلىرىنىڭ مەدەتى قىلىپ ، مۈشكۈللەرنى ھەل

① ئابى ھايۋان - ئابى ھايات .

قىلىش ئىشكىلىرىنى مۇشۇ كىتابنىڭ مۇتالىسە ئاچقۇچى بىلەن ئاچاتتى . ئۇنىڭ زامانىدا ، بۇ قىممەت باھا جاۋاھىر خۇددى ئېسىل گۆھەر سەدەپ خىلۋەتخانىسىدا يوشۇرۇنغاندەك ھەممە كىشىنىڭ كۆزىدىن پىنھان ئىدى ۋە خۇددى بەدەخشان ياقۇتى مىڭلارچە جىگەر قېنىنى سەرپ قىلمىغانلارغا كان ئىچىدىن يۈز كۆرسەتمىگەندەك ، ئاشكارا بولمايتتى . ئۇنىڭدىن كېيىن قالغان ھەرقانداق ئەۋلاد ئۇنىڭ سەلتەنەت تەختىگە ئولتۇرغاندىمۇ كىتابىنى ئاشۇ تەرىقىدە مەخپىي ساقلىدى . لېكىن بۇ كىتابىنى شۇنچە پىنھان تۇتقان بىلەنمۇ ئۇنىڭ پەزىلەتلىرىنىڭ شۆھرەت شامىلى جاھان ئەتراپىنى خۇددى گۈلىستان ئۆپچۆرسىدەك خۇش پۇراققا توشقۇزدى ۋە ياخشى سۈ-پەتلىرىنىڭ داڭقى مەنە ئىپارىدىن بۇي ئالغۇچىلارنىڭ دىمىغىنى خۇشبۇي قىلدى .

ھۈنەر ئىپاردۇر ئەگەر ئۇنى پىنھان تۇتساڭمۇ ،
كېلۇر ھامان دىماغقا ھىدى بىلەن خەۋىرى .
ئاي بىلەن كۈن يۈزىنى توسۇپ بولماس ھېچقاچان ،
كۆز قارىچۇقى ئىچىدە پاش بولۇر نۇر ئەسىرى .

نوشىرۋان زامانىغا كەلگەندە : «ھىندىستان پادىشاھىنىڭ خە-زىنىسىدە بىر كىتاب بار ئىكەن . ئۇ ، ۋەھشىيلەر ، ئۇچار قاناتلار ۋە زۇۋانسىز ھايۋانلارنىڭ تىلى بىلەن بايان قىلىنىدىكەن ، ھەر بىر ئالەمپاناھ پادىشاھلار ۋە جاھان ھۆكۈمدارلىرىنىڭ ئۆز سەلتە-نىتىنى مۇستەھكەملىشى ، سىياسەت ۋە تەدبىر قوللىنىشىدا لازىم بولىدىغان ئىشلارنىڭ ھەممىسى ئۇنىڭدا يېزىلىپتۇ . دانىشمەنلەر ئۇ كىتابىنى ھەر بىر ۋەز - نەسەپتىنىڭ سەرمايىسى ۋە ھەر بىر مەنپەئەتنىڭ ۋاسىتىسى بىلىدىكەن» دېگەن خەۋەر پاش بولۇپ قالدى . نوشىرۋان ئەدل ئېكىنلارنىڭ كۆچەتلىرىنى ئۆزىنىڭ ئېھ-سانىي يامغۇرى بىلەن كۆكەرتكەن ، ئىنساپ چىمەننىڭ گۈلزارىنى شەپقەت شەبنىمىدە سۇغارغان پادىشاھ ئىدى .

ئادالەت نۇرى بىرلە ئۆز ئېلىنى ئەيلىگەن روشەن ،
زۇلۇمنى ئەل بېشىدىن ئەبەدىي كەلمەسكە كەتكۈزگەن .

ئۇ شۇ كىتابنى مۇتالىئە قىلىشقا مايىل بولدى ۋە كۆپ رىغبەتتە-
لەندى . پارس تېۋىپلىرىنىڭ ئۇلۇغى ، ئەخلاق - پەزىلەتتە كامالغا
يەتكەن بەرزۇيە تېۋىپ نوشرۋاننىڭ رۇخسىتى بىلەن ھىندىستانغا
باردى ۋە بىرنەچچە ۋاقىت ئۇ يەردە تۇرۇپ ئۇ كىتابنىڭ نۇسخىسىد-
نى ياخشى ھىيلىلەر بىلەن قولغا كەلتۈرۈپ ، ئازغىنا ۋاقىت ئىچىد-
دە ئۇنى ھىندى تىلىدىن پەھلىۋى تىلىغا ئۆرۈدى . چۈنكى ئۇ
زاماندا ئىران پادىشاھلىرى ئاشۇ تىل بىلەن سۆزلىشەتتى . ئۇ
كىتابنىڭ پەھلىۋى نۇسخىسىنى نوشرۋاننىڭ قېشىغا كەلتۈردى .
بەرزۇيە بۇ خىزمىتى تۈپەيلىدىن نوشرۋاننىڭ ھۇزۇرىدا يۇقىرى
مەرتىۋە ۋە ئۇلۇغ دەرىجە تاپتى . ئەدلى ئېھسان ئىشلىرىدا ، پادى-
شاھلىق ۋە پۇقرالارنى باشقۇرۇش قائىدىلىرىدە ، نوشرۋان سەلتە-
نەت بىناسىنى ئۇ كىتابنىڭ مۇتالىئەسى ئاساسىغا قويدى . ئۇنىڭدىن
كېيىنكى ئەجەم پادىشاھلىرىمۇ ئۇ نۇسخىنى مەخپىي تۇتماقنى ئۆزد-
گە ئادەت قىلىشتى . ئابباسىي خەلىپىلىرىدىن ئەبۇ جەفەر مەنسۇر
(بۇ كىشى مۇھەممەد ئىبنى ئەلى ئىبنى ئابدۇللا ئىبنى ئابباس
رەزىيەللاھۇئەنھۇنىڭ ئوغلى ئىدى) زامانغا كەلگەندە ، ئۇ بۇ كى-
تابنىڭ خەۋىرىنى ئاڭلاپ ، بىر كۆرمەككە مەيلى - رىغبىتى ئاش-
تى . ئۇ نۇرغۇن ھىيلىلەر بىلەن پەھلىۋى نۇسخىسىنى قولغا
چۈشۈرۈپ ، ئەسىر پازىللىرىنىڭ كامىلى بولغان ئىمام ئوبۇلھەسەن
ئابدۇللا ئىبنى مۇقەققاغا بۇيرۇپ ، كىتابنىڭ ھەممىسىنى پەھلىۋى
تىلىدىن ئەرەب تىلىغا ئۆرۈتتى . ئەبۇجەفەر ئۇنى دائىم مۇتالىئە
قىلىپ ، خەلىپىلىك ئەھكامىنىڭ ئەدلى ۋە شەپقەت بىناسىنى شۇ
كىتابنىڭ نەسىھەت ھەم ۋەسىيەتلىرى ئۈستىگە قويدى . ئۇنىڭدىن
كېيىن ، ئوبۇلھەسەن نەسىر ئىبنى ئەھمەد سامانىنىڭ بۇيرۇقى
بويىچە ، زامان پازىللىرىدىن بىرى ئۇ نۇسخىنى ئەرەب تىلىدىن
پارسچىگە ئۆرۈدى . كېيىن ئوبۇلھەسەن نەسىرنىڭ ئەمرى بىلەن ،

شائىر رۇداكى ئۇنى نەزمە رىشتىسىگە تارتتى . ئۇنىڭدىن كېيىن ، سۇلتان مەھمۇد غەزەنەۋى ئەۋلادىدىن ئەبۇل مۇزەپپەر (ئەبۇل مەنە - سۇر) بەھرام شاھ سۇلتان مەسئۇدنىڭ ئىلتىماسى بويىچە پاساھەت - لىكلەرنىڭ پاساھەتلىكرەكى ۋە بەدىئىي تىلدا يىتۈكلەرنىڭ سەركە - سى بولغان ئەبۇلمەئانى نەسرۇللا ئىبنى مۇھەممەد ئىبنى ئابدۇلھە - مىد ئوبۇلھەسەن ئابدۇللا ئىبنى مۇقەففا نۇسخىسىدىن پارسچىگە قايتا تەرجىمە قىلدى . ئۇنى ئۇ زاماندا «كىتابى كەلىلە - دېمىنە» دەپ ئاتاپتتى . ئۇ شېرىن سۆزلۈك بۇزۇكۇر ئەزىزنىڭ تەرجىمىد - سى لاتاپەتتە جانىدەك شېرىن ، گۈزەللىكتە مارجاندىك رەڭدار ۋە كۆڭۈلگە ياقىدىغان لەۋزى لەۋلىرى شېكەرلەرنىڭ نازۇ كەرەشمە - لىرىدەك ھالاۋەت بېغىشلىغۇچى ، جاننى ياپرىتىدىغان مەنىلىرى خۇددى گۈزەللەرنىڭ زۇلفىدەك كۆڭۈلنى بەند قىلغۇچى ئىدى .

سۆزلىرى گويا ئىدى زۇلفى نىگار ،
چانۇ دىل تاپقاي ئىدى ئۇندا قارار .
مەنىسى تۇتقان ئورۇن گەپ - سۆزىدە ،
ئابى ھايات قاراڭغۇلۇق ئىچىدە .

ئۇنىڭ خەتلىرىنىڭ قارىلىقىنى كۆز سەھىپىسىنىڭ ئېقىغا تارتسا بولىدىغان جاۋاھىر سۈرمىسى ، ئۇنىڭ ۋاراقلىرىنىڭ ئاقلد - قىنى كۆزقارىسى بىلەن كۆتۈرسە مۇۋاپىق كېلىدىغان شادىمانلىق سۆھبىتىنىڭ نەمۇنىسى دېسە بولاتتى .

راۋا بولغاي نەققاش قەلىمى چەكسە ئەگەر ،
نۇسخىسىنىڭ قارىسىنى ھۆر كۆزىنىڭ ئېقىغا .

قىسقىسى ، يېزىق - ئىنشا بارگاھىدىكى ئەمەلدارلارنىڭ ھەم - مىسى ئۇ كىتابنىڭ ئىبارىلىرى ۋە پاساھەتنىڭ خوپلۇقىنى ، ھەر بىر سۆزنىڭ ئۆز ئورنىدا ئىشلىتىلىشى جەھەتتىكى مەرغۇپلۇقىنى

بىر ئېغىزدىن تەرىپلىشەتتى . بارچە كىشىنىڭ تەبىئىتىگە مەقبۇل بولغان سۆز ياخشى سۆزدۇر .

ئەمما ، ئاجايىپ لۇغەتلەرنى كەلتۈرگەنلىكى ، ئۆزگىچە لەۋزە بىلەن سۆز ياسىغانلىقى ، پەرقلىنىپ تۇرىدىغان ئوخشىتىش ۋە تەمسىللەر بىلەن مۇبالىغە قىلىۋەتكەنلىكى ، چۈشىنىكسىز ئىبارىدە - لەر ۋە سۆزلەر بىلەن گەپنىڭ ئۇزىراپ كەتكەنلىكى سەۋەبىدىن ئاڭلىغۇچىلارنىڭ كۆڭلى لەززەت ئالالمايتتى ۋە ئوقۇغۇچىنىڭ تەبىئىتىمۇ قىسسىنىڭ مۇقەددىمىسىنى خاتىمىسىگە ئۇلاشتۇرۇپ ، سۆزنىڭ ئاخىرىنى چىقىرىشنىڭ ئەھدىسىدىن چىقالمايتتى . شۇ سەۋەبتىن ئوقۇغۇچى ۋە ئاڭلىغۇچىلارغا مالاللىق دۇچ كېلەتتى . خۇسۇسەن ، ئۇ لاتاپەتنى نىشان قىلغان زاماننىڭ كىتابخۇمارلىرىدە - نىڭ تەبىئىتى شۇ قەدەر لاتاپەتلىك ۋە نازۇك ئىدىكى ، ئۇلار كىتابنىڭ مەنىسىنى لەۋزە ۋە ئىبارەتلەرنىڭ تېگىنى ئويلاپ ئول - تۇرمايلا چۈشىنىشنى خالايتتى . ۋەھالەنكى ، بۇ كىتابتا بەزى چۈ - شىنىكسىز سۆزلەر ۋە غەيرىي مەشھۇر ئىبارىلەرنىڭ مەنىسىنى ئاڭلاش ئۈچۈن ، لۇغەت ۋە تەپسىر كىتابلىرىغا مۇراجىئەت قىلىشقا توغرا كېلەتتى . شۇڭا شۇ قەدەر نازا كەتلىك ۋە پاساھەتلىك كىتاب خار ۋە بىئەتىۋار بولۇپ ، ئەلنىڭ نەزىرىدىن چۈشۈپ قېلىپ ، خالايق ئۇنىڭ پايدىلىرىدىن مەھرۇم بولۇپ قېلىشقا باشلىدى . شۇ سەۋەبتىن شۇ زاماننىڭ سۇلتانى ۋە ئۇ دەۋراننىڭ خاقانى مەملىكەت ئەھلىگە ۋە پۇقرالارغا ئەمىنلىك ۋە ئامانلىق بىساتىنى ئاچقۇچى ، مىسكىنلەر ۋە ھاجەتمەنلەرگە ئەدل - ئېھسان جاۋاھىرىنى چاچقۇ - چى ، پادىشاھلىق ئاسمىنىڭ نۇرلۇق ئاپتىپى ۋە شاراپەت بۇرچىدە - نىڭ سا ئادەت نىشان يۇلتۇزى ، سەلتەنەتكە ئاپرۇي ۋە مەملىكەتكە زىبۇ زىننەت بولغان ، شەرىئەت ۋە مىللەتنىڭ مادارى ھەزرىتى سۇلتان ھۈسەيىننىڭ پەلەك نىشان ئوردىسىنىڭ يېقىن زاتلىرىدىن بىرى ، ساپ كۆڭۈللۈك ، جىسمىدا دانىشمەنلىك ۋە كامالەتنى جەم قىلغان ، قۇياشتەك پارلاق ئەقىل - پاراسىتى ئەۋزەللىك مۇقەددەدە - مىسىدىن نۇر چېچىپ چىققان ، پادىشاھقا ھەر قانچە يېقىن بولغىنى

بىلەنمۇ «ھايات ئالدامچىلىق مېلىدىن ئىبارەتتۇر» دېگەن نەسىھەت-
نى يادىدىن چىقارماي غۇرۇر غۇبارنى ھىممەت ئېتىكىگە قوندۇر-
مىغان :

دۇنيانىڭ پايانى بەش كۈنلۈك خىيال ،
نادانلار دېگەيلەر ئۇنى مۈلكۈ مال .

مال - مۈلكى شۇنچە كۆپ بولسىمۇ ، شۇ مال - مۈلۈكنىڭ
مۇھەببىتىنى كۆڭلىگە قىلچە يېقىن كەلتۈرمىگەن ، بەلكى :

دۆلىتىڭ قەددىگە پاكلىقنىڭ لىباسى يارىشار ،
ياخشىلىق خالى بىلەن قۇدرەت يۈزى زىننەت تاپار .

دېگەن سائادەت كەلتۈرگۈچى سۆزنىڭ مەزمۇنىنى ئەھۋال نەزىرىدە
تۇتۇپ ، زەئىپلەر ۋە مەھرۇملارنى مەقسەت ۋە تەلەپلىرىگە يەتكۈ-
زۈشنى ئاخىرەتنىڭ زاپىسى دەپ بىلىدىغان :

چەرخنىڭ مېھرۇ ۋاپاسى نەچچە كۈن ئەپسۇن ئىررۇر ،
بىل غەنىمەت دوستلارغا ياخشىلىقنىڭ پۇرسىتىن .

دېگەن تەزكىرىنى يادىدا تۇتۇپ ، ھېچقاچان ئۆزىنى غاپىللىقتا تۇت-
مايدىغان ئەمىر شەيخ ئەھمەد (مەشھۇر ئىسمى ئەمىر سۇھەيلى)
«سۇھەيلى يەمەنى»^① دېگەن يۇلتۇزدىنمۇ يورۇق ۋە مېھرۇ ۋاپا
چاچىدىغان ئاپتاپتىنمۇ پارلاق بۇ زات —

سەن سۇھەيلى كۆرۈنۈپ كۆزگە ، قايان چاچساڭ نۇرۇڭ ،
ھەر كىشىگە يورۇقۇڭ دۆلەت نىشانى بولغۇسى .

بۇ كىتابنىڭ پۈتۈن خالايققا ئومۇملىشىشىنى كۆزلەپ ، بەدىئىي

① سۇھەيلى يەمەنى — بىر يۇلتۇزنىڭ نامى ، يەمەندە ئوچۇقراق كۆرۈنىدۇ .

تىل چوققىسىنىڭ تاجى ۋە پاساھەت مەجمۇئەسىنىڭ چىراغى

پەزىلىنىڭ مۈلكىگە شاھ مەنانىڭ ئاسمانغا ماھ ،
جامئۇل تەپسىرى قۇرئان ئاتى مەۋلانا ھۈسەين .

مەشھۇر لەقەبى «ۋائىزۇلكاشفى»غا : «مەزكۇر كىتابقا روشەن ئىبارىلەر ۋە ئېنىق ئىستىئارىلەر بىلەن يېڭى لىباس كىيىدۈرگەي ، چۈشىنىكسىز ۋە غەيرىي مەشھۇر لەۋزىلەر ئىچىدە مەستۇرە بولۇپ تۇرغان مەنە مەھبۇبلىرىنى يوشۇرۇنلۇق پەردىسىدىن چىقىرىپ ، ئايانلىق مەرتىۋىسىدە جىلۋە قىلدۇرغاي ، ھەر بىر كۆرگۈچىنىڭ كۆزى ئۇ نازىنىلار جامالىدىن بەھرە ئالغاي ۋە ھەر بىر دانانىڭ كۆڭلى ئۇ پەردە ئىچىدىكىلەرنىڭ ۋىسالىدىن ئارام تاپقاي» دەپ ئىلتىماس قىلدى .

دېدى : مۇنداق ماڭا بەر نۈكتەدانى ① ،
كى ئەي سۆز باغىنىڭ سەن باغبانى .
جاھان باغىدا گەر تاپساڭلا پۇرسەت ،
تىكىپ قوي مەئىنلەردىن سەن كۆچەت .

ئۇنىڭ مېۋەسىدىن كىمكى يېگەي ،
ئۇنى يېگەن كىشىگە بۇنى دېگەي :
بۇ باغنىڭ ئىچىدە خوش - خوش مېۋەدۇر باق ،
لاتاپەتتە بىرىدىن بىرى خوپراق .

دىن ئالىمى ۋە ھەققانىيەتتىن دەرس بەرگۈچى ئۇ زات مەزكۇر بۇيرۇقنى قوبۇل قىلىپ ، ئۇنىڭ ئىلتىماسىنى ئورۇندىماقچى بولدى ، شۇنىڭ بىلەن سۈھەيلى نۇرى ھېكمەت ئاسمىنىدىن يۈز كۆرسەتتى . ئۇ بۇ ياخشى ئىشقا زور ئىلھام بىلەن كىرىشىپ ،

① نۈكتەدان - مەنىسى چوڭقۇر ۋە چىرايلىق سۆزلەر .

غايىب ئالەمنىڭ تىل قەلىمىدىن قەلەم تىلىغا جارى بولغان بارلىق سۆزلەرنى ياخشىلاپ يازدى ۋە ئۇ تەرجىمىسىگە «ئەنئىۋارى سۈھەيلى» دەپ ئىسىم قويدى . چۈنكى ، ھېكمەت ۋە ئەقىل سۈھەيلى يۇلتۇزدىن نىڭ ئەسىرىدىن بولىدۇ ، ئىلىم ئۇنىڭ نۇرىدىن تەربىيەت تاپىدۇ . تارىخنىڭ بىر مىڭ بىر يۈز ئوتتۇزىنچى يىلى زامان ئەمىرلىرىنىڭ يولباشچىسى ، دەۋران ھاكىملىرىنىڭ پېشۋاسى ، شەرىئەتنىڭ دوستى ۋە پەزىلەتنىڭ رەھبىرى ، ھېكمەت مەنىلىرىنىڭ تەلپىكارى ، دانىشمەن لەقەملىك ، ماختاشقا لايىق خىسەلتلىك ، كامالەتكە يەتكەن زات مۇھەممەد ئىمامبەگ كەمىنە موللا مۇھەممەد تۆمۈرگە ئىلتىپات قىلىپ «ئەنئىۋارى سۈھەيلى» نى پارس لۇغىتىدىن تۈركىي تىلىغا تەرجىمە قىلىشقا بۇيرۇدى . چۈنكى ئۇ : «قەشقەر زېمىنىدىكى خەلقنىڭ تىلى تۈركىي تىل بولغاچقا ، خەلق بۇ كىتابنىڭ مەنىسىدىن بەھرە ئالسۇن ۋە بارلىق ئامۇخاسقا بۇ كىتابنىڭ مەنپەئىتى تەگسۇن» دەپ ھىممەت قىلغانىدى .

مەنپەئەتنى خاس تۇتماق پەسكەشلەرنىڭ رەسمىدۇر ، ئالىي ھىممەت مەرد كىشى پۈتكۈل خەلقنى كۆزلىگەي .

گەرچە بىلىمىم ئاز ، ئۆزۈم قابىلىيەتسىز ، تېنىم ئاجىز بولسىمۇ ، ئۇ ئەمىر بۇيرۇغانلىقى ئۈچۈن ، بۇ ئۇلۇغ ئىشنى باشلاشنى ئۆزۈمگە لازىم تاپتىم ۋە ئۆز جۇغۇمىدىن چوڭ بولغان ئىشنى باشلىغانلىقىم ئۈچۈن زامان مۆتىۋەرلىرى ۋە دەۋران زېرەكلىرىنىڭ تەنە ئوقىغا ئۆزۈمنى نىشان قىلدىم . «ھەر كىشى سۆز تەسنىپ قىلسا مالاھەت ئوقىغا نىشان بولىدۇ» دېگەن سۆزدىن قورقۇپ ، بۇ ئىشتىن ھەرقانچە كۆڭۈل سوۋۇتقان بولساممۇ ، «بىر كىمنىڭ بۇيرۇغان ئىشىغا ئۆزرە كۆرسىتىش ناچار ئىشتۇر» دېگەن سۆزنىڭ جۈرئىتى بىلەن «ھەر كىشىنىڭ ئىنساپى بولسا كىشىگە تەنە ۋە مالاھەت قىلىشتىن ئۆزىنى تارتىدۇ» دېگەن سۆزنى ئۇنىڭغا قارشى قالقان قىلىپ تۇتتۇم .

بۇ ئىشىدىن ماڭا باردۇر خىجالەت ،
ئۈستىلەپ قىلما يەنە سەن مالا مەت .
راۋا بولماس سەن كەبى ئازادىگە ،
تەنە قىلماق مەن كەبى بىچارىگە .
بىلىملىكلەر كۆزىدۇر ئەيىبتىن پاك ،
بىلىمسىزلەر ئەگەر ئەيىب ئەتسە نى باك^① .
كىشى كۆزى قىلۇر بولسا ئىنساپنى ھۈنەر ،
ئەگەر شېشە بولسىمۇ كۆرەر بىلىپ گۆھەر .

رەھمەتلىك جەننىتى مۇسەننىپ (ھۈسەيىن ۋائىزۇلكاشىفى)
ئۆزى تەرجىمە قىلغان پارسچە كىتابقا ئەمىرى سۈھەيلى سەۋەبچى
بولغاندا «ئەنۋارى سۈھەيلى» دەپ ئىسىم قويغانلىقىنى دوراپ ، بۇ
تۈركىي مەجمۇئەنىڭ تەرجىمە قىلىنىشىغا مۇھەممەد ئىمامبەگ سە-
ۋەبچى بولغانلىقى ئۈچۈن مەنمۇ «ئاسارى ئىمامىيە» دەپ ئىسىم
قويدۇم .

ئۇ كىشىگە ئوخشىمىقىم بولسىمۇ گەرچە قىيىن ،
قۇدرىتىمنىڭ يېتىشىچە ئوخشىتىپ باقتىم ، لېكىن .
ھەددى يوقتۇر زەررىنىڭ تەڭلەشكىلى قۇياش بىلەن ،
بىپايان ئاسمان يۈزىدە چەرخ ئۇرۇپ يۈرگەن بىلەن .

بۇ كىتابنىڭ ئەسلى ئىسمى «كىتابى كەلىلە - دېمىنە» ئە-
دى . بۇ كىتابتا بايان قىلىنغان ھېكمەت ئىلمى ئىنسانغا ھاياتنىڭ
قائىدە - يوسۇنى ۋە قىلىدىغان ئىشلارنىڭ چارە - تەدبىرلىرىنى
بىلدۈرىدۇ . بۇ ھېكمەت ئىككى قىسىم بولىدۇ . ئۇنىڭ بىرىنچى-
سى ، ھەربىر كىشىگە ئالاھىدە زۆرۈر بولغان ھېكمەت بولۇپ ، ئۇ
پاكلىق ئەخلاقى دەپ ئاتىلىدۇ . بۇنىڭدا كىشىنىڭ خوي - پەيلىدە-
كى پاكلىقنى بايان قىلىدۇ . ئىككىنچىسى ، جامائەت بىلەن مۇئامى-
دە .

① باك — قورقۇنچ ، خەۋپ .

لە قىلىش ئىشلىرىدا لازىم بولىدىغان ھېكمەت بولۇپ ، بۇمۇ ئىككى خىل بولىدۇ . بۇنىڭ بىرى ، مەھەللىدارچىلىق ، قوشنىدارچىلىقتا ياكى ئۆيدە ئۇچرايدىغان ھەرخىل مۇئامىلىلەردە لازىم بولىدۇ . شۇڭا بۇ مەنزىل تەدبىرى دەپ ئاتىلىدۇ . يەنە بىرى بولسا ، شەھەر - ۋىلايەتلەردە ۋە ئىقلىم - مەملىكەتلەردە لازىم بولىدىغان ھېكمەت بولۇپ ، سىياسەت دەپ ئاتىلىدۇ . بۇ كىتاب يۇقىرىدا بايان قىلىنغان ئۈچ خىل ھېكمەت ئىلمىنىڭ كېيىنكى ئىككىسىنىڭ بەزى پايدىلىرىنى ئۆز ئىچىگە ئالىدۇ . لېكىن ، پاكلىق ئەخلاققا تەئەللۇق سۆزلەر بۇ كىتابتا كۆرسىتىلمىگەن . گەرچە بۇنىڭغا ئالاقىدار مىساللارنى كىرگۈزۈشنىڭ يولى كەلگەن بولسىمۇ ، رەھىمىتى مۇسەننىپى بىدپاي ھەكىمنىڭ سۆزىدىن باشقا ئارتۇقچە مىساللارنى كەلتۈرۈشنى خالىمىغان . ھەكىم يازغان باشتىكى ئىككى باب ئەسلىي سۆزگە ئالاقىسىز ھەمدە پايدىسىز بولغاچقا ، ئۇنى چىقىرىۋېتىپ قالغان ئون تۆت بابنى روشەن ، چۈشىنىشلىك سۆزلەر ۋە ئاسان تەلەپپۇز بىلەن تەرجىمە قىلغان ، ھېكايىلىرىنى ئەسلىي كىتاب بويىچە راي ۋە بەرەھەمنىڭ سوئال - جاۋابى تەرىقىدە سىدە يېزىپ چىققان . ھەر بىر بابتىن ئىلگىرى ئەسلىي ھېكايىدىن ئايرىلىپ تۇرىدىغان سۆز بېشى ئورنىدىكى بايانلارنى قوشۇپ قويۇشنى لازىم تاپقان ھەمدە سۆزىگە زىننەت بولسۇن ئۈچۈن ، شۇ جايغا لايىق كېلىدىغان ئايەتلەرنى كىرگۈزۈپ ، سۆز جەۋھەرلىرىنى شېئىر گۆھەرلىرى بىلەن زىننەتلىگەن .

بازار ھەركىمكى ئۇ بولسا ئەقىللىق ،
ئەسەر نەزمىسىگە شېئىرنى يېقىملىق .
ئوقۇپ تاپقاي كىشى كۆڭلى ھالاۋەت ،
بولۇپ تەن تاپقىندەك ئىستىراھەت .

يەنە ، تېخىمۇ چىرايلىق كۆرۈنۈشى ئۈچۈن ، بىر دەستە گۈلنى بىر چىغىرماقتا باغلىغاندەك ، خاتىرىگە كەلگەن ئاجايىپ ھېكايىدە -

لەر ۋە چوڭقۇر مەنىلىك ماقال - تەمسىللەرنى دەل چۈشىدىغان جايغا قىستۇرغان . ئۇ ئون تۆت بابنىڭ مۇندەرىجىسى تۆۋەندىكىچە :

بىرىنچى باب راستچىل بولۇش ۋە يامان غەرەزلىكلەرنىڭ سۆزلىرىدىن ساقلىنىش كېرەكلىكى توغرىدا - سىدا ؛

ئىككىنچى باب يامانلىق قىلغۇچىلارنىڭ جازاغا ئۇچرايدىغانلىقى ۋە ئاقىۋىتىنىڭ شۇملۇقى توغرىسىدا ؛

ئۈچىنچى باب دوستلارنىڭ ئىناق بولۇشى ۋە بىر - بىردىگە ياردەم بېرىشنىڭ پايدىسى توغرىسىدا ؛

تۆتىنچى باب دۈشمەن ئەھۋالىدىن ئاگاھ بولۇش ۋە ئۇلارنىڭ ھىيلە - مىكىرلىرىدىن ھوشيار تۇرۇش كېرەكلىكى توغرىسىدا ؛

بەشىنچى باب غاپىللىقنىڭ زىيىنى ۋە نادانلىق قىلىپ تەلەپنى قولىدىن بېرىپ قويغاندىن كېيىن ھەسرەت - نادامەتنىڭ پايدا بەرمەيدىغانلىقى توغرىسىدا ؛

ئالتىنچى باب ئالدىراغۇلۇقنىڭ ئاپىتى ۋە ئاچچىقى يامانلىقنىڭ زىيىنى توغرىسىدا ؛

يەتتىنچى باب تەدبىر ۋە ھىيلە - مىكىر بىلەن دۈشمەنلەرنىڭ سۈيقەستىدىن قۇتۇلۇش كېرەكلىكى توغرىسىدا ؛

سەككىنچى باب
ئاداۋەت ساقلىغۇچىلارغا ئالدىنمەسلىق ۋە
ئۇلارنىڭ سۆزىگە ئىشەنمەسلىك كېرەكلىكى
توغرىسىدا ؛

توققۇزىنچى باب
ئەپۇ قىلىش پادىشاھلارنىڭ ياخشى پەزىلەتلىرىدىن
بىرى ئىكەنلىكى توغرىسىدا ؛

ئونىنچى باب
ھەركىمنىڭ ئۆز قىلمىشىغا يارىشا مۇكاپاتقا
ئېرىشىدىغانلىقى ۋە جازاغا ئۇچرايدىغانلىقى
توغرىسىدا ؛

ئونبىرىنچى باب
ھەر كىشى ئۆز ئېھتىياجىدىن ئارتۇقنى تەلەپ
قىلسا ، زىيان تارتىدىغانلىقى ۋە بۇرۇنقى
ئىشىدىنمۇ قۇرۇق قالىدىغانلىقى توغرىسىدا ؛

ئونئىككىنچى باب
ياۋاش بولۇش ، ئېغىرلىق قىلىش ۋە ئويلاپ
ئىش كۆرۈشنىڭ پەزىلىتى توغرىسىدا ؛

ئونئۈچىنچى باب
ئىككى يۈزلىمچىلەر ۋە خىيانەتكارلارنىڭ
سۆزلىرىدىن پەرھىز قىلىش كېرەكلىكى توغرىسىدا ؛

ئون تۆتىنچى باب
زامان ھادىسىلىرىگە ئىلتىپات قىلماسلىق ۋە
بارلىق ئىشلارنى قازايى قەدەرگە قويۇش كېرەكلىكى
توغرىسىدا ؛

يۇقىرىقى بابلارنى بايان قىلىشتىن ئاۋۋال بۇ ھېكايىلەرنىڭ
مۇقەددىمە قىسمى بايان قىلىندۇ .

مۇقەددىمە

مەنلەر بازىرىنىڭ جەۋھەر پۇرۇشى ۋە سۆز سەرراپخانسىنىڭ ھېكمەتشۇناسى ، غارايىپ ھېكايىلەرنىڭ چىرايىنى ئاچقۇچى ۋە ئا- جايىپ رىۋايەتلەرنىڭ رەسسامى خەۋەرلەر مۇقەددىمىسىنىڭ يۈزىنى بۇ تەرىقىدە ئېچىپ ، ئەسەر سۆز بېشىنىڭ جامالىغا شۇنداق زىبۇ زىننەتلەرنى بېرىدۇ .

ئادىل پادىشاھ بىلەن دانىشمەن ۋەزىرنىڭ ھېكايىسى

قەدىمكى زاماندا چىن مەملىكىتىنىڭ بىر پادىشاھى بار ئىدى ، ئۇنىڭ ئۇلۇغلىقى ۋە كۈچلۈكلۈكى پۈتۈن ئالەمگە مەشھۇر ئىدى . ئۇنىڭ شانۇ شەۋكىتى مەشرىقتىن مەغربىگىچە تارالغان بولۇپ ، بارلىق داڭلىق پادىشاھلار ئىتائەت ھالقىسىنى جان قۇلىقىغا سې- لىپ ، ئۇنىڭ پەرمانىغا بويسۇنۇشاتتى .

مۇقامى شاھى جەمىئەتتەك ، پەرىدۇندەك ھەشەمەتتە ، شانۇ شەۋكەتتە ئىسكەندەرۇ دارا كۈچتە - قۇدرەتتە . تۇتانتى گوت بىلەن سۈنى بىرگە گويىكى تۇغقاندىك ، ئۇنىڭ ئەدىلى بىلەن خەلقى ياشاپ ئەيشۇ پاراغەتتە .

ئۇنىڭ پاراۋان دۆلەت بىسائىلىرىدا ، ھەمىشە ئالەمگە تونۇلغان مەشھۇر ئەمىرلەر ۋە دانا ئەدىبلىك ۋەزىرلەر خىزمەتكارلىق كەمد- رىنى بېلىگە مەھكەم باغلاپ ئولتۇرۇشاتتى . بويى ئاسمانغا تاقاشقان

تەختىنىڭ ئەتراپىدا پازىل بۇزۇرۇقۇر زاتلار ۋە نەسەتچى ھۆكۈمە-
لار دائىم ھەۋەس كۇرسىسى ئۈستىدە ئولتۇرۇپ ، ھېكمەتلەرنى
بايان قىلىشاتتى . ئۇ ، خەزىنىسى ھەددى - ھېسابسىز جاۋاھىر ۋە
ئالتۇن - كۈمۈش بىلەن تولغان ، مۇكەممەل قوراللانىغان لەشكەر -
لىرى بانۇرلۇقتا يېتىشكەن ، غەيرەت - شىجائىتى سېخىلىقىغا
قېرىنداش ، سەلتەننى سىياسەتكە ھەمئەپەس بولغان بىر پادىشاھ
ئىدى .

نەشتەر ئۇرۇپ دۈشمەنلەرنىڭ جانلىرىغا ،
سايە سېلىپ بىچارىلەر باشلىرىغا .
قانخورلارغا قەھرى قىلسا كارامىتى ،
ئاجىزلارغا چارە بولغان مەرھەمىتى .

بۇ پادىشاھنىڭ ئىسمى ھۇمايۇن پال ئىدى . ئۇنىڭ ئادالەت
بىلەن يۇرت سورىشى نەتىجىسىدە ، پۇقرالىرى بەخت - سائادەت
ۋە خۇشال - خۇراملىق ئىچىدە كۈن كەچۈرۈشەتتى . ئاجىزلار ۋە
كەمبەغەللەرمۇ غەم - قايغۇسىز ئۆتەتتى . دەرۋەقە ، پادىشاھنىڭ
ئەدلى پۇقرالارنىڭ تەبىئىتىگە كۈچ كۆرسەتمىسە ، پىتىنخورلار
زۇلۇمنىڭ ياردىمى بىلەن ئامۇخاستىڭ روزغار ئۆيىدىن تۈتۈن
چىقىرىدۇ . ئەگەر پادىشاھنىڭ ئىنساپ شامى دەردمەنلەرنىڭ قاراڭ -
غۇ كۆلىمىگە نۇر چۈشۈرمىسە ، زالىملارنىڭ زۇلمىتى مەملىكەت
ئىچىنى يامانلارنىڭ كۆڭلىدەك قارا ۋە قاراڭغۇ قىلىدۇ .

ئەدلۇ ئىنساپ بىلەن يۇرت سورىسا خاقان ،
خارا بولغان يۇرتىمۇ بولۇر پاراۋان .
ئەگەر شاھ ئەدلىدىن قىلسا پۇشايىمان ،
زۇلمىدىن مەملىكەت بولغۇسى ۋەيران .

بۇ پادىشاھنىڭ خەلقپەرۋەر بىر ۋەزىرى بار بولۇپ ، ئۇ ئىنتا -

يىن دانا تەدبىرلىرى بىلەن قاراڭغۇ كېچىنى يورۇتقان شامغا ئوخ-
شايتتى . ئۇ باش قاتۇرۇپ پىكىر يۈرگۈزۈش بىلەن مىڭ خىل
چىگچىلەرنى يېشىۋېتەتتى . ئۇنىڭ ھېكمىتى پىتنە دەرياسىغا چۈ-
شۈپ قالغان ئىزتىراپ كېمىسىنى ھالاكەت گىردابىغا ئۇردۇرماي ،
ئامان - گېسەن قۇتۇلدۇرۇپ چىقالايتتى ۋە ئۇنىڭ سىياسىتىنىڭ
ھەيۋىتى زۇلۇم تىكىنىنى يىلتىزىدىن قومۇرۇپ تاشلايتتى .

ئەگەر تەدبىرىنى ئىشلەتسە بىردەم ،
بېرەتتى يۈز تۈمەن لەشكەرگە بەرھەم .
قەلەم بىرلە تۇتۇپ پۇقرالىرىنى ،
ئېچىپ بىر خەت بىلەن بىر يېڭى ئالەم .

ئۇنىڭ تەدبىرلىرى مۇۋاپىق بولغانلىقى ئۈچۈن ، مەملىكەت
ئىشلىرى ھەمىشە روناق تېپىپ تۇراتتى . ئۇنىڭ ئىسمى خوجەستە-
راي ئىدى ، پادىشاھ ھۇمايۇن پال ھەرقانداق ئىشنى ئۇنىڭ مەسلى-
ھىتىسىز قىلمايتتى ، ئۇنىڭدىن تەدبىر سورىماي تۇرۇپ ھېچقانداق
مۇھىم ئىشلارغا تۇتۇش قىلمايتتى ، ئۇنىڭدىن ئىجازەتسىز چەك
كەمىرىنى باغلىمايتتى ھەمدە ئۇنىڭدىن ئىشارەتسىز ئېش - ئىش-
رەت بەزمىسىدە ئولتۇرمايتتى . ھەر بىر داڭلىق پادىشاھ مەملىكەت-
نىڭ بىرەر چوڭ ئىشلىرىنى ، كامىل دانىشمەن كىشىلەرنىڭ كې-
ڭىشى بىلەن قىلىشى لازىم . ھەر قانداق يۇرت ئىشىنى بېجىرىشتە ،
ئاقىل ۋەزىرلەرنىڭ مەسلىھىتى ۋە تەدبىرلىرىنى ئاڭلىشى ، ئەگەر
پۇقرالىرىدا بىرەر كەمچىلىك سادىر بولسا ، ئۇنى كەڭچىلىك بىلەن
بىر تەرەپ قىلىپ ، بۇ ئامانەتلىك ئالەمنىڭ سەرمايىسى بولغان
ئادەملەرنىڭ ئېھتىياجلىرىنى قاندۇرۇشى لازىم .

ئىش كېڭەش بىلەن تاپقۇسى نىجات ،
ئۇسىز يېشىلمەس ھېچبىر مۇشكۈلات .

كۈنلەرنىڭ بىرىدە ھۇمايۇن پال شىكارغا چىقتى . خوجەستە -
رايمۇ خۇددى بەخت - دۆلەتتەك ئۇنىڭ ئېتىنىڭ ئۈزەڭگىسىنىڭ
يېنىدا ئۇنىڭغا ھەمراھ بولۇپ ماڭغانىدى . دالا شىكارگاھىغا پادە -
شاھنىڭ مۇبارەك قەدىمىنىڭ يەتكەنلىكىنى كۆرگەن ئاسمان «ۋا -
ھەسرەت! پەلەكتىكى ئاينى ئۈزۈپ ئۈزۈمنىڭ تۆھپەم سۈپىتىدە
پادىشاھقا تۇتالسامچۇ كاشكى» دەپ يەرنىڭ ئارزۇسىنى يەيتتى .
شىكار ئۈچۈن ئېلىپ چىققان قۇشلار ۋە باشقا جانئورلار ھەممىسى
بەندىتىن قۇتۇلۇپ ئوۋ قىلىش ئۈچۈن ھەرىكەتكە كەلگەندە ، دالىدە -
كى قارا كۆزلۈك كېيىكلەر قولغا چۈشۈپ قالماسلىق ئۈچۈن
تۆت تەرەپكە تەڭ قاراپ پۈتۈن ئەزايى - بەدىنىنى كۆزگە
ئايلىندۇرغانىدى . ئوۋ ئىتلىرى شىردەك چاڭگال سېلىپ ، توشقان
تۇتۇش ئۈچۈن مىڭ تۈرلۈك ھۈنەرلىرىنى كۆرسىتەتتى . لاجىنلار
كىشىلەر قولىدىن خۇددى ئوق ئېتىلغاندەك ئاسمانغا چىقىپ ھەر
تەرەپكە ھەملە قىلاتتى . قارچىغا تىرناق نەشتىرى بىلەن قىرغاۋۇل -
لارنىڭ كۆز تومۇرىدىن قان ئالاتتى . ئەجەل بۈركۈتى كېيىكلەرنىڭ
بېشىغا خۇددى ئەزرائىلدەك تىكىلىپ ، بىچارە كېيىك ۋە تۈلكىلەر -
نىڭ جانلىرىنى ئوۋلايتتى . ئىشقىلىپ ، ھەربىر شىكار جانئورى
ئۆز ھالىغا مۇناسىپ كەلگۈدەك دەرىجىدە ئوۋ قىلىشاتتى .

ئۈچۈپ قۇشلار ئېگىز ، كۆرسەتتى ھۈنەر ،
قىلىپ تىرناقنى قان تۆككۈچى خەنجەر .
ئېچىپ قارچىغا چاڭگال ئۇچتى ئەپلىك ،
نە تۇتى قالدى ئورنىدا نە كەكلىك .
ئۇزاتقاچ ھەر تەرەپتىن تۇتقىلى قول ،
كېيىكلەر قاچقىلى تاپالمىدى يول .
توشقانلار جېنىغا ئىتلار ياقىتى ئوت ،
بۆرىلەرمۇ قاچتى بولۇپ كۆزى توت .
يەر سەھنىسى لەشكەلەر بىرلە تولدى ،
باياۋان جانئورلىرىغا تەس بولدى .

دالا يۈزى ھەرخىل ئوۋ ھايۋانلىرىدىن ، ئاسمان سەھنىسى قۇشلاردىن خالىي بولغاندا ، پادشاھ ئوۋنى توختىتىپ ، قوشۇنغا قايتىشقا ئىجازەت بەردى ۋە ئۆزى ۋەزىر بىلەن بىللە ئوردىغا قايتماقچى بولدى . لېكىن شۇ ۋاقىتتا ھاۋا شۇنداق ئىسسىق كەتكەندىكى ، ئاسمان سەھنىسىدە تۆمۈرچىنىڭ ئوچىقىدەك ئىسسىق لاۋۇلدايتتى . ساۋۇتلار ئىسسىق ئەسىرىدە مومدەك يۇمشاپ كەتكەندى .

تونۇرغا ئوخشاش قىزىدى ئالەم ،
يالقۇنتاغ كەبى كۆيدى تاغلار ھەم .
ئوتقا ئايلانغان ئىدى ھەر بىر كان ،
كۆيمەكتە ئىدى پىروزە ئاسمان .
بوستان تەرەپكە قاچتى پەررەندە ،
كىردى تۆشۈككە ھەممە چەررەندە .

ھۇمايۇن پال خوجەستەرايغا شۇنداق دېدى :
— بۇنداق ئىسسىق ھاۋادا يۈرۈۋېرىش ھېكمەتتىن ئەمەس .
چېدىرنىڭ سايىسىدە ئولتۇرساقمۇ بەربىر سالقىندىيالىمىز ،
چۈنكى يەر يۈزى ئىسسىق توپان بىلەن تولدى ، ھاۋامۇ ھارارەتكە
تەسلىم بولدى . قانداق قىلىپ بولسىمۇ بىر چارە قىلغىن ، بىردەم
سايىدە ئولتۇرۇپ راھەتلىنەيلى — دە ، ئاپتاپ ئۆزىنىڭ مەغرىب
ئۆيىگە كىرگەندە ، بىزمۇ ئۆز مەنزىلىمىزگە يانايلى .
خوجەستەراي دۇئاغا تىل ئاچتى :

— بەندىلەرگە سىزنىڭ سەلتەنتىڭىز ئىلتىپات سايىسىنى
سايىتۇ . ئۇلارغا بۇ ئاپتاپ ئىسسىقلىقىدىن قىلچە زەرەر يەتمەيدۇ .

لۇتقىڭىزنىڭ سايىسى بولسا پاناھ بىزگە بۇدەم ،
يېمىگەيمىز بۇ ھارارەت ئىسسىقىدىن قىلچە غەم .

چۈنكى سىز خۇدانىڭ سايىسى . پۈتۈن خەلق سىزنىڭ بۇ ئالىي سۈپىتىڭىزنىڭ شاراپىتىدىن راھەتلىنىپ ياشاۋاتىدۇ . لېكىن بۇنداق ئىسسىق ھارارەتلىك ھاۋادا كىشىلەر ھەر تۈرلۈك كېسەلگە گىرىپتار بولىدۇ . شۇڭا بۇنداق ھاۋادىن پەرھىز قىلماق ۋاجىپ . تۈر . سىزنىڭ سالامەت بولۇشىڭىز پۈتۈن ئەلنىڭ سالامەتلىكىدۇر . مەن بۇ يېقىن ئەتراپتا خۇددى مەرد يىگىتلەر ھىممىتىدەك ، ئالىي ۋە دانىشمەنلەرنىڭ مەرتىۋىسىدەك ئېگىز بىر تاغنى كۆرگەندە . دىم . شۇ يەرگە بېرىپ سايىدە ئولتۇرۇپ ، بىر پەس ئارام ئېلىۋال . ساق بولارمىكىن ؟

ئۇلار بىر ئاز يول يۈرۈپ ، تاغقا يېتىپ بېرىپ قارىسا ، بۇ تاغ باشتىن - ئاياغ يېشىل لىباس يېپىنغان ، ساپ كۆكرىكىدىن مىڭلاپ بۇلاق قايناپ چىققان ، خۇشبۇي گۈل ۋە رەيھانلار پەلەك يۇلتۇزىدەك كۆپ بولۇپ ، پۈتۈن ئەتراپقا يېيىلغان ، بۇلاقلاردىن ئېقىپ چىققان سۇلار خۇددى جەننەت ئېرىقلىرىدەك ھەر تەرەپكە ئېقىشىۋاتقان بىر جاي ئىكەن . ئۇلار سۇ بويىدا بىر پەس ئارام ئېلىپ ئولتۇرماقچى بولدى .

سۇ بويىدا ئولتۇرۇپ ئۆتكەن ئۆمۈرگە سال نەزەر ،
بىزگە بۇ ئۆتكۈنچە دۇنيادىن ئىشارەت كۆرسىتەر .

ھۇمايۇن پال خوجەستەراينىڭ مەسلىھىتى بىلەن ، ئارغىماق - تىن چۈشۈپ ، ئۇنىڭ ھەمراھلىقىدا بىردەم مېڭىپ ، ئۇ جايىنى سائادەتمەنلەر ئۈچۈن قەدەم جايىغا ئايلاندۇرۇپ قويدى . پادىشاھ ئايلىنىپ يۈرۈپ بىر تاغنى كۆردى . بۇ تاغ ھىممەت بېشىنى پەلەكتىن ئۆتكۈزۈپ ، ئالەمنى قىزدۇرغان قۇياشقا يېشىل غىلاپلىق قىلىچىنى تەڭلەپ تۇراتتى . خۇددى چىدام پۈتىنى مۇمكىنچىلىك ئېتىكى ئىچىگە مەھكەم تىققان قېرى كىشىلەردەك تەمكىن تۇرۇپ ، قارلىق بېشى بىلەن ئىبادەتكە مەشغۇل بولۇپ تۇرغان بۇ تاغ يىغى - لاڭغۇ كۆزلىرىدىن ياش سەللىرىنى ھەر تەرەپكە راۋان ئاققۇزۇپ

تۇراتتى . پادشاھ تاغ ئۈستىگە چىقىپ ، ئېتىكىنى بېلىگە قىستۇرۇپ خۇددى بۇلۇتتەك ھەر تەرەپنى سەيلە قىلدى . ئۇنىڭ بىر تۈزلەڭلىككە كۆزى چۈشتى . بۇ تۈزلەڭلىك ئارزۇ مەيدانىدەك كەڭرى ۋە ئۈمىد دالسىدەك بىپايان ئىدى . ئوت - چۆپلىرى ۋە گۈللىرىنىڭ يېشىللىقى بىلەن خۇددى پەلەك گۈلشىنىگە ، ئابى ھاۋاسى بىلەن خۇددى جەننەت باغلىرىغا ئوخشايتتى . خۇددى گۈ-زەللەرنىڭ زۇلفى ئۇلارنىڭ يۈزىنى چۆرىدەپ تۇرغاندەك ، بۇ تاغدى-مۇ گۈلنىڭ ئەتراپىنى بىنەپشە ئوراپ تۇرغان ، خۇددى جانان يۈزى-گە خال ياراشقاندەك ، سۈمبۈل گۈلگە ياندىشىپ ، گۈل چېھرىسىگە زىننەت بەرگەن ، مەجنۇنتال ئەتلەس كىيىپ ، سەرۋى بىلەن پىستە دەرىخى ھەرىرگە ئورالغان ، تاڭ شامىلىنىڭ تىلى گۈلزار پۇرىقى-نىڭ سىر - ئەسرارىنى جاھاننىڭ تۆت تەرىپىگە يېيىۋەتكەندى . بۇلبۇل گۈللەرنىڭ رەڭگى ۋە پۇرىقىنىڭ ھېكايىسىنى پۈتۈن ئالەم-گە قاپىيىلىك ئىبارىلەر بىلەن سۆزلەيتتى .

دىلغا باب ، يېقىملىق ئابى ھاۋاسى ،
مەنزىلى مۇبارەك ، كەڭرى سەيناسى .
ئېرىقلار بويىدا گۈللەر ئۈنۈشكەن ،
كى يامغۇر سۈيىدە يۈزلەر يۇيۇشقان .
دەرەخلەر ئۈچىنى پەلەككە تارتقان ،
گۈزەللىكتە بىرىدىن بىرى ئارتقان .
بەسى قۇشلار قىلىپ شاخ ئۆزرە ئاۋاز ،
بولۇپ سازىدا بىر - بىرىگە دەمساز .
گۈزەللىك باغچىسى ھەر سەرۋى زىبا ،
يۈز تۈمەن گۈزەللىك بەرگىدە پەيدا .

بۇ دەرەخزارلىق ئوتتۇرىسىدا بىر كۆل بار بولۇپ ، سۈيى خۇددى ئابىھايات بۇلىقىدەك جان بېغىشلىغۇچى ۋە جەننەت سۇلىرىدەك ساپ ھەم سۈزۈك ئىدى .

سىمبىئەت بېلىقلار ئوينىشىپ يۈرگەن ،
يېڭى ئاي ئاسماندا سەيرى قىلغاندەك .

ۋەزىرىنىڭ بۇيرۇقى بويىچە مۇلازىملار پادىشاھ ئۈچۈن ئارام ئالغۇدەك جاي تەييارلىدى . ھۇمايۇن پال پاراغات تەختىدە ئولتۇرۇپ ئارام ئالدى . مۇلازىملار ئېرىق بويىدىكى دەرەخلەر تۈۋىدە ئولتۇرۇپ ھاردۇق ئېلىشتى . ئۇ دوزاخقا ئوخشاش دەشتتىن قۇتۇلۇپ ، بۇ جەننەتكە كەبى ئارامگاھ مەنزىلىگە ئۇلاشقانلار پەيتىنى غەنىمەت بىلىپ ، كۆڭۈل تىلى بىلەن بۇ بېيىتنى ئوقۇشاتتى :

شۈكرى لىللا ، كەتتى بىزدىن مېھنەتۈ رەنجى ئەلەم ،
مەنزىل ئەتمەككە نېسىپ بولدى گۈلىستان باغ ئېرەم .

ھۇمايۇن پال ۋە خوجەستەراي ئات ۋە پىلدىن چۈشۈپ پىيادە بولۇپ ، پەرزىندەك ھەر تەرەپكە يۈرىدىغان ئالەمنىڭ پاسىد^① خىيال-لىرىدىن يېنىپ ، دۇنيا - تەئەللۇقاتىنىڭ مائىلىرىدىن^② رۇخ-نى^③ ئۇرۇپ ، خۇددى شاھ ۋە پەرزىندەك بىر بىسات تەختىسىدە ئولتۇرۇپ ، ئاللاتائالانىڭ بۇ تاغ ئورمىنىدىكى ئاجايىپ سەنئەتلىرىنى ۋە غارايىپ ھۈنەرلىرىنى قۇدرىتىنىڭ يېتىشىچە تاماشا قىلىپ : «ھەيھات ! تەقدىر ئىلاھىنىڭ نەققاشى تاغنىڭ تېشىدىن پۈتكەن لەۋھەگە قۇدرەت قەلىمى بىلەن ھەر تۈرلۈك زىبا نەقىشلەرنى سىزىپتۇ . ئاللاھ قۇدرىتىنىڭ باھارى لۇتقى مەۋسۈمى بىلەن تاش باغرىدىن رەڭگارەڭ گىياھلارنى چىقىرىپتۇ» دەپ ، كۆرگەن ئال-لاھنىڭ ئاجايىپ - غارايىپ قۇدرەت كامالىتىنىڭ شۈكرانىسىنى ئوقۇيتتى . ئۇلار گاھى گۈل ۋاراقلىرىدىن بۇ بېيىتنى ئوقۇپ تەكرارلايتتى :

① پاسىد - بۇزۇق ، ئەسكى ، پامان
② مات - يېڭىلىش ؛ ③ رۇخ - شاھىت ئۇرۇقى . بىل .

بۇلبۇل گۈل ھۆسنىگە ئوقۇر مەدھىيە ،
زەۋق بىلەن ئۆزىنى ئۇرۇپ تىكەنگە .

گاھىدا گۈلىستان بەتلەردىن بۇ نەقىشنى تاماشا قىلاتتى :

گاھى مەنەر ئات قىلىپ گۈل بەرگىنى ئۇچقۇر سابا ،
گاھى سابا پۈتىنى باغلاپ قويار سۇ زەنجىرى .

شۇ ئەسنادا ھۇمايۇن پالنىڭ بىر دەرەخكە نەزىرى چۈشتى .
بۇ دەرەخ غايەت قېرىلىقىدىن يوپۇرماقلىرى تۆكۈلۈپ ، خۇددى
غازاڭ تۆككۈچى بورانغا ئۇچرىغان شاختەك شۈمشەيگەن ، قېرىپ
كەتكەنلىكىدىن ماڭالمايدىغان بوۋايلاردەك مۈكچەيگەن ، ھادىسىلەر
ئوتۇنچىسىنىڭ پالتىسى ئۇنى كېسىشكە تەييارلانغان ۋە روزغار
ياغاچچىسىنىڭ ھەرىسى ئۇنىڭ ئەزالىرىنى پارە - پارە قىلىش
ئۈچۈن چىشلىرىنى بىلىگەن بىر دەرەخ ئىدى .

ياش چاغدا دەرەخ خۇددى گۈزەل قىزدەك تۇرار باغدا ،
رەھىم قىلماي كېسەر باغۋەن دەرەخنى قېرىغان چاغدا .

ئۇ دەرەخنىڭ ئىچى دەرۋىشلەرنىڭ كۆكسىدەك كاۋاك بولغان.
لىقتىن ، بىر توپ ھەسەل ھەرىسى ھەسەل يىغىش ئۈچۈن ئۇنىڭ
ئىچىنى ماكان قىلىۋالغانىدى . پادىشاھ ھەرىلەرنىڭ غوۋاغىسىنى
كۆرۈپ ۋەزىرىدىن :

— بۇنداق تېز ئۈچىدىغان جانىۋارلارنىڭ بۇ دەرەخنىڭ ئەترا-
پىغا يىغىلىۋېلىشىنىڭ سەۋەبى نېمە ؟ بۇ بېلى باغلاقلىقلىرى كىم-
نىڭ پەرمىنى بىلەن بۇنداق يۇقىرى - تۆۋەن ئۇچۇشۇپ تەرەددۈت
قىلىشىپ يۈرىدۇ ؟ — دەپ سورىدى .

— ئەي بەختلىك پادىشاھ ! بۇلار پايدىسى كۆپ ، لېكىن زىيە-
نى ئاز بولغان بىر گۈرۈھ . يارىتىلىشتىنلا لاتاپەت ۋە پاكلىقلىرى .

دىن ئاللاتائالانىڭ ئىنايىتى بىلەن تائەت - ئىبادەت كەمىرىنى بېلىگە مەھكەم باغلىغان ھالدا تەرەددۇت قىلىشىپ يۈرىدۇ . بۇلار - نىڭ بىر پادىشاھى بار . ئىسمىنى يەئسۇپ دەپ ئاتىشىدۇ . ئۇنىڭ تەن قۇرۇلۇشى بۇلاردىن چوڭراق . ئۇنىڭ ھەيۋىتى ۋە غەزىپىدىن قورقۇپ ھەممىسى ئۇنىڭ پەرمانىغا بويسۇنۇشىدۇ . ئۇ مومدىن ياسالغان تۆت بۇرجەكلىك تەخت ئۈستىدە ئولتۇرىدۇ . ئۇنىڭ ۋەزىرى ، ئىشىك ئاغىسى ، ياساۋۇللىرى ، پاسىبانلىرى ، نائىبلىرى ۋە خىزمەتكارلىرى بار . ئۇلارنىڭ پەم - پاراسەت ۋە زېرەكلىكى شۇ دەرىجىدىكى ، ئۇلار ھەر بىرى ئۆزى ئۈچۈن مومدىن ئالتە بۇرجەكلىك ئۆي ياسىشىۋالغان . ئۇ ئۆيلەرنىڭ ئەتراپلىرى ، ئېگىز - پاكارتلىقى بىر - بىرى بىلەن بابباراۋەر ، ھەر قانداق كامىل ئۈستىدە - لارمۇ تاناپ ، چۆپگەز ۋە شەيتان ئىشلەتمەي ئۇلاردەك چىرايلىق ئىمارەتلەرنى بىنا قىلالمىغان بولاتتى . ئۇلارنىڭ رەسىم - قائىدىسى شۇكى ، ئۆيلىرى ياسىلىپ پۈتكەن چاغدا ، ھەممىسى پادىشاھنىڭ ئالدىغا يىغىلىدۇ . پادىشاھ : «ھەي تاۋابىئاتلىرىم ! ئەمدى تاغ ۋە ئورمانلىقنىڭ ئەتراپىغا تارقىلىپ ئوتلاڭلار . شۇنداق پاكىز بولۇڭلاركى ، لاتاپەتلىك ئاغزىڭلارنى كاساپەتكە يېقىن كەل - تۈرمەڭلار ، پاك جىسمىڭلارنى نىجاسەت بىلەن بۇلغىماڭلار» دەپ قاتتىق تاپىلاپ ، ئۇلاردىن ۋەدە ئالىدۇ . ئۇلار شۇ ۋەدىسى بىلەن بېرىپ خۇشبۇي گۈل ۋە پاكىز چېچەكلەرگە قونۇپ ، ئىشتىدە - ھاسىغا لايىق ئوزۇق يەپ قايتىدۇ - دە ، خۇداپىتائالانىڭ قۇدرىتى بىلەن يېگەن ئوزۇقلىرى قورسىقىنىڭ ئىچىدە قىسقىغىنا ۋاقىت ئىچىدە شۇنداق پاكىز ۋە مەزىلىك بىر شەربەتكە ئايلىنىدۇ . ئۇلار ھېلىقى ئۆزلىرى ياسىغان ئۆيىگە كىرىپ ، شەربەتنى ئاغزىدىن قۇسۇپ جۇغلايدۇ . ھېكمىتى ئىلاھىي دورىخانىسىدا ياسالغان بۇ نەرسە خالايقلارنىڭ تۈرلۈك ئىللەتلىرىگە داۋا بولىدىغان ھەسەل دېگەن شىپالىق دورىنىڭ دەل ئۆزىدۇر . ھەرقاچان ئۇلار ئوتلاقتىن يېنىپ پادىشاھ دەرگاھىغا قايتىپ كەلسە ، ياساۋۇللار ئۇلارنى پۇ - راپ باقىدۇ . ئەگەر ۋەدىسىدە تۇرۇپ ، پاك نەرسىلەرگە ئولتۇ -

رۇپ ، خۇشبۇي چېچەكلەردىن يېگەن بولسا ، ئۇنى ئالتە بۇرچەك-
لىك ئۆيىگە كىرىشكە رۇخسەت قىلىدۇ .

ۋەدىگە ۋاپا قىلماق ئۈچۈن ماڭا بەرگىن قول ،
قىلمىغىن خىلاپ ئەسلا ، ئۆز ۋەدەڭدە مەھكەم بول .

ئەگەر ۋەدىسىگە ئەمەل قىلماي ناپاك ۋە بەتبۇي نەرسىلەرنى
يېگەن بولسا ، ياساۋۇللار يول بەرمەي ، ئەكسىچە ئۇلارنى ئىككى
پارە قىلىپ تاشلايدۇ . ئەگەر ياساۋۇللار بىپەرۋالىق قىلىپ ، مۇبادا
ئۇ بەتبۇي پۇراق ئۆيىگە كىرگەن بولسا ، پادىشاھ ۋە ۋەزىر خەۋەر
تاپىدۇ - دە ، ئالدى بىلەن ئۆز خىزمىتىنى ياخشى قىلمىغان
ياساۋۇلنى ، ئاندىن كېيىن ۋەدىسىنى بۇزغان بىئەدەپ ھەرىنى
ئۆلتۈرۈپ ، باشقىلارنىڭ بۇنىڭدىن كېيىن ئۇنداق بىپەرۋارلىق
قىلماسلىقلىرى ئۈچۈن ئىبرەت قىلىدۇ . ئەگەر بىرەر يات ھەرە
ئۇنىڭ ئۆيىگە كىرمەكچى بولسا ، ياساۋۇللار ئۆي ئىشىكىدىن كى-
رىشىنى مەنئى قىلىدۇ . ئەگەر يانغىلى ئۈنمىسا ، ئۆلتۈرىدۇ .
خەۋەرلەردە پادىشاھ جەمىشت ياساۋۇل ، پاسىبان ، مەھرەم ، نائىب-
لارنى تەيىنلەشنى ۋە تەختتە ئولتۇرۇش قاتارلىق پادىشاھلىق ئىش-
لىرىنى ھەسەل ھەرىسىدىن ئۆگەنگەن ۋە بارا - بارا كامالەتكە
يەتكەن دېيىلىدۇ ، — دەپ چۈشەندۈرۈش بەردى خوجەستەراي .

ھۇمايۇن پال خوجەستەرايدىن بۇ سۆزلەرنى ئاڭلاپ ، ھەرىلەر-
نىڭ ئىمارەتلىرىنىڭ تۈزۈلۈشى ، ۋە تەرتىپ - قائىدىلىرىنى كۆر-
مەكچى بولۇپ ، ئورنىدىن نۇرۇپ دەرەخنىڭ قېشىغا بېرىپ ، ھەرى-
لەرنىڭ بارگاھلىرىنى ، ئۇلارنىڭ بېرىش - كېلىشلىرىنى ۋە پادى-
شاھىغا مۇلايىملىق بىلەن خىزمەت قىلىشلىرىنى بىر پەس تاماشا
قىلدى . ھەرىلەر بولسا ئاللاتائالانىڭ پەرمانىغا بويسۇنۇپ ، خۇددى
سۇلايمان پادىشاھقا ئوخشاش ھاۋا ئېتىغا مىنىپ ، پاكىز گۈللەرنىڭ
شىرنىسى بىلەن ئوزۇقلىنىپ ، پاكىز ئۆيلەرنى ياسىشىۋالغان بو-
لۇپ ، ھېچقايسىسى بىر بىرىنىڭ پايدا - زىيىنى بىلەن كارى يوق

ئىدى ھەمدە بىر - بىرىگە ئازار بېرىشمەيتتى .

ھەممىسى كەمبەغەل لېكىن دۆلەتمەن ،
ئۇلۇغدۇر ، كۆچلۈكتۈر كىچىكلىك بىلەن .

— ھەي خوجەسنەراي ، — دېدى پادىشاھ ، — بۇلارنىڭ نەش-
تەرلىرى تۇرۇپ بىر - بىرىگە ئازار بېرىشمەيدىكەن ، بەلكى نەش-
تەرلىرىدىن شېرىن شەرىپەت چىقىرىدىكەن . گەرچە كۆرۈنۈشىدە
ھەيۋەت بولسىمۇ ناھايىتى مۇلايىملىق قىلىشىدىكەن . ئادەم پەر-
زەتلىرىنىڭ ئوتتۇرىسىدا بۇلارنىڭ ئەكسىچە بىر - بىرىگە زىيان
يەتكۈزىدىغان ، بىر - بىرىنى يوقىتىشقا ھەرىكەت قىلىدىغان ئىشلار
بار . بۇ ھال ئەجەبلىنەرلىك ئەمەسمۇ ؟

كۆرۈڭ ، بۇ ئاجايىپ جاھاننىڭ ئىشى ،
خاتىرجەم ئەمەستۇر كىشىدىن كىشى .

— ئەي ، ئالەمپاناھ شاھ ! — دەپ چۈشەندۈرۈش بەردى ۋە-
زىر ، — كۆرۈپ تۇرۇپسىزكى ، بۇ جانىۋارلارنىڭ ھەممىسى بىر
خىل تەبىئەتلىك ۋە بىر خىل مىجەزلىك قىلىپ يارىتىلغان . ئادەم
پەرزەنتلىرى بولسا بىر - بىرىگە زىت ۋە خىلاپ كېلىدىغان مىجەز-
دە يارىتىلغان . شۇ سەۋەبتىن ئىنساننىڭ روھى ۋە جىسمىغا لاتاپەت
بىلەن كاساپەت ، نۇر بىلەن زۇلمەت ئارىلاشقان بولىدۇ . ئالەمدە
بار بولغان ئېسىللىق ۋە پەسلىككە ئوخشاش خۇسۇسىيەتلەرمۇ ئىن-
سان قەلبىنىڭ قاچىسىدىن مەلۇم ئورۇن ئالغان بولىدۇ . شۇنىڭ
ئۈچۈن ھەر كىمدە بىر ئالاھىدە مىجەز پەيدا بولغان . ئىنسانغا
پەرىشتىلەر ئەقلىدىن بەھرە بەرگەن ، شەيتان نەپسىدىن ھەسسە
قوشقان . شۇڭا ھەر كىم ئەقىل بىلەن بىر ئىش قىلسا ، يۇقىرى
مەرتىۋە ۋە ئۇلۇغ دەرىجىلەرگە كۆتۈرۈلىدۇ . ئەگەر نەپسىنىڭ
پەرمانىغا بويسۇنسا ، ھايۋاندىن بەتتەر پەس ئورۇنغا چۈشۈپ ، بۇ

دۇنيا ۋە ئاخىرەتتە خار - زارلىقتا قالدۇ . كىشىلەرنىڭ كۆپ -
چىلىكى نەپىسنىڭ كەينىگە كىرىپ ، يامان خۇلق ۋە ياردىماس
ئىشلارغا قەدەم قويىدۇ - دە ، ھېرىس ۋە ھەسەت ، زۇلۇم ۋە
رىيا ، غەيۋەت ۋە تۆھمەتكە ئوخشاش ئىشلارنى قىلىشىدۇ .

ئۆزىدىن بىخەۋەر بىرنەچچە نادان ،
يامانلار ئەيىبىنى ھۈنەر قىلىشقان .
ئاخىرى بۇرنىغا كىرگەندە تۈتۈن ،
ياندۇرغان چىراغى ئۆچكۈسى پۈتۈن .

— بۇ سۆزلەرنى ياخشى ئېيتتىڭ . پەرقلەرنى چۈشەندۈرۈپ
بەردىڭ ، — دېدى پادىشاھ ، — مېنىڭ پىكرىمچە ، ھەر بىر ئادەم
باشقىلارغا ئارىلاشماي بىر بۇلۇڭدا ئولتۇرسا ، باشقىلار بىلەن سۆھ-
بەتلەشمەسە ، ئۆزىنىڭ پاكلىقىنى ساقلاپ ، باشقىلار بىلەن ئارىلى-
شىشتىن كېلىپ چىقىدىغان يۇقىرىقىدەك ھەر خىل يامان سۈپەت-
لەردىن خالاس بولالىشى مۇمكىن . ئىمكان بار ، بىر بۇلۇڭدا
خاتىرجەم ئۆتكەن ياخشى . مەن «كىشىنىڭ ھۇزۇرى يالغۇزلۇقتا ،
پاراغىتى خىلۋەتتە» دەپ ئاڭلىغانىدىم . بۈگۈن ماڭا كۆپ كىشە-
لەرنىڭ سۆھبىتىنىڭ زەھەرلىك يىلاننىڭ زەھىرىدىنمۇ بەكرەك
زىيانلىق ئىكەنلىكى بىلىنىۋاتىدۇ . ھەكىم ۋە دانىشمەنلەرنىڭ كۆ-
پىنچىسىنىڭ يا بىر غار ئىچىدە ، يا بىر قۇدۇق ئاستىدا تۇرمۇش
كەچۈرگەنلىكىنىڭ سەۋەبى شۇ ئىكەن - دە !

قۇدۇق ئاستىغا كىرەر ئاقىل كىشى ،
ياخشى بولۇر ئۇ يەردە كۆڭۈل ئىشى .
ياخشىراق قۇدۇقنىڭ قاراڭغۇلۇقى ،
تاپسا ئەلدىن بىر نەپەس ئاسايىشى .

بەزى كامىل دەرۋىشلەر ئۆزىدىن ئۆزى قاچىدۇ . ئۆزىگە ئۆزى

مالال كېلىۋاتسا ، باشقىلارنىڭ ئىشى بىلەن نېمە پەرۋايى بار .

خىلۋەت ئىستەرمەن ، پەلەك گەر چىقىرىپ قاتتىق بوران
يەر يۈزىن سورۇسا ماڭا قونمىغاي بىر زەررە چاڭ .

— ھەزرىتى پادىشاھئالەمنىڭ بايان قىلغانلىرىنىڭ ھەممىسى
بەرھەق ، — دېدى خوجەستەراي ، — ھەقىقەتەنمۇ كىشىلەرنىڭ
سۆھبىتى كۆڭۈلنى پاراكەندە قىلىدىغان ۋە تەشۋىش پەيدا قىلىدۇ .
خان بىر سەۋەب . خىلۋەت بولسا زاھىر بىلەن باتىننىڭ بىرلىشىدۇ .
شىگە پايدىلىق .

بىلەمسەن قانچىلاپ ئۆتۈپ ئاي - يىللار ،
كېلەلمەس زاھىتلار بۇ ئوتتۇرىغا .
گۈلنى كۆر ، يىغىلۇر غۇنچە چېغىدا .
ياپرىقى تۆكۈلەر ئەگەر ئېچىلسا .

ئەمما ، بەزى ئۇلۇغلار ۋە دانىشمەنلەر ئۈچۈن «تەبىئىتىگە
مۇۋاپىق كەلگۈدەك غەرەزسىز بىر ھەقىقىي دوست تېپىلسا ، تەنھا .
لىقتىن سۆھبەت ئەلا» دېگەن گەپمۇ بار . ئەگەر شەپقەتلىك رەپىق
بولمىسا ، يالغۇزلۇق ياخشىراق . بۇ خۇددى جۇۋا يازدا ئەمەس ،
قىشتا كېرەك بولغىنىدەك بىر ئىش . ئەقىللىق ۋە زېرەك كىشى
ئەقىل ئۆگىنىدۇ ، چوڭلارنىڭ بەزمىسىگە لايىق بولۇپ يېتىشىدۇ .
ساۋاب تېپىپ ئاخىرەتنىڭ ساۋابىغا ئۇلىشىدۇ .

قايتۇرما تەلپ ئىلىكىنى سۆھبەت ئېتىكىدىن ،
خىلۋەتتە ئەگەر كۆپ ئولتۇرساڭ جىننى بولۇرسەن .

«دۇنيادىن ۋە ئادەملەردىن قېچىش ياخشى ئادەت ئەمەس»
دېگەن ھېكمەتلىك سۆزدىن مەلۇم بولىدۇكى ، سۆھبەتنىڭ پايدىسى

خىلۋەتنىڭ مەنپەئىتىدىن كۆپرەك . ئاللاتائالا ئۆز قۇدرىتى بىلەن
 ئىنسانلارنى بىر - بىرىگە موھتاج ۋە بىر - بىرىگە لازىم قىلىپ
 ياراتقان تۇرسا ، كىشىلەرگە خىلۋەت ، تەنھالىق قانداق راۋا بول-
 سۇن ؟ ئادەمزاتنىڭ تەبىئىتى تەبىئەت مەدەنىلىرىدىن بەرپا بولغانلىق-
 قى ئۈچۈن بىر - بىرىگە قوشۇلماققا مايىل كېلىدۇ ۋە بىر -
 بىرىدىن ياردەم تىلەشكە ئېھتىياجى چۈشىدۇ . مەسىلەن ، بىر كى-
 شى تائام پىشۇرماقچى بولسا ، يا بىر كىيىم كىيمەكچى بولسا ،
 ئاۋۋال قازان ياساش ۋە كەتمەن سوقۇشقا توغرا كېلىدۇ . بۇنىڭ
 ئۈچۈن لاي ئېتىپ بىر قاچا ياساپ ، ئۇنىڭدا سۇ ئېلىپ ، كەكە
 سوقۇپ ، ئۇنىڭ بىلەن ئوتۇن كېسىپ ، ھەر ئىشنى ئۆز تەرتىپى
 بىلەن قىلىش لازىم بولىدۇ . قازان ۋە كەكە سوقۇشقا بولغا ،
 سەندەل ، كۈرەك ۋە كۆمۈر كېتىدۇ . ئاددىيسى كۈرەك ياساش
 ئۈچۈنمۇ تېرە ئەيلەش كېرەك . تاغقا بېرىپ كۆمۈر ئەكېلىشكە تاغار
 توقۇش كېرەك . تاغار توقۇش ئۈچۈن يۇڭ تېپىپ ، ئۇنى ئېشىش
 كېرەك ، يۇڭ تېپىش ئۈچۈن قوي ياكى تۆگە بېقىش كېرەك .
 قىسقىسى ، ئەنە شۇنداق نۇرغۇن قەدەم - باسقۇچلارنى بېسىپ
 ئۆتۈشكە توغرا كېلىدۇ . ئاشۇنداقلا بولسا ، ھەر قانداق ئادەم بىر
 كىمنىڭ ياردىمىسىز پۈتۈن ئۆمرىدە بىرەر قېتىم ئاش پىشۇرۇپ
 يا يېيەلەيدۇ ، يا يېيەلمەيدۇ . ھەتتا بەزى ئىشلارنى قىلالمايدۇ .
 شۇڭا زۆرۈرىيەت يۈزىسىدىن بىر كىم قازان ياسايدۇ ، بىرى كەكە
 سوقىدۇ ، بىرى كۆمۈر كۆيدۈرىدۇ . ئالاھىزەل قىياس ، ھەر كىم
 بىر ئىشقا مەشغۇل بولۇپ ، ئۆز ئېھتىياجىدىن ئارتۇقىنى باشقىلار-
 غا بېرىپ ، بىر ئىقلىمنىڭ ئادەملىرى بىر - بىرىگە قوشۇلۇپ
 ھايات كەچۈرگەچكە ، ھەر قانداق ئىش ئاسانلىق بىلەن ھەل بول-
 دۇ . ئادەملەر بىر - بىرىگە موھتاج بولىدۇ . يالغۇزلۇق بىلەن
 ھېچ ئىشنى پۈتكۈزگىلى بولمايدۇ . مانا بۇلار ئادەملەرنىڭ بىر -
 بىرىگە ئېھتىياجى چۈشىدىغانلىقىنى ، بىرلەشمەسە ، ھېچقانداق
 ئىشنى باشقا ئېلىپ چىقىشقا بولمايدىغانلىقىنى ئىسپاتلايدۇ . شۇڭا
 تەنھا ئولتۇرۇش مۇمكىن بولمايدۇ ۋە تەنھا ئولتۇرۇشنىڭ ئىمكانى-

يېتىمۇ يوق . خۇددى جامائەت — رەھمەت دېگەنگە ئوخشاش .

تۆت جەمئىيەت ئېتىكىنى ، ئىشلىگىن ،
يالغۇزلۇقتا ھېچ ئىش ئەسلا پۈتمىگەي .

— ھېكمەتلەرنىڭ خۇلاسىسى ۋە ئەقىللەرنىڭ مېغىزىنى بايان قىلىدىك . لېكىن بىر پىكىر كۆڭلۈمگە كېلىۋاتىدۇكى ، ئادەملەر بىر - بىرىگە موھتاج بولسىمۇ ، ئۇلارنىڭ بىر يەرگە جەم بولۇشى - بىرىدىن ئىختىلاپ پەيدا بولىدۇ . چۈنكى بەزىسى بەزىسىدىن كۈچلۈك بولغاچقا ، باشقىلارنى يېڭىشىنى خالايدۇ . بەزىلىرىنىڭ كۈچى ۋە پۇلى بولغاچقا ، ئۇلار باشقىلارنى ئۆز خىزمىتىگە سېلىشىنى ، باشقىدە - لارنىڭ ھەممە مال - مۈلۈكلىرىنى ئۆز قولىغا كىرگۈزۈۋېلىشىنى خالايدۇ . مانا شۇنداق ئىشلار جېدەلگە سەۋەب بولۇپ ، ئاخىر ئۇ - رۇش پەيدا بولىدۇ ئەمەسمۇ؟ — دېدى پادىشاھ .

ئۇرۇش ئانداق سالۇر ئوتلار جاھانغا ،
ئۇ ئوتتىن كۆيگۈسى بۇ بارچە ئالەم .

— ئەي ، ئالەمپاناھ شاھىم ! — دېدى ۋەزىر ئۇنىڭغا ، — بۇ ئۇرۇشنى توختىتىش ئۈچۈن شۇنداق بىر تەدبىر بېكىتىلگەن ، يەنى ھەر بىر ئادەم ئۆز ھەققىگە قانائەت قىلىپ ، باشقىلارنىڭ مال - مۈلكىدىن تەمە قىلماسلىقى ، كىشىلەرگە زۇلۇم سالماسلىقى ۋە تەئەددى قىلماسلىقى لازىم . مانا بۇ تەدبىر سىياسەت دەپ ئاتىلىدۇ . سىياسەتنىڭ كۈچ - قۇۋۋىتى بولسا ئادىللىقتۇر . ئادىللىق — ئۇلۇغ مەرتىۋىگە يېتىشنىڭ ۋاسىتىسى . سىياسەتنى بېجىرىشتە ئوتتۇراھال دەرىجىدە يول تۇتۇش كېرەك . شۇڭا بۇ توغرىدا مۇنداق دېيىلگەن ئىبارە بار :

ئىككى تەرەپ ئوتتۇرىسىنى ھەر قاچان قىل ئىختىيار ،
يەر ۋە ئاسمان ئوتتۇرىسىدا بولدى قۇياش ئاشكارا .

— سەن ئېيتقان بۇ ئوتتۇراھال دەرىجىنى قانداق بىلگىلى بولىدۇ؟ — دەپ سورىدى پادىشاھ .

— بۇنى كامالەتكە يەتكەن پەيغەمبەرلەرنىڭ سۆزلىرىدىن بىلا-
گىلى بولىدۇ ، — دېدى ۋەزىر ، — ئۇلارنى دىن ئۆلىمالىرى رە-
سۇل (ئەلچى) دەپ ئاتايدۇ . ھۆكۈمالار بولسا نامۇسۇل ئەكبەر دەپ
ئاتايدۇ . پەيغەمبەرلەر قانداق ئىش ياخشى ئىش بولسا شۇنى قىلىش-
نى بۇيرۇغان ، ھەر قانداق يامان ئىشنى قىلىشنى مەنئى قىلغان .
ئۇلارنىڭ سۆزلىرى ھايات ئۈچۈن مەسلىھەت ۋە ئادەملەر ئۈچۈن
مەنپەئەت بېرىدۇ . قاچانكى ئاللاتائالانىڭ ئەمرى بىلەن شەرىئەت
تىكلىگەن ئۇ پەيغەمبەر ئاخىرەت ئۆيىگە سەپەر قىلسا ، دىن ۋە
شەرىئەتنىڭ بۇزۇلماي ئۆز تەرتىپى بىلەن تۇرۇشى ئۈچۈن چىڭ
تۇتۇلىدىغان بىر سىياسەت كېرەك . نۇرغۇن كىشىلەرنىڭ توغرا
ئىشلارنى بىلمەي نەپسىنىڭ كەينىگە كىرىپ ، ھالاكەتكە ئۇچرىماس-
لىقى ئۈچۈن ئادىل ۋە قانئىق قول پادىشاھ كېرەك . ئەمىر ۋە نەھى
(بۇيرۇش ۋە توسۇش) قائىدىلىرى شەرىئەت دېيىلىدۇ . پادىشاھ
شەرىئەتنىڭ بۇ قائىدىلىرىنى مۇھاپىزەت قىلىپ سىياسەت كۆرسىد-
تىدۇ . نەتىجىدە دىننىڭ بېشى تاجى بىلەن ئېگىز بولىدۇ ۋە دۆلەت
لىباسى دىن ئالتۇنلىرى بىلەن زىننەتلىنىدۇ . شۇنىڭ ئۈچۈن ئېيى-
تىش مۇمكىنكى ، دىن بىلەن پادىشاھلىق قوشكېزەكتۇر .

ئەقىل ئالىمىدە شاھۇ پەيغەمبەر ،
بىر ئۈزۈك كۆزىدىكى ئىككى گۆھەر .

بۇ مەنىدىن قارىغاندا يەنە ئېيتىش مۇمكىنكى :

شاھلىق بولۇر دىن شەرىئەت بىلەن ئېزىز ،
شەرىئەتمۇ شاھلىق بىلەن بېشى ئېگىز .

— ئۇنداق بولسا ، پەيغەمبەرلەر ئالەمدىن ئۆتكەندىن كېيىن

پادشاھلارغا لازىم بولىدىغان بۇ سىياسەت قائىدىسىنى پادشاھ بىلمىسە ، ئادالەت يولىنى ، مەملىكەتنى ئىدارە قىلىش ۋە تەرەققىي قىلدۇرۇش يوللىرىنى قانداق بىلەلەيدۇ ؟ — دەپ سورىدى ھۇمايۇن پال .

— ئەگەر پادشاھ ئۇنداق قائىدىلەرنى بىلمىسە ، پادشاھلىقى ئەبەدىي بولماي ، قىسقا ۋاقىتتا زاۋال تېپىپ ، شاھلىقتىن گادا يلىق كۆچىسىغا كىرگۈسىدۇر ، — دەپ بايان قىلدى خوجەستەراي .

ئەدلى بىرلە ئىشلار تېپىپ ئىنتىزام ،
پادشاھلىق ئەبەدىي قىلغاي داۋام .

ئادىللىقتىن باشقا ، يەنە دۆلەت باشقۇرۇش قائىدىسىنى بىلىش كېرەك . قول ئاستىدىكى ئەمەلدارلارنىڭ ھەر قايسىسىغا ئۆزىگە لايىق مۇئامىلە قىلىپ ، تۆھپىسىگە قاراپ بەزىسىنىڭ مەنسىپىنى ئۆستۈرۈپ ، بەزىسىنى چۈشۈرۈپ ، ئۇلاردىن ئېھتىيات قىلىش كېرەك . پادشاھنىڭ مۇلازىملىرى ئۆزىنىڭ كىم بولۇشىدىن قەتئىينەزەر ، پادشاھقا كۆيۈنۈش كەمىرىنى بەللىرىگە مەھكەم باغلاپ ، پادشاھنىڭ ياخشى نام چىقىرىشى ئۈچۈن ھەرىكەت قىلىشى كېرەك . ھازىرقى مۇلازىملارنىڭ كۆپچىلىكى ئۆز مەنپەئەتلىرى ئۈچۈن ھىيلىلە - مىكىر ئىشلىتىپ ، ئۆزلىرىنى ياخشى كۆرسىتىش ئۈچۈن مۇلازىمەت قىلىشىدۇ ۋە خۇشامەت سۆزلىرىنى ئېيتىشىدۇ .

مەنسىپ ئۈچۈن لاپ ئۇرار ئۇلار ، بەس ،
دۇنيا ئۈچۈن چوت سوقۇر ئۇلار ، بەس .

ئۇلارنىڭ ئەقلىنىڭ كۈچى تەمەگە يېتىدۇ ، ئۇلار پادشاھنىڭ ھۇزۇرىدا ۋەزىپىسى كۆپرەكلەرگە ھەسەت قىلىدۇ ، بىر كىم بىلەن ئاداۋىتى بولۇپ ، ئەگەر شۇ كىشى ۋەزىپىسىنىڭ ھۆددىسىدىن چىدالمىسا ، كۆڭلىگە سېلىپ قويۇپ ، يوق گەپلەرنى پادشاھقا چىدەيدۇ .

قىشتۇرۇپ پادشاھنىڭ غەزىپىنى قوزغايدۇ . ئەگەر پادشاھ ئېھتىد-
يات قىلماي يامان غەرەزلىك سۆزلەرنى ئاڭلىسىمۇ ئىشنىڭ تەپسىد-
لاتىنى سۈرۈشتە قىلمىسا ، ھەقىقەتنى ئېنىقلىمىسا ، ئىشلارغا زى-
يان ۋە دەخلى يېتىپ مەملىكەت بۇزۇلۇشى مۇمكىن .

غەرەزلىكلەر ھەر سۆز دېسە سالما قۇلاق ،
كۆڭلىدەدۇر ئاداۋەتتىن سېسىق پۇراق .
بىر نەپەستە قىلغۇسى ئالەمنى ۋەيران ،
قىلار بارچە كىشىنىڭ كۆڭلىن پەرىشان .

ئەمما ، پادشاھ دانالىق بىلەن چوڭ - كىچىك ئىشلارنىڭ
ھەممىسىنى ئۈزۈل - كېسىل تەكشۈرۈپ ، راستلىقنىڭ روشەنلىد-
كى ، يالغانچىلىقنىڭ قاراڭغۇلۇقىدىن غالىب كەلسە ، بۇ دۇنيادا
پادشاھلىقنىڭ ئاساسى زىيىنىدىن خالىي بولىدۇ ھەم دوزاختىن
قوتۇلۇپ يۇقىرى دەرىجىلەرگە يېتەلەيدۇ .

كىمكى بۇ دۇنيادا ئەدلى قىلسا گەر ،
ئاخىرەتنىڭ ئۆيىنى ئاۋات ئېتەر .
يۇرت سوراھنىڭ شەرتى ئېرۇر ئادالەت ،
ئازارى يوق ئەلدە بولۇر پاراغەت .

ئەگەر ھەر بىر ئەقىللىق پادشاھ دۆلەت ئىشلىرىنى ھېكمەت
يولىغا سېلىپ ، ھۆكۈمالارنىڭ پەند - نەسەھەتلىرىنى قۇلاقتا تۇتۇپ
ئىش قىلسا ، مەملىكەت ئاۋات ، پۇقرالىرى شادىمان بولىدۇ . راي
ئەزەم دابىشلىم ھىندى پادشاھلىقىنى يۈرگۈزۈشتە بىدپاي ھەكىم-
نىڭ سۆزلىرىنى ئاساس قىلغاندى ۋە پادشاھلارغا لازىم بولغان
نەرسىلەرنىڭ ھەممىسىنى ئۇنىڭدىن ئۆگىنىپ ، ئۇنىڭ سۆزلىرىگە
ئەمەل قىلغاندى . نەتىجىدە ئۇزۇن ۋاقىتلارغىچە ئادىل پادشاھلىق
قىلىپ ، شادلىق بىلەن ئۆمۈر كەچۈرۈپ ، بۇ پانىي دۇنيادىن مامات .

لىق سارىيغا سەپەر قىلغان بولسىمۇ ، ئۇنىڭ ياخشى نامى ھايات سەھىپىلىرىدە ھېلىغىچە ساقلانماقتا .

ئويلىسام دۇنيادا ئىنسانلار ئارا ،
ياخشىلاردىن قالغۇسىدۇر ياخشى نام .

ھۇمايۇن پال دابىشلىم شاھ ۋە بىدپاي ھەكىمنىڭ ئىسمىنى ئاڭلاپ خۇددى سەھەردە تاڭ شامىلىنىڭ يەلپۈشى بىلەن ئېچىلغان غۈنچىدەك تەبەسسۇم قىلىپ ، خۇشاللىقنى ئىزھار قىلدى ۋە كۈ-لۈپ تۇرۇپ شۇنداق دېدى :

— ھەي خوجەستەراي ، بۇ ئىككىيلەننىڭ قىسسسىنى ئاڭلاش سەۋداسى كۆڭلۈمگە چۈشكىنىگە ئۇزۇن ۋاقىتلار بولدى . ئۇلارنى خىيالەن بولسىمۇ كۆرۈش ئارزۇسى قەلبىمدە ئورۇن ئالغانىدى . ھەرقانچە كۆپ ئويلىغان بولساممۇ ، ئۇلارنىڭ ئەسلى ھالىتىنى كۆز ئالدىمغا كەلتۈرەلمىدىم .

ھېچكىمەرسە ئۇ پەرى پەيكەر سوراغىن بەرمىدى ،
يا ماڭا يوقتۇر خەۋەر يا ئۇ نىشان كۆرسەتمىدى .

ئۇلارنىڭ ئىسمى كىمنىڭ ئاغزىدىن چىقسا ، ئۇنىڭغا يېپىشىد-
ۋالسام ، ئۇلارنىڭ ھېكايىلىرىنى سورىسام ، دېگەن ئارزۇدا يۈرەت-
تىم .

قۇلاق سالدىم تاۋۇشقا ، خۇش خەۋەر يېتىشكەيمۇ ؟
يولغا تىكىتم كۆزۈمنى ھۆسن نۇرى چۈشكەيمۇ ؟

شۈكرىلەرنى بەجا كەلتۈرمەنكى ، ئۇلارنىڭ ئەھۋالىدىن ۋەزى-
رىمىنىڭ خەۋەردار ئىكەنلىكىنى بىلدىم .

ئارزۇ - ئارمانغا يەتتى قارا كۆڭلۈم ئاقىۋەت ،
ئىزدىگەن بولسام نېمەرسە ، شۇنى تاپتىم ئاقىۋەت .

ھەر نېمە قىلساڭمۇ راي ۋە بەرەھەمنىڭ ھېكايىلىرىنى ماڭا
تېزرەك سۆزلەپ بېرىپ ، مېنى ئۇ سۆزلەردىن بەھرىمەن قىلغىن .
ماڭا سۆزلەپ بېرىپ ئۆز ھەقىقىتى ئادا قىلغانلىقىڭ ئۈچۈن ساڭا
پايدا كېلەر ، ئۇ سۆزلەرنى ئاڭلاپ نەسىھەت ۋە ئىبرەت ئالغانلىقىم -
دىن ماڭا مەنپەئەت يېتەر دېگەن ئۈمىدىتىمەن . بەس ! ھەر قانداق
بىر سۆزنى ئېيتىش بىلەن ئاللاتائالانىڭ نېمەتلىرىگە شۈكرىلەر بەجا
قىلىنسا ۋە ئاڭلاش بىلەن ئامۇخاسقا پايدا - مەنپەئەت يەتسە ، بۇ
سۆز ناھايىتى مۇبارەك سۆز بولغان بولىدۇ .

ئەقىللىق كىشىنىڭ سۆزلىرى گويا ،
ھېكمەتلەر ئۆيىنىڭ ئاچقۇچى بولغاي .
ئېچىپ ئۇ خەزىنىنى ئالتۇن - كۈمۈش چاچ ،
ئۇنىڭ كىم جەۋھىرى نەسىھەت بولغاي .
شۇنداق قىل نەسىھەت ، ئاڭلىسا شاھلار ،
پۇقراغا كەڭچىلىك ، ياخشىلىق قىلغاي .

دەبىشلىم پادىشاھ ۋە بەدىيى ھەكىمنىڭ ھېكايىسى

ۋەزىر ساپ كۆڭلىدىن بايان تىلىنى چىقىرىپ ، پاساھەتلىك
سۆزلەر بىلەن شۇنداق دەدى :
— ئەي مۇبارەك شاھلارنىڭ شاھى ، كۆكتە مۇشتىرى^① ياخشىدە -
لىق نۇرىنى دىدارىڭ نۇرىدىن ئالغۇسى . سۆز شېكەرستاننىڭ
تۈتلىرى ۋە سۇخەن بوستانىنىڭ بۆلبۈللىرىدىن ئاڭلىشىمچە ،

① مۇشتىرى — بۇيىنىر يۇلتۇزى .

ھىندى مەملىكىتىنىڭ چوڭ بىر شەھىرىدە بىر پادىشاھ بار ئىكەن . ئۇ ، پۈتۈن جاھاندىكى خەلقپەرۋەر شاھلار ئۇنىڭ ئادالەت نەقىشىدىن ھۆسنى جامال تاپقان ، پادىشاھلىق تەختى ئۇنىڭ پەرمان زىننىتى بىلەن جابدۇلغان ، جەبىر - زۇلۇم كىرلىرىنى جاھان ئەينىكىدىن يۇيۇۋەتكەن ، ئادالەت چېھرىسىنى ئېھسان ئەينىكىدە ھەممىگە كۆرسەتكەن بىر بەختلىك پادىشاھ ئىكەن .

ئادالەت نۇرى بىرلە مەملىكەتنى قىلدى نۇرانە ،
ئادالەتتە بولۇر روشەن جاھاننەمايى ئايىنە .

بۇ پادىشاھنىڭ ئىسمى راي دابىشلىم ئىكەن . بۇنىڭ ھىندى تىلىدىكى مەنىسى «چوڭ پادىشاھ» ئىكەن . بۇ پادىشاھ ئۆزىنىڭ چوڭلۇقىدىن ھىممەت كەمەننى پەلەكنىڭ كۈنگۈرىسىگە تاشلايدى . كەن . ھەرقانداق چوڭ كىشىلەرگىمۇ سىلىق مۇئامىلە قىلىدىكەن . ئۇنىڭ لەشكىرىدە ئون مىڭ پىل ۋە نۇرغۇن سەرخىل لەشكىرلىرى بار ئىكەن ، خەزىنىسى ھەددى - ھېساپسىز بولۇپ ، پۈتۈن جاھاندىكى شاھلارنىڭ خەزىنىسىدىنمۇ كۆپ ئىكەن . ئۇنىڭ قول ئاستىدىكى يۇرتلار ئاۋات ، خەلقى باي ئىكەن . ئۇ ئۆزى شۇنچە چوڭ بولسىمۇ ، ئاجىز - بىچارىلەرنىڭ ھالىغا يېتىدىكەن ۋە ئۇلار داد ئېيتىپ كەلسە ، دەۋاسىنى ئۆزى تەھقىقلەيدىكەن .

پۇقرالاردىن ئالما رىئايەت قولىن ،
رىئايەتكە تاپشۇر پۇقرالىق يولىن .

ئۇ پۈتۈن مەملىكەتنى سىياسەت بىلەن چىڭ تۇتۇپ باشقۇرىدۇ . كەن . ئۆزى بولسا ئەيىش - ئىشەرەت بىلەن بەزىمىلەر قىلىپ ، ھاياتنىڭ ئەبەدى بولمىغان نازۇنىمەتلىرىدىن كۆڭلى خالىغىنىچە پايدىلىنىدىكەن . ھېكمەت شۇناسلار ۋە پازىل ھەكىملەر ھەمىشە ئۇنىڭ خىزمىتىدە بولۇپ ، قىزىق لەتىپىلەرنى ۋە ياخشى ئىشلار -

نىڭ تەرىپىنى سۆزلەپ ، ئۇنىڭ بەزمىسىنى قىزىتىپ بېرىدىكەن .
بىر كۈنى ئۇ ئىززەت تەختىدە ئولتۇرۇپ ، شاھانە بەزمىدىن بىرنى
قۇرۇپتۇ .

تۈزۈپ بەزم رەسمىنى ئۇ پادىشاھ ،
ئاچار ئىدى ئىشرەت ئىشكىنى گاه .

بەزمىدە ئالدى بىلەن سازەندىلەرنىڭ ناخشا ۋە نەغمە - ناۋالىد-
رىنى ئاڭلىغاندىن كېيىن ، ھەكىملەرنىڭ ھەر خىل ھېكايىلىرىنى
ئاڭلىماقچى بولۇپ ئۇلارنىڭ ھېكمەت داستانغا قۇلاق ساپتۇ . ئۇ
ھەكىملەرنىڭ ھەر خىل ھېكمەتلەرنى بايان قىلىپ ، ئۇنىڭ قولىمىد-
غا لايىق كېلىدىغان پەند - نەسىھەت گۆھەرلىرىنى تاقاشنى خالىغا-
نىكەن ، نەتىجىدە ھەكىملەرنىڭ ھەر بىرى بىردىن ياخشى سۈپەت
ۋە ياخشى خىسلەتنى تەرىپ قىلىشىپتۇ . خەير - ساخاۋەت توغرىسىد-
دا سۆز بولغاندا ، ھەممەيلەن بىردەكلا مۇنداق دېيىشىپتۇ : ساۋاب-
لىق ئىشلارنىڭ ئىچىدە ھەممىدىن ساخاۋەت ۋە خەير - ئېھسان
ياخشى . «مۇئەللىمى ئەۋۋەل» دېگەن كىتابتا نەقىل كەلتۈرۈلۈش-
چە ، ئاللاتائالانىڭ سۈپەتلىرىدىن ئەۋزەلرەكى «مەرھەمەت قىلغۇ-
چى» ۋە «ئېھسان قىلغۇچى» دېگەن سۈپەتلەردۇر . چۈنكى ، ئاللاتا-
ئالا بارلىق مەخلۇقاتقا تەڭ مەرھەمەت قىلغان ، ھەزرىتى پەيغەمبەر
ئەلەيھىسسالام «خەير - ساخاۋەت شۇنداق دەرەخكى ، ئۇ جەننەتتە
ئۇنىڭ ۋە كەۋسەر لېۋىدە ئۆسۈپ كامالەتكەن يەتكەن» دەپ بېشا-
رەت بەرگەن .

سېخىلىق تەۋپىق يولىنىڭ ئاچقۇسى ،
قىيامەتتە ساڭا چۈشكەي ساپىسى .
سېخىلىق يولىنى تۇتقايسەن ھامان ،
راۋان خەزىنىدىن ئىزدىسەڭ نىشان .
بەرمەي تۇرۇپ تاپمىقىڭ بولماس راۋان ،
بۇ ھەقىقەتكە ئەقىل قىلماس گۇمان .

راي بۇ سۆزنى ئاڭلاپ ، كۆڭلىنىڭ سېخىلىق دەرياسى جۇش
ئۇرۇپتۇ - دە ، دەرھال بۇيرۇق بېرىپ خەزىنە ئىشكىلىرىنى ئاچقۇ-
زۇپ ، ئامۇخاسقا مەرھەمەت قىلىپ مۇساپىر - مۇجاپىرلارغا
نەرسە - كېرەكلەرنى بېرىپ ، ئۇلارنى خۇرسەن قىپتۇ ؛ ئومۇمغا
ئاتىغان بۇيۇملاردىن چوڭ - كىچىك ھەممەيلەن بەھرىمەن بولۇ-
شۇپتۇ .

ئېھسان يامغۇرى ياغدۇرۇپ بۇلۇت ،
ھاجەت قاراسىن يۇيىدى زاماندىن .

ھەممەيلەن نۇر چېچىپ تۇرغان قۇياشتەك پارقىراق ئالتۇنلار-
غا ئىگە بولۇپ ، ئۆمرىنى خۇشال - خۇرام ئۆتكۈزۈشكە باشلاپتۇ .
ئاستا - ئاستا كەچ كىرىپ كۈن ئۆزىنىڭ زەررىن قاناتلىرىنى
يىغىپ ، مەغرىب سارىيىغا كىرىپ ئورۇن ئالغاندا ، كېچە قاغىلىرى
قارا پەردىلىرىنى پۈتۈن ئالەمگە يېپىپتۇ .

كۈن مەغرىب پەردىسىگە بولدى نىھان ،
كېچە قاراڭغۇسىدا قالدى جاھان .
قۇياش ئۆزىن يوشۇردى خىلۋەتكە ،
پەلەك چۈشتى يۇلتۇز بىلەن سۆھبەتكە .

پادىشاھ بېشىنى راھەت ياستۇقىغا قويغاندا ، ئۇيقۇ لەشكەرلى-
رى مېڭە قەلئەسىگە قاراپ چېپىپتۇ . پادىشاھ بىر چۈش كۆرۈپتۇ ،
چۈشىدە ، ياخشى نىيىتى چىرايىدىن بىلىنىپ تۇرغان ، كارامەت
ئىگىسى ئىكەنلىكى پېشانىسىدە جىلۋىلىنىپ تۇرغان بىر نۇرانە
قېرى كىشى كېلىپ رايغا سالام بەرگۈدەكمىش ۋە : «بۈگۈن سەن
خۇدا يولىدا نۇرغۇن نەرسىلەرنى سەدىقە قىلدىڭ . ئەمدى تاڭ ئاتقان-
دا ، مۇبارەك پۈتۈڭنى دۆلەت ئۈزەڭگىسىگە قويۇپ ، ئوردىنىڭ
شەرق تەرىپىگە قاراپ يۈرگىن . ئۇ يەردە ساڭا بىر قىممەت باھالىق

خەزىنە ساقلاپ قويۇلغان ؛ ئۇ خەزىنىنى تاپقىنىڭ ئۈچۈن ماختىدى .
نىش پۈتىنى پەرقىدىن^① بېشىغا قويساڭمۇ ۋە ئىپتىخار بېشىنى
ئاسماندىن ئېگىز تۇتساڭمۇ ئەرزىيدۇ » دېگۈدەكمىش . راي بۇ بېشا .
رەتتىن خەۋەر تېپىپ ، ئۇيقۇدىن ئويغىنىپتۇ ۋە تاھارەت ئېلىپ
ئىبادەتكە مەشغۇل بوپتۇ . كېچە خەزىنىدارى ئۆز قۇدرىتى بىلەن
پەلەك خەزىنىسىنى ئېچىپ ، پۈتۈن ئالەمگە زەر چاچقاندا ، پادىشاھ
ئات كەلتۈرۈشكە بۇيرۇپتۇ . يول باشلىغۇچىلار شامالدىك تېز يۈ .
گۈرۈك بىر ئاتقا تىللا يۈگەن سېلىپ ، گۆھەرلەر بىلەن جابدۇلغان
ئېگەرنى توقۇپ كەلتۈرۈپتۇ . پادىشاھ ياخشى سائەتتە ئاتقا مىنىپ
مەشرىق تەرەپكە قاراپ يولغا ئاتلىنىپتۇ .

دۆلەت ئىقبال ماڭدى ئاتنىڭ تىزگىنىنى چىڭ تۇتۇپ ،
شان زەپەر ماڭدى ئۇنىڭغا قوشكېزەك ھەمراھ بولۇپ .

گۈزەل مەنزىرىلىك سەھراغا ئاتلىنىپ چىققان پادىشاھ ھەر
تەرەپكە نەزەر سېلىپ ، مەقسەت قىلغان ئىشتىن خەۋەر ئېلىپ
كېتىۋاتقاندا ، خۇددى سېخىيلارنىڭ ھىممىتىدەك بېشى ئېگىز ،
ئادىل پادىشاھلارنىڭ دۆلىتىدەك ئەبەدىي بولغان بىر تاغقا نەزىرى
چۈشۈپتۇ . ئۇ تاغنىڭ ئېتىكىدە بىر قاراڭغۇ غار بار ئىكەن .
غارنىڭ ئاغزىدا بولسا خالايقىنىڭ ئاۋارىگەر چىلىكىدىن قېچىپ خىل .
ۋەتتە ماكان تۇتقان ، قەلبى روشەن بىر كىشى ئولتۇرغانىكەن .

تاپمىسىمۇ ھېچ بىرەر ئىشتىن خەۋەر ،
ھېچ نېمەرسە قىلمىغان ئاڭغا زەرەر .

پادىشاھنىڭ ئۇ كىشىگە نەزىرى چۈشۈشى بىلەنلا ئۇنىڭ بىلەن
سۆھبەتلىشىشنى كۆڭلى تارتىپتۇ . پادىشاھنىڭ كۆڭلىگە كەلگەننى

^① پەرقىدىن — يۇلتۇز ئىسمى . رىۋايەتتە ئېيتىلىشىچە ، بۇ يۇلتۇز ئون مىڭ يىلدا بىر
قېتىم كۆرۈنىدىكەن .

پەمەلپ قالغان ئۇ مەرد دەرۋىشمۇ پادىشاھنى قېشىغا چىلاپتۇ ۋە
ئۇنى ماختاپ شۇنداق دەپتۇ :

بەردى تەخرىم ساخا ئالەمنىڭ شاھىنشاھلىقىنى ،
ئەل - خەلقنى ئاسرماقلىق مەنزىلىنى كۆزلىگىن .

— ئەي ، پادىشاھ ! ئالتۇنلار بىلەن جابدۇلغان قەسىردە نۇرۇپ
ئادەتلەنگەنلىكلىرى ئۈچۈن ، بۇ دەردمەنلەرنىڭ غەملىك كۆلبىسى
مۇبارەك نەزەرلىرىگە ياخشى كۆرۈنمىسىمۇ ۋە گۆھەرلەر بىلەن
جابدۇلغان تەختتە ئولتۇرۇپ ئادەتلەنگەنلىكلىرى ئۈچۈن بۇ جاپا-
كەشلەرنىڭ تار سۇپىسى سىلەننىڭ ئولتۇرۇشلىرىغا گەزىمىسىمۇ ،
رەسىم - قائىدىلەردە «پادىشاھلار مەرھەمەتلىك نەزەرلىرىنى پې-
قىرلەردىن ئايماي ، بىر چەتتە قالغانلارنىمۇ گەزىمەتلىك قويد-
سۇن . بۇ ئىش ئۇلارنىڭ ئىخلاسىنى ئاشۇرىدۇ» دېگەن گەپ بار .

پەقىرلەرگە نەزەر سالماق ئۇلۇغلىقنى زىياد ئەتكەي ،
ھەشەمەتلىك سۇلايمانمۇ چۈمۈلگە نەزەر سالغان .

دەپشىلىم دەرۋىشىنىڭ سۆزىنى ئاڭلاپ ئاتتىن چۈشۈپ ، ئۇ
مۇبارەك نەپەس دەرۋىشىنىڭ نەپىسىدىن ھىممەت تىلەپتۇ .

دەرۋىشىنىڭ ھىممىتى ھەمراھ بولسا گەر ،
ئۆزگىلەر قالغۇسى سىردىن بىخەۋەر .
كىمدۇ كىم مەنىدىن بولسا خەۋەردار ،
ساھىبى نەزەردىن كۆپ ھىممەت تاپار .

ئاندىن كېيىن پادىشاھ ئولتۇرۇپتۇ . دەرۋىش ئۆزرە سوراپ
بولۇپ مۇنداق دەپتۇ :

كەلمىگەي ھەرگىز گادايىنىڭ ئىلكىدىن ،
سەن كەبى سۇلتانى مېھمان ئەيلىمەك .

ئەمما مەرزەنىڭ ئورنىدا بىر سوۋغىتىم بار ، شۇنى پادشاھقا تارتۇق قىلماقچىمەن . ئۇ بولسىمۇ ماڭا ئاتامدىن مىراس قالغان بىر خەزىنەنامە . ئۇنىڭ مەزمۇنى : «بۇ غارنىڭ بىر يۇلۇغىدا ناھايتى كۆپ خەزىنە بار ، ئۇنىڭغا ئالتۇن - كۈمۈش ۋە جاۋاھىرلار كۆمۈلگەن» دېگەندىن ئىبارەت . مەن قانائەت خەزىنىسىنى تاپقانلىق قىم بىلەن خۇرسەنمەن . شۇڭا بۇ خەزىنىنى تاپقان بولساممۇ ، ئۇنى ئېلىشقا ھەپسىلە قىلمىدىم . تىرىكچىلىك ئۈچۈن تەۋەككۈل بازىرىدا قانائەت خەزىنىسىدىن ياخشىراق ۋە راۋاجلىقراق ھېچ نەرسە يوق . شۇڭا مەن بۇ قانائەتتىن ۋاز كەچمەيمەن :

كۆرمىگەي ھېچ مەنپەئەت ھەر كىم قانائەت قىلمىسا ،
تاپمىغاي دۇنيا ۋە دۆلەت كىم قانائەت قىلمىسا .

ئەگەر پادشاھ جانابلىرى ئىلتىپات نۇرىنى چاچسا ، مۇلازىمەتلارنى بۇيرۇغاي ، ئۇلار ئۇ يەرنى كولاپ ، چىققان بايلىقنى خەزىنىدەگە ئاپارغاي ، ئۆزىگە لايىق ۋە لازىملىق ئورۇنغا سەرپ قىلغايلا . دابىشلىم بۇ سۆزنى ئاڭلاپ كېچىسى كۆرگەن چۈشنى ئۇ دەرۋىشكە بايان قىپتۇ . دەرۋىش ئۇنىڭغا شۇنداق دەپتۇ :

— بۇ ئەرزىمەس نەرسىلەرنىڭ پادشاھنىڭ ئالىي ھىممىتى ئالدىدا ھېچقانچە قەدەر - قىممىتى يوق بولسىمۇ ، ئۆزلىرىگە تۆتتۈم . بۇ غايىبىتىن ھاۋالە بولغان خەزىنە بولغاچقا قوبۇل قىلىپ ئالماقلىرى لازىم . غايىبىتىن كەلگەن نەرسىنى ئەيىب كۆرمىگەيلا . راي مۇلازىماتلارنى خەزىنىنى كولاشقا بۇيرۇپتۇ . بىر توپ ئادەم كېلىپ بىردەم كولاپ ، كۆمۈلگەن خەزىنىنى تېپىپ ، ئۇ نەرسىلەرنى پادشاھنىڭ نەزىرىدىن ئۆتكۈزۈش ئۈچۈن كەلتۈرۈشۈپتۇ . پادشاھ قارىسا ، ناھايىتى نۇرغۇن شاھانە ئالتۇن ، گۆھەر ئۈزۈكلەر -

دىن تاشقىرى ، سىرتى ئالتۇن ۋە گۆھەرلەر بىلەن بېزەلگەن ، ياقۇت ۋە تىللا توشقۇزۇلغان ساندۇقلار بار ئىكەن . پادىشاھ ساندۇقنى ئاچقۇزۇپ كۆرۈپتۇ . ساندۇقلار ئارىسىدا يەنە رۇم قۇلۇپى بىلەن قۇلۇپلانغان بىر ساندۇقمۇ بار ئىكەن . ئۇ پولات قۇلۇپ شۇ دەرىجىدە مۇستەھكەم ئىكەنكى ، ھېچبىر ئاچقۇچ تېخى ئۇنىڭ گىرەلىرىنى ئاچالمىغان ۋە قىيىن مۇشكولاتلارنى ھەل قىلغۇچى تېخى بۇنىڭ بەندىلىرىنى ئاجرىتالمىغانىكەن . قانچە ئاختۇرۇپمۇ ئاچقۇچتىن خەۋەر ، ئېچىلىشتىن ئەسەر تاپالمىتۇ . راي ئۇ ساندۇقنى ئېچىشقا بەكمۇ قىزىقىپ قالغانىكەن ، شۇڭا ئۇ : «بۇ ساندۇقتا نېمە باركىن ؟ ھەر قاچان ئەڭ قىممەت باھا گۆھەرلەر مۇشۇ ساندۇققا قاچىلانغان بولۇشى مۇمكىن . ئۇنداق بولمىسا ، بۇنداق ئېھتىيات قىلىشنىڭ سەۋەبى نېمە ؟» دەپ مۇلاھىزە قىپتۇ . دە ، ساندۇقنى ئېچىشقا بۇيرۇق بېرىپتۇ . بىلىكى كۈچلۈك تۆمۈرچىلەر ئۆز ھۈنەرلىرىنى كۆرسىتىپ ساندۇقنىڭ ئاغزىنى بۇزۇپ ئېچىپتۇ . قارىسا ، ساندۇقنىڭ ئىچىدىن خۇددى ئاسماندىكى يۇلتۇزلار دەك جاۋاھىرلاردىن كۆز قويۇلغان بىر تىللا ساندۇقچە چىقىپتۇ . ئۇ ساندۇقچىنىڭ ئىچىدىن يەنە ناھايىتى چىرايلىق بىر قۇتا چىقىپتۇ . شاھ ئۇ قۇتنىڭ ئاغزىنى مۇبارەك قولى بىلەن ئېچىپتۇ . قۇتنىڭ ئىچىدە ناھايىتى نېپىز بىر پارچە ئاق قەغەزگە سۈرىيە ^① يېزىقى بىلەن خەت يېزىلغانىكەن .

— بۇ نېمە دېگەن خەتتۇر ؟ — دەپ تەئەججۈپلىنىپتۇ دابىشلىم شاھ .

ئۆپچۆرىدە تۇرغانلاردىن بىرى : «بۇ خەزىنە ئىگىسىنىڭ ئىسمى مى بولۇشى مۇمكىن» دەپتۇ . بىرى ئۇنداق ، بىرى بۇنداق دەپ ، دۆلەت ئەركانلىرىنىڭ ئىچىدە گەپ كۆپىيىپتۇ ، لېكىن ھېچقايسىسى بىر قارارغا كېلىشەلمەپتۇ .

— بۇ خەتنى ئوقۇمىغۇچە بۇ شۈبھە كۆتۈرۈلمەيدۇ ، — دابىشلىم شاھ شۇنداق دەپ ، خەتنى ئوقۇيالايدىغان ئادەملەرنى ئىز-

① سۈرىيە يېزىقى — كونا سۈرىيە يېزىقى .

دەشكە بۇيرۇق بېرىپتۇ . تۇرغانلاردىن ھېچكىم بۇ خەتنى ئوقۇيالماي . مىغاچقا ، ئۇلار تەرەپ - تەرەپكە چېپىشىپ ، سۇريانى يېزىقنى ئوقۇيالايدىغان كىشىنى ئىزدەپ يۈرۈپ ئاخىر بىر ھەكىمنى تېپىپ كەلتۈرۈشۈپتۇ .

بۇ ھەكىم سۇريانى يېزىقنى ھەم ئوقۇيالايدىكەن ، ھەم يازالايدىكەن . ئۇنىڭدىن باشقا ، ئاجايىپ - غارايىپ ئىلىملەرگە مۇھىم رەتتى بار ئىكەن . ھەكىم پادىشاھنىڭ ھۇزۇرىغا كېلىپ ، تەزىم بىلەن ھۆرمەت بىلدۈرۈپ بۇيرۇق كۈتۈپ تۇرۇپتۇ .

— ھەكىم جانابلىرىنى ئاۋارە قىلىشىمنىڭ سەۋەبى شۇكى ، بۇ مەكتۇپنىڭ سۆزلىرىنى بايان قىلىپ ھەقىقىي ھالىنى ئۆز ئەينى بىلەن چۈشەندۈرۈپ بەرسىڭىز ، — دەپتۇ دابىشلىم شاھ .

ھەكىم ئۇ خەتنى قولىغا ئېلىپ ، سۆزلىرىنى ھەرپمۇ ھەرپ نەزىرىدىن ئۆتكۈزۈپ ، كۆپ ئويلاپ ۋە تەپەككۈر قىلىپ : «بۇ خەت كۆپ پايدا ۋە مەنپەئەت بېرىدىغان ھەقىقەتنىڭ خەزىنە نامىسى ئىدى . كەن» دەپ ، مەزمۇنىنى ئوقۇپ بېرىپتۇ : «مەنكى ھۇشەڭ پادىشاھىدىن مەنكى ، بۇ خەزىنىنى دابىشلىم پادىشاھ ئۈچۈن ئامانەت قويدى . خاندۇرمەن . ئاللاتائاننىڭ ئىلھامى بىلەن بۇ خەزىنە ئۇنىڭغا نېسىپ بولغاچ . يەنە بۇ ۋەسىيە نامىنى دۇررى گۆھەرلەرنىڭ ئارىسىغا قويۇپ قويدۇم . خەزىنىنى قولغا ئالغان چاغدا بۇ ۋەسىيەتلەرنى مۇتالىكە قىلىپ پىكىر يۈرگۈزگەيكى ، زەر ۋە گۆھەرلەرگە ھېرىس بولماق ئاقىللارنىڭ ئىشى ئەمەس ، چۈنكى بايلىق دېگەن ئامانەت نەرسىدۇر . ھەر كۈنى بىراۋنىڭ قولىغا ئۆتەر ۋە ھېچكىمگە ۋاپا قىلماس .

قىلما ئارزۇ ئۇشۇبۇ دۇنيا سۆھبىتىنى زادىلا ،
ھېچ كىشىگە ھېچقاچان ئۇ ئەيلىمەس ئەسلا ۋاپا .
ئالدىنىپ بۇ كور ياغاق دەۋرانغا بولما كۆڭلى توق ،
شاكىلى ئىچىدە ئۇنىڭ زەررە ۋاپانىڭ مېغىزى يوق .

پادىشاھلارنىڭ ئۆز ئىشلىرىغا دەستۇر قىلىشى ئۈچۈن بۇنىڭدىن ياخشىراق ۋەسىيەنامە يوقتۇر . بەس ، ھوشيار پادىشاھلار بۇ ۋەسىيەتلەرگە قاراپ ئىش قىلغاي . ئەگەر بىرەر پادىشاھ بۇ بايان قىلىنغان ئون تۆت قائىدىنى نەزىرىگە ئىلمىيدىغان بولسا ، ئۇنىڭ دۆلىتىنىڭ پات ئارىدا زاۋال تېپىشى ۋە سەلتەنتىنىڭ ئاساسىنىڭ مۇستەھكەم بولماسلىقى مۇقەررەردۇر .

بىرىنچى ۋەسىيەت شۇكى ، ئەگەر پادىشاھ ئۆز مۇلازىملىرىدىن بىرەرنى ئۆزىگە يېقىن تۇتۇپ ، بېشىنى ئۈستۈن قىلغان بولسا ، باشقىلارنىڭ ئۇنىڭ توغرىسىدا قىلغان سۆزلىرىنى قوبۇل قىلىمىد . غاي . چۈنكى ھەر كىم پادىشاھقا يېقىن بولسا ، باشقىلار ئۇنىڭغا ھەسەت قىلىشىدۇ . پادىشاھنىڭ ئۇنىڭغا بولغان ئىشەنچىنىڭ مۇسەتتەھكەم ئىكەنلىكىنى كۆرسە ، ھىيلە بىلەن ئۇلارنىڭ دۆلىتىنى ۋەيران قىلىش ئۈچۈن ، كۆيۈنگەن قىياپەتتە تۇرۇپ غەرەزلىك سۆزلەرنى ئېيتىشىدۇ . ئۇلارنىڭ بۇنداق قىلىشتىكى مەقسىتى پا . دىشاھنىڭ ئۇنىڭغا بولغان دوستلۇقىنى ئۆزگەرتىپ ، ئۆز مەقسىتىنى ئىشقا ئاشۇرۇشتىن ئىبارەت .

ئىككىنچى ۋەسىيەت شۇكى ، راستچىل بولغاي ، گەپ توشۇ . غۇچىلارنى مەجلىسكە يېقىن يولاتمىغاي . چۈنكى ئۇلار پىتىنخور ، جېدەل - ماجىرا چىقارغۇچىدۇر . ئۇلارنىڭ ئاقمۇتى ياماندۇر . شۇڭا بۇ سۈپەتلىك كىشىنى كۆرسە ، ئۇلار پىتنە چىقىرىپ ئالەمنى دۇتقا تولدۇرۇشتىن بۇرۇنراق شەمشەر سۈيى بىلەن پىتنە ئوتىنى ئۆچۈرگەي .

ئەل - خالايقىنى ئەگەر كۆيدۈرسە ئوت ،
يوق ئۆچۈرمەكتىن بۆلەك چارە ئاڭا .

ئۈچىنچى ۋەسىيەت شۇكى ، دۆلەت ئەركانلىرى ۋە ئەمىرلىرىدە گە مۇۋاپىق ، ياخشى مۇئامىلە قىلىپ ، بىر نىيەتلىك سادىق دوستلارنىڭ ئىتتىپاقى ۋە ياردىمى بىلەن ئىش پۈتتۈرگەي ،

چۈنكى ئىتتىپاق بولسا ، پۈتۈن جاھاننى ئالغىلى بولۇر .
تۆتىنچى ۋەسىيەت شۇكى ، دۈشمەنلەرنىڭ يۇمشاق ۋە شېرىن
سۆزلىرىگە مەغرۇر بولمىغاي . دۈشمەن ھەرقانچە خۇرسەن قىلسا -
مۇ ۋە كۆڭۈل ئىزدىسىمۇ ، ئېھتىيات يۈزىسىدىن ئۇنىڭغا
ئىشەنمىگەي .

قاچقىن ، دۈشمەن مېھرىنى قىلسا يېقىن ،
خۇددى ئوتتىن قاچقاندەك قۇرۇق ئوتتۇن .

بەشىنچى ۋەسىيەت شۇكى ، ھەرقاچان مۇراد - مەقسەت گۆ -
ھىرى قولغا كىرسە ، ئۇنى ياخشى ئاسرىغاي ، ئۇنى غەپلەت بىلەن
زاپە قىلىۋەتمىگەي . بولمىسا ، ئىككىنچى مەرتەم قولغا كەلتۈرگە -
لى بولماس . ھەرقانچە پۇشايمان قىلسىمۇ پايدا بەرمەس ۋە ئېتىل -
غان ئوق قايتماس .

ئالتىنچى ۋەسىيەت شۇكى ، ھېچقانداق ئىشقا يەڭگىلىك ۋە
ئالدىراڭغۇلۇق قىلمىغاي ، بەلكى ئويلىنىپ ، ئالدىرماي ئىش قىل -
غاي . چۈنكى ، ئالدىراڭغۇلۇقنىڭ ھېچ پايدىسى يوق ، زەربىرى
كۆپتۈر .

يەتتىنچى ۋەسىيەت شۇكى ، ھەرقانداق ئىشتا تەدبىر تىزگىند -
نى قولدىن بەرمىگەي . ئەگەر دۈشمەنلىرى ئىتتىپاق تۈزۈپ قەست
قىلسا ، ئۇلارنىڭ ئىچىدىن بىرى بىلەن دوستلىشىپ شۇنىڭ سەۋە -
بىدىن باشقىلاردىن قۇتۇلماق مۇمكىن بولسا ، ئۇنىڭ بىلەن دوست
بولۇشقا قەدەم قويغاي ، چۈنكى ئۇرۇش پىرىپىتىگە رىسكىتۇر .

رەقىبىنىڭ مىكرۇ دامىدىن خالاس بول ئىشلىتىپ ھىيلە ،
تۆمۈرنىڭ بەنتىنى ئاچقاي تۆمۈر ئەسۋاب بىلەن ھەر كىم .

سەككىزىنچى ۋەسىيەت شۇكى ، ئاداۋەتخورلاردىن ھەزەر ئەي -
لىگەي ، ئۇلارنىڭ تىلىنىڭ يۇمشاقلىقىغا ئالدىنمىغاي ، چۈنكى ئۇ -

لار قەلب سەھنىسىگە ئاداۋەت دەرىخىنى تىككەندۇر ، ئۇنىڭ مېۋەسى زەرەر ۋە ئازاردىن بۆلەك ھېچ نەرسە بولماس .

گەر ئاداۋەت ھەر كىشىنىڭ كۆڭلىدە ئالسا ئورۇن ، پەيتى كەلسە تىل بىلەن قەست قىلغۇسىدۇر يوشۇرۇن . گەرچە كۆرمەككە ساڭا ئۇ سۆزلىسىمۇ ياخشى سۆز ، كۆڭلىدە لېكىن ھەمىشە تىككۈسى جانىڭغا كۆز .

توققۇزىنچى ۋەسىيەت شۇكى ، ئەپۇ قىلىش پەزىلىتىنى ئادەت قىلغاي ، مۇلازىملارنىڭ ئاز - تولا گۇناھى ئۈچۈن غەزەپ قىلمىدغاي . چۈنكى ، چوڭلار ھەمىشە كىچىكلەرنىڭ ئەھۋال سەھىپىلىرىدىكى خاتانىڭ خېتىنى ئەپۇنىڭ سۈيى بىلەن يۇيۇپ ۋە شەپقەت قولى بىلەن مەرھەمەت ئېتىكىدە ئۇلارنىڭ بىئەدەپلىكلىرىنى ياپار .

بولدى ئادەم دەۋرىدىن شۇ كەمگىچە بىر رەسىم بۇ ، گەر كىچىكلەردىن گۇناھ يۈز بەرسە چوڭلاردىن ئەپۇ .

ئونىنچى ۋەسىيەت شۇكى ، ئۆزىگە يامانلىق كەلمىسۇن دېسە ، ھېچ كىشىگە يامانلىق كۆزلىمىگەي ، بەلكى ياخشىلىق يامغۇرىنى پۈتۈن ئالەم ئەھلىگە ياغدۇرغاي . چۈنكى ، ياخشىلىق بېغىدا مۇراد دەرىخى مېۋە بېرەر ۋە ھەر كىم ياخشىلىق قىلسا ئۆزىگە قىلۇر .

سەن كۆرۈرسەن ياخشىلىق ، گەر ياخشىلىق قىلساڭ ھۈنەر ، گەر يامانلىق ئەيلىسەڭ كۆرگۈڭ يامانلىقتىن بەتتەر . بىخەۋەرسەن ياخشى ئىش بىرلە يامان ئىشتىن بۈگۈن ، تاڭلا تاپقايسەن جىمى ياخشى يامانلىقتىن خەۋەر .

ئون بىرىنچى ۋەسىيەت شۇكى ، ھەر ئىش ئۆز ھالىغا مۇنا - سىپ بولمىسا ، ئۇنى قىلمىغاي ، ھەر كىشى نامۇناسىپ ئىشقا قەدەم

قويۇپ ئۆز ئىشىنى تاشلىسا ، ئۇ قولغا كەلمەس ، بەلكى قولدىن كېتەر .

ئۆگىنەي دەپ قاغا ماڭماقلىقتا كەلكىك ئىشىنى ،
ھەم بىلەلمەي ئۇنى ، ئۈنتۈدى ئۆز مېڭىشىنى .

ئون ئىككىنچى ۋەسىيەت شۇكى ، ياۋاش ۋە ئېغىر - بېسىق بولغاي ، چۈنكى ياۋاشنىڭ كۆڭلى يۇمشاق بولۇر . كۆڭلى يۇمشاق كىشىلەر خۇداغا يېقىن بولۇر .

ياۋاش تىغى قىلچىتىنىمۇ تېز رەكتۈر ،
لەشكەردىنمۇ بەلكى يەڭگۈچىراقتۇر .

ئون ئۈچىنچى ۋەسىيەت شۇكى ، ئىشەنچلىك ۋە ياراملىق مۇلازىمىلارنى يېنىغا تارتىپ ، خىيانەتكار كىشىلەردىن يىراق بولغاي . چۈنكى ، مۇلازىمىلار ئىشەنچ سۈپىتىگە مۇيەسسەر بولغان بولسا ، پادىشاھنىڭ سىر - ئەسرارى ياخشى ساقلانغاي ۋە خالايق ئۇلاردىن زەرەر كۆرمەس . خۇدا ساقلىسۇن ، ئەگەر ئۇلارنىڭ كۆڭ-لى خىيانەتنىڭ قاراڭغۇلۇقى بىلەن قارا بولغان بولسا ، سۆزلىرى پادىشاھ قېشىدا ئېتىبار تاپسا ، كۆپلىگەن بىگۇناھ كىشىلەر ئۇلار-نىڭ سەۋەبىدىن ئۆلۈمگە دۇچار بولۇر ۋە بۇ ئىشتىن يامان نەتىجە ھاسىل بولۇر .

مۇلازىمىلار بولسا سادىق ۋە پىداكار ،
ۋىلايەتنىڭ بارچە ئىشى روناق تاپار .
ئەگەر ئۇلار قەدەم قويسا خىيانەتكە ،
پادىشاھلار ئۇچرىغۇسى ھالاكەتكە .

ئون تۆتىنچى ۋەسىيەت شۇكى ، دەۋراننىڭ يۆتكەلمەكلىكىدىن

ۋە زامانىڭ مېھنىتىدىن مالاللىق غۇبارنى ھىمىتىنىڭ ئېتىكىگە يۇققۇزمىغاي . چۈنكى ، زېرەك كىشىلەر ھەمىشە بالا بەندىگە باغلاق-لىقتۇر . غاپىل ئادەملەر داۋاملىق نازۇ ئېمەت ۋە راھەت بىلەن كۈن ئۆتكۈزەر .

شىر زەنجىردە باغلاقلىقتۇر ، تۈلكە يۈرگەي بوش بىكار ، ئەيش - ئىشرەت بىرلە سەھرا قوينىدا ئەيلەپ شىكار . زېرەك ئادەم ئۆز ئۆيىدە غەم بىلەن مەشغۇل لېكىن ، يۈرەر غاپىل سەيرى ئەيلەپ نەگە بارسا ئىختىيار .

شۇنى بىلمەك كېرەككى ، ھەقتائالانىڭ لۇتقى يار بەرمىسە ، مۇراد ئوقى سائادەت نىشانىغا تەگمەس . تەقدىر - ئىرادە قولداشما . سا ، ھېچقانداق پەزىلەت ۋە ھۈنەر پايدا بەرمەس .

ئەگەر مەدەت بەرمىسە قازايۇ قەدەر ،
بەخت بەرمەس ھېچ كىشىگە ئىلمۇ ھۈنەر .

بۇ زىكىر قىلىنغان ئون تۆت ۋەسىيەتنىڭ ھەر بىرىگە مۇقەر-رەر قىلىنغان مۆتىۋەر ھېكايىلەر باردۇر . ئەگەر راي ئول ھېكايىد-لەرنى تەپسىلىي رەۋىشتە روشەن بىلەي دېسە ، ئادەم ئەلەيھىسسالام-نىڭ قەدەمگاھى بولغان سەراندىپ تېغى تامان بارغايكىم ، بۇ گىرە-لەر ئۇندا يېشىلگۈسىدۇر ۋە تەلەپ گۈلى ئول ئالىي باغدا يۈز كۆرسەتكۈسىدۇر . ئول مەقسەتنىڭ ھاسىل بولمىقىدا ، مەدەت قىل-غۇچى ئاللاتائالادۇر .»

ھەكىم خەتنى ئۆز ئەينى بويىچە ئوقۇپ بەرگەندىن كېيىن ، دابىشلىم ئۇنىڭغا ئىلتىپات قىلىپ ئۇنى ھۆرمەتلەپتۇ ۋە ئۇ خەتنى تەزىم بىلەن سۆيۈپ تۇرۇپ سەلتەنەت بىلىكىگە باغلىۋېلىپ شۇنداق دەپتۇ :

— ماڭا چۈشۈمدە بېشارەت بېرىلگەن بۇ خەزىنىلەر قولۇمغا

كەلدى . خۇداغا شۈكۈر ، ئەڭ قىممەت باھا جاۋاھىرلاردىنمۇ قىممەتلىك بولغان ، ھېكمەت ۋە نەسىھەت بىلەن تولغان بۇ سىر خەزىنىسىمۇ قولغا كەلدى . دۇنيا تەئەللۇقاتى مەندە ھەددى - ھېسابسىز كۆپ . ئۇنىڭدىن ئارتۇققا ھاجىتىمۇ يوق . شۇڭا بۇ تاپقىنىمنى تاپمىغان ئورنىدا كۆرىمەن . ئەمدى بۇ ھەقىقەت خەزىنىسى بولغان نەسىھەتنامە شۇكرانىسى ئۈچۈن بۇ قولۇمغا كەلگەن بارلىق خەزىنىنى ئېھتىياجلىقلارغا سەدىقە قىلىۋېتىمەن ، ئۇنىڭ ساۋابى ھۈشەڭ پادىشاھنىڭ روھىغا تەگسۇن . مەنمۇ ئۇنىڭ ساۋابىنىڭ ئەجرىگە شېرىك بولغاي مەن . چۈنكى ، ياخشى ئىشقا دالالەت قىلغۇچى شۇ ياخشى ئىش قىلغۇچى بىلەن تەڭ ساۋابقا ئېرىشىدۇ .

ياخشى ئىش قىل ياكى ياخشى ئىش قىلىشقا قىل خىتاب ،
ياخشى ئىش قىلغان كىشىدەك سەنمۇ تاپقاي سەن ساۋاب .

شۇنداق قىلىپ ، پادىشاھنىڭ بۇيرۇقى بىلەن مۇلازىملار ئۇ خەزىنىنى خۇدا يولىدا پېقىر ۋە مىسكىنلەرگە ئۆلەشتۈرۈپ بېرىپتۇ .

خاس بولۇپتۇ كەرەم^① ئۈچۈن دەرەم^② ،
كەلدى دەرەم قاپىسىگە كەرەم .

بۇ ئىشلارنى تۈگەتكەندىن كېيىن ، دابىشلىم شاھ ئوردىسىغا قايتىپ كېلىپ ، سەلتەنەت تەختىنى شاھلىق جامالى بىلەن زىننەت - لەپتۇ ۋە شۇ كېچىسى تاڭ ئاتقۇچە سەراندېپ تېغىغا بېرىشنىڭ خىيالى بىلەن كىرىپك قاقماي چىقىپتۇ . «سەراندېپ تېغىغا بار - سام ، ئارزۇ قىلغان تىلىكىمنىڭ ۋەسلىگە يەتسەم ۋە مەقسىتىم ھاسىل بولسا ، يەنى بارلىق ۋەسىيەتلەرنىڭ تەپسىلاتىدىن ۋاقىپ

① كەرەم - سېخىلىق . ② دەرەم - پۇل .

بولسام ، ئۇ نەسىھەتلەرنى مەملىكەت ئۆيىگە تۈۋرۈك ، پادىشاھلىقىم ئۈچۈن قىبلىنامە قىلسام ئىدى » دەپ ئويلاپتۇ دابىشلىم پادىشاھ . ئەتىسى نۇرانە ئاپتاپ خۇددى زامانىنىڭ چوڭ ياقۇتىدەك ، سە- راندىپ تېغىنىڭ بىر چېتىدىن يۈز كۆرسىتىپتۇ . ئالماس رەڭلىك ئاسمان لەئلى نۇرلىرىنى پۈتۈن ئالەمگە چېچىپتۇ .

قۇياش جاھان ئۈستىگە بولدى زەرەپشان ،
بولغاچ يۇلتۇز گۆھىرىنىڭ نۇرى پىنھان .

دابىشلىم چارە - تەدبىرلىك ۋە مەسلىھەت بېرەلەيدىغان ئە- مىر ، ۋەزىرلىرىدىن ئون كىشىنى قېشىغا چاقىرتىپ ، ئۇلارغا شاھانە ئىلتىپات كۆرسىتىپ ، شاھانە لىباسلار بىلەن تارتۇقلىغان- دىن كېيىن ئۆز ھالىنى ۋە كېچىدە ئويلىغانلىرىنى بايان قىپتۇ . — سەراندېپ تېغىغا سەپەر قىلىشنىڭ ھەۋىسى كۆڭلۈمنى بىقارار ، ئارزۇ خاتىرەمنى بىئىختىيار قىلدى . سىلەر بۇ ئىشتا قانداق ياخشى مەسلىھەتلەرنى بېرىسىلەر ؟ مېنىڭ بېرىشىمنى قان- داق ئويلايسىلەر ؟ مەن ئۇزۇندىن بېرى ھەرقانداق مۇشكۈل چى- گىچلەرنى سىلەرنىڭ تەدبىر قولۇڭلار بىلەن يەشكەندىم . سىلەر- نىڭ رايىڭلارغا بېرىپ قىلغان ئىشلىرىمدىن ياخشى نەتىجىلەر چىق- قاندى . بۈگۈن قانداق مەسلىھەت بېرىشىنى خالىساڭلار سۆز- لەڭلار . مەنمۇ باشقا تەرەپلىرىنى مۇلاھىزە قىلىپ باقاي . شۇنداق قىلىپ ھەممەيلەن بىرلىكتە بىر تەدبىر ئۈستىدە قارار چىقىرايلى ! — پادىشاھم ! — دېيىشىپتۇ ئۇلار ، — بۇ سۆزگە دەرھال جاۋاب بېرىش ياخشى ئەمەس . پادىشاھ توغرىسىدا چوڭقۇر ئويلىنماي سۆزلەش خىجالەتتىن باشقا نەتىجە بەرمەيدۇ . ئويلىماي قىلغان سۆز قاتلانمىغان بۆزگە ئوخشايدۇ . شۇڭا بۇ خۇسۇستا كۆپرەك ئويلاپ بىر نېمە دېگىنىمىز تۈزۈك . بۈگۈن كېچىچە ياخشى ئويلاپ باقاي- لى . ئويلىغانلىرىمىزنى ئىمتىھان بوتىسىدا^① ئېرىتىپ سىناپ باقاي-

① بونا — زەرگەرنىڭ ئالتۇن ئېرىتىدىغان قاچىسى .

لى . تەسەۋۋۇرلىرىمىزدىن قايسىسى مۇۋاپىق كۆرۈنسە ، ئەتە ھۇ -
زۇرلىرىغا سۇنايلى .

داپىشلىم ئۇلارنىڭ سۆزىنى ماقۇل كۆرۈپتۇ . ئەتىسى بامدات
ۋاقتىدا ئەمىر - ۋەزىرلەرنىڭ ھەممىسى پادىشاھنىڭ قېشىغا يىغىد -
لىشىپ ، ھەر قايسىسى ئۆز ئورۇنلىرىدا ئولتۇرۇپ ، ئەقىل قولىد -
قىنى پادىشاھ تەرەپكە سېلىشىپتۇ . سۆزلەشكە رۇخسەت ئالغاندىن
كېيىن ، باش ۋەزىر ئەدەپ تىزى بىلەن يۈكۈنۈپ ئولتۇرۇپ ، دۇئا
ۋە سانا ۋەزىپىلىرىنى بەجا كەلتۈرۈپ سۆز باشلاپتۇ :

ئەي ، جاھانگىر پادىشاھىم ، ھەق ئەزەلنىڭ ھۆكىمىدىن ،
سىزگە بولغاندۇر مۇقەررەر بۇ جاھاننىڭ شاھلىقى .

قۇللىرىنىڭ خاتىرىسىگە شۇ نەرسە كەلدىكى ، بۇ سەپەردە
ئازراق پايدا بار ، ئەمما ناھايىتى كۆپ مۇشەققەت تارتىپ
راھەت - پاراغەتتىن پۈتۈنلەي قول يۇيماق لازىم بولىدۇ . پادىشا -
ھىمنىڭ ئاپتاپتەك روشەن ئەقلىدىن مەخپىي ئەمەسكى ، سەپەر
دوزاختىن نەمۇنەدۇر . ئۆز ۋەتىنىدىن ئايرىلىش بالالارنىڭ ئەڭ
چوڭىدۇر . ئادەمنىڭ كۆز قارىچۇقى ھېچ ۋاقىت ئۆز ئۆيىدىن
تاشقىرىغا چىقمىغانلىقى ئۈچۈن ، باش ئۈستىدە ئورۇن ئالغان .
ئادەمنىڭ كۆز ياشلىرى ئۆز ئورنىدا تۇرماي ئېقىپ تۇرغانلىقى
ئۈچۈن ئاياغ ئاستىغا چۈشۈپ پايىمال بولىدۇ .

سەپەر يولىدا باردۇر كۆپ مۇشەققەت ،
ۋەتەن ئىچرە لېكىن ئەيشۇ پاراغەت .

ھوشيار كىشى راھەتنى قويۇپ مۇشەققەتنى كۆزلىمەسلىكى ۋە
نېسى نەرسىنى دەپ نەخنى قولىدىن بەرمەسلىكى كېرەك . خۇددى
ھېلىقى كەپتەردەك ، ئۆز يۇرتىنىڭ ئىززىتىدىن سەپەرنىڭ غۇربىد -
تىنى ئەلا بىلمەسلىك كېرەك . ئۇ نۇرغۇن جاپا - مۇشەققەتكە دۇچ

كەلگەنكەن .

— ئۇ قانداق ۋەقە ئىكەن؟ — دەپ سوراپتۇ پادىشاھ .
— ئاڭلىشىمچە ، ئىككى كەپتەر بىر - بىرىگە ھەمسۆھبەت
ۋە سىرداش ئىكەن ، — دەپ سۆزلەشكە باشلاپتۇ باش ۋەزىر .

ئىككى كەپتەرنىڭ ھېكايىسى

ئىككى كەپتەر بىر - بىرىگە ھەمسۆھبەت ۋە سىرداش بولۇپ
بىر ئوۋىدا ھايات كەچۈرىدىكەن . ئۇلارنىڭ يا ئەغيار^① غۇبارىدىن
كۆڭۈللىرى كىرلەشمىگەن ، يا زامان مېھنىتىدىن كۆڭۈللىرى
رەنجىمىگەن بولۇپ ، ئازغىنا سۇ ۋە دانغا قانائەت قىلىپ ، خۇددى
دەرۋىشلەردەك تەۋەككۈلنى ئىبادەت قىلىپ ئۆتۈشىدىكەن . ئۇلار -
نىڭ بىرىنىڭ ئىسمى بازەندە ، بىرىنىڭ ئىسمى ناۋازەندە ئىكەن ،
ئۇلار ئىككىلىسى تا سۈبھىدىن شامغىچە بىرلىكتە نەغمە - ناۋا
قىلىشىپ ، ئەتىگەندىن - كەچكىچە ئۈنلىشىپ - سايىرىشىپ كۈن
ئۆتكۈزىدىكەن .

بىللەلىكتە ماكان تۇتقان جامالىنى ئەيلەپ ياد ،
يار ئىشقىدا بۇ جاھاننىڭ غېمىدىن بولۇپ ئازاد .

كېيىن ئىككى يۈزلىمە ھاياتنىڭ بۇ ئىككى غەمگۈزار دوست -
نىڭ يېقىنلىقىغا رەشكى كەلگەنمۇ ياكى ئۇ ئىككىسىنىڭ ئازادە
يۈرگىنىگە زاماننىڭ كۆزى تەگكەنمۇ ، ئىشقىلىپ ، بىر كۈنى بازەندە
دە سەپەرگە چىقىشنى ئارزۇ قىلىپ قاپتۇ .

پەلەك خالىي ئەمەس بۇ كەسپى كاردىن ،
جۇدا ئەيلەر ھەمىشە يارنى ياردىن .

① ئەغيار — ناتونۇش ، دۈشمەن .

شۇنىڭ بىلەن بازەندە دوستىغا شۇنداق دەپتۇ :

بىز ھەمىشە بۇ يەردە تۇرىۋېرىمىزمۇ؟ ھەمىشە بىر ئۇۋىدىلا ھايات كەچۈرىمىزمۇ؟ مەن ئىككى - ئۈچ كۈن باشقا جايلارنى سەيلە قىلىپ ئاچايىپ نەرسىلەرنى كۆرۈپ ، ئىبىرەت ئېلىپ ، تەجرىبىلەر - نى قولغا كەلتۈرۈشنى ئارزۇ قىلىۋاتىمەن . بۇزۇكلەر «سەپەر دېمەك زەپەر دېمەك» دەپ ئېيتىشقان . ئەگەر شەمشەر غىلاپتىن چىقمايدىغان بولسا ، مەردلەر مەرىكىسىدە يۈزى قىزارمايدۇ . ئەگەر قەلەم سەپىرى يولىدا بېشى بىلەن يۈرمەيدىغان بولسا ، گۈزەل ئىبا - رىلەرنىڭ نەقىشلىرى مەۋجۇدپەت بەتلىرىگە يېزىلمىغان بولاتتى . ئاسمان ھەمىشە سەپەردە يۈرگەنلىكى ئۈچۈن ھەممىدىن ئېگىز تۇرىدۇ . يەر ماڭماي ھەمىشە بىر ئورنىدا تۇرغانلىقى ئۈچۈن خالا - يىقلار پۈتى بىلەن ئۇنىڭ بېشىغا دەسسەيدۇ ئەمەسمۇ؟

قارىغىن ئىبىرەت ئېلىپ ، ئاسمان بىلەن يەر ھالىغا ، بولدى ئۇ يۈرمەك بىلەن ئېگىز ، بۇ تۇرماق بىرلە پەس . گەر كىشى قىلسا سەپەر تاپقۇسىدۇر تۈرلۈك بىلىم ، ھەم قىلۇر ئىززەت تېپىپ مالۇ ھۈنەرنى زىرۇدەست . يۈرسە ئىدى ھەر تامان ، بىر يەردە تۇرماستىن دەرەخ ، تاپماس ئىدى ھەرىدىن ئازار ۋە پالتىدىن شىكەست .

— ھەي جېنىم دوستۇم ! — دەپتۇ ناۋازەندە ، — سەن تېخى سەپەر مۇشەققىتىنى تارتىپ باقمىغان ، غۇربەتچىلىكنىڭ جاپاسى بەختىڭنى خار قىلمىغان . تېخى سېنىڭ جان قۇلقىڭغا «غېرىب بولماق — رەنج - مۇشەققەتكە قالماقتۇر» دېگەن ھېكمەتلىك سۆز كىرمىگەن ۋە «پار ۋە دىياردىن ئايرىلماق — ئۆزىنى ئوققا سالماق - تۇر» دېگەن سوغۇق شامال كۆڭلۈك گۈلشىنىنى پەرىشان قىلمى - غان . بىلسەڭ ئىدى كاشكى ، سەپەر دېگەن پىراقتىن باشقا مېۋە بەرمەيدىغان دەرەخ ، غۇربەتچىلىك دېگەن كۆز يېشىدىن باشقا يام - غۇر ياغدۇرمايدىغان بۇلۇتتۇر .

نامازشام ئارا غېرىب بىچارە ،
يول ئۆزرە دىلى غەم بىلەن پارە .

— گەرچە غۇربەتچىلىك جانغا جاپا بولسىمۇ ، — دەپتۇ بازەندە
ئۇنىڭغا جاۋابەن ، — شەھەرلەرنى كۆرۈش ۋە ئاجايىپلارنى زىيارەت
قىلىش كۆڭۈلنى ئاچىدۇغۇ ؟ كىشىنىڭ سەپەرنى كۆڭلى تارتقان
ۋاقتىدا ، ئۇنىڭ مۇشەققەتلىرى قىلچە بىلىنمەيدۇ . پۈتۈن ئەس -
يادى يوللاردىكى ئاجايىپ - غارايىپلار بىلەن بولسا ، يولنىڭ كۈل -
پىتى كۆزگە كۆرۈنمەيدۇ .

غۇربەتتە جاپا تىكىنى بولسا نى غەم ،
مەقسەت گۈلى شۇ تىكەندىن ئۈنەر ھەردەم .

— ھەي ئوبدان دوستۇم ، — دەپتۇ ناۋازەندە ، — پۈتۈن جاھان -
نىڭ سەيلىسى ۋە باغى ئېرەمنىڭ تاماشاسىمۇ سىرداش دوستلار
بىلەن قىزىيدۇ . كىشى دوستلار دىدارىنىڭ سائادىتىدىن مەھرۇم
بولغان ۋاقتىدا ، ئۇنىڭ دەردى ئاشۇ سەيلە - تاماشا بىلەن قانچىلىك
دەرمان تاپالسۇن ؟ ئاشۇ تاماشا ئۇنىڭ رەنجىگە قانچىلىك شىپا
بېرەلسۇن ؟ يارۇ بۇرادەرلەر پىراقىنىڭ دەردى ۋە قەدىناسلار ھىج -
رانىنىڭ رەنجى ھەممە دەردلەرنىڭ ئېغىرراقى ھەمدە ھەممە
رەنج - ئەلەمنىڭ قاتتىقراقى ئىكەنلىكىنى مەن ياخشى بىلىمەن .

جەھەننەمدىن نىشانىدۇر دوستلار ۋەسلىدىن ئايرىلماق ،
غەلەت ئېيتتىم جەھەننەم بىر نىشانىدۇر ئۇ جۇدالىقتىن .

ھېلىمۇ خۇداغا شۈكۈر ، بىزدە نېمىلا بولسىمۇ بىر ماكان بار .
ئوزۇق - تۈلۈك تېپىلىپ تۇرىدۇ . ھەۋەس ياقىمىنى ھاۋا قولغا
تۇتقۇزماي ، پاراغەت پۈتىنى راھەت ئېتىكىگە يۆگەپ ياتساڭچۇ !

كۆتۈرمە خەلق ئاراسىدىن بېشىڭنى ، ياخشى دىققەت قىل ،
بەسى ، تەپرىقە تاشنى ئىلكىگە ئالدى ئەنە دەۋران .

— ھەي تىرىكچىلىكىمنىڭ ئۆلىپتى دوستۇم ، — دەپتۇ بازىدە .
دە ، — ئەمدى ھىجران - پىراق دېگەن گەپلەرنى تولا دەۋەرمىگىدە .
نە ، ئالەمدە دوست دېگەن تولا ، ھەر كىم بىر دوستىدىن ئايرىلسا
غەم قىلماي ، يەنە بىرى بىلەن دوست بولغۇلۇق . ئەگەر بۇ يەردە
سېنىڭ ۋەسلىڭدىن مەھرۇم قالسام ، ئازغىنا ۋاقىت ئىچىدە باشقا
يەردە يەنە بىر دوست تېپىۋالمەن .

تۇرمىغىن بىر يەردە دائىم ، تۇتمىغىن بىر يەردە يار ،
كەڭرىدۇر ئالەم يۈزى ھەم ھەر تەرەپتە خەلق بار .

دېگەن سۆزنى ئاڭلىمىغانمۇسەن ؟ بۇنىڭدىن كېيىن سەپەر مۇشەققەت-
تى دەپتىرىنى ئوقۇماسلىقىڭنى تىلەيمەن . چۈنكى ، ھەرقانداق تە-
بىئىتى خام كىشى ئۈمىد پۇتى بىلەن مۇراد مەيداندا يۈگۈرەيدىغان
بولسا ، سەپەر جاپاسىنىڭ ئوتى ئۇ كىشىنى تاۋلايدۇ . شۇڭا ، تاۋلا-
نماي دېگەن كىشى كۆپ سەپەر قىلسا بولىدۇ .

— ھەي ئەزىز دوستۇم ! ھازىر ، كونا دوستىنىڭ سۆھبىتىدىن
ئۈزۈلۈش ھەۋىسى بېشىڭغا چۈشۈپتۇ . يېڭى دوست تېپىش پىكرى
كۆڭلۈڭگە كىرىۋاپتۇ . ھەكىمنىڭ :

بىرنى تاشلاپ يەنە بىرنى تۇتمىغىن ،
يېڭىنى دەپ كۈننى ئۇنتۇمىغىن .

دېگەن سۆزىگە تاجاۋۇز قىلىدىغان بولدۇڭ ، مېنىڭ سۆزلىرىم ساڭا
قىلچىلىكىمۇ تەسىر قىلمايۋاتىدۇ . ئەمما بىلگىنىكى :

مەقسىتىنىڭ تەتۈرسى بولغۇسىدۇر ئۇ كىشى ،
ئاڭلىمىسا ئۇ مۇۋاپىق دوستلىرىنىڭ سۆزىنى .

دەپ سۆزىنى ئاخىرلاشتۇرۇپتۇ ناۋازەندە .
شۇنىڭ بىلەن گەپ ئۈزۈلۈپ ئۇلار بىر - بىرى بىلەن ۋىدالدى-
شىپتۇ . بازەندە دوستىنىڭ سۆھبىتىدىن كۆڭۈل ئۈزۈپ ، ھاۋاغا
پەرۋاز قىپتۇ . ئۇ قەپەستىن ئازاد بولغان قۇشتەك پۈتۈن رىغبىتى
بىلەن كۆكنىڭ قەرىدە پەرۋاز قىلىپ ، ئېگىز تاغلار ۋە جەننەتتىن
گۈزەل باغلارنى تاماشا قىلىپ ئۈچۈپ كېتىۋېتىپ ئالدىغا بىر تاغ
ئۇچراپتۇ . بۇ تاغ ئېگىزلىكىنى پەلەك بىلەن تەڭلەشتۈرۈپ لاپ
ئۈرىدىكەن ، چوڭلۇقتا پۈتۈن يەرنى ئۆزىنىڭ ئالدىدىكى بىر پارچە
تۇپراق سانىدىكەن . بۇ تاغنىڭ ئېتىكىدە بىر ئورمانلىق بار بولۇپ ،
سىياقى ئاسمان گۈلزارىدىنمۇ گۈزەل ، شامىلى خوتەن ئىپارىدىنمۇ
خۇش پۇراقراق بولغان ، كۆڭۈلنى ئاچقۇچى بىر ئورمانلىق ئىكەن .

ئېچىلغان ئۇنىڭ مىڭ خىل گۈللىرى ،
سۇلار ئۇيقۇدا كوكاتلار ئويغاق .
گۈللىرى ئۇنىڭ گۈزەل رەڭمۇ رەڭ ،
خۇش پۇراقلارغا تولغان ھەممە ياق .

بۇ ياخشى مەنزىل بازەندەنىڭ كۆڭلىگە يېقىپ قېلىپ ، ئۇ
يەرگە چۈشۈپ ئۆتمەكچى بوپتۇ - دە ، شۇ جايغا چۈشۈپ بىر پەس
ئارام ئاپتۇ . تېخى سەپەر ھاردۇقى چىقىپ يول ئازابى كۆتۈرۈلمەس-
تىلا ، بىردىنلا بوران سۈپۈرگىسى بۇلۇت سايىۋىنىنى ھاۋا سەھنىد-
سىگە يېپىپتۇ ۋە يامغۇر غوۋغاسى ، چاقماق شولىسى قىيامەت
ئالامىتىدىن نشان بېرىپ ، جاھاننى قارايتىپتۇ . بىر تەرەپتىن
ئوتى لالىلەر كۆكسىگە داغ سالسا ، يەنە بىر تەرەپتىن چاقماق
مۆلدۈر ئوقلىرى نەرگىسلەرنىڭ كۆزىگە قادىلىپتۇ .

چاقماق تىغى بىلەن تاغ كۆكسى بولدى پارە - پارە ،
گۈلدۈرماما غوۋغاسىدا تىترەيتتى يەر ھەر بارە .

بۇ ھالدا بازەندە يېغىن ئوقلىرىدىن پاناھ بولالغۇدەك بىرەر جاي تاپالماپتۇ . ھاۋانىڭ سوغۇقلۇقىدىن ئۆزىنى دالدىغا ئالغۇدەك ماغدۇرى قالماپتۇ . شۇنداق بولسىمۇ ئۇ شاخلارنىڭ تۈۋىگە يوشۇ-رۇنۇپ ، يوپۇرماقلارنىڭ دالدىسىغا بىر پەس مۆكۈپ تۇرۇپ بېقىپ-تۇ . لېكىن يامغۇر ۋە مۆلدۈر بارغانسېرى كۈچىيىپ ، چاقماق ۋە گۈلدۈرمامىنىڭ شىددىتى بارغانسېرى ئەۋجىگە كۆتۈرۈلۈپتۇ .

قاراڭغۇ كېچە ھەم ئىتتىك يېغىن ، گۈلدۈرلىگەن غوۋغا ، پاراغەت ئۇيقۇدا يار ، ئەيلىمەس ھالىمغا ھېچ پەرۋا .

شۇنداق قىلىپ ، بازەندە مىڭ بىر غەم - غۇسسە بىلەن ئاران تاڭ ئاتقۇزۇپتۇ ۋە تۇيۇقسىز كەلگەن بۇ بالاغا سەۋر قىپتۇ . شۇ چاغدا ئاندىن ئۆزىنىڭ ماكانىنى ، ياخشى دوستىنى ياد ئېتىپ ، يۈز ھەسرەت ۋە دەرد بىلەن كۆڭلى پارە - پارە بولۇپ ، يۈرىكىنىڭ چوڭقۇر قاتلىمىدىن ئاھ تارتىپتۇ . شۇ چاغدا سۈزۈك سۈبھى مەش-رىق تامان كۆتۈرۈلۈپ ، قاراڭغۇلۇق خېتى ھايات سەھىپىسىدىن يۈيۈلۈپتۇ . ئالەمنى قىزدۇرغۇچى ئاپتاپ نۇرى بىلەن زېمىن ۋە زامان روشەن بوپتۇ .

ئۆز نۇرىدىن ھەر تەرەپكە تارتتى زەر خەنجەر قۇياش ،
يەر - زېمىننىڭ چارىكىنى^① قىلدى روشەن زەر قۇياش .

بازەندە يەنە كۆككە پەرۋاز قىپتۇ . ئۇ ئۇچۇپ كېتىۋېتىپ بىر نۇرۇپ ئۆيىگە قايتىپ كېتىشكە تەرەددۇت قىپتۇ ، يەنە بىر تۇرۇپ ئىككى - ئۈچ كۈن پەرۋاز قىلىپ تاماشا قىلسام ، خۇشاللىققا ئۆلىشىپ قېلىشىم ئېھتىمال ، دەپ ئويلاپتۇ . شۇ ئەسنادا ، بىر لاچىن بازەندەگە قەست قىپتۇ . بۇ لاچىن شۇنداق لاچىن ئىكەنكى ،

① ئەسلى ئەسەردە رۇبىي بەسكۈن دېيىلگەن . بۇ يەر شارنىڭ تۆتىن بىرى دېگەن بولىدۇ . شۇڭا چارەك دەپ ئېلىندى . (ت)

قانىتى كۈچلۈك ، چاڭگىلى ئۆتكۈر بولۇپ ، ئەگەر بىرەر شىكار جانىۋارىنى كۆرسە ، ئۇنىڭ بېشىغا خۇددى ئايتاپنىڭ نۇرى يەرگە چۈشكەندىنمۇ ئىتتىك ئېتىلىپ كېلىدىغان ، ئېگىز ئۇچۇشتا بولسا كۆزنى يۈمۈپ - ئاچقۇچە ئارىلىقتا ئاسمان - پەلەككە ئۆرلەپ بولىدىغان لاچىن ئىكەن .

خۇددى ئوخشايتتى بورانغا كۆكتە تېز ئۇچماق بىلەن ،
ئېتىلاتتى ئوۋ بېشىغا بەسلىشىپ چاقماق بىلەن .

بىچارە كەپتەرنىڭ لاچىنغا كۆزى چۈشۈشى بىلەنلا يۈرىكى قېپىدىن چىقىپ ، قورققىنىدىن ھېچبىر ئەزاسىدا ماغدۇر قالمىپتۇ .

كەپتەرگە لاچىن يەتكۈزسە چاڭگال ،
قورقۇنچ بىلەن ھەم بولۇر بىماجال .

بازەندە ئۆزىنىڭ بالا بەندىگە باغلاقلىق ئىكەنلىكىنى كۆرۈپتۇ ۋە ۋاپادار دوستىنىڭ نەسىھىتىنى يادىغا كەلتۈرۈپ ، ئۆزىنىڭ ئوي-لىماي قىلغان خام خىيالىنىڭ باتىل ئىكەنلىكىنى چۈشىنىپتۇ . ئۇ تۆت ئەتراپىغا قاراپ ئۆز - ئۆزىگە ۋەدە بېرىپ : «ئەگەر بۇ ھالاكەتتىن سالامەت قۇتۇلسام ۋە بۇ بالادىن ئاسانلىق بىلەن خالاس تاپسام ، سەپەر قىلىش دەيدىغان خىيالىنى ھەرگىز خاتىرەمگە كەلتۈرمەيمەن ، ئاشۇ ياخشى دوستۇمنىڭ سۆھبىتىنى مەھكەم تۇتۇپ ، ھۇزۇرىدىن باش كۆتۈرمەيمەن .

بەخت قولداش بولسا يەتسەم يار ۋەسلىگە شۇئان ،
تا تىرىك بولسام قولۇمدىن بەرمىگەيمەن ھېچقاچان .

دەپتۇ . ئۇنىڭ بۇ ياخشى نىيىتىنىڭ بەرىكىتىدىن ئۇنىڭغا نىجات يولى ئېچىلىپتۇ . ئۇنىڭ تىلىكى ئىجابەت بولۇپ ، بۇ بالادىن شۇنداق

داق خالاس بوپتۇكى ، لاپىنىنىڭ پەنجىسى دەل ئۇنى بوغىدىغان
ۋاقىتتا ، باشقا تەرەپتىن ، شىكار قىلغاندا پەلەك ئۇۋىسىدىن يەرگە -
چە ھەمەلە قىلىدىغان ، ئىشتىھاسى ئېچىلىپ قالسا ، ئاسمان ئورمان -
لىقىدىكى ھەمەلنىمۇ يەۋىتىدىغان ئەجدىھا سۈپەتلىك بىر بۈركۈت
ئوزۇق ئىزدەپ چىققان بولۇپ ، ئۇ كەپتەر بىلەن لاپىنىنىڭ ھالىنى
كۆرۈپ قاپتۇ .

ھەمەل قورقۇنچ بىلەن چەرخ ئوتلىقىدا ئوتلىيالىمايتتى ،
ئاڭا ھامىي بولۇپ ھۈكەر كۆزەت قىلغاندىمۇ گەرچە .

بۈركۈت ئۆزىچە : «بۇ كەپتەرغۇ ماڭا تۇشلۇق نەرسىمۇ ئە -
مەس ، ناھايىتى بىر لوقما بولىدىغان ئوزۇق ، ئەمما يامان نەپسكە
ئازراق بولسىمۇ تەسەللى بەرگىلى بولىدۇ . مۇشۇ نەرسىنى ئاشتىد -
لىق قىلىشقا قانائەت قىلىدىغان بولدۇم - دە !» دەپ ئويلاپ ،
كەپتەرنى لاپىنىنىڭ ئالدىدىن تارتىۋالماقچى بولۇپ ھەمەلە قىپتۇ .
جۇغى كىچىك بولسىمۇ غەيرىتى چوڭ بولغان لاپىن بۈركۈتكە
قارشى ئېتىلىپتۇ ، ئىككىسى بىر - بىرى بىلەن جەڭگى - جېدەلگە
چۈشۈپتۇ . بازەندە پۇرسەتنى غەنىمەت بىلىپ ، ئۆزىنى دەرھال
يەردە ياتقان بىر تاشنىڭ دالدىسىغا ئاپتۇ .

ئىككى قۇش بىر بىرىگە چاڭگال ئاچتى ،
تېپىپ پۇرسەت بۇ كەپتەر بەدەر قاچتى .

تاشنىڭ قۇشقاچمۇ سىغمايدىغان بىر تۆشۈكى بار ئىكەن .
بىچارە كەپتەر مىڭ مۇشەققەت بىلەن ئۇنىڭ ئىچىگە كىرىپ كەچ
كىرگۈچە ئۇنىڭ ئىچىدە يېتىپتۇ . كېچىنىمۇ شۇ تۆشۈك ئىچىدە
ئازاب ئىسكەنجىسىدە ئۆتكۈزۈپتۇ . سەھەردە سۈبھىنىڭ ئاق قانات -
لىق كەپتىرى ئاسمان ئوردىسىدا قاناتلىرىنى ئېچىشقا باشلاپتۇ .
كېچىنىڭ قارا قاغىسى خۇددى ئەنقادەك ئۆزىنى پىنھانغا

قۇياش تاۋۇسى سەھەر چېغىدا ،
يۈرۈش باشلىدى ئاسمان بېغىدا .

بازەندە گەرچە ئاچلىقتىن ئۇچقۇدەك ماجالى بولمىسىمۇ ، كۈ-
چىنىپ قانات قېقىپتۇ ۋە ئوڭ - سولغا قاراپ ، ئالدى - ئارقىسىدە -
دىن ھەزەر قىلىپ كېتىۋېتىپ يەر ئۈستىدە تۇرغان بىر كەپتەرنى
كۆرۈپتۇ . ئۇنىڭ ئالدىدا دان تۇرغانىكەن ، «بۇ كەپتەر تۇزاققا
چۈشۈپ قاپتۇ - دە» دەپ ئويلاپتۇ بازەندە . ئەمما ئۇنىڭ بەدەن
مەملىكىتىگە ئاچلىق لەشكىرى غالىب كەلگەنلىكتىن ھەم يەردە ئۆز
جىنىسىنى كۆرگەنلىكتىن ئارتۇقچە ئېھتىيات قىلماي ، ئىختىيار -
سىز ھالدا ئۇنىڭ قېشىغا بېرىپتۇ - دە ، يەردە تۇرغان دانغا شۇنداق
بويۇن سۈنۈشىغىلا تۇزاققا ئېلىنىپتۇ .

دان گويا شەپتانكى نەپسىم لەرزىتى گوياكى دام ،
دان تەقەززاسى سالۇر كۆڭلۈم قۇشىنى دام ئارا .

بازەندە ئۆزىنىڭ تۇزاققا چۈشكەنلىكىنى كۆرۈپ نالە - پەرياد
بىلەن ئۇ كەپتەرگە شۇنداق دەپتۇ :
— ھەي بۇرادەر ! ئىككىمىز بىر جىنس ئەمەسمۇ ؟ مەن سېنى
ئۆز جىنىسىمكەن دەپ بۇ بالاغا گىرىپتار بولدۇمغۇ ؟ نېمە ئۈچۈن
مېنى بۇ ھالدىن خەۋەردار قىلىپ قويمايسەن ؟ دەپ قويغان بول-
ساڭ ، ھەزەر قىلغان بولار ئىدىم ، بۇ تۇزاققا چۈشمىگەن بولار
ئىدىم .

— قوي بۇ سۆزۈڭنى ، — دەپتۇ ئۇ كەپتەر ، — قەدەرگە ھەزەر
قىلىشنىڭ نېمە پايدىسى بولسۇن ؟ قازاغا رىزادىن باشقا ئىلاج يوق .

ئېتىلسا گەر قازانىڭ ياسىدىن ئوق ،
رىزادىن ئۆزگە ئۇنىڭغا سۈپەر^① يوق .

① سۈپەر — قالقان .

— مېنى بۇ بالادىن قۇتقۇزۇشقا بىرەر ئىلاجىڭ بارمۇ؟ ئەگەر قۇتقۇزالساڭ ، ئا قىيامەتكىچە گەدىنىمگە مىننەت قويايلىغان بولاتتىڭ ، — دەپتۇ بازەندە .

— ۋاي چىرايلىق ! — دەپتۇ ئۇ كەپتەر ، — ئەگەر قۇتۇلالغۇ . دەك ھىيلە تاپالسام ، ئاۋۋال ئۆزۈمنى قۇتقۇزمايمىن . ئۆزۈم ئى . جادلىق تاپالماي يۈرگەن بىر بىچارە تۇرسام ، سېنى قانداق قۇتقۇ . زاي ؟ سېنىڭ بۇ گېپىڭ خۇددى تۆگىنىڭ بوتلىقىنىڭ گېپىگە ئوخشاپ قالدى . بىر بوتلاق ئانىسى بىلەن بىللە ئۇزۇن يول مېڭىپ ھېرىپ كېتىپ ئانىسىغا يىغلاپ تۇرۇپ : « ھەي باغرى تاش ئانا ، بىردەم توختىساڭچۇ ؟ مەن سەل دېمىمنى ئېلىۋالاي ، سەل ھاردۇقۇم چىققاندىن كېيىن يەنە ماڭايلى » دەپتىكەن . ئانىسى : « ھەي قارىغۇ ، كۆرمەيۋاتامسەن ، بۇ بالانىڭ ئارغامچىسى خەقنىڭ قولىدا تۇرسا ، ئەگەر مەندە كىچىككىنە ئىختىيار بولسا ، ئۆزۈمنى يۈك يۈدۈشتىن ، سېنى يول يۈرۈشتىن خالاس قىلمايمىن » دېگەندە . كەن .

بوتلاق ئانىسىغا ئېيتتى شۇدەم :
« ھېرىپ كەتتىم ، ئانىجان ، توختا بىردەم . »
دېدى : « بولسا ئىختىيار ئۆز قولىمدا ،
يۈرەر ئىدىم بوشىنىپ ئۆز يولىمدا . »

بازەندە ئۈمىدىنى ئۈزۈپ پۈتۈن كۈچى بىلەن تېپىرلاپ ، قاننى بىلەن قېقىپ ، پۇتى بىلەن تېپىپ ، زورۇقۇپ بېقىپتۇ . بۇ تۇزاقنىڭ يىپلىرى بوش ئېشىلگەن ، ئۇنىڭ ئۈستىگە كونىراپ چىرىپ قالغانىكەن . بازەندەنىڭ ئۈمىدى رىشتىسى مەھكەم بولغاچقا ، تۇزاقنىڭ يىپى ئۈزۈلۈپتۇ . دە ، بازەندەنىڭ بويىنى تۇزاقنىڭ يىپىدىن خالاس بوپتۇ . بازەندە خۇشاللىق بىلەن ئۇچۇپ ئۆز ماكانىغا قاراپ يول ئاپتۇ . شۇنداق چوڭ بالادىن قۇتۇلغىنىغا شادلانغان

بازەندە ئاچلىق ئازابىنىمۇ ئۇنتۇپ ، توختىماي ئۈچۈپ بىر كەنتكە يېتىپ كەلگەندىن كېيىن بىر ئېتىزلىقنىڭ بويىدىكى تامنىڭ ئۈستىگە قونۇپتۇ . ئۇ يەردە بىر دېھقاننىڭ بالىسى زىرائەتلەرنى بېقىپ ئولتۇرغانىكەن ، كەپتەرنى كۆرۈپلا ، تۇتۇپ كاۋاپ قىلىپ يېيىش ئارزۇسى بىلەن دىمىغىدىن دۈت چىققان دېھقان بالىسى كامالەككە ئاستاغىنا بىر تاشنى سېلىپ كەپتەرنى نىشانغا ئاپتۇ . بازەندە بۇنىڭدىن خەۋەرسىز ئەتراپتىكى زىرائەتلەرگە قاراپ كۆڭلى ئېچىلىپ ئولتۇرغانىكەن ، شىددەت بىلەن ئېتىلغان تاش ھالى زەئىپ بازەندەنىڭ قاننىغا تېگىپتۇ - دە ، موللاق ئاتقان پىتى تام تۈۋىدىكى قۇدۇقنىڭ ئىچىگە يىقىلىپ چۈشۈپتۇ . بۇ شۇنداق بىر قۇدۇق ئىكەنكى ، كەڭ ۋە چوڭلۇقىدىن پەلەك چاقى ئۇنىڭ چاقىلىكى بولغان ، ناھايىتى چوڭقۇرلۇقىدىن كۈندۈزنىڭ ئېقى بىلەن كېچىدىكى قارىسىدىن ئارىلاشتۇرۇپ ئېشىلگەن ئارغامچىمۇ ئۇنىڭغا بوي بەرمەيدىغان بىر قۇدۇق ئىكەن .

چوڭقۇرلۇقتا قۇدۇق ئانداق ئىدىكى ،
 تۈۋى يەتتىنچى يەر قەرىگە بارغان .
 ئۇنىڭ كەڭلىكى شۇنداق چوڭ ئىدىكى ،
 پەلەك ئەتراپىدا ئايلاپسا ھارغان .

دېھقان بالىسى بېرىپ قارىسا ، كەپتەر قۇدۇقنىڭ ئاستىدا تۇرغۇدەك . تەدبىر ئارغامچىسى ئۇنىڭ قەرىگە يېتىشكە ئاجىزلىق قىلىدىغانلىقىنى چۈشەنگەن دېھقان بالىسى ناھۇس بولۇپ قايتىپ كېتىپتۇ . بازەندە نىمجان ھالەتتە ئازاب - ئوقۇبەت زىنداندا كۆڭلى پارە ، بەدىنى پارا بولۇپ ، بىر كېچە - كۈندۈز يېتىپتۇ ۋە ھال تىلى بىلەن ئاجىزلىق سۈپىتىنى ھەمدە زەئىپ ، بىچارىلىك سۈرىتىنى ناۋازەندەنىڭ خىيالىغا گەرز قىلىپ مۇنۇ شېئىرنى ئو-
 قۇپتۇ :

ئەمدى بىلدىم ئۆز دىيارىم ياخشى بىر مەنزىل ئىكەن ،
كۆزگە روشەنلىك ئۇنىڭ تۇپراقىدىن ھاسىل ئىكەن .
«بىردىن ئايرىلسام يەنە بىردۈست تاپالايمەن» دېسە ،
نى قىلاي كۆڭلۈم خىيالى بارچىسى باتىل ئىكەن .

ئەتسى بىر ئاز قۇۋۋەت تېپىپ ، بار كۈچى بىلەن مىدىرلاپ
بىر ئامال قىلىپ ئۆزىنى قۇدۇقنىڭ لېۋىگە ئاپتۇ . ئۇ يەردىن
نالە - زار قىلغان پېتى ئۇچۇپ ئاش ۋاقتى بىلەن ئۆز ئۇۋىسىغا
يېتىپ كەپتۇ . ناۋازەندە ئۇنىڭ پەرياد - پىغانلىرىنى ئاڭلاپ ئالدىغا
چىقىپتۇ - دە :

دۈست دىدارىغا مەن ئاچتىم كۆزۈم ،
شۈكۈر ئېيتىپ يۈتىمەن سۈرتەي يۈزۈم .

دەپ ئۇنى قۇچاقلاپتۇ . ناۋازەندە ئۇنىڭ ناھايىتى ئورۇقلاپ ، ئاجىز -
لىشىپ كەتكەنلىكىنى كۆرۈپ :
— نېمە بولدۇڭ دوستۇم ؟ نەلەردە يۈردۈڭ ؟ — دەپ سوراپ -
تۇ .

— بېشىمدىن شۇنداق دەرد - ئەلەملەر كەچتىكى :

سورما دوستۇم ئىچىپ ھىجران زەھىرىنى ،
كەچۈردۈممەن بېشىمدىن ئىشقى دەردىنى ،
كەچ كىرىپ بولغاندا خالىي بۇ ماكان ،
ساڭا ئەيلەي ئەرزۇ ھالىمنى بايان .

— سۆزۈمنىڭ خۇلاسىسى شۇكى ، «سەپەردە كۆپ تەجرىبىلەر
ھاسىل بولىدۇ» دەپ ئاڭلىغانىدىم ، — دەپ جاۋاب بېرىپتۇ بازەد -
دە ، — ماڭا شۇنداق ساۋاق بولدىكى ، ھاياتلا بولسام سەپەرگە چىق -
مايمەن . زۆرۈرىيەت بولمىسا ، ئۇۋامدىن سىرتقا چىقمايمەن ، ئۆز

ئىختىيارىم بىلەن دوستلارنىڭ دىدار دۆلىتىنى پىراق غۇربىتىنىڭ
مېھنىتىگە تېگىشمەيمەن .

ئۇچرىمىسۇن ھېچ كىشىگە ئايرىلىشنىڭ مېھنىتى ،
نېسىپ بولسۇن ماڭا ھەر دەم يارىنى كۆرمەك دۆلىتى ،

باش ۋەزىر ھېكايىسىنى تۈگىتىپ مۇنداق دەپتۇ :
بۇ مىسالنى شۇنىڭ ئۈچۈن كەلتۈردۈمكى ، ھەزرىتى ئالەمپا .
ناھ شاھىمىز تەخت ئىززىتىنى سەپەر غۇربىتىگە ئالماشتۇرۇپ ئۆز
دىيارىدىن كەتمىگەي ، نەتىجىسى نالە - زار ۋە ياش تۈكۈشتىن
ئىبارەت بولغاي ، يار ۋە دىيار پىراقىنى ئۆز ئىختىيارى بىلەن
قوبۇل قىلمىغاي .

يارنى ھەم يۇرتۇمنى ئەسلەپ ھەر نەپەس سۈرسەم خىيال ،
كۆز يېشىم ئەڭنىمنى قىلغاي ھۆل بولۇپ كۆڭلۈم مالال .

— ھەي نەسەتچى ۋەزىر ! — دەپتۇ دابىشلىم ، — گەرچە سە .
پەر مۇشەققىتى كۆپ بولسىمۇ ، مەنپەئىتىمۇ ئاز ئەمەس . ئەگەر
كىشى غۇربەتچىلىكتە جاپاغا قالسا ، ئەدەپلىك ۋە پاكىز بولۇپ
قالىدۇ . غۇربەتچىلىكتە كىشىگە پۈتۈن بىر ئۆمۈر پايدا يەتكۈزىدە .
غان تەجرىبىلەر ھاسىل بولىدۇ . سەپەردە كىشىنىڭ چوڭراق راۋاج
تېپىشى شۇبھىسىز . مەيلى سىرتقى كۆرۈنۈشىدىن بولسۇن ، مەيلى
ماھىيەتلىك مەنىسى تەرىپىدىن بولسۇن ، شاھماتتا ، پىيادە ئالتە
مەنزىل سەپەر قىلغاندىلا پەرزىن مۇقامىغا يېتىشەلەيدىغانلىقىنى
كۆرمىدىڭمۇ ؟ يېڭى چىققان ئاي ئون تۆت كېچە سەپەر قىلىش
ئارقىلىق ھىلاللىق مەرتىۋىسىدىن تولۇن ئايلىق دەرىجىسىگە يېتىدە .
شىدۇ ئەمەسمۇ ؟ پادىشاھ سەپەر قىلمىسا ، شەھەر ئالالمايدۇ ئەمەسە .
مۇ ؟ ئەگەر كىشى ئۆز ئۆيىدىن بېشىنى چىقارمىسا ، ئۆز يۇرتىدىن
تاشقىرى قەدەم قويمىسا ، ئاجايىپ شەھەرلەرنىڭ مەنزىرىلىرىنى

كۆرۈشتىن مەھرۇم بولىدۇ ۋە ئىبادەت قىلغۇچىلار سۆھبىتىنىڭ مەنلىرىدىن بىبەھرە قالىدۇ . قارچىغا ئوۋ ئۈستىدە بىر يەردە توختىماي ئۇچۇپ يۈرگەنلىكى ئۈچۈن ، ئۇنىڭ قوندىغان جايى پادىشاھلارنىڭ قولى بولىدۇ . ھۇۋقۇش ئۆز ۋەيرانىسىدىن ۋاز كەچ- مىگەنلىكى ئۈچۈن ئۇ ئەسكى تاملىقتا ئورۇن تۇتقان :

سەن ئەگەر لاچىن بولۇپ ھەر يەردە جەۋلان قىلمىساڭ ،
ئولتۇرارسەن كونا ۋەيرانلىق ئارا ھۇۋقۇش بولۇپ .

كاتتا ماشايىخلاردىن بىرى ئۆز مۇرىتلىرىنى تۆۋەندىكى رۇبا-
ئىي بىلەن سەپەرگە دالالت قىلغانىكەن :

ھەر كىمكى سەپەر قىلسا يارام بولۇر ،
ئەل ئىشىغا مۇكەممەل ئادەم بولۇر .
ئالەمدە سۇدىن پاك ھېچنەرسە بولماس ،
ئاقماي تۇرسا ئۇ مەينەت - ھارام بولۇر .

ئەگەر سانىڭ ئۇۋىسىدا چوڭ بولغان قارچىغا ئۇلارنىڭ ئارى-
سىدا تۇرىۋەرگەن بولسا ، سەپەر قىلىش ھەۋىسىدە پەرۋاز قىلمىغان
بولسا ، پادىشاھنىڭ تەربىيىتىگە ئېرىشىش شەرىپىگە مۇيەسسەر
بولالمىغان بولاتتى .

— ئۇ قانداق ئىش ئىكەن؟ — دەپ سوراپتۇ ۋەزىر .
— ئاڭلىشىمچە ، ئىككى قارچىغا بار ئىكەن ، — دەپ سۆز-
لەشكە باشلاپتۇ دابىشلىم پادىشاھ .

سا بىلەن قارچىغا بالىسىنىڭ ھېكايىسى

— بىر زامانلاردا ئىككى قارچىغا بار بولۇپ ، بۇلار بىر -

بىرىگە يېقىنلىقتا ، مېھرىبانلىقتا ۋە جۈپلۈكتە ئۆز زامانىسىدا -
نىڭ يەككە - يېگانىسى ئىكەن . ئۇلارنىڭ ئۇۋىسى بىر تاغنىڭ
چوققىسىدا بولۇپ ، ئاسمان بۈركۈتى ھەرقانچە قىلىسىمۇ ئۇلارنىڭ
ماكانىغا يېتىپ بارالمايدىكەن .

تاغ ئەمەس ئۇ ، ئۈستىدە تۇرغان ،
ئاسمان ئۈستىدە يەنە بىر ئاسمان .

ئۇلار ئۆز ئۇۋىسىدا خاتىرجەم ۋە خۇشال - خۇراملىق بىلەن
بىر - بىرىنىڭ دىدارىدىن كۆڭلى شاد بولۇپ ياشايدىكەن .

تاپتىڭ ئەي بۇلبۇل چىمەن سەھنىدە گۈل بىرلە ۋىسال ،
بىل غەنىمەت بۇ ھاياتنى خەندان ئەيلەپ بول خۇشال .

بىر نەچچە ۋاقىتتىن كېيىن ھەقتائالا ئۇلارغا پەرزەنت ئاتا
قىپتۇ . ئۇلار پەرزەنتلىرىگە چەكسىز ئامراق بولغانلىقتىن بالىلار -
رىغا ئوزۇق تېپىش ئۈچۈن ئىككىسى بىرلىكتە تەرەپ - تەرەپتىن
بالىلىرىغا غىزا تېپىپ كېلىدىكەن ، ئەكەلگەن غىزاسى بىر نەچچە
كۈنلا يېتىدىكەن . بىر كۈنى ئۇلار بالىسىنى يالغۇز قويۇپ ، شىكار
قىلىش ئۈچۈن كېتىپتۇ . لېكىن ئوۋلىغۇدەك بىر نەرسە ئوچرىماي
كېچىكىپ قاپتۇ . قارچىغا بالىسىنىڭ قورسىقى ئېچىپ ھەر تەرەپكە
تەلمۈرۈپ يۈرۈپ ، ئۇۋىسىدىن يىقىلىپ تاغنىڭ تۈۋىگە چۈشۈپ
كېتىپ بارسا ، بالىلىرىغا ئوزۇق ئىزدەپ چىقىپ تاغنىڭ قاپتىلىدا
ئولتۇرغان بىر سا تاسادىپىي ئۇنى كۆرۈپ قاپتۇ ۋە «ئۇ نۆۋەنگە
دومىلاپ كەتكەن ياكى بولمىسا باشقا بىر ساننىڭ چاڭگىلىدىن چى -
قىپ كەتكەن چاشقان ئوخشايدۇ ، ئەمدى يېگۈدەك بىر نەرسە تېپىپ -
تىمەن» دەپ ئويلاپ ، ئۇنىڭغا ئۆزىنى ئېتىپ ئۇنى چاڭگاللىغىنىدە -
چە ، ئۆز ئۇۋىسىغا ئەكېلىپ سىنچىلاپ قارايتۇ . تۇمشۇقى ۋە
ئاينىسىنىڭ نىشانىسىدىن ئۇنىڭ ئۆز جىنىسىدىن ئىكەنلىكىنى بىلىپ
كۆڭلىگە مېھرى پەيدا بوپتۇ . «مۇشۇ ئىشتىن ئاللاتائالانىڭ قۇد -

رىتىنى بىلگىلى بولىدۇ ، — دەپ ئويلاپتۇ سا ، — مېنى ئۇنىڭ ھايات قېلىشىغا سەۋەبچى قىلدى ، ئەگەر مەن دەل شۇ پەيتتە ھازىر بولمىغان بولسام ، بۇ جانىۋار تاغ بېشىدىن يەرگە چۈشسە ، ئاشلار ئۇنىڭ ئەزالىرىنى پارە - پارە قىلغان ، ئۇستىخانلىرى توپا بولۇپ شامالغا سۈرۈلگەن بولاتتى . خۇدانىڭ تەقدىرى مېنى ئۇنىڭ ھايات قېلىشىغا ۋاسىتە قىپتۇ . دېمەك ، مەنمۇ ئۇنى بالا قىلىۋېلىپ ، پەرزەنتلىرىم قاتارىدا بىللە تەربىيەت قىلىشىم كېرەك . » بۇ خىيال بىلەن سا ئۇنىڭغا مېھىر - شەپقەت قىلىپ ، ئۇنى ئۆز تەربىيىسىگە ئاپتۇ ۋە ئۆز بالىلىرىغا قانداق قارىغان بولسا ، ئۇنىمۇ چوڭ بولغۇچە شۇنداق پەرۋىش قىپتۇ . شۇ يوسۇندا قارچىغا بالىسى چوڭ بوپتۇ . « ھەر مەخلۇق ئۆز خۇپىنى قىلىدۇ » دېگەندەك ، قارچىغا بالىسىمۇ چوڭ بولغاندىن كېيىن ، ئۆز ئادىتى بويىچە چىرقىراشقا ۋە ھەرىكەتلىنىشكە باشلاپتۇ . قارچىغا بالىسى ئۆزىنى « سانىڭ بالىسىمەن » دەپ ھېسابلايدىكەن ، لېكىن ئۆزىنىڭ كۆرۈ - نۇشى ، سالاپىتى ۋە ھىممىتىنىڭ سانىڭ باشقا بالىلىرىغا ئوخشىماي - دىغانلىقىنى سېزىپ ئەجەبلىنىدىكەن ، ئۇزۇن ۋاقىتقىچە ھەيران بولغان قارچىغا بالىسى ئاخىر : « مەن بۇلاردىن بولغان بولسام ، نېمە ئۈچۈن كۆرۈنۈشۈم ۋە مېجەز - خۇلقۇم بۇلارغا ئوخشىمايدۇ ؟ بۇلاردىن بولمىغان بولسام ، نېمە ئۈچۈن بۇلار بىلەن بىر ئۇۋىدا ياشىمەن ؟ » دەپ ئويلاپتۇ .

بۇ ئاراغا بولۇپ قالدىم قايدىن داخىل ،
 بولماس كۆڭلۈم بۇ ماكانغا زادى قايل .
 ياخشى ئىدى بۇ شۇبھىدىن بىر قۇتۇلۇپ ،
 بولسام ئاخىر پادىشاھلىق تەختكە ۋاسىل .

بىر كۈنى سا قارچىغىدىن سوراپتۇ :
 — يۈرىكىمنىڭ پارىسى ، بالام ، ناھايىتى مالال كۆرۈنۈسەنغۇ ؟
 بۇنداق مالال بولۇپ قېلىشىڭنىڭ سەۋەبى نېمە ؟ كۆڭلۈڭدە بىرەر
 ئارزۇيۇڭ بولسا ، ماڭا دېگىن . مەن ئۇنى پەيدا قىلىشنىڭ يېپىدا

بولاي ، قانداق مۇراد - مەقسەتنىڭ بولسا ئىزھار قىلغىن ، كۈچۈم -
نىڭ يېتىشىچە ئامالنى قىلاي .
— مەنمۇ ئۆزۈمدە مالاللىقنىڭ ئەسىرىنى كۆرۈۋاتىمەن ، —
دەپتۇ قارىغا بالىسى ، — لېكىن سەۋەبىنى ئۆزۈممۇ بىلمەيمەن ،
بىلسەممۇ ئېيتالمايمەن .

بۇ ئەجەب گۈلنى كۆرۈڭ ، مەندە ئېچىلدى بۇ زامان ،
نە قىلارمەن رەڭگىنى ئىزھار ۋە بۇيىنى نىھان .

مېنىڭ مەسلىھەتتىم شۇكى ، ماڭا رۇخسەت بەرگىن ،
ئىككى - ئۈچ كۈن ھەرىكىتىم بەرىكىتىدىن غەمنىڭ غۇبارى
كۆڭلۈم سەھىپىسىدىن ئېرسە ئەجەب ئەمەس . كۆڭلۈم ئالەمنىڭ
ئاچايىپ - غارايىپلىرىغا مەشغۇل بولسا ، تەلەتمىنىڭ ئەينىكىدە
خۇشاللىقنىڭ سۈرىتى كۆرۈنۈشى ئېھتىمال .
سا ئۇنىڭ «كېتىمەن» دېگىنىنى ئاڭلاپ ، مېڭىسىدىن تۈتۈن
چىقىپتۇ - دە ، پەرياد بىلەن شۇنداق دەپتۇ :

ئەي ، بالام ! سەن پىراقتىن تولا سۆزلەپ بۇنچە كۆيدۈرمە مېنى ،
ھەرنە قىلساڭ مەيلى ، لېكىن ھېچقاچان قىلما ئۇنى .

سەن شۇنداق ئەندىشىلىك خىياللارنىمۇ ئويلىدىڭمۇ ، بالام ،
سەپەر دېگەن سۆزنى ئىككىنچى ئاغزىڭغا ئالغۇچى بولما . سەپەر
دېگەن بىر ئادەمخور دەريا ياكى بىر قانخور ئەجدىھا !

بۇ جاھاننىڭ سەقەرىدۇر ھەر بىر سەپەر ،
چۈنكى سەپەر سۈرىتىدە كەلدى سەقەر .^①

خالايقىلار تۇرمۇش كەچۈرۈش ئۈچۈن ياكى بىرەر ئوزۇق -
تۈلۈك تېپىش ئۈچۈن ، ياكى بولمىسا ئۆز يۇرتىدا ياشاش قىيىن

بولغانلىقى ئۈچۈن سەپەرنى ئىختىيار قىلىدۇ . ساڭا بۇ ئىككى ئىشنىڭ ھېچقايسىسى سەۋەب بولالمايدۇ . خۇداغا شۈكۈر ، كۈن كەچۈرگۈدەك ئوزۇق - ئوقەت كەم ئەمەس ، راھەت - پاراغەت بىلەن ياشىغۇدەك ماكانىمىز بار . مەنمۇ بالىلىرىمدىن سېنى ئارتۇق بىلىمەن ، بالىلىرىمۇ سېنى چوڭ دەپ ھۆرمەتلىشىدۇ ھەم بويسۇ-نۇشىدۇ . بۇنچە راھەتتىن كېچىپ سەپەر مۇشەققىتىنى ئىختىيار قىلىشنىڭ ئەقىلدىن يىراق ئەمەسمۇ ؟ «ياخشى كۈندىن ۋاز كېچىش ئاقىلنىڭ ئىشى ئەمەس» دېگەن گەپ بارغۇ ؟

— ساڭا شەپقەت ۋە مېھرىبانلىق يۈزىسىدىن بۇنداق چىرايلىق گەپ قىلىۋاتقانلىقىڭنى چۈشىنىمەن ، — دەپتۇ قارچىغا بالىسى ، — ئەمما ھەر قانچە ئويلاپ باقساممۇ ، بۇ ماكان ۋە بۇنداق تائام مېنىڭ ھالىمغا لايىق ئەمەس ئىكەن . مېنىڭ كۆڭلۈمدە شۇنداق ئوي - پىكىرلەر تۇغۇلدىكى ، ئۇنى ئىزھار قىلىشقا سۆز تاپالمايمەن . سا «ھەر قانداق شەيئى ئۆز ئەسلىگە قايتىدۇ» دېگەن سۆزنى كۆڭلىدىن ئۆتكۈزۈپتۇ - دە ، قارچىغا بالىسىنىڭمۇ قارچىغىلىق مەجەزىنىڭ قوزغالغانلىقىنى چۈشىنىپ ، ئۇنى توسۇشتىن توختاپ شۇنداق دەپتۇ :

— ھەي بالام ! مېنىڭ ئېيتىۋاتقان سۆزلىرىمنىڭ ھەممىسى قانائەت قىلىش توغرىسىدىكى گەپلەر ئىدى . سەن بولساڭ پەقەتلا ھېرىس توغرىسىدىكى گەپنى قىلىۋاتىسەن . ھېرىس مەھرۇملۇقنى كەلتۈرۈپ چىقىرىدۇ . قانائەت قىلىمىغان ئادەم راھەت كۆرەلمەيدۇ . سەن قانائەت نېمىتىگە شۈكۈر قىلمايۋاتىسەن ھەم پاراغەت دۆلىتىدىكى قەدرىنى بىلمەيۋاتىسەن ، ھېرىسمەن مۇشۇككە كەلگەندەك بالا - قازا ساڭىمۇ كەلمىگىدى دەپ قورقىمەن .

— ئۇ قانداق ئىش ئىكەن ؟ — دەپ سوراپتۇ قارچىغا بالىسى .
— قەدىم زاماندا بىر كەمپىر بار ئىكەن ، — دەپ ھېكايىسىنى باشلاپتۇ سا .

ھېرىسمەن مۈشۈكنىڭ ھېكايىسى

قەدىم زاماندا بىر كەمپىر بار بولۇپ ، ھالى ناھايىتى خاراب ئىكەن . ئۇنىڭ جاھىللارنىڭ كۆڭلىدىنمۇ تار ۋە بېخىللارنىڭ گۆ- رىدىنمۇ قاراڭغۇ بىرلا كۆلبىسى بار ئىكەن . ئۇنىڭ يەنە بىر مۈشۈ- كى بار بولۇپ ، ھەرگىز نان يۈزىنى خىيال ئەينىكىدە كۆرۈپ باقمىغان ۋە ئۆمرىدە ئاش دېگەن ئىسمىنى ئاڭلاپ باقمىغان مۈشۈك ئىكەن . ئۇ مۈشۈك پەقەت تۆشۈكتىن چاشقان پۇرىقنى پۇراش ۋە تۇپراق تەختىدە چاشقان ئىزىنى كۆرۈش بىلەنلا قانا ئەتلىنىدىكەن . ئەگەر بەخت - سائادىتى يار بولۇپ بىرەر چاشقان ئۇنىڭ قولىغا چۈشۈپ قالسا ، خۇددى بىر گاداي زەر خەزىنىسى تاپقاندىكى خۇشال بولۇپ ، كۆڭلى يايىپ ، رۇخسارى خۇددى چىراغدىكى نۇرلىنىپ ، شادلىق شارابى ئىچكەندەك بولۇپ ، چەككەن غەملىرىنىڭ تەشنىلى- قى قاندىكەن ھەمدە تاكى بىر ھەپتىگىچە شۇ غىزا بىلەن كۈن ئۆتكۈزىدىكەن .

نەچچە كۈندىن ئۆمۈر ئۆتكۈزگەندىم ئاچ بىمالال ،
ئەمدى يارەب بۇ پاراغات چۈشمىدۇر ياكى خىيال .

شۇنىڭ ئۈچۈنمۇ ، ئۇ كەمپىرنىڭ ئۆيىدىكى قەھەتچىلىكتە ياشايدىغان بۇ مۈشۈك ناھايىتى ئورۇق ۋە ئاجىز بولغاچقا ، يىراق- تىن بىر كىم قارىسا ، بار بىلەن يوقنىڭ ئارىلىقىدا كۆرۈنىدىكەن . بىر كۈنى ئۇ مۈشۈك ئاچلىقتىن ناھايىتى بىتاقەت بولۇپ ، مىڭ مۈشەققەت بىلەن ئۆگزىگە چىقىپتۇ . قارىسا ، قوشنىسىنىڭ ئۆگزىدە سىدە بىر مۈشۈك مېڭىپ كېلىۋاتقاندىكەن . ئۇ مۈشۈك ناھايىتى يوغان بولۇپ ، سېمىزلىكىدىن شىرغا ئوخشاش قەدىمىنى ساناپ دەسسەپ ماڭىدىكەن . كەمپىرنىڭ مۈشۈكى ئۆز جىنىسىدىكىلەردىن

ئۇنداق پاكىز ۋە كۈچلۈك مۈشۈكنى كۆرۈپ ھەيران بولۇپ ، پەرياد چېكىپ :

— قەيەردىن كېلىۋاتىسەن ، پۇرادەر ؟ بۇنداق لاتاپەت بىلەن مېڭىشىڭغا قارىغاندا ، چىن پادىشاھىنىڭ زىياپەتخانىسىدىن كېلىۋا- تامسەن نېمە ؟ بۇنداق پاكىز ، چىرايلىق يۈرۈشۈڭ ۋە بۇنداق شانۇ شەۋكىتىڭنىڭ سەۋەبى نېمە ؟ — دەپ سوراپتۇ .

— مەن پادىشاھنىڭ ئېنىنى يەيدىغىنى ، ھەر كۈنى ئۇنىڭ ئۆيىنىڭ ئىشىكىدە ھازىر بولمەن - دە ، نازۇ نېمەت زىياپەتلىرىد- نىڭ داستىخانىنى يايغان چاغدا ، جۈرگەت بىلەن بېرىپ سېمىز گۆش ۋە پارچە نانلاردىن ئېلىپ قاچمەن . شۇنىڭ بىلەن يەنە بىر كۈن كەچكىچە راھەت بىلەن كۈن كەچۈرمىەن ، — دەپ جاۋاب بېرىپتۇ قوشنىسىنىڭ مۈشۈكى .

— سېمىز گۆش دېگەن قانداق نەرسە ؟ پارچە نان قانداق بولىدۇ ؟ مەن ئۆمرۈمدە كەمپىرنىڭ يۇندىسى بىلەن چاشقان گۆش- دىن باشقا نەرسىنى كۆرگىنىم يوق ، — دەپتۇ كەمپىرنىڭ مۈشۈكى .

— شۇنىڭ ئۈچۈنمۇ ئۆمۈچۈكتەك ئورۇقلاپ كېتىپتىكەن- سەن - دە ! — دەپ كۈلۈپتۇ قوشنىسىنىڭ مۈشۈكى ، — مۇشۇ تەلەتنىڭ بىلەن تالاغا چىقىدىغان بولساڭ ، ھەممە مۈشۈكلەر سەندىن نومۇس قىلىشىدۇ .

مۈشۈكلۈكتىن نىشانە ، ئۈستىۋاشۇ قۇيرۇقۇڭ قايتۇ ،
ئۇنىڭدىن باشقا ئەزاينىڭ مىسالى ئۆمۈچۈك بوپتۇ .

سەن پادىشاھنىڭ بارگاھىنى كۆرسەڭ ۋە شۇنداق لەززەتلىك ھەم ئېسىل غىزالارنى پۇراپ باقساڭ ، خۇددى كونا ئۆلۈك تىرىل- گەندەك بولۇپ ، قوۋۇرغىلىرىڭغا گۆش قونۇپ ، يېڭىدىن ھاياتقا ئېرىشەلىشىڭ مۇمكىن .

ئەگەر مەھبۇب بويى يەتسە نىگارى قەبرىگە ناگاھ ،
ئەجەب بولماس تىرىلسە ھەر بۇزۇلغان ئۈستىخان قايتا .

كەمپىرنىڭ مۈشۈكى يالۋۇرۇشقا باشلاپتۇ :
— ھەي بۇرادەر ! مېنىڭ سەندە قوشنىدارچىلىق ھەققىم بار ،
ئۇنىڭدىن تاشقىرى ، ئىككىمىز بىر جىنىستىن ، شۇڭا مۇرۇۋۇت
قىلىپ ، بۇ قېتىم بارغىنىڭدا مېنىمۇ ئالغاچ بارساڭ ، سېنىڭ
شاراپىتىڭ بىلەن ئاشۇ چوڭ سورۇنغا بېرىپ سۆھبىتىڭ بەرىكتە .
دىن كۆڭلۈم ئېچىلىپ قالسا نېمە بولىدۇ ؟

ئەرەنلەر ئېتىكىدىن ئالمىغىن قول ،
ئۇلارنىڭ سۆھبىتىدە دائىما بول .

قوشنىسىنىڭ مۈشۈكى ئۇنىڭ بۇ نالە - زارىنى ئاڭلاپ ،
مېھىر ئۈنىدىن كۆڭلى ئېرىپتۇ ، شۇڭا : «بۇ قېتىم بارغىنىمدا
چوقۇم سېنى ئېلىپ بارىمەن» دەپ ۋەدە قىپتۇ . كەمپىرنىڭ مۈشۈ-
كى ئۇنىڭ ۋەدىسىدىن كۆڭلى ئېچىلىپ ، ئۆگزىدىن چۈشۈپ ، قوش-
نا مۈشۈكىنىڭ دېگەنلىرىنى كەمپىرگە بايان قىلغانىكەن ، كەمپىر
ئەسبەت قىلىشقا باشلاپتۇ :

— ھەي مېھرىبان دوستۇم ، دۇنيا ئەھلىنىڭ سۆزىگە ئالدا-
مىغىن ، قانائەت ئۆيىدىن ۋاز كەچمىگىن ، ھېرىس قاچىسى گۆر
توپىسىدىن باشقا نەرسە بىلەن تولىمايدۇ . تەمە ۋە تىلەك كۆزىنى
پاناھ يىگىنىسى ۋە ئەجەل يىپىدىن باشقا نەرسە بىلەن ئىككىلى
بولمايدۇ .

ھەر بىر ئەرنى قانائەت قىلغۇسى باي .
ھېرىس قىلسا ئەگەر باي ، ھالىغا ۋاي .
كىشىدە بولمىسا ئىمان ۋە تائەت ،
خۇدا بەرگەنگە قىلماس ھېچ قانائەت .

ئەمما مىسكىن مۈشۈكنىڭ بېشىغا پادىشاھنىڭ نازۇ نېمەتلە -
رىنىڭ سەۋداسى چۈشكەچكە ، نەسەھەت دورىسى ئۇنىڭغا پايدا بەر -
مەپتۇ .

ئەيلىمەس ئىشقى ئەھلىگە پەندۇنەسەھەت قىلچە كار ،
خۇددى ئالغاندەك قەپەسكە يەل ۋە غەلۋىر ئىچرە سۇ .

شۇنداق قىلىپ بىر كۈنى كەمپىرنىڭ مۈشۈكى قوشنا مۈشۈك -
نىڭ ياردىمى بىلەن يىقىلىپ - قوپۇپ يۈرۈپ ، ئۆزىنى پادىشاھنىڭ
دەرگاھىغا ئاران يەتكۈزۈپتۇ . لېكىن بۇ بىچارە ئۇ يەرگە بارغۇچە
«ھېرىسمەن بولساڭ مەھرۇم قالسىن» نىڭ ئەجدىھاسى ئۇنى يۈ -
تۈش ئۈچۈن ئاغزىنى ئېچىپ تۇرغانىكەن ۋە زەئىپ ئەلىيى مەھ -
رۇملۇق سۈيىنى ئۇنىڭ خام تەمەسىنىڭ ئوتىغا چېچىپ بولغاندە -
كەن . بۇنىڭ سەۋەبى ، نەچچە كۈن ئىلگىرى بىر توپ مۈشۈكلەر
مېھمانخانا ئەتراپىغا يىغىلىۋېلىپ ، گۆش ۋە نان قەستىدە بىر -
بىرلىرى بىلەن ئۇرۇشۇپ غەلۋە چىقارغانىكەن . ئۇلارنىڭ ۋارقىد -
راشلىرىدىن مېھمان ۋە ساھىبخانلار ھەممىسى مالال ۋە بىئارام
بولغانىكەن . شۇ سەۋەبتىن پادىشاھ مەرگەنلەرگە ئوق ۋە يانى
تەييارلاپ بىر بۇلۇڭدا مۆكۈپ ئولتۇرۇپ ، قايسى مۈشۈك بەھايالىق
قالقىنىنى يۈزىگە تۇتۇپ جۈرئەت مەيدانىغا كىرىپ لوقمىغا قول
ئۇزاتسا ، ئۇنىڭغا ئوق ئېتىشىنى بۇيرۇغانىكەن . كەمپىرنىڭ مۈشۈ -
كى بۇ ئىشتىن بىخەۋەر تائام پۇرىقىنى پۇراپتۇيۇ ، گۆش بىلەن
نان ئالماقنىڭ قەستىدە داستىخانغا خۇددى لاچىندەك ئۆزىنى ئېتىپ -
تۇ . تېخى ئىشتىھا تارازىسىنىڭ تەخسىلىرىگە لوقما تارتىلماي
تۇرۇپ ، يۈرەكنى يارغۇچى ئوق ئۇنىڭ كۆكسىگە كېلىپ تېگىپتۇ .

يىقىلدىمۇ بەدەندىن ئاقتى قانى ،
كېلىپ ھەلقۇمغا شۇدەم چىقتى جانى .
نېمىشقا قاچتى ئۇ كەمپىر ئۆيىدىن ،
مانا ئايرىلدى ئاخىر ئۆز جېنىدىن .

— بۇ مىسالنى شۇنىڭ ئۈچۈن كەلتۈردۈمكى ، سەنمۇ مېنىڭ ئۇۋامنى غەنىمەت بىلىشىڭ كېرەك . ھەرقانداق ئوزۇق ساڭا مۇ- شەققەتسىز كېلىۋاتىدۇ . ئۇنىڭ قەدرىنى بىلىپ ، ئاز بولسىمۇ قانائەت قىلىپ ، بۇنىڭدىن ئارتۇقنى تەلەپ قىلماسلىقىڭ كېرەك . ئۇنىڭغىمۇ ئېرىشەلمەي ، بۇنىڭدىنمۇ قۇرۇق قالمىغىن يەنە !
قارچىغا سادىن بۇ گەپلەرنى ئاڭلاپ شۇنداق دەپتۇ :
— ماڭا قىلغان نەسىھەتلىرىڭنىڭ ھەممىسى راست گەپلەر ، لېكىن ئازغىنا نەرسىگە گۈل بولۇپ ئولتۇرۇش قېرى خوتۇنلارنىڭ ئىشى ، پەقەت يېمەك - ئىچمەككىلا قانائەت قىلىش ئەقىلسىز ھايۋانلارنىڭ ئادىتى ، ئەگەر كىشى ئۇلۇغلۇق تەختىدە ئولتۇراي دېسە ، چوڭ ئىشلارغا ئۆزىنى تەييار قىلىشى كېرەك . ئەگەر يول- باشچىلىق تاجىنى بېشىغا كىيمەكنى خالىسا ، ھىممەت كەمىرىنى بېلىگە باغلىشى كېرەك . يۇقىرى ھىممەت پەس خۇلق ۋە خەسسى ئىشلارغا رازىلىق بەرمەيدۇ ، ئالىي تەبىئەت پەسلىك ماكانىنى ئۈت- ماقنى خالىمايدۇ .

گەر كىشى ھىممەت بىلەن قويماس قەدەم ،
يۇقىرى چىقماق ئاڭا بولماس بەھەم .
بول ئېگىز تا كۆرگۈدەك ئاينىڭ يۈزىن ،
ئىستىمە قۇدۇق تېگىدىن غەم سۈيىن .

— سېنىڭ كاللاڭغا كىرىۋالغان قۇرۇق خىيال ۋە قۇرۇق ئارزۇ بىلەن ھېچ نەرسە ۋۇجۇدقا چىقمايدۇ . بۇ ھەۋسىڭنىڭ قازىنى تەمەننا بىلەنلا قاينىمايدۇ ، لازىمەتلىكلىرى تەييار بولمىسا ھېچ ئىش پۈتمەيدۇ . چۈنكى ، مۇقەددىمىسى بولمىغان ئىشتىن ھېچقانداق نەتىجە بولمايدۇ ، — دەپتۇ سا .

يېتەلمەسەن ئۇلۇغلىقنىڭ ماقامىغا ،
تەييارلىماي ئۇلۇغلىقنىڭ ئەسۋابىنى .

— قۇۋۋەتلىك چاڭگىلىم ئۇلۇغ دۆلەت پەيدا قىلىشىمغا ياخشى مەدەتكار بولالايدۇ، — دەپتۇ قارچىغا، — ھەيۋەتلىك ئۈمىد قۇم يۇقىرى مەرتىۋىگە ئېرىشىشىمگە ياخشى ۋاسىئە بولالايدۇ. شەمشەر- ۋاز باتۇرنىڭ ھېكايىسىنى ئاڭلىمىغانىدىڭ؟ ئۇمۇ ھىممەت بىلەن كىنىڭ زورىدىن شاھلىق ئارزۇسىنى قىلدى، ئاخىر نازۇ نېمەت لىباسلىرى ۋە سەلتەنەت بېزەكلىرى بىلەن زىننەتلەندى.

— ئۇ قانداق ئىش ئىكەن؟ — دەپ سوراپتۇ سا.

— بۇرۇنقى زاماندا بىر كاسىپ بار ئىكەن، — دەپ سۆزلەشكە باشلاپتۇ قارچىغا.

شەمشەرۋاز باتۇرنىڭ ھېكايىسى

بۇرۇنقى زاماندا ناھايىتى نامرات بىر كاسىپ بار ئىكەن. ئۇ بالا - چاقىلىرىنى باقمىمەن دەپ بەكمۇ قىينالغانلىقىدىن دەۋر- ۋاراقلىرىدىن شادلىق خېتىنى ھەرگىز ئوقۇيالمايدىكەن، ھۈنەردىن- نىڭ تاپاۋىتىدىن بالا - چاقىلىرىنىڭ خەجىگە تۇشلۇقتىن ئارتۇق پايدا ئالالمايدىكەن. كۈنلەرنىڭ بىرىدە خۇدايتائالا ئۇنىڭغا دۆلەت- مەن بولىدىغانلىقى پېشانىسىدىن بىلىنىپ تۇرغان، ھەشەمەت ئالا- مىتى چېھرىسىدىن جىلۋىلىنىپ تۇرغان بىر ئوغۇل ئاتا قىپتۇ.

ئۇ ئىدى خۇش چىراي مۇبارەك تەلەت،
سائادەت بېغىدىكى زىبا كۆچەت.

ئۇنىڭ قەدىمىنىڭ بەرىكىتىدىن ئاتىسىنىڭ ھالى روناق تېپ- تىپ، كەسپى - كارى راۋاجلىنىپ، تاپاۋىتى خىراجىتىدىن ئې- شىپ قالغۇدەك ھالغا يېتىپتۇ. ئاتىسى «ئۇنىڭ ئايىغى ياراشتى» دەپ بىلىپ، ئۇنىڭغا قولىدىن كېلىشىچە تەربىيەت قىلىشقا كىر- دى. لېكىن ئوغۇل تىلى چىققاندىن باشلاپ سۆز قىلسىلا ئوق

ۋە يادىن سۆزلەيدىكەن ، قالقان ھەم شەمشەر ئوينايدىكەن . ئۇنى قانچە قېتىم مەدرىسكە ئاپىرىپ بەرگەن بولسىمۇ ، مەدرىسىدىن قېچىپ ئۇرۇش - تالاش بولىدىغان مەيدانغا بارىدىكەن . ئەگەر خەت تەلىم بەرسە ، «ا» نى نەيزە ، «ر» نى قىلىچ ، «م» نى گۈرۈزىگە ئوخشىتىدىكەن . ھەرقاچان قىلىچۋازلىق مەشىقىدىن جاھانگىرلىك ھەرىپىنى ئوقۇيدىكەن ، دائىم «سەپەر» دېگەن خەت يېزىلسا ، «مەم-لىكەتنى قولغا كىرگۈزۈش ئۈچۈن قىلىنىدىغان يۈرۈش» دەپ مۇتالىئە قىلىدىكەن .

قىلاتتى «خ» نى كۆرسە سۈپەر گۇمان ،
«ئېلىپ» نى بىلىپ ئوق «يا» نى كامان .

ئۇ شۇنداق قىلىپ گۆدەكلىكتىن ئۆسۈپ بالاغەتكە يېتىپتۇ .
بىر كۈنى ئاتىسى ئۇنىڭغا شۇنداق دەپتۇ :

— ئوغلۇم ، مېنىڭ ھەممە ھىممىتىم سەن ئۈچۈن ، ياشلىق دەۋرى گۆدەكلىك ۋاقتىغا ئوخشىمايدۇ . سېنىڭ ئەھۋالىڭ بەتلەردىن شۇخلۇق ۋە ھەۋەسنىڭ ئەسىرىنى روشەن كۆرۈۋاتىمەن . شۇڭا ، ئەندىشلىك نەپسى سېنى شەھۋەت يولىغا باشلاشتىن بۇرۇن ، ساڭا خوتۇن ئېلىپ بەرسەم دەيمەن . ھالىمىزغا تۇشلۇق توي جابدۇقىمۇ تەييارلاپ قويدۇم . ئەمدى بىزگە مۇناسىپ كەلگۈدەك بىر قىز تېپىلسا ، نىكاھىڭغا ئېلىپ بېرىمەن . بۇنىڭغا قانداق قارايسەن ؟

— ئەي بۈزۈكۋار ئاتا ، — دەپتۇ ئوغلۇل ، — ئۆزۈم خالايدىغان خوتۇننىڭ جابدۇقى ۋە ھەققى مېھرىنى ئۆزۈم تەييار قىلىپ بولدۇم . بۇ توغرىدا سىلەرگە ھېچ ئېغىرلىق سالمايمەن ، ماڭا سىلەرنىڭ ھېچقانداق مەدەت ۋە ياردىمىڭلار كېرەك ئەمەس .

— ھەي ئوغلۇم ، — دەپتۇ ئاتىسى ، — مەن سېنىڭ ھالىڭنى ياخشى بىلىمەن . سېنىڭ تەييار پۇل - مېلىڭ يوق ئىدىغۇ ؟ توي جابدۇقى راسلىدىم دەيسەن ، ئۇنى نەدىن تاپتىڭ ؟ كېلىنلىككە

كىمنى كۆزلىدىكى؟

ئوغلى بۇنى ئاڭلاپ ئۆيگە كىرىپ گۈزەللەرنىڭ كۆز تىكىشىدە -
دىن يۈز ھەسسە قانخورراق ۋە ياقۇت لەۋلىكلەرنىڭ چىشلىرىدىن
ماڭا دەرىجە يالتىراق بىر شەمشەرنى ئېلىپ چىقىپ شۇنداق دەپتۇ :
— مەن ھاكىمىيەت كېلىنىنى قولۇمغا كەلتۈرۈپ ، سەلتەنەت
قىزىنى نىكاھىمغا ئالىمەن . ئۇنىڭ تويۇقى ۋە ھەققى مېھرى
ئۈچۈن مانا شۇ ئۆتكۈر شەمشەردىن ياخشىراق نەرسە يوق .

بەختۇ دۆلەتنى ئەسلا خوشلىماس كىشى يوقتۇر ،
ھاكىمىيەت كېلىنىنىڭ مېھرى تىغ بىلەن ئوقتۇر .

چۈنكى ئۇ باھادىرنىڭ ھىممىتى پادىشاھلىقنى قولغا كەلتۈرۈپ
رۇشتە ئىكەن . نەتىجىدە پات پۇرسەتتە تىغ زەربى بىلەن پۈتۈن
يۇرتنى ئەسەررۇپىغا كىرگۈزۈپتۇ ۋە ھىممىتى ئۈستۈن بولغانلىقىدە -
دىن سەلتەنەت دەرىجىسىگە يېتىشىپتۇ .

ئاللىمىغا كىشى ھېچ ۋاقىت پادىشاھلىق قىزىنى ،
قىلمىسا مېھرى ھەققى ئاڭا شەمشەر گۆھرىنى .

بۇ مىسالنى شۇنىڭ ئۈچۈن كەلتۈردۈمكى ، ئاللاتائالا ئۆزى
ئىنايىتى بىلەن دۆلەتكە ئېرىشكۈدەك كۈچ - قۇۋۋەتنى ماڭا بېرىپ -
تۇ ؛ تەۋپىق يار بولۇپ سائادەتمەنلىك ئىشىكى مېنىڭ يۈزۈمگە
ئېچىلىپتۇ . ئۈمىدۋارمەنكى ، پات پۇرسەتتە تىلىگەن ئارزۇيۇمغا
يېتىپ ، مۇراد قولىنى مەقسەت بويىنىڭ ۋىسالىغا يەتكۈزۈمەن .
ئەمدى ، مەن باشقىلارنىڭ ئەپسانە سۆزلىرى ۋە ئەپسۇنلىرى بىلەن
بۇ ئىشمنى تاشلىمايمەن ھەمدە ئۆزۈمنى بۇ خىيالدىن باشقا پىكىر -
گە باشلىمايمەن . باشقىلار ھەرقانچە مالاھەت قىلىسىمۇ بۇ خىيال
كالىمىدىن كەتمەيدۇ .

سا ئۇنىڭ سۆزلىرىنى ئاڭلاپ ، بۇ ئالىي ھىممەت قۇشنىڭ

ھىيلە رىشتىسى بىلەن تۇزاققا ئىلىنمايدىغانلىقىنى ، مىكىر بىلەن ئالدام خالتىغا چۈشمەيدىغانلىقىنى چۈشىنىپ ، نائىلاج ئۇنىڭ سە-پەرگە چىقىشىغا ئىجازەت بېرىپتۇ ، لېكىن ئۇنىڭ كۆكسىگە پىراق ئەلىمى ئورناپتۇ .

قارچىغا سانىڭ بالىلىرى بىلەن خوشلىشىپ ، ئۇۋىسىدىن چىققان پېتى ساياھەتنى باشلاپ ، بىرەر سائەتتىن كېيىن بىر تاغ بېشىغا قونۇپتۇ . شۇ ئەسنادا ، ئۇ ھەر تەرەپكە كۆز سېلىپ تاماشا قىلىپ يورغىلاپ يۈرگەن بىر كەكلىكنى كۆرۈپ قاپتۇ ، كەكلىك-نىڭ سايراشلىرىنىڭ ساداسىدىن تاغ ئىچى ياڭراپ كەتكەنىكەن . قارچىغا كەكلىكنى ئوۋلاشقا كۆڭلى تارتىۋاتقانلىقىنى سېزىپ ، بىر ھەملە بىلەن ئۇنىڭ كۆكسىنى يېرىپ ھەپسىلىسىنى پىر قىپتۇ - دە ، گۆشىنى يېيىشكە باشلاپتۇ . گۆشنىڭ لەززىتى ھايات شەرىپتى بىلەن باراۋەر ، مەزىسى جەننەت نازۇ نېمەتلىرىدەك شۇنداق تاتلىق ئىكەنلىكى ، ئۇ ئۆز ئۆمرىدە ئۇنداق ئېسىل گۆشنى يەپ باقمىغاندەكەن .

قارچىغا ئۆز - ئۆزىگە شۇنداق دەپتۇ : «سەپەرنىڭ پايدىسى شۇ بولدىكى ، مانا بىردەمدىلا ئېتىقىسىز غىزالاردىن قۇتۇلۇپ ، شۇنداق ئېسىل تائاملار بىلەن لەززەت تاپتىم ، تار ، قاراڭغۇ ئۇۋىدىن قۇتۇلۇپ ، ھىممىتى يوق تۇغقانلاردىن ئۈزۈلۈپ ، مۇشۇنداق ئېگىز يەرگە يېتىشتىم . بۇ تېخى مېنىڭ ئېرىشىدىغان دۆلەت - سائادىتىمنىڭ دەسلەپكى قەدىمى . بۇنىڭدىن قارىغاندا ، بۇنىڭدىن كېيىن تېخىمۇ ئوبدان ئىشلار غايىب بولغاندىن شاھادەت تەختىگە چىقىدىغان ئوخشايدۇ . تەقدىر ئۆز پەردىسى ئىچىدىن يەنە قانداق نازۇ نېمەتلەرنى چىقىراركىن» دەپتۇ .

شۇنداق قىلىپ ، قارچىغا بىر نەچچە كۈن شۇ ئەتراپتا خوشال-لىق بىلەن ئۇچۇپ يۈرۈپ ، كەكلىك ۋە چىل ئوۋلاپتۇ . بىر كۈنى ئۇ تاغ ئېتىكىدە ئوۋ قۇشلىرىنى ھەر تەرەپكە ئۇچۇرۇپ شىكار قىلىپ يۈرگەن بىر ئوپ ئاتلىق ئادەملەرنى كۆرۈپتۇ .

شكار ئۈچۈن چېلىنغاندەك بولدى ناغرا ،
ئۈچۈپ قۇشلار قىلدى جەۋلان شكار ئارا .
قەھرى بىلەن قارچىغمۇ ئۈچۈپ ئېگىز ،
ئوۋ بېشىدا تىرناقنى ئەيلىدى تېز .
قىلدى لاچىن شكار ئارا تالان - تاراج ،
چۆلدە كەكلىك ياكى قىرغول قالمىدى ھېچ .

بۇ كىشىلەر شۇ يۇرتنىڭ پادىشاھى بىلەن بىللە ئوۋغا چىققان مۇلازىملار ۋە چېرىكلەر بولۇپ ، ئوۋ ئوۋلاپ يۈرۈپ شۇ تاغ قېشىغا كېلىپ قالغانىكەن . شۇ ئەسنادا ، پادىشاھ ئۆز قولىدىكى قارچىغىدىن بىر قۇشنى ئوۋلاشقا قويۇپ بېرىپتۇ . ھېلىقى ئالىي ھىممەتلىك قارچىغمۇ ئۇ قۇشنى ئوۋلىغىلى كەلگەچكە ، پادىشاھنىڭ قارچىغىدىن سى ئۇنى ئوۋلاپ بولغۇچە ئۇ ئاۋۋال قۇشنى ئوۋلىۋاپتۇ . ئۇنى كۆرگەن پادىشاھ ئۇنىڭ چاققانلىقىغا ئىچى كۆيۈپ ، شۇ زامان ئۇنى تۇتۇشقا پەرمان بېرىپتۇ . ئۇستا ئوۋچىلار ئەپچىل ھىيلىلەر بىلەن تۇزاق قۇرۇپ ، دام ھالقىسىنى ئۇنىڭ كېكىردىكىگە ئىلىندۈرۈپتۇ . شۇنداق قىلىپ ، ئۇ ئۆزىنىڭ ھىممىتىگە يارىشا ، پادىشاھقا خىزمەت قىلىش شەرىپىگە مۇيەسسەر بوپتۇ ۋە ئۆز بەختىنىڭ مەدەتى بىلەن پادىشاھنىڭ قولىنى تەخت قىپتۇ . ئەگەر ئۇ سانىڭ ئوۋىسىدا تۇرۇپ قالغان بولسا ياكى سەپەر قىلىپ دەشت - باياۋان ۋە ئەتراپ - جاھاننى سەيلە قىلمىغان بولسا ، ئۇنىڭ بۇ دەرىجىگە يېتىپ ، بۇنداق مەرتىۋىلەرگە ئېرىشەلىشى ناتايىن ئىدى .
سەپەردە كىشىگە يۇقىرى مەرتىۋە ۋە ناھايىتى كۆپ مەنپەئەت ھاسىل بولىدىغانلىقىنى ۋە سەپەر ئارقىلىق كىشى تەھتىسارا باياۋان-ئىدىن ئەرشەئەلا گۈلىستانغا يېتەلەيدىغانلىقىنى ئىسپاتلاش ئۈچۈن بۇ مىسالنى كەلتۈردۈم .

سەپەر ياخشى بىر مۇبارەك ئىش ئىرۈركى ،
تاپقۇسىدۇر ئۇنىڭدىن ئەل كۆپ مەنپەئەت .

سەپەر قىلساڭ يېتەرسەن ئۆز مۇرادىڭغا ،
تېپىپ يەرسەن سەپەردىن كۆپ نازۇ نېمەت .

دەپنەنىڭ سۆزى ئاخىرلاشقاندىن كېيىن ، يەنە بىر ۋەزىر
ئالدىغا كېلىپ تەزىم قىلىپ ، ھۆرمەت رەسمىنى بەجا كەلتۈرۈپ
شۇنداق دەپتۇ :

— خۇدانىڭ سايىسى بولغان ھەزرىتى شاھنشاھى ئالەمنىڭ
سەپەرنىڭ پايدىسى توغرىسىدا سۆزلىگەنلىرىنىڭ ھەممىسىنىڭ
راست ۋە توغرا ئىكەنلىكىگە ھېچقانداق شەك - شۈبھىمۇ يوق .
ئەمما ، پېقىر قۇللىرىنىڭ ئېسىگە شۇ نەرسە كېلىۋاتىدۇكى ، پادى-
شاھ بىر مەملىكەتنىڭ چوڭى بولغانلىقتىن ، پۈتۈن ئالەم ئەھلى-
نىڭ راھىتى پادىشاھلارنىڭ سالامەت بولۇشىغا باغلىقتۇر . پادىشا-
ھنىڭ سەپەر مۇشەققىتىنى ئىختىيار قىلىپ ، ئىشرەت ئۆيد-
دىن مېھنەت باياۋىنىغا سىلجىشى ھېكمەتتىن يىراقتەك قىلىدۇ .
— مۇشەققەتكە چىداش ئەرنىڭ ۋە شىرنىڭ ئىشى . پادىشاھلار-
نىڭ ئەيش - ئىشىرىنىڭ ئېتىكىگە مۇشەققەت تىكىنى چاپلاشمى-
سا ، پۇقرالارغا پاراغەت گۈلىستانىدا مېھنەت گۈلى ئېچىلمايدىغان-
لىقى شۈبھىسىز دۇر . پادىشاھلارنىڭ ھىممىتىنىڭ پۈتى بالا - قازا
باياۋانغا قەدەم قويىمىسا ، تىنچسىز دەرۋىشلەر بېشىنى راھەت ياس-
تۇقىغا قويايلىدۇ .

ئەگەر سەن تىلىسەڭ ئۆز راھىتىڭنى ،
ئارام ئالالماستۇر تۇڭدا ھېچكىم .

ئاللاتائالانىڭ بەندىلىرى ئىككى خىل بولىدۇ : بۇنىڭ بىرى ،
پادىشاھلار بولۇپ ، ئۇلارغا پەرمان يۈرگۈزۈش ۋە مەملىكەتنى باش-
قۇرۇش ئىززىتىنى بەرگەن . يەنە بىرى ، پۇقرالار بولۇپ ، ئۇلارغا
خاتىرجەملىك ۋە راھەتتە ياشاش شەرىپىنى بەرگەن . بۇ ئىككى
تائىپىنىڭ ئەھۋالى بىر كىشىدە جەم بولالمايدۇ ، يا راھەتنى ئىختى-

پار قىلىپ ، ئىززەت يۈزىنى تاپماق كېرەك ، يا مۇشەققەت تارتىپ
دۆلەت مەرتىۋىسىنى تاپماق كېرەك .

كىشى كىم راھەتنى تاشلاپ مۇشەققەت ئىختىيار ئەيلەر ،
قىلۇر دەۋران ئۇنى ئەھلى زامانە ئۈستىگە سەرۋەر .
چىمەندە پادىشاھ بولماقنى گۈل ياخشى بىلۇر ، يەرنى ،
ئاشۇ نازۇكلۇقى بىرلە تىكەندىن ئەيلەرمىش بىستەر^① .

ھۆكۈمالار : «مۇشەققەت تارتماق ئۇلۇغۇق تاپماقنىڭ ۋاسىتىسىدۇر» دەپ ئېيتىشقان . تىرىشش تەلەپكار كىشىنى بەخت مەنزىلىگە يەتكۈزىدۇ ، جەددى جەھەت باياۋاننى كەزمەك مەقسەت جامالىنى كۆرۈشكە سەۋەب بولىدۇ . مۇشەققەت تۇلپارغا مىنىمەي تۇرۇپ مەنپەئەت ھوسۇلىنى قولغا كەلتۈرگىلى بولمايدۇ .

پادىشاھلىق كەمىرنى باغلىيالماس ھېچقاچان ،
راھەتنىڭ يوقىنىدا ئۇخلىغان ھەر بىر كىشى .

ئەگەر ھەر بىر كىشى ھىممەت مەيدانىدا تىرىشچانلىق بايرىقىدا -
نى ئېگىز كۆتۈرسە ۋە جاپاغا چىداپ ، راھەت - پاراغەتتىن ئۆزىنى
تارتسا ، باشقىلارغا قارىغاندا تىزىرەك مەقسەتكە يېتىدۇ ھەمدە
مۇرادىنىڭ كۆزىگە مەقسەتنى ئۆز يۈزىنى كۆرسىتىدۇ . مەسىلەن ،
يولۋاس شادلىق ماكانغا پادىشاھ بولماق ئارزۇسىنى قىلغانىدى ،
ھەرىكىتىنىڭ بەرىكىتىدىن ئويلىغىنىغا ئېرىشىپ ، ئازغىنا ۋاقىت
ئىچىدە ، مەقسەتنىڭ چېھرىسىدىن تەخىر نىقابى چۈشتى ، ئۈمىد
قولى مۇرادىنىڭ ئېتىكىگە يېتىشتى ، — دەپ ئۆز مەقسەتىنى
شەرھلەپتۇ دابىشلىم شاھ .

بۇنى ئاڭلىغان ۋەزىر دەرھال سوراپتۇ :
— ھېلىقى يولۋاسنىڭ ۋەقەسى قانداق ئىش ئىكەن ؟

① بىستەر — ئۇزۇن كۆرپە .

— بەسرە دىيارىدا بىر ئورمانلىق بار ئىكەن ، — دەپ ھېكايەنى
سەننى باشلاپتۇ دابىشلىم شاھ .

يولۋاس بالىسىنىڭ ھېكايىسى

— بەسرە دىيارىدا بىر ئورمانلىق بار بولۇپ ، بۇ ، ئاجايىپ
خۇش ھاۋالىق ، تاغلىرى ناھايىتى گۈزەل ، كىشىنىڭ كۆڭلىنى
ئاجىدىغان سۈزۈك بۇلاق سۇلىرى ھەر تەرەپتىن ئېقىپ تۇرىدىغان ،
جان بېغىشلىغۇچى شاماللىرى ھەر تەرەپتىن ئۇرۇلۇپ تۇرىدىغان
بىر ماكان ئىكەن .

دەرەخلەر بارچىسى زىبا ۋە مەرغۇپ ،
تىزىلغان شاخلىرىدا مېۋىلەر خوپ .
سەرۋى بىلەن تۇبى بولۇپ سەرەپراز ،
گۈزەللەردەك قىلاتتى ئىشۋەيۈ ناز .
ئېرىقلاردا ئاقاتتى سۈزۈك سۇلار ،
ئايان بولغان گۈلشىنىدە گۈزەل گۈللەر .

ناھايىتى گۈزەل ۋە پاكىز بۇ جايىنى شادلىق تېغى دەپ ئاتىشىدۇ .
دىكەن . ئۇ تاغنىڭ چوڭى بىر يولۋاس بولۇپ ، ئۇنىڭ ھەيۋىتىدىن
قورقۇپ يۈرەكلىك شىرلارمۇ ئۇ تەرەپكە قەدەم قويالمايدىكەن ،
ئۇنىڭ سالاپىتىدىن ئۈركۈپ ياۋايى ھايۋانلار ۋە چەرەندىلەرمۇ ئۇ
تاغدا ياشاش خىيالىنى كۆڭلىگە كەلتۈرەلمەيدىكەن .

ئۇزارتسا چاڭگىلىنى ھەر تەرەپكە ،
چۈشەر ئىدى پەلەك شىرىغا لەرزە .
ئەگەر ھەر يولدا ئۇ ئولتۇرسا بىردەم ،
بارالمىتى ئۇيانغا خەلقىئالەم .

ئۇ يولۋاس شۇ تاغدىكى بارلىق جانىۋارلارغا ھۆكۈمرانلىق قىلىدىكەن . ئۇنىڭ بىر بالىسى بار بولۇپ ، پۈتۈن ئالەمنىڭ رو-شەنلىكىنى بالىسىنىڭ جامالىدىن ، كۆزىنىڭ يورۇقلۇقىنى بالىسىنىڭ دىدارىغا قارىغانلىقتىن دەپ ئويلايدىكەن . ئۇ : « بالام كامالغا يېتىپ ، ئاغزى ۋە چاڭگىلىنى پەرەندە ۋە چەرەندىلەرنىڭ قېنىغا بويىيالىسا ، بۇ تاغنىڭ سەردارلىقىنى ئۇنىڭ قولىغا بېرىپ ، قالغان ئۆمرۈمنى قانائەت ئۆيىدە پاراغەت بىلەن ئۆتكۈزسەم » دېگەنلەرنى ئۈمىد قىلىدىكەن . تېخى ئۇنىڭ خىياللىرىدىن مۇراد مېۋىسىنىڭ چېچىكى ئېچىلماي تۇرۇپ ، ھايات بېغىنىڭ مېۋىلىرىنى ئەجەل بۇلاڭچىسى خازان قىپتۇ . يەنى بۇ يولۋاس ئەجەل شىرنىڭ چاڭگىلىغا گىرىپتار بوپتۇ . بۇرۇندىن تارتىپ بۇ تاغنى ئارزۇلايدىغان ياۋايى ھايۋانلارنىڭ ھەممىسى ئۇ تاغنى ئىگىلەشكە قەست قىلىشىپتۇ . يولۋاس بالىسى ئۇلارغا تەڭ كېلەلمەيدىغانلىقىنى بىلىپ ، تاغنى تاشلاپ چىقىپ كېتىپتۇ . شۇنىڭ بىلەن ياۋايى ھايۋانلار ئارىسىدا چوڭ ئۇرۇش باشلىنىپ كېتىپتۇ . ئۇلارنىڭ ئارىسىدا چوڭ قانخور قېرى شىر بار ئىكەن . ئۇ ھەممىسىدىن غالىب كېلىپ ، شادلىق تېغىنى ئۆز تەسەررۇپىغا كىرگۈزۈپتۇ . يولۋاس بالىسى بولسا بىرنەچچە كۈن تاغلار ۋە باياۋانلاردا سەرگەردان بولۇپ يۈرۈپ ، باشقا بىر تاغقا يېتىپ بېرىپتۇ ۋە تاغدىكىلەرگە كۆڭلىدىكى خاپىچىلىقلارنى بايان قىلىپ ، ئۇلاردىن بۇ ئىش خۇسۇسىدا مەدەت تىلەپتۇ . لېكىن ئۇلار ئۇ تاغدا چوڭ قېرى شىرنىڭ بارلىقىنى ئاڭلاپ ، يولۋاس بالىسىغا مەدەت بېرىشنى ماقۇل كۆرۈشمەپتۇ .

— ھەي بىچارە ، — دېيىشىپتۇ ئۇلار ، — سېنىڭ ماكانىڭنى بىر شىر تەسەررۇپىغا كىرگۈزۈپ بوپتۇ . ئۇنىڭ قورقۇنچىدىن ئۇ تاغ ئۈستىدىن قۇشمۇ ئۇچالمايدۇ . ھەيۋىتىدىن قورقۇپ ئۇ تاغ قېشىغا يىلمۇ بارالمايدۇ . بىزدە ئۇنىڭ بىلەن ئۇرۇش قىلغۇدەك قۇۋۋەت يوق . سەنمۇ ئۇنىڭ بىلەن تەڭ تۇرۇپ جەڭ قىلالمايسەن . بىز كۆڭلىمىزدە مۇنداق مەسلىھەتنى ماقۇل كۆردۈك : سەن ئۇنىڭ دەرگاھىغا قايتىپ بېرىپ ، ئىخلاس بىلەن ئۇنىڭ خىزمىتىنى قىل .

غىن . ئەگەر بىر كىمىنىڭ جەڭ قىلىشقا كۈچى يەتمىسە ، خىزمەت قىلغىنى ياخشى . دېمەك سەن ئۇنىڭ بىلەن مادارا قىلغىن . ئۆزى قويمىغان .

يولۋاس بالىسى شىرنىڭ دەرگاھىغا بېرىپ ئۇنىڭ خىزمىتىنى قىلسا ياخشى بولىدىغانلىقىنى ئويلاپ ، بۇ مەسلىھەتنى ماقۇل كۆرۈپتۇ . دە ، ئۆز دىيارىغا قايتىپ كېلىپ ، يېقىنلىرىدىن بىرىنى ۋاستە قىلىپ شىرنىڭ خىزمىتىگە كىرىپتۇ . ئۇ شۇنىڭدىن تارتىپ خىزمەتكارلىق ئېتىكىنى ساداقەت بېلىگە شۇنداق مەھكەم قىستۇرۈپتۇكى ، شىرنىڭ ھۇزۇرىدىن بىر سائەتمۇ يىراق كەتمەيدىكەن ھەمدە ئۇنىڭ خىزمىتىدىن بىر پەسىمۇ غاپىل قالمايدىكەن . ئۇ ئىش ئۆگىنىشكە بەكمۇ تىرىشىدىكەن . نەتىجىدە شىر بارغانسېرى ئۇنىڭغا زىيادە ئىلتىپات قىلىدىغان بوپتۇ . بۇنى كۆرگەن باشقا دۆلەت ئەركانىلىرى ئۇنىڭغا ھەسەت قىلىشقا باشلاپتۇ .

ئەگەر كىشى تىرىشچان بولسا قانچە ،
بولغۇسىدۇر دۆلىتى ئېگىز شۇنچە .

كۈنلەرنىڭ بىرىدە ، شىرغا يىراق بىر تاغقا زۆرۈر بىر ئىش ئۈچۈن بېرىپ كېلىشكە توغرا كەپتۇ . شۇ كۈنى ھاۋا ناھايىتى ئىسسىپ كەتكەن ، يەر ۋە ئاسمان تونۇردەك تاۋلىنىپ تۇرغان ، تاغ ۋە دالا شېشىگەرنىڭ كورسىدەك قىزىغان ، ھارارەتنىڭ كۈچىدىن جانىۋارلارنىڭ ئۈستىخنى ئىچىدىكى يىلىكىمۇ قايناپ كەتكەن ، دەريا ئىچىدىكى سەرتانلارمۇ^① خۇددى قازاندىكى بېلىقتەك قورۇلۇپ كەتكەنىكەن .

بولسا بۇلۇتلار ئارا سۇ بىر تېمىم ،
بۇلار ئىدى ، بىر تېمىم ئوتلۇق يېقىن .
ئۇچسا پەرۋانە ئەگەر ، ئوتلۇق چېقىن ،

① سەرتان — راي . قىمقۇچىقا .

كۆيدۈرەر ئىدى قاناتۇ قۇيرۇقىن .
ئىنتايىن بەك قىزىغاچ ئۇ ئاپتاپ ،
بولار ئىدى تەپتىدىن ئالەم كاۋاپ .

شىر ئۆزىچە ئويلاپ قاپتۇ : «بۇنداق قىزىغان ھاۋادا ، دەريا تېگىدىكى گۆھەرلەرمۇ سەدەپنىڭ ئىچىگە كىرىپ سايداۋاتقاندۇ ، ھەتتا سەمەندەرمۇ ئىسسىقنىڭ قورقۇنچىدىن سىرتقا چىقالماي ئۆت-نىڭ ئىچىدە ياتقاندۇ ؟ مۇشۇنداق بىر چاغدا بۇ ئىشنىڭ چىقىپ قالغىنىنى قارىمامدىغان ، مۇلازىملىرىمدىن قايسىسى بېرىپ ئىشمنى ئورۇنداپ كېلەلەر ؟ » شۇ ئەسنادا يولۋاس بالىسى مۇلازىم-لارنىڭ سېپىگە كىرىپ ، شىرنىڭ خىيال سۈرۈپ قالغانلىقىنى كۆرۈپ ، ئۇنىڭ ئالدىغا بېرىپتۇ ۋە ئۇنىڭ تەپەككۈرىنىڭ ماھىيىتىنى ئىش ئۇقۇپ ، ئاشۇ مۇھىم ئىشنى ئورۇنداپ كېلىشكە ۋەدە بېرىپ ئىجازەت ئالغاندىن كېيىن ، بارلىق مۇلازىملار بىلەن يولغا چىقىپ ، چۈش ۋاقتى بىلەن ئۇ تاغقا يېتىپ بېرىپتۇ . ئۇ يەردىكى ئىشنى پۈتكۈزۈپ ، ئورۇنلاشتۇرۇپ بولغاندىن كېيىنلا قايتماقچى بولغاندىن كەن ، ئۇنىڭ خىزمىتىنى قىلىپ كەلگەن مۇلازىملارنىڭ ھەممىسى بىرلىشىپ ئۇنىڭغا ئەر ز قىلىشىپتۇ :

— بۇنداق قاتتىق ئىسسىقتا ھېلىمۇ شۇنچە كۆپ يول باستۇق . خۇداغا شۈكۈر ، ئىشىمىز پۈتتى . سىزنىڭ پادىشاھقا ھەممىدىن بەك يېقىن ئىكەنلىكىڭىز بىزگە مەلۇم . بىرەر سائەت سايدا ئارام ئېلىپ ئولتۇرسىڭىز نېمە بولىدۇ ؟

بولۇپ ئىش غېمىدىن خالىي ، پاراغەت ئەيلىگەن بىر پەس ، جاھاننىڭ ئىشلىرى ھەرگىز بەل تىكلەشكە پەيت بەرمەس .

— مېنى پادىشاھقا يېقىن قىلغىنى مېنىڭ پادىشاھنىڭ قېشىدا كۆتۈرگەن تىرىشچانلىق بايرىقىمدۇر ، — دەپتۇ يولۋاس بالىسى كۈلۈپ ، — شۇڭا سۇسلىق ۋە بوشاڭلىق بىلەن بۇ بايراقنىڭ بېشىدە .

نى تۆۋەن قىلىش ئاقىللارنىڭ ئىشى ئەمەس . ئەگەر كىشىنىڭ سەل - پەل ئەقىل - ھوشى بولىدىغان بولسا ، مۇشەققەت بىلەن پۈتتۈرگەن ئىمارىتىنى بىپەرۋالىق بىلەن بەربات ، ئاسانلىق بىلەن ۋەيران قىلمايدۇ . بىلمەك كېرەككى ، رەنج - مۇشەققەتكە چىدام بەرمەي تۇرۇپ ، زەر - گوھەر خەزىنىسىگە يەتمەك مۇمكىن ئەمەس ، تىكەن چاپاسىنى چەكمەي تۇرۇپ ، گۈلزار تاماشاسى قىلماق ئاسانغا چۈشمەس .

مەقسىتىگە يەتكۈسىدۇر ئۇ كىشى ،
گەر بالالار ئوقىغا بولسا سۈپەر .
كەلمەس ئاسانلىق بىلەن قولغا مۇراد ،
رەنجى چەكمەي ، قان يۈتۈپ كۆيمەي جىگەر .

شۇنىڭ بىلەن ئۇلار سەپەردىن يېنىپ ، شىرنىڭ دەرگاھىغا كېلىپ ، يولۋاس بالىسىنىڭ ناھايىتى تىرىشچانلىقىنى ، ئىشقا ئال-دىراپ راھەت - پاراغەتتىن كەچكەنلىكىنى مۇلازىمەتلەر شىرغا بىر - بىرلەپ يەتكۈزۈپتۇ . شىر ئۇنىڭغا ئاپىرىن ئوقۇپ :
— يولباشچىلىق ۋە پادىشاھلىق دېگەن مانا مۇشۇنداق ئۆز خاتىرجەملىكىنى ئۈنۈپ ، پۇقرالىرىنى خاتىرجەم قىلالايدىغان كىشىگە يارىشىدۇ ، — دەپتۇ . دە ، يولۋاس بالىسىنى قېشىغا چاقىرىپ ، ئىززەت - ئىكرام ئەيلەپ ، شادلىق تېغىنىڭ سەردارلىقىنى بېرىپتۇ ھەمدە ئامانەتنى قولغا تاپشۇرۇپ ، ئاتىسىنىڭ ئورنىغا پادىشاھ قىلىپ كۆتۈرۈپتۇ .

شاھ ئەگەر تەخت ئۈستىدە راھەت سۈرەر ،
مەملىكەتنىڭ ئەھلىدىن تىنچلىق كېتەر .
بولسا شاھ تۈۋرۈك مۇشەققەت ئوردىسىغا ،
يەتكۈسى تىنچلىق - ئارام پۇقراسىغا .

— بۇ مىسالنىڭ پايدىسى شۇكى ، — دەپ سۆزىنى داۋام قىپتۇ پادشاھ ، — ھېچقانداق كىشى سەۋەب قىلمىسا ، مۇراد ئاپتىپى ئۈمىد شەرقىدىن كۆتۈرۈلمەيدۇ . ھەرىكەت قىلماي تۇرۇپ كىشى ئۈمىد مۇقەددىمىسىدىن ھوسۇل نەتىجىسىگە ئېرىشەلمەيدۇ .

قولغا كەلمەس مالۇ دۇنيا ، رەنجى مېھنەت چەكمەگۈنچە ،
ھاسىل بولماس مۇراد - مەقسەت سەئى - سەۋەب قىلماغۇنچە .

مېنىڭ سەپەر قىلىشتىكى مەقسىتىم ئىلىم تەلەپ قىلىش بولغاچقا ، رەنج - مۇشەققەت قورقۇنچى بىلەن رايىمنى ياندۇرماي - مەن ، ئالىي ھىممىتىم مىنگەن ئاتنىڭ تىزگىنىنى بۇنداق سەۋەب - لەر تۈپەيلىدىن ھەرگىز كەينىگە بۇرمايمەن .

بېشىم كەتكەي بۇ سەۋادىن ، بۇ سەۋدا كەتمىگەي باشتىن ،
جاپانى كىم تولا چەكسە جاۋاھىر ئالغاي ئۇ تاشتىن .

بۇ ئىشقا مەھكەم ئىرادە باغلىغانلىقىم ئۈچۈن ، سەپەردىن كېلىدىغان زىيان - زەخمەت ۋە جاپا - مۇشەققەتكىمۇ چىدىماقلىقىم لازىمدۇر .

شاھ يۈرۈش باشلاپ ئەگەر قويسا ئۈزەڭگىگە ئاياغ ،
ھېچ ئەجەب يوق كەتسە شۇئان چەرخ قولىدىن تىزگىنى .

ۋەزىرلەر ئۆزلىرىنىڭ قىلغان نەسىھەتلىرىنىڭ پادشاھقا ما - قۇل كەلمىگەنلىكىنى چۈشىنىپ ، ئۇنىڭ رايىغا بېرىپ ، ھەممىسى سەپەر جابدۇقىنى قىلىشقا مەشغۇل بولۇشۇپتۇ ۋە سەپەرنىڭ قۇتلۇق بولۇشىنى تىلىشىپ قىلىشقان غۇلغۇلىسىنىڭ ئاۋازىنى پەلەككە يەتكۈزۈپ ، بۇ بېيىتنى تەكرارلىشىپتۇ :

چىقىتىڭىز شاھىم سەپەرگە ، خۇدا لۇتقى يار بولسۇن ،
ئەۋلىيالار قىلسۇن نەزەر ، لەشكەرلەر مادار بولسۇن .

شۇنداق قىلىپ ، دابىشلىم مەملىكەت ھوقۇقى ۋە سىياسەت
يۈرگۈزۈشنى دۆلەت ئەركانلىرىنىڭ ئىچىدىن ئىشەنچلىك بىر كى-
شىگە تاپشۇرۇپ ، پۇقرالارغا رىئايە قىلىش ۋە يۇرتنى ياخشى باشقۇ-
رۇش توغرىسىدا سەلتەنەت لىباسىغا ياراشقۇدەك بىر مۇنچە نەسە-
ھەتلەرنى ئۇنىڭ قولىغا قويۇپتۇ .

ئىسكەندەرنىڭ ئەينىكىدۇر مەملىكەت ،
كۆرگىلى يۈزۈڭنى سەن ئۇنىڭغا باق .
كۆرسىتەر چېھرىڭنى ئۇ بەكمۇ گۈزەل ،
قىلساڭ زۇلۇم كىرىنى ئۇندىن يىراق .
سەن خەلقىنى پەملىگىن مىسلى سەھەر ،
سۈبھى دەم ئۇرغان نەپەستىن قىل ھەزەر .
ئېشىپ كېتەر مىڭ چەۋەنداز ئوقىدىن ،
ئاھىدىن ئوق ئاتسا بىر مەزلۇم ئەگەر .

ئۇ مەملىكەت ئىشىدىن كۆڭلى خانىرجەم بولۇپ ، بارلىق خاس
خىزمەتكارلىرىنى ئېلىپ سەراندېپ تېغىغا بېرىش ئۈچۈن يولغا
چىقىپتۇ . ئۇ خۇددى ئايدەك بىر مەنزىلدىن ئىككىنچى مەنزىلگە
ئاتلىنىپتۇ ، خۇددى ئاپتاپتەك شەھەردىن شەھەرگە سىلجىۋېرىپتۇ .
ئۇ يولدا ئۇچرىغان ھادىسىلەر ۋە كارۋانلارغا نەزەر سېلىپ ئۇلارنىڭ
ئىشلىرىدىن تەجرىبە - ساۋاقلارغا ئىگە بوپتۇ . شۇنداق قىلىپ ئۇ
چۆل ۋە كۆللەردىن ئۆتۈپ ، ئىسسىق ۋە سوغۇقنىڭ جاپالىرىنى
تارتىپ مېڭىۋېرىپ ئاخىر سەراندېپ شەھەرگە يېتىپ كەلگەندە ،
پادىشاھنىڭ دىمىغىغا ئۇ دىيارنىڭ خۇش پۇراقلىرى ئۇرۇلۇپتۇ .

خۇش بۇيۇڭنى ھەر كىشى بادى - سابادىن ھىدلىدى ،
ئاشىنا بۇيىنى يارۇ ئاشىنادىن ھىدلىدى .

پادشاھ سەراندېپ شەھرىدە ئىككى - ئۈچ كۈن تۇرۇپ ھاردۇقىنى چىقىرىپتۇ . ئېغىر ۋە ئارتۇقچە يۈكلىرىنى شۇ يەردە قويۇپ ، ئىككى - ئۈچ يېقىن مەھرەملىرىنى ئېلىپ تاغ تەرەپكە قاراپ مېڭىپتۇ . تاغ ئۈستىگە چىقىپ قارىسا ، تاغ ئېتىكى ئاپتاپ بېشىغا سايە سالغان ، تاغ چوققىسىنىڭ شولىسى مىررىخ يۇلتۇزغا روشەنلىك يەتكۈزۈپ بەرگەن غايەت ئېگىز بىر تاغ ئىكەن .

پەلەك بىرلە ئۈچى تەڭلىك تالاشقان ،
ئۇنىڭدىن كارۋىنىنىڭ بېشى ئاشقان .
گۈزەل ئىدى ئۇ تاغ خۇددى ئەتلەستەك ،
پارقىرايتتى ھەر بىر تېشى يۇلتۇزدەك .
ئايلانغۇچى پەلەك چاقى ئالدىدا ،
كۆرۈنەتتى يېڭى ئۇنىڭ كۆك مايسا .

ئەتراپتىكى ئورمانلىقلىرى تۈرلۈك - تۈمەن رەيھانلار بىلەن بېزەلگەن ، بوستانلىرى باغى ئېرەمدەك دىلىنىڭ زوقىنى تارتىدىغان گۈزەل ئىكەن .

باغلىغان گۈل باغلىرى بېلىگە زۇمرەتتىن كەمەر ،
گۈللۈزارى ئەڭگىندە يېشىل زەبەرچەتتىن لىباس .
بوستانى بوپىدىن پىردەۋىسىدىن كەلگەي نىشان ،
سەرۋىسىن كۆرگەن كىشى قىلاتتى جەننەتنى قىياس .

داپىشلىم ئۇ يەردە ھەر تەرەپكە مېڭىپ ، تەۋەررۈك جايلارنى تاپۇپ قىلىپ يۈرۈپ ، شۇ ئەسنادا قاراڭغۇلۇقى كۆز قارىچۇقىدەك قاپقاراڭغۇ غارغا نەزىرى چۈشۈپتۇ . پادشاھ شۇ مەزىلىدە ئىستىقلا-مەت قىلىدىغان شەيخلەردىن سوراپ بىلىشىچە ، ئۇ غار قەلبى روشەن بىر ھەكىمنىڭ تۇرار جايى بولۇپ ، ئۇ ھەكىمنى بىدپاي

ھەكىم دەپ ئاتايدىكەن . ھىندى تىلىدا بىدپاي^① ھەكىم دېگەن سۆز «مېھرىبان تېۋىپ» دېگەننى بىلدۈرىدىكەن ، ئۇ ھەكىم دانىشمەند-لىكىنىڭ چوققىسىغا يەتكەن ، نۇتۇق نەپەسلىرىنى پەيزى غەلبىسى بىلەن زىننەتلىگەن ، خالايق سۆھبىتىدىن ئۆزىنى چەتكە ئالغان ، ئازغىنا غىزاغا قانائەت قىلغان ، دۇنيا ئالاقىسىدىن قول ئۈزۈپ ، ئىبادەتتىن باشقىنى كۆرمىگەن ، ناپاك پەيلىنىڭ خەشەكلىرىنى رىيازەت ئوتى بىلەن ئۆرتىگەن ، كېچە - كۈندۈز بىدار بول-غانلىقىدىن ھېچ ۋاقىت ئۇيقۇ چېھرىسىگە كۆز قىرىنى سالمىغان ، ناھايىتى پەرھىزكار بولغانلىقىدىن جەننەت ئارزۇسىدىن باشقا سۆز-نى قۇلىقىغا ئالمىغان بىر ھەكىم ئىكەن .

پەيغەمبەر نۇرىدىن ئاينە ئىدى ،
ۋۇجۇدى ئىلىمگە خەزىنە ئىدى .
قىسسە ئىدى سۆزى ھەق رىزاسىغا ،
باش ئەگگەن ئىدى تەڭرى قازاسىغا .

دەپنە ئۇنىڭ بىلەن مۇلاقات بولۇش ئارزۇسىدا ، غار ئاغ-زىدا بىر پەس ساقلاپ تۇرۇپتۇ ۋە كۆڭۈل تىلى بىلەن ئۇ كامالەت ئىگىسىنىڭ قەلبىدىن كىرىشكە ئىجازەت تىلەپتۇ . ئۇ ھەكىم كۆڭ-لىگە غايىبىتىن كەلگەن ئىلھام بىلەن شاھنىڭ مۇراد - مەقسىتىنى بىلىپتۇ - دە : «كىرىڭ» دەپ رۇخسەت قىپتۇ .

كىردى شۇ دەم غار ئىچىگە شاھى ئادىل ،
زىبۇ زىننەت غارغا گويا بولدى ھاسىل .
پىر ئالدىدا تۇردى چەبدەس قولىن باغلاپ ،
خىزمەت ئۈچۈن بولۇپ تەييار ئۆزىن چاغلاپ .

① بىدپاي — بەزىلەر بۇنى پىل پاي دەپ ئاتايدىكەن . بۇ ئىككى سۆزنىڭ مەنىسى ئوخشاش بولسىمۇ ، ھىندى لۇغىتىدە پىل پاي دېگەن سۆز مۇستەۋەز رەكئۇر — ت .

پادشاھ غارغا كىرىپ قارىسا ، يالغۇزلۇق قەدىمىنى خىلۋەت ئالمىگە قويغان ، نازۇك نەپەسلەر مەيدانىدا ھەقىقەت تۇغىنى كۆ- تۈرگەن بىر بەرەھەمەن^① ئولتۇرغانىكەن . ئۇنىڭ ئادەملىك سۈرىتىدىن پەرىشتىلىك ئالامىتى جىلۋىلىنىپ تۇرىدىكەن ، ئۇنىڭ جىسىمىنىڭ نەزايىتى روھىنىڭ لاتاپىتىدىن نىشان بېرىپ تۇرىدىكەن . راي پاراسەت بىلەن ئويلاپ ، ئۆز مەقسىتىنى ھاسىل قىلالايدىغان ، ئۆزىنى مۇرادىغا يەتكۈزەلەيدىغان كىشىنىڭ ئاشۇ ئىكەنلىكىنى جەزملەشتۈرۈپتۇ - دە ، ناھايىتى ئەدەپ بىلەن ئۇنىڭغا ھۆرمەت ئەزىمىنى بەجا كەلتۈرۈپتۇ . بەرەھەمەن جاۋاب سالام بىلەن ئىززەت - ئىكرام بىلدۈرگەندىن كېيىن ، ئۇنى ئولتۇرۇشقا ئىش- رەت قىپتۇ ھەمدە ئۇنىڭدىن ھەزەر راھىتىنى تاشلىغانلىقى ۋە سەپەر جاپاسىغا ئۆزىنى باشلىغانلىقىنىڭ سەۋەبلىرىنى سوراپتۇ . دابىشلىم ئۆزىنىڭ چۈش كۆرگەنلىكى ، تاپقان خەزىنىسىنىڭ تەپسىلىي ئەھ- ۋالى ۋە خەزىنىدىن چىققان ۋەسىيەتنامىنىڭ ھاۋالىسى بىلەن سە- راندىپ تېغىغا كەلگەنلىكىنىڭ قىسسىسىنى باشتىن - ئاياغ ئىزھار قىپتۇ . بەرەھەمەن ئۇنى ئاڭلاپ تەبەسسۇم قىلىپ شۇنداق دەپتۇ : — ئىلىم ۋە ھېكمەت تەلەپ قىلىپ ، ھەممە مۇشەققەتلەرگە چىداپ ، پۇقرالارنىڭ بەختى ۋە مەملىكەت ئەھلىنىڭ راھىتى ئۇ- چۈن سەپەر قىلىپ بۇ يەرگە كەلگەن پادشاھنىڭ ھىممىتىگە ئايد- رىن !

بەللى ! بۇنداق بولسا جاھاندارلىق ،
 پۇقرالارغا شەپقەت بىلەن يارلىق .
 دەرەخكە ئەگەر قىلساڭ پەرۋىش ،
 ياخشىلىقتىن مول بەرگۈسى يېمىش .

شۇنىڭ بىلەن بەرەھەمەن سىر - ئەسرار گۆھەرلىرى ساقلانغان قۇتچىنىڭ ئاغزىنى ئېچىپ ، رايغا ھېكمەت جاۋابلىرىنى چى-

① بەرەھەمەن - بىرمان دىنىدىكى كىشى

چىپتۇ . ئۇنى ئاڭلىماق بىلەن راينىڭ قۇلاق سەدىپى دۇر - گۈ-
ھەرگە تولۇپتۇ ، ئۇلار بىر نەچچە كۈن ئەنە شۇ يوسۇندا سۆھبەتلە-
شپتۇ . سۆزلەر ئارىسىدا ھۈشەڭ شاھىنىڭ ۋەسىيە نامىسى توغ-
رۇلۇق سۆز چىقىپ قاپتۇ - دە ، داپىشلىم ئۇ ۋەسىيەتلەرنى
ھەكىمگە بىر - بىرلەپ بايان قىپتۇ . بەرەھمەن بولسا ئۇ توغرىدا -
كى سۆزلەرنى رايغا ئېيتىپ بېرىپتۇ . راي ئۇنى كۆڭلىنىڭ لەۋھە-
سىگە يېزىپ قالدۇرۇپتۇ .

«كەلسە ۋە دېمەنە» كىتابى راي ۋە بەرەھمەننىڭ سوئال ۋە
جاۋابلىرىغا دائىر مىساللاردۇر . بىز ئۇنى ئىلگىرى ئېيتقىنىمىز -
دەك ئون تۆت باب بويىچە بايان قىلىمىز .

بىرىنچى باب

راستچىل بولۇش ۋە يامان غەرەزلىكلەرنىڭ سۆزلىرىدىن ساقلىنىش كېرەكلىكى توغرىسىدا

بىدپاي ھەكىمگە راي ئەزەم دابىشلىم شاھ شۇنداق دەپتۇ :
— بىرىنچى ۋەسىيەت : «ئەگەر بىر كىشى پادىشاھقا يېقىن
بولۇش شەرىپىگە ئېرىشسە ، ئۇنىڭ تەڭتۇشلىرى ئۇنىڭغا ھەسەت
قىلىپ ، ئۇنىڭ ئابروۋىنى تۆكۈپ ، ھۆرمىتىنى تۆۋەنلەشتۈرۈشكە
ھەرىكەت قىلىشىدۇ ھەمدە ھىيلە - مەكرلىك سۆزلەرنى قىلىپ ،
پادىشاھنىڭ ئۇنىڭغا بولغان يېقىنلىقىنى ئۆزگەرتىشكە تىرىشىدۇ .
شۇڭا پادىشاھ بۇنداق غەرەزلىكلەرنىڭ سۆزلىرىدىن ياخشى ئېھتىد-
يات قىلغاي ؛ ئەگەر ئۇ سۆزلەرنىڭ غەرەز ۋە ھىيلە - مەكرىدىن
خالىي ئەمەسلىكىنى سەزسە ، ئۇنداق سۆزلەرنى قوبۇل قىلمىغاي»
دېگەن مەزمۇندا ئىدى .

يېقىن يولاتما قېشىڭغا كەلسە بەتئەندىش ئەگەر ،
چۈنكى ئۇ كەلتۈرگۈسىدۇر ھەم ھەسەل ھەم زەھەر .
كۆرۈنۈشتە ھەسەل تۇتار ، كۆرسىتىپ ئۆزىنى يار ،
ئارقىدىن لېكىن ساڭا ئۇ نەشتىرى ئازار ئورار ،

ئەمدى مەن پادىشاھلارغا يېقىن بولغان كىشىلەرنىڭ ئەنە
شۇنداق يامان غەرەزلىك سۆزلەر تۈپەيلىدىن مەرتىۋىسىگە دەخلى
يېتىپ ، دوستلۇقنىڭ دۈشمەنلىككە ئايلىنىپ كەتكەنلىكىگە ئائىت
داستانلارنىڭ تەپسىلاتلىرىنى بايان قىلىشىڭنى ئىلتىماس قىلد-

مەن .

— مانا مۇشۇ ۋەسىيەت سەلتەنەتنىڭ ئۈزۈلمەي داۋام قىلىشىغا كۈچ - مادار بولىدىغان ۋەسىيەتتۇر ، — دەپتۇ بەرەھمەن ، — ئەگەر پادىشاھ غەرەزلىك كىشىلەرنى ۋە چېقىمچىلارنى پىتنە - پاسات تېرىش ۋە زەرەر يەتكۈزۈشتىن توسمىسا ، دۆلەتنىڭ مەدەتكە - رى بولغان كۆپلىگەن يېقىن كىشىلەر خار - زار بولىدۇ ۋە كاللىسىدىن ئايرىلىدۇ . نەتىجىدە بۇنىڭ سەۋەبىدىن پادىشاھلىققا ناھايىتى كۆپ زىيان يېتىدۇ . ئەگەر ئۇ پىتنىخورلار ئىككى دوست - نىڭ ئارىسىغا خاپىلىق پەيدا قىلغۇدەك ماجال تاپالسا ، خۇددى شىر بىلەن ئۆكۈزنىڭ ئارىسىدا بولغان ۋەقەدەك ، ئۇ دوستلارنىڭ ئىشى دۈشمەنلىشىشكە ۋە قارشىلىشىشقا يۈزلىنىدۇ .
— ئۇ قانداق ۋەقە ئىكەن ؟ — دەپ سوراپتۇ راي .
— راۋانلارنىڭ بايان قىلىشىچە ، بىر سودىگەر بار ئى - كەن ، — دەپ ھېكايىسىنى باشلاپتۇ بەرەھمەن .

سودىگەر ۋە ئوغۇللىرىنىڭ ھېكايىسى

بىر سودىگەر بار ئىكەن ، ئۇ كۆل ۋە چۆللەرنى كۆرگەن ، مەشرىق ۋە مەغرب ئىقلىملىرىدا يۈرگەن ، زاماننىڭ ئىسسىق - سوغۇقىنى باشتىن كەچۈرگەن ، دەۋراننىڭ ئاچچىق - تاتلىقلىقىدىن بەھرە ئالغان بىر كىشى ئىكەن .

ئىدى ئۇ ئەقىللىق ھەم ئىش بىلەرمەن ،
تەجرىبە كۆرگەن ھەم كاتتا دانىشمەن .

ۋاقتى كېلىپ ، ئۆلۈم لەشكىرىنىڭ مۇقەددىمىسى بولغان قېرىلىق زەئىپلىكى ئۇنىڭ بەدەن مەملىكىتىگە ئات ساپتۇ ، ئەجەل سىپاھلىرىنىڭ جېڭىدە ئاقارغان چاچ - ساقاللىرى ۋۇجۇد قورغىدە -

ئىننىڭ ئەتراپىنى ئىگىلەپتۇ .

يەتسە ئەگەر قېرىلىقنىڭ ئوۋىتى ،
كەتكۈسىدۇر شادلىقنىڭ راھىتى .
ئاق ساقلىڭ بەرگەي ئەجەلدىن خەۋەر ،
ئەگرى قەدىڭ ئۆلۈمگە سالام بېرەر .

سودىگەر ئەمدى ئەجەلنىڭ ئۇنىڭغا پىچىقىنى بىلەۋاتقانلىقىنى
ۋە بەدەن ئۆيىدە ئامانەت قويغان جان رەختىنى تىلەۋاتقانلىقىنى
چۈشىنىپ ، پىرزەنتلىرىنى يىغىپتۇ . ئۇنىڭ ھەممە بالىلىرى
ئەقىل - ھوشى جايىدا ، زېرەك بالىلار ئىكەن . ئەمما ، تېخى ئىش
كۆرمىگەنلىكى ئۈچۈن يىگىتلىكنىڭ غۇرۇرى بىلەن چېكىدىن ئې-
شىپ كېتىپ ، ئاتىسىنىڭ ماللىرىنى ئىسراپ قىلىشقا باشلىغاند-
كەن ۋە ئىش - ئوقەتكە تىرىشماي ، بىپەرۋالىشىپ كەسپىي تىجا-
رەتلىرىنى يىغىشتۇرۇپ قويغانىكەن . شۇڭا ، ئاتىسى ئۇلارغا شەپ-
قەت - مەرھەمەت يۈزىسىدىن پەند - نەسىھەت قىلىشقا باشلاپتۇ
ھەمدە ياخشىلىق كۈتۈپ ، يامان ئىشلاردىن توسۇپ شۇنداق دەپتۇ :
— بالىلىرىم ، بۇ ۋەجنى تېپىشتا سىلەر جاپا تارمىغانلىقىڭلار
ئۈچۈن قەدرىنى بىلمىگەن بولساڭلار ، بۇمۇ بىر ئۆزىلىك ئىش ،
ئەمما بىلىشىڭلار كېرەككى ، ۋەج بۇ دۇنيا ۋە ئاخىرەتنىڭ سەرمايد-
سىدۇر . ھەر قانداق مەقسەتنى ۋەج ۋاسىتىسى بىلەن قولغا كەل-
تۈرگىلى بولىدۇ . ئالەم ئەھلى ئۈچ نەرسىنى تەلەپ قىلىشىدۇ .
ئۇنىڭ بىرىنچىسى ، مەئىشەتنىڭ كەڭرى بولۇشى ۋە لازىمەتلىكلى-
رىنىڭ ئاسان تېپىلىشى . بۇ پەقەت يېمەك - ئىچمەك ۋە نەپسىنىڭ
لەززىتىنى ئىزدىمەككەلا بېرىلگەن گۈرۈھنىڭ تەلىپى . ئىككىنچى-
سى ، ئۇلۇغ مەرتىۋە تېپىش ۋە دەۋران سۈرۈش تەلىپى . بۇ ،
پادىشاھلار ، ئەمىرلەر ۋە مەنەپدارلارنىڭ مەقسىتى . ۋەج بولماي
تۇرۇپ ھەرگىزمۇ بۇ ئىككى مەرتىۋىگە ئېرىشكىلى بولمايدۇ . ئۇ-
چىنچىسى بولسا ، ئاخىرەت ساۋابىنى ھاسىل قىلىش ۋە خۇدا رەھ-

مىتىگە يېتىشنى تەلەپ قىلىشتۇر . بۇ نىجات ۋە دەرىجات تەلەپ قىلغۇچىلارنىڭ مەقسىتى بولۇپ ، بۇنىڭغىمۇ ۋەج بىلەن يەتكىلى بولىدۇ . «ياخشى كىشىدە ھالال ۋەج بولسا تېخىمۇ ياخشى بولىدۇ» دېگەن گەپ بار . مەسنىۋى شېرىپتە ئېيتىلىشىچە :

«مالنى ئەگەر دىن ئۈچۈن قىلساڭ قوبۇل ،
ياخشى مال شۇ» دەپ خەۋەر بەردى رەسۇل .

بۇنىڭدىن مەلۇمكى ، ۋەج دېگەن ناھايىتى كۆپ جاپا - مۇشەققەتتە قولغا كېلىدىغان نەرسە . بىرەر كەسىپ ياكى تەلەپ قىلماي تۇرۇپ ۋەج تېپىش مۇمكىن ئەمەس . بەزىبىر كىشىلەر مۇشەققەت چەكمەي تۇرۇپ ۋەج تاپقان بولسا ، ئەلۋەتتە ئۇنىڭ قەدرىنى بىلمەي قولىدىن بېرىپ قويدۇ . دېمەك ، بىكار يۈرمەي كەسىپكە تۇتۇش قىلىڭلار . سودىگەرچىلىك قىلىشقا لازىمەتلىك دەسماينى مەن بەر - گەندىكىن ، ئەمدى ئۆز ئىشىڭلارغا مەشغۇل بولۇشۇڭلار كېرەك . — ئەي ئاتا! — دەپتۇ چوڭ ئوغلى ، — سەن بىزنى كەسىپ قىلىشقا دەۋەت قىلىۋاتىسەن . بۇ تەۋەككۈلنىڭ ئىشىدىن ئەمەس . مەن شۇنى بىلمەنكى ، تەقدىردىن ماڭا رىزق ئۈچۈن ھەر قانداق نەرسە بۇيرۇلغان بولسا ، مەن ئۇنى تەلەپ قىلىپ تىرىشمىساممۇ ئۆزى كېلىدۇ .

رىزىقنىڭ بولسا كەلگۈسىدۇر شۇ زامان ،
بولمىسا رىزق كەلمىگەي ئۇ بىگۇمان ،
بولمىسا ھەر نېمە ھەقتىن نېسىۋە ،
ئاڭا رەنجىش چەكمىگەيسەن بېھۋەدە .

ئۇنىڭدىن باشقا ، مەن بۇزۇكلەرنىڭ : «ماڭا نېسىپ بولىدۇ - غان ھەر قانداق نەرسىدىن ھەر قانچە قاچقان بولساممۇ ، ئۇ مېنىڭ قولۇمغا كېلىپ قالدى . ماڭا نېسىپ بولمايدىغان ھەر قانداق نەر -

سنى ھەر قانچە چىڭ تۇتقان بولساممۇ قولۇمدىن كەتتى» دېگەن سۆزىنى ئاڭلىغان . شۇڭا بىز مەيلى كەسىپ قىلايلى ، مەيلى قىلمايلى ، تەقدىرى ئەزەل بىزگە نېسىپ قىلغان رىزىقتىن ھېچ ۋاقىت قۇرۇق قالمايمىز . پادىشاھنىڭ ئىككى ئوغلىنىڭ ھېكايىسى بۇنىڭغا ئىسپات بولالايدۇ . ئۇلارنىڭ بىرى ئاتىسىدىن قالغان خەزىنىنى مۇشەققەتسىز ھالدا قولغا كەلتۈرگەنىكەن . ئىككىنچىسى خەزىنىنى تاپمەن دەپ پادىشاھلىقنىمۇ قولدىن بېرىپ نادامەتتە كەتكەنىكەن . — ئۇ قانداق ھېكايە ئىكەن؟ — دەپ سوراپتۇ ئاتىسى . — ھەلەپ دىيارىدا بىر پادىشاھ بار ئىكەن ، — دەپ ھېكايىسىنى باشلاپتۇ ئوغلى .

ئاكا - ئۇكا شاھزادىلەرنىڭ ھېكايىسى

ھەلەپ دىيارىدا بىر پادىشاھ بار ئىكەن . ئۇ ، ھەددى - ھېسابسىز دۇنيالىرى بار ، زامان ھادىسىلىرىنى كۆرگەن ، روزغارنىڭ ئىسسىق - سوغۇقلىرىنى بېشىدىن كەچۈرگەن ئالىيجاناب پادىشاھ ئىكەن . ئۇنىڭ ئىككى ئوغلى بار ئىكەن . ئۇلار يىگىتلىك غۇرۇردىن ئىككى دېڭىزغا چۆمۈلۈپ ، دۆلەتنىڭ كەيپى بىلەن مەست بولۇپ ، ھەمىشە ئويۇن - تاماشا ۋە ئىش - ئىشرەتلەر بىلەن راھەت - پاراغەتتە ئۆتىدىكەن ھەمدە قالدۇن تىلىدىن بۇ سازنى ئاڭلايدىكەن :

ئىش - ئىشرەت قىل ھەمىشە ، بىل يۈمۈپ كۆز ئاچقۇچە ،
نەۋ باھار پەسلى ئۆتۈپ ، كەلگۈسىدۇر پەسلى خەزان .

پادىشاھ ھوشيار ۋە تەجرىبىلىك كىشى ئىكەن . خەزىنىسىدە پۇل - ماللىرى ھەددى - ھېسابسىز كۆپ بولغاچقا ، بالىلىرىنىڭ خۇي - پەيلىنى كۆرۈپ بىر ئاز ئەندىشە قىلىپ : «بۇ بالىلار مەندىن كېيىن قالسا بۇ ۋەجىلەرنى ئۆز يولىدا سەرپ قىلماي ،

بەر بات قىلىۋېتىدىغان ئوخشايدۇ» دەپ ئويلاپتۇ . بۇ شەھەرنىڭ بىر چېتىدە ، بۇ دۇنيانىڭ بارلىق ئىشلىرىدىن ۋاز كېچىپ ئاخىرەتنىڭ ئىشىنى تۇتقان ، بىر خۇداغا ئاشق بولۇپ ، خۇدانىڭ ئىشقا ئوتىدا كۆيگەن بىر زاھىت بار ئىكەن . پادىشاھ ئۇنىڭغا ئىنتايىن چوقۇندىدىكەن . شۇڭا ئۇ بارلىق ۋەجىنى يىغىپ ھېچ كىشىگە خەۋەر قىلماي ، زاھىتنىڭ ئېتىكاپخانىسىغا ئاپىرىپ كۆمۈپ قويۇپ ، زاھىتقا : «ئەگەر ئىككى يۈزلىمە پەلەك پەرزەنتلىرىم قولىدىن بىۋاپا دۆلەت ۋە مەڭگۈلۈك بولمىغان ھەشەمەتنى تارتىۋالسا ، ئىنساننىڭ كۆزىگە مەڭگۈ ئۈزۈلمەي ئېقىپ تۇرغاندەك كۆرۈنىدىغان ئىقبال بۇلىقىنىڭ كۆزى ۋاپاسىزلىق تۇپرىقى بىلەن تىنىپ قالسا ، ئۇ چاغدا ئوغۇللىرىم موھتاج ۋە سەرمايسىز بولۇپ قالىدۇ . ئەنە شۇ چاغدا ئۇلارنى بۇ خەزىنىدىن خەۋەردا قىلىڭ . ئۇلار بىر قۇر مۇشەققەت تارتىپ جاپا چېكىپ باققاندىن كېيىن ، ۋەجنىڭ قەدرىنى بىلىپ سەۋەبسىز ئىسراپ قىلماسلىقى مۇمكىن . شۇ چاغدا ئۇلار ئىسراپ قىلماي ئۆز يولى بىلەن ئىشلەتسە ئەجەب ئەمەس» دەپ ۋەسىيەت قىپتۇ . زاھىت پادىشاھنىڭ ۋەسىيەتىنى قوبۇل قىپتۇ . پادىشاھ قايتىپ بېرىپ ئۆزى ئولتۇرغان قەسىرنىڭ ئاستىغا ناھايىدىتى پۇختا قىلىپ يالغاندىن بىر خەزىنە ياستىپ پەرزەنتلىرىگە : «سىلەر ئۈچۈن ساقلىغان خەزىنەم مۇشۇ جايدا» دەپ قويۇپتۇ . ئانچە كۆپ ئۆتمەي ، پادىشاھ ۋە ۋەزىرى ئىككىلىسى تەڭرىنىڭ يارلىقىنى قوبۇل قىلىپ ، ئۆلۈم شارابىنى ئىچىپتۇ .

تۇغۇلغان ھەر كىشى ئىچكەي ئەجەل شارابىنى ئاخىر ،
ئۆلۈم ئىلىكىگە چۈشكەي بارچە يەر ئۈستىدىكى جاندار .

زاھىتنىڭ ئېتىكاپخانىسىدا كۆمۈكلۈك خەزىنىنى ھېچكىم بىلمىگەچكە مەخپىي قاپتۇ . ئۇ ئىككى قېرىنداش ئاتىسىدىن قالغان پادىشاھلىق ۋە ۋەجنى تالىشىپ ، جەڭگى - جېدەلگە چۈشۈپتۇ . چوڭ ئوغۇل كۈچ - قۇۋۋەتلىك ۋە شەۋكەتلىك بولغاچقا ، پۈتۈن

مەملىكەتنى ئۆز تەسەررۇپىغا كىرگۈزۈپتۇ . كىچىك ئوغۇل بولسا سەلتەنەت مەنسىپىدىن بىنىسىپ ، مېراس مال - دۇنيادىن بىبەھرە قېلىپ كۆڭلىدە : «ئەمدى نېمەت ۋە ھەشەمەت ئاپتېپى زاۋال غەربىگە قاراپ يۈزلىنىپتۇ . جاپاكەش پەلەك بىۋاپالىق ۋە باغرى تاشلىق ئادىتىنى ئاشكارا قىلغىلى تۇردى . ئەمدى دۇنيا تەلەپ قىلىشقا ئۇرۇنۇشتىن نېمە پايدا ؟ بىر سىنىغاننى يەنە سىناشتىن نېمە نەتىجە چىقسۇن ؟

باقىمىغىن بۇ كونا مېھنەتخانغا ،
بىۋاپادۇر ئەرزىمەس بىر دانغا .
بۇ ئىشكى ئوچۇق ئۆينى تاشلىغىن ،
ئەبەدىي ئۆيگە ئۆزۈڭنى باشلىغىن .

دۆلەتنىڭ ئەبەدىيلىكى ئىختىيارىدىن ئاجراپ كەتكەندىكىن ،
ئەمدى قانائەت قىلىپ ، زاۋالى يوق پادىشاھلىق بولغان دەرۋىشلىك
مەرتىۋىسىنى قولغا كەلتۈرۈشۈم كېرەك .

دەرۋىشلەر ئالدىدا باردۇر قانائەت خەزىنىسى ،
سۇلتان ئىرۇر گەرچە گاداى بولسىمۇ ئۇنىڭ ئىسمى . »

دەپ ئويلاپتۇ - دە ، شۇ نىيەت بىلەن شەھەردىن چىقىپتۇ . ئۇ كېتىۋېتىپ : «پالانى زاھىت ئاتامنىڭ دوستى ئىدى ، ئەمدى ئۇنىڭ ئېتىكاپخانسىغا كىرىپ ، دۇنيا ئىشلىرىدىن ئالاقىنى ئۈزۈپ ، ئۇنىڭ خىزمىتىنى قىلغۇچى ئىبادەت يولىنى تۇتقىنىم ياخشى ئەمەسمۇ ؟ » دەپ ، زاھىتنىڭ ئىبادەتخانسىغا بېرىپتۇ . ئۇ كىرىپ قارىسا ، زاھىتنىڭ روھىنىڭ تۇتى قۇشى بەدەن قەپسىدىن چىقىپ ، جەننەت بېغى نەرەپكە ئۇچۇپ كەتكەن ۋە ئۇنىڭ مۇبارەك جەستى كونا دوستى بولغان گۆر تۇپرىقىنى قۇچاقلاپ بولغانىكەن . ئۇ ئىبادەتخاننىڭ خالىي قالغانلىقىنى كۆرۈپ كۆپ غەم قىپتۇ ۋە

باشقا بارار يېرى بولمىغاچقا ، شۇ يەردە تۇرۇپ قالماقچى بوپتۇ .
ئىبادەتخانىنىڭ ئىچىدە بىر قۇدۇق ، سىرتتا كارىز بار ئىكەن .
كارىزدىن قۇدۇققىچە ئېرىق كولانغان بولۇپ ، كارىز سۈيى ئېرىق
بىلەن ئېقىپ كېلىپ قۇدۇققا قويۇلىدىكەن . ئىبادەتخانا ئەھلى ئەنە
شۇ قۇدۇقتىن سۇ ئېلىپ ئىچىدىكەن ۋە تاھارەت ئالىدىكەن . شاھ-
زادە قۇدۇققا سوغا ساپتۇ ، لېكىن قانچە قىلىسمۇ سۇ چىقماپتۇ ،
شۇڭا قۇدۇق ئاستىغا ياخشى دىققەت قىلىپ قاراپ سۇ يوق ئىكەنلى-
كىنى كۆرۈپتۇ - دە : «يەنە نېمە ھادىسە بولغاندۇر ؟ ئەجەب قۇدۇق-
تا سۇ يوققۇ ؟ ئەگەر كارىزغا ياكى قۇدۇققا بىرەر كاشلا يېتىپ
سۇ قۇرۇپ كەتكەن بولسا زە ، بۇ ئىبادەتخانىدا تۇرماق مۈشكۈل
بولدۇ » دەپ ئويلاپ ، سەۋەبىنى ئېنىقلاش ئۈچۈن قۇدۇققا چۈشۈپ-
تۇ ھەمدە قۇدۇق بىلەن ئېرىقنىڭ ئەتراپلىرىنى ئەستايىدىل تەكشۈ-
رۈپ كۆرۈپ يوغان بىر كامارنىڭ ئېچىلىپ قالغانلىقىنى ، ئۇ
يەردىن بىر بولاق يۈكنىڭ ئېرىق ئىچىگە چۈشۈپ ، سۇ يولىنى
توسۇۋالغانلىقىنى كۆرۈپتۇ . «بۇ نېمە يۈكتۇ ئەمدى ؟ بۇ كامار
قانداق پەيدا بولغاندۇ ؟ » دەپ ئويلىغان شاھزادە ئۇ جايىنى ئازراق
كولاپ ، ناھايىتى ئېغىر خەزىنىنىڭ كۆمۈلگەنلىكىنى كۆرۈپتۇ
ھەمدە خۇشاللىقىدىن خۇداغا شۈكۈر قىلىپ سەجدە قىپتۇ : «گەر-
چە بۇ ناھايىتى كۆپ دۇنيا ۋە ھەددى - ھېسابسىز جاۋاھىرلار
بولسىمۇ ، تەۋەككۈل ۋە قانائەت مۇقامىدىن ۋاز كېچىشىم توغرا
ئەمەس . ئەمدى بۇنى ئۆز ئېھتىياجىمغا بېقىپ سەرپ قىلىشىم
كېرەك » دەپ ئويلاپتۇ . غايىبىتىن ھاسىل بولغان بۇ كارامەتنى
قاراڭ . چوڭ ئاكىسى سەلتەنەت تەختىدە ئولتۇرغان بولسىمۇ ،
پۇقرالارنىڭ ۋە لەشكەرلەرنىڭ ئىشى بىلەن كارى يوق ئىكەن .
قولغا قانداق مال - دۇنيا كىرسە ، ئۇنى ئىسراپ قىلىپ تۈگىتىد-
ىكەن . ئاداۋەت ساقلىغانلىقى تۈپەيلىدىن ئىنىسىنىڭ ھالىدىنمۇ
خەۋەر ئالمايدىكەن ، بەلكى ئۇنىڭ بىلەن گەپلىشىشكىمۇ نومۇس
قىلىدىكەن .

كۈنلەرنىڭ بىرىدە چوڭ دۈشمەن قوشۇنى ھەددى - ھېسابسىز

لەشكەرلەر بىلەن باستۇرۇپ كېلىپ ، ئۇنىڭ دىيارىنى تارتىۋالماق .
چى بوپتۇ . ئەنە شۇ چاغدا شاھزادە خەزىنىسىنىڭ قۇرۇق ، ئەسكەر -
لىرىنىڭ روھىنىڭ چۈشكۈن ، ھالىنىڭ خاراب ئىكەنلىكىنى چۈ-
شىنىپتۇ . شۇنىڭ ئۈچۈن ئۇ ئاتىسى نىشان بەرگەن ھېلىقى خەزى-
نىگە بېرىپ ، لەشكەر ۋە ئەمەلدارلىرىغا ئۇ مال - دۇنيانى سەرپ
قىلىپ ، ئۇلارنى جەڭگە ئاتلاندىرماقچى بوپتۇ . چۈنكى لەشكەرلەر
بولمىسا ، يۇرت ئالغىلى ، مال - دۇنيا بولمىسا ، لەشكەر يىغىلى
بولمايدۇ - دە !

مەملىكەتلەر قولغا كەلگەي بولمىسا ئەگەر سەندە لەشكەر ،
لەشكەر ساڭا بەرگۈسى جان ، ئەگەر چاپساڭ ئالدىغا زار .

شۇنداق قىلىپ ، ئۇ ئاتىسى كۆرسەتكەن خەزىنىنى قانچە ئاخ-
تۇرغان بولسىمۇ ئۇنىڭدىن ھېچنېمە چىقماپتۇ . ھەر قانچە ھەرى-
كەت قىلغان بولسىمۇ مەھرۇملۇقتىن باشقا مەنپەئەت بەرمەپتۇ .

كىشى يوق نەرسىنى «تاپمەن» دېگەي ،
ئىستىگەي ، تاپالماي نادامەت يېگەي .

شاھزادە ئاخىر خەزىنىنى تاپالماي پۈتۈنلەي ئۈمىدىنى ئۈزۈپ
تۈرلۈك مادار ۋە چارىلەر بىلەن لەشكەر تارتىپ ، دۈشمەننى قايتۇ-
رۇش ئۈچۈن شەھەرنىڭ سىرتىغا چىقىپتۇ . ئىككى تەرەپ بىر -
بىرىگە قارشى سەپ تۈزۈپ تۇرغاندىن كېيىن ، ئاداۋەت بۇلۇنتى جەڭ
ھاۋاسىغا ئاغدۇرۇلۇپ ، ئاداۋەت ئوقىنىڭ يامغۇرى خالايتىق ئۈستى-
گە بېھىساب يېغىشقا باشلاپتۇ .

يېغىپ لەشكەر بېشىغا ئوق مۆلدۈرى ،
ئېقىپ قان يەر يۈزىنى لالە تۇتتى .

دۈشمەن لەشكىرىدىن تۇيۇقسىز بىر ئوق ئۇچۇپ كېلىپ ،
شاھزادىنىڭ يۈرىكىگە سانجىلىپتۇ - دە ، شاھزادە يىقىلىپتۇ . بۇ
تەرەپتىنمۇ بىر ئوق چىقىپ دۈشمەن پادىشاھىغا تېگىپ ئۈنىمۇ
يىقىتىپتۇ . پادىشاھلارنىڭ ئۆلۈشى بىلەن ئىككى تەرەپ پادىشاھسىز
قاپتۇ . شۇنىڭ بىلەن ئىككى تەرەپ سەردارلىرى مەسلىھەتلىشىپ :
«ئۇرۇشۇۋەرسەك بۇ پىتنە ئوتى ئالەمنى قاپلاپ ، ئىككى مەملىكەت
خەلقىنى كۆيدۈرۈپ ، تۈتۈنى پەلەكتىن ئېشىپ كېتىدىغان ئوخشايد-
دۇ» دېيىشىپ ، ئۇرۇشنى توختىتىپ ، پادىشاھ ئەۋلادىدىن سەلتە-
نەت تەختىگە ئولتۇرغۇدەك كىشى چىقسا ، ئىككى تەرەپ بىرلىكتە
ئۇنى پادىشاھ قىلماقچى بولۇشۇپتۇ . ئاخىر ھەممەيلەن بىرلىكتە :
«كىچىك شاھزادە ئۆزىنى تەۋەككۈلگە تاشلىغان كىشى بولغاچقا ،
ئۇنىڭ بېشى شاھلىق تاجىغا سازاۋەر بولسا ، ئۇنىڭ سائادەت ئۈزۈ-
كىگە جاھاندارلىقتىن كۆز قويۇلسا مۇناسىپ كېلىدۇ» دېگەن قا-
رارغا كېلىشىپتۇ . شۇ مەسلىھەت بويىچە مەملىكەت چوڭلىرى كى-
چىك شاھزادە ماكان تۇنقان ئىبادەتخانا ئالدىغا بېرىشىپتۇ ۋە ئىز-
زەت - ئىكرام بىلەن ئۇنى يالغۇزلۇق ماكاندىن ئايرىپ سەلتەنەت
تەختىگە ئولتۇرغۇزۇپتۇ . تەۋەككۈل قىلغانلىقى ئۈچۈن ئۇ ھەم
ئاتىسىدىن قالغان خەزىنىنى قولغا كىرگۈزۈپتۇ ، ھەم پادىشاھلىق
تەختىگە ئولتۇرۇپتۇ .

بۇ مىسالنى شۇنىڭ ئۈچۈن كەلتۈردۈمكى ، رىزىق - نېسىۋە
تېپىشنىڭ ھەرىكەت ۋە كەسىپكە باغلىق ئەمەسلىكى ، تەۋەككۈلگە
يۆلىنىشنىڭ كەسىپكارغا ئىشىنىشتىن ياخشىراق ئىكەنلىكى ھەقد-
قەتئۇر .

ئۆزىنى تەڭرىگە قويۇش كۆپ ياخشىدۇر ،
بارچە كەسىپتىن تەۋەككۈل خوپ ساڭا .
قىل تەۋەككۈل بىھۈدە ھەرىكەتنى قوي ،
سەندىن ئارتۇق رىزىقى ئامراقتۇر ساڭا .
توختىساڭ رىزىقنىڭ كېلىپ تۇرغاي چوقۇم ،
خۇددى ئاشىقتەك ئۆزىنى ئۇرغاي ساڭا .

شۇنىڭ بىلەن ئوغلى ھېكايىسىنى ئاخىرلاشتۇرۇپتۇ . بۇنى ئاڭلىغان ئاتىسى شۇنداق دەپتۇ :

— دېگەنلىرىڭغۇ راست ، ئوغلۇم ، ئەمما بۇ ئالەمنى ۋاستە دۇنياسى ۋە سەۋەب ئالىمى دەيدۇ . يەنى بۇ دۇنيادا ۋاستە ۋە سەۋەب بىلەن ئىش پۈتكۈزگىلى بولىدۇ . خۇدا دۇنيانىڭ ئىشلىرىدە نى شۇنداق تەرتىپتە ياراتقانكى ، مۇتلەق كۆپ تەلەپنى سەۋەبسىز ھاسىل قىلمايدۇ . شۇڭا كەسپنىڭ مەنپەئىتى تەۋەككۈلنىڭ پايدىدە . سىدىن ئارتۇق بولىدۇ . چۈنكى تەۋەككۈل قىلغاندا ، ئەنە شۇ تەۋەككۈل قىلغۇچىدىن باشقا كىشى پايدا كۆرەلمەيدۇ . كەسپ ۋە سەۋەب قىلغاندا بولسا ، بۇنىڭ ھەم ئۆزىگە ، ھەم باشقىلارغا پايدىسى تېگىدۇ . باشقىلارغا مەنپەئەت يەتكۈزۈش ناھايىتى ياخشى ئىش . دۇنيادىكى ئادەملەرنىڭ ئەڭ ياخشىسى باشقىلارغا مەنپەئەت يەتكۈزۈش . گەن كىشىدۇر . ئەگەر بىر كىشىنىڭ باشقىلارغا مەنپەئەت يەتكۈزۈش گۈدەك قۇدرىتى بار تۇرۇقلۇق كىشىلەرگە مەنپەئەت يەتكۈزمىسە ، بەلكى ئۆزى باشقىلاردىن مەنپەئەتلەنسە ، ئۇنداق كىشىگە ئەيىب ئەمەسمۇ ؟ سەن ھېلىقى قارچىغا بىلەن قوزغۇننىڭ ئىشلىرىنى كۆرۈپ ، سەۋەب ۋە ئىش - ھەرىكەت قىلىشتىن توختاپ قالغانلىقى ئۈچۈن خۇدانىڭ غەزىپىگە ئۇچرىغان دەرۋىشنىڭ ھېكايىسىنى ئاڭلىمىغانمۇسەن ؟

— ئۇ قانداق ھېكايە ئىكەن ؟ — دەپ سوراپتۇ ئوغلى .
— بىر جايدا بىر دەرۋىش بار ئىكەن ، — دەپ سۆزلەشكە باشلاپتۇ ئاتىسى .

ھەرىكەتنى تاشلىغان دەرۋىشنىڭ ھېكايىسى

بىر جايدا بىر دەرۋىش بار ئىكەن . ئۇ ھەمىشە تەڭرىنىڭ قۇدرىتىنى ، رەھىمىتىنىڭ نام - نىشانلىرىنى ئويلاپ پىكىم يۈرگۈزۈپ زىدىكەن . ئۇ بىر كۈنى تېز ئۇچىدىغان بىر قارچىغىنى تاسادىپىي

كۆرۈپ قاپتۇ . قارىسا ، قارچىغا بىر پارچە گۆشنى چاڭگاللىغىنچە
دەرەخ ئۈستىگە قونۇپتۇ ، دەرۋىش ئۇنىڭغا بىر ھازاغچە قاراپ
تۇرسا ، ھېلىقى قارچىغا دەرەخ ئۈستىدىكى ئۇۋا ئىچىدە قانات -
قۇيرۇقى يوق بىر قۇزغۇننىڭ ئاغزىغا چاڭگىلىدىكى گۆشنى يۇتالدى .
غۇدەك قىلىپ پارچىلاپ سېلىۋاتقۇدەك . قۇزغۇن ئۇ گۆشنى ھەدەپ
يۇتۇۋاتقۇدەك .

«سۇبھاناللا ، — دەپتۇ دەرۋىش ، — ئاللاتائالانىڭ ماۋۇ ئىنا .
يېتى ۋە مەرھەمىتىنى قارىمامدىغان ! قاناتسىز ۋە قۇيرۇقسىز ،
ئۇچۇشقا قۇۋۋىتى ۋە جەۋلان قىلغىلى شەۋكىتى يوق ، ئۇۋىسىدا
ياتقان بىر قۇزغۇننىمۇ رىزقىسىز قويماپتۇ مانا !

ھەق ياراتتى يەر - يۈزىنى ئامغا ئەيلەپ داستىخان ،
بار ئۇنىڭدا دوست - دۈشمەنگە ھەم يېتەرلىك رىزقى نان .
يايدى كەڭرى داستىخاننى ئەلگە ئەيلەپ مەرھەمەت ،
تىلىسىم ئىچرە كۈھىقايتا تاپتى سۇمۇرغ تەربىيەت .

دېمەك ، مېنىڭ رىزق ئىزدەپ بىر يەردە تۇرالماسلىقىم ۋە
بېشىمنى ھېرىس باياۋاندا قويۇپ ، تۈرلۈك ھىيلە بىلەن بىر
ناندىن ئارتۇق رىزقىنى قولغا كەلتۈرەلمەسلىكىم ئۆزۈمنىڭ ئېتىقاد-
دىمنىڭ سۇسلۇقىدىن ئىكەن - دە !

تەڭرى بەرگەن رىزقتىن ئەيلەپ گۇمان ،
تولا يۈردۈم لوقما ئىزدەپ ھەر قايان ،
ھەر نىكىم تەڭرىتائالا يەتكۈزۈر ،
ئاز ۋە كۆپ ھەر قانچە بولسا بەس ئىررۇر .

رىزقىمىزنى خۇدا ئۆزى يەتكۈزۈپ بېرىدۇ . بۇنىڭدىن كېيىن
ئەمدى پاراغەت بېشىنى خىلۋەت تىزىغا قويۇپ ، كەسىپ بەتلىرىدە -
كى جۈرئەت ھەرىپىنى قانائەت تىغى بىلەن ئويۇپ تاشلىغىنىم ياخشى

ئىكەن . « شۇنىڭدىن كېيىن ئۇ دۇنيا ئىشلىرىنىڭ سەئى - سەۋەب - لىرىدىن قولىنى يۇيۇپ ، بىر بۇلۇڭنى ئۆزىگە ماكان قىپتۇ ۋە ھەقتائالانىڭ ئىنايەتلىرىگە كۆڭۈل باغلاپتۇ . سەۋەبىنى تاشلاپ سە - ۋەبىنىڭ ئىگىسىگە كۆڭۈل باغلاپ ، ئۈچ - تۆت كېچە - كۈندۈز ھېچ يەرگە چىقماي ، ئاشۇ خىلۋەتتە ئولتۇرۇپتۇ . ئەمما ، ھېچ يەردىن ئۇنىڭغا رىزق يېتىپ كەلمەپتۇ . نەتىجىدە ئۇ ئاچلىقتىن زەئىپلىشىپ ، نىمجان بولۇشقا باشلاپتۇ . ئۇنىڭ بەدىنى زەئىپلىدى . شىپ شۇ دەرىجىگە يېتىپتۇكى ، تائەت - ئىبادەتمۇ قىلالمايدىغان ھالغا چۈشۈپ قاپتۇ . ئاخىر خۇدا ئۇ دەرۋىشنىڭ قېشىغا پەيغەمبەر ئەۋەتىپتۇ . پەيغەمبەر ئۇنىڭغا غايەت غەزەپ بىلەن شۇنداق دەپتۇ : «ھەقتائالا ساڭا : ھەي بەندەم ! بۇ ئالەمنىڭ ئىشلىرىنىڭ ھەممە - سىنى سەۋەب ۋە ۋاسىتە ئۈستىگە قويغاندۇرمەن . ئىشلارنى سەۋەب - سىز پۈتتۈرۈشكە قۇدرىتىم يەتسىمۇ ، ھېكمىتىم شۇنى تەقەززا قىلىدۇكى ، ئىشلارنىڭ تولىراقى سەۋەب ۋە ھەرىكەت بىلەن كىپا - يەت تاپسا ، خالايقىلار ئارىسىدا پايدا يەتكۈزمەك ۋە پايدا كۆرمەك قائىدىسى باقىي تۇرغاي ، دەپ ئېيتىدۇ . بەس ، ئەگەر سەن ئۆزگە - لەرنىڭ پايدىسىغا سەۋەب بولالساڭ ، ئاندىن ئۇلارنىڭ سەۋەبىدىن سەنمۇ پايدا ئالغايەن . »

قارچىغىدەك سەنمۇ ئوۋ قىل رىزقى تاپ ،
قۇش تەرەپكە ئاچمىغىن كور قاغىدەك .

بۇ مىسالنى شۇنىڭ ئۈچۈن كەلتۈردۈمكى ، ھەممە كىشىلەر سەۋەب پەردىسىنى ئېچىپ تاشلاشقا مۇيەسسەر بولالمايدۇ . كىشىگە يارىغۇدەك تەۋەككۈل شۇكى ، سەۋەبىنى قولدىن بەرمەي ، تەۋەككۈل مۇقامىدا چىڭ دەسسەپ تۇرۇش لازىم . شۇنداق بولغاندىلا «كاسىپ كىشى خۇدانىڭ دوستىدۇر» دېگەن سۆزنىڭ پەيزىدىن بەھرىمەن بولغىلى بولىدۇ . بۇزۇكلەردىن بىرى : «كەسىپ قىلغىن ، كا -

ھىل ① بولمىغايسەن ، رىزىقىنى خۇدادىن بىلگىن ، كاپىر بولمىغايدىكەن .
سەن « دېگەنكەن :

سەن تەۋەككۈل بىرلە سۇسلۇق قىلمىغىن ،
«كەسىپ ئىگىسى تەڭرىنىڭ دوستى» دېگەن .
قىل تەۋەككۈل ھەم شوغۇللان كەسىپ بىلەن ،
ئىش قىلىپ ئاندىن خۇدايىمغا يۆلەن .

بۇنى ئاڭلىغان ئوغلى شۇنداق دەپتۇ :
— بۇ گەپچە ، پۈتۈنلەي تەۋەككۈل قىلىشقا بولمايدىكەن ، بىر
كەسىپ قىلماي چارە يوق ئىكەن . ئۇنداقتا بىز كەسىپكە مەشغۇل
بولساق ، خۇدايتائالا كەسىپ ۋاستىسى بىلەن بىزگە سېخىد-
لىق خەزىنىسىدىن مال - دۇنيا بەرسە ، ئۇنى قانداق تۇتماق
كېرەك ؟

— مال - دۇنيا جۇغلىماق ئاسان . لېكىن ئۇنى ئاسراپ
ساقلاش ۋە ئۇنىڭدىن پايدا ئېلىش قىيىن ئىش ، — دەپتۇ
ئاتىسى ، — ئەگەر كىشىنىڭ قولىغا دۇنيا كىرسە ، ئىككى ئىشنى
قىلىش لازىم . بىرىنچىسى ، ئۇنى يوقىتىپ قويۇشتىن ۋە
بۇلاڭ - تالاڭدىن خاتىرجەم بولغۇدەك دەرىجىدە ساقلاش كېرەك .
ئوغرى - قاراقچى ۋە ئالدامچىلارنىڭ قولى ئۇنىڭغا يېتەلمەسلىكى
كېرەك . چۈنكى زەرنىڭ دوستى كۆپ ، زەردارنىڭ دۈش-
مىنى كۆپ .

پۇلسىزلارنى يولدا ئۇرماس قاراقچى ،
ھەشەمەتلىك زەردارلارنى ئۇرغۇسى .

يەنە بىرى شۇكى ، پايدىسىنى خەجلىپ ، ئەسلىي سەرمايىنى
يوقاتمىسلىق كېرەك . چۈنكى پايدىسىغا قانائەت قىلماي ، سەرمايد-
دىن خەجلىسە ، تېز ئارىدا ھەممە دۇنياسى شامالغا سورۇلىدۇ .

كەلمىسە دەريا سۈيى ھەردەم ئېقىپ ،
سۇ تۈگەپ دەريا قۇرۇق قالغاي بېقىپ .
تاغدىن تۇپراق ئېلىشنى قىلساڭ داۋام ،
ئورنىغا گەر قويمىساڭ بولغاي تامام .

ئەگەر ھەر كىمنىڭ تاپاۋىتى بولمىسا ، لېكىن بارىنى خەجلە-
ۋەرسە ياكى تاپاۋىتى بولسىمۇ خىراجىتى تاپاۋىتىدىن ئارتۇق بولسا ،
ئاقىۋەت ئۇ موھتاجلىققا چۈشۈپ قالىدۇ . شۇنداقلا يەنە ھېلىقى
غەم بىلەن ئۆزىنى ھالاك قىلغان ئەلەپكار چاشقاندىكى ھالاكەتكە
ئۇچرىشىمۇ مۇمكىن .
— ئۇ قانداق ئىش ئىكەن؟ — دەپ سورايتۇ ئوغلى .
— بىر دېھقان بار ئىكەن ، — دەپ ھېكايىسىنى باش-
لاپتۇ ئاتىسى .

بىغەم چاشقاننىڭ ھېكايىسى

بىر دېھقان ئېھتىيات يۈزىسىدىن بىر قىسىم بۇغداينى يوشۇ-
رۇپ قويۇپ ، ئۇنىڭغا پەقەت قول تەگكۈزمەي ، ئەڭ زۆرۈر ئېھتىد-
ياجى چۈشكەندە ئىشلەتمەكچى بولغانىكەن . ناھايىتى ھېرىسمەنلى-
كىدىن ئاسمان زىرائەتگاھىدىكى ھۈكەرنىڭ بېشىغا چاڭگال سالىدۇ-
غان ۋە ئاي خامىنىدىن دان ئوغرىلايدىغان بىر چاشقان نەق ھېلىقى
بۇغداي يوشۇرۇلغان ئورۇننىڭ بىر بۇرجىكىدە ئوۋا تۇتقانىكەن .
ئۇ چاشقان ھەر تەرەپكە تۆشۈك كولاپ ئۆزى خالىغان جايغا بېرىپ
يۈرۈپ ، بىر كۈنى ھېلىقى ئورۇننىڭ ئاستىدىن ئۈستىگە قارىتىپ
بىر تۆشۈك ئاچقانىكەن ، ئورنىدىكى بۇغدايلار خۇددى ئاسماندىن
يۈلتۈزلار چۈشكەندەك ئۇنىڭ بېشىغا چېچىلىپتۇ . چاشقان : «رىزق
ئاسماندا» دېگەن سۆز راست ئىكەن - دە !» دەپ ئويلاپ ، شۇنچە

كۆپ نازۇ نېمەتلەرنى تاپقىنىغا شۇكۇر قىلىپ ، شۇنداقلا قىممەتلىك گۆھەرلەرنىڭ قولغا كەلگىنىگە خۇشال بولۇپ كېتىپ ، ئۆزىنى قارۇن ۋە فرىئۇن بىلەن تەڭلەشتۈرۈپ ، لاپ ئۇرۇپ پوئېتىشقا باشلاپتۇ . شۇ مەھەللىنىڭ چاشقانلىرى ئۇنىڭ شۇنچىۋالا كۆپ نەرسىلەرنى تاپقىنىدىن خەۋەردار بولۇشۇپ ، ئۇنىڭ خىزمىتىنى قىلىشقا بەل باغلىشىپ ، ئۇنى يۇقىرى ئورۇنغا چىقىرىشىپتۇ . ئۇنىڭ دوست ۋە دۈشمەنلىرىنىڭ ھەممىسى ئۇنىڭ قېشىغا كېلىپ ، خۇشخۇپلۇق كۆرسىتىشىپ ، خۇشامەت قىلىشىپ ، ئۇنى ماختاپ كۆڭلىگە ياقىدىغان گەپلەرنى قىلغىلى تۇرۇپتۇ . ئۇ چاشقانمۇ خۇددى ساراڭغا ئوخشاش ئاغزىغا كەلگەننى سۆزلەپ ، لاپ ئۇرغىلى باشلاپتۇ ۋە تۆشۈكتىن چۈشۈۋاتقان بۇغدايلارنى تۈگىمەيدۇ دەپ ئويلاپ ، چاشقانلارغا ئايىماي ئۈلەشتۈرۈپ بېرىۋېرىپتۇ . لېكىن ئەھۋالنى مۇلاھىزە قىلىپ ، كەلگۈسىنى ئويلاشقا ئۇنىڭ ئەقلى يەتمەپتۇ ھەمدە بۈگۈننىلا كۆرۈپ ، ئەتە توغرىسىدا پىكىر يۈرگۈزۈمەپتۇ . ئۇ خۇددى : «ساقىيا مەي بەر بۈگۈنكىم كىم كۆرۈپتۇ ئەتىنى» دېگەندەك ، ئەيش - ئىشرەت بىلەن كۈن كەچۈرۈۋاتقان مەزگىلدە ، سىرتتا قەھەتچىلىك بولۇپ ، كىشىلەر تەڭلىكتە قېلىپ ، ئاچلىق ئوتى كىشىلەر كۆكسىدە يېنىپتۇ . ھەممە يەر ئاچىلىقتىن «نان» دەپ جان بېرىشىۋاتقان كىشىلەر بىلەن تولغان بولسىمۇ ، ئۇنىڭ بىلەن ھېچكىمنىڭ كارى يوق ئىكەن . كىشىلەر ئۆي ، مال - مۈلۈكلىرىنى ئاشلىققا تېگىشمەن دېسىمۇ ھېچكىم ئالمايدىكەن .

نان كۆرمەكچى بولۇپ كىشى قىلسا ھەۋەس ،
ئۈستۈن قاراپ ئاي ۋە كۈننى كۆرەتتى بەس .
تەڭلىك ئىچرە قالغاندى بارچە كىشى ،
ئاچلىقتىن جان بەرمەك ئىدى خەلق ئىشى .

ئۆز دۆلىتىگە مەغرۇر بولغان چاشقان نازۇ نېمەتلەرنى ئۆكۈپ

تاشلاپ ، قەھەتچىلىكتىن قىلچە بىخەۋەر ئىززەت بىساتىدا ئولتۇرۇۋ-
ۋېرىپتۇ . قەھەتچىلىك جېنىغا يەتكەن دېھقان ئاخىر ئورنىنى ئېچىپ-
تۇ . بۇغداينىڭ كەملەپ كەتكەنلىكىنى كۆرگەن دېھقان ئاھ ئۇ-
رۇپ ، پىغان چېكىپ ، پۇشايما قىلغان بولسىمۇ ، يەنە قالغىنىغا
شۈكۈر قىلىپ ، ئاشلىقنىڭ ھەممىسىنى سۈپۈرۈپ ئېلىپ كېتىپ-
تۇ . دېھقان بۇغداينى ئېلىۋاتقان پەيتتە ، ئۆزىنى پۈتۈن ئورنىنىڭ
خوجايىنى ۋە ئاشلىقنىڭ ئىگىسى دەپ لاپ ئۇرىدىغان ھېلىقى
چاشقان ئۇيقۇدا ئىكەن . باشقا چاشقانلارمۇ ئۆزلىرىگە قاتتىق تەمەننا
قويغانلىقىدىن ، دېھقاننىڭ ئورىدىن بۇغداي ئېلىۋاتقان شەپسىنى
ئاڭلىماپتۇ . ئۇلارنىڭ ئارىسىدا بىر ھوشيار چاشقان بار ئىكەن ،
ئۇ شەپىنى ئاڭلاپ گۇمانلىنىپ ، ئۇۋىسىدىن ئورنىنىڭ قىرغىقىغا
چىقىپتۇ ۋە تۆشۈكتىن قاراپ دېھقاننى كۆرۈپ ، ھودۇققان پېتى
يۈگۈرۈپ كىرىپ يارەنلىرىنى خەۋەردار قىلىپ قويۇپلا ئۆزىنى بىر
چەتكە ئاپتۇ . باشقا چاشقانلارمۇ بىردىن بۇلۇڭغا مۆكۈنۈشۈپتۇ ،
ئۇلارنىڭ نازۇ نېمەتلىرىنىڭ ئىگىسى بولغان چاشقان ئۇخلىغان
يېرىدە يالغۇز قېلىۋېرىپتۇ .

دوستلىرىڭ دوست بولغۇسىدۇر ئېشىڭغا ،
يەتسە مېھنەت بىرى كەلمەس قېشىڭغا .
بولسا كىم مېھنەتتە دوست ، ئۇ جانغا دوست ،
دوست ئەمەس دۆلەتتە دوست ، ئۇ نانغا دوست ،
ئاشىنالىق بولسا ئۇنىڭ بېشى ئاش ،
تاشلا ئىلكىڭدىن ئۇنى قىلما تالاش .

بۇ ۋەقەدىن بىر كۈن ئۆتكەندە ، ئۇيقۇدىكى چاشقان راھەت
ياستۇقىدىن باش كۆتۈرۈپ ، ئوڭ ۋە سولغا قارايتۇ . لېكىن مۇلا-
زىملىرىنىڭ ھېچقايسىسى كۆرۈنمەپتۇ . ئالدى ۋە كەينىگە قارايتۇ ،
ئۇلاردىن نىشان تاپالماپتۇ - دە ، پىغان چېكىپتۇ :

ئاشىنلار ماڭا دائىم قىلىشاتتى جان پىدا ،
نە بالا بولدى ئۇلارغا ، بوپتۇغۇ مەندىن جۇدا .

ئۇلارنىڭ ئەھۋالىنى تەھىقلىش ئۈچۈن تالاغا چىقىپتۇ . قارد-
سا ، خالايقىلار ئىچىدە قەھەتچىلىك بولغانىكەن . بۇنى كۆرگەن
چاشقان : «بۇ ئاچارچىلىق پەيتىدە ، بۇغداينى ئىسراپ قىلماي ياخ-
شى ساقلىشىم لازىم ئىكەن» دەپ ئويلاپ دەرھال ئۇۋىسىغا يېنىپ
كىرىپ تۆشۈككە قارىسا ، بۇغداينىڭ ئەسىرى كۆرۈنمەپتۇ . ئورا
ئىچىدىن بىر كۈنلۈك ئوزۇق بولغۇدەك بىر نەرسە تاپالماي ، تاقىتى
تاق بولۇپ ، ئىزتىراپ قولى بىلەن جان ياقىسىنى تۈتۈپ ، سەۋدايى
بېشىنى يەرگە شۇنداق ئۇرۇپتۇكى ، مېڭىسى چاچراپ چىقىپتۇ .
بەتخەجلىكنىڭ كاساپىتى ۋە تەلەپكارلىقنىڭ شۇملۇقىدىن ھالاكەتكە
ئۇچراپتۇ .

بۇ مىسالنىڭ پايدىسى شۇكى ، ھەر قانداق كىشى كىرىمگە
يېقىپ چىقىم قىلىشى ، دەسمايىسىنى ياخشى ساقلاپ ئۇنىڭ پايدى-
سىدىن مەنپەئەتلىنىشى كېرەك .

ئەگەر كىرىم بولمىسا قىل چىقىمنى كەم ،
چىقىم كىرىمىڭگە نەزەر ئەيلە ھەردەم .

ئاتىسى بۇ ھېكايىنى سۆزلەپ بەرگەندىن كېيىن ، ئۇنىڭ
ئالدىغا كىچىك ئوغلى كېلىپ ، ئالدى بىلەن ئاتىسىغا دۇئا قىپتۇ ،
ئاندىن ئۆز سۆزىنى زىننەتلەپ شۇنداق دەپتۇ :
— ئەي ، ئاتا ! ئەگەر كىشى مال - دۇنياسىنى ئۆز قائىدىسى
بىلەن مۇھاپىزەت قىلسا ، ئۇنىڭدىن ناھايىتى كۆپ پايدا قولغا
كەلسە ، ئەنە شۇ پايدىسىنى قانداق تەرىقىدە خەج قىلسا ياخشى
بولدۇ ؟

— ھەممە ئىشتا ئوتتۇراھال يول تۇتۇش ياخشى ، بولۇپمۇ
مەئشەت بابىدا شۇنداق قىلىش تېخىمۇ زۆرۈر . شۇڭا مال - دۇنيا

تېپىپ ، ئۇنى مۇھاپىزەت قىلىپ پايدا تاپقان كىشى مۇنۇ ئىككى
قائىدىگە رىئايە قىلىشى كېرەك : ئۇنىڭ بىرى شۇكى ، ئىسراپ
قىلىش ۋە بىھۇدە خەج قىلىشتىن ئۆزىنى تارتىش كېرەك . شۇندىلا
پۇشايمان يەپ قېلىشتىن ۋە خالايقنىڭ تەنە قىلىشىدىن ساقلانغىلى
بولىدۇ . مال - دۇنياسىنىڭ ھېساباتىنى بىلمەي ئىسراپ قىلىش
شەيتاننىڭ ۋەسۋەسىدىندۇر . ئىسراپخورلار شەيتاننىڭ نۇغقانلى-
رىدۇر .

گەرچە بولمايدۇ بېخىل ئىككى جاھاندا يۈزى ئاق ،
شۇندىمۇ بېخىل ئىشى ئىسراپ قىلىشتىن ياخشىراق .

ئىككىنچىسى شۇكى ، بېخىل دېگەن بەتنامدىن ئۆزىنى يىراق
ساقلىشى لازىم . بېخىل كىشى بۇ دۇنيا ۋە ئاخىرەتتە يامان ئاتلىق
بولىدۇ . پۇلدار كىشى بېخىل بولۇپ قالسا ، ھەممە ۋاقىت خالايق-
نىڭ تەنە ئوقىغا نىشان بولۇپ قالىدۇ ھەمدە ئۆزىگە دۈشمەن
كۆپەيتىۋالىدۇ . بېخىلنىڭ دۇنياسى ئاقىۋەتتە بۇلاڭ - تالاڭغا كې-
تىدۇ . بۇنىڭ مىسالى شۇكى ، بىر چوڭ كۆل بولسا ، ئۇنىڭغا
نۇرغۇن ئېرىقلاردىن ھەمىشە سۇ كىرىپ تۇرسا ، لېكىن ئايىغى
چىقمىسا ، يىغىلغان سۇ كۆلگە پاتماي قىرغاقنى تېشىپ ھەر
تەرەپكە ئېقىپ كېتىپ ، ئاخىر كۆلمۇ بىر يولى ۋەيران بولۇپ ،
ئەتراپتىكى خەلقلەرنىمۇ پاراكەندە قىلماي قويمايدۇ . بېخىلنىڭ
قولدىكى مال - دۇنيا يا بىرەر ھادىسە بىلەن ، يا مىراسخورنىڭ
قولغا چۈشمەك بىلەن غەيرىنىڭ قولغا ئۆتۈپ كېتىدۇ .

كەتكۈسىدۇر بېخىلنىڭ مېلى ،
بولۇپ تاراج ئىلكىدە بەرباد .
ياكى چۈشۈپ ۋارس قولغا ،
لەنەت تىلىدا قىلغاي ئۇنى ياد .

سودىگەرنىڭ ئوغۇللىرى ئاتىسىنىڭ نەسەبىنى ياخشى
ئاڭلاپ ، سۆزىنىڭ پايدىلىق ئىكەنلىكىنى چۈشىنىپ كەسىپ قە-
لىشقا تۇتۇنۇپتۇ . چوڭ ئوغۇل سودىگەرچىلىككە قەدەم قويۇپ ،
ئۇزاق سەپەرگە چىقىپتۇ . ئۇنىڭ يۈك ئارتىدىغان ئىككى ئۆكۈزۈ
بار ئىكەن ، ئۇ ئۆكۈزلەر بىر ئاندىن تۇغۇلغان بولۇپ ، شۇنداق
كۈچلۈك ئىكەنكى ، پەلەكنىڭ كۈل رەڭ ئېتى ئۇنىڭ كۈچ -
قۇۋۋىتىگە ھەرگىزمۇ باراۋەر كېلەلمەيدىكەن ، چەرخ شىرى ئۇلار-
نىڭ ھەيۋەت ۋە سالاپەتلىرىنىڭ ئالدىدا خۇددى ئوغرى مۈشۈكتەك
بولۇپ قېلىپ ، تىرناقلىرىنى پەنجىسىنىڭ ئىچىدىن چىقىرالمايدى-
كەن .

ھەيۋىتىدىن مىسلى پىل ، ھەملىسىدىن مىسلى شىر ،
ھەم كۆرۈنمەككە مۇلايىم ھەم مېڭىشتا بىنەزىر .^①

ئۇلارنىڭ بىرىنىڭ ئىسمى شەنزەبە ، يەنە بىرىنىڭ ئىسمى
مەنزەبە ئىكەن . ئۇلارنىڭ ئەھۋالىدىن خوجايىن ئۆزى خەۋەر ئېلىپ
تۇرىدىكەن . ئەمما ، سەپەر مۇددىتى ئۇزاققا سوزۇلۇپ كېتىپ ،
ناھايىتى كۆپ يوللارنى باسقاچقا ، ئۇلارنىڭ ئەھۋالىغا بىر ئاز
نۇقسان يېتىپ ، سەل ئاجىزلىشىشقا باشلاپتۇ . دەل شۇ چاغدا ، يول
ئۈستىدە چوڭ پانتاقلىققا ئۇچراپ ، شەنزەبە لايغا پېتىپ قاپتۇ .
خوجايىن كىشىلەرگە بۇيرۇق بېرىپ ، ئۇنى تۈرلۈك ھىيلە ۋە
چارىلەر بىلەن تارتىپ چىقىرىشىپتۇ . ئەمما ، ئۇنىڭ ماڭغۇدەك
ماجالىنىڭ قالمىغانلىقىنى كۆرگەن خوجايىن ئۇنى بېقىش ئۈچۈن
بىر كىشىنى ياللاپ تەيىنلەپ : «ئوبدان بېقىپ ، قۇۋۋەتكە كىرگەن-
دە كارۋان ئارقىسىدىن ماڭا يەتكۈزۈپ بەرگىن» دەپ تاپىلاپ
قويۇپ كېتىپتۇ . كىراكەش ئۆكۈزۈنى ئېلىپ قېلىپ ، ئىككى كۈن
بېقىپتۇ ، كېيىن يالغۇزلۇقتىن زېرىكىپ ، ئۆكۈزۈنى تاشلاپ ، كار-
ۋان ئارقىسىدىن يېتىپ بېرىپتۇ ۋە خوجايىنغا «ئۆكۈز ئۆلۈپ

① بىنەزىر — تەڭدىشى يوق .

قالدى» دەپ يالغان ئېيتىپتۇ . ئۇ خەۋەر يېتىپ بارغان جايدا ، مەنزەبە ناھايىتى بەك ھېرىپ زەئىپلىشىپ كەتكەچكە ھەمدە شەنزە - بەننىڭ پىراق ئىشتىياقى يۈرىكىنى كۆيدۈرگەچكە ، ئاخىرەتكە سەپەر قىپتۇ . ئەمما ، شەنزەبە ئازغىنا ۋاقىت ئىچىدە قۇۋۋەتكە كەپتۇ ۋە ئوتلاق ئىزدەپ ھەر تەرەپكە مېڭىپ يۈرۈپ ، بىر ئورمانلىققا بېرىپ قايتۇ . بۇ ئورمان ھەر تۈرلۈك خۇش پۇراق گۈللەر بىلەن تولغان ، رەڭگا رەڭ گۈللەرنىڭ گۈزەللىكىدىن ئۇنىڭ گۈلزارى جەننەتنىڭ رەشكىنى كەلتۈرىدىغان دەرىجىدە چىرايلىق ئىكەن . ئاسمان ھەر قاچان ئۇنىڭغا ھەيرانلىق كۆزىنى ئېچىپ نەزەر سالىدىكەن .

گۈل - چېچەكلەر ھەم ئېقىن سۇلار بىلەن ئالەمدە تاق ، باشقىچە بىر ياخشى جەننەتتىكى يامان كۆزدىن يىراق .

شەنزەبەگە ئۇ جاي يېقىپ قايتۇ - دە ، شۇ جايدا تۇرۇپ بىر نەچچە كۈن ھېچنېمىدىن غەمىسىز ھالدا ئورمانلىقتا ئوتلاپ ، تازا سەمرىپ كۈچ - قۇۋۋەتكە تولۇپتۇ . كۆڭۈللۈك ئىش - ئىشرەت ۋە سەيلى - تاماشانىڭ لەززىتى بىلەن كۆڭلى ئېچىلغان شەنزەبە چەكسىز خۇشاللىقىدىن بىر مۆرگۈسى كەپتۇ - دە ، ناھايىتى قاتتىق ئاۋاز بىلەن سوزۇپ بىر مۆرەپتۇ . بۇ ئورمانلىق ئىچىدە ناھايىتى ھەيۋەتلىك ۋە شەۋكەتلىك بىر شىر بار بولۇپ ، ئورمانلىق - تىكى بارلىق ۋەھشىي ھايۋانلار ئۇنىڭ خىزمىتىگە بەل باغلاپ ، ئىتائەت بەلۋېغىنى بېلىگە ئورغانلىقى ئۈچۈن ، بارلىق ياۋايى جاندارلار ئۇنىڭ پەرمان خېتىگە بويسۇنۇپ بېشىنى ئېگىپ تۇرغانلىقى ئۈچۈن ، ئۇ شىر ياشلىق غۇرۇرى ۋە ھاكىمىيەت ئىپتىخارى بىلەن پەخىرلىنىپ ، مۇلازىملىرىنىڭ سانسىزلىقى سەۋەبىدىن «جاھاندا مەندىن چوڭراق جانئۇار يوق» دەپ ئويلايدىكەن . ئۆزىنىڭ چەبدەس - لىكى ، چاڭگىلىنىڭ كۈچلۈك بولغانلىقىدىن پىلىنىمۇ كۆزگە ئىلى - مايدىكەن . لېكىن ئۇ ئۆز ئۆمرىدە ئۆكۈزنى ھەرگىز كۆرۈپ باقمى - غانىكەن ، ھەتتا ئاۋازىنىمۇ ئاڭلاپ باقمىغانىكەن . شۇڭا ، شەنزەبە -

نىڭ مۆرىگەن ئاۋازىنى ئاڭلاپ بەكمۇ قورقۇپتۇ . ئەمما : «سېنىڭ قورققانلىقىمنى قول ئاستىدىكىلەر بىلىپ قالمىغىدى» دەپ ئەنە سىرەپ ، ھېچ ياققا قارىماي ئورنىدا مەھكەم ئولتۇرۇپتۇ . شىر پادىشاھنىڭ قېشىدا ئىككى چىلبۆرە بار بولۇپ ، بىرىنىڭ ئىسمى كەلىلە ، يەنە بىرىنىڭ ئىسمى دېمەنە ئىكەن . ئۇلارنىڭ ئىككىلىسى زېرەكلىك ۋە ھوشيارلىقتا مەشھۇر ئىكەن . ئەمما ، دېمەنە شۆھرەت قازىنىشقا ۋە يۇقىرى مەرتىۋىگە ئېرىشىشكە ھېرىس ئىكەن . دېمەنە ئەقىل - پاراسەتلىك بولغاچقا ، شىردا قورقۇنچ پەيدا بولغانلىقىنى ، شۇ سەۋەبتىن ئۇنىڭ غەمگە پاتقانلىقىنى پەملەپ قاپتۇ .

— پادىشاھ ناھايىتى ئەندىشە قىلىۋاتقاندەك كۆرۈنىدۇ ، — دەپتۇ دېمەنە كەلىلەگە ، — شۇڭا ئىش - ھەرىكەتلىرىدە خۇشاللىق ئالامىتى كۆرۈنمەيۋاتىدۇ . سەن بۇنىڭغا نېمە دەيسەن ؟

يۈزىدە باردۇر مالا مەتتىن ئەسەر ،
دىل غېمىگە ئۇ دالالەت كۆرسىتەر .

— سېنىڭ ئۇ ئىش بىلەن نېمە كارىڭ ؟ بۇنداق سۆزنى قىلىشقا نېمە ھەققىڭ بار ؟ سەن نەدە ، پادىشاھلىق ئىشلىرى نەدە ؟ پادىشاھ - لىق ئىشلىرى توغرىسىدا سۆزلەشكە نېمە ھەددىڭ سېنىڭ ؟ — دەپ ئېتىراز بىلدۈرۈپتۇ كەلىلە ، — بىز مۇشۇ پادىشاھنىڭ دەرگاھىدا ئوزۇق تېپىپ يەپ ، مۇشۇ پادىشاھنىڭ دۆلىتىنىڭ سايىسىدە كۈن كۆرۈۋاتىمىز . سەن شۇنىڭغا قانائەت قىلىپ ، پادىشاھلار - نىڭ سىر - ئەسرارلىرىنى ، ئەھۋاللىرىنى تەھقىقلىشىڭنى تاشلا ، چۈنكى بىز تېخى پادىشاھنىڭ مەخسۇس كىشىلىرىدىن بولالغىنىدە - مىز يوق ، بىز تېخى پادىشاھ گېپىمىزنى ئاڭلىغۇدەك دەرىجىدىكى كىشىلەر ئەمەسمىز . شۇنداق بولغاندىكىن ، پادىشاھنىڭ ياخشى تەربىيىنى قىلىپ ئۆتكىنىمىز تۈزۈك . ھەر قانداق كىشى ئۆزىگە مۇيەسسەر بولمايدىغان ئىشقا قەدەم قويما ، خۇددى ماي مۇندە - غا يەتكەندەك بالا - قازا يېتىپ قېلىشى مۇمكىن .

— ئۇ قانداق ئىش ئىكەن؟ — دەپ سورايتۇ دېمەنە .
— بىر مايىمۇن ، — دەپ ھېكايىسىنى باشلاپتۇ كەلىلە .

دورامچى مايىمۇننىڭ ھېكايىسى

بىر مايىمۇن بىر ياغاچچىنى كۆرۈپ قاپتۇ . قارىسا ، ياغاچچى بىر ياغاچنىڭ ئۈستىگە ئولتۇرۇۋېلىپ ياغاچ ھەرىدەۋاتقانكەن . ياغاچچىنىڭ ئىككى شىناسى بار بولۇپ ، بىرىنى ياغاچنىڭ يېرىقىغا قېقىپ قويۇپ ، ياغاچنى ھەرىدەيدىكەن . شىنا قېقىلغاچقا ، ياغاچ - نىڭ يېرىقى كېڭىيىدىكەن - دە ، ئاسان ھەرىدىگىلى بولىدىكەن . بىر ئاز ھەرىدىگەندىن كېيىن يېرىقنىڭ كېڭەيگەن يېرىدىن يىراق - لاپ ھەرىدەش قىيىنلاشقاندا ، ياغاچچى يەنە بىر شىنانى ھەرىگە يېقىنراق يەرگە قاقىدىكەن - دە ، ئاۋۋالقى شىنا بوشاپ چىقىدى - كەن . ياغاچچى ئەنە شۇ تەرتىپتە خېلى ئۇزۇن ھەرىدەپتۇ . مايىمۇن ئۇنى كۆرۈپ ئولتۇرسا ، ياغاچچى تۈيۈقسىز ھاجەت ئۈچۈن ئورنى - دىن تۇرۇپ بىر چەتكە كېتىپتۇ . مايىمۇن ئۇ يەرنىڭ خالىي قالغان - لىقىنى كۆرۈپ دەرھال بېرىپتۇ - دە ، ياغاچنىڭ ھەرىدىلىپ بول - غان تەرىپىگە مىنىپتۇ . بۇ چاغدا مايىمۇننىڭ جان يېرى ياغاچنىڭ ئارىسىغا ساڭگىلاپ چۈشۈپتۇ . مايىمۇن ئىككىنچى شىنانى قاقماي تۇرۇپ ياغاچنىڭ يېرىقىدىكى بىرىنچى شىنانى شۇنداق بىر تارتىپ چىقارغانكەن ، ياغاچنىڭ يېرىقى يېپىلىپ قېلىپ جان يېرى يېرىق ئارىسىدا قىسىلىپ قاپتۇ . بىچارە مايىمۇن ئاغرىققا چىدىماي جان ئاچچىقىدا ۋارقىراپ نالە بىلەن :

«ياخشى ئىكەن ھەر كىشى قىلسا ئۆزىنىڭ ئىشىنى ،
قويدىكەن غەيرىنىڭ ئىشى بالاغا كىشىنى .

مېنىڭ ئىشىم ياغاچ ھەرىدەش ئەمەس ، بەلكى مېۋە تېرىش

ئىدى . مەن قولۇمغا پالتا - كەكە ئالىمەن دېمەي ، تاغلاردا يۈگۈ-
رۇپ ئوينىسام بولاتتى . كىشى ئۆزىنىڭ لايىقىدا ئىش قىلمىسا
مۇشۇنداق ئاقىۋەتكە قالدىكەن» دەپتۇ . شۇ ھالدا تۇرغىنىدا ،
ياغاچچى كېلىپ قېلىپ ئۇنىڭ جازاسىنى بېرىپتۇ . دېمەك ئۇ
ئورۇنسىز ئىشقا ئۆزىنى ئۇرغانلىقىنىڭ كاساپىتىدىن ھالاكەتكە
ئۇچراپتۇ . شۇنىڭ ئۈچۈن «ياغاچچىلىق مایمۇننىڭ ئىشى ئەمەس»
دېگەن گەپ بار . بۇ مىسالنى شۇنىڭ ئۈچۈن كەلتۈردۈمكى ، سەن
ھەر كىشى ئۆز ئىشىنى قىلىپ ، ئۆز ئىقتىدارىدىن تاشقىرى ئىشنى
قىلماسلىقى لازىملىقىنى چۈشىنىشكە كېرەك . چۈنكى ، ھەر ئىش-
نى قىلىدىغان مەخسۇس كىشىلەر بولىدۇ . ئۇ ئىش ساڭا مۇناسىپ
ئىش ئەمەس . شۇڭا ئۇنى تاشلا . خۇدا ساڭا ئازغىنا ئوزۇق ياكى
لوقما بەرسە ، شۇنىڭغا قانائەت قىلىپ غەنىمەت بىلگىن .
بۇ گەپنى ئاڭلىغان دېمەن شۇنداق دەپتۇ :

— بىر كىم پادىشاھلارغا يېقىن بولۇشقا ھەرىكەت قىلسا ، ئۇ
پەقەت ئوزۇق ۋە نەپسى ئۈچۈنلا ئۇنداق قىلمايدۇ . چۈنكى ھەر
قانداق يەردە ھەر نېمە بىلەنمۇ قورساق تويغۇزغىلى بولىدۇ . پادى-
شاھلارغا يېقىن بولماقنى كۆزلىگەن ئادەم يۇقىرى مەنەپ تېپىش-
نى كۆزلەيدۇ . چۈنكى مەنەپكە ئېرىشكەندىلا دوستلارغا ياخشىلىق
قىلىپ مەدەت بېرىپ ، ئۇلارنى خۇش قىلغىلى بولىدۇ ، دۈشمەنلەر-
نى قەھر ئوتى بىلەن كۆيدۈرگىلى بولىدۇ . ھەر قانداق كىشىنىڭ
ھىممىتى پەقەت ئۆز نەپسى ئۈچۈنلا بولسا ، ئۇ تۆت پۈتۈلۈك ھايۋان
قاتارىدا سانىلىدۇ . بۇلار خۇددى ئاچ ئىت بىر پارچە سۆڭەك
بىلەن ، ئوغرى مۈشۈك بىر بۇردا نان بىلەن خۇشال بولغىنىدەك
بىر ئىش . مەن شىرنىڭ توشقان ئوۋلىغىلى تۇرغاندا قۇلان ئۇچراپ
قالسا ، توشقاننى تاشلاپ قۇلانغا يۈگۈرگەنلىكىنى كۆردۈم .

ئالىي ھىممەت بولكى ، ھەق ئالدىدا ھەم خەلق ئالدىدا ،
ئېتىبار - ھۆرمەت تاپارسەن ، ھىممىتىڭگە يارىشا .

ئەگەر بىر كىم يۇقىرى دەرىجىلەرگە ئېرىشكەن بولسا ، ئەگەر ئۇنىڭ ئۆمرى گۈلگە ئوخشاش قىسقا بولسىمۇ ئەل ئۇنىڭ ياخشى سۈپىتىنى يادلايدۇ . ئۇنىڭ نامى ئۇزاققىچە ئۆچمەيدۇ . ئەگەر بىر كىمنىڭ ھىممىتى پەس بولسا ، ئۇ خۇددى قارىغايىنىڭ بەرگىدەك ئۇزۇن ياشىسىمۇ ئۇنىڭ كىشىلەر ئالدىدا ئېتىبارى بولمايدۇ ، قاتارغا ئۆتەلمەيدۇ .

ئەل ئىچىدە ياخشى نام ئالغان كىشى ھەرگىز ئۆلمەس ، شۇ بولغۇسى ئۆلۈك ، ئەل ئۇنى ياخشى دېمەس .

— مەنسەپ ۋە يۇقىرى مەرتىۋە ئىزدەش شۇنداق كىشىلەرگە يارىشىدۇكى ، — دەپتۇ كەلىلە ، — ئۇلارنىڭ يا نام - نەسەبلىرى يۇقىرى بولسا ، يا بۇزۇكلارنىڭ ئەۋلادى بولسا ، يا ئۇلاردا قابىلىيەت ۋە ئىستېدات بولسا ، ئاندىن ئۇلار مەرتىۋە تەلەپ قىلسا بولىدۇ . بىز ئۇ تەبىقىدىن ئەمەسمىز . شۇڭا ئۇنداق يۇقىرى مەرتىۋىلەرگە يارىمايمىز .

خۇددى بىر دەريا بولۇشنى ئويلىساممۇ ھەر نەپەس ، لېكىن مەندەك قەترە دەريا بولمىقى مۇمكىن ئەمەس .

— بۇ ئۇلۇغلۇقنىڭ دەسمايىسى ئەقىل ۋە ئەدەپتۇر ، — دەپتۇ دېمىنە ئۇنىڭغا ، — ھەر قانچە ئېسىل ۋە يۇقىرى نەسەبلىك بولغانلارمۇ ئەقلى كەم ، غەيرەتسىز بولسا ، چوقۇم يۇقىرى دەرىجىدىن تۆۋەن ئورۇنغا چۈشۈپ قالىدۇ .

ئېگىز ئاسماننى تەسەررۇپ قىلغىلى تاشلا كەمەن ، ئەقىل - ئىدراك مەدىتى ، چوڭقۇر پىكىر غەيرەت بىلەن ، مەنىلەر دىدارىنى كۆرگىلى بولماس ھېچقاچان ، گەر كۆڭۈلگە كۆز ئېچىلمىسا ئۇلۇغ ھىممەت بىلەن .

بۇزۇكلەر : «يۇقىرى مەرتىۋىگە چىقىش ناھايىتى مۇشەققەت بىلەن قولغا كېلىدۇ ، لېكىن ئىززەت - ھۆرمەتتىن خارلىق مەرتە - ۋىسىگە چۈشۈش ناھايىتى ئاسان . بۇ خۇددى ئېغىر تاشنى ناھايىتى كۆپ جاپا بىلەن ئۆشنىگە ئالغىلى بولسىمۇ ، كىچىككىنە ئىشارەت بىلەنلا يەرگە تاشلىۋەتكىلى بولغاندەك بىر ئىش» دېيىشكەن . شۇ - نىڭ ئۈچۈن جاپا - مۇشەققەتكە چىدىيالايدىغان يۇقىرى ھىممەتلىك كىشىلەرلا ئۇلۇغلۇق مۇقامغا يېتەلەيدۇ .

ئاغى نازۇكلار چىندالماس ئىشقا يولىنىڭ دەردىگە ،
بۇ جاپا ئىچىرە قەدەم قويغاي بالاكەش شىرى مەرد .

ھەر كىشى «خاتىرجەملىك راھەت» دەپ بىر بۇلۇڭدا ئولتۇر - سا ، ئاخىر ئىززەت - ئابرويى تۆكۈلۈپ ، خارلىق كوچىسىدا قان يۇتىدۇ . ھەر كىم «مەشھۇر بولۇپ ئاتاق چىقىرىش ئامەتتۇر» دېگەن سۆزدىن قورقمىسا ، ئازغىنا ۋاقىتتا مۇراد گۈلى ئېچىلىپ ، ئىشرەت تەختىدە ئورۇن تۇتالايدۇ .

رەنجۇ مېھنەت چەكمىسەڭ بولماس سېنىڭ ئورنۇڭ ئېگىز ،
لەئلى باغرى بولمىسا قان قەدرى قىممەت تاپمىغاي .

سەن مۇنداق ئىككى ھەمراھنىڭ ھېكايىسىنى ئاڭلىمىغان
ئوخشايسەن ، ئۇلارنىڭ بىرى جاپا - مۇشەققەت تارتىپ ئۆزىنى
پادىشاھلىق دەرىجىسىگە يەتكۈزگەن ، يەنە بىرى سۇسلۇق ۋە بوشاڭ -
لىق قىلىپ موھتاجلىق ۋە پەرىشانلىق ھالىتىدە قېلىۋەرگەن .

— ئۇ قانداق ھېكايە ئىكەن؟ — دەپ سوراپتۇ كەلسە ،
— ئىككى دوست بار ئىكەن ، — دەپ ھېكايىسىنى باشلاپتۇ

دېمە .

ئىككى دوستنىڭ ھېكايىسى

ئىككى دوست بار ئىكەن . ئۇلارنىڭ بىرىنىڭ ئىسمى سالىم ، يەنە بىرىنىڭ ئىسمى غانىم ئىكەن . ئۇ ئىككىيلەن ھەمراھ بولۇپ سەپەرگە چىقىپ ، نۇرغۇن يوللار ۋە مەنزىلەردىن ئۆتۈپ بىر تاغ باغرىغا يېتىپ كەپتۇ . بۇ تاغ شۇنداق تاغ ئىكەنكى ، تاغنىڭ چوققىسى لىرى ئېگىزلىكتە ئاسماننىڭ كۆك ئارغىمىقىغا يۈگەن سالىدىكەن ، تاغ ئەگمىلىرىنىڭ كەڭلىكى بولسا پەلەكنىڭ ئون ئىككى بۇرجەكلىك سارىيىنىڭ سىرتقى يۈزىگە ئۈزەڭگە بولىدىكەن . تاغ ئاستىدا سۈزۈكلۈكى گۈل يۈزلۈك گۈزەللەرنىڭ رۇخسارىدەك ساپ ، تاتلىقلىقى شېرىن سۆزلۈك جانانلارنىڭ شېكەر لېۋىدەك لەززەتلىك بولغان بىر بۇلاق بار ئىكەن . بۇلاق يېنىدا ، سۈيى قاشلىرىدىن تېشىپ تۇرىدىغان بىر چوڭ كۆل بار بولۇپ ، كۆل بويىدىكى يوغان دەرەخلەرنىڭ ئۇچلىرى بىر - بىرىگە تۇتىشىپ ، پۈتۈن كۆل ئەتراپىغا ساپە چۈشۈرۈپ تۇرىدىكەن .

ئېچىلىپ ھەر تەرەپتە گۈل ۋە رەيھان ،
باش تارتىپ دەرەخلەر پەلەكتىن ئاشقان .
سەرۋى ئاياغىغا سۈمبۈل قويۇپ باش ،
بىنەپشە سەۋسەن ئالدىدا سۈنۈپ باش .

ئىككىيلەن چۆلدىن كۆلگە يېتىپ كەپتۇ ، ئۇ يەرنىڭ مەنزىرىسى كۆڭلىگە يېقىپ قالغاچقا بىردەم ئولتۇرۇپ ئارام ئېلىشىپتۇ ھەمدە ھاردۇقى چىققاندىن كېيىن كۆل ۋە بۇلاقنىڭ ئەتراپىنى ئايلىنىپ ، ھەر تەرەپكە نەزەر سېلىشقا باشلاپتۇ . ئۇلار ئايلىنىپ يۈرۈپ ، كۆلنىڭ سۈكۈرىدىغان تەرىپىدىكى بىر ئاق تاشنى كۆرۈپ قاپتۇ ، تاشقا قۇدرەت قەلىمى بىلەن تۆۋەندىكىچە مەزمۇندا يېشىل

خەت يېزىلغانىكەن :

«ھەي بۇ مەنزىلگە كەلگەن مۇساپىر ! بىلگىنىكى ، بىز مېھمانغا ياخشى زىياپەت تەييارلاپ قويدۇق . لېكىن ئۇ زىياپەتكە مۇنداق شەرت بىلەن يېتىشەلەيسەن : بېشىڭدىن كېچىپ بۇ بۇلاق سۈيىگە كىرگىن ، چۆكۈپ كېتىش خەۋپى ۋە غەرق بولۇپ كېتىش خەتىردە . دىن قورقماي ئۈزۈپ ، ئۈزۈڭنى نېرىقى قىرغاققا ئالغىن ، ئۇ يەردە تاغ تۈۋىگە قويۇپ قويۇلغان بىر تاش شىر بار . ئۇنى ئۆشەنگە ئېلىپ كۆتۈرگىن - دە ، ھەرگىز توختىماي ، ئارام ئالماي ، يۈ-گۈرگەن پېتى تاغ بېشىغا چىققىن ، ئەگەر جان ئالغۇچى ياۋايى ھايۋانلار كېلىپ جېنىڭغا قەست قىلسىمۇ ، تىكەنلەر ھەر تەرەپتىن ئەتىلىرىڭنى ئىلىسىمۇ توختىمىغىن . تاغ چوققىسىغا چىقالساڭ ، مەقسىتىڭ ھاسىل بولغايدۇ .»

تاكى يۈرمەي كىشى مەنزىلگە يەتمەس زادىلا ،
مەقسىتىن ھاسىل قىلالماس ئەيلىمەي جاننى پىدا .
گەر قوبۇللۇق شولسى ئالەم يۈزىنى قاپلىسا ،
چۈشمىگەي قابىل كىشىدىن باشقىسىغا شۇ جۇلا .

ئۇلار خەتنى ئوقۇپ مەزمۇنىدىن خەۋەردار بولغاندىن كېيىن ،
غانىم سالىمغا قاراپ شۇنداق دەپتۇ :
— كەل بۇرادەر ، تىرىشچانلىق قەدىمى بىلەن بۇ خەتەر مەيدانغا كىرىپ ، بۇ تىلىسىمنىڭ ھەقىقىتىنى ئېچىش ئۈچۈن ئىمكاننىڭ بارىچە ھەرىكەت قىلايلى .

يامۇراد بىرلە پەلەك باشقا قويغايىمىز ئاياغ ،
ياكى بەرگەيمىز بۇ ئىش يولىدا ھىممەت بىرلە باش .

— ھەي ئەزىز بۇرادەر ، — دەپتۇ سالىم ، — يازغۇچىسى نامە-لۇم ۋە ھەقىقىتى ئېنىق بولمىغان خەتنى كۆرۈپلا چوڭ خەتەرگە

ئۆزىنى ئۇرۇش ، خىيالى مەنپەئەت ۋە ۋەھىملىك پايدىنى كۆز-
لەپ ، ئۆزىنى بۇنداق چوڭ ھالاكەتكە سېلىش جاھىللىقنىڭ ئالامىتى .
ھەر قانداق ھوشيار كىشى گۇمانسىز زەھەر يېمىگەندەك ،
گۇمانلىق تەرياقمۇ^① يېمەيدۇ ھەمدە نېسى راھەت ئۈچۈن نەق جاپاغا
ئۆزىنى تۈتۈپ بەرمەيدۇ .

باراۋەر كەلمىگەي دانا ئالدىدا ،
بىر دەملىك غەم بىلەن ئەبەدىي راھەت .

— ھەي شەپقەتلىك دوستۇم ، — دەپتۇ غانىم ئۇنىڭغا ، —
جاپادىن قېچىش موھتاجلىق ۋە خارلىقنىڭ مۇقەددىمىسى . جاپا -
مۇشەققەت بولسا دۆلەت ۋە ئىززەتنىڭ نىشانىسى .

ئىزدىسە ھەر كىشى ئەگەر راھەتنى ،
كۆڭلىنى بەخت بىلەن قىلالمىغاي شاد .
خۇمارلىق ئاغرىقتىن قورقسا كىمكى ،
ئىچەلمەس ھېچقاچان شارابى مۇراد .

يۇقىرى ھىممەتلىك ئەر ئاسانلىقچە بېشىنى ئەگمەيدۇ ۋە ئاز-
غىنا ئوزۇققا قانائەت قىلىپ ئولتۇرىۋەرمەيدۇ ، تاكى ئۇلۇغ مەرتىبە-
ۋىنى قولغا كەلتۈرمىگۈچە ئارام ئالمايدۇ . قىيىنچىلىق تىكىنىشنىڭ
جاپاسىنى چەكمەي تۇرۇپ شادلىق گۈلىنى ئۈزگىلى بولمايدۇ .
مۇراد خەزىنىسىنىڭ ئىشىكىنى رەنجۇ مۇشەققەت ئاچقۇچىنى تۇتماي
تۇرۇپ ئاچقىلى بولمايدۇ . مېنى ھىممىتىم ئۆزى يېتىلەپ تاغ
بېشىغا ئېلىپ چىقىدۇ . بالا گىردابى ۋە جاپا دولقۇنلىرىنىڭ ئەندى-
شىسىنى ھىممىتىم ئۆزى كۆڭلۈمدىن سۈرۈپ چىقىرىدۇ .

تەلەپ يولىدا بىزگە رەنجۇ مېھنەت يەتسە ھېچ گەپ ئەمەس ،
كۆڭۈلدە كەئبە شەۋقى بولسا گۈلزاردۇر باياۋانلار .

① تەرياق — زەھەر قاينۇرغۇچى دورا .

— ئۇ دىگەنلىرىڭغۇ راست ، — دەپتۇ سالىم ، — ئەگەر دۆلەت باھارىنىڭ ھىدى كېلىپ تۇرغان بولسا ، ئۇنىڭ ئۈمىدىدە مېھنەت خازانىنىڭ جاپاسىنى تارتسا بولىدۇ . ئەمما ، پايانى مەلۇم بولمىغان يولدا يۈگۈرۈش ۋە قىرغىقى كۆرۈنمەيدىغان دەرياغا ئۆزىنى ئۇرۇش ئەقىللىق ئادەمنىڭ ئىشى ئەمەس . ئەگەر بىر كىم بىر ئىشنى باشلىماقچى بولسا ، ئۇنىڭ بىر تەرىپىنى كۆرۈپلا قالماي ، ئۇنىڭ بېشىدىن ئايىغىغىچە قارىشى كېرەك ، ھەممە شۇنداق بولغاندىلا ، بىھۇدە مۇشەققەت يۈكىنى كۆتۈرمەيدۇ ھەم ئەزىز ئۆمرىنى زايە قىلمايدۇ :

يەرگە دەسسەپ تۇرالمنساڭ ئەگەر مەھكەم ،
قويمىغايسەن ئاشۇ يولغا ئەسلا قەدەم .
كىرەر بولساڭ ھەر ئېھتىمال ھازىرى بول ،
كۆزلىگەيسەن چىقماق ئۈچۈن بىر توغرا يول .

ئۇ خەتنى خەقنى ئەخمەق قىلىش ئۈچۈن يېزىپ قويغان بولۇ-
شمۇ مۇمكىن ياكى ئويۇن - چاقچاق قىلىپ يېزىپ قويسىمۇ
قويغاندۇر . ياكى بولمىسا ، بۇ بۇلاق ئادەم چۆكتۈرىدىغان بۇلاق
بولۇپ ، چۈشۈپ كەتكەن ئادەم چىقالمايدىغان بولۇشمۇ ئېھتىمال ،
ياكى بۇلاقتىن چىقالغان ھالەتتىمۇ ھېلىقى تاش شىرنى يەردىن
كۆتۈرۈپ ئالغىلى بولماسلىقىمۇ ئېھتىمال . ئەگەر ئۇنداق بولمىغان
ھالەتتە ، ئۇنى كۆتۈرۈپ بىر يۈگۈرۈپلا تاغ بېشىغا چىققىلى بولام-
دۇ ، بۇمۇ بىر گەپ . ئەگەر چىققىلى بولغان ھالەتتىمۇ ئۇنىڭدىن
قانداق نەتىجە چىقىشىنى كىم بىلسۇن ! مەن بۇ ئىشتا ساڭا ھەمراھ
بولالمايمەن ، شۇنداقلا سېنىڭ بۇ ئىشقا قەدەم قويۇشۇڭغىمۇ رازى-
لىق بەرمەيمەن .

— ئۇنداق دېمىگىن دوستۇم ، — دەپتۇ غانىم ، — مەن بۇ
باشلىغان ئىشىمنى باشقىلارنىڭ رايىغا بېقىپ توختىتىپ قويسام
بولمايدۇ . مەن بىر ئىشقا ۋەدە قىلغانىكەنمەن ، شەيتان ۋە سۆۋەسىسى

بىلەن ئۇ ئىشىمنى توختىتىپ قويمايمەن . ماڭا قوشۇلۇشقا ماجالىڭ
ۋە بىللە يۈرۈشكە تاقىتىڭ يوقلۇقىنى سېزىۋاتىمەن . ئۇنداقتا ،
سەن بىر چەتتە تاماشا كۆرگەچ ھالىمغا نەزەر سېلىپ ،
دۇئا - تەلپ بىلەن مەدەت بېرىپ تۇرغىن .

سەندە مەي ئىچمەككە قۇۋۋەت بولمىسا ،
كەل تاماشا ئەيلە مەستلەر ھالىنى .

سالام ئۇنىڭ ئۆز ئىرادىسىدە مەھكەم تۇرغانلىقىنى كۆرۈپ :
— بۇرادەر ، مېنىڭ نەسەبىتىم بىلەن بۇ ئىشتىن ۋاز كەچمىدە .
دىڭ ، مېنىڭ بۇ ھالەتنى كۆرۈشكە تاقىتىم يوق ، كۆڭلۈم خالىمىدە .
غان ئىشنى تاماشا قىلىشىمۇ خالىمايمەن ، شۇڭا بۇ ھالاكەتلىك
ئىشتىن ئۆزۈمنى تارتقىنىم ياخشى ، — دەپتۇ - دە ، ئېتىغا مىنىپ
دوستى بىلەن خوشلىشىپ يولغا راۋان بوپتۇ .
غانىم جاندىن ئۈمىدىنى ئۈزۈپ ، بۇلاق بېشىغا كېلىپ شۇنداق
دەپتۇ :

دەرياغا چۈشكەيمەن بۈگۈن ھالىمغا قىلماي نەزەر ،
ياكى ئۇندا غەرق بولارمەن ياكى سۈزگەيمەن گۆھەر .

شۇنداق قىلىپ غانىم ئەزىمەتلىك پېشىنى ھىممەت بېلىگە
مەھكەم قىستۇرۇپ ، بۇلاققا چۈشۈپتۇ .

بۇلاق ئەمەس تىلىسىم ئۇندا بىنا ئىدى ،
كۆرۈنۈشى بۇلاق ئۆزى دەريا ئىدى .

غانىم بۇ بۇلاق كۆرۈنۈشلۈك دەريانىڭ تىلىسىم گىردابى ئىكەنە .
لىكىنى چۈشىنىپتۇ . لېكىن كۆڭلىنى توق تۇتۇپ ، غۇلاچلاپ سۇ
ئۈزۈپتۇ ، ئانچە ئۇزۇن ئۆتمەي نىجات ساھىلىغا يېتىپ بېرىپ ،

قىرغاققا چىقىپ بىردەم دېمىنى ئېلىۋېلىپ ، تاشتىن ياسالغان شىرنى تەمكىنلىك قۇۋۋىتى بىلەن دەس كۆتۈرۈپ ئۆشنىسىگە ئاپتۇ - دە ، ھەرقانچە قىينالسىمۇ يۈگۈرگىنىچە تاغ بېشىغا چىقىپ ئارام ئاپتۇ . ئۇ تاغنىڭ نېرىقى تەرىپىگە قارىسا ، خۇش ھاۋالىق ، كۆڭۈلگە ياقىدىغان بىر كاتتا شەھەر كۆزگە كۆرۈنۈپتۇ .

ئەجەب گۈزەل شەھەردۈركى بېھىش رۇخسار ،
ھەر نېمەرسە ئىستەر بولساڭ ھەممىسى بار .

غانىم ئۇ شەھەرگە نەزەر سېلىپ قاراپ نۇرغىنىدا ، ئۇيۇقسىز ھېلىقى تاش شىردىن ناھايىتى قاتتىق ئاۋاز چىقىپتۇ - دە ، تاغ ۋە سەھرالار تىترەپ كېتىپتۇ . بۇ ئاۋازنى ئاڭلىغان شەھەر خەلقى تەرەپ - تەرەپتىن توپلىنىپ تاغقا چىقىپتۇ . غانىم خەلقنىڭ بۇنداق كۆپ چىققانلىقىدىن ھەيران بولۇپ ، ئۇلارغا تەئەججۈپ بىلەن قاراپ تۇرغانىكەن ، خەلقنىڭ چوڭلىرى ۋە بايلار ئۇنىڭ ئالدىغا كېلىپ ، ھۆرمەت بىلەن تىلغا ئېلىپ ھەمدە ماختاپ دۇئا قىلغىلى باشلاپتۇ . ئاندىن كېيىن ئۇنى ئالماس جابدۇقلار بىلەن بېزەلگەن بىر ئارغىماققا مىندۈرۈپ ، شەھەرگە ئېلىپ كىرىپتۇ ؛ ئۇنى باشتىن - ئاياغ گۈلاپ ۋە كاپۇر بىلەن يۇيۇپ ، شاھانە لباسلارنى كىيىدۈرۈپ ، ناھايىتى كاتتا ئىززەت - ئىكرام بىلەن سەلتەنەت تەختىگە ئولتۇرغۇزۇپ ، مەملىكەتنى باشقۇرۇش ئىختىدە - يارىنى ئۇنىڭ قولىغا تاپشۇرۇپ بېرىپتۇ . بۇ ئىشلاردىن ئەجەبەندە - گەن غانىم ئۇ ئىشنىڭ سەۋەبىنى سورىغانىكەن ، ئۇلار : «ئەي پادىشاھىئالەم ، سىز كۆرگەن ھېلىقى بۇلاقنى ھۆكۈمالار تىلىسىم بىلەن ياسىغان ، بۇ تاش شىرنى ناھايىتى چوڭقۇر ئويلىنىش ۋە پىكىر يۈرگۈزۈش ئارقىلىق ياساپ چىققان . قاچانكى بۇ شەھەرنىڭ پادىشاھىغا ئەجەل يېتىپ ھاياتىنىڭ ئاپتىپى مەغرىبكە پاتسا ، ھەق - تائالا ئۆلگەن پادىشاھنىڭ ئورنىغا خالىغان بىر سائادەتمەن كىشى - نىڭ ھەشەمەتلىك قامىتىنى بۇ تاغ ئۈستىدە جىلۋىلەندۈرۈپ ئۇنى

بىر باھانە - سەۋەب بىلەن بۇلاق بويىغا يەتكۈزىدۇ ، ئۇ كىشى بۇلاقتىن ئۆتۈپ ، شىرنى ئېلىپ تاغ بېشىغا چىققاندا ، شىردىن بىر ئاۋاز پەيدا بولىدۇ . شەھەر خەلقى ئۇ سائادەتمەن كىشىنىڭ سەلتە - نەتنىڭ ۋارىسى ئىكەنلىكىدىن خەۋەر تاپىدۇ - دە ، ئۇنى پادىشاھ - لىققا كۆتۈرۈپ ، ئۇنىڭ ئادالىتىنىڭ سايىسىدە راھەت - پاراغەت بىلەن ھايات كەچۈرىدۇ ، ئەگەر بۇنىڭمۇ ئۆمرى ئاخىرىغا يەتسە ، يەنە بىرىمۇ مۇشۇنداق ئىشقا ئۇچرايدۇ - دە ، پادىشاھلىق تاجى ئۇنىڭغا كىيگۈزۈلىدۇ . دېمەك ، بىرى كەتسە يەنە بىرى كېلىدۇ . خېلى كۆپ زامانلاردىن بېرى پادىشاھلىق تىكلەش ئىشى مۇشۇ قائىدە بويىچە ئىجرا قىلىنىۋاتىدۇ . پادىشاھلىق نۆۋىتى ئەمدى سىزگە كەلدى . ھەممەيلەن پەرمانىڭىزغا بويسۇنىدۇ . نېمىنى خالى - سىڭىز شۇنىڭغا پەرمان بەرگەيسىز » دەپ چۈشەنچە بېرىپتۇ . شۇ چاغدا غانم ئۆزىنىڭ تارتقان جاپالىرىنىڭ دۆلەت تەقەززاسىدىن بولغانلىقىنى چۈشىنىپتۇ .

ھەر كىشىنىڭ بېشىغا كەلسە دۆلەت ،
كېچەر ئۇنىڭ كۆڭلىدىن نەچچە ھېكمەت .

بۇ مىسالنى شۇنىڭ ئۈچۈن كەلتۈردۈمكى ، نازۇ نېمەت شەر - بىتىنى ئىچىش جاپا نەشتىرىنىڭ ئازارسىز قولغا كەلمەيدۇ ؛ ھەر كىشىنىڭ كۆڭلىگە يۇقىرى دەرىجىگە كۆتۈرۈلۈش سەۋداسى چۈش - كەن بولسا ، ئۇ ھەر قانداق بىر پەس كىشىگە ئاياغ ئاستى بولماي - دۇ ، تۆۋەن مەرتىۋە ۋە خارلىق ئورۇنغا قانائەت قىلمايدۇ . مەن شىرغا يېقىن بولالمىسام ۋە ئۇنىڭ كۆڭلىنى ئۇتۇۋالالمىسام ، بى - شىمنى پاراغەت ياستۇقىغا قويۇپ ياتمايمەن . پۈتۈمنى ئىستىراھەت كۆرپىسىگە سۇنمايمەن .

— ئۇنداق بولسا ، بۇ ئىشنىڭ ئاچقۇچىنى قانداق قولغا كەل - تۈردۈڭ ؟ — دەپ سوراپتۇ كەلگە .

— ھازىرقى پەيتتە شىردە غەم - ئەندىشە پەيدا بوي -

تۇ، — دەپتۇ دېمەن، — مەن ئۆزۈمنىڭ كۆڭۈلنى ئاۋۇندۇرغۇچى نەسەتلىرىم بىلەن ئۇنىڭغا ئەر ز قىلسام ، ئۇنىڭ قېشىدا مەھرەملىك ۋە يېقىنچىلىقنى قولغا كەلتۈرەلەيمەن .

— ئۇنداقتا ، سەن قانداقسىگە يۇقىرى مەرتىۋىگە چىقالايسەن ؟ يا سەن بۇرۇن پادىشاھلارنىڭ خىزمىتىنى قىلىپ باقمىساڭ ، يا ئۇلارغا مۇلازىملىق قىلىشنىڭ رەسىم - قائىدىلىرى ۋە ئەدەپلىرىنى بىلمىسەڭ ، يۇقىرى دەرىجىگە چىققان ھالەتتىمۇ ، ئۇنى تۇتۇپ تۇرۇشنىڭ ئىلاجىنى قىلالماي ، ئاز پۇرسەتتە قولغا كەلتۈرگەنلىرىڭدىن ئايرىلىپ قالارسەنمىكىن ؟ — دەپتۇ كەلسە .

— ئەگەر كىشى دانا ۋە قاۋۇل بولسا ، چوڭ ئىشلارغا قەدەم قويغىنىدىن ئۇنىڭغا زىيان يەتمەيدۇ ، — دەپ جاۋاب بېرىپتۇ دېمەن ، — ھەر كىمنىڭ ئۆز ھۈنرىگە ئىشەنچى بولسا ، ھەر قانداق مۇھىم ئىشنى باشلىسىمۇ ئۇنىڭ ھۆددىسىدىن چىقالايدۇ . ئىككىنچىدىن ، ئەگەر كىشىنىڭ بېشىغا دۆلەت كەلسە ، دۆلەت ئۆزى يول كۆرسىتىپ ئىشلىرى روناق تېپىۋېرىدۇ . راۋابلارنىڭ خەۋەر بېرىدۇ . شىچە ، بازار كىشىلىرىدىن بىرىنىڭ دۆلىتىنىڭ ئاپتىپى ئېگىز ئۆرلەپ ، ئۇ پادىشاھلىق مەرتىۋىسىنى تېپىپتۇ - دە ، ئۇنىڭ خەۋەرى پۈتۈن ئالەمگە يېيىلىپ كېتىپتۇ . ئۇنى ئاڭلىغان كونا پادىشاھلاردىن بىرى ئۇنىڭغا خەت ئەۋەتىپ : «سېنىڭ ئەسلى ھۈنۈرىڭ ياغاچچىلىق ئىكەن ، سەن ئۆز ھۈنۈرىڭنى بىلمىسەن . سەن مەملىكەت باشقۇرۇش تەدبىرلىرى ۋە پادىشاھلىق قىلىش يوللىرىنى قاچان بىلىۋالغان ؟ كىمدىن ئۆگەنگەن ؟ » دەپ سورىغانىكەن ، ئۇ : «ماڭا دۆلەت نېسىپ قىلغان زات يۇرت سوراشنىڭ قائىدە - يوسۇنىنىمۇ ئۆگەتتى » دەپ جاۋاب بېرىپتۇ .

تەڭرى ئەقىل دەپتىرىمگە يازسا ھېكمەت ،
چىقار مەندىن كېرەكلىك ئىش ، نەچچە سەنئەت .
كىمنىڭ ئەگەر سائادەتتىن يانسا شامى ،
جەم بولغۇسى دانىشمەنلىكنىڭ ئەنجامى .

— پادشاھلار پەزىلەتلىك كىشىلەرنىڭ ھەممىسىگىلا ھۆرمەت قىلىۋەرمەيدۇ ، بەلكى ئۇرۇق - ئەۋلادىدىن تارتىپ پادشاھقا خىزمەت قىلىپ ، ئۆز پەزىلىتى ۋە ھۈنرى بىلەن خىزمەتكارلىق ھەققىنى ئادا قىلغان كىشىلەرگىلا ئىلتىپات كۆرسىتىدۇ . سېنىڭ ئۇرۇق - ئەۋلادلىرىڭدىن ھېچكىم بۇرۇن پادشاھنىڭ مۇلازىملىقىدىن قىلىپ باقمىغان ياكى ئۇلارغا ھېچبىر خىزمەت تەگمىگەن تۇرسا ، سەن پادشاھنىڭ مەرھەمەت نەزىرىگە يېتىشەلمەي ، مەھرۇم قېلىشىڭ ئېھتىمال ، شۇ سەۋەبتىن دۈشمەننىڭ دامىغا چۈشۈپ كېتەرسەنمىكىن ، — دەپتۇ كەلىلە .

— ھەرقانداق كىشى پادشاھنىڭ مۇلازىملىقىنى قىلىپ يۇقىرى مەرتىۋە تاپماق بولسا ، ئۇ مەرتىۋىنى قەدەممۇ قەدەم ئۆرلەش بىلەن تاپىدۇ . بىر يولى يۇقىرى دەرىجىگە چىقىدىغان ئىش نەدە بولسۇن ؟! — دەپ ئېتىراز بىلدۈرۈپتۇ دېمەن ، — خىزمەت يولىغا تىرىشچانلىق بىلەن قەدەم قويغان كىشىلەر ئۆز تىرىشچانلىقى سەۋەبىدىن پادشاھنىڭ تەرىپىتىگە ئېرىشىپ ، ئۆزىنى ئۇنىڭغا ئۇلاش تۇرىدۇ . مەنمۇ شۇنداق قىلىپ شۇ تەلەپتە يۈگۈرمەن . ئەمدى مەن نۇرغۇن جاپا چېكىشكە ئۆزۈمنى تەييارلىدىم . بىر مۇنچە مۇشەققەت - لەرنى تارتىشنى لازىم كۆردۈم . مەن پادشاھلارنىڭ دەرگاھىدا مۇلازىم بولغان كىشىلەرنىڭ بەش تۈرلۈك ئىشىنى قىلىشى كېرەك . لىكىنى بىلىمەن . بىرىنچىسى ، ئاچچىق ۋە غەزەپ ئوتىنى ياۋاشلىق سۈيى بىلەن ئۆچۈرۈش كېرەك . ئىككىنچىسى ، ھاۋايى - ھەۋەس ۋە شەيتاننىڭ ۋەسۋەسىدىن ھەزەر قىلىش كېرەك . ئۈچىنچىسى ، كىشىنى ئالدايدىغان ھېرىس ۋە پىتنە پەيدا قىلىدىغان تەمەنى كىشىگە توغرا يول كۆرسەتكۈچى ئەقىلدىن غالىب ئورۇنغا قويماس . لىق كېرەك . تۆتىنچىسى ، ھەرقانداق ئىشنى راستچىلىق ۋە دىيانەت بىلەن قىلىش كېرەك . بەشىنچىسى ، ھەرقانداق بىر ھادىسە يۈز بەرسە ، ئۇنى مۇلايىملىق ۋە مادارا بىلەن ھەل قىلىش كېرەك . ھەر كىشى بۇ سۈپەتلەرنى ئۆزىگە مۇجەسسەملىسە ، ئەل - ۋەتتە ياخشىلىق بىلەن مۇرادىغا يېتىدۇ .

— ماقۇل ، سېنى پادشاھقا يېقىن بولدىمۇ دەيلى ، قانداق سەۋەب بىلەن ئۇنىڭ نەزىرىگە مەنزۇر بولالايسىەن ؟ قايسى ھۈنەرنىڭ بىلەن قەدىر - قىممەت ۋە مەرتىۋە تېپىپ خۇشال - خۇراملىق تاپالايسىەن ؟ — دەپ سورايتۇ كەلسە .

— ئەگەر ماڭا ئۇنىڭغا يېقىن بولۇش شەرىپى مۇيەسسەر بولسا ، مۇنۇ بەش ئىشنى قىلىمەن ، — دەپتۇ دېمەن ، — بىرىنچى ، پۈتۈن ئىخلاسىم بىلەن خىزمەت قىلىمەن . ئىككىنچى ، ئۇنىڭ تەبىئىتىگە ياقىدىغان ئىشلارنى قىلىمەن . ئۈچىنچى ، ئۇنىڭ خۇي - پەيلىنى كىشىلەرگە ياخشى تەرىپلەپ بېرىمەن . تۆتىنچى ، ئەگەر ئۇ ياخشى ئىش ۋە ياخشى تەدبىرلەرنى يولغا قويسا ، يۈزتۈرانە تۇرۇپ ئۇنىڭ ياخشى تەرىپىنى قىلىپ ماختايمەن ۋە ياخشىلىقلىرىدىن بايان قىلىمەن . بۇنىڭ بىلەن ئۇنىڭ ئىش ۋە تەدبىرلىرىنىڭ ياخشى ۋە توغرىلىقى ئۆزىگە روشەن بولۇپ خۇشاللىقى تېخىمۇ زىيادە بولىدۇ . بەشىنچى ، ئەگەر بىر ئىشنى باشلىماقچى بولسا ، ئۇ ئىشنىڭ ئاخىرىدىن زىيانلىق ياكى يامان ئاقىۋەت كېلىپ چىقىدىغان بولسا ، ئۇ ئىشنىڭ زىيىنىنى شېرىن سۆزلەر ۋە ياخشى تەمسىللەر بىلەن ئۇنىڭغا بايان قىلىمەن . نەتىجىدە ئۇ ئۇنىڭ ئاقىۋىتىدىن ئاگاھ بولىدۇ . ئەگەر پادشاھ مېنىڭ بۇ ھۈنەرلىرىمنى كۆرسە ، مەرھەمەت ۋە ئىلتىپاتنى مەخسۇس ماڭلا بېغىشلايدۇ ھەمدە ھەمىشە سۆھبىتىمگە مايىل ، نەسىھەتلىرىمگە ئامراق بولۇپ قالىدۇ . چۈنكى ھەر قانداق ھۈنەر ئاشكارىلانماي قالمايدۇ ۋە ھېچ قانداق ھۈنەرۋەن تەربىيەتتىن بەھرىسىز قالمايدۇ .

ھۈنەر گويا ئىپاردۇر قالمىغاي ئۇ ھېچقاچان پىنھان ، جىمى ئىنسان ئۇنىڭ خۇشبۇيىدىن تاپقاي خەۋەر شۇئان . جاھاندا ھاسىل ئەيلە بىر پەزىلەتلىك ھۈنەر تاكى ، پەزىلىتىڭ تامامى يەر يۈزىگە بولغۇسى ئەپشان .

— گېپىڭدىن قارىغاندا ، بۇ مەقسەتكە ھەقىقىي تىرىشچانلىق

بىلەن قەدەم قويۇپسەن ، — دەپتۇ كەلىلە ، — بوپتۇ ، ئۆزۈڭ بىد-
لەرسەن . لېكىن ھەزەر قىلغىنىكى ، پادىشاھلارغا مۇلازىم بولۇش
خەتەرلىك ئىش . ھۆكۈمالار «ئۈچ ئىشقا قەدەم قويۇش نادانلىق»
دەپ ئېيتىشقان . ئۇنىڭ بىرى ، پادىشاھلار خىزمىتىگە يېقىنلاش-
ماق ؛ ئىككىنچىسى ، گۇمان بىلەن زەھەر ئىچمەك ؛ ئۈچىنچىسى ،
خوتۇن كىشىگە سىر ئېيتماق . ئالىملار پادىشاھلارنى ئېگىز تاغقا
ئوخشىتىدۇ . گەرچە تاغدا قىممەتلىك جاۋاھىر كانلىرى بار بولسىد-
مۇ ، يەنە شۇ تاغدا ئېيىق ، بۆرە ، يولۋاس ۋە يىلان - چاياندەك
زەرەرلىك نەرسىلەرمۇ بار ، تاغقا چىققامۇ ، تاغدا ئورۇن تۇتقامۇ
قىيىن ، يەنە «پادىشاھلارنىڭ سۆھبىتى دەريادىكى سەپەرگە ئوخشايدۇ-
دۇ» دېگەن گەپمۇ بار . چۈنكى سودىگەر دەريادا سەپەر قىلسا ، يا
ناھايىتى كۆپ پايدىنى قولغا كەلتۈرىدۇ ، يا سۇغا غەرق بولۇپ
ھالاكەتكە ئۇچرايدۇ .

دەريا سەپىرىدە كۆپ بولسىمۇ نەپ ،
لېكىن ساق - سالامەت چىققاق قىيىن گەپ .

— توغرا ، — دەپتۇ دېمەنە ، — ئېيتقانلىرىڭنىڭ ھەممىسىنىڭ
پايدىلىق ئىكەنلىكىنى چۈشىنىمەن . پادىشاھلار ھەقىقەتەن كۆيدۈ-
رىدىغان ئوتقا ئوخشايدۇ . ھەر كىمنىڭ ئىسىنىغۇسى كېلىدۇ ،
لېكىن خەتىرى كۆپ .

پىراق بول شاھلارنىڭ سۆھبىتىدىن ،
قاچۇرغاندەك ئوتۇنى خۇددى ئوتتىن .

ئەمما ھەر قانداق ئادەم خەتەرلىك ئىشقا ئۆزىنى ئورالمىسا ،
يۇقىرى مەرتىۋىگە چىقالمايدۇ .

ئول كىشى تاپقاي ئۇلۇغلۇقى ، خەتەردىن قاچمىسا ،
سودىگەرلەر ئالغۇسى پايدا سەپەردىن قاچمىسا .

ھىممەت كەمىرنى مەھكەم باغلىيالمىغان كىشى مۇنداق ئوچ ئىشقا قەدەم قويماسلىقى كېرەك . بىرىنچىسى ، پادىشاھلارنىڭ خىزمىتى ؛ ئىككىنچىسى ، دەريا سەپىرى ؛ ئۈچىنچىسى ، دۈشمەن ئۈستىدىن غەلبە قىلىش . مېنىڭ ھىممىتىم پەس ئەمەس . شۇنداق تۇرۇقلۇق نېمە ئۈچۈن پادىشاھقا خىزمەت قىلىشتىن قورقۇمەن ؟

ھەر كىشىنىڭ ھىممىتى گەر بولسا يۆلەك ،
ھاسىل بولغاي قەلبىدىكى ئارزۇ - تىلەك .
ئەگەرچەندە ئىستەر بولساڭ شاراپەتنى ،
ھېچقاچان قولدىن بەرمە شۇ ھىممەتنى .
ھەر مۇرادىڭ تەرەپكە گەر قول سالارسەن ،
ھىممىتىڭ گەر كۈچلۈك بولسا ئالالارسەن .

— سېنىڭ بۇ ئىشقا ئۇرۇنۇشۇڭغا ماقۇل بولمىساممۇ ، سېنىڭ رايىڭ شۇنى خالايتۇ . بوپتۇ ، مۇبارەك بولسۇن . بۇ تېخى ئىشنىڭ بېشى . بارغىن ، سالامەت بولغايىسەن ، — دەپتۇ كەلىلە .
شۇنىڭ بىلەن دېمەن شىرنىڭ قېشىغا بېرىپ ، شىرغا سالام بەجا كەلتۈرۈپتۇ .
— بۇ كىشى كىم ؟ — دەپ سوراپتۇ شىر پادىشاھ يېنىدىكىلىرىدىن .

— بۇ پالانىنىڭ ئوغلى ، نەچچە ۋاقىتتىن بېرى ئاستانىلىرىدە مۇلازىم ئىدى ، — دېيىشىپتۇ باشقىلار .
— ھە راست ، ئۇنى بىلىمەن ، — دەپتۇ شىر ۋە ئۇنى ئالدىغا چاقىرىپ سوراپتۇ ، — نەچچە ۋاقىتتىن بېرى قەيەردە ئىدىڭ ؟
— ئاتامنىڭ دەستۇرى بىلەن ئۆزۈمنى پەلەك پاناھ دەرگاھلىرىغا مۇلازىم قىلغانىدىم . ئاستانىلىرىنى ھاجەت قىبىلىسى ۋە مۇراد كەئبىسى بىلىپ ، مۇنتەزىر بولۇپ تۇرماقتىمەن . ئەگەر بىرەر مۇھىم ئىش چىقىپ قالسا ، بەخت قۇشىغا ئوخشاش يارىلىقلىرى

سادىر بولسا ، ئەقلىمنىڭ مەدەتتى بىلەن ئۇ ئىشنى بەجا كەلتۈرگەيدى . مەن . چۈنكى بەزى مۇھىم ئىشلارنى ئورۇنداشتا دۆلەت ئەركانلىرىغا ، سەلتەنەت ئەيىانلىرىغا ، ۋەزىر - ئەمىرلەرگە ئېھتىياج چۈشىمۇ ، پادىشاھلار دەرگاھىدا بىزگە ئوخشاش ئەزىمەتسۇز قۇل - لىرىنىڭ مەدەتتى بىلەن پۈتىدىغان بەزى مۇھىم ئىشلارمۇ بولۇشى مۇمكىن . توز يۈرگەن باغدا چىۋىنىمۇ لازىم بولۇپ قالىدۇ . يىڭنە ئىلەلەيدىغان ئىشنى نەيزە قىلالمايدۇ . ئاجىز قەلەمىتراچ قىلالايدى . غان ئىشنى چوڭ قىلىچ قىلالمايدۇ . ھېچقانداق قەدەر - قىممىتى يوق بىر خىزمەتكارمۇ زەرەرنى يوق قىلىش ياكى مەنپەئەت يەتكۈزۈشتە كارغا كېلىپ قالىدۇ . بىر پارچە شىرشىق خار بولۇپ يولدا ياتقان بولسا ، شۇنىڭمۇ بىر كۈنى كارغا ياراپ قېلىشى ئېھتىمال ، ئەگەر ھېچنېمىگە يارىمىسىمۇ بىر چىش كولىغۇچ ياساپ ، چىش كولىغىلى ياكى قۇلاق كولىغۇچ ياساپ قۇلاقنىڭ كىرىنى ئالغىلى كارغا كەلسىمۇ ئەجەب ئەمەس .

بولمىساممۇ مەيلى مەن بىردەستە گۈل ،
مەن بولالارمەن ئوچاقىڭغا ئوتۇن .

شىر دېمىنەنىڭ سۆزىنى ئاڭلاپ ، ئۇنىڭ سۆزىدىكى قابىلىيەت ۋە پاساھەتلەر ئۇنىڭغا خۇشپىقىپ قاپتۇ ۋە تەئەججۈپلىنىپ ، ئەتراپىدا تۇرغانلارغا قاراپ شۇنداق دەپتۇ :
— ھۈنەرۋەن كىشى گەرچە ئۆزىنى يوشۇرۇپ يۈرمىسىمۇ ، ئۇنىڭ ئەقلى ۋە دانىشمەنلىكى ئۇنىڭ پەزىلىتىنى ئىختىيارسىز ھالدا ئاشكارا قىلىپ قويىدۇ . بۇ خۇددى ئوتنىڭ شولىسىغا ئوخشاش ، ئوتنى ياندۇرغۇچى ئۇنى پەس ياندۇراي دېسىمۇ ، ئوت ئۆزى تېخىمۇ ئېگىز كۆيگەندەك بىر ئىش .

بولسا ھەر كىم كۆڭلى ئىچىرە ئىشقى بار ،
بولغۇسىدۇر چېھرىسىدىن ئاشكار .

دېمەنە بۇ سۆزدىن خۇشال بوپتۇ ۋە ئۆزىنىڭ ئەپسۇنىنىڭ شىرغا نەسىر قىلغانلىقىنى ، ھىيلىسىنىڭ شىرنىڭ كۆڭلىنى ئې- رىتكەنلىكىنى چۈشىنىپتۇ . شۇنىڭ بىلەن ئۇ نەسىھەت قىلىشقا باشلاپتۇ :

— ھەممە مۇلازىملار ۋە تاۋابىئاتلار ئۈچۈن ۋاجىپتۇركى ، ئەگەر پادىشاھ بىر مۇھىم ئىشقا دۇچ كەلسە ، ئۆز ئەقلى ۋە پەمى بىلەن ئۇنىڭ تېگىگە يېتىپ ، كۆڭلىگە كەلگەن ھەر قانداق سىرنى نەسىھەت تەرىقىسىدە ئۇنىڭغا بايان قىلماق كېرەك . بۇنىڭ بىلەن پادىشاھ ئۇنىڭ ئەھۋالىنى ياخشى تونۇيدۇ . چارە - تەدبىر ۋە ئىخلاص ، قابىلىيەتلىرىدىن ۋاقىپ بولۇپ ، ھەم ئۇلارنىڭ خىزمىتىدىن مەنپەئەتمۇ تاپىدۇ ، ھەم ئۇلارنىڭ ھەر بىرىنىڭ ئەھۋالىغا بېقىپ ئىلتىپاتمۇ قىلىدۇ . چۈنكى ئۇرۇق يەرگە كۆمۈكلۈك ۋاقتىدا ئۇنىڭغا ھېچكىم نەزەر سالمايدۇ . قاچانكى تۇپراق نىقابىدىن يۈز كۆرسەتسە ، ئاندىن ئۇنىڭ مېۋىلىك ئۆسۈملۈك ئىكەنلىكى ، ئۇنىڭ كىشىلەرگە نەپ يەتكۈزۈشىدە شەك يوق ئىكەنلىكى مەلۇم بولىدۇ . دە ، پەرۋىش قىلىشقا باشلايدۇ ۋە ھوسۇلىدىن بەھرىمەن بولىدۇ . ئەگەر ئۇنداق بولمىسا ، نەزەر سالمايدۇ . ئەزەلدىن تارتىپ ، پادىشاھلار پەزىلەت ئەھلىدىن ھەر كىمگە ھەممە باپتا تەربىيەت يەت نەزىرىنى سالسا ، ئۇنىڭ خىزمىتىدىن پايدا ئالىدۇ .

سەن بولۇپسەن بىر قۇياش ، مەن تۇپراق ئىكەنمەن ،
قىلساڭ ئەگەر تەربىيەت ، لالەيۈ گۈل بېرەرمەن .

— ئەقىللىق كىشىلەرگە قايسى يوسۇندا تەربىيەت قىلماق كېرەك ۋە ئۇلاردىن قايسى تەرىقىدە پايدىلانماق كېرەك؟ — دەپ سوراپتۇ شىر پادىشاھ .

— توغرىسى شۇكى ، — دەپ سۆز باشلاپتۇ دېمەنە ، — پادىشاھلار كىشىلەرگە تەربىيەت قىلغاندا ، ئۇنىڭ نامۇ نەسەبىگە ئەمەس ، بەلكى قابىلىيىتىگە قاراش كېرەك . ئۇلارنىڭ ئاتا -

بوۋىلىرىنىڭ قىلغان خىزمىتىنى كۆزدە تۇتۇپلا ئىلتىپات قىلماس -
لىقى كېرەك . چۈنكى ھەر كىشى ئاتا - ئانىسى بىلەن ئەمەس ،
بەلكى ئۆزىنىڭ ھۈنەر قابىلىيىتى بىلەن تونۇلىدۇ .

سۆزلىسەڭ ھۈنەر بىلەن پەزىلىتىڭدىن سۆزلىگىن ،
ئۆتۈپ كەتكەن كىشىلەرگە ئۆزنى تەڭلەشتۈرمىگىن .
سەن ئۆلۈك بىلەن بىرلە تىرىلمە ، بۇ ئىشىڭ بولغاي ئۇيات ،
سەن تىرىك بولساڭ ، ئۆلۈككە بەر ھۈنەر بىرلە ھايات .
ئەي يىگىت ئۆلگەن ئاتاڭ ھۈنەرلىرىدىن ئۇرما لاپ ،
گىت ئەمەسسەن يۈرمە قۇرۇق ئۈستىخاننى غاجىلاپ .

مەسىلەن ، چاشقاننى ئالايلى ، ئۇ خالايتىقلار بىلەن بىللە ياشىد -
سىمۇ ، ئۇنىڭدىن زىيان يېتىدىغانلىقى ئۈچۈن ھەممە ئادەم ئۇنى
يوقىتىشقا ھەرىكەت قىلىدۇ . قارچىغا خەلقىتىن يىراق ياشايدىغان
ۋەھشى جانىۋار بولسىمۇ ، ئۇنىڭدىن مەنپەئەت كېلىدىغان بولغاچ -
قا ، كىشىلەر ئۇنى ناھايىتى ئىززەت بىلەن قولغا كەلتۈرىدۇ .
پادىشاھلار ئۆز يېقىنلىرى ۋە دوستلىرىغا ئەمەس ، بەلكى ئەقىل
ۋە دانىشمەن كىشىلەرگە نەزەر سېلىشى كېرەك . ھەر قانداق
كىشى ھۈنەر - قابىلىيەتسىز ۋە ئىش بىلمەيدىغان بولسا ، ئۇنى
پازىل ئەرەنلەر ۋە كامال كىشىلەردىن ئارتۇق كۆرمەسلىكى كې -
رەك . ئەقىللىق كىشىلەرنىڭ مەنەپىلىرىنى بىئەقىل كىشىلەرگە
بەرمەك خۇددى سەللىنى پۇتغا ئورغاندەك ، ئۆتۈكنى بېشىغا كىي -
گەندەك بىر ئىش . ھەر قانداق مەملىكەتتە پازىل ۋە دانىشمەن
كىشىلەر زايە بولۇپ كەتسە ۋە جاھىللار ئىختىيار تىزگىنىنى
قولغا ئالسا ، ئۇ مەملىكەتكە چوڭ نۇقسان يېتىدۇ . ئۇنىڭ شۇملۇ -
قى شاھلار ۋە پۇقرالارنىڭ ھەممىسىگە باراۋەر تېگىدۇ .

ئەي ، ھۇمايۇن شۇ ماكانغا سايە سالما زادىلا ،
بولدى ئۇندا قاغا - قۇزغۇن تۇتى قۇشتىن ئەتىۋا .

دېمەنە سۆزىنى تۈگەتكەندىن كېيىن شىر ئۇنىڭغا غايەت ئىلتىد-
پات كۆرسىتىپ ، ئۇنى «خاس مەھرەم» مەرتىۋىسىگە كۆتۈرۈپتۇ
ۋە ھەمىشە ئۇنىڭ بىلەن ئۈلپەتلىشىپ سۆزلىرىنى ئاڭلاپ ، ئازغىنا
ۋاقىت ئىچىدە ھەر قانداق مۇھىم ئىشتا ئۇنىڭ نەسىھىتىنى ئاڭلاپ-
دىغان بوپتۇ . دېمەنەمۇ ئەقىل - ئىدراك ۋە پەم - پاراسىتى بىلەن
سەلتەنەت ھەرىمىگە مەھرەم بولۇپ ، مەملىكەت ئىشلىرىنى تېخىمۇ
ياخشى تۈزەشكە كىرىشىپتۇ .

بىر كۈنى دېمەنە مۇۋاپىق بىر پەيت تېپىپ ، شىر بىلەن يالغۇز
قالغاندا ئۇنىڭغا شۇنداق دەپتۇ :

— خېلى ئۇزۇندىن بېرى سىلى پەقەت بىر يەردىلا تۇرۇۋاتىد-
لا . ھەرىكەت لەززىتى ۋە شىكار شادلىقىنى تاشلاپلا قويدىلىغۇ؟
شۇ ئىشنىڭ سەۋەبىنى بىر ئاڭلاپ بېقىشىنى خالايمەن ھەم ئۇ
توغرىدا قۇدرىتىمنىڭ بارىچە بىر خىزمەت كۆرسەتكۈم بار .

شىر قورقۇنچى ھەم غەم - ئەندىشىسىنى دېمەندىن يوشۇرماق-
چى بوپتۇ . لېكىن شۇ ئەسنادا شەنزەبە يەنە قاتتىق مۆرەپتۇ . ئۇنىڭ
ئاۋازىنى ئاڭلىغان شىر بەك بىسەرەمجان ۋە بىئارام بولۇپ ، تىت-
رەشتىن ئۆزىنى قىلچە توختىتالماپتۇ . شۇڭا ئائىلاج بولۇپ سىرد-
نى دېمەنگە ئېيتىشقا مەجبۇر بولۇپ شۇنداق دەپتۇ :

— سەن ھازىر ئاڭلىغان ئاشۇ ئاۋازدىن مەن مانا مۇشۇنداق
ئىزتىراپقا چۈشۈپ قالدىم . بۇنىڭ كىمىنىڭ ئاۋازى ئىكەنلىكىنى
بىلمەيمەن . لېكىن ھەيۋىتى ۋە قۇۋۋىتىمۇ ئاۋازغا يارىشا كۈچلۈك
بولسا كېرەك ، دەپ گۇمان قىلىمەن . ئەگەر شۇنداق بولۇپ قالسا ،
بىزنىڭ بۇ يەردە تۇرۇشىمىز خاتا .

— پادىشاھىم ، بۇ ئاۋازدىن باشقا ، كۆڭۈللىرىدە يەنە ئەندىشە
بارمۇ ؟

— يوق .

— ئۇنداق بولسا ، — دەپتۇ دېمەنە ، — بۇنىڭلىك غەم - ئەندى-
شە ئۈچۈن ئاتىدىن قالغان يەرنى تاشلاش ۋە ئۈلپەت ئالغان ماكان-
دىن قېچىش مۇۋاپىق ئەمەس . ئاۋازنىڭ نېمە ئېتىبارى بار ؟ نەرە

نارتقانغىمۇ كىشى ئورنىدىن تەۋرەمدىكەن؟ پادىشاھ دېگەن ھەرقانداق قاتتىق بورانمۇ مىدىرلىتالمايدىغان تاغدەك مەزمۇت دەسسەپ تۇرۇشى كېرەك. ئۇلۇغلار: «ھەر قانداق يۇقىرى ئاۋازغا ۋە ھەيۋەتلىك كۆرۈنۈشكە ئىلتىپات قىلغۇلۇق ئەمەس» دېيىشكەن. ھەر قانداق سۈرەت مەنىدىن دالالەت بېرەلمەيدۇ، ھەر كىمنىڭ سىرتقى كۆرۈنۈشى ئۇنىڭ ئىچكى دۇنياسىغا ۋە كىيلىك قىلالمايدۇ. قومۇش ھەر قانچە يوغان بولسىمۇ كىچىككىنە ياغاچ بىلەن سۈندۈ. قوداي ھەر قانچە چوڭ بولسىمۇ قارچىغىنىڭ چاڭگىلىغا گىرىپتار بولىدۇ. ھەر قانداق كىشى سىرتقى كۆرۈنۈشىنىڭ ھەيۋەتلىكىنىلا نەزەردە تۇتسا، ھېلىقى تۈلكىگە ئۇچرىغاندەك ھادىسە يۈز بېرىشى مۇمكىن.

— ئۇ قانداق ھادىسە ئىكەن؟ — دەپ سوراپتۇ شىر.
 — بىر تۈلكە، — دەپ ھېكايىسىنى باشلاپتۇ دېمىنە.

ئالدىنغان تۈلكىنىڭ ھېكايىسى

بىر تۈلكە ئوزۇق ئىزدەپ، ھەر تەرەپكە قاتراپ يۈرۈپ، بىر دەرخ تۈۋىگە كەپتۇ. قارىسا، بىر توخۇ دان ئىزدەپ ئۈيەر - بۇيەرنى تاتىلاپ چوقۇپ يۈرگەنىكەن. تۈلكە ئۇنى تۇتماقچى بولۇپ ماراپ تۇرغانىكەن، ئۈيۈقسىزدىنلا بوران چىقىپ كېتىپتۇ. ئۇ دەرخنىڭ شېخىغا يوغان بىر دۇمباق ئېسىپ قويۇلغانىكەن، بوراندا شاخ ئېگىلىپ، شاخلار دۇمباققا تېگىپ قاتتىق داراڭلاپتۇ. ئۇ ئاۋازنى ئاڭلىغان تۈلكە ئۈستۈنگە قاراپ دۇمباقنى كۆرۈپ ئۆز - ئۆزىگە: «ۋاھ، نېمىدېگەن ياخشى، ئەجەب يوغان ۋە سېمىز بىر جانىۋار ئىكەنغۇ بۇ، بۇنىڭ تېرىسى ۋە گۆشى ئاۋازنىڭ چوڭلۇقىغا يارىشا جىق بولسا كېرەك» دەپتۇ - دە، توخۇنى ئوۋلاشتىن ۋاز كېچىپ، دۇمباقنى ئالماق ئۈچۈن ھەرىكەت قىپتۇ. شۇ ئەسنادا توخۇ بۇنى تۈيۈپ قېلىپ قېچىپ كېتىپتۇ. تۈلكە مىڭ مۇشەققەت

بىلەن دەرەخكە چىقىپ دۇمباقنى يىرتىپ قارىسا ، بىر پارچە تېرە
ۋە ياغاچتىن باشقا ھېچنەمە يوق ئىكەن . بۇنىڭ بىلەن
ھەسرەت - نادامەتتىن ئۇنىڭ يۈرىكىگە ئوت كېتىپ ، كۆزىدىن
پۇشايما ياشلىرىنى ئاققۇزۇپ تۇرۇپ : «ۋا دەرىخ ، كۆرۈنۈشى
يوغان تۇرغىنى بىلەن بۇنىڭ ئىچى قۇرۇق ئىكەن ئەمەسمۇ ؟ بۇنى
دەپ ھالال لوقما قولۇمدىن كەتتى ، ئىست ، بۇ بىمەنە سۈرەتتىن
زەررىچىلىكمۇ پايدا كەلمىدى» دەپتۇ .

كۆرۈنمەككە مەپتۇن قىلار ، لېكىن ئۇنىڭ ،
ئىچى كاۋاك بولماس ئۇندىن ھېچ نە ھاسىل .
ئەگەر سەندە ئەقىل بولسا مەنىگە باق ،
سۈرىتىگە مەغرۇر بولۇپ بولما جاھىل .

بۇ مىسالنى شۇنىڭ ئۈچۈن كەلتۈردۈمكى ، ھەيۋەتلىك ئاۋاز
ۋە قىياپەتتىن ئەندىشە قىلىپ ، شىكارنىڭ زوقىدىن ۋە ھەرىكەت
لەرزىتىدىن مەھرۇم بولۇپ ، ئۆزلىرىنى غەمگە مۇپتىلا قىلماسلىق .
لىمىرى كېرەك . ئەگەر تازا زەن سېلىپ قارايدىغان بولسا ، ئۇ
قورقۇنچىلۇق ئاۋاز ۋە قىياپەتنىڭ ھېچقانداق كارغا يارمايدىغانلىقى
مەلۇم بولىدۇ . ئەگەر بۇيرۇسىلا ، ئۇنىڭ قېشىغا بېرىپ ، ئۇنىڭ
ھالىنىڭ بايانىنى ۋە ئىشنىڭ ھەقىقىتىنى ئۆزلىرىگە مەلۇم قىلاي .
دېمەننىڭ سۆزى شىرغا ماقۇل كەپتۇ . دېمەن شىرنىڭ رۇخ-
سىتى بىلەن ئاۋاز چىققان تەرەپكە قاراپ راۋان بوپتۇ . دېمەن
شىرنىڭ كۆزىدىن غايىب بولۇشى بىلەنلا ، شىر تەپەككۈر قىلىپ
دېمەننى بۇيرۇغانلىقىدىن پۇشايما قىپتۇ - دە ، ئۆز - ئۆزىگە
شۇنداق دەپتۇ : «ۋا دەرىخ ، چوڭ خاتا ئىش قىلدىم . ئويلىماستىن
بىر ئىش قىلىپ قويدۇمغۇ ! ئەمدى بۇ ئىش نېمە نەتىجە بېرەر -
كىن ؟ بۇزۇرۇكلەر : پادىشاھلار ئون خىل كىشىگە سىر ئېيتماس -
لىقى كېرەك ، ھەر قانداق مۇھىم ئىشلارنى ئۇلارغا ئۇقتۇرماستىن
كېرەك ، چۈنكى ئۇلار ئۇنى مەخپىي تۇتمايدۇ ياكى مۇبالىغە قىلد -

دۇ . نەتىجىدە ئۇنىڭ سىرى يېپىلىپ كېتىدۇ ، دېيىشكەندى . ئۇ ئون خىل كىشىلەرنىڭ بىرىنچىسى ، پادىشاھنىڭ دەرگاھىدا گۇناھ ئۆتكۈزمەي ۋە خىيانەت سادىر قىلماي تۇرۇپ ، جەبىر - جاپاغا ۋە تىل - ئاھانەتكە ئۇچراپ ، ئۇلارنىڭ تارتقان رەنجۇ بالاسىنىڭ مۇددىتى ئۇزۇن بولغانلار . ئىككىنچىسى ، پادىشاھنىڭ خىزمىتىنى قىلمەن دەپ يۈرۈپ ، مال - دۇنيا ۋە ئىززەت - ھۆرمىتىدىن ئايرىلىپ مەئىشتىدە قىسىلىپ قالغانلار . ئۈچىنچىسى ، پادىشاھ - نىڭ دەرگاھىدا مەنسىپىدىن ئايرىلىپ قېلىپ ، ئۇنى قايتا قولغا كەلتۈرۈشتىن ئۈمىد ئۈزگەنلەر . تۆتىنچىسى ، پىئىنە - پاساتچىلار بولۇپ ، ھەمىشە جېدەل چىقىرىپ ، ئاداۋەت ساقلاپ يۈرىدىغان ، خاتىرجەملىك ، كۆڭۈل تىنچلىقىنى خالىمايدىغانلار . بەشىنچىسى ، گۇناھ ئۆتكۈزۈپ قويغان ۋاقىتتا باشقىلارنى ئەپۈ قىلغان بولسىمۇ ، پادىشاھنىڭ شەپقىتىگە ئېرىشەلمەي ، ئۇزۇن مۇددەت ئازاب - ئو - قۇبەت تارتىپ قالغانلار . ئالتىنچىسى ، ئۆز جىنىسىدىكىلەرنىڭ ھەممىسى جاپا تارتقان بولسىمۇ ئۇلاردىن بەكرەك ئازاب ۋە ئەلەم چەككەن ، ئۇنىڭ ئۈستىگە ئاداۋەت ساقلاش ئادىتى بار بولغانلار . يەتتىنچىسى ، ياخشى خىزمەت قىلغان بولسىمۇ مەرھەمەت ۋە ئىل - تىپاتتىن مەھرۇم قالغان ھەمدە شۇ ۋاقىتنىڭ ئۆزىدە باشقىلارنىڭ ئانچە چوڭ خىزمەت قىلمايلا يۇقىرى مەرتىۋىگە چىققانلىقىنى كۆر - گەنلەر . سەككىزىنچىسى ، پادىشاھنىڭ مەدىتى بىلەن ئۇلارنىڭ ئورۇن - مەرتىۋىلىرىنى دۈشمەنلىرى تارتىۋېلىپ ، ئۆزى تۆۋەن ئورۇندا ئېتىبارسىز بولۇپ قالغانلار . توققۇزىنچىسى ، پادىشاھتىن ئۈمىد قىلغان نەرسىگە ئېرىشەلمىگەنلەر . ئونىنچىسى ، بىر پادى - شاھنىڭ قېشىدا مەرتىۋە ۋە ئېتىبار تاپالمىغانلىقتىن بۇ پادىشاھقا دۈشمەن بولغان يەنە بىر پادىشاھنىڭ قېشىغا بېرىپ مەرتىۋە تېپىش - نى ئويلىغانلار . پادىشاھلار مانا مۇشۇ ئون خىل كىشىلەرگە سىرد - نى ئاشكارا قىلماستىكى كېرەك ئىدى . ھەر قانداق كىشىنىڭ دىيانىتى ۋە ئۇنىڭ ئەسلىنى تولۇق بىلمەي تۇرۇپ ، ئۆز سىرىغا مەھرەم قىلماستىكى لازىم ئىدى .

ئاچما سىرلار ئاغزىنى ھەركىشىگە يەر يۈزىدە ،
سەيرىلەر قىلدىم ، لېكىن سىرىمغا مەھرەم تاپمىدىم .

مانا مۇشۇ ئۆلچەملەر بىلەن دېمىنى سىناپ باقماي تۇرۇپ ،
ئالدىراپلا دۈشمەن قېشىغا ئەۋەتكەنلىكىم ئەقىلدىن يىراق ئىش
بولۇپ قالدى . بۇ دېمىنەغۇ خېلى زېرەكتەك تۇرىدۇ . لېكىن ئۇ
خېلى ئۇزاق ۋاقىت مېنىڭ دەرگاھىمدا مەرتىۋىدىن مەھرۇم بولۇپ
خاپا يۈرگەنىكەن . ئەگەر ئۇنىڭ كۆڭلىگە مېنىڭ ئازار تىكىنىم
سانجىلغان بولسا ، بۇ مەھەلدە خۇدايىم ساقلىسۇن ، ماڭا خىيانەت
قىلىشىمۇ ، پىتنە تارقىتىشىمۇ مۇمكىن . ئەگەر دۈشمەن كۈچ -
قۇدرەت ۋە شان - شەۋكەتتە مەندىن غالىبراق بولسا ، بەلكىم
ئۇنىڭ خىزمىتىنى قىلىشىمۇ ، ئۇ ۋاقىپ بولۇۋالغان سىرلىرىمنى
بېرىپ دۈشمەنگە ئېيتىشىمۇ مۇمكىن . ئەگەر شۇنداقلا بولىدىغان
بولسا ، ئۇنىڭغا چارە قىلماق ناھايىتى قىيىن بولىدۇ - دە ! مەن
نېمە ئۈچۈنمۇ «ھىجىيىپ تۇرغان كىشىدىن ياخشىلىق كەلمەيدۇ ،
دېگەن گەپنى ئۇنتۇپ قالغاندىمەن . نېمە ئۈچۈنمۇ ھەكىملەرنىڭ :

بەئىنەپس نەپىس بولما ، بولغىن بەتگۇمان ،
پىتنە - مىكرىدىن بولغايىسەن ئامان .

دېگەن بېيىتنىڭ ھۆكىمىنى تۇتماي ئىش قىلغاندىمەن ! ئەگەر بۇ
ئىشىمدىن بىرەر بالايىئاپەت كېلىپ قالدىغان بولسا ، ماڭا مىڭ
مەرتىۋە ھەق بولغان بولىدۇ .»

شىر شۇ خىيال بىلەن تېپىرلاپ ، ئىنتىزارلىق كۆزىنى يولغا
تىكىپ بىردەم ئولتۇرۇپ ، بىردەم قوپۇپ نېمە قىلىشىنى بىلمەي
تۇرغاندا ، ئۇيۇقسىزدىنلا دېمىنە پەيدا بولۇپ قاپتۇ . شىر ئۇنى
كۆرگەندىن كېيىن كۆڭلى بىرئاز ئارام تېپىپ ئورنىدا ئولتۇرۇپ -
تۇ . دېمىنە كېلىپ يەرنى سۆيۈپ تەزىم قىلغاندىن كېيىن :

تا قىيامەت بولغۇچە تۇرسۇن بۇ شانۇ شەۋكىتىڭ ،
بەندىلەرگە نۇر تاراتسۇن ئاپتاپى دۆلىتىڭ .

— ئەي ، پادىشاھىم ! مۇبارەك قۇلاقلىرىغا ئاڭلانغان ئۇ ئاۋاز -
نىڭ ئىگىسى بىر ئۆكۈز ئىكەن . ئۇ مۇشۇ تاغ ئەتراپىدا ئوتلاۋېتىپ -
تۇ . ياتماق - قوپماق ، يېمەك - ئىچمەكتىن باشقا نەرسە بىلەن
كارى يوق ، ھىممىتى گېلى بىلەن قورسىقىدىن ئۆتەلمەيدىغان بىر
نەرسە ئىكەن ، — دەپتۇ .

— كۈچ - قۇۋۋىتى قانچىلىك ئىكەن ؟ — دەپ سوراپتۇ شىر .
— ئۇنىڭدىن كۈچ - قۇۋۋەتكە دالالەت قىلغۇدەك ھېچ نەرسە
كۆرمىدىم . ئۇنى كۆرگەندىن كېيىن كۆڭلۈمگە قىلچە قورقۇنۇچ
پەيدا بولمىدى . ئۇنىڭدا قەدىر - قىممەت ۋە ھۆرمەت قىلىشقا
بولغۇدەك بىرەر ئالامەتمۇ يوقتەك تۇرىدۇ .

— ئۇنى زەئىپ دېگىلى بولماسمىكىن . سېنىڭ بىر قېتىم
ئۇچراشقىنىڭ بىلەنلا ئۇنىڭغا ئالدىنىپ قالساق بولمايدۇ . چۈنكى
قاتتىق بوران ئاجىز گىياھلارنى ئۇچۇرۇپ كېتەلمىسىمۇ ، چوڭ
دەرەخلەرنى قومۇرۇپ تاشلىيالايدۇ . چوڭ باھادىرلار ۋە پالۋانلار
ئۆزىگە تەڭ كېلەلگۈدەك كۈچلۈك كىشىلەرنى تاپمىسا ، ئۆزىنىڭ
قۇۋۋەت ۋە شەۋكەتلىرىنى ئاشكارا قىلمايدۇ - دە ، — دەپتۇ شىر .

قارا قۇشقاچ ئوۋلىغىلى قارچىغا تەلپۈنمىگەي ،
ئاجىمغاي چىۋىن شىكار قىلماق ئۈچۈن لاچىن قانات .

— ئۇنى بۇنچىلىك چوڭ بىلىپ كەتمىسىلە ، — دەپتۇ
دېمە ، — ئۇنىڭغا تەڭ كېلىشنى ئۇنچۇۋالا قىيىن كۆرمىسىلىمۇ
بولىدۇ . ئەگەر سىلى خالايدىغان بولسىلا ، مەن ئۇنى دەرگاھلىرىغا
كەلتۈرەلەيمەن ، ئۇ ئەلۋەتتە سىلىگە بويسۇنۇپ ئىتائەت قىلىدۇ ۋە
بەندىچىلىكنى بەجا كەلتۈرىدۇ .

شىر بۇ سۆزدىن خۇش بولۇپ كېتىپ دېمەنگە ئۇنى كەلتۈ -

رۇشكە ئىجازەت بېرىپتۇ . دېمەنە شۇ زامان شەنزەبەنىڭ قېشىغا بېرىپتۇ ھەم كۆڭلىنى توق تۇتۇپ ، ھېچ تەرەددۇت قىلمايلا سۆز باشلاپتۇ :

— نەدىن كەلدىڭ ؟ بۇ يەردە نېمىشقا تۇرۇۋاتىسەن ؟ بۇ جايغا كېلىشىڭ ۋە بۇ يەردە تۇرۇپ قېلىشىڭنىڭ سەۋەبى نېمە ؟

شەنزەبە ئەھۋالنى ئۆز ئەينى بىلەن بايان قىپتۇ . دېمەنە ئۇنىڭ ئەھۋالىدىن تولۇق ۋاقىپ بولغاندىن كېيىن شۇنداق دەپتۇ :

— بۇ تاغدىكى پارلىق ۋەھشىي ھايۋانلارنىڭ پادىشاھى بولغان شىر ساڭا شۇنداق پەرمان بەردىكى ، مەن سېنى دەرھال ئۇنىڭ ئالدىغا ئېلىپ بارمەن . ئەگەر دەرھال بارساڭ ، ھازىرغىچە ئۇنىڭ خىزمىتىنى قىلىشقا بارمىغان گۇناھىڭدىن كەچمەكچى بولدى . ئەگەر سەللا بويۇن تولغىساڭ ، مەن يېنىپ بېرىپ ۋەقەنى ئېيتىدەمەن .

شىر ۋە ۋەھشىي ھايۋانلارنىڭ ئىسمىنى ئاڭلىغان شەنزەبە قورقۇپ كېتىپ :

— ئەگەر سەن كۆڭلۈمنى خاتىرجەم قىلساڭ ۋە شىرنىڭ جازاسىدىن مېنى ساقلاپ قالالساڭ ، مەن باراي ھەم سېنىڭ ھەمراھلىقىڭنىڭ يۈزىدىن ئۇنىڭغا خىزمەت قىلىش شەرىپىنى تاپاي ، — دەپتۇ .

دېمەنە ئۇنىڭ كۆڭلى تىنغۇدەك ئەھدە - پەيمانلارنى قىلىپ قەسەم ئىچىپتۇ . شۇنىڭ بىلەن ئىككىيلەن بىللە شىرنىڭ قېشىغا كەپتۇ . دېمەنە سەل ئالدىدىراق كىرىپ شىرغا ئۆكۈزنىڭ كېلىۋاتقانلىقىدىن خەۋەر يەتكۈزۈپتۇ . بىر پەستىن كېيىن ئۆكۈز مۇ يېتىپ كېلىپ تەزىم بەجا كەلتۈرۈپتۇ . شىر شۇ ھامانلا سوراپتۇ :
— بۇ تەۋەلىككە قاچان كەلدىڭ ؟ بۇ يەرگە كېلىشىڭنىڭ سەۋەبى نېمە ؟

ئۆكۈز ئۆز قىسسسىنى باشتىن - ئاخىر تولۇق بايان قىپتۇ .
— سەن بۇ يەردە تۇرۇپ قالغىن ، — دەپ بۇيرۇپتۇ شىر ئۇنىڭغا ، — بۇ يەردە تۇرساڭ ، مېنىڭ شەپقەت ئىكرامىم ۋە مەرھەمەت

مەت ئىنئامىدىن ناھايىتى كۆپ نېسىۋە تاپسەن . بىز ئۆز يۈرتىدە -
مىزدىكى مۇساپىر - مۇجاپىرلارنىڭ يۈزلىرىگە مېھرىبانلىق ئىشەنچ -
كىنى ئېچىپ كېلىۋاتىمىز . ئۆز مەرھەمىتىمىزنى ئاستانىمىزدىكى
مۇلازىملىرىمىزنىڭ ئىنايەت داستانىغا چىچىپ كېلىۋاتىمىز .

ئەگەر مىڭ يىل ئىزدەسەڭ بۇ مەملىكەتنى ،
تاپالماسەن بىزدىن خاپا بىر كىشىنى .
بىزگە بولدى ھەممە ئىشتا شۇنداق مۇراد ،
پۇقرالارنىڭ ئىش - كۈشلىرى تاپقاي كۈشات .

ئۆكۈز شىرغا دۇئا قىلغاندىن كېيىن ئۆزىنى مۇلازىملىققا
قوبۇل قىلغانلىقىغا خۇشال بولۇپ ، خىزمەت كەمىرىنى رىغبەت
بېلىگە باغلاپتۇ . شىرمۇ ئۇنىڭغا «يېقىن كىشى» لىك ئورۇن بې-
رىپ ، بارا - بارا ئۇنىڭ ئىززەت - ھۆرمىتىنى ئاشۇرۇپتۇ .
كۆڭلىدە بولسا ئۇنىڭ ئەھۋالىنى مۇلاھىزە قىلىپ ، ئەقىل -
ئىدىرىكى ، قابىلىيەت ۋە تەجرىبىسىنى ياخشى باھالاپ كۆرۈپتۇ
ھەمدە ئۇنىڭ پەم - پاراسەتلىك ، ياخشى خۇلقلۇق ئىكەنلىكىنى
ھېس قىلىپ ، ئۇنىڭ خۇي - پەيلىنى بەكرەك ياقتۇرۇپ قېلىپ ،
ئۇنىڭ دانىشمەنلىكىگە بولغان ئىشەنچى تېخىمۇ ئېشىپتۇ .

ئۇنى كۆرۈپ ، خۇش پەملىك ھەم سۆز شۇناس ،
كۆزى ئۆتكۈر دانالىقنى قىلدى قىياس .
ئۇ ئىدى بىر كۆپىنى كۆرگەن ئىش بىلەرمەن ،
تەجرىبىلىك ئىشقا پۇختا ھەم دانىشمەن .

شىر كۆپ ئويلاپ تەپەككۈر يۈرگۈزگەندىن كېيىن ، ئۇنى
ئۆزىگە سىرداش قىپتۇ . ئۆكۈز دائىم شىرنىڭ قېشىدا تۇرۇپ ،
ئۇنىڭ قەدەر - قىممىتى ئېشىپتۇ . ھۆكۈم سۈرۈش ۋە پەرمان
يۈرگۈزۈشتە شانۇ شەۋكىتى ئېشىۋېرىپتۇ . ئۇنىڭ مەرتىۋىسى بار -

لىق دۆلەت ئەركانلىرى ۋە ھۆكۈمەت ئەيىانلىرىدىن يۇقىرى دەرد-
جىگە كۆتۈرۈلۈپتۇ .

دېمەنە شىرنىڭ ئۆكۈزگە ناھايىتى كاتتا ھۆرمەت كۆرسەتكەن-
لىكىنى ، ئۇنىڭغا زىيادە ئىنئام ۋە ئىكرام قىلىۋاتقانلىقىنى ، لې-
كىن ئۆزىگە ھېچقانداق چوڭ ئىشلاردا مەسلىھەت سالمايۋاتقان ۋە
سۆزىنى ئاڭلىمايۋاتقانلىقىنى كۆرۈپ ، ھەسەت قولى بىلەن نەپرەت
سۈرمىسىنى كۆڭلىنىڭ كۆزىگە تارتىپتۇ ھەمدە غەزەپ ئوتى غەپ-
رەت شولىسىنى دىمىغىغا ئۇرۇپ ئۇنىڭ پىغانىنى ئاشۇرۇپتۇ .

ھەسەت ئوتىنى ياندۇرسا ھۇسۇدى ،
بۇرۇنراق كۆيگۈسى ئاندا ئۆز ۋۇجۇدى .

شۇنىڭ ئۈچۈن دېمەنەنىڭ ۋۇجۇدىدا سەۋر ، كۆڭلىدە ئارام
قالماپتۇ . ئاخىر شىكايەت قىلىش ئۈچۈن كەلىلەنىڭ قېشىغا بېرىپ-
تۇ .

— ھەي بۇرادەر ، مېنىڭ ئەقلىمنىڭ ئاجىزلىقىنى ، تەدبىرىم-
نىڭ سۇسلۇقىنى كۆرگىنە ، — دەپتۇ دېمەنە كەلىلەگە ، —
بارلىق ھىممىتىمنى پەقەت شىرنىڭ راھەت - پاراغىتىگىلا بېغىش-
لىدىم . ئۆكۈزنى ئۇنىڭ خىزمىتىگە كەلتۈرۈپ بەردىم . مانا ئەمدى
ئۇ شىرغا يېقىن بولۇپ ، مەرتىۋە تېپىپ ، ھەممە مۇلازىمىلاردىن
ئۈستۈن ئورۇندا تۇرىدىغان بولۇپ قالدى . مەن بولسام ئورۇن -
مەرتىۋەمدىن چۈشۈپ نەزەردىن قالدىم .

— بۇ ئىشنى سەن ئۆزۈڭ قىلدىڭ ، ئۆزۈڭ تاپقان بالاغا داۋا
يوق ئەمدى . بۇ پالتىنى ئۆز پۈتۈڭغا ئۆزۈڭ ئوردۇڭ . بۇ پىتنە
چاڭلىرىنى ئۆز يولۇڭدا ئۆزۈڭ تۈزۈتۈڭ . ئەمدى سەن ھېلىقى
زاھىت كۆرگەن ۋەقەلەردەك ھادىسىگە دۇچ كەپسەن ، —
دەپتۇ كەلىلە .

— ئۇ قانداق ھادىسە ئىكەن؟ — دەپ سوراپتۇ دېمەنە .
— بايان قىلىنىشىچە ، بىر زاھىت بار ئىكەن ، — دەپ ھېكا-
يىسىنى باشلاپتۇ كەلىلە .

زاھىتنىڭ ھېكايىسى

باياندا كەلتۈرۈلۈشىچە ، بىر پادىشاھ بىر زاھىتقا قىممەت باھالىق تون ئىنئام قىپتۇ . بۇنىڭدىن بىر ئوغرى خەۋەر تېپىپ قېلىپ ، توننى ئوغرىلاش قەستىدە زاھىتقا قول بېرىپ مۇرىت بوپتۇ . ئۇنىڭ خىزمىتىنى قىلغاچ ، تەرىقەت ئەدەپلىرىنى ئۆگەنگەن بولۇپ كېچە - كۈندۈز ئۇنىڭ سۆھبىتىدە چۆرگىلەپتۇ . مانا شۇنداق قىلىپ يۈرۈپ ، ئۇ زاھىتقا مەھرەم بولۇۋاپتۇ - دە ، بىر كېچىسى پۇرسەت تېپىپ ، ھېلىقى توننى ئېلىپ قېچىپتۇ . زاھىت ئەتىسى قارىسا تونمۇ كۆرۈنمەپتۇ ، يېڭى مۇرىتىمۇ ھازىر بولماپتۇ . توننى ئۇنىڭ ئېلىپ قاچقانلىقىنى بىلگەن زاھىت ئۇنى ئىزدەپ شەھەر تەرەپكە مېڭىپتۇ . يولدا كېتىۋاتسا ، ئىككى كېيىك ئۇچراپ قاپتۇ . قارىسا ، ئۇ ئىككى كېيىك ئۈسۈشۈپ ، باشلىرىدىن قان ئېقىۋاتقانكەن . زاھىت ئۇ يەردە بىر پەس قاراپ تۇرۇپتۇ . بىردەم - دىن كېيىن بىر تۈلكە پەيدا بولۇپ ئارىغا كىرىپ ، كېيىكلەرنىڭ ئاققان قانلىرىنى يالاشقا باشلاپتۇ . شۇ ئەسنادا ئۇ ئىككى كېيىكنىڭ يەنە غەزىپى قوزغىلىپ ، بىر - بىرىگە ئېتىلىپتۇ . ئىككى باش ئىككى ياندىن بىر يولى تېگىپ ، تۈلكە ئوتتۇرىدا قىسىلىپ قېلىپ ، ئەجەل ئىسكەنجىسىگە گىرىپتار بولۇپ ئۆلۈپتۇ . زاھىت بۇ ھادىسىدىن تەجربە ئېلىپ يولىغا راۋان بولۇپ ، كەچ كىرگەندە شەھەرگە يېتىپ بېرىپتۇ . قارىسا ، شەھەر دەرۋازىسى تاقىلىپ قالغانىكەن ، زاھىت كىرگىلى جاي تاپالماي چۆرگىلەپ يۈرۈپتۇ . گۈزەردە بىر خوتۇن ئۆگزە ئۈستىدە تۇرۇپ ھەر تەرەپكە قاراۋاتقاندىكەن ، ئۇ زاھىتنى كۆرۈپ قاپتۇ - دە ، ئۇنىڭ بۇ يەرلىك ئەمەسلىكىنى پەملەپ ، ئۇنى ئۆيىگە تەكلىپ قىپتۇ . زاھىت ئۇنىڭ تەكلىپىنى قوبۇل قىلىپ ئۆيىگە كىرىپتۇ ۋە بىر بۇلۇڭدا ئولتۇرۇپ

تائەت - ئىبادەتكە مەشغۇل بوپتۇ . ئۇ خوتۇن داڭقى چىققان بۇزۇق
ئىكەن ھەمدە ئۇنىڭ مەخسۇس ئەنە شۇنداق بۇزۇق ئىشلارغا ئىشلىد-
تىش ئۈچۈن باققان بىر چۆرىسى بار ئىكەن ، ئۇ چۆرە شۇنداق
چىرايلىق ئىكەنكى ، ئۇنىڭ نازۇ كەرەشمىسى ھۆرلەرگىمۇ جىلۋد-
گەرلىك ئۆگىتىدىكەن ، خۇمار كۆزلىرى غەمزە^① ئوقى بىلەن ھەر
قانداق ئادەمنىڭ كۆكسىنى تېشىدىكەن .

خىرامان قەددى سەرۋى ، يۈزلىرى خۇددى ماھى تابان ،
ئەقىلىنىڭ بوينىغا زۇلفى بىلەن بەندى كەمەن سالغان .

ئۆزى قاملاشقان ، بۇرۇنلىرى ئەمدى خەت تارتقان ، شېرىن
سۆزلۈك ، شېكەر لەۋلىك بىر يىگىت ئۇ چۆرە بىلەن ئاشنا بولۇۋال-
غانىكەن . ئۇلار ھەمىشە خۇددى زۆھرە يۇلتۇزى بىلەن مۇشتىرى
يۇلتۇزىدەك بىر ئورۇندا يېتىشىدىكەن . بۇ يىگىت : «باشقا كىشىد-
لەر كېلىپ ئۇنىڭ ۋىسال جامىدىن شەربەت ئىچىۋالمىغىدى ،
تەشنا بولغانلار ئۇنىڭ تەلەپ شارابىدىن تېتىپ كۆرۈپ ئۇسسۇزلۇ-
قنى قاندۇرۇۋالمىغىدى» دەپ رەشك قىلىپ ، بىر كۈنىمۇ ئۆت-
كۈزمەي ھەر كۈنى كېلىدىكەن .

شۇ قەدەر رەشكىم يامانكى ، كەلسە قولۇمدىن ئەگەر ،
قوپماس ئىدىم خىيالىڭنى غەيرىي دىلغا كىرگىلى .

بۇ ئىككىسى ھەر كۈنى بىللە بولۇۋالغاقچا ، ھېلىقى يامان
خوتۇن ئۆزىنىڭ تاپاۋىتىگە دەخلى يەتكەنلىكى ئۈچۈن بىتاقەت بو-
لۇپ ، ھايا پەردىسىنى ئوتتۇرىدىن كۆتۈرۈۋېتىپ ، ھاياتىدىن قول
يۇيۇپ ، زاھىت ئۇنىڭ ئۆيىدە قونغان ئاشۇ كېچىسى ھېلىقى يىگىت-

① غەمزە - ناز - كەرەشمە .

نى ئۆلتۈرۈۋېتىشكە قەست قىپتۇ . شۇڭا ، ئۇ خوتۇن بىر باھانە بىلەن ئۇ ئاشىق - مەشۇققا شاراب تۇتۇپ ، ئۇلارنى مەست قىلىپ قويۇپتۇ - دە ، پۈتۈن ئۆي ئەھلى ئۇخلىغان ۋاقىتتا ، ئەڭ ئۆتكۈر زەھەرنى قۇتىچىغا سېلىپ ، زەھەرلىنىپ ئۆلسۇن دەپ ئۇ يىگىت - نىڭ بۇرنىغا يېقىن ئاپىرىپتۇ . يىگىت تېخى دىمىغىغا تارتىپ ئۆلگۈرمەيلا بىرلا چۈشكۈرۈپتىكەن ، زەھەرنىڭ بۇسى ھېلىقى يامان خوتۇننىڭ ئاغزى - بۇرنىغا كىرىپ كېتىپ ، شۇ ھامان جان بېرىپتۇ .

زاھىت بۇ ھالنى كۆرۈپ ، قىيامەت كۈنىدەك ئۇزۇن بىلىند - گەن بۇ كېچىنى ناھايىتى تەسلىكتە ئۆتكۈزۈپتۇ . سۈبھى زاھىتى نۇرانە جايىنامازىنى ئاسمان مېھرابىغا يايغان چاغدا ، زاھىت پىننە - پاسات تائىپىسىنىڭ زۇلمىتىدىن قۇتۇلۇپ ، باشقا مەنزىلگە كۆچۈپتۇ . يولدا زاھىتنىڭ مۇرىتىلىرىدىن بولغان بىر موزدۇز ئۇچراپ قېلىپ ، زاھىتنى ئۆز ئۆيىگە باشلاپ بېرىپتۇ ۋە زاھىتقا ياخشى خىزمەت قىلىشنى ئۆيىدىكىلىرىگە تاپىلاپ قويۇپ ، ئۆزى بىر دوستىنىڭكىگە زىياپەتكە كېتىپتۇ . ئۇ موزدۇزنىڭ خوتۇننىڭ خۇش تەبىئەتلىك ، ئۆزى كېلىشكەن بىر ئاشىنىسى بار ئىكەن .

ئۆزى نازۇ ئىشۋىلىك ، كۆزلىرى شوخ غەمزىلىك ،
يۈز چىرايى جىلۋىلىك ، ئۇ ئىدى جانغا بالا .

ئۇلارنىڭ ئوتتۇرىسىدا موزدۇزغا قوشنا بولغان ساتىراشنىڭ خوتۇنى دەللاللىق قىلىدىكەن . ئۇ ، ئەپسۇنگەرلىك قىلىپ ، ئوت بىلەن سۇنى بىر - بىرىگە قوشالايدىغان ۋە تىل ياغلىمىچىلىق بىلەن تاشنى مومدەك ئېرىتىۋېتەلەيدىغان بىر خوتۇن ئىكەن .

ئىدى شۇنداق يېتىشكەن پىرىپىتىگەر ،
سۈمۈرغ بىلەن پاشىنى چۈپ قىلاتتى .

ئېسىل بىللۇر تەسۋىنى ئۇرۇپ تۇرۇپ ،
كەمەر ئورنىغا زۇنار ئالدۇراتتى .

موزدۇزنىڭ خوتۇنى ئېرى بىر ياققا كېتىپ ئۆي خالىي قالغاندا ، دەلئالغا : «بۈگۈن ئۆي خالىي قالدى ، ئاشنامغا خەۋەر قىلىپ قوي» دەپتۇ . ئاشنىسى خەۋەر تېپىپ شۇ ئاخشىمىلا كېلىپ ، ئىشىكنىڭ ئېچىلىشىغا ئىنتىزار بولۇپ كۈتۈپ تۇرسا ، موزدۇز خۇددى كۆرۈنمەس پالا - قازادەكلا تۇيۇقسىز يېتىپ كېلىپ قاپتۇ - دە ، ئىشىكنىڭ قېشىدا تۇرغان كىشىنى كۆرۈپ قاپتۇ . موزدۇز ئىلگىرىمۇ ئۇ ئادەمدىن بىر ئاز گۇمان قىلاتتىكەن . شۇ پەيتتە ئۇنىڭ ئىشىك ئالدىدا تۇرغانلىقىنى كۆرۈپ گۇمانىنى مۇقەر - رەرلەشتۈرۈپتۇ - دە ، غەزەپ بىلەن ئۆيگە كىرىپ خوتۇنىنى راسا ئۇرۇپ ، ھويلىسىدىكى بىر تۇۋرۇككە مەھكەم باغلاپ قويۇپ ، ئۆز ئورنىغا كىرىپ يېتىپ قاپتۇ . بۇنى كۆرگەن زاھىت : «بۇ ئادەم ھېچقانداق سەۋەبسىزلا بۇ بىگۇناھ خوتۇنىنى كۆپ ئۇرۇۋەتتى ، ئەم - دى مەن ئۇنى تىلىۋالاي» دەپ ئويلاپ تۇرۇشىغا ساتراشنىڭ خوتۇنى كېلىپ ، موزدۇزنىڭ خوتۇنىغا : «يىگىت كېلىپ ساقلاپ قالدى ، ئۇنى تولا ئىنتىزار قىلما ، تېزرەك چىقىپ كۆڭلىنى خۇش قىل ، پۇرسەتنى غەنىمەت بىلگىن» دەپتۇ . موزدۇزنىڭ خوتۇنى ئۇنى ئاستا چاقىرىپ : «ئوبدان ئاچا ، نالە - زارىمنى ئاڭلا ، ماۋۇ زالىم ، رەھىمسىز ئېرىمنى كۆرگىنە ، ئالدىن كىرىپلا خۇددى ساراڭغا ئوخشاش ئۇرۇپ تۇۋرۇككە مەھكەم باغلاپ قويدى . ئەگەر ماڭا مېھرىبانلىق قىلساڭ ، تېزرەك مېنى يېشىپ قويغىن . سېنى مېنىڭ ئورنۇمدا تۇۋرۇككە باغلاپ قويۇپ ، تېزرەك يارىمنىڭ قې - شىغا بېرىپ ئۆزۈرە ئېيتىپ ، ئۇنى يولغا سېلىۋېتىپ ، ئاندىن سېنى بېشەي ، بىر مەرھەمەت قىلىپ مېنى مىننەتدار قىلساڭچۇ ، ئاچا» دەپ يالۋۇرۇپتۇ . ساتراشنىڭ خوتۇنى ئىچى ئاغرىپ ، ئۇنى يېشىپ ئۆزىنى باغلاشقا رازى بوپتۇ ۋە ئۇنى يېشىپ ئۆزى باغلىنىپتۇ .

زاھىت بۇ سۆزلەرنى ئاڭلىغاندىن كېيىن ئەھۋالنىڭ ھەقىقىتىنى پەملەپتۇ. شۇ ئەسنادا موزدۇز ئويغىنىپ ، خوتۇنىنى چاقىرىپ- تۇ . ساتراشنىڭ خوتۇنى «ئاۋازىمدىن تونۇپ قالمىسۇن» دەپ جاۋاب بەرمەپتۇ . موزدۇز ھەر قانچە چاقىرغان بولسىمۇ ئۇ خوتۇندىن ئۇنچىقمىغاندىن كېيىن موزدۇزنىڭ غەزىپى قوزغىلىپ ، قولىغا پىچاق ئېلىپ كېلىپ ئۇ خوتۇندىنىڭ بۇرنىنى كېسىۋېتىپتۇ - دە : «مانا بۇنى ئاشناڭغا سوۋغا قىلىپ بەر» دەپ قولىغا تۇتقۇزۇپ قويۇپتۇ .

خوتۇن قورققىنىدىن ئۇن چىقىرالمىپتۇ . زاھىت ئۆز - ئۆزىدە گە : «ئاجايىپ ئىش ، ئەيش - ئىشرەتنى باشقىلار قىلىپ ، خاپىلىق قىلىنى باشقىلار تارتقىنىنى كۆرمەيدىغان» دەپتۇ . موزدۇزنىڭ خوتۇنى قايتىپ كېلىپ ، دەلىلنىڭ بۇرنى كېسىلگەنلىكىنى كۆرۈپ ناھايىتى خىجالەتچىلىكتە قاپتۇ ۋە ئۇنىڭغا ئۆزرە ئېيتىپ ، ئۇنى يېشىپ ئۆزىنى باغلاپتۇ . ساتراشنىڭ خوتۇنى بۇرنىنى قولىدا كۆتۈرۈپ ئۆيىگە كەپتۇ . ئۇ ھەيرانلىقتىن بىر تۇرۇپ كۈلىدىكەن ، بىر تۇرۇپ يىغلايدىكەن . زاھىت بۇ ئىشلارنى كۆرۈپ ۋە بولۇنغان گەپلەرنى ئاڭلاپ ھەيران بولۇپ ئولتۇرۇپتۇ . موزدۇزنىڭ خوتۇنى بىرەر سائەت باغلاقلىق تۇرغاندىن كېيىن قولىنى دۇئاغا كۆتۈرۈپ مۇناجات قىلىشقا باشلاپتۇ : «خۇدايا خۇۋەندە ، پاك پەرۋەردىگارا ! ئۆزۈڭ بىلىسەن . ئېرىم ماڭا زۇلۇم قىلىپ ، قىلمىغان گۇناھنى گەدىنىمگە ئارتىپ ، مېنى باغلىدى ۋە جامالىمنىڭ زىنىتى بولغان بۇرۇنۇمنى كەستى . خۇدايا پاكلىقىمنىڭ ھەقىقى ھۆرمىتىدىن بۇر - نۇمنى ئۆزۈڭ ساقايتقىن !» ئۇنىڭ ئېرى موزدۇز ئويغاق يېتىپ ، ئۇ مۇناجاتنى ئاڭلاپتۇ .

— ھەي بىھايا ، ھارامزادە بۇزۇق ! — دەپ ۋارقىراپتۇ ئۇ ئۆيدە تۇرۇپ ، — نېمە دەۋاتسەن ؟ پاسىقلارنىڭ دۇئاسىنىڭ نېمە قەدىر - قىممىتى بار ؟ بۇزۇقلارنىڭ مۇناجاتىنىڭ نېمە ئېتىبارى بار ؟

كىشىنىڭ دۇئاسى بولار مۇستىجاب ،
تېلى بىلەن دىلى ئوخشاش بولسا ساپ .

ئۇ خوتۇن بىردىنلا ۋارقىراپ :
— ھەي دىل ئازار ، زالىم ! — تۇر ئورنۇڭدىن ، خۇدايتائالا.
لاننىڭ قۇدرىتىنى تاماشا قىل ، مەن پاك بولغاچقا خۇدايتائالا بۇر.
نۇمنى ساقايتتى ۋە خالايق ئوتتۇرىسىدا شەرمەندە قىلمىدى ،
دەپتۇ ئېرىگە .

ھېلىقى نادان موزدۇز ئورنىدىن تۇرۇپ ، چىراغ يېقىپ ،
خوتۇننىڭ ئالدىغا كەپتۇ ۋە خوتۇننىڭ بۇرنىنىڭ ساق ئىكەنلىكىدىن.
نى ، ھېچبىر يەردە زەخمىم ، يارا ياكى كېسىك ئەسىرنىڭ يوق
ئىكەنلىكىنى كۆرۈپ ، گۇناھىغا ئىقرار بولۇپ خوتۇندىن ئۆزرە
سورايتۇ .

— مەن بۇنىڭدىن كېيىن ئۇنداق ساختىپەز پىتىنخورلارنىڭ
سۆزىگە كىرمەيمەن ، — دەپتۇ ئۇ خوتۇننىڭ قولىنى يېشىپ تۇرۇپ
رۇپ ناھايىتى مۇلايىملىق بىلەن توۋا قىلغان ھالدا ، — ئەمدى
قالغان ئۆمرۈمنى سېنىڭ بۇيرۇقۇڭغا پەرمانبەردارلىق بىلەن ئۆتتۈر.
كۈزىمەن . ساڭا ئوخشاش دۇئاسى ئىجابەت بولىدىغان ئىپپەت پەر-
دىسى ئىچىدىكى مەستۇرە ئايالنى قەدىرلەيمەن .

ساتىراشنىڭ خوتۇنى بۇرنىنى كۆتۈرۈپ ئۆيىگە كەپتۇ ۋە ئەم-
دى قانداق ھىيلە بىلەن بۇ ئىشنى ئېرىگە كۆرسىتىشنى بىلمەي
ھەيران بولۇپ ، قولۇم - قوشنا ۋە دوست - دۈشمەنلەرنىڭ نېمە-
دەپ سۆز - چۆچەك قىلىشىدىن ئەنسىرەپ تۇرسا ، ساتىراش ئوي-
غىنىپ ۋارقىراپتۇ :

— ھەي خوتۇن ، ئەسۋابلىرىمنى ئەكەل ، پالانى غوجامنىڭ
ئۆيىگە بارىمەن .

خوتۇن كېچىكىپەرەك جاۋاب بېرىپ ، ئەسۋابىنى ئەكەلشتىمۇ

سەل تەخىر قىلىپ ، ئاخىر بىر ئۇستىرنى ئېچىپ ، ئۇنىڭ قولىغا تۇتقۇزۇپتۇ . ساتىراشنىڭ ئاچچىقى كېلىپ ، خوتۇننى تىللىغان پېتى قاراڭغۇدا ئۇستىرنى خوتۇنغا قارىتىپ ئېتىپتۇ ، خوتۇن دەرھال ئۆزىنى يەرگە تاشلاپ : «ۋاي بۇرنۇم ، ۋاي بۇرنۇم» دەپ پەرياد قىلىشقا باشلاپتۇ . ساتىراش ھەيران بولۇپ نېمە قىلىشنى بىلمەي قاپتۇ . ئۇ خوتۇننىڭ ئۇرۇق - تۇغقان ۋە قولۇم - قوشنىلىرى يىغىلىپ ، ئۇنىڭ ھالىنى كۆرۈپ ساتىراشنى مالامدەت قىلىشقا باشلاپتۇ . ئۇ بىچارە ھەيران بولۇپ ، يا ئىقارار قىلىشنى ، يا ئىنكار قىلىشنى بىلمەي قاپتۇ . شۇ ئارىدا تاڭ ئېنىپ قاراڭغۇ-لۇق زۇلمىتى كۆتۈرۈلۈپ ، ئالەمنى قىزدۇرغۇچى ئاپتاپ نامايان بوپتۇ .

تارتتى لەشكەر پەلەككە شاھى شەرق ،
شاھى مەغرىب قان ئىچرە بولدى غەرق .

خوتۇننىڭ ئۇرۇق - تۇغقانلىرى ئولىشىپ ، ساتىراشنى قازد-نىڭ ئالدىغا ئاپىرىپتۇ . زاھىتمۇ موزدۇزنىڭ ئۆيىدىن چىقىپ قازى مەھكىمىسىگە بېرىپتۇ ، ئۇ قازى بىلەن قەدىردان دوست ئىكەن . خوتۇننىڭ تۇغقانلىرى دەۋا قىلىشىپتۇ . قازى ساتىراشتىن سوراپتۇ :

— ھەي ئۇستا ، نېمىشقا بۇ خوتۇننىڭ بۇرنىنى كەستىڭ ؟
ساتىراش جاۋاب بېرىشكە ئاجىز كەپتۇ . قازى قىساسنى ئې-لىپ بېرىش ئۈچۈن ساتىراشنىڭمۇ بۇرنىنى كېسىشكە بۇيرۇپتۇ .
— بۇ ئىشتا كۆپرەك پىكىر يۈرگۈزۈش كېرەك ، قازى ئاخۇ-نۇم ! — دەپتۇ زاھىت ئورنىدىن تۇرۇپ ، — ئەگەر توننى ئوغرى ئالمىغان بولسا ، تۈلكىنى كېيىكلەرنىڭ ئۈسۈپ ئۆلتۈرگەنلىكى ، بۇزۇق خوتۇننىڭ زەھەردىن ھالاك بولغانلىقى ، موزدۇزنىڭ بولسا ساتىراشنىڭ خوتۇننىڭ بۇرنىنى كەسكەنلىكى قاتارلىق بالا -

قازالارنى كۆرمىگەن بولاتتىم .

قازى زاھىتقا بۇرۇلۇپ بولغان ۋەقەنى سورايتىۋ . زاھىت كۆر-
گەن - ئاڭلىغانلىرىنى بىرمۇ بىر بايان قىلىپ ئاخىرىدا شۇنداق
دەپتۇ :

— مەندە مۇرىت ئېلىش ئارزۇسى بولمىغان بولسا ، ئوغرىنىڭ
ھىيلە - مېكرىگە ئالدىنىپ ، توننى ئوغرىلاتمىغان بولاتتىم . ئەگەر
تۈلكە نەپسى يامان ، قانخور بولمىغان بولسا ، كېيىكلەرنىڭ ئارىسىدا
دا قېلىپ ئۆلمىگەن بولاتتى . ئەگەر بۇزۇق خوتۇن باشقىلارغا
يامانلىق ئىزدىمىگەن بولسا ، زەھەرلىنىپ جان بەرمىگەن بولاتتى .
ئەگەر ساتىراشنىڭ خوتۇنى ئۇ ناشايان ئىشقا مەدەت بەرمىگەن
بولسا ، بۇرنى كېسىلىپ رەسۋا بولمىغان بولاتتى . ھەر كىم يامان-
لىق قىلسا ، ياخشىلىقتىن ئۈمىد كۈتمەسلىكى كېرەك . ھەر كىمگە
ناشېكەر لازىم بولسا ، ھەنزەل^① ۋە چاچراتقۇ تېرىماسلىقى كېرەك .

بۇ جاھان توغرىسىدا ، دەپتۇ ئاقىللار شۇنى ،
تېرىمىغىن يامانلىق ، ئۇرارسەن ئاخىر ئۇنى .

بۇ مىسالنى شۇنىڭ ئۈچۈن كەلتۈردۈمكى ، بۇ جاپا يولىنى
ئۆزۈڭ ئىختىيار قىلغانلىقىڭنى ، بۇ مۇشەققەتنى ئۆزۈڭ چەككەنلى-
كىڭنى چۈشىنىشكە كېرەك . ئۆزۈڭگە ئۆزۈڭ قىلغان تۇرۇقلۇق
ئەمدى يەنە كىمدىن نالە قىلسەن ؟

— راست ئېيتسەن ، — دەپتۇ دېمەن ئۇنىڭغا ، — بۇ ئىشنى
ئۆزۈم قىلدىم ، لېكىن ئەمدى مېنىڭ بۇ ئىشتىن قۇتۇلۇش تەدبى-
رىم توغرىسىدا نېمە دەيسەن ؟

— بۇ توغرىدا باشتىمۇ مەن ساڭا قوشۇلمىغان ، ھېلىمۇ ساڭا
ئارنلاشمايمەن ۋە دەخلى يەتكۈزمەيمەن ، ئۆزۈڭ ئويلاپ پىكىر

① ھەنزەل - ئاچچىق تاۋۇز . مىللىي ۋە جۇڭگىي تىبابىتىدە ئىشلىتىلىدىغان بىر خىل دورا
خەنزۇچە گۇالۇ دېيىلىدۇ .

قىل ، ھەر كىم ئۆز مەسلىھىتىنى ئۆزى ياخشى بىلىدۇ ، —
دەپتۇ كەلىلە .

— ئۇنداق بولسا مەن ھىيلە ئىشلىتىپ ھەرىكەت قىلىمەن ،
تا ئۆكۈزنى ھازىرقى مەرتىۋىسىدىن چۈشۈرۈپ ، مۇشۇ يۇرت تەۋە-
سىدىن قوغلاپ چىقارمىغۇچە ھەرگىز غاپىللىق ۋە بوشاڭلىق قىل-
مايمەن . مەن ئارتۇق مەرتىۋىمۇ ئىزدەيمەن . بۇزۇكلەر : «ئا-
قىللار بەش ئىشقا ئالدىرسا بولىدۇ» دەپ ئېيتىشقان . بۇنىڭ
بىرىنچىسى ، مەنسەپ ۋە مەرتىۋىنى قولغا كەلتۈرۈشكە ؛ ئىككىنچى-
سى ، زەرەردىن قېچىشقا ؛ ئۈچىنچىسى ، ئۆز مەنپەئىتىنى قوغداش-
تا ؛ تۆتىنچىسى ، ئۆزىنى بالا ۋە ئاپەتتىن قۇتقۇزۇشقا ؛ بەشىنچى-
سى ، نەپ ئالماق ۋە زىياننىڭ ئالدىنى ئالماققا ئالدىرسا بولىدۇ .
مەن شۇنىڭ ئۈچۈن ھەرىكەت قىلىمەن . تاكى ئۆز مەنسىپىمگە
ئېرىشىپ ، ئىززەت - ئابروي ۋە ھوقۇقۇم قولۇمغا كەلمىگۈچە
توختىمايمەن . مەن قۇرغۇيدىن ئىنتىقام ئالغان قۇشقاچتىنمۇ زە-
ئىپ ئەمەسمەن ، — دەپتۇ دېمەن .

— ئۇ قانداق ئىش ئىكەن ؟ — دەپ سوراپتۇ كەلىلە .

— ئىككى قۇشقاچ بىر دەرەختە ئۇۋا تۇتقانىكەن ، — دەپ ھې-
كايىسىنى باشلاپتۇ دېمەن .

قۇشقاچ بىلەن قۇرغۇينىڭ ھېكايىسى

ئىككى قۇشقاچ تاغدىكى بىر دەرەختە چاڭگا قۇرۇپ ، ئازغىنا
دان ۋە سۇغا قانائەت قىلىپ ھايات كەچۈرىدىكەن . شۇ يەرگە يېقىن
يەنە بىر دەرەخ ئۈستىدە بىر قۇرغۇي بار ئىكەن . ئۇ قۇرغۇي ئوۋ
قىلىدىغان ۋاقىتتا ، چاقماقتەك چاچراپ ، خۇددى چېقىنداقتەك
قۇشلار جېنىنىڭ خامىنىغا ئوت سالىدىكەن .

قانچىلاپ قۇشلارغا چاڭگال ئاچاتتى ،
بىر ھەملىدە مىڭ قۇشقاچنى ئالاتتى .

قاچانكى قۇشقاچلار بالا چىقارسا ، ئۇچۇرما بولغان ۋاقتىدا ،
قۇرغۇيى بىر ياندىن پەيدا بولۇپ كېلىپ ، قۇشقاچ بالىلىرىنى
ئوۋلاپ ، ئۆز بالىلىرىغا بېرىدىكەن . قۇشقاچلار بولسا : «ۋەتەننى
سۆيمەك ئىمان جۈملىسىدىندۇر» دەپ ، ئۇ يەردىن كۆچۈپ كەتمەيدى-
دىكەن ، لېكىن ئۇ يەردە تۇرۇشقىمۇ ئامالسىز قالغانىكەن . بىر
نۆۋەت قۇشقاچلار بالا چىقىرىپتۇ ، بالىلىرى بولسا چوڭىيىپ قانات
چىقىرىپ ھەرىكەت قىلىشقا باشلاپتۇ . ئاتا - ئانىلىرى بالىلىرى-
رىنى كۆرۈپ ، سۆيۈنۈپ ، خۇشال - خۇراملىق بىلەن پەرۋاز
قىپتۇ . ئەمما ، تۇيۇقسىز قۇرغۇينىڭ ئەندىشىسى خىيالىغا چۈ-
شۈپ ، شۇ زامانلا خۇشاللىقلىرى قاينۇغا ئالمىشىپ ، ئىزتىراپ
بىلەن نالە - زار قىلغىلى تۇرۇپتۇ . پەرزەنتلىرىنىڭ ئىچىدە ۋۇجۇ-
دىدىن بانۇرلۇق ئالامىتى چىقىپ تۇرغان بىرى بار ئىكەن ،
ئۇ ئاتا - ئانىسىدىن سوراپتۇ :

— خۇرسەنلىكىڭلارنىڭ كېتىپ نالە - زار قىلىشىڭلارنىڭ
سەۋەبى نېمە ؟
ئۇلار :

سورىما بىزدىن ، قەلبىمىز كۆيمەكتە يالقۇنلاپ شۇئان ،
يېشىمىزدىن سورا ئۇنى ، ئۇ قەلبىمىزگە تەرجىمان .

دەپ ، قۇرغۇينىڭ زۇلمىنى ۋە پەرزەنتلىرىنى كۈتۈپ تۇرغان ئاقىد-
ۋەتنى سۆزلەپ بېرىپتۇ .

— تەقدىرنىڭ قازاسىدىن قېچىپ قۇتۇلغىلى بولمايدۇ . ئەم-
ما ، دەردىگە داۋا ، رەنجىگە شىپا تېپىش ئۈچۈن سەۋەب قىلىشنى
خۇدا مۇقەررەر قىلىپ ياراتقان . بۇ چىگىچنى يېشىش ئۈچۈن بىر

قەدەم كۆتۈرسەڭلار ، بۇ بالا دەپئى بولۇشى مۇمكىن ، — دەپتۇ قۇشقاچ بالسى .

بۇ گەپ قۇشقاچلارغا ياراپ قاپتۇ — دە ، ئۇلاردىن بىرى بالسىنى بېقىپ ئولتۇرۇپتۇ . يەنە بىرى قۇرغۇيدىن مۇداپىئە كۆ-
رۈش ئۈچۈن تەرەددۇت قىلىپ كۆپ ئويلىغاندىن كېيىن ئاخىر :
«ھەر قانداق بىر جانئوار ئالدىمغا ئۇچرىسا ، ئۇنىڭغا دەردىمنى
ئېيتىپ ئىلاجىنى سوراي» دەپ كۆڭلىگە پۈكۈپ كېتىپ بارسا ،
ئوت كانىدىن چىقىپ ، سەھرادا كېتىپ بارغان بىر سەمەندەرنى
كۆرۈپ قاپتۇ . قۇشقاچ ئۇنىڭ شەكلى ۋە كۆرۈنۈشىدىن ئەجەبلىد-
نىپ : «مۇشۇ جانئوارغا ئۆز ھالىمنى بىر بايان قىلىپ باقاي»
دەپ ئويلاپ ، تەزىم ۋە ئىززەت - ئىكرام بىلەن سەمەندەرنىڭ
قېشىغا كېلىپ سالام قىلىپ ئەدەپ بىلەن تۇرۇپتۇ . سەمەندەر
غەلىتە تىل بىلەن ئۆزىنىڭ مۇساپىرلارغا يېقىنچىلىق قىلىدىغان
ۋە غېرىبلارنىڭ قاياشى بولىدىغان قائىدە - يوسۇنىنى بەجا كەلتۈ-
رۈپ :

— چىرايىڭدا مالامەت ئەسىرى كۆرۈنىدىغۇ ؟ ئەگەر يول ئازا-
بىدىن بۇنچە رەنج چەككەن بولساڭ ، بۇ مەنزىلدە بىر نەچچە كۈن
تۇرۇپ ئارام ئالغىن ، ئەگەر باشقا ئىش تۈپەيلىدىن خاپا بولۇپ
قالغان بولساڭ ، ئېيتقىن ، ئۇنى ھەل قىلىش ئۈچۈن قولۇمدىن
كېلىشىچە ھەرىكەت قىلاي ، — دەپتۇ .

قۇشقاچ تاشقا سۆزلىسە تاشمۇ پارە - پارە بولۇپ كەتكۈدەك
ھالدا زار - زار يىغلاپ تۇرۇپ ئۆز ھالىنى بايان قىپتۇ :

ھەركىمگە ھالىمنى بايان ئەيلەرمەن ،
كۆكسىگە يۈزلەرچە ئەلەم باغلارمەن .

ئۇنىڭ سۆزىنى ئاڭلىغان سەمەندەرنىڭ مېڭىسىدىن تۇتۇن
چىقىپتۇ — دە ، قۇشقاچقا :

— غەم يېمىگەن ، مەن بېشىڭدىن بۇ بالانى كەتكۈزۈۋېتىمەن .
بۈگۈن كېچە قاراپتۇر ، بىر ئۇچقىنىمچە ئۇنىڭ ئۆيىنى ۋە ئۆزىنى
كۆيدۈرۈپ كۈللىرىنى سورۇۋېتىمەن . سەن ئاۋۋال ماڭا ئۆيۈڭنى
كۆرسىتىپ قوي ، ۋاقتى كەلگەندە مەن بارىمەن ، — دەپتۇ . قوش-
قاچ ئۆزىنىڭ ئۆيىنى سەمەندەر ياخشى تونۇغۇدەك قىلىپ ئېنىق
كۆرسىتىپ قويۇپ ، سۆيۈنۈپ ئۆز مەنزىلىگە قايتىپ كېتىپتۇ . ئۇ
كۈنى كەچ كىرىپتۇ . كېچىسى ھېلىقى سەمەندەر بىر نەچچە سەمەندەر-
دەرنى يىغىپ ، ھەر بىرى بىر پارچىدىن چوغ ۋە گۈگۈت ئېلىپ
قۇشقاچنىڭ ئۆيىگە كېلىشىپتۇ . قۇشقاچ ئۆزى يول باشلاپ ئۇلارنى
قۇرغۇيىنىڭ ئۇۋىسىغا باشلاپ بېرىپتۇ . قۇرغۇيى بالىلىرى بىلەن
قۇرغۇيى بالا - قازادىن بىخەۋەر ئۇخلاۋاتقاندىن ، سەمەندەرلەر
چوغى ئۇنىڭ ئۇۋىسىغا توشقۇزۇۋېتىپتۇ . شامال چىقىپ ئوت
يالقۇنلاپ كۆيۈپتۇ . قۇرغۇيلار خەۋەر تاپقان ۋاقىتتا ئۇ ئوتنى ئوچۇ-
رۇپ بولمايدىغان ھالەتكە يەتكەندىن كېيىن . شۇڭا ئۇلارنىڭ ھەممىسى
كۆيۈپ كۈل بولپتۇ .

زالىم ئۆز زۇلمىدىن ئوت ياقسا ئەگەر ،
ئۆزىن ھەم ئۆزىگىنى تەڭلا كۆيدۈرەر .

بۇ مىسالنى شۇنىڭ ئۈچۈن كەلتۈردۈمكى ، ھەرىكەت دۈشمەننى
بىر تەرەپ قىلىش ئۈچۈن تەرەددۇت قىلسا ، گەرچە ئۆزى كىچىك ،
دۈشمىنى چوڭ بولسىمۇ غەلبە قازىنىش ئېھتىمالى بار .
بۇنىڭ ئاڭلىغان كەلسە شۇنداق دەپتۇ :

— ھازىر ئۆكۈز شىر بىلەن ناھايىتى ئىناق ۋە يېقىن ئۆتۈۋا-
تىدۇ . ئۆكۈزنىڭ مېھرى شىرنىڭ قەلبىدىن ئورۇن ئالدى . شۇڭا
ئۇنىڭ مۇھەببىتىنى شىرنىڭ كۆڭلىدىن كۆتۈرمەك ۋە ئۇنىڭ مە-
جەزىنى ئۆزگەرتىمەك غايەت مۈشكۈل ئىش ، پادىشاھلار ھەر قاچاندا
بىرەر كىشىنى تەربىيەت قىلسا ، ئۇنى سەۋەبسىز خارلىمايدۇ .

ئەگەر ھەر كىمنىڭ ئورنىنى يۇقىرى كۆتۈرسە ، ئۇنى بىكاردىن بىكارغىلا نەزەردىن تاشلىمايدۇ . سۇ ھەر قانچە ئۇلۇغ بولسىمۇ سۇ ئۈستىدىكى كىچىككىنە چۆپنى يۇتۇپ كەتمەيدۇ . مانا شۇنىڭ ھېكەمىتىگە قارىساڭ بولىدۇ . ھەر قانداق كىشى ئۆزى تەربىيە قىلىپ ئاسرىغان نەرسىنى ئۆزى نابۇت قىلمايدۇ - دە !

— پادىشاھ قانداق سەۋەب بىلەن ئۇنى تەربىيەت قىلىدىكەن ؟ نېمە ئەۋزەللىكى ئۈچۈن ئۇنى باشقا ۋەزىرلەردىن ئۈستۈن ئورۇنغا چىقىرىدىكەن ؟ — دەپتۇ دېمەنە ، — بۇ توغرىدا دۆلەت ئەركانلىرىدىن ئىككىسى پادىشاھتىن رەنجىدۇ ، ئەلۋەتتە . ھۆكۈمالار : «پادىشاھلىققا مۇنۇ ئالتە نەرسىنىڭ بىرىدىن ئاپەت يەتكەي» دەپ ئېيتىشقان . ئۇنىڭ بىرى ، دۆلەت ئىشلىرىغا كۆيۈنىدىغان كىشىلەرنى ئۆزىدىن مەھرۇم قىلسا ۋە تەجرىبىلىك كىشىلەرنى نەزەردىن چۈشۈرسە ؛ ئىككىنچىسى ، مەملىكەتتە پىتنە - پاسات ، ھاجەت - سىز ئۇرۇشلار ۋە كۈتۈلمىگەن ھادىسىلەر پەيدا بولۇپ ، بىر بىرىگە قارىمۇ قارشى گۇرۇھلارنىڭ خەنجەرلىرى غىلاپتىن چىقسا ؛ ئۈچىنچىسى ، پادىشاھلار ھاۋايى - ھەۋەس ، راھەت - پاراغەتكە بېرىپ كىلىپ كەتسە ، شىكارغا ھېرىسمەن بولسا ؛ تۆتىنچىسى ، پۈتۈن جاھانغا كەلگەن ، تەبىئەتنىڭ نورمال تەرتىپىگە خىلاپ بولغان يەر تەۋرەش ، سۇ ئاپىتى ، ئوت ئاپىتى قاتارلىق ھادىسىلەر يۈز بەرسە ؛ بەشىنچىسى ، پادىشاھلار بەتخۇي ، غەزەپلىك بولسا ، سىياسەتتە مۇبالىغە قىلسا ؛ ئالتىنچىسى ، جاھىللىق قىلسا ، يەنى سۈلھى قىلىدىغان جايدا ئۇرۇش قىلسا ، ئۇرۇش قىلىدىغان پەيتتە سۈلھى قىلسا .

بىمەھەل سۈلھى ، ئۇرۇش بولماس بىكار ،
گۈل جايدا گۈل ، تىكەن جايدا خار (!)

— ئىنتىقام كەمىرىنى باغلىغانلىقىڭ ۋە شەنزەبەننىڭ پېيىغا

چۈشكەنلىكىنى بىلىدىم ، — دەپتۇ كەلىلە ، — لېكىن مەن كىشىگە ئازار بېرىشنىڭ ياخشى ئەمەسلىكىنى ، يامانلىقنىڭ چوقۇم مۇكاپا-تى يېتىدىغانلىقىنىمۇ بىلىمەن . ھەر كىم ئىبىرەت كۆزىنى ئاچسا ، يامانلىقنىڭ مۇكاپاتىنى ئويلىسا ، خۇددى ئادىل پادىشاھ كۆرگىنىدەك ، ياخشىلىق ۋە مەرھەمەتنى تىلەپ ، قولى ۋە تىلىنى ئازار ۋە ئىزادىن تارتىشىدا شەك يوق .

— ئۇ قانداق ئىش ئىكەن؟ — دەپ سوراپتۇ دېمەن .
— ئاڭلىشىمچە ، ئىلگىرىكى زاماندا بىر پادىشاھ بار ئىكەن ، — دەپ ھېكايىسىنى باشلاپتۇ كەلىلە .

شاھى ئادىلنىڭ ھېكايىسى

ئىلگىرىكى زاماندا بىر پادىشاھ بار ئىكەن ، ئۇ غەزەپ قولىنى ئېچىپ ، زۇلۇم پۈتتىنى ياخشىلىق ۋە ئادىللىقنىڭ سىرتىدا قويغان بىر پادىشاھ ئىكەن . پۇقرالىرى ئۇنىڭ جەبىر - زۇلمىدىن ھەمىشە دۇئاغا قول كۆتۈرگەن ۋە لەنەتكە تىل ئاچقاندىن . ئۇ پادىشاھ بىر كۈنى ئوۋغا چىقىپتۇ ۋە ئوۋدىن قايتىپ كېلىپلا : « ھەي زۇلۇم كۆرگەن كىشىلەر ! مېنىڭ دىلىم تاكى بۈگۈنگىچە ساۋاب جامالىنى كۆرمىگەندى . جاپا - مۇشەققەتكە قالغانلارغا رەھىم قىلمىغاندىم . بۈگۈندىن تارتىپ خەلقپەرۋەرلىككە بەل باغلاپ ، ئادالەت قىلىشقا نىيەت قىلدىم . ئۈمىدىم شۇكى ، بۇنىڭدىن كېيىن پۇقرا-لارنىڭ ئىشىكىنى ھېچقانداق زالىم قاقالمىغاي » دەپ جاكارلاپتۇ . بۇ خۇش خەۋەردىن پۇقرالارنىڭ دىلى شادلىققا يۈزلىنىپ ، پېقىرلار بۇ بېشارەتتىن گۈل ئېرىپتۇ . شۇنداق قىلىپ ئازغىنا پۇرسەتتە ئۇنىڭ ئادالىتىنىڭ بەرىكىتىدىن شۇنچىلىك كەڭرىچىلىك بوپتى . كى ، بۇرە شىرنىڭ ئەمچىكىدىن سۈت ئەمگۈدەك ، كەكلىك قارچىغا بىلەن بىر ئۆيدە ياشىغۇدەك دەرىجىدە ئادالەت ئورناپتۇ . شۇ سەۋەب-

تىن ئۇ پادىشاھ «شاھى ئادىل» دېگەن نامغا ئېرىشىپتۇ .

ئەدلۇ ئىنساپ شۇ قەدەر مەھكەم بولۇپ قىلدى داۋام ،
ئۇ زاماندا بولدى گويا ئوتقا گۈڭگۈرت پاسىبان .

سەلتەنەت يېقىنلىرىدىن بىرى بىر پۇرسەت تېپىپ ، پادىشاھ -
تىن ئۇ ئىشنىڭ سەۋەبىنى ۋە ئۇنىڭ خۇي - پەيلىنىڭ تۈزۈلۈپ ،
خەلققە زۇلۇم سېلىشتىن ئادالەت تەرەپكە ئۆتۈشنىڭ سەۋەبىنى
سورايتۇ .

— مەن شىكارغا چىققان كۈنى ھەر تەرەپكە يۈگۈرۈپ ، ھەر
تامانغا نەزەر سېلىپ يۈرۈپ تۇيۇقسىز بىر ئىتنىڭ بىر تۈلكىنى
قوغلاپ كېتىۋاتقانلىقىنى كۆردۈم ، — دەپتۇ پادىشاھ ، —
قاراپ تۇرسام ، ئىت يۈگۈرۈپ بېرىپ تۈلكىنىڭ پۈتىنى چىشلەپ
چاينىۋەتتى . تۈلكە بىچارە ئاقساقلىغىنىچە بىر تۆشۈككە كىرىپ
كەتتى . ئىت قايتىپ كەلدى . شۇ ئەسنادا ، بىر كىشى بىر تاشنى
ئىتقا ئېتىۋىدى ، تاش ئىتنىڭ پۈتىغا تېگىپ پۈتى سۈندى . ئۇ
كىشى تېخى ئۈچ - تۆت قەدەم ماڭا - ماڭمايلا ، ئۇ ئادەمنى ئات
تېپىۋېتىپ ئۇنىڭمۇ پۈتى سۈندى . ئۇ ئاتمۇ ھېچقانچە ماڭماي تۇ -
رۇپ پۈتى بىر تۆشۈككە سېپىلىپ كېتىپ ، پۈتى سۈندى . شۇندا
مەن ھوشۇمنى تېپىپ ئۆز - ئۆزۈمگە : «كۆردۈڭمۇ ؟ نېمە ئىشلار
يۈز بەردى ؟ ئەقىللىق كىشى بۇ كۆرگەن ھادىسىلەردىن ئىبەرەت
ئېلىشى كېرەك» دېدىم .

ياخشىلىق قىلغىن قىلما يامانلىق ،
ئىشىڭغا لايىق جازا كۆرەرسەن .
گەر ياخشىلىققا مايىللىق قىلساڭ ،
ئابروى دۆلەت راسا كۆرەرسەن ،
ئەگەر يامانلىق ئەپلىسەڭ رىغبەت ،
بىرنەچچە يامان بالا كۆرەرسەن .

بۇ مىسالنى شۇنىڭ ئۈچۈن كەلتۈردۈمكى ، ئاقىۋىتىدە جازا تارتىپ ئويلاپ ، باشقىلارغا يامانلىقنى سېغىنسا ، يامانلىقنىڭ شۇملۇقى تېگىپ قالمىسۇن يەنە ! ھەر كىم باشقىلارغا ئورا كۈلد-سا ، ئالدى بىلەن ئۆزى يىقىلىدۇ . بۇزۇكلەردىن بىرسى : «يامان-لىق قىلما ، يامانلىق كۆرەرسەن ، ئازگال كولىما ، ئۆزۈڭ يىقىد-لىۋرسەن» دەپ ئېيتقان .

— مەن بۇ ۋەقەدە زالىم ئەمەس ، مەزلۇمەن ، — دەپتۇ دېمە-نە ، — ئەگەر زۇلۇمغا ئۇچرىغۇچى ئىنتىقام ئالسا ، ئۇنىڭغا جازا كەلمەيدۇ . ئەگەر ئازار يەتكۈزگۈچىگە ئازار بەرسە ، زەرەر تارتمايدۇ .

— پەرىزىمچە ، مېنىڭ نەسەبىتىم بىلەن ئۆز قىلمىشىڭدىن ۋاز كەچمەيدىغاندەك تۇرسەن . ئەمما ئۇ سەندىن كۈچلۈك ، ئۇنىڭ ئۈستىگە ئۇنىڭ دوستلىرى سېنىڭ دوستلىرىڭدىن كۆپ تۇرسا ، سەن ئۇنى قانداق بىر تەرەپ قىلالايسەن؟ — دەپ سوراپتۇ كەلىلە .
 — بۇ ئىشنىڭ بىناسىنى قۇرۇشقا كۆپ كۈچ ۋە كۆپ مەدەتكار كەتمەيدۇ ، — دەپتۇ دېمەنە ، — ھىيلە ۋە تەدبىر بىلەن چارە قىلماق كېرەك ، چۈنكى ھىيلە كۈچ - قۇۋۋەتتىن كۈچلۈكرەكتۇر . سەن بىر يىلاننى ھىيلە بىلەن ئۆلتۈرگەن قاغىنىڭ ھېكايىسىنى ئاڭلىد-ماپتىكەنەن - دە ؟

— ئۇ قانداق ھېكايە ئىكەن؟ — دەپ سوراپتۇ كەلىلە .
 — بىر قاغا ، — دەپ ھېكايىسىنى باشلاپتۇ دېمەنە .

قاغا بىلەن يىلاننىڭ ھېكايىسى

بىر قاغا تاغنىڭ كامىرىغا ئۇۋا ياساپ ، تاشنىڭ تۆشۈكىنى ماكان قىلىپ ياشىغانىكەن ، ئۇنىڭ ئۇۋىسىنىڭ يېنىدا بىر زەھەر-لىك يىلاننىڭ ئۇۋىسى بار بولۇپ ، قاچانكى قاغا بالا چىقارسا ، ئۇنىڭ بالىلىرىنى شۇ يىلان يەپ كېتىدىكەن . قاغا يۈرەك پارىسى بولغان بالىلىرىنىڭ پىراقىدا داغ بولىدىكەن . يىلاننىڭ زۇلمى

بارغانسېرى ھەددىدىن ئېشىپتۇ . قاغا تاقەتسىزلىنىپ ، ئۆزىگە دوست بولغان بىر چىلبۆرىگە :

ئاشۇ يىلدىن قۇتۇلسام بولاتتى ، — دەپ شىكايەت قىپتۇ ،
— قانداق قۇتۇلماقچىسەن ؟ — دەپ سوراپتۇ چىلبۆرە .

— يىلان ئۇخلاۋاتقان چېغىدا تۇمشۇقۇم بىلەن كۆزنى چوقۇپ قارىغۇ قىلىۋەتسەم دەيمەن . ئۇنىڭ كۆزى قارىغۇ بولغاندىن كېيىن كۆز نۇرلىرىم ، يۈرەك پارلىرىم ئۇنىڭ ۋەھىمىسىدىن خاتىرجەم بولىدۇ ، — دەپتۇ قاغا .

— سېنىڭ بۇ تەدبىرىڭ خاتا ، — دەپتۇ چىلبۆرە ئۇنىڭغا ، — ئاقىل كىشى ئۆزىگە بىخەتەر ئۇسۇل بىلەن دۈشمىنىگە قەست قىلىشى كېرەك . سەن بۇ خىيالنىڭدىن ۋاز كەچكىن . سەن قىس-قۇچپاقنى ھالاك قىلىشقا ھەرىكەت قىلىپ ئۆزىنىڭ ئەزىز ھاياتىنى بەربات قىلغان بېلىقئالغۇچىگە ئىش قىلمىغىن .

— ئۇ قانداق ئىش ئىكەن ؟ — دەپ سوراپتۇ قاغا .
چىلبۆرە ئۇنىڭغا بېلىقئالغۇچ بىلەن قىسقۇچپاقنىڭ ھېكايىسىنى سۆزلەپ بېرىپتۇ :

— بىر بېلىقئالغۇچ سۇ بويىنى ماكان قىلىپ ، ئۆزىنىڭ ھا-جىتىگە لايىق بېلىق تۇتۇپ يەپ ، خۇشاللىق بىلەن ھايات كەچۈرىد-دىكەن . ئۇ بارغانسېرى قېرىپ كۈچىدىن قېلىپ بېلىق ئالالمايدى-غان بولۇپ قاپتۇ . شۇنىڭ بىلەن ئۇ غەم دامىغا گىرىپتار بولۇپ :

«ۋاي ئىستىكى ئۆمرىمىزنىڭ كارۋىنى كەتتى ئوتۇپ ،
باشىمىزغا غەم غۇبارىدىن تولا چاڭ تۈزۈتۈپ .

ئەپسۇسكى ، ئەزىز ئۆمرۈم بەربات بولدى . ياش ۋاقتىمدا قېرىلىق ئۈچۈن مال - دۇنيا ساقلاپ قويماپتىمەن . ھازىر كۈچ - قۇۋۋىتىم قالمىدى . ماغدۇر بولمىسا ھېچ ئىش قىلغىلى بولمايدىكەن . ئەمدى ھىيلە - مەكر ئىشلىتىپ كۈن كەچۈرمىسەم بولمىدى» دەپ غەم يەپ ، ئاھ ئۇرۇپ نالە قىلىپ سۇ لېۋىدە

ئولتۇرغانىكەن ، ئېرىدىن بىر قىسقۇچپاكا كۆرۈنۈپتۇ ۋە ئۇنىڭ ئالدىغا كېلىپ خۇشال - خۇراملىق بىلەن : «غەمكىن كۆرۈنسەن-غۇ ، غەمكىنلىكىڭنىڭ سەۋەبى نېمە؟» دەپ سوراپتۇ . «نېمە ئۇ-چۈن غەمكىن بولماي! — دەپتۇ بېلىقئالغۇچ ، — مېنىڭ مەئىشەتتىمىنىڭ شارابى ۋە تىرىكلىكىمنىڭ سەرمايىسى مانا مۇشۇ بېلىقلار ئىدى . ھەر كۈنى ئىككى بېلىق تۇتاتتىم ، ماڭا ئۇنىڭدىن كۈن كۆرگۈدەك قۇۋۋەت ھاسىل بولاتتى . ئۇنىڭلىق بىلەن بېلىقلار كېمىيىپ كەتمەيتتى . مەن ئاشۇ ئازغىنا ئوزۇققا قانائەت قىلىپ كۈن كەچۈرەتتىم ، ئۇنىڭدىن ئارتۇق نەرسىنىمۇ تەلەپ قىلمايتتىم . بۈگۈن بۇ يەردىن ئىككى ئوۋچى ئۆتتى . ئۇلاردىن بىرى : بۇ يەردە بېلىق كۆپ ئىكەن ، تۇتايلى دېگەندى ، يەنە بىرى : پالانى يەردىكى سۇدا بېلىق بەك كۆپ ، ئاۋۋال ئۇنى تۇتۇپ ئاندىن كېيىن بۇ يەرگە كېلەيلى ، دېدى . ئەگەر شۇنداقلا بولىدىغان بولسا ماڭا جاندىن قول ئۈزۈپ ئۆلۈمگە بەل باغلىماق لازىم بولىدۇ .»

بۇنى ئاڭلىغان قىسقۇچپاكا دەرھال بېلىقلارنىڭ قېشىغا بېرىپ بۇ شۇم خەۋەرنى سۆزلەپ بېرىپتۇ . بېلىقلار ۋالڭ - چۇڭ قىلىپ ، غۇۋغا چىقىرىشىپ بېلىقئالغۇچنىڭ قېشىغا كېلىپ شۇنداق دەپتۇ : «ئوۋچىلارنىڭ بىزنى تۇتماقچى بولغانلىقىنى بىزگە سەن خەۋەر قىلىپ قويۇپسەن . سەندىن مەسلىھەت سوراپ كەلدۇق . چۈنكى ، مەسلىھەت سورالغان كىشى ئامانەتدار بولىدۇ . ئەقىللىق كىشىلەر : «ئەگەردە دۈشمەن كىشى بولسىمۇ ، بىر ئىشنى مەسلىھەت سالسا ، توغرا مەسلىھەت بېرىشى كېرەك ، خۇسۇسەن بىر ئىشتا ئۇنىڭ ئۆزىگىمۇ نەپ تېگىدىغان بولسا» دەپ ئېيتىشقان . سېنىڭ تىرىك-چىلىكىڭنىڭ بىز بىلەن باغلىنىشلىق ئىكەنلىكىنى ئۆزۈڭمۇ ئېيتىپسەن . ئەمدى بىزنىڭ بۇ ئىشىمىز توغرىسىدا نېمە دەيسەن؟»

«مەن ئۇ سۆزنى ئوۋچىلاردىن ئاڭلىغان ، — دەپتۇ بېلىقئالغۇچ ، — ئۇلار بىلەن ئۇرۇشۇشنىڭ ئىلاجى يوق . ماڭا مۇنداق بىر

ھىلە ماقۇل كۆرۈنۈۋاتىدۇ . مۇشۇ يېقىن ئەتراپتا سۇ توختاپدىغان بىر جاي بار . سۈيى خۇددى جاھاننەما ئەينىكىدەك ناھايىتى سۇ-زۇك ، ئۇنىڭ تېگىدىكى قۇم دانچىلىرىنىمۇ سانغىلى بولىدۇ . ئۇ جاي غەۋۋاسلار ئۇنىڭ ئاستىغا يېتەلمىگۈدەك ۋە شۇڭغۇغۇچىلار ئۇنىڭ چوڭقۇرلۇقىنى ئۆلچىيەلمىگۈدەك دەرىجىدە چوڭقۇر . ھېچ-قانداق ئوۋچىنىڭ كۆزى تېخى ئۇ سۇغا چۈشمىگەن . ئۇ كۆلنىڭ بېلىقى سۇ دولقۇنىدىن ئۆزگە زەنجىرنى ۋە ياكى تورنى كۆرۈپ باقمىغان .

شۇنداق كۆلى ئۇ گويىكى دەريا ،
لېكىن باش - ئۈچى بولمىغان بەرپا .

ئەگەر شۇ جايغا كۆچىشىڭىز ، خاتىرجەملىك ۋە راھەت - پاراھەت بىلەن ئۆمۈر كەچۈرەتتىڭىز .

«بۇ ياخشى تەدبىر ئىكەن ، — دەپتۇ بېلىقلار ، — ئەمما ۋاقىت زىچ . ئۇزاق ئۆتمەي ئوۋچىلار كېلىپ قالىدۇ . قانداق قىلىمىز ؟» بېلىقلار ناھايىتى ئىززەت - ئىكرام ۋە مىننەتدارلىق بىلەن قارار قىلىشىپتۇ . يەنى بېلىقئالغۇچ ھەر كۈنى بىر نەچچە بېلىقنى كۆتۈرۈپ ئاشۇ كۆلگە ئاپىرىپ قويىدىغان بوپتۇ . شۇنىڭ بىلەن بېلىقئالغۇچ ھەر كۈنى بىر نەچچە بېلىقنى ئېلىپ بېرىپ بىر دۆڭنىڭ ئۈستىگە چىقىپ يەپ قاپتىپ كېلىدىكەن . بېلىقئالغۇچ-نىڭ قايتىپ كەلگەنلىكىنى كۆرگەن بېلىقلار «مېنى كۆتۈرگىن» دەپ تالىشىدىكەن . ئەقىل ئىبرەت كۆزى بىلەن ئۇلارنىڭ غەپلىتىگە نەزەر سالىدىكەن . زامانە مىڭ كۆز بىلەن ئۇلارنىڭ ھالىغا يىغلايدى-كەن . ھەر قانداق كىشى دۈشمەن سۆزىگە ئالدىنىپ ئەسلىدىن يامان بولغانلارغا ئىشەنسە ، ئۇنىڭ جازاسى مانا شۇنداق بولىدۇ . شۇنداق قىلىپ ئارىدىن بىر نەچچە كۈنلەر ئۆتۈپتۇ . قىسقۇچچاقىمۇ ھېلىقى كۆلگە كۆچۈش ئارزۇسىنى بايان قىپتۇ . بېلىقئالغۇچ ئويلاپ : «ماڭا بۇنىڭدىن ئارتۇقراق دۈشمەن يوق ، ئۈنىمۇ ئۇنىڭ

يارەنلىرى بارغان جايغا ئېلىپ بارغىنىم ياخشى» دەپتۇ - دە قىسقۇچپاقنى يۈدۈپ ھېلىقى دۆڭگە ئېلىپ كەپتۇ. قىسقۇچپاقا بېلىقلارنىڭ سۆڭىكىنى كۆرۈپ: «ئەقىللىق كىشى دۈشمەننىڭ سۈيىقەستىدىن ۋاقىپ بولسا، ھەرىكەت قىلىشى كېرەك، ئەگەر ھەرىكەت قىلمىسا، ئۆز خۇنىغا شېرىك بولىدۇ، ئەگەر ئۇ سۈيىقەستتىن ساقلىنىش ئۈچۈن ھەرىكەت قىلسا، دۈشمىنى ئۈستىدىن زەپەر قۇچىدۇ، مەردانىلىكىنىڭ شۆھرىتى ئالەمگە تارقىلىدۇ ۋە بىغەيرەتلىكىنىڭ تەنسىنى ئاڭلىمايدۇ» دەپ پىكىر يۈرگۈزۈپتۇ.

دۈشمەن ساڭا قىلسا قەست، سەنمۇ ھەرىكەت قىلغىسەن، بولساڭ ئەگەر پاراسەت مەردانىلىكتە مەشھۇر. مۇراد كىرسە قولۇڭغا تاپارسەن شاد - خۇراملىق، بولمىسا نە بولغىسەن ئەرلەر ئالدىدا مەغرۇر.

شۇنىڭ بىلەن قىسقۇچپاقا بېلىقئالغۇچنىڭ دۈمبىسىدىن كانە - پىغا ئۆمىلەپ بېرىپ كانىيىنى مەھكەم سىقىپتۇ. بېلىقئالغۇچ قېرى ۋە زەئىپ بولغاچقا، نەپەس ئالالماي بىر ئازدىن كېيىنلا يەرگە يىقىلىپ بېھوش بولۇپ تۇپراق بىلەن يەكسان بوپتۇ. قىسقۇچپاقا ئۇنىڭدىن قۇتۇلۇپ ئۆز ماكانىغا قايتىپ كېلىپ قالغان بېلىقلارنىڭ سالامەتلىكىنىڭ سۆيۈنچىسىنى ئاپتۇ ھەمدە قىسىسىنى باشتىن - ئاياغ سۆزلەپ بېرىپتۇ. بېلىقلارنىڭ ھەممىسى سۆيۈنۈپ بېلىقئال - غۇچتىن قۇتۇلغىنىغا شۈكۈر قىلىپ يېڭى تۇرمۇشنى باشلاپتۇ.

دۈشمەندىن قۇتۇلۇپ بىر نەپەس ئالماق، بىلگىنىكى يۈز يىللىق ھاياتتىن ياخشى، دۈشمەندىن بىر نەپەس قۇتۇلماق گويا، جاھاننى ئىلكىگە ئالغاندىن ياخشى.

بۇ مىسالنى شۇنىڭ ئۈچۈن كەلتۈردۈمكى، كۆپ كىشىلەر

ئۆزىنىڭ ھىيلە - مەكرى بىلەن ئۆزى ھالاك بولىدۇ . مەن ساڭا دۈشمىنىڭنى ھالاك قىلىدىغان ، لېكىن ئۆزۈڭ ھايات قالىدىغان بىر ئىشنى ئۆگىتەي .

— دوستلارنىڭ بۇيرۇقىدىن ۋە ئەقىللىقلارنىڭ مەسلىھىتىدىن چىققىلى بولمايدۇ ، — دەپتۇ قاغا .

ماڭا مەيخانگە بارماققا ئىرشات ئەيلىدىڭ ساقىي ،
سېنىڭ تەبىئىڭ خىلاپىن ئەيلىمەك بولماس بۇرادەرلىك .

— ياخشى شۇكى ، ھاۋاغا پەرۋاز قىلىپ ئۇچقىن ، — دەپ مەسلىھەت بېرىپتۇ چىلبۆرە ، — تاملارغا ۋە ئۆيلەرگە نەزەر سال ، قەيەردە رومالغا ئوخشاشراق بىرەر نەرسە كۆرسەڭ ، ئۇنى ئالغىن - دە ، ھاۋاغا كۆتۈرۈل . لېكىن ئادەملەرنىڭ كۆزىدىن غايىب بولما . شۇنداق قىلساڭ ، كىشىلەر سېنى كۆرۈپ ئارقاڭدىن چوقۇم ئەگىشىدۇ . سەن ئەنە شۇنداق ئۇچۇپ يىلانغا يېقىن كېلىپ ، رومالنى ئۇنىڭ ئۈستىگە تاشلىغىن . ئادەملەرنىڭ كۆزى ئۇنىڭغا چۈشسە ، ئاۋۋال يىلاننى ئۆلتۈرۈپ ، ئاندىن رومالنى ئالىدۇ . سېنىڭ كۆڭلۈڭ خەتەرسىز ھالدا ئۇ ئىشتىن پاراغەت تاپىدۇ . قاغا چىلبۆرنىڭ سۆزى بىلەن ئاۋات بىر مەھەللىگە ئۇچۇپ بېرىپتۇ . قارىسا ، بىر خوتۇن رومىلىنى تامنىڭ لېۋىگە قويۇپ ، ئۆزى تەرەت قىلغىلى تۇرغانىكەن . قاغا ئۇ رومالنى ئېلىپ قېچىپ ، چىلبۆرنىڭ دېگىنىدەك رومالنى ئاپىرىپ يىلاننىڭ ئۈستىگە تاشلاپتۇ . رومالنى ئېلىۋېلىش ئۈچۈن قاغىنىڭ كەينىدىن ئەگەشىپ كەلگەن كىشىلەر يىلاننى ئۆلتۈرۈپ رومالنى ئاپتۇ . شۇنداق قىلىپ دۈشمىنى يوقىلىپ ، قاغىنىڭ كۆز يېشى توختاپتۇ .

— بۇ مىسالنى شۇنىڭ ئۈچۈن كەلتۈردۈمكى ، — دەپتۇ دەپمەن ، — بۇ ئىشنى كۈچ بىلەن ئەمەس ، بەلكى ھىيلە بىلەن پۈتتۈرگىلى بولىدىغانلىقىنى چۈشىنىشىڭنى خالايمەن .

— ئۆكۈزدە كۈچ - قۇۋۋەت ، ئەقىل - پاراسەت ۋە چارە -

تەدىر بار، — دەپتۇ كەلىلە، — ئۇنداق كىشىنى ھىيلە - مىكىر بىلەن بىر تەرەپ قىلغىلى بولمايدۇ . ئەگەر سەن ھىيلە - مىكىر بىلەن بىر يۈچۈك ئاچساڭ ، ئۇ ئۇنى تەپەككۈر بىلەن ئېتىۋېتىشىمۇ مۇمكىن . سەن ئۇنى كەچلىك قىلىپ بولغۇچە ئۇ سېنى ئەتىگەنلىك قىلىۋېتەرمىكىن . سەن ھېلىقى تۈلكىنى تۇتۇپ بېرىمەن دەپ ئۆزى تۇتۇلۇپ قالغان توشقاننىڭ ھېكايىسىنى ئاڭلىمىغانمۇسەن ؟
— ئۇ قانداق ھېكايە ئىكەن ؟ — دەپ سوراپتۇ دېمەن .
— بىر ئاچ بۆرە ، — دەپ ھېكايىسىنى باشلاپتۇ كەلىلە .

تۈلكە ، توشقان ۋە بۆرىنىڭ ھېكايىسى

بىر ئاچ بۆرە دالىدا ئوزۇق ئىزدەپ ، ھەر تەرەپنى كېزىپ يۈرۈپ بىر تۈپ چىغ تۈۋىدە ئۇخلاۋاتقان توشقاننى كۆرۈپ قاپتۇ - دە ، ئۇنى غەنىمەت بىلىپ ، ئاستا قەدەم تاشلاپ ئۇنىڭغا يېقىنلىشىپتۇ ، بۆرىنىڭ ئاياغ تىۋىشىنى ئاڭلىغان توشقان ئورنىدىن سەكرەپ تۇرغانىكەن ، بۆرە ئۇنى قاچقىلى قويماي ئالدىنى توسۇپ تۇرۇپ مۇنداق دەپتۇ :

كەل قېشىمغا ، تاقىتىم يوق بولغىلى سەندىن يىراق ،
كەتمىگىن ، كەتسەڭ جېنىمغا يەتكۈسدۇر ئىشتىياق .

توشقان ئۇنىڭ ھەيۋىتىدىن قورقۇپ تىترەپ ، ئاغزى گەپكە كەلمەي قاپتۇ ۋە بىردەمدىن كېيىن زارلىنىپ يالۋۇرغىلى تۇرۇپتۇ .

— ئەي دەررەندىلەرنىڭ بېگى ، — دەپتۇ توشقان يۈزىنى يەرگە سۈرتۈپ تۇرۇپ ، — سىزدە ھازىر ئاچلىق ئوتى شولە ئۇرۇپتۇ . نەپسىڭىز غىزا تەلىپىدە ئىزتىراپقا چۈشۈپتۇ . مەن ھەم ئاجىز ، ھەم ئورۇق . شۇڭا مەن سىزگە بىر لوقمىدىن ئارتۇق غىزا بولالاي .

مايمەن . مېنى يېمەك بىلەن سىزنىڭ ئىشتىھايىڭىزغا قانچىلىك نەپ يېتەر ؟ مۇشۇ يېقىن ئەتراپتا ناھايىتى سېمىزلىكىدىن يول ماڭالمايدىغان ، ئىنتايىن يوغانلىقىدىن ھەرىكەت قىلالمايدىغان بىر تۈلكە بار . ئۇنىڭ گۆشىنىڭ تاتلىقلىقى ۋە لەززەتلىكلىكى خۇددى ئابىھايانقا ، قېنىنىڭ تاتلىقلىقى ناۋات شەرىپتىگە ئوخشايدۇ ، دەپ ئويلايمەن . ئەگەر سىز ئۇ تەرەپكە قەدەم تەشرىپ قىلسىڭىز ، مەن ئۇنى بىر ھىيلە بىلەن قېشىڭىزغا ئەكىلىمەن . ناشتىلىق قىلار - سىز ، ئەگەر ئۇنى يەپ بىر خۇرسەن بولسىڭىز ، ئۆمۈرۋايەت قۇلد - ئىز بولساممۇ رازىمەن .

بۇرە ئۇنىڭ سۆزىنى ئاڭلاپ ئەقىل - ھوشىنى يوقىتىپ ، ئۇنىڭ ئەپسۇنىغا ئالدىنىپ ، تۈلكىنى تېپىش ئۈچۈن مېڭىپتۇ . ئۇ دالدا راستتىنلا بىر تۈلكە بار ئىكەن . ئۇ ئالدامچىلىقتا شەيتانغا دەرس ئۆگىتىدىغان ، ھىيلىگەرلىكتە ئىبلىسقا ساۋاق بېرىدىغان بىر تۈلكە ئىكەن .

ھىيلىگەر بىر تۈلكە ئۇندا بار ئىدى ،
جانىۋارلار ئىچرە كۆپ ئەييار ئىدى .

دەشت بىلەن قىشلاقتا كۆپ ھىيلە قىلىپ ،
بۇرە كىرىپكىنى ئالاتتى تېرىپ .

ھەممە جان شۇم تۈلكىدىن يېگەن ئازار ،
ئوۋچى ئىتمۇ ئۇنىڭدىن بولغان بىزار .

يۈرەتنى كىشىگە كەم - كەم كۆرۈنۈپ ،
ئىزىنى قۇيرۇقى بىلەن سۈپۈرۈپ .

ئۇ تۈلكە بىلەن توشقاننىڭ ئوتتۇرىسىدا كونا ئاداۋەت بار ئىكەن . شۇڭا توشقان بۈگۈن كەلگەن بۇ پۇرسەتتىن پايدىلىنىپ ،

ئىنتىقام ئېلىشنىڭ پېيىگە چۈشۈپ بۆرىنى باشلاپ بېرىپتۇ - دە ،
بۆرىنى تۈلكىنىڭ نۆشۈكىنىڭ ئاغزىدا قويۇپ قويۇپ ، ئۆزى ئىچ-
كىرى كىرىپ سالام قىپتۇ . تۈلكە ئۇنىڭغا جاۋاب سالام بېرىپ
شۇنداق دەپتۇ :

خوش كېلىپسەن ، كەل قېشىمغا كەل بېرى ،
كۆزلىرىم تەشنا ئىدى كۆپتىن بېرى .

— كۆپتىن بېرى ساڭا مۇلاقات بولۇش شەرىپىنى ئېپىش
ئارزۇسىدا ئىدىم . خۇداغا شۈكۈر ، جامالىڭ نۇرىدىن كۆزۈمگە
روشەنلىك تاپتىم ، — دەپتۇ توشقان ، — ئەمما كارامەت ئېلىدە
بېشى ئۈستۈن پادىشاھ ۋە ئۇلۇغلۇق مەملىكىتىدە مۇرىت تەرىپىدە -
لىگۈچى بولغان بىر ئەزىز سېنىڭ مېھماندوست ۋە ئىلتىپاتلىق
ئىكەنلىكىڭنى ئاڭلاپ ، كۆڭلىنىڭ كۆزىنى جاھان ئارا جامالىڭ
بىلەن مۇنەۋۋەر قىلىش ، جېنىنىڭ دىمىغىنى ئىپادەك نەپسىڭ
بىلەن خۇشبۇي قىلىش ئۈچۈن تەۋەرىۋك مازارىدىن ئىشىكىڭ
ئالدىغا كەلدى ھەمدە مەن پەقىر - ھەقىر بەندىنى ساڭا ئەلچى
قىلىپ كىرگۈزدى . ئەگەر سەن بىلەن مۇلاقات بولۇشقا رۇخسەت
قىلساڭ ، كىرسۇن . ئەگەر ۋاقىت تەقەززا قىلمىسا ، قايتىپ كې-
تىپ كېيىنكى قېتىمدا كەلسۇن .

بالاغا ئوخشاش يانسۇنمىكىن ئۇ ،
دۇئاغا ئوخشاش كەلسۇنمىكىن ئۇ .

تۈلكە بۇ سۆزلەر بېتىدىن ھىيلە خېتىنى ئوقۇپتۇ ۋە بۇ
سۇخەنلەر ئەينىكىدىن مىكىر سۈرىتىنى كۆرۈپتۇ . شۇنىڭ بىلەن
ئۇ «ئىككى خىل مەخلۇققا ئۇلارنىڭ ئۆز ئۇسۇلى بويىچە مۇئامىلە
قىلاي ۋە ئۆزىگە ئۆز شەرىپەتلىرىدىن ئىچۈرەي ، چۈنكى ، چالما
ئانتقان كىشىگە تاش ئاتماق كېرەك» دەپ ئويلاپتۇ - دە ، چىرايىغا

كۈلكە يۈگۈرتۈپ ، خۇشامەت قىلغان بولۇپ شۇنداق دەپتۇ :
 — مەن ئۆزۈمنى ئەزىزلەر خىزمىتىگە ئاتاپ قويغان ، مېھمان-
 خانامنىڭ ئىشىكىنى ئەزىزلەرنىڭ يۈزىگە ئېچىپ قويغان . مەن ئەنە
 شۇ سەۋەب بىلەن ئۇلارنىڭ كامالەتلىرى ۋە كەيپىياتلىرى جامالە-
 دىن بەھرە ئالارمەنمىكىن دېگەن ئۈمىدىتىمەن . خۇسۇسەن ، سەن
 تەرىپلەپ نىشان بەرگەن بۇنداق كامالەت ئىگىسى بولغان ئەزىز
 مېھماننى قۇربىمنىڭ يېتىشىچە ياخشى كۈتۈۋالسىمەن ، ئەلۋەتتە ،
 ئۇنىڭغا خىزمەت قىلىشتا قانداقسىگە غەپلەتتە قالايمەن ؟ مەن
 «ھەر قاچان ئۆيگە مېھمان كەلسە ، ئۆز رىزقى بىلەن كېلىدۇ»
 دېگەن سۆزنى بىلىمەن ئەمەسمۇ ؟ بۈزۈكلەرمۇ شۇنداق
 دەپتىكەنغۇ :

ھەر كىشى ئالەم ئارا يېگەي ئۆزىنىڭ رىزقىنى ،
 گەر سېنىڭ ئۆيۈڭدە نان يەر ، يا ئۆزىنىڭ خانىدىن .^①
 بەس ، سېنىڭ بوينۇڭغا مىننەت قويسا بولغاي مېھماننىڭ ،
 چۈنكى ئۇ يەر داستىخاننىڭدا ئۆزىنىڭ ناندىن .

— سەن بىردەم تەخىر قىلىپ تۇرغىن ، كۆلبەمنى سۈپۈرۈپ ،
 خەس - خەشەكلەرنى بىر چەتكە چىقىرىۋېتىپ تازىلاي ، مېھمانغا
 لايىق كەلگۈدەك بىساتلارنى سالاي .
 توشقان ئۆزىنىڭ ئەپسۇنىنى تۈلكىگە تەسىر قىلدى بولغاي
 دېگەن ئويغا كەپتۇ - دە ، دەرھال ئۇنى بۆرىگە ئۇچراشتۇرۇش
 تەقەززاسىدا :

— بۇ مېھمان تەكەللۈپسىز دەرۋىش كىشى ، ئۆيىنى ياساپ -
 جابدۇش ۋە بىسات سېلىش ئىشلىرى بىلەن ئانچە خۇشى يوق .
 كۆڭلۈڭ تارتقان بولسا ، تەكلىپ قىلساڭلا كۇپايە ، باشقا ئىشنىڭ
 ھاجىتى يوق ! — دەپ تاشقىرىغا چىقىپ ، بولغان گەپلەر ۋە تۈلكى-
 نىڭ ئالدىنغانلىق خۇش خەۋىرىنى بۆرىگە يەتكۈزۈپتۇ ھەمدە تۈلكى-

① خان — بۇ يەردە داستىخان كۆزدە تۇتۇلدى .

نىڭ گۆشىنىڭ سېمىز ، تاتلىق ۋە پاكىز ئىكەنلىكىنى ، ھەر بىر ئەزاسىدا قۇۋۋەت بارلىقىنى تەرىپ قىلىشقا باشلاپتۇ . بۇنى ئاڭلاپ بۇرنىڭ ئىشتىھاسى قوزغىلىپ ، ئاغزىدىن شۆلگەيلىرى ئاققىلى تۇرۇپتۇ . توشقان بولسا : «مۇشۇ خىزمىتىم بىلەن بۇرىدىن قۇتۇلدىغان بولدۇم» دەپ ئويلاپتۇ . لېكىن تۈلكە ئۇنىڭدىن ئىلگىرى ئۆز ئۇۋىسىنىڭ ئىچىگە ئېھتىيات يۈزىسىدىن چوڭقۇر ئورا كولاپ ، ئورنىنىڭ ئۈستىدى خەس - خەشەكلەر بىلەن يېپىپ قويۇپ ، زۆرۈر بولغاندا قېچىپ چىقىپ كېتىش ئۈچۈن تۆشۈك كولاپ قويغانىكەن . ئۇ توشقاننى ئۈزۈپ قويۇپلا ئورا ئۈستىدىكى خەس - خەشەكلەرنى سەل - پەل تۈزىتىپ بولۇپ ۋارقىراپتۇ :

— ھەي ، ئەزىز مېھمان ، قەدەم تەشرىپ قىلىڭ !

ئۇلار كىرىشى بىلەنلا تۈلكە ھېلىقى تۆشۈكتىن قېچىپتۇ ، توشقان زوق بىلەن ، بۆرە ھېرىس بىلەن ھېلىقى قاراڭغۇ ئۇۋىغا شۇنداق كىرىشىگىلا ئىككىلىسى ئورنىغا چۈشۈپ كېتىپتۇ . «بۇ ھىيلىنى توشقان قىلغان ئوخشايدۇ» دەپ گۇمان قىلغان بۆرە دەرغەزەپ بولۇپ ، توشقاننى ئىككى پارچە قىلىپ تاشلاپ ، بۇ ئالەمنى ئۇنىڭ نومۇسىدىن قۇتقۇزۇپتۇ .

بۇ مىسالنى شۇنىڭ ئۈچۈن كەلتۈردۈمكى ، سەن دانىشمەنلەر - گە ھىيلە - مىكىر ئىشلەتكىلى بولمايدىغانلىقىنى چۈشىنىشىڭ كېرەك .

— ئۇغۇ شۇنداق ، — دەپتۇ دېمەن ، — لېكىن شەنزەبە مەغرۇر بولغانلىقىدىن مېنىڭ دۈشمەنلىكىمدىن غاپىل قالدۇ . شۇنىڭ ئۈچۈن ئۇنى ھىيلە بىلەن يىقىتقىلى بولدى . چۈنكى ، مەككارلىق ئوقىنى دوستلۇق ياسى بىلەن ئاتسا دەل تېگىدۇ . سەن باشقا بىر توشقاننىڭ ھىيلە - مىكىرنىڭ شىرغا قانداق تەسىر قىلغانلىقىنى ئاڭلىمىغانمۇسەن ؟ شىرنىڭ گەرچە ئەقىل - ھوشى ئارتۇق بولسىمۇ ، ئۇنىڭ مىكىرىدىن غاپىل قالغاچقا ، ھالاكەتكە ئۇچرىغاندەكەن .

— ئۇ قانداق ۋەقە ئىكەن ؟ — دەپ سوراپتۇ كەلىلە .

— باغداد ئەتراپىدا بىر ئورمانلىق بار ئىكەن ، — دەپ ھېكايىدە-
سىنى باشلاپتۇ دېمەنە .

شىر بىلەن توشقاننىڭ ھېكايىسى

باغداد ئەتراپىدا بىر ئورمانلىق بار بولۇپ ، ئۇنىڭ شامىلى
جەننەت شامىلىدەك خۇش پۇراق ، كۆرۈنۈشى پەلەك كۆزىنى رو-
شەن قىلغۇدەك دەرىجىدە گۈزەل ئىكەن . ئۇنىڭ گۈلزارىنىڭ ھەر
شېخىدىن يۈز يورۇق يۇلتۇز ھەيران ۋە ھەر گۈلىنىڭ ھۆسنىگە
توققۇز پەلەك سەرسان بولىدىكەن .

بىنەپشە بىلەن بېزەلگەچ ئەتراپ ،
ھاۋاسىدىن تۇراتتى ئەتىر پۇراپ .

ئۇ ئورمانلىقتا ياۋايى ھايۋانلار كۆپ ئىكەن . ھاۋاسىنىڭ
خوپلۇقىدىن ، سۇلىرىنىڭ كۆپلۈكىدىن ، نازۇ نېمەتلىرىنىڭ تولد-
لىقىدىن مەخلۇقلارنىڭ تۇرمۇشى بەكمۇ باياشات ئۆتىدىكەن . يېقىن
ئەتراپتا ناھايىتى ئاچچىقى يامان بىر شىر بار ئىكەن . ئۇ ھەر كۈنى
ئۇ بىچارىلەرنىڭ شادلىقلىرىنى ئاچچىققا ئايلاندۇرىدىكەن . بىر كۈ-
نى ھەممىسى بىرلىشىپ شىرنىڭ قېشىغا كەپتۇ . ئۇنىڭغا قۇللۇق
بىلدۈرۈشۈپ شۇنداق دېيىشىپتۇ :

— ئەي پادىشاھ ! بىز ھەممىمىز سېنىڭ پۇقرالىرىڭغۇ ، سەن
بولساڭ ھەر كۈنى زەخمەت چېكىپ ئاۋارە بولۇپ ، بىرىمىزنى
تۇتۇپ يا بېيەلەيسەن ، يا يوق . ئەمما ، بىز ھەمىشە سەندىن قور-
قۇپ ، ئۆزىمىزنى قويدىغان جاي تاپالماي قالسىمىز . سەنمۇ بىزنى
تۇتمەن دەپ جاپا تارتىپ قالدىكەنسەن . بۈگۈن بىز بىرلىكتە
ساڭىمۇ پاراغەت بېرىدىغان ، بىزگىمۇ راھەت كۆرۈشكە سەۋەب
بولدىغان بىر مەسلىھەتنى قىلىشتۇق . يەنى سەن بىزنىڭ تىنچ

ھايات كەچۈرۈشمىزگە توسقۇنلۇق قىلمىساڭ ، بىز ھەر كۈنى چاشكا ۋاقتىدا بىردىن جانىۋارنى سېنىڭ ھۇزۇرۇڭغا يەتكۈزۈپ بەرمەكچىمىز . بۇ ۋەزىپىنى ئادا قىلىشتا ھەرگىزمۇ نۇقسان كۆر- سەتمەيمىز .

شىرمۇ ئۇلارنىڭ سۆزىگە رازى بوپتۇ . ياۋايى ھايۋانلار ھەر كۈنى بىر قېتىم قۇرئە سالىدىكەن . كىمنىڭ ئېتى چىقسا ، شۇنى شىرغا تۇتۇپ بېرىدىكەن . شۇ تەرىقىدە بىر مۇددەت ئۆتۈپتۇ . بىر كۈنى توشقاننىڭ ئىسمىغا قۇرئە چىقىپتۇ .

— ئەگەر مېنى ئەۋەتشتە بىپەرۋالىق قىلمىسىڭىزلەر ، سى- لەرنى بۇ بالادىن قوتقۇزىمەن ، — دەپتۇ توشقان .

— ئەگەر شۇنداقلا بولسا نېمە دېسەڭ شۇنى قىلايلى ، — دېيىشىپتۇ باشقىلىرى .

شۇنىڭ بىلەن توشقان بىر سائەت ساقلاپ تۇرۇپتۇ . نەتىجىدە چاشكا ۋاقتى ئۆتۈپ ، شىرنىڭ قورسىقى ئېچىپ ، ئۇ ھايۋانلارنىڭ ۋاقتىدا كەلمىگەنلىكىدىن غەزەپلىنىپ ، چىشلىرىنى غۇچۇرلىتىشقا باشلاپتۇ . شۇ چاغدا توشقان ئاستاغىنا شىرنىڭ قېشىغا كەپتۇ . قارىسا ، ئۇنىڭ قەھەر - غەزىپىنىڭ ئالامىتى ئۇنىڭ ھەرىكەتلىرىدە ئىپادىلىنىپ تۇرغانىكەن .

ئاچلىق ئەگەر قېرىنغا سالسا بىر ئوت ،
ھېچ كىشى بىلمەس ئۇ كۈندۈر مۇسبەت .

توشقان شىرنىڭ غەزەپلىنىپ ، ئىنتىقام قۇيرۇقىنى يەرگە ئۇرۇپ ، ۋەدىسىنى بۇزماق ئۈچۈن باھانە ئىزدەپ تۇرغانلىقىنى سېزىپ ، ئۇنىڭ قېشىغا كېلىپ ئاستاغىنا سالام قىپتۇ .
— قەيەردىن كەلدىڭ ؟ باشقا ياۋايى ھايۋانلارنىڭ ئەھۋالى قانداق ؟ — دەپ سورايتۇ شىر .

— ئاۋۋالقى يارلىقلىرىغا بىنائەن يەنە بىر توشقان بىلەن مېنى قوشۇپ ئەۋەتكەندى ، — دەپتۇ توشقان ، — ئىككىمىز بىللە خىز-

مەتلەرگە كېلىۋاتساق ، تۇيۇقسىز بىر شىر ئۇچراپ قالدى . بىز :
«بىز ھەزرىتى پادىشاھنىڭ غىزاسى» دەپ قانچە ئېيتساقمۇ ، ئۇ
قىلچە پەرۋا قىلماي : «بۇ مېنىڭ شىكار قىلىدىغان يېرىم ، بۇ يەردە
ئۇچرىغان ھەر قانداق جانىۋار ماڭا تەئەللۇق» دەپ بىر مۇنچە لاپ
ئوردى . مەن بىتاقەت بولۇپ ، ئەھۋالىنى مۇبارەك كۆڭۈللىرىگە
ئەرز قىلىش ئۈچۈن قېچىپ كەلدىم .

بۇ گەپنى ئاڭلىغان ئاچ شىرنىڭ جاھىللىق ھىممىتى تۇتۇپ
غەزەپلىنىپ شۇنداق دەپتۇ :

— ھەي توشقان ، سەن ئۇنى ماڭا كۆرسىتىپ بېرەلمەسەن ؟
مەن ئىنتىقام ئالماقچىمەن .

ماڭا خاستۇر زەربە بەرمەك ، تەنە قىلماق ئادىتى ،
ئۆگىنەر يولۋاس مېنىڭدىن ئەدەپ - ئەخلاق ھەرىپىنى .
قايسى شىر بۇنداق يۈرەكلىك قىلغۇسى غەيرەت قىلىپ ،
بۇ مېنىڭ رىزقىمغا سوزغان قولىنى جۈرئەت قىلىپ .

— نېمىشقا كۆرسىتىپ بېرەلمەيدىكەنمەن ؟ — دەپتۇ
توشقان ، — ئۇ سىلنىڭ ئۈستىلىرىدىن شۇنداق بىئەدەپ سۆزلەر -
نى سۆزلىدىكى ، ئەگەر مەن كۈچلۈك بولىدىغان بولسام ، ئۇنىڭ
كالىسىنى جانىۋارلارنىڭ سۈ ئىچىشى ئۈچۈن جام قىلىپ بەرگەن
بولاتتىم .

مەن ئىرۇرمەن سەن ئىگەمدىن ئۈمىدۋار ،
كۆرسەم دەيمەن چاڭگىلىڭدا ئۇنى خار .

توشقان شىرنىڭ ئالدىغا چۈشۈپ يول باشلاپتۇ . ئالدىدا
ساددا شىر ئۇنىڭ كەينىدىن ئەگىشىپ مېڭىۋېرىپتۇ . توشقان ئۇنى
باشلاپ بىر چوڭ قۇدۇقنىڭ لېۋىگە ئېلىپ كەپتۇ . ئۇ قۇدۇقنىڭ
سۈيى خۇددى چىن فارفۇرلىرىدەك سۈزۈك بولۇپ ، ھەر كىم

ئۇنىڭغا نەزەر سالسا ، ئۆز ئەكسىنى كۆرىدىكەن .

سالماس ئىدى ھېچكىم ئۇ يەرگە نەزەر ،
ئۆز ئەكسىنى كۆرەتتى سالسا ئەگەر .

— ئۇ ئەدەپسىز مۇشۇ يەردە ، — دەپتۇ توشقان ، — مەن ئۇنىڭ
ھەيۋىتىدىن قورقىمەن . ئەگەر پادىشاھىمىز مېنى قۇچىقىغا ئالسا ،
كۆرسىتىپ قوياتتىم .

شىر ئۇنى قۇچىقىغا ئېلىپ قۇدۇققا قارايتۇ ۋە ئۆز سۈرىتىنى
كۆرۈپ : « راستتىنلا ، باشقا بىر شىر مەن يېمەكچى بولغان توشقاندا -
نى قۇچىقىغا ئېلىپ تۇرۇپتۇ - دە ! » دەپ ئويلاپ ، توشقانىنى
تاشلاپ ئۆزىنى قۇدۇققا ئېتىپتىكەن ، بىر - ئىككى چۆمۈلۈپ دېمى
كېسىلىپ ھالاك بويۇتۇ . توشقان ساق - سالامەت قايتىپ بېرىپ ،
باشقا ياۋايى ھايۋانلارغا بولغان ۋەقەنى سۆزلەپ بېرىپتۇ . ئۇلار
شۈكۈر قىلىپ ، سالامەتلىك بېغىدا خاتىرجەملىك بىلەن ئوتلاپ ،
خۇشال - خۇراملىق بىلەن ھايات كەچۈرۈشۈپتۇ ۋە ئۇلار مۇنۇ
بېيىتىنى تەكرار قىلىشىپتۇ :

تەشئالىقنىڭ بىر قاندا ، يامان ئاپەت ئۆلگەندە ،
ساڭا ئۇ مىڭ ياخشىدۇر يۈز يىل ئۆمۈر كۆرگەندىن .

بۇ مىسالدىن مەلۇمكى ، دۈشمەن ھەر قانچە زور بولسىمۇ ،
غەپلەتتە قالغان ۋاقتىدا ئۇنىڭغا قول سالسا بولىدۇ .
— ئەگەر ئۆكۈزنى ئۆلتۈرەلسەڭ ، ئۇنىڭدىن شىر رەنجىمەيد -
دىغان بولسىغۇ مەيلىدى ، لېكىن ئۇنداق بولمايدۇ - دە ! شۇنىڭ
ئۈچۈن ھەرگىزمۇ بۇ ئىشنى قىلمىغىن . ئەقىللىق كىشى ئۆزىنىڭ
خۇشاللىقى ئۈچۈن خوجىسىنى رەنجىتمەيدۇ ، — دەپتۇ كەلىلە .
سۆز بۇ يەرگە يەتكەندە دېمەن ئورنىدىن تۇرۇپ ، بىر بۇلۇڭغا
كېتىپتۇ ۋە بىر كۈنى پۇرسەت تېپىپ ئۆزىنى شىرنىڭ خىلۋەتخاندە -

سىغا يەتكۈزۈپ ، غەمكىن ۋە خاپا بولغاندەك قىلىپ ، بېشىنى تۆۋەن سېلىپ ئولتۇرۇپتۇ .

— نەچچە كۈندىن بېرى سېنى كۆرمىدىم ، تىنچ تۇر-دۇڭمۇ؟ — دەپ سوراپتۇ شىر .

— خۇدايىم تىنچ - ئامان قىلار ، — دەپ جاۋاب بېرىپتۇ دېمىنە ، بۇنى ئاڭلىغان شىر ئورنىدىن چاچراپ تۇرۇپ :

— نېمە ھادىسە بولدى ؟ بايان قىل ! — دەپتۇ .

— بولغان ئىشنى خالىي جايدا ئېيتىمەن .

— ھازىر بۇ يەر خالىي ، — دەپتۇ شىر ، — تېزىرەك بايان قىلغىن ، چۈنكى مۇھىم ئىشلاردا تەخىر قىلىشقا بولمايدۇ . ئەگەر بۇنداق چوڭ ئىش ئەتىگە قالسا ، ئاپەت يۈز بېرىدۇ .

— قۇلاققا ياقمايدىغان ھەر قانداق سۆزنى سۆزلەشتە كۆپ

ئويلىنىش ۋە ئەندىشە قىلىش كېرەك . ئەگەر ئاڭلىغۇچى بىئەقىل

بولسا ياكى ئۇنىڭ پاراستىگە ئىشەنچ بولمىسا ، سۆزلىگۈچىنىڭ

ھالىنى مۇلاھىزە قىلالىغۇدەك بىر سامى كېرەك بولىدۇ . ئاڭلىغۇ-

چى سۆزلىگۈچىنىڭ سۆزىنىڭ ياخشى - يامانلىقىنى دەڭسەپ ،

گەپ - سۆزىدە مېھرىبانلىق ئەكس ئەتسە ، ئۇنى قوبۇل قىلىشى

كېرەك ، خۇسۇسەن ، ئۇنىڭغىمۇ مەنپەئەت تېگىدىغان سۆزلەردە

تېخىمۇ شۇنداق ، — دەپتۇ دېمىنە .

— سەن مېنى ياخشى بىلىسەن ، — دەپتۇ شىر ، — مەن پادى-

شاھلار ئارىسىدا ئەقىل - پاراسەت بىلەن تونۇلغانمەن ، مەن ھەر-

بىر سۆزنى ياخشى ئويلىنىمەن ، سەن تەكەللۈپ قىلىپ ئولتۇرماي

نېمە دېيىشنى خالىساڭ ، بىرىنىمۇ قالدۇرماي تولۇقى بىلەن سۆز-

لىگىن .

— پادىشاھىمىزنىڭ دانىشمەنلىكىگە ئىشەنچىم بولغاچقا ، مەن

سۆزلەشكە جۈرئەت قىلىۋاتمەن ، — دەپتۇ دېمىنە ، — مەن ھەقىد-

قىي شەپقەت يۈزىسىدىن سۆزلىمەكچى بولۇۋاتمەن . مېنىڭ سۆزۈم

غەزەزلىك سۆز ئەمەس . ئىشىنىمەنكى ، پادىشاھ جانابلىرىنىڭ قەل-

بى خۇددى ئەبجەش نەرسىلەر بىلەن ساپ نەرسىلەرنى ئايرىيدىغان

بوغغا ئوخشاش ، مېنىڭ سۆزۈمنىڭ خالىس ئىكەنلىكىنى بىلىۋالالايدۇ .

— سېنىڭ راستچىللىقىڭ ئوچۇق - ئاشكارىغۇ ؟ بۇنىڭغا قىل - چە شەك - شۈبھەم يوق ، — دەپتۇ شىر .
— ھەممە ياۋايى ھايۋانلارنىڭ تىرىكچىلىكى سىلىنىڭ ئەمرىگە باغلانغان ، — دەپتۇ دېمىنە ، — شۇڭا پۇقرالارنىڭ ھەممىسى ھالاللىق ۋە پاكىزلىق بىلەن پادىشاھنىڭ ھەققى ۋە ھوقۇقىنى ئادا قىلماق ئۈچۈن ، راست سۆزنى يوشۇرماسلىقى كېرەك . ھۆكۈم - لار : «ھەركىم راست سۆزنى ۋە ھەقىقەتنى پادىشاھتىن يوشۇرسا ، كېسەللىكىنى تېۋىپتىن يوشۇرسا ، ھاجىتىنى دوستلىرىدىن يوشۇرسا ، ئۆز - ئۆزىگە خىيانەت قىلغان بولىدۇ» دەپتىكەن .
— سېنىڭ مەن تەرەپتە تۇرىدىغانلىقىڭنى ، مېنى قوللايدىغانلىقىڭنى ھەمدە دىيانەتلىك ئىكەنلىكىڭنى چۈشىنىمەن . ئېيتىۋەر - گىن ، نېمە ھادىسە بولدى ؟ ئاۋۋال بىلىپ ، ئاندىن كېيىن ئۇنىڭ تەدبىرىنى قىلايلى ، — دەپتۇ شىر .

دېمىنە ئەنە شۇ يوسۇندا شىرنى ئۆز ئەپسانە ۋە ئەپسۇنلىرى بىلەن ئالداپ ، ئاندىن كېيىن يەنە تىلنى ئېچىپ شۇنداق دەپتۇ :
— ئەي ، جاھانپاناھ پادىشاھم ! سىلگە ئەقىل يولباشچى بولۇپ ، دۈشمەنلىرى ئاياغ - ئاستى بولسۇن . ئاگاھ بولسىلا ، شەنزەبە سىلىنىڭ قەستلىرىدە لەشكەرلەر ۋە ئەمىرلەر بىلەن خالىي خىلۋەت جايدا سۆزلىشىپ : «مەن شىرنى سىناپ كۆرۈپ باقتىم . ئۇنىڭ كۈچ - قۇۋۋىتى ۋە ئەقىل - ئىدىرىكىنىڭ ئەندىزىسىنى بىلىدىم . ئۇنىڭ ھەربىر يېرىدە ناھايىتى كۆپ زەئىپلىك ، تولىدىن تولا سۇسلۇق بارلىقىنى كۆردۈم» دەپتۇ .

مەن ئۇنى دەپتتىم تېخى بارچە سۈپەتتە بەركامال ،
ئاللا - ئاللا ئەمدى بىلىدىم ، ئۇ ئىكەن باتىل خىيال .

مەن شۇنىڭغا ھەيرانمەنكى ، سىلى ئۇ كۇپرانى نېمەت ، ئىككى

يۈزلىمىچى ، تۈزكۈر ، نابىكارنىڭ ئىززەت - ھۆرمىتىنى زىيادە ئاشۇرۇۋەتتىلە . ھۆكۈمرانلىق ۋە پەرمان راۋانلىقتا بارچىمىزدىن يۇقىرى تۇتتىلا . ئەنە شۇ نېمەت نەتىجىسىدە ئۇنىڭدىن مانا شۇنداق ئەھۋال كېلىپ چىقتى . شۇنداق ياخشى ئىززەت باراۋىرىدە مۇنداق يامان نىيەتى ئاشكارىلاندى . كىشى قولىنى ئىسياندىن تارتىمىسا ۋە خالايمىق سەرەنجامنىڭ تىزگىنىنىڭ ئىختىيارىنى ئىلكىگە ئالغان بولسا ، پىئىنە قۇشى ئۇنىڭ مېڭىسىنىڭ چاڭگىسىغا تۇخۇم چىقىرىد . دۇ ۋە ئىسيان ھەۋسى ئۇنىڭ كۆكرىكىدە ئورۇن تۇتىدۇ .

كىشى سۆزى شاھ ئالدىدا بولسا قوبۇل ،
ئىزدىگۈسى كۆككە چىقماق ئۈچۈن يول .
ئەجەب ئەمەس شاھلىق ئۈچۈن دەۋا قىلسا ،
كېرى بىلەن بەلكى كۈمۈش كۇلا قىلسا .

— ھە ! نېمە دەۋاتىسەن ؟ بۇ سۆزلەرنى سەن نەدىن ئاڭلىدىڭ ؟
ئەگەر ئىشنىڭ ھەقىقىتى راستتىنلا سەن ئېيتقانداك بولسا ، بۇنىڭ تەدبىرى قانداق بولىدۇ ؟ — دەپتۇ شىر .
— ئۇنىڭ دەرىجە ۋە مەرتىۋىسى ماڭا مەلۇملۇق ، — دەپتۇ دېمىنە ، — پادىشاھلار ئۆز مۇلازىم ۋە خىزمەتكارلىرىنىڭ ئىچىدە قايسىسىنى ھۆرمەت دەرىجىسىگە كۆتۈرگەن بولسا ، ئەمما ئۇ بويۇن - تاۋلىق قىلغان بولسا ، ئۇنى تېزىرەك ئۆز دەرگاھىدىن يوق ئېتىشى كېرەك . ئەگەر ئىش قولىدىن كېتىپ ، جانابى ئالىيلرىنىڭ ئۆزىدە گە خەۋپ يېتىپ قالسا ، ئۇنىڭ چارىسىنى ئوچۇق پىكىر ۋە روشەن ئەقىل بىلەن ئۆزلىرى قىلمىسىلا ، بىزنىڭ كالتە پەمىمىز نېمىگە يەتسۇن ؟ ئەمما مېنىڭ پەرىزىمچە ، ئۆكۈزنىڭ بۇ ئىشىنى تېزىرەك تۈگەتمەك كېرەك . ئەگەر سەللا كېچىكىسە ، ئىش شۇ يەرگە يېتىدۇ . دۇكى ، تەدبىر قەدىمى ئۇ يەرگە بېرىشقا ئاجىز كېلىپ قالىدۇ .

دۈشمەن ئىدى بىر چۈمۈلە ئەمدى بولدى بىر يىلان ،
شۇم رەقىبىنىڭ ئىلاجىنى ئەيلىگەيسەن شۇ ھامان .

تۈر تاقابىل ، بۇندىن ئارتۇق بەرمىگەيسەن ئاڭغا يول ،
بولغۇسىدۇر ئەجدىھا ، بىر - ئىككى كۈن بەرسەڭ ئامان .

ئادەملەر ئىككى گۈرۈھ بولىدۇ : بۇنىڭ بىرى ، ھوشيارلار ؛
يەنە بىرى ، ئاجىز - ناتىۋانلار . ھوشيارلار ھەمىشە پىكىر يۈرگۈ-
زۈپ ئىشنىڭ ئاخىرىدىن ئەندىشە قىلىپ تۇرىدۇ . ئاجىزلار بولسا
ۋەقە پەيدا بولغاندا ساراسىمىگە چۈشۈپ ھالى پەرىشان ۋە سەرگەر-
دان بولىدۇ . بۇلار غەپلەتتە تۇرىۋېرىدىغان جاھىللاردۇر ، ھوشيار
ۋە ئېھتىياتچانلارمۇ ئىككى خىل بولىدۇ . بىر خىلى ، بىر ھادىسە-
نى شۇ ھادىسە يۈز بەرمەستىلا بىلىدۇ ھەمدە دەسلەپتىلا خاتىمە-
سىنى كۆرەلەيدۇ . شۇڭا باشتىلا چارە - تەدبىر كۆرۈپ قويدۇ .
بۇنداق كىشىلەر بالا گىردابىغا چۈشۈشتىن ئىلگىرىلا ئۆزىنى قۇتۇ-
لۇش ساھىلىغا يەتكۈزۈپ بولىدۇ . ئىككىنچى خىلى ، بالا -
قازاغا ئۇچراپ قالسا ، كۆڭلىنى بىر يەردە توختىتىپ ئۇنىڭغا چارە
قىلماققا مەشغۇل بولىدۇ ، ھەيرانلىقتا قالمايدۇ . ھەر قانداق چاغ-
دىمۇ بۇ كىشىگە مەسلىھەت يولى ۋە تەدبىر ئۇسۇلى باغلىنىپ
قالمايدۇ . ئەقلى كارغا ياراپ خالاسلىق ۋە سالامەتلىككە چىقالايدۇ .
ئاۋۋالقىسى مۇكەممەل ئاقىل ، كېيىنكىسى يېرىم ئاقىل ھېسابلىد-
نىدۇ . بىر يەردە تۇرۇپ قالغان ئۈچ كىشىنىڭ يەنى ، مۇكەممەل
ئاقىل ، يېرىم ئاقىل ۋە جاھىل كىشىلەرنىڭ ئەھۋالى خۇددى بىر
كۆلدە بىللە ياشاپ قالغان ئۈچ بېلىقنىڭ ۋەقەسىگە ئوخشايدۇ .
— ئۇ قانداق ۋەقە ئىكەن؟ — دەپ سورايتۇ شىر .
— يولدىن چەت بىر جايدا ، — دەپ ھېكايىسىنى باش-
لاپتۇ دېمەنە .

ئۈچ بېلىقنىڭ ھېكايىسى

يولدىن چەت بىر جايدا بىر كۆل بار ئىكەن ، يىراقلىقىدىن

ھېچقانداق يولۇچىنىڭ قەدىمى ئۇ يەرگە يەتمىگەنكەن . ئورنى مەخپىي بولغانلىقىدىن ھېچقانداق تەشنا بولغۇچى ئۆزىنى ياكى ئۇلىغىنى ئۇ يەردە سۇغىرالمايدىكەن . سۈيى بولسا خۇددى سوپىلار . نىڭ ئېتىقادىدەك ساپ ئىكەن . كۆرۈنۈشى ئابىھايات بۇلىقىنى تىلىد . گۈچلەرگە كۇپايە قىلىدىكەن . بۇ كۆلدە ئۈچ بېلىق بار بولۇپ ، يەرنى كۆتۈرۈپ تۇرىدىغان بېلىقنىڭ ئەقلى ئۇلارنىڭ چوڭلۇق ۋە سېمىزلىكلىرىگە ھەيران ئىكەن . ئاسماندىكى ھۆت^① ئۇلاردىن رەشك قىلىپ كۈنلۈك ئوتدا كۆيىدىكەن . ھەمەل^② ئاپتاپ تابىدا پىشقاندىك پۇچۇلىنىدىكەن . ئۇ ئۈچ بېلىقنىڭ بىرى مۇكەممەل ئاقىل ، بىرى يېرىم ئاقىل ، بىرى جاھىل ئىكەن . بىر يىلى باھار ۋاقتىدا جاھان خۇددى فىرەۋس بېغىدەك گۈلزارلار بىلەن جايدۇلغان ، يەر يۈزى رەيھانلار بىلەن خۇددى زۇمرەت ئاسمانىدەك بېزەلگەن ، سابا سۇپورگىسى رەڭگارەڭ بىساتلار بىلەن زېمىننى زىننەتلەسكەن ، قۇدرەت باغۋىنى ھەر كۈنى خىلمۇخىل گۈللەرنى ئېچىلدۈرۈپ بەرگەنكەن .

سابادىن چىمەن سەھنى خۇشبۇي بولۇپ ،
 سۈمەن ھەم دىلرەبادەك خۇشروى بولۇپ .
 سەھەر سالقىنى گۈل ئاغزىنى ئېچىپ ،
 بۇلبۇلغا يۈز مىڭ خىل لاتاپەت چېچىپ .

ئۇ كۆلگە ئىككى - ئۈچ بېلىقچىنىڭ نەزىرى چۈشۈپتۇ ۋە قازايى ئىلاھنىڭ تەقەززاسى بىلەن ئۇ يەردە بېلىق بارلىقىدىن ۋاقىپ بولۇپ قاپتۇ - دە ، ئەتىسى تور ئەكېلىپ بېلىقلارنى تۇتماقچى بولۇپ ، ۋەدىلىشىپ ئۆيلىرىگە قايتىشىپتۇ . بېلىقلار بۇ ئىش-تىن خەۋەر تېپىپ ، سۇ ئىچىدە ھەسرەت ۋە غەم ئوتى بىلەن كۆيۈپتۇ . ئۇ كۈنى كەچ كىرىپتۇ . ھېلىقى مۇكەممەل ئاقىل ۋە يېرىم ئاقىل بېلىق جاپاكار زاماننىڭ كۈلپەتلىرى ۋە ئىككى يۈزلىد-

① ھۆت ۋە ھەمەل - پەسىل - مەۋسۇملارنى بىلدۈرىدىغان يۇلتۇزلار ناملىرى .
 ② ھۆت ۋە ھەمەل - پەسىل - مەۋسۇملارنى بىلدۈرىدىغان يۇلتۇزلار ناملىرى .

مە پەلەكنىڭ مۇشەققەتلىرىنى كۆپ كۆرۈپ ، نۇرغۇن تەجرىبە
ھاسىل قىلغاچقا ، ئوۋچىلارنىڭ تۈرلىرىدىن قۇتۇلۇشنىڭ كويىغا
چۈشۈپتۇ .

مەردۇ دانا بىر ئىشقا قويسا قەدەم ،
سالار ئىش بىناسىنىڭ ئۆلىمى مەھكەم ،
گەر بولمىسا كىشىنىڭ ئەقلى دۇرۇس ،
بولغۇسىدۇر بىنانىڭ ئاساسى سۇس .

مۈكەممەل ئاقىل بېلىق كۆلنىڭ بىر ئېرىققا تۇتاش ئىكەنلىك-
كىنى ، ئېرىق ئارقىلىق كەلگەن سۇنىڭ دەرياغا كىرىپ يېنىشما
بولۇپ تۇرغانلىقىنى كۆرۈپ ، ئۇ ئېرىق ئارقىلىق چىقىپ دەرياغا
كىرىپ كېتىپتۇ . ئىككى بۇرادىرى ئۇنىڭدىن خەۋەرسىز قېلىۋې-
رىپتۇ . تاڭ ئاتقاندا ، ئوۋچىلار كېلىشىپ ھېلىقى ئېرىقنى چىڭ
باغلاپتۇ . بېرىم ئاقىل بېلىقنىڭ بىر ئاز ئەقىل - ھوشى بولسىمۇ
تەجرىبە كۆرمىگەن بولغاچقا ، بۇ ئەھۋالنى كۆرۈپ ناھايىتى پۇشايد-
مان يەپ ئۆز - ئۆزىگە : «ۋا دەرىخ ، غەپلەتتە قاپتىمەن ، غاپىلار-
نىڭ ئىشى مانا شۇنداق بولىدىكەن - دە ! مەنمۇ ئۇ بېلىقتەك بالا
كېلىشتىن بۇرۇن ئۆز غېمىمنى يېگەن بولسام ، ئاپەت يېتىشتىن
ئىلگىرى قۇتۇلۇپ كەتكەن بولماسمىدىم .

ھادىسە تەدبىرىنى ئىشتىن بۇرۇن قىلماق كېرەك ،
ئىش ئۆتۈپ كەتكەندە ھەسرەت پايدا بەرمەس زادىلا .

گەرچە قېچىش پۇرسىتى ئۆتۈپ كەتكەن بولسىمۇ ، تېخى
ھىيلە - مىكىر ئۈچۈن ۋاقىت بار . «بالا كەلگەندە تەدبىر پايدا
بەرمەيدۇ ، دېگەن گەپ بار بولسىمۇ ، ئاقىل كىشى ئۆز ئىدىرىكىنىڭ
مەنپەئىتىدىن ھېچ ۋاقىت نا ئۈمىد بولماسلىقى ، دۈشمەننىڭ يامان-
لىقىدىن مۇداپىئە كۆرۈشتە ھەرگىز تەخىر قىلىپ قاراپ تۇرمايدۇ-
لىقى كېرەك» دېگەن ئويغا كەپتۇ - دە ، ئۆزىنى ئۆلگەندەك قىلىپ

كۆرسىتىپ قورسىقىنى ئاسمانغا قىلىپ ، ئېرىقىنىڭ باغلانغان يېرىدە -
گە يېقىن بېرىپ تۇرۇپتۇ . بىر ئوۋچى ئۇنى كۆرۈپ «ئۆلگەن
بېلىق ئوخشايدۇ» دەپ قولغا ئېلىپ قىرغاققا تاشلىۋېتىپتىكەن ،
بېلىق ئىككى سەكرەپلا ئۆزىنى ئېرىققا تاشلاپ ، جېنىنى سالامەت
قۇتقۇزۇپ دەرياغا بېرىۋاپتۇ .

ئۆزۈڭنى ئۆلتۈرۈپ تاپقىن نىجاتلىق ،
ئۆلمەي تۇرۇپ تاپمىغايىدىن كۇشاتلىق .

ئەمما غەپلەتكە ماھىر بولغان ، ئاجىزلىق ئۆز خۇي - پەيلىدە
ئاشكارا كۆرۈنۈپ تۇرغان ئۈچىنچى بېلىق بولسا ، ھىيران ۋە سەر -
سانلىق بىلەن ئوڭ ۋە سول تەرەپكە قېچىپ مۆكۈپتۇ . تېپىرلاپ
يۇقىرى چىقىپ ، تۆۋەن چۆكۈپ يۈرۈپ ، ئاخىر ھېچ ئىش پايدا
بەرمەي ئوۋچىلارنىڭ قولىغا چۈشۈپ قاپتۇ .

بۇ مىسالنى كەلتۈرۈشۈمدىن ئۆزلىرىگە مۇقەررەر ۋە ماقۇل
بولسۇنكى ، شەنزەبەننىڭ ئىشىنى تېزىرەك تۇتۇپ ، پۇرسەت ئۆتۈپ
كېتىشتىن بۇرۇن ئۇ خاكسارنىڭ باغرىغا ئۆتكۈز تىغ بىلەن ئۇر -
ماق كېرەك ۋە ئۆمۈر خامىنىنى پاناھ شامىلىغا سورۇماق كېرەك .
— دەيدىغانلىرىڭنى ئاڭلىدىم ، — دەپتۇ شىر ، — ئەمما شەن -

زەبەننىڭ خىيانەتنى كۆزلەپ ، نېمەت شۇكرانىسىنى ئاداۋەت كۇپرا -
نىيىتىگە ئالماشتۇرۇشنى خىيالىمغا كەلتۈرەلمەيمەن . چۈنكى
مەن ئۇنىڭغا ناھايىتى كۆپ ياخشىلىقلارنى قىلغانىدىمغۇ ؟
— ئۇغۇ شۇنداق ، — دەپتۇ دېمەن ، — سىلنىڭ ئاشۇ ياخشى -

لىقلىرى بۇنى مۇشۇ مۇقامغا يەتكۈزدى . لېكىن ئۇ بۇ تەربىيەتكە
مۇناسىپ كىشى ئەمەس ئىدى . باشتىلا ئۇنى خارۇ زار ۋە گېتىبار -
سىز ھالىتىدىلا قويۇۋېرىشلىرى كېرەك ئىدى .

داغلاپ ساقايتىدىغان يەرگە كىشى ،
مەلھەم ئېتىپ ياغلىسا كۆرگەي زىيان .

بەتقىلىق پەسلەر ئۆزلىرى تەمە قىلىدىغان مەرتىۋىگە ئېرىش-
كۈچە ئارىلىقتا ، دوست ۋە بىر نىيەتتە بولىدۇ . ئەمما مەقسىتى
ھاسىل بولغاندىن كېيىنلا ، دوستلۇقىنى تاشلاپ ، ئۆز ھالىدىن
يۇقىرى مەرتىۋىلەرگە ئېرىشىشنىڭ تەمەنناسىنى قىلىدۇ . بۇزۇرۇك-
لەر : « تېگى پەس ئەخمەق كىشىلەر تەمە ياكى قورقۇنچ بىلەن
خىزمەت قىلىدۇ . ئەگەر ئۈمىدى ھاسىل بولۇپ موھتاجلىقتىن
قۇتۇلسا ، كۇپرانى نېمەتلىك ۋە پىتىنخورلۇق ئوتىنى ياندۇرىدۇ .
ئەگەر قورقۇنچىدىن قۇتۇلسا ، تەرەپتارلىق چەشمىسىنىڭ سۈيىنى
لېيتىدۇ » دېيىشكەن .

— ئۇنداق بولسا نادان ۋە پەس تەبىئەتلىك مۇلازىملار بىلەن
قانداق يوسۇندا مۇئامىلە قىلماق كېرەك ، قانداق قىلغاندا ئۇلارنى
كۇپرانى نېمەتلىك ئەسىرى كۆرۈنمەيدىغان قىلغىلى بولىدۇ ؟ —
دەپ سوراپتۇ شىر ،

— ئۇلارنىڭ بىر يولىلا نا ئۈمىد بولۇپ دۈشمەن تەرەپكە ئۆتۈپ
كەتمەسلىكى ئۈچۈن ، ئۇلارنى شەپقەت ۋە ئىلتىپاتتىن مۇتلەق مەھ-
رۇم قىلىۋەتمەسلىك كېرەك ، — دەپتۇ دېمەن ، — لېكىن ، نەپسى
سەمرىپ پامان نىيەتكە كەلمەسلىكى ئۈچۈن ، ئۇلارنىڭ مەرتىۋىسىد-
نى ئاشۇرۇپ دۆلەتمەن قىلىۋەتمەسلىك لازىم . شۇڭا ئۇلارنى قور-
قۇنچ بىلەن تەمەننىڭ ئوتتۇرىسىدا ساقلاش كېرەك . ئۇلارنىڭ ئىش-
لىرى ۋەدە ، ئۈمىد ۋە خەۋپ ئارىسىدا تۇرۇشى كېرەك . چۈنكى ،
بايلىق ۋە خاتىرجەملىك ئۇلارنىڭ نەپسلىرىنى سەمرىتىپ ، بويۇن-
تاۋلىق ۋە ئىسيان قىلىشىغا ، پەرماندىن باش تارتىشىغا سەۋەب
بولىدۇ . نا ئۈمىدلىك ۋە ئېتىبارسىز قاراپ قويۇش خىزمەتكارلار-
نىڭ ئېتىقادىنى ياندۇرىدۇ . نەتىجىدە بۇ ئىش پادىشاھلارنىڭ شە-
كەست تېپىشىنىڭ سەۋەبى بولۇپ قالىدۇ .

نا ئۈمىد كىشى بولغاي بىئېتىقاد بىپەرۋا ،
تۇتما مېنى ھېچقاچان مەرھەمەتتىن نا ئۈمىد .

— ھەي دېمەنە! — دەپتۇ شر ئۇنىڭغا، — مېنىڭ كۆڭلۈمگە شۇ كېلىۋاتىدۇكى، شەنزەبەنىڭ ئەھۋالىنىڭ ئەينىكى خىيانەت غۇبارىدىن ساپ، ئۇنىڭ كۆڭلىنىڭ سەھىپىسى بۇ يامان خىيالىنىڭ رەقىمىدىن پاكىتەك تۇرىدۇ. مەن ھەمىشە ئۇنىڭغا شەپقەت ۋە مەرھەمەت كۆرسەتتىم، مەندىن ئۇنىڭغا داۋاملىق مەنپەئەت يەتكەن نۇرۇقلۇق، ئۇنىڭ مۇكاپاتى تەرىقىسىدە ئۇ ماڭا قانداقسىگە يامانلىق ۋە زەرەر يەتكۈزۈش قەستىدە بولسۇن؟

تاشلىسام مەن دوستلۇق ۋادىسىغا مەزمۇت قەدەم،
ئۇ نىچۈك دۈشمەنلىكىم مەيدانغا تىكلەر ئەلەم.

— ئەي پادىشاھىم! — دەپتۇ دېمەنە، — كۆڭلى قارا كىشىدىن ھەرگىز ياخشىلىق كەلمەيدۇ. ئەسلىدىن يامان بولغان نەرسە ھېچ ۋەج بىلەن ياخشى سۈپەتلىك بولمايدۇ. ھەرقانداق كۆزدىن ئۆزىدىن ئىچىدىكى نەرسە تەپچىپ چىقىدۇ ئەمەسمۇ؟ سىلى تېخى چايان بىلەن تاشپاقىنىڭ ۋەقەسىنى ئاڭلىمىغان ئوخشايدۇ؟
— ئۇ قانداق ۋەقە ئىكەن؟ — دەپ سوراپتۇ شر.
— بىر تاشپاقا بىلەن چايان بار ئىكەن، — دەپ ھېكايىسىنى باشلاپتۇ دېمەنە.

تاشپاقا بىلەن چاياننىڭ ھېكايىسى

بىر تاشپاقا بىلەن بىر چايان ئوتتۇرىسىدا دوستلۇق مۇناسىۋىتى، ئاشنالىق ئۈلپىتى ناھايىتى مەھكەم ئورنىغانىكەن.

ئەتىدىن ئاخشامغىچە بىر - بىرلىرىگە ھەمىنەپەس، كېچىدىن تاڭ ئاتقۇچە سۆھبەتلىشىپ ئۆتەتتى بەس.

كۈنلەرنىڭ بىرىدە بىر زۆرۈرىيەت يۈزىسىدىن ئىككىلىسى

سەپەرگە چىقماقچى بولۇپ قاپتۇ ۋە ئىككىسى بىللە كېتىۋېتىپ بىر ئۆستەڭگە دۇچ كەپتۇ. ئۆستەڭنىڭ سۈيى ناھايىتى ئۇلۇغ بولغاچقا، چايان ئۇنىڭدىن ئۆتمەكنى مۈشكۈل كۆرۈپ، كۆپ غەم قىلىپ گەندىشىگە پېتىپ قاپتۇ.

— نېمانچە غەم - غۇسسەگە پېتىپ قالدىڭ؟ كۆڭلۈڭدىن شاد - خۇراملىقنىڭ كېتىپ قېلىشىدىكى سەۋەب نېمە؟ — دەپ سورايتۇ تاشپاقا.

— ھەي بۇرادەر، — دەپتۇ چايان، — بۇ سۇدىن ئۆتۈشنىڭ گەندىشىسى مېنى ھەيرانلىق گىردابىغا سالدى. ئەقىلم ئۇنىڭغا ئىلاج قىلىشقا ئاجىز كەلدى. مېنىڭ يا بۇ سۇدىن ئۆتۈشكە قۇۋۋەتتىم يوق، يا سەندىن ئايرىلىشقا تاقىتىم يوق.

سەن كېتەرسەن مەن قالدۇرغۇن بېسەۋەب،
سەندىن ئايرىلسام بۇ بولمامدۇ گەجەب.

— قىلچە غەم يېمىگىن، ئۇچامنى كېمە قىلىپ سېنى چىقىرىپ، ساڭا ھېچقانداق زىيان - زەخمەت يەتكۈزمەي، سېنى نىجات ساھىلىغا چىقىرىپ قويىمەن. سەندەك ياخشى دوستنى مۈشكۈللۈك بىلەن قولغا كەلتۈرۈپ، ئاسانلىق بىلەن قولىدىن بېرىپ قويسام ئەيىب ئەمەسمۇ؟ — دەپتۇ تاشپاقا.

شۇنىڭ بىلەن تاشپاقا چاياننى يۈدۈپ كۆكسىنى سۇغا پاتۇرۇپ راۋان بوپتۇ. تاشپاقا سۇ ئۈزۈپ كېتىۋاتسا، چايان ئۇنىڭغا نەشتەر ئۇرۇشقا باشلاپتۇ. قاتتىق دۈمبىسىگە چاياننىڭ نەشتىرىنىڭ تەگكەن ئاۋازىنى ئاڭلىغان تاشپاقا ئۇنىڭدىن سورايتۇ:

— ھەي خۇبى يامان، مەن ئاڭلاۋاتقان نېمە شەپە ئۇ؟ سەن نېمە قىلىۋاتىسەن؟

— نەشتىرىمنىڭ نەيزىسىنى ۋۇجۇدۇڭنىڭ قالقىنىغا سانجىپ سىناپ كۆرۈۋاتىمەن، — دەپ جاۋاب بېرىپتۇ چايان.

— ھەي ياخشىلىقنى بىلمەيدىغان، — دەپتۇ ئۇنىڭ سۆزىنى

ئاخلاپ ئاچچىقى كەلگەن تاشپاقا، — سەن ئۈچۈن ئۆز جېنىمنى خەتەر گىردابىغا سېلىپ، سېنىڭ خەۋپلىك ۋۇجۇدۇڭنى ئۇچامنىڭ كېمىسىگە ئېلىپ سۇدىن ئۆتكۈزۈۋاتسام، سەن تېخى مىننەتدار بولۇپ دوستلۇق ھەققىنى ئاقلاشتا يوق، ماڭا نەشتەر سانجىشىڭدە-كى سەۋەب نېمە؟ مېنىڭ ۋۇجۇدۇم ساڭا مەلۇمغۇ؟ سېنىڭ نەشتە-رىڭدىن ماڭا ھېچقانداق زەرەر يەتمەيدۇ، تاشتەك تېرەمگە نەشتە-رىڭ تەسىر قىلمايدىغۇ؟

ئاغرىتۇر ئۆز جانۇ ئىلكىن، ھەر قوپال قىلسا ئۇرۇش،
ئۇرسا ئۇ نادانلىقىدىن قەھرى بىرلە تاشقا مۇشت .

— مەن بۇ ئىشتا بىئىختىيارمەن، — دەپتۇ چايان، — مېنىڭ تەبىئىتىم ھەر قانداق نەرسىگە — مەيلى دوستىنىڭ ئۇچىسى بول-سۇن، مەيلى دۈشمەننىڭ كۆكرىكى بولسۇن، ھېچ تەپ تارتماستىن-لا ئىختىيارسىز ئۇلارغا نەشتەر ئۇرۇشنى تەقەززا قىلىدۇ .

ھەر كىشىدە بار بولسا يامان ئادەت ،
ئۆزى قىلماي ئىختىيار بولۇر سادىر .
نەشتىرىنى ئۇرغۇسى چايان تاشقا ،
گەرچە تەسىر قىلماققا ئەمەس قادىر .

شۇ ئەسنادا تاشپاقا ئۆز - ئۆزىگە : «دانشمەنلەرنىڭ ئەسكى كىشىنى پەرۋىش قىلىش ئۆز ئابروۋىنى تۆككەنلىك ۋە ئىشنىڭ يىپى ئۈچىنى يىتتۈرگەنلىك بولىدۇ ، دېگەن سۆزلىرى راست ئى-كەن» دەپلا سۇغا شۇڭغۇپتۇ .

زەرۇ زىۋەرنى تۆكۈپ تۇپراققا ، ھەسرەت چەكمىگىن ،
كەلتۈرەر ھەسرەت يامانغا ئەيلىسەڭ گەر ياخشىلىق .

بۇزرۇكلەر : «ھەر كىشى ئەسلىدە نەسەپسىز بولسا ئۈمىد

مەيداندىن نېسىۋىسىز دۇر . چۈنكى ياخشىلىق قىلغانلارغا يامانلىق قىلماي دۇنيادىن ئۆتۈش ناپاك ئادەملەر ئۈچۈن ھارامدۇر » دەپ ئېيتىشقان .

ھېچ ۋاقىتتا خوپ ئەمەس ئەسلى پەسكە تەرىپىيەت ،
نە ئۈچۈن ساقلار كىشى ئۆز قوينىدا چاققاق يىلان ،
پەرۋىش قىلغانغا تاتلىق بولمىغا ئاچچىق دەرەخ ،
ھەر كىشى ئەگسە تىكەننى گۈل ئۈزۈلمەس ھېچقاچان .

بۇ مىسالنى كەلتۈرۈشۈمدىكى مەقسەت شۇكى ، ھەزرەتلىرىدىن نىڭ روشەن ئەقلىگىمۇ ماقۇل كەلسە كېرەك . شەنزەبەنىڭ تېگىدىن نىڭ پەس ، ۋۇجۇدىنىڭ ناپاكلىقىدىن ئەندىشە قىلماقلىرى ۋە شەپقەتلىك خىزمەتكارلىرىنىڭ نەسىھەتلىرىنى ھوش قۇلاقلىرى بىلەن ئاڭلىماقلىرى كېرەك . چۈنكى ، ھەر كىم نەسىھەتچىلەرنىڭ سۆزىدىن — گەرچە ئۇلار سۆزىنى قوپال ۋە بىئەدەپلەرچە ئېيتقان بولسىمۇ — ئاڭلىمىسا ، راھىتىنىڭ ئاخىرى نادامەت ۋە مالاھەتتىن خالىي بولالمايدۇ . بۇ خۇددى تېۋىپنىڭ بۇيرۇقىغا ئەمەل قىلماي ، نەپسى خالىغىنىچە شەرىئەت ئىچىپ ، غىزا يېگەن كېسەلنىڭ بارغانسېرى تېنى زەئىپلىشىپ ، ئاغرىقى ھالاكەتكە تارتقىنىغا ئوخشاش ئىش بولىدۇ .

قوپال سۆزلىسە دانا ئەيىب ئەمەستۇر ،
سەۋر ئاچچىقتۇر لېكىن مېۋىسى تاتلىق .

پادىشاھلارنىڭ ئاجىزى — ئىشىنىڭ ئاخىرىدىن غاپىل قالغۇچى ۋە مەملىكەتنىڭ مۇھىم ئىشلىرىنى سەل چاغلىغۇچىلاردۇر . ئۇلار ھەمىشە بىرەر ھادىسىگە ئۇچراشتىن بۇرۇن ھوشيار ، ئېھتىياتچان بولمايدۇ . پۇرسەت ئۆتۈپ كەتكەندە ، دۈشمەن ئۇنىڭدىن غالىب كەلسە ، ئىشىنى مۇلازىملىرىدىن كۆرۈپ ، تارتقان زىيانلىرىنى ئۇلارغا ئارتىدۇ .

سىرىڭنىڭ تىزگىنىنى ئۆز ئىلكىڭگە ئالغايىسەن ،
ھەرگىز ئۇنى كىشىنىڭ قولىغا بەرمىگەيسەن ،
شۇ يوسۇندا ھەرقاچان سادىر قىلساڭ خاتالىق ،
نېمە ئۈچۈن غەيرىينىڭ گەدىنىگە يۈكلەيسەن ؟

— شۇنداق قاتتىق گەپ قىلىدىڭكى ، ئەدەپ دائىرىسىدىن
خېلىلا چىقىپ كەتتىڭ ، — دەپتۇ شىر ، — لېكىن نەسىھەتچىلەر -
نىڭ سۆزى قاتتىق بولسىمۇ ئۇنى رەت قىلغىلى بولمايدۇ . ئەمما
سەن ئېيتقاندەك ، شەنزەبە ماڭا دۈشمەن بولغان ھالەتتىمۇ ، ئۇنىڭ
قولىدىن نېمە كېلەتتى ؟ ئۇ مېنىڭ ئوزۇقۇمغۇ تايىنلىق . چۈنكى ،
ئۇنىڭ تىرىكچىلىكى ئوت - چۆپ ۋە سامان بىلەن ، مېنىڭ ھايات
كەچۈرۈشۈم بولسا گۆش ۋە قان بىلەن تۇرسا ، گىياھ يەيدىغان
نەرسىگە گۆش يەيدىغان نەرسە ئەلۋەتتە غالىب كېلەلەيدۇ - دە ؟
ئەگەر ئۇنىڭ كۆڭلىگە ماڭا قارشى چىقىش پىكرى ۋە مەن بىلەن
ئۇرۇشۇش نىيىتى ئورنىغان بولسىمۇ ، مەن ئۇنىڭغا پىسەنت قىل -
مايمەن .

دۈشمىنىڭگە نە يۈرەكتۈر ماڭا قارشى چىققىلى ،
ھەددى ئەمەس پاشىنىڭ پىلغا رەپتار بولغىلى .

ئەگەر مېنىڭ تەڭرىنىڭ ئىنايەت مەشرىقىدىن كۆتۈرۈلگەن
دۆلەت ئاپتېپىمغا شەنزەبە خۇددى ئايغا ئوخشاش ئۆزىنى تەڭلەشتۈ -
رۈش دەۋاسىنى قىلىدىغان بولسا ، ئۇ ئەلۋەتتە كەمتۈك ۋە پۇچۇق
بولۇپ قالىدۇ . ئەگەر ئاسمان سايىۋىنىنىڭ نۇسخىسى بولغان ھۇ -
مايۇنغا ئوخشاش چېدىرىمغا خۇددى ئاپتېپتەك تىغ تارتسا ، ئاقمۇت
زاۋال تاپىدۇ .

جەڭ ئەمەس ھېچ قۇۋۋىتى يوقنىڭ ئىشى ،
يولنى كۆپ يۈرەلمىگەي ئاقساق كىشى .

بېشى ئېگىز بولسا ئۇنىڭ مەن بىلەن ،
مەن سالارمەن يەنە بويىغا كەمەن .

— «ئۇ مېنىڭ ئوزۇقۇم ، مەن ئۇنىڭدىن غالىب كېلەلەيمەن»
دەپ ئالدىنىپ قالمىسلا ، — دەپتۇ دېمە ، — چۈنكى ئۆزى يالغۇز
جەڭ قىلىشقا كۈچى يەتمەسە ، يار - دوستلىرىنىڭ مەدەتكارلىقى
بىلەن ئىشنى پۈتكۈزىدۇ ياكى ھىيلە - مېكر بىلەن ئەلۋەتتە
شەكەست يەتكۈزەلەيدۇ . مەن شۇنىڭدىن قورقمەنكى ، بارلىق ياۋا -
يې ھايۋانلار سىلنى ئاغدۇرۇشقا ھېرىس بولۇپ قېلىشىپتۇ . مۇبادا
ئۇنىڭ بىلەن بىرلىشىۋالسا ، ھەممىسى سىلگە قەست قىلىشتا بىر
نىيەت ، بىر مەقسەتتە بولىدۇ - دە ، سىلى يالغۇز قالسا ، بىر
كىشى ھەرقانچە كۈچلۈك بولسىمۇ كۆپ دۈشمەنگە تەڭ كېلەلمەيدۇ .

پاشلار توپلىشىپ گەر ھۇجۇم ئەتسە ،
پىلىنى ھەم ناتىۋان قىلغۇسى بىشەك .
شىر تېرىسىنىمۇ پارە قىلغۇسى ،
چۈمۈلە يىغىلىپ كەلسە گەر كۆپرەك .

— سۆزلىرىڭنىڭ راست ، نەسىھەتلىرىڭنىڭ خالىس ئىكەنلىكى
كىمنى بىلىدىم ، — دەپتۇ شىر ، — ئەمما مەن ئۇنى كۆڭلۈمدە كۆپ
ئۇلۇغلىغان ۋە مەجلىسلەردە ياخشى سۈپىتىنى قىلغانىدىم . ئۇنىڭ
دىيانىتى ۋە ئىخلاسىنى ئاغزىمدىن چۈشۈرمىگەنىدىم ، ئەمدى ئۇنىڭ
ئەكسىچە ئىش قىلسام ، خالايتتى مېنى «گېپىنىڭ تۇتامى يوق»
دېمەيدۇ ؟ ئەلنىڭ ئالدىدا گېپىم بىئېتىبار ۋە ئىز باسمايدىغان
بولۇپ قالمادۇ ؟

قىلىشىڭىز ھەر كىشىنىڭ باشىن ئېگىز ،
گەر ئىلاجى بولسا پەس ئەيلىمەڭ .

— راست پىكىر ۋە دۇرۇس تەدبىرنىڭ پايدىسى شۇ-
كى، — دەپتۇ دېمەنە، — ئەگەر بىر دوستتىن دۈشمەنلىك ئەسىرى
كۆرۈلسە ۋە ئۆز خىزمەتكارىدىن ئۇلۇغلۇق ئالامىتى بىخانىسا،
دەرھال ئېھتىياتنىڭ پېيىگە چۈشۈپ، ئۇنىڭدىن ئۆلپەت ۋە ئاشنا-
لىق ئېتىكىنى تارتماق لازىمدۇر. ئۇ چۈشلۈك قىلىشقا پۇرسەت
تېپىشتىن بۇرۇن، ئۇنى ناشتىلىق قىلغايلا، ئېغىزدىكى چىش
قەدىمدىن تارتىپ كىشىگە ئۆلپەت ۋە ھەمدەم بولغاچقا، ئۇنىڭدىن
ناھايىتى كۆپ پايدا يېتىدۇ. ئەمما ۋاقتى كېلىپ دەرد بەرسە، ئۇنى
تارتىپ تاشلىماي رەنجىگە شىپا تاپقىلى بولمايدۇ. تىرىكلىك تائام
بىلەن بولىدۇ، لېكىن تائام مەيدىدە ھەزىم بولماي دەرد يەتكۈزسە،
ئۇنى قەي قىلىۋەتمەي تۇرۇپ، ئۇنىڭ زەرىدىن خالاس تاپقىلى
بولمايدۇ.

دېمەننىڭ ئۈندىشى ھەم ۋەسۋەسە قىلىشى شىرغا تەسىر قىپ-
تۇ.

— شەنزەبەننىڭ سۆھبىتىنى تەرك قىلدىم. ئەمدى ئۇنىڭ بى-
لەن بىللە ئولتۇرۇش دېگەن يوق گەپ، ئەمدى ئۇنىڭغا بىر كىشى
ئەۋەتەي ۋە ۋەقەنىڭ ئەھۋالىدىن خەۋەردار قىلىپ قويۇپ، ئۇنىڭغا
رۇخسەت بېرەي، نەگە بارسا بارسۇن، — دەپتۇ شىر.
بۇنى ئاڭلاپ دېمەن بەك قورقۇپ كېتىپ: «بۇ سۆز شەنزەبە-
نىڭ قۇلىقىغا يەتكەندىن كېيىن ئۇ دەرھال ئۆزىنىڭ پاكلىقى،
ئىخلاسى ۋە ئېتىقادىنى شىرغا مەلۇم قىلىدۇ. ئۇ چاغدا مېنىڭ
ھىيلە - مېكرىم ئاشكارىلىنىپ قالسا ياخشى بولمايدۇ» دەپ ئويلاپ-
تۇ - دە، شىرغا:

— بۇنداق قىلىش ئاگاھلىق ۋە ھوشيارلىقتىن ئەمەس، پادى-
شاھىم. ئەگەر سۆز ئېيتىلمىغان بولسا، ئۇنى ھەرقاچان ئېيتقىلى
بولىدۇ. ئەمما ئىزھار قىلىنغاندىن كېيىن ئۇنىڭ زەرىدىن ساق-
لىنىش چارىسىنى قىلغىلى بولمايدۇ.

ھەر چاغ دېگىلى بولۇر دېمىگەننى،
ياندۇرغىلى بولماس لېكىن دېگەننى.

— ئېغىزدىن چىققان سۆز ئورنىدىن چاچرىغان كۆزدۈر .
سۆزنى ياندۇرۇۋالغىلى بولمىغىنىدەك ، كۆزنىمۇ ئورنىغا سالغىلى
بولمايدۇ . «زۇۋانغا كەلدى ، زىيانغا كەلدى» دېگەن مەسەل بار .
بۇزۇكلەرمۇ : «تىل كۆڭۈلنىڭ ئايغاچچىسىدۇر . كۆڭۈل بەدەن
مەملىكىتىنىڭ پادىشاھىدۇر . سۆز بولسا ئۇنىڭ خەزىنىسىدىكى
جاۋاھىردۇر . ئەگەر سۆز گويالىق قۇتسىغا خامۇشلۇق قۇلۇپى
سېلىنىپ ، سۈكۈت مۆھۈرى بېسىلغان ھالدا ساقلانغان بولسا ،
ھەمىشە تىرىكلىك چىمەنلىرىدە سالامەتلىك رەيھانى ئېچىلىدۇ ۋە
ھايات دەرىخى خاتىرجەملىك ۋە راھەت مېۋىسىنى بېرىدۇ . ئەمما ،
بالاغەت غۇنچىسى تەبەسسۇم قىلىپ پاساھەت بۇلبۇلى ئەغمە - ساز
قىلىشقا باشلىغان ۋاقىتتا ، سۆز گۈلزارى ھىدىنىڭ كۆڭۈل شادلىق-
قىمغا ۋە مېڭىنىڭ قۇۋۋەتلىنىشىگە سەۋەب بولۇشىدىن ۋە ياكى
زۇكام ماددىسى ھەم باش ئاغرىق ۋاستىسىنىڭ ئىللىتىگە باغلاق-
لىق بولۇشىدىن ئەمىن بولغىلى بولمايدۇ . چۈنكى ، بىر ئورۇنلۇق
سۆز نۇرغۇن گىرەلەرنى ئېچىۋېتىدۇ ، ئورۇنسىز سۆز ئېيتقۇچى
ئېغىر زەنجىرگە باغلىنىدۇ . ئاڭلىغۇچىنىڭ بەدىنىگە جان كىرگۈ-
زىدىغان سۆزمۇ بار ، ئېيتقۇچىنىڭ بېشىنى شامالغا ئۇچۇرىدىغان
سۆزمۇ بار» دېيىشكەنكەن .

ئېچىپ ئەقلىڭ كۆزىنى ئەگەر سۆزگە قارىسالىڭ ،
نەق پۇل كەبى بېرەر ئۇ ھەم پەيداىۇ ھەم زىيان ،
دەپتۇ بىر كىم بۇ سۆزنى : «چىقسا گەر سۆز ئېغىزدىن ،
يەتكۈزگۈسى كىشىگە ئۆلۈم ياكى بېرەر جان» .
لېكىن بۈگۈن ئۇنىڭدىن ئاداۋەتلىك بۇ سۆزنى ،
ئەگەر پىنھان نۇتمىساق ئۆلتۈرگۈسى ناگاھان .

— ئەي ، پادىشاھىم ، شەنزەبە بۇ ئىشتىن خەۋەر تاپسا : «سە-
رىم ئاشكارا بوپتۇ ، ئەمدى جىم تۇرغاننىڭ پايدىسى يوق» دەپ
جەڭگە كىرىشى ياكى بىر پىتنە قوزغىشى مۇمكىن . ھوشيار كىشىدە .

لەر ئاشكارا گۇناھقا پىنھان ئازاب - ئوقۇبەت قىلمايدۇ ۋە يوشۇ-
رۇن تەدبىر كۆرىدىغان ئىشتا ئاشكارا ئوقۇبەت قىلىشنى راۋا كۆر-
مەيدۇ . ياخشى شۇكى ، ئۇ مەخپىي گۇناھ قىلغانىكەن ، ئۇنىڭغا
پىنھان سىياسەت بىلەن چارە قىلغايلا .

— مەخپىي ھالدا يېقىن كىشىلەرنى ئۆزىدىن يىراقلاشتۇرۇش
ۋە ئىشنىڭ ھەقىقىتىنى ئېنىقلىمايلا ئۇلارنىڭ ھوقۇقىنى زايە قى-
لىش ئۆز پۈتۈنغا ئۆزى كەكە چاپقانلىق ۋە مۇرۇۋۇۋەت ھەم دىيانەت
يولىنى تاشلىۋەتكەنلىك بولىدۇ ، — دەپتۇ شىر .

پىسەنت كەلمەس ئەقىلگە ، توغرا كۆرمەس شەرىئەت ،
ھازىر بولماي گۇۋاھچى ، قىلسا ئەگەر شاھ پەرمان .
ھۆكۈم قىلسا گاه شاھ ھۆكۈمى بولغاي قازادەك ،
گاہى ئۇندىن جان ئېلىپ گاہى بۇغا بېرەر جان .

— پەرمان يۈرگۈزگۈچىلەر ئۈچۈن ئۆزىنىڭ پاراستىدىن ئار-
تۇق لايىق گۇۋاھچى بولمايدۇ ، — دەپتۇ دېمەنە ، — چۈنكى ئۇ ئىك-
كى يۈزلىمە مەككەر ھۈزۈرلىرىغا كىرگەندە ، ئۇنىڭغا نەپرەت نەزى-
رى بىلەن قارىسىلا يامان ئەقىدىسى سەت ئەلەتىدىن بىلىنىپ قالد-
دۇ ، بۇزۇلغان نىيىتى كۆرۈمىسىز سۈرىتىدىن ئىپادىلىنىپ قالد-
دۇ . ئۇنىڭ كۆڭلىنىڭ قارىلىقىنىڭ بەلگىسى شۇكى ، يانلىرىغا
كەلگەندە ئۆزىنى باشقىچىرەك تۇتىدۇ ، ئوڭ - سولغا ۋە ئالدى -
كەينىگە ئېھتىيات قىلىدۇ . جەڭ جابدۇقلىرىنى ئېلىپ كېلىدۇ .
— ياخشى دېدىڭ ، — دەپتۇ شىر ، — ئەگەر بۇ ئالامەتلەردىن
بىرەرسى كۆرۈلسە ، ئەلۋەتتە ئىش ھەقىقىتى ئايدىڭلىشىپ شۈبھە
غۇبارى كۆتۈرۈلىدۇ ۋە گۇمان داغدۇغىسى يېقىنلىق مەرتىۋىسىنىڭ
ئورنىنى ئىگىلەيدۇ .

دېمەنە ئۆزىنىڭ پىتتە يەلپۈگۈچى بىلەن شىرنىڭ بالا ئوتىنىڭ
لاۋۇلداۋاتقانلىقىنى كۆرۈپ ، ئۆكۈزنىڭ قېشىغا بېرىپ ، ئۇنىڭدىمۇ
پىتتە - پاسات يالقۇنىنى ياندۇرماقچى بوپتۇ .

ئىككى بەدەن ئارا جەڭ خۇددى ئوتتۇر ،
توشۇلغان سۆز ئۇ ئوتقا ئوتۇن بولۇر .

لېكىن دېمەنە يەنە : «شەنزەبەنىڭ قېشىغا بارساممۇ شىرنىڭ مەسلىھىتى بىلەن باراي ، مەندىن گۇمانلىنىپ قالمىسۇن يەنە» دەپ ئويلاپ شىرغا شۇنداق دەپتۇ :

— ئەي پادىشاھىم ، — ئەگەر ماڭا ئىجازەت بەرسىلە ، شەنزەبەنىڭ قېشىغا بېرىپ ئۇنىڭدىن ۋاقىپ بولغان سىرلارنىڭ ھەممىسىنى كېلىپ ھەزرەتلىرىگە بايان قىلسام ياخشى بولاتتى . شىر ئۇنىڭغا ئىجازەت بېرىپتۇ . دېمەنە دەرھال پەرىشان ۋە غەمكىن قىياپەتتە ، شەنزەبەنىڭ قېشىغا بېرىپ ، ئۇنىڭغا سالام - تەزىم شەرتلىرىنى بەجا كەلتۈرۈپتۇ . شەنزەبە جاۋاب سالام بېرىپ ، ئۇنىڭ ھالىغا تۇشلۇق تەزىم قىلىپ شۇنداق دەپتۇ :

— بىزنى ياد ئەتمىگەندىڭ ، ئەمدى ياد ئېتىپسەن - دە ، دېمەنە ، — دەپتۇ شەنزەبە ، — كۆپ ۋاقىتلاردىن بېرى دوستلارنىڭ كۆزلىرىنى جامالىڭنىڭ نۇرى بىلەن روشەن قىلمىدىڭ ، ۋەيران بولغان كۆلبىلىرىمىزنى سۆھبىتىڭ گۈللىرى بىلەن گۈلشەن قىلمىدىڭ .

ئۆمرۈڭ ئىچرە قىلمىدىڭ ياد ، ئاشۇ دوستنى بىر نەپەس ،
ئۇ سېنىڭ يادىڭنى قىلماي ئالمىدى ھېچبىر نەپەس .

— گەرچە كۆرۈنۈشتە ساڭا مۇلاقات بولۇش شەرىپىدىن مەھ - رۇم بولغان بولساممۇ ، كۆڭلۈم ھەمىشە جامالىڭنىڭ قېشىغا بېرىقلىق ۋە مۇھەببىتىڭنىڭ ئۇرۇقى دائىم جېنىمنىڭ سەھنىسىگە تېرىقلىق ئىدى .

بېھرىڭىزگە دېرىزە ئاچتى بۇ جان ،
ئىشقىڭىزنى ئۆزىدە قىلىپ پىنھان .

— كۆپتىن بېرى يالغۇزلۇق باياۋىنى ۋە خىلۋەت بۇلۇڭىدا
دۆلەت ۋە سائادىتىڭنى تىلەپ ، دۇئا ۋە سانا ۋەزىپىسىگە مەشغۇل
ئىدىم ، — دەپ دېمەنە .

— ئەل ئارىسىدىن چىقىپ خىلۋەتتە ئورۇن تۇتمىقىڭغا نېمە
سەۋەب بولدى ؟ — دەپ سوراپتۇ شەنزەبە .

— چۈنكى كىشى ئۆزىگە ئاگاھ بولمىسا ۋە ئۆزگىنىڭ ئەسىرى
بولسا ، بىردەممۇ قورقۇنۇچ ۋە خەتەردىن خالىي بولالمايدۇ ، — دەپتۇ
دېمەنە ، — ھەممىشە قىسىلىپ ، قورۇلۇپ يۈرسە ، غەم - ئەندىشە -
سىز بىر ئېغىز گەپ قىلالمىسا ، نېمىدەپ بىر بۇلۇڭنى ئىختىيار
قىلمىسۇن ؟ نېمىدەپ خىلۋەت ئىشىكىنى دوست - دۈشمەنگە ئاقىدە -
ۋالىمىسۇن ؟

بۇ زاماننىڭ پىتىنىسىگە كۆزۈڭ ئاچ ،
كۆرگىن ئۇنى بىر تەرەپكە سەنمۇ قاچ .
قاچماق ئۈچۈن قويالمىساڭ گەر ئاياغ ،
بىر بۇلۇڭنى ماكان تۇتۇپ يېشىڭ قاچ .

— سۆزۈڭنى ئوچۇقراق ئېيتقىنىدا ، دېمەنە ، — دەپتۇ
شەنزەبە ، — غەرىزىڭنى ئاڭلاپ ، ئەقلىمنىڭ پىكرى ئۇنىڭ پايدە -
سىغا ئۇلانسۇن .

— بۇ جاھاندا دۇنيا مېلى ھەرىكەتسىز بولمايدۇ . نەپىسنىڭ
خاھىشى مېھنەتسىز بولمايدۇ . خوتۇنلار بىلەن بىللە بولماق بالا -
سىز بولمايدۇ . يامانلارغا قوشۇلماق نادامەتسىز بولمايدۇ . بېخىل -
دىن تەمە قىلماق خارلىقسىز بولمايدۇ . پادىشاھقا مۇلازىم بولماق
ئاپەتسىز بولمايدۇ . ھەر كىشى دۇنيا مەيخانىسىدىن بىر يۈتۈم
مەينى قولغا كەلتۈرگەن بولسا ، ئۇ ئەلۋەتتە مەست ۋە ناپاك بولىدۇ .
ئەسلىدىن بېشىنى تەكەببۇر ياقىسىدىن چىقىرىدۇ . ھەر كىم
نەپسى يولىغا قەدەم قويغان بولسا ، ئۇ چوقۇم ھالاكەت ئورنىغا
تىقىلىدۇ . ھەر قانداق ئەر كىشى خوتۇنلار بىلەن تولا ئۆلپەتچىلىك

قىلسا ۋە مۇھەببەت تۇتسا ، بالاغا مۇپتىلا بولىدۇ . ھەر قانداق كىشى يامان ۋە پىتىنخورلار بىلەن ئولتۇرسا ، ئاقۋەتتە پۇشايمانغا قالىدۇ . ھەر بىر نامرات كىشى پەس ۋە بېخىللاردىن مەنپەئەت كۈتسە ، خار ۋە بىئىتىبار بولىدۇ . ھەر بىر بىچارە سۇلتانلار خىزمىتىنى قىلىدىغان بولسا ، خاتىرجەم ۋە سالامەت بولالمايدۇ .

ئىرۇر شاھ سۆھبىتى مىسالى دەريا ،
سۈيىنىڭ ھەددى يوق ، يوق ئۇندا قىرغاق .
بولسا كىشى ئۇنىڭغا قانچە يېقىن ،
ئۇنىڭ قورقۇنچىسى بولغاي يامانراق .

— سۆزۈڭ شۇنىڭغا دالالەت قىلىدۇكى ، — دەپتۇ شەن .
زەبە ، — يا شىردىن ساڭا كۈلپەت يەتتى ، يا كۆڭلۈڭنىڭ ئارامى
كەتتى بولغاي .

— بۇ سۆزنى مەن ئۆزۈم ئۈچۈن ئېيتىمىدىم ، بەلكى غەم -
ئەندىشە قىلىپ شۇنداق دەۋاتىمەن ، — دەپتۇ دېمەن ، — ئۆزۈڭ
بىلىسەن ، بۇرۇندىن تارتىپ ئىككىمىز دوستلىشىپ بىر نىيەت ،
بىر مەقسەتتە ئۆتكەندۇق . قانداق ۋەدە قىلىشقان بولساق ، ھەممىمىز
سىگە ۋاپا قىلىشتۇق . لېكىن ياخشىلىق ۋە يامانلىقتىن بولغان
بارلىق ھادىسىنى ساڭا ئېيتىشقا مېنىڭ چارەم يوق .
شەن زەبە بۇ گەپنى ئاڭلاپ قورققىنىدىن پۈتۈن ئەزاسىغا تىت-
رەك ئولىشىپ دېمىگە :

— ئەي شەپقەتلىك دوستۇم ، مېنى پاتراق بۇ ھالنىڭ ھەقىقەت-
تىدىن خەۋەردار قىلغىن ، ئەسلىي غەزىبىڭ نېمە ؟ تېزىرەك دېگە-
نە ، — دەپتۇ .

— ئىشەنچلىك بىر كىشىدىن ئاڭلىشىمچە ، — دەپتۇ دېمە-
نە ، — شىر : «شەن زەبە راسا سەمرىپتۇ ، مېنىڭ دەرگاھىمدا ئۇ-
نىڭغا ھېچ گېھتىياجم يوق . شۇڭا ئۇنى ئۆلتۈرۈپ ، گۆشى بىلەن
ۋەھشى ھايۋانلارنى بىر مېھمان قىلاي دەيمەن ، ناھايىتى شۇ ھەم .

مەيلەنگە بىر كۈنلۈك شىلانغا^① يارار» دەپتۈمىش. مەن بۇ سۆزنى ئاڭلىغاندىن كېيىن سېنى ئاگاھلاندۇرۇپ قويۇش ئۈچۈن كەلدىم، مانا مۇشۇ خەۋەرنى يەتكۈزۈش بىلەنمۇ ۋەدەمگە ۋاپا قىلغانلىقىمنى ئىسپات قىلالايمەن. مېنىڭ مانا شۇ تەرىقىدە دوستلۇق ھەققىنى ئادا قىلىشىم مۇرۇۋۇت شەرىئىتىدە ماڭا ۋاجىپتۇر.

مېھرىبانلىق بىرلە ئېيتتىم ئاڭلىغاننى مەن تامام،
خاھ سۆزۈمگە سال قۇلاق، خاھى ئىشەنمە ئىختىيار.

ئەمدى ياخشى شۇكى، ئەندىشە قىلىپ، تەدبىر بىلەن چارە تېپىشنىڭ پېيىگە چۈشكىن.

دېمەن سۆزىنى ئاخىرلاشتۇرغاندىن كېيىن شەنزەبە بىردەم ئويلىنىپ بېقىپ، شىرنىڭ ياخشى ۋەدىلىرىنى يادىغا كەلتۈرۈپتۇ ۋە شۇنداق دەپتۇ:

— ھەي دېمەن، شىرنىڭ ماڭا يامانلىق قىلىشى مۇمكىن ئەمەس جۇمۇ! چۈنكى مەن ئۇنىڭغا ھېچقانداق خىيانەت قىلىپ باقمىدىم. مېنىڭ مەزمۇت قەدىمىم ھېچقاچان ئۇنىڭ خىزمىتىنى ياخشى قىلىشتىن تازىمىدى. گەرچە سېنىڭ سۆزۈڭنى «ماڭا خەير خاھلىق قىلىپ راست گەپنى يەتكۈزگەندۇر» دەپ پەرەز قىلغاندىمۇ، مېنىڭ دۈشمەنلىرىم مەن يوق يەردە بەزى يالغان سۆزلەرنى شىرغا يەتكۈزگەن بولۇشى ۋە ئالدامچىلىق قىلىپ ئۇنىڭ ماڭا بولغان غەزىپىنى قوزغىغان بولۇشى مۇمكىن. ئۇنىڭ خىزمىتىدە بىر توپ يارامسىزىلار بار ئەمەسمۇ؟ ئۇلار بەتئىيەت، ھارامزادە ۋە خىيانەتكارلاردۇر. شىر ئۇلارنى ئاۋۋال سىناپ كۆرۈپتىكەن ھەمدە ئۇلارنىڭ تۈرلۈك خىيانەتلىرىنى تولۇق سېزىپتىكەن. شۇلارغا قىياس قىلىپ، مېنىڭ ھەققىمدە ئېيتىلغان يامان سۆزگىمۇ ئىشىنىپ قالغان بولۇشى ئېھتىمال. كۆپىنچە، يامانلار سۆھبىتىنىڭ شۇملۇ.

① شىلان - كونا جەمئىيەتتە مۆتىۋەرلەرنىڭ ئائىلىسىگە ناھايىتى كۆپ ئادەملەر يىغىلغاندا خەتە ئوقۇپ ئېتىدىغان ئوماچ.

قىدىن ياخشىلارنىڭ ھەققىدىمۇ بەتگۈمانلىق پەيدا بولىدۇ . يالغاننى
 تولا ئاڭلاۋەرسىمۇ راستلىقنىڭ يۈزى يېپىلىدۇ . ئۆردەكنىڭ قىس-
 سىسى مانا مۇشۇ مەنىگە ئىشارەت ۋە دەلىل بولالايدۇ .
 — ئۇ قانداق قىسسە ئىكەن؟ — دەپ سوراپتۇ دېمەن .

شەنزەبە سۆزلەپ بېرىپتۇ .
 — بىر ئۆردەك سۇدىكى ئاينىڭ ئەكسىنى كۆرۈپ : «بېلىق
 ئوخشايدۇ» دەپ چاڭلاپ ، ئۇنى تۇتۇۋالماقچى بولۇپ نەچچە نۆۋەت
 سۇغا چۆكۈپمۇ ھېچنېمىنى تاپالماپتۇ . شۇنىڭ بىلەن ئۆزىچە :
 «مېنىڭ بۇ پەرىزىم خۇددى چۆلدە ئۇسسغانلار نېرىدا كۆرۈنگەن
 نەرسىنى سۈمكىن دەپ خىيال قىلغانلىقى ۋە گادايلارنىڭ خارابى-
 لىكىنى كۆرسە خەزىنە بارمىكىن دەپ ئويلىغانلىقى بىلەن ئوخشاش
 بىر ئىش ئىكەن» دەپ ئويلاپ ، شۇ ئائىمىد بولغىنىچە بېلىق تۇتۇپ
 يېيىشنى مۇتلەق تەرك ئېتىپتۇ . كېيىنكى ۋاقىتلاردا ھەر قېتىم
 بېلىقنى كۆرسە «ئۇ ئاينىڭ شولسى» دەپ ئۇنىڭغا پەقەت ئىلتىپات
 قىلماپتۇ ھەمدە «بىر قېتىم سىنىڭغا يەنە سىنىسا نادامەت كەلتۈ-
 رىدۇ» دەپ ، ھەمىشە ئاچ ۋە ھالى خاراب كۈن ئۆتكۈزۈپتۇ .
 ئۆردەك تەجرىبىسىنىڭ مەھسۇلى ئەنە شۇ . ئەگەر شىرغا مېنىڭ
 ئۈستۈمدىن گەپ توشۇغان بولسا ، ئۇ ئۇنىڭغا ئىشىنىپ قېلىپ
 «ھەر قانداق كىشى بىر كىمدىن يامان سۆز ئاڭلىسا ، كۆڭلى كىر
 بولىدۇ» دېگەندەك ، ئۇنىڭ كۆڭلىدىمۇ كىر پەيدا بولغان بولسا ،
 ئۇنىڭ سەۋەبى ئەنە شۇ ناپاكارلاردىن ئالغان تەجرىبىدۇر . ۋە ھالەن-
 كى ، ئۇلار بىلەن بىزنىڭ ئوتتۇرىمىزدا كېچە بىلەن كۈندۈز ،
 ئاسمان بىلەن يەرنىڭ ئوتتۇرىسىدىكىدەك پەرق بار .

قىلمىغىن پاكىلارنى ئۆزۈڭگە نەزىر ① ،
 گەرچە ئوخشاش يېزىلىشىمۇ سىر ۋە شىر ② .
 ئىككى ھەرە ھالىغا باق بىر مەھەل ،

① نەزىر — تەلە ، ئوخشاش .
 ② سىر — سىركە ، شىر — سۈت . بۇ يەردە سىر ۋە شىر دېگەن ئىككى خەت ئوخشاش
 يېزىلىشىمۇ مەزمۇنى ئوخشىمايدۇ . سەن ئۆزۈڭنى پاكىلارغا تەڭلەشتۈرۈمە دېمەكچى .

بىرى نەشتەر بېرىدۇ ، بىرى ھەسەل ،
باق يەنە ئىككى كېيىك كىندىكى بار ،
بىرىدىن قان چىقىدۇ ، بىرىدىن ئىپار .

— پادشاھلارنىڭ بىر كىشىنى سەۋەبسىزلا يۇقىرى مەرتىۋىگە
چىقىرىدىغان ، يەنە بىر كىشىنى بولسا ھېچ گۇناھ قىلمىسىمۇ ،
ئۆلتۈرۈپ مېلىنى تالان - تاراج قىلىدىغان ئادىتى بار ئەمەس -
مۇ ؟ سېنى يامان كۆرۈپ قېلىشىغا شۇ ئادىتى سەۋەب بولغان
ئوخشايدۇ ، — دەپتۇ دېمەن .

ئاڭلىماي سۆزۈمنى ھەم كۆرمەي مېنى ئۇ قىلدى لۇتق ،
كۆردى - بىلدى ، مەدھى قىلدىم ، قىلمىدى ھېچ مەرھەمەت .
پادشاھنىڭ ئادىتى شۇنداق ئىكەن ، ئاغرىنىمىغان ،
تەڭرى بەرسۇن پادشاھقا ئەدلى ، تەۋپىق - مەرھەمەت .

— مەن ھېچقانداق گۇناھ ئۆتكۈزمىگەن ، ماڭا ئاچچىقلىنىشىغا
ھېچبىر باھانە - سەۋەب كۆرۈلمىگەن تۇرۇقلۇق ، ئاچچىقلانغىنىدە -
دىن قارىغاندا ، ئۇنىڭ ئىلاجىنى قىلماق تەستەك تۇرىدۇ ، — دەپتۇ
شەنزەبە ، — چۈنكى بىرەر كەمچىلىك تۈپەيلىدىن ئاچچىقى كەلگەن
بولسا ، ئۆزرە قويسام ئاچچىقى يانغان بولاتتى . خۇدا ساقلىسۇن ،
ئەگەر ئۇنىڭ ھېچقانداق باھانە - سەۋەبسىزلا ئاچچىقى كېلىپ
قالغان بولسا ياكى چېقىمچىلارنىڭ سۆزى بىلەن ئاچچىقى كەلگەن
بولسا ، ئۇنىڭغا چارە قىلماق مۈشكۈل . چۈنكى ، يالغان گەپ ۋە
بوھتاننىڭ ئەندىزىسى يوق ، ھىيلە - مىكىر دېگەننىڭ ھەددى -
ھېسابى ۋە چېكى يوق . شىرغا خىزمەت قىلىشتا مەندىن قانداق
گۇناھ ئۆتكىنىنى بىلمىسەممۇ ، بەزى چاغلاردا ئۇنىڭ ئۆز مەنپەئەت -
تى ئۈچۈن ئۇنىڭ تەدبىرىنىڭ ئەكسىچە سۆزلەرنى ئېيتقاندىم .
شۇنىزە كۆڭلىدە «بىئەدەپلىك قىلدى» دەپ ئويلاپ قالغان ئوخشايدە -
دۇ . ۋەھالەنكى ، مېنىڭ ئۇ سۆزلىرىم باشتىن - ئاياغ ئۇنىڭ ئۆزى

ئۈچۈن پايدىلىق ئىدى . مەن ھەمىشە ئۇنىڭ ئۇلۇغلۇق ھۆرمىتى - سىنى كۆزلەپ ، تەزىم ۋە ئىززەت - ئىكرامىنى بەجا كەلتۈرگەن تۇرسام ، مېنىڭ نەسەپتىم غەزەپكە ، خىزمىتىم ئاداۋەتكە سەۋەب بولۇپ قالغىنى ئەجەبلىنەرلىكقۇ ؟ ياكى بولمىسا ، ئۇلۇغلارنىڭ يېقىن ، مېھرىبان كىشىلەرنىڭ نەسەپتىنى يامان كۆرۈپ ، ئۇنى نەزەردىن چۈشۈرۈپ ، ئىككى يۈزلىمە مەككارلارنىڭ خۇشامەتلىرى - نى ياخشى كۆرۈپ ، ئۇلارنى ئۆزىگە مەھرەم قىلىۋالدىغان ئادىتى شىردىمۇ پەيدا بولۇپ قالغاندىمۇ ؟ بۇ توغرىدا ھۆكۈمالار : «دەريا - نىڭ قەرىدە لەھەڭ بىلەن بىللە بولماق ۋە قۇيرۇقى كېسىلگەن يىلاننىڭ ئاغزىدىن زەھەر ئالماق پادىشاھلارغا يېقىن ۋە مۇلازىم بولۇشتىن ياخشىراق تۇر» دېيىشكەنمەن . مەنمۇ پادىشاھلارغا خىزمەت قىلىشنىڭ خەتىرىنىڭ كۆپلۈكىنى ۋە ئۇلارنىڭ ئىشلىرىغا مەشغۇل بولماقنىڭ زەرىرىنىڭ ئاز ئەمەسلىكىنى بىلگەندىم . بەزى ھۆكۈمالار پادىشاھلارنى ئوتقا ئوخشىتىدىكەن . چۈنكى ئۇلار گەرچە مەرھەمەت نۇرى بىلەن ئۈمىدۋارلارنىڭ قاراڭغۇ كۆلىملىرىنى رو - شەن قىلىشمۇ ، سىياسەت شولمىسى بىلەنمۇ خىزمەتكارلارنىڭ ھەقىقى - ھوقۇقلىرىنى كۆيدۈرىدۇ . ئاقىللارغا ئوتقا يېقىن بولسا زەرەر يېتىدىغانلىقى چۈشىنىشلىك . ئەمما ، كىشىلەر ئوتنى يىد - راقىتىن تاماشا قىلىپ ئىسسىنىدۇ . شۇڭا كۆيۈپ كېتىشنى بىلمەيدۇ - دە ، پادىشاھلارغا يېقىن بولماقنى ئەنە شۇ لەززەت ۋە مەنپەئەتكە ئوخشىتىدۇ . ئەمەلىيەتتە ئۇنداق ئەمەس . ئەگەر ئۇلار پادىشاھلارنىڭ سىياسىتى ۋە ھەيۋەتلىرىدىن ۋاقىپ بولغان بولسىدى ، مىڭ يىللىق مەرھەمەت ۋە ئىلتىپاتنىڭ بىر سائەتلىك سىياسەت ۋە ئوقۇبەتكە باراۋەر كەلمەيدىغانلىقىنى چۈشەنگەن بولاتتى . بۇ سۆز خۇددى قارچىغا بىلەن توخۇننىڭ مۇنازىرىسىدەك بىر ئىش بولدى .

— ئۇ قانداق ئىش ئىكەن ؟ — دەپ سوراپتۇ دېمەن .

— بىر ۋاقىتلاردا ، — دەپ ھېكايىسىنى باشلاپتۇ شەنزەبە .

قارچىغا بىلەن توخۇنىڭ ھېكايىسى

بىر ۋاقىتلاردا ، بىر قارچىغا بىلەن بىر توخۇ مۇنازىرىلىشىپ قالغانىكەن . قارچىغا دەپتۇ :

— ھەي توخۇ ، سەن بەك بىدۋاپا ئىكەنسەن . بىلگىنىكى ، ئەخلاق سەھىپىسى ۋاپا بىلەن يېزىلغاندۇر . «ۋەدىگە ۋاپا قىلىش ئىماندىندۇر» دېگەن سۆزنىڭ مەزمۇنى بويىچە قارىغاندىمۇ ، ۋاپا ئىماننىڭ كامالەتكە يەتكەنلىكىنىڭ دەلىلىدۇر . مەردلىكىنىڭ مۇرۇۋۇتى ھەر كىشىنىڭ ئۆز ئەھۋالى سەھىپىسىگە بىۋاپالىق رەقەملىرىنى يازماسلىقىنى تەقەززا قىلىدۇ .

ئىت ئىرۇر مېھرۇ ۋاپا بابىدا شۇنداق بىباھا ،
ياخشىدۇر ئىت ئۇ كىشىدىن ، بولمىسا ئىتچە ۋاپا .

— ھەي قارچىغا ، مەندىن قانداق بىۋاپالىقنى كۆردۈڭ ؟ قاچان ۋەدەمگە ۋاپا قىلمايتىمەن ؟ — دەپ سوراپتۇ توخۇ .
— سېنىڭ بىۋاپالىقنىڭ شۈكى ، — دەپتۇ قارچىغا ، — ئادەمزاتلار ھەمىشە ساڭا شەپقەت كۆرسىتىدۇ ۋە ياخشىلىق قىلىدۇ . ساڭا ھېچقانداق زىيان - زەخمەت يەتكۈزمەي ، دان ۋە سۇلىرىنى ئالدىڭغا قويىدۇ . كۈندۈزى يۈرۈشۈڭدىن ، كېچىسى قونۇشۈڭدىن خەۋەر ئېلىپ تۇرىدۇ . شۇنداق تۇرۇقلۇق سېنى تۈتەماقچى بولسا ، قېچىپ تۇتۇق بەرمەي تامدىن تامغا ئۇچىسەن ئەمەس .
مۇ !

سەرمەك بىرلە بولۇپ نەپىسنىڭ يامان ،
قىلىسەن ئىگەڭگە تۈزكۈرلۈك ھامان .

مەن باياۋاندا يۈرىدىغان ۋەھشىي بولساممۇ ، ئادەملەر بىلەن ئىككى - ئۈچ كۈن ھەمسۆھبەت بولسام ۋە ئۇلارنىڭ قولىدىن ئوزۇق يېسەم ، ئۇنىڭ ھەققىنى ساقلاپ ، تۇتقان نەرسىلىرىمنى ئۇلارغا بېرىمەن . ئەگەر يىراقراق كېتىپ قالغان بولسام ، چاقىرىدۇ . شۇ بىلەنلا قايتىپ ئۈچۈپ كېلىپ قولىغا قونمەن .

قۇش ئۆگەنگەن بولسا قولغا ، ئۇ ئەگەر كەتسە يىراق ، ئىگىسى «گاھ» دەپ چاقىرسا كەلگۈسى شادلىق بىلەن .

بۇنى ئاڭلىغان توخۇ ئۇنىڭغا مۇنداق جاۋاب بېرىپتۇ :
— راست ئېيتسەن ، مېنىڭ قېچىشىم بىلەن سېنىڭ كېلىشىڭ شۇ سەۋەبتىنكى ، مەن ئادەمزاتلارنىڭ ناھايىتى كۆپ توخۇلارنى زىخقا تارتىپ كاۋاپ قىلغانلىقىنى كۆردۈم . سەن بىرەر قارچىدىن ئوغىنى ئوتتا پىشۇرۇپ يېگەننى كۆردۈڭمۇ ؟ ئەگەر سەنمۇ ئۇنى كۆرگەن بولساڭ ، ھەرگىز ئادەملەرگە يېقىن يولماس ئىدىڭ . مەنمۇ ئۆگزىدىن ئۆگزىگە قاچتىم ، ئۇنى كۆرىدىغان بولساڭ ، سەن تاغدىن تاغقا قېچىپ ، يەر يۈزىدە ئوزۇق تېپىپ يېيىشتىن پۈتۈنلەي ئۈمىد ئۈزۈپ ، ئاسمان سەھنىسىدە ئۈچۈپلا يۈرگەن بولاتتىڭ . بۇ مىسالنى شۇنىڭ ئۈچۈن كەلتۈردۈمكى ، سەنمۇ بىلىسەن ، پادىشاھلارنىڭ سۆھبىتىنى ئارزۇ قىلىدىغان ئۇ بىر تۈپ كىشىلەر پادىشاھنىڭ سىياسىتىنى كۆرمىگەن . ئۇلار پادىشاھنىڭ كىشىنى قارار تاپقۇزمايدىغان زەھىرىنىڭ بارلىقىنى ، لېكىن ئارام ئالدۇردىدىغان بەھرىنىڭ يوق ئىكەنلىكىنى بىلمىشىمەيدۇ .

يېقىن بولغان كىشىلەرگە كۆپتۈر ئاپەت ،
سىياسەتتىن يەتكۈسىدۇر كۆپ مالاھەت .

— شىر ئۆزىنىڭ ئۇلۇغلىقى ۋە شانۇ شەۋكەتلىك بولغانلىقى ئۈچۈنلا سېنىڭ توغراڭدا بۇ خىيالنى قىلمىغاندۇ ؟ چۈنكى سېنىڭ

ھۈنەر ، قابىلىيىتىڭ ۋە پەزىلىتىڭ ناھايىتى كۆپ تۇرسا ، پادىشاھ-
لار ھېچقانداق ۋاقىتتا پەزىلەتمەنلەرگە بىسھاجەت بولمايدۇ -
دە ، — دەپتۇ دېمەن .

— ماڭا بۇ زىيان ئۆز قابىلىيىتىمدىن كەلدى بولغاي ، —
دەپتۇ شەنزەبە ، — چۈنكى ، يۈگۈرۈك ۋە چىرايلىق يورغىلايدىغان
ئاتنى باغلاپ باقىدۇ . بۇلبۇل چىرايلىق سايرىغانلىقى ئۈچۈن قە-
پەسكە سولايدۇ . مېۋىلىك دەرەخ مېۋە بەرگەنلىكى ئۈچۈن ئۇنىڭ
بېشىغا دەسسەپ شاخلىرىنى سۈندۈرىدۇ ، تۈز ئۆز ھۆسن - جامالى
بىلەن جىلۋە ئەيلىگەنلىكى ئۈچۈن قانات - قۇيرۇقىنى قىرقىدۇ .

ھۈنەرم بولدى بېشىم ئۆزرە بالا ، چۈنكى قىلۇر ،
تېرىسى تۈلكىگە ھەم قۇيرۇقى تاۋۇسقا^① زەرەر .
بولمىسا گەر ھۈنەرم ئەيىب ، مەن بېشىمغا ئاخىر ،
كۆز قويۇپ گۆھەر بىلەن كىيگەن بولاتتىم تاجى زەر .

جاھاندا ھۈنەر - قابىلىيەتسىز كىشىلەر قابىلىيەتلىك كىشى-
لەردىن كۆپ ، شۇڭا ئۇلارنىڭ ھەممىسى ئىتتىپاقلىشىپ قابىلىيەت-
لىك كىشىلەرنىڭ ئەھۋالىدىن گەپ تاپقىلى تۇرىدۇ - دە ، بارچە
ماڭغان - تۇرغىنىنىڭ ھەممىسىنى گۇناھ ھېسابلاپ ، ئامانەتنى
ئاھانەت ، دىيانەتنى خىيانەت ، ئادالەتنى ئاداۋەت سۈرىتىدە كۆرسى-
تىپ ، ئۇلارنىڭ دۆلەت ۋە سائادەتكە ئېرىشىشىگە سەۋەب بولغان
ئىشلارنى بەتبەختلىك ، شۇملۇق ۋە ئىپلاسلىق دەپ ئاتايدۇ .

كور بولۇر ئۇ ناتىۋاننىڭ كۆزىنىڭ نۇرى كېتىپ ،
كۆرمىسە تاكى خالايق ھۈنەرنى ھەممە ئەيىب .

بۈزۈكلەرمۇ بۇ توغرىدا مۇنداق دېگەن :

① تاۋۇس — ئوز .

ھۈنەرۋەن ھۈنەر تاپسا ناگاھان ،
دېگۈسىدۇر بېھۈنەرنى يامان .
ھۈنەرسىز ئۇنىڭغا قول ئۇرغۇسىدۇر ،
ئىشىغا كۆپ شىكەست يەتكۈزگۈسىدۇر .

كىشىنى تولا ئەيىبلەيدىغانلار قىلىدىغانلارنىڭ ئائىنىساپلىقى
توغرىسىدىمۇ مۇنداق دەپتىكەن :

ئىنساپ بىلەن كۆرەر بولسا كىشى ئەگەر ،
كۆرسە ئەگەر ساپالنىمۇ سانار گوھەر .
بولسا كىشى ئەيىب تاپقاق ھەمدە سۆزمەن ،
تۇرسا ھەرر ئۇنى كۆرۈپ دېگەي چەكمەن .
كۆرمىگۈسى ھېچ ئەيىبنى ياخشى كىشى ،
خەقتىن نۇقسان تاپماسلىقتۇر ئىمان ئىشى .

— ئەگەر ئەقدىرنىڭ ھۆكىمى بىلەن پىتىنخورلار بۇ قەستنى
قىلغان بولسا ، بۇ ئىشنىڭ ئاخىرى قانداقراق بولار ؟ — دەپ سو-
راپتۇ دېمىنە .

— ئەگەر خۇدانىڭ ئەقدىرى ئۇنىڭغا مۇۋاپىق كەلمىسە ، ئۇ-
نىڭدىن ھېچقانداق زەرەر يەتمەيدۇ ، — دەپتۇ شەنزەبە ، — ئەگەر
ئەقدىرنىڭ قازاسى ئۇلارنىڭ ھىيلە - مېكرىگە مۇۋاپىق چۈشسە ،
ھېچقانداق ھىيلە بىلەنمۇ ئۇنىڭ ئىلاجىنى قىلغىلى بولمايدۇ .
ئەقدىرى ئەزەلگە تەدبىر پايدا بەرمەيدۇ - دە !

— ئەقىل - ھوشى بار كىشى ھەمىشە ئويلاپ ئىش قىلىشى
كېرەك . چۈنكى ھەر كىشى ئىشنى ئەقىل بىلەن ئويلاپ قىلسا ،
ئەلۋەتتە ئۆز مەقسىتىگە ئېرىشەلەيدۇ ، — دەپتۇ دېمىنە .

— ئەقىل دېگەنمۇ ، قازا ئۇنىڭ زىتىغا ھۆكۈم قىلمىغان ۋا-
قتتىلا كارغا كېلىدۇ ، ھىيلە دېگەنمۇ ئەقدىر ئۇنىڭ خىلاپىغا جارى
بولمىغان بولسا پايدا بېرىدۇ . ئەگەر ھەر ئىش قازاىي قەدەردىن

كەلگەن بولسا ، چارە ئۇنى قانداق قۇتقۇزالسۇن ؟ ھىيلە ئۇنىڭغا قانداق پايدا بەرسۇن ؟ ھەر قانداق كىشى ھىيلە ۋە تەدبىر ئارقىلىق قازانىڭ بەندىدىن ۋە تەقدىرنىڭ دائىرىسىدىن قۇتۇلۇپ چىقالمايدۇ .

ھەر ئوتتى ، قازانى قولى ياندۇرغۇسى ،
ئوڭا پىكىر - تەدبىر ئۆزىن ئۇرغۇسى .

ئەگەر ئاللاتائالا ھۆكۈم قىلىدىغان بولسا ، غەپلەت مىلى^① كۆزى ئۆتكۈرلەرنىڭ كۆرەر كۆزىگە تارتىلىپ ، ھەممىسىنى خىرە قىلىدۇ - دە ، ئۇ ھۆكۈمدىن خالاس تاپماقنىڭ يولى ئۇلار ئۈچۈن باغلىنىدۇ .

ئەگەر يەتسە قازايۇ قەدەر ،
بارچە ئاقىللار بولۇر كور ۋە گەر^② .

— سەن بۇلبۇلنىڭ قىسسىسىنى ئاڭلىمىغان ئوخشايسەن تې-
خى .

— ئۇ قانداق قىسسە ئىكەن ؟ — دەپ سوراپتۇ دېمەن .
— بىر دېھقاننىڭ بىر بېغى بار ئىكەن ، — دەپ ھېكايىسىنى باشلاپتۇ شەنزەبە .

دېھقان بىلەن بۇلبۇلنىڭ ھېكايىسى

بىر دېھقاننىڭ مەنزىرىسى ناھايىتى گۈزەل بوستانلىق ۋە باغى ئېرەمگە ئوخشايدىغان ، ھاۋاسى باھار شامىلى بىلەن تەڭشەلگەن ،

① مىل — كۆزنى قارىغۇ قىلىش ئۈچۈن كۆزگە سۈركەيدىغان پولات زىخچا . بۇ قەدىمكى زاماندىكى جازا قوراللىرىدىن بىرى بولغانىكەن .

② گەر — قارىغۇ ۋە گاس .

گۈللىرىنىڭ پۇرىقى جان دىمىغىغا خۇش پۇراق بېرىدىغان بىر بېغى
بار ئىكەن .

چىمەنلىرى گۈزەل گۈللەرگە تولغان ،
گۈللىرى ھاياتبەخش ھۇزۇر تارقاتقان .
ئەتىرپەرۋەر شامىلى راھەتتەخش ،
بۇلبۇلنىڭ ناۋاسى ئىشرەتتەخش .

ئۇ دېھقان باغنىڭ بىر تەرىپىگە گۈل تېرىپ گۈلزارلىق بەرپا
قىلغانىكەن . ئۇنىڭ گۈللىرى خۇددى يىگىتلەرنىڭ بويىغا يەتكەن
چېغىدەك جىلۋىلىك ، شادىمان سەرۋىدەك چىرايلىق ۋە بېشى ئېگىز
ئىكەن . ھەر سەھەردە كىشىلەر قەلبىنى ئوغرىلاپ قاچىدىغان دىل-
بەرلەر يۈزىدەك نازۇك خۇيلۇق ، سۈمەن پەرىلەرنىڭ رۇخسارىدەك
سۈمەن بوي خۇش رەڭ گۈللەر ئېچىلىپ دېھقاننى ئۆزىگە جەلپ
قىلىدىكەن . دېھقان بولسا ئۇ رەنا گۈللەرگە ئىشقۇزلىق قىلىپ
شۇنداق دەيدىكەن :

گۈل لېۋى ئاستىدا بىلمەسمەن ، نېمە دەركىن يەنە ،
بىناۋا بۇلبۇلنى ئەپغانۇ ناۋاغا كەلتۈرۈر .

دېھقان بىر كۈنى يەنە ئاۋۋالقى ئادىتى بويىچە گۈلنى تاماشا
قىلغىلى كەپتۇ . قارىسا ، بىر بۇلبۇل سايراپ نالە قىلىپ ، يۈزىنى
گۈلنىڭ ياپراقلىرىغا سۈرتۈپ ، تۇمشۇقى بىلەن گۈلنىڭ ئوتتۇرىد-
سىدىكى ئالتۇن رەڭ چاڭدىنىنى چوقۇپ چۈشۈرۈۋاتقانىكەن .

بۇلبۇل گۈلگە قاراپ ئۆزىن مەست ئېتەر ،
ئىختىيار تىزگىنى قولىدىن كېتەر .

دېھقان گۈل بەرگىلىرىنىڭ چېچىلغىنىغا نەزەر سېلىپ ، بىنا-

قەت بولۇپ ، ئىزتىراپ قولى بىلەن سەۋر ياقىسىنى يىرتىپ چاڭ قىپتۇ ، بىقارارلىق تىكىنى ئۇنىڭ كۆڭۈل ئېتىكىنى پارە - پارە قىلىۋېتىپتۇ . ئەتىسى قارىسا ، يەنە شۇ ھال تەكرارلىنىپتۇ .

گۈل پىراق شولسى ياقتى چىراغ ،
داغنىڭ ئۈستىگە قويدى يېڭى داغ .

ئۈچىنچى كۈنى قارىسا ، يەنە بۇلبۇل گۈللەرنى توزۇتۇپ تىكىد . نىنىلا قويغانىكەن . ئۇ ھالنى كۆرۈپ ، دېھقاننىڭ كۆكسىگە جاپا تىكىنى سانجىلىپتۇ - دە ، ھىيلە ئۇزىقىنى بۇلبۇلنىڭ يولىغا قۇرۇپ ، مىكىر دانلىرىنى چېچىپ قويۇپ ، بۇلبۇلنى ئالداپ تۇتۇپ قەپەسكە سولاپتۇ . بىچارە بۇلبۇل تۈتدەك تىلغا كېلىپ شۇنداق دەپتۇ :

— ئەي ئەزىز ، مېنى نېمە سەۋەبتىن قەپەسكە گىرىپتار قىلدىڭ ؟ نېمە سەۋەبتىن ماڭا غەزەپ ۋە ئازاب - ئوقۇبەت قىلسەن ؟ ئەگەر مېنىڭ سايىرىغانلىقىم ۋە ناۋا قىلغانلىقىم ئۈچۈن شۇنداق قىلغان بولساڭ ، بۇ ئىشنىڭ مۇناسىپ ئەمەس . چۈنكى مېنىڭ ئۇۋام سېنىڭ بوستاننىڭ ئىچىدە ئىدىغۇ ؟ ھەر سەھەر گۈلىستانىڭنىڭ ئەتراپىنى يېقىملىق نەغمە - سازلىرىم بىلەن بەزمىخانا قىلىپ بېرەتتىمغۇ ؟ ئەگەر ئۇنىڭدىن باشقا نەرسىنى ئويلىغان بولساڭ ، مېنى خەۋەردار قىلغىن .

خەستە جاننى مۇنچىلا ئاغرىتىمىساڭچۇ ئەي رەقىب ،
نە بولاتتى ئاشۇ دام ئۈستىگە ياپساڭ ئەي نىقاب .

— مېنىڭ بېغىمدا نېمە ئىشلارنى قىلغانلىقىڭنى بىلمەمسەن تېخى ؟ ! — دەپتۇ دېھقان ، — مېنى نازىنىن يارىمدىن ئايرىۋېتىپ شۇنچە ئازار بەردىڭغۇ ؟ ئاشۇ قىلغان ئەسكىلىكىڭنىڭ مۇكاپاتى سۈپىتىدە سەنمۇ يار ۋە دىيارىڭدىن ئايرىلىدىڭ ۋە تاماشا كۆرۈشتىن

مەھرۇم بولۇپ قەپەسكە سولاندىڭ . مەنمۇ ھىجران دەردىگە مۇپتىلا بولۇپ ، غەم كۆلبىسىدە نالە قىلغاندىمغۇ ؟

نالە قىل بۇلبۇل ، ماڭا قىلماقچى بولساڭ يارىلىق ،
ئىككىمىز ئاشق ئىرۇرمىز ئىشىمىزدۇر زارلىق .

— بۇ گۇناھىمدىن ئۆتكىن ، — دەپتۇ بۇلبۇل ، — ئويلاپ باق-
قىنا ، مەن گۈلىنى بۇزغان شۇنچىلىك بىر گۇناھىم ئۈچۈن
بۇ ئازاب - ئوقۇبەتكە گىرىپتار بولدۇم . سەن تېخى كوڭۈلنى
ۋەيران قىلىۋاتىسەن . سېنىڭ ھالىڭ نىچۇك بولار ؟

چەرخنىڭ ئەۋزايىدىن ئالغىن قىياس ،
ئۇ يامان ھەم ياخشىلارغا ھەقىقەت .
ياخشىلىق قىلغانغا ياخشىلىق بېرەر ،
ھەم يامانلىققا يامانلىق يەتكۈزەر .

بۇ سۆز دېھقاننىڭ كوڭلىگە تەسىر قىلىپ ، بۇلبۇلنى قەپەس-
تىن چىقىرىپ قويۇپ بېرىپتۇ . بۇلبۇل شۇكۈرگە تىل ئېچىپ
شۇنداق دەپتۇ :

— سەن ماڭا بۇ ياخشىلىقنى قىلدىڭ . «ياخشىلىقنىڭ مۇكاپا-
تى ياخشىلىقتۇر» دېگەن سۆزنىڭ ھۆكۈمى بىلەن ، ماڭا قىلغان
ياخشىلىقنىڭ ئەجرى سۈپىتىدە ساڭا ياخشى مۇكاپات بېرىشىم
كېرەك . ھەي دېھقان ، بىلگىنىكى ، بۇ دەرەخنىڭ تۈۋىگە ئىچىگە
لىق ئالتۇن قاچىلانغان بىر ئاپتۇۋا كۆمۈلگەن . سەن ئۇنى ئېلىپ ،
ئېھتىياجىڭغا سەرپ قىلغىن .

دېھقان ئۇ يەرنى كولىسا ، راست دېگەندەك لىق ئالتۇن توشقۇ-
زۇلغان ئاپتۇۋا چىقىپتۇ .

— ھەي بۇلبۇل ، يەر ئاستىدىكى ئاپتۇۋىنىڭ كۆرۈپسەن ،
لېكىن يەردىكى تۇزاقنى كۆرمىگەنلىكىڭ ئەجەبلىنەرلىكقۇ ! —

دەپتۇ ھەيران بولغان دېھقان .

— «قەدەر يەتسە ھەزەر بۇزۇلىدۇ» دېگەن سۆزنى ئاڭلىمىغان-
مۇسەن؟ قازا بىلەن ئۇرۇشۇش مۇمكىن ئەمەس - تە! — دەپ
جاۋاب بېرىپتۇ بۇلبۇل ، — ئەگەر قازا ئىلاھى كەلسە ، كۆزى ئۆت-
كۈرلەرنىڭ كۆزىدە نە روشەنلىك قالسۇن؟ نە ئەقىل ۋە تەدبىر پايدا
بەرسۇن؟

قازاننىڭ ئىلكىگە سۇنىمىغىن پەنجە ،
كۈچۈڭ يەتمەس ئارتۇقچە تارتماق رەنجە .
پايدا بەرمەس قەدەردىن ھەزەر قىلماق ،
لازىم بولغاي قازاغا رىزا بولماق .

بۇ مىسالنى شۇنىڭ ئۈچۈن كەلتۈردۈمكى ، مەن قازايى قەدەر-
نىڭ ئۆلىپىتى ئەمەسمەن . شۇڭا ، تەسلىم بېشىنى ھۆكىمى ئىلاھ-
نىڭ خېتىگە ئەگمەي چارەم يوق .

باش ئېگىپ تۇرغان يېرىم ئاستانەيى دەرگاھىدۇر ،
ھەرنە كەلسە بۇ بېشىمغا تەڭرىنىڭ دىلخاھىدۇر .

— ھەي شەنزەبە ، — دەپتۇ دېمەن ، — مېنىڭ كۆڭلۈمگە شەك
چۈشكەن يېرى شۇكى ، شىر ساڭا ھەرقانداق يامانلىق قىلىشنى
خىيال قىلغان بولسا ، ئۇ چېقىمچىلارنىڭ سۆزلىرى تۈپەيلىدىن
ياكى سېنىڭ ئۇنىڭغا بەك يېقىن بولۇپ كەتكەنلىكىڭ ۋە ياكى
سېنىڭ ھۈنرىڭنىڭ بەك كۆپ بولۇپ كەتكەنلىكىدىن قىلمىغان
بولۇشى مۇمكىن . بەلكى مەن «ئۇ بىۋاپالىق ۋە زالىملىقىدىن ساڭا
ئاشۇ قەستنى قىلىۋاتىدۇ» دەپ گۇمان قىلىمەن ، چۈنكى ئۇزا-
لىم ، زىيادە جەبىر قىلغۇچى ، مەجەزى ئەسكى ھەمدە ناھايىتى
مەككار ، گەرچە ئۇنىڭ سۆھبىتى دەسلىپىدە ھايانقا ھالاۋەت بەرسە-
مۇ ، ئۇنىڭ خىزمىتىنىڭ ئاخىرى ئۆلۈم ئاچچىقىنى يەتكۈزىدۇ .
شۇنداق تەسەۋۋۇر قىلىش مۇمكىنكى ، ئۇ ، سىرتى رەڭگارەڭ نە-

قىشلەر بىلەن بېزەلگەن ، لېكىن ئىچى ھېچقانداق تەرياق پايدا قىلمايدىغان ھالدا قىلغۇچى زەھەر بىلەن تولغان بىر يىلاندۇر .

باشتىن - ئاخىر ئىشلىرى ئالدامچىلىق ھىيلە - مېكىر ، ئۇندا يوقتۇر ياخشىلىق ھەم مۇرۇۋۇت بىرلە سەبىر .

— ياخشىلىق شارابىنىڭ تەمىنى تېتىغانىدىم ، — دەپتۇ شەنزە - بە ، — زۇلۇم نەشتىرىنىڭ ۋاقتى كەپتۇ . غەم ۋە مېھنەت چېغى كېلىپ ، خۇشاللىق ۋە راھەت سائىتى كېتىپتۇ .

ئەي كۆڭۈل شېرىن - شېكەر ۋەسلىنى تاپتىڭ نەچچە كۈن ، ئەمدى بىچارە بولۇپ ئىچمەكچىسەن زەھرى پىراق .

ئەمدى مەلۇم بولدىكى ، ئەجەل ياقامنى تۇتۇپ مېنى بۇ تەرەپكە ئېلىپ كەلگەنىكەن . مەن ئەسلىدە شىرنىڭ خىزمىتىگە لايىق ئەمەس ئىدىم ! مەن ئۇنىڭغا ئوزۇق بولىدىغان ھەرقانداق نەرسىنىڭ قېشىغا مىڭ كەمەن بىلەن تارتىشىمۇ پارماسلىقىم ھەمدە ئۇ تەرەپتە يۈزىڭ ھىيلىلەر بىلەن تۇزاق قۇرىشىمۇ ئىلىنماسلىقىم كېرەك ئىكەن .

مەن نېمىشقا شۇ نىگار ۋەسلىنى قىلدىمكىن ھەۋەس ، تا پىراقتىن قەدەمنى كۆرسەم بولاتتى ماڭا بەس .

ئەمما ، ئەي دېمە ، تەقدىر ئىلاھى ۋە سېنىڭ سۆزلىرىڭ مېنى مۇشۇ ھالەتكە يەتكۈزدى . ھالا بۈگۈنلۈكتە تەدبىر قولى بۇنىڭ ئىلاجىنى قىلماققا قىسقا بولۇپ قالدى . ئۆزۈمنىڭ غايىلىقىمدىن مۇھىم ئىشلىرىم كۆڭلۈمنىڭ خاھىشىدەك بولمىغىنىدىن ۋە خام تەمەلىكىمدىن شۇنداق بىر ئوتنى ئۆزۈمگە تۇتاشتۇرۇپتىمەنكى ، غەم ئوتى ۋۇجۇدۇمنى ئۆرتىمەكتە ، مالاللىق تۇتۇنى دىمىغىمنى

پەرىشان قىلماقتا . بۇ ئىشنى مەن ئۆزۈمگە ئۆزۈم قىلدىم . ئۆزى قىلغان ئىشقا چارە يوق . بۇزۇكلەر : «ھەر كىم ئازغىنا مال - دۇنياغا قانائەت قىلسا ، كۆپنى ئىزدىسە ، ئۇ كىشى خۇددى ئالماس تېغىغا بېرىپ بىر كىچىك ئالماس پارچىسىنى ئالغۇچە ، تېخىمۇ چوڭراق بىر پارچىغا كۆزى چۈشكەن ، ئۇنى ئالغۇچە ئۇنىڭدىنمۇ چوڭراقىغا ئېسىلغان ، قىسقىسى ئۇنى قويۇپ بۇنى تۇتۇپ مەقسىتى قولغا كەلسىمۇ ئۇنىڭغا يېتىپ بولغۇچە ، ئالماسنىڭ پارچىلىرى پۈتتىكى پۈتۈنلەي جاراهەت قىلىۋەتكەنلىكى ئۈچۈن ئەسلىي مەنزىلە - گە قايتىپ كېتەلمەي ، شۇ يەردە قېپىقېلىپ ، ئىت ۋە قۇشلارغا يەم بولغان كىشىگە ئوخشايدۇ» دەپ ئېيتىشقانمەن .

گەر زىيادە ئىزدىسەڭ جەزمەن كۆرەرسەن كۆپ زىيان ،
پايدا كۆرگەيمەن دەسەڭ ئازغا قانائەت ئەيلىگىن .

— بۇ سۆزنى ناھايىتى توغرا دېدىڭ ، — دەپتۇ دېمەن ، —
كىشىگە ھەرقانداق بالا يەتسە ھېرىس ۋە تەمە سەۋەبىدىن يېتىدۇ .

بولغۇسىدۇر جانغا ئاپەت ، شۇ تەمەنى تاشلا سەن ،
قىلغۇسىدۇر ئۇ كىشىنى خارۇ زار باشى تۆۋەن .
باغلىنىپ قالسا ئەگەر بوينۇڭغا ھېرىس زەنجىرى ،
شۇ زامان كەسكىن ئۇنى تىغى قانائەت بىرلە سەن .

ئەگەر قانائەت تىغى ئارقىلىق ھېرىس زەنجىرىنى ئۈزۈمىسەڭ ،
ئاقىۋەتتە نادامەت تىغى بىلەن بېشىڭ كېسىلىدۇ - دە ، ئاخىر
خارلىق تۇپرىقىدا قالسىەن . ھەر كىشىدە باشتا ئەگەر تەمە سەۋدا -
سى بولسا ، ئاخىر خارلىق ۋە بىئىتىبارلىق دەرىجىسىگە چۈشىدۇ .
كۆپ كىشىلەر ھېرىس بىلەن دۆلەت ئۈمىدىدە پالاكەتكە قالغان ۋە
مەنپەئەتنى تىلەپ خارلىقنى تاپقان . ئوۋچىمۇ تۈلكىنى تۇتماق تەمە -
سىنى قىلغانمەن ، لېكىن يولۋاسنىڭ ئالىقنى ئۇنىڭ ۋۇجۇدىدىن

تۈتۈن چىقارغانىكەن .
— ئۇ قانداق ئىش ئىكەن؟ — دەپ سوراپتۇ شەنزەبە .
— بىر كۈنى بىر ئوۋچى ، — دەپ ھېكايەسىنى باش-
لاپتۇ دېمەنە .

ئوۋچى ، تۈلكە ۋە يولۋاسنىڭ ھېكايىسى

بىر كۈنى بىر ئوۋچى سەھرادا يۈرۈپ ، ھەر تەرەپكە ئويناپ-
شىپ جىلۋە قىلىپ كېلىۋاتقان بىر تۈلكىنى كۆرۈپ قاپتۇ .
ئوۋچىغا تۈلكىنىڭ تېرىسى ناھايىتى چىرايلىق كۆرۈنۈپ
كېتىپتۇ - دە ، ئۇنى ھىيلە بىلەن تۇتۇپ ، تېرىسىنى تازا قىممەت
باھادا سېتىش تەمەسىنى قىلىپ ، تۈلكىنىڭ پېيىگە چۈشۈپتۇ .
قاراپ تۇرسا ، تۈلكە بىر تۆشۈككە كىرىپ كېتىپتۇ . ئوۋچى تۆ-
شۈكنىڭ ئاغزىغا بېرىپ ، بىر ئورا كولاپ ، ئۈستىنى خەس -
خەشەكلەر بىلەن يېپىپ ، ئۈستىگە بىر پارچە تاپ قويۇپ ، ئۆزى
دالدىغا كىرىپ مارىلاپ قاراپ ئولتۇرۇپتۇ . بىر چاغدا تۈلكە تۆ-
شۈكتىن چىقىپتۇ ۋە ھېلىقى گۆشنىڭ ھىدىنى ئېلىپ ئورا بېشىغا
كېلىپ : «گەرچە بۇ گۆش دىمىغىمنى خۇش پۇراق قىلغان بولسى-
مۇ ، بۇ گۆشتىن يەنە بالا ھىدى كېلىۋاتىدۇ . ئاقىللار خەتەرگە
ئۇچراش ئېھتىمالى بولغان ئىشنى قىلماسلىقى كېرەك . بۇ يەردە
بىرەر جانىۋار ئۆلۈپ قالغان بولۇشىمۇ مۇمكىن ، لېكىن ئاستىدا
تۇزاق قۇرۇپ قويۇلغان بولۇشىمۇ ئېھتىمال ، ھەر ھالدا ھەزەر
قىلغىنىم ئەلا» دەپ ئويلاپتۇ .

ئىككى ئىشنىڭ ياخشى - يامانلىقى ،
ئىلغىيالمى تەكى ئەقلىڭ بولسا لال ،
باشلىمايلا تاشلىغىن ئۇ ئىشىڭنى ،
ئۇندا بار بولسا خەتەرگە ئېھتىمال .

ھەر ئىشىڭىڭىم بولسا بىخەۋپۇخەتەر ،
بار ئۇنىڭ مەشغۇلىدا بول بىمالال .

تۈلكە شۇ خىيال بىلەن ئۇ تاپنىڭ مېھرىدىن كېچىپتۇ - دە ،
سالامەتلىك يولىنى تۇتۇپتۇ . بۇ ئەسنادا بىر ئاچ يولۋاس تاغ ئۈس-
تىدىن چۈشۈپتۇ . يولۋاس ئۇ تاپنىڭ ھىدىنى ئېلىپ ئورنىنىڭ
بېشىغا كېلىپ تاپنى شۇنداق ئالاي دېيىشىگە ، ئورغا يىقىلىپ
چۈشۈپتۇ . ئوۋچى ئۇنىڭ ئورغا چۈشكەن شەپسىنى ئاڭلاپ :
«تۈلكە ئوخشايدۇ» دەپ گىتتىك كەلگەنچە ئورغا سەكرەپ چۈشۈپ-
تۇ . يولۋاس تاپتىن قىزغىنىپ ئوۋچىنىڭ قارىنى پارە - پارە
قىلىۋېتىپتۇ . ئوۋچى ھېرىسنىڭ شۇملۇقىدىن ئۆزىنى ئەجەل دام-
غا ساپتۇ . تۈلكە بولسا قانائەتنىڭ بەرىكىتىدىن ۋۇجۇدىنى نىجات
قىرغىقىغا ئاپتۇ .

— بۇ مىسالنى كەلتۈرمەكنىڭ پايدىسى شۇكى ، تەمە قىلماق
ۋە بارغا قانائەت قىلماسلىقنىڭ ئاپىتى ئازادنى مەھبۇس ، مەھبۇس-
نى ھالاك قىلىدۇ ، — دەپ ھېكايىسىنى تۈگىتىپتۇ دېمەن .
— ۋا دەرىخ ! — دەپ ئاھ ئۇرۇپتۇ شەنزەبە ، — مەن شىرنىڭ
خىزمىتىنى ئۆزۈمنىڭ نادانلىقىمدىن ئىختىيار قىلغانىكەنمەن ، ئۇ-
نىڭ خىزمەت قەدرىنى بىلمەيدىغانلىقىنى ئوقمىغانىكەنمەن . «قە-
دىرنى بىلمەس كىشى بىلەن سۆھبەت تۈزمەك ، خىزمەت قىممىتىنى
بىلمەس كىشى قېشىدا خىزمەت قىلماق خۇددى ھوسۇل ئېلىشنى
تەمە قىلىپ شور يەرگە ئۇرۇق چاچقانغا ياكى تۇغما گاسنىڭ
قۇلىقىغا سۆزلىگەنگە ، قارىغۇنى كىشىنىڭ ھۆسن - جامالىنى
تەرىپلەشكە ياكى سۇنىڭ يۈزىگە خەت يازغانغا ، ھامام ئىشىكىگە
ئېسىپ قويۇلغان سۈرەتنى تۇغدۇراي دەپ جۈپلەشمەكچى بولغانغا
ۋە ياكى ئىتتىك كۆتۈرۈلگەن قۇيۇندىن يامغۇر تامچىلىرىنى كۆزل-
گەنگەن ئوخشاش بىر ئىشتۇر» دېگەن گەپ بار .

شاھتىن ۋاپا تىلىمەك مۇشۇنداق بىر ئىشتۇركى ،
مېۋە بېرەلمىگەندەك سەرۋى ئالدىغا بارساڭ .

سۆڭەت بەرمەس ھېچقاچان شېرىن - شېكەر مېۋىنى ،
گەرچە جەننەت سۈپىدە مىڭ يىل ئۇنى سۇغار ساڭ .

— بۇ سۆزلەرنى قويۇپ ، ئۆز ئىشىڭنىڭ تەدبىرىنى قىل .
غىنا ، — دەپتۇ دېمەن ئۇنىڭغا .

— نېمە چارە قىلاي ؟ قانداق ھىيلە بىلەن ئالدىنى ئالاي ؟ —
دەپتۇ شەنزەبە ، — مەن شىرنىڭ خۇي - پەيلىنى بىلدىم . مېنىڭ
پاراسىتىم شۇنىڭغا ھۆكۈم قىلىدۇكى ، شىرنىڭ توغرامدا ياخ .
شىلىقتىن ئۆزگە ئىش قىلماس ، ئەمما ئۇنىڭ يېقىنلىرى مېنى
ئۆلتۈرۈشكە ھەرىكەت قىلىدۇ . ئەگەر ئۇنداق بولىدىغان بولسا ،
تىرىكلىكىم تارازىسىنىڭ تېشى يوقىلىش تەرىپىگە بەكرەك بېسىپ
كېتىدۇ . چۈنكى بىرنەچچە زالىم مەككەر جەم بولۇشۇپ ، بىر -
بىرىگە قول بەرسە ۋە بىرلىكتە بىراۋغا قەست قىلسا ، ھەرقانداق
ھالدا ئۇنى يېقىتالايدۇ . بۆرە ، قاغا ۋە چىلبۆرە ئىتتىپاقلىشىپ
تۆگىگە قەست قىلىپ ، ئۇنىڭدىن غالىب كېلىپ ، مۇراد - مەقسەد -
تىگە يەتكەن ئەمەسمۇ ؟

— ئۇ قانداق ئىش ئىكەن ؟ — دەپ سوراپتۇ دېمەن .
— بىر قارا كۆز قاغا ، — دەپ ھېكايىسىنى باشلاپتۇ
شەنزەبە .

تۆگە ، قاغا ، بۆرە ۋە چىلبۆرنىڭ ھېكايىسى

بىر قارا كۆز قاغا ، بىر ئالغۇر بۆرە ۋە بىر ھىيلىگەر چىلبۆرە
بىر شىرنىڭ خىزمىتىنى قىلىدىكەن . ئۇلار تۇرغان تاغ بىر چوڭ
يولغا يېقىن ئىكەن . يولدىن ئۆتكەن سودىگەرلەرنىڭ بىر تۆگىسى
ھېرىپ چۆلدە قېپقالغانىكەن . تۆگە بىر ئاز ۋاقىت ئۆتكەندىن كې -
يىن ، ماغدۇرىغا كېلىپ ئوتلاق ئىزدەپ ھەر تەرەپلەرگە مېڭىپ ،
ھېلىقى تاغ تەرەپكە بېرىپ قاپتۇ - دە ، شىرغا يېقىن كېلىپ

قالغانلىقتىن ئۇنىڭغا خىزمەت قىلماسلىققا چارە تاپالماپتۇ . شىرمۇ ئۇنىڭغا ئىلتىپات قىلىپ ، ئەھۋالىنى سورايتۇ ۋە ئۇنىڭ ئەھۋالىدىن ۋاقىپ بولغاندىن كېيىن ئۇنىڭ تۇرماقچى ياكى كەتمەكچى بولۇۋاتقانلىقىنى سورايتىكەن ، تۆگە :

ئىلگىرى ھەر بىر ئىشىمدا ئىختىيارىم بار ئىدى ، سىزنى كۆردۈم كەتتى قولىدىن ئىختىيارىم تىزگىنى .

— سىلى ھەرقانداق پەرمان قىلسىلا بەندىلەرنىڭ ئەھۋالىنىڭ ياخشى بولۇشى ئۈچۈن قىلىدىلا ، مەن قانداق قىلسام ياخشى بولىدۇ . غالىقنى مەندىن ياخشىراق بىلىدىلا ، — دەپ جاۋاب بېرىپتۇ .
— ئەگەر خالىساڭ ، مېنىڭ سۆھبىتىمدە ئەمىن بولغىن ، — دەپتۇ شىر .

تۆگە خۇشال بولۇپ ئۇ تاغدا قاپتۇ . بىرنەچچە ۋاقىتتىن كېيىن ، ئۇ ناھايىتى سەمىپ كېتىپتۇ .
بىر كۈنى شىر شىكارغا بېرىپ بىر مەست پىلغا ئۇچراپ قېلىپ ، ئۇنىڭ بىلەن قاتتىق ئۇرۇشۇپ قاپتۇ . شىر خېلى قاتتىق زەخمىلەنگەچكە ، تاغقا قايتىپ كېلىپ نالە قىلغىنىچە بىر بۇلۇڭدا يېتىپتۇ . بۇنىڭ بىلەن ئۇنىڭدىن ئاشقان تاپنى يەپ كۈن كەچۈرىدۇ .
خان ھېلىقى بۆرە ، چىلبۆرە ۋە قاغىلار ئاچ قېلىشىپتۇ . شىر ئەزەلدىنلا سېخىي ۋە مەرھەمەتلىك بولغاچقا ، خىزمەتكارلىرىغا رەھىم - شەپقەت قىلىدىكەن . شۇڭا ئۇلارنىڭ ئاچ قالغانلىقىنى كۆرۈپ ، ئىچى ئاغرىپ :

— سىلەرنىڭ رەنجىڭلارنى كۆرۈش ماڭا ئۆز رەنجىمىدىنمۇ قاتتىقراق . ئەگەر بۇ يېقىن ئەتراپتا ئوۋ قىلغۇدەك بىرەر نەرسە كۆرسەڭلار ، ماڭا خەۋەر قىلىڭلار . مەن مۇشۇ ھالدا بولساممۇ بېرىپ ئوۋ قىلىپ سىلەرنى تەڭلىكتىن قۇتۇلدۇراي ، — دەپتۇ .
ئۇلار شىرنىڭ قېشىدىن چىقىپ بىر بۇلۇڭغا بېرىپ مەسلىدە ھەت قىلىشىپ : «تۆگە بۇ تاغدا تۇرسا بىزگە نېمە پايدا ؟ پادىشاھقا

نېمە پايدا؟ بىزنىڭ ئۇنىڭ بىلەن ئۆلپەتچىلىكىمىز بولمىغاندىكىن شىرنى كۆشكۈرتۈپ ئۇنى ئۆلتۈرگۈزسەك ، ئىككى - ئۈچ كۈنلۈك تىرىكچىلىكىمىز شۇنىڭ بىلەن ئۆتسەدۇ . بىزگىمۇ نەپ تېگىدۇ تېخى» دېيىشىپتۇ .

— بۇ گەپنى قىلماڭلار ، — دەپتۇ چىلبۆرە ، — شىر ئۇنىڭغا ئامانلىق بېرىپ خىزمىتىگە كەلتۈردى . ھەركىم پادىشاھنى ئالداپ ۋەدىسىدىن يېنىۋېلىشقا كۆشكۈرتسە ، ئۇ خىيانەتچى بولىدۇ . خىيانەتكار ھەرقاچان مەردۇت^① بولىدۇ . ئۇنىڭدىن خەلق بىزار بولىدۇ .

ۋەدىسىگە قىلسا ھەركىم خىيانەت ،
ئۇندىن نېرى كېتەر دىنۇ دىيانەت .

— بۇ توغرىدا ھىيلە ئىشلەتمەك كېرەك ، — دەپتۇ قاغا ، — شىرنى مۇشۇ ۋەدىسىدىن ياندۇرساقلا بولىدۇ . سىلەر توختاپ تۇرۇڭلار ، مەن بىر بېرىپ كېلەي .
شۇ گەپ بىلەن قاغا شىرنىڭ قېشىغا بېرىپتۇ . ئۇنى كۆرگەن شىر :

— بىرەرسىڭلار ئوۋلىغۇدەك بىر نەرسە تاپتىڭلارمۇ؟ — دەپ سورايتۇ .

— ئەي پادىشاھ ! ئاچلىقتىن ھېچقايسىمىزنىڭ كۆزى كارغا كەلمىدى . ھەرىكەتكىمۇ قۇۋۋىتىمىز قالماپتۇ . ئەمما بىر مەسلىھەتتىمىز بار ، ئەگەر ئۆزلىرى ئۇنىڭغا ئىلتىپات قىلسىلا ، ھەممە نازۇنېمەت ھاسىل بولغۇسىدۇر ، — دەپ جاۋاب بېرىپتۇ قاغا .
— ئېيتقىن ، قېنى مەن ئاڭلاپ باقاي ، — دەپتۇ شىر .

— بۇ تۆگە بىزنىڭ ئارىمىزدا يات نەرسە ئىكەن ، — دەپتۇ قاغا ، — ئۇنىڭ سۆھبىتىدىن بىزگە ھېچقانداق نەپ يۇقمايدۇ . ئۇ بىزنىڭ قولىمىزغا چۈشكەن شىكار ، تۈزىقىمىزغا ئىلىنغان ئوۋ . بۇ سۆزنى ئاڭلىغان شىر غەزەپلىنىپتۇ :

① مەردۇت — دەرگاھتىن قوغلانغان كىشى مەنىسىدە .

— بۇ زاماننىڭ دوستلىرىنىڭ باشلىرىغا تۇپراق ياغسۇن ئىلا-
ھىم ، ئۇلارنىڭ ئىككى يۈزلىمىلىكتىن باشقا ئادىتى يوق ئىكەن .
بۇلار مۇرۇۋۇت ، مەردلىك يولىنى تاشلاپتۇ جۇمۇ !

بۇ زامانە ئەھلىنىڭ ۋاپا ئەمەس ئىشلىرى ،
ۋاپا قىلاي دەيدۇ يۇ جاپادۇر قىلمىشلىرى .

ۋەدىسىنى سۇندۇرماق قايسى مەزھەپتە جايىز بولىدىكەن ؟
ئامانلىق بەرگەنگە قەست قىلماق قايسى مىللەتتە راۋا بولىدىكەن ؟

ئۆزۈڭ ئۆستۈرگەن شاخنى سۇندۇرما ،
ئۆزۈڭ سۇنغاندەك بولغۇسىدۇر ئۇ .

— بۇ سۆزلەرنىڭ بىلىمەن ، — دەپتۇ قاغا ، — ئەمما ھۆكۈملا-
لار : «بىر كىشىنى بىر ئۆي ئەھلىگە پىدا قىلسا بولىدۇ . بىر ئۆي
ئەھلىنى بىر قەبىلىگە ، بىر قەبىلىنى بىر شەھەرگە ، بىر شەھەرنى
بولسا پادىشاھقا پىدا قىلسا بولىدۇ . چۈنكى ، ئاز بىر قىسىم
كىشىلەر قۇربانلىق قىلىنسا ، پۈتۈن بىر ئىقلىمغا پايدا يەتكۈزىدۇ»
دەپ ئېيتىشقان ؛ ئىككىنچى ، ۋەدە قىلغۇچى ئالدامچىلىق قىلمىغان
ھالەتتە تۇرۇپ ، پۈتۈن بىر جامائەتنى ئاچلىقتىن قۇتۇلدۇرۇش
ئۈچۈن باھانە ئىزدەپ بولىدۇ ئەمەسمۇ ؟
شىر بېشىنى تۆۋەن ساپتۇ . قاغا قايتىپ بېرىپ يارەنلىرىگە
مۇنداق دەپتۇ :

— مەقسەتنى شىرغا ئېيتقاندىم ، ئۇ باشتا بويۇنتاۋلىق قىل-
دى ، كېيىن رام بولدى . ئەمدى تەدبىر شۇكى ، ھەممەيلەن بىر-
لىكتە تۆگىنىڭ قېشىغا بېرىپ ، شىرغا ئاچلىق رەنجى يەتكەنلىكىنى
ئېيتايلى ۋە : «بىز ھەممىمىز پادىشاھنىڭ دۆلىتىنىڭ پاناھىدا كۈن
كەچۈرمىز ، بۈگۈنكى كۈنلۈكتە پادىشاھ بۇ ھادىسىگە ئۇچراپتۇ .
مۇرۇۋۇت شۇنى تەقەززا قىلىدۇكى ، جېنىمىزنى ئۇنىڭغا پىدا
قىلايلى . بولمىسا ، كۇپرانى نېمەتلىك قىلغان دېگەن بەتنامغا قالد-

مىز . ئۇ ھالدا بىزدە مەردلىك ۋە مۇرۇۋۋەت دېگەن سۈپەت قالمىغان بولىدۇ . شۇڭا ھەممىمىز بىللە شىرنىڭ قېشىغا بېرىپ ، ئۇنىڭ ئۇلۇغلىقى ۋە ئىنئامىنىڭ شۈكرىسىنى ئېيتىپ ، بىزنىڭ قولىمىزدىن ھېچ ئىش كەلمەيدىكەن ، شۇڭا ئۆزىمىزنى ساڭا پىدا قىلدۇق دەپ جېنىمىزنى ئايرىم - ئايرىم ھالدا شىرغا تۇتايلى ، دەيلى . بارغاندىن كېيىن شىر قايسىمىزنى يېمەكچى بولسا ، بىز ئۆزىمىزنى مۇداپىئە قىلىش ئۈچۈن بىردىن گەپ قىلايلى ، مۇشۇ تەرىقىدە ئىش قىلساق ، ئۆلۈم تۆڭگە قارار تاپىدۇ .

ئۇلار مۇشۇ مەسلىھەت بىلەن تۆڭىنىڭ ئالدىغا كېلىشىپ ھىيلىنى ئۇنىڭغا ئۆگىتىشىپتۇ . تۆڭە بولسا سادىقلىقىدىن ئۇلارنىڭ ئەپسۇنلىرىغا ئالدىنىپ ، ئۇلار بىلەن بىللە شىرنىڭ ئالدىغا كەپتۇ . ماختاش سۆزلىرىنى ئادا قىلىپ بولغاندىن كېيىن قاغانلار ئېچىپ شۇنداق دەپتۇ :

شاھ ! جاھانغا بولغىن ھۆكۈمران ،
ئىشرەت بەزمىدە بولغىن شادىمان .

— بىزنىڭ راھىتىمىز جانابلىرىنىڭ سۆھبىتىگە باغلىق . ھا-
زىر بىر زۆرۈرىيەت توغرا كېلىپ قالدى . مېنىڭ گۆشۈمدىن
ئىشتىھالىرى قانائەت قىلىدىغان بولسىلا ، مېنى ئۆلتۈرۈپ ئاشتى-
لىق قىلغايلا .

— سېنى يېمەكتىن نېمە پايدا ؟ گۆشۈڭ قانچىلىك بىر ئىشتى-
ھانى پەس قىلالىسۇن ؟ سەن قانچىلىك بىر نېمە ئىدىڭ ؟ —
دېيىشىپتۇ باشقىلىرى . قاغا بۇ سۆزنى ئاڭلاپ بېشىنى تۆۋەن
ساپتۇ . شۇندا چىلبۆرە سۆز باشلاپتۇ :

شاھىم ، ئەجەل ئەلچىسى كەلسە ھەردەم ،
جەڭسىز ئالۇر تەن ئىچىدىن جان خېتىنى .

— كۆپ مۇددەتتىن بېرى دۆلەتلەرنىڭ سايسىدە ئاپتاپنىڭ تابدىن ئەمەن بولۇپ ھايات كەچۈردۈك . بۈگۈنكى كۈنلۈكتە ئۇلۇغ زاتلىرى ئاچلىق خەۋپىگە مۇپتىلا بولدىلا . ئىقبال يۇلتۇزى مېنىڭ ئەھۋالىم بېتىدىن چاقناپ ، پادشاھىمىزنىڭ مېنى ئوزۇق قىلىپ ، چۈشلۈكنىڭ ئەندىشىسىدىن خالىي بولۇشنى خالايتتىم .

— دېگەنلىرىڭ ھەققىڭنى ئادا قىلىش ۋە تەرەپتارلىق يۈزىسىدىن ئېيتىلىۋاتقان بولسىمۇ ، سېنىڭ گۆشۈڭ بەتبۇي ھەم زىيانلىق ، مۇبادا پادشاھنىڭ كېسىلى تېخىمۇ ئېغىرلىشىپ كەتسە ، قانداق قىلىمىز؟ — دېيىشىپتۇ باشقىلىرى .

بۇنى ئاڭلىغان چىلبۆرە خامۇش بوپتۇ . بۆرە ئالدىغا كېلىپ سۆزگە تىل ئېچىپتۇ :

پادشاھىم ھەمىشە خۇدا ساڭا يار بولسۇن ،
دۈشمەنلىرىڭ جەڭ ئارا ئالدىڭدا شىكار بولسۇن .
مەنمۇ شۇدەم ئۆزۈمنى بېغىشلىدىم ، ئاچلىقتا ،
يېسەڭ ئەگەر بىر پەسلىك خۇمارىڭغا كار بولسۇن .

— مەنمۇ ئەزاىي بەدەنلىرىمگە چىشلىرىنىڭ ئارىسىدىن ئورۇن بېرىشلىرىنى ئارزۇ قىلىمەن .

— بۇ سۆزۈڭدىن ئىخلاسىڭ چىقىپ تۇرىدۇ . ئەمما سېنىڭ گۆشۈڭ بوغۇز ئاغرىقى پەيدا قىلىدۇ . زەرەر جەھەتتىن ئالغاندا ، زەھەردىن قېلىشمايدۇ ، — دېيىشىپتۇ باشقىلىرى .

بۆرە ئارقىسىغا قايتىپتۇ . ئاخىرىدا ھېلىقى ئۇزۇن بويۇن «ئېگىز كىشى ئەخمەق بولىدۇ» دېگەن سۆزنىڭ ھۆكىمى بىلەن سۆزگە كىرىپتۇ ۋە بويىنىنى ئۈزۈپتۇ دۇئا ۋە ماختاشتىن كېيىن شۇنداق دەپتۇ :

ئۇلۇغ شاھىم ، ئېچىپتۇ پەلەك شۇدەم ،
بوسۇغاڭدا زەپەر - نۇسرەت ئىشكىنى .

— مەن بولسام ھەزرەتلىرىنىڭ دۆلىتىدە تەربىيە تاپقانمەن .
ئەگەر دەرگاھلىرىنىڭ قازىنى ۋە داستىخانغا لايىق بولىدىغان
بولسام ، جېنىمنى ھەرگىز ئايىمىغان بولاتتىم .

ئايىماسەن بىر جېنىمنى بېشىڭدىن ،
جانغا ئىش كەلسە كېچەرمەن بېشىمدىن .

باشقىلارنىڭ ھەممىسى ئىتتىپاقلىشىۋالغان بولغاچقا :
— بۇ سۆزۈڭدىن ئىخلاسىڭنىڭ ساپلىقى ۋە ئەقىدەڭنىڭ
راستلىقى چىقىپ تۇرىدۇ . دېمىسىمۇ سېنىڭ گۆشۈڭ مەزىلىك
ھەم پادىشاھنىڭ مېجەزگە مۇۋاپىق كېلىدۇ . ھىممىتىڭگە رەھ-
مەت . ئۆزۈڭنى ئاتىدارچىلىق قىلغان خوجاڭدىن ئايىمىدىڭ . بۇ
ئىش بىلەن ياخشى ئېتىڭنى ھايات سەھىپىلىرىدە يادىكار قىلىدىغان
بولدۇڭ .

بۇ جاھاندا كىشىگە پۇل بەرگۈچىلەر بېھىساب ،
جان ساخاۋەت قىلغۇچىنى تاپقىلى بولماس لېكىن .

دېيىشىپ ، ھەممىسى بىرلىكتە تۈگىگە قەست قىپتۇ . ئۇ بىچارە
ھېچ دېمىدى چىقىرالمىپتۇ . ئۇلار ئۇنىڭ ھەممە ئەزالىرىنى
پارە - پارە قىلىپ ، ھېچنېمىسىنى قويماي يەپتۇ .
بۇ مىسالنى شۇنىڭ ئۈچۈن كەلتۈردۈمكى ، غەرەزلىك كىشى-
لەر ئىتتىپاقلىشىپ ھەرىكەت قىلىشسا ، بىرەر زەرەر يەتكۈزمەي
قالمايدۇ .

— ئەمدى قانداق چارە قىلماقنى ئويلاۋاتىسەن؟ — دەپ سو-
راپتۇ دېمەن .

— ئەندىشە قىلىۋېرىشنىڭ پايدىسى يوق ، — دەپتۇ شەن-
زەبە ، — ئەمما ئۇرۇشماقتىن باشقا چارە يوقتەك تۇرىدۇ . ھەر
كىم مال - مۈلكىنى مۇھاپىزەت قىلىش ئۈچۈن ياكى نەپسىنىڭ

ھىممىتى ئۈچۈن ئۆزىنى ھالاكەتكە يەتكۈزسە ، شېھىتلارغا قوشۇلدى .
دۇ . شېھىتلارنىڭ ئەجرى ۋە مەرتىۋىسى لەۋھەگە يېزىلىدۇ . ئەگەر
ئەجلىم شىرنىڭ قولىدا بولىدىغان بولسا ، نومۇسۇمنى ساقلاپ ،
ھىممەت ۋە غەيرەت بىلەن ئۆلۈشنى خالايمەن .

بېشىمنى بېرەي ئات كۆتۈرمەك ئۈچۈن ،
نام كېرەك ماڭا شۇدەم ئۆلمەك ئۈچۈن .

— ئەقىللىق كىشىلەر ئۇرۇش ۋاقتىدا سۇسلۇق ۋە بوشاڭلىق
قىلماسلىقى كېرەك ، — دەپ نەسىھەت قىپتۇ دېمەن ، — ئۇرۇش
قىلغان چاغدا ھەرگىزمۇ دۈشمەنگە ئەل بولماسلىقى كېرەك . چوڭ
ئىشلارغا ئۆز ئىختىيارى بىلەن ئارىلىشىش زېرەكلىكنىڭ ئالامىتى
ئەمەس ، بەلكى دوستلارنى ياخشىلىق ۋە مادارا ئارقىلىق ئىتتىپاق-
لاشتۇرۇپ ، دۈشمەنلەرنىڭ ھەرىكەتلىرىنى بىر تەرەپ قىلىش كې-
رەك . «دۈشمەندىن مۇداپىئە كۆرۈشتە مۇلايىملىق ئۇسۇلىنى قول-
لىنىش ئەڭ مۇۋاپىقتۇر» دېگەن گەپ بار . يەنە بىر تەرەپتىن
دۈشمەننى خار كۆرۈپ ئۇنى ئاجىز دەپ قارىماسلىق كېرەك . چۈن-
كى ، دۈشمەن كۈچتىن قالغان ھالەتتىمۇ ھىيلە - مېكىر ئوتتى
يېقىشنىڭ كېرەك . سەن شىرنىڭ زورلۇقىنى بىلىسەن ، شۇڭا ئۇ-
نىڭ دۈشمەنلىكىنى ھېسابقا ئېلىپ ، ئۇنىڭ ئۇرۇش ۋە
ھىيلە - مېكىرلىرىدىن غەپلەتتە قالما ، ھەر كىم ئۆز دۈشمىنىنى
خار كۆرسە ۋە ئۇنىڭ ئۇرۇش ھەم ھىيلە - مېكىرلىرىدىن ئەندىشە
قىلمىسا ، خۇددى تەبىئىي خار كۆرگەنلىكى سەۋەبىدىن دەريا
ۋەكىلى پۇشايمان قىلغىنىدەك ھادىسىگە ئۇچرايدۇ .

— ئۇ قانداق ئىش ئىكەن؟ — دەپ سوراپتۇ شەنزەبە .

— ھىندى دەرياسىنىڭ لېۋىدە ، — دەپ ھېكايىسىنى باشلاپتۇ

دېمەن .

بىر جۈپ تەيتۇرى بىلەن دەريا ۋەكىلىنىڭ ھېكايىسى

ھىندى دەرياسىنىڭ قىرغىقىدا تەيتۇرى دەپ ئاتىلىدىغان بىر خىل قۇشلار ياشايدىكەن . بىر جۈپ تەيتۇرى دەريانىڭ لېۋىدىلا ماكان تۇتقانىكەن . بىر كۈنى :

— تۇخۇم قويۇشقا مۇۋاپىق كەلگۈدەك باشقا بىر جاي تاپساق بولاتتى ، — دەپتۇ چىشىسى ئەركىكىگە .

— بۇ جاي تازا كۆڭۈلدىكىدەك جايغۇ ؟ بۇ يەردىن كۆچۈشنىڭ نېمە ھاجىتى ؟ مۇشۇ يەرگىلا تۇخۇم قويىۋەرسەكمۇ بولىدىغۇ ، — دەپتۇ ئەركىكى .

— شۇنى ئويلاش كېرەككى ، — دەپتۇ چىشىسى ، — ئەگەر دەريا تاشقىنىلاپ دولقۇن ئۇرسا ، بالىلىرىمىزنى ئېقىتىپ كېتىدۇ ، تارتقان ئەجرىمىز زايە كېتىدۇ .

— دەريا ۋەكىلى ئۇنداق ئىشنى قىلماس ۋە بىزنى تاشلىۋەتەن . مەس دەپ ئويلايمەن ، — دەپتۇ ئەركىكى ، — ئەگەر ئۇ راستتىنلا شۇنداق قىلىپ بالىلىرىمىزنى غەرق قىلىۋەتسە ، بىز ئۇنىڭدىن ئىنتىقام ئالىمىز .

گەر مۇرادىم ئەكسىگە ، چەرخ يۈرسە بۇزغايىمەن ئۇنى ، مەن ئەمەس چەرختىن زۇلۇم تارتىپ يەنە جىم تۇرغۇچى .

— ھەددىمىزدىن ئاشمىساق بولامدىكىن ، — دەپتۇ چىشىسى ، — ھەددىدىن زىيادە ئۇرۇش ئەقىلغا مۇۋاپىق كەلمەيدۇ . سەن قايسى كۈچ - قۇۋۋىتىڭ بىلەن دەريا ۋەكىلىنى قورقۇتالايسىن ؟ قايسى شان - شەۋكىتىڭ بىلەن ئۇنىڭغا قارشى ئۇرۇش قىلالايسىن ؟ بۇنداق خىيالىنى تاشلا ! مېنىڭ نەسەبىتىمدىن بويۇن

تولغىماي ، ئۇخۇم بېسىش ئۈچۈن لايىقراق بىرەر جاي تاپساڭچۇ !
ھەر كىم نەسبەت ئاڭلىمىسا ياكى نەسبەتكە ئەمەل قىلمىسا ،
ئۇنىڭغا خۇددى تاشپاقىغا يەتكەندەك ھادىسە يېتىپ قالىدۇ .
— ئۇ قانداق ئىش ئىكەن ؟ — دەپ سوراپتۇ ئەركەك تەيتۇرى .
چىشى سۆزلەپ بېرىپتۇ .

تاشپاقا بىلەن ئۆردەكلەرنىڭ ھېكايىسى

بىر جايدا بىر كۆل بار بولۇپ ، ئۇنىڭ سۈيىنىڭ سۈزۈكلۈكىدىن يۈزى خۇددى ئەينەكتەك كۆرۈنىدىكەن ، تاتلىقلىقى خۇددى ئابىھاياتتەك ئىكەن . ئۇ يەردە ئىككى ئۆردەك ۋە بىر تاشپاقا بىللە ياشايدىكەن . ئۇلار دائىم بىر - بىرىگە ھەمسۆھبەت بولىدىكەن . بارا - بارا ئۇلارنىڭ ھەقەمسايلىقلىرى ھەمخانلىككە تەرەققىي قىلىپ ، خۇشال - خۇراملىق بىلەن ھايات كەچۈرۈپتۇ .

ياخشىدۇر شۇنداق ئۆمۈر يار - ئاشىنا بىرلە ئۆتەر ،
ياخشىدۇر شۇدەمكى يار مېھرىبان بىرلە ئۆتەر .

تاسادىپىي ئىككى يۈزلىمە ھايات ھادىسە تىرىنقى بىلەن ئۇلار -
نىڭ ئەھۋال يۈزىنى تاتلاپتۇ ۋە ئەينەككە ئوخشاش تەقدىر ئۇلارغا
ئايرىلىش سۈرىتىنى كۆرسىتىپتۇ .

دىلغا راھەتتۇر گۈزەللەرنىڭ ۋىسال شەرىپىتى ،
ئارقىدىن لېكىن ئۇنىڭ ھىجران خۇمارى يەتكۈسى .
يېسە گەر بۇ داستىخاندىن ھەر كىشى بىر لوقما نان ،
ناگاھان بىرتاش تېگىپ ئۇنىڭ چىشىنى سۈندۈرگۈسى .

يەنى ئۇلارنىڭ ھايات كەچۈرۈشىگە سەۋەب بولىدىغان ئۇ
سۇ بارا - بارا ئازىيىپ ، ئۇلارغا قىيىن بوپتۇ . ئۇ ئىككى ئۆردەك
ئەھۋالنى پەملەپ ماكانىدىن كۆڭۈل ئۈزۈپتۇ :

سەپەر ياخشى شۇ كىشىگە ، گەر ئۆيىدە ،
غەم - ئەندىشە بىلەن بولسا كۆڭلى سۇنۇق .
بولسىمۇ گەر سەپەر رەنجى شۇنچە يامان ،
ۋەتەننىڭ جاپاسىدۇر ئۇندىن ئۇلۇغ .

شۇنىڭ بىلەن ئۇلار كۆڭلى كۆزىدىن ياش ئاققۇزۇپ ، غەمكىن
ھالدا تاشپاقىنىڭ ئالدىغا كەپتۇ ۋە ئۇنىڭ بىلەن ۋىدالاشماقچى
بولغانلىقىنى ئېيتىپ :

— زامانىڭ يامان كۆزى تېگىپ ، بىزگە بۇ جۇدالىقنى سالا-
دى ، — دەپتۇ .

تاشپاقا بۇنى ئاڭلاپ نالە قىپتۇ ۋە دەرد بىلەن پەرياد چېكىپ
شۇنداق دەپتۇ :

— بۇ نېمە دېگەن گەپ ؟ سىلەرسىز ماڭا تىرىكچىلىك بولام-
دۇ ؟ ياردەمسىز ۋە ھەمدەمسىز مەن قانداق ھايات كەچۈرمىەن ؟

سەنسىز ماڭا تىرىكلىك بولۇر ھارام ،
گەر ئۇنىڭغا ھايات دەپ قويسىمۇ نام .

مېنىڭ پىراققا قىلچە تاقىتىم يوق تۇرسا ، تىرىكچىلىكىم نېمە
بولۇپ كېتەر ؟

كۆزۈمدىن تېخى ئۇ سەرۋى راۋان بولماي تۇرۇپ غايىب ،
كۆڭۈل ھىجراننىڭ تەسۋىرىدىن تال بەرگىدەك تىترەر .

— پىراق تىكىنى بىزنىڭ جىگەرلىرىمىزنى تەشمەكچى بولۇۋا-
تىدۇ ، — دەپتۇ ئۆردەكلەر ۋارقىرىشىپ ، — ئەمما سۇسىزلىقنىڭ
مېھنىتى ۋۇجۇدىمىزنى يوقلۇق شامىلىغا سورۇۋېتىشكىمۇ ئاز قال-
دى . شۇڭا ئىلاجسىزلىقتىن بۇ يەردىن كەتمەكچى بولۇۋاتىمىز .

باش ئېلىپ ئاشىق كېتەلمەس دىلبىرى كوچىسىدىن ،
ھېچ كىشى جەننەتنى تەرك ئەتمەكنى قىلماس ئىختىيار .

— ھەي دوستلارم ، سىلەر بىلىمەمسىلەر ؟ — دەپتۇ
تاشپاقا ، — سۇنىڭ كېمىيىپ كەتكەنلىكىنىڭ ماڭا تېخىمۇ كۆپرەك
زېينى تېگىدىغۇ ؟ مەن سۇسىز ھايات كەچۈرەلمەيمەنغۇ ؟ ھازىرقى
پەيتتە بىزنىڭ دوستلۇق ۋە سۆھبەتداشلىقىمىزنىڭ ھەقىقى - ھۆر -
مىتى شۇنى تەقەززا قىلىدۇكى ، مېنىمۇ بىللە ئېلىپ كېتىڭلار ،
پىراق مېھنەتخانىسىدا تەنھا تاشلىۋېتىپ كەتمەڭلار .

جان ئىدىڭ سەن يولغا چىقماقچى بولۇپ ،
جېنى يوق يالغۇز بەدەننى تاشلىدىڭ .

— ھەي مېھرىبان دوستۇم ! — دېيىشىپتۇ ئۆردەكلەر ، —
سېنىڭ ھىجراننىڭ دەردى بىز ئۈچۈن ۋەتەندىن ئايرىلىشنىڭ
مېھنىتىدىنمۇ ئارتۇق ، بىز ھەر يەرگە بېرىپ ئىشرەت بىلەن ئۆت -
سەكمۇ سەن بولمىساڭ ، بىزنىڭ كۆزىمىز خىرە ، ئىشىرتىمىز
قاراڭغۇ بولىدۇ . بىزدە ساڭا مۇلاقات بولۇشتىن باشقا ئارزۇمۇ
يوق . ئەمما ، يەر يۈزىدە مېڭىپ يۈرۈشىمىز بەكمۇ مۇشەققەتلىك ،
قانداق قىلىمىز ؟

— بۇ ئىشنىڭ چارىسىنى سىلەر مەندىن ياخشىراق بىلىسىز -
لەر ، — دەپتۇ تاشپاقا ، — چۈنكى ھىجران غېمى سەۋەبىدىن
ئەقىل - ھوشۇم ئۇچۇپ كەتتى ، نېمە ئىلاج قىلماقنى بىلمەيمەن .

قىلمىسا ھەرئىشتىن بۇرۇن مەسلىھەت ،
شەكەستە كۆڭۈلدىن يېتىشمەس مەدەت .

— ھەي ئەزىز ، — دېيىشىپتۇ ئۆردەكلەر ، — سېنى يەڭگىل -
لىك قىلىپ قويارمىكىن دەپ ئويلاۋاتىمىز . بىزنىڭ دېگىنىمىزگە
ئەمەل قىلماي قالارسەنمىكىن ؟

— سىلەر مېنىڭ پايدام ئۈچۈن گەپ قىلىۋاتساڭلار ، مەن ئۇنىڭ ئەكسىچە ئىش قىلىشنى ئويلىسام ياكى قىلغان ۋەدەمگە ۋاپا قىلمىسام ، ئۇ قانداق بولغىنى ؟

ۋەدىلەر قىلدىمكى ۋەدەمنىڭ خىلاپىن قىلمايىن ، قايسى شەرت قىلسام شۇ شەرتىمنى ھەرگىز بۇزمايىن .

— ئۇنداق بولسا ، — دېيىشىپتۇ ئۆردەكلەر ، — شەرتىمىز شۇكى ، سېنى كۆتۈرۈپ ئۈچىمىز . سەن ھەرگىز سۆزلىمەيسەن ، ھەر كىمنىڭ بىزگە نەزىرى چۈشۈپ ، ھەر قانداق سۆز قىلسىمۇ ۋە تەنە سۆزلىسىمۇ جاۋاب قايتۇرمايسەن .

— ئېيتقىنىڭلار بويىچە ئىش قىلمەن . ھېچكىمنىڭ سۆزىگە جاۋاب قايتۇرمايمەن ، — دەپ ۋەدە بېرىپتۇ تاشپاقا .

شۇنداق قىلىپ ، ئۇلار بىر چىنۇق تېپىپ كەلتۈرۈشۈپتۇ ، تاشپاقا چىنۇقنىڭ قاپ ئوتتۇرىسىدىن مەھكەم چىشلەپتۇ ، ئۆردەكلەر چىنۇقنىڭ ئىككى تەرىپىنى چىشلەپ ئۇچۇپتۇ . ئەنە شۇ تەرىقىدە ئۇچۇپ بىر يېزىغا يېتىپ بارغاندا ، يېزىدىكى كىشىلەر ئۇ ھالىنى كۆرۈپ ھەيرانۇ ھەس بولۇپ ھەر تەرەپتىن ۋارقىرىشىپتۇ :

— قاراڭلار ، قاراڭلار ، بۇ ئۆردەكلەرنى ، تاشپاقىنى قانداقمۇ كۆتۈرۈپ ئۇچالغاندۇ ؟ بۇنداق ھالىنى ھېچكىم ئۆمرىدە كۆرمىگەن بولغىدى ؟

ئۇلارنىڭ غەلۋە ۋ غوۋغالىرى تېخىمۇ كۈچىيىپتۇ . تاشپاقا بىرەر سائەت تاقەت قىلىپ ئۇن چىقارماپتۇ ، ئاخىر تاقىتى - تاق بولۇپ چىدىيالماي : « بۇرۇن كۆرمىگەن بولساڭ ، ئەمدى كۆرۈپ كۆرۈڭ كور بولسۇن » دەيمەن دەپ ئاغزىنى شۇنداق ئېچىشىغا ، تۆۋەنگە موللاقلاپ چۈشۈپتۇ . بۇنى كۆرگەن ئۆردەكلەر :

— دوستلار نەسبەت قىلسا ، بەختلىك كىشىلەر ئاڭلاپ ئەمەل قىلىشاتتى ، گەرچە بىز ياخشىلىق يۈزىسىدىن ساڭا نەسبەت قىلغان بولساقمۇ ، سەندە ئاڭلاش ۋە ئەمەل قىلىش بەختى يوق ئىكەن . نەسبەتتىمىز پايدا بەرمىدى ، — دەپ ۋارقىرىشىپتۇ .

بۇ مىسالنىڭ پايدىسى شۇكى ، ھەر كىم دوستلارنىڭ نەسىھەت-
تىنى قوبۇل قىلمىسا ، ئۆزىنى ئۆزى رەسۋا قىلىپ ، ئىززەت
پەردىسىنى يىرتىدۇ .

ھەر كىشىكىم نەسىھەتكە سالماس قۇلاق ،
قولنى چىشلەر نادامەت بىرلە ھەر چاغ .

— بۇ مەسەلنى ئاڭلىدىم ۋە مەزمۇنىنى چۈشەندىم . ئەمما ،
قورقمىغىن ، بۇ جايدىن ھەرگىز كەتمىگىن ، چۈنكى قورقۇنچاق
كىشى مۇرادىغا يېتەلمەيدۇ ، — دەپتۇ ئەركەك تەيتۇرى .
شۇنىڭ بىلەن چىشىسى تۇخۇم بېسىپ بالىلىرىنى تۇخۇمدىن
چىقىرىپتۇ . دەل شۇ پەيتتە دەريا دولقۇنى ئۆرلەپ ، ئۇنىڭ بالىلىرى-
رىنى ئېلىپ كېتىپتۇ . چىشى تەيتۇرى بۇ ئەھۋالنى كۆرۈپ ،
ئىزتىراپقا چۈشۈپ ، ئەركىكىگە :

— ھەي خاكسار ! مەن تەقدىر بىلەن ئويناشقىلى بولمايدىغان-
لىقىنى ئوبدان بىلەتتىم . كۆردۈڭمۇ مانا ، بالىلىرىمىزنى نابۇت
قىلىدىڭ ، يۈرىكىمىزگە مەلھەم بولغۇدەك بىر تەدبىر تاپقىن
ئەمدى ، — دەپ كاپىتۇ .

— مەن ئۆز گېپىمدە تۇرمىەن ، نېمىنى دېگەن بولسام شۇنىڭ
ھۆددىسىدىن چىقمىمەن . مەن بېرىپ دەريا ۋەكىلىدىن ئىنتىقام
ئالىمەن ، — ئەركەك تەيتۇرى شۇنداق دېگىنىچە باشقا قۇشلارنىڭ
ئالدىغا بېرىپ ھەربىر گۈرۈھنىڭ سەركەردىلىرىگە ئەر ز قىلىپ ،
ئۆزىگە ياردەم بېرىشنى ئۆتۈنۈپتۇ .

مالاللىق رەنجى مېھنەت ئەدەتسىزدۇر بىنمىھايەتتۇر ،
قىلىپ ياردەم قولۇمنى تۇت ، بۇ دەم ۋاقتى ئىمىھايەتتۇر ،

— ئەي ئەزىزلەر ! — دەپتۇ ئۇ ، — ئەگەر بۇ ۋەقەدە سىلەر
ماڭا ياردەم بېرىپ ، ئىتتىپاق بىلەن دەريا ۋەكىلىدىن ئۆچۈمنى

ئېلىپ بەرمىسەڭلار ، ئۇنىڭ جۈرئىتى تېخىمۇ ئاشىدۇ - دە ، مەندىن باشقا قۇشلارنىڭمۇ بالىلىرىنى نابۇت قىلىدۇ . ئەگەر بۇ ئىش قائىدە - يوسۇنغا ئايلىنىپ قالسا ، ئۇ چاغدا بۇ ماكاندىن كۆڭۈل ئۈزۈپ كېتىش كېرەك ياكى نەچچە خىل خارلىق بىلەن ھايات كەچۈرۈپ ، يوقىلىش ۋە جاپا باياۋىنىغا قەدەم قويۇش لازىم بولىدۇ .

ئۇنىڭ بۇ سۆزىدىن قۇشلارنىڭ كۆڭلى ئازابلىنىپ ، سۈمۈرغىنىڭ بارگاھىغا بېرىپ دادلاپ شۇنداق دەپتۇ :
— ئەگەر قۇشلارنىڭ غېمىنى يېسەڭ ، سەن بىزنىڭ پادىشاھىمىز سەن . ئەگەر مەزلۇملارنىڭ ئىنتىقامىنى ئالالمىساڭ ، پادىشاھلىقتىن قول يۇيغىن !

يېگىن زىردەستلەر^① غېمىنى زىنھار ،
ساڭىمۇ زەبەردەستلەر^② بولسا دەركار .

سۈمۈرغى ئۇلارنىڭ كۆڭلىنى ئىزدەپ ، ھەشەمەت بىلەن مۇلازىملىرىنى ئەگەشتۈرۈپ ، سەلتەنەت ئوردىسىدىن چىقىپتۇ . قۇشلار بىر - بىرىنىڭ قوللىشى ۋە ھەممىسىنىڭ جەم بولۇشىدىن دىلى قۇۋۋەتلىنىپ ، دەريا بويىغا كېلىشىپتۇ . سەپلىرىنى ساناش مۇمكىن بولمىغان بېھىساب لەشكەرلەرنى باشلىغان سۈمۈرغى دەرياغا يۈز كەلتۈرۈپتۇ .

ھەممىسىنىڭ قېنى قايناپ قەھرى تېشىپ ،
تۇرغان ئىدى ئۇرۇش ئۈچۈن شۇنچە قەيسەر .
قاناتلىرى بەدىنىگە ساۋۇت بولۇپ ،
تۈمشۈقلىرى بولغاندى ئەيزە - شەمشەر .

① زىردەست — قولى قىسقا ،
② زەبەردەست — قولى ئۇزۇن .

ئۇلار شۇ قىياپەت بىلەن دەرياغا يېتىپ كېلىشىپتۇ ، سابا بۇ خەۋەرنى دەريا ۋەكىلىگە يەتكۈزۈپتۇ . دەريا ۋەكىلى ئۆزىدە كۈچ - قۇۋۋەت ۋە ھەپسىلە يوقلۇقىنى ھېس قىلىپ ، ئائىلاج ئۆزرە ئېيتىپ ، تەيتۇرنىڭ بالىلىرىنى قايتۇرۇپ بېرىپتۇ . بۇ مىسالنى كەلتۈرۈشتىكى سەۋەب شۇكى ، ھېچقانداق دۈش-مەنى خار كۆرمەسلىك كېرەك . چۈنكى «يىگىننىڭ قولىدىن كەلگەن ئىش نەيزىدىن كەلمەيدۇ . ئوت گەرچە كىچىك بولسىمۇ پۈتۈن بىر ئالەمنى كۆيدۈرۈشى مۇمكىن» دەپ ئېيتقانكەن ھۆكۈ-مالار .

دوستۇڭ ئەگەر مىڭ بولسىمۇ ئازدۇر ،
دۈشمىنىڭ ئەگەر بىر بولسا كۆپتۇر .

— ماڭا بەتنام ئارتىلىپ قالماسلىقى ، كىشىلەرنىڭ مېنى «كۇپرانى نېمەتلىك قىلدى» دەپ قالماسلىقى ئۈچۈن ، مەن ئالدى بىلەن ھەمىلە قىلمايمەن . ئەمما شىر ماڭا قەست قىلسا ، ئۆزۈمنى ئاسرىمىقىم لازىم دەپ ھېسابلايمەن ، — دەپتۇ شەنزەبە .
— ئەگەر شىرغا يېقىن بارساڭ ، ئۇنىڭ قەددىنى كېرىپ ، قۇيرۇقىنى يەرگە ئۇرغانلىقىنى كۆرسەڭ ، «ماڭا قەست قىپتۇ» دەپ بىلگىن ، — دەپتۇ دېمىنە .
— ئەگەر بۇ ئىشلاردىن بىرەرسى كۆرۈلسە ، گۇمان ھەقىقەتكە ئايلانغان بولىدۇ ، — دەپتۇ شەنزەبە .
شۇنىڭ بىلەن دېمىنە خۇشال بولۇپ كۆڭلى ئېچىلىپ ئۆز كۆلىبىسىگە قايتىپ كېتىپتۇ .

بىئەقىل ئۇ ئۆزگىلەرنىڭ رەنجى بىلەن ئىزاد ئىرۇر ،
ئىستىمە ئۇندىن ۋاپا ، ئۇ بارچىدىن ئازاد ئىرۇر .

— ئىش نەگە بېرىپ يەتتى؟ — دەپ سوراپتۇ كەلىلە .
— خۇداغا شۈكۈر ، پاراغەت ھاسىل بولدى . شۇنداق قىيىن

ئىش ئاسانلا پۈتۈپ قالدى ، — دەپتۇ دېمەن .
دېمەن ئۇ سۆزنى دەۋاتقاندا ، روزغار مۇكاپات تىلى بىلەن
ئەقىللىقلارنىڭ قولىغا بۇ مەزمۇنى نەغمە قىلىپ بېرىۋاتقاندا .
كەن :

يارى زۇلفىنى قولغا ئالدى ساقىي ياخشىلاپ ،
چەرخ ئەگەر قويسا قولىنى تاپقۇسى ئوندا قارار .

شۇنداق قىلىپ ، ئىككىسى بىللە شىرنىڭ ئالدىغا كېلىشىپ .
تۇ . شۇ ئەسنادا شەنزەبەمۇ يېتىپ كەپتۇ . شىرنىڭ ئۇنىڭغا كۆزى
چۈشۈشى بىلەنلا دېمەننىڭ كۈشكۈرتۈشى ۋە ئەپسۇنى تەسلىق قىل-
لىپ ، غەزىپى قوزغىلىپ ، قۇيرۇقلىرىنى يەرگە ئۇرۇپ ، غەزەپ-
تىن چىشلىرىنى غۇچۇرلىتىپ كېتىپتۇ . شەنزەبە : « شىر ماڭا
قەست قىلىدىغان بولدى » دەپ ئويلاپ ، ئۆز - ئۆزىگە : « يادى-
شاھلارنىڭ خىزمىتى خەۋپ ۋە ۋەھىمە جەھەتتىن يىلانغا ھەمخانا ،
شىرغا ھەمساپ بولغاندەك بىر ئىش ئىكەن . گەرچە يىلان ئۇخلى-
غان ، شىر پىنھان بولغان بولسىمۇ ، ئاقىۋەت يىلان بېشىنى كۆتۈ-
رۈپ ، شىر ئاغزىنى ئاچىدىكەن » دەپتۇ كۆڭلىدە .

قورقۇپ تۇرۇپ قىلما سۇلتان خىزمىتىن ،
تاش ۋە ساپال سۆھبىتىدەك بولمىسۇن .

شۇ خىيال بىلەن ئۆزىنى ئۇرۇشۇشقا تەييارلاپتۇ . ئاڭغىچە
ھەر ئىككى تەرەپتىن دېمەن كۆرسەتكەن ئالامەتلەر كۆرۈ-
لۈپتۇ - دە ، ئۇرۇش باشلىنىپ كېتىپتۇ . غوۋغا ۋە نەرە ئاۋازى
زېمىندىن پەلەككە يېتىپتۇ .

ئۇلار نەرسىدىن ئاشۇ دەشت ئىچىدە ،
قۇشلار بىلەن ۋەھشىيلەر بولدى پەرىشان .
بىرى تاش تۆشۈكىگە ئېلىپ ئۆزىنى ،
بىرى خەسنىڭ ئارىسىغا بولدى پىنھان .

كەلىلە بۇ ئەھۋالنى كۆرۈپ دېمەنگە شۇنداق دەپتۇ :

يۈز ھىيلە يۈرەڭۋازلىقنى پەيدا قىلدىڭ ،
ئىشنى تېرىپ ئۇ ئارادىن ئۆزۈڭ قاچتىڭ .
يۈز يىل ئىچرە ئۆچۈرەلمەس ئۇنى يامغۇر ،
بۇ جاھانغا ئاداۋەتتىن توزان چاچتىڭ .

— ھەي نادان ، قانداق يامان ئاقىۋەت كەلتۈرۈپ چىقارغانلىم-
قىڭنى كۆردۈڭمۇ ؟ ئاقىۋىتىڭنىڭ شۇملۇقىنى تونۇدۇڭمۇ ئەمدى ؟
— يامان ئاقىۋەت دېگىنىڭ قايسى ؟ — دەپ سورايتۇ دېمەن .
— سەن قىلغان بۇ ئىشتا يەتتە زەرەر بار ، — دەپتۇ
كەلىلە ، — بىرىنچىسى ، ھېچقانداق زۆرۈرىيەت بولماي تۇرۇپ سا-
ڭا ئاتىدارچىلىق قىلغان خوجاڭنى مۇشەققەتكە سالىدىڭ . ئىككىن-
چىسى ، خوجاڭنى بىۋاپالىق قىلىشقا كۈشكۈرتتۈڭ ، ئۇنىڭ بەتىم-
غا قېلىشىنى راۋا كۆردۈڭ . ئۈچىنچىسى ، سەۋەبسىز ھالدا ئۆكۈز-
نىڭ قېنىنى تۆكۈش ئۈچۈن ھەرىكەت قىلدىڭ . تۆتىنچىسى ، بىر
بىگۈھنىڭ خۇنىنى گەدىنىڭگە ئارتىۋالدىڭ . بەشىنچىسى ، پۈتۈن
بىر جامائەتنى پادىشاھقا بەتگۇمان قىلدىڭ ، ئۇلارنىڭ بەزىسى قورق-
قىنىدىن ۋەتىنىنى تاشلاپ ، ئاۋارە بولۇپ مۇساپىر بولۇپ كېتىشى
ئېھتىمال . ئالتىنچىسى ، لەشكەر باشلىقنى ، يەنى شەنزەبەنى نا-
بۇت قىلدىڭ ، بۇ سەۋەبىتىن ئىشلاردا نىزام بۇزۇلىدۇ . يەتتىنچى-
سى ، ئۆزۈڭنىڭ ئاجىز ۋە زەئىپلىكىڭنى ئاشكارىلاپ قويدۇڭ .
دەسلەپتە بۇ ئىشنى مۇلايىملىق بىلەن بىر تەرەپ قىلىمەن دېگەند-
ىڭ ، ئۇنداق قىلالىمىدىڭ . بېسىلىپ قالغان پىتىنى ئۇلغايتقان ،
سۈلھى بىلەن قىلغىلى بولىدىغان ئىشنى ئۇرۇش بىلەن قىلغان
كىشى كىشىلەر ئارىسىدىكى ئەڭ نادان كىشىدۇر .
دېمەن يەنە بوي بىرمەي مۇنداق دەپتۇ :

ئەگەر ئىشنىڭ ئەقىل بىلەن پۈتمىسە ،
تەلۋىلىك بىرلە دۇرۇس قىلماق كېرەك .

دېگەن سۆزنى ئاڭلىمىغانمۇسەن ؟

— سەن بۇ ئىشنى قانداق ئەقىل - پاراسەت ۋە تەدبىرنى قوللىنىپ بىر تەرەپ قىلدىڭ ؟ ئىش ئاخىر ئۇرۇش بىلەن بولىدىغۇ ؟ ئاخىر يەنە جەڭگە ھاجەت چۈشتىغۇ ؟ — دەپتۇ كەلىلە ، — «ياخشى ئويلانغان پىكىر پالۋانلىقتىن ياخشى» دېگەن گەپنى ئاڭلىمىغانمىدىڭ ؟

نەچچە يۈزىڭ باتۇر لەشكەر قىلالىمىغان ئىشلارنى ،
ھەل قىلىدۇ ئەقىللىقلار چىن مۇكەممەل سۆز بىلەن .

سېنىڭ كۆڭلى قارا ، مەغرۇر ، دۇنيانى دوست تۇتىدىغان ، ھېرىسمەن ئىكەنلىكىڭ ماڭا بۇرۇندىلا مەلۇم ئىدى . شۇڭا مەن سېنىڭ ئاگاھ بولۇپ مەستلىكتىن ئويغىنىپ ، جاھالەتتىن قايتىدىشىڭ ئۈچۈن ئۇ سۆزلەرنى ساڭا ئېيتىپ قويۇشنى ئويلاپ يۈرەتتىم . لېكىن سەن ھەددىڭدىن ئېشىپ ، خارلىق ۋە گۇمىرانلىق دەشتىدە سەرگەردان بولدۇڭ . ئەمدى سېنىڭ نادانلىقىڭ ، بىمەندىلىكىڭ ۋە كۆڭلۈڭنىڭ قارىلىقلىرىدىن سۆزلەشنىڭ ۋاقتى كەلدى . ئەيىبلەك سۆزلىرىڭ ، قەيىھ ئىشلىرىڭدىن دەريادىن بىر تامچە ياكى تاغدىن بىر زەررىچىلىك بولسىمۇ كۆرسىتىپ باقايچۇ قېنى ؟

— ھەي بۇرادەر ، — دەپتۇ دېمەن ، — ياشلىقىمدىن تارتىپ تا ھازىرغىچە مەندىن بىرەر يارىماس ھەرىكەت ياكى بىرەر ئەسكى ئادەت سادىر بولمىغانىدى . ئەگەر مەندىن بىرەر ئەيىب كۆرگەن بولساڭ ، سۆزلىگىن قېنى ؟

— سېنىڭ ئەيىبلىرىڭ ئېيتىپ كەلسە تولا گەپ ، — دەپتۇ كەلىلە ، — ئەڭ ئاۋۋۇلى شۇكى ، سەن تېخى «ئەيىبسىزمەن» دەۋا-تسەن . سېنىڭ قىلىقلىرىڭدىن گېپىڭ چىرايلىق ئىكەن تېخى . ئالەم ئەھلى ئۆزلىرىنىڭ ھەرىكىتى ۋە خۇي - پەيلىگە قاراپ تۆت خىلغا بۆلۈنىدۇ : بىرىنچىسى ، دېگىنىنى قىلىدىغانلار ؛ بۇ ، تىرىك-

چىلىك يولىنى بىلىدىغانلارنىڭ قائىدىسىدۇر . ئىككىنچىسى ، دەپ -
مەيلا قىلىدىغانلار ؛ بۇ ، مەردلەرنىڭ ئادىتىدۇر . ئۈچىنچىسى ،
دېگىنىنى قىلمايدىغانلار ؛ بۇ ، مۇناپىقلارنىڭ ئۇسۇلىدۇر . تۆتىنچىسى ،
ھېچنەمە قىلمايدىغانلار ؛ بۇ ، بېخىل ۋە ھىممىتى پەسلەر -
نىڭ خىسلىتىدۇر . سەن بولساڭ دېگىنىنى قىلمايدىغانلارنىڭ تائىد -
پىسىدىن سەن . مەن ھەمىشە سېنىڭ ئىشىڭدىن گېپىڭنىڭ كۆپلۈ -
كىنى كۆردۈم . شىر سېنىڭ سۆزۈڭگە ئىشىنىپ ، بۇ خەتەرلىك
ئىشنى باشلىدى . خۇدا ساقلىسۇن ، ئەگەر شىرغا بىرەر ئاپەت
يېتىپ قالسا ياكى بۇ دىياردا بىرەر پىتنە قوزغىلىپ ، پۇقرالار
خانئۆيىرەن بولۇپ ھەممەيلەننىڭ ماللىرى تالان - تاراجغا
كېتىدىغان بولسا ، ھەممەيلەننىڭ ئۇۋالى سېنىڭ گەدىنىڭدە بولىدۇ .
كىمكى بەتخىيال ۋە بەتقىلىق بولسا ، ئۇ ياخشىلىق يۈزىنى
كۆرەلمەيدۇ . زىيان دەرىخىنى تىككەن كىشى مەنپەئەت مېۋىسىنى
قانداقمۇ يېيەلسۇن ؟

— مەن ھەمىشە پادىشاھقا نەسىھەت قىلغۇچى ۋەزىر بولىدۇم .
ئۇنىڭ ئەھۋالى گۈلشىنىدە پەند - نەسىھەت دەرىخىدىن ئۆزگە
كۆچەت تىكىمىدىم ، — دەپتۇ دېمەن .

— ئەگەر سېنىڭ ئۇ كۆچتەڭنىڭ مېۋىسى مۇشۇ بولىدىغان
بولسا ، يىلتىزى كېسىلىپ قۇرۇپ كەتكىنى ياخشىراق . نەسىھەت -
تىڭنىڭ نەتىجىسى شۇ بولىدىغان بولسا ، ئۇنىڭ ئېيتىلمىغىنى ۋە
ئاڭلانمىغىنى ئەلا ، — دەپتۇ كەلىلە ، — ئېيتقانلىرىڭ ئەمەلدە كۆ -
رۈلمەيۋاتسا سۆزۈڭنىڭ نېمە پايدىسى بولسۇن ؟ ! ۋەھالەنكى ، ئە -
مەل قىلىنمىغان ئىلىم ھەسەلسىز مومغا ئوخشايدۇ . ئەمەلگە ئاش -
مىغان سۆز خۇددى شاخ - يوپۇرماقلىرىدە رەخكە ئوخشاش ، ئوتتۇن
قىلىپ كۆيدۈرۈشتىن باشقىغا يارىمايدۇ . ئەمەلنىڭ نىشانىسى بول -
مىغان ئىلىم جېنى يوق جەسەتتۇر . ئۇلۇغلار ئۆز دەپتەرلىرىگە
«ئالتە نەرسىدىن پايدا ئالغىلى بولمايدۇ» دەپ ، يەنى ئەمەلسىز
سۆزدىن ، جەبرىلىك مالدىن ، تەجرىبىسىز دوستلۇقتىن ، رىئايە
قىلىنمىغان ئىلىمدىن ، مەقسەتسىز سەدىقىدىن ۋە ساقسىز تىرىك -

لىكتىن پايدا ئالغىلى بولمايدۇ ، دەپ يېزىپ قويغانىكەن . گەرچە پادىشاھ دانىشمەن ۋە كەم ئازار بولسىمۇ ۋەزىرى بەتنىيەت ۋە ناپاك بولسا ، مەزلۇملارنىڭ دادلىرى سۇلتانغا يەتمەيدۇ . بۇ خۇددى سۇغا تەشنا بولغان كىشى سۈيى سۈزۈك بىر بۇلاقنىڭ سۈرىتىنى كۆرسىد .
مۇ قول ئۈزىتىپ سۈيىنى ئىچەلمىگەندەك بىر ئىش .
— بۇ ئىشنى قىلىشىمدا پادىشاھقا ياخشى خىزمەت قىلىشتىن باشقا غەربىم يوق ، — دەپتۇ دېمەن .

— خىزمەتكارلار ، چاكارلار ۋە ئىش بىلىدىغان مۇلازىملار پادىشاھ ئۈچۈن زىننەتتۇر ، — دەپتۇ كەلىلە ، — ئەمما سەن ، ئۆز-گىلەرنىڭ بۇ دەرگاھتىن يوقىلىشىنى ، پەقەت ئۆزۈڭنىڭلا ئىشەنچ-لىك ۋە يېقىن كىشى بولۇشۇڭنى ، ۋەزىرلىكنىڭ پەقەت ساڭىلا تەئەللۇق بولۇشىنى خالايسەن . بۇ پەقەت نادانلىق ۋە ئەقىلسىزلىق-تۇر . چۈنكى سەلتەنەت دېگەن ھۆسن - جامالغا ئوخشايدۇ . شۇڭا ئاشىق قانچە كۆپ بولسا ، گۈزەللەرنىڭ جىلۋىسى ئاشىدۇ ، جامالى تېخىمۇ چىرايلىق بولۇپ كېتىدۇ . سۇلتانمۇ خىزمەتكار ، مۇلازىم-لىرى ھەر قانچە كۆپ بولسىمۇ ، يەنە تېخىمۇ كۆپ بولۇشىنى ئۈمىد قىلىدۇ . شۇڭا ھۆكۈمالار : «ئەخمەقنىڭ ئالامىتى بەش تۈرلۈك بولىدۇ : يەنى ، ئۆز پايدىسىنى دەپ باشقىلارغا زىيان سالسا ، رىيا-زەت چەكمەي تۇرۇپ ئاخىرەت ساۋابىنى تەمە قىلسا ، بەتخۇيلۇق بىلەن خوتۇنلارغا ئاشىق بولسا ، راھەت بىلەن ئىلىم بىلمەكنى ئىزدىسە ، ئۆزى بىۋاپا تۇرۇپ بىر كىمدىن دوستلۇق ئۈمىد قىلسا ، بۇ ئىشلار ئەخمەقلىقتىندۇر» دەپ ئېيتىشقان . مەن ساڭا شەپقەت يۈزىدىن بۇ سۆزنى ئېيتىۋاتىمەن . ماڭا يەنە ئاپتاپتەك روشەنكى ، سېنىڭ بەتتەختلىكىڭنىڭ كېچىسى مېنىڭ نەسەتلىرىم شولىسى بىلەن يورۇمايدۇ . سېنىڭ جىسمىڭدىكى جاھىللىق زۇلمىتى ۋە ھەسەت قاراڭغۇلۇقى نەسەت نۇرى بىلەن نۇرلانمايدۇ .

زەمزمەمۇ كەۋسەر سۈيى بىرلە ئاقارتىپ بولمىغاي ،
كىشى بەختنىڭ گىلىمى توقۇلغان بولسا قارا .

ھازىر سەن بىلەن مەن شۇنىڭغا ئوخشاپ قالدۇقكى ، بىر قۇش يەنە بىر قۇشقا : «بەھودە رەنج تارتىپ ، سۆزۈڭنى ئاڭلىمىغان جامائەگە سۆزلىمىگىن» دېگەنكەن . ئۇ ئۇنىڭ سۆزىنى ئاڭلىماي ئاقىۋەت جاجىسىنى يېگەنكەن .

— ئۇ قانداق ئىش ئىكەن؟ — دەپ سوراپتۇ دېمەن .
— بىر توپ مايمۇنلار ، — دەپ ھېكايىسىنى باشلاپتۇ كەلىمە .

مايمۇنلار بىلەن قۇشنىڭ ھېكايىسى

بىر توپ مايمۇنلار بىر تاغدا ماكان تۇتقان بولۇپ ، مېۋە ۋە گىياھ بىلەن ھايات كەچۈرىدىكەن . خۇددى پاسىقلارنىڭ كۆڭلىدەك قارا ، پىتىنخورلارنىڭ كۆكسىدەك قاراڭغۇ بولغان بىر كېچىسى سوغۇق لەشكىرى ئۇلارغا قاراپ چېپىپتۇ . سوغۇق شامالنىڭ ھەي-ۋىتىدىن ئۇلارنىڭ بەدىنىدىكى قان ئۇيۇپ قالغىلى تاسلا قاپتۇ .

پەلەك شىرى قورقۇپ سوغۇقتىن ،
قىلغاننى بارلىق پوستىنى جۇۋا .

ئۇ بىچارىلەر سوغۇقتىن ئامالسىز قېلىپ ، پاناھ ئىزدەپ تەرەپ - تەرەپكە يۈگۈرۈپ يۈرۈپ ، تۇيۇقسىز بىر تەرەپتە پارقىراپ تۇرغان بىر قومۇشنى كۆرۈپ «ئوت ئوخشايدۇ» دەپ گۇمان قىلىپ ، نۇرغۇن ئوتۇن يىغىپ ، ئۇنىڭ ئەتراپىغا دۆۋىلەپ پۈدەشكە باشلاپتۇ . ئۇلارنىڭ ئۇدۇلىدىكى بىر دەرەخ ئۈستىدە ئولتۇرغان بىر قۇش «ئوت ئەمەس» دەپ قانچە ۋارقىراپ پەرياد قىلسىمۇ ، ئۇنىڭغا ھەرگىز ئىلتىپات قىلماپتۇ . لېكىن ئۇ قۇش مايمۇنلارنى بۇ پايدىدە سىز ئىشنى قىلىشقا يول قويماپتۇ . شۇ ئەسنادا بىر قۇش كېلىپ ئۇ قۇشقا : «كۆپ جاپا تارتما ، ئۇلار سېنىڭ سۆزۈڭنى ئاڭلىمايدۇ .

كىم تۇغۇلسا ئانىسىدىن قىسمىنى شۇملۇق بىلەن ،
كۆپ تىرىشچانلىق بىلەن ھەرگىز بەختلىك بولمىغاي .

بۇنداق نادانلارنىڭ تەربىيىتى ئۈچۈن ھەرىكەت قىلىش قىلچى-
نى تاشقا چاپماق ۋە ھالاك قىلغۇچى زەھەردىن تەرىپاق خاسىيىتىنى
ئىستىمەك بولىدۇ ، دەپتۇ .

كىمكى ئەزەلدىن بولسا ناۋمىد ،
قىلما ئۇنىڭدىن ياخشىلىق ئۈمىد .
تىرىشماق بىلەن بولمىغاي ھېچ ۋاق ،
قارا قاغىنىڭ قاناتلىرى ئاق .

قۇش مايمۇنلارنىڭ ئۆز سۆزىنى ئاڭلىمايۋاتقانلىقىنى كۆرۈپ ،
دەرەختىن چۈشۈپ ، نەسەپتىنى ئاڭلىتىش ۋە ئۇلارنى ھېلىقى
بەھۇدە رەنجىدىن ئاگاھ قىلىپ قويۇش ئۈچۈن مايمۇنلارنىڭ قېشىغا
بېرىپتۇ . ئەمما مايمۇنلار ئۇنىڭ كەلگىنىنى يامان كۆرۈپ ، شۇ
زامان كاللىسىنى ئۈزۈپتۇ . سەن بىلەن مېنىڭ ئىشىم ئەنە شۇنداق
بولۇپ قالدى . مەن ئۆمرۈمنى زاپە قىلىپ پايدىسىز سۆزلەيمەن .
بۇنىڭ ساڭا ھېچقانداق مەنپەئىتى يوق ، ماڭمۇ زەرىرى يوق .

ئۇ سېنىڭ سۆزۈڭنى گەر قىلماس قوبۇل ،
قىلمىغىن بەھۇدە كۆڭلۈڭنى مالال .
گەر دېسەڭ : «مىنىڭ سائادەت ئېتىغا ،
مەنزىلىڭگە تاكى تاپقايسەن ۋىسال» .
ئاڭلىماي كەتسە ئۆزىنىڭ يولىغا ،
قوي ، پىيادە كەتكىنى ئەۋزەل ئۇ ھال .

— ھەي بۇرادەر ، — دەپتۇ دېمەن ، — مەيلى ئاڭلىسۇن ، مەيلى
ئاڭلىمىسۇن ، چوڭلار كىچىكلەرگە نەسەپەت قىلىدۇ . دانىشمەنلەر

ۋەز - نەسەھەتلىرىنى سۆزلەۋېرىدۇ .

ھېچ كىشىدىن ئايىماي نەسەھەتتىكىنى سۆزلىگىن ،
ئاڭلىغۇچى تەرىپىدىن كەمچىلىك تاپساڭ ئەگەر .
تاغقا يامغۇر تامچىسىنى ياغدۇرار دائىم بۇلۇت ،
يەتمىسمۇ گەرچە تاشنىڭ يۈزىگە ھېچبىر زەرەر .

— مەن ساڭا نەسەھەت ئىشكىنى تاقىۋالمايمەن ، — دەپتۇ
كەلىلە ، — ئەمما شۇنىڭدىن قورقۇمەنكى ، سەن ئۆز ئىشىڭنىڭ
ئىمارىتىنى ھىيلە ئاساسىغا قۇرۇپسەن . پەقەت ئۆز گېپىڭنىلا گەپ
قىلىپ ، ئۆز رايىڭنىلا ئويلايسەن . بىر كۈنى شۇنداق پۇشايمان
يەيسەنكى ، ئۇ چاغدا پۇشايماننىڭ قىلچە پايدا بەرمەيدۇ . يۈرىكىڭنى
قانچە تاتلىساڭمۇ پايدىسى بولمايدۇ . ھەر قانداق ئىشنىڭ بىناسى
مەككالىق ئاساسىغا قۇرۇلغان بولسا ، خۇددى ئاقىل شېرىككە
تەگكەندەك ئاقىۋەتنىڭ شۇملۇقى تېگىدۇ . ئۇنىڭ ئۆز ھىيلىسىنىڭ
تۈزىقى ئۆز ھەلقۇمىغا چۈشۈپ ، غاپىل شېرىك ئاق كۆڭۈل ، سادە
دىلىقىنىڭ بەرىكىتىدىن ئۆز مۇرادىغا يەتكەن ئەمەسمۇ ؟
— ئۇ قانداق ئىش ئىكەن ؟ — دەپ سورايتۇ دېمەن .
— ئىككى شېرىك بار ئىكەن ، — دەپ ھېكايىسىنى باشلاپتۇ
كەلىلە .

ئاقىل بىلەن غاپىلنىڭ ھېكايىسى

ئىككى شېرىك بار بولۇپ ، ئۇنىڭ بىرى ئاقىل ، بىرى غاپىل
ئىكەن . ئاقىل شۇنداق زېرەك ئىكەنكى ، مىڭ خىل ھىيلە -
نەيرەڭ نەقىشلىرىنى سۇغا يازالايدىكەن . كىشىلەر ئۇنى «تېز
ھوش» دەپ ئاتىشىدىكەن . غاپىل بولسا شۇنداق ياۋاش ۋە نادان
ئىكەنكى ، پايدا - زىياننى بىلمەيدىكەن . كىشىلەر ئۇنى «خۇرام
دىل» دەپ ئاتىشىدىكەن . بۇ ئىككىسىگە سودىگەرچىلىك قىلىش

ھەۋىسى چۈشۈپ ، ئىككىسى بىرلىكتە سەپەر قىپتۇ . ئۇلار مەنزىلەلەردىن ئۆتۈپ ، يوللارنى بېسىپ كېتىۋېتىپ ، يول ئۈستىدە تۇيۇق-سىزدىن بىر ھەميان تىللا تېپىۋاپتۇ ۋە بۇنى چوڭ غەنىمەت دەپ بىلىپ توختاپتۇ .

— ھەي بۇرادەر ، — دەپتۇ ئاقىل ، — ھەر قانچە پۇل تاپمەن دەپ ھەرىكەت قىلساقمۇ مۇشۇنچىلىك بىر نەرسە تېپىشىمىز مۇمكىن ئىدى . ئەمدى مۇشۇ بىر ھەميان تىللاغا قانائەت قىلىپ ، بىر بۇلۇڭدا ئولتۇرغىنىمىز ياخشى .

شۇنىڭ بىلەن ئۇلار كەينىگە يېنىپ ئۆز شەھىرىگە يېقىن كېلىپ ، بىر مەنزىلگە چۈشۈپتۇ .

— كەل بۇرادەر ، — دەپتۇ غاپىل ، — بۇ ئالتۇننى تەقسىم قىلىۋالايلى - دە ، داغدۇغىدىن قۇتۇلۇپ ، ھەر قايسىمىز ئۆز ھەسسىمىزنى ئېلىپ ، خالىغان نەرسىمىزگە خەجلەيلى .

— بۇنى ھازىر بۆلۈشۈۋالساق ياخشى بولمايدۇ . ھازىرچە خىراجىتىمىزگە تۇشلۇقنى ئېلىپ ، قالغىنىنى ئېھتىيات بىلەن كۆمۈپ قويايلى . يەنە بىر نەچچە كۈندىن كېيىن كېلىپ زۆرۈر بولغىنىنى ئېلىپ قالغىنىنى يەنە ئاۋۋالقىدەك ساقلايلى . مۇشۇنداق قىلساق ، ئاپەتتىن يىراق بولۇپ ساق ساقلىيالايمىز ، — دەپ جاۋاب بېرىپتۇ ئاقىل .

غاپىل بۇ سۆزگە ئالدىنىپ ، ئۇنىڭ گېپىنى قوبۇل قىپتۇ . ئاندىن دېيىشكىنى بويىچە ئازراقنى ئېلىپ قالغىنىنى دەرەخ ئاستىغا كۆمۈپ قويۇپ ، شەھەرگە قايتىپ كېلىپ ھەر قايسىسى ئۆز جايلىرىدا ئارام تېپىپتۇ .

ئەتىكى كۈن ھىيلىگەر دەۋران ،
قىلاركىن قانداق ھىيلىنى ئايان .

ئەتىسى ئاقىل دەرەخ ئاستىغا بېرىپ ، كۆمۈلگەن ئالتۇننى ئېلىپ قايتىپ كەپتۇ . غاپىل بولسا ئۇنىڭدىن بىخەۋەر ، قولىدا بارىنى خەجلەپ تۈگىتىپ ھېچنەمە قالمىغان چاغدا ئاقىلنىڭ قېشىدە .

غا كېلىپ :

— يۈر بۇرادەر ، ھېلىقى كۆمۈپ قويغان ئالتۇننى ئەكېلەيلى ،
مەن كۆپ موھتاج بولدۇم ، — دەپتۇ .
ئاقىل ئۇنى بىلمەسلىككە سېلىپ «ماقۇل» دەپ ، ئۇنىڭ
بىلەن بىللە دەرەخ تۈۋىگە كەپتۇ . لېكىن ئۇلار ھەر قانچە ئىزدىگەن
بولسىمۇ ھېچنېمىنى تاپالماپتۇ . ئاقىل شۇئان :
— بۇ ئالتۇننى سەن ئاپسەن . بۇ ئىشتىن سەندىن باشقا ھېچ-
كىمنىڭ خەۋىرى يوق ئىدى ، — دەپ غايىلىنىڭ ياقىسىغا ئېسىلىپ-
تۇ .

ئۇ بىچارە قانچە قەسەم ئىچكەن بولسىمۇ ئاقىل ئۇنىماستىن ،
ئۇنى سۆرەپ قازىنىڭ ئالدىغا ئاپىرىپ ئۈستىدىن دەۋا قىپتۇ .
ۋەقەنىڭ مەزمۇنىنى چۈشەنگەن قازى غايىلىدىن سورىغانىكەن ، ئۇ
ئىنكار قىپتۇ . قازى ئاقىلدىن دەۋاسىغا گۇۋاھچى سوراپتۇ .
— ئالتۇننى ھېلىقى دەرەخ ئاستىغا كۆمگەن چاغدا گۇۋاھچى
يوق ئىدى . دەرەختىن سورىساق خۇدانىڭ قۇدرىتى بىلەن دەرەخ
سۆزگە كېلىپ گۇۋاھلىق بەرسە ، بۇ ئائىنىساپ ئوغرى رەسۋا بولىد-
دۇ دەپ ئويلايمەن ، — دەپ جاۋاب بېرىپتۇ ئاقىل .
قازى بۇ سۆزدىن ئەجەبلىنىپ كۆپ ئويلىغاندىن كېيىن ئەتە-
سى ئۇ دەرەخنىڭ قېشىغا بېرىپ دەرەختىن گۇۋاھلىق سورىماقچى ،
ئەگەر گۇۋاھلىقى مۇددىئىغا مۇۋاپىق بولسا ، ئاندىن ھۆكۈم قىلماق-
چى بولۇپ قارار قىپتۇ . شۇنىڭدىن كېيىن ئاقىل ئۆيىگە قايتىپ
كېلىپ ، بولغان ئىشلارنى ئاتىسىغا سۆزلەپ بېرىپ ھەقىقەتنى
ئېچىپ شۇنداق دەپتۇ :

— ئەي بۇزۇككۇر ئاتا ! سىزگە ئىشىنىپ «دەرەخ گۇۋاھلىق
بەرسۇن» دېدىم ، بۇ ئىشنىڭ ئەمەلگە ئېشىشى سىزنىڭ شەپقىتىد-
ئىزىگە باغلىق . ئەگەر قوبۇل قىلسىڭىز ، قالغان پۈتۈن ئۆمرىمىز-
نى ئاشۇ ئالتۇن بىلەن راھەت - پاراغەتتە ئۆتكۈزەلەيمىز .
— قانداق قىل دېمەكچىسەن ؟ — دەپ سوراپتۇ ئاتىسى .
— ئۇ دەرەخنىڭ ئوتتۇرىسى كاۋاك ، — دەپتۇ ئاقىل ، —

ئۇنىڭ ئىچىگە ئىككى كىشى يوشۇرۇنسىمۇ ھېچكىم كۆرمەيدۇ .
بۈگۈن كېچىسى بېرىپ دەرەخ ئىچىگە جايلىشىۋېلىپ تاكى ئەتىسى
قازى بارغۇچە يېتىۋېرسىز . قازى بېرىپ گۇۋاھلىق سورىسا ،
گۇۋاھلىق بېرىسىز .

— بۇنداق ھىيلە - مەكىردىن ۋاز كەچكىن ، ئوغ -
لۇم ، — دەپتۇ ئاتىسى ، — چۈنكى خەلقنى ئالدىغىنىڭ بىلەن خۇدا -
نى ئالدىلمايمەن . ھىيلىنىڭ تولىسى ھىيلە ئىشلەتكۈچىنىڭ ئۆ -
زىگە زەرەر قىلىدۇ ۋە جازاسى يېتىدۇ . ئاخىر ھىيلە پەردىسى
يىرتىلىپ رەسۋا بولىدۇ . سېنىڭ ھىيلەڭ پاقىنىڭ ھىيلىسىگە
ئوخشاپ قالمىغىدى دەپ قورقىمەن .

— ئۇ قانداق ئىش ئىكەن ؟ — دەپ سوراپتۇ ئوغلى .
— بىر پاقا بىر يىلانغا يېقىن جايدا ماكان تۇتقانكەن ، — دەپ
ھېكايىسىنى باشلاپتۇ ئاتىسى .

پاقا ، يىلان ۋە مولۇننىڭ ھېكايىسى

بىر پاقا بىر يىلانغا يېقىن جايدا ماكان تۇتقانكەن . پاقا قاچانلا
بالا چىقارسا ، ئۇ زالىم يىلان ئۇنىڭ بالىلىرىنى يەۋېلىپ ، ئۇنىڭ
كۆڭلىگە پەرزەنتلىرىنىڭ پىراق دېغىنى سالىدىكەن . بۇ پاقا بىر
قىسقىچى پاقا بىلەن دوست ئىكەن . بىر كۈنى ئۇ قىسقىچى پاقىنىڭ
ئالدىغا بېرىپ ئۇنىڭغا شۇنداق دەپتۇ :

— ئەي ئوبدان دوستۇم ! ماڭا لايىق بىر تەدبىر ئويلاپ بەر -
سەڭ بوپتىكەن ! بىر چوڭ دۈشمىنىم بار . يا ئۇنىڭ بىلەن بىر
يەردە تۇرۇشقا سەۋر قىلالمايمەن ، يا ئۇ يەردىن كېتىشكە تاقەت
قىلالمايمەن . چۈنكى مەن تۇرغان ئۇ يەر شۇنداق ياخشى جاي
ئىدىكى ، دەرەخزارلىقلىرى پەلەك سەھنىسىدەك گۈزەل ، راھەت -
بەخش ، مەيىن شاماللىرى خۇددى گۈزەللەرنىڭ زۇلفىدەك ئەتىر
چاچىدىغان گۈزەل ماكان ئىدى .

گۈل دەپتىرى ئېچىپ يۈز ۋارىقىنى ،
قەدەھ ئالغان ئىلكىگە لالە ھەرۋاخ ،
ئۇندا چىقىپ دائىما خۇشبوئي شامال ،
ئەيلىگەن ئەتراپنى شۇنداق خۇش پۇراق .

ھېچقانداق ئەقىللىق كىشى ئۆز ئىختىيارى بىلەن بۇنداق
ياخشى ماكاننى قولدىن بەرمەيدۇ .

ۋەتەننىم شۇنداق گۈزەل كۆڭلۈمنى ئاچقان جاي ئىدى ،
بۇ قەدەر ئاۋات ماكاننى تاشلىماس ئاقىل كىشى .

— بۇنچە غەم يېمىگىن ، — دەپتۇ قىسقىچىپا ، — كۈچلۈك
دۈشمەننى ھىيلە كەمەنگە ئىلسا ۋە غالب دۈشمەننى مىكر تۈزد-
قىغا چۈشۈرسە بولىۋېرىدۇ .

تۇتقىلى بولار قۇشنى دام ئېچىپ ،
ھىيلە دانلىرىن ئۇ يەرگە چېچىپ .

— سەن بۇ توغرىدا ھىيلە كىتابىدىن نېمە مەسىلىنى ھەل
قىلدىڭ ؟ بۇ دۈشمەننىڭ شۇملۇقىنى توسۇش ئۈچۈن نېمە چارە
ئويلىدىڭ ؟ — دەپ سوراپتۇ پاقا .

— پالانى يەردە ئۇرۇشقا ۋە ئاچچىقى يامان بىر مو-
لۇن بار ، — دەپتۇ قىسقىچىپا ، — سەن بىر نەچچە تال ئۇششاق
بېلىقنى تۇتۇپ ئەكىلىپ ، مولۇتنىڭ ئۇۋىسىنىڭ ئالدىدىن تارتىپ
تاكى يىلاننىڭ تۆشۈكىنىڭ ئاغزىغىچە ئۇ يەر - بۇ يەرگە بىر تالدىن
تاشلاپ ماڭغىن . مولۇن چىقىپ بېلىقنى يېيىش بىلەن يىلاننىڭ
تۆشۈكى ئالدىغا بېرىپ ئۈنمۈ يەيدۇ . بۇ ھىيلە بىلەن ئۇنىڭ
شۇملۇقىدىن قۇتۇلسەن .

بۇ تەدبىر ئوڭۇشلۇق كېلىپ بەرگەنلىكى ئۈچۈن پاقا شۇ

ئۇسۇل بىلەن يىلاننى يوقتىپتۇ . شۇنىڭدىن كېيىن ئارىدىن ئىككى - ئۈچ كۈن ئۆتۈپتۇ . مولۇننىڭ يەنە بېلىق يېگۈسى كېلىپ ئۇۋىسىدىن چىقىپ ، ئاۋۋالقى ئىزى بىلەن مېڭىپ ، يىلاننىڭ ئۇۋىسىغا بېرىپتۇ ، لېكىن ھېچ نەرسە تاپالماي ئىزدەپ يۈرۈپ پاقىنى تېپىۋېلىپ ، ئۇنى بالىلىرى بىلەن قوشۇپ يەۋىتىپتۇ .

بۇرىدىن قۇتقۇزۇپ مېنى ئەي دەرىخ ،
يېدىڭ بۆرە يەڭلىغ مېنى ئەي دەرىخ .

بۇ مىسالنى شۇنىڭ ئۈچۈن كەلتۈردۈمكى ، ھىيلىنىڭ ئاخىرى شۇملۇقتۇر ، مىكىرنىڭ ئاخىرى خاكسارلىقتۇر .

مىكىر يولىغا قويساڭ گەر قەدەم ،
بالا دامىغا چۈشۈرسەن ئاخىر .

— سۆزنى قىسقا قىلىڭ ، ئاتا ، بۇنداق ئەندىشىنى قويۇڭ . بىز قىلماقچى بولغان بۇ ئىش مۇشەققەتنى ئاز ، لېكىن مەنپەئەتنى كۆپ ئىش ، — دەپتۇ ئوغلى .

ئاخىر مال - دۇنيا ھېرىسى ۋە پەرزەنت مېھرى تۈپەيلىدىن بۇ بىچارە ئاتا دىيائەت مەنزىلىدىن خىيائەت ۋادىسىغا ئۆتۈپتۇ . مۇرۇۋۇت يولىنى تاشلاپ ، شەرىئەتتە ۋە ئۆرپ - ئادەتتە يامان ھېسابلىنىدىغان بۇ ئىشنى قىلماقنى راۋا كۆرۈپتۇ . شۇنداق قىلىپ ئۇ كېچىسى بېرىپ دەرەخ كاۋىكىدا يېتىپتۇ .

ئەتىسى نۇرانە ئاپتاپ پەلەك قازىخانسىغا چىقىپ ئولتۇرۇپتۇ . قارا يۈز كېچە ئالەم ئەھلىگە كۈندۈزدەك روشەن بوپتۇ . قازى بىر توپ كىشىلەر بىلەن دەرەخ تۈۋىگە ھازىر بولۇپ ، دەرەخ ئەتراپىدا سەپ تۈزۈپ تۇرۇشۇپتۇ . قازى دەرەخكە قاراپ دەۋاننىڭ ھەقىقىي ئەھۋالىنى بايان قىلغانىكەن ، شۇ زامات دەرەخ ئىچىدىن : «ئالتۇننى خۇرام دىل ئېلىپ كەتتى . ئۇ شېرىكى ئېز ھوشقا زۇلۇم

قىلدى» دېگەن ئاۋاز چىقىپتۇ .
قازى بۇ ئاۋازنى ئاڭلاپ دەرەخ ئىچىگە بىر كىمىنىڭ يوشۇرۇ-
نۇۋالغانلىقىنى ، بىرەر ياخشى چارە قوللانمىسا ، ئۇنى ئاشكارا قىل-
غىلى بولمايدىغانلىقىنى پەملەپتۇ .

سىر نەقىشى كىشىدىن بولسا پىنھان .
چارە - تەدبىر ئەينىكىدە بولغاي ئايان .

شۇنىڭ بىلەن قازى دەرەخنىڭ چۆرىسىگە ئوتۇن دۆۋىلىتىپ ،
ئوت يېقىشقا بۇيرۇپتۇ . ئوت دەرەخكە تۇتاشقاندىن كېيىن ، بىچارە
بوۋاي بۇ ئوتنىڭ بىر پەستە ئۆز ۋۇجۇدىنى كۈل قىلىپ كۆككە
سورۇۋېتىدىغانلىقىنى بىلىپ ، دەرھال ئامانلىق تىلەپ پەرياد قىپ-
تۇ . قازى كۈلۈپ كېتىپ ، بوۋاينى تارتىپ چىقارغۇزۇپ ، ئۇنىڭ-
دىن ھەقىقىي ئەھۋالنى سوراپتۇ . مالنىڭ ھېرىس ئوتىدا كۆيگەن
بوۋاي نائىلاج ۋەقەنىڭ ھەقىقىتىنى راستچىللىق بىلەن ئېيتىپ
بېرىپتۇ . قازى ئىشنىڭ تېگىگە يېتىپ ، خۇرام دىلىنىڭ دىيانەتلىك
ۋە راستچىل ئىكەنلىكىنى ، تېز ھوشنىڭ خىيانەتچى ۋە نابۇكار
ئىكەنلىكىنى پۈتۈن خالاپقا ئايان قىپتۇ . بىر پەس ئۆتمەي ھېلىقى
بوۋاي پانىي جاھاندىن ئاخىرەت سارىيىغا ھايات مۈلكىنى كۆتۈرۈپ
سەپەر قىپتۇ ۋە بۇ دۇنيا ئوتىنىڭ ھارارىتىدىن قۇتۇلۇپ ، ئاخىرەت
ئوتى يالقۇننىڭ ۋەسلىگە ئۆزىنى يەتكۈزۈپتۇ . تېز ھوش رەسۋا
ۋە شەرىمسارلىق بىلەن ئاتىسىنىڭ ئۆلۈكىنى يۈدۈپ شەھەرگە
يۈزلىنىپتۇ . خۇرام دىل راستچىللىقى بىلەن دىيانەتنىڭ بەرىكە-
تىدىن ھەممە ئەلتۇنغا ئېرىشىپ ، شاد - خۇراملىق بىلەن
راھەت - پاراغەتتە تۇرمۇش كەچۈرۈپتۇ .

بۇ مىسالنى كەلتۈرۈشۈمدىكى غەرەز شۇكى ، ھىيلە - مىكر-
نىڭ ئاقىۋىتىنىڭ شۇملۇق ۋە خاكىسارلىقتىن باشقا پايدا بەرمەيدى-
غانلىقى ، بۇنداق ئىشنىڭ ئاقىۋىتىنىڭ يامان ، خاتىمىسىنىڭ زىيان
بولىدىغانلىقى پۈتۈن خالاپقا مەلۇم بولسۇن . بۇزرۇكلەر :

راست بولۇش لازىم كىشىدە ئېتىقاد ،
ئەگرى كىشى تاپمىدى ھەرگىز مۇراد ،
ھەر كىشى قويسا خىيانەتكە قەدەم ،
ئاخىر ئۆزىنى خار - رەسۋا قىلۇر .
ئىككى باشلىق بىر يىلاندۇر ھىيلە - مىكىر ،
ھەر بىرى ھەرخىل زەرەر پەيدا قىلۇر .
ئۇ بىرى قىلغۇسىدۇر دۈشمەنگە قەھر ،
بۇ بىرى ئىگىسىگە سالغاي زەھەر .

دەپتىكەن .

— سەن چارە - تەدبىرگە ھىيلە - مىكىر دەپ ئىسىم قوي-
دۇڭ . مەن بۇ مۇھىم ئىشنى تەدبىر بىلەن دۇرۇس قىلدىم ،—
دەپتۇ دېمەن .

— ئەقىلغىنىڭ ئاقىسلىقى ۋە تەدبىرىڭنىڭ زەئىپلىكىدە شۇنداق
چىلىك ئىكەنسىڭىز ، ئۇنى بايان قىلىپ بولغىلى بولمايدۇ ؛ قەل-
بىڭنىڭ ئىپلاسلقى ۋە مەنەسپ - مەرتىۋىگە ھېرىسلىقتا شۇ دەرد-
جىدە ئىكەنسىڭىز ، ئۇنى ئادا قىلىشقا ھەر قانداق بايان ئاجىزلىق
قىلىدۇ . سېنىڭ ھىيلە - مىكىرلىرىڭنىڭ ساڭا ئاتىدارچىلىق
قىلغان خوجاڭغا پايدىسى شۇ بولدىكى ، ئۇنى مانا شۇنداق مۇشەققەت-
كە سالدىڭ . كۆرۈپ قالارسەن ، سېنىڭ بۇ ئىككى يۈزلۈك ، ئىككى
تىللىق قىلمىشلىرىڭ ئۆزۈڭگە قانداق پانار ؟! — دەپتۇ كەلىلە .
— ئىككى يۈزلۈك بولغاننىڭ نېمە زىيىنى بار ئىكەن ؟ قىزىل-
گۈل ئىككى يۈزلۈك بولغانلىقى ئۈچۈن بوستاننىڭ زىنىنىتى بولدى-
غۇ ؟ — دەپتۇ دېمەن ئۇنىڭغا جاۋابىدىن ، — ئىككى تىللىق بولغاننىڭ
نېمە زەرىرى بار ئىكەن ؟ ۋەزىرنىڭ قەلىمىنىڭ تىلى ئىككىگە
ئايىرىلغاچقا ، پادىشاھنىڭ مال - مۈلكىگە ۋە مەملىكەتكە پاسبانلىق
قىلىدىغۇ ؟ قىلىچ بىر بىسلىق بولغانلىقى ئۈچۈن ئۇنىڭ ئىشى قان
ئىچىش ۋە قان تۆكۈشتۇر . ئەمما ، تارغاق بولسا كۆپ تىللىق ۋە
ئىككى بىسلىق بولغانلىقى ئۈچۈن ، ئۇنىڭ ئىشى نازىنىلارنىڭ

بېشى ئۈستىدە ئورۇن تۇتۇشتۇر .

قىلىچ كەبى ئۇ كىشى يۇنقۇسىدۇر بۈگۈن قان ،
يالغۇز يۈزلۈك بىر تىللىق بولسا خۇبى ھەر زامان .
مەھبۇبىلەر بېشىدا ئويىناپ يۈرەر دائىما ،
بولسا كىشى تارغاقتەك ئىككى يۈزلۈك ، يۈز زۇۋان .

— ھەي دېمەنە ، — دەپتۇ كەلىلە ، — بۇنداق بىھۈدە سۆزلەرنى
قويغىن . سەن جامالىنى كۆرۈش بىلەن كۆز روشەن بولىدىغان
گۈل ئەمەس ، بەلكى بىر دىل ئازار تىكەنسەن . سەندىن خالاپقا
زەرەردىن بۆلەك نەرسە تەگمەيدۇ . سەن پادىشاھلىق ئىشلىرىنىڭ
سىرلىرىدىن خەۋەر بېرىدىغان ئىككى تىللىق قەلەم ئەمەسسەن ،
بەلكى ئىككى تىللىق يىلاندىۋرسەن . سېنىڭ تىلىڭدىن زەھەردىن
باشقا نەرسە چىقمايدۇ ، يىلانمۇ سەندىن ياخشىراق . چۈنكى ئۇنىڭ
بىر تىلىدىن زەھەر چىقسا ، يەنە بىر تىلىدىن تەرياق ھاسىل بولىدۇ .
دۇ . لېكىن سېنىڭ ئىككىلا تىلىڭدىن تەرياق ھاسىل بولىدۇ .
بەزىدە دۈشمەنلىرىگە ئازراق زەھەر كۆرسەتسىمۇ كېرەك يوق . بۇ
خۇددى بۇزۇكلەرنىڭ :

بار تىلىمنىڭ ئۈچىدا تەرياق بىلەن ئۆتكۈر زەھەر ،
بىرنى قويدۇم دۈشمىنىمگە ، بىرنى دوست - يار ئۈچۈن .

دېگىنىگە ئوخشايدۇ .

— ماڭا مالا مەت قىلىشنى قويغىنا ، شىر بىلەن شەنرەبە ئوتتۇ-
رىسىدا ئاشىنالىق پەيدا بولۇپ ، مۇھەببەت سىياقى تۈزۈلگەن بول-
سىمۇ كاشكى ، — دەپتۇ دېمەنە .

— بۇ سۆزۈڭ ناتايىن ، — دەپتۇ كەلىلە ، — سەن يىلمەيسەن ،
ئۈچ نەرسە ئۈچ ئىشتىن ئىلگىرى بەرقارار تۇرالايدىغان بولسىمۇ ،
بۇ ئۈچ ئىش پەيدا بولغاندىن كېيىن ئاۋۋالقى ئىسكەتدە تۇرۇشى

مۇمكىن ئەمەس . بۇنىڭ بىرىنچىسى ، بۇلاق ۋە كارىز سۈيى دەريا سۈيىگە قوشۇلماستا ، ناھايىتى شېرىن ۋە تەملىك بولىدۇ . دەرياغا شۇنداق قوشۇلغاندىن كېيىنلا ئۇنىڭ ئاۋۋالقى شېرىنلىكىدىن ئۈمىد كۈتكىلى بولمايدۇ . ئىككىنچىسى ، ئۇرۇق - تۇغقان ، يار - بۇرادەرلەر ئوتتۇرىسىدىكى يېقىنلىق ۋە دوستلۇق پىتىنخورلارنىڭ يامان ئەندىشلىك سۆزلىرى ئارىسىغا كىرمەستە ناھايىتى ياخشى بولىدۇ . ئەگەر ئۇ كۆڭلى قارا بۇزۇقلارنىڭ سوغۇق نەپەسلىرى ئارىدىكى ئۆلپەتچىلىكنى يوقاتسا ، مۇۋەپپەقىيەت قازىنىغا ئىسسىق ئۆتۈشى بەكمۇ مۇشكۈلدۇر . ئۈچىنچىسى ، سۆھبەت ۋە مۇھەببەت بۇلىقىنىڭ سۈيى تاكى گەپ توشۇغۇچى پىتىنخورلارغا ئارىدا يول بەرمىگەنگە قەدەر ساپ ھالدا تۇرىدۇ . قاچانكى ئۇ خاكسار پۇرسەت تېپىپ ، پىتنە - پاسات توپىسى بىلەن لېيىتتەۋەتسە ، قايتىدىن غۇبار كۆتۈرۈلۈپ ، دوستلۇقنىڭ پەيدا بولۇشىغا ئىشەنچ قىلغىلى بولمايدۇ . ئۇنىڭدىن كېيىن ، ئەگەر ئۆكۈز شىرنىڭ پەنجىسىدىن خالاسلىق تاپالغان بولسا ، خۇشامەتلىك سۆز ۋە ياخشى ۋەدىلەرگە ئىشەنمىگەن ھەم غەرەزسىز دوست بولغان ھالەتتىمۇ بىر - بىرىنىڭ كۆڭلىدىكى داغلار يۈيۈلۈپ كەتمىگەن بولاتتى . چۈنكى ئۈزۈلگەن نەرسىنى ئۇلىغان ھالەتتىمۇ ئوتتۇرىسىدا تۈگۈن پەيدا بولىدۇ - دە !

— ئەگەر شىرغا مۇلازىمەت قىلىشنى تەرك قىلىپ ، ساڭا مۇلازىمەت قىلىپ ، ئېتىكىڭنى تۈتۈپ يالغۇزلۇق بېشىنى خىلۋەت ياقىسىغا يوشۇرسام قانداق؟ — دەپ سوراپتۇ دېمەن .

— خۇدا ساقلىسۇنكى ، مەن سەن بىلەن سۆھبەتتە بولمايمەن ، — دەپتۇ كەلىلە ، — بۇرۇنمۇ سەن بىلەن بىللە يۈرۈش - تىن قورقاتتىم . چۈنكى ئۆلىمالار : « جاھىل ۋە پاسىقلارنىڭ سۆھبىتىدىن پەرھىز قىلماق كېرەك . پاسىقلار بىلەن ئۆلپەت بولماق يىلاننى تەربىيەت قىلغانغا ئوخشايدۇ . چۈنكى يىلاننى باقسا ، ئۇنىڭ زەھىرى ۋە زەھىرى تېخىمۇ زىيادە بولىدۇ . ئەمما ، ياخشىلار بىلەن دانىشمەنلەرنىڭ سۆھبىتى ۋە مۇلازىمىتى خۇددى ئەتىئارلارنىڭ سادە .

دۇقغا ئوخشايدۇ . گەرچە ئۇنىڭ ئىچىدە ھېچنېمە بولمىسىمۇ ،
كىشىنىڭ دىمىغىغا ئۇنىڭ پۇرىقى پۇراپ دىماغى خۇشبۇي قىلىدۇ ،
دەپ ئېيتىشقان .

بولما ئەتتارلار دۇكىنىدىن يىراق ،
سەن تاپالارسەن ئۇنىڭدىن خۇش پۇراق .
سالما تۆمۈرچى دۇكىنىغا نەزەر ،
يەتكۈزۈر ئوت بىرلە ئىستىن كۆپ زەرەر .

سەندىن قانداقمۇ ۋاپا ئۈمىد قىلغىلى بولىدۇ ؟
ھەممە ئىززەت - ئىكرامنى ساڭا ئاتا قىلغان ئۆز پادىشاھىڭغا
شۇنداق يامان ئىشنى راۋا كۆردۈڭ . ئۇنىڭ ساڭا قىلغان ئىنئام
ۋە ئىززەت - ئىكرامىنىڭ ھەقىقىنى نابۇت قىلىۋەتتىڭ .

نە خەلقتىن ، نە ھەقتىن سەندە شەرمۇ ھايا بار ،
خالاپىقتىن كۆزۈڭدە ئۇيات ئەمەس بىر قارار .

مەن سەندەك كىشىدىن مىڭ پەرسەڭ يىراقلىققا قاچسام ،
ئەقلىمنىڭ رەھناماسى بۇ ئىشىمنى ياخشى تەدبىر دېگۈسىدۇر .

كەلسە ئەگەر مەجلىسىڭگە بىر پىتىنخور ، شۇم سۈپەت ،
تېز ئۆزۈڭنى بىر چەتكە ئال ، ھەرگىز تۇتمىغىن سۆھبەت .
سۆھبىتىدىن ھېچقاچاندا بولمىغاي كۆڭلۈڭ خۇشال ،
قېشىدا تۇرما ، ئۇنىڭدىن يۈز چاقىرىم نېرى كەت .

ياخشىلار بىلەن سۆھبەت قىلىشنىڭ مەنپەئىتى كۆپ ، يامانلار
بىلەن ئۆلپەت بولۇشنىڭ زەرىرى كۆپ . يامانلار سۆھبىتىنىڭ
زىيىنى قىسقا ۋاقىت ئىچىدىلا مەلۇم بولىدۇ . شۇڭا ئاقىل ۋە
كامىل كىشى دانالار ، ياخشىلار ۋە راستچىلار بىلەن دوستلۇق

ئورنىتىشى ، يالغانچى ۋە دىيانەتسىزلەردىن ئۆزىنى تارتىشى كېرەك .

بولالماس كىشى خىلۋەتنى ياراغلاپ ،
ئۆي ئىچىرە ئولتۇرۇپ ئىشىكىنى باغلاپ .
مۇۋاپىق ئاشىنانى ئەيلە ھاسىل ،
يارماس سۆھبىتىڭگە شۇم قارادىل .
دېدى ماڭا بۇ سۆزنى ئالىمدىن بىرى ،
كى رەھمەت ئەيلىسۇن روھىغا تەڭرى :
«ھەر كىشى يامانلار بىرلە بولسا يار ،
بولۇر ئاخىر بالا ئىچىرە گىرىپتار» .

ھەر كىشى ناچىنىسىنى يار تۇتۇپ ، ناچار دوستقا ئىشەنسە ،
ئۇنىڭغا بىر باغۋەنگە يەتكەندەك ھادىسە يېتىپ قالدۇ .
— ئۇ قانداق ئىش ئىكەن ؟ — دەپ سورايتۇ دېمەن .
— بىر باغۋەن بار ئىكەن ، — دەپ ھېكايىسىنى باشلايتۇ كەلسە .

باغۋەن بىلەن ئېيىقنىڭ ھېكايىسى

بىر باغۋەن بار ئىكەن . ئۇ تىرىكلىك ئوقىتى ئۈچۈن تۈرلۈك زىرائەتلەرنى تېرىشنى ئۆزىگە ۋاجىپ دەپ بىلىپ ، ئەزىز ئۆمرىنى باغ - بوستانلارنى بىنا قىلىش ئۈچۈن سەرپ قىلغانىكەن . ئۇنىڭ چىمەنلىرى جەننەتۈل پىردەۋىسىدىن نىشان بېرىدىغان ، گىياھلىرى گۈزەللىكتە ھەسرەت تۇپرىقىنى باغى ئېرەمنىڭ كۆزىگە چاچقان ، گۈللىرى ۋە ئېرىقلىرى چىرايلىقلىقتا ۋە سۈپەتلىكلىكتە جەننەت بوستانىنىڭ كۆكسىگە ھەيرانلىق دېغىنى سالغان ، رەڭگارەڭ دەرەخلىرىدىن تۈزلار جىلۋىسى كۆرۈنۈپ تۇرغان ، ھايات گۈللىرىدە .

دىن كەيكىلىك ئازادلىكى ۋە نازۇك بەدەنلەر كىيگەن خىلمۇ خىل كىيىملەردەك نۇرلار جىلۋىلىنىپ تۇرغان ، شامىلى ئەنەنە پۇرۇشلارنىڭ ئۆيلىرىدەك خۇشبوۋى ، ھاۋاسى خۇش پۇراق بولغان بىر يېغى بار ئىكەن . باغدىكى مېۋىلىك كۆچەتلەرنىڭ شاخلىرى مېۋىلىرىنىڭ كۆپلۈكىدىن خۇددى قېرىلارنىڭ دۈمبىسىدەك ئېگىلىپ ، ھالاۋەت يېغىشلىغۇچى مېۋىلىرى خۇددى جەننەت ھالۇدلىرىدەك تاتلىق پىشقان بولۇپ ، يازلىق يېمىشلىرى غايەت نازاكتەلىك ، كۆركەم مېۋىلىرى ناھايىتى لاتاپەتلىك ئىكەن . ئالىملىرىنىڭ رەڭگى سۈزۈكلۈكتە دىلەپلەرنىڭ مەڭزىلىرىدەك كۆڭۈلنى ئوۋلىغان ، راھەتتە خۇش بۇيلىرى بىلەن ئالەم ئەھلىنى ئۆزىگە قاراتقان ئىكەن .

ئالىمنى «يار مەڭزىگە ئوخشايتتى» دەپ ئېيتقان شۇ چاغ ، چېھرىسى بولدى قىزىل ۋە نۇرى بىرلە تولدى باغ . ئالما شاخ ئۈستىدە مەشئەلدەك يورۇق شولا بېرەر ، خۇددى كۈندۈز كۈندە شۇ شاخ ئۈستىدە كۆيدى چىراغ .

ئامۇت ھەر بىر شاختا خۇددى ئابىھايات كوزىسىدەك ياكى ناۋات شەرىپىتى توشقان پىيالىدەك ئېسىلىپ تۇرۇپ ، پۇلسىزلاغا ئۆز پۇرىقىنى سېخىلىق بىلەن ئايماي بېرىدىكەن .

ئۇنى ئامۇت دېمەڭلار خۇددى شەرىپەتنىڭ ئۆزى ، ئېسىلىپتۇ شاخ ئۈستىگە ئەينى ناۋات كوزىسى .

يۇڭ چەكمەن كىيىۋالغان بېھى خۇددى كېچىدە بىدار ئولتۇرغان سوپىلاردەك سېرىق يۈزى بىلەن قۇدرەت خانىقاسىنىڭ ھۇجرىسىدىن يۈز كۆرسىتىدىكەن . ئالۋچىنىڭ چېھرىسى ئاشىقلارنىڭ دەردلىك كۆڭۈللىرىدىن نىشان بېرىدىكەن .

بېھى سېرىق مېھرىدىن مەن تېخى مېھرىمدىن سېرىق ،
سارغىيىپتۇ ئۇ مېھرىدىن مەن مۇھىمنىڭ مېھرىدىن .

ئانار كۆچتىنىڭ ئالتۇن رەڭلىك غۇنچىسى كۆك يوپۇرماقلار
ئىچىدىن كۆكتىكى ئاپتاپتەك پارلاپ ، غاپەت خۇشبۇيۇقلىرى بىد -
لەن چىمەن سەھنىسىدە چاقنايدىكەن .

ھاياتلىق سۇلىرى ئىچىگە تولغان ،
ئانارى دىلبەرلەر لېۋىدەك خەندىن .
سېناش ئۈچۈن ئۇنى بۇ چەرخى دەۋۋار ،
ياقۇتلارنى ئىچىگە تىزدى قاتار .
لېۋىنى لەۋگە تېخى قىلماي دۈرۈس ،
لاتاپەت سۈيى ئېقىپ ئاغزىدىن چۈس .
تەرىپلىسەم شاپتۇلنىڭ گەر سۈپىتىن ،
ئەلگە سۆزۈم بىلىنىگەي سۇلۇق ، شېرىن .

بىر تەرەپتە ، قۇدرەت قولى قەنت ۋە كۆكنار^① بىلەن ئۇنىڭ
ھۆرمەت تاۋىقىنى تولدۇرۇپ ، جامالىنى زىننەتلىگەن ئەنجۈر ، يەنە
بىر تەرەپتە ھېكمەت قەلىمى ئۇنىڭ سۈپىتىنى ھايات سەھىپىسىگە
يازغان ئۈزۈم شاخلىرى ئارىسىدىن ساپاقلرى باش چىقارغان ۋە
ئاللىقانلىرى ئاپتاپ ئوقىنىڭ شىددىتىدىن قايارغان ھالدا تۇرغان
بولسا ، چىمەن ئەتراپىدا ئۈندۈرگەن قوغۇنلىرىنىڭ ھەر بىرى يىپ -
لەك ئارىسىدا خۇددى كۆك سەھنىسىدە تولۇن ئاي كۆرۈنگەندەك
جىلۋە قىلىپ ياتىدىكەن .

كۆرۈنسە گەر قوغۇن پىلەك ئارىسىدىن ،
بوي ئالغان ئۇ شەكسىز جەننەت مېۋىسىدىن .
ئىپاردىنمۇ ھىدى ئۇنىڭ ئىدى خۇشبۇيى ،
سىرتى ئۇنىڭ بولسىمۇ كۆك ، يوق ئىدى موي .

① بۇ بەردە ئەنجۈرنىڭ ئۈزۈمى كۆكنارنىڭ ئۈزۈمىغا ئوخشىتىلغان .

باغۋەن بېغدىكى ھەر بىر دەرەخكە شۇنداق كۆڭۈل بەرگەن ئىكەنكى، ئاتا - ئانا، بالا - چاقىسىدىن غېمى يوق ھالدا، ئۇ باغدا تەنھالىق بىلەن ھايات كەچۈرىدىكەن. بىر كۈنى ئۇ يالغۇز قېلىپ، كۆڭلى مالال بولۇپ، تەنھالىقتىن تەڭلىكتە قاپتۇ. «گۈل ۋە مېۋە بولغان بىلەن يار بولمىسا ئۇنىڭ نېمە پايدىسى؟» دەپ ئويلىغان باغۋەن ھەمدەمسىزلىك ئەلىمى بىلەن كۆڭلىگە دەرد تو- لۇپ، دەشت تەرەپكە چىقىپتۇ ۋە سەيناسى ئۈمىد مەيدانىدەك كەڭ- ىرى بىر تاغ باغرىدا ھەر تەرەپكە قاراپ تۇرسا، كۆرۈنۈشى قوپال، سۈرىتى قەبىھ، چىرايى ناخۇش بىر پاسكىنا ئېيىق تاسادىپىي ئۇنىڭغا ئۇچراپ قاپتۇ. ئۇمۇ تەنھالىق رەنجى بىلەن ھالى پەرىشان بولۇپ، تاغ بېشىدىن چۈشكەنكەن ۋە ئىككىسى يالغۇزلۇق دەردىنى تارتىپ، ئۆزلىرىگە ھەمراھ ئىزدەپ چىققاچقا، بىر - بىرىنى كۆرمىك بىلەنلا مۇھەببەت زەنجىرلىرى ھەرىكەتكە كېلىپ، ئۇ ئادەمنىڭ كۆڭلى ئېيىقنىڭ ئاشىنالىقىغا مايىل بوپتۇ.

بارچە يەر ئەھلى بىلەن ئەھلى ساما،
 جىنسىنى تارتار، گويا چۆپ - كەھرىبا.
 دوزاخ ئەھلى دوزىخنى تارتقۇسى،
 نۇر ئەھلى جىنسىنى تەلەپ قىلغۇسى.
 سۈزۈك مەيگە ساپ كىشى رىغبەت قىلار،
 دۇغىغا قەلبى قارا ساھىب بولار.
 ئەسكىلەرگە خوپ كۆرۈنۈر ئەسكى ئىش،
 ئاقىللارغا خۇش كېلۈر ھەم ياخشى ئىش.

بۇ بىئەقىل ئېيىقمۇ ئۇ سەھراللىق باغۋەننىڭ ئۆزىگە خۇشامەت قىلىۋاتقىنىنى كۆرۈپ، جان - دىلى بىلەن ئۇنىڭ سۆھبىتىنىڭ رىغبىتىگە گىرىپتار بوپتۇ ۋە ئازغىنا ئىشارەتلەر بىلەن بىر - بىرىنى چۈشىنىپ، بۇ بېھىشتەك گۈزەل باغقا كىرىپتۇ. ئېيىق باغدىكى رەڭگا رەڭ مېۋىلەرنى كۆرۈپ چەكسىز خۇشال بولۇپ،

باغۋەنگە بولغان مۇھەببىتى ئېشىپتۇ . شۇنىڭ بىلەن دوستلۇق دەرىخىنىڭ يىلتىزى ئىككىسىنىڭ كۆڭلىگە مەھكەم ئورناپتۇ .

تېپىشىپ بىر نەچچە كۈن دىلپەندىلىق ،
بىر - بىرىنىڭ ۋەسلىدىن خۇرسەندىلىق .

باغۋەن ھەرقاچان ئىستىراھەت سايىسىدە پاراغات بېشىنى راھەت ياستۇقىغا قويۇپ ياتسا ، ئېيىق غەمخورلۇق ۋە تەرەپتارلىق يۈزىدىن باغۋەننىڭ بېشىدا ئولتۇرۇپ ، ئۇنىڭ يۈزىدىن چىۋىندىلارنى قورۇپىدىكەن . باغۋەننىڭ يۈزىگە چىۋىننىڭ قونۇشىغىمۇ تاقىدىتى يوق ئىكەن . بىر كۈنى باغۋەن ئاۋۋالقى ئادىتى بويىچە ئۇخلاۋاتقاندىن ، ناھايىتى كۆپ چىۋىنلار ئۇنىڭ يۈزىگە ئولتۇرۇپتۇ . ئېيىق چىۋىنلارنى ھەرقانچە ھەيدىسىمۇ شۇ زامان يەنە كېلىپ قوندىكەن ۋە بىر تەرەپتىن ھەيدىسە يەنە بىر تەرەپتىن ھۇجۇم قىلىدىكەن . ئاخىر ئېيىقنىڭ غەزىپى تېشىپ ، يېنىدا تۇرغان يىگىرمە پاتمان ئېغىرلىقتىكى بىر تاشنى كۆتۈرۈپ كېلىپ چىۋىننى ئۆلتۈرۈش مەقسىتىدە بىچارە دېھقاننىڭ يۈزىگە ئېتىپتۇ . چىۋىنلارغا ھېچقانداق زىيان يەتمەي ئۇچۇپ كېتىشىپتۇ . باغۋەننىڭ بېشى بولسا يەر بىلەن يەكسان بوپتۇ . مۇشۇ سەۋەبتىن بۇزۇكلەر : «ھەر ھالدا نادان دوستتىن دانا دۈشمەن ياخشىراق» دەپ ئېيتىشقاندەك .

گەرچە دانا دۈشمەننىڭ ساڭا بالايى جان ئىرۇر ،
ياخشىراق ئۇ دوستتىنكىم ئەبلەخۇ نادان ئىرۇر .

بۇ مىسالنى شۇنىڭ ئۈچۈن كەلتۈردۈمكى ، سەن بىلەن دوست بولدۇم دېگەنلىك بېشىمنى جاپا تېشىغا ئۇرغانلىق ، كۆكسۈمنى بالا ئوقىغا نىشان قىلغانلىقتىن دېرەك بېرىدۇ ، خالاس . چۈنكى ، نادانلار ۋە ئەبلەخلەرنىڭ سۆھبىتى خۇددى ئىچى قۇرۇق ، تېشى قارا

قازانغا ئوخشايدۇ .

— مەن دوستۇمنىڭ پايدا - زىيىنىنى ئايرىيالمايغۇدەك دەرد -
جىدىكى نادان ئەمەسمەن ، — دەپتۇ دېمەن .

— توغرا ، مەنمۇ بىلىمەن ، سەن ئۇنداق دەرىجىدىكى ھاماقەت
ئەمەس ، — دەپتۇ كەلسە ، — ئەمما غەرەز غۇبارى كۆرەر كۆزۈڭنى
قاراڭغۇلاشتۇرسا ، دوستلۇقنىڭ شاكىلىنى تاشلىۋەتمەسلىكىڭ
مۇمكىن ، لېكىن ئۇنىڭغا ئۆزرە كۆرسىتىش ئۈچۈن مىڭ خىل
دەلىللەرنى تەييارلىشىڭ چوقۇم . شىر بىلەن شەنزەبە ئوتتۇرىسىدا
شۇنچە ئەسكىلىك قىلىپ تۇرۇپ ، دىلى پاكلىق ۋە تۈزۈكلۈك
دەۋاسىنى قىلىۋاتسەنغۇ تېخى !

گەر دەرسەن ئۆزۈڭنى «مەن پاكى دامان»
جەندەڭدە نەقىلۇر شاراب داغلىرى .

سېنىڭ ئىشلىرىڭ خۇددى سودىگەر بىلەن ئۇنىڭ دوستىنىڭ
مىسالغا ئوخشايدۇ . سودىگەر «چاشقان يۈز پاتمان تۆمۈرنى يەپ
كەتسە ئەجەبلەنمەيسەنۇ ، قارچىغا بىر بالىنى كۆتۈرۈپ ئېلىپ قاچسا
ھەيران بولامسەن ؟» دېگەنكەن .

— ئۇ قانداق ئىش ئىكەن ؟ — دەپ سوراپتۇ دېمەن .
— بىر سودىگەر ، — دەپ ھېكايىسىنى باشلاپتۇ كەلسە .

سودىگەر بىلەن خىيانەتچى دوستنىڭ ھېكايىسى

بىر سودىگەر ئازراق سەرمايىسى بىلەن سەپەرگە چىقماقچى
بوپتۇ . ئۇنىڭ ئۆيىدە يۈز پاتمان كېلىدىغان تۆمۈرى بار ئىكەن ،
ئۇنى بىر دوستىنىڭ ئۆيىگە ئاپىرىپ ئامانەتكە قويۇپ قويۇپ ،
ھاجىتىم چۈشكەن ۋاقىتتا يەنە ئەكېلىۋېلىپ دەسمايە قىلارمەن
دەپ ، سەپەرگە چىقىپ كېتىپتۇ . بىر نەچچە زامان ئۆتكەندىن

كېيىن قايتىپ كېلىپ ، ھېلىقى تۆمۈرگە ئېھتىياجى چۈشۈپ ، دوستىنىڭ قېشىغا بېرىپتۇ . لېكىن ئۇ دوستى دىيەنەتنى تاشلاپ ، تۆمۈرنى سېتىپ خەجلەپ كەتكەنكەن . شۇڭا ئۇ سودىگەرگە :

— ۋاي خوجايىن ، مەن تۆمۈرنى مانا مۇشۇ ئۆيگە قويۇپ قويغانىدىم . ئۇ يەردە چاشقان ئۇۋىسى بارلىقىنى بىلمىگەنكەنمەن . كېيىن خەۋەردار بولۇپ قارىسام ، ئۇنىڭ ھەممىسىنى چاشقان يەپ كېتىپتۇ ئەمەسمۇ ، — دەپتۇ .

— راست ئېيتىسەن ، — دەپتۇ سودىگەر ، — چاشقان دېگەن تۆمۈر يېيىشكە بەك ئامراق ، ئۇنداق يۇمشاق لوقمىغا چىشى ناھايىتى ياخشى ئۆتىدۇ .

ئۇ خىيانەتكار بۇ سۆزنى ئاڭلاپ خۇشال بولۇپ ئۆز - ئۆزىگە : «سودىگەر بۈگۈن يالغان سۆزلىرىمگە ئالدىنىپ تۆمۈردىن مۇتلەق كۆڭۈل ئۈزدى . ئەمدى ياخشى شۇكى ، ئۇنى مېھماندارچىلىققا تەكلىپ قىلىپ ، زىياپەت تەييارلىسام ، ئۇنىڭ كۆڭلى مەندىن تېخىمۇ خاتىرجەم بولىدۇ» دەپ ، سودىگەرنى مېھمان بولۇشقا تەكلىپ قىپتۇ :

ناگاھان مېھمانلىقنىڭ بولسا گەر بىزگە بەھەم ،
لۇتقى بىرلە قويساڭ ئىكەن كۆزۈم ئۈستىگە قەدەم ،

— بۈگۈن مېنىڭ زۆرۈر ئىشىم بار ، ئەتە كېلەي ، — سودىگەر شۇنداق دەپ ، ئۇنىڭ ئۆيىدىن چىقىپ ، ساھىبخاننىڭ ئىشىك ئالدىدا ئويناۋاتقان ئوغلىنى ئېلىپ ئۆز ئۆيىگە ئەكىتىپ ئۇنى يوشۇرۇپ قويۇپتۇ . ئەتىسى سودىگەر دوستىنىڭ تەكلىپى بويىچە ئۇنىڭ ئۆيىگە بېرىپتۇ . ساھىبخان سودىگەرنى كۆرۈپ پەرىشان ھالدا ئۆزرە سوراپ تىل ئېچىپتۇ :

— مەزۇر تۇتۇڭ^① ، ئەزىز مېھمان ، تۈنۈگۈندىن بېرى ئوغلۇم

① مەزۇر تۇتۇش — كەچۈرۈم سوراش .

غايىب بولدى. ئىككى نۆۋەت شەھەر ۋە سەھرالاردا ئورلاتتۇق ①، لېكىن ئۇنىڭدىن ھېچقانداق خەۋەر تاپالمىدۇق.

ئالە بىرلە خۇددى ياقۇپتەك قىلارمەن مىڭ پىغان ،
كىم خەۋەر بەرگەي يوقالغان يۈسۈپۈمدىن ناگاھان .

— مەن تۈنۈگۈن سېنىڭ ئۆيۈڭدىن چىقىپ كېتىپ بېرىپ بىر قارچىغىنىڭ ئوغلۇڭنى كۆتۈرۈپ ئۇچۇپ كېتىپ بارغانلىقىنى كۆردۈم ، — دەپتۇ سودىگەر .

— ھەي بىئەقىل ، — دەپ ۋارقىرىۋېتىپتۇ ساھىبخان ، — نېمىشقا بۇنداق بولمىغۇر سۆزنى قىلسەن ؟ بۇنداق قاملاشمىغان يالغان گەپنى نەدىن تاپتىڭ ؟ قارچىغىنىڭ ئېغىرلىقى يېرىم پاتمان چىقىمايدۇيۇ ، ئون پاتمان كېلىدىغان ئوغلۇمنى كۆتۈرۈپ ھاۋادا قانداقمۇ ئۇچالسۇن ؟

— ئەجەبلەنمىگىن ، — دەپتۇ سودىگەر كۈلۈپ ، — يۈز پاتمان تۆمۈرنى چاشقان يەپ كەتسە ئەجەبلەنمەيسەنۇ ، ئون پاتمان ئېغىر-لىقتىكى ئوغلۇڭنى قارچىغا كۆتۈرۈپ ئۇچسا ، ھىران بولامسەن ؟ ساھىبخان بۇنى ئاڭلاپ دەرھال ئۆزىگە كېلىپ ، ھەقىقىي ئەھۋالدىن خەۋەردار بوپتۇ ۋە :

— غەم يېمىگىن ، خوجايىن ، تۆمۈرنى چاشقان يېمىدى ، — دەپتۇ .

— ئۇنداق بولسا سېنىڭ ئوغلۇڭنىمۇ قارچىغا ئېلىپ قاچمىدى ، تۆمۈرنى بەر ، ئوغلۇڭنى ئال ، — دەپتۇ سودىگەر .
بۇ مىسالنى شۇنىڭ ئۈچۈن كەلتۈردۈمكى ، سەن ئۆزۈڭگە ئاتىدارچىلىق قىلغان خوجاغا ئەنە شۇنداق خىيانەت قىلغان يەردە باشقىلارغا نېمىلەرنى قىلمايسەن ؟ پادىشاھقا ئاشۇنداق مۇئامىلە قىلىدىڭكى ، ماڭا سېنىڭ زۇلمىتىڭدىن پەرھىز قىلماقنىڭ لازىمىدە . قىي روشەن بولدى ۋە كۆڭلۈڭنىڭ قارىلىقى ۋە مەككارلىقىڭدىن

① ئورلانتاق — جاكا سالدۇرماق .

ھەزەر قىلماق ۋاجىپ بولدى .

بەخت - دۆلەت كەلتۈرگۈسى سەندىن ئېرىغا كەتمەك ،
سائادەتكە سەرمايدۇر سېنىڭدىن يۈز ئۆرۈمەك .

كەلسە بىلەن دېمىنەنىڭ تالاش - تارتىشلىرى شۇ يەرگە يەتكەن -
دە ، شىر ئۆكۈزنى ئۆلتۈرۈپ ، ئۇنى يەر بىلەن يەكسان قىلىپ
بولغانىكەن . ئەمما شىر جازا پەنجىسى بىلەن شەنزەبەنى ئۆلتۈرۈپ
غەزىپى تەسكىن تاپقان بولسىمۇ ، ئۆتكەننى ئويلاپ : «ۋاي ئىسىت ،
شەنزەبە شۇنداق ئەقىللىق ۋە قابىلىيەتلىك تۇرۇپ ئەجەب ھالاكەتكە
ئۇچراپ كەتتىيا ، زادى بۇ ئىشتا توغرا قىلدىممۇ ياكى خاتا قىلدىم -
مۇ ؟ ئۇنىڭ ماڭا ئېيتقانلىرى ئامانەتمىدى ياكى خىيانەتمىدى ؟
ئەجەب بىر خىيانەتكارلىق بىلەن ئۆزۈمنى مۇسبەتدار قىلدىما !
ۋاپادار يارىمنى ئەجەب ئۆز قولۇم بىلەن ئۆلتۈردۈم !

كىشى يار بىرلە قىلۇرمۇ بۇ قەدەر قاتتىق جېدەل ،
قىلمىغاي جاھىلمۇ ئۆز يارىغا بۇنداق شۇم ئەمەل .»

دەپ يېشىنى تۆۋەن سېلىپ ، ئۆزىنى ئۆزى مالاھەت قىلىپ ئۆلتۈر -
غانىكەن . شىر ئۆزىنىڭ ئالدىراڭغۇلۇقىغا نەپرەت ئوقۇپ ، شەنزە -
بەنى خىيالغا كەلتۈرۈپ ، ئۇنىڭ تىلىدىن بۇ مەزمۇنى ئاڭلاپتۇ :

بى سەۋەب يارىڭنى ئۆلتۈرمەك نىچۈك ،
مەن ۋاپادارىڭنى ئۆلتۈرمەك نىچۈك .
گەرچە مەن بولغاندىمۇ دۈشمەن ساڭا ،
بۇنىچىلا خارزار ئۆلتۈرمەك نىچۈك .

بۇنى ئاڭلىغان شىرنىڭ كۆڭۈل رەنجى تېخىمۇ ئارتىپ ، قات -
تىق نالە - پەرياد كۆتۈرۈپتۇ .

دېمەنە دەسلەپتلا شەردىكى پۇشايمانلىق ۋە نادامەت ئالامىتىنى ئۇنىڭ پېشانىسىدىن روشەن پەملەپتۇ . ئاڭغىچە كەلىلە بىلەن بول-غان گەپنى ئۈزۈپلا شەرنىڭ ئالدىغا بېرىپ ئۇنىڭغا شۇنداق دەپتۇ : — جاھانپاناھ شاھىم ! ئەندىشە قىلىشىلىرىنىڭ ۋە ئويغا يې-تىشلىرىنىڭ سەۋەبى نېمىكىن ؟ پادىشاھىمىز نۇسرەت تېپىپ ، دۈشمەن تۇپراق بىلەن يەكسان بولغان تۇرسا ، بۇنىڭدىنمۇ مۇبارەك كۈن بولامدۇ ؟

— شەنزەبەنىڭ ئەدەپ - ئەخلاقىنى ، دانىشمەنلىك ۋە ئىش بىلەرمەنلىكلىرىنى ھەر قاچان يادىمغا كەلتۈرسەم ، يۈرىكىم ئېزىد-لىپ كېتىدۇ ، — دەپتۇ شەر ، — ئەنە شۇنداق چاغلاردا ھەيرانلىق-قىم ئاشىدۇ ، ئۇ ھەقىقەتەن پۇقرالارغا پۇشتىپاناھ ، لەشكەرلەرگە يار - يۆلەك بولغانىدى .

بۇ جاھان ئىشلىرىغا قىلغاننى كۆپ ياخشى قارار ، كەتتى ئۇ ، بولغانىدى بۇ خانىمىزگە ئۈستىۋار .

— ئۇ كۇپرانى نېمەت مەككەلەرگە رەھىم قىلىشىنىڭ ئورنى يوق ، — دەپتۇ دېمەنە ، — بەلكى ئۇنىڭ يوقالغىنىغا شۈكۈر ئېيى-تىش كېرەك . ئاللاتائالانىڭ سېخىيلىقى بىلەن ، پادىشاھىمىزغا بۇ زەپەر ۋە نۇسرەت يار بولدى . بۇ شۇنداق مۇبارەك بىر غەلىبىكى ، بۇنىڭ ئۈچۈن ئىپتىخارلانماق لازىم .

بۈگۈن ياخشى بەختىم بېرۇر بېشارەت .
مۇرادىمنىڭ گۈلى كۈلۈر شۇ سائەت ،

— ئەي ئالەمپاناھ شاھ ! ئۆزى خاتىرجەم بولالمايدىغان كىشىگە رەھىم قىلىش خاتادۇر . دۈشمىنىنى گۆر زىندانغا سالماق ئاقىللارنىڭ ئىشىدۇر . بارماق گەرچە قولغا زىننەت بولسىمۇ ، ئەگەر يىلان چېقىپ زەخمىلەندۈرۈپ قويغان بولسا ، بەدەننىڭ سالا-

مەتلىكى ئۈچۈن ئۇنى كېسىش كېرەك ھەمدە ئۇ كېسىشنى راھەت دەپ بىلىش كېرەك .

دۈشمىنىڭ ئۆلگەنگە ھەرگىز ئەرزىمەس داد ئەيلىمەك ،
ياخشىدۇر ئۇنداق ئۆلۈمگە خاتىرنىڭ شاد ئەيلىمەك .

شەر بۇ سۆزلەردىن بىر ئاز ئارام تېپىپتۇ . ئەمما روزگار ئاخىر ئۆكۈزنىڭ ئىنتىقامىنى ئاپتۇ - دە ، ئاقىۋەت دېمىنە رەسۋا بولۇپ يامان قىلىقلىرى بەرگەن مېۋىنى ئۆزى يەپتۇ . يەنى ئۆكۈز - نىڭ قىساسى ئۈچۈن شەر ئۇنى ئۆلتۈرۈپتۇ . ھىيلە - مىكىر ۋە ئالدامچىلىقنىڭ ئاقىۋىتى ھەمىشە مانا مۇشۇنداق بولىدۇ . ھىيلە ۋە يامان نىيەتلىكنىڭ خاتىمىسى شۇملۇق ۋە زىياندۇر .

مىكىرنىڭ شۇملۇقى تېگەر مەككارغا ،
پايدا بەرمەس ھىيلىسى ئەييارغا .
ھىيلىگەردىن ياخشىلىق ئۈمىد قىلما ،
بولماس ئاچچىق تاۋۇزدىن ئۈزۈم پەيدا .
ئارپا تېرىپ دەشت باياۋانلار ئارا ،
«بۇغداي ئوراي» دېمە پىشقان چېغىدا .
دانشمەندىن ئاڭلىغانىم بىر ئىدا :
«ھەرنە قىلساڭ ئاڭغا تاپقايىسەن جازا» .
كۆرگۈسى ئىككى جاھاندا ياخشىلىق ،
كىمكى بولسا خۇبى يۇمشاق خۇش قىلىق .

ئىككىنچى باب

يامانلىق قىلغۇچىلارنىڭ جازاغا ئۇچراي- دىغانلىقى ۋە ئاقىۋىتىنىڭ شۇملۇقى توغرىسىدا

راي شۇنداق دەپتۇ :

— ھىيلە ئىشلىتىش ئارقىلىق راستچىللىقنىڭ جامالىنى بەت-
نىيەتلىك خالى بىلەن ياپقان يالغانچى ۋە چېقىمچىلارنىڭ قىسىد-
سىنى ئاڭلىدىم . ئۇ ئۆزىگە ئاتىدارچىلىق قىلغان خوجىسىنى مۇ-
رۇۋۋەت كوچىسىدىن چىقىرىپ ، بىۋاپالىق ۋە بەتناملىق يولىغا
باشلاپتۇ . نەتىجىدە ئۇنىڭ ھىيلىلىرى شىرغا تەسىر قىلىپ شىر
ئۆز شەۋكىتىنى سۈندۈرۈش ۋە دۆلەت ئۆيىنى خاراب قىلىشقا
ھەرىكەت قىپتۇ . ئەگەر دانىشمەن ھەكىم مۇۋاپىق كۆرسە ، دېمەنە-
نىڭ ئاقىۋىتىنىڭ قانداق بولغانلىقىنى ، شىر ئۇ ۋەقەدىن كېيىن
دېمەنگە بەنگۇمان بولۇپ قايسى ئۇسۇل بىلەن چارە قىلغانلىقىنى
ھەمدە ئۇنىڭ ھىيلە - مىكىرلىرىدىن قانداق ۋاقىپ بولغانلىقىنى ،
دېمەننىڭ قانداق ئۆزىرىلەرنى كۆرسەتكەنلىكىنى ، ئۆزىنى قۇتۇلدۇ-
رۇش ئۈچۈن نېمىلەرنى قىلغانلىقىنى ۋە ئىشىنىڭ قانداق بىر
تەرەپ قىلىنغانلىقىنى بايان قىلسا بولاتتى .
ھەكىم شۇنداق دەپتۇ :

پادشاھىم ، مەملىكەت ھەم ئەلگە بولغايىسەن پانا ،
شەپقىتىڭ خۇددى چىراغدەك پارلىسۇن ئالەم ئارا .

— تەپەككۈر قائىدىسى ۋە ئېھتىيات شۇنى تەقەززا قىلىدۇكى ،

پادشاھلار بىرەر سۆزنى ئاڭلىسا ، ئورنىدىن قىمىرلىماسلىقى ، تاكى شۇ ئىشنىڭ ھەقىقىتىگە تەئەللۇق ئېنىق دەلىل بولمىسا ، ھۆكۈم چىقارماسلىقى كېرەك . ئۇنىڭدىن قالسا ، ئەگەر غەرەزلىك-لىرىنىڭ سۆزىنى قوبۇل قىلىپ ، بىرەر ناماقۇل ئىش ۋۇجۇدقا كېلىپ قالغان بولسا ، ئۇنىڭ چارىسىنى شۇنداق قىلىش كېرەككى ، باشقىلارنىڭ ئىبىرەت ئېلىشى ئۈچۈن ، بەتئىيەتكە ئاشۇ ئازاب - ئوقۇبەتنىڭ قورقۇنچىدىن ئىككىنچىلەپ ئۇنداق ئىشقا قەدەم قويال-مىغۇدەك دەرىجىدە نەسىھەت قىلىش ئارقىلىق ھەممەيلەننى ئۇ ئىشتىن مەنى ئېلىش كېرەك .

پۈتەر بولسا ئەگەر خار يىقىتقىن شۇ دەرەخنى ،
پىشقان بولسا مېۋىسى ئېگىۋەرگىن ئۇ شاخنى .

بۇ سۆزنىڭ مىسالى شىر ۋە دېمىنەنىڭ ھېكايىسىدۇر . يەنى شىر دېمىنەنىڭ مەككارلىقى ۋە خىيانىتىدىن ، شۇنداقلا ھىيلە - مېكىر ، پىتنە - پاساتلىرىدىن ۋاقىپ بولۇپ شۇنداق سىياسەت قىپتۇكى ، بۇ ئۆزگىلەرگە ئىبىرەت بوپتۇ . بۇ ھادىسە مۇنداق بوپ-تۇ .

شىر ئۆكۈزنى بىر تەرەپ قىلىۋەتكەندىن كېيىن ، ئالدىراڭغۇ-لۇق قىلغانلىقىدىن پۇشايمان يەپ ، مالا مەت بىلەن قولىنى چىشلەپ-تۇ ھەم غەم بىلەن ئېغىر ئاھ تارتىپ ، خىيال سۈرۈپتۇ : «بۇ ئىشتا نېمىدەپ كۆپرەك ئويلىنىپ باقماي ، تەدبىر بىلەن ئىش قىلماي ، ئالدىراپ كەتكەندىمەن ؟»

ئىزگىنىنى بەردىم ھاۋا ئىلكىگە ،
ئەقىل بىلەن پەمنى خاتا ئىلكىگە .
كېيىن بىلدىم ، لېكىن ئاندىن نە پايدا ،
ئۆز پارىمنى بەردىم پاناھ ئىلكىگە .

شۇنىڭدىن بېرى شىرنىڭ كۆڭلى ماللىق بىلەن ئۆتۈپتۇ .
شىرنىڭ خاپىلىقى تۈپەيلىدىن لەشكەر ۋە پۇقرالارنىڭ ، ھەممىسىدە -
نىڭ كۆڭلى يېرىم بوپتۇ .

ئوتلۇق ئاھتىن بارچە دىل لالىدەك باغرى قارا ،
كىمگە ئەي سالسام نەزەر مۇشۇ دەردكە مۇپتىلا .

شىر تولا ۋاقتلاردا شەنزەبەنىڭ قىلغان خىزمەتلىرىنى يادىغا
ئالغانسىرى ، ئۇنىڭ پەرىشانلىقى تېخىمۇ زىيادە بوپتۇ . ئۇنداق
چاغلاردا ، شىر ئۆز مۇلازىملىرىنىڭ سۆزلىرىنى ئاڭلاش بىلەن
كۆڭلى بىر ئاز تەسەللى تېپىپتۇ . شۇنىڭ ئۈچۈن شىر مۇلازىملىرىدە -
نىڭ بىرەرسىنى قېشىغا چاقىرىۋېلىپ ، خالىسى جايدا ئۇلار -
دىن گەپ - سۆز ۋە ھېكايىلەرنى سورايتۇ . بىر كۈنى كەچتە ئۇ
بىر يولۋاسقا سۆز تاشلاپ ، كۆڭۈل كۆيۈكلىرى ۋە پەرىشانلىقلىرىدە -
نى بايان قىپتۇ .

— ئەي پادىشاھىم ، — دەپتۇ يولۋاس ، — ئۆتكەن ئىشلارغا
چارە قىلىشقا تەدبىر قوللىنىشقا كېلىپ قالىدۇ . ئۇنى تولا
ئويلاۋېرىشىمۇ ئاقىلىنىڭ ئىشى ئەمەس .

ئانقان ئوقنىڭ قايتىشى مۇمكىن ئەمەس ،
ئۆز ئورنىغا بۇ ئىشىمۇ قايتىپ كەلمەس .

ھەرقانداق كىشى بۇنداق قولغا كەلمەيدىغان ئىشقا قەدەم قوي -
سا ، ئۇنىڭ تەمەسىدە يۈرۈپ ، قوللىدىكى نەق نەرسىنىمۇ قوللىدىن
كەتكۈزۈپ قويۇشىمۇ مۇمكىن . بۇ خۇددى قولغا كەلمەيدىغان سې -
مىز توخۇنى ئالمەن دەپ ، ئاغزىدىكى غەنىمەت تېرىنى ساغا
ئالدۇرۇپ قويغان تۈلكىنىڭ ۋەقەسىگە ئوخشاش ئىش بولىدۇ .
— ئۇ قانداق ئىش ئىكەن؟ — دەپ سورايتۇ شىر .
— بىر ئاچ تۈلكە ، — دەپ ھېكايىسىنى باشلاپتۇ يولۋاس .

ھېرىسمەن تۈلكىنىڭ ھېكايىسى

بىر ئاچ تۈلكە ئوزۇق ئىزدەپ ئۇۋىسىدىن چىقىپ ھېرىس ھەم ئاچلىق قەدىمى بىلەن ھەر تەرەپكە سوكۇلداپ كېتىپ بارسا ، توسات- تىن بىر نەرسىنىڭ پۇرىقى ئۇنىڭ بۇرنىغا پۇراپتۇ . تۈلكە شۇ تەرەپكە قاراپ مېڭىپ بېرىپ قارىسا ، ياۋايى ھايۋانلاردىن بىرى گۆشىنى يەپ بولۇپ تاشلىۋەتكەن بىر پارچە تېرە تۇرغانىكەن . ئاچ تۈلكىنىڭ ئۇنى كۆرۈشى بىلەنلا كۆزى روشەن بولۇپ ، پۈتۈن بەدىنىگە قۇۋۋەت كىرىپتۇ .

دىلىبىرىم بۇيى دىماغىمغا يۈگۈردى ناگاھان ،
ئۆلگەندىم كىردى بۇ ۋەيران تەن ئىچرە يېڭى جان .

تۈلكە ئۇ تېرىنى تەسەررۇپ چاڭگىلىغا ئېلىپ ، ئۇۋىسىغا يۈزلىنىپتۇ .

قولغا ئەگەر كىرسە يار ،
خىلۋەت ياخشى بارچىدىن .

ئۇ تېرىنى ئېلىپ كېتىۋېتىپ بىر كەنتىنىڭ چېتىدە دانلاپ يۈرگەن سېمىز توخۇلارغا كۆزى چۈشۈپ قاپتۇ . زېرەك ئىسىملىك بىر ئوغۇل بالا توخۇلاردىن خەۋەر ئېلىپ يۈرگەنىكەن . تۈلكىنىڭ توخۇ يېيىش ئىشتىھاسى قوزغىلىپتۇ - دە ، توخۇلارنىڭ بېشىنى چاپناش خىيالىدا تېرە چاپناش زوقىنى ئۇنتۇپ قاپتۇ . شۇ ئەسنادا بىر چىلبۆرە ئۇ يەرگە يېتىپ كېلىپ تۈلكىدىن سوراپتۇ :
— ساڭا نېمە ھادىسە يۈز بەردى ، بۇرادەر ؟ بەكمۇ تېپىرلاپ قاپسەنغۇ ؟

— ماڭا ئۆزۈمنىڭ خاھىشىمغا مۇۋاپىق نېمەت ئۇچرىدى ، —

دەپ جاۋاب بېرىپتۇ تۈلكە ، — ئۇنىڭ ھەر بىر ئەزاسىدا نەپسىم
ئارزۇ قىلىدىغان نەرسىلەر تەييار بولۇپ تۇرۇپتۇ .

بېشىدىن تا ئاياغ روھى مۇجەسسەم ،
بۇنىڭدەك ياخشى روھ ئالەمدىدۇر كەم .

نەچچە ۋاقىتتىن بېرى ئاچلىق بالاسى ۋە ئاچارچىلىق ئازابىغا
گىرىپتار بولغانىدىم . بۈگۈن رىزق خەزىنىچىسى ماڭا بىر پارچە
تېرە بەردى . ئەمدى مانا بۇ توخۇلارنى كۆرۈپ ، ئىشتىھايىم جازى-
بىسى ئۇلاردىن بىرنى قولغا كەلتۈرۈپ ، ئارزۇ دىمىغىمنى ئۇنىڭ
گۆشى بىلەن تاتلىق قىلىشىمنى تەقەززا قىلىۋاتىدۇ .

ئەيشىم ئاچچىقتۇر كۆڭلۈم خوشلايدۇ شېكەر ،
قىلسا شەربەت مەرھەت شېرىن لېۋىدىن دىلبەر .

— ھەيھات ، ھەيھات ! — دەپتۇ چىلبۆرە ، — نەچچە كۈنلەر
بولدى ، مەنمۇ ئاشۇ توخۇلارنىڭ قەستىدە يۈرۈۋاتىمەن . ئەمما ،
ئاۋۇ ئوغۇلنى كۆردۈڭمۇ ؟ ئۇ توخۇلارنى شۇنداق مۇھاپىزەت قىلدى-
ۋاتىدۇكى ، خىيال ئوۋچىسى ئۇنىڭ قورقۇنچىدىن ھېچقايسىسىنىڭ
سۈرىتىنى تەسەۋۋۇر دامىغا چۈشۈرەلمەيدۇ ۋە تەپەككۈر تەقەززاسى
ئۇنىڭ ھەيۋىتىدىن قولى تىترەپ ، توخۇنى تۇتۇش نەقشنى خىيال
لەۋھەسىگە يازالمايدۇ . مەن مۇشۇ ئارزۇدا قۇرۇقتىن - قۇرۇق
ھايات كەچۈرۈۋاتىمەن . سېنىڭ ئاغزىڭدا نەق بىر پارچە تېرە بول-
غاندىن كېيىن ، شۇنى غەنىمەت بىلىپ بىھۇدە تەمەدىن ۋاز كەچ-
سەڭچۇ ؟

قولۇڭدا بارىغا قانائەت قىل بەس ،
ئۇندىن ئارتۇقنى يەنە قىلما ھەۋەس .

— ھەي بۇرادەر ، — دەپتۇ تۈلكە ، — مۇراد ئاسمىنىغا چىقىش مۇمكىن بولغان ھالدا ، تۆۋەن ۋە پەس جايدا تۇرۇش ھىممەتسىز-لىكتىن بولىدۇ . راھەت چىمەنزارلىقىدا ئىشرەت گۈلىنى تاماشا قىلىشقا قۇدرىتى يار بەرگەن تۇرۇقلۇق ، مېھنەت تىكەنلىكىگە قەدەم قويۇش جۈرئەتسىزلىكتىن بولىدۇ .

كوڭغۈللۈك ئىشرەتكە چىقماق بولسا ئەگەر ئېھتىمال ،
خارلىق تۇپراقىدا تۇرماق بولغۇسىدۇر چوڭ ئوۋال .

مېنىڭ ئالىي ھىممىتىم ئاشۇ يېڭى ۋە سېمىز گۆشتىن ئۈمىد ئۈزۈپ ، مۇشۇ سېسىق ۋە بىمەرزە تېرىگە قانائەت قىلىشقا يول قويمىدۇ .

— خام تەمە ھېرىسكە ھىممەت دەپ ئىسىم قويۇۋاپسەن ، تەمە-گە غەيرەت دەپ لەقەم قويۇپسەن . تەمە ھايا پەردىسىدىن چىقىرىدۇ . ھەسەت دىندىن چىقىرىدۇ .

ھەسەت دىندىن چىقىرار ، غەزەپ ئەقىلىنى قاچۇرار ،
يالغانچىلىق ياخشىنى ، تەمە ھايانى ئۇچۇرار .

سەن راھەتنىڭ قانائەتتە ، غەيرەتنىڭ دەرۋىشلىكتە ئىكەنلىكىدىن بىخەۋەر ئىكەنسەن . ئەزەلدە كىشىگە تەقسىم قىلىپ بېرىلگەن رىزىققا قانائەت قىلىشتىن ياخشى ئىش يوق . ئارتۇقنى تىلەش تەرىپىگە ئۆرۈلمىگەن .

رىزىق بولغاندۇر مۇقەررەر ھەم مۇئەييەن سائىتى ،
كەلمىگەي ئۇندىن بۇرۇن ياكى كېيىن ھەم مۇددىتى .

ساڭا تەقسىم قىلىنغان رىزىقنىڭ ئارتۇقنى تەلەپ قىلىشىڭ نەتىجىسىدە ، تاپقان تېرەڭنىمۇ قولىدىن بېرىپ قويۇپ ، بىر يولىلا

مەھرۇم ۋە شىكەستە دىل بولۇپ قېلىشىڭدىن ئەنسىرەيمەن . سې-
نىڭ ئەھۋالىڭ خۇددى قۇيرۇقسىز ئېشەكنىڭ قۇيرۇق ئىزدەپ ،
قۇلىقىنىمۇ نابۇت قىلغىنىغا ئوخشاش ئىش بولۇپ قالدى ، — دەپتۇ
چىلبۆرە .

— ئۇ قانداق ئىش ئىكەن ؟ — دەپ سوراپتۇ تۈلكە .
چىلبۆرە سۆزلەپ بېرىپتۇ :

بار ئىدى بىر چوڭ ئېشەك قورسىقى توق ،
بارچە ئەزاسى دۇرۇس ، قۇيرۇقى يوق .
بىر كۈن چېكىپ ئۇ تولا نالەيۇ ئاھ ،
قۇيرۇق ئىزدەپ تالاغا چىقتى ناگاھ .
كەتكەچ ئۇنىڭ ئۆزىدىن ئىختىيارى ،
بىر زىرائەت ئىچىگە بېرىپ كىردى .
ئۇندا دېھقان بار ئىدى ، ئۇنى كۆردى ،
بېرىپ ئىككى قۇلاققا راسا ئۇردى .
قۇيرۇق تاپاي دەپ چىققانىدى ئېشەك ،
ئىككى قۇلاقنىمۇ يوق ئەتتى بىشەك .
ھەددىدىن ئېشىپ ھەر كىشى قەدەم قويسا ،
تاپار بېرىپ ئاخىرى شۇنداق جازا .

لېكىن تۈلكە ناھايىتى ھېرىس بولغانلىقتىن چىلبۆرنىڭ
نەسەتتىنى قوبۇل قىلماپتۇ .

چۈشتى باشمىغا مېنىڭ زارىمغا يەتمەكتىن خىيال ،
مېنى ئۇندىن مەننى قىلماقلىق ئىرۇر پىكرى مەھال .

— سەن تاماشا قىلىپ تۇرغىنا . مەن ئۇ توخۇلارنى ھىيلە
بىلەن تۇتۇپ ، تەسەررۇپۇم دامىغا قانداق چۈشۈرىدىكەنمەن
قېنى ، — تۈلكە شۇنداق دەپ تېرىنى تاشلاپ ، توخۇلار تەرەپكە

يۈزلىنىپتۇ . چىلبۆرە ئۆزىنىڭ شۇنچە نەسىھەتلىرىنىڭ ئۇ بىغە-
رەزگە تەسىر قىلمىغانلىقىنى كۆرۈپ ، ئۆز يولىغا كېتىۋېرىپتۇ .
شۇ ئەسنادا ئاسماندا ئۇچۇپ كېتىۋاتقان سا يەردە تۇرغان تېرىنى
كۆرۈپ قايتۇ ۋە ئۇنى ئۆلۈپ قالغان جانىۋار ئوخشايدۇ دەپ
ئويلاپ ، كۆڭلى سۆيۈنۈپ ، ئۇنى ئېلىپلا ھاۋاغا ئۆرلەپتۇ . تۈلكە
توخۇ قېشىغا تېخى يەتمەي تۇرۇپلا ، زېرەك كەمەنگاھىدىن يۈگۈرۈپ
چىقىپ تاياقنى چەنلەپ ئاتقانكەن ، تۈلكىنىڭ پۈتى سۈنۈپتۇ .
بىچارە تۈلكە جان ئاچچىقى بىلەن يىقىلىپ - قوپۇپ قېچىپ ، توخۇ
يېيىشنى تاشلاپ ، تېرىنى تاشلاپ قويغان يەرگە بارسا ، تېرىدىن
ھېچ ئەسەر كۆرۈنمەپتۇ . پەرىشانلىقى زىيادە بولغان تۈلكە نالە -
زار تىلى بىلەن دۇئا قىلماقچى بولۇپ ، ئاسمانغا قارايتۇ . قارىسا ،
سا تېرىنى ئېلىپ كېتىۋېتىپ :

ئالغانىدىڭ ، كەلگەندى ، ئوڭ ،
خاتا كەتتىڭ ، ئەمدى ئۈتتۈردۈڭ .

دەۋانقۇدەك . تۈلكە توخۇنى قولغا كەلتۈرمەن دەپ پۈتىنىڭ سۆز-
غانلىقى ھەم تاپقان تېرىسىدىنمۇ قۇرۇق قالغانلىقىدىن ئەلىمى
ئېشىپ ، بېشىنى يەرگە ئۈرىۋېرىپتىكەن ، ئاخىر مېڭىسى چاچراپ
ئۆلۈپتۇ .

بۇ مىسالنى كەلتۈرۈشۈمدىكى غەرەز شۇكى ، پادىشاھىم ، دۆ-
لەت قەسىرىنىڭ بىر يېنىنى ئۆز قوللىرى بىلەن يىقىتتىلا ، لېكىن
قالغانلىرىنى ياساشقا مەشغۇل بولمىدىلا . دەرگاھلىرىنىڭ يېقىندى-
رى بولغان ئەمىرلەر ۋە سىپاھ بەگلەرنىڭ ئەھۋالىغا پەرۋا قىلماي-
ۋاتىدىلا ، بۇ ئىش بىلەن ئۆلگەن شەنەزەبە تىرىلمىگەننىڭ ئۈستىگە ،
ھازىر بار خىزمەتكارلار ۋە مۇلازىملارمۇ دەرگاھلىرىدىن يوقىلىدۇ .
شىر ئۇزاق ئويلانغاندىن كېيىن شۇنداق دەپتۇ :

— بۇ سۆزۈڭ ھەقىقەتەنمۇ دۆلەتخاھلىق يۈزىسىدىن قىلىنغان
نەسىھەت بولدى . ئەمما شەنەزەبە توغرىسىدا مەندىن خاتالىق ئۆتتى .

شۇ ئىشقا خاپا بولۇپ ، ئۆزۈمنى قويۇشقا جاي تاپالمايۋاتىمەن .
— بۇ بۇزۇلغان ئىشنى تۈزەش ئىزتىراپقا چۈشۈش بىلەن
ئەمەس ، بەلكى توغرا تەدبىر ۋە ئوبدان كېڭىشىش ئارقىلىق ئەمەل-
گەن ئاشىدۇ ، — دەپتۇ يولۋاس ، — بۇ ئىشنىڭ ئىلاجىنى قىلىشتا
سىلى بۇنداق بىخۇدلۇقنى تەرك ئېتىپ ، ئىش بىناسىنى تەدبىر
ئاساسىغا قويۇپ ، شەنزەبەنىڭ ئىشنى سۈرۈشتۈرگەيلا ۋە ئۇنىڭ
ئەھۋالىنى ياخشى تەھقىقلەپ چىققايلا . ئەگەر ئۇ توغرىسىدا يەتكۈ-
زۈلگەن سۆزلەر راست بولسا ، ئۇ ئۆزىنىڭ مەككارلىقىنىڭ جازاسى
ۋە كۇپرانىيىتىنىڭ مۇكاپاتىنى ئالغان بولىدۇ . ئەگەر ئۇ سادىر
قىلمىغان خاتالىقلارنى سۈرەتكە كەلتۈرۈپ ئۇنىڭغا بوھتان چاپلى-
غان بولسا ، چېقىمچى ۋە يامان غەرەزلىكلەرنى تېپىپ ، ئىنتىقام
ئوقىغا نىشانە قىلماقلىرى كېرەك . چۈنكى ، ھەرقانداق بىر باھانە
بىلەن بولسىمۇ ياماننى يوقىتىش ياخشى ئىش .

— سەن مەملىكىتىمىزنىڭ ۋەزىرىسەن ، — دەپتۇ شىر ، —
مەن ھازىرقى پەيتتە سېنىڭ تەدبىرىڭگە ئىشىنىپ تۇرۇۋاتىمەن .
قانداق قىلساڭ شۇنداق قىلىپ ، ئەقلىڭ تەقەززا قىلىۋاتقان بۇ
ئىشنى ئوڭلىغىن ۋە مېنى بۇ ئىزتىراپ گىردابىدىن چىقارغىن .
يولۋاس ئازغىنا ۋاقىت ئىچىدە ، بۇ مۇھىم ئىشنىڭ ھەقىقىتى-
نى پادىشاھقا روشەن قىلىپ ، ياخشى تەھقىقلەپ ، خەۋىرىنى بېرىش-
كە ۋەدە بېرىپتۇ .

بىلىڭ شاھىم چىقىراي ، قىلىپ پىنھاننى ئايان ،
خۇددى خېمىر ئىچىدىن قىل سۇغارغاندەك ئاسان .

شىر بۇ ۋەدىدىن بىر ئاز تەسەللى تېپىپتۇ . يولۋاس بولسا
شىردىن ئىجازەت ئېلىپ ئۆز ماكانىغا قايتىپتۇ . ئۇ يولدا كېتىۋې-
تىپ تۇيۇقسىزلا كەلىلە ۋە دېمەننىڭ ئۆيىگە كۆزى چۈشۈپتۇ ۋە
ئۆتۈپ كېتىۋېتىپ ئۈنلۈك ئاۋازدا پاراڭلاشقان گەپلەرنى ئاڭلاپ
قالغاچقا ، توختاپ ، پەخەسلىك بىلەن قۇلاق سېلىپ ، ئۇلارنىڭ

ئۆزئارا بەس - مۇنازىرە قىلىشىۋاتقانلىقىنى ئوقۇپتۇ . يولۋاس
ئىلگىرىدىنلا دېمەندىن گۇمان قىلىپ يۈرگەنىكەن . ھازىر بولسا
كەلەنەنىڭ غەزەپ بىلەن خىتاب قىلىۋاتقانلىقىنى ئاڭلاپ گۇمانى
تېخىمۇ گېشىپتۇ - دە ، يېقىنراق بېرىپ ، تامنىڭ كەينىدىن ئۇلار -
نىڭ ماجىراسىغا ھوش قۇلىقىنى ئاچقانىكەن ، مۇنداق گەپلەرنى
ئاڭلاپتۇ :

«ھەي دېمەن ، — دەپتۇ كەلەنە ، — بەكمۇ چوڭ ئىش قىلىدىڭ
مانا ! ئاخىر ئۆزۈڭگە ئېغىر يۈكنى يۈكلىدىڭ . پادىشاھنىڭ ۋەددە -
سىنى سۇندۇرۇپ ، ئۇنى خىيانەتكار ، بىۋاپا دەپ ئات كۆتۈرتتۈڭ .
لەشكەرلەر ئارىسىدا پىتتە ۋە توپىلاڭ ئوتىنى تۇتاشتۇردۇڭ . ئەمە -
دى بۇ ئىشىڭنىڭ جازاسى ساڭا ناھايىتى تېز تېگىدۇ . ئەمدى سېنى
قانداقراق جازاغا ئۇچراركىن ئەنسىرەيمەن .

كىمكى تارتسا كىشىگە زۇلۇم تىغى ،
چەرخ ئۇنىڭ بىرلە ئۆزىن ئۆلتۈرگۈسى .

تاغ ئەھلى سېنىڭ بۇ يامان ئەمىلىڭدىن ۋاقىپ بولىدىغان
بولسا ، ھېچقانداق ۋەج بىلەنمۇ سېنى ئەپۇ قىلمايدىغانلىقىنى ،
بەلكى ھەممىسى بىرلىكتە ساڭا ئازاب - ئوقۇبەت قىلىشقا ھەم
سېنى ئۆلتۈرۈشكە ھەرىكەت قىلىدىغانلىقىنى ئوبدان بىلىمەن ،
بۇنىڭدىن كېيىن سەن بىلەن ھەمخانى بولۇشۇم خوپ ئەمەس .

قاچ ياماندىنكىم ياماننىڭ سۆھبىتى ،
قىلغۇسى بولساڭمۇ پاك ئىپلاس سېنى .
كۈن يۈزى گەر بەرسىمۇ ئالەمگە نۇر ،
نۇرى چىقماس ، بىر بۇلۇت توسسا ئۇنى .

مېنىڭ سەندىن يىراق بولۇشۇم زۆرۈر بولۇپ قالدى . سەنمۇ
بۇنىڭدىن كېيىن مەن بىلەن مۇناسىۋەت قىلىشتىن ئۈمىدىڭنى

ئۆزگىن . ئەمدى مەندىن ساڭا ھەرگىز دوستلۇق ۋە ھەمسۆھبەتلىك كەلمەيدۇ .»

«ئەي ئەزىز دوستۇم ، — دەپتۇ دېمەنە ، —

ئەگەر سەندىن كۆتۈرسەم مېھرىنى ياكى كۆڭۈل ئۆزسەم ، سېلىپ مېھرىمنى مەن كىمگە كۆڭۈلنى كىمگە باغلايمەن .

پىراق توغرىسىدا ئويلىما ۋە مېنى سۆھبىتىڭدىن مەھرۇم قىلما . شەنزەبەنىڭ ئىشىدا ماڭا مالاھەت قىلما . ئۆتكەن ۋەقەنى يادىغا كەلتۈرسە ، كىشىگە مالال قىلغانلىق بولىدۇ . بۇ بولمىغۇر خىيالىنى كالاڭدىن چىقىرىۋېتىپ ، شادلىق ۋە پاراغەتكە يۈزلەن-سەڭچۈ ! دۈشمەن يوقلۇق يولىنى تۇتتى ، ئارزۇ ھاۋاسى شۈبھە غۇبارىدىن ساپ بولدى . مۇراد ساقىيسى راھەت شارابىنى شادلىق قەدەھىگە قويدى ، مەقسەت ئىشىكى بەخت يۈزىگە ئېچىلدى ، ئۈمىد غۇنچىسى خۇشلۇق چىمەندە ئېچىلدى .

ساقىيا ئەندىشە قىلما دوست ۋە دۈشمەن ئىشىدىن ، بىر قەدەھ تۇت شۇ زامانكىم ، كەتتى دۈشمەن كەلدى دوست .»

«ھەي گەخمەق ، — دەپتۇ كەلىلە ، — شۇنداق ئىشلار ۋۇجۇدقا كەلدىكى ، مۇرۇۋۇت يولىدىن ئازدىڭ ۋە مەككارلىق تېشى بىلەن ئىشەنچ تېمىنىڭ تۈۋىنى كولىدىڭ . شۇنداق تۇرۇپ ، پاراغەتتىن كۆز تۇتۇپ سالامەتلىكتىن ئۈمىدۋار بولۇۋاتامسەن تېخى ؟ ئەمەلگە ئاشمايدىغان ئىشنى ئويلاپ ، خام تەمەدە يۈرۈپسەن !»

«مەنمۇ خىيائەتنىڭ شۇملۇقىنى ۋە چېقىمچىلىق قىلىشنىڭ يامانلىقىنى بىلەتتىم ، — دەپتۇ دېمەنە ، — مەندە مەنسەپ ۋە ئو-رۇن ، مال ۋە دۇنيا مۇھەببىتى ناھايىتى غالىب كەلگەچكە ، بۇنداق يامان ئەمەلگە قەدەم قويغانىدىم . شۇڭلاشقا مانا مۇشۇنداق ھالغا چۈشۈپ قالدىم . ئەمدى بۇ ئىشنى قانداق قىلسام ياخشى بولىدىغان-

لىقىنى بىلمەيمەن ۋە ئۇنى بىر تەرەپ قىلىشقا بىرەر تەدبىر كۆزلىد-
يەلمەيمەن. بۇ ئىشمنىڭ چارىسى تەدبىردىن تاشقىرى بولۇپ
قالدى - دە!

يولۋاس بۇ سۆزلەرنى ئاڭلاپ، ئەھۋالنىڭ ھەقىقىتىنى بىر
ئاز چۈشەنگەندەك بوپتۇ ۋە دەرھال شىرنىڭ ئانىسىنىڭ قېشىغا
بېرىپ:

— ئەي مەلىكەم، زۆرۈرىيەت بولمىسا كىشىگە پاش قىلما-
لىققا ۋەدە بەرسىلە، سىلگىگە بىر سىرنى ئېيتىپ بېرىد-
مەن، — دەپتۇ. شىرنىڭ ئانىسى ماقۇل بولۇپ ۋەدە بېرىپتۇ.
يولۋاس كەلسە بىلەن دېمەن ئارىسىدا بولۇنغان سۆزلەرنىڭ ھەممى-
سىنى تولۇق بايان قىپتۇ. شىرنىڭ ئانىسى بۇ ھادىسىنىڭ تەپسىلا-
تىنى ئاڭلاپ ئەجەبلىنىپتۇ ۋە ئەتىسى شىرنى كۆرگىلى بېرىپتۇ.
قارىسا، شىر ناھايىتى غەمكىن ئولتۇرغانىكەن.
— بۇنداق ئويغا پىتىپ، ھەيرانلىققا چۈشۈپ قېلىشىڭنىڭ
سەۋەبى نېمە؟ — دەپ سوراپتۇ شىرنىڭ ئانىسى.

تولۇن ئېيىڭ بولدى نېمىشقا ھىلال ،
راۋان سەرۋىڭ بولدى نېمىشقا نىھال .
بولدى غۇسسەڭ قايسى ئىشنىڭ بەھرىدىن ،
نالىشىڭ ھەم قايسى كىشى قەھرىدىن .

— مالا لىقىمنىڭ سەۋەبى ، شەنزەبەنى ئولتۇرگىنىدىن ۋە
ئۇنىڭ ياخشى ، ساپ ئەخلاقىنىڭ يادىمغا يەتكىنىدىن باشقا نەرسە
ئەمەس ، — دەپ جاۋاب بېرىپتۇ شىر ، — ئۇنى ئويلىماسلىققا ھەر-
قانچە ئۇرۇنۇپ باقساقمۇ ، ئۇنىڭ سۆزلىرى خاتىرەمدىن ، كۆڭلۈم-
دىن نېرى كەتمەيۋاتىدۇ .

تەڭرى ھەققى بولمىدىڭ بىردەم خىيالىمدىن نېرى ،
ئىلگىرى بولساڭمۇ نېرى ، ئەمدى بولماسسەن نىتەي .

«ئۇنتۇغىن مېنى» دېگەن سۆزۈڭنى ئېيتما دىلرەبا ،
قانچە قىلسام خىزمىتىڭنى ئۇنتۇيالماسمەن نىتەي .

ھەر قاچان مەملىكەت ئىشلىرىنى ئويلايدىغان ۋاقتىمدا بىر مېھرىبان نەسەھەتچى ، شەپقەتلىك مۇخلىس ۋە ۋاپادار يارغا ئېھتىد-
پاجىم چۈشسە ، شەنزەبە خىيالىمغا كېلىدۇ ۋە ماڭا : «خىزمەت
ئەركانىدا ھەم مېھرۇ ۋاپا ئايۋاندا ھەرقانچە ئىزدىسەڭمۇ ، مېنىڭ-
دەك دوستىنى ھەرگىز تاپالماسەن» دېگەندەك قىلىدۇ .
— يېقىنلىق يۈزىنى شەك زۇلمىتىگە غالىب قىلىشتا ھېچقانداق
داق گۇۋاھ پاك كۆڭۈلدەك بولالمايدۇ ، — دەپتۇ شىرنىڭ
ئانىسى ، — سۆزۈڭدىن شۇ مەلۇم بولۇۋاتىدۇكى ، كۆڭلۈڭ
شەنزەبەنىڭ بىگۇناھلىقىغا گۇۋاھ ئىكەن . ھەرقاچان ئۇنى روشەن
دەلىل - ئىسپاتسىز ئۆلتۈرۈپ قويغانلىقىڭ ئۈچۈن ھەسرەت ۋە
پۇشايمنىڭ زىيادە بولۇۋاتقان ئوخشايدۇ . ئەگەر ئۇنىڭدىن ساڭا
يەتكۈزۈلگەن سۆزلەرنى تەپەككۈر قىلىپ ، غەزىپىڭنىڭ ئاساۋ ئېتىد-
نى سەۋر يۈگىنى بىلەن تارتقان بولساڭ ۋە ئەقلىڭ روشەنلىكى
بىلەن گۇمان قاراڭغۇلۇقىنى يورۇتقان بولساڭ ، مانا مۇشۇ پەيتتە
ئۆزۈڭنى نادامەت دامىغا چۈشۈرمىگەن ، شادلىق دەپتىرىنى يوقىد-
لىش تەكچىسىگە يىغىشتۇرۇپ قويىمىغان بولاتتىڭ .

سەۋر قىل ، ئالەم ئىشىنى ئاستا قىل ،
ئىش قىزىقلىق بىرلە پۈتمەس بۇنى بىل .
شام يورۇغاچ بەكمۇ قىزىقلىق بىلەن ،
ئۆزى كۆيەر ، كۆيگۈسى پەرۋانە ھەم .

— ھەي ئانا ، — دەپتۇ شىر ، — قانداق قىلاي ؟ بۇ ئىشتا
نەپسىم ئەقلىم ئۈستىدىن غەلبە قىلدى ، غەزەپ ئوتى ياۋاشلىق
ئۆيىنى كۆيدۈردى . شۇڭا ماڭا غەپلەتتە قېلىشتىن باشقا چارە
تېپىلمىدى . ئەمدى ھەممىدىن يامىنى شۇكى ، پۇقرالىرىم مېنى

مالامەت ئوقىغا نىشان قىپتۇ . بىۋاپالىق ۋە زالىملىق قۇرئەسىدە مېنىڭ ئىسمىمنى چىقىرىپتۇ . مەن شەنزەبەنىڭ خىيانەتچى ئىكەنلىكىنى ئېنىقلاپ ، ئۇنىڭ گۇناھىنى مۇقىملاشتۇرۇپ ، مۇشۇ ۋا-ستە ئارقىلىق خالايقنىڭ تەنە ۋە مالامتىدىن قۇتۇلاي دەپ قانچە ھەرىكەت قىلساممۇ ، ھېچ ۋەج بىلەن مۇيەسسەر بولالمايۋاتمەن . ھەرقانچە كۆپ تەپەككۈر قىلسام ، گۇمانىم ئۇنىڭ ياخشىلىقىغا تولاراق گۇۋاھلىق بېرىدۇ - دە ، نادامتىم ئاشىدۇ . بىچارە شەنزە-بە ياخشى تەدبىرلىك ، يىراقنى كۆرەر ئىدى . بۇنداق ياخشى سۈپەت-لىرى بىلەن ئۇنى ھەسەت قىلىدۇ دېسە قاملاشمىتتى ھەم بۇنداق كىشىنىڭ كاللىسىدا يامان خىيالىنىڭ بولۇشى ناتايىن ئىدى . ئۇنىڭ ماڭا قارشى چىقىپ مەن بىلەن ئۇرۇش قىلىشنى خىيالغا كەلتۈ-رۈشمۇ مۇمكىن ئەمەس ئىدى . مەنمۇ ئۇنىڭغا شەپقەت ۋە ئىززەت - ھۆرمەت كۆرسىتىشتە ئۇنىڭ ئاداۋەت ۋە خۇسۇمىتىگە سەۋەب بولغۇدەك ھېچقانداق نۇقسانلىق سادىر قىلمىغانىدىم . ئەمدى كۆڭ-لۈم شۇنى خالاۋاتىدۇ : بۇ ئىشتا ئوبدانراق ئېھتىيات قىلىپ ، ئىش ھەقىقىتىنى ئېنىقلاپ باقسام ، بۇ ئۇسۇل چوڭ پايدا بەرمىگەن ھالەتتىمۇ ، ئۇنىڭ بىلەن خاتىرەم تەسەللى تېپىپ قالسا ئەجەب ئەمەس . ئۇنىڭدىن باشقا چېقىمچى ، ئالدامچىلارنىڭ ئەدەپىنى بەر-سەم ، ئاندىن ئۆزرەم خالايق ئالدىدا قوبۇل بولىدۇ . ئەگەر سەن بۇ توغرىدا بىرەر گەپ - سۆز ئاڭلىغان بولساڭ ، يا بىرەر خەۋەر ئىشتىكەن بولساڭ ، ئۇنىڭدىن مېنىمۇ ئاگاھ ئەيلىشىڭ لازىم .

شۇنىڭدىن كېيىن شىرنىڭ ئانىسى شۇنداق دەپتۇ :

بىر ياراملىق سىر گۆھەر يوشۇردى دىل ،
لېكىن ئۇنى مىخ بىلەن بەند ئەيلىدى تىل .

— بىر سۆزىڭنىڭ ئاڭلىغانىدىم . لېكىن ئۇنى ئىزھار قىلىشىم جايىز ئەمەس ، بىر ئىشتىنمۇ خەۋەر تاپقاندىم ، لېكىن ئۇنى پاش

قىلىشىم ئەمدى پايدا بەرمەس . بەزى يېقىن كىشىلىرىڭ ئۇنى
پىنھان ئۇتۇشۇمنى تەلەپ قىلغاندى ، چۈنكى مەردلەرنىڭ كۆڭلى
سىرلارنىڭ كۆزىدۇر .

سورىدىم مىڭبىر كىشىدىن : «قايسىدۇر نىجات يولى ؟»
جام ئېلىپ ئىلكىگە ئېيتتى : «سىرنى پىنھان ساقلىماق .»

سەنمۇ بىلىسەن ، كىشىنىڭ سىرنى پاش قىلىپ قويماق ۋە
سىر ئېيتماق كاتتا ئەيىب ۋە چوڭ نۇقساندۇر . ئەگەر ئۆلىمالار
بۇنداق ئىغۋاگەرلىكتىن پەرھىز قىلىشنى تەكىتلىمىگەن بولسىدە-
دى ، ھەممىسىنى ساڭا ئېيتقان بولاتتىم ۋە ئەندىشە ئەخلەتلىرىنى
چىگەر پارەم بولغان سەن پەرزەنتىمىڭنىڭ كۆڭۈل سەھنىسىدىن
پاك - پاكىز سۈپۈرۈۋەتكەن بولاتتىم .

— ئۆلىما ۋە ھۆكۈمالارنىڭ بۇ توغرىدىكى گەپلىرىغۇ ناھايىتى
كۆپ ، — دەپتۇ شىر ، — گەرچە ئۇلارنىڭ بەزىلىرى سىرنى ئاشكا-
راقلىشتىن پەرھىز قىلىشقا بۇيرۇغان بولسىمۇ ، بۇنىڭدا ئاساسەن
سىر ئېيتقۇچىنىڭ سالامەتلىكىنى ۋە ئامانلىقىنى كۆزدە تۇتقان .
ئەمما يەنە بەزىلىرى ئەگەر خەلقىئالەمگە مەنپەئەتلىك بولىدىغان
بولسا ، سىرنى ئىزھار قىلىشقىمۇ رۇخسەت بەرگەن . ئەگەر بىر
كىشى بىر مۇسۇلماننى ناھەق ئۆلتۈرۈشكە قەست قىلغان بولسا
ۋە بۇ سىرنى بىر كىمگە بايان قىلىپ ئۇنىڭدىن بۇ سىرنى پىنھان
تۇتۇشقا كۈچلۈك ۋەدە ئالغان بولسىمۇ ، ئاڭلىغۇچى ئۇ مۇسۇلمان-
نىڭ ئېھتىيات قىلىپ ئۆز جېنىنى ئامان ساقلىشى ئۈچۈن ئۇ
سىرنى ئۇنىڭغا ئېيتىپ قويغان بولسا ، ھەرقانداق چاغدا ئۇ كىشى
شەرىئەتتە گۇناھكار بولمايدۇ ۋە خۇداپىتائالانىڭ ئالدىدا ئوقۇبەت
كۆرمەيدۇ . بۇنداق چاغلاردا سىرنى مەخپىي تۇتۇش يامانلارغا شې-
رىكلىك قىلغانلىق بولىدۇ . بۇ خەۋەرنى ساڭا يەتكۈزگۈچى سىرنى
ساڭا ئېيتىش بىلەن ئۆزى ياقىغا چىقىپ ، بۇ سىرنى پاش قىلغانلىق
تۆھمىتىنى ساڭا يۈكلەپ قويۇشىمۇ ئېھتىمال ياكى مەندىن تارتىدۇ .

ئىپ بۇ سىرنى پاش قىلىشتا سېنى ۋاستە قىلغان بولۇشمۇ مۇمكىن . ئىشقىلىپ ، مېنى ئۇنىڭدىن ياخشىراق خەۋەردار قىلغىن . بۇ توغرىدا قانچە نەسەھەت ۋە شەپقىتىڭ بولسا ، ماڭا كۆر-سەتكەيسەن .

سىرىڭنى بايان ئەيلە مەن سىرىڭغا مەھرەممەن ،
نازىڭنى نېرى تاشلا ، مەن ئەمرىڭدە بەردەممەن .

— بۇ قىلغان بېشارەتلىرىڭ ناھايىتى ياخشى بولدى ، — دەپتۇ شىرنىڭ ئانىسى ، — ئەمما سىرنى ئىزھار قىلىشنىڭ ئىككى ئەيدى-بى بار : بىرى ، كىشىگە ئۆز سىرنى ئېيتقۇچىغا دۈشمەنلىك قىلغانلىق بولىدۇ ؛ ئىككىنچىسى ، خەلق ئارىسىدا ئاغزى بوش دېگەن بەتانماغا قالىدۇ . بىر كىم سىرنى پاش قىلىپ قويسا ، ھېچكىم ئۇنىڭغا ئىشىنىپ سىر ئېيتمايدىغان بولىدۇ ھەم نەزەردىن چۈشۈپ قالىدۇ . دۈشمەنلەرنىڭمۇ تەنسىگە گىرىپتار بولىدۇ .

نېھان تۇتماققا سىرىمنى ، ئەگەرچەندە جىگەر كۆيدى ،
ۋە لېكىن دۈشمىنىم قورقۇنچىدىن ئاغزىمغا موم تىقتىم .

مەن ھۆكۈمالارنىڭ : «كىشىنى ئۆز سىرنىڭ شىرى ئۆلتۈ-رىدۇ» دېگەن سۆزىنى ئاڭلىغانمەن . يەنى ئەگەر كىشى ئۆزىنىڭ سىر گۆھەرلىرىنى يوقلۇق قۇتچىسىغا يوشۇرمىسا ، ھەر قاچان ئۇ سىر ئۇنىڭ بېشىنى قەستلەشكە ئەلەم كۆتۈرىدۇ . ھەر كىشى سىرنى قولدىن چىقىرىپ قويسا ، خۇددى بېشىنى تەندىن جۇدا قىلغانغا باراۋەر بولىدۇ . كىشى بېشىنى ساقلايمەن دەيدىكەن ، سىرنى ساقلىشى كېرەك . سەن تېخى چولپۇردارنىڭ ھېكايىسىنى ئاڭلىمىغان ئوخشايسەن ، ئۇمۇ پادىشاھنىڭ سىرنى پاش قىلىپ قويۇپ ، ئاقۋەت ئۆز بېشىدىنمۇ ئايرىلغانىكەن .

— ئۇ قانداق ئىش ئىكەن ؟ — دەپ سوراپتۇ شىر .

— ئۆتكەن زاماندا بىر پادىشاھ بار ئىكەن ، — دەپ ھېكايىسىدە .
نى باشلاپتۇ شىرنىڭ ئانىسى .

پادىشاھ بىلەن چولۇۋۇردارنىڭ ھېكايىسى

ئۆتكەن زاماندا بىر پادىشاھ بار ئىكەن ، ئۇنىڭ تەختى ئادالەت زەرلىرى بىلەن زىننەتلەنگەن ، شەپقىتىنىڭ شامى مەملىكەت ئەتراپىغا روشەنلىك بەرگەن ئىكەن .

مۇقامى شاھى جەمىئەتتە ، پەرىدۇندەك ھەشەمەتتە ،
كۈچ - قۇدرەتتە دارا ھەم ئىسكەندەر شانۇ شەۋكەتتە .

بىر كۈنى ئۇ شىكارغا چىقىپتۇ . ئۇ كۈنى ھەممەيلەن ئوقيا ئالغان بولۇپ ، ھەر كىم ئۆز ئىشىغا مەشغۇل بولغان ئىكەن .
— مەن سەن بىلەن ئات چاپتۇرۇشمەن ، چۈنكى ئۇزۇن ۋاقتىلاردىن بېرى ، ئىككىمىزنىڭ ئېتىنىڭ قايسىسىنىڭ يۈگۈرۈك ئىكەنلىكىنى بىر بىلىپ بېقىش ئارزۇسى كۆڭلۈمدە بار ئىدى ، — دەپتۇ پادىشاھ ئۆز چولۇۋۇردارىغا . شۇنىڭ بىلەن ئىككىيلەن ئاتقا مىنىشىپتۇ .

ئۇلار خېلى ئۇزاق چېپىشىپ ، شىكارغا چىققانلارنىڭ نەزىرىدىن يىراقلاشقاندىن كېيىن ، پادىشاھ ئاتنىڭ تىزگىنىنى تارتىپ توختىتىپتۇ . چولۇۋۇردارمۇ توختاپتۇ .

— مېنىڭ توپتىن ئايرىلىپ بۇ يەرگە كېلىشىمدىكى غەرەز شۇكى ، — دەپتۇ پادىشاھ چولۇۋۇردارىغا ، — مۇشۇ كۈنلەردە كۆڭلۈمدىكى غەرەز پەيدا بولۇپ قالدى . خاس مۇلازىملىرىمدىن ھېچقايسىسىغا ئىشەنمىگەنلىكىم ئۈچۈن ، مۇشۇ باھانە بىلەن جاينى خىلۋەت قىلىپ ، بۇ سىرىمنى ساڭا ئېيتماقچى بولغانىدىم ، لېكىن باشقا كىشى ھەرگىز بۇ ئىشتىن خەۋەردار بولماسلىقى كېرەك .

چۇلۇۋۇردار خىزمەت شەرتىنى بەجا كەلتۈرۈپ ، تەزىم بىلەن
شۇنداق دەپتۇ :

شاھىم ، دەۋران ساڭا پۇرخەندە بولسۇن ،
ئاي كۈن بىلەن پەلەك ھەم بەندە بولسۇن .

— گەرچە پېقىر قۇللىرى ئۆزۈمدە بۇ ئىشقا ھېچقانداق سالا-
ھىيەت بارلىقىنى كۆرمىگەن بولساممۇ ، ئىنايەتلىرىنىڭ ئاپتىپى
ماڭا دۆلەت نۇرىنى چۈشۈرسە ، باھار ئەسرارلىرىنىڭ ھەقىقىتىگە
مەھرەم بولالايدىغان ساپامۇ بۇ چىمەندىن بۇي ئالالمىغاي ۋە ھەتتا
كۆڭلۈممۇ سىر ماللىرىغا خەزىنە بولغان ۋۇجۇدۇمدىن بۇ سىرنى
بىلىشنىڭ پېيىگە قەدەم قويالمىغاي .

خۇددى پىنھان بولغاندەك ئەن ئىچىدە جان ،
تۇتارمەن بۇ سىرنى جانىم ئىچرە پىنھان .

ئۇنىڭ سۆزىدىن پادىشاھنىڭ كۆڭلى خۇش بولۇپ شۇنداق
دەپتۇ :

— مەن ئۆز ئىنىمدىن ئەندىشە قىلىپ قالدىم . مۇشۇ كۈنلەردە
مەن ئۇنىڭ خۇي - پەيلىدىن ماڭا قەست قىلماقچى بولۇۋاتقانلىقىنى
ئېنىق سېزىپ قالدىم . ئۇ مېنى ئۆلتۈرۈشكە بەل باغلاپتۇ . مەنمۇ
ئۇنىڭدىن ماڭا زەرەر يېتىشتىن بۇرۇنراق ئۇنىڭ ۋۇجۇد تېشىنى
يولۇمدىن كۆتۈرۈۋېتىش ۋە پەلەك چىمەنلىكىگە ئۇنىڭ ئازار تىكىد-
نىدىن خالاسلىق بېرىشكە ئىرادە باغلىدىم . سەن ھەمىشە مېنىڭ
ئامانلىقىمغا ئېھتىيات قىلىشىڭ لازىم .

چۇلۇۋۇردار پادىشاھنى قوغداشقا ۋە ئۇ سۆزنى يوشۇرۇشقا
ۋەدىلەرنى بېرىپ قەسەم ئىچىپتۇ . لېكىن تېخى ئۆز مەنزىلىگە
يېتىپ بارماي تۇرۇپ بىۋاپالىق قىلىپ مەككارلىق ۋە خىيانەت
كوچىسىغا قەدەم قويۇپتۇ . ئۇ بىر كۈنى پۇرسەت تېپىپ ، پادىشاھ-

نىڭ ئىنىسىنىڭ قېشىغا بېرىپ ، ئاڭلىغانلىرىنىڭ ھەممىسىنى بايان قىپتۇ . ئۇنى ئاڭلىغان شاھزادە ناھايىتى كۆپ مىننەتدار بولۇپ ، ئۇنىڭغا نۇرغۇن نېسى ئىلتىپاتلارنى ۋەدە قىلىپ ئۆزىنى ئوبدان مۇھاپىزەت قىپتۇ . ئەنە شۇ يۈسۈندا ئازغىنا ۋاقىت ئۆتۈپ ، زامانىنىڭ ئادىتى بويىچە پادىشاھنىڭ دۆلەت باھارى خازانغا ئالمىد . شىپتۇ - دە ، تەخت خالىي قاپتۇ . خالايقىلار شاھزادىنى ئۇنىڭ ئورنىغا تەختكە ئولتۇرغۇزۇپتۇ .

مەملىكەت باغدا دۆلەت غۇنچىسى خەندان ئۇرۇپ ،
سەلتەنەت بوستانىغا تىكلەندى بىر يېڭى كۆچەت .

ئۇ تەختكە چىققان كۈنىلا چۆلۈۋۇردارنى ئۆلتۈرۈشكە ھۆكۈم قىپتۇ . بىچارە چۆلۈۋۇردار ناھايىتى زارلىنىپ شۇنداق دەپتۇ :
— مېنىڭ ئۆزلىرىگە ئىخلاى ۋە تەردىپتارلىق قىلىشتىن باشقا

گۇناھىم يوق ئىدى ، پادىشاھىم !

— كىشىنىڭ سىرىنى پاش قىلىپ قويۇشتىنمۇ چوڭ گۇناھ بولامدۇ ؟ — دەپتۇ يېڭى پادىشاھ ، — ئاكام پۈتۈن دۆلەت ئەركانلىرىنىڭ ئىچىدىن يالغۇز سېنى ئۆز سىرىغا مەھرەم قىلغانىدى ؛ لېكىن سەن ئۇنى قوغدىمىدىڭ ، شۇنداق تۇرۇقلۇق يەنە ساڭا ئەشەنگىلى بولامدىكەن ؟ بىۋاپا دوست بىلەن بىللە بولغاندىن كۆرە ، ئۇنىڭدىن ئايرىلىپ كەتكەن مىڭ ھەسسە ياخشى .

گەر زۇۋانىڭ بولسا ساڭا سىر ساقلىغۇچ ،
كارى يوقتۇر بېشىڭ بىلەن قىلىچىنىڭ ھېچ .

بۇ مىسالنىڭ پايدىسى شۇكى ، سىرنى پاش قىلىش ياخشى نەتىجە بەرمەيدۇ .

— ئەي مېھرىبان ئانا ، — دەپتۇ شىر ، — ھەركىم ئۆز سىرىنى پاش قىلغان بولسا ، ئۇنىڭ غەربىزى شۇ سىرنى ئىزھار قىلىۋېتىدۇ .

لمىشتىن باشقا نەرسە ئەمەس - تە ! چۈنكى ئۆز سىرىغا ئۆزى مەھرەم بولالماي ، ئۆز سىرىنى ئۆزى ساقلىيالماي باشقا بىر كىمگە دېگەن بولسا ، ئۇ يەنە باشقا بىرىگە دېسە ، ئەلۋەتتە ئۇنى مەزۇر تۇنۇش كېرەك . بىر كىم كۆتۈرەلمىگەن يۈكنى باشقىلارمۇ كۆتۈرەلمەيدىغان بولسا ، ئۇنىڭ ئەجەبلىنىدىغان يېرى يوققۇ ؟

ئۆز سىرىڭغا بولمىدىڭ ئۆزۈڭ مەھرەم ،
ئاسرىمىسا ئۆزگىلەر ئەجەبلەنمە .

گەرچە سىرىنى پاش قىلىش ئەيىب بولسىمۇ ، ئۇنى ئېيتىش بىلەن ھەقىقەت ئاشكارىلىنىپ ، ئەيىبنى يوشۇرىدىغان سىرلارمۇ بولىدۇ . مەن سېنىڭ ھەقىقەتنى سۆزلەپ كۆڭلۈمدىكى غەمىنى كۆتۈرۈۋېتىشىڭنى ئۈمىد قىلىمەن . ئەگەر ئېنىق ئېيتىشقا ئوڭاي - سىز لانساڭ ، كىنايە بىلەن دېسەڭمۇ بولىدۇ ، سۆز - ئىبارىلەر بىلەن ئىپادە قىلىمىساڭ ، ئىشارەت بىلەن سۆزلىسەڭمۇ بولىدۇ .
— مۇشۇ پىتىنى قوزغىغان پىتىنخور ئابۇكارنىڭ جازاسىنى بېرىشنىڭ شەرتى بىلەن ئېيتسام ئېيتىپ بېرەي ، — دەپتۇ شىرنىڭ ئانىسى ، — شەرتىم شۇكى ، ئالىملار ۋە دانىشمەنلەر ئەپۇ قىلىش - نىڭ پەزىلىتى توغرىسىدا بەزى مۇبالىغە سۆزلەرنى ئېيتقان بولۇ - شىدىن قەتئىينەزەر ، ئۇنىڭ كۆزىگە ئەپۇ جامالىنى كۆرسەتمەي - سەن . ئالەمگە پىتنە - پاسات پەيدا قىلىدىغان گۇناھلار يۈز بەرگەن بولسا ، ئۇنى ئەپۇ قىلىشتىن جازالاش ئەلادۇر . پادىشاھقا زەرەر يەتكۈزىدىغان گۇناھلارنى سادىر قىلغان بولسا تېخىمۇ شۇنداق . پادىشاھنىڭ دىيانىتى ۋە مۇرۇۋۋىتىنى مەككارلىق ۋە خىيانەت بىلەن بۇلغىۋېتىدىغان بۇنداق بەتنىيەتلەردىن ئىنتىقام ئېلىنمىسا ، باشقا پىتىنخورلارمۇ پىتنە - پاسات پەيدا قىلىدىغان ئىشلاردىن يانمايدۇ ، بەلكى ھېلىقى بەتقىلىقنىڭ يامان ئىشلىرى بۇلارغا ئۆز ئەمەللىرى ئۈچۈن دەستۇر بولۇپ قالىدۇ . بۇ توغرىدا ئەپۇغا يول بېرىش ياخشى ئەمەس . «قىساس ئېلىنغاندا ، ھايات ئولى مۇستەھ -

كەم بولىدۇ» دېگەن سۆزنىڭ ھۆكۈمى بويىچە ئۇنداق چېقىمچىلارنى ئۆلتۈرمەك كېرەك. گېپىمنىڭ خۇلاسىسى شۇكى، قىساس ئېلىندىغاندىلا، كىشى كىشىنى ناھەق ئۆلتۈرەلمەيدۇ ھەم زەرەر سېلىشقا يېتىنالمایدۇ.

قىلسا دەۋەت كىشى ئازارىغا ھەر كىمكى سېنى،
مەملىكەتنىڭ دۈشمىنىدۇر، ئۆلتۈر ئاۋۋال ئۆزىنى.

بۇ مۇقەددىمىلەردىن كېيىن دېمەكچى بولغان غەرىزىم شۇكى، سېنىڭ ھاياتىڭغا بۇنچىۋالا غەم - غۇسسەلەرنى سالغان مەككەر دېمەندۇر.

— سەن ئەمدى قايتىپ كەتكىن، بۇ توغرىدا مەن ياخشىراق پىكىر يۈرگۈزۈپ، ئويلىنىپ باقاي، — دەپتۇ شىر.
شىرنىڭ ئانىسى ئۆز مەنزىلىگە قايتىپ كېتىپتۇ. شىر ناھايىدىكى كۆپ پىكىر يۈرگۈزگەندىن كېيىن، بارلىق لەشكەر ۋە تاۋابدىن ئاتلارنىڭ ھازىر بولۇشىغا ئەمىر قىپتۇ. شۇنىڭ بىلەن بارلىق دۆلەت ئەركانلىرى — ئەمىرلەر، ۋەزىرلەرنىڭ ھەممىسى ئۇنىڭ ھۇزۇرىغا يىغىلىپتۇ. شۇنىڭدىن كېيىن، شىر ئانىسىغا، دېمەنگە كىشى ئەۋەتىپ ئۇلارنى چاقىرتىپ كەپتۇ. شىر بىر ھازاغىچە دېمەنگە قاراپمۇ قويماستىن، ئۆزى بىلەن ئۆزى ئۇزۇن پىكىر يۈرگۈزۈپ كېتىپتۇ. دېمەنگە ئۆزىگە بالا ئىشىكى ئېچىلىپ، خالاسلىق يولى باغلانغانلىقىنى سېزىپ، يېنىدا تۇرغان يېقىنلىرىنىڭ بىرىگە ئاستاغىنا دەپتۇ:

— بۇ جامائەتنىڭ بۇنچىۋالا يىغىلىپ كېتىشىنىڭ سەۋەبى نېمە؟ قانداق ھادىسە يۈز بېرىپتۇ؟ پادىشاھ ئەجەب چوڭقۇر خىيالغا چۆكۈپ كېتىپتۇغۇ؟

— پادىشاھنى سېنىڭ ھاياتىڭ توغرىسىدىكى خىيال ئاشۇنداق تەپەككۈرغا سېلىپ قويدى. سېنىڭ خىيانىتىڭ ۋە پىتنە - پاساتىڭ ھەم ئۇنىڭ مېھرىبان دوستى توغرىسىدا ئېيتقان يالغان

سۆزلىرىڭنىڭ ھەممىسى ئاشكارىلاندى. ھىيلە - مەكىنلەر يۈزدىن بىر پەردە كۆتۈرۈلدى. ئەمدى كۆزنى يۈمۈپ - ئاچقۇچە بولغان ئارىلىقتا سېنىڭ تىرىك قېلىشىڭنىڭ مۇمكىنچىلىكى يوق. سەن - دەك يامانلىق ئوچىقىنى ھاياتلىق ھۈجىرىسىدا ساقلاشنىڭ ئورنى قالدى، - دەپ ۋارقىراپ جاۋاب بېرىپتۇ ئۇنىڭ سۆزىنى ئاڭلاپ قالغان شىرنىڭ ئانىسى.

- بۇرۇن ئۆتكەن بۇرۇنلار ھەر بىر ئىشقا بىردىن ھۆكۈم قىلىشقان ۋە كېيىنكىلەرنىڭ ئاسايىشى ئۈچۈن روشەن يوللارنى ئېچىپ قويغان. ئۇلارنىڭ ھېكمەتلىك سۆزلىرىدىن بىرى: «ھەر كىشى جان - دىلى بىلەن پادىشاھنىڭ خىزمىتىنى قىلسا، ئۇ پادىشاھقا يېقىنلىق دەرىجىسىنى تاپار. ئەگەر كىمكى پادىشاھقا يېقىنلىق دەرىجىسىگە يەتسە، ئۇنىڭغا پادىشاھنىڭ دوستلىرى ھەم دۈشمەنلىرى تەڭلا دۈشمەن بولىدۇ. دوستلار ھەسەتتىن، دۈشمەنلەر ئۇنىڭ پادىشاھنىڭ ئىشلىرىغا ياخشى نەسىھەت ۋە مەسلىھەت بېرەلەيدىغانلىقىدىن دۈشمەنلىك قىلىشىدۇ» دېگەندىن ئىبارەت. كىمكى پادىشاھقا قانچە يېقىن بولسا، ئۇنىڭ خەتتىرى شۇنچە كۆپ بولىدۇ. شۇ سەۋەبتىن ھەقىقەت ئەھلى ئۆزىنىڭ خاتىرجەملىكى ۋە راھىتىنى دەپ، پانىي دۇنيادىن يۈز ئۆرۈپ، خۇداغا ئىبادەت قىلىشنى مەخلۇققا خىزمەت قىلىشتىن ئارتۇق بىلگەن. چۈنكى ئاللاتائالانىڭ دەرىجىسىدە سەۋەنلىك يۈز بەرمەيدۇ؛ جەبىر - زۇلۇم سادىر بولمايدۇ؛ ياخشىلىققا يامانلىق، تائەتكە ئوقۇبەت ۋە جازا بېرىش يوسۇنى يوق. ئۇ بارلىق پادىشاھلارنىڭ پادىشاھىدۇركى، ئۇنىڭ ھۆكۈمى ئادالەتنىڭ سىرتىغا چىقمايدۇ.

تەڭرى ئەدلى بىر يوسۇندا تۇرغۇسىدۇر تاغەبەت،
ئۆزىگە يەردە گاھ رىزا بار، گاھى بار مەجبۇرىيەت.
يوق ئىرۇر ئۇندا زۇلۇم، گەر بار ئىرۇر بۇنداق زۇلۇم،
يوق ئىرۇر ئۇندا غەلەت، گەر بار ئىرۇر بۇنداق غەلەت.

خالايقنىڭ تولا ئىشلىرىغا خۇدانىڭ سۈپىتىگە خىلاپ ھالدا كۆپىنچە ئىختىلاپ ۋە بۆلگۈنچىلىك ئارىلاشقان بولىدۇ . ئۇلار گا- ھىدا ئازاب - ئوقۇبەت زۆرۈر بولغان گۇناھكارلارغا رەھىم - شەپقەت قىلىدۇ ، گاھىدا تەربىيەت قىلىش ۋاجىپ بولغان ۋاپادار- لارغا قەھىر - غەزەپ يەتكۈزىدۇ . چۈنكى ، نۇقسان ھاۋاسى ئۇلارنىڭ ئەھۋاللىرىدا غالىبلىق ئورۇنىنى ئىگىلىگەن بولىدۇ . شۇڭا خاتالىق شەيئىنى ئۇلارنىڭ خۇي - پەيلىگە خوجايىن . سۆزلىرىدە غەرەز روشەن ، ئەمەللىرىدە رىيا ئۈستۈنلۈكنى ئىگىلىگەن بولىدۇ . ياخ- شى بىلەن يامان ئۇلارنىڭ ئالدىدا تەڭ ، پايدا بىلەن زەرەر ئۇلارنىڭ نەزەرىدە باراۋەر كۆرۈنىدۇ . ئەگەر بىر كىم پۈتۈن يەر يۈزىنىڭ خەزىنىسى بىلەن پادىشاھنىڭ خەزىنىسىنى تولدۇرۇۋەتسە ، پادىشاھ ئۇنىڭدىن قىلچە مىننەتدار بولمايدۇ . يەنە بىر كىشى كېلىپ پادى- شاھقا دەشنام قىلسا ، پادىشاھ ئۇنىڭ بېشىنى ئىززەت ئاسمىنىغا چىقىرىدۇ .

بۇنچە نازنى كۆر يەنە بىر مۇنچە ئىستىغناغا باق ،
نەغمە - ساز بولسۇن ئىشىڭ ، يا ئۇن سېلىپ زار يىغلىماق .

ئەسلىدىغۇ مەن مۇلازىمەتچىلىككە يېقىن يولماسلىقىم ، خىلا- ۋەت بۇلۇڭدىن چىقىپ ، كۆيۈپ تۇرغان ئوتقا ئوخشايدىغان پادىشاھ خىزمىتىنى قوبۇل قىلماسلىقىم كېرەك ئىدى . ھەر كىشى پاراغەت- نىڭ قەدرىنى بىلمىسە ۋە خۇداغا تائەت قىلىشنى مەخلۇققا خىزمەت قىلىشقا ئالماشتۇرسا ، ئۇنىڭغا ھېلىقى زاھىتىغا يەتكەندەك ھادىسە يېتىشى مۇمكىن ئىكەن - دە ! — دەپتۇ دېمەنە .
— ئۇ قانداق ئىش ئىكەن ؟ — دەپ سوراپتۇ شىرنىڭ ئانىسى .
— مەسەلەدە كەلتۈرۈلۈشىچە ، بىر زاھىت ، — دەپ ھېكايىسىد- نى باشلاپتۇ دېمەنە .

تەرىقەتنى تاشلىغان زاھىتنىڭ ھېكايىسى

بىر زاھىت بار بولۇپ ، ئۇ دۇنيا تەئەللۇقاتىدىن يۈز ئۆرۈپ خىلۋەت بۇلۇڭنى ۋاجىپ بىلگەن ، يېمەك - ئىچمەك ، كىيىم - كېچەكتە تەكەللۇپنى تاشلاپ ، بوز ۋە چەكمەنگە قانائەت قىلغان كىشى ئىكەن .

قاچتى غەمدىن بەردى ئۆزىن پاراغەتكە ،
ئېتىكىنى قىلدى بەند تاغ ئېتىكىگە .
نېمەت بەرمەي تېنىگە قىلدى چاچا ،
قىلىپ ئازغا قانائەت يېدى گىياھ .

ئۇنىڭ تەقۋادارلىقىنىڭ داڭقى ئازغىنا ۋاقىتتا شۇ دىيارنىڭ شەھەر ۋە سەھراىرىغا تارقىلىپتۇ . خالايىق ئۇنى تەۋەرىرۈك دەپ بىلىپ ، يىراق - يېقىندىن ئۇنىڭ خىزمىتىگە كېلىشكە باشلاپتۇ . ئۇ دىيارنىڭ خۇدا رىزالىقىنى ئۆز پادىشاھلىقىدىن ئەلا بىلىدۇ . غان ۋە ھەمىشە ئەنبىيا ھەم ئەۋلىيالارنىڭ ئەخلاقلىرىنى جارى قىلغان بىر ئادىل پادىشاھى بار ئىكەن .

پاك نەزەرلىك ياخشى خۇيلۇق شۇ كەبى گۈزەل ئەخلاق ،
ياخشىدۇر پۇقراغا ، سۇلتانغا ئۇنىڭدىن ياخشىراق .

پادىشاھمۇ ئۇ زاھىتنىڭ خەۋىرىنى ئاڭلاپتۇ ۋە ئۇنىڭ ھۈزۈردى - غا بېرىپ ، مۇبارەك نەپسىدىن مەدەت ئىزدەپ ، ئۇنىڭدىن پادىشاھ - لارغا لايىق نەسىھەت قىلىشنى تىلەپتۇ .
— ئەي پادىشاھ ، — دەپتۇ زاھىت ، — خۇدانىڭ بەندىلەر ئۇ - چۈن ياساپ قويغان ئىككى سارىيى بار : ئۇنىڭ بىرى پانىيدۇر ،

ئۇنى دۇنيا دەپ ئاتايدۇ . يەنە بىرى باقىي بولۇپ ، ئۇنى ئاخىرەت دەپ ئاتايدۇ . ئالىي ھىممىتىڭنىڭ تەقەززاسى بىلەن ساڭا سازاۋەر بولىدىغىنى شۇكى ، پانىي مەنزىلگە باش لىڭشىتماي ، باقىي مەملىد- كىتىنىڭ پادىشاھلىقىغا نەزەر سالغايىدىن .

ئاخىرەتنى ئىزدىگىن ، ئۇندا خۇشاللىق بىپايان ،
ئاخىرەت چوڭلۇقىدىن بىر زەررىدۇر بۇنداق جاھان .
كۆپ تىرىشقايسەن بۇ دۇنيا ئىچىدە سەن ھەمىشە ،
ئاخىرەتتىن تېپىشقا ئاخىرىدا بىر نېسىۋە .

— قانداق تەدبىر بىلەن باقىي مەملىكىتىنىڭ پادىشاھلىقىنى
ئۆزىگە قاراتقىلى بولىدۇ ؟ — دەپ سوراپتۇ پادىشاھ .
— ئۇنى مەزلۇملارنىڭ دادىغا رەھىم قىلىش ، مەھرۇملارنىڭ
ھەم موھتاجلارنىڭ پەريادىغا يېتىش ئارقىلىق قولغا كەلتۈرگىلى
بولىدۇ ، — دەپتۇ زاھىت ، — ھەر پادىشاھ ئەگەر ئاخىرەتتە راھەت
كۆرۈشنى خالىسا ، پۇقرالارنىڭ راھەت كۆرۈشى ئۈچۈن ھەرىكەت
قىلىشى كېرەك .

ياتار گۆردە راھەت بىلەن شۇنداق كىشى ،
خالايقىنىڭ ئاسايىشى بولسا ئىشى .
شاھلار كۆرەر بەختۇ ئىقبال ، ياخشى دۆلەت ،
ئاجىزلارغا تاڭمىسا گەر مەجبۇرىيەت .
بىر قولىدا تۇتسا مەزمۇت شاھلىق ئىشىن ،
بىر قولىدا بولماق كېرەك ئەدىلى ۋە دىن .

زاھىت ئۆز نەسەھىتىنى تامام قىپتۇ . پادىشاھقا زاھىتنىڭ
سۆزلىرى بەك ياراپ كەتكەنلىكتىن ، گۇ ئىرادە قولىنى زاھىتنىڭ
ھىممەت ئېتىكىگە ئۇرۇپتۇ ۋە دائىم ئۇنىڭ ھۇزۇرىغا كېلىپ ،
ئۇنىڭدىن تەلىم ئېلىپ تۇرۇپتۇ . بىر كۈنى پادىشاھ زاھىتنىڭ

قېشىدا تۇرغان چاغدا ، بىر توپ دادخورلار كېلىپ ، پەرياد ۋە پىغان چېكىشىپتۇ . زاھىت ئۇلارنىڭ دادىغا يېتىش ئۈچۈن ، پادىشاھقا مەملىكەت ۋە مىللەتنىڭ ھالىغا ۋە دەرمان تەلپ قىلغۇچىلارنىڭ ئەھۋالىغا لايىق سۆزلەردىن تەلىم بېرىپتۇ . پادىشاھ زاھىتنىڭ بۇ ئىشىدىن بەكمۇ خۇرسەن بولۇپ شۇنداق ئىلتىماس قىپتۇ :

— ئەي روشەن كۆڭۈللۈك پىرىم ، ماڭا شەپقەت يۈزىسىدىن بەزى چاغلاردا دادخورلارنىڭ ئىشلىرىغا ۋاستە بولۇپ ، ياخشى تەلىم ۋە سۆزلىرىنى مەندىن ئايمىغايلا .

زاھىت مەھرۇملار ۋە دەردمەنلەرنىڭ مۇھىم ئىشلىرىنىڭ تېزلىك بىلەن مۇۋاپىق ھەل قىلىنىشىنى كۆزلەپ ھەمدە پادىشاھنى ياخشى ئىش قىلىشقا تەرغىب قىلغانلىقى تۈپەيلىدىن ئۆزىنىڭمۇ ساۋاب تېپىپ قېلىشىدىن ئۈمىدۋار بولۇپ ، پادىشاھنىڭ ئىلتىما-سىنى قوبۇل قىپتۇ . شۇنىڭدىن تارتىپ زاھىت ھەر بىر مۇھىم ئىش توغرىسىدا ۋاقىت تەقەززاسىغا مۇناسىپ كەلگۈدەك نەسەھەت-لەرنى سۆزلەپ تۇرىدىغان بوپتۇ . پادىشاھمۇ ئۇ نەسەھەتلەرنى زور قىزىقىش بىلەن قوبۇل قىلىدىغان بوپتۇ . ئىش شۇ يەرگە يېتىپتۇ-كى ، پادىشاھ مەملىكەتنىڭ نۇرغۇن مۇھىم ئىشلىرىنى زاھىتنىڭ ھۆكۈمى بويىچە بىر تەرەپ قىلىدىغان بوپتۇ . بۇنىڭ بىلەن زاھىتنىڭمۇ كۈندىن - كۈنگە مال دۇنياسى كۆپىيىشكە باشلاپتۇ ھەمدە بارا - بارا مەنسەپ ۋە ئۇلۇغلۇق سەۋداسى كۆڭلىگە كىرىۋېلىپ ، تاكىت - ئىبادەتلىرىنىڭ بىناسىغا يۈچۈقلەر پەيدا بولۇشقا باشلاپتۇ . ئۇلۇغلۇق ۋە مەنسەپ تەمەنناسى زاھىتنىڭ بېشىنى پارا-غەت ياستۇقىدىن ئېلىپ ، كىبىر تاجى تەرەپكە يۈزلەندۈرۈپتۇ .

بۇ جاھاندا كىمنى دۇنيا چىقارمىدى يولدىن ،
غەپلەت مەيىن كىم ئىچمىدى بۇ جاھاننىڭ قولىدىن .

بۇ دۇنيا بىر مەككەر قىزدۇركى ، نۇرغۇن مەرد يىگىتلەرنى
ئۆزىنىڭ مۇھەببەت كەمەنىگە ئىلغان . بۇ دۇنيا بىر ھىيلىگەر

كەمپىركى ، كۆپلىگەن پالۋانلارنى خۇددى پىچەنگە ئوخشاش بالا قۇدۇقىغا سالغان .

زۇلۇم زالنىڭ^① ئىلكىدە رۇستەم^② ،
پىچەن^③ قۇدۇقتا چەكتى دەرد - ئەلەم .
مىسىردا جاپا نىلى دولقۇنلاپ ،
قانلىق كىيىمدە يۈسۈپ زار يىغلاپ .
تۇتتى مۇسلى^④ پىراق يولىنى ،
مۇئەدى^⑤ ئالدى نىپاق كويىنى ،
قەسىر ئەتتى ئەل بېشىنى تىزىپ ،
قىلدى دەريا خەلق قېنىن ئاققۇزۇپ ،

شۇنداق قىلىپ زاھىت ھەق تائىتىنىڭ مۇشەققىتىنى تاشلاپ ،
نەپسى - بالانىڭ لەززىتىنىڭ راھىتىنى سۈرۈشكە باشلاپتۇ . شۇنىڭ
بىلەن ئۇنىڭ بويىنىغا «دۇنيانى دوست تۇتماق جىمى بالالارنىڭ
بېشىدۇر» دېگەن سۆزنىڭ لەنتى چۈشۈپتۇ . پادىشاھ ئۇنىڭ كۆر-
سەتمىلىرى ۋە تەدبىرلىرىنى مەملىكەت ئىشلىرىنىڭ مەسلىھىتىگە
مۇۋاپىق كۆرۈپ ، بىر يوللا ئىختىيار تىزگىنىنى ئۇنىڭ قولىغا
تۇتقۇزۇپ قويۇپتۇ . بۇرۇن ئازغىنا نان تېپىشتىن بۆلەك غېمى
بولمىغان زاھىتنىڭ بېشىغا ئەمدىلىكتە بىر پۈتۈن جاھاننىڭ غېمى
چۈشۈپتۇ .

يوقالدى چىمەندە سەن كۆرگەن گۈلزار ،
بولدى كۈز ، ئەمدى قالمىدى باھار .

بىر كۈنى ئۇنىڭ قېشىغا پات - پات كېلىپ سۆھبەتلىشىپ
ئولتۇرۇپ كېتىدىغان بىر دەرۋىش كەپتۇ ۋە ئۇنىڭ بۇنداق

①②③④⑤ بۇلار پىردەۋىسى يازغان «شاھنامە» دېگەن چوڭ ھەجىملىك ئەسەرنىڭ قەبرىمادە .

شان - شەۋكىتى ۋە ھەشەمتىنى كۆرۈپ ھەيران قاپتۇ .

ئابھايات قارا بولدى ، ئۇندا خىسلەت قالمىدى ،
گۈل شېخىدىن تامدى قان ، ئاۋۋالقى گۈلزار قايدىدۇر ؟

كەچ كىرىپ خەلق غوۋغاسى سەل - پەل بېسىلغاندا ، ئۇ
دەرۋىش زاھىتقا شۇنداق دەپتۇ :
— ئەي شەيخ ، ماڭا كۆرۈنۈۋاتقان بۇ قانداق ھال ؟ مەن كۆرۈ-
ۋاتقان بۇ قانداق سۈرەت ؟

ئۈمىد قىلغان سائىتىڭدە كەپ تۇراتتى ئوقىتىڭ ،
قايدا قالدى ئاشۇ پۇرسەت ئاشۇ ئەھۋال قايدىدۇر ؟

زاھىت قانچە سەۋەب كۆرسەتكەن بولسىمۇ ، دەرۋىش ئۇنىڭغا
ئىشەنمەي :

— بۇ سۆزلىرىڭنىڭ ھەممىسى نەپسىڭنىڭ باھانىسىدىن باشقا
نەرسە ئەمەس ، — دەپتۇ دەرۋىش ، — گېپىڭنىڭ مەزمۇنىدىن شۇ
مەلۇم بولىدۇكى ، مۇبارەك خاتىرەڭ دۇنيا ماتايغا مايىل بولۇپ
قايتۇ . شەرەپلىك كۆڭلۈڭ مەنسەپ ۋە مال تېپىش پىكرىگە باغلى-
نىپ قاپتۇ ، — دەپتۇ .

سەن كەبى ئالىي ھۇماغا ئۈستىخان ھېرىس ئەجەب ،
ساپتۇ ھىممەت سايىسىنى مۇردا ئۈستىگە ئىست .

— مېھرىبان دوستۇم ! — دەپتۇ زاھىت ، — خالايقنىڭ بې-
رىش - كېلىشلىرى ۋە غوۋغا سېلىشلىرىدىن مېنىڭ ھالىمغا ھېچ
نۇقسان يەتمىدى . مەن كۆڭلۈمدە ئاشۇ سەن بىلگەن ئىشقىلا مەش-
غۇل بولۇۋاتمەن .

— سەن تېخى بىخەۋەر ئوخشايسەن ، — دەپتۇ دەرۋىش ، —

نەپسى - بالا سېنىڭ كۆرەر كۆزۈڭنى توسۇۋاپتۇ . سەن ھوشۇڭنى تاپقان ۋاقىتتا پۇشايمان پايدا بەرمەيدۇ .

مۇنداق ئىشنى ئەيلىدىڭ ، كەلسە ساڭا ئىش ئاخىرى ،
يۈز پۇشايمان كەلتۈرەرسەن پايدا بەرمەس ئاخىرى .

سېنىڭ ھازىرقى ئىشنىڭ خۇددى قامچا بىلەن يىلاننى ئايرىيال-
ماي ، ھالاكەتكە ئۇچرىغان قارىغۇنىڭ ئەھۋالىغا ئوخشاپ قاپتۇ .
— ئۇ قانداق ئىش ئىكەن؟ — دەپ سوراپتۇ زاھىت .
— بىر قارىغۇ ، — دەپ ھېكايىسىنى باشلاپتۇ دەرۋىش .

قارىغۇ يولۇچىنىڭ ھېكايىسى

بىر قارىغۇ بىلەن بىر كىشى بىرلىكتە سەپەرگە چىقىپتۇ ۋە
قاش قاراغاندا بىر مەنزىلگە كېلىپ چۈشۈپ ، كېچىسى شۇ يەردە
قونۇپتۇ . ئۇلار ئەتىسى ئەتىگىنى تېخى سۈبھى يورۇمىغان ۋاقىتتا
يولغا چىقماقچى بولۇپ ئاتلىنىپتۇ . لېكىن قارىغۇ قامچىسىنى
ئىزدەپ تاپالماپتۇ . شۇ جايدا سوغۇقتىن توڭلاپ قالغىلى تاس
قالغان بىر يىلان ياتقانكەن ، قارىغۇ ئۇنى قامچا ئوخشايدۇ دەپ
خىيال قىلىپ قولىغا ئاپتۇ ۋە سىلاپ كۆرۈپ بېقىپ ، سىلىق ھەم
يۇمشاق قامچا ئىكەن دەپ كۆڭلى شاد بوپتۇ . ئۇلار ئاتلىنىپ بىرەر
سائەت يول يۈرگەندىن كېيىن سۈبھى يورۇپ ئالەم روشەن بوپتۇ .
قارىغۇنىڭ يىلاننى كۆتۈرۈۋالغانلىقىنى كۆرگەن ھەمراھى قاتتىق
چۆچۈپ كېتىپ :

— ھەي بۇرادەر ، قولىڭدا زەھەرلىك يىلان تۇرىدۇ . ئۇنى
دەرھال تاشلىغىن ، بولمىسا ساڭا زەرەر يەتكۈزۈپ قويدۇ ، —
دەپتۇ .

قارىغۇ : «ھەمراھىمنىڭ بۇ قامچىغا كۆزى چۈشكەن ئوخشايدۇ .»

دۇ» دەپ گۇمان قىلىپ :

— ھەي ئەزىز ، — دەپتۇ ئۇ ، — كىشىنىڭ بەختى بىلەن كىشىنىڭ نېمە كارى بار ؟ مەن قامچامنى يىتتۈرۈپ قويغانىدىم ، سېخى پەرۋەردىگارم ماڭا ئۇنىڭدىن ياخشىراق قامچا ئاتا قىلدى . ساڭمۇ تەلىپنىڭ مەدەت قىلسا ، ياخشى قامچىدىن بىرنى تېپىۋالار . سەن ، مەن سېنىڭ ئەپسۇنۇڭ بىلەن بۇ قامچىنى تاشلىۋېتىدىغان ئەخمەق ئەمەسمەن .

— ھەي بۇرادەر ، — دەپتۇ ھەمراھى كۈلۈپ ، — مەن ھەم-راھلىق ھەققىنى ئادا قىلماق ئۈچۈن سېنى بۇ خەتەردىن ئاگاھلاندۇرۇپ قويۇۋاتمەن . سۆزۈمنى ئاڭلاپ يىلاننى تاشلا . قارىغۇنىڭ ئاچچىقى كېلىپ ئۇنىڭغا شۇنداق دەپتۇ :

بۇ قامچىغا سەن تەمە باغلىۋالدىڭ نېمانچە ،
ئاڭلىغىنىكى ھەر كىمگە ھەقتىن يېتەر نېسۋە .

— سەنزە مېنىڭ قامچامغا كۆز تىكىپ ، مەن تاشلىۋەتسەم ئۆزۈڭ ئېلىۋېلىشنى ئويلاۋاتامسەن ؟ بۇ سېنىڭ خام خىيالىڭ . ماڭا غايىب ئالەمدىن كەلگەن قامچا بۇ . خەقنىڭ كۈشكۈرتۈشى بىلەنلا قولدىن بېرىمەنمۇ بۇنى ؟ ھەرگىز بەرمەيمەن !
ھەمراھى ئۇنىڭغا قانچە نەسىھەت قىلغان بولسىمۇ ، قارىغۇ ئۇنىڭ سۆزىنى ئاڭلىغىلى ئۇنىماپتۇ . ھاۋا بارا - بارا قىزىشقا باشلىغاندا ، يىلانغا سەل - پەل ئىسسىق ئۆتۈپ مىدىرلاپتۇ ، يىلان كۆزىنى ئېچىپ ئۆزىنىڭ بەندكە چۈشكەنلىكىنى كۆرۈپ قارىغۇنى چېقىپ ئۆلتۈرۈپتۇ .

بۇ مىسالنى شۇنىڭ ئۈچۈن كەلتۈردۈمكى ، سەنمۇ بۇ دۇنياغا ئىشەنمە ۋە ئۇنىڭ نەقىشلىك يىلانغا ئوخشايدىغان سۈرىتىگە ئالدا . ما ، ئۇنىڭ پوستىنىڭ يۇمشاقلىقىنى دوست تۇتقىنىڭ بىلەن ، ئۇ ئىچى ھالاك قىلغۇچى زەھەر بىلەن تولغان قاتىلدۇر .

زەھەردىن چىقماي شېكەر شەرىپتى ،
كۆرمەككە پاك بولۇپ زەھەر سۈرتتى ،
سەن ئۇنى كۆرۈپلا دېمىگىن ھەسەل ،
شەربەتتۇر ئۇ سۇنى يەتكۈزدى ئەجەل .

زاھىت ئۇنىڭ سۆزلىرىنى ئاڭلاپ ، بۇرۇنقى ئۆتكەن كۈنلىرىدىكى ياد ئېتىپتۇ ۋە بۈگۈنكى كۈنلۈكتە كۆڭلىنىڭ ئېتىكىنى بۇلغىغان تەئەللۇقاتىنى ئەينەن كۆرۈپتۇ : ئۇ دەرۋىشنىڭ سۆزىنىڭ ھەقىقىي شەپقەت ۋە مۇھەببەت يۈزىسىدىن ئۆزىگە نەسىھەت قىلىۋاتقانلىقىنى بىلىپ ، نادامەت يېشىنى كۆزىدىن ئاققۇزۇپ ، ھەسەل رەت ئوتىدا كۆيگەن كۆكسىدىن دەردلىك ئاھ - پىغان تارتىشقا باشلاپتۇ .

غەم ئوتىدا كۆيدى جان ، قانداقچە ئەپغان چەكمەيىن ،
ئۇيقۇ ئىچرە قالدى بەختىم يىغلىمايمۇ زارۇ زار .

زاھىت ئۇ كېچىسى تا تاڭ ئاتقۇچە كۆڭلىنى خۇددى شامدەك كۆيدۈرۈپ يېشىنى تۆكۈپتۇ ۋە خۇددى پەرۋاندىدەك شەۋقنىڭ شولىسى ئارزۇسىدا ئىزتىراپلارنى چېكىپتۇ . شۇ يوسۇندا تاڭ ئېتىپ ، سۈبھى سادىقنىڭ ئاق كىيىملىك زاھىتى ئاپتاپ جايىنامازىنى رو-شەنلىك مېھرابىنىڭ ئالدىغا يېيىپ ، كېچىنىڭ قارا لىباسلىق سوپىسى قاراڭغۇلۇق خىلۋەتخانىسىغا كىرگەندە ، يەنى :

سۈبھى كىيدۈرۈپ پەلەكنىڭ ئەڭگىگە نۇردىن لىباس ،
قوغلىغاندا قارا پەردىسىنى يۈزىدىن جاھان .

زاھىتنىڭ ئىبادەتخانىسى ئالدىغا خالايتقلار يەنە ھۇجۇم قىلىشقا باشلاپتۇ . شۇنىڭ بىلەن ئۇلۇغلۇق ۋە بىلەرمەنلىك شامىلى يەنە زاھىت تەرەپكە كېلىشكە باشلاپتۇ - دە ، كېچىدىكى پۇشايماڭلىق

ئەلىمىنى ئۇچۇرۇپ تاشلاپتۇ .

كېچە دەپىم : «تاڭلا بۇ سەۋدانى زادى تەرك ئېتەي» .
تاڭ ئېتىپ ئۇنتۇلدى ئۇ سۆز قايتىدىن كەلدى ھەۋەس .

شۇنداق قىلىپ زاھىت مەملىكەت ئىشىنى پۈتۈنلەي ئۆز قولىغا ئېلىپ ، ئەمىر - ۋەزىرلەرنى بىكار قىلىپ قويۇپتۇ . ئۇنىڭ نەپسىنىڭ ئوتى شۇنداق ئۇلغىيىپتۇكى ، ئادالەت يولىنىمۇ ئۇنتۇپتۇ . بىر كۈنى ئۇ شەرىئەت ھۆكۈمىدە قەتىل قىلىش جايىز بولمايدىغان بىر كىشىنى ئۆلتۈرۈشكە بۇيرۇپتۇ . لېكىن ئۇنى ئۆلتۈرگەندىن كېيىن پۇشايمان قىپتۇيۇ ، ئۇنىڭغا ھېچقانداق چارە قىلالماپتۇ . شۇڭا ئۆلگەن ئۆلۈكنىڭ ۋارىسلىرى زاھىت ئۈستىدىن پادىشاھقا ئەرز قىپتۇ . ۋەقەنىڭ ئەينەن ئەھۋالى پۈتۈنلەي مەلۇم بولغاندىن كېيىن ، پادىشاھ بۇ مۇھىم ئىشىنى شەرىئەتكە ساپتۇ . بارلىق مۇپتى ۋە قازىلارنىڭ ئالدىغا بارغانىكەن ، ھەممىسى زاھىتنى قىساس يولى بىلەن ئۆلتۈرۈشكە بۇيرۇپتۇ . زاھىت ھەر قانچە شىپى كۆرسىتىپ ، چىق مال - دۇنيالارنى ھازىر قىلغان بولسىمۇ ، ھېچ پايدا بەرمەپتۇ . ئاخىر خۇدانىڭ تائىتىنى مەخلۇقنىڭ سۆھبىتىگە پىدا قىلغانلىقىنىڭ شۇملۇقىدىن بىچارە بېشى ئۆلۈمگە كېتىپ ، بۇ دۇنيانىڭ نېمەتلىرىدىن مەھرۇم قالغاننىڭ ئۈستىگە ئۇ دۇنيانىڭ نېمىتىگىمۇ يېتەلمەپتۇ .

بۇ مىسالنى شۇنىڭ ئۈچۈن كەلتۈردۈمكى ، مەنمۇ خۇداغا تائەت قىلىشتىن يۈز ئۆرۈپ ، شاھىنشاھقا ئىتائەت قىلىشقا مەشغۇل بولغانىدىم . شۇڭا ماڭا ھەر قانداق بالا كەلسىمۇ ئازلىق قىلىدۇ .

دېمەنە سۆزلىرىنى ئاخىرلاشتۇرغاندىن كېيىن ، سەلتەنەت مۇلازىملىرىنىڭ ھەممىسى ئۇنىڭ سۆزىدىكى پاساھەتتىن ھەيران قېلىشىپتۇ . شىر بولسا بېشىنى تۆۋەن سېلىپ ، خىيال سۈرۈپ ئۆلتۈرۈپلا قاپتۇ . ئۇ بۇ ئىشنىڭ چارىسىنى قانداق قىلسا ۋە

دېمەننىڭ سۆزىگە قانداق جاۋاب بەرسە بولىدىغانلىقىنى بىلەلمەي تۇرۇپ قاپتۇ . شۇ ئەسنادا ، شىرنىڭ يېقىنلىرىدىن بولغان بىر قارا قۇلاق^① ئورنىدىن تۇرۇپ شۇنداق دەپتۇ :

— ھەي دېمەن ! پادىشاھىمىزنىڭ بېشى «ئادىل پادىشاھ خۇدا- نىڭ سايىسىدۇر» دېگەن تاج بىلەن ئاسمانغا تاقاشقان . سېنىڭ پادىشاھىنىڭ ھۇزۇرىدا ئۇنىڭغا مۇلازىمەت قىلىشنى بۇنداق مۇزەم- مەت قىلىشقا ھەددىڭ ئەمەس . پادىشاھىنىڭ بىر سائەتلىك ئۆمرى ئادالەت بىلەن ئۆتسە ، ئۇنىڭ ئاتىشى يىللىق ئىبادەت بىلەن باراۋەر بولىدىغانلىقىنى تېخى بىلمەيدىغان ئوخشايسەن ! نۇرغۇنلىغان زا- ھىتلار ۋە ئەۋلىيالار خۇدانىڭ بەندىلىرىنىڭ كارسازلىقى ئۈچۈن پادىشاھلارنىڭ خىزمىتىنى ئىختىيار قىلىپ ئۆتۈشكەنغۇ ! ھەممىنى پىرۇش قىلدۇرىدىغان روشەن كۆڭۈللۈك شەيخنىڭ ھېكايىسىمۇ بۇ ھالغا ئادىل گۇۋاھ بولالايدىغۇ !

— ئۇ قانداق ھېكايە ئىكەن ؟ — دەپ سوراپتۇ دېمەن .
— پارس شەھەرلىرىنىڭ بىرىدە ، — دەپ ھېكايىسىنى باشلاپ- تۇ قارا قۇلاق .

شەيخ بىلەن دەرۋىشنىڭ ھېكايىسى

پارس شەھەرلىرىنىڭ بىرىدە ، كارامەتتە ۋەلىلىق مەيداننىڭ پارسلىرىدىن ئۆتۈپ كەتكەن ، تەركىدۇنيا تاجىسى ئۈستۈنلۈكتە ئاسمان گۈمبىزىگە شىكەست بەرگەن بىر شەيخ بار ئىكەن .

ئۇ ۋىلايەت مۈلكى ئۆزرە ئىدى شاھ ،
ئىككى ئالەم تەركىدىن كىيگەن كۇلاھ .
چاپتۇرۇپ ئاتنى ئەزەل مەيداندا ،
ھۆكىمى ھەقنى شەرھ ئېتىپ جەۋلاندا .

① بۇ پارىجە ئىم كاسە (كېرىم قاچا) دەپ ئاتىلىدىغان ، شەكلى قاپلانغا ئوخشايدىغان ھايۋان .

كىشىلەر ئۇنى «روشەن كۆڭۈللۈك پىر» دەپ ئاتىشىدىكەن . ئۇنىڭ كارامىتىنىڭ تەنتەنسى رۇم ئەتراپى ۋە مەغرىب دىيارلىرىدا ساياھەت قىلىدىكەن ، مۇقاماتىنىڭ دەيدەبىسى مىسىر ، شام ، ھوج - جاز ۋە يەمەن مەملىكەتلىرىنىڭ ئاھالىسىگە يولباشچى بولغانىكەن . ئىراق شەيخلىرى ۋە خۇراسان دەرۋىشلىرى ئۇنىڭ مۇھەببەت خېتى - گە باش قويغان ، تۈركىستان سادىقلىرى ۋە ھىندىستان ئاشىقلىرى ئىخلاىس قولىنى ئۇنىڭ ئىرادەت ئېتىكىگە ئۇرغان بىر كىشى ئىدى . بىر كۈنى ماۋەرائۇننەھرنىڭ^① سەمەرقەند ناھىيىسىدىكى بىر دەرۋىش ئۇ شەيخنىڭ ئاستانىسىنى زىيارەت قىلماقنى كۆزلەپ ، كۆپ جاپالارنى چېكىپ ، پارس مەملىكىتىگە كەپتۇ . ھەرقانداق كىشى تەلەپ پۈتىنى ئازار تىكىنى بىلەن جاراھەت قىلمىسا ، ۋىسال قولى مەقسەت گۈلىنىڭ ياقىسىغا يەتمەيدۇ .

تىكەن جاپاسىدىن گەر بۇلبۇل چەكمىسە زەخمەت ،
تىلى بىلەن دىلىغا كەلمەس گۈلدىن ھېكايەت .

دەرۋىش مەھرۇملۇق باياۋاندىن ئۆتۈپ ، خاتىرجەملىك ۋە ئامانلىق كەبىسىگە كەپتۇ ۋە ئۇنىڭ ئاستانىسىنىڭ تۇپرىقىنى سۆيۈپ ، شەۋق ھالقىسىنى قېقىپتۇ . خانىقا مۇلازىملىرىدىن بىرى ئاۋازنى ئاڭلاپ چىقىپ ، دەرۋىشتىن ئەھۋال سورايتۇ . مۇلازىم ھەممە ئەھۋالنى ئۇققاندىن كېيىن دەرۋىشكە :

— بىرەرسائەت تەخىر قىلىپ تۇرغىن ، شەيخ ھەزرىتىم سۇل - تاننىڭ قېشىغا كەتكەندى . ئەمدى كېلەر چېغى بولدى ، — دەپتۇ .
دەرۋىش شەيخنىڭ سۇلتاننىڭ مۇلازىمىتىنى قىلغىلى كەتكەن - لىكىنى ئاڭلاپ مېڭىسىدىن تۈنۈن چىقىپتۇ - دە :

— بىھۇدە يول رەنجى قىلىپ كەلگىنىمگە ئىست ! بۇ شەيخ سۇلتاننىڭ سۆھبىتىگە مايىل بولۇپ ، ئۇنىڭغا خۇشامەت قىلىدۇ -

① ئىككى دەريا ئارىسى ، بۇ ئامۇ دەرياسى بىلەن سىر دەرياسىنىڭ ئارىلىقىدىكى جايلارنى ئۆز ئىچىگە ئالىدۇ .

كەن ئەمەسمۇ؟ ئۇنىڭدىن ماڭا قانداق كەشىپى كارامەت ھاسىل بولسۇن؟

ئىت كەبى ئاياغى ئاستىدا ئۆلۈش ئارزۇ ئىدى ،
تۇپراق بولدى بۇ تەمەيم بىر يولى ۋاي ، ۋاي ئىستى !

دەپتۇ .

شۇنىڭ بىلەن دەرۋىش خانىقادىن چىقىپ ، بازارغا بېرىپ كەچ كىرگۈچە بازاردا يۈرىۋېرىپتۇ . ئۇنىڭ كۆڭلى تېخى رىيازەت ئوچىد-قىدا كۆيۈپ ، رەنجى ئېشىق ئوتىدا ئېرىمگەچكە ھەمدە شەيخنىڭ ھالىدىن تېخى تولۇق خەۋەر تېپىپ بولمىغاچقا ، ئۇنىڭغا ئېتىراز بىلدۈرۈپ ، شەيخكە لەنەت تاشلىرىنى ئېتىشقا باشلاپتۇ .

ئۇشبۇ ئادەم قىلدى دەريانىڭ كانارى ئۆزرە سەير ،
نە بىلۇر ئۇ سۇدا غەرق بولغان كىشىلەر ھالىنى .

تاسادىپىي شۇ كۈنى بىر ئوغرى زىنداندىن قاچقانكەن ، پادى-شاھ ئوغرىنى قاپۇرۇپ قويغان پاششاپقا قاتتىق سىياسەت قىلىپ ، ئۇنى ھەر يەردىن بولسىمۇ ئىزدەپ تېپىپ ، قولىنى كېسىشكە يارلىق چۈشۈرۈپتۇ . پاششاپ ئۇنى بازاردا ئىزدەپ يۈرۈپ ، تۇيۇق-سىزدىن ھېلىقى دەرۋىشكە كۆزى چۈشۈپتۇ ۋە ئۇنى ئاشۇ قاچقان ئوغرى دەپ خىيال قىلىپ ، ئۇنى ئوردىغا ئېلىپ كېلىپ ، جاللات-لارغا : «قولىنى كېسىڭلار» دەپ بۇيرۇپتۇ . بىچارە دەرۋىش «مەن ئوغرى ئەمەسمەن» دەپ قانچە پەرياد قىلسىمۇ پايدا بەرمەپتۇ . جاللات دەرۋىشنىڭ قولىنى كېسەي دەپ تۇرغاندا «روشن كۆڭۈل-لۈك پىر» ئۇ ھالىدىن خەۋەر تېپىپ دەرھال ئۇ يەرگە ھازىر بولۇپ پاششاپقا :

— ئۇ ئوغرى ئەمەس . بۇ مېنىڭ ئۇستازىمنىڭ دەرۋىشلىرىد-دىن بولىدۇ . قولۇڭنى تارت ! — دەپتۇ . پاششاپ شەيخنىڭ مىن-

گەن ئېتىنىڭ ئىزىنى سۆيۈپ ، دەرۋىشكە ئۆزرە ئېيتىپ ئۆز ئىشىغا كېتىپتۇ . دەرۋىش ھالاكەتتىن خالاسلىق تاپقاندىن كېيىن شەيخنىڭ ئېتىنىڭ تىزگىنىنى تۇتۇپ يولغا راۋان بوپتۇ . يولدا كېتىۋاتقاندا شەيخ دەرۋىشنىڭ مۇرىسىگە قولىنى قويۇپ ئاستاغىنا : — ئەي بۇرادەر ، ئېتىراز قىلماق دەرۋىشلەرگە مۇناسىپ ئەمەس ، ئەگەر مەن سۇلتانغا مۇلازىمەت قىلمىسام ، سىزدەك بېچارەلەر زالىملارنىڭ قولىدىن نىجات تاپالمايتتى ، — دەپتۇ . شۇ چاغدا دەرۋىش ئۆزىنىڭ ئېتىراز قىلغانلىقىنىڭ نادانلىقىدىن ئىكەنلىكىنى ، شەيختەك كامىل كىشىلەردىن ۋۇجۇدقا كەلگەن ھەر قانداق ئىشنىڭ نۇقساندىن خالىي ئىكەنلىكىنى ، چۈنكى بۇنداق كامىل شەيخلەرنىڭ ئىرادىسى خۇدانىڭ ئىرادىسى بويىچە بولىدىغانلىقىنى ، شۇڭا خۇدانىڭ ئىرادىسىز ھېچقانداق نەرسىنىڭ ۋۇجۇدقا كەلمەيدىغانلىقىنى ، ئۇنىڭ ھەر قانداق ئەقىلغا سىغمايدىغاندەك كۆرۈنگەن خۇي - پەيلىمۇ ئۇنىڭ ئۆزىدىن ئەمەسلىكىنى چۈشىنىپتۇ .

ئۇ ئوغۇلنىڭم خىزىر قەتل ئەيلىدى ،
خەلق ئۇ سىرنى بىلمىگەچ ھەرنە دەپدى .
شۇ سۈنۈش ئىچرە پۈتۈنلۈك جىلۋىگەر ،
تامىنى ئۆرۈش ئىشىدا بىر ئىش نىھان ،
ياسماقتا بىر شىكەستە بىگۇمان .
گەرچە تەندىن قىلسا بىر باشنى نابۇت ،
لېكىن ئۇندىن تاپتى يۈزىنىڭ باش ۋۇجۇد .
كامىل ئەگەر تۇپراق ئالسا زەر بولۇر ،
ناقىس ئالتۇن ئالسا خاكىستەر بولۇر ① .

بۇ مىسالنى كەلتۈرۈشۈمدىكى غەزەز شۇكى ، ئۆتكەن زاماندا ئۆتكەن بۈزۈرۈك كىشىلەرمۇ پادىشاھلارغا مۇلازىمەت قىلىشنى ئىختىيار قىلغان ۋە ئۇلارنىڭ دەرگاھىدا يۈرمەكنى ئار كۆرمىگەن .

بۈگۈنكى كۈندە سەن ئۆزۈڭنى نېمە چاغلانغاندەك سەن؟

— بۇزۇكلەرنىڭ پادىشاھلارنىڭ خىزمىتىنى قىلغانلىقى توغرىدا ئېيتقانلىرىغۇ راست ، — دەپتۇ دېمەن ، — لېكىن ئۇلار ئۆزۈڭدىن قىلغان ئەمەس . ئەگەر ئۇلار خىزمەت قىلدى دېگەندە ، مۇ ، ئۇلار ئىلھام ئىلاھى بولمىسا خىزمەت قىلمىغان ۋە ئۆز خىزمەتكە ئۆز نەپسىنىڭ غەربىزىنى قوشمىغان . ئەگەر كىشى مۇشۇنداق نىيەتتە بولۇپ ، ھەر نېمە دېسە ۋە ھەر قانداق قىلسا ، باشقىلارنىڭ ئۇنىڭغا ئېتىراز قىلىشىغا ھەددى ئەمەس . لېكىن بىزگە ئوخشاش كىشىلەر ئۇ دەرىجىگە قانداقمۇ يېتەلەيمىز ؟ ئۇنداق

① (بۇ ئېشىرىنىڭ مەزمۇنى تۆۋەندىكىدەك ھېكايىگە ئاساسلانغان : بىر كۈنى مۇسا ئەلەيھىسسالام تۈزىچە بەغىرلىنىپ : « جاھاندا مەندىن بىلىملىككە كىشى يوق » دەپ ئويلىغاندا ، خۇدا ئۇنىڭغا مەجىبەئىي بەھرەيىن (ئىككى دەريانىڭ يىغىندىسى) دېگەن جايغا بېرىشنى بۇيرۇپتۇ ، مۇسا ئەلەيھىسسالام ئۇ جايغا بېرىپ خىزمەت قىلغان مۇسا ئەلەيھىسسالام بىلەن ئۇچرىشىپ ئىككىبىلەن بىللە يولغا چىقىپتۇ . خىزمەت قىلغان مۇسا ئەلەيھىسسالام ئۇنىڭدىن ئۆزى ھەر قانداق ئىش قىلسا ، ئۇنىڭ سەۋەبىنى سورىماسلىقىنى تەلەپ قىپتۇ . ئۇلار كېتىۋېتىپ بىر جايغا كەلگەندە ، خىزمەت قىلغان مۇسا ئەلەيھىسسالام دەريا بويىدا تۇرغان بىر كېمىنى تېپىۋېتىپتۇ . مۇسا ئەلەيھىسسالامنىڭ ئۇنىڭغا ئاجىقى كەپتۇ ، گەپ قىلماپتۇ : ئۇلار كېتىۋېتىپ يول ئۈستىدە بىر موماينىڭ ئۆيىگە كىرىپتۇ . موماينىڭ بار - يوق ئىككى ئۆچكىسى بار ئىكەن ، ئۇ ئۆچكىدىن بىرىنى ئۆلتۈرۈپ ئۇلارنى مېھمان قىپتۇ . ئۇلار ئۆچكىنى يەپ بولغاندىن كېيىن قاينار ۋاقتىدا خىزمەت قىلغان مۇسا ئەلەيھىسسالام ئۇ موماينىڭ يەنە بىر ئۆچكىسىنىڭمۇ ئۆلۈپ قېلىشى ئۈچۈن دۇئا قىپتۇ . بۇنى ئاڭلىغان مۇسا ئەلەيھىسسالامنىڭ قاتتىق غەزەپى كەپتۇ . لېكىن ئۆزى ۋەدە بەرگەن بولغاچقا سەۋەبىنى سورىماپتۇ . ئۇلار يولدا كېتىۋېتىپ بىر مەھەللىگە بارغاندا ، خىزمەت قىلغان مۇسا ئەلەيھىسسالام بىر كونا تامنى ئۇرۇپ يىقىۋېتىپ ، ئورنىغا يېڭىلاپ تام سېلىپ قويۇپتۇ . مۇسا ئەلەيھىسسالام بۇنىڭغا ھەيران بولۇپتۇ ، يەنە سورىماپتۇ . ئۇلار يەنە يولنى داۋاملاشتۇرۇپ كېتىۋاتقاندا ، خىزمەت قىلغان مۇسا ئەلەيھىسسالام ئۇنىڭغا ئالدىغا ئۇچرىغان بىر كىچىك بالىنى ئۆلتۈرۈۋېتىپتۇ . بۇنى كۆرگەن مۇسا ئەلەيھىسسالام ئۆزىنى ئۇتۇۋالماي : « ساق تۇرغان كېمىنى تېپىۋېتىپ ، ياخشىلىق قىلغان مومايغا يامان دۇئا قىلىپ ، ساق تامنى ئۇرۇۋېتىپ قايتا ياساپ ئاۋازە بولغاننىڭ ئۈستىگە ، بىكاردىن - بىكار بىر كىچىك بالىنى ئۆلتۈرۈۋەتكىنىڭ نېمىسى ؟ » دەپ سوراپتۇ . بۇنى ئاڭلىغان خىزمەت قىلغان مۇسا ئەلەيھىسسالام : « پادىشاھ ئۇرۇش قىلىش ئۈچۈن كىچە بەغماقچى بولغانىدى ، مەن ئۇ كەمبەغەلنىڭ كېمىسىنى تېپىۋېتىپ ، بۇنىڭ بىلەن ئۇ ئالۋاندىن ساقلىنىپ قالدۇ . دە ، كېمىسىنى ئوڭشاپ تىرىكچىلىك قىلىۋېرىدۇ ! موماينىڭ ئۆمرى ئاز قالغان بولسىمۇ ئاشۇ بىر ئۆچكىسى بىلەن ئاۋازە بولۇپ خۇداغا ئىبادەت قىلىشتىن غايىل قالغانىدى . ئەمدى ئۇ ئۆچكىسىمۇ ئۆلسە ، ئاخىرقى ئۆمرىنى خۇداغا ئىبادەت قىلىش بىلەن ئۆتكۈزۈپ ئاخىرەتنىڭ دۆلىتىنى تاپالايدۇ . مەن ئۆرۈۋەتكەن تامنىڭ تۈۋىگە خەزىنە كۆمۈلگەندى . لېكىن ۋارىسلىرى كىچىك ئىدى . ئۇلار چوڭ بولۇپ بولغۇچە تام ئۇرۇلۇپ كېتىپ خەزىنە ئېچىلىپ قېلىپ ، باشقىلارنىڭ قولىغا چۈشۈپ كەتسەملىكى ئۈچۈن يېڭىلاپ تام سېلىپ قويدۇم . مەن ئۆلتۈرۈۋەتكەن كىچىك بالا چوڭ بولسا يۈز ئادەمنى ئۆلتۈرۈپ ، دۇنياغا پارا كەندىچىلىك سېلىشى ئۇنىڭ پېشانىسىگە پۈتۈلگەندى ، مەن ئۇنى ئۆلتۈرۈۋېتىپ ئۇنىڭ نۇرغۇن ئادەملەرنىڭ قېمىنى تۆكۈشىدىن ۋە دۇنيانىڭ پارا كەندىچىلىكىگە يېتىپ قېلىشىدىن ساقلاپ قالدۇم » دەپ جاۋاب بېرىپتۇ . بۇنىڭ بىلەن مۇسا ئەلەيھىسسالام سىردىن ۋاقىپ بولۇپ جاھاندا ئۆزىدىنمۇ بىلىملىك كىشىنىڭ بارلىقىنى چۈشىنىپتۇ . — ت) .

دەرىجىنى تەمە قىلىشقا نېمە ھەققىمىز بار؟ سەن يەنە: «پادىشاھ خۇدانىڭ سايىسى» دېدىڭ. ئۇ گېپىڭنىمۇ ماقۇل دەيمەن، ئەمما بۇ سۈپەت ئۆز ئىشلىرىنى ھەق يول بىلەن بېجىرىدىغان، باتىل يولدىن يىراق بولغان پادىشاھنىڭ سۈپىتىدۇر. ھەرگىزمۇ كىشىگە غەرەز بىلەن تەربىيە قىلىدىغان، كىشىگە ئورۇنسىز ئازاب - ئوقۇ - بەت قىلىدىغان پادىشاھنىڭ سۈپىتى ئەمەس. پادىشاھلارنىڭ ئەخلا - قىنىڭ ئەڭ ياخشىسى ۋاپادار مۇلازىملارنى ئەزىز كۆرىدىغان، بەت - نىيەت ۋە مەككار خىزمەتكارلارنى خار كۆرىدىغان بولۇشتىن ئىبارەت.

ياخشىلارنىڭ ئىززىتىنى گۈلشەندەك،
پاكىزە تۇتماق كېرەك ئىززەت بىلەن .
يامانلارنىڭ پەيلى خۇددى تىكەندۇر ،
يۈلۈپ ئاتماق كېرەكتۇر ھەيۋەت بىلەن .

— ھەي دېمەنە ، — دەپتۇ شىرنىڭ ئانىسى ، — بۇ دېگەنلىرىڭ راست ، ئەمما سېنىڭ قىلغان ئىشلىرىڭ ئېيتقان سۆزۈڭنىڭ ئەكسىچە بولۇۋاتىدۇ . چۈنكى بۇ مەجلىستە ھازىر بولغانلارنىڭ ھەممىسى شۇنى ياخشى بىلىدۇكى ، شەنزەبە پادىشاھنىڭ ياراملىق ياخشى مۇلازىمى ئىدى . لېكىن سېنىڭ سۆزۈڭ بىلەن ئۇنىڭ ۋۇجۇد خامىنىغا ئۆت كەتتى ، سېنىڭ پىتنە - پاساتىڭنىڭ شۇملۇقى بىلەن پادىشاھنىڭ ۋاپادارلىقىنىڭ ئاساسىغا ۋەيرانلىق يەتتى .

ئەل جېنىغا ئوت ياقىتىڭ ھەسەتتىن ،
كۆيدۈرۈپ كۈلۈن چاچتىڭ ھەسەتتىن .

— ئۆكۈز بىلەن مېنىڭ ئوتتۇرامدا ھېچقانداق زىددىيەتنىڭ بولمىشى پادىشاھىمىزنىڭ روشەن كۆڭلىدىمۇ يوشۇرۇن ئەمەس ھەمدە بۇ يەردە ھازىر بولغانلارنىڭ ھەممىسىگەمۇ ئايان ، —

دەپتۇ دېمەنە ، — ئەگەر ئۇ ماڭا قەست قىلىدىغان بولسا ، مېنى يوقاتقۇدەك كۈچ - قۇۋۋىتىمۇ بار ئىدى . شۇنداق تۇرۇقلۇق ئۇ ماڭا دائىم شەپقەت ۋە مەرھەمەت كۆرسىتەتتى . مەنمۇ پادىشاھنىڭ ئالدىدا ئۆكۈزنىڭ ھۆرمىتىگە ھەسەت قىلىپ ، دۈشمەنلىككە مەش-غۇل بولغۇدەك دەرىجىدە ئۇنچىۋالا خار ۋە بىئىتىبار ئەمەس ئىدىم . لېكىن مەن پادىشاھقا نەسىھەت قىلدىم . چۈنكى ئۇ توغرىسىدا ئاڭلىغان سۆزلەر ۋە ئۇنىڭدىن كۆرگەن ئالامەتلەرنى راستچىللىق بىلەن ئېيتىشىم ۋاجىپ ئىدى . شۇڭا مەن ئېيتتىم . پادىشاھمۇ ئۇ سۆزلەرنى ئەقلى بىلەن تەپەككۈر قىلىپ تەھقىقلەپ ، ئىشنىڭ ئاقىۋىتىنى مۆلچەرلەپ بېقىپ ئۆز ئىختىيارى بىلەن بۇ ئىشنى قىلدى . شەنزەبە بىلەن ئاداۋەت ۋە خىيانەتتە شېرىك ھەم بىر تىللىق بولۇۋالغان كىشىلەرمۇ بار ئىدى . ئۇلار راستچىللىقنى بىلىپ ، ئۆز قورقۇنچىدىن مېنى يامان كۆرىدۇ . مېنىڭ ھەق سۆزۈم ئۇلارغا ئاچچىق ئاڭلىنىدۇ . دېمىسىمۇ راست سۆز دېگەن ئاچچىق بولىدىكەن .

كىمگە ھەق راست سۆزنى ئېيتسام بولدى ئۇ دۈشمەن ماڭا ،
ئېيتالمىسا كىشى ھەق سۆز خامۇش بولماق خوپ ئىكەن .

ھەر قانداق ئىككى يۈزلىمە بولغانلىكى كىشى مېنىڭ قېنىمنى تۆكۈشكە ھەرىكەت قىلىدۇ . مەن «قىلغان نەسىھىتىمنىڭ مۇكاپاتى ۋە خىزمىتىمنىڭ نەتىجىسى سۈپىتىدە ، مېنىڭ ھايات بولۇشۇم پادىشاھنى بۇنچىۋالا غەمكىن ۋە پەرىشان قىلىپ قويار» دەپ گۇمان-مۇ قىلمىغانىكەنمەن .

دېمەنە سۆزىنى شۇ يەرگە يەتكۈزگەندە كەچ كىرىپتۇ .
— ئۇنى قازىلارغا تاپشۇرۇڭلار ، ئەتە تاڭ ئانقۇچە ئۇنىڭ ئى-شىنى ياخشى مۇلاھىزە قىلسۇن . چۈنكى سىياسەت ئەھكامى ۋە ئادالەت شەرىئىتىدە ، گۇۋاھ ۋە ھۆججەت بىلەن ئىش ھەقىقىتىدىن ئېنىق خەۋەردار بولماي تۇرۇپ ھۆكۈم چىقىرىش پادىشاھلارغا

مۇناسىپ ئەمەس، — دەپتۇ شر .
— قايىسى ھاكىم ھەزرىتى شاھىمنىڭ ئەقلىدەك راستچىل بولاليسۇن ۋە قايىسى قازى شاھىمىزنىڭ ئەدلىدەك ئىنساپلىق بولا- لىسۇن؟ خۇداغا شۈكۈر، شاھىمىزنىڭ روشەن كۆڭۈللىرى بىر ئەينەكتۇر، يەنى شۇنداق سۈزۈك ۋە ساپ بىر جامى جاھاننەمادۇر- كى، ھەر بىر مۇلازىمنىڭ ھالى ئۇنىڭدا ئېنىق - ئاشكارا كۆرۈنۈپ تۇرىدۇ .

ئەقلىڭىز ئوقۇپ زامان بەتلىرىدىكى ئىلىمنى ،
قىلدى تەكرار سىرى - ئەسرار دەپتىرىن باشتىن - ئاياغ .

شۇنىڭ ئۈچۈن ، شۈبھە ئىقابى ۋە شەك پەردىسىنى ئېچىۋېتىش- تە ھېچقانداق نەرسىنىڭ پادىشاھىمىزنىڭ پاراستىگە پاراۋەر كې- لەلمەيدىغانلىقىنى ياخشى بىلىمەن . شاھىمىزنىڭ ھۆكۈم ئەينىكى غەرەز زەنگارىدىن ساپتۇر . ئەگەر ياخشى مۇلاھىزە قىلىدىغان بول- سا ، مېنىڭ ئەھۋالىمنىڭ پاكلىقى ئاشكارىلىنىدۇ ھەمدە سۈبھى سادىقنىڭ نۇرى پۈتۈن ئالەم ئەھلىگە روشەنلىك بەرگىنىدەك ، مېنىڭ سۆزلىرىمنىڭ راستلىقى روشەن بولىدۇ ، دېگەن ئۈمىد تە- مەن . چۈنكى ، شاھىمىزنىڭ ئەقلىنىڭ روشەنلىكى ھېچكىمگە مەخپىي ئەمەس ، — دەپتۇ دېمەن .

— ھەي دېمەن ، — دەپتۇ شر ، — بۇ ئىشنى قاتتىق سۈرۈشتە قىلىپ ، زىيادە تەھىقلىمەكچىمەن .

ئەيلىگەيمەن ئۇشۇ ئىش تەپتىشىدە مەن كۆپ ئىلاج ،
خۇددى ئالغاندەك خېمىردىن قىلنى قىلماستىن خاتا .

— مەن گۇناھسىز بولغانلىقىمدىن مانا شۇنداق جورئەت بىلەن سۆزلەۋاتىمەن ، — دەپتۇ دېمەن ، — ھەزرەتلىرىنىڭ تەھىقلىشى بىلەن مېنىڭ راستچىللىقىم ۋە ئىخلاسىم ئاشكارىلىنىدۇ ، دەپ

ئويلايمەن ، ئەگەر بۇ ئىشتا مېنىڭ گۇناھىم بولسىدى ، ھەزرەتلىرىمىزنىڭ دەرگاھىدا مۇلازىملىق قىلىپ تۇرىۋەرمەي ، باشقا ئىقلىمغا كەتكەن بولاتتىم . يەر يۈزى دېگەن شۇنداق كەڭرى تۇرسا !

— بۇ تەلەپپۇزۇڭدىن قارىغاندا ، — دەپتۇ شىرنىڭ ئانىسى ، — كۆڭلۈڭ داغدۇغىدىن خالىي ئەمەس ئىكەن ، سەن زېرەك-لىك بىلەن ئۆزۈڭنى بىگۇناھ كۆرسىتىپ ، چېنىڭنى بىر ياقىغا ئېلىشنى كۆزلەۋاتسەن . ئەمما سېنىڭ بىگۇناھلىقىڭ ئىسپاتلانغۇ . چە خالاسلىق تېپىشنىڭ خام خىيال .

— مېنىڭ دۈشمىنىم ناھايىتى كۆپ ، — دەپتۇ دېمەن ، — مېنىڭ بۇ ئىشىم غەزەز ۋە شۈبھىدىن خالىي بولغان بىر كىشىگە ھاۋالە قىلىنسا ، ئۇ مەندىن سۆزىڭنىڭ ھەقىقىتىنى بىلىپ ، ئۇنى شاھىمىزنىڭ ئۇلۇغ قۇلىقىغا بايان ئەيلىسە ، شاھىمىز جاھاننەماغا ئوخشاش ئەقلىنىڭ ئەينىكىدە ئۇنى بىغۇبار ھالدا كۆرسە ، مەن شۈبھە ۋە گۇمان تۈپەيلىدىن ئۆلۈپ كەتمەس ئىدىم ۋە ئاخىرەتتە ناھەق قېنىم ئۈچۈن دەۋا قىلمىغان بولاتتىم .

ئولتۇرۇشۇڭدىن ماڭا ھېچ قورقۇنچ يوقتۇر لېكىن ،
مەن شۇنىڭدىن قورقىمەن ناھەق قېنىم تۇتقاي سېنى .

— مەن ھېچقانداق بىر ھۆكۈمدە ئادالەتنىڭ سىرتىغا چىققان ئەمەسمەن . ئەگەر بۇ خىيانەت سەندىن سادىر بولغان بولسا ، چوقۇم جازا بېرىمەن ، جاھان زىرائەتگاھىغا نېمە تېرىغان بولساڭ شۇنى ئورۇيسەن ، — دەپتۇ شىر .

— مەن بۇنداق خىيانەت قىلىشنى قانداقمۇ ئويلىيالايمەن ؟ مەن ئۇلۇغ ئىشلار ۋە ئالىي مەنەسپنى قانداقمۇ ھەۋەس قىلالايمەن ؟ مەن شاھىمىزنىڭ ئادالەتلىك ئىكەنلىكىنى بىلىمەن . شۇڭا بۇ ئادىللىقنى مېنى مەھرۇم قويمىدىغانلىقىغا ئىشىنىمەن . شاھىمىز ئادىللىقنى ۋە ئىنساپلىقلىقنىڭ بەرىكىتىدىن مېنىڭ ئۈمىدىمنى يەردە قويماس ! — دەپتۇ دېمەن .

— دېمەنە بۇ سۆزنى شاھىمىزغا تەۋەزىۋۇ ئۈچۈن ئېيتىۋاتقىنى يوق ، بەلكى بىر ئېغىز سۆز بىلەن بىر بالادىن قۇتۇلۇشنى كۆزلەۋاتىدۇ ، — دەپتۇ شۇ يەردە تۇرغانلاردىن بىرى .
— ماڭا ئۆزۈمدىن شەپقەتلىكرەك ۋە مېنى قۇتقۇزۇشقا ئۆزۈمدىن مېھرىبانراق كىم بار قېنى ؟ — دەپتۇ دېمەنە ، — بىر كىشىدىن ئىككى بالاغا قالغانلىقىدىن شۇ كىشىنىڭ ئۆزى غەم يېمىسە ، باشقىدىن ئۆزۈمنىڭ خاپىلىقىدىن ھەرگىز ئەندىشە قىلمايدۇ . — دە ! ئەگەر ئۇنداق قىلمىسا ، خالايتقار ئۇنىڭغا ئىشەنمەيدۇ .

ئۆز ئىشىغا گەر يېمىسەڭ ئۆزۈڭ غەم ،
غەم يېمەسەن كىشىگە يەتسە ئەلەم .

— بۇ سۆزلىرىڭنىڭ ھەممىسى سېنىڭ كالتە پەملىكىڭ ھەم جاھىللىقىڭغا دەلىل بولىدۇ ، — دەپتۇ قارا قۇلاق ، — سەن بۇ ئىشىنى پادىشاھنىڭ پەمىدىن پىنھان قالدى دەپ گۇمان قىلما ، شاھىمىز پاساھتىڭنى نەسىھىتىڭدىن تەپەككۈر بىلەن ئايرىپ ئاڭلىغۇسىدۇر . ئۇنىڭ روشەن كۆڭلى بىر كېچىنىڭ ئىچىدە بىر ئۆمۈرلۈك ئىشلارنىڭ تەدبىرىنى تۈزلەيدۇ ۋە كاتتا لەشكەرلەرنى بىر پىكىر بىلەن ئاياغ - ئاستى قىلىۋېتەلەيدۇ .

شاھىمىز بىر سائەتتە قىلسا مېڭ - مېڭ ئىش تەدبىر بىلەن ، بىر ئۆمۈر ئىچرە قىلالماس مېڭدىن بىرىنى ئۆزگىلەر .

سېنىڭ مۇشۇ ھالەتتە تۇرۇپمۇ يەنە شۇنداق ۋەز ئېيتىپ ، زۇۋاندارلىق قىلىۋاتقانلىقىڭغا قاراپ ، ئاۋۋالقى ھىيلە - مېكىرلەرنى قىلغانلىقىڭدىنمۇ قىلچە ئەجەبلەنمىدىم .

— شۇنداق ، — دەپتۇ دېمەنە ، — ئەگەر قوبۇل قىلىدىغان بولسا ۋەز ئېيتىدىغان چاغ مانا مۇشۇ ، ئەگەر ئەقىل قۇلىقى بىلەن ئاڭلايدىغان بولسا ، مىسال كەلتۈرىدىغان مەھەل مانا مۇشۇ .

— ھەي مەككار! مانا شۇنداق ھىيلە - مەكرلەرنى ئىشلىدە -
تىپ تۇرۇپمۇ قۇتۇلۇشنى ئۈمىد قىلىۋاتامسەن تېخى! — دەپتۇ
شىرنىڭ ئانىسى .

— گەرچە باشقىلار ياخشىلىققا پامانلىق قىلغان بولسىمۇ ، مەن
پەقەت نەسبەت بىلەن ياخشىلىققا قىلدىم ھەمدە ۋەدەمگە ۋاپا قىلىپ
مۇلازىملىق قىلىش بۇرچۇمنى ئاخىرىغىچە ئادا قىلدىم . پادىشاھ -
نىڭ ئالدىدا ھېچقانداق خىيانەتكار سۆزگە ۋە سۆزمەنلىككە جۈرئەت
قىلالمايدىغانلىقىمنى پادىشاھ ئۆزىمۇ ياخشى بىلىدۇ . ئەگەر پادىشاھ
مېنىڭ ھەققىمگە زۇلۇمنى راۋا كۆرسە ، ئۇنىڭ زىيىنى ئۆزىگە
يانىدۇ ، ئەگەر پادىشاھ بۇ ئىشنى ئويلاشمايلا ئالدىراپ قىلسا ،
خۇددى :

كىمكى ئىشلارنى ئالدىراپ قىلۇر ،
ئەقىل ئويىنى ھەم خاراب قىلۇر .

دېگەندەك ، ئاقىۋەتتە پۇشايمانغا قالدۇ . ئەگەر ھەر كىشى ئالدىراپ
ئىش قىلسا ۋە سەۋر قىلىش پەزىلىتىدىن ئۆزىنى مەھرۇم قىلسا ،
ئۇنىڭغا خۇددى ئالدىراڭغۇ خوتۇنغا يەتكەندەك ھادىسە يېتىپ قالد -
دۇ ، — دەپتۇ دېمەنە .

ئۇنىڭ سۆزىگە قۇلاق سېلىپ تۇرغان شىر :

— ئۇ قانداق ھادىسە ئىكەن؟ — دەپ سوراپتۇ .

— كەشمىر شەھىرىدە بىر سودىگەر بار ئىكەن ، — دەپ ھېكايە -
يېسىنى باشلاپتۇ دېمەنە .

ئالدىراڭغۇ خوتۇننىڭ ھېكايىسى

كەشمىر شەھىرىدە بىر سودىگەر بولۇپ ، ئۇنىڭ مال - دۇنيا -
لىرى ھەددى - ھېسابسىز ، ھەشەمىتى ھەم مۇلازىملىرى ساناقسىز

ئىكەن . ئۇنىڭ ئاي يۈزلۈك ، زۇلفى ئىپار ھىدلىق بىر خوتۇنى بار بولۇپ ، تېخى ئاسمان كۆزى ئۇنداق ئاپتاپنى تاماشا قىلمىغان ، روزغار قولى تېخى ئۇنداق گۈزەلگە ئۈزىتىلمىغان ، رۇخسارى ۋىسال كۈنىدەك روشەن ۋە تابان ، زۇلفى پىراق كېچىسىگە ئوخشاش قارا ھەم بىپايان ئىكەن .

پارلىغان ئاپتاپتەك ئىدى جامالى ،
كۆز قىسىپ ئاجايىپ غەمزە قىلاتتى ،
كىشىگە باقسا يۈزى خۇددى گۈلزار ،
قەددىنىڭ بېغىدا شاپتۇلا ۋە نار .
شېكەردىن خۇبى شېرىنلىقتا خۇشراق ،
مۇلايملىقتا گۈلدىن تېخى يۇمشاق .

ئۇ سودىگەرنىڭ بىر نەققاش قوشنىسى بار بولۇپ ، ئۇنىڭ چېھرە ئاچقۇچى قەلىمىدىن چىن سۈرەتچىلىرى غەيرەت ۋادىسىدا سەرگەردان بولىدىكەن ۋە ئۇنىڭ رەڭگارەڭ نەقىشلىرىدىنمۇ ماچىن نەقىشدارلىرىنىڭ كۆڭۈللىرى ھەمىشە ھەيران بولىدىكەن .

ئەجەب ماھىر تېزلىك بىلەن ئۇ ئۇستاز ،
سۇغا نەقىش سالار ئىدى شۇنچە ساز .
دېلىبىرىنىڭ كۆرۈپ زۇلفى يۈزىنى ،
كۈنگە باغلار ئىدى تۇنىڭ نەقىشىنى .
سىزسا ئەگەر بىرەر سۈرەت ھەرقاچان ،
كۆرۈپ ئەقىل قالاتتى ئۇڭغا ھەيران .

ئۇ نەققاش بىلەن سودىگەرنىڭ خونۇنىنىڭ ئوتتۇرىسىدا ئىشىق-ۋازلىق پەيدا بويۇتۇ ۋە نەققاش ئۇ گۈزەل نەقىشىنى بىر كۆرۈشى بىلەنلا ئىشىق سۇلتانى ئۇنىڭ كۆڭۈل مەملىكىتىنى تامامەن ئىلكىگە ئاپتۇ ، شەۋق سىپاھلىرى ئۇنىڭ ۋۇجۇدىنىڭ يەتتە ئىقلىمىغا ئات

سېلىپ ، دىن ۋە دىل ئىقلىمىنى قولغا كىرگۈزۈپتۇ . شۇنىڭ بىلەن
ئۇنىڭ كۆزى زاھىتىلارنىڭ كۆڭۈللىرىدەك ئۇيقۇ سۈپىتىنى تاشلا-
پ ، بىدار بولۇش بىلەن باھار يامغۇرىنى ياغدۇرۇشقا باشلاپتۇ .

ھەر كۈنى كۆڭۈل شام كەبى يار كويىدا ،
دەردۇ غەم بىرلە كۆپەر زار كويىدا .

سودىگەرنىڭ خوتۇنىمۇ نەققاشنى كۆرۈپ ، كۆڭلى ئۇنىڭغا
مايىل بولۇپ ، سەۋر دەپتىرىنى پارامۇشلۇق تەكچىسىگە يىغىشتۇ-
رۇپ قويۇپتۇ .

جېنىم كەتتى كۆڭۈل بىلەن بىللە تېز ،
يۈرگىن سەۋرە سەنمۇ تۆت ئۆز يولۇڭنى .

ئىككى تەرەپنىڭ ئىشقى كۈچلۈك بولغاچقا ، دەلالىنى ئارىلاش-
تۇرماي بېرىش - كېلىش قىلىدىكەن . بىر كۈنى ئۇ خوتۇن نەققاش-
قا شۇنداق دەپتۇ :

— سەن مېنىڭ ئارزۇمەنلىك كۆلبەمنى جامالىڭ ئاپتىپى بى-
لەن روشەن قىلىش ئۈچۈن كەلگەن ۋاقتىڭدا ، يا بىرەر كېسەك
ئاتمىساڭ ۋە ياكى بىرەر ئۈن چىقىرىپ بەلگە بەرمىسەڭ ، مەن
سېنىڭ كەلگىنىڭنى بىلەلمەي قالدىكەنمەن . سەنمۇ ئىنتىزار بو-
لۇپ قالدىكەنسەن . ساڭا مەسلىھەتتىم شۇكى ، نەققاشلىق سۈپىتى
بىلەن بىر نەرسە ياسىساڭ ، ئۇ نەرسە سەن بىلەن مېنىڭ ئارىمىزدا
بەلگە بولسا ، سەن كېلىدىغان ۋاقتىڭدا مەن شۇ بەلگەڭنى كۆرۈپ
ئالدىڭغا چىقسام ئوبدان بولاتتى .

— ئۇنداق بولسا ، — دەپتۇ نەققاش ، — ئاقلىقى يۇلتۇزدەك ،
قارىلىقى زەڭگىلەرنىڭ چېچىدەك بولغان ئىككى خىل رەڭلىك بىر
لىباس تەييارلايمەن . قاچانكى شۇ ئالامەتنى كۆرسەڭ ، ئالدىمغا
چىققىن .

ئۇلار شۇنداق دەپ كېلىشىپتۇ . لېكىن ئۇلار سۆزلىشىپ تۇرغاندا ، نەققاشنىڭ بىر قولى تامنىڭ كەينىدە تۇرۇپ ، ئۇلارنىڭ سۆزىنى ئوغرىلىقچە ئاڭلاپ تۇرغانىكەن .

ئېچىپ لېۋىڭنى سۆزلىمە زىنھار ،
تاشتا باردۇر كۆز ، تامدا قۇلاق بار .

ئۇ قۇلمۇ ئۇ خوتۇنغا تەمە باغلاپ تۇرغانىكەن . بىر نەچچە كۈن ئۆتكەندىن كېيىن ھېلىقى ئىگىنىمۇ پۈتۈپتۇ . نەققاش ئۇنى ئېلىپ مەشۇقنىڭ قېشىغا بارماقچى بوپتۇ . لېكىن بىر زۆرۈر ئىش توغرا كېلىپ قېلىپ ، شۇ ئىشىغا كېتىپتۇ . ئۇ كەلگۈچە قول نەققاشنىڭ قىزىنىڭ قېشىغا كىرىپ :

— ئىگىنى ماڭا بېرىپ تۇرغىن ، مەن ئۇنى خالىسراق جايغا ئاپىرىپ گۈللىرىنىڭ نۇسخىسىنى كۆرۈۋالاي ، — دەپتۇ . نەققاشنىڭ قىزى ئىگىنى قۇلغا بېرىپتۇ . قۇل ئۇنى كىيىپ سودىگەر-نىڭ خوتۇنىنىڭ ئۆيىگە كىرىپتۇ . ئۇ ۋاقىت شام ۋاقتى بولغان پەيت ئىكەن . ئۇ خوتۇن ۋاقتىنىڭ قاراڭغۇلۇقىدىن ھەم زوق - شوقىنىڭ ئارتۇقلۇقىدىن يارنى غەيرىدىن ئايرىيالماي ، ئۇ ئىگىنى-نىڭ نەقىشلىرىنى كۆرۈپ تونۇپلا ، ئۇنىڭغا تەن بېرىپتۇ . قۇل مۇرادىنى ھاسىل قىلىپ ، ئۆيىگە قايتىپ كەپتۇ . دە ، ئىگىنى جايغا قويۇپتۇ . تېخى بىرەر سائەت ۋاقىت ئۆتمەيلا نەققاش قايتىپ كېلىپ ئىگىنىنى كىيىپلا ، مەشۇقنىڭ قېشىغا بېرىپتۇ . ئۇ خوتۇن ئۇنى كۆرۈپ ئالدىغا يۈگۈرۈپ چىقىپ :

— ۋاي شەپقەتلىك مېھرىبان يارىم ! سەن ھېلى كەلگەندىڭ-خۇ ؟ ئارمىنىڭ ئارزۇسىنى قاندۇرغىلى يەنە كەپسەن - دە ! — دەپتۇ . نەققاش بۇنى ئاڭلاپ ئىشنىڭ تېگىگە يېتىپتۇ ۋە ئۇ خوتۇنغا : «سېنى يەنە بىر كۆرەي دەپ كەلدىم» دەپ قويۇپ ، دەرھال ئۆيىگە قايتىپ قىزىدىن ئىشنىڭ ھەقىقىتىنى سوراپ بىلىپ ، قۇ-لىنىڭ ئەدىپىنى بېرىپتۇ . شۇنىڭدىن كېيىن نەققاش ئۇ نەقىشلىك ئىگىنىنى ئوتقا تاشلاپ كۆيدۈرۈپ ، ئۆز يارىنى تونۇيالمايدىغان خو-

تۇننىڭ سۆھبىتىنى تەرك ئېتىپتۇ . ئۇ خوتۇن ئەگەر ئۆز ئىشىدا ئالدىرىمىغان بولسا ، قۇل بىلەن بولغانمىغان ۋە ئەزىز يارىنىڭ ۋىسالىدىن مەھرۇم بولمىغان بولاتتى .

ئەپلىسەڭ تېزلىك دەرىخىن پەرۋىرش ،
يېڭەيسەن ئۇندىن پۇشايمانلىق يېمىش .

بۇ مىسالنى شۇنىڭ ئۈچۈن كەلتۈردۈمكى ، پادىشاھىمىز مېنىڭ ئىشىمنى بىر تەرەپ قىلىشتا ھەرگىز ئالدىرىماسلىقى لازىم . بۇ سۆزنى ئۆلۈمدىن قورقۇپ ئېيتىۋاتمايمەن . چۈنكى ئۆلۈم دېگەن ھەممەيلەننىڭ بېشىدا بار ئىش ، ھېچكىم ئۇنىڭدىن قېچىپ قۇتۇلالمايدۇ . ۋۇجۇد ھالقىسىغا كىرىپ قالغان ھەر بىر كىشى ئەلۋەتتە ئەجەل شەرىپىتىنى ئىچىدۇ .

تۇتسا ھەر كىمنى سالامەت ئاپتاپى ئىچرە چەرخ ،
خۇددى يالغان سۈبھىدەك ئاخىر ئۇنى قىلدى پانا .
ھەر كىشى قەددىگە باب تون تىكسە دەۋران ئۈستىسى ،
ئۇ لىباسنى ئاقىۋەت بىر سالدۇرۇپ ئالدى يانا .

ئەگەر مېنىڭ مىڭ جېنىم بولۇپ ، ئۇنى پىدا قىلىشىمدىن پادىشاھىمغا پايدا يېتىدىغان بولسا ، مەن ئۇنىڭ ھەممىسىنى تەرك ئېتىشىنى ئىككى جاھاننىڭ سائادىتى دەپ بىلگەن بولاتتىم .

شېرىن جاننىڭ تۆھپىسىنى گەر قوبۇل ئەتسە نىگار ،
ئۆتكۈسىز جاننىڭ بېشىدىن جېنى باركى ھەر كىشى .

ئەمما پادىشاھ ئۈچۈن بۇ ئىشنىڭ ئاقىۋىتىگە قاراش پەرھىز - دۇر . چۈنكى پادىشاھنىڭ دۆلىتى مۇلازىمىلارسىز ۋە تاۋابىئاتلارسىز باقىي تۇرمايدۇ . ئىخلاسمەن مۇلازىملارغا باتىل گۇمان بىلەن قەست قىلماق سەلتەنەتكە لايىق ئەمەستۇر ، خەلقنى ئۆلتۈرۈۋەرسە ،

ئاخىر ئۆزى تەنھا قالدۇ . بەندىلەرگە تەربىيەت قىلغاندا ، ئاندىن ئۇلار ئىشەنچكە يارىغۇدەك بولىدۇ . مۇھىم خىزمەتلەرنىڭ ھۆددەسىدىن چىقىپ ، كىشىنى خۇشال قىلالغۇدەك ئىشنى ھەمىشە قولغا كەلتۈرگىلى بولمۇرەمەيدۇ . تاشنىڭ ياقۇتقا ئايلىنىشى ئۈچۈن قانچىلىغان يىللار كېرەك بولىدۇ ئەمەسمۇ ؟

شېرنىڭ ئانىسى دېمەننىڭ بۇ سۆزلىرىنى ئاڭلىغاندىن كېيىن : «ئۇنىڭ بۇنداق ھىيلە - مېكرلىك ئەپسۇنغا ۋە ساختا ئىخلاسەنلىك بىلەن تىل ياغلىمىچىلىق قىلىشلىرىغا شىر ئالدىمىنى قېلىپ ، ئۇنىڭ ئىشنى تەھقىقلەشتىن غاپىل قالمىغىدى» دەپ ئەندىشە قىلىپ ، شىرغا قاراپ شۇنداق دەپتۇ :

— خامۇشلۇقۇڭدىن مەلۇم بولۇشىچە ، دېمەننىڭ سۆزى راست ، باشقىلارنىڭ سۆزى يالغان ئىكەن - دە ! ساڭا راست سۆزنىڭ تەسىر قىلمايدىغانلىقىنى ھەمدە يالغان سۆزگە ئالدىنىپ قالىدىغىنىڭنى بىلمىگەنكىمەن .

قۇلاق سېلىپ تۇرساڭ سەن قاغا غاقىلىدىغان ،
قانداق ئاڭلىيالايسەن بۇلۇننىڭ سايرىشىنى .

بۇ سۆزنى ئېيتىپلا ئۇ ئاچچىقلانغان ھالدا ئورنىدىن تۇرۇپ ، ئۆز مەنزىلىگە راۋان بوپتۇ . شېرنىڭ بۇيرۇقى بىلەن قازىلار دېمەننى باغلاپ زىندانغا سېلىشىپتۇ ۋە ئەتىسى ئۇنىڭ ئىشنى ياخشى سۈرۈشتۈرۈپ ، راست بىلەن يالغاننى ئايرىپ چىقماقچى بولۇپ مەجلىسنى تارقىتىپتۇ . بىر ئاش پىشىمدىن كېيىن شېرنىڭ ئانىسى شېرنىڭ خىلۋەتخانىسىغا كىرىپتۇ .

— ئوغلۇم ، — دەپتۇ ئۇ ، — مەن ھەمىشە دېمەننىڭ يامان قىلىقلىرىنى ئاڭلاپ يۈرەتتىم ، ئەمدى مەلۇم بولدىكى ، ئۇ مەككە - لىقتا بۇ زامانمىزدا كەم ئۇچرايدىغان ئاجايىپ مەخلۇق ئىكەن . يالغاننى ئويدۇرۇپ سۆزلەشتە ، بۇ شۇنداق مەككەلىق بىلەن شېرنى سۆزلەرنى ئاجايىپ قاملاشتۇرىدىكەنكى ، ئەگەر سەن ئۇنىڭغا

سۆزلەشكە ئىمكانىيەت بەرسەڭ ، بىر ئېغىز سۆز بىلەنلا ئۇ ئۆزىنى ئۆلۈمدىن قۇتۇلدۇرۇۋالدىغان ئوخشايدۇ . لېكىن ئۇنىڭ ئۆلۈمى پۈتۈن مەملىكەت ۋە بارلىق لەشكەرلەر ئۈچۈن چوڭ راھەتتۇر . شۇنىڭ ئۈچۈن بۇ ئىشىڭغا تېز رەك تۇتۇش قىلغىن . ياخشى ئەمەل ئۈچۈن ئالدىراش ياخشى ئىشتۇر .

— پادىشاھنىڭ يېقىنلىرىنىڭ ئىشى ھەمىشە ھەسەت ۋە زىددەت - يەت ئىچىدە بولىدۇ ، — دەپتۇ شىر ، — ئۇلار كېچە - كۈندۈز بىر - بىرىنىڭ پېيىدە بولۇپ ، ئەيب - نۇقسانلىرىنى ئاڭتۇرۇش - دۇ . قايسىبىرىنىڭ ھۈنرى كۆپرەك بولسا ، ئۇنىڭغا بەكرەك قەست قىلىدۇ . ھۈنەر ئەھلىگە ھەسەت ۋە يامان خاھىش كۆپ بولىدۇ . ھۈنەر - قابىلىيەتسىزلەرگە ھېچكىم ھەسەت قىلمايدۇ . دېمەنە قابىلىيەتلىك ، دانىشمەن بولغاچقا ھەمدە مەن ئۇنى بەكرەك ئىززەتلىگەچكە ، ھەسەتخورلار ھەسەت يۈزىسىدىن ئۇنىڭغا قەست قىلىشقا ئىتتىپاقلىشىۋالغان ئوخشايدۇ .

— ھەسەت دېگەن بىر كىشىنى ئۆلتۈرۈشكە قەست قىلغۇدەك دەرىجىدىمۇ بولامدەكەن ؟ — دەپ ئېتىراز بىلدۈرۈپتۇ شىرنىڭ ئانىسى .

— ھەسەت دېگەن ئەگەر تۇتۇشۇپلا قالدىغان بولسا ھۆل ۋە قۇرۇقنى تەڭ كۆيدۈرىدىغان ئوت . ھەددىدىن زىيادە ھەسەتخور كىشى ئۆزىگە نەپ ۋە ياخشىلىق يېتىشىنىمۇ كۆرەلمەيدۇ . ئۇ مۇنداق ئۈچ ھەسەتخورنىڭ ۋەقەسىدىمۇ يۈز بەرگەن ، — دەپتۇ شىر .

— ئۇ قانداق ۋەقە ئىكەن ؟ — دەپ سوراپتۇ شىرنىڭ ئانىسى .

— ئۈچ كىشى ، — دەپ ھېكايىسىنى باشلاپتۇ شىر .

ئۈچ ھەسەتخورنىڭ ھېكايىسى

ئۈچ كىشى باشقا - باشقا يەرلەردىن سەپەر قىلىپ چىققان بولۇپ ، يولدا ئۇچرىشىپ قېلىپ ھەمراھ بولۇشۇپتۇ . ئۇلارنىڭ

ئىچىدىكى چوڭراقى قالغان ئىككىسىدىن سورايتۇ :

— سىلەر ئۆز شەھىرىڭلاردىن نېمىشقا چىقتىڭلار ؟

— بىزنىڭ يۇرتىمىزدا ئاجايىپ ئىشلار يۈز بەردى . مەن كۆڭ-
لۇم پېرىم بولغانلىقىدىن ئۇ ئىشلارنى كۆرەلمىدىم . ئۇ ئىشلاردىن
مەن زىيادە ھەسەت قىلىپ ، رەشك ئوتىدا جېنىم كۆيۈشكە باشلى-
غانلىقى ئۈچۈن ، «بىر نەچچە كۈن سەپەر قىلسام ، ئۇ دەرد - غەم
كۆڭلۈمدىن كۆتۈرۈلۈپ كېتەرمىكىن» دەپ شەھەردىن
چىقتىم ، — دەپتۇ ئۇلاردىن بىرى .
— مەنمۇ شۇ ئەلەم تۈپەيلىدىن ۋەتەننىمى تەرك ئەتتىم ، —
دەپتۇ ئىككىنچىسى .

— مېنىڭ دەردىم ئىككىڭلارنىڭكى بىلەن ئوخشاش
ئىكەن ، — دەپتۇ چوڭى ، — مەنمۇ ئاشۇ غۇسسە تۈپەيلىدىن سەھرا-
غا يۈزلەنگەندىم .

گېپىمنىڭ راستىنى ئېيتسام ، مەن ئۇنى كۆرەلمەسمەن ،
ئۆزىڭلەر ئىچسە شاراب مەن قۇرۇق قالسام قاراپ .

بۇ ئۈچەيلەننىڭ ھەسەتخور ئىكەنلىكى بىر - بىرىگە مەلۇم
بولغاندىن كېيىن ، ئۇلار بىللە سەپەرداشلىق قەدىمىنى ئېلىپ مې-
ڭىۋېرىپتۇ . ئۇلار بىر كۈنى يولدا كېتىۋېتىپ تۇيۇقسىز يولنىڭ
ئوتتۇرىسىدا ياتقان بىر خىش ئالتۇننى كۆرۈپتۇ - دە ، ھەممىسى
دەرھال شۇ يەرگە بېرىپ تەڭلا : «بۇ ئالتۇننى تەقسىم قىلىۋېلىپ
شەھىرىمىزگە قايتايلى» دېيىشىپتۇ . گەرچە ئۇلار بۇ سۆزنى ئېي-
تىشقان بولسىمۇ ، لېكىن ھېچقايسىسى ئۆزىدىن باشقىسىنىڭ ئېلى-
شىغا تاقەت قىلالماي ھەسەت قىلىدىكەن . شۇنداق قىلىپ ، ئۇلار
ئۇ ئالتۇننى يا كۆتۈرۈپ كېتەلمەپتۇ ، يا تەقسىم قىلىشالماپتۇ .
ئىشقىلىپ ، ئاشۇ ھەيرانلىق بىلەن ئۇ يەردە بىر كېچە - كۈندۈز
تۇرۇپ ، ئۇيقۇ ھەم يېمەك - ئىچمەكتىنمۇ پۈتۈنلەي قاپتۇ ۋە ھېچ
ئىشقا قولى بارماپتۇ .

ئۇشبۇ دۇنيا كارىنىڭ ئامانى يوق ،
مىسلى بىر دەريا ئۇنىڭ پايانى يوق .
پەس تەبىئەتلەر چۈشەر ئاز نەپنى دەپ ،
بىر ئۇلۇغ دەرد ئىچىگە دەرمانى يوق .

ئەتىسى ، شۇ يۇرتنىڭ پادىشاھى شىكارغا چىقىپ ، يول ئۈس-
تىدە ئۇلارنىڭ قېشىغا كېلىپ قاپتۇ . قارىسا ، ئۇ ئۈچ كىشى
ھەيرانلىق بىلەن ئولتۇرغانىكەن .

— نېمە بولدى ؟ نېمىشقا بۇنداق ئولتۇرىسىلەر ؟ — دەپ سو-
راپتۇ پادىشاھ . ئۇلار راستچىللىق بىلەن جاۋاب بېرىپتۇ :

— ئۈچىلىمىز ھەسەتخورلار . بىز ھەسەت بىلەن ئۆز ۋەتىنىد-
مىزدىن ئايرىلغان ۋە ناھايىتى جاپالىق يول رەنجى تارتقان كىشى-
لىرىمىز . بۇ ئالتۇننى ئۇلىشىش ئۈچۈن بىر تەقسىماتچى تاپالماي
ئولتۇرغانىدۇق . خۇداغا شۈكۈر ، تىلىكىمىز ئىجابەت بولدى .

— ئۆزۈڭلارنىڭ قانچىلىك ھەسەتخور ئىكەنلىكىڭلارنى بايان
قىلىپ بېقىڭلار قېنى ؟ مەن ئالتۇننى شۇنىڭغا بېقىپ ئۈلەش-
تۈرەي ، — دەپتۇ پادىشاھ .

— مېنىڭ كىشىگە مەنپەئەت يەتكۈزۈشكە ئەسلا تاقىتىم
يوق ، — دەپتۇ بىرى ، — كىشىنىڭ مەندىن مەنپەئەت ئېلىپ شاد
بولۇشىنى ھەرگىز كۆرەلمەيمەن .

— ماڭا سېلىشتۇرغاندا سېنىڭ ھەسەتخورلۇقۇڭ ھېچقانچە ئە-
مەسكەن ، — دەپتۇ ئىككىنچىسى ، — مەن شۇ دەرىجىدىمەنكى ،
كىشىنىڭ كىشىگە مەنپەئەت يەتكۈزۈپ ، كۆڭلىنى سۆيۈندۈرۈشىنى
كۆرەلمەيمەن . ئۇنى كۆرسەم ، مېنىڭ كۆڭلۈمگە ئوت چۈشىدۇ .
— ھەيھات ، ھەيھات ! — دەپتۇ ئۈچىنچىسى ، — سىلەرنىڭ

ھەسەتخورلۇقتىن لاپ ئۇرۇشۇڭلار بىمەنلىك ئىكەن . مەن شۇ
دەرىجىدىمەنكى ، ئالەمدە ياخشىلىق دېگەن گەپنى ھەرگىز ئاڭلىغۇم
كەلمەيدۇ . باشقىلارنىڭ ماڭا ياخشىلىق قىلىشىنىمۇ كۆرەلمەيمەن .
بۇنى ئاڭلىغان پادىشاھ ھەيرانلىق قولىنى تەپەككۈر چىشى

بىلەن چىشلەپ ، ئۇلارنىڭ سۆزلىرىدىن شۇملۇق رەقىمىنىڭ ئۇلارنىڭ سۈپەتلىرىنىڭ لەۋھەسىگە يېزىلغانلىقىنى چۈشىنىپ بەكمۇ ئەجەبلىنىپتۇ .

— ھەي بەتبەختلەر ! — دەپتۇ پادىشاھ ئاخىر ، — بۇ سۆزۈڭلارغا قارىغاندا سىلەرگە بۇ ئالتۇن ھارام ، ئازاب - ئوقۇبەت ھالال ئىكەن . ھەي مۇلازىملار ! ماۋۇ ئۆزى ياخشىلىق قىلالمايدىغان ھەسەتخورغا ھەرگىز ياخشىلىق يۈزىنى كۆرسەتمەڭلار ؛ ئىككى جاھاننىڭ بەخت - ئىقبالىدىن مەھرۇم قىلىش جازاسىنى بېرىڭلار ! ماۋۇ كىشىنىڭ ياخشىلىق قىلغىنىنى كۆرەلمەيدىغان ھەسەتخورنى ئۆلتۈرۈڭلار ؛ ئۇنىڭ جېنى بۇ مېھنەت يۈكىدىن پاتراق خالاس تاپسۇن . ماۋۇ ئۆزىگە ياخشىلىق قىلىشىنىمۇ كۆرەلمەيدىغان ھەسەتخورغا شۇنداق ئازاب قىلىڭلاركى ، چەكسىز قىيىنراق ئازابىنىڭ چاڭگىلىدا روھىنىڭ قۇشى قىل يۇتۇپ ، ئەزرائىلنىڭ دامىغا گىرىپتار بولسۇن .

شۇنىڭ بىلەن پادىشاھنىڭ مۇلازىملىرى بىرىنچى كىشىنى يالىڭاچلاپ ، بار - يوقىنى ئېلىۋېلىپ قويۇۋېتىپ مۇنداق غەزەل ئوقۇپتۇ :

ئەگەر كىشى كىشىگە نەپ بەرمىسە ،
خوپتۇر ئۇنىڭ بار - يوقىنى تالماق .
مېۋە بەرمەس بولسا ئەگەر قايسى دەرەخ ،
لايىق بولغاي ھەممە شاخىن پۇتماق .

ئىككىنچىسىنىڭ بېشىنى تىغ بىلەن كېسىپ ، ھەسەت رەنجىدىن قۇتۇلدۇرۇپتۇ . ئۈچىنچى ھەسەتخورنىڭ يالىڭاچ بەدىنىگە زەھەر سۈركەپ ، قىزىق ئاپتاپتا تۇرغۇزۇپ قويۇپتۇ . نەتىجىدە ئۇ ئۇزاق ئازاب تارتىپ زار - زار قاقشاپ ھالاک بولپتۇ . پادىشاھ ئۇ ھەسەتخورغا ئەنە شۇنداق جازا بېرىپتۇ .

يوقتۇر ھەسەت ئاغرىقىغا دەرمان ئىشى ،
چۈنكى ھەسەت دىۋە بىلەن دۆ قىلمىشى .
ياخشى باقساڭ ئۆز جانغا قەست قىلغۇسى ،
كىشى ئۈچۈن ھەسەت يېگەن نادان كىشى .

جاھاندا ھەسەتتىن چوڭراق رەنج يوق . چۈنكى ھەسەتخور
كىشى خالايقنىڭ خۇشاللىقىدىن غەمگە پاتىدۇ ۋە ئۆزگىلەرنىڭ
راھىتىدىن ئۆزىگە جاپا تاپىدۇ .

بۇ غەم ئىچرە ھەسەتخور يۈرەر دائىم مۇردا جان ،
قانداق تىرىك بولغۇسىدۇر دىلىدا تۇرسا يىلان .

بۇ مىسالنى شۇنىڭ ئۈچۈن كەلتۈردۈمكى ، ھەسەت كۈچىيىپ
بارسا ، ئاخىر كىشىنىڭ ئۆزىگە ياخشىلىق قىلىشىنىمۇ كۆرەلمەيدىدە .
خان دەرىجىگە يېتىدۇ . بۇنىڭدىن بىلمەك كېرەككى ، ھەسەتخور
كىشىنىڭ باشقىلارغا نېمىلەرنى قىلىدىغانلىقىنى تەسەۋۋۇر قىلغۇ .
لى بولمايدۇ . شۇڭا دېمەن توغرىسىدىكى ئىشلارمۇ ھەسەتخورلارنىڭ
ئىشلىرىمىكىن دەپ گۇمان قىلىمەن .

— مەن بۇ دەرگاھتىكى يېقىنلىرىڭدىن ھەسەت ئەسىرىنى
كۆرمىدىم . ئەمما ، دېمەن ساڭا نەسەتچى بولغانلىقى ئۈچۈن ،
ئۇلار ئۇنى يوقىتىشقا بىرلىشىۋالدىمىكىن دەپ گۇمان قىلىمەن .
بولمىسا بۇ ئىشقا بۇنىچىۋالا مۇقەددىمىلەر كەتمەيتتى ، — دەپتۇ
شىرنىڭ ئانىسى .

— بۇ ئىشقا مېنىڭ شۈبھەم ناھايىتى كۆپ ، — دەپتۇ
شىر ، — مەن كىشىلەرنىڭ مەنپەئىتى ئۈچۈن دېمەننى ئۆلتۈرۈپ
ئۆزۈمگە زىيان سالالمايمەن . خالايقنىڭ خۇشاللىقىنى دەپ خۇدا .
نىڭ غەزىپىگە ئۇچراشنىمۇ خالىمايمەن . ئۇنىڭ ئىشىنى خالايقنىڭ
تەنسىگە قالمىغۇدەك دەرىجىدە ياخشى ئېنىقلىشىم كېرەك . شەنرە .
بەنى ئالدىراپ ئۆلتۈرۈۋېتىپ پۇشايمايغا قالدىم . ئەمدى ئېنىقلانمە .
خان گۇمان بىلەن قابىلىيەتلىك كىشىلەرنى زايە قىلمايمەن . يېقىن .

لىق جامالىدىن گۇمان پەردىسىنى كۆتۈرمىگۈچە قەتلى قىلىشقا
ھۆكۈم چىقارمايمەن . بۇزۇكلەرنىڭ :

ئەگەر كەلسە ئالدىڭغا بىر گۇناھكار ،
ئېنىقلىماي ئوقۇبەت قىلما زىنھار .
بەك ئاسان ئوشتۇلۇر لەئلى بەدەخشان ،
پۈتۈن قىلماق ئەمەستۇر لېكىن ئاسان .
ئەگەر چەكسەڭ بەكمۇ تېزلىك بىلەن تىغ ،
قولۇڭ چىشلەپ دېگەيسەن ئاخىر دەرىغ .

دېگەن سۆزنىڭ مەزمۇنىغا خىلاپلىق قىلمايمەن .
شىر بىلەن ئانىسىنىڭ گەپلىرى تاماملىنىپ ، ئىككىسى ئۆز
ماكانغا قايتىشىپتۇ .

دېمەننى ئېغىر كىشەن بىلەن كىشەنلەپ زىندانغا ساپتۇ . كە-
لىلە ئۇنى كۆرۈپ كەلمەكچى بولۇپ زىندانغا بېرىپتۇ ۋە دېمەننىڭ
ھالىنى كۆرۈپ زار - زار يىغلاپتۇ :
— ھەي بۇرادەر ، سېنى بۇ بالا ۋە مېھنەت ئىچىدە كۆردۈم ،
ئەمدى ماڭا ھاياتتىن نېمە لەززەت بولسۇن ؟

سەنسىز ئەي ئارامى جانىم بۇ ھاياتىمنى نىتەي ،
بولماس بولساڭ ھەمدىمىم گەر شادىمانلىقنى نىتەي .
«غەيرىي ۋەسلىگە يېتەرسەن مەندىن ئايرىلساڭ» دېدىڭ ،
پادىشاھلىق ئەيلەپ ئەمدى پاسىبانلىقنى نىتەي .

دېمەنمۇ يىغلاشقا باشلاپتۇ :

بولدى مېنىڭ خەستە جانىممۇ يارا ،
بولغاچ سەندەك ۋاپادارىمدىن جۇدا .

— ماڭا كەلگەن بۇنچە مېھنەت ۋە زىندان مۇشەققىتى بىلەن

كەشەن جاپاسى سېنىڭ پىراقىڭنىڭ ئوتىدا كۆيگىنىمگە تەڭ كېلەلە-
مەيدۇ .

ئايىرلغاچ جامالىڭ شامىدىن كۆڭلۈم قاراڭغۇدۇر ،
غەم ئوتىدا كۆيمەكتىن بولماس بىر نەپەس خالى .
جاننى كۆيدۈرگەن پىراقىڭنىڭ جاپاسىدا شۈدەم ،
قان ياشتا قىزارماقتۇر سېرىق يۈزۈمنىڭ ئەھۋالى .

— ئىش ئەمدى بۇ دەرىجىگە يەتتى ، دېمەنە ، — دەپتۇ
كەلەلە ، — ئەگەر ساڭا سۆزدە قوپاللىق قىلساممۇ ئەيىب ھېسابلان-
مايدۇ . مەن بۇرۇندىنلا سېنىڭ بۇ ھالىڭنى بىلىپ ، قانچىلىغان
نەسەھەتلەرنى قىلساممۇ سەن پىسەنت قىلماستىن ئۆزۈڭنىڭ زەئىپ
تەدبىرلىرىڭ بىلەن ئىش قىلدىڭ . مانا ، ئاخىر ئىش مەن بۇرۇن
دېگەندەكلا بولدى .

«بارما دوستۇم ، دامغا چۈشكەيسەن» دېگەندىم ساڭا ،
ئاقىۋەت باردىڭ ، مانا بۇ ئېيتقىنىم كەلدى ساڭا .

ئەگەر ئۇ نەسەھەتلەرنى قىلمىغان بولسام ، بۈگۈنكى كۈنلۈكتە
ساڭا خىيانەتتە شېرىك بولغان بولاتتىم . مەن ساڭا : «ئۆلىمالار :
<كىشىنى ھالاك قىلىشقا ھەرىكەت قىلغۇچىلار ئەجىلىدىن بۇرۇن
ئۆلىدۇ . لېكىن جېنى تېنىدىن بىر يوللا چىقمايدۇ ، بەلكى شۇند-
داق بولىدۇكى ، ئۇنىڭغا ھاياتتىن بىزار بولغۇدەك دەرىجىدە بىر
رەنج يېتىشىدۇ . ھەردەم ئۆزىگە ئۆلۈم تىلەيدۇ . ئەمما ئۈنچە ئوڭاي
ئۆلمەيدۇ ، دەپ ئېيتقان» دېمىگەندىم ! ئەنە شۇنداق ھالەت دەل
سېنىڭ بېشىڭغا كەلدى . ھەر قانداق كىشى شۇنداق ھالەتكە چۈ-
شۈپ قالسا ، ئۇنداق تىرىكلىكتىن ئۆلۈم ياخشىراق تۇر .

گەر ھاياتىڭ بولسا ھەردەم غۇسسە بىلەن قان يۇتۇش ،
ياخشىراق تۇر ئۇ ھاياتتىن گۆر ئىچىدە يەر تۇتۇش .

— ئەي بۇرادەر ، ماڭا نەسەھەت يولى بىلەن ئېيتقان سۆزلەر-
رىڭنىڭ ھەممىسى ھەق سۆزلەر ئىدى ، — دەپتۇ دېمەنە ، — لېكىن
مېنىڭ نەپسىمنىڭ مال ھېرىسى ۋە ئۇلۇغلۇق تەمەنناسى ئەقلىمنى
زەئىپلەشتۈرۈپ نەسەھىتىڭنى ئاڭلاتمىدى . خۇددى زىيان قىلىدۇ-
غانلىقىنى بىلىپ تۇرۇپ سىڭمەيدىغان تاماق يەپ ھالاكەتكە ئۇچرىدۇ-
غان ئاغرىققا ئوخشاش ، مەن زەرەرنى بىلىپ تۇرۇپ ، ئەنە شۇنداق
چوڭ ئىشنى باشلىغانىكەنمەن ، شۇڭا ماڭا ئوخشاش نەپسى ھاۋاسى-
دىن نېرى ئۆتەلمەيدىغان كىشىگە ھەر قانداق بالا - قازا كەلسە
راۋا بولىدۇ . مەن ئۆزۈمدىنلا شىكايەت قىلىشىم كېرەك .

غەيرىدىن مەن نالە قىلماسمەن بېشىمغا كەلسە گەر ،
ھەر بالا كىم كەلگۈسىدۇر ئۇ ئۆزۈمنىڭ پەيلىدىن .

— ھەر قانداق ئىشنىڭ باشلىنىشىدىلا ئۇنىڭ نەتىجىسىگە نەزەر
سالالغان ۋە قىلغان - ئەتكەن ، دېگەنلىرىگە پۇشايمايلىق ۋە پەردە-
شانلىق كەلتۈرمىگەن كىشىلەر ئاقىل ھېسابلىنىدۇ . چۈنكى ، پۇ-
شايماي دۈشمەننىڭ شاد بولۇشى ۋە دوستىنىڭ مالال بولۇشىدىن
بۆلەك پايدا بەرمەيدۇ . ئىلگىرى خاتا قىلىپ كېيىن پۇشايماي
قىلغاننىڭ نېمە پايدىسى؟ — دەپتۇ كەلىلە .

— ھەي بۇرادەر ! — دەپتۇ دېمەنە ، — دۈشمەنسىز بولماق
ھىممىتى پەسلەرنىڭ ئىشى . خاتىرجەم ۋە خۇشال يۈرمەك نادان ،
ئەخمەقلەرنىڭ ھالىتى . ئالىي ھىممەت كىشى ھەر قانداق جايدا
قاتتىق رەنج ۋە چوڭ خەتەردىن خالىي بولالمايدۇ .

ئالغىلى بولماس ھەۋەس چەۋگاندا ئۇتۇق تېشى ،
باشتىن ئۆتمەكلىك كېرەك قويساڭ بۇ مەيدانغا قەدەم .

— بۇ دۇنيانىڭ دۆلىتى ۋە ئاقىۋىتى يوق ، ئۇلۇغلۇقى ھېچقاندا-
چە رەنجۇ مۇشەققەتكە ئەرزىمەيدۇ .

بەرمىگەي دۆلەت بېغى ھېچ شادمانلىق مېۋىسى ،
چۈنكى ئۇنىڭ مېۋىسىدۇر بۇ جاھاننىڭ گەردىشى .

— دۇنيانىڭ پۇل - ماللىرىغا ۋە مەنەپلىرىگە ئىلتىپات
نەزىرىڭنى سالمىغان بولساڭ ، رەنجۇ مۇشەققەت قۇدۇقىغا چۈشمە-
گەن بولاتتىڭ . ھەسەت كۆچتىنى كۆڭلۈڭ بېغىغا تىكىمىگەن بول-
ساڭ ، بۈگۈنكى كۈندۈكتە بالا ۋە مېھنەت مېۋىسىنى يېمە-
گەن بولاتتىڭ ، — دەپتۇ كەلىلە .
— بۇ بالا ئۇرۇقىنى ئۆزۈم تېرىغان ، — دەپتۇ دېمە ، — ھەر
كىشى ئۆزى تېرىغىنىنى ئورۇيدۇ !

ياخشى ئىش ياخشى ، يامان قىلماق قىلۇر پەيدا يامان ،
ئارىپىدىن ئارپا ۋە بۇغدايدىن ئۈنەر بۇغداي ھامان .

ئەمدى ئىش قولىدىن كېتىپ قول ئىشتىن قالدى . يا تەدبىر
قولى بىلەن تەقدىر گۆھىرىنى تېرەلىشىم ۋە ياكى ئەندىشە ئەينىكىدە-
دىن ساۋاپ چېھرىسىنى كۆرەلىشىم مۇمكىن بولماي قالدى . ئەمدى
خاتالىقىم ۋە ئەيىبىمنى كۆردۈم ھەم بىلىدىم . دۆلەت گۆھىرى
مېھنەت خەتىرىگە ئەرزىمەيدىكەن .

كىرىپتۈرمەن بۇ دەريا ئىچرە سۇ ئالماق ھەۋەس ئەيلەپ ،
ۋە لېكىن بىلىمگەنكەنمەنكى بىھەد مەۋج ئۇرارىنى .

— ئەمدى بۇ بالادىن خالاس بولۇشقا قانداق تەدبىر قىلماقچى-
سەن ؟ — سوراپتۇ كەلىلە .

ئەمەس مۇمكىن ، بۇ ئىشنىڭ تەڭلىكىدىن ھېچ قېچىپ چىقماق ،
قياقتا بولسا يوقۇق ئاڭغا تەدبىر دامى باغلاقلىق .

— پەممىچە ، تىرىكلىك كېمىسى بۇ ھالاكەت گىردابىدا غەرق بولۇپ ، ئاخىرەت ئاپىتى يوقلۇق مەغرىبىگە ئولتۇرىدىغان ئوخشاي-دۇ . لېكىن تېنىمدە جانلا بولىدىكەن ، قۇتۇلۇش ئۈچۈن ھىيلە ۋە پىرىپىتە ئىشلىتىمەن . ئەمما ، سېنىڭدىن تېخىمۇ قاتتىقراق غەم يەۋاتىمەن ! مۇبادا سەن مەن بىلەن بىللە تۆھمەتكە ئۇچرىساڭ ، خۇدا ساقلىسۇن ، سېنىمۇ شۇ ئىش توغرىسىدا تۇتسا ، ھەممە سىر-نى تولۇق ئېيتىپ قويدىغان بولساڭ ، ئۇ ۋاقىتتا ماڭا ئىككى سەۋەبتىن تېخىمۇ قاتتىق ئازاب بولىدۇ . بىرى شۇكى ، سەن مېنىڭ سەۋەبىمدىن زەخمەت چېكىپ قالسىەن . يەنە بىرى شۇكى ، سېنىڭ راستچىللىقىڭ خالايققا روشەن بولغاچقا ، سەندەك ئادىل گۇۋاھچىنىڭ سۆزى بىلەن مېنىڭ ئۇلۇش ۋاقتىم تېزلىشىدۇ - دە ، دىدار قىيامەتكە باقى قېپقالىدۇ ، — دەپ جاۋاب بېرىپتۇ دېمەن .

— سۆزۈڭنى ئاڭلىدىم ، — دەپتۇ كەلىلە ، — ئەمما مەن ئا-زابلاشقا سەۋر قىلالمايمەن ، ئەگەر ئوقۇبەتكە تۇتىدىغان بولسا ، نېمىنى بىلگەن بولسام ھەممىسىنى ئېيتىپ قويمەن . ھەرگىز كىشىگە خۇشامەت قىلىش ئۈچۈن ، راستنى يوشۇرۇپ يالغان سۆز-لىمەيمەن . سەنمۇ گۇناھىڭغا ئىقرار قىلىپ ، توۋا قىلىپ كۆڭلۈڭ-نى ئېرىتكىنىڭ ياخشى . چۈنكى بۇ ھالاكەتتىن تىرىك قۇتۇلالماي-دىغانلىقىڭ ئۆزۈڭگىمۇ مەلۇم ، شۇڭا دۇنيا ھاياتىدىن تېخى ئايرىل-ماي تۇرغان ۋاقتىڭدا ، ئاخىرەت ئازابىدىن نىجات تاپماقنىڭ كويىغا چۈشكىن .

— بۇ توغرىدا ياخشى ئويلىنىشىم كېرەك . خاتىرەمگە كەلگەن-نى ساڭا يەنە مەلۇم قىلارمەن ، — دەپتۇ دېمەن .
كەلىلە پەرىشان ۋە غەمكىن بولغان ھالدا قايتىپ كېتىپ ، ئۇ كېچىسى ئاپەت ۋە گەندىشە ياستۇقىغا باش قويۇپ ، سەھەرگە قەدەر بالا ۋە مېھنەت ئوتىدا تولغىنىپ ، ئۇياق - بۇياققا ئۆرۈلۈپ يېتىپتۇ . تاڭ ئاتقاندىن كېيىن نۇرغۇن شېرىن ئارزۇلار بىلەن ئورنىدىن تۇرۇپتۇ . ئەمما كەلىلە بىلەن دېمەن بۇ سۆزلەرنى دېيىد-

شۇنچاقاندا ، زىنداندا بىر ئوغرى بار ئىكەن . ئوغرى ئۇلارنىڭ ماچىرالسىنى ئوغرىلىقچە تولۇق ئاڭلاپتۇ ۋە «ھەر سۆزنىڭ بىر ۋاقتى بولىدۇ ، بىر ۋاقتلاردا كارغا ياراپ قالسا ئەجەب ئەمەس» دەپ ئۇ گەپنى خاتىرىسىدە ساقلاپ قويۇپتۇ .
ئەتىسى قۇياش ئالتۇن شىرغا ئوخشاش ئاسماننىڭ كۆك رەڭ-لىك جاڭگىلىدا جەۋلان قىلىشقا باشلاپتۇ . كېچىنىڭ قارا يۈزلۈك دېمىنىسى جاپا زىنداننىڭ بىر بۇلۇڭىغا يوشۇرۇنۇپتۇ .

كۈندۈزنىڭ ئادىلى كىردى ئارىغا ،
كېچىنىڭ زالىمى چىقتى ياقىغا .

شىر بارلىق تاۋابىئاتلىرى بىلەن جەم بولۇپ ، يەنە مەجلىس تۈزۈپتۇ . شىرنىڭ ئانىسى يەنە دېمىنىنىڭ ئىشىدىن سۆز باشلاپ شۇنداق دەپتۇ :
— زالىملارنى ئامان قويماق پەرھىزكارلارنى ئۆلتۈرمەك بىلەن باراۋەردۇر .

يامانغا ياخشىلىق قىلماق گويىكى ،
بولغۇسى ياخشىغا قىلغان يامانلىق .

ھەر كىشى قۇدرىتى بار تۇرۇپ ، يامانلىق قىلغۇچىلارنى تىرىك قويسا ياكى زالىمغا مەدەت بەرسە ، ئۇلارنىڭ ئۇۋالىغا شېرىك بولىدۇ ۋە ئاخىر ئۆزىنىڭ بېشىغا چىقىدۇ .

قىلما يامانلىق ياخشىغا ، بولما ياماننىڭ يارى ھەم ،
ئاخىرى ئۇنىڭ زىيىنى ئۆزۈڭگە يەتكۈزگەي ئەلەم .

شىر قازى ۋە مەنسەپدارلارغا :
— دېمىنىنىڭ ئىشىنى تەھقىقلەشكە كىرىشىڭلار ھەمدە ھەر

كۈنى ئاشكارىلانغان ۋەقەنى ئۇتتۇرلۇق ماڭا بايان قىلىڭلار! — دەپ بۇيرۇپتۇ .

شۇنىڭ بىلەن قازى ۋە باشقا ئاكابىر - ئەشرەپ ، ئامۇخاسلار - نىڭ ھەممىسى شىرنىڭ ھۇزۇرىدىن چىقىپ ، بىر يەرگە جەم بولۇپ شۇپتۇ . دېمەنمۇ زىنداندىن ئاچىقىپ شۇ جايغا ھازىر قىلىشىپتۇ . شۇنىڭدىن كېيىن قازىنىڭ نائىبى بارلىق مەجلىس ئەھلىگە شۇنداق دەپتۇ :

— يارەنلەر ! پادىشاھ دېمەننىڭ ئىشىنى قاتتىق سۈرۈشتە قىلىشنى ھەمدە بۇ ئىشنى بىر باشقا ئېلىپ چىقىمغۇچە ھەرگىز باشقا ئىشقا تۇتۇش قىلماسلىقىنى بۇيرۇدى . ئەمدى ، ھەر بىرىڭلارغا قانچىلىك ئىش مەلۇم بولسا شۇنى راستچىللىق بىلەن بايان قىلىڭلار . چۈنكى ئۇ ئىشتا ئۈچ پايدا بار : بىرىنچىسى ، ھەقىقەتكە يار بەرمەك ۋە راستچىللىق تۇغىنى كۆتۈرمەكنىڭ شەرئەتتە قەدەر - قىممىتى ، مۇرۇۋۇتتە ھۆرمىتى كۆپتۇر . ئىككىنچىسى ، زۇلۇم بىناسىنى ۋەيران قىلماق ، خىيانەت ئەھلىگە پەندە - نەسىھەت بەرمەك ھەم تەڭرى رىزاسىغا مۇۋاپىقتۇر ، ھەم خالايدىق تەبىئەتتىن نىڭ تەقەززاسىدۇر . ئۈچىنچىسى ، مەككەر ۋە پىتنە - پاساتچىلارنىڭ جەھىرىدىن قۇتۇلماق ۋە ئىككى يۈزلىمىچىلەرنىڭ پىتنىلىرىدىن ئامان تاپماق چوڭ مەنپەئەتتۇر ۋە ئۇ راھەت كۆرۈشنىڭ ۋاسىتىسىدۇر .

گەپ ئاخىرلاشقان بولسىمۇ ھېچكىم جاۋاب بەرمەي خامۇش ئولتۇرۇپتۇ . چۈنكى ئۇلار دېمەننىڭ ئىشىنى ئېنىق بىلمەيدىدەكەن . شۇڭا ئۇلار گۇمان بىلەن كىشىنىڭ قېنىنى تۆكۈشكە ھەردەكەت قىلىشنى خالاشماپتۇ . دېمەن ئۇ يەرگە ھازىر بولغانلارنىڭ ئەھۋالىنى كۆرۈپ كۆڭلى شادلىنىپ ، خۇددى باغى ئېرەمنىڭ گۈللىرىدەك ئېچىلىپ كېتىپتۇ . ئەمما ، غەمكىن قىياپەتكە كىرىپ ئېلىپ چىرايىنى تۇرۇپ شۇنداق دەپتۇ :

— ئەي دىن ۋە دۆلەتنىڭ كاتتىلىرى ، مەملىكەت ۋە مىللەتنىڭ ئۇلۇغلىرى ، ئەگەر مېنىڭ گۇناھىم بولغان بولسىدى ، سىز -

لەرنىڭ خامۇش تۇرغىنىڭىز لارنى كۆرۈپ شاد بولغان بولار ئىدىم . مەن بىگۇناھ . ھەر كىشى گۇناھتىن پاك بولغان بولسا ، ئۇنىڭ كۆڭلىگە كىشىنىڭ سۆزى سىغمايدۇ . خۇدانىڭ ھەقىقى - ھۆرمىتىدە - كى ، ئەگەر مېنىڭ توغرامدا ھەر نېمەرسە ئاڭلىغان بولسىڭىز لەر يوشۇرماي ئېيتىڭىز لەر ۋە راستچىللىققىمۇ رىئايە قىلىڭىز لەر . چۈنكى ، ھەر سۆزنىڭ ئارقىسىدا مۇناسىپ جاۋابكارلىق بولىدۇ . ھەر قايسىڭىز لەر ئۆزىڭىزنىڭ ھەقىقىنى ئىزھار قىلىشتا ۋە ئەدلىگە لايىق قەتل ھۆكۈم قىلىشتا ، كۆرگەنلىرىڭىز ۋە بىلگەنلىرىڭىز بولسا ، كۆڭلىڭىز لەرنى شۈبھە ۋە غەرەزدىن پاك قىلىپ راستچىل - لىق بىلەن گۇۋاھلىق بېرىڭىز لەر . ئەگەر ھەر بىرىڭىز لەر مېنى گۇمان ۋە شۈبھە بىلەن ئۆلتۈرمەككە ھەرىكەت قىلىسىڭىز لەر ، خۇد - دى جاھىل تېۋىپقا يەتكەن ھادىسىدەك ئەھۋالغا ئۇچراپ قالسىز - لەر .

— ئۇ قانداق ئىش ئىكەن ؟ — دەپ سورىشىپتۇ ئۇلار .
 — بىر نادان ئادەم ، — دەپ ھېكايىسىنى باشلاپتۇ دېمەنە .

نادان تېۋىپنىڭ ھېكايىسى

بىر نادان ۋە تەجرىبىسىز ئادەم تېۋىپلىق دەۋاسىنى قىلىدە - كەن . ئۇنىڭدا يا ئازراق ئىلىم ، يا دورا تونۇشتا بىلىم دەيدىغان نەرسە يوق ئىكەن . ئۇ شۇنداق جاھىل ئىكەنكى ، ھەلىلا بىلەن بەلىلىنى بىر - بىرىدىن ئاجرتالمايدىكەن . كېسەللىكنى تەش - خىس^① قىلىشتا شۇنچىلىك نادان ئىكەنكى ، كۆز ئاغرىقى بىلەن پۇت ئاغرىقىنى ئايرىيالمايدىكەن . دورىلارنىڭ تەركىبىنى تولۇقلاپ كو - مىلاچ ياساشتا ، بىرىنىڭمۇ ئەسلىي تەركىبىنى بىلمەيدىكەن . شەر - بەت ئىچۈرۈش ۋە غىزا تەرتىپىنى بۇيرۇشتا ھېچ نەرسىنىڭ ئۆلچە - مى ۋە قائىدىسىنى ئۇقمايدىكەن .

① تەشخىس — دىئاگنوز قويۇش .

ھەر ئاغرىق ئاڭغا سالسا كۆزىنى ،
كۆرەلمەس ئىدى ھايات يۈزىنى .

شەھەردە بۇ ئەبلەخ جاھالەت دۈكىنىنى ئېچىپ ، ئۆزىگە
«ئۇستا تېۋىپ» نامىنى بەرگەنكەن . شەھەردە يەنە بىر دانىشمەن
تېۋىپ بار ئىكەن ، ئۇ مۇكەممەل تەجرىبىگە ئىگە بولۇپ ، نەپسى
ۋە قەدىمىنىڭ مۇبارەكلىكىدىن مەشھۇر ، نەپسى خۇددى ئىيسانىڭ
نەپسىدەك جان بېغىشلىغۇچى ۋە قەدىمى خۇددى خىزىرنىڭ قەدىمىدە .
دەك خۇشاللىق كەلتۈرگۈچى بىر كىشى ئىكەن .

يۇقىرى بېقىپ ئەگەر ئۇ ئۇرسا دەم ، چەرخنىڭ بېشى ،
چۆرگىلەشنىڭ ئاغرىقىدىن قوتۇلاتتى شۇ زامان .
باغ ئارا كىرسە ئەگەر ئۇ كەلتۈرەتتى قەدىمى ،
تال ۋە تېرەك شاخغا تىترەك كېسەللىكتىن ئامان .

لېكىن ، ھۈنەرۋەن - قابىلىيەتلىك كىشىلەر زامانىنىڭ ناز
داستىخىنىدىن جاپا ۋە مېھنەت نالىسىنى كۆتۈرۈپ خارلىقتا قالدىدە .
غان ، ھۈنەرسىز ، قابىلىيەتسىز كىشىلەر ئۇنىڭ چەكسىز پايدا -
مەنپەئىتىنى كۆرۈپ ، زەللە ئالىدىغان ئىش ئىككى يۈزلىمە ھايات -
نىڭ ئادىتىدۇر .

ئەمەس ئىكەن بۇ زامان ھۈنەر - سەنئەت خېرىدارى ،
بۇنداق كاسات ماتايىمنى مەن ئاپىرىپ كىمگە ساتاي .

بارا - بارا ئۆز دەۋرىنىڭ ئۆلىماسى بولغان ئۇ دانىشمەننىڭ
ئامىتى قېچىپ ، كۆز يۇلتۇزىنىڭ نۇرى زەئىپلىشىپتۇ . دانالارنىڭ
كۆز قارىچۇقىنىڭ نۇرى روشەنلىك ئالىدىغان ئۇ ئەزىزنىڭ كۆز
نۇرى كۈندىن - كۈنگە كېمىيىپ ، ئاخىر ئۇنىڭدا روشەنلىكتىن
ئەسەر قالماپتۇ . شۇنىڭ بىلەن ئۇ بىچارە ئۆزىنى خىلۋەتكە ئاپتۇ .

نەتىجىدە ھېلىقى جاھىل قۇرۇق دەۋا قىلىپ لاپ ئۇرۇشقا باشلاپتۇ .

دېۋە قىلدى ھۆسنى دەۋاسىنى ھەم قاچتى پەرى ،
ئەقىل ھەيرانلىقتا كۆيدىكى ، بۇ قانداق ئىش ئىرۇر .

ئازغىنا ۋاقىت ئىچىدە ، ھېلىقى نادان تېۋىپلىق نامى بىلەن مەشھۇر بوپتۇ ۋە ئۇنىڭ شۆھرەت داڭقى خالايقنىڭ ئاغزىغا يېيىد-لىپتۇ .

شۇ شەھەردىكى پادىشاھنىڭ بىر قىزى بار بولۇپ ، ئۇنىڭ ھۆسننىڭ چىرايلىقلىقىدىن ئاپتاپ خىجىل بولىدىكەن . زۇلفى شۇنداق خۇشبۇي ئىكەنكى ، سايا تېخى ئۇنداق خۇش پۇراق ئىپارنى جاھان كۆزىگە كۆرسەتمىگەنكەن .

جادۇ كۆزلۈك ، ئاي يۈزلۈك ، دىلغا دىلكەش ،
جانغا راھەت ، دىلغا لەززەت خۇددى مەھۋەش .

پادىشاھ ئۇ قىزىنى شاھانە ئىززەت - ئابروي ۋە كاتتا توي - تاماشالار بىلەن ئۆز ئىنىسىنىڭ ئوغلىغا ياتلىق قىلغانىكەن .

ئاپتاپ ئاينى ئۆيدە قىلدى مېھمان ،
زۆھرە بىلەن مۇشتىرى تاپتى ۋىسال .

ئۇ ئىككى گۈزەل بىر جايدا بولۇش ئارقىلىق يىگىتنىڭ شاھانە گۆھىرى مەلىكىنىڭ بەچچىدىن سەددىپىدە ئورۇن تۇتۇپتۇ ۋە ئاي - كۈنى توشقان شۇ پەيتتە مەلىكە بىر ئاغرىققا مۇپتىلا بوپتۇ . پادىشاھ دانا تېۋىپنى قېشىغا چاقىرىپ ، كېسەلنىڭ ئالامەتلىرىنى ئۇنىڭغا بايان قىپتۇ . دانىشمەن تېۋىپ كېسەلنىڭ ھەقىقىتىدىن ئاگاھلىق تېپىپ ، ياخشى تەشخىس قىلىپ پادىشاھقا :

— بۇ ئاغرىقنىڭ ئىلاجى مېھران دېگەن دورا بىلەن مۇيەسسەر بولىدۇ . ئۇنىڭدىن بىر مىسقال ئېلىپ ، يۇمشاق سوقۇپ ، ئۇنىڭغا يەنە بىر مىسقالدىن ئىپار ۋە دارچىن ئارىلاشتۇرۇپ ، سېرىق زەپە بىلەن شەربەت قىلدۇرغايلا . ئۇنى ئاغرىققا ئىچۇرسە ، دەرھال رەزە جىگە شىپا تاپقۇسىدۇر ، — دەپتۇ .

— ئۇ دورا نەدىن تېپىلىدۇ؟ — دەپ سوراپتۇ پادىشاھ .
— مېنىڭ كۆزۈم ساق ۋاقتىدا ھەزرەتلىرىنىڭ شەربەتخانىسىدا ئۇ دورىنى كۆرگەنىدىم . بىر كۈمۈش قۇتىچىدا بار ئىدى . ئۇنىڭغا ئالتۇن قۇلۇپ سېلىنغانىدى . ھازىر ئۇنى تېپىشقا ئاجىز-مەن ، — دەپتۇ دانا تېۋىپ .

شۇ ئەسنادا ھېلىقى تېۋىپلىق دەۋاسىنى قىلغۇچى جاھىلمۇ ھازىر بولغانىكەن .

— ئۇ دورىنى مەن ياخشى تونۇيمەن ، ئۇ دورىنى تەييارلاش مېنىڭ ئىشىم ، — دەپتۇ ئۇ . شۇنداق قىلىپ ، ئۇ پادىشاھنىڭ رۇخسىتى بىلەن شەربەتخانىغا كىرىپتۇ . قارىسا ، دانىشمەن ھەكىم تەرىپلەپ بەرگەن قۇتىچىغا ئوخشايدىغان قۇتىلار ئۇ يەردە ناھايىتى كۆپ ئىكەن . شۇڭا ئۇ ئۆزىگە لازىملىقىنى ئىزدەپ تاپالماي ھەيران بولۇپ ، ئاخىر بىر قۇتىنى كۆتۈرۈپلا ئېلىپ چىقىپتۇ . ئۇ قۇتىنىڭ ئىچىدە پادىشاھنىڭ تاپشۇرۇقى بىلەن ساقلاپ قويۇلغان زەھەر بار ئىكەن . نادان تېۋىپ ئاغرىقنىڭ ھۇزۇرىدىلا ئۇ قۇتىچىنىڭ ئاغزىنى ئېچىپ ، زەھەرنى باشقا دورىلار بىلەن ئارىلاشتۇرۇپ شەربەت قىپتۇ . دە ، ئۇنى پادىشاھنىڭ قىزىغا بېرىپتۇ . مەلىكە ئۇنى ئىچىشى بىلەنلا جان ئۈزۈپتۇ . پادىشاھ بۇ ھالنى كۆرۈپ ، قىزىنىڭ پىراقىدا ئاھلىرىنىڭ شولىسىنى پەلەككە يەتكۈزۈپتۇ ۋە شەربەتنىڭ قالغىنىنى ئۇ جاھىل تېۋىپقا ئىچۈرۈشىنى بۇيرۇپتۇ . نەتىجىدە ئۇ-زىنىڭ يارىماس ئەمىلىنىڭ مۇكاپاتى يېتىپ ، ئۇمۇ ئۆز ئورنىدىلا جان بېرىپتۇ .

ياندۇرۇپ كۆرسىتىر پەلەك ھەر ئەمەلنى كۆزۈڭگە ،
غەيرىگە قىلغىنىڭنى قىلغان بولۇرسەن ئۆزۈڭگە .

بۇ مىسالنى شۇنىڭ ئۈچۈن كەلتۈردۈمكى ، ھەرقانداق ئىشنى نادانلىق بىلەن قىلىشىڭىز ئاقىۋەتتە پامان نەتىجە چىقىدىغانلىقىدا . نى ، ھەر ئىشقا گۇمان ۋە شۈبھە بىلەن كىرىشىشىڭىز ئاقىۋەت زەرەت يېتىدىغانلىقىنى بىلگەيسىز .

— ھەي دېمەن ، سەن ئىچكى دۇنياسىنىڭ ناپاكىلىقى سۈرىتىدىن مەلۇم بولۇپ تۇرىدىغان ، كۆڭلىنىڭ ئەگرىلىكى شەكىل ۋە كۆرۈنۈشىدىن ئېنىق بىلىنىپ تۇرىدىغان گۈرۈھتىن سەن ، — دەپتۇ شۇ يەردە ھازىر بولغانلاردىن بىرى .

— ھەي پالانى ، — دەپ سورايتۇ قازى ، — بۇ سۆزنى ئېيتىش-تا قانداق دەلىل - ئىسپاتنىڭ بار ؟

— پاراسەتلىك ئۆلىمالار ۋە دانىشمەن پازىللارنىڭ ئېيتىشىدە . چە ، — دەپتۇ ئۇ كىشى ، — ئەگەر كىمنىڭ ئىككى قېشىنىڭ ئارىسى كەڭ ۋە يىراق ، ئوڭ كۆزى سول كۆزىدىن كىچىكرەك ، نەزىرى تېز ، كۆز ئۇچىدا ئىشارەت قىلغاق بولسا ھەمدە بۇرنى سول تەرەپكە ماپىل بولۇپ ، تولا ۋاقىتلاردا يەرگە قارىغاق بولسا ، شۇنىڭ ئىپلاس ۋۇجۇدىدا مەككارلىق ، ئالدامچىلىق ۋە پىتنە - پاساتلارنىڭ ھەممىسى جەملەنگەن بولىدۇ . شۇڭا ھەممە بالا ۋە پىتنە ئۇنىڭدىن پەيدا بولىدۇ . ئەنە شۇ ئالامەتلەرنىڭ ھەممىسى ئۇنىڭدا مەۋجۇتتۇر . — خۇدانىڭ ھۆكۈمىدىلا رىيا يوقتۇر . خۇدانىڭ خۇي - پەيلىلا سەۋەن - خاتالىقتىن پاكتۇر .

غەلەت سەندىدۇر خاتا مەندىدۇر .
خاتادىن خالىي تەڭرى ئۆزىدۇر .

سەن ئېيتقان ئالامەتلەر ئەگەر توغرا دەلىل ، ھەق ئىسپات بولسا ھەمدە بۇنىڭ بىلەن راستنى يالغاندىن ، ھەقىنى ناھەقتىن ئايرىغىلى بولىدىغان بولسا ، خالايقنىڭ دەۋا ئىشلىرىدا گۇۋاھ ھەم دەلىل - ئىسپات لازىم بولمايدىغان ئوخشايدۇ ئەمەس ، — دەپ ئېتىراز بىلدۈرۈپتۇ دېمەن ، ئاندىن سۆزىنى يەنە داۋاملاشتۇر .

رۇپ شۇنداق دەپتۇ ، — ئۇنداق بولىدىغان بولسا ، قازى سوراق قىلىش ۋە تەھقىقلەشنى يىغىشتۇرۇپ قويسا بولغۇدەك ! بۇنىڭدىن كېيىن بىر كىمنى ياخشى سۈپەت بىلەن ياد ئەتمەك ۋە يامان سۈپىتىنى مۇزەممەت قىلماقنىڭ ھەممىسى بىكار بولىدىغان ئوخشايدۇ . چۈنكى ، ھېچقانداق مەخلۇق يارىتىلىشتىلا ئۆزىدە بار بولغان ئالامەتلەرنى يوقىتىۋېتەلمەيدۇ . سەن ئېيتقان بۇ ھۆكۈم بويىچە چە ياخشى ئىش قىلغانلارغا مۇكاپات ، يامان ئىش قىلغانلارغا جازا بېرىشتەك شەرىئەتنىڭ ئادىل ھۆكۈمى يوق بولىدىغان ئوخشايدۇ . بۇ ئىشنى مېنى قىلدى دەپ گۇمان قىلغان بولساڭلار ، ئاشۇ ئالامەتلەر مېنى قىلدۇرغان بولىدۇ . شۇنىڭ ئۈچۈن ئۇ ئىشنى قىلماسلىققا ئۆزۈمدە قۇدرەت يوق بولغان بولىدۇ - دە ، مېنى ئازابلىشىڭلار توغرا بولمايدۇ !

سەن مېنى «ئۆزۈڭچىلا ئۈندۈك» دەپمە ، ھەق باغۋىنى ،
ئۆستۈرۈپ ئۆز مەيلىچە پەرۋىرىش ئەتتى مېنى .

دېمەك ، شۇنداقلا بولىدىغان بولسا ، سېنىڭ سۆزۈڭ بويىچە مەن تۇتقۇندىن ۋە بالادىن خالاس تېپىپ قۇتۇلۇشۇم كېرەك . سەن ئۆزۈڭنىڭ جاھىللىقنىڭ بىلەن بايقى ئوخشىتىشنى ئېيتتىڭ . لېكىن ئۇ ئارقىلىق سەن نامەلۇم سۆز ۋە بىمەنە گۇمان بىلەن سۆزلەيدىغان ئەخمەق ئىكەنلىكىڭنى مانا مۇشۇ پارىلارنىڭ ئوتتۇرىسىدا ئاشكارا قىلدىڭ .

ئەقىل پىرى ئاڭلاپ گەپدانلىقىڭنى ،
چۈشەندى قانچىلىك نادانلىقىڭنى .

دېمەنە ئەنە شۇنداق جاۋاب بەرگەندىن كېيىن ، شۇ مەيداندا ھازىر بولغانلارنىڭ ھەممىسى دېمىنى چىقىرالماي ، سۆز ساندۇقىغا سۈكۈت قۇلۇپىنى بېسىشىپتۇ . شۇنىڭ بىلەن قازى ئۇنى زىندانغا تاشلاشقا بۇيرۇپ قويۇپ ، بولغان ماجىرانىڭ ئەھۋالىنى بېرىپ

شرغابايان قىپتۇ .
دېمەنە زىنداندا ياتسا ، كەلىلەنىڭ روزبە ئىسىملىك بىر دوستى
ئۇنىڭ قېشىغا كىرىپتۇ . دېمەنە روزبەدىن سورايتۇ :
— ئالدىنقى كۈندىن بېرى كەلىلەنىڭ خەۋىرىنى ئالالمىدىم .
شۇ تاپتا ئۇنى كۆرۈشنى تولىمۇ ئارزۇ قىلىمەن . ئۇ نېمىشقا
كېلىپ مېنى سورىمايدىغاندۇ ؟

يار شۇكى ، يارىغا بەرگەي مەدەت ،
زار بولۇپ تەڭلىكتە قالغان چېغىدا .

ئۇنىڭ نېمە سەۋەبتىن كەلمىگەنلىكىدىن سېنىڭ خەۋىرىڭ
بارمۇ ؟
روزبە كەلىلەنىڭ ئىسمىنى ئاڭلاپ ، دەردلىك جىگرىدىن ئوت-
لۇق ئاھ تارتىپ ، كۆز بۇلىقىدىن قانلىق ياش تامچىلىرىنى ئاققۇ-
زۇپتۇ .

ئۆلدى كۆڭلۈم دوستنى ئەمدى نە يوسۇندا ئىستەين ،
بولدى تىل لال ، ئەمدى ھالىم نە يوسۇندا سۆزلەين .

دېمەنە روزبەنىڭ بىئارام بولغانلىقىدىن بىتاقەت بولۇپ :
— ماڭا ھەقىقىي ھالىنى پاتراق بايان قىلغىنا ؟ —
دەپ سورايتۇ .
— ئەي دېمەنە ، — دەپتۇ روزبە ، —

ئۆرتەندى بۇ كۆڭۈل ، چۈنكى كەتتى ھەمدەم ،
تېپىلمىدى دىلىم يارىسىغا مەلھەم .
دەرد ئوتىدىن جان رىشتىسى كۆيدى شامدەك ،
بۇ كۆيۈكتىن ئالالماسمەن لېكىن مەن دەم .

ئۇ ئەزىز دوست پاناھ مەنزىلىدىن باقىي مەملىكىتىگە راۋان

بولۇپ ، بارلىق ھەمدەم ۋە ھەمسۆھبەتلەرنىڭ كۆڭلىگە پىراق دېغە-
نى سالىدى .

پارسىز قالدۇق ئەمدى بولغىن خەۋەردار ،
بولدۇق پىراق ، ھىجر ئىلكىگە گىرىپتار .

دېمەنە كەلىلەننىڭ ۋاپات بولغانلىق خەۋىرىنى ئاڭلاپ ، ھوش-
دىن كېتىپتۇ . بىر ھازادىن كېيىن يەنە ھوشغا كېلىپ ، پەرياد
چېكىپ زار - زار يىغلاپ شۇنداق دەپتۇ :

دەرد چېكەرمەن ، غەم خازانى يەتتى ئەيشىم باغغا ،
ئەمدى شادلىق شېخى ئۆزرە ھېچ نېمەرسە قالمىدى ،
كەتتىم جانىم راھىتى ئەي خەستە كۆڭلۈم نالە قىل ،
يىغلىغىن قان ئى كۆزۈمكى ، سەندە ھېچ نۇر قالمىدى !

دېمەننىڭ نالە - زارى پەلەككە يېتىپ ، ئوتلۇق ئاھىنىڭ
شولىسى ئېگىز ئۆرلەپتۇ . ئۇ سەۋر ياقىسىنى ئاجىزلىق قولى
بىلەن يىرتىپ ، يۈزىنى يەرگە سۈرتۈپ ، بېشىغا تۇپراق چېچىپ
نالە قىلىشقا باشلىغاندا ، ئاڭلىغۇچىلاردا قىلچە تاقەت قالماپتۇ .
شۇندا زوربە ئۇنىڭغا نەسەھەت قىلىپ شۇنداق دەپتۇ :

— ئۆزۈڭمۇ بىلىسەن ، دېمەن ، تەقدىرى ئەزەل كاتىپى ھېچ-
قانداق كىشىنىڭ تىرىكلىك نامەسىگە ئەبەدىيەت قەلىمى بىلەن
دائىملىق رەقىمىنى يازمىدى ۋە مەۋجۇدات سۈرەتلىرىنىڭ نەققاشى
مۈمكىنلىك سەھىپىسىگە ھايات نەققاشىنى «تەڭرىدىن ئۆزگە ھەممە
نەرسە يوقىلۇر» دېگەن قەلەمدىن باشقا نەرسە بىلەن سىزمىدى .
قەلەم كارخانىسىنىڭ ئۈستىسى ھېچ مەۋجۇداتنىڭ ۋۇجۇد لىباسىغا
يوقلۇق زىبۇ زىننەتلىرىسىز پەرداز بېرەلمىدى ۋە قۇدرەت چىرىغى-
نىڭ پەرىشى ھېچ سۆھبەت شامىنى ئاپەت بورىنىدىن خالىي ھالدا
ياندۇرالمىدى .

يېنىدا غەم تېكىنى يوق بىر پاراغت گۈلىنى ،
تاپالمىدى كىشى ھەرگىز بۇ ھاياتنىڭ بېغىدا .
بۇ جاھاننىڭ ئۆمۈر گۈلشەندىكى بارچە باھار ،
قالمىدى تۈزۈپ گۈلى بولماي خازان بىر چېغىدا .

ئۆلۈم بىر شەرىپتۈركى ، ھېچكىم ئۇنى ئىچمەي قالمايدۇ ،
ئۆلۈم بىر ئېغىر يۈكتۈركى ، ھېچكىم ئۇنىڭ ئاستىدىن قېچىپ
قۇتۇلالمايدۇ . بۇ زەخمىنىڭ مەلھىمى سەۋر قىلىشتۇر . ئۇنىڭغا
سەۋردىن باشقا چارە يوق .

سەۋر كۆڭۈل رەنجىگە ئەپ بەرمىسە ،
ئۇندىن ئۆزىگە ھېچ دەرمان يوقتۇر ئاڭا .

دېمەنە بۇ سۆزلەر بىلەن بىر ئاز تەسەللى تاپقاندىن كېيىن
شۇنداق دەپتۇ :

— ھەي روزبە ! قانچە كۆپ نالە قىلسام تېخى ئازلىق قىلىدۇ .
چۈنكى ، كەلىلە ماڭا شەپقەتلىك دوست ۋە مېھرىبان نەسەتچى
ئىدى . ھەرقانداق بىر ھادىسىدە ئۇنىڭدىن پاناھ تىلەيتتىم . ھەر
بىر مۇھىم ئىشتا ئۇنىڭغا ئىشەنەتتىم ، ئۇنىڭ كۆڭلى شۇنداق بىر
خەزىنە ئىدىكى ، سىر گۆھەرلىرىنى ئۇنىڭغا ئامانەت قويسا ، ھايات
ئۇنىڭدىن ۋاقىپ بولالمايتتى ، زامان جاسۇسى ئۇنىڭدىن خەۋەر
تېپىشتىن مەھرۇم قالاتتى . ۋاي ئىسىت ، ئۇ قەدىرلىك دوستۇم
بېشىمدىن دۆلەت سايىسىنى ئېلىپ ، مەندەك بىر جاپاكەشنى بۇ
دۇنيانىڭ خارابخانىسىدە رەپىقىسىز ۋە ھەمدەمسىز قالدۇرۇپتۇ .

دەردۈ غەمنى كىمگە دەي ، سىرىمغا مەھرەم قالمىدى ،
غۇسسىگە نە چارە ئەيلەي يارۇ ھەمدەم قالمىدى .

بۇنىڭدىن كېيىنكى تىرىكلىكتىن ماڭا نېمە لەززەت بولسۇن

ئەمدى؟ ئەگەر خالايق ماڭا بۇنداق بەتنام چاپلىمىغان بولسا،
ئۆزۈمنى ئۆزۈم ئۆلتۈرۈپ، بۇ تەنھا ھاياتتىن خالاس بولغان بولات-
تىم. چۈنكى بۇ بالا گىردابىغا چۈشۈپ قاپتىمەن، ئۇنىڭدىن مەدەت-
كارسىز نىجات تاپمىقىم ئەمدى يوق گەپ.

ئۈمىدىم كويىدا ئاۋارە بولاي،
ئىلاجىم يوقالدى بىچارە بولاي.

— گەرچە كەلىلە ھايات گۈلىستانىدىن ۋاپات گۆرىستانغا
كەتكەن بولسىمۇ، مېنىڭ ساڭا بولغان مۇھەببىتىمنىڭ كۆپىتى
ئىخلاس سۈيىدە ياشاردى ۋە كۆكەردى، — دەپتۇ روزبە، —

بۇ چىمەندە سۇنىسىمۇ بىر شاخ، ئۇنىڭغا غەم يېمە،
ياشرار نەسرەن يۈزى ھەم تاۋلىنار سۈمبۈل چېچى.

— راست ئېيتىسەن، — دەپتۇ دېمەن، — كەلىلە ۋاپات بولغان
بولسىمۇ سەن كەپسەن. بۈگۈن سەن ماڭا ئاشۇ كەلىلەنىڭ ئورنىدى-
سەن. قولۇڭنى بېرىپ مېنى بۇرادەرلىككە قوبۇل قىلغىن.

روزبە سۆيۈنۈش بىلەن ئۇنىڭ ئالدىغا يېقىن كەپتۇ:
— بۇ مەرھەمەت بىلەن مېنىڭ بېشىمنى ئۈستۈن قىلىدىك،
بۇنىڭ شۈكرانىسىنى قايسى تىل بىلەن ئادا قىلارمەن؟

شۇنداق قىلىپ، ئۇلار بىر - بىرىنىڭ قولىنى قىستىشىپ،
بۇرادەرلىككە ۋەدە بېرىشىپ، ھەمسۆھبەتلىك ھەم مۇھاپىزەت
شەرتلىرىنى مۇقەررەر قىلىشىپتۇ.

— پالانى يەردە كەلىلە بىلەن مېنىڭ شېرىك ۋە جىمىز بار
ئىدى. بېرىپ ئۇنى ئېلىپ كەلسەڭ، جاپا چەككىنىڭ ئەجرىسىز
قالمىغان بولاتتى، — دەپتۇ دېمەن.

شۇنىڭدىن كېيىن، روزبە دېمەن ئېيتقان نىشان بىلەن بېرىپ
ئۇ كۆمۈكتىكى پۇلنى ئېلىپ كەپتۇ. دېمەن ئۇنىڭدىن ئۆز نېسىۋە-

سنى ئېلىپ ، كەلىلەننىڭ ھەسسسىنى روزبەگە بېرىپ :
— ئەي بۇرادەر ، ھەمىشە پادىشاھنىڭ دەرگاھىدا بولغىن ،
مېنىڭ توغرامدا قانداق سۆز ئۆتسە ، ئۇنىڭدىن مېنى خەۋەردار
قىلغىن ، — دەپتۇ .

روزبە ئۇنىڭ شەرتىنى قوبۇل قىلىپ ، تاكى دېمىنە ئۆلگۈچە
بۇ شەرتنى بەجا كەلتۈرۈپتۇ . چۈنكى شەرتنى بەجا كەلتۈرۈش
ۋاجىپتۇر . ئەتىسى شىرنىڭ ئانىسى شىرنىڭ قېشىغا كېلىپ مەج-
لىستە بولۇنغان گەپلەرنى سورايتۇ . شىر قازىلارنىڭ يەتكۈزگەن
سۆزىنى ئانىسىغا بىرمۇ بىر سۆزلەپ بېرىپتۇ . شىرنىڭ ئانىسى
ئىشنىڭ مەزمۇنىنى ئۇققاندىن كېيىن بەكمۇ تىنچسىزلىنىپ :
— نېمە قىلسام بولار ؟ ئەگەر قوپال گەپ قىلسام ، تەبىئەتتىڭ-
گە ياقمايدۇ . ئەگەر خۇشامەت قىلسام ، شەپقەت ۋە نەسەھەت پۇر-
سىتى قولدىن كېتىدۇ ، — دەپتۇ .

— نەسەھەت قىلىدىغان چاغدا تارتىنىش ياخشى ئەمەس ، سې-
نىڭ سۆزۈڭ شۈبھىدىن ساپ ۋە ئەقىلغا مۇۋاپىق كېلىدۇ . قانداق
سۆزۈڭ بولسا ئېيتقىن ، — دەپتۇ ئانىسىغا شىر .
— سەن راست بىلەن يالغاننى ، پايدا بىلەن زىياننى ئايرىيال-
مايدىكەنەن . ئەگەر دېمىنە پۇرسەت تېپىپ بىر پىتنە توقۇيدىغان
بولسا ، نى تەدبىرلىك كىشىلەرمۇ ئۇنىڭغا چارە قىلىشقا ئاجىز
كېلىپ قالىدۇ ۋە نى ئىتتىك قىلىچلار ئۇنىڭغا تالاپەت يەتكۈزەلمەي-
دۇ .

— سەن بۈگۈن كەتمەي تۇرغىن ، — دەپتۇ شىر ، — دېمىنەنىڭ
ئىشى بۈگۈن بىر تەرەپ بولۇپ قالسا ئەجەب ئەمەس .
شۇنىڭ بىلەن پادىشاھ بارلىق قازىلارنى يىغىلىپ ئومۇمىي
مەجلىس ئېچىپ ، دېمىنەنىڭ ئىشىنى ئېنىقلاشقا پارلىق چۈشۈرۈپ-
تۇ . بۇ پارلىق بىلەن ھەممە چوڭ - كىچىكلەر يىغىلىپتۇ . قازى-
نىڭ نائىبى ئىلگىرىكى سۆزىنى چۆرىدىگەن ھالدا ، مەجلىستە
ھازىر بولغانلاردىن دېمىنەنىڭ ئەھۋالىغا گۇۋاھلىق سورىغان بولسى-
مۇ لېكىن ھېچكىم سۆزلىمەپتۇ . شۇندا قازىلارنىڭ چوڭى دېمىنەگە

قاراپ شۇنداق دەپتۇ :

— گەرچە بۇ مەجلىستە ھازىر بولغانلار كۆرۈنۈشتە ساڭا پان بېسىۋاتقانداك تۇرسىمۇ ، ئۇلارنىڭ كۆڭۈللىرىدە سېنىڭ خىيانەتچى ئىكەنلىكىڭ شەكسىز قارار قىلىنىپ بولغان ھەمدە ھەممىسى سېنى ئۆلتۈرۈشكە بىر پىكىرگە كېلىپ بولغان . بۇ ھالەتتە تۇرۇپ ، بۇ تاغپە ئارىسىدا ساڭا تىرىكلىكتىن نېمە پايدا بولسۇن ؟ ھازىرقى ھالەتتە سېنىڭ ئۆز گۇناھىڭغا توۋا قىلىپ ئۈزۈڭنى ئاخىرەتنىڭ ئازاب - ئوقۇبىتىدىن خالاس قىلغىنىڭ ياخشى ئەمەسمۇ ؟ سېنىڭ ئۆلۈمۈڭدىن ئىككى پايدا ھاسىل بولىدۇ . بىرى ، خالايقىنى قۇتقۇزسەن ، يەنە بىرى ، ئۆزۈڭنى قۇتقۇزسەن .

كىشىلەرنىڭ ئۆلۈشىدە بەزى راھەت بار ئىرۇر ،
قىلدى بۇ ھېكمەتنى دانا كىشىلەر مۇنداق بايان :
كىمكى ئۆلسە ھەر كىشى بۇ ئىككىدىن خالىي ئەمەس ،
بولسا تاكى ياخشى خۇيلۇق ياكى بىر شۇم بەتتۇۋان .
ياخشى ئۆلسە ئۇ قۇتۇلدى بۇ جاھان زىندانىدىن ،
گەر يامان ئۆلسە خالايقى تاپتى شۇملۇقتىن ئامان .

ھەي دېمەنە ! ئەگەر گۇناھىڭنى ئىنقىرار قىلساڭ ، ساڭا ئىككى پەزىلەت ھاسىل بولىدۇكى ، ئۇنىڭ تەرىپى ھايات يۈزىدە باقىي قالىدۇ . ئۇنىڭ بىرى ، ئاخىرەت ئازابىدىن قۇتۇلماقنى كۆزلەپ گۇناھىڭغا قايىل بولماق ۋە پانىي دۇنيانىڭ مېھنىتىدىن باقىي دۇنيانىڭ دۆلىتىنى ئەۋزەل بىلمەك ؛ ئىككىنچىسى ، بۇنداق يامان ئىشنىڭ جاۋابكارلىقىدىن قۇتۇلۇش ئۈچۈن ، بۇنداق زۇۋاندارلىق قىلىپ ، پاساھەتلىك سۆزلەرنى سۆزلەپ ، ماقۇل كەلگۈدەك دەلىل - لەرنى كۆرسىتىپ ، مۇناسىپ كەلگۈدەك تەمسىللەرنى سۆزلەپ ، ئۆزىرە ئېيتقانلىرىڭنىڭ بارلىق ئامۇخاسنىڭ ئاغزىغا يېيىلىپ كېتىشىدىن قۇتۇلسەن . سەن خالايقى ئارىسىدا دانا ۋە پازىللىق بىلەن مەشھۇر بولغانسەن . ئەقىل بىلەن ئويلاپ بىلگىنىكى ، يامان

ئات كۆتۈرۈپ ھايات يۈرگەندىن ، ياخشى ئات كۆتۈرۈپ ئۆلگەن
ياخشىراق .

— سىز دېگەن بىر قازى ، — دەپتۇ دېمەن ، — ئۆزى ۋە باشقىد-
لارنىڭ گۇمانىغا ئاساسلىنىپ قارىغولارچە ھۆكۈم قىلىش قازىلار
ئۈچۈن توغرا ئەمەس ، بەلكى گۇناھتۇر . سىزگىمۇ ئاشۇ شۈبھە
پەيدا بولۇپ ، تەبىئىتىڭىز مېنىڭ گۇناھكارلىقىمغا قارار تاپقان
بولسا ، ماڭىمۇ كىشىنىڭ گۇمانى بويىچە ئۆزۈمنى ئۆلۈمگە تۇتۇپ
بېرىشىم توغرا ئەمەس . چۈنكى بۇ ئىش پەتۋادىمۇ ، تەقۋادىمۇ
جايىز ئەمەس . مەنزە سىلەرنىڭ ئاشۇ بۇزۇق ئېنىقلىقلار بويىچە
شەنەبەنىڭ خۇنىغا جاۋاب قىلامدىكەنمەن ؟ ئۆزۈمنى ئۆزۈم ئۆلۈمگە
ئىتتىرىپ ، ئۆز ھالاكتىمگە رازى بولسام ، مەن خۇدايىمنىڭ «ئۆ-
زۇڭلارنى ھالاكتەتكە ئىتتىرمەڭلار» دېگەن ئەمرىنىڭ ھۆددىسىدىن
قانداق چىقىمەن ؟ ھازىرقى ۋاقىتتا مەن ئۆز جېنىمغا ئۆزۈمدىن
مېھرىبانراق كىشى يوقلۇقىنىمۇ ئوبدان بىلىمەن . شۇنداق تۇرۇپ ،
ئاددىي كىشىلەرگە قىلىشقىمۇ راۋا كۆرمەيدىغان ئۇنداق ئىشنى
قانداقمۇ ئۆزۈمگە راۋا كۆرەلەيمەن ؟

مەيلىم يوق ، كىشىگە قىلماققا جاپا ،
قانداق ئۇنى ئۆزۈمگە كۆرەي راۋا .

ئەي قازى ! بۇ سۆزىڭىزدىن ۋاز كېچىڭ ، كىشىگە كىشى
بۇنداق نەسىھەت قىلمايدۇ . بولۇپمۇ سىزنىڭ بۇنداق نەسىھەت قىد-
لىشىڭىز راۋا ئەمەس ، چۈنكى قازىلارنىڭ سۆزى ھۆكۈمدۇر !
بەس ، ئۇلار سەۋەنلىك ئۆتكۈزۈشتىن ، خاتا سۆزلەشتىن ۋە ھە-
زىل - چاقچاق قىلىشتىن پەرھىز قىلىشقا لازىم . سىز بۇرۇن
شۇنداق راستچىل ۋە ئادىل ئىدىڭىز ، تەلىيىمنىڭ كاجلىقىمۇ نې-
مە ، بۇ قېتىمقى ئىشقا سىز ئېھتىيات قىلىشنى بىر تەرەپكە چۆرۈ-
ۋېتىپ ، ئۆزىڭىزنىڭ شۈبھىڭىز ۋە غەرەز - كويلارنىڭ گۇمانى
بىلەن راستلىق كۆزىنى غەپلەت بىلەن ئېتىپ قويدىڭىز ؟

جىمى خەلق سىز بىلەن شاد بولار ، ئەمما ،
نېمىشقىمۇ ئەيلەيسىزكىن غەمكىن مېنى ؟
راۋامدۇر ئەلگە گۈلدەك چىراي ئېچىپ ،
سانجىسىڭىز ماڭا تىكەن ئەلىمنى .

ئۆزىنىڭ ھۈنەر - قابىلىيىتى بىلەن داڭ چىقارغان دانىشمەدە -
لىك مەھكىمىلىرىنىڭ مۇپتىلىرى «ھەر قانداق گۇۋاھلىق ھەقدە -
قەتئە يېقىن كەلمىسە ، قوبۇل قىلىنمىغاي» دەپ پەتىۋا بەرگەنغۇ ؟
ئەگەر ھەر قانداق كىشى ئەزەلدىن بىخەۋەر بولغان ئىش توغرىسىدا
كىشىنىڭ زەربىنى كۆزلەپ يالغان گۇۋاھلىق بەرسە ، ئۇنىڭغا بىر
ياخشىغا يەتكۈدەك ھادىسە يېتىشى مۇمكىن .
— ئۇ قانداق ھادىسە ئىكەن ؟ — سوراپتۇ قازى .
— بىر دۆلەتمەن ساھىبخان ، — دەپ ھېكايىسىنى باشلاپتۇ
دېمەنە .

ساھىبخان بىلەن باخشىنىڭ ھېكايىسى

بىر دۆلەتمەن ساھىبخان بار بولۇپ ، ئۇ ئۇلۇغلۇق بىلەن
شۆھرىتى چىققان ۋە ياخشى سۈپىتى بىلەن خالايق تىلىدا يادلىنىدە -
دىغان كىشى ئىكەن .

ئەجەب گۈزەل ئەخلاق بىلەن شېرىن شېكەر سۆزى بار ،
ئىدى ئۇنىڭ ئەقلى ئارتۇق دانىشمەنلىكى بىسىبار .

ئۇ ساھىبخاننىڭ ھۆسنى جانغا ئاپەت ، لاتاپىتى جاھانغا پىتنە
سالىدىغان ، لېۋى جان بېغىشلىغۇچى ئابىھاياتتىن ئارتۇق ، ئاغزى
تاتلىقلىقتا ناۋاتتىن ئارتۇق بولغان بىر خوتۇنى بار ئىكەن .

نۇر چاچقان تەلەتى خۇددى ئاپتاپتەك ،
چىشى دۇر ، لەۋلىرى خۇددى ياقۇتتەك .
قېشىنى يا قىلىپ كۆزىنى قىسىپ بىر ،
قىلاتتى يۈزلىگەن كۆڭۈلنى ئەسىر .

ئۇنىڭ ھۆسننىڭ يۈزى تەقۋادارلىق زىننەتلىرى بىلەن بې-
زەلگەن ، جامالىنىڭ چېھرىسى پەرھىزكارلىق خالى بىلەن گۈزەل-
لەشتۈرۈلگەنكەن .

يۇمغان ئىدى كۆزىنى جاھان ئىشىدىن ،
كۆرۈنمەي كىشىگە ، چىقماي ئىشىكتىن .
يۈزىدىن ئەينەكمۇ بولمايتتى ئاگاھ ،
بولالمايتتى قەددىگە سايە ھەمراھ .

ئۇ ساھىبخاننىڭ بەلخلىق بىر قۇلى بار بولۇپ ، ئۇ بىھاي ،
دىيانەتسىز ۋە ھارامغا كۆز سېلىشتىن ئۆزىنى تارتمايدى-
غان ، پىتنە - پاسات غۇبارىدىن كۆڭلى ساپ بولمىغان بىر مەخلۇق
ئىكەن . ئۇ قۇل ساھىبخانغا باخشىلىق قىلىدىكەن . بىر كۈنى
ساھىبخاننىڭ مەستۈرە ئايالىغا ئۇ قۇلنىڭ نەزىرى چۈشۈپتۇ - دە ،
كۆڭلىنىڭ قۇشى ئىشقا دامىغا گىرىپتار بوپتۇ .

كۆڭلۈم قۇشى دامىڭغا ئىلىندى مەھكەم ،
بوغۇزلاندى نەزىرىڭ تىغى بىلەن ھەم .

قۇل ئىختىيارىنى قولىدىن بېرىپ ، ۋىسال ھالقىسىنى ھەر
قانچە قاققان بولسىمۇ ، مۇلاقات ئىشىكى ئېچىلماپتۇ . ھەر قانچە
ئەپسۇن ئوقۇغان بولسىمۇ ، ئۇنىڭدىن پايدا چىقماپتۇ .

ئىلتىجايىم ئۇلىشالماس ئۇ نىگار نازى بىلەن ،
نە بەختتۇر ۋەسلى باغىدىن تېتىسام بىر مېۋە .

باخشى ئۇ جامال جەننىتىنىڭ تۈزىنى ئوۋلىماق تەمەسى بىلەن
ئۈمىد بېلىنى باغلاپ ، پىكىر قارچىغىسىنى ۋەسلى ئاسمىنىغا قاندا
چىلاپ ئۇچۇرغان بولسىمۇ ، تەلەپ ئوۋىسىغا يېتەلمەپتۇ .

ئېلىپ دامىڭنى سالغىن ئۆزگە قۇشقا ،
ھەرگىز چۈشمىگەي ئۇ دامىڭغا ئەنقا .

ئۇ بەتتەخت ناۋمىد بولغاندىن كېيىن ، ئۇنىڭغا قەست قىلدا .
ماقنى ئويلاپ مىكىر ئىشلىتىپ ، بازاردىن ئىككى تۇتى سېتىۋېلىپ .
لىپ ، ئۇلارنىڭ بىرىگە بەلخ تىلىدا : «مەن خېنىمنىڭ دەرۋازىنۇن
بىلەن ياتقىنىنى كۆردۈم» دېگەننى ، يەنە بىرىگە بولسا : «مەنمۇ
كۆردۈم ، ئەمما ئاغزىمنى ئاچمايمەن» دېگەن سۆزنى ئۆگىتىپتۇ .
تۇتلار ئۇ ئىككى سۆزنى بىر ھەپتە ئىچىدە ئۆگىنىپ بوپتۇ . بىر
كۈنى ساھىبخان شاراب بەزمىسى تەييارلاپ ، ئىشرەت بىساتىدا
مەست ئولتۇرغان ۋاقتىدا ، باخشى تۇتلارنى ئۇنىڭ ئالدىغا ئەكەپ .
لىپ قويۇپتۇ . تۇتلار ئادىتى بويىچە ئۇ ئىككى سۆزنى تەكرارلىدا .
شىپتۇ . ساھىبخان بەلخ تىلىنى بىلمەيدىكەن . ئەمما تۇتلارنىڭ
ياخشى تەلەپپۇز بىلەن سۆزلىگىنىگە شادلىنىپ ، خوشاللىقى ئاردا .
تىپتۇ - دە ، قۇشلار ئۇنىڭ كۆڭلىگە يېقىپ قېلىپ ، خوتۇنغا :
«بۇ تۇتلارنى ياخشى پەرۋىش قىلغىن» دەپ تاپىلاپتۇ . خوتۇنمۇ
بەلخ تىلىنى بىلمىگەچكە ، بۇ دوست يۈزلۈك دۈشمەنلەردىن ناھايىدا
تى ئوبدان خەۋەر ئاپتۇ .

كۆيۈنۈپ نەپسىمنى باقتىم ، ئەيلىدى رەسۋا مېنى ،
دۈشمىنىمنى تونۇماي قىلغانىكەنمەن تەربىيەت .

ساھىبخان بارا - بارا تۇتلارغا شۇنداق ئامراق بولۇپ كېتىپدا .
تۈكى ، ئىشرەت بەزمىسىدە بىر نەپەس ئۇلارسىز ئولتۇرمايدىكەن .
بىر كۈنى ، بىر توپ بەلخلىق كىشىلەر ئۇنىڭ ئۆيىگە مېھمان بولۇپ

كەپتۇ . ساھىبخان ئۇلارنىڭ قېشىغا ئۇنلارنىمۇ ھازىر قىپتۇ .
تۇتلار ھېلىقى ئىككى ئېغىز سۆزنى يەنە تەكرارلاشقا باشلاپتۇ .
مېھمانلار ئۇنى ئاڭلاپ بىر - بىرىگە قارىشىپ ھىجىشىپ قويۇپ ،
خىجىللىقتىن بېشىنى تۆۋەن سېلىشىپتۇ . ساھىبخان مېھمانلارنىڭ
شادلىق ۋە خۇشاللىقلىرىنىڭ ھەيرانلىق ۋە خىيال سۈرۈشكە ئال-
ماشقانلىقىنى كۆرۈپ ، ئۇلاردىن نېمە بولغانلىقىنى سورايتۇ . ئۇلار
گەپ ئەگىتىپ ئۆزى ئېيتقان بولسىمۇ ، ئۇ گەپ ساھىبخانغا ماقۇل
چۈشمەپتۇ . ئاخىر مېھمانلارنىڭ بىرى جۇرئەت قىلىپ :
— خوجايىن ، سىز بۇ قۇشلارنىڭ تىلىنى بىلمەيدىغان ئوخشايد-
سىز ، شۇڭا ئۇنى ئاڭلاشقا تاقەت قىپسىز - دە ؟ — دەپتۇ .
— مەن ئۇلارنىڭ سۆزىنىڭ مەنىسىنى بىلمەيمەن ، لېكىن
ئاۋازىنىڭ چىرايلىقلىقىغا قۇلاق سالغۇم كېلىدۇ . ئەگەر سىلەر
بىلسەڭلار ئېيتىپ بېرىڭلارچۇ ؟ — دەپتۇ ساھىبخان .

كۆرمىگەندۇرمەن سۇلايمان يۈزىنى ،
بەس نە بىلگەيمەن بۇ قۇشلار سۆزىنى .

ئۇلار تۇتلارنىڭ سۆزىنىڭ مەزمۇنىنى ئېيتىپ بەرگەندە ،
ساھىبخاندا سەۋر - تاقەت قالماي ، شارابتىن قول تارتىپتۇ .
— مەزۇر تۇتۇڭلار ، ئەزىزلەر ، — دەپتۇ ئۇ ، — مەن تا ھا-
زىرغىچە بۇ مەنىدىن بىخەۋەر ئىدىم . كىشى ئۆز خوتۇنىنىڭ بۇنداق
يامان پەيلىدىن خەۋەر تاپقان تۇرۇقلۇق خاتىرجەم ھالدا مەي ئىچە-
لىشى مۇمكىن ئەمەس .

شۇ ئەسنادا ھېلىقى باخشى قۇلمۇ :

— مەنمۇ خېنىمنىڭ بۇ بەتقىلىقلىقىنى كۆپ قېتىم كۆرگەند-
دىم ، لېكىن سىزنىڭ ھەرىمىڭىزنى يامان ئەخلاق بىلەن زىكىر
قىلىشتىن تارتىنغاندىم ، — دەپ گۇۋاھلىق بېرىپتۇ .
ساھىبخان ئورنىدىن چاچراپ تۇرۇپتۇ - دە ، خوتۇنىنى ئۆلتۈ-
رۈشكە بۇيرۇپتۇ . بۇنىڭدىن خەۋەر تاپقان خوتۇن دەرھال بىر

ئادەمدىن ساھىبخانغا مۇنداق خەۋەر يەتكۈزۈپتۇ :
— ئەي دۆلەتمەن ئەمىر !

ئۆلتۈرەرسەنمۇ مېنى ياكى تىرىك ساقلامۇسەن ،
ھەر نېمە پەرمان قىلۇرسەن ، ماڭا جارى بولغۇسى .

بۇ ئىشتا ئالدىرماي ، ئويلاپراق ئىش قىلغىن . چۈنكى مەن
ئىلكىڭدىمەن ، ئاقلار : «ھەر قانداق ئىشتا ، بولۇپمۇ كىشىنىڭ
قېنىنى تۆكۈشتە تەخىر قىلىشى ۋە كۆپرەك ئويلانغىنى ۋاجىپتۇر»
دەپتىكەن . چۈنكى ئىشنىڭ ھەقىقىتى ئېنىقلانغاندىن كېيىن ھېچ-
كىم ئۆلتۈرۈشنى مەنئى قىلمايدۇ . خۇدا ساقلىسۇن ، ئەگەر گۇ-
ناھىسىز كىشىنى يېنىكلىك بىلەن ئۆلتۈرسەڭ ، ئىشىڭنىڭ ئورۇن-
سىز ئىكەنلىكى كېيىن مەلۇم بولسا ، ئۇنىڭ ئىلاجىنى قىلغىلى
بولمايدۇ .

ئالدىراپ كېتىپ بەرسىڭىز ئازار ،
يېگەيسىز ئاخىرى پۇشايمان بىسىار .

شۇنىڭ بىلەن ساھىبخان خوتۇنىنى چاقىرتىپ چىقىپ ، ئۇنى
پەردە ئارقىسىدا تۇرغۇزۇپ تۇرۇپ ، ئۇنىڭغا تۇتىنىڭ سۆزلىرىنى
بايان قىلىپ شۇنداق دەپتۇ :

— بۇلار كىشىگە قەست قىلىپ غەزەز بىلەن بۇ گەپنى قىلدۇ-
مىكەن دېگىلى ئادەم جىنىسىدىن ئەمەس ، بەلكى كۆرگەنلىرىنى
راستى بىلەن ئېيتىدۇ ، باخشىمۇ ئەنە شۇنداق گۇۋاھلىق بېرىۋاتىدۇ-
دىغۇ ؟ ئاشۇنداق گۇناھنى قىلغان تۇرۇقلۇق باھانە كۆرسىتىپ
قۇتۇلۇپ كېتىشنى ئويلاۋاتامسەن ؟ شۇنداق گۇناھ قىلغان ئادەمگە
توۋا قىلىشىڭمۇ پايدىسى يوق .

— ساڭا بۇ ئىشنى تەھقىقلەش پەرھىز بولدى . دۈشمەننىڭ
بوھتانى بىلەن مېنى ئۆلتۈرسەڭ ، ئۇۋالىم گەدىنىڭدە قالىدۇ ، —

دەپ جاۋاب بېرىپتۇ خوتۇنى .
— بۇ ئىشنى قانداق تەھىقلەيدىكەنمەن؟ — دەپ سوراپتۇ سا-
ھىبخان .

— بەلخلىقلەردىن سوراپ باققىن ، — دەپتۇ خوتۇنى ، —
تۇتلار ئاشۇ ئىككى سۆزدىن باشقا سۆزنىمۇ بەلخ تىلىدا
ئېيتالامدۇ . يوق؟ ئۇلار ئوبدان قۇلاق سېلىپ باقسۇن . ئەگەر
ئۇنىڭدىن بۆلەك سۆزنىمۇ ئېيتالسا ، تۇتلارنىڭ سۆزى راست
بولغان بولىدۇ . ئەگەر باشقا سۆزنى ئېيتالسا ، بۇ پىتنە ئاشۇ
ھاياسىز قۇلنىڭ ماڭا قىلغان بوھتانى بولىدۇ . چۈنكى ئۇ مەندىن
مۇرادىنى ھاسىل قىلالماي ، ئۇ قۇشلارغا ئۆز تىلى بىلەن ئاشۇ
سۆزنى ئۆگەتكەن گەپ .

ساھىبخان : «تۇتلارنىڭ سۆزىنى ئاڭلاپ باقسۇن» دەپ ئۇ
جانىۋارلارنى مېھمانلارغا بېرىپتۇ . مېھمانلار ئۈچ كۈنگىچە تۇتنىڭ
ئاغزىغا قاراپ ئولتۇرغان بولسىمۇ ، ئۇلاردىن ئاشۇ ئىككى ئېغىز
سۆزدىن باشقىنى ئاڭلىماپتۇ . شۇنىڭ بىلەن خوتۇننىڭ پاك ئەكەن-
لىكى ئېنىقلىنىپتۇ . ساھىبخان ئۇنىڭغا ئۆزرە قويۇپ ، قۇلنى
چاقىرتقانكەن ، قۇل قولىدا بىر قارچىغىنى كۆتۈرگەن ھالدا كە-
رىپ كەپتۇ .

— ھەي مەككار ، مېنىڭ خۇدا رىزاسىغا خىلاپ ئىش قىلغانلى-
قىمنى كۆردۈڭمۇ؟ — دەپ سوراپتۇ خوتۇن .
قۇل «كۆردۈم» دېگەن سۆزنى ئېيتىشى بىلەنلا قولىدىكى
قارچىغا تۇمشۇقنى ئۇ مەككارنىڭ يۈزىگە ئۈزىتىپ ، بىر چوقۇپلا
ئۇنىڭ كۆزىنى ئويۇۋاپتۇ .
— ھەر قانداق كۆز كۆرمىگەننى كۆردۈم دېسە ، ئۇنىڭ جازا-
سى مانا مۇشۇنداق بولىدۇ! — دەپتۇ ئۇ خوتۇن .

كور بولغىنى ياخشى ئۇ كۆز ، كۆرمىگەننى كۆردۈم دېسە ،
ئۇنداق رەزىل كۆزگە ھەردەم ، لەنەت بىلەن نەپرەت ياغار .

بۇ مىسالنى شۇنىڭ ئۈچۈن كەلتۈردۈمكى ، كىشىگە تۆھمەت قىلىش ۋە كۆرمىگەن نەرسىگە گۇۋاھلىق بېرىش بۇ دۇنيادا خىجالت ، ئاخىرەتتە خارلىق كەلتۈرىدۇ .

دېمىنەنڭ سۆزى تامام بولغاندىن كېيىن ، قازى ئۇنىڭ ھەممە سۆزىنى شۇ يەردىلا پۈتۈپ شىرغا ئەۋەتىپتۇ . شىر ئۇ مەكتۈپنى ئوقۇپ بولۇپ ئانىسىغا كۆرسىتىپتۇ . ئانىسى ئۇنىڭ مەزمۇنىنى ئوقۇغاندىن كېيىن شۇنداق دەپتۇ :

— مېنىڭ نەسەبىتىم ساڭا ھېچ كار قىلمىدى ، ئوغلۇم . بۇ مەلئۇن بەتگۇمان بولدى . ئەمدى ئۇ ھىيلە - مېكر ئىشلىتىپ ، سېنى ھالاك قىلىپ ، سەلتەنەت ۋە مەملىكەت ئىشىغا بەرھەم بېرىدەدىغان بولدى . ساڭا شەپقەتلىك مۇخلىس ۋە زېرەك ياردەمچى بولغان شەنزەبەگە قىلغاندىن ئارتۇقراق قىلغۇلۇقنى قالغان دۆلەت ئەربابلىرىغىمۇ قىلىدۇ ئەمدى بۇ مەككەر ، چۈنكى يامان كىشىنىڭ قولىدىن يامانلىقتىن باشقا نەرسە كەلمەيدۇ .

ھەرگىز ھۇۋۇقۇشتىن ھۇمايۇن خاسىيىتىن ئىستىمە ،
ھېچ قۇشقاچتىن قىلما ئۈمىد قارچىغىنىڭ خۇلقىنى ،
چىقسا ئىززەت كۈرسىسىغا قايسى شۇم ئىپلاس ئەگەر ،
ھېچ ئەجەب يوق ھەر تامان ئۇزاتسا پىتنە ئىلكىنى .

بۇ سۆز شىرنىڭ كۆڭلىگە بەكرەك تېگىپتۇ . ئۇ ئۇزۇن ئويلىغاندىن كېيىن سورايتۇ :

— ئېيتقىننا ئانا ، دېمىنەنڭ گېپىنى سەن كىمدىن ئاڭلىغاندىن؟ ئەگەر ئۇ كىشى ئۆزى كېلىپ ئاشكارا قىلسا ، مېنىڭ ئۆلتۈرۈشۈم ئۈچۈن باھانە تېپىلاتتى .

— ئوغلۇم ، بىر كىشى ماڭا ئىشىنىپ سىرنى ئېيتقاندى . ئۇنىڭدىن ئىجازەت ئالماي تۇرۇپ ، ئۇنى پاش قىلىپ قويۇشۇم مۇرۇۋۇت ۋە شەرىئەتتە ھارامدۇر . مەن ئۇنىڭدىن ئىجازەت سورايمەن . ئەگەر ئۇ قوبۇل كۆرسە ، مەن كېلىپ ئېيتىپ بەرسەم .

بولدۇ ، — شىرنىڭ ئانىسى شۇنداق دەپ شىرنىڭ قېشىدىن چى-
قىپ ئۆز ئۆيىگە بېرىپ يولۋاسنى چاقىرتىپ كېلىپ ، ئۇنىڭغا
ناھايىتى كۆپ ئىززەت - ئىكرام كۆرسەتكەندىن كېيىن شۇنداق
دەپتۇ :

ئاچچىقنىڭ ئالەمچە بار ، ئەلدە سىنالغان مەرد ئۆزۈڭ ،
شۆھرىتىڭ كۈن نۇرىدەك دۇنيانى تۇتقاندۇر سېنىڭ .

— ئۆزۈڭگىمۇ مەلۇم ، پادىشاھ سېنى ئۆزۈندىن بۇيان قۇۋۋەت-
لەپ ، تەربىيەت قىلىپ كەلدى . شۇنىڭ ئۈچۈن ئۇنىڭ شۇكرانىسىد-
نى بىلدۈرۈشۈڭ ۋاجىبتۇر . «ھەر كىم شۈكۈر قىلسا ، ئۇنىڭ
نېمەتلىرى تېخىمۇ زىيادە بولىدۇ» دېگەن گەپ بار . ئەگەر سەن
شۇنداق قىلساڭ ، پادىشاھنىڭ ساڭا قىلىدىغان ياخشىلىقى ۋە مەد-
ھەمەتلىرى كۈندىن - كۈنگە ئېشىشى چوقۇم .

— پادىشاھنىڭ مەن خاكىسارغا قىلغان مەرھەمەت ۋە
تەربىيەتلىرىنىڭ مىڭدىن بىرىنىمۇ تىل بىلەن ئىپادىلەيمەن .
سۆز بىلەن ئېيتىپ تۈگىتەلمەيمەن .

سەۋسەن كەبى نۇرغۇن تىللىق بولساممۇ ،
شۈكۈرۈڭ ئېيتىپ ئادا قىلالمىغايمەن .

مەن ھازىرغىچە تەرەپتارلىق مەيداندا شۇكرانىلىك قەدىمى
بىلەن ماڭدىم . ھېلىمۇ سىز قانداق بۇيرۇسىڭىز شۇنداق
قىلىمەن ، — دەپتۇ يولۋاس .
— ياخشىلىق ئاخىرىغا يەتمىسە ، ئۇ ياخشىلىق ھېسابلانمايدۇ .

ئالغاندىكى مۇشۇ ئىش قەستىدە نام ،
سېخىلىق بىرلە ئۇنى قىلغىن تامام .

ئىلگىرى پادىشاھ ساڭا ئۆز كۆڭلىدىكى غەم - غۇسسەلەرنىڭ ھەممىسىنى بايان قىلغانىدى . سەنمۇ پادىشاھنىڭ كۆڭلىگە ئەسەللى بېرىپ ، شەنزەبەنىڭ ئىشىنى تەھقىقلەشكە ، ھەر قانداق سۆزدىن ۋاقىپ بولساڭ ، كېلىپ ماڭا بايان قىلىشقا ۋەدە بەرگەندىڭ . ئەمدى ئاشۇ ۋەدەڭگە ۋاپا قىلىپ پادىشاھنىڭ دەرگاھىغا بېرىپ ئاڭلىغان - كۆرگەنلىرىڭنى تولۇق ئېيتقايسەن . ھازىر دېمەننىڭ ھىيلىگەرلىكى شۇ دەرىجىگە بېرىپ يەتتىكى ، پادىشاھ ئۇنى ئۆل-شۈرمەكتىن ۋاز كېچىدىغاندەك قىلىۋاتىدۇ . ئەگەر شۇنداقلا بولسا ، پادىشاھنىڭ دەرگاھىدا ھېچقايسىڭلار ئۇنىڭ شۇملۇقىدىن ئە-مىن بولالمايسىلەر ، ئۇ ئازغىنا پۇرسەتتە ھىيلە - مكىر ئەپسۇنلى-رى بىلەن ئەمىر ۋە باشقا بارلىق ئىختىيار ئەھلىنىڭ تىرىكچىلى-كىدىن تۈتۈن چىقىرىدۇ . كىمكى ئۇنىڭ ئىشىنى تەھقىقلەش ئۆ-چۈن ھەرىكەت قىلغان بولسا ، تۆھمەت بىلەن ياكى غەرەزلىك قىلىقلىرى بىلەن ئۇنى تالاپەتكە ئۇچرىتىدۇ ، - دەپتۇ شىرنىڭ ئانىسى .

— ئەي مەلىكەم ، - دەپتۇ يولۋاس ، - مەن ئۇ ئىشقا ۋەدە بەرگەن . لېكىن شۇ ۋاقىتقىچە گۇۋاھلىق بەرمەسلىكىمدىكى مەق-سەت «پادىشاھىمىز دېمەننىڭ ئەھۋالىدىن ئازراق خەۋەردار بولۇپ باقسۇن» دېگەندىن ئىبارەت ئىدى . ئەگەر ئىلگىرى ئېيتقان بول-سام ، پادىشاھ ئۇنىڭ بۇنداق يامان ۋە ئەسكىلىكىدىن بىخەۋەر بولغاچقا ، مېنى غەرەزلىك گەپ قىلدى دەپ ئويلاپ ، ئېتىبار قىلماسلىقى مۇمكىن ئىدى . ئەمدى ئىش بۇ يەرگە يەتتى ، ئىشنىڭ ھەقىقىتىنى ئېيتىدىغان پەيتىمۇ كەلدى . مەن پادىشاھقا تەرەپتار بولۇشتا قىلچە نۇقسان يەتكۈزگىنىم يوق . ھېلىھەم مېنىڭ مىڭ جېنىم بولسا ، ئۇنىڭ كۆڭلىنىڭ خۇشال بولۇشى ئۈچۈن جېنىمنى پىدا قىلساممۇ ئازلىق قىلىدۇ .

«بىر مويىنىڭ قىممىتى ئىككى جاھانغا تەڭ» دېسەم ،
مەن بولارمەن شەرمىسار ئىككى جاھاننىڭ ئىچىدە .

شۇنىڭدىن كېيىن يولۋاس شىرنىڭ ئانىسى بىلەن بىللە شىر -
نىڭ ھۇزۇرىغا كەپتۇ ۋە ئۇنىڭغا كەلسە بىلەن دېمەننىڭ دېيىشكەن
گەپلىرىنى تولۇق بايان قىلىپ ، بارلىق لەشكەرلەر ۋە ۋەھشىيلەر
ئالدىدا ئاشكارا گۇۋاھلىق بېرىپتۇ . بۇ گۇۋاھلىقنىڭ ئاۋازى زىد -
داندىكى ئوغرىغىمۇ ئاڭلانغاچقا ، ئۇمۇ شىرغا : «مەنمۇ گۇۋاھلىق
بېرەلەيمەن» دەپ خەۋەر ئەۋەتىپتۇ . شىر كىشى ئەۋەتىپ ئۇنى
چاقىرتىپ كەپتۇ ، ئۇ ئوغرى گۇۋاھلىق قاندىسى بويىچە زىنداندا
ئۇلاردىن ئاڭلىغىنىنى ئىقرار قىپتۇ .

— نېمىشقا ئۇ سۆزنى ئاڭلىغان ۋاقتىڭىدىلا خەەر بەرمىد -
دىڭ؟ — دەپ سوراپتۇ شىر يولۋاستىن .

— بىر گۇۋاھ بىلەنلا ھۆكۈم سۈرگىلى بولماس دەپ تەخىر
قىلغانىدىم ھەم بىر كىمنى سەۋەبسىزلا ئازابقا قويۇشنىمۇ راۋا
كۆرمىدىم ، — دەپ جاۋاب بېرىپتۇ يولۋاس .

يولۋاسنىڭ بۇ سۆزى شىرغىمۇ يېقىپ قاپتۇ . شۇنداق قىل -
لىپ ، بۇ ئىككى گۇۋاھچىنىڭ گۇۋاھلىقى بىلەن دېمەنگە سىياسەت
ھۆكۈمى ۋاجىپ بوپتۇ - دە ، بارلىق لەشكەرلەر ئۆكۈزنىڭ قىساسى
ئۈچۈن ئۇنى ئۆلتۈرۈشكە بىردەك قوشۇلۇپتۇ .

كىم تېرىغان بولسا شۇملۇق ئۇرۇقىن ،
ئاخىر ئاڭغا ئوقۇبەت بولدى ھوسۇل .

شىرنىڭ بۇيرۇقى بىلەن ئۇنى بىر نەچچە ۋاقىت بەند ئىچىدە
تۈرلۈك ئازابلار بىلەن تۇتۇپتۇ . نەتىجىدە ئۇ ئاچلىق ۋە تەشەنلىق -
تىن ھالاكەتكە ئۇچراپ ، زىندان دوزىخىدىن دوزاخ زىندانىغا يې -
تىپ بېرىپتۇ . زالىملار قوۋمىنىڭ نەسلى قۇرۇپ ، خۇدا يەر
يۈزىنى زالىملارنىڭ شۇملۇقىدىن قۇتقۇزۇپتۇ . شۇنىڭ بىلەن پۇ -
تۇن خالايققا مەككارلارنىڭ ۋە ئىككى يۈزلىمىچىلەرنىڭ ئاقسۆتىد -
نىڭ ئەنە شۇنداق بولىدىغانلىقى مەلۇم بوپتۇ .

قۇرساڭ كىشى يولىغا دامى ئازار ،
ئاڭا ئۆزۈڭ ئىلىنارسەن ئاقىۋەت .
گۈل ئۈزمەسسەن ئەگەر تىكەن تېرىساڭ ،
تاپارسەن ياخشى ئىش قىلساڭ سائادەت .
يامان بىلەن ياخشىنىڭ بىلدىڭ جازاسىن ،
قىل ئەمدى ياخشىلىقنى رەسىم - ئادەت .

ئۈچىنچى باب

دوستلارنىڭ ئىناق بولۇشى ۋە بىر - بىرىگە ياردەم بېرىشنىڭ پايدىسى توغرىسىدا

راي بەرەھمەنگە مۇنداق دەپتۇ :

— يامان غەرەزلىك پىتىنخورلارنىڭ يالغان سۆزلىرى بىلەن مۇھەببىتى ئاداۋەتكە ئايلىنىپ كەتكەن دوستلارنىڭ ھېكايىسىنى ئاڭلىدىم . ئۇلارنىڭ بىرى بىگۇناھ ئۆلتۈرۈلۈپتۇ . ھېلىقى مەك - كارغىمۇ قىلمىشىغا يارىشا «مۇكاپات» بېرىلىپتۇ . ئەمدى پۇرسەت يەتسە ، سادىق دوستلارنىڭ بىر - بىرىگە قىلغان مەدەتلىرى ۋە دوستلۇق دەررخىنىڭ مېۋىسىدىن يېگەنلىكى ، دۈشمەننى يېڭىش ئۈچۈن ھەمىشە بىر - بىرىگە ياردەم بېرىپ ، دوستلارنىڭ رازىلىقىدا نى ئۆز رازىلىقىدىن ئۈستۈن تونۇغانلىقى توغرىسىدىكى ھېكايىلەر - دىن سۆزلەپ بەرگىن .

بەرەھمەن مۇنداق دەپتۇ :

چېدىرۇ تەختىڭنى قويدۇڭ توققۇز پەلەكنىڭ ئۈستىگە ،
ئەدلىۈ ئىنساپ بىرلە قىلماققا جاھان ئەھلىن سوراغ .
شان قۇچۇپ ئاسماندىكى دۈشمەنلىرىڭنى ئەيلە رام ،
تاكى ئايۇ كۈنگە چۈشكەي يۈز ھەسەتلەر بىرلە داغ .

— بىلگىنى ، ئەقىللىق كىشىلەرنىڭ نەزىرىدە ، ئىخلاسلۇق دوستلار ۋە خالىس يارەنلەردىن قىممەتلىكرەك ھېچقانداق نەرسە يوق .

ئۇنداق كىشى بىر ئۆمۈر سۈرۈپ دەۋران ،
بولمىسۇن ھېچكىمگە موھتاج ھېچقاچان .

ھەرقانداق جايدا دوستلارنىڭ مۇھەببەت تەڭگىلىرى ئىخلاس
سەرراپخانسىدا تاۋلانغان بولسا ياكى دوستلۇق دەرىخى ئىختىساس
بېغىدا يەكدىللىك سۈيى بىلەن سۇغرىلغان بولسا ، بۇ جاھاننىڭ
راھىتى ۋە خۇشاللىقىنىڭ مەدىتى بولۇپ ، بۇنداق دوستلۇقنىڭ
پايدا - مەنپەئىتى ھەددى - ھېسابسىز دۈركى ، ئۇ بەختلىك كۈنلەر -
دە شادلىق ۋە خۇشاللىققا ئورتاق ، قىيىنچىلىق كۈنلەردە ھەمدەم
ۋە يار - يۆلەك بولىدۇ .

قولۇڭغا يار كەلتۈرگەنلىكى ، ھەر كىم ،
يۆلەكسىز قالغۇسىدۇر تاپمىسا يار .
جاھاندا بارچە نېمەتتىن ئىرۇر خوپ ،
كىشىنىڭ بولسا بىر دوستى ۋاپادار .

ھىممەتلىك سادىق دوستلار توغرىسىدىكى ھېكايىلەر تارىخ
بەتلىرىگە يېزىپ قالدۇرۇلغان . بۇلاردىن بىرى ، قاغا ، چاشقان ۋە
كەپتەر بىلەن تاشپاقا ۋە كېيىكنىڭ ھېكايىسى بولۇپ ، بۇ ، ھەقىد -
قىي دوستلۇققا مۇناسىپ كەلگۈدەك مەسەل ، شۇنداقلا ئاجايىپ
ئېسىل قىسىمدۇر .

— ئۇ قانداق ھېكايە ؟ — دەپ سوراپتۇ راي .
— كەشمىر ناھىيىسىدە ، — دەپ ھېكايىسىنى باش -
لاپتۇ بەرەھمەن .

قاغا ، چاشقان ۋە كەپتەرلەرنىڭ ھېكايىسى

كەشمىر دىيارىدا بىر ئورمانلىق بار بولۇپ ، مەنزىرىسى شۇند -

ئاسمان يۈزىدەك چىرايلىق كۆرۈنىدىكەن . رەڭگا رەڭ گۈللەرنىڭ ئەكسىدىن قاغا قانىتى خۇددى تۈزىنىڭ قۇيرۇقىدەك جىلۋىدەك .

بۇلاقلار ھەر تەرەپلەرگە ئېقىشقان ،
لالىلەر گۈلزارغا مەشئەل يېقىشقان .
كوكات شەبنەم سۈيىدە يۈز يۈيۈپ پاك ،
گۈل ياقاسىن تاڭ شامىلى ئەيلىگەن چاك .
بولۇپ ساقىي پەلەكتىن چۈشسە شەبنەم ،
تۈتۈپ جام غۇنچە يەكپاي تۇردى شۈدەم .

بۇ ئورمانلىقتا ئوۋ ھايۋانلىرى ناھايىتى كۆپ بولغاچقا ، ئوۋ-چىلار پات - پات بۇ يەرگە كېلىپ ۋەھشى ھايۋانلار ۋە قۇشلارنى ئوۋلاش ئۈچۈن تۇزاقلارنى قۇرۇشىدىكەن . ئورمانلىقتىكى بىر يو-غان دەرەخنىڭ ئۈستىدە بىر قاغان ماكان تۇتقان بولۇپ ، ئۇ قاغا دەرەخنىڭ يوپۇرماق بەتلەردىن «ۋەتەننى سۆيمەك ئىماننىڭ جۈملىسىدىندۇر» دېگەن خەتنى ئوقۇيدىكەن . بىر كۈنى قاغا دەرەخ ئۈستىدە ئوڭ - سولغا بېقىپ ، ئۈستۈن - تۆۋەنگە قاراپ ئولتۇرۇپ ، دۈمبىسىگە تۇزاق ئارتقان ، يېنىغا تورۋا ئاسقان ، قولىدا ھاسا تۇتقان ھالدا ئالدىراپ ئاشۇ دەرەخ تۈۋىگە كېلىۋاتقان بىر ئوۋچىنى كۆرۈپ قېلىپ ، قورققىنىدىن ئۆز - ئۆزىگە :

«بۇ كىشىگە نېمە بولغاندۇر خۇدا ،
ئالدىراپ ھەم ئىزتىراپ ئەيلەپ كېلۈر .
بىلىمدىم مەن كىمدە قەستى بار ئىكەن ،
بۇ سۈپەت بىرلە شتاب ئەيلەپ كېلۈر .

بۇ ئادەم ماڭا قەست قىلىپ قېلىشى مۇمكىن . ياخشىسى ،

مەن يوشۇرۇنۇپ قاراپ تۇراي» دەپتۇ - دە ، دەرەخ شاخلىرىنىڭ ئارىسىغا يوشۇرۇنۇپتۇ . قارىسا ، ئوۋچى دەرەخ تۈۋىگە كەپتۇ ۋە بىر تۇزاقنى يەرگە قۇرۇپ ، دان چېچىپ قويۇپ ، ئۆزى بىر دالدىدا ماراپ ئولتۇرۇپتۇ . بىر سائەتچە ئۆتكەندە ، بىر توپ كەپتەرلەر ئۇچۇپ كېلىشىپتۇ . ئۇلارنىڭ باشلىقى مەستۇقە ئىسىملىك بىر كەپتەر بولۇپ ، ئۆزى زېرەك ۋە پەملىك ، كۆڭلى ئوچۇق بولغانلىقى تىن ، باشقىلىرى ئۇنىڭ رايىغا قاراپ ئىش قىلىشنى ئۆزلىرىگە ئىپتىخار دەپ بىلىشىدىكەن . ھەممىسى ئۇنىڭ ئەمرىدە كۈن كەچۈرۈشىدىكەن . كەپتەرلەرنىڭ كۆزلىرى يەردىكى دانغا چۈشۈپتۇ ، ئاچلىق ئوتى نەپەسلىرىدىن شولە چىقىرىشقا باشلاپ ، ئىختىيارنىڭ تىزگىنىنى قۇدرەت كۈچىنىڭ قولىدىن چىقىرىپ قويۇپتۇ . مەستۇقە مېھىر - شەپقەت يۈزىدىن ئۇلارنى سەۋر قىلىشقا تەرغىب قىپتۇ .

ھېرىس بىرلە ئالدىراپ دان تەرەپكە بارمىغىل ،
ئەقىل بىرلە ئويلماڭ ، بار شۇ دان ئاستىدا دام .

— ھەي ئەزىز ، — دېيىشىپتۇ كەپتەرلەر ، — ئاچلىقتىن تەڭ - لىكتە قالدۇق . ئوزۇق تېپىش غېمى خاتىرىمىزنى پەرىشان قىلدى . بىزدە ھازىر نەسەھەت ئاڭلىغۇدەك ھال ۋە ئاخىرنى مۇلاھىزە قىلغۇدەك ماجال قالمىدى . خۇددى بۈزۈكلەر ئېيتقاندەك :

كىشى ئاچ قالسا ئەزىز جاندىن توپار ،
ھەر بالاغا بېشىنى قارشى قويار .

مەستۇقە ئۇلارنىڭ ھېرىس ئېرىقلىرىنى نەسەھەت تۇغى بىلەن باغلاشنىڭ مۇمكىن ئەمەسلىكىنى چۈشىنىپتۇ .

ھېرىس بوينۇڭغا بولغاندا كەمەن ،
بوشانماقلىقىڭ بولمىغا ئاسان .

شۇڭا ، مەستۇقە ئۇلاردىن ئايرىلىپ بىر تەرەپكە كەتمەكچى بولۇپتۇ ، لېكىن قازا ئۇنى تەقدىر زەنجىرى بىلەن باغلاپ تۇراق تەرەپكە تارتىپتۇ .

مەن بارماقچى ئۇ يانغا ،
ئۇ تارتىدۇ بۇ يانغا .

شۇنداق قىلىپ ، كەپتەرلەر ئېھتىيات قىلماي ، ھەممىسى بىرلا يەرگە چۈشۈپ ، دانلارنى شۇنداق چوقۇشى بىلەنلا ئوۋچىنىڭ تۈزىقىغا ئىلىنىپتۇ .
— ھەي نادانلار ! مەن سەنلەرگە ئالدىراغۇلۇقنىڭ ئاقىۋىتى ياخشى بولمايدۇ ، دەپ دېمىدىممۇ ؟ مانا كۆرۈڭلار ! — دەپ پەرياد قىپتۇ مەستۇقە .

ئەي كۆڭۈل ھەر ياندا كۆپتۈر ئىشقا يولنىڭ ئاپىتى ،
ئالدىراپ قويسا قەدەم ھەركىم يىقىلغاي ئاقىۋەت .

بىچارە كەپتەرلەر ھەيران ۋە خىجىل بولۇپ ، دېمىنى چىقىردى . شالماي تۇرغاندا ، ئوۋچى دالدىدىن چىقىپ خۇشاللىق بىلەن ئۇلارنى ئالغىلى مېڭىپتۇ . كەپتەرلەر ئوۋچىنىڭ كېلىۋاتقانلىقىنى كۆرۈپ ، تېپىرلىشىپ ، ھەر قايسىسى ئۆزىنى قۇتۇلدۇرۇش ئۈچۈن پۇت تېپىشىپ ، قانات سوقۇشقا باشلاپتۇ .
— ھەي بۇرادەرلەر ! — دەپتۇ مەستۇقە ، — سىلەر ئۆزۈڭلارنىلا قۇتقۇزماقنى كۆزلەپ باشقا دوستلارنىڭ قۇتۇلۇش - قۇتۇلماسلىقى بىلەن كارىڭلار يوق ئىكەن . بۇنداق ئىشلار دوستلۇقنىڭ شەرتى ئەمەس . مۇھەببەت مەزھىپىدە ئۆزىنىڭ قۇتۇلۇشىدىن دوستىنىڭ قۇتۇلۇشىنى ئارتۇق بىلگەن كىشى ھەقىقىي دوست ھېسابلىنىدۇ . بىر قېتىم ئىككى دوست كېمىگە چۈشۈپ دەريادا كېتىۋاتقاندا ، كېمە پاچاقلىنىپ ئىككىلىسى غەرق بولۇپ كەتكەن ئىكەن . كېمىچى ئۇلاردىن بىرىنى بولسىمۇ قۇتقۇزۇۋېلىش ئۈچۈن سۇغا

سەكرەپ چۈشۈپ ، ئۇلارنىڭ قايسىسىنىڭ قېشىغا بارسا ، ئۇ :

بۇ بالادىن قۇتقۇزۇشقا ئەي كىشى ،
مېنى قويغىل تۇت ئۇ دوستۇم ئىلكىنى .

دەپ پەرياد قىلىشقانكەن . ئەگەر سىلەردىمۇ ئاشۇنداق دوستۇڭلار -
نىڭ قۇتۇلۇشىنى ئۈزۈڭلارنىڭ قۇتۇلۇشىدىن ئەلا بىلىدىغان مۇ -
رۇۋۋەت بولسا ، ھەممىڭلار بىرلىشىپ ، بىر ياققا كۈچەپ كۆرۈڭ -
لار ، ئىتتىپاقلىق بەرىكىتىدىن تۇزاق يەردىن ئاجراپ ، بىز قۇتۇ -
لۇپ كەتسەك ئەجەب ئەمەس .

كەپتەرلەر بۇ چارە بويىچە ئىش قىلغانكەن ، تۇزاق ئورنىدىن
ئاجراپتۇ . كەپتەرلەر تۇزاقنى كۆتۈرۈپ ئۇچۇپتۇ . ئوۋچى : «ئۇلار
ئاخىر ھالسىزلىنىپ يىقىلىدۇ» دەپ تەمە قىلىپ ، ئاسمانغا قاراپ
ئۇلارنىڭ ئارقىسىدىن يۈگۈرۈپتۇ .

قاغا بۇ ۋەقەنى كۆرۈپ ئۆز - ئۆزىگە : «ياپىر ، بۇ جاھاندا
بۇنداق ۋەقەدىن يەنە بىرى يۈز بەرمەس ، ئاۋۋال بۇلارنىڭ ئارقىسى -
دىن بېرىپ كۆرۈپ باقاچۇ ، ئىشلار قانداقراق تۈگەركىن . ئۇنىڭ -
دىن تەجرىبە ئالسام ، بىر چاغلاردا كارغا ياراپ قالار» دەپتۇ .

زامان تەجرىبىسىدىن ئېلىپ يۈر بەھرە ،
بىر زامان كېرەك بولار بالا دەپئىگە .

شۇنداق قىلىپ ، قاغا ئۇلارنىڭ كەينىدىن پەرۋاز قىپتۇ ،
مەستۇقە ئۆز قوۋمى بىلەن كېتىۋېتىپ ، ئارقىسىغا نەزەر سېلىپ ،
ئوۋچىنىڭ تېخى ئۈمىد ئۈزۈپ كېلىۋاتقانلىقىنى كۆرۈپ -
تۇ - دە ، ھەمراھلىرىغا : «ئاگاھ بولۇڭلار ، ئۇ قىزىل كۆز ئوۋچى
تېخى بىزنىڭ قەستىمىزدە يۈرۈپتۇ . مېنىڭ مەسلىھىتىم شۇكى ،
جاڭگاللىقتىن چىقىپ يۇرت ئىچىگە ئۇچايلى . باغلار ۋە ئىمارەتلەر
ئارىسىدا يول تاپالماي ، بىزنى كۆزىدىن يوقىتىپ قويسا ، ئاۋمىد
بولۇپ كېتىدۇ» دەپتۇ . كەپتەرلەر ئۇنىڭ ئېيتقىنىغا ئەمەل قىد -

لىپ ، كەنتلەر ئىچىگە قاراپ ئۈچۈپ ، ئوۋچىنىڭ كۆزىدىن غايىب بولۇپتۇ . ئوۋچى ھەسرەت چېكىپ ، ئارقىسىغا قايتىپ كېتىپتۇ ، قاغا بولسا ئۇلارنىڭ ئارقىسىدىن كېتىۋېرىپتۇ .

غەيرىي كىشىلەردىن پەند - نەسەت ۋە تەجرىبە ئالالغان كىشى سائادەتمەن كىشىدۇر . باشقىلارنىڭ پايدىلىق ۋە زىيانلىق ئىشلىرىنى سىناپ كۆرۈپ ، ئۇنىڭدىن بەھرە ئالالغان ، پايدا يەت - كەن ئىشنى قىلىپ ، زىيان يەتكەن ئىشنى تاشلىيالغان كىشى ئەقىللىق كىشىدۇر .

كەپتەرلەر ئوۋچىدىن خاتىرجەم بولغاندىن كېيىن ، تۇزاقتىن قۇتۇلۇش ئۈچۈن مەستۇقەدىن مەسلىھەت سورايتۇ .

— بۇ ھالاكەتتىن بىر ۋاپادار دوستنىڭ ياردىمىسىز قۇتۇلغىلى بولمايدۇ ، — دەپتۇ توغرا تەدبىرلىك ، ئەقىللىق مەستۇقە ، — بىر ھەمراھ بولمىسا ، بىلمەيدىغان يولدا ماڭغىلى بولمايدۇ . بۇ تەرەپتە زېرەك ئىسىملىك بىر چاشقان بار ، ئۇ مېنىڭ مېھرىبان كونا دوستۇم .

ئىخلاسلۇق رەپىق يارى ۋاپادار ،
شەپقەتلىك ئۆلپەت ياخشى مەدەتكار .

ئۇنىڭ قېشىغا بارساق ، بەلكىم بۇ تۇتقۇنلۇقتىن ئاجرىشىمىز - غا ياردەم بېرەر .

ئۇ چاشقاننىڭ ئۇۋىسى بىر ۋەيرانلىقتا ئىكەن . ئۇلار شۇ يەرگە چۈشۈپ مەستۇقەنىڭ ئىسمىنى ئاتاپ ۋارقىرىشىپتۇ . مەستۇقەنىڭ ئىسمىنى ئاڭلاش بىلەنلا زېرەك دەرھال يۈگۈرۈپ چىقىپتۇ ۋە دوستىنىڭ بالا زەنجىرىگە باغلىنىپ قالغانلىقىنى كۆرۈپ ، كۆز بۇلىقىدىن چىققان قانلىق ياشلىرىنى يۈز سەھنىسىگە ئاققۇزۇپتۇ ؛ كۆيگەن جىگرىدىن چىققان دەردلىك ئاھىنى توققۇزۇپلەككە يەتكۈ - زۇپتۇ .

نەكۈن چۈشتى بېشىمغا يۇ بۇ نېمە ھال ،
سەۋر قىلماق ماڭا ئەمدى كەلدى مالال .

تۇرسا دوستۇم بالا ئىچرە چېكىپ ئەلەم ،
ئولتۇرالاى نىچوك بۇنداق خاتىرىم جەم .

— ئەي ئەزىز بۇرادەر ، ئەي ياخشى دوستۇم ! قانداق ھىيلە بىلەن بۇ تۇزاققا چۈشۈپ قالدىڭ ؟ نېمە سەۋەبتىن بۇ رەنج - ئەلەمگە ئۇچراپ قالدىڭ ؟ — دەپ سورايتۇ زېرەك .
— ياخشىلىق ۋە يامانلىق ، پايدا ۋە زىيان قازايۇ قەدەر دامىغا باغلاقلق بولىدۇ . ھەرقانداق دانىشمەنمۇ تەقدىرى ئەزەل دىۋانخانە - سىدا مەشۇت قەلەم بىلەن مەخلۇقات ئەھۋالى دەپتىرىنىڭ بەتلىرىگە يېزىلغان تەقدىر ئىرادىسىدىن قېچىپ قۇتۇلالمايدۇ .

ھەرنە ئاچچىق - تاتلىق ئىشنى ھۆكۈمىگە يازدى قەلەم ،
سېنىڭ ئاچچىقلانمىقىڭدىن يوق قازاغا قىلچە غەم .

قازا بىزنىڭ كۆزىمىزدە دانى جىلۋىگە كەلتۈردى . ھەمراھلە - رىمنى سەۋرىسىزلىك قىلىشتىن ۋە ئالدىراشتىن مەنى قىلدىم . لېكىن تەقدىر قولى غەپلەت پەردىسىنى مېنىڭ كۆزۈمگە تۇتتى . شۇنىڭ بىلەن ھەممىمىز بىرلىكتە بۇ مۇشەققەت ۋە بالانىڭ ئىلكىگە گىرىپتار بولدۇق ، — دەپتۇ مەستۇقە .

— سەندەك دانا ۋە ھوشيار كىشى قازا ئوقىغا تەدبىر قالقىنىنى تۇتالمىسا ، بۇ ئەيىب ئەمەسمۇ ؟ — دەپتۇ زېرەك ئەجەبلىنىپ .

— بۇ سۆزنى قوي ، — دەپتۇ مەستۇقە ، — ئەقىل - ئىدراك ، قۇۋۋەت ۋە شەۋكەتتە مەندىن ئارتۇقلارمۇ قازايى ئىلاھىدىن باش تارتالمايدۇ . جاھاندا تەڭرى ھۆكۈمىنى ياندۇرالايدىغان مەخلۇق يوق بولغىنىدەك ، تەڭرى پەرمانىنى كېيىنگە سۆرىيەلگۈچىمۇ مەۋجۇت ئەمەس . ئەگەر قازا ھۆكۈمى ئىرادە زەنجىرىنى تەۋرەتسە ، بېلىقنى دەريانىڭ ئاستىدىن ئاسماننىڭ قەرىگە چىقىراالايدۇ ۋە قۇشنى ئاس - ماننىڭ ئەۋجىدىن زېمىننىڭ ئۈستىگە چۈشۈرەلەيدۇ . پۈتۈن مەخ - لۇقاتقا قازايى قەدەرنىڭ ئەمرىگە بويسۇنۇش ۋە رازى بولۇشتىن باشقا چارە يوق .

بولسىمۇ زاتى ئالەم ھەر كىمەرسە ،
ھەق ھۆكىمىنى بۇزالمىغاي ھېچ نېمەرسە .
يەتسە ئىنسانغا قازايى ھەق ئەگەر ،
بارچە ئاقىل بولغۇسىدۇر كور ۋە گەر .
چىققۇسى بولسا بېلىقلار تاشقىرى ،
كىرگۈسى دام ئىچرە قوشلارنىڭ بېرى .
ھەق قازاسى خۇددى بىر قاتتىق بوران ،
خەلق ئۇنىڭ ئالدىدا گويىكى سامان .

بىلمەك كېرەككى ، قازا كەلگەن ۋاقتتا ، دانا كىشىمۇ نادان
بولۇپ قالىدۇ . بۇنداق چاغدا شاھلار بىلەن گادايلار بابباراۋەر
بولۇپ قالىدۇ .

يانمىغاي بايلىق بىلەن يا كۈچ بىلەن ھۆكىمى قازا ،
يەتكۈزۈپ بولماس قازا پەرمانغا پەن زادىلا .

— خاتىرە ئىزدى پەرىشان قىلما ، — دەپتۈز پەرەك مەستۇقد-
گە ، — خۇدادىن كەلگەن قازا ئىنساننىڭ قەددى - قامىتىگە لايىق
تىكىلگەن شۇنداق بىر لىباسكى ، مەيلى ياقىسىغا مال - دۆلەت
تۈگمىسى قالدالغان بولسۇن ، مەيلى ئېتىكى جاپا پەۋزى بىلەن
تىكىلگەن بولسۇن ، بۇنىڭ ئىنسان ئۈچۈن ئىنايەت ۋە كارامەت
ئىكەنلىكى شۈبھىسىزدۇر . شۇڭا ھېچكىم ئۇنىڭ ھەقىقىتىنى چۈ-
شىنەلمەيدۇ . سەندە يوق نەرسە ساڭا يەتسە ، ئۇنىڭغا شۈكۈر قىل .
كىمگە قازا ساقىيسىدىن ھەر نەرسە يەتسە ، شۇل لۇتقىدۇر ، دېيىل-
گەنگە ئوخشاش ، ھەرقانداق نەرسە ساڭا توغرا كېلىپ قالسا ،
ئۇنىڭغا ياخشى مۇئامىلە قىلساڭ ، ئۇ سېنىڭ ياخشىلىقىڭ . بۈز-
رۈكلەر : «ھەسەل يېمەكچى بولساڭ ، ھەرە نەشتىرىدىن قورقما ؛
راھەت گۈلىنى ئۈزمەكچى بولساڭ ، مېھنەت تىكىنىدىن قورقما»
دەپ ئېيتىشقان . ھەرقانداق مەقسەت كۆپ قىيىنچىلىق بىلەن ھەل
بولدۇ .

زېرەك مەستۇقىگە بۇ سۆزلەرنى ئېيتقاچ ، مەستۇقە باغلىنىپ قالغان يىپلارنى قىيشقا كىرىشىپتۇ .

— ھەي مېھرىبان دوستۇم ، — دەپتۇ مەستۇقە ، — ئاۋۋال ھەمراھلىرىمنى بوشىتىپ ، مېنى خاتىرجەم قىلغىن . ئۇلاردىن كېيىن مېنى بوشات .

چاشقان بۇ سۆزگە ئۈنماي ئۆز ئىشىغا مەشغۇل بولۇپتۇ .
— ھەي زېرەك ، ئەگەر مېنىڭ رازىلىقىمنى خالىساڭ ، سۆ-
زۈمگە ئۇنا . مەندىن بۇرۇن ھەمراھلىرىمنى بوشاتقىن ، — دەپتۇ
يەنە مەستۇقە .

— يەنە بۇ سۆزنى تەكرارلايسەنغۇ ، — دەپتۇ زېرەك ، — ئۆز
جېنىڭغا ئىچىڭ ئاغرىمايدىكەن - دە ، «ھەر ئىشنى ئۆزۈڭدىن
باشلا» دېگەن ھېكمەتلىك سۆزنى ئاڭلىمىغانمۇسەن ؟

— ھەقتائالا مېنى كەپتەرلەرنىڭ چوڭى قىپتۇ . ئۇلارنىڭ
مەسئۇلىيىتىنى مېنىڭ گەدىنىمگە ئارتىپتۇ ، — دەپ جاۋاب بېرىپ-
تۇ مەستۇقە ، — دېمەك ئۇلارنىڭ مەندە پۇقرادارچىلىق ھەققى بار .
مېنىڭ ئۇلاردا سەرۋازلىق ھەققىم بار . مەن ھەر دائىم ئۇلارغا
غەمخورلۇق قىلىشىم ، شەپقەت كۆرسىتىشىم ۋە ئۇلارنى ئاسرىشىم
كېرەك . ھەرقانداق پادىشاھ ئەگەر ئۆزىنىڭ راھىتىنىلا كۆزلەپ
پۇقرالىرىنى جاپاغا قويسا ، تېز ئارىدا ئۇنىڭ راھەت بۇلىقى تى-
نىپ ، دۆلىتىنىڭ كۆزى قارىغۇ بولىدۇ .

ئەگەر خالىساڭ ئۆز راھىتىڭنى ،
ئارام ئالالماس يۇرتۇڭدا ھېچكىم .

— پادىشاھ دېگەن پۇقرالارنىڭ ئارىسىدا خۇددى تەندىكى جانغا
ئوخشايدۇ ، — دەپتۇ چاشقان ، — شۇڭا جاننى قۇتقۇزۇشنى كۆز-
لەش كېرەك . ئەگەر جانغا ئاپەت يەتسە ، پۈتۈن تەننىڭ ساق بولغى-
نىنىڭ نېمە پايدىسى ؟ باشقا يەر نېمە بولسا مەيلى ، لېكىن باشتىن
بىر تال مويۇمۇ زىيانغا ئۇچرىمىسۇن .
— ئەگەر مېنى بالدۇر بوشاتساڭ ، ھېرىپ قېلىپ باشقا ھەم-

راھلىرىمنى بوشاتماي قويارسەنمىكىن دەپ ئەنسىرەيمەن ، — دەپتۇ مەستۇقە ، — ئەمما مەن باغلاقلىق بولسام ، ئۇلارنى بوشاتقۇچە ھەر-قانچە ھارغان بولساڭمۇ ، بەلكىم مېنى باغلاقلىق ھالدا تاشلاپ قويمايلىقىڭ مۇمكىن . ئۇنىڭ ئۈستىگە ، ئۇلارنىڭ ھەممىسى بىلەن بالا ۋاقتىدىن تارتىپ بىللە ئۆسكەن . ئەگەر قۇتۇلۇش بېغىدىمۇ بىللە بولمىسام ، بۇ ئىنساپسىزلىق بولىدۇ .

سەن دېگەيسەن ئۇ كىشىنى دوست ۋە يار ،
بولسا ساڭا شادلىقۇ ھەم غەمدە يار .
بولمىسا ئۇ راھەتۇ مېھنەتتە بىر ،
دوست ئەمەس دۈشمەن ئىرۇر ئۇ بى نەزىر .

— توغرا ، چوڭلار كىچىكلەرگە مانا مۇشۇنداق مەرھەمەت قىلىشى كېرەك ، — دەپتۇ چاشقان ، — بۇنداق ياخشى ئەخلاقىڭ ۋە كۆڭۈلدىكىدەك شەرتىڭدىن دوستلارنىڭ ئەقىدىلىرى ۋە پۇقرالارنىڭ ئىشەنچى زىيادە بولىدۇ .

دوستلارنىڭ قەلبىگە لايىق ئۇ كىشى ،
باغلىنىپ قالغاننى يەشمەكتۇر ئىشى .

زېرەك ئالدىراپ يۈرۈپ ، ھەممە كەپتەرلەر چىرمالغان يىپلارنى قىيىپتۇ . ئاخىرىدا مەستۇقنىڭ بوينىنىمۇ بۇ بالادىن خالاس قىپتۇ .

كەپتەرلەر چاشقانغا رەھمەت ئېيتىپ ، ئۆز ماكانلىرىغا خۇشال - خۇرام قايتىشىپتۇ . چاشقان بولسا تۆشۈككە كىرىپ كېتىپتۇ .

قاغا چاشقاننىڭ كەپتەرلەرگە قىلغان ياردىمىنى كۆرۈپ ، مەن-مۇ ئاشۇ چاشقان بىلەن دوست بولسام بولغۇدەك ، چۈنكى كەپتەرلەرگە كەلگەن ھادىسە مېنىڭمۇ بېشىمغا كەلسە ، بۇنداق ياخشى دوست ماڭمۇ لازىم بولۇپ قالىدۇ ، دەپ ئويلاپتۇ .

مەشرىقۇ مەغربىتە يار - دوست كۆپ ئىرۇر ،
لېكىن ئۇلار ئىچرە ۋاپالىق كەمدۇر .
ھەر كىشى يارىم مېنىڭ دەپ بولما گول ،
كىم كۆتۈرسە ئېغىرىڭنى يارى بول .

شۇنىڭ بىلەن قاغا ئاستا چاشقاننىڭ تۆشۈكىنىڭ ئاغزىغا كې-
لىپ قىچقىرىپتۇ . بۇنى ئاڭلىغان چاشقان :
— كىم سەن ؟ — دەپ سوراپتۇ .
— مەن قاغا ، سەن بىلەن زۆرۈر ئىشىم بار ئىدى ، — دەپتۇ
قاغا .

زېرەك چاشقان تىرىكچىلىكنىڭ ئىسسىق - سوغۇقىنى باش-
تىن كەچۈرگەن ، دەۋراننىڭ ياخشى - يامىنىنى تەھلىل قىلىپ
كۆرگەچكە ، كۈنلەرنىڭ بىر كۈنى ئېھتىمالى بولغان يامان ھادىسە-
لەردىن قۇتۇلۇش چارىسىنى كۆزلەپ ، ئۇۋىسىدا ناھايىتى كۆپ
تۆشۈكلەرنى كولاپ ، بۇ تۆشۈكلەردىن بىر - بىرىگە يول ئېچىپ
قويغانىكەن . ئۇ قاغىنىڭ ئاۋازىنى ئاڭلاپ ، بىسەرەمجان بولۇپ
شۇنداق دەپتۇ :

— مەندە نېمە ئىشىڭ بار ؟ بىز بىر - بىرىمىزگە تەڭ كەلمى-
سەك ؟

قاغا بولغان ۋەقەنى باشتىن - ئاخىرىغىچە تولۇق بايان قى-
لىپ :

— سېنىڭ مۇرۇۋۇۋەتلىك ، ھەقسۇيەرلىكنىڭ ماڭا مەلۇم بول-
دى ، كەپتەرلەرنى دوستلۇق ۋە ۋاپادارلىقنىڭ بەرىكىتى بىلەن
بالادىن قۇتقۇزغانلىقىڭنى كۆرگەچكە ، سېنىڭ دوستلۇق رىشتەڭگە
بوپىنىمنى باغلىدىم . سەن بىلەن بىر دىل - بىر نىيەتتە دوست
بولۇشنى خالايمەن ، — دەپتۇ .

ئۆلپەتچىلىك سازنىڭغا دىل بولدى مايىل ،
ۋىسالىڭنى ئىزدىگەندەك خەستە سايىل .

— سەن بىلەن ھەمسۆھبەت بولۇشقا رايىم يوق .

كۆرمىدىم بازار ئىچىدە كۆپ زىياندىن ئۆزگە نەپ ،
بولغىلى كەپسەن ئاراغا كۈن چىقىپ پاتقۇنچە يار .

— بېھۇدە كايىما ، مۇيەسسەر بولمايدىغان نەرسىنى تەلەپ قىل .
ما ، بۇ قۇرۇقلۇقتا كېمە سۆرىگەنگە ياكى دەريادا ئات چاپتۇرغانغان
ئوخشاش گەپ ، — دەپ جاۋاب بېرىپتۇ چاشقان .

كۆتۈر دامىڭنىمۇ ئۆزگە شىكارنىڭ قەستىدە بولغىل ،
بۇ جانىۋارنى كۆرۈپسەن ئۇ كەمەندىڭ دامىغا چۈشمەس .

— ئۇنداق سۆزلەرنى قوي ، — دەپتۇ قاغا ، — سېخىلار موھ .
تاجلارنى قۇرۇق قول ياندۇرمايدۇ . مەن يۈز بېرىش ئېھتىمالى
بولغان ھادىسىلەرنىڭ جاپاسىدىن سېنىڭ ئالدىڭغا پاناھ ئىزدەپ
كەلدىم .

ئاستانەڭدىن بۆلەك مەن تاپمىدىم ھېچ بىر پاناھ ،
بۇ ئىشكىتىن ئۆزگە يوقتۇر بېشىمغا ھاۋالەگاھ .

بوسۇغاڭنىڭ تۈۋىدە خىزمەت قىلىشنى ئۈزۈمگە ئابروئي دەپ
بىلىدىغان نۇرسام ، ئەمدى قانداقمۇ باش قايتۇرۇپ نېرى كېتەلەي .
مەن .

گەر قىلىچ بىرلە سىياسەت ئەيلىسەڭ سەن پادىشاھ ،
گەر مېنى بەندەم دېسەڭ ئەمرىڭدىمەن مەن قارا قۇل .

— ئەي قاغا ، — دەپتۇ چاشقان ، — ئالدامچىلىق قىلىپ ،
ھىيلە دانلىرىنى چاچما . مەن سىلەرنىڭ سىرىڭلارنى ياخشى بىلدىم .
مەن . سەن مېنىڭ جىنىسىم ئەمەس . شۇڭا ، سېنىڭ سۆھبىتىڭدىن

قورقىمەن . ئاجىنىنىڭ سۆھبىتى جانغا قاتتىق ئازابتۇر . مەن ھېچقاچان سەندىن خاتىرجەم بولالمايمەن . بىراۋ بىر كىم بىلەن دوست بولۇپ ، ئۇنىڭ زەربىدىن خاتىرجەم بولالمىسا ، خۇددى كەلكىتەك زىيانغا ئۇچرايدۇ .

— ئۇ قانداق ئىش ئىكەن ؟ — دەپ سوراپتۇ قاغا .
— بىر كەلكىك ، — دەپ ھېكايىسىنى باشلاپتۇ چاشقان .

كەلكىك بىلەن قارچىنىڭ ھېكايىسى

بىر كەلكىك تاغ باغرىدا يورغىلاپ يۈرگەنىكەن . ئۇنىڭ ساي-رىغان ئاۋازى تاغنىڭ ئەكس ساداسى بىلەن قوشۇلۇپ ، ئاسمان گۈمبىزىدە ياڭرايدىكەن . بىر قارچىغا ئاسماندا پەرۋاز قىلىپ يۈرۈپ ، تاسادىپىي كەلكىككە نەزىرى چۈشۈپ قاپتۇ ۋە ئۇنىڭ چىراي-لىق مېڭىشلىرىنى كۆرۈپ ، جان بېغىشلىغۇچى ئاۋازىنى ئاڭلاپ ، كۆڭلىدە مۇھەببەت قوزغىلىپتۇ .

قارچىغا ئۆزىچە : « بۇ ئالەمدە يارسىز ئۆتكىلى بولمايدۇ ، ، كىشىنىڭ يارى بولمىسا ئۇ بىماردۇر ، ، كىشىنىڭ يارى بولمىسا ئۇنىڭ كۆڭلى ئېچىلمايدۇ ، دېگەن تەمسىللەر بارغۇ . بۇ كەلكىك ھەقىقەتەن شۇنداق بىر دىنلى ئېرىتكۈچى شېرىن ھەرىكەتلىك ئىكەنكى ، بۇنداق رەپىق بىلەن بىللە بولسا ، كىشىنىڭ روھى تازىلىنىپ ، كۆڭلى شاد ۋە بىغەم بولىدۇ » دەپ ئويلاپتۇ .

بىر يار كېرەككىم ئانداكى يارى ،
كېرەك چاغدا كىشىنىڭ مەدەتكارى .
يۈزىنى كۆرمەك بىلەن كەتكۈسى ،
دىل ئەينىكىدىن غەمنىڭ غۇبارى .

شۇنىڭ بىلەن قارچىغا ئاستا كەلكىك تەرەپكە مېڭىپتۇ . كەلكىك ئۇنىڭ كېلىۋاتقانلىقىنى كۆرۈپ ، ھەزەر قىلىپ ، تاشنىڭ

كاۋىكىغا كىرىۋاپتۇ . قارىغا ئۇ كاۋاكنىڭ ئاغزىغا كېلىپ ئولتۇرۇپ ، كۆڭۈل ماجىرالارنى بايان قىلىشقا باشلاپتۇ :
— ئەي كەكلىك ! مەن بۇنىڭدىن بۇرۇن سېنىڭ ھۈنەرلىرىڭدىن غاپىل ئىدىم . بۈگۈن سايرىغىنىڭنى ئاڭلاپ ، كۆڭلۈمدە بىر خۇشاللىق ھاسىل بولدى . چىرايلىق مېڭىشلىرىڭ جېنىمنى ئەسىر قىلدى . ئەمدى مەندىن قورقمىغىن . مەن بىلەن ئاشنا بولغىن . مۇھەببەتنىڭ باشلىنىشى مەنپەئەت بىلەن نەتىجىلىنىدۇ .

دوستلۇق شۇنداق دەرەخكى ، پىشسا مەقسەت مېۋىسى ،
قانچە كۆپ ئۆزىڭنىڭ ئۇنىڭدىن ، شۇنچە كۆپ پەيدا بولۇر .

— ھەي قانخور زالىم ! — دەپتۇ كەكلىك ئۇنىڭغا جاۋاب بىلەن ، — مېنى قەستلەيمەن دەپ ئاۋارە بولماي ، باشقىلارنىڭ قېشىدا غا بارساڭچۇ . تەلەتتىكى كۆرۈشنى خىيالىمغىمۇ كەلتۈرگىنىم يوق . مەندە سېنىڭ ۋىسالىڭنى خىيال قىلغۇدەك ماجالمۇ يوق . ئەگەر بىر كىشى ئوت بىلەن سۇنىڭ بىر يەردە قوشۇلغىنىنى كۆرگەن بولسا ، مەن سەن بىلەن ئاشنا بولۇشنى تەسەۋۋۇر قىلالايمەن . كىشى ئاپتاپ بىلەن سايىنىڭ ئۆلپەت بولغانلىقىنى كۆرگەن بولسا ، مەن ساڭا ھەمراھ بولۇشنى ئويلىشىم مۇمكىن . بۇ خام خىيالى تاشلا . بۇنىڭدىن ھېچ ئىش چىقمايدۇ .

— ھەي ئەزىز دوستۇم ! — دەپتۇ قارىغا ، — ئويلاپراق گۈمان قىل . مەندەك زور ۋە كۈچلۈك قۇشنىڭ سەندەكلەرنى ئوۋلاش ئۈچۈن چاڭگىلىم تۇتالماس بولۇپ قالغىنى يوق ؛ تېنىڭنى پارە پارە قىلغىلى تۇمشۇقۇم جانسىز بولۇپ قالغىنى يوق . ساڭا شۇنداق يۇمشاق سۆزلەۋاتىمەن . بۇنىڭدا ساڭا ئاشنا بولۇشنى ئارزۇ قىلىش تىن باشقا نېمە غەرەز بولسۇن ؟ سەن بىلەن ھەمدەم ۋە ئۆلپەت بولۇش ئارزۇسى مېنى مۇشۇ دەرىجىگە كەلتۈردى ئەمەسمۇ ؟ ئەگەر مەن بىلەن ھەمسۆھبەت بولساڭ ، ناھايىتى كۆپ پايدا كۆرىسەن . بىرىنچىدىن ، مېنىڭ ساڭا بۇنداق ئىززەت - ھۆرمەت قىلغىنىمنى باشقا قارىغىلار بىلىشىمە ، ھېچقايسىسى ساڭا تەھدىت سېلىشقا

پېتىنالمىدۇ - دە ، سەن تىنچ ۋە خاتىرجەم ھالدا ھەر تەرەپلەرگە بېرىپ يۈرۈۋېرسەن . ئىككىنچىدىن ، سېنى ئوردامغا ئاپارسام ، شۇنداق ئېگىز جايلاردا ئولتۇرۇپ ، باشقا كەكلىكلەردىن مەرتىۋەڭ يۇقىرى بولىدۇ . ئۈچىنچىدىن ، ئۆز نائىپەڭدىن بىرەرسىگە ئىش-قىڭ چۈشۈپ ، مەيلىڭنى بەرمەك بولساڭ ، ئۇنى دەرھال ئەكېلىپ ، ساڭا جۈپ قىلىپ قويىمەن . ئۇنىڭ بىلەن كۆڭۈل ئېچىپ ، مۇرا-دىڭنى ھاسىل قىلىپ دەۋر سۈرۈپ يۈرۈۋېرسەن . ئۇ چاغدا ساڭا نە چەرختىن جەبىر ، نە راھەتتىن مالاللىق يەتمەيدۇ . مەقسىتىڭ ھاسىل ، مۇرادىڭ ۋاسىل بولىدۇ ئەمەسمۇ ؟

— سەن قوشلارنىڭ پادىشاھىسەن . مەن بولسام پۇقرالارنىڭ بىرىمەن . سېنىڭ ئالدىڭدا بىزدەك پېقىرلەر خۇش كەلمەيمىز ۋە رەسىم - رۇسۇم ، ھىيلە - مىكىرلىرىڭدىن خالىي بولالمايمىز . ئەگەر سېنىڭ ھۇزۇرۇڭدا مەندىن بىرەر ناماقۇل ئىش سادىر بولۇپ قېلىپ ، سېنىڭ تەبىئىتىڭگە ياقماي قالسا ، ماڭا غەزەپلىنىپ قەھ-رىڭنىڭ بەش پەنجىسى بىلەن ۋۇجۇدۇمدىن تۈتۈن چىقىرىشىڭمۇ مۈمكىن . بەس ، بىر بۇلۇڭدا خالىغىنىمچە كۈن ئۆتكۈزگىنىم ئەۋزەل . چوڭلارنىڭ خىزمىتىنىڭ خەتىرى كۆپ بولىدۇ . ئۇنداق ئىشنى ئىختىيار قىلمايمەن ، — دەپتۇ كەكلىك .

مەندە ھەد يوقتۇر تاماشا قىلغىلى كۈن يۈزىنى ،
سايىدەك قىلسام ماكان ياخشى ئىرۇر تام تۈۋىنى .

— ھەي بۇرادەر ، — دەپتۇ قارچىغا ، — دوستلۇق كۆزىنىڭ ئەيىبىنى كۆرەلمەيدىغانلىقىنى بىلمەمسەن . دوستتىن بىرەر يامان ئىش سادىر بولۇپ قالسا ، ئۇ ئىش ناھايىتى چىرايلىق كۆرۈنىدىغۇ . دوستىنىڭ ئەيىبىنى ھۈنەر ، زەھىرىنى شېكەر دەپ بىلىشىدىغۇ ! مەن سېنىڭ بارلىق خۇي - پەيلىڭنى مۇھەببەت كۆزى بىلەن كۆرىدىغان تۇرسام ، سېنىڭ ئىشلىرىڭ ۋە سۆزلىرىڭنى قانداقمۇ ئەيىبلىيەلەيمەن ؟ مەن ھەرگىزمۇ سېنىڭ ئەيىبىڭگە قارىمايمەن ، كەكلىك ھەرقانچە مۇۋاپىق ئۆزىڭلەرنى ئېيتقان بولسىمۇ ،

قارچىغا ئۇنى ياخشى گەپلەر بىلەن قايىل قىلىپ ، ئاخىرىدا كۆپ ۋەدىلەرنى بېرىپ ، ئۇنى تۆشۈكتىن چىقىرىپتۇ ۋە بىر - بىرى بىلەن قۇچاقلىشىپ ، ئوتتۇرىدا مۇھەببەت رىشتىسىنى مەھكەم باغ-لىشىپتۇ . قارچىغا ئۇنى كۆتۈرۈپ ئوردىسىغا ئېلىپ بېرىپتۇ . ئۇ يەردە ئەيش - ئىشرەت بىلەن دەۋر سۈرۈشۈپتۇ . ئارىدىن ئىككى - ئۈچ كۈن ئۆتكەندە ، كەكلىك قارچىغىدىن خاتىرجەم بولۇپ ، ئۇنىڭدىن ھېسقايدىغان ، تارتىنمايدىغان بولۇپ ، ھەر خىل سۆزلەرنى ئېيتىشقا ۋە غەيرىي كۈلكىلەرنى كۈلۈشكە باشلاپتۇ . قارچىغا ئۆزىنى تۇتۇۋېلىپ ، ئۇنىڭ ئىشلىرىنى كۆرمىگەن ۋە ئاڭلىمىغان بولۇۋاپتۇ . ئەمما كەكلىكنىڭ ھەر بىر بىئەدەپلىكىدىن كېيىن ، ئۇنىڭ كۆڭلىدە بارا - بارا ئاداۋەت ئورناشقا باشلاپتۇ . بىر كۈنى سەھەردە ، قارچىغا سەل بىتاپ بولۇپ قالغانلىقتىن شىكارغا چىقالماپتۇ . شۇڭلاشقا ئۇ ئەتىدىن - كەچكىچە ئاچ قېلىپ ، ۋۇجۇدىدىن ئاچلىق ئوتى ئۆرلەپ ، نەپىس ئەجدىھاسى ئاغزىنى ئېچىپ ھەرىكەتكە كەپتۇ . شۇنداق قىلىپ كەچ كىرىپتۇ . شىددەتلىك ئاچلىق كەكلىككە بولغان ھەممە ئاداۋەتلەرنى قارچىغىنىڭ يادىغا كەلتۈرۈپتۇ - دە ، ئۇنىڭ كۆزىگە قىزىللىق تىقىلىپ ، كەكلىك تەرەپكە قارايتۇ . ئەقىل ئارىدىكى ۋەدىلەرنى شىپى كەلتۈرۈپ ، ھەر قانچە نەسىھەت قىلغان بولسىمۇ ، ئۇنىڭغا ماقۇل كەلمەپتۇ .

كەكلىك ئۇنىڭ چېھرىسىدىن غەزەپ ئەسىرىنى كۆرۈپ ، ئۇنىڭ كۆڭلىدىكى غەرىزى ۋە قەستىنى چۈشىنىپ ، قورقۇپ تىت-رەپ ، چوڭقۇر ئاھ ئۇرۇپتۇ :

— دوست بولغان چاغدا ، مەقسەت گۆھىرىنى سۈزىدىغان بولمىدۇم ، دەپ ئويلاپتىكەنمەن . بۇ دەريا سۈيىنىڭ بۇنداق چەكسىز دولقۇنلايدىغانلىقىنى نېمە بىلەي ، ۋا دەرىخ ! ئاۋۋىلىنى كۆرۈپلا ئاخىرىغا نەزەر سالماپتىمەن . ئۆز تائىپەمدىن بولمىغان نەرسە بىلەن ھەمدەم بوپتىمەن . بۇزۇرۇكلەرنىڭ : «ئاجىنىسىنىڭ سۆھبىتىدىن ھەزەر قىلغىل» دېگەن نەسىھەتلىرىنى ئۇنتۇپ قاپتىمەن . بۈگۈن ئۆمرۈمنىڭ كېمىسى شۇنداق بىر گىردابقا چۈشۈپتۈكى ،

تەقدىر كېمىچىسى ئۇنى بۇ گىردابتىن تارتىۋېلىشقا ئاجىزدۇر .
ئەمدى نە رەپىقلىرىمدىن ۋاپا كەلسۇن؟ نە ھاياتىمدىن ئۈمىد بول-
سۇن؟ نە پەلەكتىن بىر بېشارەت بولسۇن ۋە نە يېڭىدىن دۇنياغا
كېلىشىم مۇمكىن بولسۇن؟!

قارچىغا ئازار چاڭگىلىنى ئېچىپ ، غەزەپ تۇمشۇقىدىن ئوتلار
چېچىپ ، كەكلىكنى يېمەككە باھانە ئىزدەپتۇ . كەكلىك بولسا
ئېھتىيات يۈزىسىدىن ئەدەپ بىلەن مۇئامىلە قىپتۇ . قارچىغا باھانە
تاپالماي ئاخىر مۇنداق دەپتۇ :

— ھەي بىئەدەپ! مەن ئاپتاپتا تۇرمەنۇ ، سەن راھەتلىنىپ
سايىدە ئولتۇرىسنا؟

— ھەي پادىشاھىئالەم! بۇ كېچە تۇرسا ، پۈتۈن ئالەم سايە
ئاستىدا تۇرسا ، سىزگە قايسى ئاپتاپنىڭ ئىسسىقى تەسىر قىلغان-
دۇ؟ — دەپتۇ كەكلىك .

— سەن تېخى مېنى يالغانچى قىلامسەن؟ — قارچىغا شۇنداق
دەپ ، كەكلىكنى كاپ قىلىپ تۇتۇپتۇ - دە ، پارە - پارە قىلىپ
يەپتۇ .

كەلدى كەكلىككە ئۆلۈم ، يۈرگەچ خىرامان سەير ئېتىپ ،
ھەم قازا قارچىغىسىنىڭ ۋەھىمىدىن غاپىل بولۇپ .

بۇ مىسالنى شۇنىڭ ئۈچۈن كەلتۈردۈمكى ، ھەر كىشى ئا-
جىنس بىلەن ھەمدەم بولسا ۋە زەرەر يەتكۈزىدىغان بىر كىمىنىڭ
سۆھبىتىدە ئۆمۈر كەچۈرسە ، ئاخىر ھالاكەتكە ئۇچرىغۇسىدۇر ،
مەن سېنىڭ ئوزۇقۇڭمەن . شۇڭا مەندىن تەمە قىلىشىڭدىن خاتىر-
جەم بولالمايمەن . بۇنداق تۇرۇپ ، بىزنىڭ ئارىمىزدا قانداقمۇ سۆھ-
بەت يولى ئېچىلالسۇن!

— ياخشىراق ئويلىغىن ، زېرەك ، — دەپتۇ قاغا ، — سېنى
يېسەم ماڭا نېمە پايدا؟ سەنچىلىك ئاز لوقمىدىن مېنىڭ ئىشتىھام-
يىمغا قانچىلىك مەنپەئەت يېتەر؟ ئەمما سېنىڭ ئۇزۇن ئۆمۈر
كۆرۈشۈڭدىن ۋە ياخشى سۆھبىتىڭدىن ماڭا كۆپ مەنپەئەت يېتىشى

چوقۇم . مەن سېنى دەپ ئۇزۇن يولدىن مۇشەققەت تارتىپ كەل-
سەم ، سەن مەندىن يۈز ئۆرۈپ تۇرساڭ راۋا كېلەرمۇ ؟ غېرىبىل-
قىمىنىڭ ھەققىنى زايە قىلىپ ، مېنى مەھرۇم قويساڭ ، بۇ سېنىڭ
ياخشى ئەخلاقىڭغا ياراشمايدۇ . غېرىبلارغا ياخشىلىق قىلىش كىشە-
نىڭ ياخشى نامىنى چىقىرىشقا سەۋەب بولىدۇ . «سەندىكى شۇنداق
كۆپ مەرھەمەت ۋە تۈگىگۈسىز مۇرۇۋۇۋەتتىن ئۈمىدۋار بولسام ،
ئۇنىڭ قانداق ئەجەبلىنەرلىك يېرى بولسۇن» دېگەن گەپ بارغۇ .
سەن مەندەك بىر غېرىبقا رەھىم قىلساڭ ئەجەب ئەمەس .
چاشقان ئۇنىڭغا جاۋابەن مۇنداق دەپتۇ :

— بىزنىڭ ئارىمىزدا چوڭقۇر ئاداۋەت بار . چۈنكى ئىككى
كىشى ئارىسىدا يۈزەكى ئاداۋەت بولسا ، ئۇ ئازراق ئۆزرە ئېيتىش
بىلەن كۆتۈرۈلۈپ كېتىدۇ . ئەمما ئۇلارنىڭ كونا ۋە چوڭقۇر ئاداۋە-
تى بولسا ، ئۇنىڭغا يۈزەكى ئاداۋەتتىن كىچىككىنە قوشۇلۇپ قال-
سا ، ئۇنى ھېچقانداق سەۋەب بىلەنمۇ تۈگەتكىلى بولمايدۇ . بەلكى
ئۇ ئاداۋەت شۇ ئىككى تەننى يوقاتىمىغۇچە ئۆزى يوقالمايدۇ . باش
كەتمىگۈچە باشتىن خىيال كەتمەيدۇ . ھۆكۈمالار : «چوڭقۇر ئادا-
ۋەت ئىككى خىل بولىدۇ» دەپ ئېيتىشقان . يەنى ، زەرەر گاھى
دۈشمەنگە يۈزلىنىدۇ ؛ گاھى ئۆزگە زەرەر يېتىدۇ . مەسىلەن ، پىل
بىلەن شىر دۈشمەنلىشىپ قېلىپ جەڭ قىلىشسا ، بىردە شىر
غالب كېلىپ ، پىلنى يارىدار قىلىدۇ . بىردە پىل يېڭىپ شىرغا
زەخم يەتكۈزىدۇ . بۇنداق ئاداۋەتنىڭ شىددىتى ھېچ گەپ ئەمەس .
چۈنكى رەقىبىنىڭ بىرى يەڭگەندە ، كۆڭۈل يارىسىغا تەسەللىدىن
مەلھەم قۇيۇلىدۇ - دە ، ئاداۋىتىنىڭ غۇبارى بىر ئاز پەسلەيدۇ .
ئەمما يەنە بىرىنىڭ ئاداۋىتى كۈچىيىدۇ . چۈنكى ، زىيان - زەخمەت
ھەمىشە بىر تەرەپتە بولىدۇ . مەسىلەن ، قوي بىلەن بۆرە ، چاشقان
بىلەن مۈشۈك ئوتتۇرىسىدىكى ئاداۋەتتەك ، بۇ شۇنداق دەھشەتلىك
ۋە مەھكەم ئاداۋەتكى ، نە چەرخ گەردىشى ئۇنى ئۆزگەرتەلسۇن ؟
نە زامان ئىختىلاپى ئۇنى بۇزالسۇن ؟ بىزنىڭ ئارىمىزدىكى ئاداۋەت
مۇشۇ تۈردىكى ئاداۋەتتۇر . شۇڭا مەيلى نەدە بولسۇن ، بىزنىڭ
يېقىنلىشىشىمىز ۋە دوست بولۇشىمىز مۇمكىن ئەمەس .

گەر سايىگە ئاپتاپ ئارىلاشسا ناگاھ ،
كۈن ئۆز سەيرىدە تۈن بىلەن بولسا ھەمراھ .
شۇ چاغدىمۇ مەن سەن بىلەن تۇتسام سۆھبەت ،
ھالىمغا كۈلەر ھەممە گاداي ، ھەممە شاھ .

— ساڭا باشقا قاغىلار دۈشمەن بولسىمۇ ، مەن ھەرگىز ئۇلار-
دەك ئەمەسمەن . مېنىڭ كۆڭۈل ئەينىكىم دۈشمەنلىك غۇبارىدىن
پاك ، ئۇنى غەم شولسى يورۇتقان . «دىلدىن دىلغا يول بار» دېگەن
گەپ بار . سېنىڭ ساپ ۋە روشەن دىلىڭ مېنىڭ سەمىمىي ، سادىق
ۋە ئىخلاسمەن ئىكەنلىكىمگە گۇۋاھلىق بېرىدۇ ، دەپ ئۈمىد قىلىد-
مەن . «يارىم كۆڭلۈمنىڭ ھالىدىن خەۋەردار ئەمەس» دېيىشكە
بولمايدۇ ، — دەپتۇ قاغا .

— مۇبالىغە قىلىپ ، مېنى ئۈزۈڭ بىلەن دوست بولۇشقا ئۈز-
دەۋاتىسەن ، — دەپتۇ چاشقان ، — ئەگەر سېنىڭ تەكلىپىڭ بىلەنلا
دوست بولۇشساق ، كىچىككىنە سەۋەب بىلەن ئارىمىزدىكى دوست-
لۇق رىشتىسى ئۈزۈلۈپ كېتىشى ھەم سەن ئەسلىي ئادىتىڭگە
يېنىۋېلىشىڭ مۇمكىن . بۇ خۇددى سۇنى تۈزلۈققا قۇيسا ، ئۈزۈن
تۈرۈپ ئۇنىڭ تەمى ۋە رەڭگى ئۆزگىرىپ سۇلۇق سۈپىتىدىن چىق-
قان چاغدىمۇ ، ئوتقا قۇيسا ئوتنى ئۆچۈرەلگىنىگە ئوخشايدۇ . چۈن-
كى سۈپىتى ئۆزگەرمىمۇ ، خۇسۇسىيىتى ئۆزگەرمەيدۇ . ئەسلىدىن
دۈشمەن بولغانلار بىلەن ئۆلپەت بولۇش قەھرىلىك يولۋاس ياكى
زەھەرلىك يىلان بىلەن دوست بولغانلىقتۇر . دانىشمەنلەر : «دۈش-
مەن ھەرقانچە مۇھەببەت دەۋاسى قىلىپ ئىخلاسىنى ئىزھار قىلسىد-
مۇ ، ئۇنىڭغا ئالدىنماڭلار» دېيىشكەن .

دوست سۈرەتلىك رەقىبەلەردىن مۇھەببەت ئىزدىمەك ،
بولغۇسىدۇر بى گۇمان گۈلخان ئوتىنى گۈل دېمەك .

ھەر كىم دۈشمەننىڭ ئەپسانىسى ۋە ئەپسۇنىغا قۇلاق سالسا
ياكى ئۇنىڭغا ئىشەنسە ، ئۇ خۇددى تۆگە مىنگەن ئادەمدەك ئىشقا

دۇچار بولىدۇ .
— ئۇ قانداق ئىش ئىكەن؟ — دەپ سوراپتۇ قاغا .
— بىر كىشى تۆگىگە مىنىپ سەپەرگە چىققانىكەن ، — دەپ
ھېكايىسىنى باشلاپتۇ چاشقان .

تۆگە مىنگەن ئادەمنىڭ ھېكايىسى

بىر كىشى تۆگىگە مىنىپ سەپەرگە چىقىپ ، ماڭا - ماڭا بىر
يەرگە يېتىپتۇ . بۇ يەرگە باشقا كارۋانلار چۈشۈپ ئوت قالاپ ،
كېتەشە ئوتنى ئۆچۈرمەي يولغا راۋان بولۇشقانىكەن ، ئارقىدىنلا
شامال چىقىپ ، قالغان چوغلارنى ئۇچۇرتۇپتىكەن ، ئورمانلىققا ئوت
كېتىپتۇ . ئۇ ئورمانلىقتا بىر يىلان بار ئىكەن ، ئورمانلىقنىڭ
چۆرسىگە ئوت كەتكەندىن كېيىن يىلان ئوتنىڭ ئارىسىدا قاپتۇ .
يىلان ئوت ئارىسىدىن قېچىپ چىقىشقا يول تاپالماي ، كاۋاپتەك
كۆيۈپ ، زەھەرلىك بەدىنىدىن تامچە - تامچە قانلار ئېقىشقا باشلىدى .
غاندا ، ھېلىقى تۆگە مىنگەن ئادەمنى كۆرۈپ ئۇنىڭغا زارلىنىپ
شۇنداق دەپتۇ :

نە بولغايكىم بۇ ئوت ئىچرە ماڭا شەپقەت سۈيىن چاچساڭ ،
تەرەھھۇم ئىلكى بىرلە بۇ گىرە بولغان ئىشىم ئاچساڭ .

ئۇ ئادەم رەھىمدىل ۋە مېھرىبان ئىكەن . يىلانىڭ نالىسىنى
ئاڭلاپ ھەمدە بىچارە قىياپىتىنى كۆرۈپ : «گەرچە يىلان ئادەمزات .
نىڭ دۈشمىنى بولسىمۇ ، شۇنداق ئاجىز ۋە ناتىۋان بولۇپ قاپتۇ .
ئۇنىڭغا بىر ياخشىلىق قىلىپ ، بۇ دۇنيا ۋە ئاخىرەتنىڭ ساۋابىنى
تاپسام ياخشى ئەمەسمۇ» دەپ ئويلاپتۇ - دە ، نەيزىنىڭ ئۇچىغا
تورۇنى چىگىپ ئۈزىتىپتۇ . يىلان پۇرسەتنى غەنىمەت بىلىپ
دەرھال تورۇنىنىڭ ئىچىگە كىرىپتۇ . ئۇ ئادەم ئۇنى تاشقىرىغا ئېلىپ
لىپ چىقىپ يەرگە قويۇپتۇ ۋە :

— ئەمدى بالادىن نىجات تاپتىڭ . نەنى خالىساڭ شۇ يەرگە بار ، لېكىن بۇنىڭدىن كېيىن كىشىلەرگە ئازار بېرىشنى قەستلىدە . چۈنكى ئازار بەرگۈچى بۇ دۇنيادا لەنەتكە ، ئاخىرەتتە ئازاب - ئوقۇبەتكە گىرىپتار بولىدۇ . كىشىگە ئازار بېرىشتىن يىراق بول . بۇ ساڭا خاپىلىقتىن خالاس بولۇشۇڭ ئۈچۈن ئەڭ توغرا يولدۇر ، — دەپتۇ .

— بۇ نېمە گەپ ؟ مەن سېنى ۋە تۆگەڭنى چاقمىغۇچە ھېچ يەرگە بارمايمەن ، — دەپتۇ يىلان .

— مەن ساڭا ياخشىلىق قىلغانىدىم ، — دەپتۇ ئۇ ئادەم ، — سېنى ئوتتىن قۇتقۇزۇۋالغىنىمنىڭ جازاسى مۇشۇمۇ ؟ مەن ساڭا ۋاپا قىلدىم . سېنىڭ ماڭا جاپا قىلىشىڭ ئەدەپ - قائىدىگە سىغمايدۇ !

— توغرا ، — دەپتۇ يىلان ، — سەن ماڭا ياخشىلىق قىلدىڭ ، لېكىن ئورۇنسىز يەرگە قىلدىڭ ، سەن مېنىڭ ھەقىقىي زىيانداش ئىكەنلىكىمنى بىلمەمسەن ؟ سەن يامانلىق قىلىدىغان يەر - گە ياخشىلىق قىلدىڭ . بۇنىڭ جازاسى شۇكى ، سەن ئەلەم چېكىدە . شۇڭا ۋە جاپا كۆرۈشۈڭ كېرەك . چۈنكى ، يامانلارغا ياخشىلىق قىلىش ياخشىلارغا يامانلىق قىلغانلىقتۇر . ياخشىلارغا يامانلىق قىلىش راۋا بولمىغىنىدەك يامانلارغا ياخشىلىق قىلىشۇمۇ جاپىز ئەمەس . ئۇنىڭ ئۈستىگە ، سىلەر بىلەن بىزنىڭ ئوتتۇرىمىزدا كونا ئاداۋەت بار . شۇڭا بەر بىر ماڭا بىر تەشۋىش ئىدىڭ . سەن : «يىلاننىڭ ئەركەك - چىشىسىنىڭ ھەممىسىنى ئۆلتۈرۈڭلار ، ئۇ - لارنىڭ نەسىللىرى قۇرۇسۇن» دېگەنگە ئەمەل قىلىشىڭ كېرەك ئىدى . ھەدىس ھۆكۈمىنى بۇزغانلىقىڭ ئۈچۈنمۇ ساڭا نەشئەر ئۈرۈ - شۈم كېرەك . باشقىلار بۇنىڭدىن تەنبىھ ئالسۇن .

— ھەي يىلان ، ئىنساپ قىل ، ياخشىلىققا يامانلىق قايىسى مەزھەپتە راۋا كېلىدىكەن ؟ — دەپ سوراپتۇ ئۇ ئادەم .

— سىلەرنىڭ ئادىتىڭلار شۇنداققۇ ، — دەپتۇ يىلان ، — بۇ ئادەتنى مەن سىلەردىن ئۆگەندىم . ئۆزۈڭلاردىن ئالغاننى ئۆزۈڭلار - غا ساتىمەن .

— ئادەمزاتنىڭ ياخشىلىققا يامانلىق «مۇكاپاتى» بەرگەنلىكى نەدىن مەلۇم؟ ئەگەر بۇ دەۋايىڭنى بىر گۇۋاھ بىلەن ئىسپاتلىساڭ، ھەر نېمە قىلساڭمۇ ئۇنىڭغا رازى بولمەن، — دەپتۇ ئۇ ئادەم. يىلان بېشىنى ئۈستۈن كۆتۈرۈپ قاراپ، يىراقتا بىر كالىنىڭ تۇرغانلىقىنى كۆرۈپ ئۇ ئادەمگە:

— يۈر، ئۇنىڭ قېشىغا بېرىپ، بۇ ئەھۋالنىڭ ھەقىقىتىنى ئۇنىڭدىن سورايلى، — دەپتۇ.

ئىككىسى بىللە كالىنىڭ قېشىغا بېرىپ سوراپتۇ:

— ھەي كالا، ياخشىلىقنىڭ مۇكاپاتى نېمە؟

— ئەگەر ئادەمزاتنىڭ مەزھىپى بويىچە سورىساڭ، ياخشىلىقنىڭ مۇكاپاتى يامانلىق. مەن ئۇلارنىڭ خىزمىتىدە قېرىدىم. ھەر يىلى بىر بالا تۇغۇپ بەردىم. ئۆيلىرىنى سۈت ۋە ياغ بىلەن توشقۇز-دۇم. ئۇلارنىڭ تۇرمۇش كەچۈرۈشى مېنىڭ ياخشىلىقىمدىن بولدى. ئەمدىلىكتە مەن تۇغۇشتىن قالدىم. ئىگەم مېنى سەمرىسۇن دەپ بۇ سەھراغا ئاچقىپ قويدى. مېنىڭ سەمرىگىنىمنى كۆرۈپ، تۈنۈگۈن بىر قاسساپنى باشلاپ كېلىپ مېنى ساتتى. بۈگۈن مېنى قۇشخانغا ئېلىپ بېرىپ قېنىمنى تۆكىدۇ. مېنىڭ ئۇلارغا قىلغان ياخشىلىقىمنىڭ مۇكاپاتى شۇ بولدى. مېنىڭ ئەھۋالىم مۇشۇ. بۇ دەردىمنى كىمگە ئېيتاي ئەمدى. شۇڭا ياخشىلىقنىڭ مۇكاپاتى يامانلىق ئىكەن دەپ ئويلىدىم، — دەپ جاۋاب بېرىپتۇ كالا.

— گۇۋاھچىمنىڭ سۆزىنى ئاڭلىدىڭ. ئەمدى ساڭا نەشتە سالىمەن، — دەپتۇ يىلان.

— شەرئەتتە بىر گۇۋاھچى بىلەنلا ھۆكۈم چىقىرىلمايدۇ، — دەپتۇ ئۇ ئادەم، — يەنە بىر گۇۋاھچى كېرەك.

— يۈر، ئۇۋۇ دەرەختىن سورايلى، — يىلان كۆرۈنگەن دەرەخنى كۆرسىتىپتۇ.

ئۇلار ئىككىسى بىللە دەرەخنىڭ قېشىغا بېرىپتۇ. يىلان دە-رەختىن سوراپتۇ:

— ياخشىلىقنىڭ مۇكاپاتى نېمە؟

— ئادەمزاتنىڭ قائىدىسىدە ياخشىلىقنىڭ مۇكاپاتى يامان-

لىق، — دەپ جاۋاب بېرىپتۇ دەرەخ، — چۈنكى مەن بۇ چۆل -
باياۋان ئوتتۇرسىدا ئۈنۈپتىمەن . كېلىپ - كېلىپ تۇرغۇچىلارنىڭ
خىزمىتىدە تىك تۇرىمەن . ئادەملەر ئىسسىقلاپ ۋە ھېرىپ كەلسە ،
سايەمدە بىر پەس ئولتۇرۇپ راھەتلىنىدۇ - دە ، ئۈستۈنگە قاراپ
شاخلىرىمنى كۆرۈپ : «پالانى شېخى پالتا سېپىغا لايىقكەن ، پۇس-
تانى شېخى كەكە دەستىسىگە مۇناسىپكەن ، غولنى كېسىپ شال
تېلىسا ئىشىك بولىدىكەن» دېيىشىپ ، ئۆزىگە يارىغان شاخلىرىمنى
كېسىپ كېتىدۇ . سايەمدىن شۇنداق رەھەتلىنىدۇيۇ ، ئۆزۈمگە مۇند-
داق جاپا سالدى .

مەن ئول ئەندىشىدەكىم باشى ئۆزرە سايە بەرسەم دەپ ،
شۇ بۇ غەم بىرلەكىم يىلتىز يەردىن كۆتۈرسەم دەپ .

— مانا بۇمۇ گۇۋاھلىقتىن ئۆتتى ، — دەپتۇ يىلان ئۇ
ئادەمگە ، — ئەمدى ساڭا نەشتىرىمنى سانجىماسلىققا ھېچقانداق ئا-
ساس قالمىدى .

— ھەي يىلان ، — دەپتۇ ئۇ ئادەم ، — گەرچە گۇۋاھچىلارنى
تاپقان بولساڭمۇ ، جان دېگەن ناھايىتى شېرىن نەرسە ئىكەن .
ھاياتتىن ئۈمىد ئۈزۈمەك ناھايىتى مۇشكۈل ئىكەن . شۇڭا يەنە بىر
گۇۋاھچى تاپساڭ ، ھېچ تالاش - تارتىش قىلماي ، ئۆلۈمگە تەن
بېرىپ قازا تەرەپكە رىزا بويىنىنى سۇناي .

شۇ ئەتراپتا بىر تۈلكە ئۇلارنىڭ مۇنازىرىسىنى تاماشا قىلىپ
تۇرغانىكەن .

— بېرىپ ئاشۇ تۈلكىدىن سورىغىن . نېمە جاۋاب بېرەر-
كىن ، — دەپتۇ يىلان ئۇ ئادەمگە .

ئۇ ئادەم تۈلكىدىن سۆز سوراپ بولغۇچە تۈلكە ۋارقىراپتۇ :
— ھەي ئادەم ، ياخشىلىقنىڭ مۇكاپاتى يامانلىق ئىكەنلىكىنى
بىلمەسەن ؟ سەن بۇ يىلانغا ياخشىلىق قىلغانلىقىڭ ئۈچۈن ساڭا
يامانلىق لازىم بولىدۇ .

ئۇ ئادەم بولغان ئەھۋالنى تۈلكىگە بىر - بىرلەپ سۆزلەپ

بېرىپتۇ . تۈلكە ئۇنىڭغا دەپتۇ :
— سەن ئەقىللىق ئادەمدەك كۆرۈنسىنۇ ، ئەقىللىقلار دەك
سۆزلەۋاتسەن .

ياراشماس مەرد ئەقىللىققا سۆز ئېيتۇردا خاتا ئېيتماق ،
راۋا بولماس بىلىملىككە ، خىلاپى ماجىرا ئېيتماق .

— راست دەيدۇ . مېنى ئاشۇ غانجۇغىسىدا تۇرغان تورۋا بىلەن
ئوتتىن ئالدى ، — دەپ گۇۋاھلىق بېرىپتۇ يىلان .
— بۇ سۆزگە قانداق ئىشەنگىلى بولىدۇ ؟ بۇنداق چوڭ يىلان
بۇ كىچىك تورۋىغا قانداق سىغىدۇ ؟ — دەپتۇ تۈلكە .
— ئەگەر ئىشەنمىسەڭ ، بۇ تورۋىغا كىرەي ، ئۆز كۆزۈڭ
بىلەن كۆرۈپ ئاندىن ئىشەنگىن ، — دەپتۇ يىلان .
— ئەگەر ئەينى ئەھۋالنى ئۆز كۆزۈم بىلەن كۆرسەم ، سېنىڭ
سۆزۈڭنىڭ راستلىقىغا مەنمۇ گۇۋاھلىق بېرىمەن ، — دەپتۇ تۈلكە .

ئۇ ئادەم تورۋىنىڭ ئاغزىنى ئېچىپتۇ . يىلان بولسا تۈلكىنىڭ
سۆزىگە ئالدىنىپ تورۋىغا كىرىپتۇ . تۈلكە ئىشارەت قىلىپ دەپتۇ :

دۈشمىنىڭ ئىلكىڭگە چۈشكەندە بولۇپ ھالى خاراب ،
مەسلەھەت بۇكى ئاڭغا بىر دەم ئامانلىق بەرمىگىن .

ئۇ ئادەم تورۋىنىڭ ئاغزىنى بوغۇپتۇ - دە ، يەرگە ئۇرۇشقا
باشلاپتۇ . ئاقمۇت ئۇ يىلان ئۆلۈپ ، دوزاخ يىلانلىرىغا قوشۇلۇپ .
تۇ . ياماننىڭ ئۆلۈشى خەلقنى خۇشال قىلىدۇ . بۇ مىسالنىڭ
پايدىسى شۇكى ، ئەقىللىق ئادەم ھوشيارلىقنى تاشلىماسلىقى ، ئېھ-
تىياتچانلىقنى ئۇنتۇماسلىقى ، دۈشمەننىڭ نالە - پەريادىغا ئالدىن-
ماسلىقى ، ھەر قانداق شارائىتتا دۈشمەنگە ئىشەنمەسلىكى كېرەك .

كىشى دۈشمەن سۆزىگە بولسا مەغرۇر ،
دىل ئۆيىنىڭ چىراغى نۇرسىز بولغاي .
دۈشمەن ساڭا دوست بولغۇسى ئاشۇ پەيتتە ،
تۈن يۈزىدىن قارالمىقى گەر يۈيۈلغاي .

بۇ سۆزلەرنى ئاڭلاپ قاغا شۇنداق دەپتۇ :
— بۇ سۆزلەرنى ھېكمەت تىلىدىن ئىزھار قىلىدىك ، مەن
ئاڭلىدىم ، ئەمما سېنىڭ مەرھەمەت ۋە مۇرۇۋۇتتىڭگە لايىقى شۇ .
كى ، بۇنداق سۆزنىڭ كاشىلىسىدىن قېچىپ ، ئۈمىدىمنىڭ يۈزىگە
ۋىسال ئىشكىنى ئېچىشنىڭ لازىم . دانىشمەنلەر : «بېخىللاردىن
قېچىڭلار ، سېخىيلارغا دوست بولۇڭلار . چۈنكى سېخىيلار دوست-
لىق ئۈچۈن بىر سائەتتە مىڭ تۈرلۈك شەپقەت ۋە مېھرىبانلىق
كۆرسىتىدۇ . بېخىللار بولسا يۈز يىللىق دوستلۇقنىڭ قەدرىنى
بىلمەي ، ئۇنى بىر پەستە يوق قىلىۋېتىدۇ» دېيىشكەن . شۇڭا
ياخشى كىشىلەر باشقىلار بىلەن دوست بولۇشقا ئالدىرايدۇ ، دۈش-
مەنلىشىشكە ئالدىرمايدۇ . ئەسكىلەر بولسا بۇنىڭ ئەكسىچە ، مە-
سىلەن ، ئالتۇن ئاپتۇۋا تېز ياسىلىدۇ ، لېكىن پات بۇزۇلمايدۇ .
كوزا بىلەن ئۆتۈرۈك تېز سۇنىدۇ ، سۇنۇپ كەتكەندىن كېيىن بولسا
پەقەت كارغا كەلمەيدۇ .

ئىزدىگىن دوستلۇقنى ھەر جايدا مۇدام ،
تائەبەتكە قىلغۇدەك بولسا داۋام .
ئۇ ساراينىڭ تام خىشى گەر بولسا خام ،
پات ئۇنى يامغۇر سۈيى بۇزغاي تامام .

مەن شۇ ئىشەنچكە يارايدىغانلارنىڭ جۈملىسىدىنمەن . سېنىڭ
دەرگاھىڭغا شۇنداق بىر مۇلازىم بولايكى ، بۇنىڭدىن كېيىن ھېچ-
قانداق كىشىنىڭ ئىشىكىگە بارمايمەن . سېنىڭ سۆھبىتىڭگە ئۈل-
شالماي قالسام ، تائام تېتىمايمەن ھەم ئارام ئالمايمەن . ئېتىكىڭ-

نىڭ ئۈچىنى ئوڭايلىق بىلەن قويۇۋەتمەيمەن . چۈنكى مەن ئۇنى
تولا قان يۇنۇپ قولغا كەلتۈردۈم .
— مەنمۇ سېنىڭ دوستلۇقۇڭغا جېنىم بىلەن خېرىدارمەن .
لېكىن بايقى باھانىلەرنى كۆرسىتىشىم شۇنىڭ ئۈچۈن ئىدىكى ،
مۇبادا سەن خىيانەت قىلىپ قالساڭ ، مەنمۇ يۇقىرىقى باھانىلەرنىمە-
نى ئۆزۈرە قىلىمەن - دە ، سەنمۇ مېنى «جېدىلى يوق
ياۋاش - يۇمشاق دوست ئىكەن» دەپ قالمايسەن . سېنىڭ سۆزۈڭ
باشلانغاندىن تارتىپ تا ھازىرغىچە سېنىڭ دوستلۇق مۇھەببىتىڭ
كۆڭلۈمدىن ئورۇن ئالغانىدى .

بۇ كۆڭۈلدە بولسا ئەگەر ئىشقى شەۋق ،
ئۇ كۆڭۈلدە ھەم بىلىڭ بار مەيلى زەۋق .
بەرمىسە ئاشىق مۇشەققەتكە چىدام ،
قىلمىغاي يار ئاڭا رىغبەت ، ئېھتىرام .

چاشقان شۇ گەپنى دەپ بولۇپ ، تاشقىرى چىقىپ تۆشۈكنىڭ
ئاغزىدا تۇرۇپتۇ .

— نېمىشقا ئالدىمغا كەلمەيسەن ؟ مۇڭداشمايمىزمۇ ؟ تېخىچە
كۆڭلۈڭدە گۇمان بارمۇ نېمە ؟ — دەپ سوراپتۇ قاغا .

— ئەگەر كىشى دوستىدىن جېنىنىمۇ ئايىمىسا ، ئۇنى سادىق
دوست دېيىش كېرەك ، — دەپتۇ چاشقان ، — مەن ساڭا شۇنداق
جان دوستىمەن . ھەرگىز مال دوستى ، نان دوستى ئەمەس . چۈن-
كى ، بىر كىم بىر كىمگە تەمە بىلەن ياكى سۈلھى ئۈچۈن دوست
بولماقچى بولسا ، ئۇنداق دوست بولۇش ئاسان . لېكىن بىر كىم
بىر كىمگە ۋەزىيەت تەقەززاسى ياكى نەپسىنىڭ مەنپەئىتى ئۈچۈن
دوست بولغان بولسا ، ئۇ خۇددى قۇشلارنى ياخشى كۆرگەنلىكى
ئۈچۈن ئەمەس ، بەلكى ئۆز پايدىسى ئۈچۈن دان چاچقان بىر ئوۋچى-
غا ئوخشايدۇ . بۇنداق دوستلۇق غەرەز ئارىلاشقان دوستلۇق بو-
لۇپ ، بۇنىڭدىن ئاداۋەت پەيدا بولۇش ئېھتىمالى بار . ھەر كىم

دوستلۇق يولىدا جان پىدا قىلسا ، ئۇ تەڭداشسىز ۋاپادار دوستتۇر .
دوستلۇقتا جان ۋە باش بىلەن ئويناشقانىڭ دەرىجىسى نان ۋە ئاشقا
دوست بولغاندىن مىڭ ھەسسە ئەلا . چۈنكى ئۆز ۋۇجۇدىنى كىشىگە
تەقدىم قىلىش ئەڭ چوڭ سېخىيلىقتۇر . بۇ جاھاندا كىشىگە پۇل
سەدىقە قىلغۇچىلار يۈز مىڭلاپ بولسىمۇ ، كىشىگە جېنىنى پىدا
قىلغۇچىلار كەم تېپىلىدۇ . مەن ساڭا يېقىنلاشسام ، ماڭا جان
خەتىرى تېگىدۇ . لېكىن مېنىڭ دوستلۇق مۇھەببىتىم شۇ دەرىجە-
گە يەتتىكى ، ئەگەر مېنىڭ جېنىمغا ھاجىتىڭ بولسا ، جېنىمنى
بېشىمدىن ئۆرۈپ ئالدىڭدا قويىمەن . ئەگەر سەندىن گۇمان قىلىدە-
غان بولسام ، ھەرگىز ئۆز ئىختىيارىم بىلەن ئۇۋامدىن چىقمايتە-
تىم . سېنىڭ ماڭا بولغان دوستلۇقۇڭ شەك - شۈبھىدىن خالىي
بولغان بولسا ، مېنىڭمۇ ساڭا نەچچە ھەسسە ئارتۇق ئىخلاى ۋە
ئېتىقادىم بولغان بولاتتى . ئەمما ، سەن بىلەن بىر تائىپىدىن بول-
غان يارەنلىرىڭ ئەخلاق ۋە مېھىر - شەپقەتتە سەندەك ئەمەس .
شۇڭا ئۇلاردىن بىرەرسى مېنى كۆرۈپ قالسا ، جېنىمغا قەست
قىلارمىكىن دەپ قورقىمەن .

— مېنىڭ ۋە يارەنلىرىمنىڭ ئارىسىدا شەرتىمىز بار . ئۇلار
مېنىڭ دوستۇمغا دوست ، دۈشمىنىمگە دۈشمەن بولىدۇ ، — دەپتۇ
قاغا .

— ھەر قانداق كىشى ، — دەپتۇ چاشقان ، — دۈشمىنىنىڭ
دوستىغا ياكى دوستىنىڭ دۈشمىنىگە دوست بولسا ، ئۇنداق دوست-
نى دۈشمەن قاتارىدا ساناى كېرەك .

دۈشمىنىم ئورنىدادۇر ئەقىل ئالدىدا ئىككى كىشى ،
دۈشمىنىمنىڭ دوستلىرى ھەم دوستلىرىمنىڭ دۈشمىنى .

دانىشمەنلەر دەپتىكەن : «دوست ئۈچ قىسىم بولىدۇ : بىرىند-
چىسى ، خالىى دوست ؛ ئىككىنچىسى ، دوستىنىڭ دوستى ؛ ئۈ-
چىنچىسى ، دۈشمىنىنىڭ دۈشمىنى . دۈشمەنمۇ ئۈچ تۈرلۈك بولىد-

دۇ: بىرىنچىسى ، ئاشكارا دۈشمەن ؛ ئىككىنچىسى ، دوستىنىڭ دۈشمىنى ؛ ئۈچىنچىسى ، دۈشمەننىڭ دوستى . ئاشكارا دۈشمەننى تونۇش ئاسان بولسىمۇ ، كېيىنكى ئىككى تۈرلۈكنى ، يەنى دوست-تىنىڭ دۈشمىنى بىلەن دۈشمەننىڭ دوستىنى بىلىۋېلىش مۇشكۈلرەك .

— خۇداغا شۈكۈر ، — دەپتۇ قاغا ، — ئارىمىزدا مۇھەببەت پەيدا بولدى . بۇنىڭدىن كېيىن بۇ دوستلۇقنى مۇستەھكەملەيمەن . ئەمدى كىم ساڭا دوست بولسا ، ئۇنىڭغا دوست بولمەن . كىم سېنىڭ دوستلۇقۇڭنى ئىزدەپ كەلسە ياكى ھەر كىم سەن بىلەن دوست بولسا ، ئەگەر ئۇ مېنىڭ دۈشمىنىم بولغاندىمۇ مەن ئۇنىڭ بىلەن دوست بولمەن ، ئەگەر كىم سەن بىلەن دۈشمەنلەشسە ، گەرچە ئۇ مېنىڭ دوستۇم ياكى ئۇرۇق - تۇغقىنىم بولسىمۇ ، ئۇنىڭدىن دوستلۇقنى ئۈزىمەن . كىمنىڭ يۈزىدە ساڭا قۇللۇق قىلىشنىڭ ئەسرى بولمىسا ، مۇبادا ئۇ مېنىڭ ئاتام بولسىمۇ ، ئۇنى چوڭ دۈشمىنىم دەپ تونۇيمەن . ئەگەر تېنىمنىڭ قاراۋۇلى بولغان كۆزۈم ۋە كۆڭلۈمنىڭ تەرجىمانى بولغان تىلىمۇ ساڭا مۇخالىپ كېلىدىغان بولسا ، ئىككىلىسنى بىر ئىشارەت بىلەن ۋۇجۇدۇمنىڭ ساھىلىدىن يوقىلىش گىردابىغا تاشلىۋېتىمەن .

قىلسا دوستلۇق دۈشمىنىڭگە جىسمىڭ ئىچرە بىر بۆلەك ،
ئىككى بولدى دۈشمىنىڭ ، جەڭ تىغى بىرلە ئىككى ئۇر .

چاشقان بۇ سۆزلەرنى ئاڭلاپ خاتىرجەم بولۇپ ، قاغىنىڭ ئالدىغا كېلىپ ، ئۇنىڭ بىلەن قۇچاقلىشىپ كۆرۈشۈپ ئۆزئارا خۇشال بولۇشۇپتۇ .

قاغا بۇ يەردە بىر نەچچە كۈن تۇرۇپتۇ . چاشقان ئۇنىڭغا ئۆز قۇربىغا تۇشلۇق زىياپەت بېرىپ مېھمان قىپتۇ . بىر كۈنى چاشقان مۇنداق دەپتۇ :

— ھەي دوستۇم ، سەن ھەممىشە مۇشۇ يەردە تۇرىۋەرسەڭ ۋە

بالا - چاقىلىرىڭىنىمۇ كۆچۈرۈپ ئەكېلىپ ماكان تۇتۇپ قالساڭ ،
بىزنىڭ دوستلۇقىمىز تېخىمۇ كۈچەيگەن بولاتتى . مانا كۆرۈپ
تۇرۇپسەن ، مەن ياشاۋاتقان بۇ يەر شۇنداق پاكىز ۋە كۆڭۈللۈك
جاي .

— ئېيتقىنىڭ توغرا ، — دەپتۇ قاغا ، — بۇ شۇنداق ياخشى
جاي ئىكەن ، لېكىن چوڭ يولغا يېقىن ئىكەن . بىز بۇ يەردە
تۇرساق ، يولدىن ئۆتكۈچىلەردىن بىزگە زىيان يېتىپ قېلىشى
ئېھتىمال . مېنىڭ ئۆيۈم بار جايدا بىر ئورمانلىق بار . مەنزىرىسى
جەننەتتەك پاكىز ۋە چىرايلىق ، باغۇ ئېرەمدەك خوش ھاۋالىق
جاي .

لەۋلىرى ئېرىق ، ئوتتۇرىسى گۈلشەن ،
گۈل بىلەن ساپا تاڭدا سۆيۈشكەن .
ساچىنى سۈمبۈل ئەيلىگەچ كەمەند ،
قىلغان بىنەپشە زاتىن ئەسىر - بەند .

مېنىڭ ئۆيۈم ئاشۇ جايدا . ئۇ يەردە مۇقىم ئولتۇرۇشلۇق بىر
تاشپاقا بار ، ئۇ مېنىڭ دوستۇم . ئۇ يەردە بىز يەيدىغان
ئوزۇق - تۈلۈك ئىنتايىن كۆپ ، ئۇ دىياردا ، بىزگە كۆڭۈلسىزلىك
ھەم ۋەھىمە ئاز بولىدۇ . ئەگەر كۆڭلۈڭ تارتسا ، بىرلىكتە شۇ
جايدا بارايلى . قالغان ئۆمرىمىزنى كۆڭلىمىز خۇشال ۋە قايغۇسىز
ھالدا ئاشۇ كۆڭۈللۈك جايدا ئۆتكۈزەيلى .

— لىباسنىڭ ئېتىكىنى ئەجەلنىڭ قولى تۇتمىغۇچە ، سېنىڭ
ئېتىكىڭنى قويۇۋەتمەيمەن ، — دەپتۇ چاشقان ، — ھەر قانداق
بەخت سەن بىلەن بىللە بولۇشتىن ئارتۇق ئەمەس . سەن ئاپتاپقا
ئوخشاش نەگە بارساڭ ، مەن سايىگە ئوخشاش ئارقاڭدىن ئەگىشىپ
ماڭمەن . ئەگەر مېڭىپ نەدە توختىساڭ ، ئايىغىڭدا بىللە بولىدۇ .
مەن . تىرىكلىكىمنىڭ ياقىسىنى ئەجەل پەنجىسى تۇتمىسىلا ، سۆھ-
بىتىڭنىڭ ئېتىكىنى قولۇمدىن قويۇۋەتمەيمەن . تەمەننىڭ ياقى-

سىنى ۋە سائادەتنىڭ ئېتىكىنى قولغا ئالغاندىن كېيىن قويۇۋەتكەن كىشىگە ئەيىب ئەمەسمۇ؟ مەن بۇ ماكاندا ئۆي تۇتۇپ تۇرۇپ قالغىمىز نىم بىلەن بۇ يەر مېنىڭ ئەسلىي ماكانىم ئەمەس. بۇ يەرگە بىر سەۋەب بىلەن كېلىپ تۇرۇپ قالغانىدىم. سۆزلەپ كەلسەم گەپ تولا. ئەگەر ئاڭلاشنى خالىساڭ، بارىدىغان يېرىمىزگە يەتكەندىن كېيىن سۆزلەپ بېرىمەن.

شۇنداق قىلىپ ئۇلار شۇ مەسلىھەتكە كېلىشىپتۇ، قاغا چاش-قاننىڭ قۇيرۇقىنى چىشلەپ كۆتۈرۈپ ئۇچۇپ ئۆز ماكانىغا يېتىپتۇ. بۇ چاغدا تاشپاقا شۇ جايدىكى بىر بۇلاق لېۋىدە مېڭىپ يۈرگەنكەن، قاغىنىڭ ئۇچۇپ كېلىۋاتقىنىنى يىراقتىن كۆرۈپ دۈشمەن ئوخشايدۇ، دەپ ئويلاپ سۇغا كىرىۋاپتۇ. قاغا ئۇچۇپ كېلىپ چاشقانىنى ئاستا يەرگە قويۇپتۇ ۋە تاشپاقىنى چاقىرىپتۇ. تاشپاقا دوستىنىڭ ئاۋازىنى ئاڭلاپ، سۇدىن چىقىپ، ئايرىلغىلى ئۈزۈن بولغان دوستىنى كۆرۈپ شادلىقتىن بېشى ئاسمانغا تاقاشقان. دەك بوپتۇ.

كەتكەن ئىدى ساق - سالامەت قايتىپ يارى جانان كەلدى،
قارا بەختىم ئاقاردى چۈن گويا ماھى تابان كەلدى.
ئەي كۆڭۈل غەم ئەسىرى بوپ ئۆتكەندىڭ بىر نەچچە كۈن،
ئەمدى شاد بول قايتىپ مانا قولغا گۈلى خەندان كەلدى.

ئۇلار بىر - بىرىدىن ھال سورىشىپتۇ. قاغا بولغان ئەھۋالنى — كەپتەرلەرنىڭ تۇزاققا چۈشۈپ قېلىپ ئازاد بولغانلىقىدىن تارتىپ ئۆزىنىڭ چاشقانغا دوست بولغۇسى كېلىپ ئۇنى ئېلىپ ئۆز ماكانىغا كەلگەنلىكىگە قەدەر ھەممىسىنى بىر - بىرلەپ سۆز-لەپ بېرىپتۇ. تاشپاقا چاشقاننىڭ دوست بولۇپ كەلگەندىن سۆيۈن-گەنلىكىنى ئىزھار قىلىپ مۇنداق دەپتۇ:

— بەختىمىز سائادىتى سېنى بۇ دىيارغا يەتكۈزدى. تەلىيىمىزنىڭ قۇۋۋىتى جامالىڭ يۇلتۇزىنى بۇ مەنزىلدە تۇغدۇردى.

سەن قېشىمغا كەلدىڭۇ كۆڭلۈم ھۇزۇر تاپتى تامام ،
ئەي ئەزىز دوستۇم ساڭا ھۆرمەتتە دەرمەن «ئەسسالام» .

— ھادىسىلەر ئاپتېپىنىڭ ئابىدىن سىلەرنىڭ مەرھەمىتىڭلار .
نىڭ ساپىسىگە پاناھ ئىزدەپ كەلگەندىم . مۇبارەك يۈزىڭزنى كۆر .
دۈم . ماڭا قىلغان بۇ مەرھەمەت ۋە ئىلتىپاتىڭلارغا قايسى ئىل
بىلەن شۈكۈر بايان قىلىشىمنى بىلمەيۋاتىمەن ، — دەپتۇ
چاشقان .

ئۇلار ئولتۇرۇشۇپ يول رەنجىدىن ئارام تېپىشىپتۇ . شۇندا
قاغا چاشقانغا قاراپ شۇنداق دەپتۇ :

— ھەي زېرەك ! بېشىڭدىن ئۆتكەن ئىشلارنى سۆزلەپ بېرىد .
مەن دەپ ماڭا ۋەدە قىلغانىدىڭ . تاشپاقىغىمۇ سۆزلەپ بەرگىن .
ئوتتۇراڭلاردىكى دوستلۇق تېخىمۇ كۈچەيسۇن . شېكەرەك لېۋىڭ .
نى ئېچىپ ، شېرىن سۆزلەرنى چېچىپ ، كۆڭلىمىزنىڭ تامىقىنى
تاتلىق قىلساڭچۇ .

چاشقان تاشپاقىغا قاراپ ھېكايىسىنى باشلاپتۇ .

زاھىت بىلەن مېھماننىڭ ھېكايىسى

— مەن ھىندىستاننىڭ مارۇت دېگەن شەھىرىدە تۇغۇل .
غان ، — دەپ سۆزلەشكە باشلاپتۇ چاشقان ، — مەن ئۇ شەھەردىكى
بىر زاھىتنىڭ ئىبادەتخانىسىنى ماكان تۇتقانىدىم . بىر نەچچە چاش .
قانلار مېنىڭ خىزمىتىمنى قىلىشاتتى . ھەر كۈنى ئەتىگەندە ، زا .
ھىتنىڭ سادىق مۇرىتلىرى ئۇنىڭغا تائاملارنى ئېلىپ كېلىشەتتى .
زاھىت ئۇنىڭدىن ئازغىنا ئاشتا قىلىپ ، قالغىنىنى كەچلىك تامىقى
ئۈچۈن ساقلاپ قويايتتى . مەن زاھىتنىڭ سىرتقا چىقىپ كەتكەن
ۋاقتىنى پايلاپ تۇرۇپ ، دەرھال بېرىپ ئۇ تاماقتىن خالىغىنىمچە
يەيتتىم ۋە ئېشىپ قالغىنىنى باشقا چاشقانلارغا ئۈلەشتۈرۈپ بېرەت .

تىم . زاھىت مېنى يوقىتىش ئۈچۈن نۇرغۇن چارىلەرنى قىلىپ باقتى ، ھىيلە ئىشلىتىپ كۆردى ، لېكىن ھېچقانداق پايدا بەرمىدى . بىر كۈنى كەچتە زاھىتنىڭ ئۆيىگە بىر كىشى مېھمان بولۇپ كەلدى . زاھىت ئۇنىڭغا زىياپەت تەييارلاپ ھەر خىل تاماقلارنى ئالدىغا كەلتۈردى . مېھمان جاھاننىڭ ئىسسىق - سوغۇق ، ئاچچىق - چۈچۈكىنى باشتىن كەچۈرگەن ، ياخشى - ياماننى كۆرگەن ، دېڭىزلاردا ۋە كېمە ، ساللاردا يۈرۈپ باققان بىر جاھانكەچتىكى كىشى ئىدى . زاھىت ئۇنىڭدىن تۇغۇلغان جايى ، بارغان شەھەرلىرى ۋە سەپەر قىلىشتىكى سەۋەبلىرىنى سوراشقا باشلىدى . مېھمان قىزىقارلىق جاۋابلارنى بەردى . لېكىن مېھمان تائام يېگىلى باشلىغاندا ، زاھىت چاشقانلارنى قاچسۇن دېگەن غەرەزدە ئىككى قولنى شاپىلاقلاپ ئولتۇردى . مېھمان بۇ ھالنى كۆرۈپ ئەجەبلەنسىمۇ ئەيمىنىپ سورىيالىمىدى . ئاخىر تاقىتى تاق بولۇپ سورىدى :

— ئەي زاھىت ، مەن تائام يېگۈچە سىز چاۋاك چېلىپ ئولتۇرىسىزغۇ ؟ بۇنىڭ سەۋەبى نېمە ؟ سىز يا مەسخىرەۋاز ، يا بىر چاقچاقچى ئادەم بولمىسىڭىز ، بۇنداق ئىش سىزگە مۇناسىپ ئەمەسقۇ ؟

ھەزىل بىلەن ئويۇنغا سىز مايىل بولماڭ ،
ئۇ ئىش لايىق ئەمەس سىزدەك ئازادىگە .
مەسخىرىلىك قىلىق قىلىپ كۈلكە بولماق ،
ياراشقۇسى ئەقىلسىزگە يا ساددىگە .

— ھەزىل ۋە ئويۇن غۇبارىنى خاتىرەمنىڭ ئېتىكىگە ھەرگىز مۇ يېقىن يولاتمايمەن ، — دېدى زاھىت ، — چاشقانلار لەشكىرىنى ئۈرۈكتۈش ئۈچۈن شۇنداق قىلىۋاتىمەن . ئۇلار داستىخان مەملىكىدىكى تىگە غالىب كەلدى ، ئۇلارنىڭ بۇلاڭ - تالاڭلىرىدىن ئۆيدە تائاممۇ قالمىدى . ئۇلارنىڭ تەشۋىشلىرىدىن كۆڭلۈم ھېچ ئارام تاپمىدى . ئەگەر بۇلاڭچىلىق قىلىش ئۈچۈن ھۇجۇم باشلاشسا ، مەندەك ئادەم -

دىن يۈزى يىغىلىپمۇ ئۇلارنى يوقىتالمايدۇ .

مېھمان زاھىتتىن سورىدى :

— ئۇلارنىڭ ھەممىسى شۇنداق يامانمۇ ياكى بەزىسى باشقىلار .

رىدىن جۈرئەتلىككەرمۇ ؟

— ئۇلاردىن بىرى شۇنداق يامانكى ، كىشىنىڭ ئالدىدىكى داس .

تىخاندىنمۇ ئائىمىنى كۆتۈرۈپ قاچىدۇ ، — دەپ جاۋاب بەردى زا .

ھىت .

— ئۇنىڭ ئۇنداق جۈرئەتلىك بولۇشىنىڭ سەۋەبى بار ، —

دېدى مېھمان ، — بۇ خۇددى خوجايىنىنىڭ خوتۇنىنىڭ ئاقلانغان

كۈنجۈت بىلەن ئاقلانغان كۈنجۈتنى ئوخشاش باھادا ساتقىنىغا

ئوخشاش بىر سىرلىق ئىش ئىكەن .

— ئۇ قانداق ئىش ئىكەن ؟ — دەپ سورىدى زاھىت .

— سەپەر ئۈستىدە بىر كەنتكە يەتكىنىدە ، — دەپ ھېكايىسى .

نى باشلىدى مېھمان .

سېخىي گەر بىلەن بېخىل خوتۇننىڭ ھېكايىسى

سەپەر ئۈستىدە بىر كەنتكە يەتكىنىدە كەچ كىرىپ قالدى .

ئۇ كەنتتە بىر دوستۇم بار ئىدى ، شۇنىڭ ئۆيىگە چۈشتۈم . ياتار

چاغ بولغاندا ، ئۆي ئىگىسى ماڭا ئورۇن سېلىپ تەكشۈرۈپ قويۇپ

بېرىپ ، ئۆزى خوتۇننىڭ قېشىغا بېرىپ ياتتى . مەن بىلەن ئۇلار .

نىڭ ئوتتۇرىسىغا بىر بورىنى پەردە قىلىپ توساپ قويغانىكەن ،

ئەر - خوتۇن ھەر قانداق سۆز قىلىشسا ماڭا ئاڭلىناتتى . مېنىڭ

ئۇيغۇم كەلمەي ، ئۇلارنىڭ گېپىگە قۇلاق سېلىپ ياتتىم . ئېرى

شۇنداق دېدى : « ھەي خوتۇن ، بۇ ئەزىز كىشى ھەقتائالانىڭ بىزگە

ئەۋەتكەن مېھمىنى ، ئۆيۈڭدە زىياپەت قىلغۇدەك نەرسىلىرىڭ بار .

مۇ ؟ ئەتە ئەتكەن بىر زىياپەت بەرسەڭ ، بۇ مېھمانغا قوشۇپ

كەنتىمىزدىكى چوڭلارنىمۇ تەكلىپ قىلساق . »

خوتۇنى جاۋاب بېرىپ : «قولۇڭدا بالا - چاقىلىرىڭنىڭ خەجىد - گە يەتكۈدەك پۇلۇڭ يوق ، مېھمانغا زىياپەت قىلىدىغان پۇلنى نەدىن تاپىسەن ؟ ئازراق پۇل تاپقۇچىلىكىڭ بولسا ، بالىلىرىڭنى باق . ئېشىپ قالغىنىنى بالىلىرىڭغا ساقلاپ قوي . سەندىن كېيىن قالسا خەققە موھتاج بولمايدۇ» دېدى . ئېرى بولسا : «بېخىلار مال يىغىدىيۇ ئۆزى يېمەيدۇ . سېخىلار ئۆزىمۇ يەيدۇ ، خەققىمۇ بېرىدۇ . ئەگەر بىر كىشى كىشىلەرگە ئىنئام بەرسە ياكى كىشىلەرگە مېھىر - شەپقەت قىلسا ، ئۇنىڭدىن ھېچقانداق خاپا بولغۇلۇق ئەمەس . چۈنكى ئۇنىڭ سېخىلىقى ھەقىقەتتە بولسا ، ئاخىرەتنىڭ دەسمايىسى . ھەر قانداق ئادەم پۇل جۇغلاشقا ھېرىس بولسا ، ئۇنىڭ ھېرىسلىق شۇملۇقى خۇددى بۆرىگە ئوخشاش ئۆز جېنىغا زەرەر يەتكۈزىدۇ» دېدى .

«ئۇ قانداق ئىش ئىكەن ؟» دەپ سورىدى خوتۇنى .

ئېرى سۆزلەشكە باشلىدى .

ئوۋچى بىلەن بۆرىنىڭ ھېكايىسى

ناھايىتى ئۇستا بىر ئوۋچى بار ئىكەن . كېيىنكىلەر ئۇنىڭ يامانلىقىنىڭ ھەيۋىتىدىن قورقۇپ سەھراغا قەدەم قويالمايدىكەن . ئۇنىڭ ھىيلىسى ۋە مەرگەنلىكىنىڭ قورقۇنچىدىن ھېچقانداق جاندا- ۋار ئۇۋىسىدىن سىرتقا چىقالمايدىكەن .

ئۆزى چاققان ، كۆزى ئىتتىك ، ئەقلى تېز ، باغرى قاتتىق ، قۇلقى ساق ، ھىيلىپەز .

بىر كۈنى ئۇ ئۇزاق قۇرغانىكەن ، بىر كېيىك تۇزاققا چۈشۈپ قاپتۇ . ئۇنى كۆرگەن ئوۋچى كېيىكنى تۇتۇش ئۈچۈن يۈگۈرۈپتۇ . ئوۋچىنىڭ كېلىۋاتقانلىقىنى كۆرگەن كېيىك قورققىنىدىن پۈتۈن

كۈچى بىلەن زورۇقۇپ ، تۇزاقنى ئۈزۈپ تاشلاپ قېچىپتۇ . ئوۋچى دەرھال ياغا ئوقىنى قويۇپ چەنلەپ بىر ئاتقانكەن ، كېيىك يىقىلمىپتۇ . ئوۋچى كېيىكنى كەمەن بىلەن باغلاپ ئۈچىسىغا ئارتىپ يولغا چۈشۈپتۇ . شۇنداق كېتىۋاتسا ، ئالدىغا بىر توڭگۇز ئۇچراپتۇ - دە ، ئۇنىڭغا ھەملە قىپتۇ . ئوۋچى ئۇنىمۇ ئاتقانكەن ، ئوق بېرىپ توڭگۇزنىڭ يۈرىكىگە تېگىپتۇ ، لېكىن توڭگۇز جان ئاچچىقى بىلەن چاچراپ كېلىپ ، ئوۋچىنىڭ قورسىقىنى يېرىپ تاشلاپتۇ . شۇنىڭ بىلەن ئىككىسى شۇ يەردە يېتىپ قاپتۇ . شۇ ئەسنادا ، بىر ئاچ بۆرە ئۇ يەرگە كېلىپ قاپتۇ . قارىسا ، بىر ئادەم ، بىر كېيىك ۋە بىر توڭگۇز ئۆلۈپ ياتقانكەن . بۇنى كۆرگەن بۆرە ھەددىدىن زىيادە خۇشال بولۇپ ئۆز - ئۆزىگە : « پۈتۈن ئۆمرۈم بويى يولغا قارىساممۇ ، بۇنداق نازۇنمەتنى ھېچقاچان قولۇمغا كەلتۈرەلمىگەن بولاتتىم . ماڭا شۇنداق كۆپ رىزق ئۇچرىدى . ئەمدى بۇنى كېيىنلىكىم ئۈچۈن ساقلاپ قويۇشۇم كېرەك . بۈگۈنچە بۇ ياننىڭ كىرىچىنى يەپ كۈن ئۆتكۈزگەچ تۇراي . چۈنكى ھۆكۈمالار :

تۈگەتمە بارۇ يوقنى يەنە كۈن بار ،
قېرىغان چاغدا قالما پۇلسىزۇ زار .
تېپىپ ئىككىنى ئاۋۋال ، يە بىرىنى ،
يوق ئەتمە بىر يوللا بارىنى .

دەپ ئېيتىشقان » دەپتۇ - دە ، ئوۋچىنىڭ ياسىنىڭ كىرىچىنى چىشلەپ تۇرۇپ باغرىغا بېسىپ تارتىپتۇ . ياننىڭ بېشى بۆرىنىڭ كۆكرىكىنىڭ دەل ئوتتۇرىسىغا توغرا كېلىپ قالغانكەن ، بۆرىنىڭ چىشلەپ تارتىشى بىلەن كىرىچ ئۈزۈلۈپتۇ - دە ، ئوق چاچراپ چىقىپ بۆرىنىڭ يۈرىكىگە سانجىلىپ شۇئان جان بېرىپتۇ . ھەممە نەرسىلەر يېپىلمەي شۇ پېتىچە قېلىۋېرىپتۇ .

بۇ مىسالنىڭ پايدىسى شۇكى ، مال جۇغلاشقا ھېرىس بولۇش - نىڭ ھەم « ئۆلمەيمەن » دەپ مال - دۇنيا يىغىشنىڭ ئاقسۈتى

شۇملۇق ۋە مەھرۇملۇقتۇر . شۇنىڭ ئۈچۈن ھەر نەرسە بولسا بارىنى يېيىش ، ئەتىنىڭ غېمىنى قىلماسلىق كېرەك . چۈنكى ، ئەتىگە يەتكۈدەك ئۆمرى بار كىشىنىڭ ئەتىلىك رىزقىمۇ بىللە بولىدۇ . بەتئەخت ئادەملەر ئۆمرىدە ناھايىتى كۆپ جاپالارنى تارتىپ ، بۇ دۇنيادا پۇل - مال جۇغلايدۇ ، لېكىن ئاخىرى ھەممىسىدىن مەھرۇم بولۇپ ، بېھىساب ھەسرەت بىلەن كېتىدۇ .

سەن يىغارسەن بارچە مالنى ئەي خوجا ،
ئۆلسەڭ ئاخىر قالغۇسىدۇر ھەممە مال .
گەرچە قارۇندەك خەزىنە جۇغلىساڭ ،
ئەيلىگەي ھېرىسىڭنى بەتتەر بۇ ھال .
كۆڭلۈڭ ئىچرە ھېرىس ئوتىن ياندۇرساڭ ،
كۆيدۈرۈپ قىلغاي ئاخىر ئەقلىڭنى لال .

خوتۇنى ئېرىدىن بۇ ھېكمەتلىك سۆزلەرنى ئاڭلاپ قايىل بو-
لۇپ مۇلايىملىق بىلەن : «ھەي ئىززەتلىك ئېرىم ! بالىمىز ئۈچۈن
ئۆيىنىڭ بىر بۇلۇڭىدا بىر چارەكچە گۈرۈچ ۋە كۈنجۈت ساقلاپ
قويغانىدىم . ئەمدى ماڭا مال جۇغلاشنىڭ ياخشى ئەمەسلىكى روشەن
بولدى . خۇدا بۇيرۇسا سەھەرلىككە ئون كىشىگە يەتكۈدەك تاغام
تەييارلاي ، سەن كىمنى خالىساڭ ، شۇنى قىچقىرىپ كەلگىن ھەمدە
بۇ مېھماننى تۇر بېشىدا ئولتۇرغۇزغىن» دېدى .

ئاتتى تاڭ ئاپتاپ چېچىپ ئۆز نۇرىنى ،
ئەل كۆزىدىن يۈىدى ئۇيقۇ كىرىنى .

خوتۇن ئۇ كۈنجۈتنى ئاقلاپ ئاپتاپقا يېيىپ قويغاندىن كېيىن
ئېرىگە : «كۈنجۈت قۇرۇغۇچە ئۇنىڭدىن خەۋەر ئېلىپ تۇرغىن ،
بىرەر نەرسە زىيان يەتكۈزۈپ قويمىسۇن» دەپ تاپىلاپ قويۇپ ،
ئۆزى باشقا ئىشقا مەشغۇل بولدى .

بىر پەس ئۆتكەندى ، ئېرىنى ئۇيقۇ باسنى . شۇ ئەسنادا بىر ئىت كېلىپ ئاغزىنى كۈنجۈتكە تىقتى . خوتۇنى ئۇنى كۆرۈپ قېلىپ : «ئەمدى بۇنى مېھمانغا تاماق قىلغىلى بولمايدۇ» دەپ ئويلاپ ، ئورنىدىن دەس تۇردى - دە ، كۈنجۈتنى يىغىشتۇرۇپ ، تېگىشىش ئۈچۈن بازارغا ئېلىپ ماڭدى . مېنىڭمۇ ئىشىم بولغانلىقى ئۈچۈن بازارغا بارغانىدىم ، قاراپ تۇرسام ، ئۇ خوتۇن كۈنجۈتنى كۈنجۈتپۈرۈشنىڭ دۈكىنىغا ئېلىپ بېرىپ ئاقلىمىغان كۈنجۈت بىلەن باراۋەر مىقداردا تېگىشىپ كەلدى . ئېرى ئۇنىڭغا : «ھەي خوتۇن ، ئاقلانغان كۈنجۈتنى ئاقلانمىغان كۈنجۈتكە ئۈستەكسىز تېگىشىشىڭدە نېمە سىر بار؟» دەپ ھەيران قالدى .

بۇ مىسالنى شۇنىڭ ئۈچۈن كەلتۈردۈمكى ، ئۇ چاشقانىنىڭ بۇنداق جۈرئەتلىك بولۇشىدا بىر سىر بار . خاتالاشمىسام مۇنداق گۇمان قىلىمەن : ئۇنىڭ ئۆيىدە جۇغلانغان مال - دۇنيالىرى بار ئوخشايدۇ . شۇنىڭ قۇۋۋىتى ۋە خۇشاللىقىدا ئاشۇنداق قاشاڭلىق ۋە گۇستاخلىق^① قىلغان بولۇشى ئېھتىمال . ئەگەر ئۇ سەرمايسىز بولغان بولسىدى ، ھېچقانداق شوخلۇق قىلالمىغان بولاتتى . شۇڭا كىشىلەر زەرسىز كىشى پەرسىز قۇشقا ئوخشايدۇ ، دېيىشىدۇ ئەمەسمۇ ؟

زەر ئىستىگىن بارچە كار زەر بىرلە بولۇر ،
كىشىلەرگە ئېتىبار زەر بىرلە بولۇر .
زەرسىز بولار ئىختىيار دەپ ئويلىما ،
بىلگىنىكى ھەر ئىختىيار زەر بىرلە بولۇر .

— سىز بىر گۈرچەك كەلتۈرۈڭ ، چاشقانىنىڭ تۆشۈكىنى قېلىپ زىپ كۆرەيلى ، — دېدى مېھمان .
زاھىت گۈرچەك ئېلىپ كەلدى . مېھمان ئۇنىڭ بىلەن تۆشۈ - كۈمنى كولاشقا باشلىدى . مەن دەرھال باشقا تۆشۈككە يۆتكەلدىم .

① گۇستاخ — ئەدەبىيەتلىك ، قوپاللىق .

دەرۋەقە ، مېنىڭ ئۇۋامدا مىڭ دىنار ئالتۇن پۈلۈم بار ئىدى . شۇڭا مەن ئۆز بايلىقىمغا ھەر بىر قارىسام ، خۇشلۇقۇم زىيادە بولۇپ جۈرئىتىم تېخىمۇ ئاشاتتى . مېھمان بىلەن زاھىت تۆشۈكنى كو-لاپ ، ھېلىقى ئالتۇن بار يەرگە يەتكۈزدى .

ياتاتتى بىر دۆۋە ئالتۇن قۇياشتەك نۇر چېچىپ چاقناپ ، سۈزۈكلۈكتە گويا جامى جاھاننەما كىيىپ پارلاپ .
ئۇنىڭ قىزىل يۈزىگە خوپ چىرايلىق نەقىشلەر چۈشكەن ، ئېسىل ، قىممەت باھالىقتا ئىدى ئۇ ھەممىدىن ئۆتكەن .
ۋە بەزى يېشى ئايلانغانغا ياردەمچى بولاتتى ئۇ ،
ۋە گاھى گۈل بەدەنلىرى قەددىنى يادەك ئېگەتتى ئۇ .
ئۇنى ئىلكىگە ئالسا ھەر پەرىشان تاپقۇسى شادلىق ،
بولۇپ ھاجەتلىرى ھاسىل ئىشى كەڭرى باياشادلىق .

مېھمان زاھىتقا شۇنداق دېدى :

— چاشقاننىڭ جۈرئىتىنىڭ سەرمايسى ۋە قۇۋۋىتىنىڭ دەس-مايسى مانا مۇشۇلار ئىكەن ، چۈنكى مال - دۇنيا كۆڭۈل ئەينىكىد-نىڭ^① ۋە قۇۋۋەتلەرنىڭ يۆلەنچۈكىدۇر . چاشقانلار بۇنىڭدىن كېيىن ئەمدى ھەرگىز داستىخانغا ھۇجۇم قىلالمايدۇ ۋە نانغا قول ئۇزىتىد-شالمايدۇ .

مەن باشقا بىر تۆشۈكتە يېتىپ بۇ سۆزلەرنى ئاڭلايتتىم ھەم ئۆزۈمنىڭ ئاجىز ۋە بىچارە ئىكەنلىكىمگە ئۆكۈنۈپ ھەسرەت چې-كەتتىم . ماڭا بۇ بالا - قازا كەلگەندىن تارتىپ ، چاشقانلارنىڭ نەزىرىدە ئاۋۋالقى مەرتىۋەم ۋە ئەتىۋارىم قالمىغانلىقىنى ، ئۇلارنىڭ ماڭا بولغان ئېتىقاد ئوتلىرىنىڭ ئۆچكەنلىكىنى ، ئىخلاس كۆزىنىڭ قارىغۇ بولۇپ كەتكەنلىكىنى چۈشەندىم .

خەلق تە ھېچ مېھرۇ ۋاپا قالمىدى ،
باغىم ئارا مېھرىگىياھ قالمىدى .

① ئەينەككە سۈرتۈلسە ئادەم كۆرۈنىدىغان سىرنى دېمەكچى .

ئىلگىرى يۈز بەرگى ناۋا ئاز ئىدى ،
كۈنتى زەرۇ بەرگى ناۋا قالمىدى .

ئىلگىرى مېنىڭ ئېھسانىمنىڭ داستىخانىدىن زەللە ئالىدىغان
ۋە ئىنئامىمنىڭ خامىنىدىن باش تېرىدىغان ئۇ بىر توپ ھەمراھلە-
رىم ئەمدى مەندىن مەقسەتتى ھاسىل بولمايدىغان بولۇپ قالغانلىقى-
تىن ، ماڭا ئىتائەت قىلىشتىن ياندى ۋە مېنىڭ غەيۋىتىمگە تىل
ئېچىپ دۈشمەنلىرىم بىلەن بىرلەشتى .

كەلمىگەن چاغدا بېشىمغا بۇ بالا ،
بار ئىدى قېشىمدا كۆپ نەپسى بالا .
سىلكىسەم سۇپرامنى چۈشسە پارچە نان ،
ئىت كەبى يەپتىنى ھۇزۇر بىرلە شۇئان .

«ھەر كىمنىڭ پۇلى ئاز بولسا قەدرى خار بولىدۇ» دېگەن
مەشھۇر تەمسىل بارغۇ؟ پۇلى ، مېلى يوق ئادەمگە باشقىلار ياردەم
ۋە مەدەتكارلىق قىلىشمايدۇ . بۇنداق ئادەملەر خۇددى چۆلگە ياغقان
يامغۇر سۈيىگە ئوخشايدۇ . يەنى يامغۇر چۆلگە ياغسىمۇ ئارقىسىدا
مەدەت قىلىدىغان كۈچ بولمىغاچقا ، يا دەرياغا ، يا ئېرىققا قوشۇلالا-
ماي ، تۇرغان يېرىدە يوق بولۇپ كېتىدۇ . شۇڭا بۇزۇكلەر : «ھەر
كىشىنىڭ بىر تۇغقىنى بولمىسا ، ھەر جايغا بارسا غېرىب بولۇپ
قالىدۇ . ھەر كىمنىڭ پەرزەنتى بولمىسا ، خالايق ئارىسىدا نامى
ئوچۇپ كېتىدۇ . ھەر كىمنىڭ پۇلى بولمىسا ، دوستلاردىن بەھرە
ئالالمايدۇ . كەمبەغەلگە بىر كىم دوست بولمايدۇ» دەپ ئېيتىش-
قان . چۈنكى بىر كىشى ھاجەتمەن بولغاندا ، باشقىلارنى چاقىرسا ،
كەلگەندىمۇ خۇددى باشقا بىر ئىشقا كەلگەندەك كېلىپ ، يەتتە
بۇرادەردەك ھەر تەرەپكە تاراپ كېتىدۇ .^① شۇ سەۋەبتىن جاھان

① يەتتە بۇرادەر — بۇ بىر ئانىدىن بولغان يەتتە ئادەمنىڭ ئۆز ئانىسىدىن قالغان ئۈچ خىل
ئىسىل نەرسىنى ئالىشىپ تۇرۇشۇپ ، ئاخىر ئۇ نەرسىدىنمۇ ئايرىلىپ ، يەتتە تەرەپكە قاراپ كەتكەنلىكى-
كى تەسۋىرلىنىدىغان بىر ھېكايىنىڭ قەھرىمانلىرىدۇر .

خەلقنىڭ دوستلۇقى نەپس ۋە مال - دۇنياغا ئېرىشىش ئۈچۈندۇر .
جاھان خەلقى شۇنداقكى :

بولسا مول ئويۇڭ ئىچرە يېمەك - ئىچمەك ،
يېپىشقۇسى ھەرلەردەك بولۇپ غۇزمەك .
مۇبادا ئۆي ۋە بەختىڭ خاراب بولسا ،
قاچاڭنىڭ ئىچى قۇرۇپ راۋاب بولسا .
قالمىغاي قېشىڭدا بىرەرمۇ دىلدار ،
تاپالماسسەن ئىستىسەڭ ھېچ مەدەتكار ؛
سېنى بارچە كۆرگۈسى ئىت كەبى زار ،
سۆڭەكتىنمۇ كۆرگۈسىدۇر سېنى خار .

بايانلاردا شۇنداق كەلتۈرۈلۈپتۇكى ، بىر بۇزرۇك بىر كىشى -
دىن «نەچچە دوستىڭىز بار؟» دەپ سورىغانىكەن ، ئۇ كىشى :
«بىلمەيمەن . ھازىر دۆلىتىم پاراۋان ، نېمىتىم كەڭرىچىلىك ،
شۇڭا ھەممە كىشى ماڭا دوستلۇق ئىزھار قىلىدۇ ، مەن بىلەن
قەلبىنىڭ بىر ئىكەنلىكى توغرىسىدا لاپ ئۇرىدۇ . خۇدا ساقلىد -
سۇن ، ئەگەر ئىززەتنىڭ كۆزىنى مېھنەت قارىغۇ قىلسا ، شۇ چاغدا
ئاندىن كىمنىڭ دوست ، كىمنىڭ دۈشمەن ئىكەنلىكى مەلۇم بولىد -
دۇ» دەپ جاۋاب بەرگەنىكەن .

ھەر كىشىكىم يانسا ئۇندىن روزغار ،
قاچقۇسى ئۇندىن خوتۇن پەرزەنت ۋە يار .

ھېكمەت كىتابلىرىنىڭ بىرىدە شۇنداق يېزىلغانىكەن : پازىل -
لارنىڭ بىرسىدىن بىرسى : «خالايقلارنىڭ مالدار كىشىلەرنى
دوست تۇتۇشىدا نېمە ھېكمەت بار؟» دەپ سورىغانىكەن ، ئۇ پازىل
كىشى : «مال ئۇلارنىڭ مەشۇقىدۇر . مەشۇق قەيەرگە بارسا ، ئا -
شىق شۇ يەرگە كېلىدۇ ، مەشۇق كەتسە ، ئاشىقمۇ كېتىدۇ» دەپ

جاۋاب بېرىپتۇ .

ئاچسا ئالتۇن ئېتىكىنى گۈلزارۇ گۈل ،
بولغاي ئاڭا سايراپ چىمەن قۇشلىرى قۇل ،
كېلىپ خەزاڭ بۇلاڭچىسى قىلسا تالاڭ ،
زىكر قىلماس خازانلىقتا ھېچبىر بۇلبۇل .

چاشقانلارنىڭ ئىچىدە بىرى مېنى باشقىلاردىنمۇ ئارتۇقراق
ياخشى كۆرەتتى . مەن بىلەن بىر پەس بىللە ئولتۇرۇشنى ئۇلۇغ
سائادەت سەرمايىسى دەپ ھېسابلايتتى . ھەر دائىم ھەققانىيەت تىلى
بىلەن ۋاپادارلىق سۆزىنى بايان قىلاتتى :

مەن مۇھەببەتتە ساڭا سادىق ئىرۇرمەن شۇ قەدەر ،
توختىغاي مەن ھەر قاچان بېشىمنى كەسسەڭ سەن ئەگەر .

قارىسام ، ئۇمۇ خۇددى مېنى تونۇمايدىغاندەك ياتلارچە قىلىق
قىلىپ ، ماڭا قارايمۇ قويماي ئۆتۈپ كېتىۋاتىدۇ . مەن ئۇنى قىچقىمە -
رىپ :

— ماڭا قارايمۇ قويماي كېتىۋاتىسەن؟ سەرۋى دەرىخىمۇ بويى -
نىنى بۇنداق ئېگىز تۇتمايدۇ . ساڭا نېمە بولدى ؟ ئىلگىرىكى مېھ -
رىبانلىقلىرىڭ ۋە شەپقەتلىرىڭ قاين كەتتى؟ — دەپ سورىدىم .
ئۇ ماڭا چالۋاقاپ :

— ھەي ئەبلەخ ! ئۇ چاغدا سەندە پۇل بار ئىدى . سەن بىزگە
سېخىلىق قىلاتتىڭ . بىز ھەممىمىز ساڭا مۇلازىم ئىدۇق . ئەمدى
كەمبەغەل ۋە موھتاج بولۇپ قالدىڭ ، سېنىڭ سۆھبىتىڭدىن بىزگە
نېمە پايدا ؟ ھۆكۈمالار : «موھتاج كىشى بۇ دۇنيانىڭ لەززىتىدىنغۇ
سىز قالدىۇ ، ھەتتا ئاخىرەتنىڭ دەرىجىسىدىنمۇ مەھرۇم قې -
كىن» دېيىشكەن . بۇنىڭ سەۋەبى شۇكى ، پېقىر كىشى
ئاللا - چاقىلىرىنىڭ تۇرمۇشىنى قامداش مەقسىتىدە

تەقەززا بولۇپ ، شەرئەتتىن تاشقىرى ئىشلارنى قىلىپ قويۇشى ۋە خۇدانىڭ رىزاسىغا مۇۋاپىق بولمىغان ئىش - ھەرىكەتتە بولۇپ قېلىشى مۇمكىن . مۇشۇ سەۋەب بىلەن بۇ ئالەمدە ئىپلاس ئىشلارغا گىرىپتار بولۇپ ، ئاخىرەت دۆلىتى مەلۇم بولمىغان ساڭا ئوخشاش كىشىلەردىن قاچىسا دۇرۇس بولىدۇ ! — دېدى .

— بۇ سۆزنى قوي ! — دېدىم مەن ئۇنىڭغا ، — پېقىرلىق دې-
گەن پادىشاھلىق . پېقىر كىشى ھاجەتمەن بولمايدۇ .

دەرۋىشلەر قەلبىدۇر پەھمىڭدىن يىراق ،
ئۇلارنىڭ ئىشىغا ئىززەت بىرلە باق .
بارچىدىن ئەزىزدۇر خۇدا ئالدىدا ،
ئۇلارنىڭ ماكانى ئەرشىئەلادا .
پېقىرلار جەۋھەردۇر ئەنبىيالاردەك ،
پېقىرلار شىپادۇر ئەۋلىيالاردەك .

شۇنداق تۇرۇقلۇق سەن نېمە ئۈچۈن پېقىرنى ھەقىر كۆرد-
سەن ؟ دەرۋىشلەر سۆھبىتىدىن نەپرەتلىنىسەن ؟

— ھەيھات ، ھەيھات ! — دېدى ئۇ چاشقان ماڭا جاۋاب .
بەن ، — ھەممە ئەۋلىيا - ئەنبىيالار پېقىرلارنىڭ قاتارىدا تۇرىدۇ ،
دەپ شۇنداقمۇ دەلىللەرنى كەلتۈرەمسەن ؟ سېنىڭ بۇ ئىپلاسلۇقنىڭ
ۋە موھتاجلىقىڭنىڭ ئۇلار بىلەن نېمە مۇناسىۋىتى بار ؟ پېقىر
دېگەن سۆزنىڭ مەنىسى شۇكى ، ھەقىقەت يولىغا كىرگەن ، بۇ دۇنيا
ۋە ئاخىرەتنىڭ سەرمايسىدىن ھېچنېمىنى قوبۇل قىلمايدىغان ،
بەلكى ھەممىدىن كېچىپ خۇداغا سېغىنغان كىشىنى پېقىر دەيمىز .
دەرۋىشلىك باشقا ، گاداىلىق باشقا ، ئۆزلۈكىدىن دۇنيانى تاشلىۋەت-
كەن كىشىنى دەرۋىش دەيمىز . بىر كىشىنى دۇنيا تاشلىۋەتكەن
بولسا ، ئۇنى گاداى دەيمىز .

گاداىلار گۇرۇھى بېلىقتۇر گويا ،
سۈرىتى بېلىقۇ دېڭىزدىن جۇدا .

نان ئۈچۈن موھتاج ئىرۇر ئۇ تەڭرىگە .
قويما ئاش ئۆلگەن كىشىنىڭ ئالدىغا .

ھەقىقىي پېقىرلارنىڭ تەرىپى توغرىسىدا «پېقىرلىق خەزىنىدە -
سى ئاللا تائالانىڭ خەزىنىلىرىدىن بولۇپ ، ئۇ تەۋھىدنىڭ بېشى
ۋە مەرىپەتنىڭ خۇلاسىسىدۇر . ئۇ خىلۋەت چەشمىسىنىڭ سۈپىدە -
دۈركى ، دىلنىڭ غۇبارىنى روھ چېھرىسىدىن يۇيۇپ پاك قىلىدۇ .
ئۇ يالغۇزلۇق خەزىنىسىنىڭ لىباسىدۇركى ، قۇدرەت قولى ئۇنى
جان دائىرىسىگە كىيگۈزىدۇ» دېگەن سۆزلەر بارغۇ؟

پېقىرلىق يولى قاتتىقتۇر گويكى تاش ،
نىھان تۇتماق كېرەك سىرنى قىلماي پاش .
باش كەتسىمۇ مەيلىكى كەتمىسۇن بۇ سىر ،
تاپماق كېرەك بىر ئىش بىلەن گالغا نان - تاش .

ئەمما كۆرۈنۈشى پېقىر بولغان كىشىلەردە ئېھتىياج بولغاندە -
قى ئۈچۈن ئۇ گادايلىق دېيىلىدۇ . بۇ ھەممە بالالارنىڭ بېشى ھەمدە
خەلققە دۈشمەن ۋە خار بولۇشنىڭ سەۋەبى بولۇپ قالىدۇ . بۇ
شەرم - ھاييا پەردىسىنى يىرتىپ ، مۇرۇۋۇت ۋە ھىممەت بىناسىنى
بۇزىدۇ . ھەر كىم ئېھتىياج يىپىغا باغلىنىپ قالغان بولسا ، «ھاييا
ئىماننىڭ جۈملىسىدىندۇر» دېگەن رەقەم ئۇنىڭ ھالىتىنىڭ ۋاردە -
قىدىن ئۆچۈپ كېتىدۇ . بۇنداق بولسا ، ئۇ كىشى ھاياتتىن بىزار
بولۇپ ، ئىزا ۋە زارغا ئۇچرايدۇ ، كۆڭۈل مەملىكىتىدىن راھەت
سىپاھلىرى كېتىپ ، ئورنىغا غەم لەشكىرى تولىدۇ . ئەقىل شامى
ئۆچۈپ ، زېھىن ۋە ئىدراكىغا قۇسۇر يېتىدۇ . توغرا تەدبىر ئۇنىڭغا
زىيان نەتىجىسىنى بېرىدۇ . ئەگەر ھەرقانچە دىيانەتلىك بولسىمۇ
خىيانەت تۆھمىتىگە ئۇچرايدۇ . باشقىلار قىلغان يامان ئىشنىڭ
گۇناھى ئۇنىڭغا يۈكلىنىدۇ . ئەگەر ئۇ ھەرقانداق ئىش قىلسا ياكى
ھەرقانداق سۆز قىلسا ، ئەيىبلىك سانىلىدۇ . ماختاشقا سازاۋەر
بولدىغان ئىشلارنى قىلغان بولسا ، تەنە ۋە ئەيىبلەشلەرگە ئۇچرايدە -

دۇ . مەسلەن ، ئەگەر بىر كەمبەغەل جۈرئەت قىلغان بولسا ،
«ئۆزىنى بىلمەيدىغان ، ھەددىدىن ئاشقان» دېيىشىدۇ . ئەگەر
خەير-ساخاۋەت قىلسا ، «ئىسراپخور» دېيىشىدۇ . ئەگەر ياۋاشلىق
قىلسا ، «ئاجىز ۋە غەيرەتسىز» دېيىشىدۇ . ئەگەر ئېغىرلىق قىل-
سا ، «گال» دېيىشىدۇ . ئەگەر ياخشى ھېكايىلەرنى سۆزلىسە ،
«تولا سۆزلەيدىغان كاپكى» دېيىشىدۇ ؛ سۆزلىمىسە ، «جېنى يوق
سۈرەت» دەيدۇ . ئەگەر يالغۇز ئولتۇرۇشنى خالىسا ، «دېۋانە بول-
غىلى تۇرۇپتۇ» دەيدۇ . ئەگەر كۆپچىلىككە قوشۇلسا ، «بۇنىڭغىمۇ
ھەۋەس قوشۇلغىلى تۇرۇپتۇ» دەيدۇ . ئەگەر كۈلسە ، «مەسخىرە-
ۋاز» دەيدۇ . قاپقىنى تۇرۇپ ئولتۇرسا ، «كالىدەك ئولتۇرىدۇ»
دەيدۇ . ياخشى يېپ ، ياخشى كىيسە ، «قارنى يامان ، ياسانچۇق»
دەيدۇ . ئاز يەپ كۈننى كىيسە ، «پىخسىق ، خەسس» دەيدۇ .
ئەگەر بىر يەردە تۇرسا ، «ئىشقا خام ، يارامسىز» دەيدۇ . سەپەر
قىلسا ، «تىنىمىسىز ، پۇلغا ھېرىس» دەيدۇ . ئەگەر خوتۇن ئالسا ،
«شەھۋەتپەرەس» دەيدۇ . بويتاق يۈرسە ، «سۈننەتنى تاشلىغان»
قاتارىغا كىرگۈزىدۇ . ئىشقىلىپ ، موھتاج بولۇپ قالغان كىشى
زامان ئەھلىنىڭ نەزىرىدە ئەيبىكار سانىلىدۇ ۋە ئېتىبارسىز كۆرۈ-
نىدۇ . ئەگەر مۇشۇ ھال بىلەن ئۇنىڭدىن تەمە سادىر بولسا ، ھەممە
خالايقىنىڭ كۆڭلىگە دۈشمەنلىك پەيدا بولىدۇ - دە ، ئۇنىڭ ھېچ-
قانداق ھاجىتى راۋا بولمايدۇ . چۈنكى كىشىگە ھەر قانداق خارلىق
كەلسە ، تەمە سەۋەبىدىن كېلىدۇ . تەمەخور كىشى خار بولىدۇ .
شۇڭا قانائەتتىن ئىززەت ، تەمەدىن خارلىق كېلىدۇ . دوستۇم بۇ
سۆزلەرنى ئېيتىپ ، سۆزىنى تاماملىغاندىن كېيىن مەن شۇنداق
دېدىم :

— راست ئېيتىسەن . مەنمۇ «كىمكى ساقايماس كېسەلگە گد-
رىپتار بولۇپ قالسا ياكى قاتتىق پىراققا مۇپتىلا بولغان بولسا ،
لېكىن ۋىسالغا مۇيەسسەر بولالمىسا ياكى غۇربەتچىلىكتە قالسا ، ئۇ
يەردە نە تۇرۇشنىڭ ئامالىنى تاپالمىسا ، نە يانماق جابدۇقىنى تەپ-
يارلاشقا مۇيەسسەر بولالمىسا ، بۇلاردىنمۇ موھتاجلىق ۋە قولى

قىسقىلىق مۇشكۈلرەك» دېگەن سۆزنى ئاڭلىغاندىم . بۇ جاھاندا :

موھتاجلىقتىن ئارتۇق دەردى - بالا يوقتۇر ،
قولى قىسقا كىشىلەردە ناۋا يوقتۇر .
كىمكى تەمە رەنجى بىلەن بولسا زەئىپ ،
ھالاك بولغۇسىدۇر ئۇڭا داۋا يوقتۇر .

ئېھتىياج زۆرۈرىيىتىدىن ھەر كىشى موھتاجلىقتا قېلىپ ،
ئۆزى دېمەتلىك بولغان كىشىدىن بىر نەرسە تىلىسە ، بۇنداق تىلەم-
چىلىكتىن ئۆلۈم ياخشىراق ، چۈنكى يىلاننىڭ ئاغزىدىن زەھەر
ئالماق ، ئاچ شىر ئالدىدىكى ئوزۇققا قول ئۇزاتماق ۋە غەزەپلەنگەن
يولۋاس بىلەن ھەمتاۋاق بولماقنىڭ ھەممىسى بېخىللارغا ھاجەت
ئىزھار قىلىشتىن ئاسانراق تۇر . شۇڭا ، «ئالماقنىڭ راھىتى تىلد-
مەكنىڭ جاپاسىغا ئەرزىمەس» دېگەن گەپ بار .

بۇ ئالەمدىكى ئىشلار ئىچىدە كىشىگە تۆت تۈرلۈك مەنپەئەت
ۋە راھەت تېگىدۇ ، لېكىن ئۇ تۆت تۈرلۈك مېھنەتكە ئەرزىمەيدۇ .
بىرىنچىسى ، جەننەت ؛ ئۇ ئۆلۈمنىڭ جاپا - مۇشەققىتىگە ئەرزىمەي-
دۇ . ئىككىنچىسى ، مەنسەپ راھىتى ؛ ئۇ مەنسەپتىن چۈشىدىغان
ۋاقىتتىكى ئىزاغا ئەرزىمەيدۇ . ئۈچىنچىسى ، گۇناھ قىلىپ كۆرد-
دىغان راھەت شۇ گۇناھ ئۈچۈن دوزاخقا كۆيىدىغان ئازابنىڭ مۇ-
شەققىتىگە ئەرزىمەيدۇ . تۆتىنچىسى ، تەڭرىنىڭ ھىممىتى بىلەن
كۆرىدىغان راھەت تەڭرى خارلىققا چۈشۈرۈپ قويغان چاغدىكى
جاپا - مۇشەققەتكە ئەرزىمەيدۇ .

شۇ سۆزلەرنى قىلغاندىن كېيىن ، مەن ئۇ چاشقاندىن يۈز
ئۆرۈپ ، زاھىت تەرەپكە قارىدىم . ئۇ مېھمان بىلەن ھېلىقى ئالتۇن-
لارنى ئۆلىشىۋاتقاندىن ، مېھمان يېرىمىنى ئېلىپ ئۆز يولىغا
راۋان بولدى . زاھىت بولسا قالغان يېرىمىنى ھەميانغا سېلىپ ،
ياستۇقنىڭ ئاستىغا تىقىپ قويدى . مېنىڭ يەنە شۇم تەمەيم قوز-
غالىدى - دە ، ئۆزلۈكۈمدىن «ئەگەر ئاشۇ ئالتۇننى قولۇمغا كەلتۈر-

سەم ، يەنە كۆڭلۈمنىڭ قۇۋۋىتى ، جېنىمنىڭ راھىتى ھاسىل بولدى .
دۇ . خىزمىتىمنى قىلىشتىن باش تارتقان چاشقانلارنىڭ ھەممىسى
يېنىپ كېلىپ دەرگاھىمدا جەم بولۇشىدۇ ھەمدە بۇرۇنقى شان -
شەۋكەت ۋە ھەشەمەتتىم ئەسلىگە كېلىدۇ » دەپ ئويلىدىم . مەن
خىيالىنى قىلغۇچە زاھىتنىڭ كۆزى ئۇيقۇغا باردى . مەن ئاستاغىنا
ئۇنىڭ قېشىغا بېرىپ ، ھەميانغا قول ئۇزاتقاندىم ، ئۇ دەرھال
كۆزىنى ئېچىپ ، ھاسسى بىلەن بىرنى ئۇرغاندى ، پۈتۈم سۈندى ،
ئاقساقلاپ قېچىپ ، كۆپ قىيىنچىلىق بىلەن تۆشۈككە كىرىۋېلىپ
بىرەر سائەت ئۇ يەردە ياتتىم . پۈتۈمنىڭ ئاغرىقى سەل بېسىلغاندا
قارىسام ، زاھىت يەنە ئاۋۋالقىدەكلا ئۇيقۇغا كېتىپتۇ . بۇنى كۆ-
رۈپ ، يەنە ھەۋسىم قوزغالدى - دە ، تۆشۈكتىن چىقىپ پۈتۈمنى
سۆرىگەن پېتى ئۇنىڭ قېشىغا شۇنداق يېقىنلاشقاندىم ، ئۇ دەس
ئورنىدىن تۇرۇپ يەنە بىرنى ئۇرغاندى ، بېشىمغا تەگدى ، مەن
مىڭ ھىيلە بىلەن بىر ئامال قىلىپ ئۈزۈمىنى تۆشۈك ئىچىگە
ئالدىم - دە ، ھوشسىزلىنىپ يىقىلدىم . شۇ زەخمىلەرنىڭ رەنجى-
دىن شۇنىڭدىن بېرى دۇنيا مېلىنىڭ ھېرىسى ۋە مېھرىدىن ۋاز
كەچتىم .

يېمىگىن غەم ، يەتسىمۇ گەر كەمبەغەللىك مېھنىتى ،
بىل غەنىمەت تەن سالامەتلىك جېنىڭنىڭ راھىتى .

تەھقىقلەپ بىلدىمكى ، تەمە بارلىق جاپا ۋە بالالارنىڭ بېشى
ئىكەن . چۈنكى قۇش تەمە دېنىنى چوقۇمىسا ، بوينى تۇزاق ھالقتى-
سىغا چۈشمەيدۇ . ھەر كىم تەمە كەمىرىنى باغلىمىسا ، ئىززەت
لباسىنى خارلىق بالاسىغا تېگىشمەيدۇ . ھەر بىر ئەزىز كىشى تەمە
يولىغا كىرىپ قالسا ، تەمە تۇپرىقىدىن خارلىق غۇبارى ئۇنىڭ
يۈزىگە ئولتۇرىدۇ - دە ، ئەتىۋار تارازىسىدا ئۇ ئەزىزنىڭ قەدرى
يەڭگىل كېلىپ قالىدۇ .

تەمە خورلۇقنى تاشلا بۇرادەر ،
تەمە ئادەمنى قىلغۇسىدۇر خار .
گەر تاپاي دېسەڭ ئۆمۈردىن بەھرە ،
بۇ ئىككى سۆزنى ئۇنتۇما زىنھار .
تەمە سۇپۇرسىن يىغىشتۇر تامام ،
قانائەتنى قىل ئۆزۈڭگە شوئار .

شۇنىسى ئەجەبكى ، بەزى كىشىلەر «مال - دۇنيانى كۆپ توپلىسام راھەت كۆرىمەن» دەپ ئويلايدۇ . ئۇلار دۇنيانى تەرك ئەتكەنچە يۇقىرى دەرىجىگە ئېرىشكىلى بولىدىغانلىقىنى بىلمەيدۇ .

تاپتى ئىززەت ھەر كىشىكىم مالىدىن ئۈزسە كۆڭۈل ،
كۆردى راھەت كىمكى سۇندۇرسا تەمەنىڭ ئىلكىنى .

شۇ ھادىسىدىن كېيىن تەمە كۆچتىنى كۆڭلۈم پېرىدىن تاما . مەن يۈلۈپ تاشلىدىم . رىزا دەرىخىدىن قانائەت مېۋىسىنى قولۇمغا كەلتۈردۈم ۋە خۇدانىڭ قازاسىغا بويسۇنۇپ ، دەۋران قىسمىتىگە باش قويدۇم . شۇندا ئۆز - ئۆزۈمگە شۇنداق دېدىم : «بۇ ۋەقەلەر ئوتتۇرىسىدا دۇنيا ئۆز ئەيىب - نۇقسانلىرىنى ماڭا كۆرسەتتى . شۇغىنىسى ، ھېرىس رەمەدىگە^① مۇپتىلا بولغان ئەقىل كۆزى ئۇنىڭ نۇقسانلىرىنى كۆرمەيدۇ . دۇنيادا ئۇنىڭ ھىيلە - مېكرىنىڭ ئەسدىرى كۆرۈنمىگەن بىرەرمۇ خاتىرجەم جاي يوق ۋە پەشتاقلارنىڭ ئارىسىغا ئۇنىڭ قەستى يېزىلمىغان بىرەرمۇ قەسىر يوق . ئۇ كىمنى يۇقىرى كۆتۈرگەن بولسا ، ئاخىر يىقىتتى ؛ نەدە مېۋە ئىككەن بولسا ، ئۇنى ئاخىر يۈلۈپ تاشلىدى ؛ كىمنى سەمرىتكەن بولسا ، ئاخىر ئۇنى ئۆلتۈرۈپ يېدى ؛ كىمنى دۆلەتكە ئېرىشتۈرگەن بولسا ، ئاقىۋەت ئۇنى جاپا - مۇشەققەتكە تاشلىدى .

① رەمەد — كۆز كېسىلى ، كۆز فونۇرى دېيىلىدۇ . بەنى كۆز بىرىكتۈرگۈچى بەردەسىنىڭ

ياللۇغى .

بىر ھىلىگەر خوتۇندۇركى بۇ دۇنيا .
ۋاپا تاپمىدى ئۇندىن ھېچ بىرەر ئەر .
ئۇنىڭ تەختىگە كىم قويسا پۈتتى ،
بېشىغا يېدى ئۇندىن زەخمى شەمشەر .

بۇنداق بىۋاپا دۇنيا ئۈچۈن سۆزلەش ۋە ئۇنىڭ پايدا - زىيىنىدىن
غەم يېيىش ئەرزىمەيدۇ .

ئىشەنمە بۇ جاھاننىڭ قەدىر - قىممەت ئېتىبارىغا ،
سۆزۈمنى ئاڭلىغىنۇ يېمە غەم يوقىغا ، بارىغا .

شۇ خىياللاردىن كېيىن زاھىتنىڭ ئۆيىدىن چىقىپ ، سەھراغا
قاراپ يۈرۈپ كەتتىم . مەستۇقە ئىسىملىك كەپتەر مېنىڭ دوستۇم
ئىدى . ئۇنىڭ بىلەن ئاشۇ ماكانمغا كەلدىم . ئۇنىڭغا قىلغان
ۋاپالىرىمنى قاغا كۆرۈپ ماڭا دوست بولدى . سېنىڭ ياخشى تەرىپى-
پىڭ ۋە خۇسۇسىيەتلىرىڭنى ئۇنىڭدىن ئاڭلاپ مانا بۈگۈن ساڭا
يېتىشتىم . ئەمدى ساڭا مۇلاقات بولۇش سائادىتىنى تېپىش بىلەن ،
غۇربەت ۋە ھىشتىدىن خالاس بولغۇدەكمەن . چۈنكى ، تەنھالىق دې-
گەن ناھايىتى مۈشكۈل ئىش . غېرىبلىق بولسا قاتتىق جاپا ، ھېچ-
قانداق خۇشاللىق دوستلار بىلەن بىللە ئولتۇرغاندىكىدەك لەززەت
بەرمەيدۇ ۋە ھېچقانداق غەم دوستلاردىن جۇدا بولماقتەك قاتتىق
بولمايدۇ . خۇداغا شۈكۈر ، جاپا تىكىنىدىن دۆلەت گۈلى ئېچىلدى .
مۇشەققەت كېچىسى راھەت تېڭىغا ئالماشتى .

پىراق كۈنى ، ھىجر كېچىسى كەتتى ،
مېھنەت چېغى ئۆتتى ، ئەمدى دۆلەت يەتتى .
يوشۇرۇنغاندى سۈبھى ئۈمىدى ،
كۆپ نۇر بىلەن بۈدەم يۈزىن كۆرسەتتى .

ئەمدى مەن ئۆز سەرگۈزەشتلىرىمنى سۆزلەپ بولدۇم . مانا ئالدىڭدا تۇرۇپتىمەن . دوستلۇق ۋە مېھرىبانلىقلىرىڭدىن گۈمدە- ۋارمەن .

لۇتقى ئېھسان ياغلىقى بىرلە دىلىم ئەينىكىدىن ،
ئەي ئەزىز دوستۇم شۇدەم غەملەر غۇبارىن ئېرتىۋەت .

تاشپاقا چاشقاندىن بۇ سۆزلەرنى ئاڭلىغاندىن كېيىن ، ئۇنىڭغا مەرھەمەت كۆرسىتىپ مۇلايىملىق بىلەن شۇنداق دەپتۇ :

بىرەر ئۆيىنى سېنىڭدەك خۇش پېئىل مېھمان ماكان ئەتسە ،
ئەجەب ئەمەس ھۇمايۇن شۇ ماكاندا ئاشيان ئەتسە .

قايسى بەخت - سائادەت سەن بىلەن ھەمدەم بولۇشقا باراۋەر كېلەلسۇن ؟ قايسى دۆلەت سەن بىلەن ئۆلپەت بولۇشقا ئەرزىسۇن ؟ سەن مېنىڭ دوستلۇق ۋە مېھرىبانلىقىمدىن ئۈمىدۋار بولساڭ ، مېنىڭمۇ سېنىڭ دوستلۇقۇڭغا ئىشەنچىم كامىل . تىرىكلىك چىردى- غى يېنىقلىقا بولىدىكەن ، پەرۋاندىكە سۆھبىتىڭدە بولمەن .

زەررىدەك بولدۇم قۇياش يۈزۈڭگە زار ،
دەرگاھىڭدىن كەتمىگەيمەن تائەبەت .

سېنىڭ ئۆز بېشىڭدىن ئۆتكەنلەرنى بايان قىلغىنىڭدىن روشەن بولىدىكى ، ئاقىل كىشى ئاز مالغىمۇ قانائەت قىلىشى لازىم ئىكەن . ئەگەر ئۆزىنىڭ باشقىلارغا ھاجىتى چۈشمىگۈدەك دەرىجىدە نېمىتى بولسا ، شۇنىڭغا قانائەت قىلىپ ، ئۇنىڭدىن زىيادىنى ئىزدىمەسلىكى ، ھېلىقى مۇشۇككە ئوخشاش ھېرىسقا بېرىلمەسلىكى كېرەك ئىكەن - دە !

— ئۇ قانداق ئىش ئىكەن ؟ — دەپ سورايتۇ چاشقان .
تاشپاقا ھېكايىسىنى باشلاپتۇ .

ئاچ كۆز مۈشۈكنىڭ ھېكايىسى

بىر ئادەمنىڭ بىر مۈشۈكى بار ئىكەن . ئۇنىڭغا ھەر كۈنى قورسىقى تويۇپ ئالدىدىن ئاشقۇچە گۆش بېرىپ ئادەت قىلغانىكەن . ئەمما ئۇ خام ئەمە مۈشۈك ئەزەلدىن ئاچ كۆز ۋە ھېرىسمەن بولغاچقا ، ئۆز تەمىناتىغا قانائەت قىلمايدىكەن .

قانائەت قىل كىشىگە بارچە ئىززەت كەلگۈسى ئۇندىن ، تەمەنى تاشلا ئىنسان ھەر زاماندا خار بولۇر ئۇندىن .

بىر كۈنى مۈشۈك كەپتەر خانى يېنىدىن ئۆتۈپ كېتىۋېتىپ ، كەپتەرلەرنىڭ ئاۋازىنى ئاڭلاپ قاپتۇ - دە ، ئۇلارنىڭ گۆشىنى يېمەك ئۈچۈن ئىشتىھاسى ھەرىكەتكە كېلىپ ، ئۆزىنى تۇڭلۇكتىن تاشلاپتۇ . كەپتەرۋاز ھەممە ئىشتىن خەۋەردار بولغاچقا ، ئۇنى دەر-ھال تۇتۇپ ئۆلتۈرۈپ ، تېرىسىگە سامان تىقىپ ئېسىپ قويۇپتۇ . مۈشۈكنىڭ ئىگىسى ئۇ تەرەپكە بارغاندا ، مۈشۈكنىڭ شۇ ئەھۋالدا تۇرغىنىنى كۆرۈپ :

— ھەي نەپسى يامان ، ئەگەر ھەر كۈنى ساڭا بېرىۋاتقان گۆ-شۈمگە قانائەت قىلغان بولساڭ ، كەپتەرۋازمۇ تېرىۋەتتى تەتۈر سوپمايتتى ، — دەپتۇ .

ھەي نەپس قانائەت ئەيلە زىنھار ،
ھېرىسنىڭ سېنى ئاقىۋەت قىلۇر خار .
خەزىنە قانائەت ئىچىدە پىنھان ،
بولسىمۇ بىلمىگەن قارۇن ھېچقاچان .
گەر بولسا دىلىڭ ھېرىسپەرۋەر ،
چاشقاندىكە قايقاندا ئەدەپ يەر .

بۇ مىسالنىڭ پايدىسى شۇكى ، نەپىسنىڭ ئارام تاپقۇدەك بىر نەرسە تاپقان بولساڭ ، شۇنىڭغا قانائەت قىلىپ ، ئۇۋاڭدا يېتىۋەر . قولۇڭدىن كەتكەن دۇنياغا تولا غەم قىلما .

ئۇ يوقاتقان مالۇ دۇنيايىڭغا ھەرگىز قىلما غەم ، بول خۇشال ئۆتكەن ئۆمۈرلەر ئەرزىمەس يىغلاشقا ھەم .

كىشىلەرنىڭ شان - شەرىپى مالدىن ئەمەس ، كامالەتكە يېتىشتىن كېلىدۇ . ئىلىم ۋە ھۈنەردە كامال تاپقان كىشى پۇلسىز بولسىمۇ ، ھەمىشە ئەزىز بولىدۇ . بۇ خۇددى شىر زەنجىردە باغلاققا - لىق بولسىمۇ ، ھەيۋىتى كېمىيىپ كەتمىگەندەك بىر ئىش . ھۈنەر - سىز ئادەم گەرچە زەردار بولسىمۇ ، خار ۋە قەدىرسىز بولۇپ قالىدۇ . بۇ خۇددى ئىت ھەرقانچە قورسىقى توق بولسىمۇ ، ئېسىل زىبۇزىننەتلەر بىلەن جابدۇپ قويۇلسىمۇ ، يەنىلا خار ۋە بىئېتىبار بولغاندەك بىر ئىش .

بىراۋ كىم جەھلى زىنداندا بولسا ،
گادايدۇر گەرچە كۆپ زەر جەمئى قىلسا .
بىراۋ تاپقان بولسا ئەگەر ئىلىمدىن كۈچ ،
نەزەر سالماس زەر - گۆھەر كەلسىمۇ دۇچ .

ئۇنىڭدىن كېيىن دېمەكچى بولغىنىم ، غېرىبلىقنىڭ غېمىنى كۆڭلۈڭدىن چىقىرىۋەت . ئۆز ماكانىڭدىن ئايرىلغىنىڭغا پۇشايما قىلما . چۈنكى ئەقىللىق كىشى ھەرقانداق يەرگە بارسا ، ئۆز ئەقلى بىلەن دوست ۋە يار - يۆلەك تاپىدۇ . جاھىل كىشىلەر ئۆز يۇرتىدىمۇ غېرىپ ۋە يات بولۇپ قېلىۋېرىدۇ . شۇڭا ، ھۈنەرۋەن ۋە ئەقىللىق كىشى ھېچقانداق جايدا غېرىپ بولۇپ قالمايدۇ . يەنە يىغقان مال - دۇنيالىرىم بۇلاڭ - تالاڭغا كەتتى ، دەپ غەم يېمە . چۈنكى دۇنيانىڭ مال - ماتاسىغا ھەرقاچان زاۋاللىق يېتىدۇ .

شۇنىڭدەك جاپا - مۇشەققەت بىر كىشىدىلا توختاپ قالمىغاندەك ،
دۆلەتمۇ بىر كىشىگە مەڭگۈلۈك بولمايدۇ .

ھۆكۈمالار : «ئالتە نەرسىدىن ۋاپا ئۈمىدى كۈتمەسلىك كېرەك» دەپ ئېيتىشقان . بۇنىڭ بىرىنچىسى ، بۇلۇتنىڭ سايىسى ؛ ئۇ قاراپ بولغۇچە ئۆتۈپ كېتىدۇ ؛ ئىككىنچىسى ، غەرەزلىك دوستلۇق ؛ ئۇ ناھايىتى تېزلا چاقماقتەك چېقىپ ئۆتۈپ كېتىدۇ ؛ ئۈچىنچىسى ، خوتۇنلارنىڭ مۇھەببىتى ؛ ئۇ كىچىككىنە سەۋەب بىلەن سوۋۇپ كېتىدۇ ؛ تۆتىنچىسى ، چىرايلىقلارنىڭ جامالى ؛ ئۈمۈ ئاخىر ئۆزگىرىپ كېتىدۇ ؛ بەشىنچىسى ، يالغاندىن تەرىپلەش ؛ ئۈمۈ ئىز بېسىپ تۇرالمىدۇ ؛ ئالتىنچىسى ، بۇ دۇنيانىڭ مېلى ؛ ئۈمۈ ئاقىۋەت ئىگىسىگە ۋاپا قىلمايدۇ .

مال - دۇنياسىنىڭ كۆپلۈكى بىلەن خۇشال بولۇش ۋە ئازلىقىدىن غەم يېيىش ئەقىللىق كىشىگە يارىشىدىغان ئىش ئەمەس . چۈنكى ، پۈتۈن دۇنيانىڭ مال - مۈلكى ئالسى ھىممەتلىك ئىنسانلارنىڭ ئالدىدا بىر دانە سامان پارچىسىغا ئېرىزمەيدۇ ، شۇنداق ئىكەن ، دېمەك ئۇ نەرسىنى تەلەپ قىلىپ ، ئەزىز ئۆمۈر خامىنىنى ئاسمانغا ئۇچۇرغۇلۇق ئەمەس ھەمدە قولىدىن كەتكىنىگە بىر ئارپا چاغلىق غەم يېگۈلۈك ئەمەس .

گەرچە جاھان يوقالسا ئىللىكىدىن ،
قىلمىغىن پىغان ، ئۇ ئاسان ئىشتۇر .
بارچە ئىقلىم ھەم كەلسە قولۇڭغا ،
بولما شادىمان ، ئۇ ئاسان ئىشتۇر .
ئۆتەر بۇ جاھان ، سەنمۇ ھەم ئۇنى ،
تاشلاپ ئۆت ئۇيان ، ئۇ ئاسان ئىشتۇر .

شۇنىڭ ئۈچۈن ، ھايات چاغدا ئۆز قولى بىلەن سەرپ قىلغان نەرسە مال - دۇنيا بولۇپ ھېسابلىنىدۇ . ئاخىرەتلىكى ئۈچۈن ساقلاپ قويۇلغان نەرسە مائا دەپ ھېسابلىنىدۇ . دۇنيا مېلىنىڭ

پايدىسى ئۇنىڭ بىلەن ئاخىرەت ئوزۇقىنى تەييارلاش ۋە ئۆلۈم يولىنىڭ جابدۇقىنى پۈتكۈزۈشتە كۆرۈلىدۇ . ئەجەل ئوقى نۇپۇق - سىز تېگىدۇ . جان ئاماننى بېرىدىغان ۋاقىت تەيىن قىلىنغان ئەمەس .

ئەي گۈزەل ، نەركىس كۆزۈڭنى ئاچ شۇدەم ئاز ئۇيقۇدىن ، ئۆتكۈسىدۇر بۇ ئۆمۈر گۈل پەسلىدەك كۆز ئاچقۇچە .

ئەگەر سەندە پانىي دۇنيانىڭ مېلى بولمىسا ، دېمەك باقىي دۇنيانىڭ مېلى پاراۋان دېگەن گەپ . چۈنكى ، ياخشى ھۈنەر ئۈچۈن ئەقىل سەرمايە بولىدۇ . ئەقىل ھېچقاچان بىر سەۋەب بىلەن كىشىلەردىن ئاچرىمايدۇ . زامان ھادىسىلىرىنىڭ تەسەررۇپ قولى ئۇ - نىڭغا يەتمەيدۇ . گەرچە مېنىڭ نەسەتلىرىمگە ئېھتىياجىڭ چۈش - مىسىمۇ ، ھەرقانداق ئىشنىڭ پايدا - زىيىنىنى مەندىن ياخشى چۈشەنسەڭمۇ ، مەن ساڭا دوستلۇق ھەققىنى ئادا قىلىپ ، ياخشى ئىشلارنى سۆزلەپ بېرىشنى خالىدىم . سەن ئەمدى بىزنىڭ بۇرادەر - رىمىزىسەن . قولىمىزدىن قانچىلىك مۇرۇۋۇت ۋە مەدەت كەلسە ، سەندىن ھەرگىز ئايىمايمىز ، ئەگەر سەن ئىلتىپات قىلمىساڭمۇ ، بىزدىن ساڭا پەقەت ئىخلاس ۋە شەپقەتلا كېلىدۇ .

تاشلىساڭمۇ سەن مېنى ، مەن تاشلىۋەتمەسمەن سېنى ، مەيلى رەنجىتسەڭمۇ سەن ، مەن ئۇنتۇماسمەن ۋەدىنى .

تاشپاقىنىڭ بۇنداق سۆزلەر بىلەن چاشقانغا مەرھەمەت كۆر - سەتكەنلىكىنى كۆرگەن ۋە سۆزلىرىنى ئاڭلىغان قاغىنىڭ كۆڭلى ئېچىلىپ ، ھەددى - ھېساپسىز شادلىققا چۆمۈپ شۇنداق دەپتۇ :
— ھەي بۇرادەر ! مېنى بۇ شەپقەتلىك سۆزلىرىڭ بىلەن بەكمۇ شاد - خۇرام قىلىۋەتتىڭ . سەن ناھايىتى ياخشى سۆزلىدىڭ ، دوستلارنىڭ ياخشىسى ھەممە ۋاقىت يار - بۇرادەرلىرىنى ئۆزىنىڭ

مەرھەمەتنىڭ سايىسىدە ۋە ھىمايىسىنىڭ پاناھىدا كۈن كەچۈر-
گۈزگەن ، سېخىلىق ۋە ئىنئام ئىشكىنى دوستلار ئۈچۈن ھەمىشە
ئوچۇق تۇتقان ، دوستلارنىڭ ھاجىتىنى راۋا قىلىش ئۈچۈن ئۆز
جېنىنىمۇ ئايىمىغانلاردۇر . كىمكى ئەگەر دوستىغا كېرەكلىك نە-
سنى ئايسا ، ئۇ كىشى دوستلۇققا يارىمايدۇ . خەۋەرلەردە كەلتۈ-
رۈلۈشىچە ، بىر بۇزرۇكنىڭ بىر دوستى بار ئىكەن . بىر كېچىسى
بۇ دوستى ئۇنىڭ ئىشكىگە كېلىپ ھالقىنى قېقىپتۇ . ئۇ بۇزرۇك
ئۇنىڭ ئۆز دوستى ئىكەنلىكىنى بىلىپ ، «بۇنىڭغا نېمە بولغاندۇ ،
ئەجەب تۈن يېرىمىدا كېلىپتىغۇ !» دەپ ئويلاپتۇ - دە ، دەرھال
ئورنىدىن تۇرۇپ بىر ھەمياندا پۇل ۋە بىر قىلىچ ئېلىپ ، كېنىزد-
كىگە چىراغ كۆتۈرگۈزۈپ ، ئالدىغا چىقىپ دوستى بىلەن كۆرۈ-
شۈپتۇ ۋە : «بۇرادەر ، سېنىڭ بۇ ۋاقتتا كېلىشىڭنى : بىرىنچى-
دىن ، بىرەر ھادىسە يۈز بېرىپ ، سېنى خەج - خىراجەتكە ئېھتىيا-
جى چۈشتى بولغاي ؛ ئىككىنچىدىن ، بىرەر دۈشمەن قەست قىلغان
بولسا ، ئۇنىڭدىن قۇتۇلۇش ئۈچۈن يار - مەدەتكار كېرەك بولدى
بولغاي ؛ ئۈچىنچىدىن ، يالغۇزلۇقىدىن مالال بولۇپ ، ئۆزىگە ئۇل-
پەت ئىزدەپ كەلدى بولغاي ، دەپ خىيال قىلىدىم . شۇڭا مەن
شۇ ئۈچ ئىشنىڭ لازىمەتلىكلىرىنى ساڭا تەييار قىلىپ چىقتىم .
ئەگەر مال كېرەك بولسا ، مانا ھەمياندا پۇل ، ئەگەر مەدەت تىل-
سەڭ ، مانا مەن قىلىچ ئېسىپ تۇرۇپتىمەن ، ئەگەر خىزمەتكار
كېرەك بولسا ، مانا بۇ كېنىزەك خىزمىتىڭنى قىلسۇن ، ھەرقانداق
تەلىپىڭ بولسا ، بىز تەييارمىز» دەپتۇ . دوستى ئۇنىڭغا ئۆزرە
ئېيتىپتۇ ۋە ئۇنىڭ مۇرۇۋۇتىنى ۋە مېھرىبانلىقىنى كۆرۈپ ،
ئۇنىڭ دوستلۇقىغا بۇرۇنقىدىنمۇ بەكرەك ئەقىدە باغلاپتۇ .

ساڭا بەردى ئۆز مۇرادىڭنى خۇدا ،
دوستلىرىڭغا سەنمۇ بەرگەيسەن مۇراد .
قىلمىغايىسەن دوستلىرىڭنى مۇنتەزىر ،
ئەيلىگەيسەن ياخشىلىقنىڭ بىرلە شاد .

ئەگەر سېخىيلاردىن بىرى ھادىسە گىردابىغا چۈشۈپ قالسا ، ئۇنىڭغا ياردەم قولىنى سۇنغۇچىلار ئەلۋەتتە سېخىيلار بولىدۇ . بۇ خۇددى بىر پىل لايغا يېتىپ قالسا ، ئۇنى پىلدىن باشقا ھېچ نەرسە تارتىپ چىقىرالمىغاندەك بىر ئىش . ئەگەر چاشقاننىڭ ھالىدىن خەۋەر ئېلىش يولىدا ساڭا رەنج يېتىپ قالسا ، قىلچە غەم قىلما . چۈنكى ، ئەقىللىق كىشى ياخشى ئىشقا تۇتۇش قىلىپ ، ئالەمگە ياخشى نامىنى قالدۇرىدۇ . ياخشى نام قالدۇرۇش ئۈچۈن بېشى كېتىدىغان بولسا ، بېشىدىنمۇ كېچىدۇ . نېمىشقا دېسەڭ ، بۇ ئىش بىلەن پانىينى بېرىپ باقىينى ئالغان بولىدۇ ، ئۆز قىممىتىنى تېخىمۇ ئۈستۈن كۆتۈرگەن بولىدۇ .

ياخشى نام تاپقىنكى ، مەقسىتىڭگە يار بولدى جاھان ،
ياخشى نامدىن ئۆزگە يوقتۇر بۇ جاھاننىڭ مەھسۇلى .

ھەرقانداق كىشىنىڭ مەئىشىتىگە ھاجەتمەن كىشىلەر شېرىك بولالمىسا ، ئۇنداق كىشى باي ھېسابلانمايدۇ . ھەر قانداق كىشى ئۆز ھاياتىدا ياخشى نام قالدۇرمىسا ، ھەممە ئۆمرىنى ئۆلۈم ھېسا-بىدا بىلسە بولىدۇ .

ئەل ئىچىدە داڭقى چىققان ياخشى ئادەم ئۆلمەس ھەرگىز ،
ئۆلۈك شۇ بولغۇسىدۇر ، ئەل ئۇنى ياخشى دېمەس ھەرگىز .

قاغا تېخى سۆزىنى ئاياغلاشتۇرمىغانكەن ، يىراقتىن ئۇچقان-دەك قېچىپ كېلىۋاتقان بىر كېيىك كۆرۈنۈپتۇ . ئۇلار : «كېيىك-نىڭ ئارقىسىدىن قوغلاپ كېلىۋاتقىنى ئادەم بولۇشى مۇمكىن» دەپ ئويلاپتۇ - دە ، دەرھال يوشۇرۇنۇشۇپتۇ . تاشپاقا سۇغا چۆكۈۋاپتۇ . قاغا دەرەخكە قونۇۋاپتۇ . چاشقان تۆشۈككە كىرىۋاپتۇ . كېيىك يۈگۈرۈپ كېلىپ سۇ لېۋىدە توختاپتۇ . قاغا كېيىك-نىڭ كەينىدىن كىمىنىڭ قوغلاپ كېلىۋاتقانلىقىنى خەۋەر قىلىپ

قوياي دەپ قانچە قارىسىمۇ ھېچ كىم كۆرۈنمەپتۇ . تاشپاقا قارىسا ، كېيىك ھەدەپ سۇغا قارىغۇدەك ، لېكىن ئىچمەي تۇرغۇدەك .
— ئەگەر ئۇسسغان بولساڭ سۇ ئىچكىن ، ئەندىشە قىلما ،
بۇ يەردە ھېچقانداق خەۋپ - خەتەر يوق ، — دەپتۇ تاشپاقا .
كېيىك ئۇنىڭ سۆزىدىن مېھرىبانلىق ھېس قىلىپ ئۇنىڭغا
يېقىنراق كەپتۇ .
— مەرھابا ، — دەپتۇ تاشپاقا ، —

قەدەم تەشرىپ قەيەردىن قىلدىڭىز ، يار جانان ،
كېلىپسىز ئاشنادەك ، ئەمدى بولماڭ بىزگە بىگانه .

— مەن بۇ سەھرادا تەنھا يۈرگەندىم ، — دەپتۇ كېيىك ، —
بىرەر كىشى ماڭا بۇ تەرەپتىن قەست قىلسا ، ئۇ تەرەپكە قاچاتتىم ،
ناھايىتى ئېھتىيات قىلاتتىم . بۈگۈن دالدىدا ئولتۇرغان بىر ئادەم -
نى كۆردۈم . مەن قاياققا ماڭسام شۇ ياققا قاراۋاتىدۇ . كۆڭلۈمدە
ئوۋچى مېنى قەستلەپ تۇزاق قۇرغان ئوخشايدۇ ، دەپ پەملەپ ،
ئۇنىڭ تۇزىقىغا چۈشمەسلىك ئۈچۈن بۇ جايغا قېچىپ كەلدىم .
— قورقمىغىن ، — دەپتۇ تاشپاقا ئۇنىڭغا ، — بۇ ماكان ناھا -
يىتى تىنچ - ئامان ، بۇ يەرگە ھەرگىز ئوۋچى كەلمەيدۇ . ئەگەر
خالساڭ ، سېنى ئۆزىمىزگە دوست قىلايلى . بىز ئۈچەيلەننىڭ
سۆھبەت بىناسىنى تۆتىنچى تامنى قۇرۇش بىلەن تاماملانغان . چۈن -
كى بۇزۇكلەر ئېيتقاندەك : «دوستلار كۆپ بولسا ، بالا ئاز بولىدۇ» .

قايسى جايدا بولسا كۆپ شەپقەت بىلەن مېھرىۋاڭ ،
بولغۇسى پەيدا كۆڭۈلدە كۆپ ھۇزۇر كەيپۇ ساپا .

شۇڭا «دوست مىڭ بولسىمۇ ئۇنى ئاز بىلىش كېرەك . دۈش -
مەن بىر بولسىمۇ ئۇنى كۆپ بىلىش كېرەك» دېگەن سۆز بار .

دوست بولماققا مىڭ كىشى ئازدۇر ،
دۈشمەنلىككە بىر كىشى بىسىار .

چاشقان ئۇنىڭغا كۆپ سۆزلەرنى قىپتۇ . قاغىمۇ كۆپ سۆزلەر -
نى ئىزھار قىپتۇ . ئۇلارنىڭ ئاق كۆڭۈل ، ۋاپادار دوستلاردىن
ئىكەنلىكىنى كۆرگەن كېيىك ئۇلارنىڭ خۇي - پەيلىنى بىلىپ ،
چىن دىلىدىن دوستلۇققا مايىل بوپتۇ . شۇنداق قىلىپ ، كېيىكمۇ
ئاشۇ ئورمانلىقتا ماكان تۇتۇپ تۇرۇپ قاپتۇ . دوستلىرى ئۇنىڭغا :
«بىزنىڭ مۇشۇ يايلىقىمىزدىكى ئوتتى يېگىن ۋە مۇشۇ بۇلاق بويدە -
دىن نېرى كەتمىگىن » دېيىشىپتۇ . كېيىك ئۇلارنىڭ بۇ نەسىھەت -
تىنى قۇلىقىدا چىڭ تۇتۇپتۇ .

بۇ ئورمانلىقتا بىر خۇش ھاۋا جاي بار بولۇپ ، ئۇلار ھەمىشە
شۇ يەرگە يىغىلىپ ، بىللە ئوينىشىپ بېشىدىن ئۆتكەن سەرگۈ -
زەشتلىرىنى ئېيتىشىدىكەن . بىر كۈنى قاغا ، چاشقان ۋە تاشپاقا
ئۇ يەرگە كەپتۇ ، لېكىن كېيىك كەلمەپتۇ . ئۇلار بىرەر سائەت
ساقلىغان بولسىمۇ ، كېيىكتىن ھېچبىر ئەسەر بولماپتۇ . ئاخىر
ئۇلار پەرىشان بولۇپ ، قاغىغا : «سەن بېرىپ خەۋەر ئېلىپ كەل -
گىن » دەپتۇ .

ئەي ساپا بارغىن شۇدەم جانان دىيارىغا بەدەر ،
ئاشىقى بىچارىگە كەلتۈر نىگارىدىن خەۋەر .

قاغا ھاۋاغا پەرۋاز قىلىپ ئۇزاق ئۆتمەيلا قايتىپ كېلىپ ،
ئۇلارغا :

— مەن ئۇنى بالا بەندىگە باغلاشقا ھالدا كۆردۈم ، — دەپتۇ ،
تاشپاقا چاشقانغا قاراپ شۇنداق دەپتۇ :
— بۇ ھادىسىدىن قوتۇلۇشتىكى ئۈمىد پەقەت سەندە ، تېز
بول ، ئىش ۋاقتى ئۆتۈپ كەتمىسۇن .
شۇنداق قىلىپ قاغا يول باشلاپتۇ . چاشقان سەكرەپ - سەك -

رەپ كېيىك قېشىغا يېتىپ بېرىپتۇ ۋە ئۇنىڭغا :
— بۇ تۇزاققا قانداق چۈشۈپ قالدىڭ ، بۇرادەر ؟ شۇنداق
پەم - پاراستىڭ بىلەن بۇ خەتەرنى كۆرمىگەنلىكىڭ ئەجەبلىد -
نەرلىكقۇ ؟ — دەپتۇ .

— تەقدىر ئىلاھىغا زېرەكلىكنىڭ نېمە پايدىسى بولسۇن ؟ —
دەپتۇ كېيىك ، — قازا يەتكەندە ئەقىل - پاراسەت قانداق مەنپەئەت
يەتكۈزەلسۇن ؟ تەقدىرنىڭ بىزنىڭ تەدبىرىمىز بىلەن نېمە ئىشى ؟
قازا ھىلىگە بويسۇنمايدۇ - دە !

مەن ئىشىكنىڭ تېشىدا مەغرۇر ئىرۇرمەن ھىلىگە ،
بىلىمدىم ئۇ ئىچكىرىدە نېمە تەدبىر ئەيلىدى .

— راست ئېيتسەن ، — دەپتۇ چاشقان ، —

ھەر كىشىگە گەر يۈزلەنسە تەقدىر ،
قىلىپ بولماس ئۇنىڭ دەپىگە تەدبىر .

چاشقان كېيىكنىڭ بەندىلىرىنى كېسىشكە باشلاپتۇ . شۇ ئەسنا -
دا تاشپاقىمۇ ئۇ يەرگە يېتىپ بېرىپتۇ ۋە دوستىنىڭ تۇزاققا چۈشۈپ
قالغانلىقى ئۈچۈن مالاللىق ئىزھار قىپتۇ .

— ھەي مېھرىبان دوستۇم ، — دەپتۇ كېيىك ، — سېنىڭ بۇ
يەرگە كېلىشىڭ مېنىڭ تۇزاققا چۈشۈپ قالغىنىمدىنمۇ قىيىنراق
ئىش بوپتۇ . چۈنكى چاشقان بەندىلىرىمنى كېسىپ بولدى . شۇ چاغدا
ئوۋچى كېلىپ قالسا ، مەن ئىككى سەكرەپ قۇتۇلىمەن . قاغا
ئۇچۇپ كېتىدۇ . چاشقان تۆشۈكىگە مۆكۈنۈۋالىدۇ . سەن نەگە
بارسەن ؟ نېمە قىلسەن ؟

يۈزۈڭ خىيالىنى ئەتتىم قانچە تەسۋىر ،
بەردى قازا نەقىشدارى ئاڭا تەغىر .

مەن ۋاسالىڭ ئۈچۈن قىلدىم شۇنچە تەدبىر ،
نەپ بەرمىدى ، شۇنداق ئىكەن ھۆكۈمى تەقدىر .

— ئەي شەپقەتلىك دوستۇم ، نېمىشقا كەلمەي ؟ دوستلارسىز
ئۆتكەن ھايات نېمە لەززەت بېرەلسۇن ؟ يارەنلەردىن ئايرىلىپ
ئۆتكەن ئۆمۈرنى ئۆمۈر ھېسابلىغىلى بولامدۇ ؟

نەچچە كۈن ئۆتتىكى مەن ئۆمۈرسىز يۈردۈم تىرىك ،
ئاشۇ ھىجران كۈنلىرىنى مەن دېمەسمەن ئۆمۈر دەپ .

مەن بۇ يەرگە كەلگىنىمدىن پەخىرلىنىمەن . چۈنكى ، سېنىڭ
جامالىڭنىڭ ئىشتىياقى مېنى بۇ مەنزىلگە بىئىختىيار كەلتۈردى ،
زۆرۈرىيەتتىن تۇغۇلغان شۇنچىلىك جۇدالىققىمۇ تاقەت قىلالمى-
دىم .

تەڭرى ئاگاھتۈركى سەۋرىم يوق مېنىڭ ئەي دىلرانا ،
كۈندۈز ئايرىلماققا يۈ ھەم كېچە بولماققا جۇدا .

دەپ تاشپاقا تېخى سۆزىنى ئاياغلاشتۇرمىغانىكەن ، تۇيۇقسىز يىراق-
تىن ئوۋچى كۆرۈنۈپتۇ . ئۇنى كۆرگەن كېيىك قېچىپتۇ . قاغا
ئۇچۇپ كېتىپتۇ . چاشقان تۆشۈككە كىرىۋاپتۇ . تاشپاقا تۇرۇپلا
قايتۇ .

ئوۋچى كېلىپ قارىسا ، تۇزاقلىرى كېسىلىپ كەتكەنىكەن .
بۇ ئىشنى كىمنىڭ قىلغانلىقىنى بىلمەكچى بولۇپ ئوڭ - سولغا
ھەيرانلىق بىلەن قاراۋېتىپ تاشپاقىنى كۆرۈپ قايتۇ ۋە ئۆز -
ئۆزىگە : «بۇ مەينەت بىر نېمە كېسىلگەن تۇزاق ۋە قاچقان كېيىككە
باراۋەر كەلمىسىمۇ ، لېكىن قۇرۇق قول قايتىش ئوۋچى ئۈچۈن
نومۇس» دەپتۇ - دە ، ئۇنى تورۇغا سېلىپ ، يېنىغا ئېسىپ ،
شەھەرگە راۋان بوپتۇ . ئوۋچى كەتكەندىن كېيىن دوستلار جەم

بولۇشۇپتۇ ۋە تاشپاقىنى ئوۋچىنىڭ ئېلىپ كەتكەنلىكىنى بىلىپ ،
پەرياد - پىغانلىرىنى پەلەك ئەۋجىگە يەتكۈزۈشۈپتۇ .

سايىڭىزدىن ئايرىلىپ قالدى بۇ كۈندە باشىمىز ،
خۇددى دەريا دولقۇنىدەك ئاقتى كۆزدىن ياشىمىز .

قايسى خاپىلىق ئۆز دوستىدىن ئايرىلغانلارنىڭ خاپىلىقىغا تەڭ
كېلەلسۇن ؟ قايسى مۇسەبەت ئۆز دوستىدىن جۇدا بولغانلارنىڭ
مۇسەبەتدەك قانتىق بولالسىۇن ؟ ئەگەر ئىككى دوست بىر -
بىرىدىن ئايرىلغان بولسا ، پىراق باياۋىنىدا ئېزىپ يۈرگەنلەرنىڭ
ھەيرانلىقى خۇددى ئايىغى لايغا پېتىپ قالغان كىشىگە ئوخشاش
بولسا ، يارىدىن ئايرىلىپ ئىشتىياق كۆلبىسىدە تەنھا ئولتۇرغانلار
ھەسرەتتىن «ۋاي ئىست» دەپ قولىنى كۆكسىگە ئۇرىدۇ .

ئۆزۈڭدە بولمىسا دەرد ، تونۇماسىن ھېچ دەرد ئەھلىنى ،
ئېرىق بويىدا تۇرساڭ نە بىلۈرسەن تەشنىلار قەدرىنى .

ئۇلار ھەربىرى ئۆز ھالىغا مۇناسىپ ھالدا يىغلىشىپ
دەرد - ھەسرەت داستانلىرىنى ئوقۇشۇپتۇ . ئەمما ئۇلارنىڭ سۆزلى-
رىنىڭ ھەممە مەزمۇنى مۇنۇ بىر مەنىگە جەملىنىدىكەن :

ئايرىلىپ يارىم لېۋىدىن جانغا لەززەت تاپمىدىم ،
شۇ ئەزىزىمدىن بۆلەك بىر ئەھلى ئىززەت تاپمىدىم .

ئاخىر كېيىك قاغىغا قاراپ شۇنداق دەپتۇ :

— ھەي بۇرادەر ، بىز بۇنداق يېقىملىق سۆزلەرنى ۋە دىلنى
ئېرىتىدىغان شېئىرلارنى ئېيتقىنىمىزنىڭ تاشپاقىغا ھېچقانداق پاي-
دىسى يوق . بىزنىڭ بۇ يەردە نالە - زار قىلغىنىمىزنىڭ ئۇنىڭغا
ياردىمى تەگمەيدۇ . بىزگە زۆرۈرى ئۇنى قۇتۇلدۇرۇش ئۈچۈن بىر

چارە قىلىشتۇر . بۇزىرىكلىرى : «تۆت گۈرۈھنى تۆت ۋاقىتتا سىناش كېرەك . يەنى ، باتۇر - باھادىرلارنىڭ شىجائىتىنى جەڭدە ، خىيا - نەتسىز - ئىنساپلىق كىشىلەرنىڭ دىيانىتىنى ئېلىم - بېرىم مۇئا - مىلىسىدە ، خوتۇن ۋە پەرزەنتلەرنىڭ ۋاپاسىنى نامرات چاغلاردا ، ھەقىقىي دوستلارنى بالا - قازا كەلگەن ۋاقىتتا سىناش كېرەك» دەپ ئېيتىشقان .

غەم كەلگەن كۈنلەردە كېرەك بولۇر يار ،
خۇشاللىق كۈنلەردە دوست دېگەن بىسىيار .

—مېنىڭ خىيالىمغا بىر ھىيلە كەلدى ، — دەپتۇ چاشقان كېيىككە ، — سەن ئوۋچىنى كۆرەلگۈدەك يەرگە بارغىن - دە ، ئۆزۈڭنى يارىدار بولغان قىلىپ كۆرسەت ، قاغا ئۇچاڭغا قونۇپ يارىلىرىڭنى چوقۇغاندەك بولۇپ كۆرۈنسۇن ، ئوۋچى كۆرسە ، سې - نى ئاجىزلىشىپ قاپتۇ دەپ ئويلايدۇ - دە ، تاشپاقنى تاشلاپ سېنى تۇتقىلى يۈگۈرەيدۇ . قېشىڭغا يېقىن كەلگەندە ئاقساقلىغان بولۇپ ، ئىلدامراق قاچقىن . ئوۋچى ساڭا ئەگىشىپ ، نېرىراق ئۇزاپ كەتسۇن . مۇشۇ تەرىقىدە چارە قوللانسا ، دوستىمىزنى قۇتۇلدۇرۇۋالالىشىمىز ئەجەب ئەمەس .

دوستلار بۇ تەدبىرگە ئايرىن ئوقۇشۇپتۇ . شۇنىڭ بىلەن كېيىك بىلەن قاغا ئوۋچىنىڭ ئۆتەر يولىغا بېرىپ تۇرۇپتۇ . بىچارە خام تەمە ئوۋچى ئۇلارغا قارىسا ، بىر كېيىك جاراھەتلىنىپ ياتقان ، بىر قاغا ئۇنى بوزەك تېپىپ يارىلىرىنى چوقۇپ ، ھەتتا كۆزىنى چوقۇش ئۈچۈن ھەپلىشىۋاتقانكەن . بۇنى كۆرگەن ئوۋچى دەرھال تاشپاقنى يەردە قويۇپ كېيىككە قاراپ يۈگۈرۈپتۇ . چاشقان ئۇنىڭ ئۇزاپ كەتكەنلىكىنى كۆرۈپ ، دەرھال كېلىپ تورۇنىڭ يېپىنى قىيىۋېتىپتۇ . تاشپاقا تورۇدىن چىقىپ چاشقان بىلەن بىللە قې - چىشقا باشلاپتۇ . ئوۋچى كېيىكنى تۇتالماي ، ھېرىپ تورۇا قېشىغا كېلىپ قارىسا ، تورۇنىڭ يېپى كېسىلگەن ھالدا تۇرغانكەن .

ھەيران قالغان ئوۋچىنىڭ كۆڭلىگە بىر قورقۇنچ چۈشۈپتۇ - دە ،
ئۆزىچە : «بۇ جاي دېۋە - پەرىلەرنىڭ ماكانى بولمىسۇن يەنە ، بۇ
يەرگە ئۆزۈمچە كېلىپ قاپتىمەن . كېيىنكىڭ يارىدار بولۇپ ئال-
دىمغا ئۇچرىغىنى ، ئۇنىڭ كۆزىنى قاغا چوقۇغاندەك كۆرۈنگىنى ،
تورۋىنىڭ يىپلىرىنىڭ سەۋەبسىزلا ئۈزۈلۈپ كەتكىنى ۋە تاشپاقىد-
نىڭ يوقىلىپ كەتكىنى دېۋىلەرنىڭ ئىشى بولماي نېمە ؟» دەپ
ئويلاپ ، ئۈزۈلگەن تۇزاق ۋە كېسىلگەن تورۋىسىنى كۆتۈرۈپ بەدەر
قېچىپتۇ . ئۇ قېچىپ كېتىۋېتىپ : «ئەگەر بۇ باياۋاندىن ساق -
سالامەت قۇتۇلۇپ چىقسام ، قالغان ئۆمرۈمدە بۇ سەھراغا كېلىشنى
خىيالىمغىمۇ كەلتۈرمەسمەن ، باشقا ئوۋچىلارنىمۇ شەپقەت يۈزىسە-
دىن خەۋەردار قىلىپ قويۇپ ئۇلارنىمۇ يېقىن كەلتۈرمەسمەن»
دېگەنلەرنى كۆڭلىدىن ئۆتكۈزۈپتۇ .

دوستلار ئوۋچىنىڭ تەشۋىشىدىن ئامانلىق تاپقاندىن كېيىن
جەم بولۇشۇپ ، ئۆز ماكانلىرىغا قايتىپ كېتىپ ، شۇنداق خاتىرجەم
ۋە خۇشال ئۆمۈر كەچۈرۈپتۇكى ، بالا - قازاننىڭ قولى ئۇلارنىڭ
خاتىرجەملىك ئېتىكىگە يەتمەپتۇ ، جاپا - مۇشەققەتنىڭ تىرىنقى
ئۇلارنىڭ راھەت - پاراغەتلىرىنىڭ يۈزلىرىنى تاتىلىيالمىپتۇ . ئۇ-
لارنىڭ جەم بولۇشلىرىنىڭ مەنپەئىتىدىن سائادەتلىرىنىڭ چىرىغى
ئۆچكۈسىز بولۇپ يېنىپتۇ . ئىتتىپاقلىقنىڭ بەرىكىتىدىن ئىش-
رەتلىرىنىڭ رىشتىسى ئۈزۈلگۈسىز بولۇپ ئۈلىنىپتۇ .

يىپ يالاڭ قات بولسا ئۇنى قېرى كەمپىر ھەم ئۆزەر ،
قوشۇلۇپ بىر نەچچە قات بولسا ئۆزەلمەس ئۇنى ئەر .
گۈلنى تەنھا پۇرسا ھەر چاغ دىماغىنى قۇرۇتۇر ،
كۆپ يېسە تەنھا شېكەرنى دىلغا نا خۇشلۇق يېتەر .
جانۇ تەنگە ئىككى تەنھا بەرمىگەي كۆپ مەنپەئەت ،
جانغا لايىق ، تەنگە قۇۋۋەت گۈل قەنتتۇر - گۈل شېكەر .

دوستلار بىر - بىرىگە مۇناسىپ بولغانلىقى ئۈچۈن ، راھەت

ۋە جاپا - مۇشەققەتتە بىرگە بولغانلىقى ئۈچۈن ، ئاشۇنداق زەئىپ جانئۇرلارمۇ بالا - قازا يەتكەن ۋاقىتتا بىر - بىرىگە يۆلىنىپ ۋاپالىق مۇھەببەتلەرگە سۆيۈنۈشۈپ ، ئىخلاس بىلەن تۇردى . نەتىجىدە ئاشۇ بىر نىيەت - بىر دىللىق بولغانلىقىنىڭ بەرىكىتىدىن شۇنداق چوڭ بالا ۋە ئاپەتلەردىن قۇتۇلدى ، شىددەتلىك ۋە مۇشەققەتلىك يوللارنى بويىۋىندۇرۇپ ، پاراغەت ۋە ئىشرەتنىڭ باش مەنزىلىدە شادىمان ۋە خەندان بولۇپ دەۋر سۈردى .

ھەر بىر ئەقىللىق كىشى ئەقىل كۆزى بىلەن بۇ ھېكايىنىڭ مەزمۇنىغا نەزەر سېلىشى ھەم بىلىشى كېرەككى ، ئاشۇ ئەقىلسىز ھايۋانلارنىڭ دوستلۇقلىرى مۇشۇنداق ياخشى نەتىجە ۋە مەنپەئەتلىك مېۋىلەرنى بەرگەن يەردە ، ئەگەر ئەقىللىق ئادەملەر بىر - بىرىگە يار - مەدەتكارلىق قىلىشسا ، چىن دوستلۇق بىناسىنى مۇستەھكەم قىلىپ قۇرۇشسا ، ئۇ دوستلۇق قانداقسىگە ئامۇخاسقا نەپ بەرمەسۇن ؟ ئۇ دوستلۇق ۋە مەدەتكارلىقنىڭ مەنپەئىتىدىن نېمىشقىمۇ چوڭ - كىچىكلەر بەھرە ئالالمىسۇن ؟

بىلسە كىشىلەر دوستىنىڭ ھەقىقىنى ،
قىلغاي ئاڭغا سەرىپ بارچە ئۆمرىنى .
غەمگە پاتارسەن يۈرسەڭ يارسىز ،
پۈتمىگەي ئىشنىڭ مەدەتكارسىز .
قىلسا كىمكى سەن ئۈچۈن قايغۇ ،
ئېتىكىنى تۇت ئەھلى ۋاپا شۇ .
بالانىڭ ئوقى ياغسا ساڭا گەر ،
ئاشۇ دوست پىدا جېنىنى ئەيلەر .
ئەسقاتار ساڭا كەلگەندە جاپا ،
سەنمۇ ئۇنىڭغا ئەيلە جان پىدا .

تۆتىنچى باب

دۈشمەن ئەھۋالىدىن ئاگاھ بولۇش ۋە
ئۇلارنىڭ ھەيئەت - مەھكەملىرىدىن
ھوشيار تۇرۇش كېرەكلىكى
توغرىسىدا

بەرەھمەنگە راي شۇنداق دەپتۇ :
— بىر - بىرىگە مۇۋاپىق كېلىدىغان دوستلارنىڭ داستانىنى
ۋە كۆڭۈلدىكىدەك ھەمسۆھبەتلەرنىڭ تەپسىلاتلىرىنى ئاڭلىدىم ،
شۇنداقلا ئۇلارنىڭ ئىتتىپاقلىشىشلىرىنىڭ نەتىجىسىنىڭ پايدىلىق
بولدىغانلىقىنى بىلىدىم .

بۇ جاھاندا يارۇ دوستى يوق كىشى بىغەم ئەمەس ،
تاپمىسا بىر دوست ئۇنىڭ كۆڭلى خۇشال - خۇرام ئەمەس .

گەمدى مەرھەمەت قىلىپ ، دۈشمەنلەرگە ئىشەنگىلى بولمايدۇ -
غانلىقىنى ، ئۇلارنىڭ تەزىم ۋە ئىكراملىرىغا ئالدىنقى كېرەك -
لىكىنى بايان قىلغىن ، چۈنكى تۆتىنچى ۋەسىيەتنىڭ مەزمۇنى ئاشۇ
ئىدى .

بىدپاي ھەكىم ئۇنىڭغا مۇنداق دەپتۇ :
— ئەقىللىق كىشى ھەر قاچان دۈشمەننىڭ سۆزىگە ئىلتىپات
بىلدۈرمەسلىكى ھەم ئۇنىڭ ھەيئەت - مەھكەملىرى بىلەن يۇغۇرۇلغان
ئاشىنالىق مېلىغا خېرىدار بولماسلىقى كېرەك . چۈنكى ، دانا دۈش -
مەن ئۆز ئىشىنىڭ ئوڭۇشلۇق بولۇشىنى كۆزلەپ ، كۆرۈنۈشتە
بەك ياۋاش - يۇمشاقلىق قىلىدۇ . ئۇنىڭ سىرتقى كۆرۈنۈشى

قەلبىنىڭ ئەكسىچە بولىدۇ . لېكىن بۇ ئىشنى ۋۇجۇدقا چىقىرىش ئۈچۈن باش قاتۇرۇپ ، ئاجايىپ تەدبىرلەرنى قوللىنىدۇ . شۇڭا ھوشيار كىشىلەر شۇنداق بولۇشى كېرەككى ، دۈشمەن قانچە مۇلا-يىملىق كۆرسەتسە ، ئۇنىڭدىن شۇنچە گۇمان قىلىشى ، مۇبادا ئۇ ئىتتىپاقلىق قولىنى سۇنسا ، ئۆزىنى ئۇنىڭدىن تارتىشى كېرەك . ئەگەر غاپىللىق قىلسا ، دۈشمەن ھەمىشە قەستلەپ يۈرگەچكە ، پۇرسەت تېپىپ تەدبىر ئوقنى مۇراد نىشانغا تەگكۈزىدۇ . ئۇ چاغدا چارە ۋە ئىلاج تېپىشنىڭ ۋاقتى ئۆتۈپ كەتكەن بولىدۇ . دە ، ھەسرەت - نادامەت قىلغان بىلەن ھېچقانداق پايدا بەرمەيدۇ . مۇنداق غاپىللىق قىلغۇچىلار خۇددى ھۇقۇشلاردىن قاغىلارغا زىيان - زەخمەت يەتكەندەك ئەھۋالغا دۇچ كېلىدۇ . — ئۇ قانداق ۋەقە ئىكەن ؟ — دەپ سوراپتۇ دابىشلىم شاھ . — چىن دىيارىدا ، — دەپ ھېكايىسىنى باشلاپتۇ بىد-پاي ھەكىم .

ھۇقۇشلار بىلەن قاغىلارنىڭ ھېكايىسى

چىن دىيارى تەۋەسىدە بىر ئېگىز تاغ بار ئىكەن ، بۇ تاغقا بىراقىتىن تۇرۇپ قارىمىسا ، ئۇنىڭ چوققىسىغا كۆز يەتمەيدىكەن ۋە ئەقىل تەسەۋۋۇرنىڭ خىيالىدىن شوتتا ياسىمىسا ، ئۇنىڭ ئۈستىگە چىققىلى بولمايدىكەن .

ئاڭا چىقماق بولۇر مۇمكىن پەقەت كۆڭۈل كۆزى بىرلە ، تۈۈنگە ھەم يېتىش مۇمكىن بولۇر گۇمان پۈتى بىرلە .

ئۇ تاغنىڭ سۆلەت ۋە ھەيۋىتى باشقا ھەر قانداق تاغدىنمۇ چوڭ . شۇ تاغدا قۇدرەت باغۋىنى بىر دەرەخ ئۇندۇرگەن ئىكەنكى ، ئاسماندىكى سۈرەييا يۇلتۇزىدىن ئۆتۈپ كەتكەن ،

يىلتىزى تەھتساراغا يېتىپ بارغانىكەن . يىلتىزى مەھكەم ، شاخ -
لىرى ئېگىز بولغان بۇ بۆك - باراقسان دەرهختە مىڭ ئۇۋىلىق
قاغا ياشايدىكەن . ئۇ قاغلارنىڭ فرۇزە ئىسىملىك پادىشاھى بار
بولۇپ ، ھەممە قاغلار ئۇنىڭ پەرمانىغا بويسۇنىدىكەن . بۇ دەرەخ
تۈۋىدە چوڭ بىر غار بار بولۇپ ، بۇ غاردا بىر تۈپ ھۇۋقۇشلار
ياشايدىكەن . ھۇۋقۇشلارنىڭمۇ شاھەك دېگەن پادىشاھى بار ئىكەن .
بىر كۈنى كېچىسى ئۇ نۇرغۇن لەشكەرلەرنى باشلاپ كېلىپ ،
قاغلارغا كېچىلىك ھۇجۇم قىلىپ ، ئۆزلىرىنىڭ كونا دۈشمەنلىك -
كىنى ئاشكارا قىلىپ ، ئۇلارنىڭ دىماغلىرىدىن تۈتۈن چىقىرىپتۇ .

قىلىپ لەشكەرلىرى قەھرى بىلەن جەڭ ،
قىلىپ دۈشمەن بېشىن تۇپراق بىلەن تەڭ .

شۇنداق قىلىپ ، بىچارە قاغلارنىڭ تەختلىرىنى جەڭ ئوتى
بىلەن كۆيدۈرۈپ قارايتقان ھۇۋقۇشلار زەپەر غەلبىسىگە ئېرىش -
كەنلىكىدىن شاد ۋە مەست بولۇپ قايتىشىپتۇ . ئۇ قاراڭغۇ كېچىدە
قاغلارنىڭ بەزىلىرى ئۆلۈپ ، بەزىلىرى پىتىراپ كېتىشىپتۇ .
كېچىنىڭ قارا قاغىسى يوقلۇق ئۇۋىسىغا كېتىپ ، يۇلتۇزلار
لەشكىرى ھۇۋقۇشلار قوشۇنىدەك خىلۋەتكە كىرگەندە ، يەنى تاڭ
ئاتقاندا ،

چېكىپ كۈن شامى بىسىار زەررىن ئەلەم ،
كېچە لەشكەرلىرىن قىلغاندا مۇلزم .

فرۇزە لەشكەرلىرىنى يىغىپ ، ھۇۋقۇش چېرىكلىرىنىڭ ھۇجۇمى -
دىن سۆز باشلاپتۇ :
— ئەي قاغلار ! — دەپتۇ ئۇ ، — شاھەك لەشكەرلىرىنىڭ
كېچىلىك ھۇجۇمىنى كۆردۈڭلار ، بىر نەچچە يىلەن ئۆلدى ، يەنە بىر
نەچچە يىلەن يارىدار بولدى . ئەمدى ھۇۋقۇشلارنىڭ بىزنىڭ قېنىمىز -

غا بولغان ھېرىسمەنلىكى تېخىمۇ ئاشتى . بىرىنچىدىن ، ئۇلار بۇ-
رۇن بىزنىڭ ماكانىمىزنى كۆرمىگەنىدى ، ئەمدى كۆرۈۋالدى .
ئىككىنچىدىن ، بىزدىن غالىب كېلىپ كۆڭۈللىرى قۇۋۋەتلەندى .
ئۈچىنچىدىن ، لەشكەرلىرىمىزنىڭ بەزىلىرىنىڭ ئۆلۈپ ، كۆپچىلىد-
كىنىڭ يارىدار بولغانلىقىنى بىلدى . شۇ سەۋەبتىن ئۇلار بىزنىڭ
جاراھىتىمىزنىڭ ساقىيىپ ، جامائىتىمىزنىڭ ئوڭ - سېپىنى تې-
پىۋېلىشىغا قارىماي ، پات ئارىدا ئۈستىمىزگە يەنە باستۇرۇپ كې-
لىدۇ . ئەمدى يەنە كېچىلىك ھۇجۇم قىلسا ، بىرىمىزنىمۇ تىرىك
قويمىدۇ . شۇڭا بۇ ئىش توغرىسىدا ياخشى مەسلىھەتلىرىڭلارنى
بېرىڭلار ۋە مۇداپىئە تەدبىرلىرىنى ئويلاڭلار .

بۇدۇر دۈشمەننىڭ بىرىنچى ھەمىلىسى ،
يەنە باردۇر تېخىمۇ كۆپ ھىيلىسى .
توسسا بولغاي سەلنى ئاز چاغدا يولىن ،
كەلسە ئۇلۇغ توختىتىپ بولماس غولىن .
شۇ بۇگۈنلا چارە قىلساق كۈچ يېتەر ،
ئەتىگە قالسا بۇ ئىش ۋاقتى كېتەر .

فىرۇزە سۆزىنى تامام قىلغاندىن كېيىن لەشكەر باشلىقلىرىد-
دىن بەش قاغا ئۇنىڭ ئالدىغا كېلىپ ، دۇئا ۋە تەزىم رەسمىيىتىنى
ئادا قىپتۇ . ئۇلار قاغىلار ئارىسىدا دانىشمەنلىكى ، پەزىلەتلىكلىد-
كى ، تەدبىرلىكلىكى ۋە ياخشى پىكىرلىكلىكى بىلەن مەشھۇر بول-
غانىكەن .

توغرا تەدبىر بىرلە ئۇلار ئېرتىشاتتى ھەر قاچان ،
روزىغار ئەينىكىنىڭ يۈزىدە بولسا خەلەل .
ئەيلىشەتتى راست پىكىرلەر ھەم ئۇلۇغ ئەقلى بىلەن ،
بىر نەپەس ئىچىدە مىڭ ئالەمچە زور مۈشكۈلنى ھەل .

فرۇزە ئۇلارنى شاھانە شەپقەت ۋە مەرھەمەت بىلەن ئۇلۇغلاپ
سوئال قويۇپتۇ :
— بۈگۈن بىلەرنىڭ ئەقىل ۋە پەزىلىتىڭلارنى تازا كۆرسىتىدۇ-
دىغان كۈن . كۆڭلۈڭلاردا ئېھتىيات ئۈچۈن ساقلاپ كەلگەن جەۋ-
ھەرلەرنى چىقىرىپ ، ئۇنى بايان يېپىغا ئۆتكۈزۈڭلار .
ئۇ بەش قاغا شۇنداق دەپتۇ :

پادىشاھىم مەملىكەتكە بول پاناھ ،
ياخشى نامىڭ تارقالسۇن ئالەم ئارا .
يانچىلسۇن دۈشمەنلەر بېشى قولۇڭدا ،
رەقىب ئۇپراققا ئايلانسۇن يولۇڭدا .

— ئەي پادىشاھىمىز ! مەسلىھەت كۆرسىتىشتە جانابلىرىنىڭ
ئەقىل - زېھنىلىرىگە قايسى ئەقىل يېتەلسۇن ؟ بىزنىڭ كەم -
كۈتە ، ناقىس خاتىرىمىزگە كەچكىنى جانابلىرىنىڭ كامىل زېھنى-
لىرىگە يەتكەننىڭ مىڭدىن بىرى بولالمايدۇ . بىزنىڭ كۈچ - قۇد-
رىتىمىز ۋە تاقىتىمىزنىڭ يېتىشى چاغلىق بولسىمۇ ، قېنى ھەردە-
كەت قىلىپ باقايلى !

— بۇنىڭغا سەن نېمە دەيسەن ؟ — دەپ سوراپتۇ پادىشاھ ئۇلار-
نىڭ بىرىدىن ، — بۇ ھادىسىدىن قۇتۇلۇشقا قانداق چارە قىلماقچى-
سەن ؟

— ئەي پادىشاھىم ، — دەپ گەپ باشلاپتۇ قاغا ، — بىزدىن
بۇرۇنقى دانالار بۇنداق ۋەقەنىڭ چارىسىنى قىلىش توغرىسىدا :
«ئەگەر كىشى كۈچلۈك دۈشمەنگە تەڭ كېلىشتە ئاجىز كەلسە ،
ئەلۋەتتە مال - دۇنيا ۋە ئەھلى ئاياللىرىنى ، ۋەتەن ۋە دىيارىنى
تاشلاپ ، رەقىبىنىڭ ئايىغى يەتمەيدىغان يەرگە كەتسۇن . چۈنكى
ئۆز يېرىدە تۇرۇپ ، ئۇنىڭ بىلەن جەڭ قىلىش چوڭ خەتەر ۋە زور
ئاپەتتۇر . بولۇپمۇ ئۆزىنى بالدۇر يەڭگەن دۈشمىنىدىن قاتتىق
ئېھتىيات ۋە پەرھىز قىلىشى لازىم . ئەگەر كىمكى دۈشمەندىن

زەربە يەپ ، يەنە ئۇنىڭغا قارشى چىقىشنى نىيەت قىلسا ، ئۇ خۇددى سەل ئاقىدىغان يەردە ئۇخلاپ ، سەل كېلىپ بېسىۋالغاندا ، ئېقىۋاتقان سۇنىڭ يۈزىگە خىش بىلەن ئۇرغاندەك ئىش قىلغان بولىدۇ» دەپ ئېيتىشقان .

بولسىمۇ دۈشمەن ھەقىر قىلغىن ھەزەر ،
سەل بولۇر يىغىلسا كۆپ قەترە ئەگەر .
قارشى تۇرما ئۆزۈڭدىن زور دۈشمەنگە ،
ئۇزاتمىغىن ئۆز قولۇڭنى نەشتەرگە .

— قېنى سەن نېمىنى ئويلىدىڭ ؟ بۇ ئىشقا قانداق مەسلىھەتنى توغرا كۆردۈڭ ؟ — دەپ سوراپتۇ پادىشاھ يەنە بىر قاغىدىن .
— بۇ ۋەزىرنىڭ ئېيتقىنى ماڭا ياقمايدۇ ، — دەپ سۆز باشلاپتۇ ئۇ قاغا ، — چۈنكى دۈشمەندىن بىر ھەملە كۆرۈش بىلەنلا كىمىدىك قېنى ئۆكۈلگەن يەرنى تاشلاپ كېتىش نومۇسىزلىق ۋە ھىممەتسىزلىكتۇر . بىر زەخمە بىلەنلا يۇرتىنى تاشلاپ كېتىش مەردلەرگە ياراشمايدىغان ئىش . ئەڭ لايىق تەدبىر شۇكى ، جەڭ ياراغلىرىنى تەييارلاپ ، شەۋكەت ۋە ھەشەمەت بىلەن ئۇرۇش مەيدانىغا ئاتلىنىپ ، ھۇجۇم قىلىشىمىز كېرەك .

ئۇرمىساق دۈشمەن كۆكسىگە شەمشەر ،
ھەرگىز ئاتماس ھېچكىم بىزنى ئەر .
ساقلاپ يۈرەكتە نومۇسىمىزنى ،
باتۇرلارچە جەڭ قىلايلى يەكسەر .
يېڭىلىگەيمىز دۈشمەننى چوقۇم ،
كۈچ - قۇۋۋەت بىزگە يار بولسا ئەگەر .

كۈچلۈك پادىشاھنىڭ مەملىكەت ئۈچۈن كۆكرەك كېرىپ چىقىش ۋاقتى كەلدى . ئەمدى دۈشمەن ئىسمىنى تىغ سۈيى بىلەن

تىرىكلىك دەپتىرىدىن يۇيۇپ تاشلىساقلا ، راھەت شارابىنى مۇراد لېۋىگە يەتكۈزەلەيمىز ھەمدە دۈشمەن تەمەنناسىنىڭ جامىنى زەپەر تېشى بىلەن ئۇرۇپ چاقالايمىز . ئەمدى مېنىڭ مەسلىھىتىم شۇ - كى ، قاراۋۇللارنى قويايلى ، خەۋپ يېتىدىغان تەرەپلەردىن ئېھتىيات قىلايلى ، ئەگەر بىرەر تەرەپتىن دۈشمەننىڭ قەست قىلغانلىق خەۋىرىنى ئالسا ، قارشى چىقىپ ئۇرۇش قىلايلى ، يا جەڭ تۈزۈم - لىرى ئىچىدە نۇسرەت چېھرىسىنى كۆرەيلى ، يا نام - شۆھرەت مەيدانىدا ئاخىرىغىچە تىرىشىپ جان پىدا قىلايلى . چۈنكى ، ياخشى نام قالدۇرۇپ ئۆلۈشمۇ راۋادۇر . پادىشاھلار جەڭ قىلغانىكەن ، ئىشنىڭ ئاخىرىدىن ئەندىشە قىلماسلىقى ، بۇنداق مۇھىم پەيتتە جان ۋە مال - دۇنياغا قارىماسلىقى كېرەك .

باشتىن كېچىپ ئۇرۇشقا قەدەم قويساڭ تاپارسەن ،
مۇراد - مەقسەت ، ئۈمىدىڭ ، ئارزۇلىرىڭ كانىنى .
ئەگەر بەختىڭ يۈزۈڭگە باقمىغىنى خالساڭ ،
قەيسەر بولۇپ جەڭ ئارا ئال دۈشمىنىڭ جانىنى .

پادىشاھ يەنە بىر قاغىغا قاراپ :
— سېنىڭ راياڭ نېمىنى تەقەززا قىلىدۇ ؟ تەدبىرىڭ قانداق تەسەۋۋۇر ياساۋاتىدۇ ؟ — دەپ سوراپتۇ .
— ئەي پادىشاھ ! — دەپتۇ ئۇ قاغا ، — مېنىڭ باشقىلارنىڭ سۆزى بىلەن كارىم يوق . مېنىڭ مەسلىھىتىم شۇكى ، ئەلچى ئەۋەتىپ ئۇلارنىڭ سۆلىھى قىلىشقا مەيلى بار - يوقلۇقىنى بىلىپ باقايلى . ئەگەر بىزدىن غەللە - پاراق ئېلىپ ، بىزگە دۈشمەنلىك قىلىشتىن كېچىدىغان بولسا ، بىزمۇ سۆلىھى قىلىپ ، تاقىتىمىز ۋە ئىمكانىيىتىمىزگە بېقىپ ، غەللە - پاراق تۆلەشنى زىممىمىزگە ئالايلى - دە ، ئۇرۇش مۇشەققىتى ۋە كېچىلىك ھۇجۇملارنىڭ مېھنىتىدىن خاتىرجەم بولۇپ ، ئۆز دىيارىمىزدا ئاسايىشلىق تاپايلى .

پۈتەر بولسا ئەگەر تەدبىر بىلەن كار ،
مادارا قىل كاتتا دۈشمەنگە ھەر بار .
بولالمىساڭ ئەگەر دۈشمىنىڭگە زور ،
ئەيلە ئۇنى نازۇ نېمەتكە مەغرۇر .
ئاساپىش تاپاي دېسەڭ جاھاندا ،
دۈشمەن تىلىنى ئېھساندا باغلا .

پادىشاھلارغا مۇۋاپىق كېلىدىغان تەدبىرلەردىن بىرى شۇكى ،
دۈشمەننىڭ شان - شەۋكىتى ۋە قۇدرىتىنى ئېنىق كۆرسە ھەمدە
دۈشمەننىڭ غالىب كېلىپ ، سەلتەنەت ۋە مەملىكەتكە پىتنە -
پاسات يەتكۈزىدىغانلىقىنى ئېنىق بىلسە ، پىتنە - ئىغۋا ئوتىنى
ئارىدىن ئۆچۈرگۈدەك بىر ھىيلە قىلىش كېرەك ، چۈنكى ، دۈش -
مەننىڭ ئۆزىدىن كۈچلۈك ئىكەنلىكىنى ئاڭلاپ تۇرۇپ ئۇنىڭغا
ئىتتىكىلىك قىلماق ئەقىل ھۆكىمى ۋە تەجرىبە يوسۇنىدىن يىراق -
تۇر . «جاھان ساڭا باقمىسا ، سەن جاھانغا باق» دېگەن سۆز بار
ئەمەسمۇ ؟

پادىشاھ يەنە بىر ۋەزىرىگە قاراپ :
— سەنمۇ مەسلىھەت كۆرسەت ، خىيالىڭغا كەلگەننى
ئېيت ، — دەپتۇ .

— ئەي پادىشاھىم ، — دەپ گەپ باشلاپتۇ ئۇ قاغا ، — بىر
كىم ئار - نومۇس قىلماي ، ئۆزىدىن ئاجىز دۈشمەن ئالدىدا قول
باغلاپ تۇرغاندىن كۆرە ، ۋەتەننى ئاشلاپ ئۆزىنى غۇربەت رەنجىگە
سالغىنى كۆپ ياخشى ، ئەگەر ھۇۋۇقۇشلارغا غەللە - پاراق بېرىشنى
قوبۇل قىلساق ، ئۇلار ئاز نەرسىگە رازى بولمايدۇ ، بەلكى تېخىمۇ
ھەددىدىن ئېشىپ ، بىزنى مۇتلەق نابۇت قىلىشقا ئۇرۇنىدۇ . چۈن -
كى : «كىشى دۈشمىنىگە ئۆز ھاجىتىگە تۇشلۇق ئېگىلسە بولىدۇ .
ئەمما كىشىنى خارلىق ئورنىغا چۈشۈرۈپ قويغۇدەك مىقداردا ئىز -
زەت - ئىكرام بىلدۈرۈش توغرا ئەمەس» دېگەن گەپ بار . ئەمدى
بۇ دەردكە چىداپ سەۋر - تاقەت قىلىپ تۇرايلى ، ئەگەر ئۇلار

ئۈستىمىزگە باستۇرۇپ كەلسە ، زەرەردىن ساقلىنىش ئۈچۈن جەڭ قىلساق بولۇپرىدۇ . چۈنكى نام - شوھرەتنى تاشلاشتىن كۆرە ئۇرۇش ۋە ئۆلتۈرۈشنى باشلاش ياخشىراق تۇر .

قىلمىساڭ گەر نام - شوھرەتنى ئالاش ،
يانچىلۇر دۈشمەن تېشى ئاستىدا باش .

پادىشاھ ئاخىر كارشۇناس دەپ ئاتىلىدىغان بەشىنچى ۋەزىرگە قارايتۇ :
— مەن سېنىڭ مۈشكۈللەرنى يېشىۋېتىدىغان ئەقلىڭگە بەد-
رەك ئىشىنىمەن .

مەملىكەتكە چەرختىن يەتكەن گىرەنى ئاچقىلى ،
ھېچ كىشى ئەقلىڭ كەبى مۈشكۈل كۈشايى تاپمىدى .
ھەر كىشى كىرمەس سۆزۈڭگە تاپمىغاى مەقسىتىنى ،
ھىممىتىڭ قىلماي مەدەت ئىشلار تامامى تاپمىدى .

سېنىڭ رايىڭ قانداق ؟ ۋەتەننى تاشلاپ كېتىش ، جەڭ قىلىش ياكى سۈلھى قىلىش يوللىرىنىڭ قايسىسىنى مۇۋاپىق كۆ-
رىسەن ؟ — دەپ سوراپتۇ .

— مېنىڭ تەدبىرىم شۇكى ، — دەپ گەپ باشلاپتۇ كارشۇ-
ناس ، — زۆرۈرىيەت بولمىسا ھۇۇقۇشلار بىلەن جەڭ قىلىشنى
ئىختىيار قىلماسلىقىمىز كېرەك . چۈنكى ئۇلار بىزدىن كۈچلۈك
ھەم يۈرەكلىك ، بىز ئۇلار ئالدىدا ئاجىز ، دۈشمەن كۈچ -
قۇۋۋەت ۋە شان - شەۋكەتتە بىزدىن ئارتۇق . ئۇنى كەمسىتىش
مەغرۇرلۇق بولىدۇ . ئەگەر ھەر كىشى مەغرۇر بولسا ، ھالاكەتكە
يۈزلىنىدۇ . ئۇلار ھازىرچە بىزگە قەست قىلمايدۇ . چۈنكى ئۇلار-
نىڭ ئارىسىدا ئەندىشە بار . ھوشيار كىشى ھېچقاچان دۈشمەندىن
ئەمىن بولمايدۇ ، شىكەستلىنەنگەن ۋە غەپلەتتىن ئويغانغان دۈشمىنى

ئۈستىگە يۈرۈش قىلىشتىن ئۆزىنى تارتىدۇ . يەنە ئۇلار : «ئۇرۇش-
تا غەلبە بىر نۆۋەتتە بىز تەرەپتە بولسا ، بىر نۆۋەتتە ئۇلار تەرەپكە
يۈزلىنىدۇ . ئۇلار بىزنىڭ قەستىمىزدە بۆكتۈرمىدە كىشى قويغان
بولۇشى ئېھتىمال ، ھەممىسى جابدۇنۇپ ۋە تەييار بولۇپ ، بىزنى
كۈتۈپ تۇرۇۋاتىدۇ» دەپ ئويلايدۇ . بۇ ئەندىشە بىلەن ئۇلار جەڭ
قىلىشنى لايىق كۆرگەن بولىدۇ . ئەگەر ئۇلار ئۇرۇشۇشنى خىيال
قىلغان بولسا ، ئۇلار بىلەن قارشىلاشقان بىزگە ياخشىلىق كەلتۈر-
مەيدۇ . چۈنكى جەڭ جان بىلەن بولىدىغان نەرسە ، ئۇنىڭدىن پايدا
كەلمەيدۇ .

بولساڭمۇ گەر شىردەك كۈچلۈك ، پىلدەك يوغان ،
سۈلھى قىلماق ياخشىراق تۇر ئۇرۇشماقتىن .

— جەڭنى خوپ كۆرمىسەڭ قانداق قىلىشنى مۇۋاپىق كۆرد-
سەن؟ — دەپ سورايتۇ پادىشاھ .
— بۇ توغرىسىدا ئوبدان ئويلىنىپ پىكىر يۈرگۈزۈش
كېرەك ، — دەپتۇ كارشۇناس ، — چۈنكى پادىشاھلار خەزىنە ۋە
مال - دۇنيالىرىنىڭ كۆپلۈكى ، مۇلازىم ۋە لەشكەرلىرىنىڭ ساناق-
سىزلىقى بىلەن ئەمەس ، بەلكى توغرا تەدبىرلەر بىلەن كۆزلىگەن
غەربزىگە يېتەلەيدۇ .

ئۆلتۈرەرسەن قىرىق - ئەللىك كىشىنى شەمشەر بىلەن ،
يوقىتىش مۇمكىن پۈتۈن لەشكەرنى بىر تەدبىر بىلەن .

مەسلىھەت ۋە كېڭەش قىلغاندا ، پادىشاھنىڭ پىكرى ئاساس ،
ۋەزىرلەرنىڭ سۆزلىرى ياردەمچى بولىدۇ . بۇ خۇددى دەريا سۈيىگە
ئېرىق - ئۆستەڭلەرنىڭ سۈيى قوشۇلسا ، ئۇلۇغ سۇ ھاسىل بولغان-
دەك بىر ئىش . شۇنىڭ ئۈچۈن ھەر كىم خالىس نەسىھەتچىلەرنىڭ

سۆزىگە كىرمىسە ، قولىدىكى بەخت - سائادەتلىرىمۇ زايە بولىدۇ .
ئەگەر كۆپىنىڭ ئەقلىدىن بەھرىمەن بولۇپ ، ئېتىقادلىق ۋە زىرلەر -
نىڭ نەسەبىتىنى ئاڭلاشنى ئادەت قىلسا ، دۆلىتى مۇستەھكەم ،
شەۋكىتى ئەبەدىي بولىدۇ . خۇداغا شۈكۈر ، پادىشاھىمىز مەجەزە -
نىڭ خوپلۇقى ۋە تەدبىرىنىڭ ياخشىلىقى بىلەن تونۇلغاندۇر .

ئۆز ئىچىگە ئالدى سانسىز كۆپ ھۈنەرنى ئەقلىڭىز ،
بەردى قۇياش يۈزىگە نۇر ، نۇرغا تولغان زېھنىڭىز .
قائىدە پەرۋەرلىك ئورناتتى ئادالەت بايىدا ،
چارىلەر تۇرغۇزدى ھوشيارلىق بىلەن تەدبىرىڭىز .
ھېچقاچان گۆھەر بولالماس شۇ ئىشەك مۇنچاقلىرى ،
پىكرىمىز ھەرگىز يېتەلمەس ، شۇنچە چوڭقۇر پىكرىڭىز .

مېنى مەسلەھەت بېرىشكە بۇيرۇدىلا . شۇڭا بىلگىنىمنى ئېيى -
تىشىم لازىم بولىدۇ . بەزىلىرىنى خىلۋەت جايدا ئېيتىمەن ، بەزى -
سىنى خالايتىق ھۇزۇرىدىلا دەيمەن . مېنىڭ پىكرىم شۇكى ، جەڭ
قىلىشىمۇ توغرا تاپمايمەن . غەللە - پاراق ۋە سېلىق تۆلەشنىمۇ
ماقۇل كۆرمەيمەن .

دۈشمىنىمگە بويۇن ئەگسەم خارۇزارلىق كەلتۈرگۈسى ،
ئاشۇ ھال بىرلە تىرىك يۈرگەندىن ئۆلگەن ياخشىدۇر .

يۇقىرى ھىممەتلىك كىشىلەر خالايتىق ئارىسىدا ياخشى ئاتالماق
ئۈچۈن ئۆزىگە ئۇزۇن ئۆمۈر تىلىشىدۇ . ئەگەر ھايات خارلىق
بىلەن ئۆتىدىغان بولسا ، ئۇنداق ئۆمۈرنىڭ قىسقا بولغىنى ياخشى .
خارلىق بىلەن كەچۈرگەن ھاياتتا نېمە نەپ بولسۇن ! شۇڭا مەن
ئۆزلىرىمنىڭ ئاجىزلىق ئىزھار قىلىشلىرىنىمۇ راۋا كۆرمەيمەن .
چۈنكى كىشى ئۆزىنىڭ خارلىقىغا تەن بەرسە ، ئۇنىڭغا بالا - قازا
ئىشىكلىرى ئېچىلىدۇ ، چارە يوللىرى ئېتىلىدۇ .

كىشى خارلىقنى قىلسا ئىختىيار ،
پەلەك ئۇنىڭغا قەھرى قىلغۇسى .

قالغان مەسلىھىتىمنى خىلۋەتتە ئېيتاي .
— ئەي كارشۇناس ، — دەپتۇ ھازىر بولغانلاردىن بىرى ، —
كېڭەشنىڭ پايدىسى نۇرغۇن ئەقىلنىڭ يىغىلىشى بىلەن بولىدۇ .
ھەر قانداق ئىشتا ئاقىللار جەم بولۇپ مەسلىھەت قىلسا ، ھەر
قانداق ياخشى - يامان پىكىرلەر ئوتتۇرىغا چۈشسە ، توغرىسى
قوبۇل قىلىنىدۇ .

مالامەت بىرلە ھۆسنوڭ ئىتتىپاق ئەيلەپ جاھان ئالدى ،
شۇ راستتۇر ئىتتىپاق بىرلە جاھان ئالماق ئاسان ئىشتۇر .

شۇنداق تۇرۇقلۇق ئۆز مەسلىھىتىڭنى خىلۋەتتە ئېيتماقچى
بولغىنىڭنىڭ سەۋەبى نېمە ؟

— مەملىكەتنىڭ مۇھىم ئىشلىرى ئۆرپ - ئادەت ئىشلىرىدەك
ھەممىلا كىشى مەسلىھەت بېرەلەيدىغان ئىش ئەمەس ، — دەپتۇ
كارشۇناس ، — «پادىشاھلارنىڭ سىرلىرى كېڭەشكە قاتناشقانلار يا -
كى ئەلچىلەر ئارقىلىق پاش بولۇپ قالىدۇ» دېگەن گەپ بار .
ئېھتىمال ، بۇ يەردە جاسۇسلار بولۇشى مۇمكىن . ئۇلار ۋاقىپ
بولغانلىرىنى بېرىپ دۈشمەنگە ئېيتىپ قويسا ، دۈشمەن تەدبىرلە -
رىمىز ئارقىلىق ئاچقان يۇچۇقنى ئېتىۋېتىدۇ - دە ، ئارزۇلىرىد -
مىزنىڭ ئوقى مەقسەت نىشانغا تەگمەي قالىدۇ . ئارىمىزدا دۈش -
مەن كىشىلىرى بولمىغان تەقدىردىمۇ ھەمسۆھبەت بولغانلاردىن
بىرەرسى چىقىپ ، ئۆتكەن گەپ - سۆزلەرنى دوستىغا ئېيتىپ
قويۇشمۇ ئېھتىمال . ئۇ بىر دوستىغا ئېيتسا ، ئۇ دوستى يەنە بىر
دوستىغا ئېيتىدۇ ، شۇ تەرىقىدە ھايت - ھۈيت دېگۈچە سىرد -
مىز پۈتۈن دوست - دۈشمەنگە يېيىلىدۇ . سىر يوشۇرۇش توغرىد -
سىدا :

دېدى بۇ سۆزنى ھوشيار ئەقىلدار ،
كېرەك بولسا بېشىڭ ، سر ئېيتما زىنھار .

دېگەن بېيىت بار . ئەگەر كىشى ئۆزىگە سىرداش بولمىغان كىشىگە
سر ئېيتسا ، ئاقىۋەت پۇشايماقغا قالدۇ . سر يوشۇرۇش پادىشاھ -
لار ئۈچۈن ھەر قانداق كىشىگە كېرەك بولغاندىنمۇ ئارتۇق زۆرۈر ،
چۈنكى ، بارلىق خەۋپ - خەتەر ئىشەنچسىز كىشىلەرنىڭ پادىشاھ -
لارنىڭ سىرلىرى ۋە تەدبىرلىرىدىن ۋاقىپ بولۇشى ئۈپەيلىدىن
پەيدا بولىدۇ .

ئەگەر بولسا سىرىڭدىن غەيرىي ئاگاھ ،
كېلۈر ئاشۇ سىرىڭدىن نالەيۇ ئاھ .

نۇرغۇن پادىشاھلار سىرى پاش بولغانلىقتىن ، ھاياتى بەربات
بولغان . مەسىلەن ، كەشمىر پادىشاھى ئۆز سىرىنى ۋەزىرىگە پاش
قىلىپ قويغانلىقتىن پادىشاھلىق تەختىدىن خارلىق ئازگىلىغا دو -
سلاپ چۈشۈپ ، ئۆمۈر قۇياشى پاناھ مەغرىبىگە مەڭگۈ ئولتۇرغان .
— ئۇ قانداق ۋەقە ئىكەن ؟ — دەپ سوراپتۇ فىرۇزە .
— كەشمىر شەھىرىدە بىر پادىشاھ بار ئىكەن ، — دەپ ھېكە -
يىسىنى باشلاپتۇ كارشۇناس .

كەشمىر پادىشاھىنىڭ ھېكايىسى

كەشمىر شەھىرىدە بىر پادىشاھ بار ئىكەن . ئۇ ، مۇسەخخەر^①
يۈگىنىنى پەلەك ئارغىمىقىنىڭ بېشىغا سالغان ۋە تىرىكچىلىك
ئوۋىنى ئۆز ئىختىيارىنىڭ كەمەنىگە ئىلدۈرغان بولۇپ ، چاقماقتەك
شەمشىرنىڭ ئوتىنىڭ قورقۇنچىدىن شامالمۇ ھاۋا ئۈستىدە راست -

① مۇسەخخەر — بويۇندۇرۇش ، ئۆزىگە ھارىتىش .

لىقنىڭ قارىمۇ قارشى تەرىپىگە بارالمايدىكەن . جان ئالغۇچ نەيزىد .
سىنىڭ ھەيۋىتىدىن سۈمۈ يەردە ئەگرى ئاقالمايدىكەن .

يالىڭاچلاپ تىغ جىسمىنى ھەر قاچان ،
كىيدۈرۈپ خەلقكە ئامانلىقتىن لباس .
ئادالەت بىرلە تۇتقاچ مەملىكەتنى ،
ئۇنتۇغانىدى زۇلۇمنى ئامۇخاس .

بۇ پادىشاھنىڭ ھۆرمەت پەردىسى ئىچىدە بىر مەھبۇبى بار
ئىكەن . ئۇ ، تۈن رەڭلىك زۇلفى ئۈزۈنلۈقتا قىيامەت كېچىسىگە
مەدەت بېرىدىغان ، جان بېغىشلىغۇچى جامالى ئۆزىنىڭ كامالەتكە
يەتكەن ھۆسىنى بىلەن ئون تۆت كۈنلۈك تولۇن ئايغا ساۋاق بېرىدۇ .
غان ، كېچىلىرى ئويغاق تۇرىدىغان زاھىتلارمۇ ئۇنىڭ ئاپتاپتەك
يۈزىنى چۈشىدە كۆرسە ، پاكىزلىقتا سۈبھىدەك بولغان پەرھىز
جەندىلىرىنىڭ ياقىسىنى چاك ئېتىپ ئاھ ئۇرىدىغان دەرىجىدە گۈ .
زەل ئىكەن .

زىبا قامىتى ئەجەب كېلىشكەن ،
ئىككى قېشى يا ، قۇش زۇلفى كەمەن .
پەيدا بولغاننى ھۆسنىدىن گۈلشەن ،
ساچىدىن سۈمبۈل ، يۈزىدىن سەمەن .

پادىشاھ ئۇنىڭغا شۇنداق كۆڭۈل باغلىغان ئىكەنكى ، ئۇنىڭ
جامالىنى كۆرۈشنى ئۆز ئۆمرىنىڭ ھاسىلى دەپ بىلىدىكەن . ئۇنىڭ
زۇلفى بىلەن خالىنى تاماشا قىلىشنى تىرىكچىلىكنىڭ سەرمايىسى
ھېسابلايدىكەن . ئۇ مەھبۇبىغا ئۆز جېنىنى بەرگۈدەك دەرىجىدە
ئامراق ئىكەن . كۆڭۈل سەھنىسىدىكى سەۋر - تاقەت ئۇنىڭ جاما .
لى جازىبىسىگە تارتىلىپ كەتكەنكەن .

ئۇنىڭ ئارقىسىدىن ئۆز ئىختىيارىم بىرلە بارماسەن ،
تارتىدۇ تاشلاپ بوينۇمغا زۇلفىنى قىلىپ كەمەن .

غوۋغا تۇغدۇرغۇچى ئۇ شوخ ئايالمۇ پادشاھنىڭ كۆڭۈل قۇ-
شنىڭ ئۆزىنىڭ زۇلفىنىڭ دامغا گىرىپتار بولغانلىقىنى بىلىپ ،
قاش - كۆزلىرىنى ئوينىتىپ ، غەمزە ئوقنى ئۇنىڭ كۆكسىگە
ئېتىپ ، شېرىن كەرەشمىلىرى بىلەن ئۇنىڭ كۆڭلىنىڭ پۈت -
قوللىرىنى چەمبەرچاس باغلىۋېتىدىكەن .

ئاشىق ئۆلتۈرمەك ئىشى ھەم پىتنە تۈزۈمەك شىۋىسى ،
ئاشۇ جانان قەددىگە لايىق تىكىلگەن بىر لىباس .

ئۇ ئايالنىڭ نازى ۋە شوخلۇقى ئۈستۈن كەلگەنلىكتىن ، يال-
غۇزلا پادشاھنىڭ ئىشىغا قانائەت قىلماي ، باشقىلارنىمۇ سېھىر-
لەپ ، سەتەڭلىك تىغى بىلەن ئۆزىگە قارىتىدىكەن . ئۇ شۇنداق
قىلىپ يۈرۈپ ، ئاخىر پادشاھنىڭ مۇلازىملىرىدىن بىر يىگىتنى
مۇھەببەت چۈلۈۋۈرى بىلەن باغلىۋاپتۇ . ئۇ يىگىتمۇ شۇنداق چىراي-
لىق ئىكەنكى ، خۇددى خىزىر ئابىھايات لېۋىدە تۇرغاندەك لەۋلىرى
ئۈستىدە خەت تارتقان قاپقارا بۇرۇتى كەۋسەر ئېرىقىنىڭ قىرغىقىدا
ئۇنىڭ جەننەت سۇمبۇلىغا ئوخشايدىكەن .

لېۋىدىكى بۇرۇتمىنى كۆرگەن كىشى دەر ئىدى :
«ئابىھايات قىرغىقىدا مېھرىگىياھ ئۈنۈپتۇ» .

ئۇ يىگىتمۇ ئاشىقلىقتا تاقىتى - تاق بولۇپ ، كەيپىياتى
بەتلەردىكى سەۋر خېتىنى ھايات سەھىپىسىدىن ئۆچۈرۈۋەتكەن-
كەن .

ئېغىر بىلەر ئاشىق جىسمى جان يۈكىن ،
كۆتۈرەلمەس زەئىپلىك دەرمان يۈكىن .

ئەتىسى نۇرلۇق قۇياش نۇسرەت بايرىقىنى كۆپكۆك پەلەك قەسىرى ئۈستىدە كۆتۈرۈپتۇ ، سەييارىلەر پادىشاھى قاراڭغۇلۇق پەردىسىنى ئالەم يۈزىدىن ئېلىپ يوقلۇق ئىلكىگە بېرىپتۇ .

ئاپتاپ قىزى بولۇپ گۈزەل رۇخسار ،
پەلەك پەردىسىدىن كۆرسەتتى دىدار .

پادىشاھ ئادالەت تەختىگە چىقىپ ئولتۇرۇپتۇ . داداھالار قازد-لىق ئورنىدا ئولتۇرۇشۇپ ، شاھقا ئادالەتتە ئاشنا بوپتۇ . پادىشاھ ۋەزىرىنى خىلۋەتكە چاقىرىپ ھېلىقى يىگىتنىڭ ئىشلىرىنى ئۇنىڭغا ئېيتىپ بېرىپتۇ . ئۇلار كۆپ سۆزلەشكەندىن كېيىن ، يىگىت بىلەن خوتۇنغا مەخپىي زەھەر بېرىپ ئولتۇرۇشكە مەسلىھەتلىشىپتۇ ۋە : «پادىشاھ بىلەن ۋەزىردىن باشقا ھېچكىم بۇ سىردىن خەۋەر تاپمىسۇن ، چۈنكى ئىززەت ۋە شوھرەت پەردىسى ئولتۇرىدىن كۆتۈرۈلۈپ نومۇس يىپى ئۈزۈلۈپ كەتمىسۇن» دەپ قارار قىلىشىپتۇ .

ياخشىدۇر بۇنداق ئىشقا پىنھانلىق ،
پاش قىلماق كەلتۈرەر پۇشايمانلىق .

ۋەزىر پادىشاھنىڭ قېشىدىن چىقىپ ئۆيىگە بېرىپتۇ . قارىسا ، قىزى ناھايىتى مالال ۋە پەرىشان ھالدا ئولتۇرغانىكەن .
— قىزىم ، ساڭا نېمە بولدى ؟ نېمەشقا غەمكىن ئولتۇرسەن ؟ — دەپ سوراپتۇ ۋەزىر .

— بۈگۈن ئوردىغا بارغاندىم ، — دەپ جاۋاب بېرىپتۇ ۋەزىر-نىڭ قىزى ، — پادىشاھنىڭ خوتۇنى ئۆز دېمەتلىكلىرىم ئارىسىدا ماڭا ئىزا قىلدى ۋە ئۇلاردىن مېنى خار كۆردى . شۇ سەۋەبتىن كۆڭلۈم يېرىم بولۇپ ياندىم .

ۋەزىر بۇنى ئاڭلاپ ، كۆڭلى يېرىم بولغان ھالدا :

تۈنۈگۈننىڭ ئىشى مېنى قىلدى ئاگاھ ،
خۇشال بولغىن غەمنىڭ كۈنى بولدى كوتا .

— غەم يېمىگىن ، قىزىم ، ئىككى - ئۈچ كۈنگە قالماي ئۇنىڭ
ھايات چىرىغى ئۆچۈپ ، تىرىكلىك گۈلى سولىدۇ ، — دەپ قىزغا
تەسەللى بېرىپتۇ .

قىزى ھەقىقىي ئەھۋالنى بىلمەك ئۈچۈن دادىسىدىن بۇ ئىشنى
چوڭقۇرلاپ سورايتۇ . ۋەزىر مۇ بايقى سىرنى قىزغا ئوچۇق ئىزھار
قىلىپ : «بۇنى مەخپىي تۇتقىن» دەپ تاپىلاپتۇ .

شۇ كۈنلەردە سەلتەنەت خىزمەتكارلىرىدىن بىر ئايال ئۇ قىز -
نىڭ قېشىغا كەپتۇ ۋە قىزغا يەتكەن ئەلەملەر توغرىسىدا ئۆزرە
ئېيتىپ كۆڭلىگە تەسكىن بېرىپتۇ .

— ئەگەر مەلىكە ماڭا سەۋەبسىز ئازار بەرسە ، مەن قىلچە غەم
قىلمايمەن ، چۈنكى ئۇ پات پۇرسەتتە جازاسىنى تارتىدۇ . دۈشمەن -
نىڭ كۆزدىن يىراق بولىدىغان ۋاقتى يەتتى ، — دەپتۇ قىز .

ھېلىقى ئايال بۇنى تولۇقراق ئېيتىپ بېرىشنى ئۆتۈنۈپ :
— ئۇنىڭ ماڭا سالغان جەبىر - زۇلمىمۇ ئاز ئەمەس . مېنى
ھەقىقىي ئەھۋالدىن خەۋەردار قىلىشىڭىز ، كۆڭلۈم خۇشال

بولاتتى ، — دەپتۇ .

— ئەگەر بۇ سىرنى پىنھان تۇتالساڭ ، ساڭا ئېيتىپ
بېرەي ، — دەپتۇ قىز .

ئۇ ئايال پاش قىلماسلىققا ۋەدە بېرىپتۇ . قىز ھەممە سىرنى
ئۇنىڭغا ئېيتىپ بېرىپتۇ . ئايال بۇ يەردىن چىقىپ ، پادىشاھنىڭ
خوتۇنىنىڭ قېشىغا كىرىپ ، ئاڭلىغانلىرىنىڭ ھەممىسىنى ئۇنىڭغا

ئېيتىپ بېرىپتۇ . خوتۇن ئۇ يىگىتنى قېشىغا چاقىرىپ ، پادىشاھ
ۋە ۋەزىرنىڭ ئوتتۇرىسىدىكى سىر - ئەسراردىن خەۋەردار قىپتۇ .
شۇنىڭ بىلەن مەسلىھەتلىشىپ ، پادىشاھ ئۆزلىرىگە قول سالغۇچە

ئاۋۋال پادىشاھقا قول سېلىش قارارىغا كەپتۇ . شۇ كېچىسى پادىشاھ
راھەت ياستۇقىدا ئۇخلاۋاتقاندا ، خوتۇن بىلەن يىگىت ئۇنىڭ تىرىك -

لىك كېمىسىنى غەرق بولۇش گىردابىغا باشلاپتۇ . پادىشاھ ۋەزىر -
گە ئۆز سىرىنى ئاشكارا قىلغانلىقى تۈپەيلىدىن ھايات تەختىدىن
چۈشۈپ ، ۋاپات تەختىگە يېتىپتۇ .

بۇ مىسالنىڭ پايدىسى شۇكى ، پادىشاھلار ۋەزىرلەر بىلەن
كېڭەش قىلىپ ، ئۇلارنىڭ تەدبىرلىرىدىن پايدا ئالسا بولىدۇ .
لېكىن ئۆز سىرىغا ھېچكىمنى شېرىك قىلماسلىقى كېرەك . چۈن-
كى ، شۇنداق بەخت - سائادەت ۋە كۈچ - قۇۋۋەت بىلەن پادىشاھلار
ئۆز سىرلىرىنى ئۆزى مەھكەم تۇتالمىسا ، ئەقىلدە ۋە يىراقنى
كۆرۈشتە پادىشاھلاردىن كۆپ دەرىجىدە ئاجىز بولغان باشقىلار
قانداقمۇ سىر ساقلىيالىسۇن ؟

بولمىسا ئۆزۈڭدە كۈچ ، تۇتماق ئۈچۈن سىرنى پىنھان ،
ئۆزگىلەر ئۇنداق ئېغىر رەنجىڭنى قانداق ساقلىسۇن .

كارشۇناس بۇ سۆزلەرنى ئېيتقاندىن كېيىن كېڭەشتە ھازىر
بولغانلاردىن بىرى ئېتىراز بىلدۈرۈپتۇ ؛
— سېنىڭ بۇ پىكىرىڭچە كېڭەشنى تاشلاپ ، ھەر كىم ئۆز
ئىشى ئۈستىدە ئۆزى پىكىر يۈرگۈزۈشى لازىم ئىكەن - دە !
كېڭەش قىلىش ئادىتىنى يوق قىلىش ئەقىل ۋە ھېكمەت مەزھىپىدە
راۋا ئەمەس . «كىشى ھەر قانداق ئىشنى كېڭەشسىز باشلىماسلىقى
كېرەك» دېگەن سۆز بارغۇ ؟

ھەر كىشى تاشلىسا كېڭەش قىلىشنى ،
ناپۇت قىلغۇسى ئەقىل ئىشنى .

— كېڭەش قىلماسلىق كېرەك دېگىنىم يوق ، — دەپتۇ كارشۇ-
ناس ، — ئەقلى زەئىپلەرگە باشقىلار ئەقلى بىلەن قۇۋۋەت كىرگۈ-
زىدۇ ، بۇ خۇددى بىر چىراغقا يەنە بىر چىراغ يانداشسا يورۇقى
ئاشقاندەك ئىش . سۆزلىرىمدىن «كېڭەشنى تەرك قىلماق كېرەك

ئىكەن» دەپ ئويلاپ قالماڭلار . مېنىڭ سۆزۈمنىڭ مەنىسى شۇكى ، ھەر قانداق ئوبدان مەسلىھەت كېڭەشتىن چىقىدۇ . ئۇنى پىنھان تۇتۇش كېرەك . چۈنكى سىرنى يوشۇرۇن تۇتۇشنىڭ ئىككى پايدىسى بار : بىرى ، كۆزلىگەن ئىشنى ئۆز ۋاقتىدا پۈتتۈرگىلى بولىدۇ ؛ يەنە بىرى ، ئەگەر تەدبىر تەقدىرگە مۇۋاپىق كەلمىگەن بولسا ، كۆڭلىدىكى غەرىزى ۋۇجۇدقا چىقمىغان بولسا ، دۈشمەنلەر ئۇنىڭدىن بىخەۋەر قېلىشىۋېرىدۇ .

گەر بىلسەڭ ، رەقىبىلەر تەنسىنىڭ رەنجى قاتتىقتۇر ،
ۋىسال دۆلىتىنىڭ شادلىقىدىن بىبەھرە قالغاندىن .

— ئەي شەپقەتلىك نەسەتگۈيۈم ، ھەقىقىي سۆزلەش بايىدا ساڭا كۆپرەك ئىشەنچىم بار . خىيالىڭغا قانداق مەسلىھەت كەلگەن بولسا ، ماڭا ئىزھار قىل ، — دەپتۇ فىرۇزە .
— خىزمەتكارلارغا شۇ نەرسە ۋاجىپكى ، — دەپ سۆز باشلاپتۇ كارشۇناس ، — خوجايىنلىرى بىرەر تەدبىر قوللانغاندا ، ئەگەر ئۇ تەدبىر ساۋابلىق بولسا ، ماختىشى كېرەك . ئەگەر خاتا بولسا ، مۇلايىملىق ۋە مادارا بىلەن ئۇ ئىشتىن ياندۇرۇشى كېرەك . ھەر قانداق ۋەزىر ئۆز خوجايىنى بىلەن كېڭەش قىلىش ھەققىنى ئادا قىلمىسا ، ئۇنى دۈشمەن ھېسابىدا كۆرۈش كېرەك . ئەگەر پادىشاھ سىرنى يوشۇرۇن تۇتماقچى بولسا ، ئىشەنچلىك ۋەزىر ۋە ۋاپالىق خىزمەتكارنى قولغا كەلتۈرۈشى كېرەك ، ئەقىدىلىكلەرگە ئىنئام ۋە ئېھسان قىلىشنى ، خىيانەتكارلارغا جازا بېرىشنى ئۆزىگە ئادەت قىلىشى كېرەك . شۇنداق قىلسىلا ، مەملىكىتى مۇستەھكەم دۆلىتى تۇراقلىق بولىدۇ . ھادىسىلەر قولى ئۇنىڭدىن بەخت - سائادەت سەرمايىسىنى تېز تارتىۋالالمايدۇ .

ساقلىساڭ گەر قولۇڭدا دىن ۋە ئىنساپ ،
تۇرغۇسىدۇر قولۇڭدا ئەل ، بولۇپ ئاۋات .

ئەيلە رازى خالايقنى قىلىپ ئېھسان ،
ئۆزۈڭ شاد بول ئۆزىنى ھەم قىل شادىمان .

— سىر - ئەسرارنى قانداق يوسۇن بىلەن كىمدىن يوشۇرۇن
تۇتماق كېرەك؟ — دەپ سورايتۇ پادشاھ فرۇزە .
— پادشاھلارنىڭ سىرلىرى ئىككى خىل بولىدۇ ، — دەپ
جاۋاب بېرىپتۇ كارشۇناس ، — بىرى ، پادشاھ سىرنى ئۆزىدىنمۇ
يوشۇرۇن تۇتۇشى كېرەك ، يەنى مەخپىي تۇتۇشتا ، گويا ئۇنىڭغا
پادشاھنىڭ ئۆزىمۇ مەھرەملىك قىلالىغۇدەك دەرىجىدە بولۇپ ،
باشقىلارغا كۆڭلىدىكىنى ئىپادىلەپ قويماسلىق كېرەك . بۇزۇكلەر
بۇ توغرىدا :

سىرىڭنى ئايان قىلما ھېچقاچان ،
ساقلىغىن ئۇنى مۇنداقچە پىنھان :
ساقلىساڭ ئۇنى كۆڭلۈڭ ئىچىدە ،
كۆڭلۈڭمۇ خەۋەر تاپمىسۇن ھېچ ئان .

دەپ ئېيتىشقان . يەنە بىرى ، ئۇنىڭغا ئىككى تەننى مەھرەم قىلسا
بولىدۇ . بەزىدە ئۈچ كىشى ، ھەتتا تۆت - بەش كىشى بولسىمۇ
بولىدۇ . ئەمما ، ھۇۋۇقۇشلار توغرىسىدىكى سىر توغرىسىدا شۇ
نەرسە خىيالىمغا كەلدىكى ، ئىككى باش ، تۆت قۇلاقتىن ئارتۇق
نەرسىنىڭ مەھرەم بولمىقى مۇۋاپىق ئەمەس .
بۇ سۆزدىن كېيىن پادشاھ كارشۇناس بىلەن خىلۋەتكە كىرىپ-
تۇ .

— ئەي دانىشمەن ۋەزىر ! — دەپتۇ پادشاھ ، — ھۇۋۇقۇشلار
بىلەن بىزنىڭ ئوتتۇرىمىزدىكى ئاداۋەتنىڭ سەۋەبى نېمە ؟
— قەدىمكى ۋاقىتلاردا بىر قاغىنىڭ گەپ قىلىپ قويۇشى
بىلەن ھۇۋۇقۇشلار كۆڭلىدە ئاداۋەت تۇتۇپ كەلگەن . تا بۈگۈنگە
قەدەر ئەنە شۇ خۇسۇمەت باقىي قالغان .

— ئۇ قانداق ئىش ئىدى؟ — دەپ سوراپتۇ پادشاھ .
— بىر توپ قۇشلار ، — دەپ ھېكايىسىنى باشلاپتۇ كارشۇ-
ناس .

قۇشلار بىلەن قاغىنىڭ ھېكايىسى

بىر توپ قۇشلار ئۆزلىرىگە پادشاھ تەيىنلەش توغرىسىدا كې-
ڭەش قىلماقچى بولۇپ ، بىر يەرگە يىغىلىپ بۇ توغرىسىدا ھەر
خىل سۆزلەرنى قىلىشىپتۇ . ھەر بىرى بىر خىل قۇشنى ئۆزلىرىگە
پادشاھ قىلىشنى ئىختىيار قىلىشىپتۇ . ئاخىر ھۇۋقۇشنى پادشاھ
قىلماقچى بولغانىكەن ، بىر گۈرۈھ بۇ گەپنى قوبۇل قىلىشماپتۇ .
نەتىجىدە ناھايىتى كۆپ تالاش - تارتىش ۋە جېدەل بوپتۇ . ئۇلار :
«مۇشۇ جامائەتتىن باشقا بىرنى تېپىپ ، شۇنىڭدىن سورايمىز ، شۇ
نېمە دېسە ، ئۇنىڭ سۆزىگە ئۇنايمىز» دېگەن يەرگە كېلىشىپتۇ .
ئۇلار شۇ مەسلىھەتنى قىلىشىپ تۇرغاندا ، بىر قاغا كېلىپ قاپتۇ .
— ئۆزى قۇشلار جىنىسىدىن بولغان ، ئەمما جامائىتىمىزدىن
تاشقىرى قۇش مۇشۇ ئىكەن . بۇ تائىپىدىنمۇ كېڭىشىمىزگە بىر
كىشى لازىم ئىدى ، — دېيىشىپ ، قۇشلار ئۇنىڭغا بولغان ۋەقەنى
ھەم ھۇۋقۇشنى پادشاھ قىلىپ كۆتۈرمەكچى بولغانلىقلىرىنى بايان
قىلىپ بېرىپتۇ .
— بۇ نېمىدېگەن قورقۇنچلۇق پىكىر ، — دەپ جاۋاب بېرىپتۇ
ھېلىقى قاغا ، — سەلتەنەت ۋە ھۆكۈمەتكە ئۇ شۇم تەلەت ھەرگىز
مۇناسىپ كەلمەيدۇ .

ھەددى ئەمەس چىۋىنىڭ سۇمۇرغ ئورنىنى تۇتماق ،
راۋا بولماس پاشىغا لاچىن مەنسىپىنى تاپماق .

قارچىغا يۈكسەك ھىممەتلىك ۋە يۇقىرى مەرتىۋىلىك ، ئۇ

ئۆزىنى خۇددى پەلەك بۇركۈتى بىلەن تەڭ دەرىجىدە تۇتىدۇ . نې-
 مىشقا ئۇنى لايىق كۆرمەيسىلەر ؟ توز زىبا سۈرىتى ۋە رەنا ھەيۋىتى
 بىلەن گۈلىستانغا زىننەت بېرىدۇ . ئۇنى نېمىشقا مەنزۇر كۆرمەي-
 سىلەر ؟ ھۇما قۇشىنىڭ سايىسىدە پادىشاھلار دۆلەت تاجىنى ئىپتىد-
 خار بېشىغا قويدىغۇ ؟ نېمە سەۋەبتىن ئۇنى ياد ئەتمەيسىلەر ؟
 بۇركۈتنى ئالساق ، ئۇنىڭ قۇدرەتلىك قاناتلىرىنىڭ ساداسىدىن تاغ-
 لارغا لەرزە چۈشىدۇ . نېمىشقا ئۇنى ئويلاپ باقمىسىلەر ؟ ئەگەر
 ھەممە قۇشلارنىڭ ئۇلۇغلىرى جاھاندىن يوقىلىپ سەردار بولۇشقا
 ھېچكىم قالمىغان بولسا ، قۇشلار پادىشاھسىز كۈن كەچۈرمەكنى
 ئەلا بىلسۇنكى ، ھەرگىزمۇ ھۇۋۇقۇشنى سۇلتانىم دەپ ئۇنىڭغا ئىتتا-
 ئەت قىلىش نومۇسىنى گەدىنىگە ئالمىسۇن . چۈنكى ئۇنىڭ كۆرۈ-
 نۈشى يېقىمىسىز ، ئەقلى قىسقا ، ئاچچىقى يامان ۋە تەكەببۇر .
 ئۇنىڭ شۇنچە ئەيىبلىرى بولغاننىڭ ئۈستىگە ، بارلىق مەئشەتنىڭ
 سەرمايىسى بولغان كۈندۈزنىڭ جامالىدىن مەھرۇم ھەمدە ئالەمگە
 روشەنلىك بېرىدىغان قۇياشنىڭ نۇرىدىن بىبەھرىدۇر . ھەممىدىن
 يامىنى شۇكى ، ئۇ ناھايىتى ئالدىراغۇ ھەم مەجەزى ئىتتىك ،
 ئىنساپسىز نەرسە . بۇنداق خاتا پىكىردىن ۋاز كېچىپ ئىشىڭلارنىڭ
 بىناسىنى ئەقىل - ئىدراك ۋە ھېكمەت ئۇلىغا قۇرۇڭلار . شۇ چاغدا
 تىنچ ۋە راھەت - پاراغەتتە ياشايسىلەر . ئاۋۋال مۇنداق قىلىڭلار ،
 ئاراڭلاردىن ئەقىللىق ، ھوشيار ۋە زېرەك كىشىدىن بىرنى تەيىن-
 لەپ قويۇڭلار . ھەر قانداق ھادىسە ۋە ئىش توغرا كېلىپ قالسا ،
 ئۆزىنىڭ كامىل زېھنى ۋە كۈچلۈك تەدبىرى بىلەن بىر تەرەپ
 قىلسۇن . بۇ خۇددى توشقان ئۆزىنى ئاينىڭ ئەلچىسى قىلىپ كۆر-
 ستىپ ، ئۆزىنىڭ ئوبدان تەدبىرلىرى بىلەن قوۋمىنى كاتتا ئاپەت-
 تىن ساقلاپ قالغىنىغا ئوخشاش ئىش بولىدۇ .
 — ئۇ قانداق ۋەقە ئىكەن ؟ — دەپ سورىشىپتۇ قۇشلار .
 — رىزىياد ۋىلايىتىدە بىر جەزىرە بار ئىكەن ، — دەپ ھېكايە-
 سىنى باشلاپتۇ قاغا .

توشقان بىلەن پىللارنىڭ ھېكايىسى

رنزىياد ۋىلايىتىدە بىر جەزىرە بار بولۇپ ، ئۇ يەر پىللارنىڭ ماكانى ئىكەن . بىر يىلى ئۇ يەردە يامغۇر ياغماي ، بۇلاقلارنىڭ سۇلىرىمۇ قۇرۇپ كېتىپتۇ . پىللار تەشئاللىقتىن قىيىنلىپ ، پادىشاھ - شاھىنىڭ قېشىغا يىغىلىپ ئەھۋال ئېيتىپتۇ . پادىشاھ : «تەرەپ - تەرەپكە بېرىپ سۇ ئىزدەڭلار ، ھەرقانداق جايدىن بۇلاق ياكى ئېرىق تاپساڭلار ، ماڭا خەۋەر قىلىڭلار» دەپ بۇيرۇپتۇ . پىللار تەرەپ - تەرەپكە تارقىلىپ ، ئاخىر «ئايىۋلاق» دەپ ئاتىلىدىغان بىر بۇلاقنى تېپىپتۇ . ئۇ بۇلاقنىڭ سۈيى ناھايىتى كۆپ بولۇپ ، ئۇ بۇلاق بويىنى توشقانلار ماكان قىلىشقانىكەن . پىل پادىشاھى بۇنىڭدىن خەۋەر تېپىشى بىلەنلا لەشكەرلىرىنى باشلاپ بېرىپتۇ . پىللار توپ - توپى بىلەن بارغاچقا ، توشقانلارنىڭ تولىسى ئاياغ ئاستىدا قېلىپ يەر بىلەن يەكسان بولۇپ كېتىپتۇ .

مەيدان تەرەپكە ئاتلىنىپ يۈرمىسەڭ ئەگەر ئاستا ،
بولغۇسىدۇر پايىمال پاشىلار ئېتىڭنىڭ ئاستىدا .

توشقانلار : «پىللار ئەگەر يەنە ئىككى - ئۈچ قېتىم كېلىدە -
غان بولسا ، بۇ يەردە ھېچكىم قالمايدىغان ئوخشايدۇ» دەپ ئويلاپ ،
ھەممىسى بىرلىكتە پادىشاھنىڭ ئالدىغا بېرىپ :
— ئەي پادىشاھ ، ئادىل پادىشاھ دېگەن ئېزىلگەنلەرنىڭ پاناھى
ۋە مەھرۇملارنىڭ يۆلەنچۈكى بولىدۇ . تەختتە ئولتۇرۇش خۇ -
شال - خۇرام كۈلۈپ ئويناش ئۈچۈن ئەمەس ، بەلكى ئادالەت
ئورنىتىش ئۈچۈندۇر .

ئەيلەپتۇ سېنى بىزگە پادىشاھ ھەق ،
تاكى بولغايسەن يىقىلغانغا يۆلەك .

بىزنىڭ دادىمىزغا يېتىپ ، پىللاردىن ئىنتىقاممىزنى ئېلىپ بەرگىن ، ئەگەر بىر چارىسىنى قىلمىساڭ ، پات ئارىدا ئۇلار يەنە كېلىدۇ - دە ، ئۇلارنىڭ ئاياغ ئاستىدىن قېچىپ قۇتۇلۇپ قالغانلىرىمىزمۇ ساق قالمايمىز ، - دېيىشىپتۇ .

بىر قاراش بىرلە ئالدىڭ ھوشۇمنى تەندىن ،
ئۆزگە نەرسە قالمىدى جاننى ئال مەندىن .

— بۇ ئوڭايلا قول سالغىلى بولىدىغان كىچىك ئىش ئەمەس ، - دەپتۇ پادىشاھ ، - ئاراڭلاردا ئەقىللىقلار بولسا ئالدىمغا كەلسۇن ، كېڭەش قىلايلى ، مەسلىھەت قىلماي تۇرۇپ ئىشقا قەدەم قويۇش ئاقىلنىڭ ئىشى ئەمەس .

بولسا كىشىنىڭ ئەقىل - ھوشى بار ،
مەسلىھەت قىلماي باشلىماس ھېچ كار .

توشقانلارنىڭ ئارىسىدا بەزۇر ئىسىملىك بىرى بار ئىكەن . ھەممىسى ئۇنى ھوشيار ، زېھنىلىك ۋە تەدبىرلىك دەپ ھېسابلايدىكەن . ئۇ پادىشاھنىڭ تەشۋىشكە چۈشكەنلىكىنى كۆرۈپ ، ئۇنىڭ ئالدىغا كېلىپ شۇنداق دەپتۇ :

بولدىڭىز ئەي پادىشاھم مەملىكەتتە باشپاناھ ،
ئادالەتكە لازىم ئىدى سىزگە ئوخشاش رەھنما .
قىلىشىڭىز پۇقراغا شەپقەت مەرھەمەتلەرنى ئەگەر ،
سىزگە بولغاي تائەبەتكە بەختۇ ئىقبال ئاشىنا .

— ئەگەر سىز ماقۇل كۆرسىڭىز ، مېنى پىللارنىڭ قېشىغا ئەلچى قىلىپ ئەۋەتىڭ ، ئەلچىلىك ساھەسىدە ھۈنرىمنى كۆرسىتەي .

— سېنىڭ راستچىللىقىڭغا ۋە ئامانەتكە خىيانەت قىلمايدىغان .

لىقىغا مەن ھېچ گۇمان قىلمايمەن ، — دەپتۇ پادشاھ ئۇنىڭغا .
غا ، — مەسلىھەتلىك سۆزلىرىڭ ۋە مەنپەئەتلىك ئىشلىرىڭنى ئاڭ .
لىدىم ھەم كۆردۈم .

نۇر چاقنىغان ئالتۇنۇڭنى مەن كۆردۈم ،
ئىمتىھانىم بوتىسىدا كۆپ قېتىم .

خەيرلىك بىلەن بارغىن ، قاچان ۋە قانداق ئىشنى لايىق كۆر .
سەڭ ئورۇندىغىن . ئۆزۈڭمۇ بىلىسەن ، پادشاھنىڭ ئەلچىسى پادشاھنىڭ تىلىدۇر . ئەگەر بىر كىشى بىر كىمنىڭ ئەھۋالىنى ۋە كۆڭلىدىكى غەزىنى بىلەي دېسە ، ئەلچىسىنىڭ سۆزى ۋە پەيلىدىن پەملەيدۇ . چۈنكى ئەلچىدىن ھۈنەر ۋە پەزىلەت زاھىر بولسا ، ئۇنىڭ پادشاھنىڭ دانىشمەن ۋە زېرەك ئىكەنلىكى بىلىنىدۇ . ئەگەر ئەلچىدىن سەۋەنلىك ۋە غەپلەت سادىر بولسا ، ئۇنىڭ پادشاھنىڭ نادان ۋە كورلۇقى مەلۇم بولىدۇ . بۇ ھەقتە ھۆكۈمالار : « ئەگەر پادشاھى بىر تەرەپكە ئەلچى ئەۋەتمەكچى بولسا ، لەشكىرى ئارىسىدىن قايسىسى دانا ، سۆزمەن ۋە كامىلراق بولسا ، شۇنى ئەۋەتتىكى كېرەك » دەپ تەكىتلىگەن . بۇرۇنقى پادشاھلار كۆپىنچە ھۆكۈمالارنى ئەلچى قىلىدىكەن . ئىسكەندەر زۇلقەرنەينىمۇ كۆپ چاغلاردا كىيىملىرىنى ئۆزگەرتىپ ، ئەلچىلىككە ئۆزى بېرىپ :

ئەلچىلىك ئىشى شىر شىكارىدۇر ،
شىرغا بېرىپ شىر سۆزىن يەتكۈزۈر .

دەپ قويدىكەن . بۇزۇرۇكلەرمۇ ئەلچى ئەۋەتتىكى ئىشى توغرىسىدا مۇنداق دېگەنكەن :

بولۇش لازىمدۇر ئەلچى ئىشقا دانا ،
ئۆزى قاۋۇل ، تىلى ھەم سۆزگە ئۇستا .

ھەر تاماندىن سورىسا سۆز ، بەرگەي جاۋاب ،
ئۆزى بىلىپ ئىشنى توغرا باشلاپ .
كۆڭۈل سىرىنى قىلغاي ئاشكارا ،
قىلۇر بولسا ئۇنى مەجلىس تەقەززا .
بەزى ئەلچى قوپال سۆزلەپ سۆزىنى ،
خاراب قىلۇر جاھاننى ھەم ئۆزىنى .
يەنە بەزىسى ئېيتىپ ياخشى گۈپتار ① ،
ئىككى زىتىنى بىر - بىرىگە قىلۇر يار .

— ئەي پادىشاھىم ، — دەپتۇ بەرۇز ، — ئەلچىلىك قائىدىسىنى
مەنمۇ ئانچە - مۇنچە بىلەتتىم . ئۆزلىرى مەرھەمەت قىلىپ بۇ
توغرىدىكى رەسىم - يوسۇنلاردىن ماڭا تەلىم بەرگەيلا ، مەن ئۇنى
ھەر بىر ئىشىمدا ئۆزۈمگە ئۈلگە قىلاي .

— ئەي بەرۇز ، — دەپتۇ توشقانلار پادىشاھى ، — ئەلچىلىك
ئەدەپ - ئەخلاقىنىڭ ياخشىراقى شۇكى ، سۆزنىڭ بېشىدىلا تىل
تىغىنى پارقىراق شەمشەردەك تېز چەكسەڭمۇ ، لېكىن ئاخىرىغا
يەتكەندە ئاندىن مۇلايىملىق جەۋھىرىنى ۋە مادارا نۇرىنى ئىزھار
قىلغىن . ھەرقانداق سۆزۈڭنىڭ بېشىدا قاتتىقلىق پەملەنسۇن ،
ئاخىرىدا يۇمشاقلىق ئاڭلانسۇن .

ياخشى سۆزلەر يوق ئېتەر ئەل قەلبىدىكى گىنەنى ،
ياخشى تىل شۇكى يوقانقاي چېھرىدىن غەم - قايغۇنى .

قىسقىسى ، ئەلچىنىڭ سۆزى ئاچچىق ۋە تاتلىق ، غەزەپ بىلەن
رەھىمدىللىكتىن تەركىب تېپىشى ، بۇ ئارقىلىق پادىشاھنىڭ
شان - شەۋكىتىگە دەخلى يەتمەسلىكى ، دۈشمەن مەيۈسلىنىپ
ئاداۋەت پەيدا قىلماسلىقى كېرەك .
بەرۇز پادىشاھنىڭ دەرگاھىدىن ئىجازەت ئېلىپ چىقىپ ،

① گۈپتار - گەپ - سۆز .

سەۋر قىلىپ تۇرۇپتۇ . پۈتۈن ئەتراپ تۈن لىباسنى كىيىپ ، قاراغۇلۇق پەردىسىنى ئاسمان ئايۋىنىنىڭ ئالدىغا سالغان ۋە قۇد-رەت باقاۋۇلى پەلەكنىڭ ئىل رەڭلىك داستىخنى يۈزىدە ئاينىڭ كۈمۈش رەڭ تاۋىقىنى نامايان قىلىشقا باشلىغان چاغدا ، ئاي مەد-كزى ئاسمان دائىرىسىنىڭ ئوتتۇرىسىدا تۇرغانىكەن .

تۈن چېچى ئالەمگە ئىپار تۆككەندە ،
پەلەك ئۆگزىسىن ئاي مۇقام ئەتكەندە .

بەرۈز پىللارنىڭ جەزىرىسىگە قاراپ مېڭىپتۇ . ئۇلارنىڭ مەد-زىلىگە يەتكەندىن كېيىن : «بۇ زالىملارغا يېقىن بارسام ، ھالاكەت-كە ئۇچرىشىم مۇمكىن . چۈنكى ئۇنداق يوغان نەرسىلەر مەندەك ئاجىز بىچارىنىڭ ئۆلۈشىگە پەرۋا قىلمايدۇ» دەپ ئويلاپ تۇرۇپ قاپتۇ .

رەھىم ئەتمىسە ھالىمغا ، تۇغۇلمىغاي ئاجايىپ ئىش ،
چىراغنىڭ ئۆچمىكى بىرلە ئىشى يوقتۇر بوراننىڭ ھېچ .

«ئۇنىڭدىن كۆرە ئېگىز بىر يەرگە چىقىپ ئەلچىلىكىمنى يىراقتىن مەلۇم قىلاي . ئەگەر قوبۇل قىلسا ، كۆڭۈلدىكىدەك ئىش بولىدۇ . ئەگەر ئەپسۇنۇم ئۇلارغا كار قىلمىسا ، جېنىمنى سالامەت ئېلىپ كېتەلەيمەن» دەپ ئويلىغان بەرۈز ئېگىز دۆڭگە چىقىپ ، پىللارنىڭ پادىشاھىغا قاراپ ۋارقىراپتۇ :

— ئەي پادىشاھ ! مەن ئاينىڭ ئەلچىسىدۇرمەن ، ئەلچى ھەر قانداق ئاچچىق - تاتلىق سۆز قىلسا ، ئۇنى كەچۈرۈۋېتىش كېرەك . چۈنكى ئەلچىنىڭ دەيدىغىنى ئۆزىنىڭ سۆزى ئەمەس . ئەلچىنىڭ ۋەزىپىسى پەقەت سۆز يەتكۈزۈشتۇر . گەرچە سۆزۈم ساڭا قوپال ئاڭلانسىمۇ قوبۇل قىلىپ قۇلاق سالغايىسەن . ھەزرىتى ئاي ماڭا نېمە دېگەن بولسا كەم - زىيادە قىلماي يەتكۈزۈمەن ، ئۆزۈڭگە

مەلۇم ، ئاي كېچە دۇنياسىنىڭ پادىشاھىدۇر . ئەگەر كىم ئۇنىڭ يارلىقىغا خىلاپلىق قىلىپ سۆزىنى ئاڭلىمىسا ، ئۆز پۇتىغا ئۆزى كەكە چاپقان ، ئۆز قولى بىلەن ئۆزىگە شەمشەر ئۇرغان بولىدۇ . پىلار پادىشاھى بۇ سىياسەتلىك سۆزلەرنىڭ ئاڭلاپ ئورنىدىن چاچراپ قويۇپ :

— قانداق يارلىق كەلتۈردۈڭ؟ — دەپ سوراپتۇ .
— سەلتەنەتنىڭ پاناھى ۋە مەملىكەتنىڭ شادلىقى ئاي ھەزرەت .
تىم ئېيتىدۇكى ، — دەپتۇ بەرۈز ، — ھەركىم كۈچ - قۇۋۋىتى ۋە شان - شەۋكىتىگە مەغرۇر بولۇپ ، ئاجىز ۋە يېڭىلىگەنلەرنى ئاياغ - ئاستى قىلماقنى قەست قىلسا ، ئاشۇ سۈرىتى بىلەن ھالا - كەت تۈپرىقىغا يىقىلىدۇ ياكى شۇ سۈپىتىنىڭ شۇملۇقىدىن ھالا - كەت قۇدۇقىغا تىقىلىدۇ .

تەكەببۇرلۇق قىلما ، ئۇدۇر جاھالەت ،
كۆڭلۈڭ ئىچرە يول تاپمىسۇن ئاداۋەت .
زالىملىق ئېتىغا توقۇما ئېگەر ،
ئاقىۋەت ئىشىنى چۈشەنسەڭ ئەگەر .
بۇ كەلكۈن ئاخىرى قىلار سېنى يوق ،
پەلەك ئوقىياسىدىن باغرىڭ يېگەي ئوق .
شەۋكىتىڭنى پەلەك ۋەيران ئەتكۈسى ،
ئاقىۋەت كارىڭ قولۇڭدىن كەتكۈسى .

سەن باشقا ھايۋانلاردىن يوغان ۋە كۈچلۈكمەن دەپ مەغرۇرلىق - نىپ ، مېنىڭ سۈيۈمگە قەست قىپسەن ، ھەتتا ئۇ يەرگە لەشكىرىڭ - نى باشلاپ كەپسەن . سەن بىلمىسەڭ كېرەك ، تېز ئۇچىدىغان بۈركۈت ئۇ بۇلاق ئۈستىدىن ئۇچىدىغان بولسا ، غەيرىتىنىڭ ئوتى ئۇنىڭ قاناتلىرىنى كۆيدۈرىدۇ . ئەگەر سۇ يۇلتۇزى ئاسمان ئورمان - لىقىدىن تەمە كۆزى بىلەن ئۇنىڭغا قارىسا ، جۈرئىتىم ئوقى ئۇنىڭ كۆزلىرىنى ئويۇپ تاشلايدۇ .

ئۆلگۈسىدۇر دىۋە ئۇندا بارغاندا ،
قۇش قاننى كۆيگۈسى ئۇ تاماندا .
گەر ئۈستىدىن ئۆتمەكچى بولسا گەردۈن ① ،
قورقۇنچىدىن بولغۇسى يۈرىكى خۇن .

مەن ساڭا رەھىم - شەپقەت قىلىپ بۇ سۆزنى يەتكۈزۈشكە
ئەلچى ئەۋەتتىم . ئەمدى ئۆزۈڭنى بىلىپ ، ئۇنداق بىئەدەپلىكتىن
يانساڭ ، توغرا قىلغان بولسەن . ئەگەر ئۇنداق قىلمىساڭ ، ئۆزۈم
بېرىپ سېنى تۈرلۈك ئازاب - ئوقۇبەت بىلەن ئۆلتۈرىمەن . ئەگەر
ئەلچىمنىڭ سۆزىگە ئىشەنمىسەڭ ، ئۆزۈڭ كېلىپ مەن بىلەن كۆ-
رۈشكىن . شۇ تاپتا مەن ئاشۇ بۇلاقتا ھازىردۇرمەن . مېنى بىۋاسىتە
تە كۆرۈشۈڭ بىلەنلا ھەيۋىتىم كۆڭلۈڭگە مەھكەم ئورنىشىپ ،
بۇنىڭدىن كېيىن بۇ بۇلاقتىكى ئىسمىنى ئىككىنچىلەپ ئاتى-
يالمايدىغان بولۇپ كېتىسەن .

پىلار پادىشاھى ئۇ خەۋەرنى ئاڭلاپ بۇلاق لېۋىگە كەپتۇ .
قارىسا ، ئاي سۇ ئىچىدە تۇرغۇدەك . پىل پادىشاھى ئۇنى كۆرۈپ
قورققىنىدىن غال - غال تىترەپ كېتىپتۇ .

— ئەي پىل پادىشاھى ، — دەپتۇ بەرۈز ، — بۇلاقتىن سۇ ئې-
لىپ يۈزۈڭنى يۇيۇپ ئايغا سەجدە قىل ، بەلكىم ساڭا رەھىم قىلىپ
گۇناھىڭنى كەچۈرەر .

پىل خارتۇمىنى بۇلاققا تىققانىكەن ، سۇ چايقىلىپ ئاي تەۋرە-
نىپتۇ . بىچارە پىل «ئايىنىڭ غەزىپى كېلىپ مېنى تۇتۇشقا تەمشەل-
گەن ئوخشايدۇ» دەپ ئويلاپ ، كالىسىدىن ھوشى كۆتۈرۈلۈپتۇ .
— پاتراق سەجدە قىلغىن ، ئايىنىڭ غەزىپى بېسىلسۇن ، —
دەپتۇ بەرۈز .

پىل دەرھال سەجدە قىلىپ بەردەمدىن كېيىن بېشىنى كۆتۈ-
رۈپ قارىسا ، ئاي جىم تۇرغۇدەك . پىل مىڭ شۈكۈرلەرنى قىلىپ :
«بۇنىڭدىن كېيىن بۇ تەرەپكە ھەرگىز كەلمەيمەن ، قوۋمىمغىمۇ

① گەردۈن — پەلەك ، ئاسمان ، تەقدىر .

بۇنىڭدىن كېيىن بۇ تەرەپكە ھەرگىز قەدەم باسماڭلار دەپ ۋەسىيەت قىلىمەن» دەپ توۋا قىلىپ كەينىگە بەدەر قېچىپتۇ ھەمدە قۇتۇلغۇ-نىغا بەجاندىللىق بىلەن مىننەتدار بوپتۇ . بەرۈز بۇ خۇش خەۋەرنى پادىشاھىغا يەتكۈزۈپتۇ . بۇنىڭدىن ھەممە توشقانلار شاد بولۇشۇپتۇ . شۇنداق قىلىپ ، توشقانلار ئەنە شۇنداق ھىيلە بىلەن چوڭ بالا - قازادىن قۇتۇلۇپتۇ .

بۇ مىسالنى شۇنىڭ ئۈچۈن كەلتۈردۈمكى ، سىلەرنىڭ ئاراڭ-لاردىمۇ ئەنە شۇنداق مۇھىم پەيتتە ئالدىغا چىقالايدىغان ۋە دۈشمەن-نى بىر تەرەپ قىلىشقا ھەرىكەت قىلالايدىغان كىشى بولۇشى كې-رەك . ئەگەر مۇشۇنداق ۋاقىتتا ، جامائىتىڭلاردا كېڭەشلىك كىشى بولغان بولسىدى ، سىلەرنى ئاشۇ شۇم قۇشقا ئىتائەت قىلىش خىيا-لىنى قىلىشقا يول قويىمىغان بولاتتى ھەمدە : «ھەي قوۋم ، ئۇ نامۇبارەكنىڭ خىزمىتىنى ئىختىيار قىلماڭلار . چۈنكى ئۇنىڭ يا-مان ئەيىبى ۋە ئەسكى سۈپەتلىرى بەكمۇ كۆپ ، ھەممىدىن قەيىھ-قىلىقى شۇكى ، ئۇنىڭ تەبىئىتى ھىيلە - نەيرەڭ بىلەن قۇرۇلغان ، پادىشاھ بولغۇچى ئۈچۈن خىيانەتچىلىك ۋە يالغانچىلىق بەكمۇ ئە-يىبلىك ئىش ، جاھاندا ۋاپاسزلىقتەك يارىماس ئىش يوق» دەپ ئېيتقان بولاتتى .

ئەگەر بىرىكىم كۆڭلىدە بولمىسا ۋاپا ،
ئۇنداق يوقتۇر ئاشنالىق زادىلا .
خىيانەتتىن كۆڭۈل تاپقاي قارالىق ،
جىمى ئەيىبتىن ياماندۇر بىۋاپالىق .

پادىشاھلار خۇدايىتائالانىڭ سايىسىدۇر . ئۇلارنىڭ ئادالەت ئاپ-تىپى بولمىسا ، ئالەم روشەن بولمايدۇ ، ئۇلارنىڭ ئېھسانلىرى پاناھ بولمىسا ، خالايق ئامانلىق تاپالمايدۇ .

ئادالەت بولمىغان بولسا گەر مئىمار^① ،
پۈتمىگەن بولاتتى گۈمبەز دەۋۋار^② .

يەر ئەھلىنىڭ ئامانلىق رىشتىسى پادىشاھ ۋۇجۇدىغا باغلىق بولىدۇ . مەككار پادىشاھ بىلەن مۇئامىلە قىلماق قىيىن . شۇڭا ئۇنىڭغا ھېچكىم بېقىنمايدۇ . ھېچكىم ئۇنىڭ جاپاسىغا مۇپتىلا بولۇشنى خالىمايدۇ . ئۇنداق بولمىسا ، روزىدار مۇشۇكتىن كەكلىك بىلەن چىلغا بالا - قازا يەتكەندەك ئىش بولىدۇ .
— ئۇ قانداق ۋەقە ئىكەن ؟ — دەپ سوراپتۇ قۇشلار .
— مەن پالانى تاغدىكى بىر دەرەخ ئۈستىدە چاڭگا تۇتقا .
ئىدىم ، — دەپ ھېكايىسىنى باشلاپتۇ قاغا .

كەكلىك ، چىل ۋە مۇشۇكنىڭ ھېكايىسى

مەن پالانى تاغ ئۈستىدىكى بىر دەرەختە ئۇۋا تۇتقاندىم . ماڭا بىر كەكلىك قوشنا ئىدى . ھەممىشە ئۇنىڭ بىلەن ھەمسۆھبەت بولۇپ ، ھالىمىزغا يارىشا سەرگۈزەشتىلىرىمىزنى ئېيتىشاتتۇق . بىر كۈنى كەكلىكنىڭ ئۆز ئۇۋىسىدىن غايىب بولغانلىقىنى كۆردۈم . بىر نەچچە ۋاقىتقىچە خەۋەر ئېلىپ تۇرغان بولساممۇ ، پەيدا بولمىدى . بىر كۈنى بىر چىل پەيدا بولۇپ ئۇنىڭ ئورنىنى ئىگىلىۋالدى . مەن كەكلىكنى ئۆلگەن ئوخشايدۇ ، دەپ چىل بىلەن جېدەل قىلماي ، بىرى كەتسە يەنە بىرى كېلىدۇغۇ ، دەپ ئويلىدىم . بىر كۈنلەردە كەكلىكمۇ يېنىپ كەلدى ۋە ئۇۋىسىدا ياتقان بىگانىنى كۆرۈپ :

— ھەي ، تۇر ئورنۇڭدىن ، ماكانىمنى ماڭا بوشتىپ بەر ، —
دەپ پەرياد قىلدى .

① مئىمار — بىناكار .
② گۈمبەزى دەۋۋار — دەۋر ئەتكۈچى ، ئاسمان .

— بۇ زېمىننىڭ ئىگىسى مەن . بۇ ماكاننى مېنىڭ دەيدىغانغا
ئىسپاتنىڭ بارمۇ؟ — دەدى چىل .
— بۇ مېنىڭ قەدىمىي جايىم ، ئۇنىڭغا گۇۋاھچىلار كۆپ ، —
دەدى كەكلىك .

نەتىجىدە تالاش - تارتىش ئۇلغايدى . مەن ھەرقانچە سۆلھى
قىلساممۇ كار قىلمىدى . ئاقىۋەت ئۇلار : «ئادىل قازىدىن بىرنى
تېپىپ شۇنىڭغا ئەرز قىلساق ، ئۇ دەۋايىمىزنى راستچىللىق بىلەن
بىر تەرەپ قىلىپ بەرسۇن» دېگەن يەرگە كېلىشتى .

— بۇ يېقىن ئارىدا ھەمىشە ئىبادەت بىلەن شۇغۇللىنىدىغان
مۇشۇك بار ، ئۇ كۈندۈزى روزا تۇرىدۇ ، كېچىسى ئۇخلىماي ئىبا-
دەت قىلىدۇ . يەنى ئالتۇن تەختلىك قۇياش ئاسمان ئوردىسىغا
چىققاندىن تارتىپ ، تۇن قارا بىساتنى پەلەك سەھنىسىگە يايغۇچە
ئارىلىقتا نەپسىنى رىيازەت بوتىسىدا ئاچلىق ئوتى بىلەن كۆيدۈ-
رۈپ ، سۇ ۋە گىياھتىن ئۆزگە نەرسە بىلەن ئىپتار قىلمايدۇ .
يۇلتۇز لەشكەرلىرى ئاسمان مەيدانىدا جەۋلان قىلغاندىن تارتىپ ،
قۇدرەت سۈپۈرگىسى سۈبھى قەندىلىنى پەيدا قىلىپ ، جاھان سارد-
يىنى يورۇتقۇچە ئارىلىقتا ، خۇددى شامدەك تائەت پۇتى بىلەن تىك
تۇرۇپ ، ئىشق شولىسى بىلەن يالقۇنلىنىپ يېشىنى ئاققۇزىدۇ .

بۇ جاھان كۆزگۈسىدىن كۆزنى يېپىپ ،
يېقىرلىقتىن كۆڭلىگە پەيزى تېپىپ .
ئىككى ئالەمدىن كېچىپ خىلۋەت ئارا ،
ئۆزىگە يات ، ھەققە بولغان ئاشنا .

ئۇ ھېچقانداق جانىۋارغا ئازار يەتكۈزمەيدۇ . ئۇنىڭدىن باشقا
ئادىل قازىنى ھېچ يەردىن تاپالمايمىز . شۇنىڭ قېشىغا باراي-
لى ، — دەدى كەكلىك .

ئىككىلىسى بۇ مەسلىھەتكە رازى بولۇپ ، مۇشۇكنىڭ قېشىغا
ماڭدى . مۇشۇكنىڭ «ئادىللىقى ۋە ئىنساپلىقلىقى» نى تاماشا قىل-

ماقچى بولۇپ مەنمۇ كەينىدىن بىللە باردىم . ئۇ زاھىت مۇشۇك بۇلارنى كۆرۈپلا ئورنىدىن قوپۇپ ، نامازغا تۇردى ۋە تەھرىمە باغلاپ ناماز مېھرابىغا يۈز ئۆرۈدى . ئۇ ئىبادىتىنى شۇنداق ئۇزۇنغا سوز-دىكى ، تائەت - ئىبادىتى ئاۋۋالقى رەسىم - قائىدىسىدىن ئۆزىراپ كەتتى .

جەھەننەمنىڭ ئاچقۇچىدۇر ئۇنداق ناماز ،
ئەل ئالدىدا ئۆتەر بولساڭ شۇنداق داراز .
قىلىپ ھەممە يامان ئىشنى خىلۋەت ئارا ،
خەلق ئالدىدا تەقۋا بولماق نېمە پايدا ؟

چىل مۇشۇكنىڭ بۇ ھالىتىدىن ئەجەبلەندى ، كەكلىك ئۇنىڭ ئەھۋالىدىن ھەيران بولدى . ئاخىر مۇشۇك نامازدىن پارىغ بولدى ، ئۇلار مۇشۇككە ھۆرمەت بىلدۈرۈپ : «قازىلارغا قازى بولغايىسەن» دەپ ئۇنى بىر مۇنچە ماختىغاندىن كېيىن ، مۇشۇك قازىلىق كۈر-سىسىدا ئولتۇرۇشنى قوبۇل قىلىپ :

— سۆزۈڭلار بولسا ئېيتىڭلار ، — دېدى .

كەكلىك دەۋا قىلىپ ئەرزىنى ئېيتتى .

— ئەي يىگىت ، — دېدى مۇشۇك ، — ماڭا قېرىلىق يەتتى .

باش - كۆزۈمگە چەرخ تۈگمىنىدىن توزانلار قوندى . ھادىسىلەر خازانىنىڭ قولى مەندىكى يېڭىلىق ۋە لاتاپەت ئاپتېپنى تىرىكلد-كىمنىڭ بوستانىدىن تارتىۋالدى . كۈچ - قۇۋۋىتىمنىڭ ئەسۋابى بولغان ياشلىق كېچىسى قېرىلىق كۈندۈزى بىلەن ئالمىشىپ قالدى .

يىگىتلىك باھارىم كېتىپتۇ ئۆتۈپ ،

ئۆمرۈمنىڭ مەۋسۈمى كېتىپتۇ كۆچۈپ .

ھەۋەس ئاز قالدىۋ نادامەت بىسىيار ،

ئەزالار قۇۋۋىتى بوپ قالدى بىكار .

— يېقىنراق كېلىڭلار ، سۆزۈڭلارنى ئۈنلۈكرەك ئېيتىڭلار ،
دەۋاڭلارنىڭ دەۋاسىنى ۋە جاۋابكارنىڭ جاۋابىنى ئېنىق ئاڭلاپ ھۆ-
كۈم قىلاي . ھۆكۈم قىلىشتىن بۇرۇن سىلەرگە دوستانە ۋە بىغەرەز
ھالدا نەسىھەتلەرنى قىلاي . چۈنكى دۇنيادىن كېچىپ ، دىن يولىغا
كىرگەنلەرنىڭ مەسلىھىتى ھەممە جايدا لازىم بولۇپ قالىدۇ .

سۆزۈمدىن گەر بۈگۈن بولساڭ بەتگۇمان ،
بولۇرسەن ئەتىكى كۈندە پۇشايمان .

ئەگەر ۋەزىلىرىمنى كۆڭۈل قۇلىقى بىلەن ئاڭلىساڭلار ، مەن
مۇرۇۋۇت ھەققىنى گەدىنىمدىن ساقىت قىلغان بولاتتىم .

ئەيلەپ ساڭا نەسىھەت بۇرچۇم ئادا قىلارمەن .
قوبۇل ئېتىش - ئەتمەسنى ئۆزۈڭ بىلىپ قىلارسەن .

ياخشىسى ، ھېچقايسىڭلار ھەقىقەتنى يوشۇرماڭلار ، راستىنى
ئېيتىڭلار ، دۇنيانىڭ ئەسقاتمايدىغان مال - مۈلكى ئۈچۈن يالغان
سۆزلەپ ، ئاخىرەتنىڭ نازۇنېمەتلىرىدىن مەھرۇم بولماڭلار .
— ۋاي ئادىل ھۆكۈم قىلغۇچى ، — دېدى كەكلىك ، — ئەگەر
ھەممە خالايق راستچىلىقنى ئادەت قىلىپ دىيانەت يولىنى تۇتقان
بولسا ، ھەكىم - قازىلار قېشىغا بېرىشقا ، گۇۋاھتىن ئۆتۈشكە ۋە
قەسەم ئىچىشكە ھېچ ھاجەت چۈشمىگەن بولاتتى . دەۋاڭلار ۋە جاۋاب-
كار ئىككىلىسىنىڭ ئاقىل كۆزىنى غەزەپ پەردىسى توسۇۋالغاچقا ،
ئىلاجنىڭ يوقىدىن ، كۆڭلىنىڭ كۆزى راستلىق سۈرمىسى بىلەن
روشن بولغان قازىغا موھتاج بولىدۇ - دە ، قازى ئۇلارغا ساۋاب
جامالىنى كۆرسىتىدۇ . بۇ مەنىدە كاتتىلاردىن بىرى بىر ھېكايىنى
نەزمە يېپىغا تىزغانىكەن .

— ئۇ قانداق نەزمە ئىكەن؟ — دەپ سورىدى مۇشۇك .
كەكلىك ئېيتىپ بەردى :

بىراۋغا قازى ھۆكۈم قىلدى ناگاھ ،
لېكىن ئۇ يىغلىدى تارتىپ تولا ئاھ .
بىر كىشى سۆزلىدى ئوڭا : «ئەي قازى ،
نەھۆكۈم بۇ قىلماستىن ئۇنى رازى» .
قازى ئېيتتى : «بىلگىنىكى بۇدۇر ھالىم ،
ئەمەسمەن غەيرىنىڭ سىرىغا ئالىم .
گەر كەلسە ئىككى كىشى دەۋا قىلىپ ،
ئىككىلىسى ئۆز سىرىنى ئۆزى بىلىپ .
ئىككىلىسى دەپسە : «قازى ئەدلى قىل» ،
ئاڭا قانداق ھۆكۈم قىلاي مەن جاھىل .
گۇمان بىلەن تۇرسام گەر مۇشۇ پەيتتە ،
قانداق جاۋاب بېرىمەن ئاخىرەتتە؟» .
سورىغۇچى دېدى يەنە : «ئەي ئالىي زات ،
گەرچە قويساڭمۇ ئۆزۈڭگە جاھىل ئات .
لېكىن سەن ئالىمسەن ، سەن شامى مىللەت ،
ئۇ ئىككى ئالەمدە ساھىبى ئىللەت .
ئىلىمگە قوشۇلۇپ كەلسە گەر غەرەز ،
ئۇ ئىلىم ئەمەستۇر بەلكى بىر مەرەز ،
ئېھتىمال رىيادىن سەن پاكى دامان^① .
بۇ ئىشنىڭ توغرىدا يوقتۇر ھېچ گۇمان .
پارا ئالماققا ئەگەر بولساڭ مايىل ،
جاھىللىققا بولغايىسەن شۇندا قايىل» .
قازى قىلىپ ئۆزىنى پارا پەرەست ،
ھەقىنى بۇزۇپ يەتكۈزەر دىنغا شىكەست .

خۇداغا شۈكۈر ، سېنىڭ كۆڭلۈڭ ئەينىكىنى غەرەز زەڭگىسى
قارايتىۋەتمىگەن ۋە دىيانتىڭنىڭ كۆزى ھارام پارىخورلۇقنىڭ ھېچ
بىر ئوتى بىلەن خىرە بولمىغان . شۇڭا كىمىنىڭ ھەق بولسا ،

① پاكى دامان — نومۇسجان ، پاكىز

شۇنىڭغا ھۆكۈم قىل ، قايسىمىز شەرىئەت ھۆكىمىدىن باش قايتۇر-
ساق ، شۇنىڭغا سىياسەت قىلىپ ئازاب - ئوقۇبەت كۆرسەت .
كىمكى ھۆكۈمىدىن بويۇن تولغىسا ، ئۇنىڭ بېشىنى كەس .
— توغرا ئېيتتىڭ ، — دېدى مۈشۈك ، — سىلەرمۇ غەرەز كۆ-
چەتلىرىنى كۆڭۈل سەھنىسىدىن يولۇپ تاشلاڭلار ، شۇنى بىلىڭلار-
كى ، كىمنىڭ راست بولسا ، ھەقىقەت غالىب بولىدۇ . ئەگەر ئەمە-
لىيەتتە مۇددىئاسىغا يېتەلمەي يالغانچىلىق قىلسا ، شۇ سەۋەبتىن
مەغلۇپ ۋە نابۇت بولىدۇ . كۆرۈنۈشتە ھۆكۈم ئۇنىڭ مۇرادىغا
ھەرقانچە مۇۋاپىق كەلگىنى بىلەن يالغانچى تەھقىق يوقالغۇچىدۇر .
شۇڭا :

بېشىم ئۆزگە گەر بۈگۈن ئات سالارسەن ،
تاڭلا سەن ھەم بالا ئارا قالارسەن .
ناھەق ئىشقا كىشى گەر بولسا راۋان ،
ئۆز ۋۇجۇدىن قىلغۇسى ئۆزى ۋەيران .

دەپ ياخشى ئېيتىلغان . مەن سىلەرگە دەپ قوياي . ياخشى خۇيلۇق
بولۇڭلار ، ياخشى خۇيۇڭلار ئاخىرەتنىڭ سەرمايىسى بولىدۇ . ئۆ-
مۈر دېگەن نەرسە باھار يامغۇرى ۋە گۈلىستان مەۋسۈمىدەك ۋاقىت-
لىقتۇر . ئۇنىڭغا ئىشەنمەڭلار ، باشقىلارنىڭ زەرەر ۋە مەنپەئەتلى-
رىنى ئۆزۈڭلارنىڭ پايدا - زىيىنىڭلاردەك بىلىڭلار ، ئۆزۈڭ ياخشى
كۆرمىگەننى باشقىلارمۇ راۋا كۆرمەيدۇ !

مۈشۈك ئەنە شۇنداق شېرىن ئەپسانىلەر بىلەن ئۇلارغا ئەپسۇن
ئوقۇدى . ئۇلار خاتىرجەم بولۇپ مۈشۈكنىڭ ئالدىغا يېقىن بېرىپ
كۆڭۈللىرىنى توختىتىپ ئەزەللىرىنى ئېيتىشقا باشلىۋىدى ، مۇ-
شۈك بىر ھەملە بىلەن ئىككىلىسىنى تۇتۇۋېلىپ گۆشلىرىنى مەيدى-
سىنىڭ قازىنىغا سالدى . ئۇلار ئۇ يەردە ھەقىقەتنى تاپتى .

بۇ مىسالنى شۇنىڭ ئۈچۈن كەلتۈردۈمكى ، بەتقىلىق ئالدام-
چىغا ئىشەنمىگۈلۈك . ھۇۋۇشنىڭ شۇملۇقى ۋە مەككارلىقىنىڭ

سۈپىتى ئاشۇنداق . ئۇنىڭ ئەيىبلىرى بىلەن نۇقسانلىرى ساناق-
سىز . مەن پەقەت يەتتە دەريادىن بىر تامچە ، توققۇز ئاسماندىن
بىر زەررىچىلىكلا ئېيتتىم ، خالاس .

ئېيتسام ئەگەر مىڭ يىل ئۇنىڭ ۋەسىپىنى ،
تەرىپ قىلالماسمەن مىڭدىن بىر قىسمىنى .

مۇبادا ئۇنى پادىشاھلىققا كۆتۈرسەڭلار ، شاھلىق تاجىنى كىي-
گىنىدە ، جاپاكار پەلەك بەختسىزلىك تېشىنى شۇم بېشىغا ئۇرغۇ-
سى ، سەلتەنەت تەختىگە ئايىغى يەتكەندە ، غەزەپ ھاسسى بىلەن
ئىنتىقام ئايىغىنى سۇندۇرغۇسى . قىسقىسى ، ئۇنىڭ پاسكىنا ۋۇ-
جۇدى تەربىيەتنى قوبۇل قىلمايدۇ ، ئۇنىڭ ئۈچۈن قىلغان ئەمگە-
كىڭلار زايە بولىدۇ .

پاك ئېسىل گۆھەر كېرەك ئەتكىلى ئالتۇن بېزەك ،
گۆھەر بىلەن مارجان ئەمەس بەسكى ھەر تاش ، ھەر كېسەك .

قۇشلار قاغىدىن بۇ گەپلەرنى ئاڭلاپ ، ھۇۋقۇشنى پادىشاھ
قىلىش نىيىتىدىن يېنىپتۇ . ھۇۋقۇش دېگەن بۇ خاكسارنىڭ قاغى-
غا ئاچچىقى كېلىپ شۇنداق دەپتۇ :

— ئەي نومۇسىز قارا يۈز ، مېنىڭ كۆڭلۈمنى قانتىق ئاغ-
رىتىشنىڭ . ئىززىتىمنى دەپسەندە قىلىپ ، ماڭا خارلىقنى راۋا كۆر-
دۇڭ . ئارىمىزدا شۇنداق گىنە - ئاداۋەت پەيدا قىلىدىڭكى ، بۇنى
يۈزىڭ ئەسىردىمۇ تۈگەتكىلى بولمايدۇ . كۆڭلىمىزگە پىتنە ئوت-
نى شۇنداق ئۇلۇغ ياقىتىڭكى ، ھەممە دەريالارنىڭ سۈيى بىلەنمۇ
ئۆچۈرگىلى بولمايدۇ . بىلىپ قويغىنكى ، دەرەخنى كەسسە يىلتىد-
زىدىن يەنە ئۈنۈپ چىقىپ يوغىنايدۇ . لېكىن مۇھەببەت كۆچىتىنى
جاپا پالتىسى بىلەن كەسسە ، ئۇنىڭدىن مۇتلەق ۋاپا شېخى پەيدا
بولمايدۇ . كىشىگە قىلىچتىن جاراھەت يەتسە ، ئاخىر ساقىيىدۇ ،

ئەمما كۆڭۈلگە يەتكەن سۆز يارسى ھەرگىز ساقايميدۇ .

كۆڭۈلگە يەتسە گەر تىلدىن جاراھەت ،
ھېچ مەلھەم قىلالماس ئۇنى سالامەت .

بەدەنگە قادالغان ئوقنى تارتىۋېلىش مۇمكىن ، لېكىن ئەگرى
تىل ياسىدىن كۆڭۈلگە تەگكەن ئوقنى چىقارغىلى بولمايدۇ . ھەر-
قانداق زەھەرلىك نەرسىنى باشقا بىر نەرسە توسۇيالايدۇ . ئوت سۇ
بىلەن ئۆچىدۇ . زەھەرنى تەرياق باسدۇ ، ئەمما گىنە - ئاداۋەت
ئاغرىقى ھېچقانداق دورا بىلەنمۇ شىپا تاپالمايدۇ . ئەمدى بىزنىڭ
جامائىتىمىز بىلەن سېنىڭ قوۋمىڭ ئوتتۇرىسىدا ئاداۋەت تىكىنى
شۇنداق ئۈندىكى ، يىلتىزى تەھتىساراغا ، شاخلىرى سۈرەيپاغا يەت-
تى .

ھۇۋۇقۇش سۆزىنى تۈگىتىپ ، ئەھۋالى قايغۇلۇق ، كۆڭلى سۇ-
نۇق ھالدا ئۇچۇپ كېتىپتۇ . قاغا دېگەن سۆزلىرىدىن پۇشايما
يەپ ، ئۇزاق ئەندىشىدە قاپتۇ ۋە ئۆز - ئۆزىگە : «ئۆز جامائىتىمگە
كۈچلۈك دۈشمەن پەيدا قىلىپ يامان ئىش قىلدىم . قۇشلارغا نەسىد-
ھەت قىلىشنى ماڭا كىم قويۇپتۇ ؟ باشقا قۇشلارمۇ ھۇۋۇقۇشنىڭ
ئەيىبىنى مەندىن ئوبدانراق بىلسىمۇ ، لېكىن ئاقىۋىتىدىن ئەندىشە
قىلىپ ھېچنېمە دېمىگەنىكەن . مەنمۇ شۇنداق قىلسام بوپتىكەن .
جەڭ ۋاقتىدىن باشقا چاغدا شەمشەر ئويناش خاتا ئىش ئىكەن . تىل
تىغىنى بىمەھەل ۋە زۆرۈرىيەتسىز ۋاقتىدا چەكسە ، بويۇن كېسىد-
لىپ باش كەتكۈسى .

ئەگەر تىل ئويلىماي سۆزلىسە سۇخەن .
تەن ئەمەس ۋەھىمىدىن تىترەر بولسا جان .

يامىنى شۇ بولدىكى ، بۇ سۆزلەرنىڭ ھەممىسى روبىرو تۇرۇپ
ئېيتىلدى . بۇنىڭدا ئاداۋەتنىڭ كۈچىيىشىدە شەك يوق . چۈنكى ،

قۇلاققا ياقمايدىغان سۆز غەزەپنى زىيادە قىلىدۇ - دە ! ئۇلۇغلار :
«ھەرقانداق كىشىنىڭ ئۆزىدە كۈچ - قۇۋۋەت ۋە شان - شەۋكەت
ئۇرغۇپ تۇرغان تەقدىردىمۇ ، ئۇنىڭغا ئىشىنىپ ، جەڭ ۋە ئاداۋەتنى
ئىختىيار قىلماسلىقى كېرەك . چۈنكى تەرياق ۋە باشقا دورىلارغا
ئىشىنىپ زەھەر يېيىش ئاقىللارغا ياراشمايدۇ» دەپ ئېيتىشقاندەك .
دى .

قاچاغدا بولسىمۇ ھەرقانچە تەرياق ،
ئىشىنىپ زادىلا يېمىگەن زەھەر .

ھۆكۈما - پەيلاسوپلار : «ھەر كىشى سۆزىدىن ئۆزى خوپ
بولسا ، ئەلۋەتتە زىيادە مەرتىۋە ، يۇقىرى دەرىجە تاپىدۇ . خۇدا
ساقلىسۇنكى ، ئۆزى ناخوپ بولۇپ ، ئۆز سۆزىنى ئۆزىلا ماقۇل
تېپىپ ، گەپلىرىگە رەڭگارەڭ ئىبارىلەر ۋە ھەرخىل مىساللار بىلەن
پەرداز بەرسىمۇ ، ئىشى مالاھەت بىلەن ئاياغلىشىدۇ» دەپ ئېيتقان .
مېنىڭ سۆزۈم ئارتۇق ، ئۆزۈم ئۆكسۈك ئىكەنمەن . شۇڭا ئىشىنىڭ
ئاخىرىنى ئويلىماپتىمەن . ئەگەر ماڭا ئاگاھلىقتىن نېسىۋە تەگكەن
بولسىغۇ ، بۇرۇنراق بىر كىم بىلەن كېڭەش قىلغان ھەمدە سۆزنىڭ
ياخشى - يامىنىنى ئىلغاپ سۆزلىگەن بولار ئىكەنمەن . ھېچقانداق
ئاقىللار بىلەن كېڭىشىپ باقماي بۇ ئىشقا كىرىشىپتىمەن . بىر
مۇنچە ۋەھشەت تۇغدۇرىدىغان ۋە پىتنە پەيدا قىلىدىغان سۆزلەرنى
تىلىمدىن جارى قىلىپ تاشلىدىم . ئەگەر خالايقلار مېنى ئەسكى ،
پىتنە - پاساتچى دېسىمۇ ، نادان جاھىللار قاتارىدا كۆرسىمۇ ئەجەب .
لىنەزىلىكى يوق ئىش بولدى . «كۆپ سۆز بىكار سۆز» دېگەن ماقال
توغرا ئېيتىلغانىكەن . ئادەمزاننىڭ ھايۋانلاردىن پەرقى يۈز بىلەن
دۇر . ھۆكۈمالار يامان سۆزلۈكلەرنى چارپايدىن پەس دەرىجىدە
ساناپتۇ ۋە تىلىسىزلارنى يامان سۆزلىگۈچىلەردىن ئۈستۈن بىلىپتۇ .

چارپاينىڭ تىلى يوق سۆزگە يىراق ،
بىلىسەڭ ئۇنى بەتتۇۋاندىن ياخشىراق .

سۆزنى ئېيتار چاغدا سەن باھوش بول ،
گاھىدا ئېشەك كەبى خامۇش بول .

قاغا ئۆزىگە بۇ مالا مەتلەرنى كەلتۈرۈپ قويۇپ غەم - قايغۇ
بىلەن ئۇچۇپ كېتىپتۇ .

— ھۇۋقۇشلار بىلەن بىزنىڭ ئارىمىزدىكى ئاداۋەتنىڭ
سەۋەبى شۇ ، — دەپ ، سۆزىنى تۈگىتىپتۇ كارشۇناس .
— ئەي كارشۇناس ، ھەممە سۆزلىرىڭنى ئاڭلىدىم ، — دەپتۇ
پادىشاھ ، — سۆزلىرىڭدىن نۇرغۇن پايدىلارنى كۆردۈم . ھەركىم
ئەقىللىق كىشى بىلەن سۆھبەت قىلسا ھەمدە ئۇلارنىڭ گەپ -
سۆزلىرىدىن بەھرە ئالسا ، ھامان ئۆزىنى دۆلەت - ئىقبال مەرتىۋە -
سى ۋە سائادەت - كامالەت دەرىجىسىگە يەتكۈزگۈسى .

ياخشىلارنىڭ سۆھبىتى خۇددى ئىپار ،
خۇشبۇيدىن جان ھالاۋەتلەر تاپار .
ئىشلىرى ئىدراكىغا بولغاي گۇۋا ،
سۆزلىرى ھېكمەتكە بولغاي رەھناما .

كۆڭلۈمنىڭ ئۆيى سۆزلىرىڭنىڭ چىرىغى بىلەن يورۇدى .
ئەمدى قانداق چارە كۆرۈش كېرەكلىكى توغرىسىدىكى مەسلىھەتنىڭ -
نى بايان قىل . لەشكىرىمىز ھۇۋقۇشلارنىڭ زۇلۇم ئوتىدا پەرۋاند -
دەك كۆيدى . خەلقنىڭ قاراغى ۋە قوشۇننىڭ ياراغى ئۈچۈن قانداق
ئەدبىر كۆرمەك كېرەك ؟

— ئوچۇق پىكىرلىك بىر نەچچە ۋەزىر سۆلھى ۋە تىنچلىق
توغرىسىدا گەپ قىلدى ، — دەپ يەنە گەپ باشلاپتۇ كارشۇناس ، —
ھېچقايسىسى ماڭا خوپ كەلمىدى . تولۇق ئىشەنچىم باركى ، ھىيلە
بىزنىڭ ئىشىمىزنى ئوڭلايدۇ . نۇرغۇن كىشىلەر ھىيلە ۋە مادارا
يوللىرى بىلەن مەقسەتلىرىگە يەتكەن . جېدەل بىلەن ئىش پۈتمەي -
دۇ . بۇ خۇددى كەرەكان شەھىرىدىكى ھەييار جەللىگۈرلەر ھىيلە

بىلەن زاھىتنىڭ قولىدىن قوينى ئېلىپ يېگىنىگە ئوخشاش بىر ئىش .

— ئۇ قانداق ئىش ئىكەن؟ — دەپ سوراپتۇ پادىشاھ .
— كەرەكان شەھىرىدە ، — دەپ ھېكايىسىنى باشلاپتۇ كارشۇ .
ناس .

زاھىت بىلەن ئالدامچىلارنىڭ ھېكايىسى

كەرەكان شەھىرىدە بىرنەچچە ھەييار جەللىگۈرلەر بار ئىكەن . بىر كۈنى بىر زاھىت بازاردىن بىر قوي سېتىۋېلىپ يېتىلەپ كېتىۋاتسا ، ھېلىقى جەللىگۈرلەرنىڭ نەزىرى قويغا چۈشۈپتۇ . شۇنىڭ بىلەن ئۇلار : «بۇ قوينى ئۇ ساددا دىل زاھىتتىن ھىيلىنىڭ زورى بىلەن ئالىمىز» دەپ تىل بىرىكتۈرۈپتۇ . شۇ ئەسنادا جەللىگۈرلەرنىڭ بىرى ئۇدۇلغا كېلىپ :
— ھەي شەيخ ، بۇ ئىتنى قايىقتىن ئېلىپ كېلىۋاتىسەن؟ — دەپ سوراپتۇ .

— بۇ ئىتنى نەگە ئېلىپ كېتىۋاتىسەن؟ — دەپ سوراپتۇ بىرئازدىن كېيىن يەنە بىرى كېلىپ .

كېيىن يەنە بىرى باشقا بىر تەرەپتىن كېلىپ :
— ھەي بۇزۇكۋار ، شىكارغا ماڭدىڭمۇ؟ — دەپ سوراپتۇ .

ئۇنىڭدىن كېيىن تۆتىنچىسى پەيدا بولۇپ :
— ئەي ئەزىز ، بۇ ئىتنى نەچچە پۇلغا سېتىۋالدىڭ؟ — دەپ سوراپتۇ . يەنە بىرى كېلىپ تەنە قىلىپ :

— بۇ ئۆزىنى مەن زاھىت دەيدۇ . قول بىلەن تونىنى بۇ ئىت بىلەن بۇلغايتۇ ، — دېسە ، يەنە بىرى :

— ئۇنداق دېمە . بۇ ، خۇدانى ئىزدىگۈچى كىشى ، تەڭرىنىڭ رازىلىقىنى دەپ ، بۇ ئىتنى پەرۋىش قىلىش ئۈچۈن ئالغان ئوخشايدۇ ، — دەپتۇ .

شۇ تەرىقىدە بۇ مەككارلارنىڭ ھەر بىرى بىر خىل ئەپسۇن ئوقۇپتۇ . ھەممىسىنىڭ سۆزى بىر يەردىن چىققاچقا ، زاھىتنىڭ كۆڭلىگە شەك چۈشۈپتۇ - دە : «بۇ جانىۋارنى ماڭا ساتقان كىشى جادۇگەر ئوخشايدۇ . كۆزۈمنى باغلاپ ئىتنى ماڭا قوي كۆرسىتىپ-تۇ . بۇ ئىتنى قويۇۋەتمەكتىن ياخشى ئىش يوق . بۇنى ساتقان كىشىنى تېپىپ پۇلۇمنى ياندۇرۇۋالاي» دېگەن ئويغا كېلىپ ، ساددىلىقىدىن قوينى قويۇۋېتىپ بازارغا قاراپ مېڭىپتۇ . ھېلىقى جەللىگۈرلەر كېلىپ قوينى تۇتۇپ ، خىلۋەتكە ئېلىپ بېرىپ سويۇپ-تۇ . زاھىت ئاشۇنداق ھىلىگە ئالدىنىپ قويدىن ئايرىلىپتۇ . بۇ مىسالنى شۇنىڭ ئۈچۈن كەلتۈردۈمكى ، بىزمۇ ھىيلە يولىنى تۇتۇشىمىز كېرەك . مىكىر ۋە ئالدام ئىشلەتمىسەك ، ھۇۋۇقۇش-لارغا غالىب كېلەلمەيمىز .

رەقىبكە قۇۋۋىتىڭ يەتمىسە ئەگەر ،
مىكىر بىلەن بەر ئۇنىڭ جازاسىنى .
ئەگەر كۈچۈڭ يەتمىسە ، ئوشتۇغايىسەن ،
ھىيلىلەرنىڭ زورى بىلەن ياسىنى .

— قانداق ھىيلىلەرنى ئويلىدىڭ ؟ — دەپ سوراپتۇ پادىشاھ .
— بۇ ئىشقا ئۆزۈمنى پىدا قىلماقچىمەن ، — دەپتۇ كارشۇ-ناس ، — نۇرغۇن جاننى ساقلاپ قېلىش ئۈچۈن بىر جاندىن ۋاز كېچىشكە توغرا كېلىدۇ . مەسلىھىتىم مۇنداق ، ھەممە لەشكەرلەر-نىڭ ئالدىدا سىز ماڭا ئاچچىقلانغان قىياپەتتە غەزەپ بىلەن بۇيرۇق بېرىڭ ، شۇ چاغدا قاغىلار كېلىپ قانات - قۇيرۇقلىرىمنى يۇلۇپ ، ئەزاىى بەدەنلىرىمنى قانغا مېلەپ ، دەرەخنىڭ تۈۋىگە تاشلاپ قوي-سۇن . سىز ھەممە لەشكەرلىرىڭىز بىلەن كۆچۈپ كېتىپ ، باشقا يەردە ماكان تۇتۇپ ماڭا قاراپ تۇرۇڭ ، مەن دۈشمەنلەرنىڭ ئىشلىرىنى ھىيلە بىلەن جايلاپ خىزمىتىڭىزگە كېلىمەن .
پادىشاھ خىلۋەت ئۆيىدىن غەزەپ بىلەن چىقىپتۇ . ھەممە خالا-

يىق ۋە لەشكىرى قانداق تەدبىر قىلىپ چىقاركىن دەپ ئىنتىزار بولۇپ ئولتۇرۇشقانىكەن ، ئۇلار پادىشاھنىڭ چىرايىدىكى غەزەپ ئەسىرىنى كۆرۈپ ، قورقۇپ باشلىرىنى تۆۋەن سېلىشىپتۇ . پادىشاھ بۇيرۇق قىلىش بىلەن بىر دەمدىلا كارشۇناسنىڭ پەر - قاناتلىرى يۇڭدىلىپ تاشلىنىپتۇ . قاغىلارنىڭ تۇمشۇقلىرىنىڭ زەربىسىدىن ئۇنىڭ پۈتۈن بەدىنى قانغا بويىلىپتۇ . كارشۇناسنى دەرەخ تۈۋىگە تاشلاپ ، ھەممە خالايق ۋە لەشكەرلەر پادىشاھنىڭ كەينىدىن كۆچۈپ كېتىپتۇ ۋە تەينىلەنگەن يەرگە بېرىپ جايلىشىپتۇ . ئۇلار يۈرگەن چاغدا كۈن ئولتۇرغان بولۇپ ، قۇدرەت پەرداز - چىسى يۇلتۇز كېلىنلىرىنى ئاسمان مەنزىرىدە جىلۋىگە كەلتۈرگەن .

قاراڭغۇلۇق بەرخ ئۆزرە لەشكەر چېكىپ ،
 يۇلتۇزلار ئالەمگە ئۆز نۇرسىنى چېچىپ .

شۇ كۈنى ھۇۋۇقۇشلار پادىشاھى شاباھەڭ ۋەزىرلىرى بىلەن كەچكىچە مەسلىھەتلىشىپ : «بىز قاغىلارنىڭ ماكانىنى كۆردۈك . بىر مۇنچىسىنى زەخمىلەندۈردۈك . بۈگۈن ئاخشام يەنە بېرىپ بىر كېچىلىك ھۇجۇم قىلساق ، بىر يولى ھەممىسىنى ئۆلتۈرۈپ دۈش - مەن نەسلىنى قۇرۇتمىز ۋە پاراغەت بىلەن كۈن ئۆتكۈزۈمىز » دەپ قارار قىلىشقانىكەن . شۇ تۈندە ھۇۋۇقۇشلار شەۋكەت ۋە قۇۋۋەتلىرىدە گە تايىنىپ ، قارا لىباسلىرىنى كىيىپ ، ئۆزلىرىگە زىننەت قىلىپ ، كېچىلىك ھۇجۇم بايرىقىنى كۆتۈرۈپتۇ ۋە شاباھەڭ ھەممە سىپاھلىرى بىلەن كېچىلىك ھۇجۇم قىلىپ قاغىلارنىڭ تۇرالغۇسىغا يۈرۈش قىپتۇ .

ئۇرۇشخۇمار گۈرۈھ ئىدى قانخورلۇقى ھەددىدىن ئاشقان ،
 قارا كۆڭلى پىتنىخورلۇق ئاداۋەتكە تولۇپ تاشقان .

ئۇلار ھېلىقى دەرەخ تۈۋىگە كەپتۇ . لېكىن قاغىلاردىن ھېچ ئەسەر ۋە خەۋەر تاپالماپتۇ . ھۇۋۇقۇشلار تەرەپ - تەرەپكە بېرىپ ئىزدەپتۇ . ئۇلار كارشۇناسنىڭ دەرەخ تۈۋىدە مەجرۇھ ۋە شىكەستە ھالەتتە يېتىپ قايغۇلۇق ئاۋازدا نالە قىلىۋاتقانلىقىنى كۆرۈپ شاپا- ھەڭگە مەلۇم قىپتۇ . شاپاھەڭ بىر قانچە يېقىنلىرى بىلەن ئۇنىڭ يېنىغا كەپتۇ .

— سەن كىم ؟ نېمە سەۋەبتىن مۇنداق بولدۇڭ ؟ — دەپ سو- راپتۇ شاپاھەڭ .

كارشۇناس ئۆزىنىڭ ئىسىم - فامىلىسىنى ، ئۆزىنىڭ فرۇ- زىگە ۋەزىر ئىكەنلىكىنى ، ئۇنىڭ جاپاسى بىلەن مۇشۇ ھالغا چۈش- كەنلىكىنى ئۇلارغا بىرمۇبىر سۆزلەپ بېرىپتۇ .

— ھە ، ئوقتۇم ، خەۋىرىڭنىمۇ ئاڭلىغانىدىم ، — دەپتۇ شاپا- ھەڭ ، — قاغىلار نەگە كەتتى ؟ شۇنى ئېيتىپ بەر ؟

— مېنى بۇ ھالغا سالغىنىدىن ئۇلارنىڭ سىرلىرىنى ھېچ ئوقالمىدىم ، — دەپ جاۋاب بېرىپتۇ كارشۇناس .

— سەن فرۇزىنىڭ ۋەزىرى ئىدىڭ . ھەممە ئىشتا ساڭا ئىش- نەتتىكەن . نېمە خىيانەت ۋە قايسى جىنايەت بىلەن سېنى خورل- دى ؟

— فرۇزىنىڭ دەرگاھىدىكى مۇلازىملارنىڭ ھەممىسى ماڭا دۈشمەن بولدى . ئۇنىڭ يېنىدا چوڭ مەرتىۋە تاپقىنىمغا ھەسەت قىلدى ، تىل بىرىكتۈرۈپ مېنى ئۇنىڭغا چاقتى . شۇ سەۋەبتىن ئۇ مەندىن گۇمانلاندى ، مېنىڭ قىلغان ھەممە خىزمەتلىرىمنىڭ ئەج- رى بەربات بولدى .

بارچە قىلغان خىزمەتلىرىم بولدى مىننەت ، ھېچ كىشىگە بەرمە تەڭرىم بۇنچە كۈلپەت .

— نېمە ئۈچۈن گۇمان قىلدى ؟

— سىلەرنىڭ كېچىلىك ھۇجۇمۇڭلاردىن كېيىن فرۇزە

ھەممە ۋەزىرلىرىنى يىغىپ ، شۇ ھادىسە توغرىسىدا ھەر بىرىدىن مەسلىھەت سورىدى . نوۋەت ماڭا كەلگەندە : «سېنىڭ مەسلىھىتىڭ قانداق؟» دەپ سورىدى . مەن : «ھۇۋقۇش لەشكەرلىرى بىلەن ئۇرۇش قىلغۇچىلىق كۈچىمىز يوق . قۇۋۋەت ۋە شەۋكەتتە ئۇلار بىزدىن ئارتۇق . ئۇنىڭدىن قالسا بۇ زاماندا بەخت - دۆلەت ھۇۋ - قۇش پادىشاھىغا بېقىپتۇ . سائادەت ئىگىسى بىلەن بىر نەچچە قېتىم ئۇرۇش قىلماق مۇشەققەتنىڭ ئىشىكى ۋە بەختسىزلىكنىڭ بەلگىسى بولىدۇ .

ئەگەر ئۆيدە پەھلىۋان بولسا خوتۇن ،
ئۆزى ئۆلۈپ ، ئۆيىنى ھەم بۇزار پۈتۈن .

مېنىڭچە ئەلچى ئەۋەتەيلى ، ئەگەر جەڭ ئوتىنى ياندۇرىدىغان بولسا ، بىز جاھاندا تۈتۈندەك تارقاپ كېتىمىز . ئەگەر پاراشماقچى بولسا ، باج - خىراجەتتىن نېمىنى تەلەپ قىلسا ، شۇنى جان - دىلىمىز بىلەن قوبۇل قىلايلى ۋە ئۇنىڭغا مىننەتدار بولايلى .
لى « دېدىم .

ئەگەر بېشىڭ كېرەك بولسا بەرگىل خىراج ،
بولمىسا ھەم باش كېتىپ ، ھەم قالمىغاي تاج .

بۇ تەدبىرگە فىرۇزە ئاچچىقلىنىپ : «نېمە دەپ ۋالاقشۇۋاتىدەن سەن؟ مېنى ھۇۋقۇشنىڭ لەشكەرلىرىدىن ۋە ئۇنىڭ ھۇجۇم قىلىدىشىدىن قورقتىشقا قانداق پېتىنىدىڭ؟ مېنىڭ لەشكىرىمنى ئۇنىڭ چېرىكلىرى ئالدىدا ھەقىرەتسىزلاۋاتامسەن؟» دېدى .

ئەگەر دۈشمەن قىلچ بىلەن قىلسا ھۇجۇم ،
تىغدىن ئۆتكۈر نەيزەم بىلەن قىلارمەن گۈم .

مەن يەنە نەسەھەت تىلىمنى چىقاردىم :
— ھەي پادىشاھ ! ئۆز رايىڭ بىلەن ئىش قىلما ، ساۋاب يول-
دىن چىقما ، تەۋەززۇنى لايىق تۇت ، كۈچلۈك دۈشمەننى يالۋۇرۇش
ۋە ياۋاشلىق بىلەن رام قىلغىلى بولىدۇ ، سەركەش^① ئوۋنى مادارا
ۋە مۇلايىملىق بىلەن دامغا چۈشۈرگىلى بولىدۇ .

ئىككى ئالەم راھىتى بۇ ئىككى سۆز تەپسىرىدۇر :
دوستلىرىغا لۇتقى ، دۈشمەنگە مادارا ئەيلىمەك .

مەسىلەن ، قاتتىق بوران كەلسە ، ئاجىز گىياھ مادارا ۋە
مۇلايىملىق بىلەن ئۇنىڭ زەخمىسىدىن ساق قالدۇ . دەرەخ بولسا
ئۆزىنىڭ شاخلىرىنىڭ كۆپلۈكى ۋە يىلتىزىنىڭ چوڭلۇقىغا ئىشىد-
نىپ سەركەشلىك قىلىپ تۇرغاچقا ، ئۇنى بىر ھىيلە بىلەن قومۇ-
رۇپ تاشلايدۇ .

قاغىلار مېنىڭ نەسەھىتىمدىن ئاچچىقلىنىپ : «سەن ھۇۋ-
قۇشلارغا يان بېسىپ بىزنى كەمسىتىڭ» دېيىشتى . فىرۋزە دۈش-
مەنلەرنىڭ سۆزىگە كىرىپ بۇيرۇق بەردى - دە ، بىردەمدىلا مېنى
بۇ ھالغا چۈشۈرۈپ قويدى ، ئۇلارنىڭ خۇي - پەيلىدىن قارىغاندا ،
ئۇلار سىلەر بىلەن جەڭ قىلىشقا تەييارلىنىۋاتىدۇ .
شاھەڭ كارشۇناسنىڭ گەپلىرىنى ئاڭلاپ بولۇپ ، ئۆز ۋەزىر-
لىرىنىڭ بىرىدىن :

— قاغىلارنىڭ بۇ ئىشىغا نېمە دەيسەن ؟ — دەپ سوراپتۇ .
ۋەزىر مۇنداق دەپتۇ :

— بۇنىڭدىن ئەندىشە قىلىشنىڭ ھاجىتى يوق . تېزىرەك ئۇنى
ئۆلتۈرۈپ بۇلارنى يەر يۈزىدىن تازىلاش كېرەك . بۇ ئۆچكەن ئوت
بولسىمۇ ، لېكىن قوقاس ، ئىچىدە ئوت بار . مۇبادا بۇ ئوت تۈت-
شىپ كەتسە ، ئۇنىڭدىن ساقلىنىش تەس بولىدۇ . ھەرقانداق كىشى
دۈشمىنىگە پۇرسەتنى بېرىپ قويسا ، ئۇنداق پۇرسەتكە قايتا قادىر

① سەركەش — باشباشتاق .

بولالمايدۇ . پۇرسەت كەتكەندىن كېيىن نادامەت ۋە پۇشايمان قىلغان بىلەن پايدا بەرمەيدۇ . ئەگەر ھەر كىم دۈشمەننى ئاجىز ۋە تەنھا كۆرسە ، ئالدى بىلەن ئۇنىڭ بېلىنى سۈندۈرۈش كېرەك . ئۇ ئۇنىڭدىن خالاس بولۇۋالسا ، ئاقىۋەت ئۇنىڭغا خالاسلىق بەرمەيدۇ . ئەي پادىشاھ ، ئۇنىڭ سۆزىگە ئىشەنمەك ، ئەپسۇنلىرىغا قۇلاق سالماڭ ، ئۇلۇغلار : «سېنالمىغان دوستقا ئىشىنىش ئەقىللىقنىڭ ئىشى ئەمەس» دەپتىكەن . دۈشمەننىڭ مەككارلىقى كۆرۈنۈپ تۇرسا ، ئۇنىڭغا قانداق ئىشەنگىلى بولسۇن ؟

يوقتۇر ئىشەنچ دوستقىمۇ بۇ زاماندا ،
بۇ رەقىب سۆزىگە پۈتمەكلىك خاتا .

كارشۇناس ئۇنىڭ سۆزلىرىنى ئاڭلاپ ، ئاھ تارتىپ نالە قىپتۇ :

كۆڭلۈم جىسمى رەنج بىلەن بولغاندى جاراهەت ،
بۇ جاراهەت ئۈستىگە نەشتەر ئۇرماق نە ھاجەت .

بۇ سۆز شاباھەتگە تەسىر قىلىپ يەنە بىر ۋەزىردىن سورايتۇ :
— سېنىڭچە قانداق قىلساق بولار ؟
— مەن ئۇنى ئۆلتۈرۈشكە قوشۇلمايمەن . چۈنكى ، مەردلەر ئەھلى دۈشمەننى ئاجىز ۋە بىچارە ھالدا ئۇچراتقاندا ، ئۇنىڭغا ياخشىلىق قىلىشى ۋە ئەپۈ - ئېھسان كۆرسىتىشى كېرەك . رەھىم - شەپقەت ئۇنىڭغا ياردەم قىلىشنى تەقەززا قىلىدۇ . سودىگەرنىڭ خونۇنى ئوغرىدىن قورققانلىقى سەۋەبىدىن ئېرىگە ئامراق بولۇپ كەتكەنلىكى بۇنىڭغا مىسال بولالايدۇ ، — دەپتۇ ئۇ ۋەزىر .
— ئۇ قانداق ۋەقە ئىكەن ؟ — دەپ سورايتۇ پادىشاھ .
— بىر سودىگەر بار ئىكەن ، — دەپ ھېكايىسىنى باشلاپتۇ ئىككىنچى ۋەزىر .

سودىگەر بىلەن خوتۇننىڭ ھېكايىسى

بىر سودىگەر بار بولۇپ ، ئۇنىڭ ماللىرى ناھايىتى كۆپ ئىكەن . لېكىن ئۇ بەتخۇي ، قوپال ئادەم ئىكەن . بۇ ئەيىبىنى ئاز دەپ ، تېخى ئاچچىقى يامان ، بېخىل ، قاتتىق قول ئىكەن .

دوزاختىكى دېۋىدەك ئىدى تەلەتى شۇنچە سەت ،
قاغىدەك كۆڭلى قارا ، ھەم باغرى تاش ، ھەم بەتسىيەت .

بۇ تەلەتى سەتنىڭ بىر خوتۇنى بار ئىكەن . ئۇ ناھايىتى چىرايلىق ۋە پاكىز ئايال بولۇپ ، ئون تۆت كۈنلۈك ئاي ئۇنىڭ يۈزىدىن نۇر ئېلىپ ، قاراڭغۇ كېچىنى كۈندۈزدىن يورۇقراق قىلدۇرۇپ دىكەن . ئاسمان پەشتىقىنىڭ جاھاننى يورۇتقۇچى قەندىلىدەك جامانىنىڭ شولىسىغا ئاپتاپ تاقەت قىلالمايدىكەن .

قامىتى زىبا ئۇنىڭ رۇخسارى تولغان ئاي ئىدى ،
كەم ئىدى ئالەم ئارا ئۇنداق گۈزەل ھۆسنى كامال .
ھەر نېمەرسە يازسا تەرىپلەپ ، خىيالىم قەلىمى ،
ئۇنىڭدىن ئارتۇقراق ئىدى ئۇ دىلبەرى ساھىبجامال .

ئېرى ئۇنىڭغا بەك كۆيگەچكە ، ۋەسلىگە يېتىش ئۈچۈن شۇنچە ئىشقى - مۇھەببەت بىلدۈرسىمۇ خوتۇنى ئۇنىڭ چىرايلىق سۆزلىرىدىن گە ئالدىنمايدىكەن . ئېرى قانچە يېقىنلاشسا ، خوتۇنى ئۆزىنى شۇنچە قاچۇرىدىكەن . چۈنكى ، خوتۇن ئېرىنىڭ بەتخۇي ، قاشاڭ ۋە بېشەم - لىكىدىن بىزار ئىكەن . شۇڭا ئېرىنىڭ قولى ئۇنىڭ چاچ بېغىغا يەتمەيدىكەن . يۈز گۈلىستانىدىن مۇراد گۈلىنى ئېرىنىڭ كۆزىگە كۆرسەتمەي كەلگەنىكەن . بىر كۈنى كېچىسى ئۇلارنىڭ ئۆيىگە

ئوغرى كىرىپتۇ . سودىگەر ئۇيقۇدا ، لېكىن خوتۇن ئويغاق بولغاچقا ، ئوغرى كىرگىنىنى تۇيۇپ ئېرىنى مەھكەم قۇچاقلۇپتۇ . سودىگەر ئۇيقۇسىدىن ئويغىنىپ كېتىپ : «غايىبىتىن ماڭا شەپقەت ياغدى» دەپ خۇشال بوپتۇ ۋە كۆزىنى ئېچىپ ئوغرىنى كۆرۈپ قاپتۇ . دە : «ئەي مەرد يىگىت ، قەدىمىڭگە مۇبارەك بولسۇن ، ماللىرىمدىن قانچە خالىساڭ شۇنچە ئال . چۈنكى بۇ جاپاكەش ، بىۋاپا خوتۇن سېنىڭ قەدىمىڭنىڭ بەرىكىتىدىن ماڭا ئامراق ، مېھرىبان بولدى» دەپتۇ .

بۇ مىسالنىڭ پايدىسى شۇكى ، بەزى ھالەت ۋە سۈرەتلەرنى كۆرگەندە ، كىشىگە رەھىم ۋە مېھرىبانلىق قىلىشتىن بۆلەك نەرسە لايىق كەلمەيدۇ . بۇ قاغا شۇنىڭ جۈملىسىگە كىرىدۇ . — بۇ مەسىلىدە سېنىڭ پىكىرىڭ قانداق ؟ — دەپ سوراپتۇ پادىشاھ ئۈچىنچى ۋەزىردىن .

— ئەي پادىشاھىم ، — دەپ گەپ باشلاپتۇ ئۈچىنچى ۋەزىر ، — ئۇنىڭدىن تىرىكلىك لىباسىنى سالدۇرۇۋالماڭ ، بەلكى ئامانلىق بېرىپ كىيىم - كېچەك كىيىدۈرۈپ ، ياخشى پەرۋىش كۆرسىتىڭ ۋە تەربىيەت قىلىڭ . بۇمۇ سىزنىڭ ئىنئام ۋە ئېھسان - لىرىڭىزنى كۆرۈپ ، سىزگە خىزمەت قىلىشنى خالاپ ، سىزنىڭ ھەققىڭىزدە ئىخلاص ۋە ئېتىقاد قىلىدىغان بولسۇن . چۈنكى فىرۇ - زىگە تەرەپتار بولۇپ ، ياخشى كۆڭلى بىلەن نەسىھەت قىلغانىكەن ، سىزگىمۇ جان كۆپەرلىك بىلەن مەسلىھەت كۆرسىتىشى مۇمكىن . ئاقلار دۈشمەنلىرىدىن قانچىنى قولغا كەلتۈرسە ، ئۇنىڭغا شەپقەت بىلەن مەدەت قىلىدۇ . بۇنداق مېھرىبانلىقنى ئاڭلاش بىلەن ئۇلار - نىڭ بەزىلىرى بۇ تەرەپكە مايىل بولۇپ بۆلۈنىدۇ . ھەممە دۈشمەنلەر ئىككىگە بۆلۈنۈپ ، ئارىدا بۆلگۈنچىلىك پەيدا بولسا ، ئاندىن دوست - لارنىڭ ئىشلىرىغا ئوڭۇشلۇق ۋە خاتىرجەملىك ھاسىل بولىدۇ . شەيتان بىلەن ئوغرىلارنىڭ ئارىسىدا پەيدا بولغان جاڭجال زاھىت - نىڭ سالامەت قېلىشى ۋە كۆڭلىنىڭ خۇشلۇقىغا سەۋەب بولغاندەكەن .

— ئۇ قانداق ئىش ئىكەن؟ — دەپ سوراپتۇ پادشاھ .
— باغدات شەھىرىدە ، — دەپ ھېكايىسىنى باشلاپتۇ ئۈچىنچى
ۋەزىر .

شەيتان ، ئوغرى ۋە زاھىتنىڭ ھېكايىسى

باغدات شەھىرىنىڭ يېنىدا بىر زاھىت بار ئىكەن . ئۇ ناھايىتى
پاك تەبىئەتلىك كىشى بولۇپ كېچە - كۈندۈز ئىبادەت قىلىدىكەن .
ئۇ دۇنيا تەئەللۇقاتىنىڭ غۇبارىدىن ئېتەك قېقىپ ، پۈتۈن ھىممىتى
ۋە تىلىكىنى تەۋەككۈل ئىلكىگە بەرگەنىكەن . چۈنكى ئۇ جاپا تىكىد-
نىنىڭ سانجىلىشى ئارقىلىق مەنپەئەت شارابىنىڭ قولغا كېلىدىغان-
لىقىنى ، خەزىنە ۋە مال - دۇنيانىڭ رەنج - مېھنەت ۋە بالا -
قازا ئارقىلىق ھاسىل بولىدىغانلىقىنى بىلىدىكەن .

جاھاندا ئاختۇرۇپ كۆرسەم تىكەنسز يوق ئىكەن گۈلباغ ،
ئەگەر باغ لالىسى بولسا ئۇنىڭ كۆكسىدە ھەم يۈز داغ .
ھەرنە قاتتىق دەرد - ئەلەمگە كۆندىكەن كىشىلەر ،
غەم بىلەن سارغايسا رەڭگى ، دەيدىكەن : «بۇ رەڭگى زەر» .

شۇڭا ئۇ قانائەت بۇلۇڭىدا پاراغەت ياقىسىغا بېشىنى تىقىپ ،
ئۆزىگە غايىبىتىن تۆھپىلەرنىڭ يېتىپ كېلىشىنى كۈتۈپ
تۇرىدىكەن .

تەڭرى ھەرقانداق بەرسە زىياپەت ،
قىلماق ئەلادۇر ئاڭا قانائەت .

بىر كۈنى بىر كىشى ئۇنىڭغا سېغىن كالىدىن بىرنى ئېلىپ
كەپتۇ . بىر ئوغرى ئۇنىڭدىن خەۋەر تېپىپ ، كالىنى كۆزلەپ
كېچىسى زاھىتنىڭ ئىبادەتخانىسىغا مېڭىپتۇ . يولدا كېتىۋاتسا ،

شەيتان ئادەم سۈرىتىدە بولۇپ ئۇنىڭغا ھەمراھ بوپتۇ .
— سەن كىم ؟ نەگە بارسەن ؟ — دەپ سوراپتۇ ئوغرى ئۇنىڭ-
دىن .

— مەن شەيتان ، زاھىتىنى ئۆلتۈرگىلى بارسەن ، — دەپتۇ
شەيتان .

— ئۇنى نېمىشقا ئۆلتۈرسەن ؟

— بۇ ئەۋلىيالارنىڭ تالاپىتى بىلەن ھەممە كىشى توۋا قىلىپ
ئىنايەت يولىنى تۈتىدىغان بولۇپ كەتتى . مېنىڭ ئېزىتقۇلۇقۇمنىڭ
بازىرى كاسات بولۇپ قالدى . مەنغۇ ئۆز ھالىمنى دەپ بەردىم .
سەنمۇ ئۆزۈڭنىڭ كىم ئىكەنلىكىڭنى ۋە نېمە ئىشنى كۆزلەپ
ئۆيدىن چىققانلىقىڭنى ئېيتىپ بەر .

— مەن ئالدامچىلىقنى كەسىپ قىلغان ئادەممەن . خالايقنىڭ
ماللىرىنى پىنھاندا ئېلىۋېلىپ ، كۆڭلىگە ھەسرەت ئوتىدىن داغ
سالغىمەن . زاھىتنىڭ سېمىز بىر كالىسى بار . بۈگۈن شۇنى ئې-
لىپ ، مەئىشتىمگە سەرپ قىلىش ئۈچۈن كېتىۋاتمەن .

— سەن مېنىڭ جېنىم ئىكەنسەن ، — دەپتۇ شەيتان ، —
خۇداغا شۈكۈر ، ئارىمىزدا ئوخشاشلىق بار ئىكەن . ئىككىمىز بىر
كىشىنى قەستلەپ كېتىۋېتىپتىمىز . ئۇنداق بولسا ئىككىمىز بىر-
لىكتە زاھىتنىڭ ئىبادەتخانىسىغا بارايلى .

ئۇلار شۇنداق گەپلىشىپ ئۇ يەرگە يېتىپ بارغاندا ، زاھىت
ئىبادەتتىن پارىخ بولۇپ ئۇخلاپ قالغانىكەن . ئوغرى : «ئەگەر
شەيتان مەندىن بۇرۇن ئۇنى ئۆلتۈرگىلى كىرسە ، زاھىت تۇيۇپ
قىلىپ پەرياد قىلىشى مۇمكىن . ئۇ چاغدا مەن كالىنى ئالالماي
قالغىمەن» دەپ ئويلاپتۇ . شەيتان بولسا : «ئەگەر ئوغرى بۇرۇنراق
كىرىپ كالىنى ئالىدىغان بولسا ، ئەلۋەتتە ئىشكىنى ئاچىدۇ . ئۇ
چاغدا قوۋۇقنىڭ ئاۋازىنى ئاڭلاپ زاھىت ئويغىنىپ قالسا ، مەن
ئۇنى ئۆلتۈرەلمەي قالغىمەن» دەپ ئويلاپ ، ئوغرىغا :

— ھەي بۇرادەر ، ئازراق تەخىر قىل ، مەن زاھىتنى ئۆلتۈر-
گەندىن كېيىن ، سەن كالىغا ئاسانلا ئىگە بولالايسەن ، — دەپتۇ .

— ئاۋۋال مەن كالنى ئېلىۋالاي ، ئاندىن كېيىن سەن ئى-
شىڭغا قەدەم قويغىن ، — دەپتۇ ئوغرى .
شۇنداق تالاش - تارتىش قىلىۋەرگەندىن كېيىن ئوغرى :
— ھەي زاھىت ، بۇ يەردە بىر شەيتان سېنى ئۆلتۈرمەكچى
بولۇۋاتىدۇ ، — دەپ توۋلاپتۇ .
— ئاگاھ بول ، كالاڭغا ئوغرى كەلدى ، — دەپ ۋارقىراپتۇ
شەيتانمۇ .

زاھىت بۇلارنىڭ ئاۋازىدىن ئويغىنىپ غوۋغا كۆتۈرگەنىكەن ،
ھەممە قوشنىلىرى تېزدىن يىغىلىشىپتۇ . شەيتان بىلەن ئوغرى
بولسا قېچىپ كېتىپتۇ . زاھىتنىڭ جېنى ۋە مېلى دۈشمەنلىرىنىڭ
ئىختىلايى تۈپەيلىدىن ئامان قاپتۇ .

لەشكىرىي دۈشمەن ئىچىدە كۆرسەڭ ئەگەر سەن ئىختىلاپ ،
ھاجەت بولماس تىغ چېكىش ، خەنجەرگە كىيدۈرگەن غىلاپ .

ئۈچىنچى ۋەزىر بۇ ھېكايىسىنى تامام قىلغاندىن كېيىن ئىل-
گىرىكى ۋەزىرنىڭ ئاچچىقى كەپتۇ .
— كۆرۈنۈپ تۇرۇپتۇكى ، — دەپتۇ ئۇ ، — بۇ قاغا سىزنى
ھىيلە بىلەن ئۆزىگە جەلپ قىلىۋاپتۇ . غەپلەت ئويقۇسىدىن ئويغى-
نىڭ . بۇ ئىشنىڭ ئاقىۋىتىدىن ئاگاھ بولۇڭكى ، ئاقىللار ئۆزلىرىد-
نى دۈشمەننىڭ ھىيلە - مېكرىدىن ياخشى مۇھاپىزەت قىلىدۇ ،
دۈشمەننىڭ يالغان سۆزلىرى بىلەن يولدىن چىقمايدۇ . غاپىل كى-
شىلەر بولسا دۈشمەننىڭ يالۋۇرۇشى ۋە مۇلايىملىقىنى كۆرۈپ ،
ئاداۋەتنى ئۈنۈيدۇ ۋە ئۇنىڭغا ئاشنا بولىدۇ . ئۇلار دۈشمەننىڭ
سىرتىنى پەردازلاپ كۆرسەتكەن بىلەن كۆڭلىدە ئاداۋەت ساقلىنىدۇ-
غانلىقىنى بىلمەيدۇ .

قايقارا زۇلفۇڭغا ئېيتتىمكىم : «قاراقچى بولمىغىن ،
ئۆتسىمۇ يىللار لېكىن تاشلىمىدى ئۇ ئادىتىن .

بىخۇدۇلۇق قىلىپ دۈشمەننىڭ سۆزىگە ئىشىنىپ كەتمەڭلار ،
يامان خوتۇننىڭ سۆزىگە گۈل بولغان ياغاچچىنىڭ ھالىغا ئوخشاپ
قالماڭلار يەنە .

— ئۇ قانداق ۋەقە ئىكەن ؟ — دەپ سوراپتۇ پادىشاھ .
— سەراندېپ شەھىرىدە بىر ياغاچچى بار ئىكەن ، — دەپ ھې-
كايىسىنى باشلاپتۇ ۋەزىر .

ئەخمەق ياغاچچىنىڭ ھېكايىسى

سەراندېپ شەھىرىدە ناھايىتى نادان بىر ياغاچچى بار ئىكەن .
ئۇنىڭ ناھايىتى مەككەر ، لېكىن ساھىبجامال بىر خوتۇنى بار
ئىكەن . بۇ خوتۇن ئاھۇ كۆزلىرىنى ئوينىتىش بىلەن غەزەپلىك
شىرنىمۇ شىكار قىلالايدىكەن . رەڭگۈزلىق ئۇسۇلى بىلەن جاھان
زېرەكلىرىنىڭ كۆزىنىمۇ ئالچەكمەن قىلىۋېتەلەيدىكەن .

كېلىشكەن نازىنىن ، ئۆزى ھىيلىگەر ،
ئىدى ئۇ ئىشقا ئەھلىدىن ئوۋلىغان دىلبەر .
زۇلفىدىن خۇش پۇراق ئالاتتى سۇمبۇل ،
ھۆسنىدىن رەشك ئېتىپ يىغلار ئىدى قۇل .

ياغاچچى ئۇنىڭغا شۇنداق كۆڭۈل بەرگەنكى ، خوتۇننىڭ
دىدارىنى بىر سائەت كۆرمەي قالسا ، ئارام تاپالمايدىكەن . خوتۇنى
بولسا ، پەقەت زۆرۈرىيەت ئۈچۈنلا ئۇنىڭغا ناز قىلىپ قويدىكەن .
لېكىن ئىشرەت بەزمىسىدە مۇراد جامىنى باشقا ئۆلپەتلەر بىلەن
ئىچىدىكەن . ئۇلارغا بىر يىگىت قوشنا بولۇپ ، ئۇ قەددى - قامىتى
جان بوستاندا ئۆسكەن سەرۋىدەك قامەتلىك ، يۈزى ھايات سۈيى
بىلەن چېھرىسىنى يۇغان گۈلدەك پاكىز تەلەتلىك يىگىت ئىكەن .

ئاي ۋە كۈندە يوق ئىدى ئۇنداق تەلەت ،
ئىپار بۇي ھەم سەرۋىدەك قەددى - قامەت .

خوتۇننىڭ ئۇ يىگىتكە كۆزى چۈشۈپتۇ ، يىگىتنىڭ كۆڭلىمۇ
ئۇنىڭ مۇھەببىتىگە باغلىنىپتۇ . ئۇلار بارا - بارا قاش - كۆز
ئېتىشىشتىن ئۆتۈپ ، سۆھبەت تۈزۈشكە باشلىشىپتۇ ۋە ھەر كۈنى
ئەتىگەن - كەچتە ئۆزئارا تېپىشىپ ، ۋىسال شارابى بىلەن تەشئالە -
قىنى قاندۇرۇشۇپتۇ . ئۇ ئىككى يار ئۆزئارا تېپىشىدىغان چاغدا ،
روشن كۈن ئۇلارغا قاراڭغۇ تۈندەك كۆرۈنىدىكەن . ئۇلارنىڭ
سۆھبەتلىرىنىڭ شامىنىڭ يورۇغانلىقىنى كۆرسە ، ھەسەت قىلغۇ -
چىلارنىڭ كۆڭۈللىرى رەشك ئوتىدىكى قۇرۇق ئوتۇندەك كۆيىدە -
كەن .

يوق دىلىمدا ھېچ ھەسەت كىشىنىڭ پۇل - مېلىغا ،
ھەسەت يەرمەن دائىما يارىمنىڭ ۋىسالغا .

ھەسەتخورلار ياغاچچىغا ئۇ ھالدىن خەۋەر بېرىپتۇ . ئۇ بىچارە
غەيرەتسىز بولغانلىقى ئۈچۈن : «ئۇنى ئۆز كۆزۈم بىلەن كۆرمەي
تۇرۇپ چارىسىنى قىلمايمەن» دېگەن خىيالغا كەپتۇ ۋە بىر كۈنى
خوتۇنغا :

— ماڭا ئوزۇق تەييارلاپ بەرگىن ، قىشلاققا بارمەن . ئۇ يەر
ئۇزاق بولمىسىمۇ ، ئۇ يەردە بىر نەچچە كۈن تۇرۇپ كەلمەكچى -
مەن . لېكىن سېنىڭ پىراقىڭدا ئەھۋالىم نېمە بولاركىن ؟ —
دەپتۇ .

زۆرۈرىيەتتىن كېتەر بولدۇم سەندىن يىراق ،
بىئىختىيار كۆيدۈرمەكتە دىلنى يىراق .

خوتۇنى ئېرىدىن ئايرىلغىنىغا يالغاندىن يىغلىغان بولۇپ ،

مىكرلىك كۆزىدىن شادلىق ياشلىرىنى تۆكۈپ ، ئوزۇق تەييارلاپ ، ئۇنى يولغا ساپتۇ ۋە : «ئەمدى ئۆي ئوڭچە قالدى . بېغمغا كەل ، گۈل ئېچىلدى ، تىكەن يوقالدى» دەپ ئاشىقىغا خەۋەر قىپتۇ . يىگىت بولسا : «كېچىسى ئەل ئايىغى بېسىققاندا باراي» دەپ ۋەدە قىپتۇ . خوتۇن خۇشال بولۇپ ، مېھماندارچىلىق خىرىتلىرىنى تەييارلاپتۇ .

سائادەت شۇ ئەمەسمۇ ئۇ قۇياش يۈزلۈك گۈزەل مېھمان ، كېلىپ قاراڭغۇ كۆلبەمگە ، ئۇنى بىر ئەيلىسە روشەن .

كېچىسى ياغاچچى ئاستا ئۆيگە كىرىۋېلىپ ، كارىۋاتنىڭ ئاس-تىغا مۆكۈنۈۋاپتۇ . بىر ئاز ۋاقىتتىن كېيىن يىگىت كەپتۇ ۋە ئاي بىلەن كۈن ئۇچراشقاندا خوتۇن بىلەن ئىشقاۋازلىق قىلىشقا باشلاپتۇ . گاھدا زىبا يۈزلۈك يىگىت يېقىملىق كەرەشمىسى بىلەن بىتاقەتلىك ئوتىدا خوتۇننىڭ سەۋر - تاقىتىنىڭ ھەۋەس خامىنىنى كۆيدۈرىدىكەن ؛ گاھدا ئاي يۈزلۈك خوتۇن ھەييارلىق قىلىقى بىلەن يىگىت كۆڭلىنىڭ خەزىنىسىدىن تاقەت ماللىرىنى تالان - تاراج قىلىدىكەن .

ئۇنىڭ ئالماسىغا بۇ قول ئۇزارتىپ ،
بۇنىڭ شاپتۇلىسىنى ئۇمۇ تارتىپ .
يۈز تۇرا قېقىشىپ ئەيلەپ شېكەر خەند ،
ئۇلار كۈلمەك بىلەن ئۆيگە تولۇپ قەنت .
ئۇلار ھەردەم بىر - بىرىنى قۇچاقلاپ ،
شارابى ۋەسلىدىن ئىچەتتى ئوتلاپ .

ئۇلار دەستىبازلىقتىن بوشاپ ، كارسازلىققا ئۆتمەكچى بولۇپ چىراغنى ئۆچۈرۈپ كارىۋات ئۈستىگە چىقىشىغا ، تۈيۈقسىز كارد - ۋاتنىڭ ئاستىدىن بىر شەپە چىقىپتۇ . خوتۇن بۇنى سېزىپ قېلىپ :

«ئېرىم سەپەر قىلىمەن دەپ قويۇپ ، بۇ ھالنى تەھقىقلىمەكچى بولغانىكەن - دە» دەپ ئويلاپ ، ئاشىقنىڭ قۇلىقىغا : «سىز مەندىن «سېنىڭ مۇھەببىتىڭ ماڭا ئارتۇقمۇ ياكى ئېرىڭگىمۇ ؟ ، دەپ ئۈنلۈك ئاۋازدا سوراش» دەپ ئاستا پىچىرلاپتۇ . يىگىت : «ھەي نازىنىن ، سەن ماڭا ئامراقمۇ ياكى ئېرىڭگە ئامراقمۇ ؟» دەپ ۋارقىراپ سوراپتۇ . خوتۇن : «بۇ نېمە دېگىنىڭىز ؟ خوتۇن خەق دېگەن سەۋەنلىك ، غەپلەت ۋە نەپسى شەھۋەت ئۈچۈن ھەر قىسما كىشىنى ئاشنا تۇتىدۇ . شۇڭا نەسەب - ئابىرۈيلىرىغا قاراپ تۇرمايدۇ . ياخشى - يامانلىقنى ئىلغىمايدۇ . بىرى بىلەن نەپسى ھاجىتىنى راۋا قىلسا ، يەنە بىرىنىڭ ئىلىكىگە چۈشىدۇ .

بىرىدىن ئەيلەپ بولۇپ ھاجەت راۋا ،
يەنە بىرىگە بولۇر ئۇ ئاشنا .

ئەمما ئۆزىنىڭ ئېرى تەندىكى جان ۋە كۆڭۈلدىكى ئىمانغا ئوخشايدۇ . ئۇ دېگەن كۆزنىڭ نۇرى ، يۈرەكنىڭ سەرۋەرى .

زۆرۈرىيەت بولسا كېچەرمەن جاندان ،
لېكىن زادىلا كەچمەيمەن ئۇندىن .

بىلىپ قويغىنىكى ، ئېرىنىڭ مەرتىۋىسىنى ئۆز جېنىدىن مىڭ مەرتىۋە ئارتۇق بىلمەيدىغان ۋە پۈتۈن ھاياتىنىڭ سەرمايسىنى ئېرىنىڭ نەپسىنىڭ راھەت - پاراغىتىگە سەرپ قىلمايدىغان خوتۇن - لار ياشلىق ھاياتىدىن ۋە ھاياتىنىڭ نازۇنېمىتىدىن بەھرىمەن بولماي ئۆتۈپ كەتسۇن ، ئىلاھىم .

ۋاپا كۆرمەي قالاي ئەگەر ئۆزگىدىن ئۈمىد تۇتسام ،
بۇ ھاياتىم سەن ئۈچۈن سەرپ بولمىسا بولسۇن ھارام .

ياغاچچى خوتۇننىڭ بۇ گەپلىرىنى ئاڭلاپ ، ئۇنىڭغا بولغان مېھرىبانلىقى ۋە شەپقەت مەرھەمىتى تېخىمۇ ئېشىپتۇ . شۇنىڭ بىلەن ئۆز - ئۆزىگە : «بۇ ماڭا ئاشقى زار ۋە غەمخار ئىكەن . ئەستەغپۇرۇللا ، مەن ئۇنىڭدىن بىكار گۇمان قىپتىمەن . ئۇ كۆڭ - لىدە ماڭا ئىخلاسمەن ئىكەن ئەمەسمۇ ؟ ئەگەر سەۋر قىلمىغان بولسام ، ئۇنىڭغا سەۋەبسىزلا زەرەر يەتكۈزۈپ قويۇپ ، خۇدانىڭ ئالدىدا گۇناھكار بولىدىكەنمەن . ئەگەر سەۋەنلىك ۋە غەپلەت تۈپەيلىدىن خاتالىق ئۆتكۈزسە ، ئۆز ئىختىيارى بىلەن قىلغان بولمايدۇ . شۇڭا ئۇنىڭ ئېتىبارى يوق . بۇ جاھاندا شەيتاننىڭ كەينىگە كىرمەيدىغان ۋە گۇناھ قىلمايدىغان كىم بار ؟ جاھاندا ئېتىكى بۇلغانمىغان ئادەم نەدە ؟ ئەڭ ياخشىسى ئۇلارنىڭ ئىشرەتلىرىنى بۇزۇپ بىئارام قىلماي ، قىلغان خاتالىقى ئۈچۈن يۈزىنى يەرگە قاراتماي ، خوتۇنۇمنىڭ ھۈنرىگىمۇ ۋە ئەيىبىگىمۇ قارىماي .

بولسا گەر مىڭ ئەيىبىڭ ئىچرە بىر ھۈنەر ،
كۆرمىگەيمەن بىر ھۈنەردىن ئۆزگىنى .»

دەپتۇ - دە ، كارىۋات ئاستىدا خامۇش ئولتۇرۇۋېرىپتۇ . ئۇلار ئىشرەت ئىشىدىن پارىغ بوپتۇ . كېچىنىڭ قارا تۇغى يىقىلىپ كۈندۈزنىڭ ئاق بايرىقى كۆتۈرۈلۈپتۇ .

بۇ جاھاننىڭ مەنزىلىگە كەلدى كۈن ،
تۇتتى شۇدەم يوقىلىش يولىنى تۇن .

ھېلىقى بىگانە يىگىت يولىغا راۋان بوپتۇ . خوتۇن ئورنىدا يېتىپ قاپتۇ . ياغاچچى كارىۋات تېگىدىن ئاستا خوتۇننىڭ يېنىغا چىقىپتۇ ۋە مەرھەمەت قىلىپ ، ئۇنىڭ يۈزىدىن تەرلىرىنى ئېرتىپ - تۇ . ئۇ مەككەر ئالدامچىلىق بىلەن كۆزىنى ئېچىپ ئېرىنى كۆرۈپ ئورنىدىن چاچراپ قويۇپ :

سائادەت سۈبھىسى يورۇتتى دىلنى ، يار يېنىپ كەلدى ،
مىڭ شۈكرىكى تەڭرىمگە ، غەمگۈزار يېنىپ كەلدى .

— ھارمىغانسىز ، قاچان كەلدىڭىز؟ — دەپ سورايتۇ .
— مەن كەلگەن چاغدا سەن بىر بىگانە بىلەن ۋىسال كۆچتىد-
دىن مۇراد مېۋىسىنى يەۋاتقانكەنەن . بۇ ئىشىڭلار ھاۋايى نەپسى
ئېھتىياجىدىن بولغانكەن . سېنىڭ يۈز - خاتىرەڭنى قىلىپ ، ئۇ
يىگىتكە ئازار بەرمىدىم . سەن بولساڭ مەن ئۈچۈنلا ياشايدىكەنەن
ۋە كۆزۈڭنىڭ نۇرىنى پەقەت مېنى كۆرۈش ئۈچۈنلا ساقلايدىكەن-
سەن . ھەرقانداق يامان ئىش قىلساڭ ، سەۋەنلىكتىن قىلىدىكەن-
سەن . ئەمدى ماڭا سېنىڭ ئۇ يارىڭغا ياخشى رىئايە قىلىش لازىم
بولدى . ئەمدى قورقما ، كۆڭلۈڭدىمۇ ساقلىما ، سېنىڭدىن بىكارلا
گۇمان قىپتىمەن ، مېنى كەچۈرگىن . خۇداغا شۈكۈر ، ئىش مې-
نىڭ باتىل گۇمانىمدەك ئەمەس ئىكەن . گۇمانىم خاتا ئىكەن ، —
دەپتۇ ياغاچچى .

خوتۇنمۇ ھېلىگەرلىك بىلەن بىر مۇنچە چىرايلىق سۆزلەرنى
قىلغانىكەن ، ئۇ ياغاچچىنىڭ كۆڭلىدىكى كىر كۆتۈرۈلۈپ ، قەلبى
ئاداۋەتتىن تازىلىنىپتۇ ۋە ئۆزرە ئېيتىپتۇ :

گۇناھىڭ بولسۇن ھەق ئالدىدا بەربات ،
تەڭرى بولسۇن سېنىڭدىن مېنىڭدەك شات .

— بۇ مىسالنى شۇنىڭ ئۈچۈن كەلتۈردۈمكى ، — دەپتۇ ۋەزىر
ھېكايىسىنى تۈگىتىپ ، — سىلەرمۇ ياغاچچى يامان خوتۇننىڭ
سۆزىگە ئالدىنىپ قالغاندەك ، مەككەر قاغىنىڭ ئەپسۇنغا ئىشىنىپ
قالماڭلار ، ئۇنىڭ ھىيلە - نەپەرەڭلىرىدىن قان ھىدى كېلىۋاتىدۇ ،
يولدىن ئازماڭلار .

ئۇ سۆزىگە دۈشمەننىڭ مەغرۇر بولمىغىن زىنھار ،
بولۇپ قالما ئاقىۋەت نادامەتكە گىرىپتار .

ھەرقانداق دۈشمەننىڭ كىشىگە قەست قىلىشقا قۇدرىتى يەتمە-
سە ، ھىيلە ئىشلىتىپ يېقىنلىق قىلىپ ، نەسەھەت يولىنى تۇتۇدۇ
ۋە مەھرەم بولۇۋېلىپ ، سىرلىرىدىن ۋاقىپ بولىدۇ - دە ، پۇرسەت
تاپسا ئۆز ئىشىغا تۇتۇش قىلىپ ، تۈرلۈك زىيانلارنى سالىدۇ .
ئەگەر ئۇ زىيان سالسا ، ئوتلۇق چېقىندەك جان خامىنىدىن باشقىدە-
سىنى كۆيدۈرمەيدۇ ، قازا ئوقىدەك مۇراد نىشانىدىن بۆلەك نەرسىدە-
گە خاتالىشىپ تەگمەيدۇ .

— ھەي بۇرادەر ، — دەپ سۆز باشلاپتۇ كارشۇناس ، — بۇ
سۆزلىرىڭ بىلەن ماڭا شۇنچىمۇ دىل ئازار قىلامسەن ؟ ماڭا قىلىدە-
غان زۇلۇمنى كۆرمىدىڭمۇ ؟ بۇنىڭ ھىيلە - مىكىر بىلەن نېمە
مۇناسىۋىتى بولسۇن ؟ ھەرقانداق ئاقىل كىشى غەيرىنىڭ ئاساپىش-
لىقى ئۈچۈن ئۆزىنى رەنجكە سالمايدۇ . بۇ خار - زارلىقنى ئۆز
ئىختىيارىم بىلەن قوبۇل قىلغىنىم يوق . ماڭا قىلىنغان بۇ ئوقۇ-
بەتنىڭ قاغىلارغا مۇخالىپ بولغىنىمنىڭ جازاسى ئىكەنلىكىنى
ھەممە ئادەم بىلىدۇ ئەمەسمۇ ؟

— ھىيلە - مىكىرنىڭ بېشى مۇشۇ ئىشىڭدۇر ، — دەپتۇ
ۋەزىر ھۇۋۇقۇش ، — سەن ئۆز خاھىشىڭ بىلەن بۇ ئوقۇبەتكە تەن
بەرگەنسەن . كۆڭلۈڭدىكى ئىنتىقام تەسەۋۋۇرىنىڭ تاتلىقلىقى بۇ
ئازابنىڭ ئاچچىقلىقىنى بېسىۋەتكەن . كۆپلىگەن كىشىلەر دۈشمەن-
لىرىنى ھالاك قىلىش ئۈچۈن ئۆزلىرىنى ئۆلۈمگە تۇتۇپ بېرىدۇ .
مايمۇننىڭ ئۆز يارەنلىرىنىڭ ئىنتىقامى ئۈچۈن ئۆزىنى ئۆلۈمگە
تۇتۇپ بەرگەنلىكى بۇنىڭ مىسالىدۇر .

— ئۇ قانداق ئىش ئىكەن ؟ — دەپ سوراپتۇ شاياھەڭ .
— بىر توپ مايمۇنلار ، — دەپ ھېكايىسىنى باشلاپتۇ ۋەزىر .

ئېيىقلار بىلەن مايمۇنلارنىڭ ھېكايىسى

بىر توپ مايمۇنلار بىر ئورمانلىقتا ماكان تۇتقانىكەن . ئۇ

يەردە ھۆل ۋە قۇرۇق مېۋىلەر كۆپ بولۇپ ، سۇ ، ھاۋاسى مايىمۇن-
لارنىڭ مەجەزىگە مۇۋاپىق ئىكەن . بىر كۈنى بىر نەچچە مايىمۇن
بىر دەرخ ئاستىدا ھەر تەرەپتىن سۆزلىشىپ ، پىستە - باداملارنى
چېقىشىپ ، ئەنجۈر يېيىشىپ ئولتۇرغاندا ، بىر ئېيىق ئۇ يەردىن
ئۆتۈپ قاپتۇ . ئېيىق ئۇلارنىڭ بىر يەرگە جەملىنىپ كۆڭۈللۈك
ياشاۋاتقانلىقىغا ھەۋسى كېلىپ ۋە ئۆزىنىڭ چۆل - جاڭگال كېزىپ
تىنىم تاپمايدىغانلىقىدىن كۆڭلى پەرىشان بولۇپ ، ئۆز - ئۆزىگە :
«بىز ھەمىشە تاغ - تاشلار ئارىسىدا گىياھلارنىڭ يىلتىزىنى يەپ
ھايات كەچۈرىدىكەنمىز ، بۇلار جەننەت كەبى ماكاندىكى ئەتلەستەك
چىرايلىق يېشىل ئوت - چۆپلەر ئۈستىدە بەھۇزۇر ئولتۇرۇپ ،
يېڭى مېۋىلەرنى يەپ كۈلۈشۈپ ئىش - ئىشرەت بىلەن ئۆتىدىكەن ،
بۇنداق تەڭسىزلىك راۋا بولامدۇ» دەپتۇ - دە ، زۇلۇم پالئىسى
بىلەن ئۇلارنىڭ راھەتلىك دەرىخىنى كېسىپ ، ئۇلارنىڭ ھۇزۇر -
ھالاۋىتىنىڭ داۋاملىشىشىغا بەرھەم بەرمەكچى بولۇپ ، ئوتتۇرىغا
ئۈسۈپ كىرىپتۇ . بىر پەستە مىڭغا يېقىن مايىمۇن جەم بولۇپ
ھۇجۇم قىلىپ ئېيىقنى تالاپ يارىدار قىلىپ قويۇپتۇ . ئارزۇ مېۋىدە -
سىنى يېمەي تۇرۇپلا بىچارە ئېيىقنىڭ ئىشرەت دەرىخى قۇرۇپتۇ ؛
راھىتىنىڭ ئوتى يانماي تۇرۇپ ، قۇۋۋىتىنىڭ چىرىغى ئۇچۇپتۇ .

مەئشەتنىڭ شارابىدىن بىر يۈتۈم ئىچمەي تۇرۇپ ،
پەلەك چاقتى مۇرادىمنىڭ جامىنى تاشقا ئۇرۇپ .

شۇنداق قىلىپ ، ئېيىق كۆپ زەخمەت چېكىپ ، مايىمۇنلارنىڭ
ئارىسىدىن قېچىپ ئۆزى تۇرىدىغان تاغقا بېرىپ نەرە تارتىپتۇ . بىر
نەچچە ئېيىق يىغىلىپ كېلىپ ، ئۇنىڭ بۇ ھالىنى كۆرۈپ ئەھۋال
سورايتۇ . يارىدار ئېيىق ۋەقەنىڭ جەريانى ۋە ئۇرۇشنىڭ ئەھۋالىنى
ئۆز ئەينى بويىچە بايان قىلىپ :

— بىز شۇنداق چوڭ ۋە كۈچلۈك تۇرۇپ ، ئاجىز ۋە كىچىك-
كىنە مايىمۇنلاردىن مۇنداق ئاھانەت ئىشتەك ، بۇ بىزگە نومۇس

ئەمەسمۇ؟ قەدىم زاماندىن تارتىپ ، ھەتتا ئاتا - بوۋىلىرىمىزمۇ بۇنداق ھالەتكە دۇچ كەلمىگەنىدى . ئەگەر بۇنىڭ بىر چارىسىنى قىلمىساڭلار ، بىزنىڭ خانىدانىمىزدا نا قىيامەتكىچە بۇ بەتنام قېپ - قالىدۇ . ياخشىسى شۇكى ، ھەممىمىز بىرلىشىپ كېچىسى ھۇجۇم قىلايلى ، ئۇلارنىڭ ھاياتلىرى مامات كېچىسىگە ئالماشسۇن . زار - لىق توپىسى بىلەن ، ئۇلارنىڭ كۆزلىرىنى خىرە ، ئىشرەت مەيىنى قارا قىلايلى ، — دېيىشىپتۇ .

پەلەك گەردىشى بەرسە گەر ئامان ،
ئامان تاپمىغاي دۈشمەن بەتگۇمان .

ئېيىقلار دەۋەتتىن غەيرەتكە ، غەزەپتىن ھەرىكەتكە كېلىشىپ ، پو ئېتىپ ، لاپ ئۇرۇشۇپ ، نەرە ساداسىنى پەلەككە يەتكۈزۈشۈپتۇ :

رەقب بولسا چۈمۈلە بىز ئەجدىھا ،
ئەگەر تۇپراق بولسا دۈشمەن بىز ھاۋا .
بىزنىڭ كارىمىز تىغ ئۇرماق ئىررۇر ،
دۈشمەننىڭ ئىشى تاج قويماق ئىررۇر .

شۇنداق قىلىپ ، ئۇلار شۇ كېچىسى ئۇرۇش ئوتىنى يېقىشنى قارار قىلىشىپتۇ . كۈننىڭ ئالتۇن چاڭگىلى ئاسمان شىرنىنىڭ ئورمانلىقىدىن قارا پاتقاق چەشمىسى تەرەپكە يۈزلىنىپ ، يۇلتۇزلار ئېيىقلىرى پەلەك تېغىدا قۇتۇرىشىپ ، قاراڭغۇ چۈشكەندە ، ئۇ تاغ ئېيىقلىرى بىردىنلا مايىمۇنلارنىڭ ئورمانلىقىغا يېتىپ كېلىشىپتۇ . شۇ كېچىسى مايىمۇنلارنىڭ پادىشاھى دۆلەت ئەرگانلىرى ۋە مۇھاپىد - زەتچىلىرى بىلەن ئوۋغا چىقىپ ، سەھرادا قونۇپ قالغانىكەن . باشقا مايىمۇنلار دۈشمەن ھۇجۇمىدىن بىخەۋەر ئۆيلىرىدە ئارام ئېلىپ يېتىشقانىكەن . مايىمۇنلار ئېيىقلارنىڭ ھۇجۇمىدىن خەۋەر تېپىشىپ بولغۇچە كۆپلىرى ئۆلۈپ ، بەزىلىرى يارىلىنىپ قېچىد -

شېتۇ . ئېيىقلار بۇ جاينىڭ ئاۋات ۋە كەڭرىچىلىك ئىكەنلىكىنى ، دۈشمەندىن خالىي بولغانلىقىنى كۆرۈپ ، شۇ جاينى ماكان قىلد- شېتۇ . ھېلىقى مايمۇنلارنىڭ نەچچە يىللاردىن بېرى يىغقان مال - مۈلۈكلىرىنى ئۆز تەسەررۈپلىرىغا كىرگۈزۈشۈپتۇ . ئەتە- سى ، كۆڭلى قارا ئاسمان مەھبۇبلار يۈزىدەك نۇرانە بوپتۇ ، يەنى تالڭ ئېتىپ ئالتۇن قۇياش ئۆزىنىڭ فىرۈزە تەختىگە قەدەم قويۇپتۇ .

مايمۇنلار پادىشاھى بۇ ئەھۋالدىن خەۋەرسىز ئورمانلىققا قاراپ يولغا چىقىپتۇ . يول ئۈستىدە ئۇرۇشتا يارىدار بولغان مايمۇنلار ئۇچراپ شاھىغا دادلاپتۇ . پادىشاھ ئەھۋالنىڭ جەرياننى بىلىپ ، قولىنى چىشلەپ ، نادامەت قولى بىلەن ھەسرەت كۆكسىگە ئۇرۇپتۇ ۋە : «ۋادەرخا ، مەملىكىتىمىزنىڭ مال - مۈلۈكلىرى قولىمىزدىن كېتىپ ، خەزىنىلىرىمىز دۈشمەن قولىغا چۈشۈپتۇ . ئىست ! قارا بەختىم مېھنەت ۋە جاپا تۇپرىقىنى بېشىمغا ئۇرۇپتۇ . بىزدىن ئەمدى بەخت ۋە ئىقبال قايتىپتۇ . ئاقمۇت دۆلەت بىزدىن يۈز ئۇرۇپتۇ » دەپتۇ .

بۇ جاھان بوستاندا بەرگى ناۋا كۆرمەس كىشى ،
چېھرەيۇ ئىقبالىدا رەڭگى ۋاپا كۆرمەس كىشى .
ھېلىدىن پۈتكەن جاھان مۈلكىگە قىلما ئېتىقاد ،
چۈنكى مۇندا پىتىندىن ئۆزگە جاپا كۆرمەس كىشى .

بۇ يەردە پادىشاھنىڭ باشقا ھەمراھلىرىمۇ بار ئىكەن . ئۇلار تېپىرلىشىپ ، مال - دۇنيا ۋە ئەھلى ئاياللىرى ئۈچۈن پىغان چېكىپ يىغلىشىپتۇ . ئۇلارنىڭ ئارىسىدا مەيمۇن ئىسىملىك بىر مايمۇن بار ئىكەن . ئۇ پەزىلەتلىك ۋە ئەقىللىق بولۇپ ، تەدبىردە ۋە پاراسەتتە داڭلىق ئىكەن . ئۇنى ھەممىسى بەكمۇ ھۆرمەتلەيدى- كەن . پادىشاھ ۋە پۇقرالار ئۇنىڭ مەسلىھىتىدىن چىقمايدىكەن . مەيمۇن پادىشاھنىڭ ھەيران ، باشقىلارنىڭ پەرىشان بولغانلىقىنى كۆرۈپ مەسلىھەتكە تىل ئېچىپ ، مۇنداق دەپتۇ :

بالادا قايغۇ قىلما ئۇنىڭ ئۈچۈن ،
كى باردۇر قايغۇ ئىچرە ئىككى زىيان :
بىرى دوستلار بولغۇسىدۇر مالال ،
بىرى دۈشمىنىڭ بولغاي شادىمان .

— مۇسبەتلەردە نالە قىلىش ساۋابتىن مەھرۇم قىلىدۇ ۋە
كىشىنىڭ ئاجىز ئىكەنلىكىنى ئاشكارا قىلىپ قويدۇ . بۇنداق
چاغلاردا ئىككى نەرسىدىن بۆلەك ھېچ نەرسە پايدا بەرمەيدۇ . ئۇنىڭ
بىرى ، سەۋر ۋە چىدام . چىداملىق بولغاندىلا ، سەۋر دەرىخى مېۋە
بېرىدۇ .

مەقسەت خەزىنىسىنىڭ ئاچقۇچىدۇر سەۋر ،
مەھرۇم كىشىلەرنىڭ ئۈمىدىدۇر سەۋر .

ئىككىنچىسى ، توغرا تەدبىر . توغرا ئىشلىتىلگەن تەدبىر زۇ-
لۇمغا ئۇچرىغۇچىنىڭ كۆڭۈل ئەينىكىدىن قاراڭغۇلۇق كىرلىرىنى
تازىلايدۇ . ياخشى تەدبىر كۆڭۈل يارىسىغا مەلەمدۇر .
پادىشاھ مەيمۇننىڭ سۆزلىرىدىن بىر ئاز تەسەللى تېپىپ :
— بۇ ئىشقا قانداق تەدبىر قىلساق بولار؟ — دەپ سوراپتۇ .
مەيمۇن جايىنى خالىي قىلىپ پادىشاھقا مەسلىھەت بېرىپتۇ :
— ئۇلۇغ شاھىم ، مېنىڭ پەرزەنتلىرىم ۋە قېرىنداشلىرىم بۇ
زالىم گۈرۈھ قولىدا ئۆلۈپتۇ . ئەمدى بۇنىڭدىن كېيىنكى ئۆمۈر
ماڭا قانداقمۇ لەززەت بەرسۇن؟ قانداقمۇ راھەت كۆرەلەيمەن؟

سېنى كۆرمەستىن يۈرگەندىن ھايات ،
ماڭا ياخشىراق بولغىنىم ۋاپات .

بەربىر ، بۇ بىۋاپا دۇنيادىن كەتمەك كېرەك . شۇڭا بۇ دۇنيا-
نىڭ تەڭلىكىدىن تېزرەك قۇتۇلۇپ ، ئۇ دۇنيانىڭ راھەتخانىسىغا

بېرىشنى ۋە ھەقىر جېنىمدىن كېچىپ ، ئەزىز دوستلارنىڭ ئىنتىقا-
منى ئېلىشنى خالايمەن .

— ھەي مەيمۇن ، — دەپتۇ پادىشاھ ئۇنىڭغا ، — ئىنتىقام ئې-
لىشنىڭ لەززىتى شېرىن ، لېكىن تىرىك ھالدا دۈشمەن ئۈستىدىن
غەلبە قازىنىش — ھاياتنىڭ تەلىپى ، چۈنكى كىشى بولمىسا ، دۈن-
يانىڭ ئاۋات ياكى خاراب بولۇشى ، خاتىرجەم ياكى قورقۇنچلۇق
بولۇشنىڭ نېمە ئەھمىيىتى بولسۇن ؟ ئۆزى ئۆلۈپ ئۇنى ئۆلتۈ-
رۈشتىن نېمە پايدا ؟

بۇ چىمەندىن بەرىبىر كەتمەكچىسەن ،
خاھى گۈل بول ، خاھى ياپراق ، خاھ تىكەن .

— ئەي پادىشاھ ، بۇ ھالىمدىن ئۆلگىنىم ياخشىراق ، — دەپتۇ
مەيمۇن ، — چۈنكى كۆزۈمنىڭ نۇرى پەرزەنتلىرىمنىڭ دىدارىنى
كۆرۈش ئۈچۈن ئىدى . ئەمدى ئۇلارنى تۇپراق ئۈز قوينغا ئاپتۇ .
كۆڭلۈمنىڭ خۇشلۇقى قوۋم - قېرىنداشلىرىمنىڭ سۆھبىتى بىلەن
ئىدى . ئۇلارنىڭ توپلىشىش خامىنى كۆيۈپتۇ . كىشىنىڭ مەنىشى
مال - دۇنيا بىلەن بولىدۇ . يىغقان مال - دۇنيالىرىم
تالان - تاراجغا كېتىپتۇ . ئەمدى مەن ئۇلارنىڭ ھەققىنى ئادا
قىلىپ ، ئۆز جېنىمنى قۇربان قىلىش بەدىلىگە ، دوستلار-
نىڭ پارە - پارە بولغان يۈرىكىگە راھەت مەلھىمىنى قۇيۇشنى
خالايمەن .

شەرەپلىك ئۆلۈم ئۈمىدىم مېنىڭ ،
چۈنكى ياخشى نام مەقسىتىم مېنىڭ .

ئەي پادىشاھىم ، مېنىڭ ۋاپاتىمدىن ئەپسۇسلانماسلىقىڭنى
سورايمەن . پەقەت دوستلار بىلەن ئىشرەت بەزمىسىدە ئولتۇرغان
ۋاقتىڭىزدا ۋاپادارلىقىمنى ياد ئېتىپ قويسىڭىزلا كۇپايە .

مۇراد قوينىغا ئەگەر سالىسىڭىز ئۈمىد قولىن ،
بۇ خەستە ئەھدە بىلەن سۆھبىتىمنى ياد قىلىڭ .

— قانداق قىلماقچىسەن ؟ — دەپ سورايتۇ پادشاھ ئۇنىڭدىن ،
— بىر تەدبىر ئويلىدىم ، — دەپتۇ مەيمۇن ، — ئۇلارنى مەر-
دۇئەزمايى باياۋاندا ھالاكەتلىك ئىسسىق شامال بىلەن كۆيدۈرۈۋې-
تىمەن . مېنىڭ بۇ تەدبىرىم چوقۇم بىكارغا كەتمەيدۇ . مېنىڭ
مەسلىھىتىم شۇكى ، بۇيرۇق بېرىڭ ، مېنىڭ چىشلىرىمنى چې-
قىپ ، پۇت - قولۇمنى سۇندۇرۇپ ، بۇرۇنقى جايىمىزنىڭ بىر
بۇرجىكىگە ئاپىرىپ تاشلىسۇن . ئەي شاھ ! سىز بارلىق مۇلازىملار
ۋە قاچقۇنلار بىلەن سەھرا ئەتراپىدا تۇرۇپ تۇرسىڭىز ، ئىككى كۈن
ئۆتۈپ ئۈچىنچى كۈنى ئاۋۋالقى جايىڭىزدا پاراغەت بىلەن ئولتۇرا-
لايسىز . كۆرسىزكى ، ئۇ چاغدا دۈشمەندىن ھېچ ئەسەر ، مەندىن
ھېچ خەۋەر بولمايدۇ .

شۇنداق قىلىپ ، پادشاھ بۇيرۇق بېرىپتۇ . ئەسكەرلەر مەي-
مۇننىڭ قۇلاقلىرىنى كېسىپ ، چىشلىرىنى چېقىپ ، پۇت - قول-
لىرىنى سۇندۇرۇپ ، ئورمانلىقنىڭ بىر بۇرجىكىگە ئەكېلىپ تاش-
لاپ قويۇپتۇ . پادشاھ بارلىق ئەسكەرلىرى بىلەن كۆڭلى پەرىشان
ھالدا ، ئىنتىزارلىق بىلەن خەۋەر كۈتۈپ تۇرۇپتۇ .

مەيمۇن تاڭ ئاتقۇچە خۇددى تاشلار ئېرىگۈدەك ، تاغلار پەرياد
قىلغۇدەك نالە - زار قىلىپ چىقىپتۇ . ئېيىقلار پادشاھى تاڭ
ئاتقاندا تاشقىرى چىققاندا ، ئۇنىڭ نالىسىنى ئاڭلاپ ، ئۇنىڭ قېشىغا
بېرىپتۇ ھەمدە ئۇنىڭ ئېچىنىشلىق ھالىتىنى كۆرۈپتۇ . گەرچە
ئۇنىڭ باغرى تاش بولسىمۇ ، بىر ئاز رەھىمى كېلىپ گەپ سورايتۇ .
مەيمۇن ئۇنىڭ ئېيىقلار پادشاھى ئىكەنلىكىنى پەملەپ ، ئۇ-
نىڭغا دۇئا قىپتۇ ۋە ماختاشلارنى ياغدۇرۇۋېتىپتۇ . ئېيىق شاھى
شاھلارغا لايىق ماختاشلارنى ئاڭلاپ خۇشال بوپتۇ .

تېنىم كۆز - ياش سېلىگە غەرق بولدى بۇ پەيت ،
كۆرۈپ بىتاپلىقىمنى ھالىمغا رەھىم ئەت .

— ئەي شاھ ، مەن مايمۇنلارنىڭ ۋەزىرىمەن . مەن شاھىمىز بىلەن شىكارغا بارغانلىقىم ئۈچۈن ئۇرۇش بولغان كېچىسى بۇ جايدا يوق ئىدىم . تۈنۈگۈن قاچقانلار قېشىمىزغا يېتىپ باردى . ھەزرەت-لىرىنىڭ بۇ جايغا كەلگەنلىكلىرىدىن خەۋەردار بولدۇم . مايمۇنلار پادىشاھىنىڭ ماڭا ئىخلاسى بار ئىدى . شۇڭا مەندىن مەسلىھەت سورىدى . مەن ئۇلارغا كۆيۈنگەنلىكىمدىن : «ساۋابلىق ئىش شۇ-كى ، خىزمەتكارلىق كەمىرىنى مەھكەم باغلاپ ، قالغان ئۆمرىمىزنى ئۇ پادىشاھىئالەمنىڭ خىزمىتىدە ئۆتكۈزۈپ ، دۆلىتىنىڭ سايىسىدە بەھرىمەن بولۇپ ، زامانىنىڭ چاپاسىدىن قۇتۇلغىنىمىز ياخشى» دېدىم .

ئەقىل بولسا ئەگەر سەندە بۇرادەر ،
 بويۇن سۇن ئەھلى دۆلەتكە سەراسەر .
 ئەگەر گۈلشەندىن ئۆتسەڭ گۈل ئالۇرسەن ،
 مەگەر بوستاندىن سۈمبۈل ئالۇرسەن .

پادىشاھ مېنىڭ سۆزلىرىمدىن خاپا بولدى . كۆپچىلىك : «بۇ نېمىشقا سىلنىڭ يانلىرىدا تۇرۇپ ، سىلنىڭ شەنىلىرىگە ئالايىق سۆزلەرنى سۆزلەيدۇ» دېيىشتى . مەن يەنە ئۇلارنى توسۇشقا باشلىدىم . پادىشاھنىڭ بۇيرۇقى بىلەن ، پادىشاھنىڭ تەرەپتارلىرى مېنى مانا مۇشۇنداق خورلاپ ، بۇ يەرگە ئەكېلىپ تاشلاپ قويۇپ : «قېنى كۆرىمىز ، بۇنىڭ ھىمايىچىلىرى ئۇنىڭ دادىغا قانداق يېتەر-كىن» دەپ ، مېنىڭ قىلغان خىزمەتلىرىمنى ئۇنتۇپ ، مۇشۇنچىۋالا ئازار بەردى ، — مەيمۇن شۇنداق دەپ دەردلىك يىغلاپتۇكى ، ئېيىق-لار شاھىنىڭ ھاياسىز كۆزلىرىدىن ياشلار تۆكۈلۈپتۇ .

نالە قىلسام تاشنىڭ كۆڭلى سۇ بولۇر ،
 گەر دېسەم ھالىمنى كۆز قانغا تولۇر .

— ھازىر مايمۇنلار قەيەردە؟ — دەپ سوراپتۇ ئېيىق پادىشا-

ھى .

— بۇ يەردە مەردۇئەزمایى دەپ ئاتىلىدىغان بىر باياۋان بار .
ئۇلار شۇ باياۋانغا پاناھ تىلەپ كېتىشتى . ئۇلار لەشكەر يىغىپ ،
قانخور ئەسكەرلەر بىلەن كېچىسى كېلىپ ھۇجۇم قىلماقچى ، —
دەپتۇ مەيمۇن .

ئېيىق شاھى ئورنىدىن چاچراپ تۇرۇپ كېتىپتۇ .

— گەگەر مېنىڭ پۈتۈم بولسا ئىدى ، — دەپتۇ مەيمۇن ، —
سىز شاھىمىزنىڭ خاتىرجەملىكى ئۈچۈن ، سىزنى ئۇلارنىڭ ئۈس-
تىگە باشلاپ باراتتىم - دە ، ھەقىقەتنى تونۇمايدىغان ئۇ ئائىنىپا-
لارنىڭ ئەدىپىنى نازا بېرەتتىڭىز .

— دېمەك ، سەن ئۇلارنىڭ تۇرىدىغان جايىنى بىلىدىكەنسىن ،
ئەگەر بىزنى ئۇلارنىڭ يېنىغا باشلاپ بارساڭ ، بىزنىڭ بوينىمىزغا
مىننەت قويالغان بولاتتىڭ . ئۇلار سېنى كۆپ خارلاپتۇ . بىز
ئارقىلىق ئىنتىقامىڭنى ئېلىۋالاتتىڭ ، — دەپتۇ ئېيىق شاھى .
— ماڭالمايدىغان تۇرسام ، قانداق قىلىمەن؟ — دەپتۇ مەي-
مۇن .

— ئۇنىڭ چارىسىنى مەن قىلىمەن ، — ئېيىق شاھى شۇنداق
دەپ بىر نەرسە تارتىپ لەشكەر ۋە ئەسكەر باشلىقلىرىنى يىغىپ ،
ئەھۋالنى بايان قىلىپ : «بۈگۈن كېچە دۈشمەن ئۈستىگە باستۇرۇپ
بارىمىز» دەپ بۇيرۇق بېرىپتۇ .

شۇنداق قىلىپ ھەممىسى ئۇرۇش جابدۇقلىرىنى تەييارلاپ ،
مەيمۇننى بىر ئېيىقنىڭ ئۈستىگە ئارتىپ يولغا راۋان بوپتۇ . مەي-
مۇن ئىشارەت بىلەن يول باشلاپتۇ . ئۇ ئۆلۈم دەشتىنى مەردۇئەز-
مايى دەپ ئاتايدىكەن . بۇ شۇنداق ئىسسىق ۋە سۇسىز چۆل ئىكەن-
كى ، باھار بۇلۇتى بۇ چۆلدە ئۈسسۈزلۈقتىن قۇرۇپ قالدىكەن .
بۇ چۆلنىڭ چەك - چېگرىسى بولمىغاچقا ، بۇ چۆلگە كىرىپ قالغان
ھەرقانداق كىشى چىقىش يولى تاپالمايدىكەن . بۇ چۆلدە بىر سەمۇم
(ئىسسىق شامال) بار ئىكەنكى ، ھەرقانداق نەرسىگە ئەگسە ، سۇ-

دەك ئېرىتىۋېتىدىكەن ؛ ئۇ شامال قۇم - تۇپراقنى تونۇردەك قىزد-
تىۋېتىدىكەن . شۇ سەۋەبتىن ھېچقانداق جانئۇر ئۇ يەردە جان
ساقلىيالمىدىكەن . ھەرقانداق گىياھ باش چىقىرىشىغىلا يىلتىزد-
دىن كۆيۈپ كېتىدىكەن .

ئەجەب كەڭرى بۇ چۆل خەۋپلىك ۋە دەھشەت ،
يېتىر ھەر بىر قەدەمدە نەچچە ئاپەت ،
ھاۋاسى ئوت كەبى ، ئوتلار ھاۋادەك ،
يېرى تاش ، تاشلىرى ئاھاڭرەبادەك .

— چاپسانراق يۈرۈڭلار ، — دەپتۇ مەيمۇن ئۇلارنى ئالدىرد-
تىپ ، — تاڭ ئېتىشتىن بۇرۇن يېتىپ بېرىپ ، ئۇ بەتبەختلەرنىڭ
چېدىر - بارگاھلىرىنى بۇزۇپ ، ئۆمۈر ئەخلەتلىرىنى بوراندەك
سۈپۈرۈپ تاشلايلى ، كۈن چىقىشتىن ئىلگىرى ، ئۇ بۇزۇقلارنى
تىرىكلىك دەشتىدىن قوغلاپ چىقىرايلى .

ئېيىقلار شۇنداق شىددەت بىلەن يۈرۈپتۈكى ، سەمۇم
شامىلى تېزلىكتە ئۇلارغا تەڭ كېلەلمەپتۇ . سەرسەر شامىلى (قاند-
تىق سوغۇق شامال) ئىتتىكىلىكتە ئۇلارنىڭ قەدەملىرىدىن چىققان
توزانغىمۇ يېتىشەلمەپتۇ . شۇنىڭ بىلەن ئېيىقلار يۈگۈرۈشۈپ ، ئۆز
پۇتلىرى بىلەن ئەجەل مەيدانغا كىرىپتۇ . ئاپتاپ چىققان بولسىمۇ
مايمۇنلاردىن كەسەر يوق ئىمىش . شۇنداقتىمۇ مەيمۇن ئۇلارنى
ئالدىرىتىپ ئاجايىپ چىرايلىق سۆزلەپ ، ئۇلارنى باشلاپ مېڭىۋې-
رىپتۇ . ئېيىقلار تېخىمۇ تېز سۈرئەتتە مېڭىپتۇ . كۈن ئاسمان
ئۈچىغا ئۆرلەپ ، ئاپتاپنىڭ شولىسى چۆل قوينىنى شۇنداق قىزىت-
ۋېتىپتۈكى ، كىمكى ھاۋاغا قارىسا ، پەرۋاندىكە كۆيىدىكەن ، يەرگە
ئاياغ قويسا ، مومدەك ئېرىدىكەن . ئاپتاپنىڭ قىزىقلىقىدىن ئېيىق-
لارنىڭ مېڭىسىدىن تۈتۈن چىقىپتۇ . ئىسسىق شامال يۈزلىرىگە
ئۈرۈلۈپتۇ . بۇ چۆلنىڭ ھاۋاسى بەئەينى تۈتۈنسىز ئونقا ئوخشايد-
كەن .

— قانداق چۆل بۇ؟ ھەيۋىتىدىن يۈرەكلىرىمىز كاۋاپ بولۇپ
جىگەرلىرىمىز كۆيۈپ كەتتىغۇ؟ بىزگە ئوت يالقۇنىدەك يوپۇرۇلۇپ
كېلىۋاتقان نېمە ئۇ؟ — دەپ سورايتۇ ئېيىق شاھى مەيمۇندىن .
— ئەي زالىملار! — دەپتۇ مەيمۇن ، — بۇ ئەجەل باياۋىنى ،
سەنلەرگە كۆرۈنۈپ كېلىۋاتقىنى ئۆلۈمنىڭ خەۋەرچىسى ، خاتىر-
جەم بولۇشقىنىكى ، ئەگەر يۈز جانلىرىڭ بولسا بىرىمۇ قۇتۇلالمايد-
دۇ . ھېلى بىر ئىسسىق شامال چىقىپ ھەممەڭنى كۈل
قىلىۋېتىدۇ .

ئۇنىڭ سۆزى تۈگىمەستىنلا ئىسسىق شامال چىقىپ مەيمۇن
ۋە ئېيىقلارنى پۈتۈنلەي كۆيدۈرۈۋېتىپتۇ . ئۇلارنىڭ بىرەرلىكىمۇ بۇ
چۆلدىن سالامەت چىقالماپتۇ .
ئۈچىنچى كۈنى مايمۇنلار پادىشاھى لەشكەرلىرىنى باشلاپ ئۆز
ماكانلىرىغا كەلسە ، ئورمانلىق دۈشمەندىن خالىي بولۇپ قالغان-
كەن ، شۇنىڭ بىلەن مايمۇنلار ئۆز ماكانىدا بەختلىك ياشاپ قېلىد-
شىپتۇ .

كەتتى غەملەر شامى ھەم ، ئوردى پاراغەت سۈبھى دەم ،
يوق بولۇپ مېھنەت قىشى ، دۆلەت يېزى بولدى بەھەم .

بۇ مىسالنى شۇنىڭ ئۈچۈن كەلتۈردۈمكى ، پادىشاھىمىزغا
مەلۇم بولسۇنكى ، گىنە - ئاداۋەت ئەھلى ئىنتىقام ئېلىش ئۈچۈن
جانلىرىدىن كېچىدۇ ۋە دوستلىرىنىڭ خۇشاللىقىنى ئىزدەپ ئۆزلى-
رىگە ئۆلۈمنى لازىم تاپىدۇ . مەن كارشۇناسنى شۇلاردىن دەپ
ھېسابلايمەن . بۇنىڭدىن ئىلگىرى ، قاغىلارنىڭ كۆپ ھىيلە - نەي-
رەڭلىرىدىن تەجرىبە - ساۋاق ئالغانىدىم . شۇڭا كارشۇناسنىڭ بۇ
ھالىتىنى كۆرۈپ ، ئۇلارنىڭ ھىيلە - مىكىدە كامىل ئىكەنلىكىگە
كۆرۈم يەتتى .

ئاڭلىغانىدىم ئۇنىڭ جانغا ئاپەتلىكىنى ،
ئەمدى كۆردۈم مىڭ ھەسسە ئۇنىڭدىن ئارتۇقلۇقىنى .

مېنىڭ مەسلىھىتىم شۇكى ، ئۇ بىزگە كەچلىك غىزا بەرگۈ-
چە ، بىز ئۇنىڭغا ئاشتىلىق بېرەيلى ، ئۇ بىزنىڭ قېنىمىزنى تۆككۈ-
چە ، بىز ئۇنىڭ بېشىنى كېسەيلى .
شاھىدەڭ ئۇنىڭ سۆزىنى ئاڭلاپ ياقىتۇرماپتۇ ۋە :
— بۇ ، رەھىمسىزلىك ۋە باغرى قاتتىقلىقنى بىلدۈرىدۇ . بۇ
پەقىر بىزگە تەرەپتارلىق قىلىپ بۇ ئەھۋالغا چۈشۈپتۇ . بىز ئۇنىڭ
مەجرۇھ ۋۇجۇدىنى ئوقۇبەت ئوتى بىلەن ئىمتىھان بوتىسىدا كۆي-
دۈرسەك توغرا كەلمەيدۇ . سەن :

ئۆزۈڭگە جاپا كېلىشىنى ئەيلىسەڭ ياد ،
جاپاكەشلەر كۆڭلىنى ئەيلىگىن شاد .

دېگەننى ئاڭلىمىغانىدىڭ ؟ — دەپ كارشۇناسنى ئىززەت - ئىكرام
بىلەن كۆتۈرۈپ قايتىشقا بۇيرۇق بېرىپتۇ .
— ئەي پادىشاھىم ، — دەپتۇ شاھىدەڭنىڭ ۋەزىرى ، — مېنىڭ
سۆزۈمنى قوبۇل قىلمىدىڭىز ، ھەر ھالدا ئۆزىڭىزگە ئېھتىيات
قىلىڭ . چۈنكى بۇ قاغىنىڭ بۇ يەرگە كېلىشى ھۇۇقۇشلارغا پاسات
پەيدا بولۇشتىن ۋە قاغىلارنىڭ مۇھىم ئىشىنىڭ ياخشىلىققا تارتى-
شىدىن ئۆزىگە نەتىجە بەرمەيدۇ .
شاھىدەڭ بۇ مېھرىبان ۋەزىرىنىڭ سۆزىنى ئېتىبارغا ئالماپتۇ .
كارشۇناس ئۇنىڭ خىزمىتىگە شۇنداق بەل باغلاپتۇكى ، مۇلازىمەت
ئەدەپلىرىنى بىردەممۇ باقىي قالدۇرماي ئورۇندايتۇ ھەمدە پادىشاھ-
نىڭ مۇلازىملىرىنىڭ ھەر بىرىنى بىر ياخشى ئىش بىلەن خۇشال
قىلىپ ، ئۆزىگە قارىتىۋاپتۇ . مانا شۇ تەرىقىدە ئىش قىلىش نەتىجى-
سىدە ، كۈندىن - كۈنگە پادىشاھ ئالدىدا مەرتىۋىسى ئۆسۈۋېرىپتۇ .
ئاخىرىدا پادىشاھقا سىرداش ۋە مەھرەم بولۇپ ، ئۆزىنىڭ پايدىلىق
نەسىھەتلىرى بىلەن ئۇنىڭ پۈتۈن ئىخلاسىنى ئۆزىگە جەلپ قىلىۋاپ-
تۇ . شۇنىڭدىن بېرى پادىشاھ مەملىكەت ئىشىدا ئۇنىڭدىن مەسلى-
ھەت سورايدىغان ، ھەربىر مۇھىم ئىشنى ئۇنىڭ تەدبىرى بويىچە

قىلىدىغان بوپتۇ . بىر كۈنى ھەممەيلەن يىغىلغانىكەن ، كارشۇناس شۇنداق دەپتۇ :

— فىرۇزە ماڭا ناھايىتى كۆپ ئازار بەردى ۋە ئەلەم قىلدى ، مەن ئۇنىڭغا ھېچقانداق گۇناھ قىلمىغانىدىم . تاكى ئۇنىڭدىن ئۆ- چۈمنى ئالمىغۇچە گېلىمدىن ھېچ نەرسە ئۆتمەيدۇ . بۇ مەقسىتىمنى ئىشقا ئاشۇرۇش ئۈچۈن ئۇزاق تەپەككۈر ۋە تەسەۋۋۇرلارنى قىل- دىم . ئاخىر شۇ يەرگە كەلدىمكى ، مەن قاغا قىياپىتىدە تۇرۇپ مۇرادىمغا يېتەلمەيدىكەنمەن . مەن ئالىملاردىن : «ئەگەر بىر كىم زالىملاردىن جاپا كۆرگەن بولسا ، كۆڭلىگە ئۈلۈمنى پۈكۈپ ، ئۆ- زىنى ئوتتا كۆيدۈرسە ، ھەرقانداق دۇئاسى ئىجابەت بولىدۇ» دېگەن سۆزنى ئاڭلىغانىدىم . ئەگەر پادىشاھىم ، سىز لايىق كۆرسىڭىز ، بۇيرۇق قىلغان بولسىڭىز ، باشقىلار مېنى كۆيدۈرسە ، شۇ ئىس- سىقلىق بەدىنىمگە تەسىر قىلغاندا «مېنى ھۇۋۇقۇش قىلساڭ» دەپ خۇدادىن تىلىسەم ، مېنى ھۇۋۇقۇشقا ئايلاندۇرۇپ قويغاندا ھىيلە - مىكىر بىلەن ئۇ زالىمغا زور كېلىپ ، ئۇنىڭدىن ئىنتىقامىمنى ئېلىۋالسام ئەجەب ئەمەس ئىدى .

شۇ ئەسنادا كارشۇناسنى ئۆلتۈرۈشنى تەكىتلىگەن ھېلىقى ۋەزىر شۇنداق دەپتۇ :

— ھەي پادىشاھ ، كارشۇناس يەنە باشقىچە بىر ھىيلە - مىكىر ئىشلىتىۋاتىدۇ .

ئۇ ئىرۇر باشتىن - ئاياغ زىۋەر بىلەن رەڭ ،
ھىيلە بىلەن زېرەكلەرنى قىلۇر دېۋەڭ .

ئەگەر ئۇنىڭ قارا جىسمىنى كۆيدۈرۈپ ، كۈلىنى سۈزۈك سۇ بىلەن خېمىر قىلسىمۇ ئۇنىڭ ناپاكلىكى ئۆزگەرمەيدۇ .

سەن ياماندىن ياخشىلىق كۈتمە ، بىراق ،
زەڭگىنى يۇيغان بىلەن بولمايدۇ ئاق .

مۇبادا ئۇنىڭ پەس ۋۇجۇدى توز ياكى سۇمۇرغقا ئايلىنىپ قالغان تەقدىردىمۇ ئۇ بەربىر قاغىلارغا ئېتىقاد قىلىدۇ ؛ ئۇ خۇددى ئادەمزات سۈرىتىگە كىرگەن چاغدىمۇ ، يەنە ئۇنىڭ ئەسلىگە مەيلى تارتىپ ، ئالەمنى قىزىتقۇچى ئاپتاپ ، پەيز بېغىشلىغۇچى بۇلۇت ، راھەت بەرگۈچى شامال ۋە سۇباتلىق تاغ بىلەن ئۆلپەت بولغان چاشقانغا ئوخشايدۇ .

— ئۇ قانداق ۋەقە ئىكەن ؟ — دەپ سوراپتۇ پادىشاھ .
— بىر زاھىت سۇ بويىدا تاھارەت ئېلىپ ئولتۇرغانىكەن ، —
دەپ ھېكايىسىنى باشلاپتۇ ۋەزىر .

ئۆز ئەسلىگە قايتقان چاشقاننىڭ ھېكايىسى

بىر زاھىت سۇ بويىدا تاھارەت ئېلىپ ئولتۇرغانىكەن ، بىر سا ئاغزىدا چاشقان بالىسىنى چىشلىگىنىچە ئۇچۇپ كېلىپ قاپتۇ . نەق شۇ جايغا كەلگەندە ، چاشقان بالىسى سانىڭ ئاغزىدىن ئاجراپ زاھىتنىڭ ئالدىغا چۈشۈپتۇ . زاھىتنىڭ رەھىمى كېلىپ ئۇنى ئۆيىگە ئېلىپ كەپتۇ . زاھىتنىڭ كۆڭلىگە : «كەگەر بۇ يەنە مۇشۇنداق چاشقان ھالىتىدە تۇرسا ، ئۆيىگە زىيان يەتكۈزىدۇ» دېگەن ئەندىشە كەپتۇ . زاھىت نېمىنى تىلىسە ، شۇ پەيدا بولىدىكەن . شۇڭا ئۇ دۇئا قىلغانىكەن ، چاشقان بالىسى زىبا سۈرەتلىك ، كېلىشكەن ، غۇنچە بوي ، روشەن يۈزلۈك ، ئەگمە قاشلىق ، سۈمبۈل چاچلىق ، ساھىبجامال بىر قىزغا ئايلىنىپتۇ . ئۇ شۇنداق گۈزەل ئىكەنكى ، ئۇنىڭ رۇخسارىنىڭ ئاپتىپى ئاينىڭ خامىنىغا غەيرەت ئوتىنى تۈ- تاشتۇرىدىكەن ؛ ئۇنىڭ زۇلفىنىڭ خۇشبۇيى قارا تۈن كۆڭلىدىن تۈتۈن چىقىرىدىكەن .

قەددى زىبا سەرۋىنگە كۆپ تەنلەر ئەيلەر ئىدى ،
ئايغا كۈن يەڭلىغ جامالى خەندىلەر ئەيلەر ئىدى .

زاھىت ئۇنىڭ چىرايلىق ئىكەنلىكىنى كۆرۈپ : «ئۆز پەرزەندى-
تىڭدەك تەربىيەت قىل» دەپ بىر مۇرىتىغا تاپشۇرۇپتۇ . مۇرىتى
زاھىتنىڭ ئەمرىنى تۇتۇپ ، ئۇنى پەرۋىش قىپتۇ . ئۇ تېزلا بويىغا
يېتىپتۇ . بىر كۈنى ئاخشىمى زاھىت ئۇنىڭغا :

— ئەي پەرزەنت ، بويۇڭغا يېتىپسەن ، سېنى بىرسىگە ياتلىق
قىلماي ئامال يوق . ئەمما بۇ ئىشنى سېنىڭ رازىلىقىڭ بىلەن
قىلىمەن . مەيلى ئادەم ياكى پەرى ۋە ياكى ھەرقانداق مەخلۇقاتنىڭ
يۇقىرى ياكى تۆۋەن تەبىقىسىدىن كۈيغۇغۇللۇققا كىمنى ئىختىيار
قىلساڭ ، شۇنىڭغا بېرەي ، — دەپتۇ .

— مەن قۇدرەتلىك ، شەۋكەتلىك ۋە يۇقىرى مەرتىۋىلىك ئەر-
نى خالايمەن ، — دەپتۇ قىز .

— ئۇنداق سۈپەتلىك ئەر ئاپتاپتۇر ، — دەپتۇ زاھىت .
— ئۇ پەلەك ئۈستىدىكى ھەممە نەرسىلەرگە غالىب كېلەيدىغان
بولسا ، شۇنىڭغا بەر ، — دەپتۇ قىز .

تاك سەھەردە ئاسمانغا چىقىپ زەر قۇياش ،
نېلۈپەر راۋاقتا ئۆزىنى قىلدى پاش .

— ئەي ئاپتاپ ، — دەپتۇ زاھىت ، — بۇ قىزىم بەكمۇ چىراي-
لىق . بۇ كۈچلۈك كۈيغۇغۇل تەلەپ قىلىۋاتىدۇ . شۇڭا بۇ سېنىڭ
نىكاھىڭدا بولسۇن .

ئاپتاپ بۇ سۆزنى ئاڭلاپ خىجالەتتىن يۈزى قارىيىپ كېتىپ-
تۇ .

— مەن ساڭا ئۆزۈمدىنمۇ كۈچلۈكرەكىنى كۆرسىتەي ، ئۇ
بولسىمۇ بۇلۇت ، ئۇ ھەرقاچان پەيدا بولۇپ يۈزۈمنى توسسا ، ھەممە
ئالەمنى جامالىم يۈزىدىن مەھرۇم قىلىدۇ ، — دەپتۇ ئاپتاپ .

گەرچە شۇنداق ئېگىز جايدا تۇرار ،
ئازغىنا بۇلۇت ئۇنىڭ يۈزىنى تۇرار .

زاھىت بۇلۇتنىڭ قېشىغا كېلىپ ئۇنىڭغا بايقى ئىلتىماسنى سۆزلىگەنكەن ، بۇلۇت ئويلىپ يۈزىدىن تەر تامچىلىرىنى تامغۇ-زۇپ :

— ئەگەر مېنى كۈچلۈك ۋە قۇۋۋەتلىك دەپ ئىختىيار قىلىدىغان بولسا ، بۇ جەھەتتە بوران مەندىمۇ كۈچلۈك . ھاۋادا ئۇ قاياقنى خالىسا ، مېنى شۇ ياققا سۈرۈپ يۈرىدۇ ، — دەپتۇ .
زاھىت بۇ سۆزگە ئىشىنىپ بوران قېشىغا بېرىپتۇ ۋە بايقى ئىلتىماسنى ئۇنىڭغىمۇ ئىزھار قىپتۇ . بورانمۇ ئىزا تارتىپ :
— مەندە نە ئۇنچىلىك قۇۋۋەت بولسۇن ! بۇ ھاجىتىڭنى تاغقا ئېيتقىن . ئۇنىڭ بىلىكى قاتتىق ۋە شان - شەۋكەتلىك . مېنىڭ ئۇنىڭغا زورلۇق قىلغىنىم خۇددى چۈمۈلە تاشقا مۇشت ئاتقانغا ئوخشايدۇ ، مېنىڭ پەريادىم ئۇنىڭ قولىقىغا خۇددى تۇغما گاسقا گەپ قىلغانچىلىك بىر ئىش بولىدۇ .

ھەر تەرەپكە ئۇچۇرۇپ يۈرگەي بۇلۇتلارنى شامال ، يەتسە گەر تاغ ئالدىغا بولغاي ۋۇجۇدى بىماجال .

زاھىت تاغنىڭ يېنىغا بېرىپ ئۇنىڭغىمۇ ئەھۋالىنى ئېيتىپتۇ .
تاغ :

— ھەي زاھىت ، چاشقان ماڭا غالىب كېلىدۇ . ئۇ مېنىڭ ھەممە يېرىمنى تۇشۇك قىلىۋېتىدۇ . كۆكسۈمنى تېشىپ ئۆي قەلىۋالىدۇ . جىسمىمغا ھەر تەرەپلەردىن زەخمە ئۇرىدۇ . ئۇنىڭدىن مۇداپىئە قىلىشقا ھېچقانداق چارە قىلالماسمەن ، — دەپتۇ .
زاھىت قايتىپ كېلىپ بۇ سۆزلەرنى قىزغا باشتىن - ئاياغ سۆزلەپ بېرىپتۇ . قىز بولسا :

— تاغ راست ئېيتىپتۇ . ئۇنىڭغا چاشقان غالىب كېلىدۇ . مېنى شۇنىڭغا بەرگىن ، — دەپتۇ .

زاھىت بۇ قىزنى چاشقاننىڭ يېنىغا ئېلىپ بېرىپ ، ئەھۋال ئېيتىپتۇ . ئۇمۇ ھەمجنىسلىق تۈپەيلىدىن ماقۇل بولۇپ :

— ئۆزۈمگە بىر ھەمراھ تاپسام دەپ ئارزۇ قىلاتتىم . لېكىن نەقبلاي ، جۈپتۈم ئۆز جىنىسىدىن بولسا بولاتتى ، — دەپتۇ .
— بۇ ئىش ئاسان ، — دەپتۇ قىز ، — زاھىت دۇئا قىلسا مەن دەرھال چاشقانغا ئۆزگىرىپ ، سەن بىلەن ئىش - ئىشرەت قىلد- مەن .

زاھىت ئۇلارنىڭ بىر - بىرىگە مەيلى بارلىقىنى بىلىپ ، دۇئا قىلغانىكەن ، قىز يەنە چاشقانغا ئايلىنىپتۇ . دېمەك ، ھەر قانداق نەرسە ئۆز ئەسلىگە قايتىدۇ . زاھىت ئۇنى ھېلىقى چاشقانغا بېرىپ ئۆز ئىبادەتخانىسىغا قايتىپ كېتىپتۇ .

بولما مەغرۇر بارچە مەۋجۇت يانغۇسى ئۆز ئەسلىگە ،
سەنمۇ تۇپراقتىن يارالغان ، يەنە بولغايىسەن توپا .

بۇ مىسالنىڭ پايدىسى شۇكى ، ھەرقانداق نەرسە بىرەر سەۋەب بىلەن ئۆز ھالىدىن ئۆزگەرگەن بولسا ، ئۇ بىر بىر يەنە ئۆز ئەسلى- گە قايتىدۇ . سۆز ھېكمەتخانىسىنىڭ دانىشمەنلىرى بۇ مەنىنى نەزمە يېپىغا شۇنداق شېرىن شەكىل بىلەن تىزىپتۇكى :

ئەگەر ئەسلى ئاچچىق بولسا دەرەخنىڭ ،
گەر جەننەتكە ئاپىرىپ كۆچۈرسەڭمۇ ؛
گەرچە بېھىش ئېرىقىدا سۇغىرىپ ،
يىلتىزغا شېرىن ھەسەل قۇيساڭمۇ ؛
سائىتى يەتكەندە ئۇ مېۋە بېرەر ،
ئاچچىقلىقنى مېۋىسى ئىزھار ئېتەر .

شاباھەڭ بەدۋلەتلىك يولىنى تۇتقان بولغاچقا ، بۇ نەسىھەتلەر- نىڭ بىرىنىمۇ قوبۇل قىلماپتۇ ھەمدە ۋەزىرىنىڭ سۆزلىرىنى ھەسەت- تىن دەپ بىلىپ ، ئاقىۋىتى بىلەن ھېسابلاشماپتۇ . كارشۇناس ھەر كۈنى ئۇلارنىڭ رايىغا مۇۋاپىق ھېكايىلەرنى ئېيتىپ بېرىپتۇ ،

خاھىشلىرىغا لايىق ئەپسانىلەرنى توقۇپتۇ . نەتىجىدە خاس مەھرەم بولۇپ ، ھەممە سىرلىرىدىن خەۋەردار بوپتۇ . ئاخىر پۇرسەت تېپىپ ، ئۇيەردىن قېچىپ قاغىلار تەرەپكە بارغاندا ، فىرۇزە ئۇنى كۆرۈپ ، بەك خۇشال بوپتۇ ۋە :

دوستلىرىم ئاگاھ بولۇڭ كىم كەلدى ئۇ ئارامى جان ،
ياخشى دۆلەت بىرلە يەتتى بىزگە نۇسرەتتىن نىشان .

— ئەي كارشۇناس ، قانداق قىلىدىڭ ؟ — دەپ سوراپتۇ .
— ئەي پادىشاھىم ، — دەپتۇ كارشۇناس ، — دۆلىتىڭدە ئەمەس ،
دى دۈشمەندىن ئىنتىقام ئالىدىغان چاغ كەلدى . چۈنكى قەستلەندۈرگەن
ئىشلىرىمنىڭ ھەممىسىنى قىلدىم . جابدۇنۇڭلار .
— ئەھۋالنى بايان قىلىپ بەر ، ۋاقىت تاپقاندىن كېيىن پېيىگە
چۈشەيلى ، — دەپتۇ پادىشاھ .

— پالانى يەردە بىر تاغ بار ، ھەممە ھۇۋقۇشلار كېچىسى شۇ
يەردە ياتىدۇ . ئۇنىڭغا يېقىن بىر جايدا قۇرۇق ئوتتۇن كۆپ ئىكەن .
قاغىلارنى بۇيرۇسىڭىز ، شۇ يەردىن ئوتتۇن ئەكىلىپ غارنىڭ ئاغزىدىن
غا دوۋىلىسۇن . ئۇ تاغنىڭ ئېتىكىدە قويچىلارنىڭ ماكانى بار . مەن
بېرىپ ئۇ يەردىن ئوت ئەكىلىپ ئوتۇنغا ياقاي ، ھەممە قاغىلار
بىرلىكتە قاناتلىرى بىلەن يەلىپ ئوتنى ئولغايتسۇن . شۇنداق
قىلساق ، ھەممە ھۇۋقۇشلار غاردىن چىقىپ كۆيۈپ كېتىدۇ . چىقىدۇ .
ماي قالغانلىرى تۈتۈندە بۇرۇقتۇم بولۇپ ئۆلىدۇ ، — دەپتۇ كارشۇناس .

پادىشاھ بۇ تەدبىرنى ماقۇل كۆرۈپ ، شۇ زامان ھەممە قاغىنى
باشلاپ بېرىپ كارشۇناسنىڭ دېگىنىدەك قىپتۇ . نەتىجىدە ھۇۋقۇش-
لارنىڭ بىرىمۇ ھايات مەملىكىتىدە باقىي قالماپتۇ . قاغىلار بۇ
ئۇلۇغ غەلبە ۋە زەپەر شادلىقلىرىدىن خۇشاللىق نەرسىنى پەلەككە
يەتكۈزۈپتۇ .

ئالەم مۇرادىن ئەمدى راۋا قىلدى روزىغار ،
ئىستىقبال ۋەدىسىگە ۋاپا قىلدى روزىغار .
بىزدىن كېتىپ خۇشاللىق ، دۈشمەن ئىدى شادىمان ،
بىر لۇتقى بىلەن ئۇنى ئادا قىلدى روزىغار .

شۇنىڭدىن كېيىن پادىشاھ ۋە سىپاھلار ھەممىسى غالىب
بولۇپ ، زەپەر قازىنىپ ئۆز ماكانلىرىغا قايتىشىپتۇ ۋە كارشۇناس-
نىڭ بۇ ياخشى تەدبىرلىرى ئۈچۈن ئاپىرىن ئوقۇپ ، ئۇنىڭغا ھۆر-
مەت - ئېھتىرام بىلدۈرۈپ مەدھىيە - ماختاشلارنى ئېيتىشقا
باشلاپتۇ :

— ئەي كارشۇناس ، — دەپتۇ فىرۇزە ئۇنىڭغا ، — ياخشى پىد-
كىرلىرىڭنىڭ خاسىيىتى بىلەن دۈشمەنلەر ھالاكەت ، دوستلار پارا-
غەت تاپتى . بۇ ئىش ئەجەب خاسىيەتلىك بولدى .
— ئەي پادىشاھىم ، — دەپتۇ كارشۇناس ، — ھەرقانداق نۇس-
رەت ۋە غەلبە پەقەت سىزنىڭ دۆلىتىڭىزنىڭ سايىسىدە قولغا
كەلدى . مەن بۇ زەپەرنىڭ ئالامىتىنى ئۆز ۋاقتىدىلا كۆرگەندىم ،
چۈنكى ، شۇم دۈشمەنلەر زەئىپ - ئاجىزلارغا سەۋەبسىزلا زۇلۇم
سېلىپ ، ئاتا - بوۋىڭىزدىن قالغان مۈلۈككە تەمە باغلاپ ، كېچىد-
لىك ھۇجۇم قىلدى .

ئۇ سېنىڭ مۈلۈكىڭنى قەستلەپ كۆزىنى قىلغان قىزىل ،
يۈزى سارغايىدى ئاخىر ، ئالەم ئاڭغا بولدى قارا .

— شۇنچە ئۇزۇن ۋاقىت ئىچىدە ھۇۇقۇشلار بىلەن ئارا تۇرماق-
قا قانداق سەۋر قىلغانسەن ؟ ئۇ ئەسكى پەسلەر بىلەن سۆھبەتلىد-
شىشكە قانداق تاقەت قىلغانسەن ؟ — پادىشاھ شۇنداق دەپ يەنە
سۆزىنى داۋاملاشتۇرۇپتۇ ، — چۈنكى «يامان بىلەن سۆھبەت قىل-
ماقتىن زەھەرلىك يىلان بىلەن ئۆلپەت بولماق ياخشىراق» دېگەن
سۆز بارغۇ ؟

جىنس ئەمەس بىرلە قەنت ھەسەل يېگەندىن ،
ھىجرىنىڭ زەھىرىنى ئىچكەن ياخشىراق .

— راست ئېيتىسىز ، — دەپتۇ كارشۇناس ، — كىشىگە بىگانە بىلەن ھەمسۆھبەت بولۇشتىن قاتتىقراق رەنج - ئەلەم بولمايدۇ . كەن . نامۇناسىپلارنىڭ دىدارغا قاراپ يۈرۈش دوزاخ ئازابىدىن يامان ئىكەن . ئەمما ، ئەقىللىق كىشى ئۆز ئىگىسىنىڭ خۇشلۇقى ۋە راھىتىنى كۆزلەپ ، ھەرقانداق جاپاغا دۇچ كەلسىمۇ ، ئۇنىڭغا شادلىق بىلەن بارىدۇ . ھىممەت ئەھلى ھەرقانداق جاپا - مۇشەققەت - تىمۇ ئۆزىنى غەمگە ۋە بىتاقەتلىككە سالمايدۇ . ئاخىرىدا غەلبە ۋە نۇسرەت بار بولغان ھەرقانداق ئىشنىڭ دەسلىپىدىلا رەنج - مۇشەققەت چېكىش لازىم بولىدۇ . چۈنكى ، ھېچقانداق بايلىق تۇنجى رەنج - مۇشەققەتسىز يۈز كۆرسەتمەيدۇ ۋە ھېچقانداق گۈلنى تىكەن زەخمىتىنى يېمەي تۇرۇپ ئۈزگىلى بولمايدۇ .

چەكمىسەڭ تا تەلەپ يولىدا زەخمەت ،
كۆرگەيسەن مەنزىلى راھەتتە ئىشرەت .

— ھۇۋۇقۇشلارنىڭ ئەقىل - پاراستى ۋە ئادەتلىرىدىن كۆر - گەنلىرىڭنى بايان قىلىپ بەرگىن ، — دەپتۇ پادىشاھ .
— ئۇلار ئارىسىدا بىرلا زېرەك بار ئىكەن . ئۇ مېنى ئۆلتۈ - رۈشنى شۇنچە تەشەببۇس قىلدى . لېكىن ، باشلىقلىرى ئۇنىڭ نەسىھىتىگە قىلچە قۇلاق سالمىدى ھەمدە مەندىن قىلچە ئەندىشە قىلمىدى . مېنىڭ ئۇلارنىڭ ئىچىدە بىگانە ئىكەنلىكىمدىن ، ئۆز قوۋمىم ئىچىدە ئۇلۇغ مەرتىۋىلىك ، پەم - پاراسەتلىك ، دانىش - مەنلىك ۋە ئەقىل - ئىدراكتا مەشھۇر ئىكەنلىكىمدىنمۇ ئەندىشە قىلمىدى . ھىيلە بىلەن پىكىر قىلساممۇ ۋە خىيانەت ئىشلەتسەممۇ ئۇنى سەزمىدى . نەسىھەتچىلەرنىڭ سۆزلىرىنى ئاڭلىماي ، مەندەك ئۆز جىنىسىدىن بولمىغان كىشىدىنمۇ سىرىنى يوشۇرمىدى . ئاقىد -

ۋەت ، ئاشۇ غاپىللىقىدىن كۆرگۈلۈكىنى كۆرۈپ ، ھالاكەتكە ئۇچرىدى . «پادىشاھلار سىر يوشۇرۇشتا بەكمۇ ئېھتىيات قىلىشى لازىم» دېگەن گەپ بار . خۇسۇسەن ، نا ئۈمىد بولغان دوستتىن بەكمۇ ئېھتىيات قىلىش لازىم ، — دەپتۇ كارشۇناس .

بولسا مەھرۇم دوستلىرىڭ سەندىن ئەگەر ،
ئۇنى مەھرەم ئەيلىمەك قىلما خىيال .
دۈشمىنىڭدىن قورقۇنچلۇق ئۇ ساڭا ،
ئۇڭا سىر ئېيتماق ساڭا بولماس ھالال .

— ھۇۋقۇشلارنىڭ ھالاكىتى ئۆزىنىڭ زالىملىقىدىن بولدى ،
دەپ چۈشىنىمەن ، — دەپتۇ پادىشاھ .
— شۇنداق ، — دەپتۇ كارشۇناس ، — ھەرقانداق پادىشاھ زۇ-
لۈمنى ئۇل قىلسا ، ئۇنىڭ دۆلەت بىناسى بۇزۇلغۇسى . پادىشاھ
كاپىر بولسىمۇ ئۇنىڭ سەلتەنتى باقىي تۇرىدۇ ، لېكىن زالىم
بولسا سەلتەنتى باقىي تۇرمايدۇ .

زالىملىق يولى خەۋپلىك يولدۇر ،
زالىملارنىڭ ئۆمرى كالتەدۇر .
شاھنىڭ نىيىتى بولسا گەر يامان ،
پۇقرادىن ئايرىلىپ يوقلار ھامان .

ھەر كىشى تۆت ئىشنى قىلسا تۆت ئەجرە تاپىدۇ : بىرىنچى-
سى ، زۇلۇم قىلسا ، ھالاكىتى يېقىن بولىدۇ ؛ ئىككىنچىسى ،
خوتۇنلار سۆھبىتىگە ھېرىس بولسا ، رەسۋالىققا ئۇچرايدۇ ؛ ئۈچىنچى-
چىسى ، يېمەك - ئىچمەككە تولا بېرىلسە ، كېسەللىككە دۇچار
بولىدۇ ؛ تۆتىنچىسى ، نادان ۋەزىرلەرنىڭ پىكىرىگە ئىشەنسە ، مەد-
لىكىتى بىلەن ۋىدالىشىدۇ ؛ ھۆكۈمالار : «ئالتە كىشى ئالتە نەر-
سىدىن تەمە ئۈزۈشى كېرەك» دەپ ئېيتقان . يەنى ، زالىم پادىشاھ

ھاكىمىيەتنىڭ داۋام قىلىشىدىن ، تەكەببۇر كىشى ياخشى دەپ ئاتىلىشتىن ، بەتخۇي ئادەم دوستى كۆپ بولۇشتىن ، بىئەدەپ كىشى يۇقىرى مەرتىۋە تېپىشتىن ، بېخىل ياخشى بولماقتىن ، ھېرىسمەن كىشى بىگۇناھلىقتىن تەمە قىلماسلىقى كېرەك . چۈنكى ، ھېرىسمەنلىك كىشىنى ھارام يولغا باشلايدۇ . ھەرقانداق جايدا ھېرىس ئورۇن تۇتسا ، ئۇ يەردىن راستچىللىق ۋە ئامانەت كۆچۈپ كېتىدۇ . ھۇۋۇشلار پادىشاھنىڭ قاغىلارنى ئۆلتۈرۈش ھېرىسى ئاشقانلىقتىن ، ئۇ گۇناھسىزلىق ۋە ئىنساپ مۇقامىدىن ئۆتۈپ ، «قاغىلار يىقىلسۇن» دېگەن ھالاكەت ئازگىلىغا ئۆزى يىقىلدى .

ھەر كىشىكىم ئۆزىگە قىلدىم دېسە ،
دەرھەققەت ئۇنى ئۆزىگە قىلۇر .
بۇ مىسال مەشھۇر ئىدى خەلق ئىچىدە ،
كىمكى ئورا قازسا ئۆزى يىقىلۇر .

— بۇ نېمەت شۇكرانىسىنىڭ ھۆددىسىدىن قانداقمۇ چىقارمىز ؟
سەن كۆپ مۇشەققەت چېكىپ ، دۈشمەنلەرنىڭ خىزمىتىدە بول-
دۇڭ . مۇبادا ، نەسەھەتچىلەرنىڭ سۆزىنى قوبۇل قىلغان بولسا ،
سېنى تۈرلۈك ئازابلار بىلەن ئۆلتۈرۈۋېتەتتى ، — دەپتۇ پادىشاھ .
— بىر ئىشقا قەدەم قويماقچى بولسا ، بۇرۇنراق جېنىدىن ۋاز
كەچكەن كىشىنى ئەر دېسە بولىدۇ ، — دەپتۇ كارشۇناس .

ئاياغ قويماي مەيدانغا كېچىپ باشتىن ،
يىگىت تاپماس سائادەت تېڭىرقاشتىن .

ئۆز ھالىنى ياخشىلاش ئۈچۈن ، ئۆزىدىن كىچىك كىشىگە
مۇلازىمەت قىلىشنى ئېغىر كۆرمىگەن ۋە ئۇنىڭدىن نومۇس قىلمى-
غان كىشى ھەرقانداق سەۋەب بىلەنمۇ مەقسىتىگە يېتەلەيدۇ . بۇ ،
يىلان ئۆز مەئىشىتى ئۈچۈن پاقىغا خىزمەت قىلىشقا رازى بولغىنىدە-

دەك بىر ئىش .

— ئۇ قانداق ئىش ئىكەن؟ — دەپ سوراپتۇ پادىشاھ فىرۇزە .

— بىر يىلان بار ئىكەن ، — دەپ ھېكايىسىنى باشلاپتۇ كار .

شۇناس .

يىلان بىلەن پاقىنىڭ ھېكايىسى

بىر يىلان بار ئىكەن ، ئۇ قېرىپ ئاجىزلىشىپ ، ئەزالىرىدا ماغدۇر قالماي ، ناتىۋان بولۇپ قالغانلىقى سەۋەبىدىن شىكار قىلالا . ماي ، غىزا تېپىپ يېيىشكە ئامالسىز قاپتۇ . ئۇ ئۆز - ئۆزىگە : «ۋادەرىخا ! يىگىتلىك قۇۋۋىتىم كېتىپتۇ ، خۇشاللىق زامانى ئۆتۈپتۇ . ئەمدى ياشلىقىمغا يېنىشىنى ئۈمىد قىلىشىم خۇددى سۇدىن ئوت ياندۇرماقچى بولغانغا ئوخشاش ئىش .

كەتتى ياشلىق دەۋرى ھەم كەلدى قېرىلىق نۆۋىتى ، كەتتى قۇۋۋەت بىرلە شادلىق كۈنلىرى بەك ئالدىراپ . قېرىلىق ۋاقتىنى ھەم بىلگىن غەنىمەت نەچچە كۈن ، ئۈمۈ ھەم كۆز ئاچقۇچە قالماي ئۆتەر ئەيلەپ شتاپ .

ئۆتكەن ئۆمۈر قايتىپ كەلمەيدۇ . ئەمدى بىھۇدە ئەپسۇسلىد . نىشىنىڭ ھاجىتى يوق . تىرىكلىك تېنىنى سالامەت تۇتۇشنىڭ غەب . مىدە بولۇپ ، شۇنداق ئۇزاق ئۆمۈر كۆرۈپ ، نۇرغۇن تەجرىبە ھاسىل قىلدىم . شۇنى ئىشقا سالاي ۋە مەئىشەت ئۈچۈن تەدبىر ۋە مادارا يولىنى تۇتاي ، بۇ جەھەتتە ماڭا ھەرقانچە خارلىق كەلسىمۇ ئۇنى مىننەتدارلىق بىلەن قوبۇل قىلاي » دەپ ، بىر بۇلاقنىڭ بويىغا كەپتۇ . ئۇ يەردە نۇرغۇن پاقىلار بار ئىكەن . ئۇ ئۆزىنى مائەم تۇتقان قىياپەتتە كۆرسىتىش ئۈچۈن توپىغا ئېغىنلاپتۇ . شۇ ئەسنادا بىر پاقا ئۇنىڭ يېنىغا كېلىپ :

— ھەي غېرىب ، نېمىشقا بۇنداق غەمدە قالدىڭ؟ — دەپ سو .

راپتۇ .

— مېنىڭ كۈنۈم پاقا تۇتۇپ يېيىش بىلەن ئۆتەتتى . ئەمما ماڭا بىر ۋەقە توغرا كېلىپ قېلىپ ، پاقا ئوۋلاپ يېيىش ماڭا ھارام بولدى . بىرەرسىنى تۇتۇپ يېمەكنى قەستلىسەم يېتەلمەيمەن ، — دەپتۇ يىلان .

بۇنى ئاڭلىغان پاقا ئۆزىنىڭ پادىشاھىغا بۇ ھالنى ئېيتىپتۇ . پادىشاھ بۇ خەۋەردىن ئەجەبلىنىپ يىلاننىڭ يېنىغا كېلىپ :
— ساڭا نېمە سەۋەبتىن شۇنداق ھادىسە كەلدى ؟ — دەپ سو-راپتۇ . يىلان ئۇنىڭغا :
— ھېرىسمەنلىكىم ۋە نەپسى يامانلىقىم مېنى بۇ بالاغا سال-دى .

مېنى بىچارە قىلىپ كەلسە بېشىمغا ھەر بالا ،
رەنجىمەسمەن غەيرىدىن ئۇ كەلدى پەيلىمدىن ماڭا .

بىر كۈنى بىر پاقىغا قەست قىلغانىدىم ، ئۇ قېچىپ بىر زاھىتنىڭ ئۆيىگە كىرىۋالدى . مەن ئۇنى قوغلاپ شۇ ئۆيگە كىردىم . ئۆي قاراڭغۇ ئىكەن ، ھېچنېمىنى كۆرەلمىدىم ھەم ئاڭلىمىدىم . زاھىتنىڭ ئوغلى شۇ يەردە ئۇخلاۋاتقانلىقى ، پاقىنى ئىزدەپ يۈرگىنىدە ئاغزىم بىر نەرسىنىڭ ئايىغىغا تەگكەندەك بولدى . پاقىنىڭ بېشى ئوخشايدۇ دەپ چىشلىگەندىم ، ئۇ نەرسە ئۆلدى . زاھىت ئۆز ئوغلىنىڭ ئۆلگەنلىكىنى بىلىپ مېنى قوغلىدى ، مەن تالاغا قاچتىم ، زاھىت ماڭا يېتىشەلمەي مېنى : « خار ۋە بىئېتىبار بولۇپ ، پاقىلار پادىشاھىنىڭ ئۇلۇغى بولۇپ كەت . پاقىلار پادىشاھى ئۆز رازىلىقى بىلەن سەدىقە بەرمىسە ، بىر پاقىنىمۇ يېيەلمىگەي-سەن » دەپ قارغىدى . شۇڭا مۇشۇ يەرگە كەلدىم . مەن ئەمدى ماڭا يەتكەن تەقدىرگە رازى بولۇپ ، پەلەكتىن كەلگەن ھەرقانداق جاپاغا بوينۇمنى ئېگىمەن ، — دەپ سۆزلەپ بېرىپتۇ .

يىلاننىڭ بۇ گېپى پاقىلار پادىشاھىغا يېقىپ قېلىپ ئۇنى ئۆزىگە ئات قىلىۋاپتۇ . پادىشاھ ھەر قېتىم ئۇنىڭغا مىنگىنىدە

باشقىلار ئالدىدا ئۆزىنى ئىپتىخارلىق ھېس قىپتۇ . يىلان :
— پادىشاھىمىزنىڭ ئۆمرى ئۇزۇن بولسۇن ، مېنىڭ زەئىپ
ئۆمرۈمنىڭ مادارى ئۈچۈن غىزا تىلەيمەن ، — دېگەنكەن ، پادى-
شاھ :

— سەن دېگەن مېنىڭ ئېتىم ، ئات بوغۇز يېمىسە بولمايدۇ .
شۇڭا ۋەزىپەڭ ئۈچۈن ھەر كۈنى ئىككى پاقا بۇيرۇدۇم ، — دەپتۇ .
شۇنىڭدىن بېرى يىلان ھەر كۈنى شۇ ۋەزىپە بىلەن كۈن كەچۈرۈپ-
تۇ . ئۇ مەنپەئەت كۆرگەنلىكى ئۈچۈن پاقىغا ئېگىلىشنى نومۇس
كۆرمەپتۇ .

ھەر ئىشنى كۆرمەكتىن ئەيلىسەڭمۇ ئار ،
بېشىڭغا كەپقالسا كۆرمىگەيسەن خار .
ھەر ئىشنى قىلماقلىق بولسىمۇ مۈشكۈل ،
زۆرۈرىيەت كۈنىدە كۆرۈنمەس دىشۋار .

بۇ مىسالنى شۇنىڭ ئۈچۈن كەلتۈردۈمكى ، مەن گەرچە دۈش-
مەنگە مۇلازىملىق قىلىپ ، نۇرغۇن ھاقارەت ۋە خارلىق كۆرگەن
بولساممۇ ، لېكىن ئۇنىڭ تېگىدە دوستلارغا ياخشىلىق ، دۈشمەنلەر-
گە ھالاكەت بولغانلىقى ئۈچۈن ، ئۇنداق خىزمەت كۆڭلۈمگە ئېغىر
كەلمىدى . ئىككىنچىدىن ، دۈشمەننى مادارا ۋە مۇۋاپىقلىق بىلەن
شۇنداق يوقاتسا بولىدۇكى ، قەھەر - غەزەپ ۋە جەڭ بىلەن بولغان
ئىش ئۇنىڭغا ئوخشىمايدۇ . بۇ خۇددى ، ئەگەر بىر دەرەخكە ئوت
تۇتاشسا ، غولى ۋە شاخلىرى كۆيۈپ كەتسىمۇ يىلتىزىدىن يەنە
ئۈنۈپ چىققانلىقىدەك ، سۇ ئېقىپ ئۇنىڭ تۈۋىنى بوشاتسا ، مۇلا-
يىملىق بىلەن ئۇنىڭ پۈتۈن يىلتىزىدىن يۈلۈپ تاشلاپ ، ئۇنىڭدىن
ھېچبىر ئەسەر قالدۇرمىغىنىدەك بىر ئىش . دېمەك ، تەدبىر شىجا-
ئەتتىن ياخشىراق تۇر . چۈنكى ، باھادىر كىشى شىجائەت بىلەن ھەر-
قانچە غالىب بولسىمۇ ، ئون ياكى يىگىرمە كىشىگە تەڭ كېلەلەيدۇ ،
بەكرەك مۇبالىغە قىلغاندا ، يۈزگە ، ھەتتا مىڭغىمۇ تاقابىل تۇرالايدۇ .

دۇ . ئەمما ، دانا كىشى تەدبىر ئىشلىتىش بىلەن پۈتۈن بىر پادى-
شاھلىق ئىقلىمىنى پەرىشان ۋە بەربات قىلىۋېتىدۇ .

پۈتەر تەدبىر بىلەن ئىشلار سەراسەر ،
قىلالماس ئۇ ئىشنى بىھېساب لەشكەر .
بېرەر شەمشەر ئەسلى ئۈچ باشقا بەرھەم ،
لېكىن پەم بىرلە قولغا كەلگەي ئالەم .

— تەدبىرنىڭ بىلەن دۈشمەنلەر ئۈستىدىن زەپەر قۇچتۇق ، —
دەپتۇ پادىشاھ فىرۇزە .

— بۇ ئىش ھەممەيلەننىڭ پىكرىنىڭ ئوغرىلىقىدىن بولمىدى ،
بەلكى ئۇنىڭغا سىزنىڭ دۆلىتىڭىز مەدەت قىلدى ، — دەپتۇ كارشۇ-
ناس ، — ئەگەر كۆپچىلىك بىر ئىشقا تۇتۇش قىلسا ، ئۇلارنىڭ
ئارىسىدىن كىم مەردلىك قىلسا ، شۇ مەقسىتىگە يېتىدۇ . ئەگەر
ھەممەيلەن تەڭ مەردلىك قىلسا ، كۆڭلى مۇرادىغا يېتىدۇ . ئەگەر
كىم بۇ سۈپەتكە ئىگە بولمىسا ، ئۆز تەلىپىگە شۇنداق يېتىدۇكى ،
ئۇنىڭغا يار - مەدەتكار بولغۇچى كۆپ بولىدۇ . ئەگەر ئۇلارنىڭ
ئوتتۇرىسىدا پەرق - تاپاۋەت بولمىسا ، ئۇلارنىڭ ئىچىدىكى قايسى-
بىرىگە بەخت ، دۆلەت يار بولغان بولسا ، زەپەر ۋە نۇسرەت شۇنىڭ
بولىدۇ .

بەختى ئىقبال يۇلتۇزى ساڭا قاراپ تۇغقان كۈنى ،
بولسا ھەرنە مەقسىتنىڭ ئىلكىڭگە كەلگەي ئۇ ئۇدۇل .
تەلىپنىڭ قىلماي مەدەت تەتۈر قاراپ تۇرغان كۈنى ،
كۆلگە بارساڭ كۆل سۈيى قۇرۇپ شۇئان بولغۇسى چۆل .

— ئۇلار بىزنى سەل چاغلىغان ۋە كىچىك كۆرگەندى . شۇڭا
ئىنتىقام پېيىدە بولغانلىقىمىزنى خىيالىغا كەلتۈرمىگەندى ، —
دەپتۇ فىرۇزە .

— تۆت نەرسە باركى ، ئۇنىڭ ئاز - كۆپلۈكى ۋە چوڭ - كىچىكلىكىنىڭ پەرقى بولمايدۇ ، — دەپتۇ كارشۇناس ، — بىرىنچىسى ، ئوت ؛ ئوت ئاز بولسىمۇ بەربىر كۆپىگە ئوخشاش كۆيدۈرىدۇ . ئىككىنچىسى ، قەرز ؛ بىر تەڭگە بولسىمۇ ، مىڭ تەڭگە بولسىمۇ ، قەرزدارنى ئوخشاش خىجالەتتە قويدۇ . ئۈچىنچىسى ، رەنج - ئەلەم ؛ ئاز بولسىمۇ ، كۆپ بولسىمۇ ئوخشاشلا كىشىگە تەشۋىش يەتكۈزىدۇ . تۆتىنچىسى ، دۈشمەن ؛ ئۇ ھەرقانچە ئاجىز بولسىمۇ ، ئاخىر ئۆز ئىشىنى قىلىدۇ . ئاجىز قۇشقاچنىڭ كۈچلۈك يىلاندىن ئىنتىقام ئالغانلىقىنى ئاڭلىغاندىم .
 — ئۇ قانداق ۋەقە ئىكەن ؟ — دەپ سوراپتۇ پادىشاھ .
 — ئىككى قۇشقاچ ، — دەپ ھېكايىسىنى باشلاپتۇ كارشۇناس .

قۇشقاچ بىلەن يىلاننىڭ ھېكايىسى

ئىككى قۇشقاچ بىر ئۆينىڭ پېشايۋىنىدا چاڭگا قۇرۇپ بالا چىقىرىپتۇ . ئۇلار ھەر كۈنى سىرتقا چىقىپ ، تاپقان ئوزۇقنى ئەكەلپ ، بالىلىرىنىڭ ئاغزىغا يۇمشىتىپ سالىدىكەن . بىر كۈنى ئەركەك قۇشقاچ سەھراغا بېرىپ كەچ قايتىپ كېلىپ قارىسا ، چىشى ناھايىتى بەك تېپىرلاپ ، ئۇۋىسىنىڭ ئەتراپىدا ئۆزىنى ئۇرۇپ ، نالە - پەرياد قىلىپ يۈرگۈدەك .
 — ھەي نازىنىن ، ساڭا نېمە بولدى ؟ نېمىشقا ئۇنداق پاراكەندە بولسەن ؟ — دەپ سوراپتۇ ئەركىكى .

گەر تىكەن باغرىغا سانجىلماس ، نىچۈن قان - ياش تۆكەي ، كۆيمىسە كۆڭلۈم ، نىچۈن بۇنداق چېكەرمەن ئوتلۇق ئاھ .

— نېمىشقا نالە قىلماي ؟ بىردەم غايىب بولۇپ كەلسەم ، بىر چوڭ يىلان پەيدا بولۇپ ، پەرزەنتلىرىمگە قەست قىلىۋاتقانكەن .

مەن شۇنچە زارلىنىپ تۇرۇپ :

قىل ھەزەر دۈشمەن كىچىك ، ھەرقانچە سەن بولساڭمۇ چوڭ ،
تەڭكۈسى ئۇ گەر سەھەر كۆكسۈڭنى چەنلەپ ئاتسا ئوق .

دېگەن بولساممۇ ئاھىم ئۇنىڭغا تەسىر قىلمىدى . ئۇ ماڭا : «مېنىڭ
قارا كۆڭلۈمنىڭ ئەينىكىگە سېنىڭ ئاھىڭنىڭ يېلىدىن ھېچ زەرەر
يەتمەيدۇ» دېدى . مەن ئۇنىڭغا : «ئېھتىيات قىل ، مەن بالىلىرىم-
نىڭ ئاتىسى بىلەن سېنىڭ پېيىڭگە چۈشۈپ سېنى ھالاك قىلىش
كويىدا بولىمىز» دېدىم . يىلان كۈلۈپ كېتىپ :

«چۈمۈلە قاپلانغا ئۈزىتىپ پەنجى ،
يەتكۈزەلسىڭەيمۇ ئۇنىڭغا رەنجى .»

دېدى . ئۇنىڭغا تەڭ كېلەلمەي پەرياد قىلسام ، دادىمغا يېتىدىغان
كىشى چىقمىدى . ئاخىر ئۇ زالىم بالىلىرىمىزنى يەپ ، چاڭگىمىزغا
كىرىپ يېتىۋالدى ، — دەپتۇ چىشى قۇشقاچ .
ئۇنى ئاڭلاپ ئەركەك قۇشقاچنىڭ يۈرىكىگە ئوت چۈشۈپ چى-
كىسىدىن تۇتۇن چىقىپتۇ . شۇ چاغدا ئۆي ئىگىسى چىراغ ياندۇر-
ماقچى بولۇپ پىلىكىنى ياغقا چىلاپ ئۇچىغا ئوت تۇتاشتۇرۇپ چى-
راغانغا قويغانىكەن ، ئەركەك قۇشقاچ ئۇچۇپ كېلىپ ئوتلۇق
پىلىكىنى ئېلىپ يىلان يانتان چاڭگىغا تاشلاپتۇ . ئۇ زالىم يىلانى
ھالاك قىلىشنى ئويلىغانىكەن ، لېكىن ئۆي ئىگىسى «ئۆيگە ئوت
كېتەرمىكىن» دەپ قورقۇپتۇ - دە ، دەرھال كەتمەن ئېلىپ ئۆگزى-
سىگە چىقىپ چاڭگىنىڭ تۆشۈكىنى چېپىشقا باشلاپتۇ . يىلان ئوت-
نىڭ قورقۇنچىدىن ۋە ئۈستىدىكى شەپىنىڭ ھەيۋىتىدىن قورقۇپ
تۇرالماي ، ئۆگزە تەرەپتىكى تۆشۈكتىن بېشىنى چىقارغانىكەن ،
بويىنى كېسىلىپتۇ .

بۇ مىسالنىڭ پايدىسى شۇكى ، دۈشمەننى ھەقىر ۋە زەئىپ

چاغلاق ، ئۇنىڭدىن غاپىل بولغۇلۇق ئەمەس . قارىماققا خار كۆرۈ-
نۈپ تۇرۇپ ، ئاخىر قەست قىلغان كىشىنىڭ مېڭىسىدىن تۈتۈن
چىقىرىدۇ .

دۈشمىنىڭ گەرچە كىچىك بولغاندىمۇ شۇنچە ھەقىر ،
سەن ئۇنى چوڭ دەپ بىلىپ ، ئۆز ئىشلىرىڭ غېمىنى قىل .

— بۇ مۇھىم ئىشنىڭ ھەل بولۇپ ، دۈشمەنلەرنىڭ يېقىلىشى
سېنىڭ پىكرىڭ ۋە ئىخلاسىڭنىڭ بەرىكىتىدىن بولدى ، چۈنكى ھەر
ئىشتا مەن سېنىڭ سۆزۈڭگە ئىشەنچ قىلدىم ۋە ئۇنىڭدىن ياخشىلىق
نەتىجىسىنى كۆردۈم . ھەرقانداق پادىشاھ مۇھىم ئىشلاردا مەسلە-
ھەتنىڭ چۈلۈۋىرىنى ۋەزىرىگە بەرسە ، دۆلىتىنىڭ ئېتىكىگە ھەر-
گىز جاپا - مۇشەققەت غۇبارى قونمايدىكەن . سېنىڭ تەدبىرلىرىڭ
نەتىجىسىدىن مەن شۇنى كۆردۈم .

ماڭا سەندەك ئېسىل ياردەمچىنى يار ئەيلىدى تەڭرىم ،
شۇڭا نەگە ئۇزاتسام قول ئاڭغا يەتكۈسىدۇر ئىلكىم .

ھەممە ھۈنەرلىرىڭدىن شۇنىسى ئېشىپ چۈشتىكى ، دۈشمەن-
لەرنىڭ ئارىسىدا تۇرغان بولساڭمۇ ، يا تىلىڭدىن ئەيىبلىك سۆز
چىقماپتۇ ، يا ئۆزۈڭدىن گۇمان تۇغدۇرغۇدەك ئىش كۆرۈل-
مەپتۇ ، — دەپتۇ پادىشاھ .

— ئەي پادىشاھىم ، — دەپتۇ كارشۇناس ، — بۇمۇ سىزنىڭ
دۆلىتىڭىزدىن بولدى . ئۇ يەردە قانداق ئىش قىلغان بولسام ،
سىزنىڭ قائىدە - يوسۇنىڭىز بويىچە قىلدىم ھەمدە سىزنىڭ مۇبا-
رەك سۆھبىتىڭىزدىن ئۆگىنىپ ، ئۆزۈمگە كەسىپ قىلغان ھو-
نەر - پەزىلەتنى شۇ يەردە ئىشلەتتىم . خۇداغا شۈكۈر ، شەرەپلىك
جىسمىڭىزدا تەدبىر - مەسلىھەت ، شان - شەۋكەت ۋە غەيرەت -
شىجائەتلەرنىڭ ھەممىسى جەم بولغان ، ھېچقانداق ئىشنىڭ ھە-

قىقتى سىزدىن يوشۇرۇن ئەمەس . ئالدىراش ۋە توختاش ۋاقتىنى ھەم ئاچچىقلاش ۋە رازى بولۇش پەيتىنى ياخشى بىلىسىز ، ھەرقانداق ئىشنىڭ باش - ئايىغىنى ئېنىق مۆلچەرلەيسىز . سۈبھى ۋاقتىدا ئاگاھلىقتىن غاپىل بولماي ، سەلتەنەت نومۇسىنى ۋە سىياسەت-نىڭ روناق تېپىشىنى تاشلىمايسىز . بۇنداق پادىشاھ بىلەن دۈش-مەنلەشكەن ۋە ئاداۋەتنى ئىختىيار قىلغان ھەرقانداق كىشى ئۆلۈم-نى مىڭ سىرتماق بىلەن ئۆزىگە تارتقان ۋە تىرىكلىكىنى نەچچە مەنزىل ئۆزىدىن ئېرى قوغلىغان بولىدۇ .

دۈشمىنىڭنى بۇ زامانە قولى سۆرەپ ئاپىرار ،
بۇ ھايات دەرگاھىدىن يوقلۇقسېرى ئەيلەپ راۋان ،
سەن كەبى شاھقا كىمەرسە بولسا گەر دۈشمەن ئۆلۈم ،
ئات سېلىپ يەتكەي قېشىغا بىر نەپەس بەرمەي ئامان .

— سەن بۇ يەردىن كەتكەندىن كېيىن مەن تائام ۋە شارابنىڭ ھالاۋىتىنى تېتىمىدىم . ئولتۇرۇش ۋە ئۇخلاشنىڭ راھىتىنىمۇ كۆرمىدىم . تۇرمۇشتىن لەززەتمۇ تاپمىدىم ، خۇداغا شۈكۈر ، مانا ئەمدى :

تاپتى دۆلەت ئاپتىپىم ئەۋجى كامال ،
دۈشمىنىم كۈنىگە خوپ يەتتى زاۋال .

— ھەر كىشى دۈشمەنگە يېڭىلىپ قېلىپ ئۇنىڭ ئالدىدا خار-لىق ۋە ئاجىزلىق كۆرگەن بولسا ، ئۇنىڭ ئىزاسى يوقالمايدۇ ؛ تەسىرى ۋۇجۇد سەھنىسىدىن ئېرىمەيدۇ ، — دەپتۇ كارشۇناس ، — شۇنداق چاغدا ئۇ قاراڭغۇلۇقنى روشەنلىكتىن ، كېچىنى كۈندۈز-دىن ئايرىيالماي قالىدۇ ھەمدە بېشى بىلەن پۈتىنى ، سەللىسى بىلەن كەشىنى پەرق ئېتەلمەي قالىدۇ . ھۆكۈمالار : « ئاغرىق كەشى ساقايمىغۇچە يېمەكلىكتىن لەززەت تاپالمايدۇ . ھاممال ئۇچد-

سىدىكى ئېغىر يۈكنى قويمىغۇچە ئامان تاپالمايدۇ ، ئاشىق مەشۇق -
نىڭ ۋىسالغا يەتمىگۈچە ئارام ئالالمايدۇ ، سەپەر قىلغۇچى مەنزىل -
گە چۈشمىگۈچە ئىز تىراپتىن توختىيالمايدۇ ، قورققان كىشى دۈش -
مىنىدىن خاتىرجەم بولمىغۇچە كۆڭلى تىنمايدۇ» دەپ ئېيتقان .

دۈشمىنىدىن گەر كىشى تاپماس ئامان ،
بولمىغاي ھەرگىزمۇ كۆڭلى شادىمان .

— ئۇلارنىڭ پادىشاھىنىڭ زاھىر ۋە باتىنىنى قانداقراق كۆر -
دۇڭ؟ — دەپ سوراپتۇ پادىشاھ .

— ئۇ ناھايىتى تەكەببۇر ئىكەن . ساۋابلىق ئوي - پىكىرلەر
ئۇنىڭغا نېسىپ بولمىغانىكەن . دانا تەدبىرنى يامان پىكىردىن ئايرى -
يالمايدىكەن . ھەممە مۇلازىملىرىمۇ ئۆزىدەك ئىكەن . ھېلىقى ۋە -
زىرلا ھوشيار ئىكەن .

— ئۇ ۋەزىرنىڭ ھوشيارلىقىنى نېمىدىن بىلىدىڭ؟

— مېنى ئۆلتۈرۈش نىيىتىگە كېلىشى ئۇلار ئۈچۈن ياخشى
تەدبىر ئىدى . لېكىن ئۇ ۋەزىر ئۆز پادىشاھىنىڭ نەسىھەت ئاڭلى -
مايدىغانلىقىنى بىلىپ تۇرۇپ ، ئۇنىڭدىن مەنپەئەتلىك سۆزلەرنى
ئايمىدى . ھەرقاچان نەسىھەت باشلىغاندا ، ئەدەپكە رىئايە قىلدى .

— پادىشاھقا نەسىھەت قىلىشنىڭ ئەدەپلىرى قايسى؟

— ئۇنىڭ ئەدەپ - قائىدىسى شۇكى ، — دەپتۇ كار -
شۇناس ، — ئۇلارغا سۆزنى يۇمشاقلىق بىلەن ئېيتىش كېرەك ،
ھەرگىز قوپاللىق قىلىشقا بولمايدۇ . ھۆرمەت تەزىمى ۋە ئىز -
زەت - ئىكرامنى ئۈنۈملىك ، جۈرئەت ۋە گۈستاخلىقتىن ئۆزىنى
تارتىش كېرەك . ئەگەر ئۇنىڭ خۇي - پەيلى ۋە ھەرىكەتلىرىدىن
نۇقسانلىقنى كۆرسە ، ئۇنى شېرىن سۆز ۋە مۇناسىپ مىساللار
بىلەن خەۋەردار قىلىش كېرەك . بۇ سۈپەتلەرنىڭ ھەممىسى شۇ
ۋەزىردە بار ئىدى . ئۇنىڭ ئۆز پادىشاھىغا ئېيتقان نەسىھەتلىرىنى
ئۆز قۇلقىم بىلەن ئاڭلىدىم . جاھاندارلىق ئۇلۇغ مەرتىۋە بولسى -

جۇ ، بەخت مەدەت بەرمىگۈچە ھېچ كىشى ئۆز تىرىشچانلىقى بىلەنلا ئۇنىڭغا يېتەلمەيدۇ . شۇڭا سائادەت يار بولۇپ ، ئۇ مەرتىۋىگە مۇيەسسەر بولغان كىشى ئۇنىڭ قەدرىنى بىلىشى ۋە ئۇنى ئەزىزلەش ، ئۇنىڭ قائىدىلىرىگە رىئايە قىلىشى كېرەك . زۇلۇمنى ئەمەس ، بەلكى ئادالەت يولىنى تۇتۇش كېرەك .

سەن بۈگۈن بولدۇڭ جاھان مۈلكىگە شاھ ،
زۇلۇمدىن ئۆزۈڭنى تۇتقايسەن ئاگاھ .
يۈز قىلىچنىڭ ئاپىتى ئۇنداقچە يوق ،
كۈلپەت چەككەنلەر سەھەردە ئۇرسا ئاھ .

دۈشمەندىن غاپىل بولماسلىق ۋە ئۇلارنىڭ كۈچىنى سەل چاغلىماسلىق كېرەك . پادىشاھلىقنىڭ ئەبەدىي بولۇشى ۋە دۆلەتنىڭ بەرقرار بولۇشى تۆت نەرسە بىلەن بولىدۇ ؛ بىرىنچىسى ، ھوشيارلىق ؛ ئەتە بولىدىغان ۋەقەلەرنىڭ سۈرىتىنى بۈگۈننىڭ ئەينىكىدە كۆرەلەيدىغان بولۇش لازىم . ئىككىنچىسى ، توغرا مۇددىئا ؛ ئۇنىڭغا سۇسلۇق قىلماسلىق كېرەك . ئۈچىنچىسى ، ياخشى تەدبىر ؛ ئەگرىلىككە مايىل بولماسلىق . تۆتىنچىسى ، ئىتتىك شەمشەر ؛ ئۇنىڭ ئوتلۇق چاقنىشى دۈشمەنلەرنىڭ ئۆمۈر خامىنىنى كۆيدۈرىدىغان بولسۇن .

ئەدلى دەرىخى كۆكەرمىگەي سەلتەنەتتە ،
يىلتىزىدىن سۇغارمىسا شەمشەر سۈيىدە .

ئۇ ۋەزىر ھەممە سۆزلەرنى ئېيتقان بولسىمۇ ، ھېچ كىشى ئۇنىڭغا ئىلتىپات قىلمىدى ھەمدە نەسەھەتكە قۇلاق سالمىدى . ئاخىر ئۇلار ھالاک بولدى . چۈنكى ، پادىشاھ ئۇنىڭ مەسلىھىتىنى ئاڭلىمىغاچقا ، باشقىلارغىمۇ ئۇ نەسەھەت تەسىر قىلمىدى . ئۇلارنىڭ بۇ ۋەقەلىرىدە «خەلق ئىتائەت قىلىدىغان كىشىنىڭ گېپىلا

گەپ بولىدۇ» دېگەن سۆزنىڭ سىرى ئاشكارىلاندى . دېمەك ، ئۆزىنىڭ ئەقلى كۆرمىسە ، ئۆزگىلەرنىڭ ئىدراكى بېھۇدە ئىكەن .

كىشى پىكرى كۆرۈنمەس ئەلگە توغرا ،
سۆز قىلىشتىن ئۇنى گەر توسار بولسا .
ھۆكۈما ئېيتقانكى : «توغرا نەسبەت ،
خاتادۇر كىشىگە بولمىسا پەسەنت» .

دۈشمەننىڭ ھىيلە - مېكرىدىن ھەزەر قىلىشنىڭ داستانى مانا مۇشۇ . دۈشمەن تەۋەززۇ قىلسا ۋە يالۋۇرسا ، ئۇنىڭغا ئالدىنىش ئەقىل يولىدىن يىراق ئىشتۇر . چۈنكى ، قاغىنىڭ شۇ ئاجىزلىقى ۋە زەئىپلىكى بىلەن ئاشۇنداق ھەم كۆپ ، ھەم كۈچلۈك بولغان ھۇۋۇقۇشلارنى ھالاك قىلالىشى ھۇۋۇقۇشلارنىڭ غاپىللىقى ۋە نادانلىقىدىن بولدى . ئەگەر ھۇۋۇقۇشلاردا ئازراق پەم ۋە ئاقىۋەتنى ئويلايدىغان غەم بولسا ئىدى ، ئۇ قاغا ئۇلارنى يېڭىشىنى چۈشىدىمۇ كۆرەلمىگەن بولاتتى . ئەقىللىق كىشىلەر بۇ قىسسەگە ئىبەرەت كۆزى بىلەن قارىشى ، دۈشمەنگە ئىشەنگىلى بولمايدىغانلىقىنى چۈشىنىشى كېرەك . دۈشمەن ھەرقانچە زەئىپ بولسىمۇ ، خار كۆرمىد - گۈلۈك . ئۇنىڭ مۇھەببەت ۋە دوستلۇق ئىزھار قىلغىنىغا مەغرۇر بولمىغۇلۇق ھەمدە ئالدىنمىغۇلۇق .

مۇھەببەت زاھىر ئەتكەن بىرلە دۈشمەن ،
ئۇنى ھوش ئەھلى ھەرگىز دېمىگەي دوست .
يىلان ئىلگىرىكى ئادەت بىرلە يۈرگەي ،
كۆرۈنمەككە تاشلىسىمۇ ئەگەر پوست .

بۇ ھېكايىدە يەنە بىر پايدا باركى ، ئىخلاسمەن دوستلار ۋە خالىس تەرەپتارلارنى قولغا كەلتۈرۈش كېرەك . ھەرقانداق ئېھتىد - يات سەرمايىسى ئۇنىڭدىن مەنپەئەتلىك ئەمەس ، ھېچقانداق تىجا -

رەت ئۇنىڭدىن ياخشىراق ئەمەس . چۈنكى ، كارشۇناسنىڭ قاغىلارغا بولغان دوستلۇقى ۋە مەدەتكارلىقى نەتىجىسىدە ، ئۇلار ھالاكەت چۆلىدىن سالامەتلىك مەنزىلىگە يەتتى .
ھوشيار كىشىلەر بۇ جەھەتتە مۇلاھىزە يۈرگۈزۈشى كېرەك .
كىشى يېقىن دوستلارنى ئەزىزلىسە ۋە مەككەر دۈشمەندىن پەرھىز قىلسا ، تولۇق مۇراد - مەقسىتىگە يېتەلەيدۇ .

ھەمدەم بولغىن بىر ۋاپادار يار بىلەن ،
بىردەم ئولتۇرما رەقىب مەككەر بىلەن .

بەشىنچى باب

غاپىللىقنىڭ زىيىنى ۋە نادانلىق قىلىپ
تەلەپنى قولدىن بېرىپ قويغاندىن كېيىن
ھەسرەت - نادامەتنىڭ پايدا بەرمەيدۇ -
دىغانلىقى توغرىسىدا

بەرەھمەنگە راي شۇنداق دەپتۇ :
— ئەي دانىشمەن ھەكىم ، دۈشمەنلەرنىڭ ھىيلە - مېكرىدىن
ھەزەر قىلىش ۋە ئۇلارنىڭ مەككارلىق ئاپىتىدىن ئۆزىنى ئاگاھلىق
بىلەن ساقلاش كېرەكلىكى توغرىسىدىكى داستاننى بايان قىلدىڭ ،
ئەمدى ئۆز تەلپىنى ھاسىل قىلىش ئۈچۈن ناھايىتى كۆپ مۇشەقەت
چەككەن بولسىمۇ ، ئۇنى قولغا كەلتۈرگەندىن كېيىن غاپىل-
لىق قىلىپ قولدىن بېرىپ قويغان كىشىلەرنىڭ مىساللىرىدىن
سۆزلەپ بەرسەڭ .

بەرەھمەن ماختاشقا تىلىنى ئېچىپتۇ :

ئەي مۇبارەك پادىشاھىم ، بارچە يۇلتۇزلار ھامان ،
شۇ ئېگىز ئاسماندا بەختىڭدىن سائادەت تاپقۇسى .
دەرگاھىڭدا بولسا بىر سائەت سېرىق قۇشۇمۇ ئەگەر ،
سايە سالغاي دۆلىتىڭ ئۇمۇ سائادەت تاپقۇسى .

— دۆلەت قۇشىغا ئوخشاش كۆڭۈللىرىگە مەخپىي ئەمەسكى ،
ھەرقانداق نەرسىنى تېپىشقا قارىغاندا ساقلاش مۇشكۈلدۈر . چۈن-
كى ، ھەرقانداق نېمەت بەختنىڭ مەدەتكارلىقى بىلەن ھاسىل بو-
لۇر . ئەمما ئۇنى روشەن ئەقىل ۋە ياخشى تەدبىرلەر بىلەن چىڭ

تۇتماي تۇرۇپ مۇھاپىزەت قىلماق مۇمكىن ئەمەس . ئەگەر ھەركىم-
شىگە ھوشيارلىق ۋە ئىشنىڭ ئاقىۋىتىنى كۆرۈش ئىقتىدارى نېمە-
سىپ بولمىغان بولسا ، ئۇنىڭ قولغا كەلتۈرگىنى ئۇزۇن ئۆتمەي
تالاپت ۋە بۇلاڭ - تالاڭغا كېتىدۇ - دە ، ئۇنىڭ ئۆزىدە ھەسرەت
ۋە نادامەتتىن بۆلەك ھېچ نەرسە قالمايدۇ . تاشپاقا مايمۇن بىلەن
دوستلۇق ھاسىل قىلغانىدى ، لېكىن ئەنە شۇنداق نادانلىق ۋە كەم
ئەقىللىقتىن ئۇنى زايە قىلىۋەتتى .

— ئۇ قانداق ھېكايە ئىكەن ؟ — دەپ سوراپتۇ راي .

— مەسەلدە كەلتۈرۈلۈشىچە ، — دەپ ھېكايىسىنى باشلاپتۇ

بەرەھمەن .

تاشپاقا بىلەن مايمۇننىڭ ھېكايىسى

ھەجەرل ئەخزەر^① جەزىرىسىدە مايمۇنلار كۆپ ئىكەن . ئۇلار-
نىڭ كاردان ئىسىملىك بىر پادىشاھى بار ئىكەن . ئۇنىڭ سەلتەنتى
سىياسەتلىك ، ھۆكۈمىتى ئادالەتلىك بولۇپ ، ئۇنىڭ خەير - ئېھسا-
نىنىڭ بەرىكىتىدىن پۇقرالىرى ئامانلىق بىسائى ئۈستىدە راھەت
سۈرىدىكەن . ئۇنىڭ ئىنئامىغا شۈكۈر ئېيتىش يۈزىسىدىن مەملىد-
كەت ئەھلىنىڭ ئۇلۇغ - ئۇششاقلىرى ئۇنىڭغا دۇئا قىلىدىكەن .

زۇلۇم زىيان ، ئادالەت قىلسا پايدا ،
ئۇندىن ئىدى ئەل خۇشال ، خۇدا رىزا .

ئۇ نۇرغۇن يىللار پادىشاھلىق دەۋرىنى سۈرۈپتۇ . شۇنىڭ
بىلەن ئۇنىڭ ياشلىق باھارى قېرىلىق خازانىغا بېرىپ يېتىپتۇ ؛
ئۇنىڭ بەدىنىدە زەئىپلىك ۋە ئاجىزلىق ئەسسىرى كۆرۈنۈشكە
باشلاپ ، قۇۋۋىتىنىڭ كۆچىتىگە بىچارىلىك شامىلى يېتىشى بىلەن

① ھەجەرل ئەخزەر — كۆكتاش ،

سولىشىپ مەئشەتتىن قاپتۇ . نەتىجىدە خۇشۋاقتلىقنىڭ چىرىغى
ئاپەت بورىنى بىلەن ئۆچۈپ ، ئىشرەت ئۆيى قاراڭغۇلۇقتا قاپتۇ .

ئەي قېرى ! سەن ياشىراي دەپ ئويلىما ،
يانمىغاي ئاققان ئېقىن ھېچ ئارقىغا .
سەن ھەۋەستىن خالىي ئەيلە بېشىڭنى ،
ئاققۇزار چاغ بولدى كۆزدىن بېشىڭنى .
قېرىلىقتىن قوندى بېشىڭغا غۇبار ،
كۆزۈڭ بولماس ئەمدى روشەنلىككە يار .

شۇنداق ! ئىككى يۈزلىمە ھاياتنىڭ ئادىتى شۇكى ، يىگىتلىك
گۈلشىنىنىڭ پاراغىتىنى قېرىلىق تىكەنلىكىنىڭ مۇشەققىتىگە ئال-
ماشتۇرىدۇ ۋە زەردارلىق ئىززىتىنىڭ شان - شەرىپىنى گاداپلىق
مۇشەققىتىنىڭ خارلىقى بىلەن قارايتىدۇ .

بۇ زامانە ئىچرە غەمسىز پادىشاھلىق يوق ئىرۇر ،
روزىغار جامىدىكى مەي ساپ ئەمەستۇر ھېچقاچان .
بۇ جاھان بوستاندا گۈل ئاچسا ھەر نېلۈپەرى ،
لالىزار بولدى يۈزى كۆزدىن ئېقىپ ياش بىرلە قان .

بۇ دۇنيا ئۆز ئېرىنى ئۆلتۈرگەن بىر قېرى خوتۇندۇركى ،
ئۇ ئۆزىنى ياش قىزىلارنىڭ لىباسىدا ياساپ - جايدۇپ ، جاھان
ئەھلىگە كۆرسىتىدۇ ۋە ئۆزىنىڭ ئەبەدىي بولمىغان زىننەت ، بىئە-
تىبار پەردازلىرى بىلەن ئەخمەق مەغرۇرلارنى مۇھەببەت دامىغا
چۈشۈرىدۇ .

بۇ جاھاندۇر گۆدەكلەرنىڭ ئويۇنچۇقى ،
بىئەقىللەر گۈل بولغۇسى ئۇلار كەبى .

كىمكى ئۇنى نىكاھىغا ئالغان بولسا ، ئۇنىڭ مۇراد قولى ئارزۇ قۇچىقىغا يەتمىگەن ۋە بىر كېچە ئۇنىڭ بىلەن يېتىپ پاراغەتتە دىل خۇشلۇقى ھاسىل قىلالمىغان .

زەپ بىۋاپا ئايچامالدۇر جاھان قىزى ،
ھېچ كىشىدە توختىمىدى ئۆمۈر بويى .

ھاياتىنى ئۆزىگە دوست تۇتقان گۆدەك مېجەزلىك كىشىلەر ئۇنىڭغا ئالدىنىدۇ ۋە ئويۇن - كۈلكىنىڭ ئالدامچى سۈرىتىگە كۆڭۈل باغلاپ ، ئۇنىڭ قەلبىنىڭ ناپاكىلىقى ھەم ۋەدىسىنىڭ يالغانلىقىدىن بىخەۋەر قالىدۇ .

بۇ جاھاننىڭ دۆلىتى خۇددى زەھەرلىك يىلان ،
سىرتى خۇش رەڭ كۆرۈنەر ئىچىگە تولغان زەھەر .
مەيلى باي ، مەيلى گاداي ، گەر ئاڭا بەرسە كۆڭۈل ،
بىر نەپەس بولغان خۇشال ، دائىما ھەسرەت چېكەر .

كۆڭلىنىڭ كۆزى «بۇ دۇنيا بىر ئۆتكۈنچىدۇر» دېگەن سۈرمە بىلەن روشەن قىلىنغان كىشىلەر بولسا ، ئۇنىڭ زىبۇ زىننەتلىرىگە ئىلتىپات قىلمايدۇ ۋە پايدىسىز مەنسەپ ھەم مەنپەئەتسىز مال - دۇنيا تەلىپىگە كۆڭۈل باغلىمايدۇ ، بەلكى دۇنيانىڭ بىمادارلىقى ، مال - دۇنياسىنىڭ بىقارارلىقىنى بىلىپ ، باقىي دۇنيانىڭ دۆلىتىدە نى قولغا كەلتۈرۈشكە يۈزلىنىدۇ .

ئۆمۈر باغى دائىم باھار بولماس ، خازان تەگمەي ھېچ ،
مېۋىسى باقىي تۇرارلىق بىر دەرەخ قىل پەرۋىرىش .

شۇنىڭ بىلەن كاردانىنىڭ قېرىپ قالغانلىقى ۋە زەئىپلەشكەنلىكى خالايقىنىڭ ئاغزىغا يېيىلىپتۇ ، ئۇنىڭ سەلتەنىتىنىڭ ھەشە -

مىتىگە نۇقسان ، شان - شەۋكىتىنىڭ ھەيۋىتىگە قۇسۇر يېتىپتۇ

بولسىمۇ گەر كىشىگە يار شاھى جەمىش ت دۆلىتى ،
چاچ ئاقارسا يەتكۈسىدۇر نا ئۈمىدلىك پۇرسىتى .

ئۇنىڭ مۇلازىملىرىنىڭ ئىچىدە چىرايىدىن سائادەت نۇرى يېپ-
غىپ تۇرغان ، مېڭىش - تۇرۇشىدىن دۆلەت ئالامىتى جىلۋىلىنىدۇ .
غان چىرايلىق بىر يىگىت بار ئىكەن . مەملىكەت ئەھلى ئۇنىڭ
پادىشاھلىققا لايىق ئىكەنلىكىنى ھېس قىلىشىپ ، كۆڭۈللىرىدە
ئۇنى دوست تۇتۇشۇپتۇ ۋە ئۇنىڭ ئىتائىتىدە بولۇشنى ئۆزئارا
مەسلىھەتلىشىپ :

باغۇبوستانلارغا گەر يەتسە شامال ،
تەۋرىمەكلىككە يارىشار ياش نىھال .
نوتا شاخلار كۆكلىگەي كۆكلەم چېغى ،
قېرىسا لېكىن تۆكۈلگەي ياپرىقى .

بۇ يىگىتنىڭ ئۆمۈر دەرىخى گۈزەللىك ئېقىنىنىڭ بويىدا
كۆزگە كۆرۈنۈپ يېتىلىپتۇ . خۇددى سەرۋى دەرىخىنىڭ بەرىكىتىدە .
دىن ئالەم گۈلىستان بولغىنىدەك ، بۇمۇ مەملىكەت گۈلىشىگە ئۆز
دۆلىتىنىڭ بەرىكىتى بىلەن بەرگى ناۋا بەرسە ياخشى ئەمەسمۇ ،
دېيىشىپتۇ . ئۇ يىگىتمۇ باشقىلارغا شەپقەت ۋە مەرھەمەت كۆرسىد-
تىپ ، لەشكەر ۋە پۇقرالارنىڭ ھەر بىرىگە مۇناسىپ مەنسەپ بېرىش
ۋە لايىق ئىنئام قىلىشقا ۋەدە قىپتۇ . شۇنىڭ بىلەن بارلىق ئامۇ-
خاسنىڭ ھەممىسى بىردەك ئىتتىپاقلىشىپ ، ئۇ قېرى پادىشاھنى
سەلتەنەتتىن چۈشۈرۈپ ، ھېلىقى شەۋكەتلىك ياش يىگىتنى تەختكە
ئولتۇرغۇزۇپتۇ .

سىغىمدى خۇشاللىقتا جېنى تەنگە ،
شۇ تاج بىلەن يەتتى بېشى كۆككە .

بىچارە كاردان سەلتەنەت لىباسىدىن ئايرىلىپ ، خالايق ئارد - سىدا خارلىقتا قايتۇ . ئۇنىڭغا بۇ ئىش ھار كېلىپ ، كۆپ ئويلاپ ئولتۇرمايلا يۇرتىنى تاشلاپ چىقىپ كېتىشنى ئىختىيار قىلىپ يۇرتىدىن ئايرىلىپتۇ ھەم دەريا ساھىلىدا ئايلىنىپ يۈرۈپ ، تېخىمۇ چىرايلىق دەرەخلىرى ۋە خىلمۇخىل مېۋىلىرى بار بولغان بىر جەزىرىگە بېرىپ قېلىپ ، شۇ يەردە ماكان تۇتۇپ تۇرۇپ قايتۇ . ئۇ يەردىكى ھۆل ۋە قۇرۇق يەل - يېمىشلەرگە قانائەت قىلىپ ئۆزىگە تەسەللى بېرىپ :

قانائەت ئەيلىسەم گەر قۇرۇق - ھۆلگە ،
تېپىپ شادلىق يېتەرمەن ياخشى كۈنگە .

دەپ يۈرۈۋېرىپتۇ . كاردان شۇ تەرىقىدە ، ئەنە شۇ ئورمانلىقتا بىر بۇلۇڭنى ماكان تۇتۇپ ئىبادەت قىلىپ ، پادىشاھلىق تەختىدە ئول - تۇرغان ۋاقتىدا ئۆتكۈزگەن كەمچىلىكلىرىگە كېچە - كۈندۈز ئىس - تىغىپار ئېيتىپ ، ئاخىرەت يولىنىڭ ئوزۇقىنى تەييارلاش بىلەن شۇغۇللىنىپتۇ ؛ گۇناھ كىرلىرى بىلەن خىرەلەشكەن ۋۇجۇدىنىڭ ئەينىكىنى توۋا سىرى بىلەن قايتىدىن سىرلاپ ، قېرىلىق سۈبھى - سىنىڭ سوغۇق شامىلى ئارقىلىق ياشلىق كېچىسىدە ئۇخلاپ قال - خان ئەقلىنى ئويغاتماقنىڭ ھەرىكىتىگە تۇتۇش قىپتۇ .

قېرىدىڭ نېمىشقا ئارتقا يانمايسەن ،
سۈبھى يەتتى نېمىشقا ئويغانمايسەن .

ئۇ بىر كۈنى بىر ئەنجۈر دەرەخىگە چىقىپ مېۋىسىنى يەۋاتقاندا ، تۇيۇقسىز بىر ئەنجۈر قولىدىن سۇغا چۈشۈپ كېتىپتۇ ، سۇدىن چىققان ئاۋازنى ئاڭلىغان كاردان خۇشال بولۇپ ، يەنە بىر ئەنجۈر - نىمۇ تاشلاپتۇ . ئۇنىڭ ئاۋازىنىمۇ ئاڭلاپ ، خۇشاللىقى تېخىمۇ زىيا - دە بوپتۇ . ئۇ ئەنە شۇ تەرىقىدە ئارقا - ئارقىدىن ئەنجۈرلەرنى سۇغا

تاشلاپ ، شۇنىڭدىن چىققان ئاۋازنى ئاڭلاپ ھۈزۈرلىنىپتۇ . شۇ ئەسنادا بىر تاشپاقا دەريانىڭ ئۇ تەرىپىدىن بۇ جەزىرىگە يېتىپ كەپتۇ . ئۇنىڭ ھېلىقى دەرەخكە نەزىرى چۈشۈش بىلەنلا بىر مايىمۇن-نىڭ دەرەخ ئۈستىدىن سۇغا ئەنجۈر تاشلاۋاتقانلىقىنى كۆرۈپ ، دەرھال سۇ ئىچىگە كىرىپتۇ- دە ، چۈشكەن ئەنجۈرلەرنى يېيىشكە باشلاپتۇ . تاشپاقا ئەنجۈرنى يەۋىتىپ ئۆزىچىلا : «بۇ مايىمۇن بۇ ئەنجۈرلەرنى مەن ئۈچۈن تاشلاۋاتىدۇ . بۇ مەرد قېرى بىلەن ئىلگىرى ئارىمىزدا ھېچقانداق ئاشنالىقىمىز يوق تۇرۇپ ، ماڭا مېھىر - شەپقەت كۆرسىتىۋاتىدۇ ، ئەگەر ئۇنىڭ بىلەن دوست بولسام ، ئۇنىڭدىن ناھايىتى كۆپ مۇرۇۋۇت ۋە مەرھەمەت تاپالايدى-غانلىقىم مەلۇم بولۇپ تۇرۇپتۇ . مۇنداق سېخىي ۋە خۇشخۇي كىشىنىڭ سۆھبىتىنىڭ سىرى كۆڭۈل ئەينىكىمدىن مالاللىق غۇبا-رنى كۆتۈرگۈسىدۇر ۋە ئۇنىڭ ھۈزۈرىنىڭ نۇرى كۆكسۈم ھاۋا-سىغا ئاپەت قاراڭغۇلۇقىدىن نىجات بەرگۈسىدۇر . شۇنىڭ ئۈچۈن-مۇ :

«خاتىرىم شاھ كۆزگۈسى ئىدى لېكىن تاپتى غۇبار ،
كاشكى تۇتسامچۇ بىرەر دانا ۋەلىنىڭ سۆھبىتىن .

دېگەن سۆز بارغۇ» دەپ ئويلاپتۇ . شۇنىڭ بىلەن تاشپاقا كۆڭلىدە ئويلىغان ئاشنالىق تەسەۋۋۇرىنى لەۋزىگە كەلتۈرۈپ ، مايىمۇنغا با-يان قىپتۇ . مايىمۇنمۇ ئۇنىڭغا دوست بولۇشقا قىزىقىپ قېلىپ شۇنداق دەپتۇ :

— ئېيتقانلىرىڭ توغرا . كىشى بىلەن دوست بولۇش كىشى-نىڭ ياخشى خىسلەت ۋە پاراملىق سۈپەتلىرىدىندۇر . ھەر كىشى-نىڭ ھەقىقىي دوستى بولسا ، جاھاندا بېشى ئۈستۈن ، كۆڭلى خۇشال بولىدۇ .

ھەر كىشىنىڭ ئىخلاسلق دوستى بولسا ،
تەن بىلەن ۋۇجۇدىغا زىننەت بېرۇر .

گەرچە دەۋران نېمىتى كەڭ بولسىمۇ ،
شەپقەتلىك دوست ئۆزگىچە نېمەت ئېرۇر .

— سەن بىلەن دوستلىشىشقا بەكمۇ مەيلىم بار ، لېكىن ئۇ
ئىشقا قابىلىيىتىم بارمۇ - يوق ، ئۇنى بىلىمەيمەن ، — دەپتۇ
تاشپاقا .

— ھۆكۈمالار دوستلۇق ئۈچۈن مىزان تۈزۈپ بەرگەن ، —
دەپتۇ مايىمۇن ، — ئۇلار : «دوستسىز ياشاش مۈشكۈل بولغان ھا-
لەتتىمۇ ، ھەركىم دوستلۇققا پاراۋەرمەيدۇ» دەپ ئېيتىشقان .
دوست تۇتۇشقا توغرا كەلسە ، ئۈچ تائىپىدىن دوست تۇتماق كې-
رەك ؛ بىرى ، ئالىم ۋە ئابىد^① . ئۇنىڭ سۆھبىتىنىڭ بەرىكىتى
بىلەن دۇنيا ۋە ئاخىرەتنىڭ ساۋابىنى تاپقىلى بولىدۇ ؛ ئىككىنچى-
سى ، مەرد ۋە ياخشى ئەخلاقلىق كىشىلەر ؛ ئۇلار يار - دوستىنىڭ
ئەيىبىنى كۆرسىتىپ بېرىپ نەسەتتىنى ئايمىمايدۇ ؛ ئۈچىنچىسى ،
زاتى پاك كىشىلەر ؛ ئۇلار غەرزسىز ۋە تەمەسىز بولۇپ ، دوستلۇق
بىناسىنى ساداقەت ۋە ئىخلاسلار ئاساسىغا قۇرىدۇ . يەنە ئۈچ خىل
كىشىلەرنىڭ دوستلۇقىدىن پەرھىز قىلماق كېرەك : ئۇلارنىڭ بى-
رى ، پاسىق كىشىلەر ؛ ئۇلارنىڭ ھىممەتلىرى نەپسىنىڭ ئارزۇسى-
غا سەرپ بولىدۇ ، ئۇلارنىڭ مۇھەببەتلىرى نە دۇنيانىڭ راھىتىگە ،
نە ئاخىرەتنىڭ رەھىمىتىگە سەرپ بولالمايدۇ ؛ ئىككىنچىسى ، يالغان-
چىلار ؛ ئۇلارنىڭ سۆھبىتى قاتتىق ئازاب ، ئۆلپىتى چوڭ بالا .
ئۇلار ھەمىشە باشقىلارغا سېنىڭ ئۈستۈڭدىن ، ساڭا بولسا باشقىلار-
نىڭ ئۈستىدىن يەنى مىڭدىن بىرى راست بولمىغان ، پىتنە ئارىلاش-
قان خەۋەرلەرنى توشۇيدۇ ؛ ئۈچىنچىسى ، نادانلار ؛ مەنپەئەت يۈزى-
سىدىن ئۇلارغا ئىشەنگىلى ياكى بالا - قازادىن ساقلىنىشتا ئۇلارغا
يۈلەنگىلى بولمايدۇ . چۈنكى ئۇلار پايدا يەتكۈزسەم دەپ تۇرۇپ
زىيانغا ئۇچرىتىدۇ .

① ئابىد — ئىبادەت قىلىپ تۇرغۇچى .

تۇتمىغىن دوست ھېچ ئۆزۈڭگە ناداننى ،
ئىلغىيالماس ئىشتا ياخشى - ياماننى .

بۇ مەنىدىن ئېيتقاندا ، نادان دوستتىن دانا دۈشمەن ياخشى - راق ، چۈنكى دۈشمەن ئەقىللىق بولسا ، يىراقنى كۆزلەپ ئويلاپ ئىش قىلىدۇ ، پۇرسەت كەلمىسە زىيان يەتكۈزمەيدۇ . شۇنىڭ ئۈچۈن ئۇنىڭ خۇي - پەيلىدىن ئىنتىقام ئەسىرىنى بايقىۋېلىپ ، ئۆزىنى قوغدىغىلى بولىدۇ . ئەمما نادان دوست كىشىگە ھەرقانچە مەدەت بەرگەندەك قىلىسمۇ ، ئۇنىڭدىن ھېچقانچە پايدا ھاسىل بولمايدۇ ، بەلكى ئۇ ئۆزىنىڭ ناقىس تەدبىرى بىلەن كىشىنى خەتەرگە دۇچار قىلىدۇ . مايمۇن دوست بولسىمۇ نادان بولغانلىقتىن كەش - مىر پادىشاھنىڭ ھايات كېچىسىنى ئۆلۈم گىردابىغا سالغان ۋاقىتتا ، ئۆزى دۈشمەن بولسىمۇ دانا دۈشمەن بولغان ئوغرى ئۇنىڭغا ياردەم قىلدى ئەمەسمۇ ؟

— ئۇ قانداق ئىش ئىكەن ؟ — دەپ سوراپتۇ تاشپاقا .
— ئاڭلىشىمچە ، — دەپ ھېكايىسىنى باشلاپتۇ كاردان .

كەشمىر پادىشاھى ، مايمۇن ۋە ئوغرىنىڭ ھېكايىسى

ئاڭلىشىمچە ، كەشمىر دىيارىدا بىر پادىشاھ بار ئىكەن . ئۇنىڭ خەزىنىلىرىنى تاغقا يۈكلىسە تاغمۇ كۆتۈرەلمەيدىكەن ، ئۇنىڭ لەشكەرلىرىنىڭ ھېسابىنى ئېلىشتا ھېسابنىڭ سانمۇ يېتىشمەيدىكەن . ئۇ جاھانگىرلىك تۇغىنى پەلەك گۈمبىزىنىڭ ئۈستىدە كۆتۈرگەن ۋە ئادالەت پۈتۈنىنىڭ نەقىشلىرى بىلەن كۈن ۋە تۈن سەھىدىلىرىگە زىننەت بەرگەن بىر پادىشاھ ئىكەن .

دەرگاھىنى بوسە ئەيلەپ زامانە ،
باش قوياركەن ئۇنىڭ باسقان قەدىمگە .

بۇ پادىشاھنىڭ بىر مايىمۇنى بار بولۇپ ، پادىشاھ ھەممە ئىشتا ئۇنىڭغا ئىشىنىدىكەن ۋە ئۇنى دائىم نازۇنېمەتلەر بىلەن بېقىپ ، ئۆزىگە ئىچكى مەھرەم قىلىۋالغانىكەن . ئەگەر پادىشاھ ئۇخلىسا ، مايىمۇن تاڭ ئاتقۇچە قولىدا خەنجەر تۇتۇپ ، ئۇنىڭ بېشىدا ئولتۇردى . دىكەن ، بىر كۈنى بىر زېرەك ئوغرى يىراق بىر شەھەردىن بۇ يۇرتقا كەپتۇ ۋە بىر كېچىسى تەييارلىق لىباسىنى كىيىپ ، پۇل ۋە مال - دۇنيا تېپىش ئۈچۈن كوچىدا كېتىۋېتىپ ، يەنە بىر نادان ئوغرى بىلەن ئۇچرىشىپ قاپتۇ . ئىككىسى بىر تائىپىدىن بولغاچ - قا ، ئۇلار ھەمسۆھبەت بولۇشۇپتۇ . شۇندا مۇساپىر ئوغرى يەرلىك ئوغرىدىن سورايتۇ :

— بىز نەگە بېرىپ ، كىمنىڭ تېمىنى تەشسەك بولار ؟
— رەئىس كالانىڭ ئاقتىخانمىسىدا ناھايىتى سېمىز ، تېز ما - گىدىغان بىر قېچىر بار ، رەئىس كالان ئۇنى ناھايىتى ياخشى كۆرىدۇ . شۇنىڭ ئۈچۈن قېچىرىنى مۇھاپىزەت قىلىشقا ئون نەپەر قۇلنى مۇئەككەل قىلىپ قويغان ، ئۇلار قېچىرنىڭ پۇتىنى زەنجىر بىلەن باغلاپ قويدۇ . ياخشى شۇكى ، بىز ئاۋۋال بېرىپ قېچىر - نى ئالايلى ، ئۇنىڭدىن كېيىن چاسۇ بېشىدىكى شېشىگەرنىڭ دۈكى - نىغا بېرىپ ، ئۇنىڭ تېمىنى تېشىپ قىممەت باھا شېشىلىرىنى ئېلىپ ، قېچىرغا يۈكلەپ يولمىزغا راۋان بولايلى ، — دەپتۇ نادان ئوغرى .

زېرەك ئوغرى ئۇنىڭ بۇ سۆزىدىن ئەجەبلىنىپ ، نېمە قىلىشى - نى بىلمەي تۇرغاندا پاششاپ كېلىپ قاپتۇ . بۇنى كۆرگەن زېرەك ئوغرى دەرھال ئۆزىنى دالدىغا ئاپتۇ . نادان ئوغرى بولسا تۇتۇلۇپ قاپتۇ .

— نېمە ئادەم سەن ؟ — دەپ سورايتۇ پاششاپ .

— مەن ئوغرى ، — دەپ جاۋاب بېرىپتۇ نادان ئوغرى ، —

رەئىس كالانىڭ قېچىرىنى ئوغرىلاپ ، شېشىگەرنىڭ دۈكىنىنى تېشىپ ، شېشىلەرنى قېچىرغا يۈكلەپ ، ئۆيۈمگە ئەكېتىشكە قەست قىلغانىدىم .

پاششاپ كۈلۈپ كېتىپ :

— بۇنداقمۇ ئەخمەق ئوغرى بولامدۇ ، بىر ئېشەكنى بىر مۇنچە ئادەم ساقلاپ ياتسا ، بىر تەڭگىگە ئالمايدىغان بىر مۇنچە شېشە ئۈچۈن ئۆزىنى خەتەرگە تاشلايدىغان ؟ ساڭا بىكارغا كەلگەن جان بولغاچقا ، قەدرىنى بىلمەيدىكەنەن - دە . ئەگەر پادىشاھنىڭ خەزىنىسى ئۈچۈن بۇنداق خەتەرنى ئىختىيار قىلغان بولساڭ ، مەزۇر بولغان بولاتتى ، — دەپتۇ - دە ، ئۇنىڭ قوللىرىنى باغلاپ زىندانغا تاشلاپتۇ .

زېرەك ئوغرى ئۇلارنىڭ ماجىراللىرىنى ئاڭلاپ تۇرغاچقا ، نا-دان ئوغرىنىڭ ھېلىقى يامان خىيالىدىن ۋە پاششاپنىڭ ئېيتقان سۆزلىرىدىن تەجربە ھاسىل قىلىپ ، ئۆز - ئۆزىگە : «ئوغرى ماڭا دوست بولسىمۇ نادان ئىدى . پاششاپ بولسا دانا دۈشمەن ئىكەن . ئەگەر ئۇ دانا دۈشمەن پەيدا بولمىغان بولسا ، بۇ نادان دوست مېنى ھالاكەتكە باشلىغان بولاتتىكەن . ھېلى بولسىمۇ پاششاپ ئېيتقانداك پادىشاھ خەزىنىسىگە بارسام ، مەقسىتىم ئۇنىڭدىن ھاسىل بولسا ئەجەب ئەمەس» دەپتۇ - دە ، ئاستاغىنا پادىشاھ سارىيىنىڭ تۈۋىگە كەپتۇ ۋە لەخمە كولاپ ، ساراي تېمىنىڭ تاش بىلەن قوپۇرۇلغان ئۆلىنى پولات كەكە بىلەن پارە - پارە قىلغىلى تۇرۇپتۇ .

قانچە تاش باغرىنى ياردى ئۇ ئۇستات ،

كۆرسە ئۇنى شاگىرت بولغاي ئىدى پەرھات .

تېخى ئۇ كېچىنىڭ ئاپتاپ ئەييارى يەر ئاستىدىن لەخمە ئۇ-رۇپ ، مەشرىق تەرىپىگە ئولانماي تۇرۇپلا ، ئۇنىڭ لەخمىسى ئاخذ-رىغا يېتىپ ، پادىشاھنىڭ ئارامگاھىنىڭ يېنىدىن باش چىقىرىپتۇ . قارىسا ، پادىشاھ ئالتۇن تەخت ئۈستىدە ئۇيقۇغا كەتكەنكەن . ئۇ-

نىڭ تەختىنىڭ ئەتراپىدا مال - دۇنيا دېگەن بېھىساب ئىكەن .
ئۇنىڭ بىساتىنىڭ قىرغىقىدا ، جاۋاھىرلار بىلەن بېزەلگەن بىر
شامىدا كاپۇردەك ئاپئاق شام زەردار كىشىلەرنىڭ يۈزىدەك كۈلۈپ
تۇرغان ، مىسكىن پەرۋانلەر نامراتلىق شولىسىدا ئۆرتىنىدە
ۋاتقانىكەن .

پەرۋانلەر كۆيدۈرسە قانات ۋە پەر ،
ئىشقى ئەھلى كۆيدۈرەر جان ۋە جىگەر .

ئوغرى يەنە قولىغا خەنجەر ئېلىپ ، شاھنىڭ بېشىدا ئوڭ -
سولغا ئېھتىيات نەزىرىنى سېلىپ تۇرغان بىر مايمۇنىمۇ كۆرۈپ -
تۇ . ئوغرى ئۇنىڭغا ھەيران بولۇپ : «بۇ ۋەھشى ھايۋان قانداقسە -
گە پادىشاھنىڭ بىساتى ئۈستىگە چىقىۋالغاندۇ ؟ نېمىشقا بۇ خەنجەر -
نى قولىغا ئېلىۋالغاندۇ » دەپ ئويلاپ تۇرسا ، تۇيۇقسىز تورۇستىن
بىر نەچچە چۈمۈلە ئۇنتۇرلا پادىشاھنىڭ مەيدىسىگە چۈشۈپتۇ . نادان
مايمۇن ئۇنى كۆرۈپ غەزەپلىنىپ : «مەندەك پاسىيان قاراپ تۇرغان
يەردە ئىگەمنىڭ مەيدىسىگە دەسسەيدىغانغا بۇ چۈمۈلەلەرنىڭ نېمە
ھەددى ؟ » دەپ ۋارقىراپتۇ - دە ، چۈمۈلنى ئۆلتۈرمەكچى بولۇپ
پادىشاھنىڭ كۆكسىگە قارىتىپ خەنجەر شىلتىپتۇ . ئۇنى كۆرگەن
ئوغرى : «ھەي نادان ئەبلەخ ، قولىڭنى تارت ! ئۇ ئۆلسە جاھان
ۋەيران بولىدۇ » دەپ ۋارقىراپ بېرىپ مايمۇننىڭ خەنجەر تۇتقان
قولىنى تۇتۇۋاپتۇ . پادىشاھ ئوغرىنىڭ ئاۋازىنى ئاڭلاپ ئويغىنىپتۇ
ۋە ئۇ ھالەتنى كۆرۈپ سوراپتۇ :

— نېمە ئادەم سەن ؟

— دانا دۈشمىنىڭمەن . مېلىڭنى ئالغىلى كەلگەندىم . ئەگەر
بىر پەس غاپىل بولغان بولسام ، بۇ نادان مېھرىباننىڭ سېنى قان
دەرياسىغا غەرق قىلغان بولاتتى ، — دەپ جاۋاب بېرىپتۇ ئوغرى .
پادىشاھ بۇ ھالنى كۆرۈپ خۇداغا شۈكۈر قىلىپ ، سەجدە
قىپتۇ ۋە :

— ئەگەر تەڭرىنىڭ مەرھەمىتى كىشىگە يار بولىدىغان بولسا ، ئوغرىنىڭ پاسىبان ، دۈشمەننىڭ مېھرىبان بولىدىغانلىقى راست ئىكەن ، — دەپ ئوغرىغا ئىلتىپات قىلىپ ، ئۆزىنىڭ مەرھەملىرىدىن نىڭ قاتارىغا كىرگۈزۈپتۇ . مايمۇنى بولسا زەنجىر بىلەن باغلاپ ئۆزىدىن يىراق جايغا پالۋېتپتۇ .

ئوغرى گەرچە مال - دۇنيا ئوغرىلاش غەرىزىدە پادىشاھنىڭ خەزىنە تېمىنى تېشىشكە ئۇرۇنغان بولسىمۇ ، دانىشمەنلىك لىباسىنى كىيگەچكە ، بېشىغا دۆلەت تاجى كىيگۈزۈلۈپتۇ . مايمۇن بولسا پادىشاھقا يېقىنلىق مۇقامىدا تۇرۇپ ، بارلىق سىرلارغا مەرھەم بولغان بولسىمۇ ، نادانلىق تىكىنى ئۇنىڭ ئېتىكىنى ئىلغاچقا ، ھۆرمەت لىباسى ئۇنىڭ تېنىدىن سالدۇرۇلۇپتۇ .

زېرەك دۈشمەن قانغا رەقىب بولسىمۇ ،
نەچچە ھەسسە ياخشى ئۇ نادان دوستتىن ،
چۈنكى نادان دوستلۇقتىن پايدا ئاز ،
كەلتۈرەر كۆپ زەرەر ئۇ نادانلىقتىن .

بۇ مىسالنىڭ پايدىسى شۇكى ، ئەقىللىق كىشىلەر دانا كىشىلەر بىلەن دوست بولۇشى ، نادانلارنىڭ سۆھبىتىدىن نەچچە پەرىسەڭ يىراققا قېچىشى كېرەك .

مەيلى زىندان بولسا بول ئاقىل بىلەن ،
بولمىغىن گۈلشەندىمۇ جاھىل بىلەن .
ھەر زامان دانانى تۇتقىن ئاشىنا ،
بولمىغىن ئەلۋەتتە يار نادان بىلەن .

تاشپاقا بۇ پايدىلىق ھېكايىنى ئاڭلىغاندىن كېيىن :
— ئەي ، دانىشمەنلىك دەرياسى ، كۆڭلۈمنىڭ قۇلىقىغا ھېكمەت گۆھەرلىرى بىلەن زىننەتلەرنى بەردىڭ . ئەمدى ئېيتىپ بەر .

گىنە ، دوستلار نەچچە گۈرۈھ بولىدۇ؟ — دەپ سوراپتۇ .
— ھۆكۈمالارنىڭ ئېيتىشىچە ، — دەپتۇ كاردان ، — زامان
ئەھلىنىڭ ھەممىسى دوستلۇق دەۋاسىنى قىلىشىدۇ . ئۇلار ئۈچ
خىل بولىدۇ . بەزىسى ، خۇددى غىزاغا ئوخشاش بولىدۇ ، ئۇلار سىز
ياشاش مۇمكىن ئەمەس . ئۇلارنىڭ جامالىنىڭ نۇرى چۈشمەي تۇ-
رۇپ ، سۆھبەت شامىنىڭ شولىسى چىقمايدۇ .

بىلىڭكى يار يۈزىدۇر كۆڭۈل ئۆيىگە چىراغ ،
قاراڭغۇلۇق بولغۇسى ئۈندىن ئايرىلغان ھامان .

ئۇلارنىڭ بەزىسى خۇددى داۋاغا ئوخشاش بولىدۇ . ئۇلارغا
بەزى ۋاقىتلاردا ئېھتىياج چۈشىدۇ . ئۇلارنىڭ يەنە بەزىسى خۇددى
دەردكە ئوخشايدۇ . ئۇلار زەرەردىن باشقا ھوسۇل بەرمەيدۇ . ئۇلار
ئىككى يۈزلىمىچى ۋە خوجا كۆردىلەردۇر . ئۇلار سېنىڭ ئالدىڭدا
خۇش چىراي ئېچىپ ، شېرىن - سۇخەن گەپلەرنى قىلىدۇ . دۈش-
مەنلىرىڭ بىلەنمۇ ئۆزگىچە ئۆلپەتچىلىك قىلىشىدۇ .

چىرايى نۇردەك مۇۋاپىق ئىرۇر ،
قەلبى سايدەك مۇناپىق ئىرۇر .
كۆڭلىدۇر بۇزۇق سۈرىتى تۈزۈك ،
جىسمىدۇر ھايات ئۆزىدۇر ئۆلۈك .

شۇنىڭ ئۈچۈن ئەقىللىق كىشىلەر بۇنداق دوست يۈزلۈك
دۈشمەنلەردىن ۋاز كېچىشى ، خالىس دوستلارغا ئارىلىشىشى ، يەنى
دۈشمەننى تاشلاپ دوستنىڭ قولىنى تۇتۇشى كېرەك .
— كىشى قانداق قىلسا دوستلۇق شەرتلىرىنى تولۇق بەجا
كەلتۈرگەن بولىدۇ؟ — دەپ سوراپتۇ تاشپاقا .
— ھەر كىشىدە مۇنۇ ئالتە خىسلەت بولسا ئۇنىڭ دوستلۇقىدا
قۇسۇر يوق بولىدۇ ، — دەپتۇ مايمۇن ، — بىرىنچىسى ، ئەگەر

دوستىنىڭ ئەيىبىنى بىلسە ، ئۇنى كىشىگە ئىزھار قىلماسلىق كېرەك . ئىككىنچىسى ، دوستىنىڭ ھۇنرىنى كۆرسە ، بىرىنى ئون قىلىپ ئېيتىش كېرەك . ئۈچىنچىسى ، ئۇنىڭغا ياخشىلىق قىلغان بولسا مىننەت قىلماسلىق ۋە نەزىرىدە تۇتماسلىق كېرەك . تۆتىنچىسى ، ئۇنىڭدىن مەنپەئەت كۆرگەن بولسا ، ئۇنى ئۇنتۇماسلىق كېرەك . بەشىنچىسى ، ئەگەر دوستىدىن بىرەر خاتالىق ئۆتۈپ كەن بولسا ، ئۇنى كۆڭلىگە ئالماسلىق ۋە ئەپۈ قىلىش كېرەك . ئالتىنچىسى ، ئەگەر ئۆزۈرە قويسا ، قوبۇل قىلىش كېرەك . ئەگەر كىشى بۇ سۈپەتلەرگە ئىگە بولمىسا ، مۇتلەق دوستقا يارمايدۇ . ئۇنىڭغا دوست بولغان كىشى ئاخىر پۇشايمانغا قالىدۇ . زامان ئەھلى ئارىسىدىكى خالىس دوست كىمياغا ، رىياسىز ئاشنا ئەنقاغا ئوخشايدۇ . بۇلار ئۆزلىرىگە يوقلۇقنى ماكان قىلىشقا ۋە تېپىلماسلىققا ھۆكۈم ئېلىشقان .

بۇ ئالەم ئىچىدە تاپمىدىم يار ھەم ،
 كۆڭلۈمنىڭ غېمىگە مۇۋاپىق مەلھەم .
 ئەينەكتەك كۆڭلى ساپ نەرسە يوق لېكىن ،
 ئۇرغىلى بولمايدۇ ئۇنىڭغىمۇ دەم .

سۆز شۇ يەرگە يەتكەندە تاشپاقا دەپتۇ :
 — مەن سەن بىلەن دوستلىشىشقا مەزمۇت قەدەم تاشلىدىم ،
 شۇڭا دوست - يارلىق ئەدەپلىرىنىڭ ھېچبىرىنى تاشلىمايمەن ،
 ئەگەر مېنى دوستلۇققا قوبۇل قىلساڭ ھەمدە تاقىيامەتكىچە كۆڭ-
 لۈمنىڭ بويىغا مىننەت قويساڭ ، سېنىڭ سېخىلىقىڭ ئالدىدا بۇ
 ھېچقانداق ئەجەبلىنەرلىك ئىش بولمايدۇ .
 مايمۇن خۇرسەن بولۇپ دەرەختىن چۈشۈپتۇ . تاشپاقىمۇ سۇ-
 دىن چىقىپ دەرەخ تۈۋىگە كەپتۇ . ئۇلار بىر - بىرى بىلەن قۇچاق-
 لىشىپ كۆرۈشۈپ دوستلۇق رىشتىلىرىنى چىڭ باغلىشىپتۇ . شۇ-
 نىڭ بىلەن ئىككىسىنىڭ كۆڭۈللىرىدىن غۇربەت ۋە ھىشتى كې-

تىپ ، شاد - خۇرام بولۇشۇپتۇ . مايمۇن پادشاھلىقىنىڭ ھەسرەت -
تىنى ، تاجىدارلىقىنىڭ ئىززىتىنى ئۇنتۇپتۇ ، تاشپاقا جورىسى ۋە
دىيارىنى ئۇنتۇپتۇ .

ماڭا گەر بولسا مۇيەسسەر يار - دوستىنىڭ سۆھبىتى ،
غەم يېمەسمەن بولسىمۇ ئۆزگە ئىشنىڭ راھىتى .

شۇنىڭ بىلەن ئۇ جەزىرىدە ئۇلارنىڭ سۆھبىتى ئۇزاققا داۋام -
لىشىپتۇ . تاشپاقىنىڭ بالا - چاقىلىرى ئۆز يۇرتىدا قالغاچقا ، ئۇلار
ئۇنىڭ پىراقىدا بىتاقەت بولۇشۇپتۇ . بولۇپمۇ تاشپاقىنىڭ جورىسى
بۇرۇندىن تارتىپ جورىسىدىن بىر سائەت ئايرىلىشقا تاقىتى يوق
بولغاچقا ، جورىسىدىن ئۇزۇن ۋاقىت ئايرىلىپ ، چەكسىز غەم -
گەندىشە ۋە ھىجران ئوتىدا ئۇنىڭ جىگىرى كاۋاپ بولۇشقا باشلاپتۇ .

ئەگەر تاغنىڭ چېنىغا ياقساڭ ھىجران ئوتىنى ،
كۆكسىگە تاش ئۇرۇپ تاغ ، نالە - پەرياد قىلغۇسى .

تاشپاقىنىڭ جورىسى چىداپ تۇرالماي ، ئاخىر پىراق شىكايەت -
تىنى ئۆز جىنىسىدىن بىرىگە ئىزھار قىپتۇ :

كەتتى يارىم مەن بۇ يەردە تەلمۈرۈپ قالدىم قاراپ ،
مېھرىنىڭ ۋەسلى ئۈمىدى قالدى كۆڭلۈمدە نىھان .
پاتتى ھەيرانلىق لېيىغا سەرۋىدەك نازۇك پۈتۈم ،
بۇنچە مۈشكۈلدىن نىجات تاپماقلىقىم بولماس ئاسان .

ئۇ غەربىمنىڭ قاياققا كەتكەنلىكىنى ۋە قەيەردە قالغانلىقىنى
بىلمەيمەن . بۈگۈنكى كۈندە كەلسىمۇ كاشكى ئۇنىڭ ۋىسال سۈبھىد -
سىنىڭ يورۇقلۇقى پىراق شامىنىڭ قاراڭغۇلۇقىنى يوق ئەتكەن
بولاتتى . ئۇنىڭ جامالىنىڭ جىلۋىسى زاھىر بولسا ، ئىشقى دەردد -

نىڭ جۈنۈنلۇقى مەندىن كەتكەن بولاتتى .

كەلسە ئۇ يارىم سەپەردىن ناگاھان ،
تەن ئىچىگە كىرگۈسىدۇر يېڭى جان .

دوستى ئۇنىڭ بۇ ئىزىراپىنى كۆرۈپ شۇنداق دەپتۇ :
— ئەگەر مېنى يالغانچى دېمىسەڭ ھەم سۆزۈمنى ئېتىبارغا
ئالساڭ ، ئۇنىڭ خەۋىرنى ساڭا ئېيتىمەن .
— ئەي شەپقەتلىك دوستۇم ، — دەپتۇ تاشپاقىنىڭ جورى .
سى ، — سېنىڭ سۆزۈڭدە ھېچقانداق خىلاپلىق يوق . مەن سېنىڭ
راستچىللىقىڭنى كۆپ قېتىم سىناپ باققان ، سېنىڭ ئېيتقان ھەر-
قانداق سۆزۈڭدە قىلچە شۈبھە يوق .
— ئاڭلىشىمچە ، — دەپتۇ ئۇ تاشپاقا ، — سېنىڭ جوراڭ بىر
مايمۇن بىلەن دوست بولۇشۇپ ئۇنىڭ سۆھبىتىنى ھېچ نېمەتكە
باراۋەر تۇتمايدىغان ، ئۇنىڭغا مۇلاقات بولۇشنى ھېچ لەززەتكە تەڭ
كۆرمەيدىغان بولۇپ كېتىپتۇمۇش ، ئۇ ھازىر سېنىڭ پىراقىڭنىڭ
ئوتىنى ئۇنىڭ ۋىسال سۈيى بىلەن ئۆچۈرىدىكەن ۋە ئۇنىڭ جامالىنى
سېنىڭ ۋىسالىڭ ئورنىدا ئۆزىگە ئۈلپەت قىلىدىكەن .
تاشپاقىنىڭ جورىسى بۇ سۆزنى ئاڭلاش بىلەنلا غەيرەت ئوتى
بېشىغا ئۆرلەپ ، پەرياد قىلىشقا باشلاپتۇ .

نىتەي ئەمدىكى يارىم ئۆزىگە ئەغىيار قوينىدا سولدى ،
قۇرۇق قالدى مېنىڭ قوينۇم ۋە قان ياشىم بىلەن تولدى .

— ھەي جاپاكار پەلەك ! جەملىكىمنىڭ خامىنىنى ئايرىلىشىنىڭ
بورىنىغا ئۇچۇردۇڭ ! ئۈمىدىم زىرائىتىنى غەمنىڭ ئىسسىق شامى-
لى بىلەن كۆيدۈردۈڭ ! كېچە - كۈندۈز ئۈلپىتىم بولغان يارىمنى
باشقىلارغا ئۈلپەت قىلدىڭ ! ئۆز تەسەررۇپۇمدىكى نەق جاننى غەي-
رىيىنىڭ قولىغا بەردىڭ ! ھەي بىۋاپا پەلەك ! يارىلىقىمنىڭ سەھىپىد-

لىرىدىن مېھرى رەقىمىنى ئوقۇمغانىدىك؟ ھەي بىگانە! مۇھەببەت
بىتىم چىمەندىن ئاشنالىق بۇيىنى يۇرمىغانىدىك؟

ئۈزۈپ مەندىن كۆڭۈل بىگانە قىلىدىك ،
مېنى مۇنداق ئەجەب دىۋانە قىلىدىك .

— بولىدىغان ئىش بولۇپ بوپتۇ ، — دەپتۇ ئۇنىڭ دوستى ، —
ئەمدى بېھۋەدە غەم يېگەننىڭ پايدىسى يوق . ئويلاپ ئىش قىلىپ ،
كۆڭۈلگە پاراغەت ھاسىل قىلماق كېرەك .
شۇنداق قىلىپ ئۇلار ھىيلە كىتابىنى مۇتالىئە قىلىشىپ كۆپ
مۇنازىرىلەشكەندىن كېيىن ، ھىيلە ئويلاپ مايىمۇنى ئۆلتۈرىدىغان
بولۇشۇپتۇ . تاشپاقىنىڭ جورىسى ئۆز دوستىنىڭ مەسلىھىتى بويىدە -
چە ئاغرىپ قالغان بولۇپ يېتىۋېلىپ ، تاشپاقىغا بىرسىدىن :

يارىغا گەر بولسا ئاغرىق يارىنى سورماق ھەۋەس ،
تېز كېلىپ كۆرسۇن بۇنىڭدا بار تېخى سەل - پەل نەپەس .

دەپ خەۋەر ئەۋەتىپتۇ .

تاشپاقا ئۆز جورىسىنىڭ ئاغرىپ قالغانلىقىدىن خەۋەر تېپىپ ،
ئۇنىڭ ھالىنى سوراپ قايتىپ كېلىش ئۈچۈن مايىمۇندىن ئىجازەت
سورايتۇ .

— ئەي غەمگۈزار دوستۇم ، — دەپتۇ مايىمۇن ، — پاتراق قايى-
تىپ كەلگىن ، مەن غېرىبىنى بۇ جاڭگال ياقىسىدا تەنھا ۋە ياردەم -
سىز تاشلاپ قويما ، چۈنكى ماڭا بۇ يەردە پەقەت سېنىڭ پىراقىڭ -
نىڭ كېمىسى ۋە ھىجراننىڭ دەردىلا ھەمراھ بولىدۇ .

كېچىلەر يالغۇزلۇقۇمدا ئۆلىپتىم غەمدۇر ماڭا ،
ھەر كىشىنىڭ جېنىغا ۋاي ، بولسا غەم غەمخور ئاڭا .

— ھەي ، روھىي راۋاننىڭ راھىتى بولغان مېھرىبان دوست-
تۇم ، — دەپتۇ تاشپاقا ئۇنىڭغا ، — ماڭا بۇ سەپەر زۆرۈرىيەت يۈزد-
سىدىن توغرا كېلىپ قالدى . سەندىن ئۆز ئىختىيارىم بىلەن جۇدا
بولۇشنى ۋە سەندىن ئايرىلىشنى خىيالىمغىمۇ كەلتۈرمىگەندىم .
شۇنداق قىلىپ ، تاشپاقا مايمۇن بىلەن ۋىدالىشىپ ، ئۆز ئۆيد-
گە قاراپ بىچارىلەرچە يۈرۈپ كېتىپتۇ . ئۇ ئۆز ماكانغا يېقىنلاش-
قان چاغدا ، ئۇنىڭ دوستلىرى ۋە ئۇرۇق - تۇغقانلىرى ئۇنىڭ
ئالدىغا ھازىر بولۇشۇپ «مەرھابا» ساداسىنى پەلەككە يەتكۈزۈشۈپ-
تۇ . تاشپاقا ئۆز مەھرەملىرى بىلەن ئۆيگە كىرىپ رەنج يوتقىنىدا
ياتقان جورىسىنى كۆرۈپتۇ . قارىسا ، جورىسىنىڭ رۇخسار گۈلزا-
رىنىڭ لاللىرى زەپىرانغا ئالمىشىپ ، نالە قىلىپ ياتقاندىن . ئۇ
جورىسىدىن ھەرقانچە ئەھۋال سورىغان بولسىمۇ ھېچبىر جاۋاب
ئالالماپتۇ . ھەرقانچە مېھرىبانلىق كۆرسەتكەن بولسىمۇ ، جورىسى
ھېچقانداق ئىلتىپات قىلماپتۇ .

ئەي كۆڭۈل كويى ئۇنىڭكىم نائۇمدلىك بازىرى ،
نالە ۋە زارنىڭ مائاسى ئۇنداق بولغاندۇر كاسات .

تاشپاقىنىڭ جورىسىنىڭ ھېلىقى دوستى ئاغرىق باققۇچى قىد-
ياپىتىدە ئولتۇرغانىكەن ، تاشپاقا ئۇنىڭدىن سورايتۇ :
— ئايالىم نېمە ئۈچۈن سۆزلىمەيدۇ ؟ رەنجىنىڭ كەيپىياتىنى
نېمە ئۈچۈن بايان قىلمايدۇ ؟
جورىسىنىڭ دوستى چوڭقۇر ئۆھ تارتىپ :

ئەي تېۋىپ ، بۇ دەرد ئىلاجىن قىلغىلى ئاغرىتما باش ،
ئىشقى دەردى دەردكى ئۇ دەرماننى قىلمايدۇ قوبۇل .

— بۇ ، ئىلاج كار قىلمايدىغان ، داۋادىن ئۈمىد بولمىغان
رەنجىلەردىندۇر ، شۇنداق تۇرۇقلۇق قايسى ماجالى بىلەن نەپەس

ئورالسۇن؟ قانداق قۇۋۋەت بىلەن سۆز ئاڭلىيالسۇن؟ — دەپتۇ .
تاشپاقا بىردەم پەرياد چېكىپ ، سورايتۇ :
— ئۇنىڭغا قانداق دورا داۋا ، قانداق دەرمان شىپا بولىدۇ؟
تېزرەك ئېيتقىن ، ئۇنى تېپىش ئۈچۈن تاغ - دەريالارنى كېزەي ،
ئاشنا ھەم بىگانىلەردىن سوراي ، ئەگەر ئۇنىڭغا جان ۋە يۈرەكنى
سېلىپ بېرىدىغان ئىش بولسىمۇ ، ئۇنى قىلاي . ئۇنىڭغا پۈتۈن
ھاياتىمنى ، كۈچ - قۇۋۋىتىمنى ۋە سۇ ھەم لايىدىن پۈتكەن بۇ
جىسمىمنى بېغىشلاي .

جان نىچۈك بولماس پىدا ، جانان ئەگەر تۇتسا قوبۇل ،
خالسا كويىغا نىچۈن بولماس نىسار بۇ كۆڭۈل .

— بۇ ئاغرىق دېگەن خوتۇنلارنىڭ بالىانقۇسىدا پەيدا بولىدىغان
ئاغرىقتۇر ، بۇنىڭغا مايمۇنىنىڭ يۈرىكىدىن باشقا نەرسە داۋا بولالمايە
دۇ ، — دەپتۇ ئاغرىق باققۇچى .
— ئۇ نەرسە ئاسانلىقچە تېپىلمايدۇ ، — دەپتۇ تاشپاقا .
— بۇ دورىنى تېپىشنىڭ مۈشكۈل ئىكەنلىكى بىزگىمۇ مە .
لۇم ، — دەپ جاۋاب بېرىپتۇ ئەنە شۇ مىكىرنى ئويلاپ تاپقان ئاغرىق
باققۇچى ، — بىز سېنى بۇ ئاغرىققا داۋا تېپىپكەلسۇن ھەمدە ۋاپا -
دار يارىنىڭ ئاخىرقى پۇرسەتتىكى دىدارىنى كۆرۈپ ۋىدالىشىۋال -
سۇن دەپ چاقىرتتۇق . قارىغىنا ، بۇ بىچارىنىڭ ئەمدى كېسەلدىن
يەڭگىللەش ئېھتىمالى ۋە ساقىيىش ئۈمىدى قالمىدى .

قاندىن ئۆزگە يوقتۇر بۇ دەردىمگە لايىق شەرىپتى ،
غەمدىن ئۆزگە يوق بۇ كۆڭلۈمنىڭ مۇناسىپ راھىتى .

بۇ سۆزلەرنى ئاڭلىغان تاشپاقىنىڭ غېمى تېخىمۇ ئارتىپتۇ .
ئۇ ناھايىتى كۆپ چارە - تەدبىرلەرنى ئويلاپ بېقىپ ، ئاخىر دوستى
مايمۇنىنى ئۆلتۈرۈشتىن باشقا چارە تاپالماپتۇ - دە ، ئائىلاج ئۇنىڭغا

تەمە باغلاپ ، ئۇنىڭ جېنىغا قەست قىلماقچى بوپتۇ . ئۇنىڭ ئەقلى ئىنساپ يۈزىسىدىن ئۇنىڭغا : «ھەي پەس ، دوستلۇق ۋە بىرلىك بىناسى سەن بىلەن مايمۇننىڭ ئوتتۇرىسىدا مۇستەھكەملەنگەندى . ئۇنى ئۆزرە قولى بىلەن ۋەيران قىلىش مەردلىك ۋە مۇرۇۋۋەتلىك-تىن ئەمەس» دەپ نەسەھەت قىپتۇ .

«ۋاي ئىستىكى بىۋاپا دۈشمەن ئۈچۈن ،
زاپە ئەيلەمسەن ۋاپادار دوستنى .»

لېكىن ئۇنىڭ نەپسى قارا يۈزلۈك بىلەن : «ئۆيىنىڭ ئاۋاتلىقى ۋە مەئشەتنىڭ سەرەمجانلىقى خوتۇن بىلەن بولىدۇ . ئۇنى تاشلىۋې-تىش ۋە ئۆز مۇھەببىتىنى ئۆزىگە ماس كەلمەيدىغان باشقا كىشىگە بېغىشلاش ياخشىلىق ۋە ئەقىللىقلىقنىڭ ئالامىتى ئەمەس .

قاچانمۇ تەڭ بولالسىۇن كونا يارنىڭ پۇتىغا ،
تېخىچە ، ھېچ تەجرىبىسىز يېڭى يارىڭنىڭ بېشى .»

دەپ ۋەسۋەسە قىلىشقا باشلاپتۇ . ئاخىر جورىسىنىڭ ئىشى غالىب كېلىپ ، ئۇ ۋاپا قەندىلىنى جاپا تېشى بىلەن پارە - پارە قىلماقچى بوپتۇ . ئەمما بىۋاپالىقنىڭ ئەسرى بەتەختلەر ئەھۋالىنىڭ پېشانى-سىدىن ئۆزگە جايدا ئاشكارىلانمايدىغان شۇملۇق داغدۇر . ئۆز ۋەدىسىنى سۇندۇرۇش دېگەن ئىپلاسلارنىڭ ۋۇجۇد لەۋھەسىدىن باشقا جايغا يېزىلمايدىغان خارلىق رەقىمىدۇر . ھەر كىشى مەككەر-لىق ۋە ئىككى يۈزلىملىك سۈپىتى بىلەن شۆھرەت تاپسا ، ھېچ كىشى ئۇنىڭ يېنىغا يېقىن يولاشقىمۇ ئۇنمايدۇ ۋە ئۇنداق بىۋاپا ، ۋەدىسىدە تۇرمايدىغان دەپ نام ئالغان كىشىنى ھېچكىم قوللىماي-دۇ ، بەلكى ھەممە ئادەم ئۇنىڭدىن پەرھىز قىلماقنى ۋاجىپ دەپ بىلىدۇ .

مەي ئىچەر چاغىدا ساقىي ئېيتتى بۇ سۆزنى ماڭا :
تۇتما زىنھار ئەھدە سۇندۇرغان كىشىلەر سۆھبەتتىن .

تاشپاقا شۇنداق قىلىپ مايمۇنىنىڭ جېنىغا قەست قىلماقچى بولپتۇ . لېكىن ئۇ تاكى مايمۇنىنى ئۆيىگە ئېلىپ كەلمىگۈچە ئۆز غەزىبىنىڭ ئىشقا ئاشمايدىغانلىقىنى ئويلاپ ، شۇ غەزەپنى كۆڭلىگە پۈكۈپ ، مايمۇنىنىڭ قېشىغا بېرىپتۇ . ئەمما ، مايمۇن ئۇنى كۆرۈش-كە ناھايىتى ئىشتىياق باغلاپ ، ئۇنى كۆرۈشكە تەقەززا بولۇپ تۇرغانىكەن . شۇڭا ئۇنىڭ كۆزى دوستىنىڭ جامالىغا چۈشۈش بىلەنلا ، خۇشال بولغانلىقىدىن شادلىق نەغمىلىرى بىلەن ساز باشلاپ :

ئەلھەمدۇلىللا ، يەنە كەلدى قۇياشم ،
قارا تۇندىن خالاس بولدى بۇ باشم .

دەپتۇ ۋە تاشپاقىنىڭ ۋە بالا - چاقىلىرىنىڭ ئەھۋالىنى سوراپتۇ . تاشپاقا ئۇنىڭغا جاۋاب بېرىپ شۇنداق دەپتۇ :
— پىراقىڭنىڭ رەنجى ماڭا شۇنداق غالىب بولدىكى ، ئۇلار-نىڭ ئۆلپەتچىلىكىنىڭ داۋاسى ماڭا قىلچە كار قىلمىدى . ھەر سائەت سېنىڭ تەنھالىقىڭنى يادىمغا كەلتۈرگىنىمدە ، مېنىڭ ئەيىش - ئىشەرەتكە كۆڭلۈم تارتىمىدى . شۇڭا ئۆز - ئۆزۈمگە : «ھەي ، بىمۇرۇۋۇت ، سەن بۇ يەردە پاراغەت گۈلشىنى ئىچىدە ئەيىش - ئىشەرەت تەختىدە ئولتۇرساڭ ، سېنىڭ ۋاپادار دوستۇڭ غۇربەت تىكەنلىكىدە مېھنەت تۇپرىقىغا پېتىپ ، مۇشەققەت تېشىغا باش قويۇپ ياتسا راۋا بولامدۇ ؟

ئەجەپ سەن ئولتۇرامسەن مۇندا گۈلدەك ئېچىلىپ خەندان ،
ۋاپادار يار پۇتغا سانجىلىپ تۇرسا تىكەن چەندان .

دەپ سوئال قويدۇم . ئىززەت - ئىكرامنى ۋاجىپ تۇتۇپ ، سېنى مەن بىلەن بىللە بېرىپ دىدارىدىن ئۆيۈمنى ئاۋات ، جورامنى شادد-مان قىلسا ئىدى دېگەن نىيەتتە كەلدىم . شۇنداق قىلساڭ ، قەدەم تەشرىپىڭدىن پەرزەنتلىرىم پەخىرلىنىدۇ ، ئۇرۇق - تۇغقانلىرىم ۋە قولۇم - قوشنىلىرىم بۇنىڭدىن ئىپتىخارلىنىدۇ . ئەگەر ماڭا بۇ مەرھەمەتنى قىلساڭ ، مېنىڭ مەرتىۋەم زىيادە بولىدۇ ، بۇنىڭدىن ساڭا ھېچ زىيان يەتمەيدۇ .

بولسا تۇڭلۇكتىن قۇياش نۇرى ئۆيمۇ ئىچرە بەھەم ،
بولمىغا كۈننىڭ ئەدەدسىز نۇرىدىن بىر زەررە كەم .

ئىككىنچىدىن ، ھەممە كىشىلەرنى ھازىر قىلىپ ، ئۇلارنىڭ ھۇزۇرىدا سېنى بىر مېھمان قىلىپ ، ئۇ ئىش ئارقىلىق دوستلۇق-نىڭ بەزى ھوقۇقىنى ئادا قىلىشنى خالايمەن .
— بۇ تەكەللۇپۇڭنى قويغىنا ، — دەپتۇ مايمۇن ، —
ئىككىمىزنىڭ ئارىسىدا دوستلۇق زەنجىرى مەھكەم ئۇلاندى ، ياتلارغا ئوخشاش مېھماندارچىلىق رەسىمىنى تۈزۈپ ، مېھمان ئۈزۈ-تىش جاپاسىنى چېكىشنىڭ ھېچ ھاجىتى يوق . چۈنكى «دوستنىڭ يامىنى دوستىنى جاپاغا قويغۇچىلاردۇر» دېگەن گەپ بار ئەمەسمۇ؟ ئوتتۇرىدا تەكەللۇپ بولمىسا ، كەڭ - كۈشادە كۈن كەچۈرگىلى بولىدۇ . دە . ساڭا دوست بولغانلىقىمنى سەن ئۈزۈڭگە ئىپتىخار دەپ بىلمىسەن . ئەمما ، شۇنى بىلگىنكى ، مېنىڭ بىلەن دوستلاشقەننىڭدىن ۋە ماڭا ھەمدەمدە بولغىنىڭدىن مەنمۇ ئىنتايىن پەخىرلىنىمەن ۋە سۆيۈنمەن . چۈنكى مەن ۋەتەن ۋە دىيارىمدىن ، مەملىكەت ۋە پادىشاھلىقىمدىن ئايرىلىپ خارلىق ۋە غېرىبلىق ، تەنھالىق ۋە مېھنەتكە مۇپتىلا بولغانىدىم . تەڭرىنىڭ تەقدىرى سېنىڭ سۆھبەتتىڭ لەززىتىنى ماڭا ئاتا قىلدى ۋە مۇھەببەتنىڭ نېمىتىنى ماڭا مەرھەمەت قىلدى . بۇ مەرھەمەت بىلەن روزغارنىڭ ئازار چاڭگىلىدىن نىجادلىققا ئېرىشىپ ، ھىجران مۇشەققىتىنىڭ قولىدىن خالاس

بۇ غۇربەت كويىدا ئەي يارى ھەمدەم ،
ۋىسالنىڭ بىرلە بولدۇم شادۇ خۇرام .

شۇنداق تۇرۇقلۇق مۇنچىۋالا جاپا تارتىشىڭنىڭ ۋە ئۆزۈڭنى
ئاۋارە قىلىشىڭنىڭ كېرىكى يوق . ئىككىنچىدىن ، دوستلۇقتا ئىش-
رەت داستىخنى ھازىرلاش ئەمەس ، بەلكى چىن ئەقىدە ھەممىدىن
مۆتىۋەردۇر . نەپسىگە ماددىي نەپ ئەمەس ، بەلكى مەنىۋى نەپ
مۇھىمدۇر .

— ھەي دوستۇم ، — دەپتۇ تاشپاقا ، — مېنىڭ سېنى تەكلىپ
قىلىشىم پەقەت زىياپەت ئۈچۈنلا ئەمەس ، ئۇلۇغ مۇددىئايىم شۇ-
كى ، ئارىدىن مۇتلەق جۇدالىق كېتىپ ، دائىمىي ۋىسال ھاسىل
بولسۇن دېگەندىم . مەن بىر دەممۇ سەنسىز يۈرۈشنى خالىمايمەن .
— مۇھەببەت يولىدا يېقىنلىق ۋە يىراقلىق دېگەن گەپ
يوق ، — دەپتۇ مايىمۇن ، — ئىككى دوستنىڭ ئارىسى مەشرىق ۋە
مەغربىتەك بولسىمۇ بىر - بىرىنىڭ يادى بىلەن كۆڭلى تەسەللى
تاپالايدۇ . كۆرۈنۈشتىكى يىراقلىق قەلبىنىڭ مۇلاقاتىنى مەنى قە-
لالمايدۇ . ئۇلار ھەمىشە مەنە كۆزى بىلەن بىر - بىرىنىڭ جامال-
نى كۆرۈشۈپ تۇرىدۇ . ئەگەر ئارىدا كۆڭلىمىزنىڭ يېقىنلىقى
بولسا ئىككى جايدا ياشىماقتىن ھېچبىر زىيان بولمىغاي . بۇ توغرىدا
دا بىر ئەزىز مۇنداق بىر رۇبائىينى ئېيتقانكەن :

بولمىسىمۇ گەر ماڭا ۋىسالنىڭ يار ،
كۆزۈم ئىچرە خىيالىڭ بولدى تەييار .
كۆرۈنۈشتە جىسمانىي ۋىسالنىڭ يوق ،
لېكىن دىلغا ئورنىغان قامىتىڭ بار .

تاشپاقا زارلاش ۋە يالۋۇرۇش ئوقىنى يەنە ئېتىشقا باشلىغاندا -

كەن ، ئارزۇ نىشانىغا تېگىپ ، مايمۇن شۇنداق دەپتۇ :
— دوستىنى رازى قىلىش مۇرۇۋۇت شەرىئىتىدە پەرھىز-
دۇر . بوپتۇ ، سەن قەيەرنى خالىساڭ ، مەن شۇ يەرگە باراي ،
لېكىن بۇ جاڭگال بىلەن سېنىڭ جەزىرەڭنىڭ ئارىلىقىدىكى بۇ
دەريادىن ئۆتمىكىم ئەس !
— كۆڭلۈڭ خاتىرجەم بولسۇن ، مەن سېنى يۈدۈپ دەريادىن
ئۆتكۈزمەن ، — دەپتۇ تاشپاقا .

تاشپاقىنىڭ ئەپسۇنى مايمۇنغا كار قىلىپ ، ئۇلار يولغا راۋان
بولۇشۇپتۇ . تاشپاقا مايمۇننى يۈدۈپ ، دەريانىڭ ئوتتۇرىسىغا يېتىپ
بېرىپتۇ . شۇ چاغدا تاشپاقا ئويلىنىپ قېلىپ ئۆز - ئۆزىگە : «بۇ
مايمۇن بىلەن دوستلۇققا ۋەدە قىلىشقاندىم . ھالا بۈگۈنگە كەلگەندە
ئارىمىزدىكى ۋەدىنى بۇزۇش خىيالىغا كېلىپ ، مۇشۇنداق يامان
ئىش بىلەن شۇغۇللىنىپ ، بۇ بەتناملىق يۈكىنى گەدىنىمگە
ئالدىم - ھە !

ھەر كىشى يانسا ۋاپا گۈلزارىدىن ،
كۆكسى داغ بولغاي جاپانىڭ زارىدىن .

ئاشۇ بىر ئەقلى ناقىس خوتۇن ئۈچۈن بىر كامىل دوستىنى
ئالداش ياخشىلارنىڭ ئىشلىرىدىن ئەمەس ئىدىغۇ ؟ شەيتاننىڭ شاد
بولۇشىنى كۆزلەپ ، تەڭرى رىزالىقىنىڭ رىشتىسىنى ئۈزۈمەك زە-
يان ۋە نۇقساندىن باشقا نەتىجە بەرمەيتتىغۇ ! بۇ ئىش ئاقىلنىڭ
قىلىدىغان ئىشى ئەمەس» دەپتۇ . ئۇ شۇ خىيالدا بولغاچقا ، گاھى
مېڭىپ ، گاھى توختاپ تۇرۇپ قاپتۇ . ئۇنى كۆرگەن مايمۇننىڭ
كۆڭلىگە گۇمان چۈشۈپ ئۇنىڭدىن سورايتۇ :

— ئەندىشەڭنىڭ سەۋەبى نېمە ، بۇرادەر ؟ مېنى كۆتۈرۈپ مې-

غىش ساڭا ئېغىر كېلىپ قالدىمۇيا ؟

— نېمىشقا مۇنداق دەيسەن ؟ — دەپ سورايتۇ تاشپاقا .

— كۆڭلۈڭدىكى غەرزىنىڭ ئالامىتى ماڭا ئاشكارا بولۇپ قال-

دى ، — دەپتۇ مايمۇن ، — مېنى ئۇ ئىشتىن ئاگاھ قىلساڭ ، ئۇ ئىشنى ھاسىل قىلىشىڭغا ساڭا مەدەتكار بولساممۇ ئەجەب ئەمەس ئىدى .

— نېمە غەرىزىم بولسۇن ؟ — دەپتۇ تاشپاقا ، — لېكىن سەن-دەك ئەزىز مېھمان ئويۇمگە ئىلتىپات قىلغىنىڭدا جورام ساق سالامەت بولغان بولسا ، ھەممەيلەن خىزمەتكارلىق مۇقامىدا تۇرۇپ سېنى ئوبدان كۈتۈۋالغان بولساق ياخشى بولاتتى ، دەپ غەم قىلىۋا-تمەن . چۈنكى ئۇ ئاغرىپ قالغان . شۇڭا ساڭا ياخشى مۇلازىمەت قىلالماي قالارمىزمۇ دەپ خىجالەت بولۇۋاتىمەن .

— سېنىڭ ماڭا ئەقىدەڭ ۋە ئىخلاسىڭنىڭ بارلىقى ھەقىدە-قەت ، — دەپتۇ مايمۇن ، — شۇڭا يات كىشىلەردەك ئاۋارچىلىك تارتىپ ، بىگانىلەرگە ئوخشاش تەكەللۇپ قىلىپ يۈرمىگىن .

ياتى ئۆز قىلماققا لازىمدۇر تەكەللۇپ ئەيلىمەك ،
مەنكى ئۆزدۈرمەن تەكەللۇپقا نەھاجەت بولغۇسى .

تاشپاقا يەنە يولىنى داۋاملاشتۇرۇۋېتىپ يېڭىۋاشتىن خىيالغا چۆكۈپتۇ : «خوتۇنلار مېنى ۋە دەمنى بۇزۇشقا قىستاۋاتىدۇ . مەن ئۇلارنىڭ ۋەدىسىدە تۇرمايدىغانلىقىنى ياخشى بىلىمەن . ئۇلاردىن ۋاپا ئىزدەش ئەقىللىق كىشىلەرنىڭ ئىشى ئەمەس .

خوتۇنلار ئەھدىگە قىلماڭ تەۋەككۈل ،
ھەرگىزمۇ ئۈنمىگەي شورلۇق يەردە گۈل .

شۇنداق ئىكەن ، ئۇلارنىڭ ھىيلىسىگە ئالدىنىپ بىۋاپالىق يولىنى تۇتۇش دىيانەت ۋە ئامانەت مەزھىپىدە قانداقمۇ راۋا بولسۇن » دەپ ئويلاپتۇ .

مايمۇن تاشپاقىنىڭ نىيىتىنىڭ بۇزۇلغانلىقىنى پەملەپ قاپتۇ ۋە بەنگۇمانلىقى تېخىمۇ زىيادە بولۇپ كۆڭلىدە ئويلاپتۇ : «كىشى-

نىڭ كۆڭلىگە دوستىدىن شۈبھە پەيدا بولۇپ قالسا ، تەدبىرنىڭ پاناھىغا قاچماق كېرەك ھەمدە ئۇنىڭدىن مادارا بىلەن ئېتەك تار- تىپ ، ئۆزىنى ساقلىماق كېرەك . ئەگەر دوستىنىڭ ھىيلە - مەك- رى ئېنىق بىلىنسە ، جاننى سالامەت قۇتۇلدۇرغىلى بولىدۇ ، ئەگەر گۇمانى خاتا چىقسا ، ئېھتىيات قىلغان بولۇپ ھېسابلىنىدۇ ، شۇڭا ئاشۇنداق قىلىش ئەيب ئەمەس .

ئۇ ئەگەر يار بولسا كۆرمەسەن زىيان ،
ئەگەر مەككار بولسا تاپقايسەن ئامان .

ئاندىن تاشپاقىغا شۇنداق دەپتۇ :

— ساڭا نېمە بولدى ؟ ھەمىشە خىيال ئارمىنىڭنى پىكىر مەپ- دانىغا يۈگۈرتۈپ ، ۋەھىمە غەۋۋاسىنى ھەيرانلىق دەرياسىغا چۆكۈ- رسەنغۇ ؟

— مېنى ئەپۇ قىلغىن ، بۇرادەر ، خوتۇنۇمنىڭ ئاغرىقى ۋە پەرزەنتلىرىمنىڭ پەرىشانلىقى تۈپەيلىدىن خاتىرەم ئەندىشلىك بو- لۇپ قالدى ، — دەپتۇ تاشپاقا .

— شۇنداق ، — دەپتۇ مايمۇن ، — ئۆيىدە ئاغرىق بولغان كۆ- گۈلنىڭ غېمى ناھايىتى ئېغىر بولىدۇ . «ئاغرىقلىق بولماقتىن ئاغرىق بولماق ئاسان» دېگەن گەپ ئەلھەق راست ئېيتىلغانىكەن . ئۆيىدە ئاغرىق بار كىشى زادى خاتىرجەم بولالمايدۇ . ئەمدى ئېيت- قىنا ! ئۇ قانداق كېسەل بولۇپ قاپتۇ ؟ ئۇنىڭ ئىلاجى قانداق ئىكەن ؟ چۈنكى ھەرقانداق بىر دەردكە بىر داۋا مۇقەررەر قىلىنغان ۋە ھەر بىر رەنجىگە بىر سەۋەب شىپا بولىدۇ ، ئۇنىڭ ئىلاجىنى مۇبارەك تېۋىپلاردىن سوراڭ ۋە ئۇلار بۇيرۇغان ھەر بىر دورىنى تېپىشنىڭ كويىدا بولۇش كېرەك .

— تېۋىپلار ئۇنىڭ ئىلاجىغا دورا بۇيرۇغانىدى ، لېكىن ئۇنىڭ- غا ئامال قىلغىلى بولمايدىكەن ، — دەپتۇ تاشپاقا .

— ئەتتارلارنىڭ دۈكىنىدىن تېپىلمايدىغان ئۇ قانداق دورا

ئىكەن؟ — دەپتۇ مايمۇن ، — ماڭا ئېيتقىنا قېنى ، ئاڭلىغىنىم ياكى كۆرگىنىم بولسا خەۋەر بەرسەم ئەجەب ئەمەس .
— مەن تاپالمايۋاتقان ئۇ دورا مايمۇننىڭ يۈرىكى ئىدى ، —
دەپتۇ ساددا تاشپاقا .

بۇ گەپنى ئاڭلاپ مايمۇننىڭ يۈرىكىگە ئوت تۇتۇشپ ، دىمىغىد .
دىن تۇتۇن ئۆرلەپتۇ ، ئەمما ناھايىتى زور كۈچ بىلەن ئۆزىنى توختىتىپ ، ئۆز - ئۆزىگە مۇنداق دەپتۇ : «ھەي شۇم تەلەت ھېرىس ، كۆردۈڭمۇ مانا ، ھېرىسنىڭ يامانلىقىدىن ھالاكەت گىردا .
بىغا چۈشتۈڭ ۋە غەپلەت ئىللىتى بىلەن شۇنداق چوڭ خەتەرگە گىرىپتار بولدۇڭ . مەن دۈشمىنىڭ سۆزىگە ئالدىنىپ ، مۇناپىق .
لارنىڭ مىكىر ئوقىدا يۈرىكى يارىلانغان كىشىلەردىن بولۇپ قال .
دىممۇ نېمە ئەمدى ؟ نۇرغۇن كىشىلەر مۇشۇ غۇسسە ئوتى بىلەن كۆيگەندىغۇ ! ئەمدى ماڭا ھىيلىدىن بۆلەك ياردەمچى ۋە تەدبىردىن ئۆزىگە مەدەتكار تېپىلمايدۇ . ئەگەر تاشپاقىلار جەزىرىسىگە بارسام ،
ئىشىم رىشتىسىگە شۇنداق بىر چىگىچ چىگىلىدۇكى ، تەدبىر قولى ئۇنى يېشىشكە ئاجىز كېلىپ قالىدۇ . ئەگەر يۈرىكىمنى ئۇنىڭغا بەرسەم ، ئۆلمەن ، ئەگەر قاچمەن دېسەم ، بۇ دەريادا غەرق بول .
مەن . مەنمۇ ئىشنىڭ ئاخىرىنى ئويلاپ باقمايلا مۇشۇ تاشپاقىنىڭ ئىختىيارى بىلەن ئۆزۈمنىڭ تىنىچ - ئامان ئورمانلىقىمىدىن چىققان .
لىقىم ئۈچۈن مىڭ چەندىن جازا ۋە سازاغا لايىق .

«زۇلغىنى قولىدىن چىقاردىم مەن قىلىپ دىۋانلىك ،
خوپ مۇناسىپ بولدى باغلانماق ماڭا زەنجىر بىلەن .»

شۇنىڭ بىلەن ئۇ تاشپاقىغا شۇنداق دەپتۇ :
— ئۇ مەستۈرەنىڭ رەنجىنىڭ ئىلاجىنى بىلىدىم . بولدى ، ھېچ غەم يېمە ، بىزنىڭ خوتۇنلىرىمىزمۇ ئاشۇنداق كېسەل بولۇپ قالغان چاغدا ، بىز ئۇلارغا يۈرىكىمىزنى ئېلىپ بېرىمىز . بىزگە ئۇنىڭدىن ھېچقانداق خاپىلىق يەتمەيدۇ . بىزنىڭ ئادىتىمىزدە يۈرىكىمىزنى

ئىچىمىزدىن ئالىمىز ، يەنە ئورنىغا سېلىپ قويىمىز ، يۈرىكىمىز يوق چاغدىمۇ ئادەتتىكىدەكلا تىرىكلىك قىلىۋېرىمىز . مەن دوس-تۇمنىڭ بالا - چاقىسىدىن ئۇنچىلىك ھەقىر تۆھپىنى ھەرگىز ئايىمايمەن . چۈنكى ئۆلىمالار : «تۆت تائىپىدىن تۆت نەرسىنى ئايىغۇلۇق ئەمەس» دەپ ئېيتقان . ئۇنىڭ بىرىنچىسى ، پادىشاھ ئامۇخاسنىڭ مەنپەئىتى ئۈچۈن بىر كىم بىر نەرسە تەلەپ قىلسا ، ئۇنى بېرىش كېرەك ؛ ئىككىنچىسى ، ھەقىلىق دەرۋىشلەر ھەققۇلا . لاردىن بىر نەرسە تەمە قىلسا ، ئۇلارغا ئاتا قىلىش كېرەك ؛ ئۈچىنچىسى ، شاگىرتلار ئىلىم تەلەپ قىلىپ ئۈستازلىرىدىن ھەر نېمە-نى سورىسا ، دەرس بېرىش كېرەك ؛ تۆتىنچىسى ، بىر دىللىق دوستلارغا كېرەك بولغان نەرسە شۇ كىشىدە بار بولسا ، ئۇنىڭ كۆڭلىنىڭ شادلىقى ئۈچۈن پىدا قىلىش . كېرەك .

نېمىدۇر جان قىلمىسا تا ئۇنى جانانغا پىدا ،
نە ئۈچۈن بولماس كۆڭۈل دىلبەر ئاياغىغا نىسار .

ئەگەر مەنزىلىدىكى چاغدا ماڭا ئېيتقان بولساڭ ، يۈرىكىمنى ئۆزۈم بىلەن بىللە ئېلىپ كەلگەن بولاتتىم . نەتىجىدە مەندىن داۋا ھاسىل بولۇپ جۈپتۈڭ ساقىيىپ قالسا ، ماڭا نېمىدېگەن شەرەپ ۋە سائادەت بولاتتى - ھە ! مەنمۇ يۈرىكىمدىن تازا زېرىككەندىم ، شۇڭا ھەمىشە ئۇنىڭدىن قۇتۇلۇشنى ئارزۇ قىلاتتىم . چۈنكى ماڭا ھەرقانداق غەم - ئەندىشە كەلگەن بولسا ، ئۇلارنىڭ ماكانى ئاشۇ بولدى . ئاشۇ يۈرەك يوقىلىپ كەتكەن بولسىمۇ كاشكى ، پادىشاھ-لىق ، مال - مۈلۈك ۋە ئەھلى ئايالىمدىن ماڭا كەلگەن خاپىلىقلار-نىڭ ھەممىسى شۇنىڭ بىلەن بىللە يوقالغان بولاتتى .

نە بولار يارەب ئاشۇ كانى جاپانى كۆرمىسەم ،
تەلىيى يانغان ئاشۇ بەختى قارانى كۆرمىسەم .

— يۈرىكىڭ نەدە قالدى؟ — دەپ سورايتۇ تاشپاقا .
 — ئاشۇ ماكانىدا قويۇپ كەلگەندىم ، — دەپتۇ مايمۇن ، —
 چۈنكى دوستلىرىنى كۆرۈشكە بارماقچى بولسا ۋە ئۇ يەردە بىر
 نەچچە ۋاقىت تۇرۇپ قالماقچى بولسا ، يۈرىكىنى ئۆزى بىلەن بىللە
 ئېلىپ بارماسلىق بىز مايمۇنلارنىڭ ئادىتى ، چۈنكى ئۇ رەنجى
 مېھنەتنىڭ قاچىسى ، مەككارلىق ۋە ئالدامچىلىقنىڭ ئىگىسى ، ئۇ
 ھەر سائەت بىر ئۆزگىچە خىيال پەيدا قىلىپ ، كۆڭۈللۈك
 ئەپش - ئىشرەتنى قارار قىلىدۇ ۋە روزغارنىڭ راھەت - پاراغىتىدە
 دىن زېرىكتۈرىدۇ . ئۇنىڭ ئاشۇنداق قەللايلىقىدىن^① ئۇنى قەلب
 دەپ ئاتايدۇ . چۈنكى ئۇنىڭ ئىسكەتى يوق ، ھەر دائىم باشقا جايغا
 مەيىل قىلىدۇ .

ھەر نەپەس ئۆزگە كىشىگە مەيىل ئەپتەر ،
 ھەردەم ئۆزگە دىلرانا پارغا كېتەر .

مەن سېنىڭ دىدارىڭنىڭ شەرىپى ۋە ئۇرۇق - تۇغقانلىرىڭنىڭ
 ئەزىز جامالىرى بىلەن تۈگىگۈسىز پاراغەت ۋە ئۈنۈتۈلغۈسىز
 ئەپش - ئىشرەت قىلىشنى كۆزلەپ ، يۈرىكىمنى ئۇ يەرگە تاشلاپ
 كەلگەندىم . لېكىن سەن ھەرگىزمۇ «مايمۇن يۈرىكىنىڭ دوستۇم -
 غا دورا بولۇپ قالغىنىنى بىلىپ ، مايمۇن ئۇنى ئېلىپ كەلمەپتۇ»
 دەپ ئويلاپ قالمىغىن . سەن بىزنىڭ ئارىمىزدىكى دوستلۇق ۋە
 ساداقەتنى ياخشى بىلىسەن ، شۇڭا بۇ بىخەۋەرلىكىمنى ئەپۇ قىلار -
 سەن . ئەمما ، دوستلار ۋە قەدىردانلارنىڭ ؛ «ئېتىقادىنىڭ سۇسلىق -
 قىدىن يۈرىكىنى ئاياتۇ» دەپ ئويلاپ قالماسلىقى ئۈچۈن ، كەينىدە
 مىزگە يېنىپ ئۇنى تېپىپ كەلسەك ياخشى بولاتتى .
 بۇنى ئاڭلاپ تاشپاقا دەرھال ئارقىغا قايتىپتۇ . قىرغاققا يې -
 قىنلاشقاندا ، مايمۇن بىر سەكرەپلا دەرەخنىڭ ئۈستىگە يامشىپ
 چىقىپتۇ ۋە خەتەردىن قۇتۇلغىنىغا خۇداغا مىڭلاپ شۈكۈرلەرنى

① قەللاپ — ئاتوغرا ئىش قىلغۇچى ، ئالدامچى .

ئېيتىپ ، بىر شاختا ئولتۇرۇپتۇ ، تاشپاقا بىرەر سائەت ئىنتىزار بولۇپ ئولتۇرۇپ تاقەتسىزلىنىپ ۋارقىراپتۇ :
— ھەي ئەزىز بۇرادەر ! يۈرىكىڭنى پاتراق ئېلىپ چۈشكىن ، ئۇ ئاغرىقنى تىرىك كۆرۈشنىڭ ۋاقتى ئوتۇپ كېتىدۇ .

رەھىم قىلغىن ماڭا ئەي بىرەھىم يار ،
بىر قاراپ قوي ھەددىدىن ئاشتى ئىنتىزار .

مايمۇن كۈلۈپ تۇرۇپ شۇنداق دەپتۇ :

ئەھدە پەيماننى بىزگە كۆرگۈزدۈڭ ،
مەككارلىق بىلەن ئۇنى سەن بۈزدۈڭ .

— مەن ئۆمرۈمنى پادىشاھلىقتا ئۆتكۈزدۈم . زامانىنىڭ ئىسسىق - سوغۇقىنى تولا كۆردۈم . زامان ماڭا نېمە بەرگەن بولسا ، بەرگەنلىرىنى ئاخىر مەندىن قايتۇرۇۋالدى ۋە ئۆزۈمنى پالاكەتكە ئۇچرىغانلارنىڭ قاتارىغا قوشتى ، مەن تەجرىبىلەرنىڭ پايدىسىدىن خالىي قالغانلاردىن ئەمەسمەن ، پايدا ئالدىغان چاغنى زىيان تارتىدىغان چاغدىن ياخشى ئايرىيالايمەن . بۇ سۆزۈڭدىن ۋاز كەچكىن ۋە بۇنىڭدىن كېيىن ۋاپا ھەم مۇرۇۋۇتتىن ئېغىز ئاچما . ۋەدىسىنى ساقلىغۇچىلارنىڭ مەجلىسىدە ئولتۇرما .

سەن ۋاپا ئىسمىنى تۇتۇپ ئۇرما ئۇندىن تولا لاپ ،
سەن بىلەن ۋاپا ئارىسى كەتتى ئەمدى بەك ئۇزاپ .

ئەگەر كىشى ھەر ھۈنەردە مەردلىك ۋە بىلەرمەنلىك سۆزىنى ئېيتسا ، ئۇنىڭ گوھىرىنى ياخشى ئويلانغان ۋاقتىدا تونۇغىلى بولىدۇ ۋە جوھىرىنى ئىمتىھان بوتىسى بىلەن تەجرىبە قىلىپ كۆرگىلى بولىدۇ .

ياخشىدۇر بولسا ئارادا تەجرىبىنىڭ بونىسى ،
سەنلار ھەر بىر كۆڭۈلنىڭ قارىلىق يا ساپلىقى .

تاشپاقا پەرياد چېكىشكە باشلاپتۇ :

— مەندىن قانداق گۇمان قىلىۋاتىسەن ؟ ماڭا ناھايىتى يات
بولغان ئىشنى بوھتان قىلىپ چاپلاۋاتىسەنغۇ ! مەن كۆڭلۈمدە ساڭا
يۈز كېلەلمەيدىغان ئىشنى قىلىشنى ئويلاپ باققىنىممۇ ، ساڭا
قەست قىلىشنى كۆڭلۈمگە پۈككىنىممۇ يوق . ئەگەر يۈز مىڭ جاپا
تېشىنى بېشىمغا ئارتساڭمۇ ھېچ بويۇن تولغىمايمەن ، ئەگەر ئىلتى-
پاتسىزلىق تىغى بىلەن كۆكسۈمنى چاڭ - چاڭ قىلىۋەتسەڭمۇ
ۋەسلىڭدىن كۆڭۈل ئۈزمەيمەن .

— ھەي نادان ، — دەپتۇ مايىمۇن ، — مەن ھېلىقى تۈلكە ئېيتى-
قان «ئۇنىڭ يۈرىكى ۋە قۇلىقى يوق ئىكەن» دېگەن ئېشەككە
ئوخشىمايمەن .

— ئۇ قانداق ئىش ئىكەن ؟ — دەپ سوراپتۇ تاشپاقا ،
— بىر جاڭگالغا پادىشاھ بولغان شىر ، — دەپ ھېكايىسىنى
باشلاپتۇ مايىمۇن .

شىر ، تۈلكە ۋە ئېشەكلەرنىڭ ھېكايىسى

بىر جاڭگالغا پادىشاھ بولغان شىر قونۇر بولۇپ قېلىپ ،
پۈتۈن بەدىنى ناھايىتى قىچىشىپ ھېچ ئەزاسىدا ماغدۇر قالماپتۇ
ھەمدە تۈكى چۈشۈپ ، ھالى خاراپ بولۇپ قالغاچقا ئوۋغا چىقالماپ-
تۇ . ئۇنىڭ خىزمىتىنى قىلىدىغان بىر تۈلكە بار بولۇپ ، ھەمىشە
ئۇنىڭ مەرھەمەت داستىخىنىدىن ئوزۇق پارچىلىرىنى تېرىپ يەپ ،
شۇنىڭ قۇۋۋىتى بىلەن ھايات كەچۈرىدىكەن . شىر شىكارنى تاشلىدى-
غاندىن كېيىن تۈلكە تەڭلىك ۋە ئاچلىقتا قېلىشقا باشلاپتۇ . بىر
كۈنى ئۇنىڭ قورسىقى ناھايىتى ئېچىپ كېتىپ ، شىرغا ملامەت

قىلىپ شۇنداق دەپتۇ :

— ئەي پادشاھىم ، ساقسىزلىقلىرىنىڭ ئەندىشىسى بۇ ئورماندا-
لىقتىكى جانىۋارلارنى مالال قىلدى ، زەئىپلىكلىرىنىڭ ئەسىرى
ھەممە مۇلازىملار ۋە بارلىق پۇقرالارغا يەتتى .

جېنىڭزىنىڭ غېمىدىن يوقالغۇسى يۈزىڭ جان ،
زاتىڭزىنىڭ خەتىرى قىلدى جاھاننى لەرزان .

نېمىشقىمۇ بۇ ئىللەتكە بىرەر ئىلاج قىلىشنى ، دىلنى غەش
قىلىدىغان بۇ كېسەللىككە داۋا قىلىشنى ئويلىمايدىغاندىلا !
شىر دەرد يۈزىسىدىن نالە قىلىپ شۇنداق دەپتۇ :

يۈرەككە سانجىلار مىڭلاپ تىكەن ، ئەمما جېنىم چىقماس ،
يۈرەك قان بولدى ، ئەمما نەرە تارتساممۇ قېنىم چىقماس .

— ھەي ، تۈلكە ! نەچچە ۋاقىتتىن بېرى غەم - غۇسسەدىن
قان يۇتۇۋاتقانمەن ، زەئىپلىكتىن تېنىمدە بىرمۇ مويى قالمىدى ،
بۇ مەرەزنىڭ قانداق ئىلاجىنى قىلسام بولىدىغانلىقىنى بىلمەيمەن ،
لېكىن بىر تېۋىپ : «بۇنىڭغا ئېشەكنىڭ قۇلقى ۋە يۈرىكى داۋا
بولىدۇ . شۇنى تېپىپ يېمەك كېرەك . ئۇنىڭدىن بۆلەك دورا شىپا
بولمايدۇ» دېگەندى . مەن شۇنىڭدىن بېرى «ئۇ نەرسىنى قانداق
ھىيلە بىلەن قولغا كەلتۈرگىلى بولار» دېگەن ئەندىشىگە چۈشتۈم .
— ئەگەر پەرمان قىلسىلا ، مەن خىزمەتلىرىگە تەي-
يارمەن ، — دەپتۇ تۈلكە .

— قانداق خىياللارنى قىلىپ ھىيلە دەپتىرىدىن قايسى مىكىر-
نى ئوقۇدۇڭ؟ — دەپ سوراپتۇ شىر .

— ئەي پادشاھىم ، — دەپتۇ تۈلكە ، — خاتىرەمگە شۇ كەلدى-
كى ، سىلى ئۈچۈن بۇ ئورمانلىقتىن چىقىپ كېتىش ياخشى ئە-
مەس ، چۈنكى بەدەنلىرىنىڭ مويى تۆكۈلۈپ يالىڭاچ بولۇپ قاپتىلا ،

بۇ چىراي بىلەن خالايدىغان كۆرۈنۈشلەر ، شەۋكەت ۋە ھەيۋەتلىرىگە نۇقسان ۋە زىيان يېتىدۇ . مەسلىھەتتىم شۇكى ، سىلى تەلەپ قىلغان نەرسىنى مەن بۇ يەرگە كەلتۈرەي ، سىلى ئۇنىڭ قارىنى يېرىپ ، قايسى ئەزاسىنى خالىسىلا شۇنى يەۋەرسىلە .

— ئۇنى قەيەردىن كەلتۈرسەن ؟ — دەپ سوراپتۇ شىر .
— بۇ يېقىن ئارىدا بىر بۇلاق بار ، — دەپتۇ تۈلكە ، — ئۇ بۇلاقنىڭ سۈيى خۇددى ئۇممان دېڭىزىنىڭ سۈيىدەك ئەلۋەك ، شېرىنلىقى ۋە لاتاپىتى خۇددى ئابىھايانقا ئوخشاش .

ئۇنىڭ سۈيى تاتلىقلىقى خۇددى جان ،
رۈشەنلىكى گويا جامالى جانان .

بىر شۈستىگەر ھەر كۈنى بىر ئېشەككە كىيىم - كېچەكلەرنى ئارتىپ ، شۇ بۇلاقتا يۇغىلى ئېلىپ كېلىدۇ . ئېشەك قاراڭغۇ چۈشكۈچە ئاشۇ بۇلاقنىڭ ئەتراپىدا ئوتلايدۇ . ئۇنى ئالداپ بۇ ئورمانلىققا ئېلىپ كەلسەم ئەجەب ئەمەس . ئەمما ، پادىشاھىم شۇنى ئېسىلىرىدە چىڭ تۇتۇپ ۋەدە بەرسىلە ، ئۇنىڭ قۇلىقى بىلەن يۈردىكىنىلا يەپ ، قالغان ئەزالىرىنى باشقا مۇلازىملارغا سەدىقە قىلغايلا ! شىر «پەقەت ئاشۇ ئىككى ئەزاسىنىلا يەپ ، قالغان يېرىنى خۇدا يولىدا تەسەددۇق قىلىۋېتىش» ئۈچۈن ۋەدە بېرىپتۇ . تۈلكە مول نازۇنچە تەلەرنىڭ ھاسىل بولۇشىنى كۆزلەپ ، خۇشال - خۇراملىق بىلەن بۇلاق تەرەپكە قاراپ راۋان بوپتۇ . ئۇ ئېشەكنى يىراقتىن كۆرۈپلا ئۇنىڭغا تەزىم ۋە ئىززەت - ئىكراملارنى قىلىپ ، ئېشەككە قانچە يېقىنلاشقانسىرى مۇلايىملىق بىلەن تەزىملىرىنى شۇنچە ئاشۇرۇپتۇ ھەم قېشىغا يېقىن كېلىپ يۇمشاق سۆزلىگىلى تۇرۇپتۇ :

شېرىن زۇۋان بولسا كىشى ئۆزىگە رام قىلار پىلىنى ،
ھەيران ئەيلەپ سۆرەپ يۈرەر ئاڭغا يۈگەن قىلىپ قىلىنى .

— ھەي بۇرادەر ، نېمىشقا بۇنداق ئورۇقلاپ ، ئاجىزلىشىپ كەتتىڭ؟ — دەپ سوراپتۇ تۈلكە .

— بۇ شۇستىڭەر ھەمىشە مېنى ئىشلىتىدۇ ، لېكىن ھالىمغا پەرۋا قىلمايدۇ . ھەلەپ غېمىدە ئورۇقلاپ كەتتىم . بوغۇز دېگەن نەرسىنىڭ ماڭا راۋا كۆرمەيدۇ ، ئۆمرۈمنىڭ خامىنىنى ئۇنىڭ ھاۋاسىغا سورىغان بولساممۇ ، ماڭا بىر تۇتام سامانمۇ بەرمەيدۇ ئەمەسمۇ .

يىللار ئۆتتى تېتىماي ھېچ مەرزە ھەم ،
قالمىدى جىسمىدا زەررە گۆش ۋە نەم .
ئۆمرۈم ئىچرە كۆرمىدىم مەن ناتىۋان ،
ئىشتىھايىم قانغۇچە ئارپا - سامان .

— ھەي بىچارە ، — دەپتۇ تۈلكە ، — ماڭىدىغان پۈتۈڭ ، تەۋ .
رىگۈدەك قۇدرىتىڭ بار ئىكەنغۇ ئەنە ، شۇنداق تۇرۇقلۇق نېمىشقا بۇ مېھنەتنى ئىختىيار قىلىپ ۋە بۇنداق بالاغا مۇپتىلا بولدۇڭ ؟
— مەن يۈك كۆتۈرۈش بىلەن مەشغۇرمەن ، — دەپتۇ ئې .
شەك ، — شۇڭا مەن ھەر يەرگە بارسام ماڭا مۇشەققەت يۈكىدىن خالاسلىق بولمايدۇ . يالغۇز مەنلا ئەمەس ، بىزنىڭ جىنىسىمىزنىڭ ئۇرۇق - ئەۋلادىنىڭ ھەممىسى بۇ مېھنەت يۈكىدىن خالىي ئەمەس .

ھەركىشى بىر ئۆزگىچە مېھنەت گىرىپتارى ئىكەن ،
ھېچ كىشى راھەتتە ياتماقلىققا ئىمكان تاپمىدى .

مەن كۆپ ئويلاپ ئاخىر : « ھەر يەردە بولساممۇ بەربىر جاپادىن خالىي بولالمايدىكەنمەن ، شۇڭا يېنىكىلىك يۈكىنى كۆتۈرۈپ ھەر تەرەپتە يۈرمەي ، بىر كىشىنىڭ ئىشىكىدە يۈرگىنىم ئەلا » دەپ ئۆزۈمنى توختاتتىم .

— غەلەت قىپسەن ، — دەپتۇ تۈلكە ، — ئۆز ماكانىم مۇشۇ

دەپلا جاپا - مېھنەتتە ئۆتمەك ياخشىمىگەن؟ زېمىن شۇنچە كەڭدە -
چىلىك تۇرسا، ھەممە يەردە سەيلە قىلىپ يۈرۈشنى ئويلاپ
باقىدىڭمۇ؟

سەپەر قىلغىن يېرىڭ ناخۇش كۆرۈنسە ،
باشقا يەرلەر بۇ جاي بىلەن بولماس تەڭ .
تۇرغان يېرىڭ ساڭا بولغان بولسا تار ،
قىلدى جاھان ئەتراپىنى خۇدا كەڭ .

— بۇ يەردىن ئۇ يەرگە بارساممۇ يەنە شۇ نېسىۋىدىن ئارتۇق
تېپىلمايدۇ ، — دەپتۇ ئېشەك ، — سەپەر مۇشەققىتىنى بىھۇدە چېپ-
كىش ئەقىل ئىشىدىن يىراقتۇر .

كىمكى سەۋر ئەتسە خۇدا رىزقىن بېرۇر ،
رەنج چەكمەك سەۋرىسىزلىكتىن ئىرۇر .
رىزقىنى رەززاقى بەرگەي بىسەۋەب ،
ھەر كىشىكىم قىلمىسىمۇ گەر تەلەپ .

— بۇ سۆزۈڭ تەۋەككۈل مەرتىۋىسىگە لايىق سۆز بولدى ، —
دەپتۇ تۈلكە ، — ئەمما بۇ مۇقامغا ھېچكىم يېتەلمەيدۇ . خۇدايتائا -
لانىڭ ئادىتى شۇنداق جارى بوپتۇكى ، — ھەر كىشىگە بىر سەۋەب
بىلەن رىزق ئاتا قىلىدۇ . ھەر كىمگە ھەرىكەت ئارقىلىق مۇرادىنى
ھاسىل قىلىدۇ . «كەسىپ قىل ، كاسىپ خۇدانىڭ دوستىدۇر»
دېگەن سۆز بارغۇ؟ ئەگەر ئۇنىسالىڭ ، سېنى بىر ئورمانزارلىققا
باشلاپ باراي ، ئۇ يەرنىڭ يۈزى جاۋاھىرپۇرۇشنىڭ دۈكىنىنىڭ
يۈزىدەك رەڭگارەڭ گۈللەر بىلەن شۇنداق چىرايلىق بېزەلگەن ،
ھاۋاسى ئەتتارلارنىڭ ساندۇقىنىڭ ئىچىدەك تۈرلۈك خۇش پۇراقلا
بىلەن خۇشبۇي بولغان بىر جاي .

ئەجەب كەڭرى ، گۈزەل ئورمان ئىرۇر ئۇ ،
گۈل - چېچەك كۆپ ، ئاقار ئۇندا شېرىن سۇ .
قۇشلار ئەيلەپ دەرەخلەر ئۆزرە ئاۋاز ،
گۈل كۆرۈپ بىر - بىرىگە بولار دەمساز .

بۇنىڭدىن ئىلگىرىمۇ بىر ئېشەكنى مۇشۇنداق نەسەپتەلەر بىد-
لەن ئاشۇ جەننەتكە ئوخشايدىغان يايلاققا ئاپىرىپ قويغانىدىم . ھې-
لىغىچە پاراغەت كۆرسىسىدا ئولتۇرۇپ خاتىرجەم ھالدا ئوتلاپ ،
سالامەتلىك بېغىدا ياخشى سەمرىپ يۈرىدۇ .

ئىشقىلىپ ، تۈلكە ئەپسۇن يېلىنى دەم قىلىپ ئەپسانە ئوتىنى
شۇنداق ياندۇرۇپتۇكى ، ئاقىۋەت مىكىر نېنىنى ھىيلە تونۇرىدا
پىشۇرۇپتۇ . خام تەمە ئېشەكنىڭ ئۇ يەرگە بېرىش ھەۋىسى جۇش
ئۇرۇپ شۇنداق دەپتۇ :

— سېنىڭ سۆزۈڭ ھەقىقىي دوستلۇق ۋە شەپقەتتىن ئېيتىلدى-
ۋاتىدۇ . سەندىن يۈز ئۆرۈمەك ۋە تولۇق مېھىر - مۇھەببەتنى
يادلىتىدىغان پەرمانىڭدىن بويۇن تولغىماق جايىز ۋە راۋا ئەمەس .
ھەرقانداق پەرمان بەرسەڭ جان بىلەن قوبۇل قىلىمەن .
شۇنداق قىلىپ تۈلكە ئېشەكنى ئورمانلىققا باشلاپ كەپتۇ .
شىر ئاچلىقنىڭ چېكىگە يەتكەچكە چاچراپ قويۇپ ئېشەككە ئېتىد-
لىپتۇ ، لېكىن تېنى ئاجىز ، كېسەل بولغانلىقتىن ئۇنىڭغا زەرەر
يەتكۈزەلمەپتۇ . ئېشەك ئۆز جايىغا قېچىپ كېتىپتۇ . تۈلكە شىرغا
مالامەت قىلىشقا باشلاپتۇ :

— ئالدىراقسانلىقتىن سىلگە نېمە پايدا كەلدى ، پادىشاھىم ؟
ئۆزلىرىنى سەل توختىتىۋېلىپ تۈزۈكرەك چارە ئويلاپ بىر ئىش
قىلغان بولسىلا ، بۇنداق پۇشايمانلىق يۈز بەرمىگەن بولاتتى . ئىش
قولدىن كەتتى مانا ، ئەمدى نادامەت قىلىشتىن نېمە پايدا ؟
شىر تۈلكىنىڭ سۆزىدىن خىجالەت بولۇپ ئۆز - ئۆزىگە :
«ئەگەر ئۇنى بوش تۇتۇپتىمەن دەپسەم ، ، بىپەرۋالىقم بىلىنىپ
قالدى . بەك ئېچىرقاپ كەتكەنلىكتىن ئالدىراپ كەتتىم دەپسەم ،

نەپسىمنىڭ يامانلىقى ۋە سەۋرىسىزلىكىم مەلۇم بولۇپ قالىدۇ .
ئەگەر زەئىپلىكىمدىن قۇۋۋىتىم يەتمىدى دېسەم ئاجىزلىقىمنى ئىق-
رار قىلغان بولىمەن . بۇ سۆزلەرنىڭ ھەممىسى سەلتەنتىمگە
نۇقسان يەتكۈزىدۇ . ئۇنىڭدىن كۆرە تۈلكىگە غەزەپ ۋە قوپاللىق
بىلەن جاۋاب بېرىپ ، ئۇنى بۇنداق سۆزلەرنى قىلىشتىن مەنئى
قىلغىنىم ياخشى» دەپ ، تۈلكىگە شۇنداق دەپتۇ :
— ھەي بىئەدەپ ! پادىشاھلار بىر ئىشنى قىلسا ، پۇقرالارنىڭ
ئۇ ئىشنىڭ سىرىنى سوراشقا نېمە ھەددى بار ئىكەن !

شاھلار بېشىدا باردۇر كۆپ ئەسرار ،
سېنىڭ ئۇ بىرلە نېمە ئىشنىڭ بار ؟

ئۇلار ھەرقانداق ئىش سادىر قىلغان بولسا ، ئۇنىڭ ھەقىقىتى
ھەرگىز كۆڭلىگە روشەن بولمايدۇ . ئۇلارنىڭ كۆڭلى تەقەززاقىدا .
غان تەدبىرلەرنى پۇقرالارنىڭ ئەقلى ھەرگىزمۇ چۈشىنەلمەيدۇ .
پادىشاھلارنىڭ سىر يۈكىنى ئۇلارنىڭ ئۆزىدىن باشقا كىشى كۆتۈ-
رەلمەيدۇ . ئۇ شۇنداق ئېغىر يۈككى ، ئۇنىڭغا ئەقلى كامىل ۋەزىر-
لەرنىڭ كۆڭلىدىن باشقا نەرسە بەرداشلىق بېرەلمەيدۇ . چۈنكى
كەكلىكتە قارىغىدەك ھەپسىلە بولمايدۇ - دە ، بۇ سۆزنى قوبۇپ ،
ئېشەكنى يەنە ئەكپەللىگۈدەك بىرەر ھىيلە قىلغىن . بۇ خىزمەتنىڭ
بىلەن ماڭا بولغان ئىخلاسى ۋە ئېتىقادى روشەن مەلۇم بولسۇن .
ئۇ چاغدا مەن تەڭتۇشلىرىڭ ئارىسىدا ساڭا تېخىمۇ مەرھەمەت ۋە
تەربىيەت قىلغايىمەن .

تۈلكە ئېشەكنىڭ يېنىغا يەنە بېرىپ بارلىق خۇشامەت ھەم
سالام - تەزىم قائىدىلىرىنى تولۇق بەجا كەلتۈرۈپتۇ ، لېكىن ئې-
شەك ئۇنىڭدىن يۈز ئۆرۈپتۇ ۋە :

ئىسىت ، رەنجى چەكمەك سەندەك يار ئۈچۈن ،
جېنىمغا قەست ئەيلىگەن مەككار ئۈچۈن .

— ھەي مەككار ، نابۇكار ! ماڭا ئاۋۋال راھەت ۋە پاراھەت ۋەدىسىنى قىلىڭ ، كېيىن شىر پەنجىسى بىلەن رەنج يەتكۈزدۇڭغا ! قانداق كىشى مۇشۇنداق ئىش قىلىدۇ - ھە !؟ - دەپتۇ .

— ھەي قەلبى پاك دوستۇم ، سەن نېمىلەرنى خىيال قىلىپ قانداق ئەندىشىنى كۆڭلۈڭدىن كەچۈردۈڭ ھە ؟ - تۈلكە شۇنداق دەپ يەنە سۆزىنى داۋاملاشتۇرۇپتۇ ، - سەن كۆرگەن ئۇ نەرسە ھۆكۈمالار بەرپا قىلغان تىلىسىم ئىدى . چۈنكى ئۇ ئورمانلىق ھەر تۈرلۈك لەززەتلىك غىزالار ، رەڭگارەڭ شېرىن مېۋىلەر بىلەن تولغان . ئەگەر تىلىسىم بولمىسا ئىدى ، ئالەمدە بار بارلىق جانىۋار - لار شۇ يەرگە جەم بولۇۋالاتتى - دە ، ئۇ يەردە قەدىمدىن تارتىپ ياشاۋاتقان جانىۋارلارغا يەر قىس بولۇپ قالغان بولاتتى . ئاشۇ تىلىسىم بولغانلىقى سەۋەبلىك ئۆزگە ھايۋانلاردىن ھېچقايسىسى ئۇ جايغا كېلەلمەيدۇ . ئۇ يەردىكى جانىۋارلار ئۆز بالا - چاقىلىرى بىلەن راھەت - پاراھەت ۋە كەڭرىچىلىك دەۋرى سۈرىدۇ . بىز بىر كىشىنى دوست تۇتساق ، بۇ تىلىسىمنىڭ ھەقىقىتىنى ئۇنىڭغا بايان قىلىپ قويىمىز . شۇنىڭدىن كېيىن ئۇ خەۋپ - خەتەرسىز ھالدا ھەددى - ھېسابى يوق نېمەتلەر ئىچىدە سەيىر قىلىدۇ .

ئېيتتى تۈلكە : « سېھىر ئىدى بىگۇمان ،
شىر سۈرەتلىك كۆرۈنىمۇ ناگاھان .
مانا مەن سەندىن كىچىكمەن ھەم ھەقىقەت ،
ئۇندا قورقماي يۈرىمەن مەنمۇ ھېچبىر .
بولمىسا ئىدى ئاشۇ سۈرەت ئەگەر ،
ھەممە چەررەندە تۇتاتتى ئۇندا يەر .

باشتا مېنىڭ ئېسىمدە بار ئىدى ، سېنى ئاشۇ تىلىسىمدىن ناگاھ قىلىپ قويىمەن دەپ تۇراتتىم . لېكىن سەن بىلەن مۇلاقات بولغىنىمغا غايەت خۇشال بولۇپ كەتكەنلىكىمدىن ئېسىمدىن چىقىپ قاپتۇ . ھېلىمۇ ياخشى ئۇ سۈرەتنىڭ بىمەنە ئىكەنلىكىنى ئۆزۈڭمۇ

ياخشى بىلىدىڭ . ئۇ يەرگە يەنە بارايلى ، مەن سېنى ياخشىلىقتىن باشقا نەرسىگە دالالەت قىلمايمەن .

بىچارە ئېشەك ئۇنىڭ ئەپسانىلىرىگە ئىككىنچى قېتىمدىمۇ گۈل بولۇپ ، ھېلىقى ئورمانلىققا يۈزلىنىپتۇ . تۈلكە ئىلگىرىدە كېلىپ شىرغا : «ئېشەكنىڭ يەنە كەلگەنلىكى» دىن خۇش خەۋەر يەتكۈزۈپ شۇنداق دەپتۇ :

— ئېشەكنى كۆرگەندە ئورۇنلىرىدىن تەۋرىمىسىلە ، ئۇ قاش-لىرىغا ھەرقانچە يېقىن كەلسىمۇ ، ئۇنىڭغا ئىلتىپات قىلمىسىلا ، ياخشى پۇرسەت تاپقاندا ئاندىن ئۇنىڭ ئىشىنى قىلغايلا .
شىر تۈلكىنىڭ نەسىھىتىنى قۇلىقىدا چىڭ تۇتۇپ ، خۇددى جانسىز ھەيكەلدەك تۇرۇپتۇ .

— كەلگىن ، بۇ سېھىر ھەقىقىتىنى ساڭا ئېچىپ كۆرسىتىپ بېرەي ، ئۇنىڭدىن مۇتلەق ھەرىكەت ۋە زەرەر كەلمەيدىغانلىقىنى بىلگىن ، — دەپتۇ تۈلكە ئېشەككە .

شۇنداق قىلىپ ئۇلار ئۇنىڭغا يېقىن بېرىپتۇ . ئېشەك گۈس-تاخلىق بىلەن قەدەم قويۇپ ، شىرنىڭ قېشىدىكى يەرلەردىن ئوت - چۆپلەرنى يېيىشكە باشلاپتۇ . لېكىن شىردىن ھېچقانداق شەپە چىقمىغاندىن كېيىن ئۇنىڭغا شۇنچىلىك ئۆگىنىپ كېتىپتۇ-كى ، ئۇنىڭ خەۋىپىدىن پەرىشان بولغان خاتىرى تامامەن جەم بوپتۇ . بىر مەزگىل ئويمانلىق ئىللىتىگە گىرىپتار بولغانلىقتىن ئوت - چۆپ يېيىشكە شۇنچىلىك مەشغۇل بولۇپ كېتىپتۇكى ، قورسىقى ئويمانغۇچە باش كۆتۈرمەپتۇ . ئاخىر قورسىقى راۋۇرۇس تويغاندا ئاشۇ تىلىسىم ئالدىدا ئۇخلاپ قاپتۇ . شىر ئۇنىڭ غاپىل قالغانلىقىنى كۆرۈپ ، بېرىپلا قارىنى يېرىپتۇ ھەمدە تۈلكىگە قاراپ :

— سەن بۇنىڭدىن خەۋەر ئېلىپ تۇرغىن ، مەن بۇلاققا بېرىپ غۇسلى قىلىپ كېلەي ، ئاندىن كېيىن يۈرىكىنى ۋە قۇلىقىنى يەي ، تېۋىپ شۇنداق بۇيرۇغانىدى ، — دەپ بۇلاق بېشىغا كېتىپتۇ . تۈلكە ئېشەكنىڭ قۇلىقى ۋە يۈرىكىنى شىرغا قويۇپ قويماي پۈتۈن يەپتۇ ، چۈنكى ئۇ ئورۇق بىچارە ئېشەكنىڭ ئۇنىڭدىن ياخشىراق

گۆشى يوق ئىكەن . شىر غۇسلدىن پارىغ بولۇپ قايتىپ كېلىپ ،
قانچە ئىزدەپمۇ ئېشەكنىڭ يۈرىكى بىلەن قۇلىقىنى تاپالماپتۇ .
— ئېشەكنىڭ ماڭا داۋا بولىدىغان ئۇ ئىككى ئەزاسى نەگە
كەتتى؟ — دەپ سوراپتۇ ئۇ تۈلكىدىن .

— ئەي پادىشاھىم ! بۇ ئېشەكنىڭ قۇلىقى ۋە يۈرىكى يوق
ئىدى ، چۈنكى يۈرەك پەم ۋە ئىدراكنىڭ جايىدۇر ، ئەگەر ئۇنىڭ
يۈرىكى بولغان بولسا ، مېنىڭ ھىيلە - مىكرىمگە ئالدىنىمىغان ،
قۇلىقى بولغان بولسا ، مېنىڭ يالغان سۆزلىرىمنى راست بىلمىگەن
بولاتتى ، — دەپ جاۋاب بېرىپتۇ تۈلكە .
شىر ئۇنىڭ بۇ جاۋابىغا قايىل بولۇپ :

— راست ئېيتىسىەن ، ئەگەر ئۇنىڭدا زەرەر ۋە پايىدىنى ئايرىيا -
لىغۇدەك كۆڭۈل ۋە پاراسەت ، راست - يالغاننى ئاڭلىيالغۇدەك
قۇلاق بولىدىغان بولسا ، بىر قېتىم پۇتى سېپىلگەن يەرگە يەنە
كەلمىگەن بولاتتى ، — دەپتۇ .

بۇ مىسالنى شۇنىڭ ئۈچۈن كەلتۈردۈمكى ، بىلىپ قوي ، مەن
قۇلاقسىز ۋە يۈرەكسىز ئەمەسمەن . سەنمۇ مىكر دەقىقىلىرىدىن
بىرنىمۇ بىكار قويمىدىڭ . مەنمۇ ئۇنى ئەقىل ۋە پەسىم بىلەن بىلىپ
خېلى ھەرىكەتلەرنى قىلدىم ، مانا ئەمدى مۈشكۈل بولغان ئىشىم
ئاسانلىققا ئۆرۈلدى . ھالاكەت يەتكەن جېنىم ئامان - ئېسەن قېلىپ
بەدىنىمگە يېڭى ھايات بەردى .

ئەمدى ئىكەن ماڭا سېنىڭ تىغىڭ بىلەن ئۆلۈش تەقدىر ،
كۈچۈڭ يەتمىدى ئۆلتۈرمەككە قىلساڭمۇ كۈچەپ تەدبىر .

بۇنىڭدىن كېيىن مەندىن ئاشنالىق تەمەسنى قىلمىغىن ھەمدە
قايتا يارىشىش خىيالىنى خاتىرەڭگە كەلتۈرمىگىن ، بىلگىنىكى :

ئاي بولساڭ ئەگەر ئاسمانغا باقماسمەن ،
سەرۋى بولساڭ گەر بوستانغا باقماسمەن .

تاشلىدىم مەن سېنى بولساڭمۇ گەر جان ،
ياندېم مەن سېنىڭدىن بولساڭمۇ ئىمان .

— راست ئېيتىسەن ، ئەمدى مېنىڭ ئىقرارىم ۋە ئىنكارىمنىڭ
پەرقى قالمىدى . مەن سېنىڭ قەلبىڭنى مەڭگۈ مەلھەم سۈرسىمۇ
ساقايمىغۇدەك جاراھەتلەندۈردۈم ، مېنىڭ يۈزۈمگىمۇ ئېرتىپ چىد-
قارغىلى بولمىغۇدەك بەتقىلىقلىقنىڭ دېغى چۈشتى . ئەمدى كۆڭۈل
تامىقىغا پىراق زەھىرىنى يۈتمىقىم ، ھىجران تىغىغا جان قالىقىنى
تۈتمىقىم كېرەك .

لايىقتۇر ماڭا ئۆزۈمگە تىغ ئۇرماق ،
تا قىيامەتكىچە قان ئىچىرە تۇرماق .
كىم بېرەر مەن كەبى ئۆزىگە شىكەست ،
كىم بولۇر مەن كەبى يەر ئۈستىدە پەست .
تائەبەت ئېيتساممۇ ئەگەر ئىستىغپار ،
تۈگىمەس گۇناھلار ئۆز زىممەمدە بار .

تاشپاقا شۇنداق دەپ ، خىجالەتچىلىكتە شەرمىسار بولۇپ ، قايتىپ
كېتىپتۇ . ئۇ قالغان ئۆمرىدە ئەزىز يار ۋە تەڭداشسىز ۋاپادار
پىراقىدا :

يەتتى ئۆزۈمدىن ئۆزۈمگە گەرچە چەكسەم ھەر جاپا ،
كۆپ مۇرۇۋۇۋەت مېھرىلىك ئىدى لېكىن يارىم ماڭا .

دەپ نالىلەرنى قىلىپ ئۆتۈپتۇ .
مانا بۇ مال - دۇنياغا ياكى بىرەر دوستقا ئېرىشىپ يەنە ئۇنى
نادانلىقىدىن قولىدىن بېرىپ قويۇپ ، ھەمىشە نادامەتتە قېلىپ بېد-
شىنى تاشقا ۋە تاشنى بېشىغا ئۇرۇپ ، ئۇنىڭدىن ھېچ پايدا كۆرمىد-
گەن كىشىلەرنىڭ داستانى . ئاقىل كىشىلەر بۇ داستاننىڭ مەزمۇ-

ننى ئىشلىرىغا پېشۋا قىلىشى ، مەيلى دۇنيا ماتايى ، مەيلى ئاخذ
رەت دوستى بولسۇن ، ئەلەپ قىلغىنى قولغا كەلسە ، ئۇنى قەدىرلىد-
شى كېرەك . چۈنكى ھەر قانداق نەرسە قولدىن كەتسە ، تىرىشىش
بىلەن يەنە قولغا كەلمەيدۇ ھەم ئۇنىڭ ئۈچۈن يېگەن ھەسرەت -
پۇشايمنلاردىن ھېچ پايدا كەلمەيدۇ .

گەر مۇرادىڭ كەلسە قولغا سەن غەنىمەت بىل ئۇنى ،
گەر قولۇڭدىن كەتسە يېگەيسەن پۇشايمن بىرلە غەم .
كۆپ كىشى غەپلەتتە مالۇ پۇلنى بەربات ئەيلىدى ،
قالدى پۇلسىز ئاخىر چەكتى ھېسابسىز دەرد - ئەلەم .
قولدىن ئايرىلغان نېمەرسە يەنە كەلمەس ئورنىغا ،
ئاھ ئۇرۇپ يىغلاپ ياقاڭنى پارە قىلغان بىرلە ھەم .

ئالتىنچى باب

ئالدىراڭغۇلۇقنىڭ ئاپىتى ۋە ئاچچىقى يامانلىقنىڭ زىيىنى توغرىسىدا

پادىشاھىئالەم راي روشەن كۆڭۈللۈك بەرەھەمەنگە خىتاب قىلدى.
ئىشۇنداق دەپتۇ :

ۋاقىپ بولمىش پۈتۈن ئالەم سىرىدىن خوپ يورۇق كۆڭلۈك ،
ئېسىل كەشىپى كارامەتلەر بايانى سۆزلىگەن ئىلىمىڭ .

— ئۆزىنىڭ مۇراد - مەقسىتىگە ئېرىشكەن بولسىمۇ غاپىللىق
بىلەن ئۇنى يەنە قولدىن بېرىپ قويۇپ ، نىھايتى كۆپ ھەس-
رەت - نادامەتتە قالغان كىشىلەرنىڭ داستانىنى بايان قىلدىڭ .
ئەمدى ، بىر ئىش قىلىشتا ئالدىراپ قېلىپ ، تەدبىر ۋە تەپەككۈر-
نىڭ پايدىلىرىدىن غاپىل قالغان كىشىلەرنىڭ داستانلىرىدىن بايان
قىلغىن . قېنى ئاڭلاپ باقايچۇ ، ئۇلارنىڭ بۇ پەيلى بىلەن ئىشنىڭ
ئاخىرى نەگىچە بارىدىكىن ؟ ئالدىراڭغۇلۇق ئۇرۇقىنى ئەمەل يېرىد-
گە تېرىسا قانداقراق ھوسۇل بېرەركىن ؟
شاھىنشاهنى ماختاش ئۈچۈن بەرەھەمەن شۇنداق دەپتۇ :
— ئەي شاھىنشاهم !

بۇ جاھاننىڭ ئىنتىزامى سەن بىلەن قىلسۇن داۋام ،
ئامۇخاسنىڭ ھەممىسى تۇتسۇن پاناھىڭدا مۇقام .

ھەرقانداق كىشى ئىشنىڭ بىناسىنى سەۋر ۋە چىدام ئۈستىگە

قۇرمىسا ، مۇھىم ئىشلىرىنىڭ داۋامىنى ئېغىرلىق ۋە ياۋاشلىق بىلەن مۇستەھكەملىمىسە ، ئەمىلىنىڭ ئاخىرى مالايمەتكە بېرىپ توختايدۇ ، ئەھۋالنىڭ ئاقىۋىتىدە ھەسرەت - نادامىتى ئارتىدۇ . ئىنسانلار ئۈچۈن ھەممىدىن ياخشىراق بولغان سۈپەت — ئالائاتاللا ئادەمنى ياراتقان ۋاقتىدا ، ئۇنىڭ بىلەن زىننەت بەرگەن ۋە پۈتۈن ئالەم ئەھلىگە ئۇنىڭ بەرىكىتىدىن شەرەپ ۋە ئۇلۇغلۇق بەرگەن سۈپەت — ئېغىر - بېسىقلىق ۋە ياۋاشلىقتۇر .

ئەقلى كامىل كىشىلەر ياۋاش بولۇر ،
دۆت كىشىلەر يامانلىق شۇملۇق قىلۇر .

«ياۋاشلىق» دېگەن سۆز ئەرەب تىلىدا «ھەلىم» دېيىلىدۇ . ئەگەر بۇ سۆزنىڭ باش ۋە ئاخىرىدىكى ئىككى ھەرپنىڭ ئورنىنى ئالماشتۇرسا «مەلىھ» بولىدۇ . بۇ سۆزنىڭ تۈركىي تىلىدىكى مەنىسى «تۈز» دېگەنلىك بولىدۇ . يەنى ياۋاشلىق ھەممە خۇيلار تائامىدىن ئۇنىڭغا تۈزىدۇر . ئەگەر بىر كىم ئۆز دېمەتلىكلىرىدىن ھېچكىم ئۇنىڭغا يېتەلمىگۈدەك دەرىجىدە شۇنداق ياخشى ، ئېسىل پەزىلەتلىرىنى يېتىلدۈرگەن ، كۆپ ھۈنەرلەرنى ئىگىلىگەن ، بارلىق زامان ئەھلى ئۇنىڭ تەرىپىنى قىلغۇدەك دەرىجىدىكى شۇنداق كۆپ ياخشى خۇلقلىرىنى جەم قىلغان بولسىمۇ ، ئۇنىڭ جىسمىغا يەڭگىللىك ۋە ئالدىراڭغۇلۇق ھەمراھ بولغان بولسا ، ئۇنىڭ ھەممە ھۈنەرلىرى خۇددى تۈزسىز تائامغا ئوخشاش بىمەزە بولۇپ ، خالايقنىڭ تەبىئىتىگە ياقمايدۇ - دە ، ھېچكىم ئۇنىڭغا رىغبەت قىلمايدۇ . ئالدىراڭغۇلۇق ئەقىللىق كىشىلەرنىڭ سۈپىتى ئەمەس ، بەلكى ئۇ شەيىتەننىڭ ۋەسۋەسى قىلىشىدىن كېلىپ چىققان بىر ئىشتۇر .

ئالدىراڭغۇ بولماقلىق پەيلى شەيتان ،
ئېغىر بولماق كەلتۈرەر لۇتقى ئېھسان .
تەڭرى مەۋجۇت ئەيلىدى بۇ جاھاننى ،

ئالتە كۈندە زېمىن ھەم ئاسماننى .
قادر ئىدى قىلسا گەر پەرۋەردىگار ،
بىردەم ئىچرە مىڭ جاھان قىلماققا بار .
بۇ ئىش ئىدى ئىنسانغا تەلىم ئۈچۈن ،
كۆپ ئويلىساڭ بولغۇسى ئەقلىڭ پۈتۈن .

ھەر كىشى ئۆز ئىشلىرىدا ئىختىيار تىزگىنىنى ئالدىراڭغۇ-
لۇق ئىلگىگە بەرسە ، چوقۇم پۇشايمانغا قالىدۇ ۋە ھېسابسىز ئۆ-
كۈنسىمۇ قىلغان ھەسرەتنى ھېچقانداق پايدا بەرمەيدۇ .

ھەر كىشىگە ، ئويلىماي تېزلىك بىلەن قىلسا ئەمەل ،
ئاقىۋەت ، قىلغان ئىشىدىن كۆپ پۇشايمان قىلغۇسى .

بۇ بايقا مۇناسىپ كېلىدىغان ھېكايىلەر خەۋەرلەر سەھىپىلىد-
رىدە ناھايىتى كۆپ يېزىپ قالدۇرۇلغان . ئۇ مىساللاردىن بىرى ،
زاھىتنىڭ ھېكايىسىدۇر . ئۇ ئويلاپ باقمايلا بىلەرمەنلىك مەيدانغا
ئالدىراڭغۇلۇق پۈتتىنى قويدى . نەتىجىدە مولۇننىڭ ناھەق قېنىغا
بۇلغاندى .

— ئۇ قانداق ھېكايە ئىكەن؟ — دەپ سورايتۇ راي .
— بىر زاھىت ، — دەپ ھېكايىسىنى باشلاپتۇ بەرەھمەن .

ئالدىراڭغۇ زاھىتنىڭ ھېكايىسى

بىر زاھىت ئۇزۇن ۋاقىتلار بويتاق يۈرگەندىن كېيىن «ئى-
كاھنىڭ سۈنەتلىك» ۋەزىپىسىنى ئادا قىلماقچى بولۇپ يەنە بىر
زاھىتقا بۇ غەزىنى ئېيتىپ ، ئۇنىڭ بىلەن كېڭەش قىپتۇ .
— ياخشى ئويلاپسەن ، — دەپتۇ ئۇ زاھىت ، — چۈنكى ئۆيلىد-

نىش دېگەن ياخشى مەئشەتنىڭ ئوبدانراقىدۇر ، ياخشىلىقنىڭ كا-
 مالى ۋە دىن ئىشىنىڭ نىزامىدۇر ، ئۆي ۋە مال - مۈلۈكىنىڭ
 كۆپىيىشى ، ئاندىن كېيىن ئەۋلادنىڭ ئاۋۇشى ، شۇنىڭ بىلەن كى-
 شىنىڭ نامى ئۆچمەس بولۇشى ئەنە شۇنىڭدىن ھاسىل بولىدۇ .

ئەرگە دۆلەت چېھرىسىنى روشەن ئەتمەس ھېچقاچان ،
 تاكى خوتۇن يۈزى بىرلە ياقمىسا ئۆيگە چىراغ .
 غەم بىلەن كۈرمىڭ تەرەددۇت ئىچرە كۈن ئۆتكۈزمىگىن ،
 خوتۇن ئالغىن ، ئىشرەت ئەتكىن ، قالمىسۇن قەلبىڭدە داغ .

ئەمما شەپقەتلىك رەپىق تېپىشقا ئىرىشكىن ، ھەرگىزمۇ نا-
 جىنىس بىلەن ھەمخانا بولۇپ قالما .
 — قانداق خوتۇننى ئىختىيار قىلاي؟ — دەپ سورايتۇ زاھىت
 يەنە .

— شۇنداق خوتۇننى ئىختىيار قىلغىنكى ، — دەپتۇ مەسلىھەت
 بەرگەن زاھىت ، — ئالدىنغان خوتۇنۇڭ «ۋەدۇد ، ۋەلۇد ۋە سالىھ»
 بولسۇن ، «ۋەدۇد» دېگىنىم ئەرگە مېھرىبان ، ئامراق بولسۇن
 دېگىنىم . «ۋەلۇد» دېگىنىم تۇغىدىغان بولسۇن دېگىنىم ، «سا-
 لىھ» دېگىنىم نىيىتى توغرا ، خىيانەتتىن يىراق بولسۇن دېگىنىم .
 بۇنداق خوتۇن ھەرقانداق ئۆيگە كىرسە ، روشەنلىك ئۈستىگە رو-
 شەنلىك بولىدۇ .

ئالسا ھەر كىمكى بىر ياخشى خوتۇن ،
 دىنۇ دۇنياسى تاپار سائادەت .
 تاپار ئۆمۈرلۈك كۆڭۈل شادلىقى ،
 بولسا ھەر كىمگە ئاشۇنداق ئۆلپەت .

قانداق خوتۇندىن ھەزەر ئەيلىشىم كېرەك؟ — دەپ سورايتۇ
 زاھىت .

— ئۈچ تائىپە خوتۇندىن ئۆزۈڭنى تارتىشنىڭ كېرەك ، —
دەپتۇ ھېلىقى زاھىت يەنە جاۋاب بېرىپ ، — ئۇلار شۇكى ، ھەننانه ،
مەننانه ، ئەننانه . «ھەننانه» دېگىنىم سەن ئېلىشتىن بۇرۇن ئەرگە
تەگكەن بولۇپ ، ئۇ ئېرىدىن تالاق ياكى ئۆلۈم سەۋەبى بىلەن
ئاجراشقانلار ، ئۇلار ھەمىشە ئاۋۋالقى ئېرىنى يادلاپ يۈرىدۇ ؛ ساڭا
كۆڭۈل بەرمەيدۇ . «مەننانه» دېگىنىم باي خوتۇنلار ، ئۇلار ھەمىشە
ئۆزىنىڭ مال - پۇلى بىلەن ساڭا مىننەت قىلىدۇ . «ئەننانه»
دېگىنىم ھىيلىگەر ھالدا خوتۇنلار . ئۇلار ھەمىشە ھېچقانداق
كېسىلى بولمىسىمۇ سېنى كۆرسە خۇددى ئاغرىق كىشىدەك ۋاي
سالىدۇ . بۇنداق خوتۇنلارنىڭ دىدارغا قاراش كىشى ئۈچۈن ئۆلۈم
بىلەن باراۋەر .

خوتۇن ئەگەر بولسا يامان ۋە شاللاق ،
بولغۇسىدۇر ئەر ئۈچۈن خۇددى دوزاخ .
كۆرسەتمىسۇن ھېچقاچان ئۇنى خۇدا ،
خوتۇن ناملىق ئازابتىن بەرسۇن پاناھ .

— خوتۇننىڭ ياش قۇرامى قانچىلىك بولسا ياخشى
بولمىدۇ؟ — دەپ سوراپتۇ ئۇ يەنە .
— بويىغا يەتكەن ياش خوتۇننى ئېلىش كېرەك ، — دەپتۇ ئۇ
زاھىت ، — چۈنكى يېشى چوڭىيىپ قالغان خوتۇن ياكى قېرى
خوتۇننىڭ چىرايىغا قاراۋەرسە ، كىشى رەڭگىروپىدىن كېتىدۇ .
كىشىگە زەئىپلىك ۋە سۇسلۇق كەلتۈرىدۇ .

بولسا ئەگەر ھەر خوتۇننىڭ قەددى يا ،
بولغۇسىدۇر نەپەسى گويىكى ئوق .
تەنگە قىز ياخشى داۋادۇر ، قېرىسا ،
قىلغۇسى خۇددى زەھەردەك جاننى يوق .

خوتۇنلارنىڭ يىگىرمە ياشقىچە بولغان مەزگىلى ئارزۇ ۋە ئۈمىد مەھلىدۇر . يىگىرمىدىن ئوتتۇز ياشقىچە بولغان ۋاقتى بولسا ، تەلەپكارلار كۆڭۈللىرىنىڭ راھىتى ۋە رىغبەت قىلغۇچىلار جانلىرىنىڭ لەززىتىدۇر ؛ ئوتتۇزدىن تاكى قىرىققىچە بولغان ئارىلىقتا ئۇلار مال ۋە پەرزەنتىنىڭ ئىگىسى ۋە ئۇلارنىڭ غېمىنى يېگۈچى بولىدۇ . قىرىقتىن ئەللىكىگىچە ئارىلىقتا ئۇلار نام ۋە نومۇس پېيىدا بولىدۇ . ئەگەر ئەللىكتىن ئۆتكەن بولسا ، ئۇنى قارا بالا ۋە قاتتىق ئاپەت دەپ بىلمەك كېرەككى ، ئۇ چاغدا ئۇلارنى كۈز شامىلى ئۇرغان باغ ۋە نۇرى ئۆچكەن چىراغ قاتارىدا سانماق كېرەك ھەمدە قۇرۇغان بۇلاق ۋە بۇزۇلغان كەپىنى خىيال ئەتمەك كېرەك . ئۇنداق چاغدا ، ئۇلار شور يەر ، مېۋىسىز دەرەخ ، زەھەرلىك يىلان ، نەشتەرلىك چاپانغا ئايلىنىپ قالىدۇ . خوتۇنلارنىڭ يېشى ئەللىكتىن ئاشقاندىن كېيىن ئۇ خۇددى ھىيلىگەر زالغا ئوخشاش سېنى «ۋاي رۇستىمىم» دەپ تۇرۇپ ئالداپلا ئەدىپىڭنى بېرىدۇ .

— ھۆسن جامال بابىدا قانداقراق بولسا بولىدۇ ؟ — دەپ سو-راپتۇ يەنە زاھىت .
— خوتۇنلارنىڭ تەقۋادار بولغىنى ياخشى ، — دەپ جاۋاب بېرىپتۇ ئۇ زاھىت ، — ئەگەر ئۇنىڭ ئۈستىگە خۇشخۇيلىق ۋە گۈ-زەللىك ساۋادىنى ئۇنىڭغا جەم بولغان بولسا ، نۇر ئۈستىگە نۇر قوشۇلغان بولىدۇ .

ئاي يۈزۈڭ ، نۇردەك جامالىڭ ، ھۆر زاتىڭ ئەسلى پاك ،
ئىككى ئالەم ئىچرە ھەر پاكىزلىقتۇر سەندە جەم .

چىرايى سەترەك بولسىمۇ ، خانىماننى روناق تاپقۇزالايدىغان
مېھرىبان خوتۇن ئەڭ گۈزەل خوتۇندۇر .

مۇۋاپىق يار ئەگەرچە بولسىمۇ سەت ،
ھۈزۈرى بىرلە كۆزنى روشەن ئەيلەر .

يىراق بول نامۇۋاپىق رەپىقىڭدىن ،
جامالى گەرچە ئۆينى روشەن ئەيلەر .

تۆۋەندىكى بىر نەچچە بېيىت بىر بۇزرۇكۋاردىن يادىكار قال-
غان ، ئۇنى خاتىرىدە مەھكەم ساقلىماق كېرەك .

خوتۇن ئەگەر ھۆكمۈڭدە بولسا تەقۋا ،
دەرۋىش كەبى ئەرنىمۇ قىلۇر پاش .
سەن غەم يېسەڭ سەن ئۈچۈن ئۇمۇ يەر غەم ،
كېچە - كۈندۈز غەمگۈزار بولار ھەمدەم .
رەپىقەڭگە يار بولسا ياخشى خىسلەت ،
غەم قىلمىغىن چىرايى بولسىمۇ سەت .
بولسىمۇ گەر خوتۇننىڭ يۈزى ئاپتاپ ،
لېكىن بەتخۇي بولسا ئۇ شۇدۇر ئازاب .
كۆرۈنۈشى بولسىمۇ ھۆرۈ جانان ،
قەلبى ئەكسى بولغىنى بەكمۇ يامان .
ئۆي ئىچىدە بولغاندىن كۆڭلى بۇزغۇن ،
زىندان ئىچىدە بولغىنىڭ ياخشى تۇتقۇن .
سال پۈتۈڭدىن ئايغىڭ بولمىسا كەڭ ،
سەپەر قىلغىن ئۆيدە گەر بولسا كۆپ جەڭ .
خوتۇن ئەگەر غەيرىنىڭ يۈزىن كۆرۈپ ،
ئۆيدىن چىقسا ، گۆر ئىچىدە ياتقىنى خوپ .

بۇ گەپلەردىن كېيىن زاھىت ناھايىتى كۆپ پىكىر يۈرگۈ-
زۈپ ، جىق مەسلىھەتلەرنى قىلغاندىن كېيىن ، بەختىنىڭ مەدىتى
بىلەن بىر كاتتا قەبىلىدىن ئۆيلىنىپ ، رۇخسارىنىڭ ئەكس سۈبھى
يۈزىگە روشەنلىك بېغىشلايدىغان ، زۇلفىنىڭ رەڭگى شام قاراڭغۇ-
لۇقىغا قارىلىق بىلەن مەدەت بېرىدىغان دەرىجىدىكى گۈزەل بىر
خوتۇننى قولغا كەلتۈرۈپتۈكى ، شېشە رەڭلىك ئاسماننىڭ يۈزى
تېخى ئۇنداق ياخشى سۈرەتلىك گۈزەلنى ئاپتاپ ئەينىكىدىن ئۆزگە

نەرسىدە كۆرمىگەن ، خىيال ئەۋلىياسى بولسا پۈتۈن ئۆمرى ئىچىدە تەپەككۈر ئۇيقۇسىغا بېرىپمۇ تېخى ئۇنداق زىبىنى چۈشىدە كۆرمىگەن . ئۇنىڭ ھۆسنى :

گۈزەل يۈزۈڭ قۇياشى ئالدى جاھان ھۆسنى ،
تەۋە قىلىپ ئۆزىگە توققۇز ئاسمان ھۆسنى .
ياراتمىدى سەرۋى ھەم گۈلنى قەددىڭ ھەم يۈزۈڭ ،
ھېچ لاتاپەت گۈلشنى ھېچىر بوستان ھۆسنى .

دېگەندەك شۇنداق چىرايلىق ، يۈرۈش - تۇرۇشى يېقىملىق ، پۈتۈن خۇي - پەيلى كۆڭۈلدىكىدەك ، ئۆزى ئەدەپلىك ئىكەن . زاھىت بۇ نېمەتكە شۈكۈر قىلىش يۈزىسىدىن ، ئۆز تائەت - ئىبادىتىنى بار - غانسېرى ئاشۇرۇپ ، ئۇ ھۆر چىراي يارى بىلەن ئۈزلۈكسىز ئەيش - ئىشرەت قىلىپ ، خۇدادىن ئۆزىگە پەرزەنت تىلەيدىكەن . چۈنكى ھېچىر ئەقىللىق كىشى پەقەت شەھۋەت ئۈچۈنلا خوتۇن ئالمايدۇ ، بەلكى سەدىقىي جارىيەنىڭ ياخشىراقى بولغان پەرزەنت كۆرۈش ئۈچۈن ئۆي تۇتىدۇ - دە !

ئاتا بىلەن ئانىنىڭ تارتقان مۈشكۈل - جاپاسى ،
ياخشى پەرزەنت كۆرۈشتىن ئىبارەتتۇر غەزىسى .

ئۇ بىر نەچچە ۋاقىت شۇ يوسۇندا ئۆتكەن بولسىمۇ مەقسەت ئەسىرىدىن ھېچ نەرسە مەلۇم بولماپتۇ . زاھىت ئائىمىد بولۇپ ، يالۋۇرۇش يۈزىنى تىلەك تۇپرىقىغا قويۇپ ، دۇئا ئوقنى ئىخلاس ياسىدىن ئېتىشقا باشلاپتۇ ۋە تەلەپ يولىدا ئۆز ۋۇجۇدىنى تامامەن ئۈنتۈپ قاپتۇ . خۇددى :

ھەر كىشى پاكلىق بىلەن قىلسا دۇئا ،
ھەر مۇرادۇ مەقسىتىن بەرگەي خۇدا .

ھەر دۇئاسى گەر ئۇنى بىخۇد قىلۇر ،
ئۆزىدىن ئەمەس ، لېكىن ھەقتىن ئىرۇر .
چۈنكى ئۇ يوق ئەتسە ئۆزنى ئارىدىن ،
بەس ، ئىجابەت بولغۇسىدۇر تەڭرىدىن .

دېگەندەك ، ئۇنىڭ دۇئا - تىلاۋەتلىرىنىڭ ئوقى ئىجابەت نىشانىغا تېگىپتۇ - دە ، ئىنايەت ئىشىكى رەھمان ئاچقۇسى بىلەن ئېچىلىپ ، زاھىتىنىڭ خوتۇنى ھامىلە بوپتۇ . زاھىت خۇشال بولغانلىقىدىن بىر كۈنى خوتۇنىغا شۇنداق دەپتۇ :

— ئەي ، روزغارىمنىڭ ئۆلپىتى ! پات ئارىدا ، خۇددى شاھانە گۆھەردەك زىبا تەلەتلىك بىر ئوغۇل سېنىڭ بالىياتقۇڭ سەدىپىدىن يورۇقلۇق ساھىلىغا چىقىدۇ . مەن ئۇنىڭغا ياخشى ئىسىم ۋە كۆ-گۈلدىكىدەك نام قويمەن ھەم ئۇنى تەربىيەت قىلىش ئۈچۈن پۈتۈن كۈچۈم بىلەن تىرىشىمەن ، ئۇنىڭغا شەرىئەت ئەھكاملىرىنى ۋە تەرىقەت ئەدەپلىرىنى تولۇق ئۆگىتىمەن ، نەتىجىدە ئۇ پات پۇرسەتتە ئالىي مۇقاملىق ، قەدرى ئۈستۈن بۇزۇك ۋە كارامەت ئىگىسى ، ئىلھام ئىگىسى بولغان شەيخ بولۇپ يېتىشىدۇ . ئۇ چاغدا مەن ئۇنىڭ ئۆزىگە مۇناسىپ كەلگۈدەك ئېسىلزادە ۋە پاكىز مەستۇرە قىزدىن بىرنى نىكاھىغا ئېلىپ بېرىمەن . ئۇلار بىزگە نەۋرە تۇغۇپ بېرىدۇ . شۇ سەۋەبتىن ، ئۇلارنىڭ بەرىكىتىدىن بىزنىڭ نەسلىمىز باقىي قالىدۇ ، نامىمىز تائەبەت ئۆچمەيدۇ .

كەتمىگەي دەۋراندىن كىشىنىڭ نامى ،
جاھاندا پەرزەنتى قالسا يادىكار .
چىققاچقا سەدەپنىڭ ئىچىدىن گۆھەر ،
خالايتىق ئاغزىدا داڭقى يادلىنار .

— ئەي شەپقەتلىك ئېرىم ، — دەپتۇ خوتۇنى ، — سەن ئېيتىدۇ-
ۋاتقان بۇ سۆزلەر جاينامازدىن چۈشمەي تەسۋى سېپىرىپ ئولتۇرىدۇ-

غان شەيخكە مۇناسىپ سۆز ئەمەس . چۈنكى سەن پەرزەنتنىڭ
ۋۇجۇدقا كەلگىنىگە جەزم قىلىۋاتىسەن . مېنىڭ بويۇمدا قالمىغان
بولۇشىمۇ مۇمكىن ، ئەگەر قالغان بولسا ، ئۇنىڭ ئوغۇللۇقى نەدىن
مەلۇم ؟ ئەگەر ئوغۇل بولغان ھالەتتىمۇ ئۇنىڭ ئۆمۈر كۆرەلىشىنى
ۋە شەيخلىق جايىنامىزدا ئولتۇرالمىشىنى ھەم ئۇنىڭ خوتۇن ئېلىد-
شىنى قانداق بىلىسەن ؟ سەن خۇددى خىيالپەرەس نادانلاردەك تە-
مەننا ئېيتىغا مىنىپ ، ئۇنى ئارزۇ مەيدانىدا يۈگۈرتۈۋاتىسەن ، لې-
كىن بۇ مەيداننىڭ چېكىنىڭ قانچىلىك ئىكەنلىكىنى ئۆزۈڭمۇ
ئۇقمايسەن .

يۈرۈپ بولماس بۇنداق ھەۋەس بىرلە يول ،
قىلىپ بولماس قۇرۇق لاق بىرلە ھېچ كار .
مىڭ كىشى ئارزۇيۇ ئارمان قىلىسىمۇ ،
بەرمىدى بىرنىڭ مۇرادىن روزغار .

سېنىڭ بۇ پىكرىڭ خۇددى ياغ بىلەن ھەسەلنى ئۆزىنىڭ
بېشىغا تۆككەن تەقۋادار كىشىنىڭ خىيالغا ئوخشاش ئىش بولۇپ
قالدى .

— ئۇ قانداق ئىش ئىكەن؟ — دەپ سورايتۇ زاھىت .
— بىر تەقۋادار ئەر كىشى ، — دەپ ھېكايىسىنى باشلاپتۇ
زاھىتنىڭ خوتۇنى .

خىيالپەرەس تەقۋادارنىڭ ھېكايىسى

بىر تەقۋادار ئەر كىشى سودىگەرگە قوشنا ئىكەن ، سودىگەر
ھەر كۈنى ئەتىگەن - كەچتە ئۇ تەقۋادار كىشىنىڭ ھالىدىن خەۋەر
ئېلىپ ، ئۆزى ساتىدىغان سېرىق ياغ ۋە ھەسەلدىن ئۇنىڭغا كىرگۈ-
زۇپ تۇرىدىكەن ھەمدە ئۇنىڭ بارلىق ھاجىتىنىڭ ھۆددىسىدىن

چىقىپ ، ئۆزىنىڭ سودىگەرچىلىكىنىڭ پايدىسى بىلەن ئۇ دەرۋىش -
نىڭ كۆڭلىنى ئېلىپ ، بۇ دۇنيانىڭ مېلىنى ئۇ دۇنيا ئۈچۈن
زەخىرە قىلىپ ساقلاپ قويدىكەن .

كەلگىن ئەي باي ، دەرۋىشلەر كۆڭلىنى ئال ،
مالۇ زەرلەر قالماس ئاخىر قولۇڭدا .

تەقۋادار كىشى سودىگەر بەرگەن ياغ ۋە ھەسەلدىن ئازراقىنى
يەپ ، قالغىنىنى بىر شېشىگە ئېلىپ تەكچىگە قويۇپ قويدىكەن .
ئازغىنا ۋاقىت ئىچىدە ئۇنىڭ ئىككى شېشىسى توشۇپتۇ ، ئۇنى
كۆرگەن تەقۋادار كىشى خىيالغا چۆمۈپ ئۆز - ئۆزىگە شۇنداق
دەپتۇ : «جۇغلانغان ھەسەل ۋە ياغ ئون پاتمان چىقىدۇ . ئۇنى
ساتسام ئون تەڭگىگە ئالىدۇ ، ئىككى تەڭگىگە بەش قوي كېلىدۇ .
بۇ قويلىرىنىڭ ھەر بىرى ئالتە ئايدا ئىككىدىن تۇغسا ، بىر يىلدا
يىگىرمە بەش بولىدۇ . مۇشۇ تەرىقىدە ئون يىل داۋام قىلسا ،
ئۇلارنىڭ سانى ھەددىدىن ئاشىدۇ . بەس ، ئۇلارنىڭ بەزىسىنى سې -
تىپ ئۆي بىساتلىرىنى تەييارلاپ بىر ئۇلۇغ نەسەبتىن خوتۇن
ئالىمەن . ئۇ خوتۇن توققۇز ئايدا مەندىن بىر ئوغۇل تۇغسا ، ئۇنىڭغا
ئىلىم ۋە ئەدەب ئۆگىتىمەن . ئەمما ، ئۇ كىچىكلىك زەئىپلىكىدىن
قۇتۇلۇپ چوڭلۇق قۇۋۋىتىگە يەتسە ، مېنىڭ پەرمانىمغا ئۇنىماي
بويۇن تولغىشى ئېھتىمال . ئەگەر شۇنداق قىلسا ، قولۇمدىكى مۇ -
شۇ ھاسا بىلەن مۇشۇنداق ئەدەب بېرىشىم لازىم بولىدۇ . »

تەقۋادار كىشى شۇ خىيال بىلەن ئۆزىنى ئۇنتۇپ ، مۇستەغرىق
ھالدا ھېلىقى گەردەنكەش ئوغۇل مۇشۇ دەپ تەسەۋۋۇر قىلىپ ،
ھاسىسى بىلەن ئېگىز تەكچىدىكى شېشىنى بىرنى ئۇرغانىكەن ،
شېشە سۇنۇپ ئىچىدىكى ياغ ۋە ھەسەلنىڭ ھەممىسى تۆكۈلۈپ ،
باش - كۆز ۋە ئۈستۈشلىرى پۈتۈنلەي بۇلغىنىپتۇ . شۇنىڭ بىلەن
بىردەمدىلا ئۇنىڭ بېشىدىن ھەممە خىيال يوقىلىپتۇ . بۇ مىسالنى
شۇنىڭ ئۈچۈن كەلتۈردۈمكى ، ئىش ئېنىق ۋە روشەن بىلىنىمگۈ -

چە ، بۇنداق سۆزلەرگە ئېغىز ئاچمىغۇلۇق ، ئەگەر - مەگەر دېگەن سۆزلەرنى ئېغىزغا ئالمىغۇلۇق . ئەگەر بىلەن مەگەرنى جۈپ قىلىدۇ ، ئۇنىڭدىن تۇغۇلىدىغان پەرزەنت كاشكى بولغۇسىدۇر . ئەقىللىق كىشىلەر ئىش بىناسىنى خىيال ئاساسىغا قۇرماسلىقى ھەم ۋەسۋەسىملىك خام ئەندىشلەرگە كۆڭلىدىن يول بەرمەسلىكى كېرەك .

سالسا ھەر ئەندىشىنى قىلدىم پەلەكنىڭ دەۋرىدىن :
«بۇ ئىشىم بۇيان كېلىپ ، ئۇ ئىش ئۇيان بولغۇسىدۇر ،
يا پالان ئىشنى قىلىپ تاپسام كېرەك دۇنيانى كۆپ ،
يا پالان ئىقىلىم ئۈزە ھۆكۈمىم راۋان بولغۇسىدۇر» .
بىلىدىم ئاخىر بۇ خىيالنىڭ ھەممىسى باتىل ئىكەن ،
ھەر نېمەرسە بۇيرۇسا تەڭرى ، ھامان بولغۇسىدۇر .

زاھىت بۇ نەسىھەتلەرنى جان قۇلىقى بىلەن قوبۇل قىلىپ ، غۇزۇر ئۇيقۇسىدىن ئويغىنىپتۇ ۋە ئۇ بېھۋەدە سۆزلىرى ئۈچۈن پۇشايمان يەپ خىجىل بوپتۇ . خوتۇننىڭ ئاي - كۈنى توشقاندا ، كامالەت ئەسىرى ئۇنىڭ چېھرىسىدە كۆرۈنۈپ ، كارامەت ئالامىتى پېشانىسىدە جىلۋىلىنىپ تۇرىدىغان شۇنداق ئوماق ۋە چىرايلىق بىر ئوغۇل تۇغۇپتۇ . بۇنى كۆرۈپ زاھىتنىڭ ئۈمىد گۈلى مۇراد گۈل - شىنىدە تەبەسسۇم قىلىپ ، خۇش بۇلبۇلى شادلىق چىمەندە نەغمە - سازغا چۈشۈپتۇ .

پەزىلى دەرياسى ئىچىدىن بىر ئېسىل گۆھەر چىقىپ ،
تۇغدى نۇرلۇق يۇلتۇزنى مۇراد - مەقسەت ئاسمىنى .

زاھىت خۇشال بولغىنىدىن ئۆزى ۋەدە قىلغان نەزىرلەرنى قىلىپ ، كېچە - كۈندۈز ئۇ پەرزەنتى - ئەرجىمەندىنىڭ جامالىغا قاراپ ، بۆشۈكنىڭ قېشىدا ئولتۇرۇپ ھەممە ئىشلىرىنى تاشلاپتۇ ؛

ھەممە ھىممىتىنى ئوغلنىڭ تەربىيىتىگە ۋە ئۇنىڭ قۇۋۋەتلىنىشىدە -
گە سەرپ قىلىشقا باشلاپتۇ .

سابادەك ھىممەت دېمىنى ئوردۇم يۈزۈڭگە چەندان ،
غۇنچەلىكتىن ئېچىلغايىسەن بولۇپ گۈل كەبى خەندان .

بىر كۈنى زاھىتنىڭ خوتۇنى ھاممامغا بارماقچى بولۇپ ئوغلدا -
نى زاھىتقا تاپشۇرۇپ ئۆزى كېتىپتۇ . زاھىت ئوغلنىڭ ھالىدىن
ياخشى خەۋەر ئېلىپ ئولتۇرغانىكەن ، تۈيۈقسىز پادىشاھ قېشىدىن
بىر ئىناۋەتلىك كىشى زاھىتنى چىلاپ كېلىپ قاپتۇ . زاھىت
بارماسلىققا ھېچقانداق ئىلاج تاپالماپتۇ . زاھىت ئۆيىدە بىر مولۇن
باققانىكەن ، ئۇ مولۇن قولغا ناھايىتى كۆنۈك ئىكەن . شۇڭا ئۆي
ئىگىلىرى بىر ياققا بارماقچى بولسا ، ئۆينى شۇنىڭغا تاشلاپ كېتىدە -
ۋېرىدىكەن . مولۇن ئۆيدىن ناھايىتى ئوبدان خەۋەر ئېلىپ ، ئىچكىدە -
رى - تاشقىرىدىكى بارلىق زىيانداش جانىۋارلارنى يوقىتىشقا تولدە -
مۇ تىرىشىدىكەن . زاھىت ئاخىر ئوغلنى مولۇن بىلەن بىرگە
ئۆيدە قويۇپ ، ئۆزى پادىشاھنىڭ ئوردىسىغا كېتىپتۇ . زاھىت
كېتىپ بىرەر سائەت ئۆتمەيلا بىر چوڭ يىلان پەيدا بولۇپ ، بوۋاق -
نىڭ بۆشۈكى تەرەپكە مېڭىپتۇ . مولۇن قارىسا ، نەيزە سۈپەتلىك ،
خىلمۇخىل رەڭلىك ، تېز يۈرىدىغان يىلان گاھى ئوقتەك تۈز
مېڭىپ تۈيۈقسىزلا يادەك ئېگىلىدىكەن ۋە گاھى ئىلىپتەك قامىتىدە -
نى تۇرغۇچتە قىلىش ئۈچۈن بىر دائىرىدە يۇمىلاقلىنىدىكەن .

گاھى بولاتتى قالقان ، گاھى ئۇزۇن نەيزىدەك ،
گاھى كامان سۈپەتلىك ھالقىسى بوپ نامايان .
دەريا ئەمەستۇر ، لېكىن باردۇر ئۇنىڭ دولقۇنى ،
بۇلۇت ئەمەس بولسىمۇ چاقماق ئۇنىڭدا پىنھان .

مولۇن بۆشۈكتىكى ئوغلغا يىلاننىڭ قەست قىلماقچى بولغاندا -

لىقىنى كۆرۈپ بىرلا سەكرەپ ئۇنىڭ كارنىسىدىن مەھكەم چىشلەپ-
 تۇ - دە ، ئۇنى ئەجەل دامنىڭ ھالقىسىغا گىرىپتار قىپتۇ .
 مولۇننىڭ مۇھاپىزەت قىلىشى بەرىكتىدىن ئۇ بىچارە گۆدەك ئۇ
 بالايى ئەزىمنىڭ خەتىرىدىن نىجاتلىق تېپىپتۇ . دەل شۇ پەيتتە
 زاھىت قايتىپ كەپتۇ . مولۇننىڭ پۈتۈن بەدىنى يىلاننىڭ قېنىغا
 بۇلغىنىپ كېتىپتۇ . ئۇ زاھىتنىڭ ھاسسىنىڭ ۋە ئايغىنىڭ شە-
 پىسىنى ئاڭلاش بىلەنلا : «مەن تازا ياراملىق بىر خىزمەت قىلدىم .
 زاھىت مېنى مۇشۇ قان يۇقى بىلەن كۆرسە مىننەتدار بولىدۇ»
 دېگەن غەرز بىلەن زاھىتنىڭ ئالدىغا يۈگۈرۈپ چىقىپتۇ . زاھىت
 ئۇنىڭ قانغا بويالغان ئەپتىنى كۆرۈپ : «بۇ مولۇن ئوغلۇمنى يېگەن
 ئوخشىمامدۇ ، بۇنىڭ بەدىنىدىكى قان ئوغلۇمنىڭ قېنى ئىكەن»
 دەپ ئويلاپ ، غەزىپىنىڭ ئوتى كۆڭلىنىڭ ئوچىقىدا لاپلا قە-
 لىپ يېنىپتۇ - دە ، تۈتۈنى دىمىغىنىڭ مورسىدىن ئۆرلەپ ،
 يېنىكلىكىنىڭ ئىسى خۇددى ئاپتاپنىڭ چىرايىنى بۇلۇت توسقاندەك
 ئۇنىڭ ئەقلىنىڭ يۈزىنى قارا قىلىۋېتىپتۇ . شۇڭا ئۇ ھېچقانداق
 ئويلاپ تۇرماي ۋە تەھقىقلىمەيلا قولىدىكى ھاسا بىلەن مولۇننى
 ئۇرۇپ بېلىنى سۇندۇرۇپتۇ ھەمدە ھاسسىنىڭ ئۇچىنى مولۇننىڭ
 كۆكرەك ساندۇقىغا تىقىپ ، ئۇنى ھايات ئىقلىمىدىن سۈرگۈن
 قىلىۋېتىپ ، ئاندىن ئۆي ئىچىگە كىرىپتۇ . قارىسا ، ئوغلى بۆشۈك
 ئىچىدە ساق سالامەت ياتقان ، بىر چەتتە بولسا يوغان بىر يىلاننىڭ
 ئۆلۈكى تۇرغان . بۇنى كۆرگەن زاھىتنىڭ ھەيرەت يالقۇنى كۆكسە-
 دىن ئۆرلەپ ، ھەسرەت يامغۇرى كۆزلىرىدىن قۇيۇلۇشقا باشلاپتۇ .
 ئۇ نالە - زار قىلىپ :

بىلىڭ دوستلار تا قىيامەت بولغۇچە بىر - ئىككى ھەمدەم ،
 چېكىپ ئۆتەر بولدۇق ئەمدى ، غەم ئىلكىدە ھەسرەت - ئەلەم .

— ۋاي ئىسىت ! بۇ ھادىسىنىڭ ئوتى ئۆزرە سۈيى بىلەن
 تەسكىن تاپالمايدىغان بولدى ئەمدى . بۇ ئەمەل تىغىنىڭ چاراهىتى

نادامەت مەلھىمى بىلەن شىپا تاپالمايدىغان بولدى ئەمدى . مەن
ئەجەب بىر نامۇناسىپ ھەرىكەتنى سادىر قىلىپ قويدۇمما ؟ نېمە
دەپ بۇنداق نالايىق ئىشنى قىلىپ سالغاندىمەن ؟

بۇ خىجالت بىرلە قان يۇماق ماڭا بولغاي جازا ،
بۇ ئۇياتتىن جان بېرەر بولسام ماڭا بولغاي راۋا .

بۇ پەرزەنت يوقلۇقتىن ۋۇجۇدقا كەلمىگەن بولسىمۇ كاشكى ،
قولۇم مولۇننىڭ ناھەق قېنى بىلەن بويالمىغان بولاتتى . مەن ئۆز
ئۆيۈمنىڭ پاسىبانى ۋە پەرزەنتىمنىڭ قارىغۇچىسىنى ئۆز قولۇم
بىلەن بىگۇناھ ئۆلتۈردۈم . ئەمدى خالايمىقلا نېمىدەپ جاۋاب بېرىد-
مەن ؟ مەخلۇققا نېمىدەپ ئۆزرە ئېيتىمەن ؟ بۇنىڭدىن كېيىن مالا-
مەت لەنتى بويۇمىدىن ئاچرىمايدىغان ، بەتناملىق رەقىمى ئەھۋالىم
سەھىپىسىدىن ئۆچمەيدىغان بولدى ئەمدى .

ھەر مالا مەت ئوقى كۆكسۈمنى نىشانە ئەيلىدى ،
كاشكى مەندىن ئاشۇ نام - ئەمەل يوقالغان بولسىچۇ ؟

دەپ زار - زار يىغلاۋاتقاندا ، خوتۇنى كېلىپ بولغان ئەھۋالىنى
تامامەن ئوقۇپ ئۇنىڭغا مالا مەت قىلىشقا باشلاپتۇ :
— مەن سېنىڭ بۇنداق زالىم ئىكەنلىكىڭنى بىلمىگەنكەنەن-
مەن ، قېرىغان ۋاقتىڭدا خۇدايتائالا ساڭا پەرزەنت نېمىتىنى بەر-
سە ، سەن ئۇنىڭ شۈكرانىسىنى مۇشۇنداق ئادا قىلىدىڭمۇ ؟ خۇدايد-
تائالا ئۆز پەزلى كەرمى بىلەن سېنىڭ چىگەر بەندەڭگە يىلان
زەھىرىنىڭ ئاپىتىدىن نىجات بەرگىنىگە سەن مۇشۇنداق ھەمدۇ سانا
بەجا كەلتۈردۈڭمۇ ؟

زاھىت چوڭقۇر ئۇھ تارتىپ خوتۇنغا شۇنداق دەپتۇ :
— ھەي جېنىمنىڭ ئۆلىپتى ، ماڭا بۇنداق سۆزلەرنى ئېيتىم-
غىن . مەن سوئاللاردىن مالاللىقتا قالدىم ، جاۋاب بېرىشكە خىجا-

لەتمەن ، غاپىللىق قىلىپ تەڭرىگە شۈكۈر قىلىش يولىدىن تايغانلىق .
قىمىنىمۇ چۈشىنىمەن . مانا مۇشۇ ھالدىكى سەۋرىسىزلىكىم ۋە
ناشۈكۈرلۈكۈم بىلەن مېنىڭ ئىسمىم يا سەۋر قىلغۇچىلار دەپتىرد .
دە كۆرۈنمەيدۇ ۋە شۈكۈر ئېيتقۇچىلار بەتلەرگە يېزىلمايدۇ .
شۇنداق ھالدا سېنىڭمۇ ماڭا مالاھەت قىلىشىڭ يارا ئۈستىگە نەشتەر
ئۇرغانغا ، جاراھەت ئۈستىگە تۈز سەپكەنگە ئوخشاش ئىش بولدى .

مالامەت قىلغىنىڭ كۆڭلۈمگە شۇنداق بىر بىلىندىكى ،
قىلىچتا زەخمە ئەيلەپ يىڭنە بىرلە يەنە تىككەندەك .

— راست ئېيتسەن ، ئەمدى مالاھەت قىلىشتىن ھېچقانداق
پايدا چىقمايدۇ ، — دەپتۇ خوتۇنى ، — ئەمما سېنىڭ قىلغان بۇ
ئىشىڭدا ئالدىراغۇلۇقنىڭ ئاقىۋىتى پۇشايمانلىق بولىدىغانلىقى ،
شەرمىسارلىق كەلتۈرىدىغانلىقى ، يېنىكلىكنىڭ ئاقىۋىتى مەھرۇم-
لۇق ۋە خارلىق بولىدىغانلىقى ئىسپاتلاندى .

ئالدىراش ، بىلگىنىكى شەيتان پەيلىدۇر ،
تەنگە رەنج ، جانغا پۇشايمان كەلتۈرۈر .

بۇ نادامەت دامىغا گىرىپتار بولغان كىشى يالغۇز سەنلا ئە-
مەس ، بۇنداق ھادىسە نۇرغۇن كىشىلەردىمۇ يۈز بەرگەن . گۇلاردىن
بىرى قارچىغىسىنى ئۆلتۈرگەن پادىشاھ بولۇپ ، ئۇمۇ نۇرغۇن
يىللار ھەسرەت ئوتى بىلەن كۆڭلىنى كۆيدۈرگەنىكەن .

— ئۇ قانداق ئىش ئىكەن؟ — دەپ سوراپتۇ زاھىت .
— قەدىمكى زاماندا بىر پادىشاھ بار ئىكەن ، — دەپ ھېكايە-
سىنى باشلاپتۇ خوتۇنى .

پادشاھ بىلەن قارچىغىنىڭ ھېكايىسى

قەدىمكى زاماندا شىكارغا ناھايىتى ئامراق بىر پادشاھ بار بولۇپ ، ئۇ ھەمىشە ئوۋ قەستىگە مۇراد ئارغىمىقىنى يۈگۈرتۈپ ، شىكار بويىغا كەمەن تاشلايدىكەن . بۇ پادشاھنىڭ بىر پەرۋاز قىلىش بىلەنلا كۈھىقاپ قەلئەسىدىن سۈمۈرغىنى ئېلىپ چۈشىدىغان بىر قارچىغىسى بار بولۇپ ، ئۇنىڭ قورقۇنچىدىن پەلەك بۈركۈتى ئاسمان ئوردىسىنىڭ توققۇزىنچى پەردىسىگە مۆكىدىكەن .

قانتىنىڭ شەپسىدىن ھەر بارە ،
ئاسماندىكى زۆھرە بولاتتى پارە .
ھەملە قىلسا پەلەك ئەۋجىگە ئەگەر ،
چەرخ بۈركۈتى ئۆزىدىن تۆكەتتى پەر .

پادشاھ بۇ قارچىغىنى تولىمۇ ياخشى كۆرگەچكە ، شىكارغا چىققان چېغىدا تولا ۋاقىتلاردا ئۆزى كۆتۈرىدىكەن . بىر كۈنى ئۇ قارچىغىنى ئېلىپ ئوۋغا چىققانىكەن ، بىر كېپىك ئالدىدىن قېچىپ-تۇ . پادشاھ ئۇنىڭ ئارقىسىدىن قوغلاپ ، شۇنداق تېز يۈرۈپتۇ . كى ، سەرسەر شامىلى ئۇنىڭغا ھەمراھ بولسا ، ئېتىنىڭ تۇپىقىغا ئۇلىشالمىغۇدەك ، خىيال خەۋەرچىسى ئۇنىڭغا ئەگەشسە ، ئۇنىڭ چاڭ - توپىسىنى كۆرەلمىگۈدەك دەرىجىدە تېز چېپىپتۇ .

ئالدىراشنىڭ شەيتىنى ھەمراھ بولۇپ ،
يۈردى پەلەك ئېتىدىنمۇ شۇنچە تېز .

مۇلازىملىرىنىڭ بەزىسى پادشاھنىڭ ئارقىسىدىن يۈرۈپ باق-قان بولسىمۇ ، بىر پەستە پادشاھنىڭ قارىسىنى كۆزدىن يىتتۈرۈپ قويۇشۇپتۇ . پادشاھ لەشكەردىن يىراق ئۇراپ كېتىپتۇ . ئۇ كۈنى

ھاۋا ناھايىتى ئىسسىپ كەتكەچكە ، پادىشاھ ئۈسسۈزلۈقتىن قىيىن-لىپ ، قارچىغىسىنى چاقىرىپ كېلىپ ، سۇ ئىزدەپ ھەر تەرەپكە ئات يۈگۈرتۈپ يۈرۈپ ، بىر تاغ ئېتىكىگە بېرىپتۇ . قارىسا ، تاغ-نىڭ بىر ئەگمە يېرىدىن تامچىلاپ سۇ تېمىپ تۇرغانىكەن . پادىشاھ دەرھال غىلاپتىن جامنى چىقىرىپ ، جامنى تولدۇرۇپتۇ . ئۇنى ئەمدى ئىچمەكچى بولۇپ تۇرۇشىغا ، قولىدىكى قارچىغا قانتىنى جامغا بىر ئۇرغانىكەن ، سۇ پۈتۈنلەي تۆكۈلۈپ كېتىپتۇ . پادىشاھ-نىڭ ئاچچىقى كېلىپ ، جامغا يەنە سۇ تولدۇرۇپتىكەن ، قارچىغا ئۈنمۇ تۆكۈۋېتىپتۇ . مەينى كۆرگەن بولسىمۇ تېتىيالىماي تەشنا بولغان كىشىلەردەك ، تەشنىلىق ئىزتىراپى بىلەن تۇرغان پادىشاھ قارچىغىنىڭ بۇ ھەرىكىتىدىن غەزەپكە كېلىپ ، قارچىغىنى تاشقا بىر ئۇرغانىكەن ، ئۆلۈپ قاپتۇ . شۇ ئەسنادا چۇلۇوردار يېتىپ كېلىپ ، قارچىغىنىڭ ئۆلۈك ، پادىشاھنىڭ سۇغا تەشنا ھالدا تۇر-غانلىقىنى كۆرۈپ ، غانجۇغىسىدىن ئاپتۇۋۇنى ئېلىپ جامنى يۇيۇپتۇ ۋە پادىشاھقا سۇ بەرمەكچى بوپتۇ .

— ھەي چۇلۇوردار ، شۇ تاپتا ئۇسساپ ئۆلەيلا دېدىم . بۇ يەرگە جامنى تۇتسام ، جام پات تولىمايدۇ . سەن ئۈستۈن چىقىپ سۇنىڭ باش تەرىپىگە بېرىپ جامنى تولدۇرۇپ چۈشكىن ، — دەپ بۇيرۇپتۇ پادىشاھ .

چۇلۇوردار ئۈستۈن چىقىپ قارىسا ، كوڭلى قاتتىق بېخىللار-نىڭ كۆزىدەك بىر قەترە سۇ يۈزى ھەسرەت بىلەن تاشقىرى چىقىد-ۋاتقان بىر بۇلاق بولۇپ ، بىر ئەجدىھا ئاشۇ بۇلاق يېنىدا ئۆلۈك يانتان ، ئۇنىڭ ئېزىلگەن زەھىرى بولسا سۇغا قوشۇلۇپ تۆۋەنگە تامچىلاۋاتقانىكەن . چۇلۇوردار بۇنى كۆرۈپ ھەيران ھەم ساراسىمە بولۇپ ، پادىشاھنىڭ يېنىغا بېرىپ كۆرگەنلىرىنى پادىشاھقا تولۇق بايان قىپتۇ ۋە ئاپتۇۋۇدىن سۇ قۇيۇپ پادىشاھقا بېرىپتۇ ، پادىشاھ سۇنى ئىچىپ بولۇپلا يىغلاشقا باشلاپتۇ .

تەشنىلىقنى دەپى قىلدى ئۆزىدىن ،
ئاغزىدىكى ئىچكىنى چىقتى كۆزىدىن .

چۇلۇۋۇردار پادىشاھنىڭ يىغلىشىنىڭ سەۋەبىنى سورىغانىكەن ،
پادىشاھ دەرد تولىغان كۆڭلىدىن ھەسرەتلىك ئاھ تارتىپ :

مەندىكى غەمنى كىشىلەرگە قىلالماسمەن بايان ،
تاقت ئەيلەپ تېخى كۆڭلۈمدە تۇتالماسمەن نىھان .

— مانا بۇ ۋاپادار جانىۋارنى ئۆلتۈرگىنىمگە پۇشايمان يەۋاتىدەن .
مەن ھەم شۇنداق نادانلىق ، سەۋرسىزلىك قىلغىنىمغا نادامەت
قىلىۋاتىمەن ، — دەپتۇ .

— ئەي پادىشاھىم ، — دەپتۇ چۇلۇۋۇردار ، — بۇ قارىچىغا ئەسە-
لىدە سىزنى چوڭ ئاپەتتىن قۇتقۇزۇپ ، بۇ مەملىكەت خەلقىنىڭ
غېمىنى يېگەنكىن ، ئۇنى ئۆلتۈرۈشكە ئالدىرىمىغان بولسىڭىز ،
غەزەپ ئوتىنى ياۋاشلىق سۈيى بىلەن ئۆچۈرگەن بولسىڭىز ھەم
ھۆكۈمالارنىڭ :

ئېتىڭنى تېز چاپتۇرمىغىن ئۇنچىلا ،
تىزگىنىنى تارتىمىڭ بولغاي قىيىن .

دېگەن سۆزىنى تەرك ئەتمىگەن بولسىڭىزمۇ بوپتىكەن .
— مەن بۇ نامۇناسىپ ئىشىمدىن پۇشايمان پايدا بەرمەيدىغان
چاغدا پۇشايمان قىلىپ قالدىم . ئەمدى بۇ مالاھەت جاراھىتى ھېچ-
قانداق مەلھەم بىلەن ساقايمايدىغان بولدى . تاكى تىرىكلا بولىدىغان
بولسام ، بۇ ھەسرەت دېغى كۆڭلۈمدە ساقلىنىدىغان ۋە ئەھۋالىم
يۈزىنى نادامەت تىرىندىقى بىلەن تاتتىلاپ ئۆتتىدىغان بولدۇم -
دە ! بۇ ئىشنى ئۆزۈم قىلدىم ، ئۆزۈم قىلغان ئىشقا نېمە چارە
بولسۇن ؟ — دەپ جاۋاب بېرىپتۇ پادىشاھ .

بۇ مىسالنى شۇنىڭ ئۈچۈن كەلتۈردۈمكى ، بۇنداق ئىشلار
ئالەمدە ناھايىتى كۆپ يۈز بەرگەن ، نۇرغۇن كىشىلەر ئالدىراڭغۇ-
لۇقنىڭ شۇملۇقىدىن نادامەت گىردابىغا چۈشۈپ ، ھالاۋەت دېڭىزىغا

گۆھىرى بار بولسا كىمنىڭ زاتىدا ،
ئۆپكىسىزلىك قىلمىغاي ھېچ ۋاقتىدا .
ئۇچمىغاي چىۋىن كەبى ھەرخەس بىلەن ،
خەس كەبى ئۇچماس يەنە پۈدەش بىلەن .
قويسا ھەركىم ئىشقا چاقماقتەك قەدەم ،
ئۆچكۈسى كۆپ يورۇماي نۇرى شۇدەم .

— ئەي جېنىمنىڭ ئارامى ۋە روھىي راۋانىمىنىڭ راھىتى ، بۇ
ھېكايە بىلەن ماڭا تەسەللى بېرىپ ، يارا كۆڭلۈمگە مەلھەم قۇي-
دۇڭ . مەن ئەمدى بىلىدىمكى ، بۇ گۇناھتا مېنىڭ شېرىكلىرىم
ناھايىتى كۆپ ئىكەن ، ئۇلارنىڭ قىسسلىرى زامان بەتلىرىگە يې-
زىپ قالدۇرۇلغانىكەن . مېنىڭ ھېكايەممۇ ھايات ۋاراقلىرىغا يېزىد-
لىپ قالغۇسىدۇر . ئەگەر ھەرقانداق كىشى ئۆز ئىشىدا غەپلەتكە
ئادەتلىنىپ قېلىپ ، سەۋر قىلىش ۋە ئۆزىنى تۇتۇۋېلىشنىڭ مەنپە-
ئىتىدىن بەھرىسىز قالسا ، ئۇنىڭغا بۇ ھېكايە ۋە رىۋايەتلەر بىلەن
ئاگاھلىق يېتىپ ، ئىبىرەت ھاسىل بولسۇن ، — دەپتۇ زا-
ھىت .

مانا بۇ ، بىر ئىشقا ئويلىمايلا قەدەم قويدىغان ۋە پىكىر
قىلماي قول ئۈزىتىدىغان كىشىلەرنىڭ داستانى . ئەقىللىق كىشى-
لەر بۇ تەجرىبىنى ئۆزىگە ساۋاق قىلىشى ، ئۆز خۇي-پەيلىنىڭ
ئەينىكىگە ئاقىللارنىڭ نەسىھەتلىرى بىلەن سىر بېرىشى ، ھەممە
ۋاقىتتا ئويلىنىپ ئىش قىلىشى ھەمدە ئالدىراغغۇلۇق يولىدىن يۈز
ئۆرۈشى كېرەك . شۇنداق قىلغاندىلا ، ياخشىلىق ۋە بەخت - سائا-
دەتنىڭ مەدەتكارلىقى ھەمىشە ئۇنىڭ بىلەن بىللە بولىدۇ ھەم دۆلەت
ۋە ئىقبالىنىڭ يارلىقى ئۇنىڭدىن ئاجرىمايدۇ .

كۆڭۈلنىڭ تىزگىنىنى سەۋرنىڭ ئىلكىگە تۇتقۇزساڭ ،
مۇراد - مەقسەت ھوسۇلىنى تىرىشماق بىرلە ئالغايىسەن .
ئالدىراڭغۇلۇق يولغا غەپلەت ئېتىنى بۇرما ،
بولمىسا ، ھالاكەت يېرىگە ئۆزۈڭنى چالغايىسەن .
ئالدىراش ، سېنى شۇنداق يامان خەتەرگە باشلاركى ،
يۈز يىللاپ چىقالماي ئۇ خەتەر ئىچىدە قالغايىسەن .
ياۋاشلىقنىڭ نىقابىنى يۈزۈڭدىن ئالمىغىن ، ئالساڭ ،
قاباھىتىڭنى پۈتكۈل ئەل كۆرۈپ قالسا ئۇيالىغايىسەن .

يەتتىنچى باب

تەدبىر ۋە ھىيلە - مىكر بىلەن دۈشمەن- لەرنىڭ سۈيقەستىدىن قۇتۇلۇش كېرەكلىكى توغرىسىدا

راي بەرەھمەنگە شۇنداق دەپتۇ :

— ئويلماي ئىش قىلىپ ، ئۆزىنى ھەيرانلىق ۋە نادامەت دەرياسىغا غەرق قىلغان ھەم سەۋرىسىزلىك بويىنى پۇشايمايلىق دامغا سالغان كىشىنىڭ داستانى ئاڭلىدىم . ئەمدى يەتتىنچى ۋەسىيەتنىڭ مەزمۇنى بويىچە ، دۈشمەنلەرنىڭ ئارىسىغا كىرىپ قېلىپ ، ئۆزىنىڭ ھالاكەت پەنجىسىدە تۇرغانلىقىنى كۆرۈپ ، ئۇلاردىن بىرىگە دوستلۇق قىلىپ ۋە ئوتتۇرىدا ۋەدە باغلىشىپ ، شۇنىڭ نەتىجىسىدە دۈشمەنلەر قەستىنىڭ بالاسىدىن قۇتۇلغان كىشىلەرنىڭ قىسسىلىرىدىن بايان قىلىپ بەرگىن . بالادىن خالاسلىق تاپقاندىن كېيىن ، ئۆزىگە ياردەم قىلغان دۈشمەننى بىلەن قىلىشقان ۋەدىگە قانداق ۋاپا قىلماق كېرەك ؟

— كۆپىنچە ، دوستلۇق ۋە دۈشمەنلىك يۈزەكى بولىدۇ ، شۇنىڭ ئۈچۈن ئۇ ناھايىتى تېزلا زاۋال تاپىدۇ ، — دەپ جاۋاب بېرىپتۇ بەرەھمەن ، — بەزى دوستلۇق ۋە مۇھەببەت بارا - بارا سۈسلىشىدۇ ، بەزى ئاداۋەتمۇ ئۆزگىرىپ شۈبھە غۇبارى كۆڭۈل لەۋھەسىدىن يوقىلىدۇ ، ئالەم ئەھلىنىڭ دوستلۇقى ۋە ئاداۋىتى خۇددى باھار يامغۇرىغا ئوخشاش گاھى ياغىدۇ ، گاھى توختايدۇ ، ئۇ دائىمىي ۋە مەزمۇت بولمايدۇ .

ھەر كىم ماڭا دوستلۇقنى قىلسا بايان ،
ئۇنى پىنھان دۈشمەن دەپ قىلدىم گۇمان .

خالايقنىڭ گىنەسى ھەم مېھرىگە ،
قىلچە ئىشەنچ يوقلۇقى بولغان ئايان .

بۇ زامان خەلقىنىڭ ئاشنالىق ۋە بىگانىلىقلىرى پادشاھنىڭ
يېقىنچىلىقى ۋە گۈزەللەرنىڭ جامالى ، ياشلارنىڭ ئاۋازى ھەم خو-
تۇنلارنىڭ ۋاپاسى قاتارىغا كىرىدۇ . شۇنداقلا ، دىۋانلەرنىڭ ئىلتى-
پاتى ، مەستلەرنىڭ ساخاۋىتى ، ئاسىيلارنىڭ ئېتىقادىمۇ دۈشمەن-
لەرنىڭ ئالدىمغا ئوخشاش بولۇپ ، بۇلارنىڭ ھېچبىرىگە ئىشەنچ
قىلغىلى بولمايدۇ .

بولسىمۇ بىر چوڭ سائادەت ۋەدىلەشمەك دوست بىلەن ،
تۇرمىسا ئۇ ۋەدىسىگە ئوخشىغاي نەق قەست بىلەن .

شۇنىڭ ئۈچۈنمۇ تولا دوستلۇق يەك تەن ۋە يەك جانلىق
مەرتىۋىسىگە يەتكەندىن كېيىن ، ئۇنىڭغا كۆز تېگىپ ، بىر يوللا
دۈشمەنلىككە ئايلىنىپ كېتىدۇ . تولا ئاداۋەتلەرمۇ ياخشىلىق ۋە
مۇھەببەتكە ئايلىنىپ كېتىدۇ - دە ، ئوتتۇرىدىكى نىزا مىراسى
ئازغىنا سەۋەب بىلەن يوقىلىپ ، دوستلۇق بىناسى مۇستەھكەملى-
نىدۇ . شۇ سەۋەبتىن ، ئەقىللىق كىشىلەر ئۆز دۈشمەنلىرى بىلەن
ئۆلپەت بولۇشنى تاشلىمايدۇ ھەم ئۇلارنىڭ دوستلۇق مۇقامىغا
كېلىشىدىن ئۈمىد ئۈزمەيدۇ . شۇنىڭ بىلەن بىللە ، ئۇلار يەنە
ھەرقانداق دوستىغا ئىشەنچ قىلىپ كەتمەيدۇ ، ئۇلارنىڭ ۋاپا قىل-
شى مۇمكىنلىكىنى جەزملەشتۈرمەيدۇ . «كىشى بىلەن ئالدىرماي-
راق دوست بول ، دۈشمىنىڭگە ئالدىرمايراق دۈشمەنلىك قىل»
دېگەن سۆزدىنمۇ ئەنە شۇ مەزمۇن چىقىدۇ . بۇ گەپنىڭ مەنىسى :
«بىر كىم بىلەن بەك قىزغىن دوست بولۇپ كەتمىگىن ، ئۇنىڭدىن
ئاداۋەت يېتىپ قېلىش ئېھتىمالى بار . دۈشمىنىڭگە دۈشمەنلىك
قىلىشقىمۇ بەك ئالدىراپ كەتمىگىن ، ئۇنىڭدىن دوستلۇق كېلىش
ئىمكانىيىتىمۇ بار» دېگەنلىكتۇر . دوستلۇق ۋە تەرەپتارلىق كۆپىن-
چە ، كىشىنىڭ ئۆزىدىكى تەمكىنلىك ، خوي - پەيلىنىڭ ياخشى

بولۇشى ۋە گەپ - سۆزىنىڭ ئورۇنلۇق بولۇشىغا مەنسۇپ بولىدۇ.

بولماسلىق كېرەك دوستلۇقتا ئۇنداق ،
ئىككى ئارىغا سىغىمغۇدەك موي .
دۈشمەنلىكمۇ ھەم بولمىغاي ئۇنداق ،
ئالالمىغۇدەك مۇھەببەتتىن بۇي .
ئىككى تەرەپنى ئەيلىگەي رازى ،
بولسا ھەر كىمدە مۆتىدىلەرەك خۇي .

شۇنىڭ ئۈچۈن زامان ئەھلىنىڭ دوستلۇق ۋە دۈشمەنلىكلىرىدە
نىڭ ئېتىبارى يوق . ئىشنىڭ ئاقىۋىتىنى ئويلايدىغان دانا كىشىلەر
بەزى ۋاقىتلاردا ئۆزىگە نەپ يېتىشكە كۆزى يەتسە ، دۈشمەن بىلەن
دوست بولۇشتىنمۇ قاچمايدۇ ۋە ۋاقىتنىڭ تەقەززاسىغا قاراپ ،
ئۆزىگە پايدىلىق بولغان ھەرقانداق ئىشنى قىلىدۇ . نەتىجىدە ،
ئۇلارنىڭ يىراقنى كۆرەرلىكى ھەم ياخشىلىقنى ئويلىشىشنىڭ بەردە
كىتىدىن ئۇلارغا دۆلەت ئىشكى ئېچىلىپ ، سائادەت سۈبھىسى
يورۇيدۇ . بۇ ئېيتىلغان سۆزلەرنىڭ مىساللىرىدىن بىرى چاشقان
بىلەن مۈشۈكنىڭ قىسسىسىدۇر .

— ئۇ قانداق قىسسە ئىكەن؟ — دەپ سوراپتۇ راي .

— قىسسەدە بايان قىلىنىشىچە ، — دەپ ھېكايىسىنى باشلاپتۇ

بەرەھمەن .

چاشقان بىلەن مۈشۈكنىڭ ھېكايىسى

بەردەغ ئورمانلىقىدا بىر دەرەخ بار بولۇپ ، ئېگىزلىكتە ھەممە
دەرەخلەردىن بېشى ئۈستۈن ، چوڭلۇقتا بارلىق دەرەخلەردىن كاتە
تا ، سايىسى ھەممىدىن چوڭ ئىكەن .

ھەر دەرەخنىڭ كۆپ بولسا مېۋىسى ،
بەرگى شاخ ئارا بولۇر جىلۋىسى .

ئۇ دەرەخنىڭ تۈۋىدە ھېرىسمەن تەبىئەتلىك ، ھىيلىدە -
گەر ، پەم - پاراسەتلىك ، ھوشيار بىر چاشقان ئۇۋا تۇتقانكەن .
ئۇ ، بىر پىكىر يۈرگۈزۈش بىلەن مۈشكۈل گىرەلەرنى ئېچىۋېتىدە -
غان ، بىردەمدىلا يۈز خىل ھىيلىنى كۆڭلىگە كەلتۈرۈپ بولىدىغان
بىر چاشقان ئىكەن .

تاپار ئىدى مۈشكۈل ئىشقا چارىنى ،
بىر نەپەستە قىلاتتى مىڭ مىكرىنى .

ئۇنىڭغا يېقىن جايدا بىر مۈشۈكمۇ ئۇۋا تۇتقانكەن . ئۇلار
ماكانلاشقان ئۇ جايغا ئوۋچىلار پات - پات كېلىپ تۇزاق قۇرىدە -
كەن . بىر كۈنى ، بىر ئوۋچى نەق ئاشۇ دەرەخ تۈۋىگە تۇزاق قۇرۇپ
بىر پارچە گۆشنى ئۇ تۇزاققا قويۇپ قويۇپتۇ . ھېلىقى مۈشۈك
تۇزاقتىن غاپىل بولۇپ قېلىپ ، گۆشنىڭ پۇرىقىنى پۇراپ ، گۆش -
نىڭ قېشىغا كېلىپ شۇنداق چىشلەپتەكەن ، تۇزاقنىڭ ھالقىسى
ئۇنى تۇتۇپتۇ .

ھېرىس سالغاي كىشىنى دام ئىچىگە ،
ھەرقانچە پاكىنىمۇ ھارام ئىچىگە .
گەرچە سەن ئەقىللىق ھوشيار بولساڭمۇ ،
تاشلىغاي ئاقىۋەت قاپقان ئىچىگە .

دەل شۇ چاغدا ، چاشقان ئوزۇق ئىزدەپ تۆشۈكتىن چىقىپ ،
ئېھتىيات كۆزى بىلەن ھەر تەرەپكە نەزەر سېلىۋېتىپ ، تۇيۇقسىز -
دىن مۈشۈككە كۆزى چۈشۈپ قاپتۇ . گەرچە ئۇنى كۆرۈش بىلەن
قورققىنىدىن چاشقاننىڭ كۆزىگە ئالەم قاراڭغۇ كۆرۈنگەن بولسىدە -

بولما غەمكىن تۇرماس بىر ھالەتتە بۇ جامى پەلەك ،
گاھى تۇتقاي قەھرىدىن مەي ، گاھى قىلغاي مەرھەمەت .

شۇنىڭ ئۈچۈن دۆلەت لىياسىنى كىيگىنىگە خۇشال بولۇپ
كۈلۈپمۇ كەتمەيدىغان ، مېھنەت پالىسىنى يېپىنغانلىقىغا غەمكىن
بولۇپ يىغلاپمۇ كەتمەيدىغان كىشىلەر ھەقىقىي مەرد كىشىلەر بو-
لۇپ ھېسابلىنىدۇ .

رەنج ۋە راھەت يەتكىنىگە بولمىغىن غەمكىن ۋە شاد ،
قىلماق جاھاننىڭ رەسمىدۇر گاھى غەمكىن گاھى شاد .

بۇ پۇرسەتتە ماڭا ئەقىلنىڭ سايىسىدىن ياخشىراق پاناھ ،
دانىشمەنلىكىم ئۈستازىدىن شەپقەتلىكرەك ياردەمچى يوق . ئەگەر
ھەر كىشىنىڭ ئىرادىسى مۇستەھكەم بولسا ، ھېچقاچان خەۋپ -
خەتەر كەلمەيدۇ . ئەقىللىق كىشىلەر : «زېرەكلەرنىڭ قەلبى دەريا-
دەك بولۇشى كېرەك ، چۈنكى دەريانىڭ كەڭلىكى ۋە چوڭقۇرلۇقىنى
مۆلچەرلىگىلى بولمايدۇ . زېرەكلەرنىڭ قەلبىمۇ ئەنە شۇنداق ھەر-
قانچە سىر - ئەسرارلار ئۇنىڭغا يوشۇرۇنسا مەلۇم بولمىغۇدەك ،
ھەر قانچە جاپا ۋە بالا كەلكۈنى ئۇنىڭغا كەلسە سىغىپ كېتىپ ،
باشقىلارغا ئاشكارا بولمىغۇدەك بولۇشى كېرەك . بولمىسا ، مېھنەت
يەتكەن ۋاقتىدا ئىزتىراپ ھەم ۋەھىمە بىلەن ئەقىلنىڭ يۈزى يېپىد-
لىپ قېلىپ ، تەجرىبە ۋە تەدبىر پايدىلىرىدىن بىبەھرە قالىدۇ»
دېگەنكەن .

مەرد ۋە مۇستەھكەم كىشى تۇرغان يېرىدىن تەۋرىمەس ،
گەرچە چەرختەك چۆرگىلىتىپ تۇرسىمۇ دەۋران ئۇنى .
بەلكى تەمكىن كۇھىقاپىدا تۇرار سۈمۈرغ بولۇپ ،
ئۇچماس ئۇ قۇشقاچ بولۇپ ئۇچۇرسىمۇ بوران ئۇنى .

ھەر كىشى ھەر كۈنى ئەندىشە قىلىۋەرسە ۋە «ئۇنداق بول-
ماس ، مۇنداق بولماس» دەپ ۋەسۋەسىگە قېلىۋەرسە ، ئۇنىڭ تەدبى-
رىنىڭ بىناسى پاسات ، تەپەككۈرىنىڭ بازىرى كاسات بولىدۇ - دە ،
ھەرقانچە كۆڭۈل ئەينىكىگە قارىغىنى بىلەنمۇ تەلەپ دىدارىنى كۆ-
رەلمەيدۇ . ھەرقانچە ئەقىل لەۋھەسىگە نەزەر سالغىنى بىلەنمۇ
ئۇنىڭدىن مەقسەت رەقىمىنى ئوقۇيالمىدۇ . بۇ توغرىدا بىر بۇزرۇك
مۇنداق دېگەنكەن :

«ھەر كىشى ھەر ئىشتا گەر غەيرەت بىلەن قەست قىلمىسا ،
ھەرقاچان ئۇنىڭ تەپەككۈر كەمەنى بولغاي ئۈزۈك .
كۆڭۈل تەرەددۈتى بىرلە تۈزۈلمەس ھېچ تەدبىرى ،
تتىرىگەن سۇ ئۆزرە سۈرەت كۆرۈنمىگەندەك تۈزۈك » .

ھازىر ماڭا لايىق تەدبىر شۇكى ، مۇشۇك بىلەن سۈلھى قىلد-
شىم كېرەك . چۈنكى ئۇ ھازىر تۇزاققا چۈشۈپ قالغاچقا ، مېنىڭ
ياردىمىمگە موھتاج . ئەگەر ئۇ سۆزۈمنى ئەقىل قۇلقى بىلەن
ئاڭلىسا ، ماڭا ئىككى يۈزلىمىچىلىك قىلمىسا ، ھىيلە ئىشلەتمى-
سە ، ئىككىمىزنىڭ ماسلىشىشىمىزنىڭ بەرىكىتىدىن خالاسلىق تې-
پىلىدۇ . مۇشۇك بىلەن ئىتتىپاق تۈزگەنلىكىمنى باشقا دۈشمەنلەر
كۆرسە ، مەندىن تەمەيىنى ئۈزۈپ ئۆز يولىغا كېتىدۇ » .
مۇشۇ خىياللاردىن كېيىن چاشقان مۇشۇكنىڭ قېشىغا بېرىپ
ئۇنىڭدىن «ئەھۋالنىڭ قانداق ؟» دەپ سورايتۇ . مۇشۇك بىچارىلىك
بىلەن جاۋاب بېرىپتۇ :

— بىھەد ئۆرتەندىمكى كۆڭلۈم ئوتىدىن بەرگەي خەۋەر ،
ئۈسسەنغان لېۋىم ، قۇرۇق ئاغزىم بىلەن نەملىك كۆزۈم .

تېنىم مۇشەققەت بەندىگە باغلاقلىق ، جېنىم مېھنەت ئوتى
بىلەن داغلاقلىق .

— كۆڭلۈمدە بىر مەخپىي سىرىم بار ئىدى . مەن ساڭا پۇر-
سەت تېپىپ ئېيتالمىغانىدىم ، — دەپتۇ چاشقان .
مۈشۈك ناھايىتى خۇرسەنلىك بىلەن شۇنداق دەپتۇ :
— كۆڭلۈڭگە نېمە كەلگەن بولسا تەكەللۈپسىز ئېيتىۋەرگىن ،
ھېچنېمىنى مەخپىي تۇتما .

— بىلگىنىكى ، — دەپتۇ چاشقان ، — ھەمىشە ساڭا غەم - ئەد-
دىشە يار بولسا ، مەن خۇشال بولاتتىم ھەمدە داۋاملىق ساڭا زەرەر
ۋە ئاپەت يەتسە ئىدى دېگەن ئارزۇدا ئىدىم . لېكىن بۈگۈن مەنمۇ
خۇددى سەندەكلا بالاغا مۇپتىلا بولۇپ قالغانلىقىمدىن ، ساڭا
مېھىر - شەپقەت يەتكۈزۈش ئۈچۈن كەلدىم . شۇنداق قىلساق ،
ئىككىلىمىز قۇتۇلۇشىمىز مۇمكىن .

بولسىمۇ غەرەز لېكىن دوستلۇقتا ،
بۇ غەرەز بولغاي كېسەلگە شىپا .

مېنىڭ بۇ سۆزۈمدە يالغانچىلىق ۋە خىيانەت دېگەن نەرسە
يوق . سۆزۈمنىڭ راستلىقىغا ئىككى گۇۋاھچىم بار . بىرى ، ئەنە
ئاۋۇ ماراپ تۇرغان مولۇن ، يەنە بىرى ، ئەنە دەرەخ ئۈستىدە مېنى
قەستلەپ ئولتۇرغان قاغا . ئەگەر سېنىڭ يېنىڭغا كەلسەم ، ئۇ
ئىككى دۈشمەن ئائۈمىد بولىدۇ . سەن مېنى پاناھىڭغا ئالساق ،
مېنىڭمۇ غەرىزىم ھاسىل بولىدۇ ، سېنىڭ بەندلىرىڭمۇ كېسىلىد-
دۇ . بۇ ئىشتىن ئىككىلىمىزگە پايدا بار .

مۈشۈك بۇ سۆزنى ئاڭلىغاندىن كېيىن چوڭقۇر ئويغا پېتىپ ،
چاشقانىنىڭ سۆزلىرىنىڭ تېگىنى ئۇزۇندىن - ئۇزۇن ئويلاپ باق-
ماقچى بوپتۇ . چاشقان مۈشۈكنىڭ كۆڭلىدىكىنى پەملەپ ، ۋاقىت-
نىڭ قىس ئىكەنلىكىنى كۆرۈپ ، يەنە شۇنداق دەپتۇ :

— ھەي مۈشۈك ، سۆزۈمنى ئاڭلا ، قەلبىمنىڭ پاك ئىكەنلىد-
كىدىن خەۋەردار بول . مەقسەت ھوسۇلنى يىغىشنى ئارقىغا تارت-
ما . ئاقىل كىشى ئىشلاردا ئىككىلىنىشنى ، ۋاقىتنى ئۆتكۈزۈۋې-

تىشىنى راۋا كۆرمەيدۇ . ھازىرقى ۋاقىت غەنىمەت ، شۇڭا ئىشقا تېز كىرىشمەك كېرەك . مەن سېنىڭ مەۋجۇتلۇقۇڭ بىلەن كوڭ-لۇمنى خۇش قىلىمەن . سەنمۇ مېنىڭ تىرىكلىكىمدىن خۇشال بولغىن . چۈنكى ، ھازىر بىزنىڭ نىجات تېپىشىمىز بىر - بىرىمىز - گە باغلىق . ئىككىمىز ھازىر كېمە بىلەن كېمىچىگە ئوخشايمىز . كېمە كېمىچىنىڭ ھەرىكىتى بىلەن دەريا قىرغىقىغا يېتەلەيدۇ . كېمىچى كېمىنىڭ مەدەتى بىلەن سۇدىن ئۆتدۇ . سۆزۈمنىڭ راستلىقىنى كېيىن چۈشىنىسەن ، تېز بولغىن ، پۇرسەت قولىدىن كەتمىسۇن . بولمىسا ، ئىككىلىمىز ئامان قالمايمىز . مېنىڭ قىلغان ۋەدەمگە ئەلۋەتتە ۋاپا قىلىدىغانلىقىم ساڭمۇ ئايان . سەنمۇ بۇ توغرىدا بېشىڭنى ئىرغانقىن - دە ، بىر سۆز ئېيتقىن .

قاشلىرىڭنىڭ ئارىسىغا تىكتىم كۆز ،
 بىر بېشارەت بولارمىكەن ئۇندىن دەپ .

مۈشۈك چاشقاننىڭ سۆزىنىڭ راستلىقىغا ئىشىنىپ ، خۇشال بولغىنىدىن شۇنداق دەپتۇ :
 — ئەي چاشقان ! سۆزۈڭنىڭ ھەقىقەت ۋە دۇرۇسلىقى مەلۇم بولدى . ئەمدى مەن سۈلھى قىلىشنى قوبۇل قىلىمەن ھەم ھەقتائا - لانىڭ «ئۇرۇشماقتىن سۈلھى ياخشى» دېگەن ھۆكۈمىنى جان قۇلد - قىم بىلەن ئاڭلايمەن . بۇنىڭ تەپسىلىي مەزمۇنى مۇنۇ بېيىت ئىچىگە سىڭدۈرۈلگەن .

سۈلھى قىلماق مۇمكىن بولسا جەڭ قىلمىغىن ،
 ئىززىتىڭنى ساقلا ، شۆھرەت تالاشمىغىن .
 جاھان خەلقى بىلەن تۈزگىن سەن مادارا ،
 ئۆز شېشەڭگە ئۆزۈڭ ھەرگىز تاش ئۇرمىغىن .

— ئەگەر مەن بىلەن قىلغان ۋەدەڭگە ۋاپا قىلىدىغان بولساڭ ،

مەنمۇ سەن بىلەن ۋەدە باغلىشىمەن . ئەمدى ئېيتقىنا ، مەن ساڭا قانداق ئىش قىلىپ بەرسەم بولىدۇ ؟

— ساڭا يېقىنلاشقنىمدا ، ماڭا ياخشى ئىززەت - ئىكرام بىلەن تەزىم قىلىپ ، ھۆرمىتىڭنى بىلدۈرگىن . سېنىڭ ئىلتىپا - تىڭنى دۈشمەنلەر كۆرگەندىن كېيىن ، ئارىمىزدا مەھكەم مۇھەببەت ئەقىدىسى ئورنىتىلغانلىقىنى بىلىپ نائۇمىد ۋە مەھرۇم بولۇپ قاپتىپ كەتسە ، مەن خاتىرجەملىك بىلەن سېنىڭ بەندلىرىڭنى كېسىشكە مەشغۇل بولىمەن ، — دەپتۇ چاشقان .

مۈشۈك ئۇنىڭ دېگەنلىرىنى قوبۇل قىپتۇ . چاشقان ئەنە شۇ ئۈمىدۋارلىق بىلەن ئۇنىڭ قېشىغا بېرىپتۇ . مۈشۈك ئۇنىڭغا ئىززەت - ھۆرمەت كۆرسىتىپ ، مۇلايىملىق بىلەن كۆڭلىنى ئىز - دەپ مېھرىبانلىق قىپتۇ . مولۇن بىلەن قاغا بۇ ھالەتنى كۆرۈپ ، چاشقانى ئوۋلاشتىن ئۈمىد ئۈزۈپ ، ئىككىسى ئىككى تەرەپكە كې - تىپتۇ . چاشقان ئۇ ئىككى دۈشمەننىڭ غېمىدىن قۇتۇلۇپ ، مۇ - شۈكىنىڭ بەندلىرىنى كېسىشكە كىرىشىپتۇ . لېكىن ئۇ ئىشنى باشلاپلا يەنە ئەندىشىگە چۈشۈپتۇ : «گەرچە بەزى دۈشمەنلەرنىڭ زىيانكەشلىكىدىن قۇتۇلغان بولساممۇ ، مانا بۇ مۈشۈكمۇ ماڭا بىر كاتتا بالا ، ئەگەر بۇنى بوشاتسام ، مۇبادا ماڭا قەست قىلسا ، ئۇنىڭ - دىن قانداق قۇتۇلىمەن» دەپ ئويلاپتۇ ئۇ .

مۈشۈك ئۇنىڭ بۇ ئەندىشىسىنى بىلىپ قاپتۇ - دە : «بۇ چاشقانىڭ چوڭقۇر ئويغا چۆمگىنىدىن قارىغاندا ، مېنى بەندىتىن ئاجراتماي قېچىپ كېتىش خىيالى بار ئوخشايدۇ» دەپ قورقۇپ ئۇنىڭغا شۇنداق دەپتۇ :

— مېنى نېمىشقا تېزىرەك بوشاتمايسەن ، بۇرادەر ؟ ھېرىپ قالدىڭمۇيا ؟ سېنىڭ مۇرۇۋۇتىڭنى بۇنداق بولار دېمىگەندىم . سەن ئەمدى ئۆز مۇرادىڭ ھاسىل بولۇپلا ، ماڭا بەرگەن ۋەدەڭگە بىۋاپالىق قىلغىلى تۇردۇڭغۇ ؟ ئۇنداق قىلمىغىن ، ۋاپا دېگەن كى - شىگە شۇنداق مەنپەئەتلىكتۇركى ، روزغار ئەتتارلىرىنىڭ ساندۇقىد - دىمۇ تېپىلمايدۇ . ۋەدىسىدە تۇرماق دېگەن شۇنداق ياخشى جاۋا -

ھەردۈركى ، زامان خەزىنىسىدە مەۋجۇت بولمايدۇ . ۋاي ئىست !
ۋاپا دېگەن ياخشى نامنى ئاڭلىغىلى بولسىمۇ ، ئۆزىنى كۆرگىلى
بولمايدىغان سۈمۈرغەدەك ئىكەن - دە ! گېپىدە تۇرماق دېگەن كىشى
ئۇنىڭ ھەقىقىتىدىن نىشانە تاپقىلى بولمايدىغان كىمپادەك نەرسە
ئىكەن - دە !

بۇ زامانە ئەھلىدىن گەر ئىزدىسە ھەركىم ۋاپا ،
ئۇ ناداندۇر ئىستىگەندەك خۇددى سۈمۈرغ - كىمپا .

— مەن ھەرگىزمۇ ئەھۋالىم يۈزىگە بىۋاپالىق دېغىنى سالماي-
مەن ھەمدە بىۋاپا دېگەن نامنى گەدىنىمگە ئالمايمەن ، — دەپتۇ
چاشقان ، — مەن ۋاپانى ئىرادەت كەمەنى ، سائادەت يولىنىڭ ئوزۇ-
قى ، قارا تۇپراقنى زەر قىلىدىغان كىمپا ، خىرە كۆزنى روشەن
قىلىدىغان تۇتىيا دەپ بىلىمەن . ۋاپاسى يوق باشقا تۇپراق چېچىل-
سۇن ، ئىلاھىم .

— ۋاپانىڭ كامالەت مەھبۇبلىرىنىڭ پەردازى ۋە ھۆسن -
جامال رۇخسارىنىڭ زىننىتى ئىكەنلىكىنى سەنمۇ بىلىدىكەنەن .
ھەرقانداق گۈلزاردا ۋاپا گۈلى ئۈنمەيدىغان بولسا ، ھېچقاچان كۆ-
گۈل بۇلبۇلى ئۇنىڭ ھاۋاسىدا سايىرمايدۇ ، قايسى رۇخسار ۋاپا
خالىدىن خالىي قالغان بولسا ، ھېچبىر نەزەر ئىگىسى ئۇنىڭ تەرد-
پىگە قارىمايدۇ ، شۇنىڭ ئۈچۈنمۇ :

ھەرقاچان ئۇ بىز تەرەپكە ۋاپا بىلەن قارىماس ،
جەننەت ھۆرى بولسىمۇ گەر بىزگە ھەرگىز يارىماس .

دېگەن گەپ بارغۇ ؟ شۇنداق بولغاندىكىن ، سەن ۋەدەڭنىڭ ھۆسنىگە
ۋاپا زىۋىرى بىلەن زىبۇزىننەت بېرىشىڭ ، پەيمانلىرىڭنىڭ يۈزىگە
مۇرۇۋۇت خالى بىلەن پەرداز قىلىشىڭ كېرەك . ھەركىم ئۆز
ۋەدىسىگە ۋاپا قىلمىسا ، ئۇنىڭغا خۇددى دېھقاننىڭ خوتۇنىغا يەتكەن

ھادىسىدەك ھادىسە يېتىپ قالدۇ ، — دەپتۇ مۈشۈك .
— ئۇ قانداق ھادىسە ئىكەن ؟ — دەپ سوراپتۇ چاشقان .
— پارس كەنتلىرىنىڭ بىرىدە ، — دەپ ھېكايىسىنى باشلاپتۇ
مۈشۈك .

دېھقان ۋە ئۇنىڭ خوتۇنىنىڭ ھېكايىسى

پارس كەنتلىرىنىڭ بىرىدە ، تەجرىبىلىك ۋە پاراسەتلىك بىر
دېھقان بار بولۇپ ، ئۇ روزغارنىڭ ئاچچىق - چۈچۈكلىرىنى تولا
تېتىغان ، دەۋراننىڭ مۈشكۈل ھەم ئاسان ئىشلىرىنى بېھېساب
كۆرگەن بىر كىشى ئىكەن .

كۆپىنى كۆرۈپ ئۆزى پىشقان ئەقلى تولغان ،
ئۆزى زېرەك ، دانىشمەن ھەم شېرىن زۇۋان .

ئۇنىڭ بىر خوتۇنى بار بولۇپ ، ئۇ ئايالنىڭ يۈزى قاراڭغۇ
كېچىنى يورۇتقان شامدەك ، لېۋى خۇددى قىزىل مەيدەك ، جامالى
خۇددى باھار پەسلىدەك خىلمۇخىل رەڭلەر جىلۋىلىنىپ تۇرىدە-
غان ، خۇددى روزغارغا ئوخشاش مىڭلارچە ناز ۋە نەيرەڭ ئۇنىڭ
خۇلقىدا كۆرۈنۈپ تۇرىدىغان ئايال ئىكەن .

ئۇ گۈزەلنىڭ جىسمى ، گەر پۈتمەسە ، جان تەركىبىدىن ،
سۇ بىلەن ، تۇپراق بىلەن پۈتمەس ئىدى ئۇنداق بەدەن .

ئۇ دېھقان تېرىقچىلىق ئىشىغا تولىمۇ كامىل ئىكەن . شۇنداق
بولسىمۇ ئۇ ئۆز ھۈنرىنى قىلماي سەۋر - قانائەت بىلەن كۈن
كەچۈرۈپ ، تەۋەككۈل ئۇرۇقىنى خۇدا بۇيرۇغان يەرگە تېرىدە-
كەن . چۈنكى ، ھۈنەرۋەنلەرنى ئۆز ھۈنرىدىن مەھرۇم قىلىپ ،

ھۈنەرسىزلىرىنى مۇراد ئاسمىنىغا چىقىرىش ئىككى يۈزلىمە روز -
غارنىڭ ئادىتىدۇر . بۇ جاھان :

ئەگرىلەرگە قىلدى خامانى نېسىپ ،
توغرىلارغا تەگمىدى لېكىن سامان .
چۈنلەرگە يېدۈرۈپ ھەردەم شېكەر ،
ھۇمايۇنغا بەردى دائىم ئۈستىخان .

بىر كۈنى ئۇنىڭ خوتۇنى ئۇنىڭغا تەنە قىلىشقا باشلاپتۇ :
— ھەمىشە ئۆيىنىڭ بوسۇغىسىدىلا ئولتۇرسەن ، ئەزىز ئۆم -
رۇڭنى موھتاجلىقتا ئۆتكۈزسەن ، «ھەرىكەتتە بەرىكەت» دېگەن
گەپنى بىلمەمسەن ؟ گەرچە ھەممە ئادەمنىڭ رىزقىنى خۇدا ئۆزى
پەرسىمۇ «كاسىپ كىشى خۇدانىڭ دوستىدۇر» دېگەن گەپمۇ بار -
غۇ ؟ شۇنداق بولغاندىكىن ، قىلىدىغان كەسپىنى رىزقنىڭ سەۋەبى
دەپ بىلىپ ، كەسپ بىلەن شۇغۇللىنىپ ، رىزقىمىزنى يەتكۈزۈپ
بەرگۈچى تەڭرىتائالانىڭ ئىززەت ۋە شەۋكىتىنىڭ ھەقىقىتىنى تو -
نۇماق كېرەك - تە !

بىر كەسپ رىزقىغا بولسىمۇ سەۋەب ،
تەڭرى ئۆزى شۇ سەۋەبىنىڭ ئىگىسى .

مەن سېنى كەسپ يولىغا قەدەم قويۇپ ، ئۆز ھۈنرى بىلەن
ئوزۇق - ئوقەت تاپسا ياخشى بولاتتى ، دەيمەن .
— ئەي ئەزىز يارىم ، — دەپتۇ دېھقان ، — دېگەنلىرىڭغۇ توغ -
را ، مەن ئۇزۇندىن بۇيان مۇشۇ يېزىدا دېھقانچىلىق قىلىپ كەل -
دىم . بۇ يەردىكى ھەممە دېھقانلار مېنىڭ چاكارلىرىم ئىدى . ھالا
بۈگۈنلۈكتە مېنىڭ دەسمايلىرىم زايە بولۇپ ، تېرىقچىلىق جابدۇق -
لىرى مەندە قالدى . ماڭا چاكارلىق قىلماقتىن باشقا چارە يوق
ئەمدى . مەن ئۆز چاكارلىرىمغا چاكارلىق قىلىشنىڭ خارلىقى ۋە

ھارنى كۆتۈرەلمەيمەن .

ئېنىمغا باقارلارنىڭ ئېنىمغا باقارمەنمۇ ؟
ھامملىمىنىڭ يۈكىنى ئەمدى مەن يۈدەرمەنمۇ ؟

ئەگەر كەسىپ قىلمىقىم لازىم بولسا ، بۇ دىياردىن باشقا تەرەپكە كەتمىكىمىز لازىمدۇر . چۈنكى ، كىشىنىڭ يۇرتىدا دۈش-مەنگە سۆز - چۆچەك بولمايدۇ . باشقا يۇرتقا كېتىپ تىرىكچىلىك قىلىپ كۈن كەچۈرەيلى .

خوتۇن پەقىرلىق ۋە يوقسۇزلۇقتىن قىينالغانلىقى ئۈچۈن ، يۇرتىنى تاشلاپ چىقىپ كېتىش بالاسىنى ئىختىيار قىلىپ ، ئېرى بىلەن باغداد تەرەپكە سەپەر قىپتۇ .

بىر كۈنى ئۇلار يولدا كېتىۋېتىپ ھېرىپ قېلىپ بىر دەرەخ سايىسىدە ئارام ئاپتۇ ۋە ئۇيەر - بۇيەردىن پاراڭ سېلىشىپ ئولتۇ-رۇپ دېھقان شۇنداق دەپتۇ :

— ئەي ھۆرمەتلىك يارىم ، بۇ غۇربەت مېھنىتىنى ئىختىيار قىلىپ ، بىزنى ھېچكىم تونۇمايدىغان بىر يۇرتقا كېتىپ بارىمىز ، بىزمۇ ھېچكىمنى تونۇمايمىز . خۇدايتائالا سېنىڭ جامالىڭ سەھىد-پىسىنى گۈزەللىك رەقىمى بىلەن زىننەتلەپتۇ . ئۇ يۇرتنىڭ ئادەم-لىرى زالىم ياكى مەككار بولغان بولسا ، سېنى زورلۇق ياكى ھىيلە بىلەن مەندىن تارتىۋېلىشقا ئۇرۇنۇشى ئېھتىمال . سەنمۇ ئۇلارغا مايىل بولۇپ ، مەن ئاجىز ۋە زەئىپنى تاشلامسەن تېخى . خۇدا ساقلىسۇن ، ئەگەر شۇنداق ئەھۋال يۈز بېرىپ قالسىزە ، بۇ ۋەيران بېشىم بىلەن ھىجران ۋادىسىدا قانداق قىلارمەن ؟

ئۆلۈمدىن قاچمىغاي مەن ھېچ ، لېكىن قورقۇنچۇم ئاندىندۇر ، مەن ئۆلسەم ئۆزىڭلەر جىسمىمغا سەن بولغاي مۇ سەنكىم جان .

— نەدىكى گەپلەرنى قىلىدىغانسەن ؟ كۆڭلۈڭگە كەچۈرۈۋاتقان

ساڭا جورا بولاي تاكى بولسام ھايات ،
ئۆلسەممۇ شۇ يوسۇن بىرلە بولاي ۋاپات .

ئەگەر مەندە بۇنداق خىيال بولسا ، مۇساپىرچىلىق مۇشەققىتىدە -
نى تارتىشنى ئىختىيار قىلمىغان ۋە يۇرتتىن ئايرىلىش دېغىنى
دەردمەن كۆڭلۈمگە سالمىغان بولاتتىم . بۇ ۋەدىنى مەن سېنىڭ
ئۆيۈڭگە دەسلەپ كەلگەن ۋاقىتتا قىلغانىدىم ، تا قىيامەتكىچە شۇ
ۋەدەمدە تۇرىمەن .

ۋەدەم مەھشەر كۈنىگە ئۆزۈم بىلەن بارغۇسى ،
ئۇ كۈن مېنى «بىۋاپا» دېيەلمىگەي ھېچ كىشى .

ئەگەر خالساڭ مەن يېڭىدىن ۋەدە بېرىدىكى ، تاكى روھىم
توزى بەدەن بېغىدا جىلۋە قىلىدىغانلا بولسا ، تىلىم تۇتىشىغا شۈك-
رۇڭ شېكىرىدىن ئۆزگە نەرسىنى تېتىتىمىغايمەن . تاكى تىرىكلىك
ھۇمايۇننىڭ سايىسى بېشىمدا بولىدىغانلا بولسا ، كۆڭلۈم قۇشنى
غەيرىنىڭ دامىغا چۈشۈرمىگەيمەن ، — دەپ ۋەدە بېرىپتۇ خوتۇنى .

نەچچە كۈن ئىچمىسەم دەۋران ئايىقى ،
سېنىڭ بىلەن مېنىڭ ۋەدەم بايقى .

شۇنىڭ بىلەن خوتۇننىڭ ئەنە شۇنداق ۋەدىلەرنى قىلغىنىغا
خۇشال بولغان دېھقان خاتىرىنى جەم قىلىپ ، خوتۇننىڭ تىزىغا
بېشىنى قويۇپ ئۇيقۇغا كېتىپتۇ . دەل شۇ پەيتتە ، شىكارغا چىققان
بىر شاھزادە مۇلازىملىرىدىن ئايرىلىپ ئاشۇ جايغا كەلگەندە ، ئۇنىڭ
نەزىرى ھېلىقى خوتۇنغا چۈشۈپتۇ . خوتۇننىڭ كۆزىمۇ شاھانە لىدە-
جاسلارنى كىيگەن ئات ئۈستىدىكى بۇ ياش يىگىتكە چۈشۈپتۇ .

ئۇنىڭ جامالى قاراڭغۇ كېچىدە كۆز قارىچۇقى ئۇنى كۆرسە كۈندۈز -
دىكى ئاپتاپمىكىن دەپ خىيال قىلىدىغان ، رۇخسارى تولغان گۈل -
دەك ، چاچلىرى تاۋلىنىپ تۇرغان سۈمبۈلدەك ، خۇددى پەلەك
نەققاشى ئۆز ھۈنرى بىلەن يۈز سەھىپىسىگە ئەنئەندىدىن دائىرە
تارتقاندەك ۋە ياكى قۇدرەت دېھقنى تەربىيەت قىلىپ ھايات مېۋىسى
قىرغىقىدا بەرپا قىلغان دىلنى ئاچىدىغان بىر گۈلزارلىقتەك گۈزەل
ئىكەن .

نازىنىن يار زۇلفىنى يا ماھىتابانغا بېرىپ ،
ياكى ئاي - كۈن ھۆسنىنى بۇ ياخشى چوكانغا بېرىپ .
قەددىنى كۆرگەن كىشى يېڭى تىرىكلىك تاپقۇدەك ،
ئاپباھيات خىسلىتىنى ئاشۇ جانانغا بېرىپ .
يارتىپتۇ تەڭرى شۇنداق بىر نازاكەتلىك چىراي ،
خۇددى ئاپتاپتەك گۈزەللىكىنى ئاشۇ جانغا بېرىپ .

بۇنداق گۈزەل ۋە كۆڭۈلدىكىدەك مەھبۇبىنى كۆرۈش بىلەنلا ،
يىگىتنىڭ ئىشقى سۇلتانى كېلىپ ، ئۇ خوتۇننىڭ كۆڭۈل مەملىكى -
تىنى سېھىرلەپ ئۆزىگە قارىتىپتۇ - دە ، خوتۇننىڭ بەدەن ئۆيىنىڭ
خوجايىنى بولغان ئەقلى ھەممە مېلىنى كۆتۈرۈپ ، يوقلۇق دىيارىغا
كېتىپتۇ . شۇنىڭ بىلەن ، ئۇ ھال تىلى بىلەن :

مەن تەرەپكە قەست قىلىپ ئات سالىدىڭىزمۇ ئاتلىقىم ،
جان بىلەن كۆڭلۈمنى ئوۋلاپ ئالىدىڭىزمۇ ئاتلىقىم .

دەپتۇ . يىگىتمۇ سەنئەت پەردازچىسى لاتاپەت ئەڭلىكى بىلەن رۇخ -
سارىغا بەرگەن ، قۇدرەت سىرچىسى ھۆسن ئېرىتمىسى بىلەن يۈز
ئەينىكىگە روشەنلىك رەڭ بەرگەن بۇ مەشۇققا قارايتۇ ، بۇ مەشۇق
ئاپتاپ نۇرى ئۇنىڭ چېھرىسىدىن رەشك قىلىپ پەرىشان بولغۇدەك ،
خوتەن ئىپارى ئۇنىڭ زۇلفىنىڭ خۇشبويمىدىن كۈنلىكى كېلىپ ،

باغرى قان بولغۇدەك دەرىجىدىكى بىر گۈزەل ئىكەن ،

تېنى ھەم قەددى سەرۋى ھەم سەنۋەر ،
جىمى ئەزاسى لايىق تازا دىلبەر .
سۇ ئىچەتتى ئىككى كۆزىدىن جىگەر ،
لەۋلىرىدىن شەربەت ئىچەتتى شېكەر .
لەۋلىرى گويىكى ھالۋا يا ناۋات ،
ھالۋا - ناۋات ئەمەستۇر ئابىھايات .

شۇنىڭ بىلەن يىگىتنىڭ جېنى خوتۇننىڭ مۇھەببىتىنىڭ زەد-
جىرىگە باغلىنىپتۇ . كۆڭۈلنىڭ پۈتى ئۇنىڭ ئىشتىياق كەمەنىگە
ئىلىنىپتۇ .

ئىشقىڭ ماڭا قوشۇن تارتىپ بېھىساب ،
جانۇ كۆڭۈل مۈلكىنى قىلدى خاراب .

— ھەي تولۇن ئاينىڭ قىبلىسى ، پەرىلەرنى رەشك قىلدۇرغان
گۈزەل ، سەن كىم بولسەن ؟ مەن ئاھۇلارنى شىكار قىلىش
ئۈچۈن چىقىپ ، سېنىڭ ئاھۇ كۆزۈڭگە شىكار بولدۇمغۇ ؟ — دەپ
سورايتۇ يىگىت .

قايسى جەننەت ھۆرى سەن ؟
قايسى قۇياش نۇرى سەن ؟

— ئەي دۆلەتمەن يىگىت ! — دەپ چوڭقۇر ئاھ ئۇرۇپتۇ ئۇ
خوتۇن ، — ئۇخلىغان بەختىمنىڭ مالىدىن سوراۋاتامسەن ياكى ئۆي-
قۇسىز كۆزۈمنىڭ قىسسسىدىنمۇ ؟

مەندە جىسىمىم باردۇر ئۇنىڭ جانى يوق ،
كۆڭلۈمدە يار تولا دەرد ، دەرمان يوق .

ئۆلپىتىم مانا مۇشۇ قېرى كىشى ، كۆڭلۈمدە ناھايىتى كۆپ مالاللىق ۋە ئەلەم بار ، سەن مېنىڭ جامالىمنى كۆرگىنىڭ بىلەن مېنىڭ ھالىم مانا مۇشۇنداق ، ئۆمرۈمدىن لەززەتسىز يۈرۈپ ، يوقسۇزلۇقتا كۈن ئۆتكۈزۈۋاتىمەن .

— ئەي غەمكىن كۆڭۈلنىڭ شادلىقى ۋە ۋەيران كۆڭۈلنىڭ ئاۋاتلىقى ، — دەپتۇ يىگىت ، — ساڭا ئوخشاش توز قەپەسكە چۈ- شۈپ قالسا راۋا بولامدۇ؟ مۇشۇنداق جامال بىلەن مۇشۇ قېرى كىشىگە خوتۇن بولۇپ يۈرسەڭ دۇرۇس بولامدۇ؟ سەن شۇنداق بىر ھۆسن خەزىنىسى تۇرۇپ ، پېقىرلىق ۋە موھتاجلىقتا كۈن كەچۈرەمسەن؟ كەل ، مەن سېنى ئىززەت تەختىدە ئولتۇرغۇزۇپ ، پۈتۈن مەملىكەتنىڭ مەلىكىسى قىلاي ، ھۆرمىتىڭنىڭ تۇغ - ئەلە- مىنى ھەرەم ئۈستىدە كۆتۈرەي .

كەل جېنىمنىڭ راھىتى سەن بىلەن مەن ،
راھەت ئۆيى ئىچىدە بولۇپ يەكتەن .
نازىنىن جانىڭغا مەن بىر جان قاتاي ،
سەن ئۈچۈن مەن بەلكى بۇ جاننى ساتاي .

خوتۇن يىگىتنىڭ بۇ ۋەدىسىنى ئاڭلاپ ، ئېرى بىلەن قىلىش- قان ۋەدىسىنى ئۇنتۇپ ، ۋەدە پەيمانىسىنى بىۋاپالىق تېشى بىلەن سۇندۇرۇپتۇ - دە ، يىگىتنىڭ ئىشارىسى بىلەن دېھقاننىڭ بېشىنى ئاستاغىنا يەرگە قويۇپ قويۇپ ، ئالدىراشلىق بىلەن يىگىتنىڭ ئارقىسىغا مىنگىشىپ ، ئىشەنچ قولى بىلەن ئۇنىڭ بېلىنى مەھكەم تۇتۇپتۇ . دەل شۇ چاغدا دېھقان ئويغىنىپ قېلىپ ، بىر ئاتلىق كىشىنىڭ تۇرغانلىقىنى ، خوتۇننىڭ ئۇنىڭ ئارقىسىغا مىنگە- شىپ ، ۋىسال قولىنى مۇراد بېلىگە مەھكەم چاپلاپ تۇرغانلىقىنى كۆرۈپ ، يۈرىكىگە ئوت چۈشۈپتۇ ۋە دىمىغىدىن تۇتۇن چىقىرىپ :

پارىم ماڭا بىۋاپا بولدى نىتەي ،
پات كىشىگە ئاشنا بولدى نىتەي .

— ھەي ۋاپاسىز ، قىلغان ۋەدەڭگە تېخى بىر ئاش پىشىم بولماي تۇرۇپ ۋەدەڭنى بۇزۇپ ، ماڭا مۇشۇنداق يۈزسىزلىك قىلد- ۋاتامسەن ؟ — دەپتۇ .

— ئاغزىڭنى بېھۇدە ئۇپراتمىغىن ھەمدە ئەپسانە ياسىدىن ئەپ- سۇن ئوقىنى بىكارلا ئاتمىغىن ، — دەپتۇ خوتۇن ، — سەن «چى- رايلىقتىن ۋاپا ئىزدىمەك تۇن ئىچىدە كۈن بىلەن ئۆيىنى يورۇتماق- چى بولغاندەك ، گۈلخان ئوتىدا گۈل ئۇرۇقىنى ئۈندۈرمەكچى بولغاندەك ئىش بولىدۇ» دېگەن سۆزنى ئاڭلىمىغانمۇسەن ؟ يەنە :

سورىدىم مەن : «ئەي گۈزەل ، سەندە نېمىشقا مېھىر يوق ؟»
ئۇ دەيدى : «بىزدەك گۈزەلدە يوق ئىرۇر ئۇنداق يوسۇن»

دېگەن گەپمۇ بارغۇ ؟

— ۋەدىسىدە تۇرماسلىقنىڭ ئاقبۇتىدىن ، بىۋاپالىقنىڭ شۇملۇقىدىن قورقمامسەن ؟ ئۇنداق ئىشنى قىلما ، بولمىسا ، ئاخىر پۇشايمان يەپ قالسەن ؟ — دەپتۇ ئېرى ئۇنىڭغا .
خوتۇن ئۇنىڭ سۆزىگە ئىلتىپات قىلماي ، شاھزادىگە قاراپ :
— تېز يۈرگىن ، پىراق باياۋاندىن چىقىپ ، ۋىسال مەنزىلىگە بېتەيلى ! — دەپتۇ .

شاھزادە ئىلداملىقتا ئىتتىك شامالمۇ ئۇنىڭغا باراۋەر كېلە- مەيدىغان ، يۈگۈرۈك خىيالمۇ تېز يۈرۈشتە ئۇنىڭ چېڭىغىمۇ يېتىد- شەلمەيدىغان ئۇچقۇر ئېتىنى ئۇ سەھرادا چاپتۇرۇپ ، شۇ زامانلا دېھقاننىڭ كۆزىدىن غايىب بوپتۇ .

ئىتتىك شامال ئەمەس ئىدى ئۇنداق تېز ،
پەلەك ئۇنداق يۈرەلمەس ئىدى ھەرگىز .
كۆزدىن يوقىلىشتا ئۇ خۇددى چاقماق ،
شەرقتىن غەربكە يېتەر گەر قويسا ئاياق .

بىچارە دېھقان «دەرد ئەھلى يولدا يۈرەر ھەمىشە ئىز بېقىپ»
دېگەندەك ، ھارغىنىغا ، ئاچقىنىغا قارىماي ، ئۇلارنىڭ ئارقىسىدىن
يۈگۈرۈپتۇ . يۈگۈرۈپ كېتىۋېتىپ ئۆز - ئۆزىگە : «خوتۇنلارنىڭ
ۋەدىسىنىڭ ۋاپاسى ، ۋاپاسىنىڭ ئاقىۋىتى يوق ئىكەن - دە ! مەن
بولسام ئۇنىڭ سۆزىگە ئىشەنچ قىلىپ ، يۇرتومنى تەرك ئېتىپتەن .
مەن . مانا ئەمدى يا كەينىمگە يانغىلى قۇۋۋىتىم يوق ، يا كەينىدىن
بارغىلى قۇدرىتىم يوق . ئىشىم نەگە بېرىپ ، ئەھۋالىم نىچۈك
بولار كىن ئەمدى ؟» دەپ ئويلاپتۇ .

يۈردۈم بۇ غەم سەھراسىدا باش - ئاياغسىز ،
نە قىلايىكى يوق ئىشىمنىڭ باش - ئايىغى .

ئەمدى گەپنى ھېلىقى ئىككى تۈزكۈردىن ئاڭلايلى :
بۇ ئىككى ئاشىق - مەشۇق ئۈچ پەرسەنچە يول يۈرۈپ ،
«بۇلاق سۈيى ۋە دەرەخ سايىسى بار بىر يەرگە چۈشۈپ ، بىرەر
سائەتچە ئارام ئالايلى ۋە يولنىڭ ھاردۇقى سەل چىققاندىن كېيىن ،
تۇرۇپ يەنە ئاتلىنايلى» دەپ دەرەخ سايىسىگە چۈشۈپ ، بۇلاق بويىدا
بىر دەم ئارام ئاپتۇ . ئۇ يەردە ئولتۇرۇپ يىگىت ئۇ دىلرابانىڭ
گۈلرەڭ رۇخسارىدىكى ئىپار زۇلفىنى كۆرۈپ ، ياسمەننىڭ يۈزىگە
بىنەپشە گىجەكلەنگەنلىكىنى ياد ئېتىپ :

يېقىپ قارا زۇلفۇڭنى ئاق يۈزىگە ،
باغلىدىڭ سەن كۈندۈزلەرنى كېچىگە .

دېسە ، دىلنى ئازدۇرغۇچى ئۇ نىگار يىگىتنىڭ كېلىشكەن قامىتىگە
يېقىپ ، ئۇنى ھۆسن جەننىتىدىكى قەددى كېلىشكەن شەمشاد ياكى
لاپايەت بوستانىدىكى دىلكەش سەرۋى دەپ بىلىپ :

سېنىڭ قەددىڭنى ساز قىلماققا ئۆزنى چاغلىدى تەڭرى ،
ياساپ يۈز مىڭ نازاكەت بىر - بىرىگە باغلىدى تەڭرى .

دەيدىكەن .

شۇ ئەسنادا خوتۇن ھاجەتكە بارماقچى بولۇپ ، شاھزادىدىن ئەيمىنىپ يىراققا بېرىپتۇ . ئەسلىدە شۇ يەرگە يېقىن جاڭگال ئىچىدە بىر شىر بار بولۇپ ، ئاسمان ئورمانلىقىدىكى يولۋاس ئۇنىڭ قورقۇنچىدىن ماڭالمايدىكەن . ئاسمان ئۆكۈزى ئۇنىڭ پەنجىسىنىڭ خەۋپىدىن پەلەك يايلىقىدا دەم ئۇرالمايدىكەن .

غەزەپ بىرلە خىرىلداپ كەلسە ئەگەر ،
پەلەك شىرى قىلاتتى ئۇندىن ھەزەر .
يۈرەتتى ئۇ ھەمىشە قەھرى بىلەن ،
تىرىمىنى سۇغىرىپ زەھەر بىلەن .

شۇ ئەسنادا بىر شىر ئورمانلىقتىن چىقىپ ، ھېلىقى خوتۇننى كۆرۈپ قېلىپ ، سورىگىنىچە جاڭگالغا ئېلىپ كىرىپ قارىنى يېرىپتۇ . دەل شۇ پەيتتە شاھزادە شىرنىڭ ئاۋازىنى ئاڭلاپ ، دىلىدىن كەتكەن جايغا بېرىپتۇ . شۇ چاغدا دىلىبىرىنى ھەيۋەتلىك بىر شىرنىڭ تۇتۇپ كەتكەنلىكىنى كۆرۈپ ناھايىتى قورققىنىدىن ياردىن بىر يۈز ئۆرۈپتۇ - دە ، ئېتىغا مىنگىنىچە ئارقىسىغا قاراپمۇ قويمىي قېچىپ كېتىپتۇ . ھەر كىم ئۆزى تېرىغاننى ئۆزى ئورۇيدۇ دېگەندەك ، ھېلىقى خوتۇن شىرنىڭ چاڭگىلىدا بىۋاپالىقىنىڭ مۇكاپاتىنى كۆرۈپتۇ . شۇ ئەسنادا ، دېھقان ئۇلارنى قوغلاپ ، يىقىلىپ - قويۇپ يۈرۈپ بۇلاق بېشىغا كەپتۇ ، لېكىن ئۇلاردىن ھېچ ئەسەر تاپالماي پەرياد چېكىپ :

كەتتى يار دەردىمگە قىلماي داۋا ،
ۋەدىلەرنىڭ بىرىگە قىلماي ۋاپا .

— ۋادەرىخا ! پىراق قاراڭغۇلۇقى ۋىسال يورۇقلۇقىنىڭ يۈزى -
نى ياپتى . شادلىق باھارى بىۋاپالىق كۆزىگە ئالماشتى .

شامى پۇرقت ئىچرە قالدىم ماھى تابانم قېنى ؟
بۇ ئۆلۈك جىسمىنى تىرگۈزمەككە جانم قېنى ؟

دەپ يىغلاپ - قاقشاپ ، بېھساب نالىلەرنى قىپتۇ . شۇ ئەسنادا خوتۇننىڭ ئىزىنى بايقاپ قېلىپ جاڭگاللىق تەرەپكە مېڭىپتۇ . ئىزدەپ ماڭا - ماڭا ھېلىقى يەرگە بېرىپ قاپتۇ . قارىسا ، شىر ئۇنىڭ خوتۇننىڭ قارىنى يېرىپ ، بەزى ئەزالىرىنى يەپ ، يەپ بولالمىغانلىرىنى شۇ يەرگە تاشلاپ قويغانىكەن . بەختىگە يارىشا ، ئۇنىڭ يۈزى ساق قالغانىكەن . دېھقان شۇنىڭدىن ئۇنىڭ ئۆز خوتۇنى ئىكەنلىكىنى تونۇپ ، ساراسىمىگە چۈشۈپ : «بۇنىڭغا ئۆزىنىڭ بىۋاپالىقىنىڭ شۇملۇقى يېتىپتۇ» دەپتۇ ۋە ئۇنىڭغا بىر دەم ھەيران - لىق كۆزى بىلەن قاراپ تۇرۇپ ، ئۇنىڭ چەككەن مېھنىتى ۋە ئۆزىنىڭ غۇرىپىتىگە قاتتىق ھۇ تارتىپ يىغلاپتۇ .

يەتتى پەريادى تا سۈرەيياغا ،
يېشى قوشۇلدى ئېقىپ دەرياغا .

بۇ مىسالنىڭ پايدىسى شۇكى ، ھەر كىشى ئەگەر ۋاپا رىشتى - سىنى قولىدىن بەرسە ، ئوقۇبەت كىشىنى پۈتۈنغا سالغان ھەمدە جېنىنىڭ بويىنى بالا بويۇنتۇرۇقىغا ئالغان بولىدۇ .

ھەر كىمىسە ئەگەر بولسا بىۋاپا ،
كەلگۈسى ئاڭا بېھساب بالا .

— ئىككى يۈزلىمىلىك قىلىش ۋە ھىيلە ئىشلىتىشنىڭ ياخشى كىشىلەرگە ياراشمايدىغانلىقىنى چۈشەندىم ، — دەپتۇ چاشقان ، — ماڭا ھازىر سېنىڭ دوستلۇقۇڭنىڭ مەنپەئىتى يەتتى ، شۇ سەۋەب - تىن دۈشمەنلەرنىڭ تەمەيى مەندىن ئۈزۈلدى . بۇ ياخشىلىقۇڭنىڭ مۇكاپاتى ئۈچۈن ، سېنىڭ خىزمىتىڭنى قىلىش ماڭا ۋاجىپ بول .

دى . شۇڭا مەن سېنىڭ بەندلىرىڭنى كېسىمەن . ئەمما ، كۆڭلۈمگە بىر ئەندىشە چۈشۈپ قالدى . تاكى كۆڭلۈمنىڭ ئەينىكىدىن ئاشۇ غۇبار كۆتۈرۈلمىسە ، سېنىڭ بەندلىرىڭ كېسىلمەيدۇ .

— پەرىزىمچە ، مەندىن ۋەھىمە قىلىدىغان ئوخشايسەن ، — دەپتۇ مۈشۈك ، — ۋەھالەنكى ، مەن ساڭا زەرەر يەتكۈزمەسلىككە ۋەدە بەرگەندىم . ئۇ ۋەدەمنى بۇزۇشۇمنىڭ مۇمكىن ئەمەسلىكىنى بىلگىن . ئارىمىزدا كونا ئاداۋەت بار بولسىمۇ ، ئەمدى يېڭى ئىخلاس پەيدا بولۇش بىلەنلا ، ئۇ ئاداۋەت پۈتۈنلەي كۆتۈرۈلۈپ كەتتى . شۇنداق بولغاندىن كېيىن ، ھىيلە - مېكىر تەرەپكە مايىل بولۇپ قالما ؛ رۇخسارىڭ ئەينىكىنى ئالدامچىلىق ۋە مەككارلىق زەنكارى بىلەن قارايتىپ ، ئەيىبلىك قىلىپ قويما .

ساپ تۇتقىن دىل ئەينىكىڭنى ئاڭا ساپلىق ياخشىدۇر ،
بۇزمىغىن ئەھدىڭنى ، ئەھدىگە ۋاپالىق ياخشىدۇر .

نەزىرى پاك كىشى ئەگەر بىر كىمىدىن ياخشىلىق كۆرسە ، ئىخلاس مەيدانغا قەدەم قويۇپ ، دوستلۇق ئەلىمىنى ئاسمان ئەۋەتكە كۆتۈرۈشى ۋە مۇرۇۋۇت كۆچتىنى داۋاملىق راستچىللىق ئېقىنىنىڭ سۈيى بىلەن سۇغىرىشى ، ئەگەر كۆڭلىگە ئەندىشە داغ - دۇغىسى چۈشسە ، ئۇنى دەرھال ئۇنتۇشى ، خىيالىغا كەلتۈرمەسلىكى كېرەك . بىلمەك كېرەككى ، بىۋاپالىقنىڭ ئاقىۋىتى شۇمىلۇق ۋە خارلىقتۇر . يالغان قەسەم ئۆمۈرنىڭ راۋاجىنى ۋەيران قىلىدۇ ، ۋاپاسىزلىق تىرىكلىكنىڭ ئىمارىتىنى يىقىتىدۇ .

كىشى خۇددى دەرەخ بولسا ، ۋەدە يىلتىز ،
ياخشى ئاسرا يىلتىزڭنى قىلىپ پەرھىز .

ئۆز ۋەدەڭدە چىڭ تۇرغىنكى بولما ئەخمەق ،
ۋاپا قىلساڭ تاپالارسەن ئاندىن روناق .

— مەن سېنىڭ ۋاپادارلىق ھەققىنى ئادا قىلىشىڭدىن ئۈمىد-
ۋارمەن . قىلغان ۋەدەڭدىن قايتىۋالمىغايسەن .
بۇنى ئاڭلاپ چاشقان شۇنداق دەپتۇ :

— ئۆزى قىلغان قەسەم ھەم ئەھدىگە كىم قىلماس ۋاپا ،
ھادىسىلەر تىغىدىن جانغا يەتكەي زەخمە - جاپا .

ئەمما مېنىڭ ئەندىشەم مېنى ئويلاپراق ، سەل توختۇپلىپراق
ئىش قىلىشقا مەجبۇرلاۋاتىدۇ . لېكىن مەن ۋەدەمگە چوقۇم ۋاپا
قىلىمەن ھەمدە سېنى بەندىتىن خالاس قىلىمەن .
— كۆڭلۈڭدىكى گەپنى ئېيتقىنا قېنى ؟ مەن ئۇنىڭدىن سې-
نىڭ دانىشمەنلىكىڭنىڭ ئەندىزىسىنى ئاڭلاپ باقاي ، — دەپتۇ مۇ-
شۇك .

— دوستلار ئىككى خىل بولىدۇ ، — دەپتۇ چاشقان ، —
ئۇلارنىڭ بىر خىلى ، تولۇق راستچىللىق ۋە پۈتۈن ئىخلاسى بىلەن
مۇھەببەت باغلايدۇ ؛ ئۇلارنىڭ دوستلۇقىدا غەرەز ، رىيا ، تەمە ۋە
شۈبھە دەيدىغان نەرسە ھەرگىز بولمايدۇ . ئىككىنچى خىلى ، زۆرۈ-
رىيەتتىن تەمە ياكى غەرەز بىلەن دوستلۇق قىلىدۇ . ئاۋۋالقى
خىلىدىكىلەر ھەممە تەرەپتىن ئىشەنچلىك ، ئۇلاردىن ھەممە ۋاقىت
خاتىرجەم بولسا بولىدۇ .

شۇنداق دوستلۇق كېرەك بولغاي ھەممە ھال ،
مېھرىبانلىق ئىشىدا ئەھلى كامال .
ھەممە زەھىرىڭنى ئۇ بىلگەي شېكەر ،
بارچە نۇقسانىڭنى ئۇ بىلگەي ھۈنەر .

ئەمما ئىككىنچى خىلىدىكىلەر بولسا زۆرۈرىيەت يۈزىسىدىن
زەرەرنى دەپى قىلىشقا دوستلۇقنى قالقان قىلىدۇ ، مەنپەئەتنى
كۆزلەيدۇ . شۇڭا ئۇلار ھېچقاچان بىر قاراردا تۇرمايدۇ ، يەنى گاھى

ۋاپادارلىق مەرتىۋىسىدە تۇرىدۇ ، گاھى جاپاكارلىق مۇقامىدا بولىدۇ .

گاھى ئۆلپەت بولار شېرىن - شېكەردەك ،
گاھى زىتلىق قىلار نەيزە - تەبەردەك .

شۇنىڭ ئۈچۈن زېرەك كىشىلەر ئىختىيار تىزگىنىنى ئۇلارنىڭ قولىغا بىر يولىلا بېرىۋەتمەسلىكى ، ھەمىشە ئۇلارنىڭ بەزى ئېھتىياجلىرىنى راۋا قىلىشنى كەينىگە تارتىشى لازىم . ۋاقتى كەل-مىگۈچە ، ئۇلارنىڭ ئىشىنى تامامغا يەتكۈزمەسلىكى كېرەك . مانا مۇشۇنداق سۈلكەت قىلغاندىلا ھەم ۋاپا ۋە مۇرۇۋۋەت سۈپىتى بىلەن نامى چىقىدۇ ، ھەم ئەقىللىق ۋە دانىشمەنلىك بىلەن مەشھۇر بولىدۇ . مەن سەن بىلەن ئاشۇنداق مۇئامىلە قىلىپ ، سېنى قۇتۇلدۇرۇش ئۈچۈن بەرگەن ۋەدەمنى ئەمەلگە ئاشۇرماي قويمايمەن ھەم سەندىن ئېھتىيات قىلىمەن . چۈنكى سېنىڭ پاناھىڭغا كىرىۋېلىپ ، ئۇ ئىككى دۈشمەننىڭ زىيانكەشلىكىدىن قۇتۇلدۇم . شۇنداقتىمۇ ئۇلارغا قارىغاندا سەندىن بەكرەك قورقىمەن . مەن ئۇلاردىن قۇتۇلۇپ ئەمىنلىك تاپماق ئۈچۈن ، سەن بىلەن سۈلھى قىلماقنى لازىم تۇتتۇم . سېنىڭمۇ ماڭا مۇلايىملىق قىلىشنىڭ ئۈزۈك ئۈچۈن ئىدى . شۇنىڭ ئۈچۈن ، ئىشنىڭ ئاخىرىغا قاراپ بىر ئىش قىلىشىم پەرزىدۇر .

ئىشلىرىڭنىڭ رىشتىسىنى سۇس تۇتما ،
ھېچ ۋاق ھېكمەت سىياقىنى ئۇنتۇما .
يۈرگۈسى ئۇ كىمەرسە شاد ۋە بىخەم ،
قىلغان بولسا ئىشىنى پۇختا - مەھكەم .

دېگەن بېيىتنىڭ مەزمۇنىغا ئەمەل قىلىپ ، ئېھتىيات ۋە ئەندىشە قىلىشنى بىر يولىلا تاشلىۋەتمەسلىكىم كېرەك .

— ھەي چاشقان ، ناھايىتى زېرەك ۋە دانا ئىكەنسەن . مەن سېنىڭ بۇنچە دانىشمەنلىكىڭنى بىلمىگەنكەنمەن ، بۇ سۆزلىرىڭدىن مېنى ياخشى بەھرىمەن قىلدىڭ ۋە بۇ ۋەزىرىڭ بىلەن مېنى كۆپ تەجرىبە ۋە ھېكمەتلەرگە ئىگە قىلدىڭ ، ئەمدى ئاشكارىسىنى ئېيتىدۇ . ۋەتەن ، قانداق قىلىپ مېنىمۇ بۇ بەندىتىن خالاس قىلىپ ، ئۆزۈڭدە مۇ ئامان قۇتۇلماقچى بولۇۋاتىسەن؟ — دەپ سوراپتۇ مۇشۇك .
چاشقان كۈلۈپ تۇرۇپ دەپتۇ :

— «ھەر قەيەردە بولسا دەرد ، دەرمان مۇقەررەردۇر ئاڭا»
دېگەن سۆز بارغۇ؟ مەن سېنىڭ بەندلىرىڭنى كېسىمەن ، لېكىن ھەممىسىدىن مەھكەمرەك بولغان چىگىكىنى جېنىم ئۈچۈن گۆرۈ قويۇپ قويمىمەن . ۋاقتى كېلىدۇكى ، سېنىڭ ماڭا قارىغۇدەك پۇر-سىتىڭ قالمايدۇ . ئەنە شۇ چاغدا ئۇ چىگىكىنى يېشىۋېتىمەن - دە ، سەن بەندىتىن ، مەن گېزەندىدىن خالاس بولىمەن .

مۇشۇك چاشقاننىڭ ئۆز ئىشىغا پۇختا ئىكەنلىكىنى ، ئۇنى ئەپسۇن بىلەن ئالدىغىلى بولمايدىغانلىقىنى چۈشىنىپ ، ئائىلاج رازى بويۇپتۇ . چاشقان گىرەلەرنىڭ ھەممىسىنى دېگۈدەك كېسىپ بولۇپ ، ئەڭ ئاخىرقى بىرىنى قويۇپ قويۇپتۇ . شۇ كېچىسى ئۇلار سۆزلىشىپ ئولتۇرۇپ ئاڭ ئاتقۇزۇپتۇ . ئەتىسى سەھەر ئەنقاسى مەشرىق ئۇيۇقىدا پەرۋازغا كېلىپ ، نۇرلۇق قانىتىنى ئالەم ئەتراپىغا يېيىپتۇ .

قۇياش تىغىنى پەلەك ئالدى قولىغا ،
قارا كېچە قېچىپ كەتتى يولىغا .

شۇ چاغدا ئوۋچى پەيدا بويۇپتۇ . ئۇنى كۆرگەن مۇشۇكىنىڭ كاللىسىدىن ھوش كېتىپ ، كۆڭلىدە ئۆلۈمدىن بۆلەك ئەندىشە قالماپتۇ .

— ماڭا ئۆز ۋەدەمنىڭ ئەھدىسىدىن چىقىدىغان ۋاقىت ئەمدى بولدى ، — چاشقان شۇنداق دەپدەرھال قالغان يېنىمۇ كېسىپتۇ .

مۈشۈك چاشقانغا قارىغۇدەك پۇرسەت تاپالماي قېچىپلا دەرەخكە چىقىۋاپتۇ ، چاشقان ھەممە بالادىن خالاسلىق تېپىپ تۆشۈككە كىرىۋاپتۇ . ئوۋچى كېلىپ نۇزىقىنىڭ يىپلىرىنىڭ ئۈزۈك تۇرغانلىقىنى كۆرۈپ ھەيران قاپتۇ ۋە كېسىلگەن تۇزاقنى قولغا ئېلىپ ، نائۇمىدلىك بىلەن يولغا راۋان بوپتۇ . بىر پەس ئۆتكەندىن كېيىن چاشقان تۆشۈكتىن چىقىپ ، يىراقتا تۇرغان مۈشۈكنى كۆرۈپ توختاپ قاپتۇ . ئۇنى كۆرگەن مۈشۈك توۋلاپتۇ :

— كۆرۈپ تۇرۇپ كۆرمىگەندەك قىلىپ تۇرسەنغۇ ؟ نېمىشقا قېشىمغا كەلمەي مەندىن يىراق قېچىپ تۇرسەن ؟ ساڭا مەندەك پايدىلىق دوست نەدە بار ؟ ماڭا ئاشنا بولساڭ ، ئۆزۈڭ باشلىق بارلىق ئەھلى ئەۋلادىڭ ، ئۇرۇق - تۇغقانلىرىڭنىڭ بارلىق دۈشمەنلەرنىڭ ئاپەتلىرىدىن ئامان بولىدىغانلىقىنى بىلمەسەن ؟ يېقىن كەل ، مەن سېنىڭ ياخشىلىقىڭنىڭ مۇكاپاتىنى ساڭا كۆرسىتەي ، مەن قايسى تىل بىلەن سېنىڭ ۋاپادارلىقىڭنىڭ شۈكرانىسىنى ئېيتىپ بولارمەن ۋە مۇرۇۋۇشتىڭگە ئۆزرە ئېيتالارمەن ؟

شادىمان يۈرسەممۇ دائىم بىر خىجالەت ئىچىرە مەن !
«مەرھەمەتنىڭ شۈكرىنى قانداقچە قىلغاي مەن ئادا» .

چاشقان ئۇنىڭ قېشىغا بارغىلى ئۇنىماي : «بۇ جاھان ھەق ساقلاشنىڭ ۋاقتى ئەمەس ، بەلكى ئازارنىڭ زامانى» دېگەن سۆزلەر - نى كۆڭلىدىن كەچۈرۈپتۇ . شۇڭا ئۇ ئاجىز ، بىچارە ئاۋازى بىلەن ئۇنىڭغا :

تاشلىغاندۇر رەھىم - شەپقەت يولىنى بۇ روزغار ،
مۇرادىمنى بەرمىكى مۇمكىن ئەمەس دەۋران ماڭا .
ياخشىلىقنى قىلمىغاي مەن ھېچ كىشىدىن مەن ئۈمىد ،
گەر يامانلىق كۆرمىسەم شۇدۇر ئۇلۇغ ئېھسان ماڭا .

دېگەن گەپ بار . شۇڭا ھازىرقى ۋاقىتتا ، مېنىڭ خىلۋەتتە تۇرۇ-
شۇم ئەڭ مۇۋاپىق . مەن ئۆزۈمگە ئۆزۈم ھەمدەم بولۇپ ، كىشىگە
قوشۇلماي ئۆتمەكچىمەن ، — دەپتۇ .

— ئۇنداق باھانە قىلما ، — دەپتۇ مۇشۇك ، — دىدارىڭنى مەن-
دىن ئايىمىغىن ، دوستلۇق ھەققى ۋە ئاشنالق ھۆرمىتىنى زايە
قىلمىغىن . ھەرقانداق كىشى ناھايىتى كۆپ تىرىشچانلىق بىلەن
بىر دوستنى قولغا كەلتۈرۈپ ، ئۇنى ئاسانلىقچە تاشلىۋەتسە ھەم
سەۋەبىسىز ھالدا ئۇنىڭدىن مۇھەببەت رىشتىسىنى ئۈزسە ، يارەنلىك
نەتىجىسىدىن مەھرۇم قالدۇ . شۇنىڭ بىلەن ، باشقا دوستلارمۇ
ئۇنىڭدىن مەيۈسلىنىدۇ . دە ، ھېچكىم ئۇنىڭغا ئىشەنمەس بولۇپ
قالدۇ .

بۇ جاھاندا كىشى يارىسىز يۈرگىنى شۇنچە يامان ،
يارىدىن يۈز ئۆرۈگەنلەر ھالى ئۈندىنمۇ يامان .

مېنىڭ ھاياتىم سەن ئۈچۈن پىدا ، تا قىيامەتكىچە مېنىڭ
جېنىمغا مىننەت قويساڭ راۋا . مەن ئارىمىزدىكى بۇ مۇھەببەت
كەقىدىسىنى ھەرگىز ئۈزۈۋەتمەيمەن .

تائەبەت بويى ۋاپا يەتكەي ساڭا ،
بۇ مۇھەببەتلىك كۆڭۈل گۈلزارىدا .

ئەگەر ھاياتلا بولىدىكەنمەن ، سېنىڭ ھەققىڭنى ئۈنتۈمايمەن
ۋە ئىمكانقەدەر ياخشىلىقىڭغا لايىق ياخشىلىق قايتۇرۇش ئۈچۈن
تىرىشىمەن .

گۈلگە ئوخشاش قاتمۇ قات بۇ نېمىتىڭنىڭ شۈكرىنى ،
خۇددى بىر سەۋسەن بولۇپ يۈز تىل بىلەن ئېيتسام كېرەك .

مۈشۈك بۇ توغرىدا ھەرقانچە سۆزلەپ ، قاتتىق قەسەملەرنى قىلغان بولسىمۇ ، چاشقان ماقۇل بولماستىن شۇنداق دەپتۇ :
— ھەي مۈشۈك ، ئەگەر ئارىمىزدا يۈزەكى ئاداۋەت بولغان بولسىغۇ كىچىككىنە مەرھەمەت ۋە مېھرىبانلىق بىلەن ئارىدىن كۆتۈرۈلۈپ كەتكەن بولاتتى . ئەمما چوڭقۇر ئاداۋەت ھەرگىز كۆ-
ڭۈلدىن كۆتۈرۈلمەيدۇ . كۆرۈنۈشتە ھەرقانچە دوستلۇق بىناسىنى مۇستەھكەملىگەندەك قىلغان بىلەن ئۇنىڭغا ئىشەنچ قىلغىلى بولمايدۇ . ئۇنىڭدىن باشقا ، ئىككىمىزنىڭ ئارىمىزدا ھەمبىنلىق بول-
مىغاچقا ، ماڭا ئۆلپەت بولۇشنى كۆڭلۈڭدىن چىقىرىۋەت . مەنمۇ سېنىڭ سۆھبىتىڭدىن جېنىم بىلەن قاچمەن . ھەر كىشى ئۆزىگە ھەمبىن بولمىغان كىشى بىلەن ئاشنا بولسا ، ئۇنىڭغا ھېلىقى پاقىغا يەتكەندەك ھادىسە يېتىپ قېلىشى مۇمكىن .
— ئۇ قانداق ھادىسە ئىكەن ؟ — دەپ سوراپتۇ مۈشۈك .
— بىر چاشقان ، — دەپ ھېكايىسىنى باشلاپتۇ چاشقان .

چاشقان بىلەن پاقىنىڭ ھېكايىسى

بىر چاشقان بىر بۇلاق بويىدىكى دەرەخ تۈۋىدە ماكان تۇتقاندەكەن . بىر پاقىمۇ ئاشۇ بۇلاقتا كۈن كەچۈرىدىكەن . ئۇ بەزىدە ساپ ھاۋادىن نەپەس ئالماق ئۈچۈن سۇ لېۋىگە چىقىدىكەن . بىر كۈنى ئۇ پاقا بۇلاقنىڭ قىرغىقىغا چىقىپ ، دېلىنى غەش قىلىدىغان ئاۋاز چىقىرىپ كور كىراپتۇ . ئەمما ئۆزىنىڭ ئۇ ناخۇش نەغمىسىنى مىڭ بۇلبۇلنىڭ سايرىشىدىن ئارتۇق بىلىپ سۆيۈنۈپ كېتىپتۇ .

زېرىكىشلىك شۇنچە قوپال بولسىمۇ «ساز» غەلۋىسى ،
ئۇ خىيالدا ئۇنى دەر ئىدى داۋۇت نەغمىسى .

چاشقان ئۇنىڭ زېرىكىشلىك غوۋغاسىنى ئاڭلاپ ، تۆشۈك ئىدە .

چىدىن چىقىپ ، ئۇنىڭ نەغمىلىرىنى ياخشى ئاڭلىغان قىياپەتتە مەسخىرىلىك چاۋاك چېلىپ ، بېشىنى لىڭشىتىپ تۇرۇپتۇ . پاقىغا ئۇنىڭ بۇ تەلەتى بەكمۇ چىرايلىق كۆرۈنۈپ كېتىپ ، مەرغۇلنىڭ دېيىنى بۇرۇنقىدىن بەكرەك چېلىشقا باشلاپتۇ ۋە ئۆز - ئۆزى - گە : «بۇ چاشقان بىلەن دوست بولۇشتىن ياخشى ئىش يوق . چۈنكى بۇ چاشقان نەغمىنىڭ قەدرىنى بەكمۇ ياخشى بىلىدىكەن» دەپ ئويلاپتۇ .

كۈن كەچۈرگەيسەن جاھاندا يار بىلەن چىن مېھرىبان ،
چۈنكى ھەمسۆھبەت زوقى بەرگەي ئۆلۈك تەنگىمۇ جان .

شۇنىڭ بىلەن پاقا چاشقانىڭ قېشىغا بېرىپ ، ئۇنىڭغا دوست - لۇق خۇشامىتىنى كۆرسىتىپتۇ . نەتىجىدە ئىككى تەرەپتىن شەۋق ۋە مايىللىق پەيدا بولۇپ ، ئۇلار ئۆزئارا مۇھەببەتلىشىپتۇ . شۇنىڭدىن تارتىپ ، پاقا چاشقانىڭ قېشىغا كەلسىلا ئۆز قىسسسىنى باشلايدىكەن ، ئۇلار بىر - بىرى بىلەن ئەقىدە ۋە ئىشەنچ توغرىسىدا شېرىن رىۋايەت ۋە ياخشى ھېكايىلەرنى ئېيتىشقا باشلىشىپتۇ .

بىر - بىرىنىڭ ھال - ئەھۋالىنى بىلىشتى ،

شەۋقى بىلەن ئاشنالىق قىلىشتى .

پاقا كەلسە چاشقانغا ئۆزى قىسسەسىن ،

باشلاپ ئېيتار ئىدى دەردۇ غۇسسەسىن .

سۆزلىمەك ئەيلەر مۇھەببەتنى ئايان ،

سۆزلىمەسلىكتۇر ئاداۋەتتىن نشان .

ئۇلار بىر نەچچە زامان شۇ تەرىقىدە دەۋر سۈرۈشۈپتۇ . بىر

كۈنى چاشقان پاقىغا شۇنداق دەپتۇ :

— مېنىڭ ھەمىشە سەن بىلەن سۆھبەتلەشكۈم كېلىدۇ . شۇنداق

چاغلاردا ، مەن بۇلاق لېۋىگە بارغىنىمدا ، سەن سۇنىڭ تېگىدە

تۇرغاچقا ، ھەرقانچە قىلساممۇ ئاۋازىمنى ئاڭلىمايدىكەنمەن .

مەن جامالىڭنى كۆرۈشكە يول تاپالماسمەن نىتەي ،
دىلىدىكى سىرىمنى ساڭا سۆزلىسەلمەسمەن نىتەي .

— راست ئېيتىسەن ، — دەپتۇ پاقا ، — مەنمۇ مۇشۇ ئەندىشىدە
ئىدىم . مەن دائىم : «ئەگەر دوستۇم سۇ لېۋىگە كەلسە ، مەن بۇلاق
ئاستىدا تۇرۇپ ئۇنىڭدىن قانداق ئاگاھ بولارمەن ؟ ئۇنىڭ مەن
ئۈچۈن چەككەن ئىنتىزارلىقىنىڭ قانداق ھۆددىسىدىن چىد-
قارمەن ؟» دەپ ئويلايمەن . گاھى چاغلاردا ، مەنمۇ سېنىڭ تۆشۈ-
كۈڭنىڭ ئاغزىغا كېلىمەن . ئۇ چاغدا سەن يەنە بىر تۆشۈك بىلەن
باشقا بىر يەرگە كېتىپ قالغان بولساڭ ، مەن ئىنتىزار بولۇپ
تۇرۇپ قالمەن . بۇ سۆزنى ساڭا ئېيتىشنى ئويلاپ يۈرەتتىم .
سەنمۇ خۇددى كارامەت ئىزھار قىلغاندەكلا كۆڭلۈمدىكىنى تاپتىڭ .
ھەرقانداق مۇشكۈل ئىشنىڭ چارىسى سېنىڭ زېھنىڭغا ناھايىتى
روشن . بۇنىڭ تەدبىرىنىمۇ ئۆزۈڭ ئېيتقىنا ، بىر - بىرىمىزنى
خالغان ۋاقتىمىزدا قانداق تېپىشساق بولار ؟

— مېنىڭ كۆڭلۈمگە شۇنداق بىر چارە كېلىۋاتىدۇ ، ئارىمىزدا
بىر مۇھەببەت يېپى پەيدا قىلالىكى ، ئۇنىڭ شۇنداق تارتىلىشى
بىلەن ، بىر - بىرىمىزنىڭ ئەھۋالىدىن خەۋەردار بولۇپ تۇرىدىغان
بولايلى ، — دەپتۇ چاشقان .

شۇنداق قىلىپ ، ئۇلار ئەنە شۇ مەسلەھەتكە كېلىشىپتۇ . چاش-
قان ئۇزۇن تانا تېپىپ كېلىپ ، بىر ئۈچىنى ئۆز پۈتتۈرگە ، يەنە بىر
ئۈچىنى پاقىنىڭ پۈتتۈرگە مەھكەم باغلاپتۇ . قاچانكى چاشقاننىڭ پاقا
بىلەن مۇلاقات بولغۇسى كەلسە ، سۇ لېۋىگە بېرىپ تانىنى تارتىدۇ-
كەن . پاقا ئۇ ھەرىكەتتىن ئاگاھ بولۇپ چاشقاننىڭ قېشىغا چىقىدۇ-
كەن . پاقىنىڭ چاشقاننى كۆرگۈسى كەلسە ، تۆشۈك ئاغزىغا كې-
لىپ يېپىنى سىلكىيدىكەن ، چاشقان دوستىنىڭ كەلگىنىدىن ۋاقىپ
بولۇپ ، ئۇنى قارشى ئېلىش ئۈچۈن ئالدىغا چىقىدىكەن . ئۇلار شۇ

تەرىقىدە نەچچە زامان ئۆلپەتلىشىپ ، سۆھبەتلىشىپ يۈرۈشۈپتۇ .
 بىر كۈنى چاشقان پاقا بىلەن كۆرۈشمەكچى بولۇپ بۇلاق
 لېۋىگە كەپتۇ . ئۇ تانىنى تارتىشقىمۇ ئولگۈرەلمەي قالغاندا ، كۆكتە
 تۇيۇقسىز بىر قاغا پەيدا بولۇپ ، چاشقانىنى ئېلىپلا كۆتۈرۈپ ئۇچۇپ-
 تۇ . يېپىنىڭ بىر ئۇچى پاقىنىڭ پۇتىغا مەھكەم باغلانغانلىقى ئۈچۈن
 ئۇمۇ سۇدىن تارتىلىپ چىقىپتۇ ۋە چاشقان بىلەن بىللە ھاۋاغا
 كۆتۈرۈلۈپتۇ . خالايقىلار ئاسمانغا قاراپ : «بىر قاغىنىڭ بىر چاش-
 قانىنى ئېلىپ ئۇچقانلىقى ۋە بىر پاقىنىڭمۇ باغلاقلىق ھالدا چاشقان-
 نىڭ ئاستىدا ساڭگىلاپ تۇرغانلىقىنى كۆرۈپ ، ئەجەبلىنىپ : «ۋا-
 دەرخا ، بۇ قاغا پاقىنىمۇ ئوۋلاپتىغۇ ؟ قاغىنىڭ پاقا يېگەنلىكىنى
 پەقەت كۆرمىگەنكىنەنمىز ؟» دېيىشىپتۇ . بۇنى ئاڭلىغان پاقا :
 «مەن قاغىنىڭ شىكارى ئەمەسمەن ، لېكىن چاشقانغا دوست بولغان-
 لىقىنىڭ شۇملۇقىدىن بۇ بالاغا مۇپتىلا بولدۇم . ھەر كىشى ماڭا
 ئوخشاش ناچىنىس بىلەن ھەمسۆھبەت بولسا ، ئۇنىڭغا ماڭا كەلگەن-
 دەك مىڭ ئوقۇبەت ئازلىق قىلىدۇ» دەپ پەرياد قىپتۇ .

جانغا ئاپەت بولغۇسى ناچىنىس يار ،
 نامۇناسىپ بىرلە يار بولما زىنھار .

بۇ مىسالنىڭ پايدىسى شۇكى ، كىشى ئۆز جىنىسىدىن باشقىلار-
 غا قوشۇلماسلىقى ، خۇددى پاقىغا ئوخشاش بالا رىشتىسىگە ئېسىل-
 ماسلىقى كېرەك . مەن شۇ تاپتا ئۆز جىنىسلىرىمغىمۇ قوشۇلۇشنى
 ياقىنۇرمايۋاتسام ، ساڭا ئوخشاش ناچىنىسقا قوشۇلۇپ نە قىلاي ؟

سەن خالايق ئۆلپىتىدىن يىراق بول ،
 ئۆز ئۆلپىتىڭ ئۈچۈن بەرگىن ئۆزۈڭ قول .
 تەنھا يۈرگەچ پادىشاھ بولدى سۇمۇرغ ،
 بولمىسا ئۇ ئەسلىدە ئىدى بىر مۇرغ ① .

① مۇرغ — بۇ يەردە توخۇ . قۇش مەنىسىدە .

— كىشىنىڭ سۆھبىتىنى ياقتۇرمايدىكەنسىن ، خوش ، ئۇنداق بولسا ، ئىلگىرى ماڭا نېمىشقا ئاشنا بولدۇڭ ئەمەس؟ — دەپتۇ مۈشۈك ، — باشتا مەن بىلەن دوستلۇق رىشتىسىنى باغلاپ بولۇپ ، ئەمدى نېمىشقا ئۈزمەكچى بولسىن ؟

ساقىي ! ماڭا ئىلتىپاتتىن نەزەر سالدىڭ ،
بىردەم تۇرۇپ جامنى يەنە قولىدىن ئالدىڭ .
ئەۋۋىلىدە ماڭا شېرىن مەي ئىچۈرۈپ ،
ئاخىر نىچۈك دىلغا بۇنداق ئەلەم سالدىڭ ؟

چاشقان ئۇنىڭغا جاۋاب بېرىپ شۇنداق دەپتۇ :
— ئۇ چاغدا مەن ساڭا موھتاج ئىدىم . ئەقىللىق كىشىلەر بالا - قازا ئارىسىدا قالسا ، بىر كىم بىلەن دوستلىشىدۇ ۋە شۇ ئارقىلىق مەقسىتىنى ھاسىل قىلىپ بولغاندىن كېيىن ئۇنىڭ دوستلۇقىدىن زەرەر يېتىپ قېلىشنى بىلسە ، ئۇنىڭدىن ئۆزىنى تارتىدۇ . ئەمما ، ئۇ ئىشنى ئاداۋەت قىلغانلىقىدىن ئەمەس ، بەلكى ئېھتىيات يۈزىسىدىن ۋە ھوشيارلىق يوسۇنىدىن ، دەپ بىلىدۇ . بۇ خۇددى ھايۋانلارنىڭ بالىلىرى سۈت ئېمىدىغان چاغدا ، ئانىلىرىنىڭ قېشىغا يۈگۈرۈپ بارسىمۇ ، ئەمچەكتىن ئايرىلغاندىن كېيىن ، ئۇنىڭدىن ئايرىلىپ ھەر تەرەپكە يۈرگىنىگە ئوخشاش بىر ئىش . ھېچقانداق ئەقىللىق كىشى ئۇنى «دۈشمەنلىك قىلدى» دېيەلمەيدۇ . لېكىن ، سەن ماڭا كۈنلەرنىڭ بىرىدە دۈشمەنلىك قىلىپ قېلىشىڭ مۇمكىن . شۇڭا پايدا ئالدىغان ۋاقىت ئۆتۈپ كەتكەندىن كېيىن سەندىن يىراق بولمىقىم ئەلا .

ھەر كىشىكىم كىشىگە بەرسە گەر نەپ ،
سۆھبىتىنى بىل ئۇنىڭ راھىتى جان .
مەنپەئەتلىك بولمىسا قايسى كىشى ،
ئۇنى كۆرمەك بولغۇسى كاتتا زىيان .

ئىككىنچىدىن ، خۇدا بىزنى ياراتقاندا بىر - بىرىمىزگە دۈش-
مەن قېلىپ ياراتقانكەن . ئارىمىزدا ئاداۋەت بارلىقى خەلققە بەش
قولدەك ئايان . شۇنىڭ ئۈچۈنمۇ ھاجەت يۈزىسىدىنلا ئارىمىزدا پەيدا
بولغان ئۇنداق دوستلۇققا ئىشەنچ قىلغىلى بولمايدۇ . چۈنكى ،
ھەرقانداق مۇھەببەت بىر غەرەز بىلەن ۋۇجۇدقا كېلىدۇ . ئەگەر
ئۇ غەرەز ئارىدىن كەتسە ، مۇھەببەتمۇ يوقىلىدۇ - دە ، ئەسلىدىكى
ئاداۋەت يەنە ئورنىغا كېلىدۇ . بۇمۇ خۇددى قازانغا سۇ قۇيۇپ ئوتقا
قويسا سۇ ئىسسىسىمۇ ، ئىسسىق سۇنى يەنە ئوتتىن ئېلىپ قويۇپ
قويسا ، يەنە ئاۋۋالقى سوغۇقلۇقىغا يانغاندەك بىر ئىش . مەن ھازىر
سېنىڭ مېنى ناشتىلىق قىلىش ئىشتىياقىڭ بارلىقىنىمۇ بىلىۋاتىمەن .
مەن . سېنىڭ ئەپسۇنۇڭغا ئالدىنىپ ، دوستلۇقۇڭغا ئاسانلا ئىشىدەن .
نىپ قېلىش ماڭا زىيانلىق ، جاھاندا چاشقان بىلەن مۈشۈك دوست
بولدىغان ئىشىمۇ بولامدۇ زادى ؟

— بۇ سۆزۈڭنى راست ئېيتىۋاتامسەن ياكى ماڭا چاقچاق قىل-
ماۋاتامسەن ؟ — دەپ سوراپتۇ مۈشۈك .

— جان بىلەن مۇناسىۋەتلىك بولغان يەردىمۇ چاقچاق قىلامەن .
دېگەن كىشى ، — چاشقان شۇنداق دەپ يەنە سۆزىنى داۋام-
لاشتۇرۇپتۇ ، — مەن بۇ سۆزلەرنى راست ئېيتىۋاتمەن . ئامان
قېلىش ئۈچۈن سەندىن يىراقلىشىشنىڭ زۆرۈر ئىكەنلىكىنى ياخشى
بىلىمەن . سەندەك كۈچلۈك بىلەن ھەمىسۆھبەتتە بولۇش مەندەك
ئاجىزغا ياراشمايدۇ . ئاجىز كىشى كۈچلۈك دۈشمەندىن قاچمىقى
لازم . ئۇنداق قىلمىسا ، ئۇنىڭدىن بىرەر زەخمە يېتىپ قالسا
ئۇنىڭغا ئىلاج قىلالماي قالىدۇ . ھازىرمۇ خۇددى سەن ئوۋچىدىن
قاچقىنىڭغا ئوخشاشلا مېنىڭمۇ سەندىن ھەزەر قىلغىنىم ياخشى .
بۇنىڭدىن كېيىن بىر - بىرىمىزگە شۇنچىلىك ئەقىدە قىلىشىپ ،
روھىي سۆھبەت بىلەن كۈپايىلەنگىنىمىزمۇ تۈزۈك . بىزنىڭ
بىر - بىرىمىز بىلەن قوشۇلۇشنى ئويلىشىمىز مۇمكىن بولمايدۇ .
غان خام خىيال ، مۇشۇنچىلىك ئۆتكەنگە قانائەت قىلمىقىمىز كې-
رەك .

مۈشۈك ناھايىتى كۆپ تېپىرلاپ ، يالۋۇرۇپ ، ئاجىزانە قىيا-
پەتتە كۆزلىرىگە ياش ئالغان بولسىمۇ ، ئاخىر ئۇ ئىككىسى :

ياردىن ئايرىدى تەقدىر ئىرادە ،
بولدى دىلىمنىڭ رەنجى زىيادە .

دېگەندەك بىر - بىرى بىلەن ۋىدالىشىپ ئىككىلىسى ئۆز ماكانغا
قاراپ كېتىشىپتۇ .

ئەقىللىق ۋە تەدبىرلىك رايغا بۇ ھېكايىنىڭ پايدىسى شۇكى ،
سۈلھى قىلىدىغان چاغدا دۈشمەن بىلەنمۇ دوست بولۇپ ھاجەتنى
راۋا قىلماق كېرەك . كۆزلىگەن مەقسەتكە ئېرىشكەن ھالەتتىمۇ
ئېھتىياتنى تاشلىماسلىق كېرەك . مانا بىر ئاجىز چاشقان شۇنچىۋالا
ئاپەتلەر ئارىسىدا قالغان بولسىمۇ ، غالىب دۈشمەنلەر ۋە زەبەردەس
رەقىبىلەر ئۇنىڭ پېيىگە چۈشكەن بولسىمۇ ، ياخشى چارە - تەدبىر
ئارقىلىق ئۇلاردىن بىرى بىلەن دوست بولۇپ ، ئۇنىڭ ئاشنالىقىدا
نىڭ ۋاستىسى بىلەن باشقىلارنىڭ ئۆزىگە زىيان سېلىشىدىن ئە-
مىن بولدى ھەمدە دەل ۋاقتىدا ئۆز ۋەدىسىنىڭ ھۆددىسىدىن چىقىپ
بارلىق ئەقىل ئىگىلىرى ۋە پاراسەتلىك ئەربابلارغا تەجرىبە -
ساۋاق يارىتىپ بەردى . ھەركىم بۇنىڭغا ئېھتىياج بولغان ۋاقتىدا
بۇ تەجرىبە - ساۋاقلارنى يەكۈنلەپ ، زۆرۈر بولغان چاغدا ئۇنىڭ
مەزمۇنلىرىغا ئەمەل قىلسا ، ئەقىل ۋە تەدبىرنىڭ قوللىشى بىلەن
ھەقىقىي بەخت - سائادەتلەرگە ئېرىشكۈسىدۇر .

قىلسا ھەر كىم ئەقىل يولىغا ئەمەل ،
ھېچ سەۋەبتىن ئۇ مالاھەت تاپمىغاي .
يوقاتسا گەر پىتىنى تەدبىر بىلەن ،
ئاقىۋەت ئۇندىن نادامەت تاپمىغاي .
ئىش ئۆيىگە تەدبىرنى قىلسا تۈۋرۈك ،
ئۇ ئىمارەت ھېچ ھالاكەت تاپمىغاي .

سەككىزىنچى باب

ئاداۋەت ساقلىغۇچىلارغا ئالدىنمىسلىق ۋە ئۇلارنىڭ سۆزىگە ئىشەنمەسلىك كېرەكلىكى توغرىسىدا

پادىشاھئالەم راي خۇش تەبەسسۇملۇق دانىشمەن ھەكىمگە
شۇنداق دەپتۇ :

باشتىن - ئاخىر سۈبھىدەك روشەن ئىررۇر ئاق كۆڭلىڭىز ،
بارچىدە تولغان كامالەتكە ھۈنەردۇر ئەقىلىڭىز .

— ئەيىب - نۇقساندىن خالىي ۋە شەك - شۈبھىدىن يىراق
بولغان سۆزلەر ئارقىلىق ، كۈچلۈك دۈشمەنلەر ھەم زەبەردەس
رەقىبىلەر تىكىلىپ تۇرۇۋالغان ھەمدە قاچماقنىڭ يولى ئېتىلگەن
چاغدا ، ئۇلاردىن بىرى بىلەن سۆھبەت قىلىپ دوستلۇق توغرىسىدا
ۋەدىلىشىپ تۇرۇپ پىئىنە ۋە ئاپەتتىن ئەمىن بولغان ۋە ئۆزىنى
قوغداش جەريانىدا پۇرسەت تېپىپ ، ئۆز ۋەدىسىگە ۋاپا قىلغان
كىشىلەرنىڭ داستانىنى بايان قىلدىڭ . ئۇلار ئېھتىيات بەرىكىتىدە -
دىن ئاپەت گىردابىدىن سالامەت چىقىپتۇ . ئەمدى شۇنى ئىلتىماس
قىلىمەنكى ، كىشىلەرنىڭ ئاداۋەتخورلاردىن ساقلىنىش ياكى ئۇلار
بىلەن دوستلىشىشتىن قايسىبىرىنى تاللىشى لازىملىقىنى بايان
قىلىپ بەرسەڭ بولاتتى . ئەگەر دۈشمەنلەردىن بىرەرسى مۇلايىمە -
لىق بىلەن خۇشامەت قىلسا ، ئۇنىڭغا ئىلتىپات قىلماق كېرەكمۇ
ياكى ئۇنى نەزەرگە ئىلماسلىق كېرەكمۇ ؟

بەرەھمەن شۇنداق دەپتۇ :

سىزدە باردۇر پادىشاھىم خۇددى دۇربۇندەك كۆڭۈل ،
ھەم يېتىلگەن كۆپ كامالەت بىرلە دانىشمەن ئەقىل .

— ھەر كىمكى روھۇل قۇددۇسنىڭ پەيزىدىن مەدەت ئالغان
بولسا ، ھەرقانداق ئىشتا ئېھتىيات قىلىشنى ۋاجىپ دەپ بىلىدۇ ؛
ياخشىلىق بىلەن يامانلىق پەيتىنى ھەم پايدا بىلەن زىياننىڭ ۋاقتى-
نى ئوبدان بىلىدۇ . يەنە شۇنىسى ئېنىقكى ، ئاغرىنىپ قالغان
دوستتىن ھەزەر قىلماق ، ئۇنىڭ ئېتىقادىنىڭ ئۆزگىرىپ قالغانلى-
قىنى چۈشەنگەندىن كېيىن ئۇنىڭدىن گۇمان قىلماق ئامانلىق ئۇ-
چۇن زۆرۈردۇر .

سەندىن ئاغرىنغان كىشىدىن دائىما قىلغىن ھەزەر ،
ھەرقاچان بىر قەست بىلەن ئۇ ساڭا يەتكۈزگەي زەرەر .

گەرچە كۆرۈنۈشتە مەنپەئەت يەتكۈزگەندەك قىلىسىمۇ ، ئاخذ-
رىدا ئۇ چوقۇم بىر زەرەر يەتكۈزىدۇ . ھەر كىشى ئاداۋەت ئەھلىدىن
بىرەر زەرەر يېتىپ قېلىش ئېھتىمالىنى پەرەز قىلسا ، ئۇلارنىڭ
تىل ياغلىمىچىلىقلىرىغا ھەرگىز ئالدىنما سىلىقى ، ھوشيارلىقىنى
ئۆستۈرۈشى كېرەك . ئەگەر بۇ ئىشتا غاپىللىق قىلىدىغان بولسا ،
ئۆز جېنىغا ئاپەت تىغىنى ئۇرغان ۋە ئۆز كۆكسىنىڭ ئوچىقىغا بالا
ئوتىنى ياندۇرغان بولىدۇ .

ھەر كىشىگە دۈشمىنى كۆپ دەردۇ كۈلپەت كەلتۈرۈر ،
ھەر بالايۇ ھەر قازا ، ھەرياڭزا ئاپەت كەلتۈرۈر .

بۇ توغرىدىكى ھېكايىلەر ئەقىل ئىگىلىرىنىڭ كۆڭۈل دەپتە-
رىگە پۈتۈلگەن بولۇپ ، ئۇلاردىن بىرى ئىبنى مۇدەييىن بىلەن

قەيزەنىڭ قىسسسىدۇر .

— ئۇ قانداق قىسسە ئىكەن ؟ — دەپ سوراپتۇ دابىشلىم شاھ .
— بۇرۇن ، — دەپ ھېكايىسىنى باشلاپتۇ بىدپاي ھەكىم .

ئىبنى مۇدەييىن بىلەن قەيزەنىڭ ھېكايىسى

بۇرۇن ، ئىبنى مۇدەييىن ئىسىملىك بىر پادىشاھ ئۆتكەندە .
كەن . ئۇ ئالىي ھىممەتلىك ، بەخت دۆلەتلىك ، توغرا ئەدبىرلىك
بىر پادىشاھ بولۇپ ، سەلتەنەت دەرىجىسىگە لايىق مۇبارەك تەختىنى
شانۇشەۋكەت نەقىشلىرى بىلەن زىننەتلەپ ، خۇددى ئاسمان ئايۋانە-
دەك مۇستەھكەملىگەن ھەم ئۇلۇغلۇق قەسىرىنىڭ كۈنگۈرىسىنى
ھەشەمىتىنىڭ مەدىتى بىلەن پەلەك ئەۋجىدىن ئۆتكۈزگەنىكەن .

بېشى كۆككە تاقاشقان تەختى گويا جەمىشتەك ،
مەرتىۋىسى پەلەكتەك ، بەختى ئاي ۋە قۇياشتەك .

بۇ پادىشاھ ئوردىسىدا بىر تورغايىنى باققان بولۇپ ، ئۇنىڭغا
قەيزە دەپ ئىسىم قويغانىكەن . قەيزىمۇ ناھايىتى چىرايلىق ۋە خۇش
كۆرۈنۈشلۈك بىر قۇش بولۇپ ، شېرىن سۆزلەرنى ھەم خىلمۇخىل
مىسال - تەمسىللەرنى سۆزلەپ بېرىدىكەن . پادىشاھ دائىم ئۇنىڭ
خىلمۇخىل ھېكايىلىرى ۋە رەڭگارەڭ رىۋايەتلىرىنى ئاڭلاپ ، ئۆز
كۆڭلىنى خۇشال قىلىدىكەن .

دانشمەنلەرگە ھېكايەت خوپ ئىرۇر ،
ئاقىللارغا ياخشى سۆز مەھبۇب ئىرۇر .
بولسىڭىز شېرىن مىسالدىن بەھرىمەن ،
سىزگە قىلغاي كاتتا شاھلارمۇ پىسەن .

قەيزە كۈنلەرنىڭ بىرىدە پادىشاھنىڭ قەسىرىدە تۇخۇم قويۇپ
بالا چىقىرىپتۇ . پادىشاھ ئۇنى تولىمۇ ياخشى كۆرگەچكە ، دەرھال
بۇيرۇق بېرىپ ، ئۇنى ھەرەم سارىيىغا يۆتكىگۈزۈپ : «بالىسى
بىلەن ئۇنىڭ ھالىدىن ياخشى خەۋەر ئېلىڭلار» دەپ پەرمان چۈشۈ-
رۈپتۇ . دەل شۇ كۈنى پادىشاھنىڭ خوتۇنىمۇ چېھرىسى ئايتىپىدىن
دۆلەت نۇرى چېچىلىپ تۇرغان ، ئەھۋال سەھىپىلىرىدىن سائادەت
شولىسى چاقناپ تۇرغان بىر ئوغۇل توغۇپتۇ .

چېھرىسى خۇش مۇبارەك پەرىشتىدەك تەللىتى ،
چاچار ئىدى يۇلتۇزى بەختۇ ئەلەي نۇرىنى .
كامال چەرخى ئەۋجىدە ھېچبىر كىشى كۆرمىگەن ،
بۇ سۈپەتلىك تولۇن ئاي رۇخسارىنى - يۈزىنى .

قەيزەنىڭ بالىسى چوڭ بولغۇچە ، شاھزادىمۇ ئۆسۈپ يېتىلىپ-
تۇ ۋە ئۇلار بىر - بىرى بىلەن پۈتۈنلەي ئۆلپەت بولۇشۇپتۇ .
شاھزادە داۋاملىق قەيزەنىڭ بالىسىنى قولىدا تۇتۇپ ئوينىدىكەن .
قەيزە بولسا ھەر كۈنى تاغلار ۋە ئورمانلىقلارغا بېرىپ كىشى
كۆرمىگەن ۋە بىلمىگەن مېۋىلەردىن ئىككى دانىدىن ئېلىپ كېلىپ
ئۇنىڭ بىرىنى شاھزادىگە بېرىپ ، يەنە بىرىنى ئۆز بالىسىغا يېگۈزۈپ-
دىكەن . بۇ مېۋىلەرنىڭ پايدىسى بىلەن ئۇنىڭ بالىسىمۇ كۈن-
دىن - كۈنگە چوڭىيىپتۇ .

زامان زامانلار ئۆتۈپ ، ئۇلارنىڭ كۈچى ئارتىپ ،
باھار مايسىلىرىدەك ھەر دەمىسىرى باش تارتىپ .

پادىشاھ قەيزەنىڭ بۇ خىزمىتىنىڭ قەدرىنى ياخشى بىلىدىكەن
ھەم دائىم ئۇنىڭغا مىننەتدارلىق بىلدۈرىدىكەن . شۇ تەرىقىدە بىر
نەچچە زامان ئۆتۈپتۇ . بىر كۈنى قەيزە مېۋە ئەكەلىشكە كەتكەندە ،
بالىسى شاھزادىنىڭ قۇچىقىغا سەكرەپ چىقىپ پەنجىسى بىلەن

شاھزادىنىڭ قولىنى مەھكەم قاماللاپ ، ئۇنىڭ قولىنى يارىلاندى .
رۇپ قويۇپتۇ . شاھزادىنىڭ شۇئان غەزىپى ئۆرلەپ ، ئۆلپەت ۋە
دوستلۇق ھەققىنى ئۇنتۇپ ، ئۇنىڭ پۇتىدىن تۇتۇپ يەرگە ئۇرغاندەك
كەن ، بىچارە قۇش تۇپراق بىلەن يەكسان بوپتۇ - دە ، روھى بەدەن
قەپسىدىن چىقىپ يوقلۇق مەملىكىتىگە راۋان بوپتۇ .

كۈز بورانى بۇ گۈلشەنگە زور قەھرى بىلەن يەتتى ،
بارلىق شاخ يوپۇرماقلارنى بىردىن تۆكتى - دە ، كەتتى .

قەيزە قايتىپ كېلىپ بالىسىنىڭ ئۆلۈك ياتقانلىقىنى كۆرۈپ ،
ھوشىدىن كېتىپ ، دەردلىك پىغانى ئۆرلەپ ، كۆزىگە قىزىللىق
تىقىلىپتۇ . ئۇ نالە - پەريادىنى پەلەككە يەتكۈزۈپ :

كۆزلىرىمدە قالمىدى نۇر بۇ قارا ئالەم ئارا ،
دىلدا شادلىق نېمە قىلسۇن ئەمدى بۇنچە غەم ئارا .

دەپتۇ ۋە ئېچىنىشلىق نالە - زار قىلغاندىن كېيىن يەنە ئۆز -
ئۆزىگە : «بۇ بالا ئوتتى ئۆزۈمگە ئۆزۈم ياقىتىم ھەم پاراغەت تەختىدە -
نى مېھنەت مائاسىغا ئۆزۈم ئالماشتۇردۇم . مەن بىر تورغاي بولدىم -
غاندىكىن ، يا بىر تىكەن بېشىدا ، يا بىر تاغ تېشىدا ئۇۋا تۇتۇپ
بالامنى باقماي ، پادىشاھنىڭ سارىيىدا ئۇۋا قۇرۇشۇمنىڭ نېمە
پايدىسى ؟ پادىشاھنىڭ بالىسىدىن خەۋەر ئېلىشىپ بېرىشنىڭ نېمە
ھاجىتى ؟ سەھرادىكى ئۇۋا بىلەن ئوزۇققا قانائەت قىلغان بولسام ،
بۇنداق بالاغا مۇپتىلا بولمىغان بولاتتىمغۇ ؟ ئىلگىرى ئۆتكەن دانىش -
مەنلەرمۇ : زالىملارنىڭ سۆھبىتىدە بولغان كىشىلەرنىڭ ھالىغا
ۋاي ! چۈنكى ئۇلارنىڭ ۋەدىلىرىنىڭ يىپىلىرى ناھايىتى بوش بولدى -
دۇ . ۋاپالىرىنىڭ بىناسى ناھايىتى ئاجىز بولدى . ئۇلارنىڭ ئالدىدا
يا ئەقىدە - ئىخلاسىنىڭ ئېتىبارى يوق ، يا خىزمەت ۋە مۇلازىمەت -
نىڭ قەدىر - قىممىتى يوق . ئۇلار گۇناھنى ئەپۈ قىلماقنى ھارام

دەپ بىلىدۇ . كىشىنىڭ ھەققىنى زايە قىلماقنى بولسا ھالال ساناي-
دۇ . ئۆز ئىخلاسمەنلىرىنىڭ ۋاپادارلىق ۋە تەرەپتارلىقلىرىنى ئۈز-
تۈپ قالىدىغان ئۇنداق كىشىلەرنىڭ سۆھبىتىدىن كىشىگە نېمە
ھاسىل بولسۇن ؟ ، دېگەنكەن .

ھوشيار بولساڭ قىلما ئۇنداق كىشىلەرنىڭ خىزمىتىن ،
خىزمىتىڭ ھەققىگە مىننەتدار بولۇشنى بىلمىسە .

دېگەن گەپ بىلەن

ئاتماق مۇمكىن ئەمەستۇر ئۇ كىشىنىڭ نامىنى ،
ئۇنتۇما ئۇ يار - دوستلار سۆھبىتىنىڭ ھەققىنى .

دېگەن گەپنى بىلىپ تۇرۇپ ، ئۆزىنىڭ يامان ئىشلىرىنى ياخشى
دەپ بىلىدىغان ، باشقىلارنىڭ ھۈنەرلىرىنى ئەيب دەپ سانىدىغان
كىشىلەر بىلەن ئۆلپەت بوپتىمەن . ئەمدى مەنمۇ مۇكاپات ۋە جازا
ۋاقتىنى ئۆتكۈزۈۋەتمەسلىكىم ۋە بۇ ۋاپاغا جاپا قىلىدىغان
زالىم - قانخورلاردىن پەرزەنتىمنىڭ ئىنتىقامىنى ئالماستىن توخ-
تىماسلىقىم كېرەك .

مېھىر - شەپقەتنى كۆڭۈلدىن كۆتۈرۈپ ،
باشلىغايىمەن ئەمدى دۈشمەنلىك ئىشنى .»

دەپتۇ ۋە ئۇچۇپ بېرىپلا ، شاھزادىنىڭ كۆزلىرىنى چوقۇپ قارىغۇ
قىلىۋېتىپ ، قەسىرنىڭ كۈنگۈرىسىدە ئولتۇرۇپتۇ . مۇلازىملار بۇ
ھالدىن پادىشاھنى خەۋەرلەندۈرۈپتۇ . پادىشاھ ئوغلى ئۈچۈن كۆز-
لىرىدىن ياشلارنى ئاققۇزۇپ ، بىر ھىيلە بىلەن ئۇ قۇشنى مىكىر
دامىغا چۈشۈرۈپ ، بالا قەپسىدە مەھبۇس قىلىپ ، قىلغان گۇناھى-
غا لايىق جازا بەرمەكچى بوپتۇ . شۇڭا پادىشاھ قەسىرنىڭ تۈۋىگە

چۈشۈپ ، قەيزىنىڭ ئۇدۇلغا كېلىپ ، ئۇنىڭغا شۇنداق دەپتۇ :
— ھەي ئۆلىپتىم ، مېنىڭ قېشىمغا چۈشكىن ، سەندىن بىرەر
خاتالىق سادىر بولۇپ قالغان بولسا مەيلى . سەن خاتىرجەم بولۇپ
قېشىمغا چۈشۈۋەر . مېنىڭ سۆھبىتىمگە بەرھەم بېرىپ گەپش -
ئىشەرتىم كۆچىتىنى سولاشتۇرما .

— ئەي پادىشاھ ، — دەپتۇ قەيزە ، — ھەقىقەتەنمۇ سېنىڭ
خىزمىتىڭنى قىلىش بىزدەك مۇلازىملارغا پەرھىز ئىدى . مەن
شۇنچە زامانلاردىن بېرى ئاشۇ ئەقىدە بىلەن يۈرۈپ : «بۇ ئۆمرۈمدە
ماڭا سېنىڭ دەرگاھىڭدىن بۆلەك سائادەت كەتپىسى بولماس ، ھىم -
مىتىمنىڭ ئېتىنى ساڭا مۇلازىمەت قىلىش مەيدانىدىن بۆلەك يەردە
چاپتۇرماسەن» دەپ ئويلايتتىم ھەمدە : «مەرھىمىتىڭنىڭ سايد -
سىدە ھەرەم كەپتەرلىرىدەك خاتىرجەم ۋە خۇشال - خۇرام يۈرەر -
مەن ، مۇرۇۋۇتىڭنى ئاقلاش ئۈچۈن جان - دىل بىلەن تىرىشىپ
يۇقىرى مەرتىۋىلەرگە چىقارمەن» دەپ ئۈمىد قىلغانىدىم . ئەمدى
قارىسام ، سەلتەنەت ھەرىمىدىكى ھاجىلارنىڭ قۇربانلىقلىرىدەك
پەرزەنتلىرىمنىڭ قېنى تۆكۈلۈپتۇ . بۇنداق ھالەتتە مەندە قانداقمۇ
بۇ ئۆيىنى تاۋاپ قىلىش ئارزۇسى بولسۇن ؟ شۇ ھالدىمۇ شېرىن
جاندىن ئۈمىد بارلىقىنى بىلسەم ئىدى ، «لەيپەي» دەپ خىزمەت
ئېھرامىنى باغلىغان بولاتتىم . لېكىن :

بۇ تۇزاقتىن قايسىبىر قۇش قۇتۇلسا گەر ،
قايتىپ كەلمەس بۇ تامانغا ئىككىنچى رەت .

دېگەندەك ، ھېچبىر كىشى ئۆزىنى يىلان - چايانغا ئىككى قېتىم
چاقتۇرمايدۇ ۋە ھېچبىر زېرەك كىشى بىر نەرسىنى ئىككى قېتىم
سېنىمايدۇ .

بۇ مىسالنى ئەقىل ئەھلى ياخشى ئېيتقان ، ئەي يىگىت :
«سېنىڭ سېنىماق ھەردەم نادامەت كەلتۈرەر» .

سېنىڭ كۆڭلۈڭگىمۇ روشەنكى ، كىشىلەر گۇناھكارنىڭ گۇناھىنى ئەپۈ قىلىشىدۇ . لېكىن ئاخىر ئۇنى كىچىككىنە بىر باھانە بىلەن جازاغا تارتىدۇ . ئەگەر ئۇنىڭ بەختى يار بېرىپ ئۆزى قۇتۇل-سا ، پەرزەنت ۋە نەۋرىلىرىگە ئۇنىڭ ئىنتىقامىنى يەتكۈزىدۇ . چۈنكى بۇ سۈپەت ئالىمىنىڭ تەبىئىتى مۇكاپاتنى لازىم تۇتقۇچىدۇر . روزغارنىڭ تەبىئىتى جازا بەرمەكنى ۋاجىپ بىلىدۇ . بۇ خۇددى سېنىڭ ئوغلۇڭ مېنىڭ پەرزەنتىمگە زۇلۇم قىلغاچقا ، ئىختىيار-سىز ھالدا مەنمۇ ئۇنىڭدىن ئىنتىقام ئالغاندەك بىر ئىش . ھەر كىم زۇلۇم قەدەھىدىن شاراب ئىچكەن بولسا ، ئۇ بالا خۇمارلىقىنىڭ مۇپتىلاسى بولماي مۈمكىن ئەمەس . ھەر كىشى ئاچچىق تاۋۇز تېرىغان بولسا ، ئاشپەكەر يەيمەن دەپ تەمە قىلماسلىقى كېرەك . سەن تېخى ھېلىقى دانادىلنىڭ ھېكايىسىنى ، قاراقچىلارنىڭ ئۆز جازاسىنى تارتقانلىقىنى ئاڭلىمىغان ئوخشايسەن .

— ئۇ قانداق ھېكايە ئىكەن؟ — دەپ سورايتۇ پادىشاھ .

— رەقە شەھىرىدە بىر دەرۋىش بار ئىكەن ، — دەپ ھېكايىسى-نى باشلاپتۇ قەيزە .

دانادىل بىلەن قاراقچىلارنىڭ ھېكايىسى

رەقە شەھىرىدە ئەدەپلىكلىكى ۋە ياخشى ئەخلاقى بىلەن تونۇل-غان ، خۇي - پەيلىنىڭ كۆپچىتى ساپلىق ۋە ياخشى ئادەت يوپۇرماق-لىرى بىلەن بېزەلگەن ، كۆڭلى مەرىپەت ھەقىقىتىگە دانا بولغان بىر دەرۋىش بار ئىكەن . ئۇنى كىشىلەر دانادىل دەپ ئاتىشىدىكەن . شەھەر خەلقىنىڭ ئۇلۇغ - ئۇششاقلىرى ئۇنىڭغا تولىمۇ ئىخلاس ۋە ئېتىقاد قىلىدىكەن .

ھەر كىشىكىم مەرىپەتنى قىلسا ھاسىل ،
بولغۇسىدۇر جانغا راھەت مەلھەمى دىل .

كۈنلەرنىڭ بىرىدە بۇ دەرۋىش كەبىنى تاۋاپ قىلماقچى بولۇپ سەپەر قىپتۇ . يولدا ھەمراھسىز كېتىۋاتقىنىدا ئۇنىڭغا بىر توپ قاراقچىلار ئۇچراپ قاپتۇ . قاراقچىلار : «ئۇنىڭ پۇلى جىق ئوخشايدۇ» دەپ گۇمان قىلىپ ، ئۇنى ئۆلتۈرۈشكە قەست قىلماقچى بولۇشۇپتۇ .

— مەندە دۇنيالىقتىن ھەج يولىغا ئوزۇق بولغۇدەك بىر نەرسە يوق ، — دەپتۇ دانادىل ، — ئەگەر مەندە بار نەرسىلەر بىلەن غەرب-زىڭلار ھاسىل بولىدىغان بولسا ، ھەممىنى ئېلىڭلار - دە ، قويۇۋې-تىڭلار . مەن تەۋەككۈلگە تايىنىپ ، بۇ يولنى داۋاملاشتۇرۇپ ، ئىنتىزارلىق كۆزۈمگە ھەرەم ئاستانىسىنىڭ تۇپرىقىنى تۇتتيا قە-لىپ تارتىمەن .

ئاستانىگە يىقىلاي ، قاچان بېرىپ بەيتۇللا ،
تۇپرىقىنى مەن قاچان كۆزگە قىلاي تۇتتيا .

لېكىن رەھىمسىز قاراقچىلار ئۇنىڭ سۆزىگە ئىلتىپات قىل-ماستىن ئۇنىڭغا شەمشەر تەڭلەپتۇ . بىچارە ھەيران بولۇپ ئۆزىگە يار ۋە مەدەنىكار تاپماقچى بولۇپ ، ھەر تەرەپكە تەلمۈرۈپ قارايتۇ . لېكىن بۇ ھەيۋەتلىك سەھرا ۋە خەۋپلىك چۆل ئىچىدە ئۇنىڭغا ھېچبىر نىجاتكار ئۇچرىماپتۇ . دانادىل ئاخىر ئاسمانغا قاراپ ، بىر توپ تۇرنىلارنىڭ كۆكتە ئۇچۇپ كېتىۋاتقانلىقىنى كۆرۈپتۇ . ئۇ تۇرنىلارغا قاراپ : «ھەي جانىۋارلار ! مەن بۇ باياۋاندا زالىملارنىڭ قولىغا گىرىپتار بولۇپ قالدىم . بارلىق خۇپىيانە - سىرلارنى بىلگۈچى ئاللاتائالادىن باشقا ھېچكىم مېنىڭ ھالىمدىن خەۋەردار ئەمەس . سىلەر بۇ جامائەتتىن مېنىڭ قېنىمنى تىلەڭلار !» دەپ ۋارقىراپتۇ .

بۇنى ئاڭلىغان قاراقچىلار ئۇنىڭ سۆزىدىن كۈلۈپ كېتىپ سورايتۇ :

— ھەي ! ئىسمىڭ نېمە ؟

— مېنى دانادىل دەپ ئاتىشىدۇ ، — دەپ جاۋاب بېرىپتۇ دانادىل .

— سېنىڭ دىلىڭدا دانالىقتىن قىلچە ئەسەر يوق بىر ئەقىلسىز ئادەم ئىكەنسىنغۇ ! كىمنىڭ ئەقلى بولمىسا ، ئۇنى ئۆلتۈرسە ئۇۋالى بولمايدۇ . ئۆلتۈرۈڭلار بۇنى ، — دېيىشىپتۇ قاراقچىلار .
— مەن ماڭا قىلغان زۇلمىڭلارنىڭ جازاسىغا پات پۇرسەتتە ئۇچرايدىغانلىقىڭلارغا ئىشارەت قىلىپ بۇ سۆزنى ئېيتىۋاتىمەن . لېكىن كىمكى ھەقىقەتنى چۈشىنىشتىن مەھرۇم قالغان بولسا ، مېنىڭ بۇ سۆزۈمنى چۈشەنمەيدۇ ، — دەپتۇ دانادىل .
گەرچە دانادىل ھەرقانچە سۆزلىگەن بولسىمۇ ، قاراقچىلار ئۇنىڭ سۆزىنى ئاڭلىماي ، ئۇنى ئەلەم خەنجىرى بىلەن ئۆلتۈرۈپ مېلىنى بۇلاپتۇ .

ھەر كىمەرسە بىلگەن بولسا ھەقىقەتنى ،
ئاڭلار ئىدى شۇنداق ياخشى نەسىھەتنى .

ئۇنىڭ ئۆلگەنلىك خەۋىرى شەھەر ئەھلىگە يەتكەندىن كېيىن ، ھەممەيەن ئەپسۇسلىنىپ ، قاراقچىلارنى تۇتۇشنىڭ پىيىدا يۈرۈشۈپتۇ .

كۈنلەرنىڭ بىرىدە ھېيت كۈنى ھەممە خالايق ناماز ئوقۇش ئۈچۈن ھېيتگاھقا يىغىلىپتۇ . دانادىلنى ئۆلتۈرگەن قاراقچىلارمۇ بىر بۇلۇڭدا ئولتۇرۇپتۇ . دەل شۇ پەيتتە ، ئاسماندا بىر توپ تۇرنىلار پەيدا بوپتۇ - دە ، قاراقچىلارنىڭ بېشىغا كېلىپ شۇنداق يۇقىرى ئاۋاز بىلەن ۋارقىرىشىپ ، نالە - پەرياد قىلىشقا باشلاپتۇ . كى ، ئۇلارنىڭ غوۋغاسى بىلەن نامازغا كەلگەن بارلىق كىشىلەر ئورنىدىن تۇرۇپ كېتىشىپتۇ . شۇ چاغدا قاراقچىلاردىن بىرى ئىس-تىھزا بىلەن كۈلۈپ يېنىدىكىلەردىن بىرىگە :

— بۇ تۇرنىلار دانادىلنىڭ ۋەسىيىتى بىلەن بىزدىن ئۇنىڭ قېنىنى تەلەپ قىلىۋاتامدۇ نېمە ؟ — دەپتۇ .

شۇ چاغدا ئۇنىڭ سۆزىنى قاراقچىلارغا يېقىنراق بىر جايدا تۇرغان شەھەر خەلقىدىن بىرى ئاڭلاپ قېلىپ ، دەرھال خالايققا ئاشكارا قىپتۇ . كىشىلەر ئۇلارنى تۇتۇپ قازنىڭ ئالدىغا ئېلىپ بېرىپتۇ . قازنىڭ ئالدىدا ئۇلار ئۆز گۇناھلىرىغا ئىنقىرار بولۇشۇپ ، ناھەق قان تۆككەنلىكىنىڭ جازاسى ، دانادىلىنىڭ قىساسى ئۈچۈن ئۆلتۈرۈلۈپتۇ .

كىمكى زۇلۇم كامانىغا سالسا زەي ،
لەنەت ئوقىغا ئۆزىن قىلغاي نىشان .

بۇ مىسالنى شۇنىڭ ئۈچۈن كەلتۈردۈمكى ، ئەي پادىشاھ ، شاھزادىگە زەخم يەتكۈزگەنلىكىم ئىنتىقام شەمشىرى ۋە جازا ئوقىدىن ئىكەنلىكىنى چۈشىنىشىڭ ، ھەرقانداق بىر ئاجىز جاندا- ۋارغىمۇ ئازار بېرىشكە بولمايدىغانلىقىنى بىلىشىڭ كېرەك . ھازىر ماڭا ئەقىلنىڭ ھۆكىمى شۇكى ، مەن سېنىڭ بۇيرۇقۇڭغا بويسۇنماي- مەن ، چاچقان ھىيلە - مىكىر دانلىرىڭنى چوقۇمايمەن .
— ئېيتقانلىرىڭنىڭ ھەممىسى راست ، — دەپتۇ پادىشاھ ئۇ- نىڭ سۆزىنى ئاڭلاپ بولغاندىن كېيىن ، — گەرچە سېنىڭ سۆزلى- رىڭ ھېكمەت تەقەززاسىدىن بولغان بولسىمۇ ، ئەسلىدە بۇ گۇناھنى ئوغلۇم سادىر قىلغانلىقىنى مەنمۇ بىلىمەن ! ئۇ سېنىڭ بالاڭنى سەۋەبسىز ئۆلتۈرگەنلىكى ئۈچۈن ئۆز جاجىسىنى يېدى . ھېلىمۇ ياخشى ، ئۇنى ئۆلتۈرۈشكە قەست قىلماي ، كور قىلماق بىلەنلا بولدى قىلغانلىقىڭ ئۈچۈن سەندىن مىننەتدارمەن . ھېچقىسى يوق ، سەنمۇ مالال بولما ، مەنمۇ رەنجىمەيمەن . بولدى ئەمدى ، مېنىڭ سۆزۈمگە كىرگىن . مېنىمۇ پىراقىڭ ئوتىدا بېھۋەدە كۆيدۈرمە . بىلگىنكى ، مەن ئىنتىقام ئېلىشنى ئەيىب بىلىمەن ، ئەپۇ قىلىشنى ياخشى كۆرىمەن . مەن ھەرگىز ياخشى ئىشتىن يۈز ئۆرۈپ ، ئەيىب ئىشقا قەدەم قويمايمەن . شۇ تاپتا سېنىڭ يامانلىقىڭغا ياخشىلىق قىلىش غەرىزىم بار . مەن ئەزەلدىن ھەر كىمىدىن بىر زەرەر كۆر-

سەم ، ئۇنىڭغا نەپ يەتكۈزۈپ كەلگەنمەن .
— مېنىڭ يەنە قايتىپ كەلمىكىم مۇمكىن ئەمەس ، — دەپتۇ
قەيزە ، — چۈنكى ئەقىللىق كىشىلەر ئازار تاپقان دوستىنىڭ سۆھ-
بىتىدىن قاچقان . بۇزۇكلەر : «ئازار يېگەن كىشى ھەرقانچە كۆ-
ڭۈل ئىزدەپ مەرھەمەتلەرنى كۆرسەتسىمۇ ، ھەر قانچە ئىززەت -
ئىكرام قىلسىمۇ ئۇنىڭغا ئالدىنما سلىق ، بەلكى بەتگۇمان بولۇپ
يىراقراق قاچماق پەرھىزدۇر» دەپ ئېيتقان .

ئەزىزىم گەر ئازار بەرسەڭ كىشىگە ،
قىلما ئۇندىن ھەرگىز ۋاپا ئىشەنچە .
ئارتار ئۇنىڭ گۇمانى بىلەن شۈبھىسى ،
خىزمىتىڭنى قانچە قىلساڭ زىيادە .

— بۇ سۆزۈڭنى قوي ، قەيزە ، — دەپتۇ پادىشاھ ، —
ئۇرۇق - تۇغقان ، يار - بۇرادەرلىرىڭدىن ھېچكىمنىڭ ساڭا مەن-
چىلىك يېقىن ئەمەسلىكىنى سەنمۇ بىلىسەن . مەن ساڭا ھېچقاچان
يامانلىق كۆزلىمەيمەن . خۇسۇسەن ، مەن سەندىن ئىنتىقام ئېلىش
قەستىدە بولمايمەن . سەن ماڭا پەرزەنتتەك ئەزىز ۋە جانىدەك شې-
رىنسەن .

— ئۇرۇق - تۇغقانلار توغرىسىدا ھۆكۈمالار مۇنداق بىر سۆز -
نى شۇنداق يوسۇندا تەپسىلىي بايان قىلغان : «ئاتا - ئانىلار ھەقىد-
قىي دوست ، بىر قورساقتىن چىققان تۇغقانلار دوست ۋە رەپىق
بولىدۇ . تاغىلار ئاشىناغا ئوخشاش ، قىزلار بولسا دۈشمەنگە يېقىن-
راق بولىدۇ . باشقا تۇغقانلار يات ھېسابىدا ، ئەمما ئوغۇل بولسا
يادىكاردۇر ھەمدە شۇ كىشىنىڭ ئۆزىدەك بولىدۇ . باشقىلار بولسا
ئىززەت - ھۆرمەتتە ئوغۇلغا باراۋەر بولالمايدۇ» دەپ كۆرسەتكەن .
مەنمۇ سەن ئۈچۈن ھەرگىز ئوغۇل ئورنىدا بولالمايمەن . مەن شۇنى
پەرەز قىلالايمەنكى ، سەن مېنى ئوغۇل ئورنىدا كۆرگەندەك قىلغى-
نىڭ بىلەن ئۆزۈڭگە بالايمىڭپەت يەتكەن چاغدا تاشلىۋېتىسەن . بىراۋ

بىراق ھەرقانچە «مەن ساڭا جېنىمنى پىدا قىلىمەن» دېگىنى بىلەن ، جانغا تاقىلىدىغان بىرەر ھادىسە ياكى بىرەر ھالاكەتلىك ۋەقە يۈز بېرىپ قالدىغان بولسا ، يۈزلەرچە تەرەددۇت ۋە تىرىشچانلىق بىلەن ئۆز جېنىنى قۇتقۇزىدۇكى ، ھەرگىز باشقىلارغا ئۆز جېنىنى پىدا قىلالمايدۇ . سەن ھېلىقى كەمپىر بىلەن ئۇنىڭ قىزدىكى نىڭ ھېكايىسىنى ئاڭلىمىغانىدىڭ ؟

— ئۇ قانداق ھېكايە ئىكەن ؟ — دەپ سوراپتۇ پادىشاھ .
— بىر قېرى كەمپىرنىڭ ، — دەپ ھېكايىسىنى باشلاپتۇ قەيزە .

كەمپىر بىلەن قىزنىڭ ھېكايىسى

بىر قېرى كەمپىرنىڭ ئىپپەت پەردىسى ئىچىدە ئولتۇرغان مۇھىتى ئىسىملىك بىر قىزى بار ئىكەن . تولۇن ئاي ئۇنىڭ رۇخسارىنىڭ تابىدىن رەشك ئېتىدىكەن ، ئالەمنى قىزىتقۇچى ئاپ-ئىپ ئۇنىڭ يۈزىگە كۈنداشلىق قىلىپ خىجالەت تەرىگە چۆمۈلىدىكەن .

شېرىن سۆزى بېغىشلايتتى ئەلگە ھوش ،
لەززەتتە ئۇ بولۇپ گويا قەنتپۇرۇش .

قازايى قەدەر بىلەن ئۇ گۈل يۈزلۈككە روزغارنىڭ كۆزى تېگىپ ، كېسەللىك ياستۇقىغا باش قويۇپتۇ ۋە جامالىنىڭ گۈلىشىدە قىزىللىق ئورنىغا زەپىرەڭلىك ئالمىشىپتۇ . كۈمۈشتەك ئاق بەدىنى ھارارەت قىزىتمىسىدىن قۇرۇق - قاقشال بولۇپ ، چىڭگىدەك چاچلىرى تەپ ھارارىتىدىن سارغىيىپتۇ .

پۇرلىشىپ ئىپار پۇراقلىق زۇلفى ،
نۇرسىزلىنىپتۇ نازىنىن كۆزى .

كەمپىر قىزىنىڭ بېشىدا پەرۋاندىك ئايلىنىپ ، كۆزلىرىدىن يالۋۇرۇش ياشلىرىنى تۆكۈپ :

— ئەي جېنىم بالام ! جېنىم ساڭا پىدا بولسۇن . بۇ بېشىم سېنىڭ ئايغىڭ ئاستىدىكى تۇپراق بولسۇن . مەن جېنىمنى ساڭا تەسەددۇق قىلىمەن . ئەگەر بېشىڭدا كېسەل بولسا ، مېنى بېشىڭدىن ئايلاندۇرغىن ، بالام ، — دەپ ، ھەر سەھەرلەردە نالە قىلىپ ئاھ تارتىدىكەن . گامھىدا بولسا خۇداغا ئىلتىجا قىلىپ : «خۇدايا ، تېخى جاھاننىڭ لەززىتىنى كۆرمىگەن بۇ بىچارىگە رەھىم قىلىپ ، مەندەك جېنىدىن تويغان كەمپىرنى ئۇنىڭ ئورنىغا قۇربان قىلغىن .

مەيلى ئۆمرۈم ئاز ۋە يا كۆپ بولمىسۇن ،
ئال مېنىڭدىن ، قىل ئۇنىڭ ئۆمرىن ئۇزۇن .
ئەگسىمۇ مەيلى مېنىڭ قەدىمى غەم ،
شۇ قىزىمنىڭ بولمىسۇن بىر مويى كەم .

دەپ تىلەيدىكەن . ئىشقىلىپ ، كەمپىر ئانلىق مېھرى بىلەن كېچە - كۈندۈز زارلىنىپ دۇئا قىلىپ ، يۈرەك پارىسى بولغان پەرزەنتىگە جېنىنى پىدا قىلىشقا تەييار تۇرىدىكەن .

بىر كۈنى كەمپىرنىڭ كالىسى ئوتلاۋاتقان يېرىدىن قايتىپ كېلىپ ئاشخانغا كىرىپ ، قازاندىكى غىزانى پۇراپ بېشىنى تىقىپلا غىزانى يېيىشكە باشلاپتۇ . غىزا تۈگىگەندىن كېيىن بېشىنى كۆ-تۈرگەنىكەن ، قازاننىڭ گىرۋىكى مۇڭگۈزىگە ئىلىشىپ قېلىپ بى-شىنى چىقىرالماي قازاننى بېشىغا كىيگەن پېتىچە ئۆيىنىڭ ئىچىدە ئۇ بۇلۇڭدىن بۇ بۇلۇڭغا يۈگۈرۈشكە باشلاپتۇ .

كالا ئۆيىگە كىرگەندە كەمپىر يوق بولغاچقا ، بۇ ھادىسىدىن بىخەۋەر ئۆيگە كىرىپتۇ ۋە ئۆي ئىچىدە غەلىتە شەكىللىك ، ھەيۋەت-لىك بىر نەرسىنىڭ يۈگۈرۈپ يۈرگەنلىكىنى كۆرۈپ : «مۇھىتتىن-نىڭ جېنىنى ئالغىلى ئەزرائىل كەلگەن ئوخشايدۇ» دەپ گۇمان قىلىپ داد - پەرياد كۆتۈرۈپ زارلىنىپتۇ :

ئەي ئەزرائىل مەن مۇھىتى ئەمەسمەن ،
مەن كەمپىرمەن ئۇنىڭغا ئوخشاماسمەن .
كەلگەن بولساڭ ئۇنىڭ جېنىن ئالغايىسەن ،
ئۆي ئىچىگە كىرىپ ئۇنى تاپقايىسەن .
ياش مۇھىتى بولسا قەستىڭ ، ئال ئۇنى ،
ئۆيگە كىرىپ تاپ ئۇنى ، قويغىن مېنى .
گەرچە ئەزىز بولسىمۇ ئوغۇل ۋە قىز ،
بولماس ئىكەن كىشىگە جانىدەك ئەزىز .

مەن بۈگۈنكى كۈندە سەن بىلەن بولغان ھەممە ئالاقىنى ئۈزدۈم .
مەن ھەمدە خالاقتىنمۇ ئۆزۈمنى تارتىمەن . مەن سېنىڭ خىزمىدە
تىڭدە يۈرۈپ ئۆزۈمگە شۇنداق بىر دەرد - ئەلەم تېپىۋالدىمكى ،
مېنىڭ كۈچ - قۇدرىتىم ئەمدى ئۇنىڭدىن ئارتۇق ئەلەمنى كۆتۈرۈپ
رەلمەيدۇ . قايسى جانىۋارلاردا ئۆزىنىڭ جىگەر پارىسىنى زۇلۇم
ئوتىدا كاۋاپ قىلىپ ، ۋۇجۇدىنىڭ مېۋىسىنى بۇلاڭ - تالاڭ شامىدە
لىدا بەربات قىلىۋېتىشكە ، كۆزىنىڭ نۇرىنى ۋە كۆڭلىنىڭ سەرۋىدە
رنى يوق قىلىۋېتىشكە تاقەت بولسۇن ؟ شۇنداق ھالەتتە نۇرۇپ ،
ئۇ قانداقسىگە باشقىلارنىڭ پەرزەنتىدىن ئەندىشە قىلالىسۇن ؟ ئۇ
نىڭدىن تاشقىرى ، مەن ئۆز جېنىمدىن خاتىرجەم ئەمەسمەن . بۇ
ھالدا سېنىڭ بۇنداق سالام - تەزىم ۋە خۇشامەتلىرىڭگە ئالدىنىش
ئەقىلدىن يىراقتۇر . ئىككىمىزنىڭ ئارىسىدا مەغرەب بىلەن مەشھۇر
رىقتەك پەرق بار .

ۋىسالىدىن ئەگەر بولسا رەنج پەيدا ،
ئۇنداق ۋىسالىنى تاپمىغان ئەلا .

— ھەر نېمە قىلساڭمۇ قىپسەن ، — دەپتۇ پادىشاھ ، — ئەگەر
قىلغۇلۇقنى سەن ئاۋۋال قىلغان بولساڭ ، قاچىساڭمۇ توغرا بولاتتى .
تى . لېكىن سەن قىساس تەرىقىسىدە ئىش قىلدىڭ . جازا توغرىسىدە .

دا ئەمەل كۆرسەتتىڭ . قىلغانلىرىڭ ئادالەتنىڭ قائىدە - يوسۇنىغا ياتىدۇ . ھەرقانداق ئىنساپلىق قازى ئوغلۇمدىن سادىر بولغان ئا . شۇنداق گۇناھ ئۈچۈن مۇشۇنداق جازانى بۇيرۇغان بولاتتى . شۇنداق تۇرۇقلۇق ، سېنىڭ نەپرەتلىنىشىڭنىڭ سەۋەبى نېمە ؟ ياخشىراق ئويلاپ كۆر ، پەرزەنتىم تۇغۇلۇشتىن ئىلگىرىمۇ سەن ماڭا ئۆلپەت ۋە ھەمدەم ئىدىڭغۇ ؟ ئوغلۇم يورۇق دۇنياغا ئاپىرىدە بولغاندىن كېيىن مەندىكى ئاتىلىق مېھرى ئۇنى ياخشى كۆرۈشكە تەقەززا قىلدى . شۇ ھالدىمۇ يەنە سېنى شېرىك قىلدىم . بىرگە ئولتۇرۇپ ، بىرگە تۇردۇم . ئۆمرۈمنى سېنىڭ سۆھبىتىڭدە پاراغەت بىلەن ئۆتكۈزدۈم . ئەمدىلىكتە زاماننىڭ كۆزى تېگىپ ، پەرزەنتىمنىڭ كۆزىگە نۇقسان يەتتى . شۇڭا ئۇنىڭغا ئاۋۋالقىدەك مېھىر - مۇھەببەتتىم قالدى . ئەمما سەن بىلەن سۆزلەشمەك ۋە سۆھبەت تۇت . ماقنىڭ ھۇزۇرى تېخىچە قەلبىمدە ساقلانماقتا . ئۇنداق قىلما ، بۇمۇ ئۆتۈپ كېتىدۇ . مېنى ئۆمۈرلۈك خاپىلىققا تاشلىما ، مېنى ئەندىشە ۋە غەم - غۇسسىگە قويما . سەن بىلەن مېنىڭ ئىشىم ھازىر ھېلىقى پادىشاھ بىلەن سازەندىنىڭ ئىشىغا تولىمۇ ئوخشايدۇ .
— ئۇ قانداق ئىش ئىكەن ؟ — دەپ سورايتۇ قەيزە .
— بىر پادىشاھنىڭ بىر سازەندىسى بار ئىكەن ، — دەپ ھېكايە يېسىنى باشلايتۇ پادىشاھ .

پادىشاھ بىلەن سازەندىنىڭ ھېكايىسى

بىر پادىشاھنىڭ بىر سازەندىسى بار ئىكەن . ئۇ شۇنداق خۇش ئاۋاز ۋە نەغمە - سازغا شۇنداق ماھىر ئىكەنكى ، دىلنى مەپتۇن قىلغۇچى ئاۋازى بىلەن ئەقىلنىڭ تامللىرىغا يوقۇق سالىدىكەن ، پادىشاھ ئۇنى تولىمۇ ياخشى كۆرگەچكە ، ھەمىشە ساز چالدۇرۇپ ، ئۇسسۇل ئوينىتىپ ، شادلىق بېغىشلىغۇچى ئاۋازلىرىدىن مەست - مۇستەغرىق بولىدىكەن .

ئاڭلىساڭ سازەندىنىڭ ئىنسانغا جانبەخش نەغمىسىن ،
زىلۇ بوم ئاۋازى بىرلە يېڭى روھ گىنئام قىلۇر .

بۇ سازەندە بىر قاۋۇل قۇلى تەربىيەلەپ ، ساز چېلىش ۋە غەزەل ئېيتىشنىڭ قائىدە - يوسۇنلىرىنى ئۆگەتكەنكەن . كۆپ ئۆتمەي قۇل بارلىق ھۈنەرلەردە ئۈستازىدىن ئېشىپ كېتىپتۇ . ئۇ ئاھاڭسازلىق ۋە نەغمىكەشلىكنى شۇ دەرىجىگە يەتكۈزۈپتۇكى ، ئۇنىڭ شۆھرەت ۋە داڭقى پۈتۈن ئالەمگە پۇر كېتىپتۇ . بۇنى ئاڭلىغان پادىشاھمۇ ئۇ قۇلى تەربىيەت قىلىشقا ئىلتىپات كۆرسىتىپتۇ . نەتىجىدە ئۇ قۇل ئاستا - ئاستا پادىشاھقا يېقىنلىشىش دەرىجىسىگە يېتىپتۇ . پادىشاھ ھەمىشە ئۇنىڭ دىلىنى ئېرىتكۈچى نەغمىلىرىگە مەپتۇن ، جاننى تەربىيەت قىلغۇچى ئاھاڭلىرىغا ئاشىق بولغان ھالدا ، ئۇنىڭ ناخشا - سازلىرىنى تىڭشايدىكەن . شۇنىڭ بىلەن سازەندىنىڭ كۆڭلىدە ھەسەت ئوتى شولا ئۇرۇپ ، بۇ قۇلىنى ئۆلتۈرۈۋېتىپتۇ . بۇ خەۋەر پادىشاھقا يەتكەندىن كېيىن پادىشاھ سازەندىنى ھۇزۇرىغا ھازىر قىلىشقا پەرمان بېرىپتۇ . سازەندە پادىشاھنىڭ دەرگاھىغا كەلتۈرۈلگەندىن كېيىن ، پادىشاھ غەزەپ بىلەن ئاچچىقلاپ تۇرۇپ ، ئۇنىڭغا شۇنداق دەپتۇ :

— ھەي ، سەن مېنىڭ سازەندىلەرنى توپلاپ ساز چالدۇرۇش ، غەزەلچىنى غەزەل ئوقۇتۇش ئارقىلىق كۆڭۈل ئېچىشنى ياخشى كۆرىدىغانلىقىمنى ئوبدان بىلىدىغان تۇرۇقلۇق ، نېمە سەۋەبتىن قۇلىنى ئۆلتۈرۈپ مېنى كۆڭۈل ئېچىش ھۇزۇرىدىن مەھرۇم قىلدىڭ ؟ شۇ تاپتا بۇيرۇق بېرىمەنكى ، سەن ئۇ قۇلغا ئىچۈرگەن شەربەتنى ساڭمۇ ئىچۈرۈشسۇن . باشقىلار بۇنىڭدىن ئىبەرەت ئېلىپ ، بۇنىڭدىن كېيىن بۇنداق يامان ئىشلارنى قىلىشقا جۈرئەت قىلالمايدىغان بولسۇن !

— پادىشاھم ! مەن خاتا قىلدىم ، — دەپتۇ سازەندە ، — مەن شاھىمىزنىڭ كۆڭۈل شادلىقىنىڭ يېرىمىغا بەرھەم بېرىپتىمەن . ئەمما پادىشاھم ئۆزلىرى شۇنى ياخشى بىلىدىلىكى ، ئەگەر ھازىر

مېنى ئۆلتۈرۈشكە بۇيرۇسلا ، كۆڭۈل شادلىقلىرىنىڭ قالغان يې-
رىمىمۇ زايە بولىدىغۇ؟
پادىشاھقا بۇ سۆز ماقۇل كېلىپ ، سازەندىنى ئۆلۈمدىن ئازاد
قىپتۇ .

بۇ مىسالدىكى غەرەز شۇكى ، مېنىڭمۇ ئازغىنا بىر كۆڭۈل
شادلىقىم پەرزەنتىمنىڭ ئەيىبلىك بولۇپ قېلىشى سەۋەبىدىن بەر-
ھەم بولدى . ئەمدى سەنمۇ پىراق سازىنى چالساڭ ، ئۈمىدىمنىڭ
بېلى دۇتار قامتىدەك پۈكۈلۈپ ، رەنجىگەن كۆكسۈم ھەسرەت
تىرنىقى بىلەن تاتىلىنىدۇ . سۆزۈمنىڭ خۇلاسىسى شۇكى ، دوست-
لارنىڭ پىراقى ناھايىتى كۆپ زەرەر كەلتۈرىدۇ . ھېلىھەم ، ئىمكا-
نىيەت بولسىلا دوستلۇق ئېتىكىنى قويۇپ بەرمە .

قىلمىغىن بىگانىلىك ، بىلگىنى دەۋران ئاقىۋەت ،
يار - دوستلار ئىچىگە نۇرغۇن جۇدالىق سالغۇسى .

— ئۆچمەنلىكنىڭ كۆڭلۈڭنىڭ خىلۋەتخانىسىدا ئاداۋىتىڭ كۆك-
رىكىڭنىڭ باياۋىنىدا تۇرماقتا ، لېكىن باشقىلار ئۇنىڭدىن ۋاقىپ
بولالمايدۇ . شۇنىڭ ئۈچۈن ئاغزىڭدىن چىققان سۆز ئىشەنچلىك
بولمايدۇ . چۈنكى كۆڭلۈڭدىكى مەنلەردىن تىلىڭ بىخەۋەر . دە-
لىتىدىكى تىلىڭ سۆزلەپ بېرەلمەيدۇ . لېكىن كۆڭۈلدىن كۆڭۈل-
گە يول بولغانلىقى سەۋەبىدىن سېنىڭ تىلىڭنىڭ دىلىڭغا مۇۋاپىق
ئەمەسلىكىنى مېنىڭ كۆڭلۈم تۇيۇۋاتىدۇ . ئەي پادىشاھ ، مەن
سېنىڭ مەجەزىڭنى بىلىمەن ھەمدە سېنىڭ سىياسىتىڭدىن قورقۇ-
مەن . ھېچقاچان سېنىڭ قەھرىڭدىن خاتىرجەم بولالمايمەن ، زەرد-
رىڭ خەۋپىدىن بىر نەپەس ئارام ئالالمايمەن . مەن «مەيدە ئاغرىقىد-
نىڭ دورىسىدىن كۆز ئاغرىقىنىڭ دورىسى زۆرۈررەكتۇر» دەپ
جاۋاب بەرگەن تېۋىپقا ئوخشىمايمەن .

— ئۇ قانداق ئىش ئىكەن؟ — دەپ سوراپتۇ پادىشاھ .
— بىر كىشى ، — دەپ ھېكايىسىنى باشلاپتۇ قەيزە .

تېۋىپ بىلەن ئاغرىق كىشىنىڭ ھېكايىسى

بىر كىشى مەيدە ئاغرىقىدىن زارلىنىپ يەرگە يۇمۇلىنىپ نالە قىلىپ ، تېۋىپنىڭ قېشىغا كېلىپ تېۋىپتىن داۋا سورايتۇ . تېۋىپ ھۆكۈمالىق قائىدىسى بويىچە كېسەللىك ئالامەتلىرىنى سوراپ ، كېسەلنى پەرق ئەتكەندىن كېيىن ئۇنىڭدىن سورايتۇ :

— نېمە يېگەندىڭ ؟

— ئاللىقانچىلىك بىر پارچە كۆيۈك ناننى يېگەندىم . يۈرىكىم-
نىڭ تونۇرىنى قىزىتىۋەتتى ، — دەپتۇ ئۇ ساددا كىشى .

تېۋىپ شاگىرتلىرىغا بۇيرۇپتۇ :

— كۆزگە جۇلا بېرىپ روشەنلىكنى ئاشۇرىدىغان دورىنى ئە-
كېلىڭلار ، بۇ كىشىنىڭ كۆزىنى داۋالاپ قويماي .

— چاقچاق قىلىدىغان چاغمۇ بۇ ، — دەپتۇ ئاغرىق كىشى پەر-
ياد قىلىپ ، — مەسخىرە ئۆزلىكىنى قويۇڭ . ئىستىھزانى تاشلاڭ ،
مەن مەيدە ئاغرىقىدىن نالە قىلىۋاتسام ، سىز كۆزۈمگە دورا قىل-
مەن دەپسىزغۇ . كۆزنىڭ مەيدە بىلەن نېمە ئوخشاشلىقى بار ؟

— مەن ئاۋۋال كۆزۈڭنى داۋالسام ، ئاق بىلەن قارىنى پەرق
ئېتىپ ، ئىككىنچىلەپ كۆيۈك نان يېمەيدىغان بولىسەن . شۇنىڭ
ئۈچۈن ساڭا مەيدە ئاغرىقىنىڭ دورىسىدىن كۆزنىڭ دورىسى زۆ-
رۈررەك ، — دەپ جاۋاب بېرىپتۇ تېۋىپ .

بۇ مىسالنى كەلتۈرۈشۈمدىكى مەقسەت شۇكى ، سەن مېنى
كۆيگەن بىلەن كۆيىمگەننى ، پىششىق بىلەن خامنى ئايرىيالماسمە-
كىن دەپ ئويلاپ قالما . خۇداغا شۈكۈر ، ئۆزۈمگە تۇشلۇق ئەقلىم
بار . ياخشى - ياماننى پەرق ئېتىپ بىلەلەيمەن .

— دوستلار ئوتتۇرىسىدا مۇنداق ھادىسىلەر بولۇپ تۇرىدۇ .
شۇنىڭ ئۈچۈنمۇ بۇنداق قارشىلىشىشلار پۈتۈنلەي ئوتتۇرىدىن كۆ-
تۈرۈلۈپ كەتسۇن دېگىلى بولمايدۇ ، — دەپتۇ پادىشاھ ، — ئەمما

ھەر كىم ئەقىل نۇرى ۋە پەم - پاراسەت زىۋىرى بىلەن جابدۇلغان بولسا ، ئاقتىنىڭ بارىچە غەزەپ شولسىنى ئوچۇرۇشكە ھەرىكەت قىلىدۇ ، دۈشمەنلىك ، پىتنە توپىسىغا كۈچىنىڭ يېتىشىچە ياۋاش-لىق سۈيىنى سېپىدۇ . چۈنكى ئۇلار ئەپۇ شەرىپتى ناھايىتى ئاچ-چىق بولسىمۇ ، يولباشچى بولۇش ھالاۋىتىنى بېرىدىغانلىقىنى ، مۇشەققەتكە سەۋر قىلماق گەرچە زەھەردەك ئاچچىق بولسىمۇ ، تەرياق خۇسۇسىيىتىگە ئىگە ئىكەنلىكىنى بىلىدۇ .

— «ھەر كىم سۇسلۇق قىلسا پايدىسى زىيانغا ئايلىنىدۇ» دېگەن مەشھۇر مىسال بار ، — دەپتۇ قەيزە ، — قىيىن ئىشنى ئا-سان چاغلىغىلى بولمايدۇ ، بۇنداق قاتتىق ئىشتا سۇسلۇق قىلىشقا بولمايدۇ . مەن ئۆمرۈمنى پەلەكنىڭ ئاپەت يوشۇرۇنغان مېھرىبان-لىقىدا ئۆتكۈزۈپتىمەن ، ئەزىز ھاياتىمنى زامانىڭ ئاجايىپ ئىشلى-رىنى كۆرۈشكە سەرپ قىپتىمەن ، نەتىجىدە بەزى تەجرىبىلەرنى قولغا كەلتۈرۈپ ، پەم - پاراسەت سەرمايىسىنى ئارتتۇرۈپتىمەن . مەن ئىقتىدار ئۇچقۇنىنىڭ ۋەدە بىناسىنى كۆيدۈرۈۋېتىدى-غانلىقىنى ، دۆلەتمەنلىك يىڭىنىنىڭ ۋاپانىڭ كۆزىنى تىكۈپتىدى-غانلىقىنى ئوبدان بىلىمەن . شىر ھەيۋەت بىلەن ئىنتىقام قۇيرۇق-نى يەرگە ئۇرغان ۋاقتتا ، تۈلكىنىڭ يالۋۇرۇشى قىلچە پايدا بەرمەيدۇ . مەن ئۈچۈن توشقاندىك ئۇخلاپ ياتقاندىن كۆرە يولۋاس-تىن قورققان كېيىكتەك باياۋانلاردا چېپىپ يۈرگىنىم ياخشىراق . چۈنكى ، ئاجىز رەقىب كۈچلۈك دۈشمەنگە تەڭ كېلەلمەيدۇ . بىر پادىشاھ ئۆز دۈشمىنى توغرىسىدا بىر مىسال كەلتۈرگەنىكەن . — ئۇ قانداق مىسال ئىكەن؟ — دەپ سوراپتۇ پادىشاھ . — تۈركىستان دىيارىدا ، — دەپ ھېكايىسىنى باشلاپتۇ قەيزە .

تۈركىستانلىق پادىشاھنىڭ ھېكايىسى

تۈركىستان دىيارىدا بىر پادىشاھ بار بولۇپ ، ئۇ ، جاھاندا

تەڭدىشى يوق ، ھىممەت چېدىرىنىڭ ياخشىلىق سايىسىنى پۈتۈن ئالەم خەلقىنىڭ بېشىغا يايغان ، ئەنقانىڭ قاننىدەك لەپىلدەيدىغان بايرىقىنىڭ ئۈچىنى پەلەك تۈزىنىڭ ئوۋسىدىنمۇ ئېگىز كۆتۈرگەن ، مەملىكەتنى ئادالەت بىلەن باشقۇرۇش نىزاملارنى تۈزۈپ چىقىپ سېخىلىق ۋە ياخشىلىق بىلەن پادىشاھلىق تەختىگە زىننەت بەرگەن بىر پادىشاھ ئىكەن . شۇنداق تۇرۇقلۇق كۈنلەرنىڭ بىرىدە ، دۆلەت ئەركانلىرىدىن بىرىنىڭ كۆڭلىگە غۇبار پەيدا بولۇپ ، ئۇنىڭ ئاستانىسىدىن يۈز ئۆرۈپ ، دۈشمەنلەرنىڭ قېشىغا بېرىپتۇ ۋە دۈشمەنلەرنى كۈشكۈرتۈپ ئۇرۇشقا دالالەت قىپتۇ . پادىشاھ دۈشمەننىڭ ئىتائەت قىبلىسىدىن يۈز ئۆرۈپ ، ئىسيان ۋە سەۋەبسىز بىلەن ئېتىقادىغا نۇقسان يەتكۈزگەنلىكىنى ۋە خام خىيالىلىق سەۋدا-سى بىلەن پادىشاھلىق ئارزۇسىنىڭ بېشىغا چۈشكەنلىكىنى بىلىپ ، شەپقەتلىك سۆزلىرى بىلەن نەسھەت قىلىپ ، مەكتۈپ يېزىپ ئەۋەتىپتۇ . لېكىن دۈشمەن مەغرۇر بولغاچقا ، مەكتۈپنىڭ مەزمۇ-نىغا ئىلتىپات قىلماستىن ، پاراكەندە لەشكەرلىرىنى يىغىپتۇ . پادىشاھ ئۆزىنىڭ نەسھەت دورىسى بىلەن ئۇلارنىڭ يولىدىن چىققان مەجەزلىرىنى تۈزىتىشكە بولمايدىغانلىقىنى پەملەپتۇ . شۇڭا ئۇلار : «مەن ۋە سەن تاش بىلەن شېشىگە ئوخشايمىز . مەيلى تاشنى شېشىگە ئۇر ، مەيلى شېشىنى تاشقا ئۇر ، بەربىر شېشە سۇنىدۇ ، تاشقا ھېچقانداق زەرەر يەتمەيدۇ» دېگەن مەزمۇندا خەۋەر بېرىپتۇ . بۇ مىسالنىڭ پايدىسى شۇكى ، ئەي پادىشاھ ، مېنىڭ شېشىگە ئوخشايدىغانلىقىم ، سېنىڭ تاشقا ئوخشايدىغانلىقىڭ سېنىڭ كۆڭ-لۈڭگىمۇ روشەن . شۇڭا مەن سەن بىلەن مۇلاقات بولمايمەن . ھازىر سەن ھەرقانچە «ئىلتىپات ۋە مەرھەمەتلەرنى قىلىمەن» دې-گىنىڭ بىلەنمۇ ، غەزىپىڭ تۇتقان ۋاقىتتا سېنىڭ ئاچچىقىڭنى كەلتۈرۈپ قويغانلارنىڭ ئۆزىنى قوبۇل قىلماق ھارام ھەمدە سەن ئاداۋەت ساقلاۋاتقان كىشىلەرنىڭ سۈلھى تەلەپ قىلىشىغا ئىنكار بىلەن جاۋاب بەرمەك ۋاجىپ بولۇپ قالىدۇ .

ماڭا شۇنداق نەسىھەت قىلغاندى مېھرىبان دوستۇم :
«دۈشمەن سېنى ئالدار بولسا ھەرگىز ئېتىقاد ئەتمە» .

— گۇمانغا ئىشىنىپلا دوستلۇقنى تاشلاش راۋا بولمايدۇ ، — دەپتۇ پادىشاھ ، — سەل - پەللا ۋەھىمە بىلەن كونا دوست - لۇقتىن كېچىپ ، دوستنى پىراق ئەلىمگە گىرىپتار قىلىشمۇ لايىق ئىش ئەمەس ، بارلىق جانىۋارلارنىڭ خارراقى ۋە ئاجىزراقى بولغان كۈچۈكتىمۇ ۋاپادارلىق دەيدىغان نەرسە تېپىلىدىغۇ ؟ سەن نېمىشقىمۇ بىۋاپالىق توغرىسىدىلا سۆزلەيدىغانسەن ؟ ۋاپا دېگەن شۇنداق ياخشى نەرسىمۇ ؟ سەن نېمىشقا مۇھەببەت ۋەدىسىنى ئاخذ - رىغا يەتكۈزمەيسەن ؟

— ئۇ ۋاپادارلىق تۈۋرۈكىنى يىقىتقان تۇرسا ، مەن قانداقمۇ ۋاپادارلىق ئىمارىتىنى سالالايمەن ؟ ئۇنىڭدا ئەھدۇ پەيماندىن قىلچە ئەسەر قالمىغان تۇرسا ، مەن قانداقمۇ ۋاپا توغرىلىق ئېغىز ئاچالايمەن ؟ سېنىڭ كۆڭلۈڭدىكى ئاداۋەت ۋەھشىتىنى چىقىرىۋېتىشىڭ - نىڭ ھېچقانداق ئىمكانىيىتى يوق . كۈچ - قۇۋۋەت بىلەن مېنى بىر تەرەپ قىلالمايدىغانلىقىڭ ئېنىق بولغانلىقى ئۈچۈن ، ھىيلە - مىكىر بىلەن ئىنتىقام ئېلىشنى ئويلاۋاتىسەن ! شۇڭا بۇ ئىشتا پۇرسەتنى قولغا كەلتۈرۈشكە تىرىشىۋاتىسەن . پادىشاھلارنىڭ كۆڭ - لىدە ساقلىنىپ قالغان ئاداۋەتتىن قورقماق كېرەك ، چۈنكى ئۇلار سەلتەنەت غۇرۇرى بىلەن ئىنتىقام ئېلىش قەستىگە چۈشكەندە ، ھېچقانداق دەلىل - ئىسپاتقا قارىمايدۇ ۋە ھېچقانداق ئۆزىنى قوبۇل قىلمايدۇ . ئۇلارنىڭ ئاداۋىتى خۇددى كۆمۈرگە ئوخشايدۇ . گەرچە ھازىرلىقچە ئۇنىڭدا ئوت يوق بولسىمۇ ، غەزەپ ئۇچقۇنى ئۇنىڭغا ئۇلاشقان چاغدا دەرھال تۇتىشىدۇ - دە ، ئۆچمەنلىك شولى - سى ئۆرلەپ ، پۈتۈن جاھاندىكى ھۆل ۋە قۇرۇقنى تەڭلا كۆيدۈرىدۇ ئەمەسمۇ ؟ — دەپ جاۋاب بېرىپتۇ قەيزە .

— سەن ئەجەب بۇ ئىشنىڭ بىر تەرىپىنىلا كۆرۈپ ، يەنە بىر تەرىپىنى مۇلاھىزە قىلىپ باقمىسەنغۇ ؟ — دەپتۇ پادىشاھ ، —

نېمىشقا غەزەپنىڭ ئۆلپەتچىلىكىگە ئالمىشىش ئېھتىمالى يوق بولدى.
دىكەن؟ نېمىشقا كۆڭلىمىزدىن خاپىلىق كېتىپ خۇشلۇق ھاسىل
بولۇشى مۇمكىن بولمايدىكەن .

— ئەگەر كىشى ئىلتىپات يولىنى تۇتالسا ۋە دوست رىزاسى -
نىڭ تەلىپىدە يۈرەلسە ياكى ئۇنىڭغا پايدا يەتكۈزۈپ ، زىيان -
زەخمەتتىن قوغدىيالىسا ، ئىككى تەرەپنىڭ كۆڭلىدىكى غەزەپ ۋەھ -
شىتى كۆتۈرۈلۈپ ، كۆڭۈل شادلىقى ھاسىل بولۇشى مۇمكىن
بولاتتى . لېكىن مەن كۆڭۈلدىن ئاداۋەتنى كۆتۈرۈۋېتىپ ،
مېھرى - مۇھەببەت پەيدا بولۇشقا سەۋەب بولغۇدەك بىرەر ئىش
قىلىشقا ئاجىزمەن ، مەن بۇ ئاداۋەتنى كۆڭلۈمدىن كۆتۈرۈۋېتىپ
سېنىڭ خىزمىتىڭنى قىلىشقا يەنە بارغان تەقدىردىمۇ ، ھەممىشە
قورقۇنۇچ ئىچىدە يۈرۈشۈم ھەمدە ھەر سائەتتە بىر يېڭى ئۆلۈمنى
كۆرۈشۈم مۇمكىن . شۇڭا ساڭا مۇلازىملىق قىلىش خىيالىنى كالا -
لامدىن چىقىرىۋېتىپ ، پىراق يولىنى كۆزلىمىكىم ئەلادۇر .

بەخت شېخىدىن ۋەسلى گۈللىرى ئېچىلغان ھالدىمۇ ،
مەن ئىكەن دەسسەپ پىراق دەشتىدە يۈرسەم ياخشىدۇر .

دەپ جاۋاب بېرىپتۇ قەيزە .

— ياخشىلىق ۋە يامانلىقتا ھېچكىم تەڭرى ئىرادىسىنىڭ سىر -
تىغا قەدەم قويالمايدۇ ، — دەپتۇ پادىشاھ ، — مەيلى ئاز ياكى كۆپ
بولسۇن ، مەيلى چوڭ ياكى كىچىك بولسۇن ، ئىشقىلىپ ھەر بىر
ئىش تەڭرىنىڭ ھۆكىمى ۋە تەقدىرى بىلەن بولىدۇ . ئوغلۇمنىڭ
قىلغان ئىشى ۋە سېنىڭ ئۇنىڭغا بەرگەن جازايىڭمۇ تەقدىرنىڭ
ئىرادىسى بىلەن بولدى . سىلەردىن كۆرۈلگەن سەۋەب ئاساس بولالا -
مايدۇ . شۇنداق بولغاندىكىن ، خۇدايتائالانىڭ تەقدىرىگە نارازى
بولۇپ زارلىنىش راۋا ئەمەس .

بولسا گەر كالاڭدا ھوش ، بول تەڭرى ھۆكىمىگە رىزا ،
سەبرى ئۆزرە قوي پۈتۈڭنى كەلسە ساڭا ھەر بالا .

ھەرنېمەرسە يازسا ئەقدىر قەلىمى ، بىلگىن ساۋاپ ،
«نە ئۈچۈن» دەپ ئويلىما ، ئەقدىرى ھەق قىلماس خاتا .

— بارلىق مەخلۇقاتنىڭ تەڭرىنىڭ قازاسىنى رەت قىلالمايدۇ .
غان ئاجىزلىقى ھەممىمىزگە مەلۇم ، — دەپتۇ قەيزە ، — ياخشىلىق
ياكى يامانلىق ، پايدا ياكى زىياننىڭ يېتىشى ئەقدىرنىڭ ئىرادىسى
بىلەن بولىدۇ . خالايىق ئۆزىنىڭ تىرىشچانلىقى بىلەن تەڭرى ھۆك-
مىنى ئۆزگەرتەلمەيدۇ ، قازاننىڭ ئالدىنى ئالالمايدۇ ، ھېچكىم ئۇنى
ئىلگىرى ياكى كېيىن قىلالمايدۇ . گەرچە بارلىق ئۆلىمالار :

قازاغا قىلمىغىن ئارتۇقچە گەپ - سۆز ،
تەڭرىنىڭ ئىشىغا گەپ - سۆز نە ھاجەت .

دېگەن سۆزدە بىرلىككە كېلىشكەن بولسىمۇ ، ئۇلاردىن ھېچبىرى
«ئېھتىيات ۋە ھوشيارلىقنى تاشلاش كېرەك» دەپ ئېيتقىنى يوق .
بەلكى ئۇلار : «ھەرقانداق ئىشقا سەۋەب قىلماق ۋە كىپايەت تاپماق-
نى خۇدايىتائالاغا قويماق كېرەك» دەپ ئېيتىشقان .

ھەر نېمەرسىنى ساڭا يەتكۈزسە ھەق ،
«بىر سەۋەبسىز يەتكۈزەر» دەپ قىلما گەپ ،
تىرىشىپ ھەرىكەت بىلەن قىلساڭ سەۋەب ،
ھاسىل بولغاي ھەرنە ئىش قىلساڭ تەلەپ .

دېگەن بېيىتىمۇ ئەنە شۇ مەنىنى تەكىتلەيدىغۇ ؟
— مەن سەن بىلەن مۇلاقاتتا ، ھەمسۆھبەتتە بولۇشنى ناھايىتى
ئارزۇ قىلىمەن . مەن ساڭا شۇنچە ئىشتىياق باغلىسام ، سەن مالال-
لىق ۋە ناماقوللۇقتىن باشقا ئىپادە بىلدۈرمەيۋاتىسەنغۇ ؟

مەن ساڭا ئاشقۇ شەيدا ، سەن لېكىن مەندىن مالال ،
ئارىمىزدا بۇ يوسۇن بىرلە تېپىلغايىمۇ ۋىسال .

دەپتۇ پادشاھ .

— سەن مېنى ئۆلتۈرۈپ ، كۆڭلۈڭنىڭ رەنجىگە شىپا بېرىشكە ئىشتىياق قىلىۋاتسەن ، — دەپتۇ قەيزە ، — ۋەھالەنكى ، مېنىڭ جېنىم ئەجەل شەرىپتىنى ئىچىشنى خالىمايدۇ . مۇرادىمنىڭ تىز-گىنى ئۆز قولۇمدىلا بولىدىكەن ، مەن سەندىن ھەر دائىم ئېھتىيات قىلىمەن . چۈنكى مېنىڭ بېشىم كېسىۋەتسە يەنە كۆكلەيدىغان قو-مۇش ئەمەس ، مەن سېنىڭ ئەقىدەڭنىڭ قانداقلىقىنى كۆڭلۈمدە تۇيۇپ تۇرۇۋاتىمەن . شۇ تاپتا كۈچۈم يەتسە ، سېنى ئۆلتۈرۈۋەتسەم دەپ ئويلايمەن . سەنمۇ ئوغلۇڭ ئۈچۈن مېنىڭ ھالاكىتىمدىن باشقا نەرسىنى تىلىمەيسەن ، مۇسبەتلىك بولغانلارنىڭ كۆڭۈللىرىنىڭ ئەھۋالىدىن پەقەت ئەنە شۇ دەرد شارابىنى تېتىپ باققان كىشىلەر خەۋەردار بولالايدۇ . لېكىن راھەت - پاراغەتتە ياشاۋاتقان كىشى ئۇنىڭدىن بىخەۋەر .

سەن ئاياغىڭغا تىكەن كىرمەي تۇرۇپ نە بىلىسەن ،
بېشىغا تىغ زەخمى تەگكەن شىرى مەردلەر ھالىنى .

ئۇنىڭدىن تاشقىرى ، ئوغلۇڭنىڭ ئىلگىرىكى ساق ھالىتى سېنىڭ يادىڭغا يەتسە ۋە مېنىڭ پەرزەنتىمنىڭ تىرىكلىكى مېنىڭ ئېسىمگە كەلسە ، بىزنىڭ كۆڭلىمىزدە پەرق ، مەجەزىمىزدە ئۆزگە-رىش ھاسىل بولىدۇ . ئۇ چاغدا ئۇنىڭدىن قانداق پاسات چىقىپ ، نېمە ئىشنىڭ يۈز بېرىدىغانلىقىنى بىلگىلى بولمايدۇ . مۇشۇ دەلىل بويىچە ئېيتقاندىمۇ ، ماڭا سەن بىلەن بىللە بولۇشتىن كۆرە ئايرى-لىپ كەتكىنىم ياخشىراق .

— كىشى نېمە ئۈچۈن دوستىنىڭ گۇناھىدىن ئۆتۈپ ، ئۇنىڭغا ئازار بېرىش قەستىنى كۆڭلىدىن چىقىرىۋېتەلمەيدىكەن ؟ — دەپتۇ پادشاھ ، — ئاقىللارنىڭ ئۆز دوستىنىڭ خاتالىق سۈرىتىنى كۆڭ-لىنىڭ لەۋھەسىدىن پاك - پاكىز چىقىرىۋېتىپ ، ئۆزىنى رەنجى-تىپ قويغانلارنىڭ ئۆزىنى رىغەت بىلەن قوبۇل قىلغۇدەك

قۇدرىتى بولۇشى كېرەك . چۈنكى ، ئۆزرە بارلىق ئاداۋەتلەرنى ياپقۇچىدۇر . يامانلارنىڭ يامانراقى ئۆزىنى قوبۇل قىلمىغۇچىلار . دۇر . مېنىڭ بۇ ئېيتقان سۆزلىرىم چىن ، كۆڭلۈم ساپ ، كۆڭلۈم - دە غەزەپ ۋە ئىنتىقام سۈرىتىدىن ئەسەر يوق . گۇناھ ھەرقانچە چوڭ بولسىمۇ ئەپۇ قىلماقنىڭ ئېسىل پەزىلەت ئىكەنلىكىنى ياخشى بىلىمەن .

چوڭ بولسىمۇ كىچىكلەرنىڭ خاتاسى ،
ئۇندىن چوڭدۇر كاتتىلارنىڭ ئەپۇسى .

— دېگەنلىرىڭنىڭ ھەممىسى راست ، — دەپتۇ قەيزە ، — ئەمما مەن گۇناھكارمەن . گۇناھى بار ئادەم ھەمىشە قورقۇنۇپ ئىچىدە يۈرىدۇ . مەن ھازىر تاپىنىدا يارىسى بار كىشىنىڭ قاراڭغۇ كېچىدە تاشلىق يەردە ماڭغىنىغا ئوخشاپ قالدىم . ئۇنداق كىشىلەرنىڭ جاراھىتى تاشقا تېگىش بىلەن تېخىمۇ ئېغىرلىشىدۇ ۋە پۈتى كار - دىن چىقىپ يۇمشاق توپىلىق يەردىمۇ ماڭالمايدىغان بولۇپ قالىدۇ . مەن سېنىڭ خىزمىتىڭدە بولمۇرسەم ئەنە شۇنداق بولىدۇ . شۇنداق ئىكەن ، مەن بۇ ئىشتىن قېچىشنى شەرئەت ، مىللەت قائىدە - يوسۇنىدا پەرھىز دەپ بىلىمەن . ھۆكۈمالار : «ئۈچ خىل كىشى ھېكمەت رەۋشىدىن يىراق ۋە ئەقىل يولىدىن تاشقىرىدۇر» دەپ ئېيتىشقان . بۇنىڭ بىرىنچىسى ، ئۆزىنىڭ كۈچ - قۇۋۋىتىگە ئىشىنىپ ، ھەرقانداق بالا كەلسە ، ئۇنىڭغا قارشى كېتىۋېرىدىغانلار ؛ بۇنداق كىشىلەر ئاقىۋەتتە ئۆزىنى ھالاكەتكە ئىتتىرىدۇ . ئىككىنچىسى ، تاام ۋە شارابنىڭ ئۆزىگە يېتەرلىك مىقدارىنى بىلمەيدىغانلار ۋە مەيدىسىنىڭ ھەزىم قىلالماي قېلىشىدىن قورقماي يەۋېرىدىغانلار ؛ شۇبھىسىزكى ، بۇنداق كىشىلەر ئۆز جېنىنىڭ دۈشمىنىدۇر . ئۈچىنچىسى ، ئاداۋەت ئەھلىنىڭ سۆزىگە مەغرۇر بولۇپ ، ئۇلارنىڭ خۇشامەتلىرىگە ئالدىنغانلار ؛ بۇنداق كىشىلەر ئاخىر ھەس - رەت - نادامەت ۋە پۇشايماقچى بولىدۇ .

دۈشمىنىڭنىڭ ھىلىسىدىن بولما غاپىل ھېچقاچان ،
قۇدرىتىڭنىڭ بارىچە قاچ ئۇ تاماندىن ھەرقاچان .

— ھەي قەيزە ، — دەپتۇ پادشاھ ، — مەن ساڭا ھەرقانچە
مەرھەمەت ۋە ئىلتىپات كۆرسەتسەممۇ ۋە شۇنچە دوستانە نەسەھەت-
لەرنى قىلساممۇ ، سەن يەنىلا بويۇن تولغاۋېرىسنا ! نەسەھەتنى
قوبۇل قىلمايدىغان كىشىگە قىلغان نەسەھەت خۇددى زاھىتنىڭ
بۆرىگە قىلغان نەسەھىتى پايىدا بەرمىگەندەك بىر ئىش بولىدۇ-
كەن - دە !

— ئۇ قانداق ئىش ئىكەن ؟ — دەپ سوراپتۇ قەيزە .
— بىر تەقۋادار زاھىت بار ئىكەن ، — دەپ ھېكايىسىنى باش-
لاپتۇ پادشاھ .

زاھىت بىلەن بۆرىنىڭ ھېكايىسى

بىر تەقۋادار زاھىت بار بولۇپ ، ئۇ ھەر كۈنى ئائەت -
ئىبادىتىنى تۈگەتكەندىن كېيىنكى ۋاقتىنىڭ ھەممىسىنى خالايققا
نەسەھەت قىلىش بىلەن ئۆتكۈزىدىكەن . بىر كۈنى سەھرادىن ئۆتۈپ
كېتىۋېتىپ ، ھېرىس ئاغزىنى ئېچىپ ، ئەمە كۆزى بىلەن تەلەپ
يولىغا قاراپ پۈتۈن ھىممىتىنى بىگۇناھلارغا ئازار بېرىشكە قارى-
تىپ ، جانلىقنى جانسىز قىلىپ ، تويماس نەپسىنى خۇشال قىلماققا
تەييار تۇرغان بىر بۆرىنى كۆرۈپ قاپتۇ .

زالىمنى كۆر ، جاھىللىقتىن كىشىگە ،
مىڭ زىيان يەتكۈزگۈسى بىر نەپ ئۈچۈن .

زاھىت شەپقەت يۈزىسىدىن ئۇنىڭغا نەسەھەت قىلىپ شۇنداق
دەپتۇ :

— ھەي زالىم ، بۇنىڭدىن كېيىن ئەمدى خالايمىنىڭ قويلرىغا
ھەرگىزمۇ چېقىلما ، ئاجىز ھەم بىچارىلەرگە قەست قىلما . چۈنە
كى ، زۇلۇمنىڭ ئاقىۋىتى ئوقۇبەت ، ئاخىرى ئاخىرەت ئازابى
بولدۇ .

زۇلۇم بىلەن ھەر كىشى بولسا خۇرسەنت ،
قولى بىلەن پۇتقا سالغۇسى بەنت .
كۆرسىمۇ ئۇ ھازىرچە كاتتا دۆلەت ،
لېكىن تېزدىن يەتكۈسى ئاڭا مېھنەت .

زاھىت يۇقىرىقىدەك گەپلەرنى قىلىپ ، ئۇنىڭ كىشىلەرنىڭ
قويلرىغا زىيان سالماسلىقى ئۈچۈن ۋەز ئېيتىشقا كىرىشىپتۇ .
لېكىن بۆرە :

— ھەي شەيخ ! نەسىھەت قىسسەڭنى قىسقا قىل ، ھازىر ماۋۇ
جاڭگالنىڭ كەينىدە قويلار ئوتلاۋاتىدۇ . ئۇلاردىن بەزىسىنىڭ قار-
نىنى يېرىپ ، بەزىسىنى ئېلىپ قېچىشنىڭ پۇرسىتى ئۆتۈپ كېتىد-
دۇ بىكار . ئۇ چاغدا ماڭا ھەسرەت ۋە نادامەتتىن پايدا كەلمەي-
دۇ ، — دەپ جاۋاب بېرىپتۇ .

بۇ مىسالنى كەلتۈرۈشۈمدىكى مەقسەت ، مەن ساڭا شۇنچىۋالا
نەسىھەت قىلساممۇ ، سەن ئۆز پەيلىڭدىن يانمايۋاتسەن ھەم سۆ-
زۈمگە ئىلتىپات قىلمايۋاتسەن .

مەن تەرەپكە قارىغىن ئەي باغرى تاش ،
ئىلتىپات بىرلە سۆزۈمگە سال قۇلاق .

— مەن ئەقلىم نەسىھەتچىسىدىن نەسىھەتلەرنى ئاڭلاپ ، پەم
ۋائىزىدىن پەنت ئالدىم ھەم ئۇنىڭدىن بەھرىلەندىم . شۇڭا مەن
ھەمىشە ھەزەر قىلىشىم ، تەجرىبە - ساۋاق ئەينىكىگە قاراپ تۇرۇ-
شۇم كېرەك . مەن قورقۇنچتىن شۇ يەرگە كەلدىمكى ، شۇ تاپتا

ماڭا كىشىنىڭ قولى ، كۆزى يەتمەيدىغان يەرگە كەتسەمكەن دېگەن ئويدا تۇرۇۋاتىمەن . مېنىڭ بۇ يەردە بۇنىڭدىن ئارتۇق تۇرۇشۇم ھارام . چۈنكى مەن سېنىڭ قېنىمنى ھالال دەپ تونۇغانلىقىڭنى ھەم مۇرۇۋۇت شەرتىدە جايز بولمايدىغان ئىشنى قىلىشنى راۋا كۆرگەنلىكىڭنى بىلىمەن ، بەس ! بۇنداق ھالدا مەن بۇ يەردە تۇرسام بولمايدۇ ، شۇڭا باشقا ياققا كېتىشىم ۋاجىپتۇر . بۇ يەردە بۇنىڭدىن ئارتۇق تۇرۇشۇم خوپ ئەمەس ، — دەپتۇ قەيزە .

— بۇ يەردە ساڭا ھەممە مەئىشەت جابدۇقلىرى تەييارغۇ ! راھەت - پاراغەت ئىشىكلىرى كۆڭلۈڭگە ئوچۇققۇ ! شۇنداق تۇرۇق - لۇق ، سەپەر مۇشەققىتىنى ئىختىيار قىلىپ باشقا جايلارغا بېرىپ كۈن كەچۈرۈش ئۈچۈن تەرەددۇت قىلىشىڭغا ھېچقانداق سەۋەب يوققۇ ؟ — دەپتۇ پادىشاھ .

— ھەرقانداق كىشى مۇنۇ بەش خىسلەتنى ئۆمۈرنىڭ سەرمايدىسى ۋە يول جابدۇقى قىلسا ، نەگە بارسا ئارزۇسى ھاسىل بولىدۇ ۋە ئۆزىگە ھەمسۆھبەت تېپىپ ئىززەتلىك بولىدۇ . ئۇنىڭ بىرىنچىسى ، بەتقىلىقلىقتىن يىراق بولماق ؛ ئىككىنچىسى ، ياخشى ئىش قىلىدىغان بولماق ؛ ئۈچىنچىسى ، تۆھمەتخورلۇق ۋە رىياكارلىقتىن پەرھىز قىلماق ؛ تۆتىنچىسى ، ياخشى خۇيلۇق بولماق ؛ بەشىنچىسى ، ھەممە ۋاقىتتا ئەل بىلەن ياخشى چىقىشىپ ، ئادەتتىكى ئەدەپنى ساقلىماق . بۇ سۈپەتلەرنى ئۆزىگە جەم قىلغان كىشى ھېچقانداق جايدا غەرب بولۇپ قالمايدۇ . ئەقىللىق كىشى ئەگەر ئۆز يۇرتىدا ئۇرۇق - تۇغقانلىرىدىن خاتىرجەم بولالمىسا ، ئۇلار - دىن ئايرىلىپ سەپەر قىلىشى كېرەك ، چۈنكى ئۇلارنىڭ ھەممىسىگە بەدەل تېپىلسىمۇ ئۆز زاتىغا بەدەل تېپىلمايدۇ ، — دەپتۇ قەيزە .

قىلالىمساڭ ئەگەر يۇرتۇڭ ئىچىرە كۆڭلۈڭنى خۇشال ، نە قىلارسەن ئۆيۈڭ ئىچىرە ئەسىر بولۇپ ئولتۇرۇپ . كەتسەڭمۇ گەر ئۆزىگە يۇرتقا تاپالارسەن يارۇ دوست ، يۇرسەڭ ئەگەر ھەر ماكاندا ئەدەپ - ئەخلاقلىق بولۇپ .

— بارماقچى بولغان يېرىڭدە قانچىلىق ۋاقىت تۇرسەن؟ قاچان قايتىپ كېلسەن؟ — دەپ سورايتۇ پادشاھ .

— مېنىڭ يېرىشىمدىن يېنىشىمنى ، كېتىشىمدىن كېلىشىمنى نى ئەمە قىلمىغىن ، — دەپتۇ قەيزە ، — سېنىڭ بۇ سوئالىڭ بىلەن مېنىڭ جاۋابىم خۇددى ناۋاي بىلەن ئەرەبنىڭ ھېكايىسىگە ئوخشاپ قالدى .

— ئۇ قانداق ھېكايە ئىكەن؟ — دەپ سورايتۇ پادشاھ .
— بىر ئەرەب ، — دەپ ھېكايىسىنى باشلاپتۇ قەيزە .

بىر ئەرەب بىلەن ناۋاينىڭ ھېكايىسى

بىر ئەرەب بىپايان چۆل - باياۋانلارنى كېزىپ ، ئاخىر باغدادقا يېتىپ كېلىپ ، دەجلە دەرياسىنىڭ قىرغىقىدىكى بىر ناۋاينىڭ دۈككىنىغا كۆزى چۈشۈپ قاپتۇ . قارىسا ، گىردىلەر تولۇن ئايدەك پارقىراپ ، ئاق نانىلار ئاپتاپتەك ۋالىلداپ ، توقاچلار مەھبۇبلار رۇخسارىدەك ناز قىلىپ ، كاكچىلار دىلبەرلەر يۈزىدەك دىلىنىڭ زوقىنى تارتىپ تۇرغانىكەن .

ناۋاي تونۇرى خۇددى خېلىل گۈلزارغا ئوخشار ① ،
ھەرلەھزە چىقار پاكىز نانىلار گۈل كەبى ئاندىن .

بۇ بىچارە ئەرەب نانىنىڭ پۇرىقىنى پۇراپ تېنىگە قايتىدىن جان كىرگەندەك بوپتۇ ھەمدە نانىنىڭ يۈزىنى كۆرۈپ سەۋر ياقىسىنى يىرتىپ ، ناۋاينىڭ قېشىغا بېرىپ شۇنداق دەپتۇ :
— ھەي خوجايىن ! قانچە پۇل بىلەن مېنى نانغا توپدۇرالايمەن ؟

① نەمۇدەنىڭ ئىبراھىم ئەلەيھىسسالامنى كۆيدۈرۈش ئۈچۈن ياققان ئوتلىرى گۈلزارغا ئايلىنىپ كەتكەنىگەن . بۇ يەردە ئەنە شۇ تەسىل قىلىنغان .

ناۋاي : «ناھايىتى شۇ بىر پاتمان ياكى ئىككى - ئۈچ پاتمان
نان بىلەن تويار» دەپ ئويلاپ :

— يېرىم تىللا بېرىپ ، قانچىلىك يېسەڭ يېگىن ، — دەپتۇ .
ئەرەب يېرىم تىللا بېرىپتۇ - دە ، دەريانىڭ لېۋىگە ئولتۇرۇپ-
تۇ . ناۋاي نان كەلتۈرۈپ بېرىپتۇ . ئەرەب ناننى سۇغا تۈگۈرۈپ
يېيىشكە باشلاپتۇ . ئەرەب بىر تىللالىق نان يەپ بولغان بولسىمۇ ،
يەنىلا نان تەلەپ قىپتۇ . ئاخىر ناۋاي بىتاقەت بولۇپ شۇنداق
دەپتۇ :

— خۇدا ساڭا راسا ئىشتىھا بەرگەنىكەن - دە ، بۇرادەر ! ماڭا
ئېيتقىنا ، سەن قانچىلىك نان يەيسەن ؟

— ھەي خوجايىن ، سەۋرچان بول ، مەن تاكى بۇ سۇ ئېقىش-
تىن توختىمىغۇچە نان يېيىشتىن توختىمايمەن ، — دەپ كۈلۈپ
جاۋاب بېرىپتۇ ئەرەب .

بۇ مىسالنى كەلتۈرۈشتىكى مەقسەت شۇكى ، مەن ھاياتىمدا
سەندىن قورقۇپ ئۆتمەن ، شۇڭا ، ۋىسالدىن بەھرە ئېلىشىمىز
مۈمكىن ئەمەس ، دەپ ئويلايمەن . روزگار ئوتتۇرىمىزغا شۇنداق
جۇدالىق سالىدىكى ، ۋىسال ئېھتىمالى يوق . كېيىنكى كۈنلەردە
سېنى بەك سېغىنىپ كەتسەم ، سەھەر شاملىغا ئەر ز قىلىپ ،
دىدارىڭنى خىيال ئەينىكىدىن كۆرۈۋالارمەن .

بولمىسىمۇ يار ۋىسالى ، يادى بىرلە مەن خۇشال ،
بولمىسا ئاي ، شام بىلەنمۇ كۆلىمىز روشەن بولۇر .

پادىشاھ بۇ زېرەك قۇشنىڭ تۇزاققا ئېلىنمايدىغانلىقىنى ، ئۆ-
زىنىڭ ئىنتىقام ئېلىشقا مۇيەسسەر بولالمايدىغانلىقىنى ، ۋەدە دانلى-
رىنى ھەرقانچە چاچسىمۇ ، قۇشنىڭ ئۆزىگە ئىلتىپات قىلمايدىغان-
لىقىنى چۈشىنىپ كۆزلىرىدىن ھەسرەت ياشلىرىنى ئاققۇزۇپتۇ .
— ئەي پادىشاھ ، سەن ھەرقانچە مەرھەمەت قىلساڭمۇ ، خاتىر-
جەملىك توغرىسىدا قەسەملەرنى بەرسەڭمۇ ، خىزمەت ھالقىسىنى

بوينۇمغا سالمايمەن، — دەپتۇ قەيزە .

پادشاھ قەيزىنىڭ پۇتغا سانجىلغان ئازار تىكىنىنى ھىيلە يىڭنىسى بىلەن چىقىرىشقا بولمايدىغانلىقىنى ، ئەمدى ئاتقان ئوقنىڭ قايتمايدىغانلىقىنى چۈشىنىپ شۇنداق دەپتۇ :

— ئەي قەيزە ، ۋىسال بوستاننىڭ ھىدىنىڭ جان دىمىغىمغا يەتمەيدىغانلىقىنى ، ئۈمىد ئەينىكىمدە سۆھبەتنىڭ چېھرىسىنى كۆ- رەلمەيدىغانلىقىمنى چۈشەندىم . ئەمما ، نەسبەت سىرى بىلەن كۆ- گۈل ئەينىكىمدىكى غۇبارنى ئېرتىپ ، ھاياتىم ئۈچۈن سائادەت كەلتۈرگۈدەك بىر - ئىككى ئېغىز سۆزنى يادىكار قىلىپ قالدۇرۇ- شۇڭنى ئۈمىد قىلىمەن .

— ئەي پادشاھ ، — دەپتۇ قەيزە ، — جاھاندىكى ھەممە ئىشلار تەقدىرگە باغلىق بولىدۇ . شۇڭا ئۇنى يا ئىلگىرى ، يا كېيىن ، يا ئاز ، يا كۆپ قىلغىلى بولمايدۇ . بىر كىمنىڭ پېشانىسىگە سائادەت- مەنلىك ياكى شۇملۇقنىڭ سۈپىتىنىڭ يېزىلغانلىقىنى ھېچكىم بىل- مەيدۇ . لېكىن ئېھتىيات شەرتىنى بەجا كەلتۈرۈپ ، ساۋابلىق ئىشلارنى قىلىش ھەممە كىشىلەر ئۈچۈن ۋاجىپتۇر . ئەگەر مۇۋا- پىق كېلىپ قالسا ، ئۇلۇغلىق تەختىدە ۋە دوستلار قېشىدىمۇ مەغ- رۇر ئولتۇراالايدۇ ، تەنە قىلغۇچىلارنىڭ تەنسىدىنمۇ يىراق بولالايد- دۇ . يەنە شۇنى بىلمەك كېرەككى ، نەپ ئالغىلى بولمايدىغان مال ماللارنىڭ ئەڭ ئوساللىرىدۇر . پۇقرالارنى باشقۇرۇشتا بىپەرۋالىق قىلىدىغان پادشاھلار پادشاھلارنىڭ غايىلارنىڭ زۆرۈرىيەت ۋە قىيىنچىلىق ۋاقىتلىرىدا دوستىدىن يۈز ئۆرۈگۈچىلەر دوستلارنىڭ پەس ، يامانراقىدۇر . ئۆز ئېرىنى ياخشى كۆرمەيدىغان خوتۇن خو- تۇنلارنىڭ ئەسكىرەكىدۇر . ئاتا - ئانىسىغا ئىتائەت قىلىشتىن بويۇن تارتىدىغان پەرزەنت پەرزەنتلەرنىڭ يامانراقىدۇر . ئەمىنلىك ۋە ئەرزىنچىلىق بولمىغان شەھەر شەھەرلەرنىڭ ۋەيرانراقىدۇر ، سۆھبەتلەشكۈچىلەرنىڭ كۆڭلى ساپ بولمىغان يىغىلىش سۆھبەت- لەرنىڭ ناخۇشراقىدۇر . ئىككىمىزنىڭ ئوتتۇرىسىغا شۈبھە ۋە گۈ- مان چۈشتى ، ئەمدى ۋىدالاشمىقىمىز ئەلادۇر .

قەيزە شۇ سۆز بىلەن ئۆز گېپىنى ئاخىرلاشتۇرۇپ ، ئايۋان
ئۈستىدىن ئۇچۇپ كېتىپتۇ . پادىشاھ ھەيرانلىق بارمىقىنى چىش-
لەپ ، پۇشايمان قىلىپ ئاھ تارتىپتۇ ۋە :

جاننى كۆيدۈرگەن بۇ دەردنى كىمگە ئەيلەرمەن ئايان ،
تەييارلاندى تېۋىپمۇ شۇ دەم بولماققا راۋان .
ئىلتىجا قىلساممۇ شۇنچە قىلدى يار ئۆز گېپىنى ،
ئاخىر كەتمەكچى بولدى ، قەست قىلىپ ئالماققا جان .

دەپتۇ .

مانا بۇ ھەسەت قىلغۇچى ۋە ئاداۋەت ساقلىغۇچىلارنىڭ مىكرد-
دىن ساقلىنىپ ، ئۇلارنىڭ غەرەز ئارىلاشقان دوستلۇقىغا ئىشەنمى-
گەن كىشىلەرنىڭ داستانى . ئازار يېگەن دۈشمەن ئىنتىقام ئېلىشقا
بەل باغلايدۇ . ئەقىل ئىگىلىرىنىڭ روشەن كۆڭۈللىرىگە ئايانكى ،
بۇ سۆزلەرنى بايان قىلىشتىكى مەقسەت ، ئەقىللىق كىشىلەر زامان
ھادىسىلىرى ۋە جاھان ئىشلىرىدا ، بۇ سۆزلەرنى يېتەكچى قىلىپ ،
ئىشلىرىنىڭ بىناسىنى ئەقىل ۋە تەدبىر ئاساسىغا قۇرۇپ ئېھتىيات
بىلەن ئىش كۆرۈشى ، ھەرقانداق ئەھۋال ئاستىدىمۇ كۆڭلىدە دۈش-
مەنلىك ساقلاپ يۈرگەنلەرگە ئىشەنمەسلىكى ، ئۇلارنىڭ ھىيلە -
مىكىرلىرىنىڭ ئاپىتىدىن ۋە ئىنتىقام ئېلىش ، ئاداۋەت ساقلاشلى-
رىنىڭ زەربىدىن ھوشيار تۇرۇشى كېرەك ، دېمەكتۇر .

ئەگەر «دىلىم تاپمىسۇن رەنجە» دېسەڭ ،
قۇلىقىڭغا بۇ گۆھەرنى تاقىغايىسەن .
دۈشمىنىڭدىن ھەرئان قىلىپ ئېھتىراز ،
قانچە ياخشى كۆرۈنسىمۇ قاچمايسەن .
ئاداۋەت ئەھلىگە يۆلەنمەك يامان ،
ئىشەنمەك زىياندۇر ، زىياندۇر ، زىيان .

توققۇزىنچى باب

ئەپۇ قىلىش پادىشاھلارنىڭ ياخشى پەزىلەت- لىرىدىن بىرى ئىكەنلىكى توغرىسىدا

دەپنىلىم شاھ ھۆرمەت يۈزىسىدىن دانىشمەن قەلب ئىگىسى
بەرھەمەنگە شۇنداق دەپتۇ :

— ئاداۋەت پەيدا بولغاندىن كېيىن دۈشمەندىن كۆڭلى ئارام
تاپمىغان ، دۈشمىنىدە گىنە - ئاداۋەت ئەسىرىنى كۆرگەندىن كې-
يىن ھەرقانچە مەرھەمەت ۋە خۇشامەت قىلغىنى بىلەن ئۇنىڭدىن
غاپىل بولمىغان كىشىلەرنىڭ مىسالىنى ئاڭلىدىم . ئەمدى كۆڭ-
لۈمگە مۇنداق ئىشتىياق چۈشتى ، توققۇزىنچى ۋەسىيەتنىڭ مەزمۇ-
نى بويىچە ، پادىشاھلارنىڭ ئەپۇلىرىغا مىسال بولىدىغان داستانلارنى
بايان قىلغايىسەن . پادىشاھ ئۆز خىزمەتكارلىرىنىڭ خاتالىقىنى كۆر-
گەندە ئۇنى كەچۈرۈۋەتكەندىن كېيىن ئۇلاردا يەنە ئەيىب ۋە گۇناھ
سادىر بولغان بولسا ، بۇ قېتىمدا ئۇلارغا يەنە مەرھەمەت قىلىشى
كېرەكمۇ ، يوقمۇ ؟ ئۇلارغا يېڭىدىن مەنەسەپ بېرىپ ، يەنە ئاۋۋالقى-
دەك ئىشىنىش ھوشيارلىق ۋە ئېھتىيات شەرتىگە مۇناسىپ كېلەم-
دۇ ، يوق ؟ دېگەن مەسىلىلەرگە ئالاقىدار مىساللارنى سۆزلەپ
بەرسەڭ .

بىدپاي ھەكىم جانغا راھەت بېغىشلىغۇچى ئىبارىلەر بىلەن
شۇنداق جاۋاب بېرىپتۇ :

ئازراق خاتالىق سادىر قىلىشى بىلەنلا ، ئۇنى جازالاشقا ئەمىر
قىلسا ، مۇلازىماتلارنىڭ ئېتىقادى سۈسلىشىپ پادىشاھقا ئىشەنمەيدى-
غان بولۇپ قالىدۇ . نەتىجىدە ، بۇ ھالدىن ئىككى ئىللەت پەيدا
بولىدۇ . ئۇنىڭ بىرى ، پادىشاھلىق ئىشلىرى يۈرۈشمەي قالىدۇ .

ئىككىنچىسى ، پادشاھمۇ ، گۇناھكارلارمۇ ئەپۇنىڭ لەززىتىدىن نې-
سىۋىسىز قالىدۇ . كاتتا پادشاھلاردىن بىرى : «ئەگەر خەلق جې-
نىمنىڭ تامىقىنىڭ گەپۇ چاينالمىسىدىن قانداق لەززەت تاپىدىغانلى-
قىنى بىلىدىغان بولسا ، دەرگاھىمغا گۇناھ ۋە خىيانەتتىن بۆلەك
تۆھپە ئېلىپ كەلمىگەن بولاتتى» دېگەنىكەن .

ئەپۇ قىلماقتىن ماڭا بېھېساب ۋە بىساناق ،
لەززەت تېپىلىشىنى بىلگەن بولسا گۇناھكار .
ھەر دائىم بىر قەست بىلەن ئۆتكۈزۈپ كۆپ خاتالىق ،
كەلتۈرەتتى ئالدىمغا گۇناھلارنى كۆپ قاتار .

پادشاھلارنىڭ ھاللىرىنىڭ جامالىغا ئەپۇدىن ئۆزگە ھېچقانداق
ياسىداق ياراشمايدۇ . ئۇلۇغلار قەدىر - قىممىتىنىڭ كاماللىتىگىمۇ
مەرھەمەتتىن روشەنرەك بىرەر دەلىل يوق . بىر ئادەمنىڭ
كۈچ - قۇۋۋىتىگە ئۇنىڭ ئۆز ئاچچىقىنى باسالشىغا قاراپ باھا
بەرسە بولىدۇ . ھوشيارلىق ۋە ئەرلىكىنىڭ كەسىرىنى غەزىپىنىڭ
قىزىق شەرىپىنى ئىچەلىشى بىلەن ئۆلچىسە بولىدۇ .

مەردلىكىنى كۈچ بىلەن دەپ قىلما گۇمان ،
غەزەپنى باسساڭ ئىرۇرسەن پەھلىۋان .

پادشاھنىڭ خۇي - پەيلىنىڭ ياخشىراقى : «ھادىسە ۋاقتىدا
ئەقىلى بەدەن مەملىكىتىگە ھاكىم قىلىش ، ھەرقانداق خۇيىنى
مەرھەمەت ۋە سىياسەتتىن خالىي قىلماسلىق» تىن ئىبارەتتۇر .
ئەمما مەرھەمەت بوشاڭلىق بولۇپ قالماسلىقى ، سىياسەت زۇلۇم
بولۇپ قالماسلىقى كېرەك . شۇنداق بولغاندىلا ، سەلتەنەت گۈزەل-
لىك ۋە ئۇلۇغلۇق بىلەن زىننەتلىنىدۇ ، مەملىكەتنىڭ مادارى
خەۋپ بىلەن ئۈمىدىتىنىڭ ئارىسىدا بولىدۇ . يەنى ئىخلاسمەنلەرمۇ
ئىلتىپاتتىن نا ئۈمىد بولمايدۇ ؛ پىئىنە - پاساتچىلارمۇ ئەلنى بۇ-

زۇشقا پىتنە - پاسات تېرسا ، سىياسەتتىن ئەمىن بولالمايدۇ .

ئېلىنى شۇنداق تۇتاتتى جەمشىد ،
بېرىپ بەزى خەۋپ ، بەزىدە ئۈمىد .

ئىسلام ھۆكۈملىرى : «ئاللاتائالا قۇرئاندا بەندىلىرىگە ياخشى خۇيلاردىن تەلىم بەرگەن . ئەزەلدىن سائادەتمەن ، مەدەتكار كىشى قۇرئان ھۆكۈملىرىنى كۆڭلىگە قىبلە ۋە جېنىغا كەئبە قىلىشى كېرەك» دەپ ئېيتقان . تەرىقەت پىرلىرىدىن بىرى ھەقىقەت تىلى بىلەن مۇنداق دېگەن : «ئاچچىقنى يۇتماق دېگەنلىك ئوقۇبەت قىلىشقا ھەرىكەت قىلماسلىق دېگەنلىكتۇر . ئەپۇ دېگەنلىك مالاللىق ئەسىرىنى كۆڭلىدىن تامامەن چىقىرىۋېتىش دېگەنلىكتۇر . ياخشى ئىش دېگەنلىك گۇناھىنى ئەپۇ قىلغان دوستىغا يەنە بۇرۇنقىدەكلا مېھىر - شەپقەت كۆرسىتىش دېگەنلىكتۇر» .

بۇ سۆزنىڭ مەنىسى شۇكى ، ئىشلار بىناسىنى ئىلتىپات ۋە يۇمشاقلىق ئاساسىغا قۇرۇپ ، ھەممە ئىشلاردا دوستلارغا مۇرۇۋ - ۋەت قىلىش ، دۈشمەن بىلەن مادارا قىلماقنى مۆتىۋەر بىلىش كېرەك . «سۇھاھ» دېگەن كىتابتا : «ئەگەر يۇمشاقلىقنى سىزىش مۇمكىن بولسا ، ئۇنىڭ جامالى شۇنداق نۇرلۇق ۋە پارقراق بولغان بولاتتىكى ، ھېچبىر كۆز ئۇنىڭغا قاراشقا چىدىيالمىغان ، ھېچ كىشى ئۇنىڭدىن گۈزەلرەك ۋە ئۇنىڭدىن ياخشىراق شەكىلنى كۆرمىدەن بولاتتى» دەپ يېزىلغانىكەن .

پۇرسەت كېلىپ قولۇڭغا چۈشكەن بولسا گۇناھكار ،
ئەپۇ قىلساڭ سەن ئۇنى ، ساڭا كېلىپ باش قويار .
قىلمىشىدىن قورقۇپ ئۇ ئاللىبۇرۇن ئۆلگەندۇر ،
گەر ئەپۇدىن تاپسا ھىد ، يېڭىۋاشتىن جان تاپار .
مۇمكىن بولسا ئەپۇنىڭ سۈرىتىنى سىزماققا ،
ئەپۇ يۈزى قۇياشتەك ، نۇر چېچىپ تۇرغان بولار .

ئەگەر ھەر كىم چوڭقۇرراق ئويلاپ باقىدىغان بولسا ، ئىنسان شاراپتىنىڭ ئەپۋ ۋە ئېھسان بىلەن ئاشىدىغانلىقىنى بىلەلەيدۇ . شۇڭا ئاشۇ ئىككى سۈپەتنى ئۆزىدە ھازىرلىشى كېرەك . ھېچكىمگە مەخپىي ئەمەسكى ، ئادەم گۇناھ ، غەپلەت ، سەۋەنلىك ، خاتالىقتىن خالىي بولالمايدۇ . ئەگەر ھەر بىر گۇناھقا ئازاب - ئوقۇبەت ، ھەر بىر سەۋەنلىككە بىر سىياسەت قىلىۋېرىدىغان بولسا ، پادىشاھلىق - نىڭ مۇھىم ئىشلىرىغا تېز ئارىدا توسالغۇ ۋە نۇقسانلار پەيدا بولىدۇ .

ئاچچىق تېزلىك بىلەن ئالساڭ قولغا تىغ ،
يەيسەن ئاخىر نادامەت بىرلە دەرىخ .
تەپەككۈرلۈك ئىش قىلىشنى قويسا باش ،
تاپالمىغاي زىبۇزىننەت بىرلە تاج .

ئىككىنچى تەرەپتىن ، پادىشاھ گۇناھكار بولغۇچىنىڭ ئىخلا - سىغا ۋە قابىلىيىتىگە قارىشى كېرەك . ئەگەر ئۇ پادىشاھلىق ئىش - لىرى ئۈچۈن بىرەر مەسلىھەت بېرەلەيدىغان ياكى بىرەر ھادىسە يۈز بەرگەندە ياردەم بېرەلەيدىغان بولسا ، ئۇنىڭغا يەنە ئاۋۋالقىدەك ئىلتىپات قىلىشى ھەمدە دەرھال ئۇنى تەربىيەت قىلىشنىڭ پىيىگە چۈشۈشى ، ئۇنىڭدىن كۆرۈلگەن سەۋەنلىكنى ئەيىب كۆرمەي ، ئۇ - نىڭ كۆڭلىگە قۇۋۋەت بېرىشى كېرەك . چۈنكى پادىشاھلىقنىڭ مۇھىم ئىشلىرىنىڭ باش - ئۈچى ۋە ھەددى - ھېسابى يوق . پادىشاھ ئۆز سىرىغا مەھرەم بولالايدىغان قابىلىيەتلىك كىشىلەرگە ناھايىتى ئېھتىياجلىق بولىدۇ . شۇنداق ئىكەن ، جاھاننى سوراڭ - نىڭ شەرتى شۇكى ، پادىشاھلار ئەقىللىق ، قابىلىيەتلىك ، قەلبى پاك ، دىيانەتلىك ، ئۆزىنى ئايايدىغان ، نەسىھەت قىلالايدىغان ، قو - لىدىن ئىش كېلىدىغان ، ئۆزىگە تەرەپتار بولغان ياخشى خۇيلۇق كىشىلەرگە تەربىيەت قىلىشى ، ئۇلارنىڭ قولىدىن نېمە ئىش كېلىد - دىغانلىقىنى ، ئۇلارنىڭ نېمە ئىشقا يارايدىغانلىقىنى بىلىشى ۋە

ئۇلارنىڭ قابىلىيىتىگە ، لايىقتىگە يارىشا ئىشقا تەيىنلىشى كېرەك . ئەگەر بىرەرسىنىڭ ئەيىبىنى كۆرۈپ قالسا ، ئۇنى يامان كۆرمەسلىكى كېرەك . چۈنكى مەخلۇقلار ئەيىبىسىز بولمايدۇ . ئەل ئارىسىدا : «ئەيىبىسىز يار ئىزدەيدىغان بولساڭ يارىسىز قالسىن» دېگەن گەپمۇ بار . ئەگەر بىرەرسىنىڭ تاپشۇرۇلغان ئىشىنى بېجىد-رەلمىگەنلىكى ياكى خاتالىق ئۆتكۈزگەنلىكىنى بىلسە ، گەرچە ئۇ قابىلىيەتلىك ھەم ئەقىللىق كىشى بولغان ھالەتتەمۇ ئۇنى ئىش بېشىدىن يىراق قىلىش ، ئەگەر ئۇ نادان ۋە بىئەقىل بولسا ، ئۇنىڭدىن پەرھىز قىلىش ۋاجىپتۇر . بۇ مەنە مەلۇم بولغاندىن كېيىن ، ئەمەلدارلارغا ۋە قول ئاستىدىكىلەرگە تاپشۇرغان ئىشلار-نىڭ نەتىجىسىدىن ، مەملىكەتنىڭ بارلىق ئىشلىرىدىن تولۇق خە-ۋەردار بولۇش پادىشاھلار ئۈچۈن پەرھىزدۇر . بۇنىڭدىن ئىككى تۈرلۈك پايدا ھاسىل بولىدۇ : ئۇنىڭ بىرى ، ئەمەلدارلارنىڭ قايسى-لىرىنىڭ خەلقپەرۋەر ، قايسىلىرىنىڭ زالىم ئىكەنلىكى مەلۇم بو-لىدۇ ، بۇنىڭ بىلەن پۇقرالارغا ياخشىلىق قىلغانلارنى تەربىيەت قىلىپ ، خەلققە جاپا سالغانلارنى مەنەسەپ ۋە ئەمىلىدىن ئېلىۋەتكىلى بولىدۇ .

خۇدا ھۆكۈمىنى سەن قويساڭ ئەمەلگە ،
كى يۇرتۇڭ ئۇچرىماس ھېچبىر خەتەرگە ،
رەقىبىتۇر ساڭا ھەر زالىم ئەمەلدار ،
ساڭا نەپ ئىزدەپ ئەلگە بەرسە ئازار .
خاتادۇر ئۇ كىشىگە بەرسە مەنەسەپ ،
ئۇنىڭدىن كۆرگۈسىدۇر خەلق كۈلپەت .
ياماندۇر تەربىيەت قىلساڭ ئاڭا سەن ،
ساڭا بىلسەڭ بولۇر ئۇ كاتتا دۈشمەن .

يەنە بىرى شۇكى ، پادىشاھنىڭ ئۇلارنىڭ ئىشلىرىدىن خەۋەر-دار بولۇپ تۇرغانلىقلىرىنى مۇلازىملار ئاڭلىسا ھەم ياخشى ئىش

قىلغانلارغا ۋە ئادالەتنى ياقىلىغۇچىلارغا ئىنىڭم بېرىپ تۇرغانلىقىم -
نى كۆرسە ، يامانلىق تەرەپكە ئەسلا قەدەم باسالمايدۇ . بۇنىڭغا
لايىق كېلىدىغان مىساللاردىن بىرى شىر بىلەن چىلبۆرنىڭ ۋەقە -
سىدۇر .

— ئۇ قانداق ۋەقە ئىكەن ؟ — دەپ سوراپتۇ راي .
— ھىندىستان دىيارىدا ، — دەپ ھېكايىسىنى باشلاپتۇ بەرەھە -
مەن .

شىر بىلەن چىلبۆرنىڭ ھېكايىسى

ھىندىستان دىيارىدا دۇنيادىن يۈز ئۆرۈپ ، دۇنيانىڭ تەئەللۈ -
قاتىغا ئارقىسىنى قىلغان پۈرەيسە ئىسىملىك بىر چىلبۆرە بار
ئىكەن . ئۇ ھەمىشە ئۆز جىنسلىرىنىڭ ئارىسىدا يۈرسىمۇ ، گۆش
يېيىش ، قان تۆكۈش ۋە باشقىلارغا ئازار يەتكۈزۈشتىن پەرھىز
قىلىدىكەن .

ئەلەم يەتكۈزمەس ئىدى ھېچ جانغا ،
بويىماس ئىدى ئاغزىنى قانغا .

پارەنلىرى ئۇنىڭغا نارازى بولۇپ :

— بىز سېنىڭ بۇ خۇيۇڭغا رازى ئەمەسمىز ، سەن بىز بىلەن
بىللە يۈرگەندىكىن ، بىزنىڭ سۆھبىتىمىزگە قاتناشقىن ، بىزنىڭ
ئۆرپ - ئادىتىمىزگە رىئايە قىلغىن ، ئەزىز ئۆمرۈڭنى رىيازەت
زىندانىدا ئۆتكۈزمەي دۇنيا لەززىتىدىن نېسىۋە تاپقىن . بۇ دۇنيادا
سېنىڭمۇ نېسىۋەڭ بارلىقىنى ئۇنتۇمىغىن ، دۇنيانىڭ نېمىتىدىن
خالىغانچە يەپ - ئىچىپ يۈرۈۋەرگىن . بۇ دۇنيادا ئەنە شۇ
يېمەك - ئىچمەكتىن باشقا نېمە راھەت بولسۇن ؟ تۈنۈگۈننى يان -
دۇرغىلى بولماس ، تاڭلا كېلىدىغاننى تاپماققا جەم قىلىش راۋا

ئەمەس . شۇنداق تۇرۇقلۇق ، بۈگۈنكى كۈننى زاپە قىلماقنىڭ نېمە پايىدىسى بار ؟

شاد بولايلى ، كەل بۈگۈن خىلۋەت ئارا ،
تاڭلىنىڭ ئەھۋالىنى كىم بىلگۈسى .

دېيىشىپتۇ .

— تۈنۈگۈننىڭ قايتىپ كەلمەيدىغانلىقىنى ، ئەتىكى كۈنگە ئىد-
شەنچ قىلغىلى بولمايدىغانلىقىنى ياخشى بىلىپسىلەر ، — دەپ جا-
ۋاب بېرىپتۇ پۈرەيسە ئۇلارغا ، — ئۇنداق بولسا ، بۈگۈن ، ئەتىگە
ئوزۇق بولغۇدەك بىر نەرسىنى ساقلاپ قويۇڭلار .

ئىزدە بۈگۈن ، قالمسۇن ھېچبىر ماكان ،
ئاخىرەت يولىغا ئوزۇق تاپ ھامان .

بۇ دۇنيانىڭ ھەممە ئىشى باشتىن - ئاخىر ئەيىب بولسىمۇ ،
ئۇنىڭ ئاخىرەتنىڭ زىرائەتگاھى بولۇشتەك ئارتۇقچىلىقىمۇ بار ،
ئۇنىڭغا ھەرقانداق ئۇرۇقنى تېرىساڭ ، قىيامەتتە ئۇنىڭ ھوسۇلىنى
ئالسەن .

تېرىمساڭ بولغۇسى ئاخىر يۈزۈڭ ،
دان تاپالماستىن سامان كەبى سېرىق .
سەن بۈگۈن گەر قىلمساڭ تېرىقچىلىق ،
تاڭلا خاماندىن تاپالماسەن تېرىق .

مەرد ۋە ئەقىللىق كىشى ئۆز ھىممىتىنى ئاخىرەت ساۋابىنى
جەم قىلىشقا سەرپ ئېتىشى كېرەك . ئۇ خەپىرلىك ئىشلار ۋە
سەدىقە - ئېھسان ئارقىلىق ئەمەلگە ئاشىدۇ . ئەقىللىق كىشى ئۆز
كۆڭلىنى باقىي دۆلەت ۋە جەننەت نېمىتىگە قويۇش كېرەك . بۇ

مەقسەت دۇنيانى تەرك ئېتىش بىلەن قولغا كېلىدۇ .

بۇ دۇنيا ئىمارىتىگە بەرمە دىل ،
ئاخىرەت بىناسى تەيياردۇر ساڭا .

بۈگۈنكى كۈنلۈكتە سىلەر قۇۋۋىتىڭلارنىڭ بار ۋاقتىدا ، رىيا-
زەت تۈلىپىرنى تىرىشچانلىق مەيدانىدا يۈگۈرتۈپ ، تەن ساقلىق
مېۋىسىدىن بىمارلىق ۋاقتى ئۈچۈن ئېھتىيات قىلىپ جۇغلاپ قويۇ-
شۇڭلار كېرەك . قېرىلىق بازىرىنىڭ كاساتلىقىنى كۆزلەپ ، پى-
گىتلىك سەرمائىسىدىن قولۇڭلارغا پايدا كەلتۈرۈشۈڭلار كېرەك .
ھايا مائىدەسىدىن^① يوقىلىش باياۋانىنىڭ سەپىرى ئۈچۈن ئوزۇق
ئېلىشىڭلار كېرەك . بۈزرۈكلەردىن بىرى : «بۈگۈنغۇ قىلالايسىد-
لەر ، تاڭلا كۈنى قىلىش - قىلالماسلىقنى بىلمەيسىلەر» دېگەندە-
كەن .

بىلمىگەندە بار ئىدى كۆپ قۇۋۋىتىم ،
بىلگىنىمدە قالمىدى ھېچ قۇدرىتىم .

دۇنيانىڭ راھىتى چاقماق چاققانچىلىك قىسقا ، مېھنىتى بولسا
بۇلۇتنىڭ قاراڭغۇلۇقىدەك ئۇزۇن . شۇڭا ، ئۇنىڭ نېمىتىگە شاد ،
ئەلىمىگە خاپا بولغۇچىلىكى يوق .

بەرسە راھەت خۇشاللىققا ئەرزىمەس ،
پوقلۇقىغا ئەقىل كىشى غەم يېمەس .

گەپنىڭ خۇلاسىسى شۇكى ، بۇ مېھنەت كۆلىپىسىنىڭ دوستلۇ-
قىغا كۆڭۈل بەرمەك ئالىي ھىممەتلىكتىن ئەمەس ، بۇ تەۋرەپ
تۇرىدىغان جايغا ئىمارەت سالماق دانالىقتىن ئەمەس .

① مائىدە — بۇرۇنقى زاماندا ئاساندىن مائىدە ئىسىملىك زىياپەت چۈشكەن ئىكەنلىكى .

ئولتۇرغىلى بولمىغۇدەك ساراينى ،
ياساپ يۈرمەي تاشلىغىن ئۆز ھالىغا .

— ھەي پۈرەيسە ، — دېيىشىپتۇ ئۇلار ، — سەن بىزنى دۇنيا
ئېمەتلىرىنى تاشلاشقا دەۋەت قىلىۋاتىسەن ، لېكىن خۇدايتائالا بىز .
گە ئاتا قىلغان بۇ ئېمەتلەردىن لەززەت ئېلىۋېرىمىز ۋە مەنپەئەتلىد .
نىۋېرىمىز .

— دۇنيانىڭ ئېمىتى ئەقىللىق كىشىلەر ئۈچۈن ئۆزىگە ياخشى
نام كەلتۈرۈش ۋە ئاخىرەت يولىنىڭ ئوزۇقىنى تەييارلاشتىكى بىر
ۋاسىتە ؛ ئۇ باشقىلارغا ئازاب - ئوقۇبەت سېلىش ئۈچۈن ئەمەس ،
بەلكى ئاخىرەت ساۋابىنى قولغا كەلتۈرۈش ئۈچۈن ۋاسىتە قىلىد .
ئىخ . ئەگەر سىلەر ئىككى جاھاننىڭ سائادىتىنى ئىزدەيدىغان بول .
ساڭلار ، ھەرگىز ئۆز گېلىڭلارنىڭ راھىتى ئۈچۈن باشقا جانىۋار .
لارنىڭ جانلىرىغا زامىن بولماڭلار . ھەر قانداق بىر لوقما قولۇڭ .
لارغا ئازارسىز كېلىدىغان بولسا ، ئۇنىڭغا قانائەت قىلىڭلار ، ئە .
قىل ۋە شەرىئەتكە خىلاپ كېلىدىغان ھەر قانداق ئىشقا مېنى
تەكلىپ قىلماڭلار . چۈنكى ئۇنداق ئىش ماڭا ياراشمايدۇ . ئۇنداق
يامان ئىشتا سىلەرگە ھەمكارلاشسام ، ئازابقا دۇچار بولىمەن . ئە .
گەر مېنى بۇنداق تەكلىپ بىلەن ئازاب - ئوقۇبەتكە سالماقچى
بولساڭلار ، ماڭا ئىجازەت بېرىڭلار ، مەن سىلەردىن جۇدا بولۇپ ،
باشقا غەيرىنىمۇ كۆرمىەي ، خىلۋەتقىنا بىر بۇلۇڭدا ئولتۇ .
راي ، — پۈرەيسە شۇنداق دەپ ئۇلاردىن ئايرىلىپ خىلۋەت جايىنى
ماكان قىپتۇ .

يارەنلىرى پۈرەيسەنىڭ تەقۋادارلىق ۋە زاھىتلىق بىساتىدا مەز .
مۇت ئورۇن تۇتۇپ ئولتۇرغانلىقىنى كۆرۈشۈپ ، ھەممىسى ئۇنىڭغا
ئېتىقاد باغلاپ ، ئاۋۋال ئۇنى يولىدىن ياندۇرماقچى بولغانلىقىغا
پۇشايىمان قىلىشىپتۇ ۋە ئۆزرە ئېيتىپ توۋا قىلىشىپتۇ . نەتىجىدە
ئازغىنا ۋاقىت ئىچىدە ، ئۇنىڭ تەقۋادارلىقى پۈتۈن ئەتراپقا تارقىد .

لىپ ، پەرھىزكارلىقىنىڭ شۆھرىتى تەرەپ - تەرەپكە يېيىلىپتۇ .
پۈرەيسەنىڭ مەنزىلىگە يېقىن بىر جايدا ، ئۇنىڭ گۈزەللىكىدىن
رەشك قىلىپ ، باغى ئېرەممۇ يۈزىنى جاپا نىقابىغا ئورايدىغان ۋە
راھەتلىك شامىلىنىڭ يەلپۈشى ئۆلۈك جانلارغىمۇ ھايات بېغىشلايدۇ .
دىغان دەرىجىدە گۈزەل بىر ئورمانلىق بار ئىكەن .

ئەجەب كەڭرى دىيارى شۇنچە ئاۋات ،
ئەجەب ياخشى ھاۋاسى جانغا راھەت .

ئورمانلىقنىڭ چۆرىسىدە خۇددى نازىنىلارنىڭ زۇلفىغا ئوخ-
شايدىغان رەڭگارەڭ ، چىرايلىق ئوت - چۆپلەر ئۆسكەن بولۇپ ،
ئۇ جاينىڭ سۈيى ، ھاۋاسى ئوبدان بولغانلىقى ئۈچۈن ، نۇرغۇن
ياۋايى ھايۋانلار شۇ جايدا جەم بولغانىكەن ھەمدە ئۇلارغا ھەيۋەتلىك
ۋە سۆلەتلىك بىر شىر پادىشاھلىق قىلىدىكەن .

نەرسى گۈلدۈردەك ئاۋازى يوغان ،
كۆزىدىن چاقماقتەك ئوتلار چاقىنغان .

ئۇ ئورمانلىقتىكى جانىۋارلارنىڭ ھەممىسى ئۇنىڭغا ئىتائەت
قىلىپ ، ئۇنىڭ ھەشەمتىنىڭ پاناھىدا ياخشى كۈن كەچۈرىدىكەن .
ھەممەيلىن ئۇ شىرنى كامجۇي دەپ ئاتايدىكەن . ئۇ ئەنە شۇ لەقەم
بىلەن پۈتۈن مەملىكەتكە مەشھۇر بولغانىكەن .

بىر كۈنى كامجۇي دۆلەت ئەركانلىرى بىلەن ھەر بابتىن
سۆزلىشىپ ئولتۇرغاندا ، گەپ ئارىسىدا پۈرەيسەنىڭ گېپى چىقىپ
قىلىپ ، ھەممەيلىن ئۇنىڭ ياخشى تەرىپى ۋە ياخشى ئەخلاقىنى
ماختاپتۇ . ئۇ توغرىسىدا قىلىنغان تەرىپلەرنى پادىشاھنىڭ قۇلىقىغا
تولۇقى بىلەن يەتكۈزۈشۈپتۇ . پادىشاھ بۇنى ئاڭلاپ ، پۈرەيسەنىڭ
سۆھبىتىگە جان دىلى بىلەن مايىل بوپتۇ ، شۇنداق قىلىپ پۈرەيسە
بىلەن مۇلاقات بولۇشقا كامجۇينىڭ زوق - شوقى ئېشىپ ، ئۇنى

چاقىرىپ كېلىشكە كىشى ئەۋەتىپتۇ . ئۇمۇ شاھنشاھنىڭ پەرمانىنى ئاڭلاپلا ، دەرھال ئۇنىڭ قېشىغا ھازىر بوپتۇ . پادىشاھ ئۇنىڭغا ئىززەت ۋە ھۆرمەت كۆرسىتىپ ، مەجلىسنىڭ تۈرىدىن ئورۇن بېرىپتۇ ھەمدە ئۇنى سىناپ كۆرۈپ بېقىپ ، ئۇنىڭ پەزىلەت ۋە ئەدەپ - ئەخلاقىنىڭ بىپايان دەرياسى ، ھەقىقەت ۋە مەرىپەتنىڭ كامالەت گۆھەرلىرى بىلەن تولغان خەزىنىسى ئىكەنلىكىنى كۆرۈپتۇ . ئۇنى ھەرقايسى تەرەپلەردىنمۇ سىناپ كۆرۈپ بېقىپ ، ئۇنى قوبۇل بوتىسىغا پۈتۈنلەي مۇناسىپ كۆرۈپتۇ .

ئەگەر بولسا ئالتۇن پاك ،
بولماس سىناقتىن غەمناك .

كامجۇي ئۇنىڭ بىلەن سۆھبەتلىشىشكە خۇشتار بولۇپ ، ھەممىشە ئۇنىڭ بىلەن ئۆلپەت بولىدىغان بوپتۇ . ئارىدىن بىر نەچچە كۈن ئۆتكەندىن كېيىن ، كامجۇي ئۇنى خالىي جايغا چاقىرتىپ ، پۈرەيسەگە شۇنداق دەپتۇ :

— ئەي پۈرەيسە ، مېنىڭ مەملىكىتىم ناھايىتى كەڭرى ، ئۇنىڭدا ھەر قانداق مۇھىم ئىشلارغا تولۇق ئىمكانىيەت تەييارلانغان . باشقىلار ماڭا سېنىڭ تەقۋادار زاھىتلىقىڭنىڭ خەۋىرىنى يەتكۈزۈشكەندە ، مەن سېنى كۆرمەي تۇرۇپ ، سېنى ئىككى كۈزۈمدىنمۇ يېقىن دوست تۇتقانىدىم . ئەمدى ئېنىق مەلۇم بولىدىكى ، سەن مېنىڭ ئاڭلىغىنىمدىنمۇ مىڭ ھەسسە ئارتۇق ئىكەنسەن .

دەيتتى سېنى «يېگانىدۇر ئالەم ئارا» ،
ئەمدى كۆردۈم سەن ئىكەنسەن ئۇندىن ئەلا .

بۈگۈن مەن تولۇق ئىشەنچ بىلەن مەملىكەتنىڭ خەزىنىلىرىنى ۋە مۇھىم ئىشلارنى باشقۇرۇش ھوقۇقىنى ساڭا تەقدىم قىلماقچىمەن . چۈنكى مېنىڭ تەربىيىتىم بىلەن سېنىڭمۇ دەرىجەڭ ۋە

مەرتىۋەتكە يۇقىرىلاپ ، مەخسۇس كىشىلەر ۋە يېقىن كىشىلەرنىڭ قاتارىدا بولغىن . ئەمدى ئىمكانىيەت ۋە ھوقۇقنى قولۇڭغا ئالغاندىن كېيىن ، تەڭتۇشلىرىڭنىڭ ئارىسىدا ئالاھىدە ئىلغىنىپ چىقىشىڭمۇ مۇمكىن .

دۆلىتىم ئاستانىسىگە قويسىڭىز باش ،
ھەپتە ئۆتمەي ئاستىڭىزدا بولغۇسى تەخت .

— ئەي پادىشاھىم ، — دەپتۇ پۈرەيسە ، — پادىشاھلارنىڭ مۇ-
ھىم ئىشلىرىنىڭ ئەمەلگە ئېشىشى ئۈچۈن ياراملىق خىزمەتكارلار
ۋە قاۋۇل ھاۋادارلار لازىم بولىدۇ . لېكىن ، بىر كىشىنى زورلاپ
بىر ئەمەلگە قويسىلا ، لېكىن ئۇ ئۇنداق ئەمەلنى بېجىرىشكە ئاجىز
كەلسە ، ئۆزلىرىگە ئۇنىڭ ئۇۋالى يېتىپ قالىدۇ . بۇ سۆزدىن
غەرىزىم شۇكى ، مەن ئۆزلىرى بەرمەكچى بولغان ئۇنداق ئەمەلنى
قوبۇل قىلمايمەن . مەن ئۇنداق ئىشتىن بۇرۇن ۋاقىپ بولمىغانمەن
ھەم تەجرىبەممۇ يوق . ئۆزلىرى يۇقىرى مەرتىۋىلىك ، ئۇلۇغ ۋە
شان - شەۋكەتلىك پادىشاھ ، ئۆزلىرىنىڭ خىزمەتلىرىدە ناھايىتى
كۆپ ئاقىل ، ياراملىق ، دىيانەتلىك كىشىلەر بار . ئەگەر ئىلتىپات
قىلىپ ئۇلارنى مەنەسەپكە تەيىن قىلسىلا ، ئۇلار مۇبارەك خاتىرىلى-
رىنى ئەنە شۇ مۇھىم ئىشلارنى ھەل قىلىش غېمىدىن خالاس
قىلغۇسىدۇر ۋە ئۇلارمۇ ئەمەلدارلىقنىڭ شاراپىتىدىن تاپقان تۆھپە
ۋە ھەدىيىلەر بىلەن كۆڭلى خۇشال ، بېشى ئېگىز بولغۇسىدۇر .
— سەن بۇنداق قىلىپ قانچىلىك پايدا تاپارسەن ؟ بۇنداق دەپ
تۇرۇۋالساڭ ، مەن سېنى ھەرگىزمۇ ئەپۈ قىلمايمەن ، مەيلى سەن
خالغىن ياكى خالىما ، بۇ مۇھىم ئىشنىڭ ھۆددىسىدىن چىقىشىنى
سېنىڭ زىممەڭگە ئارتىمەن ، سېنىڭ قوبۇل قىلىشىڭ ياكى رەت
قىلىشىڭ بىلەن كارىم يوق ، — دەپتۇ كامجۇي .

— ئەي شاھىم ! — دەپتۇ پۈرەيسە ، — سۇلتانلىق ئىشى مۇن-
داق ئىككى خىل كىشىگە مۇناسىپ كېلىدۇ . ئۇنىڭ بىر خىلى ،

باغرى قاتتىق ، ئەمما ئۆزى زېرەك ، ئۆز مەقسىتىنى ھىيلە بىلەن ھاسىل قىلالايدىغان ، ئېتىرازنى ئۆزىگە يېقىن كەلتۈرمەيدىغان كىشى ؛ ئىككىنچىسى ، نومۇسچان كىشى ، بۇنداق كىشىلەرگە باش-قىلار ھەسەت قىلمايدۇ ۋە ھېچكىم ئۇنىڭ بىلەن دۈشمەنلىشىشنىڭ قەستىگە چۈشمەيدۇ . مەن يا خىيانەتكە قول ئۇزىتالايدىغان ھېرىسى غالىب تەبىقىدىن ئەمەسمەن ، يا خارلىق يۈكىنى كۆتۈرەلەيدىغان بېخىل تەبىئەتلىك كىشىلەردىن ئەمەسمەن .

تەڭرى ھەقىقىكى سۆزۈم راستىنى ئېيتارمەن ساڭا ،
ئىككى ئالەم بەختى بىر خارلىققا ئەسلا ئەرزىمەس .

بۇ خىياللىرىدىن ۋاز كەچسە ، پادىشاھىم ، مەن ئۇزۇن مۇددەتتىن بېرى ، ھېرىسىمنىڭ كۆزىنى قانائەت يىڭىسى بىلەن تىككۈۋەتكەن ، ئارزۇيۇمنىڭ رەختىنى رىيازەت ئوتىدا كۆيدۈرۈۋەت-كەنمەن . ئەگەر مېنى قايتىدىن دۇنيا ئىشلىرى بىلەن ئارىلاشتۇرد-مەن دېسە ، ئۇ چاغدا مېنىڭ ئىشىم ھېرىس شۇملۇقىدىن ھەسەل-گە پېتىپ قالغان ھېلىقى چىۋىنلەرگە ئوخشاپ قالىدۇ .
— ئۇ قانداق ئىش ئىكەن ؟ — دەپ سوراپتۇ كامجۇي .
— بىر كۈنى ، — دەپ ھېكايىسىنى باشلاپتۇ پۈرەيسە .

ھالۋاپۇرۇش بىلەن دەرۋىشنىڭ ھېكايىسى

بىر كۈنى ، تەرىقەت يولىغا چىن ئىخلاسى بىلەن قەدەم قويغان دەرۋىشلەردىن بىرى بازاردىن ئۆتۈپ كېتىۋېتىپ بىر ھالۋاپۇرۇشنى كۆرۈپ قاپتۇ . ھالۋاپۇرۇش ئۇنىڭ ئەھۋالىدىن خەۋەردار بولغاچقا ، دەرۋىشنى دۈكىنىغا تەكلىپ قىپتۇ . دەرۋىشمۇ ئۇنىڭ كۆڭلىنى ئىزدەپ ، ئۇنىڭ دۈكىنىدا بىر پەس ئولتۇرۇپتۇ . ھالۋاپۇرۇش دەرۋىشنى مېھمان قىلىش ئۈچۈن بىر تەخسە ھەسەل ئېلىپ كې-

لىپ ، ئۇنىڭ ئالدىغا قويۇپتۇ . بىر پەستىن كېيىن ھالۋاپۇرۇش -
نىڭ دۇكىنىغا جەم بولغان چىۋىنلارنىڭ ھەممىسى كېلىپ ھەسەل
ئۈستىگە يىغىلىپتۇ - دە ، بەزىلىرى تەخسىنىڭ لېۋىگە قونۇپتۇ ،
بەزىلىرى بولسا ئۆزىنى تەخسىنىڭ ئوتتۇرىسىغا ئۇرۇپتۇ . ھالۋاپۇ -
رۇش تەخسىدىكى ھەسەلگە ناھايىتى كۆپ چىۋىنلارنىڭ ھۇجۇم
قىلغانلىقىنى كۆرۈپ ، قولىغا يەلپۈگۈچ ئېلىپ ئۇلارنى ئۈر كۈتۈپ -
تۇ . شۇندا تەخسىنىڭ قىرغىقىدىكى چىۋىنلار ئوڭايلا ئۇچۇپ قاچ -
قان بولسىمۇ ، ئوتتۇرىسىدىكى چىۋىنلار ھەسەلگە يېتىپ قالغاچقا
ئۇچالماپتۇ . ئۇلار ئۇچماقچى بولۇپ قانات ئۇرغانىكەن ، قاناتلىرىمۇ
ھەسەلگە يېپىشىپ قېلىپ ئۆلۈمگە گىرىپتار بوپتۇ . ئۇ ئەزىز
دەرۋىش بۇ ھالىنى كۆرۈپ مەست ۋە بىخۇد بولۇپ ئېغىر ئۇھ
تارتىپتۇ . بىر سائەتتىن كېيىن ئاندىن قەلب دەرياسى دولقۇنلاش -
تىن بېسىلىپتۇ ، بۇنى كۆرگەن ھالۋاپۇرۇش ئۇنىڭغا :

— ئەي ئەزىز ، بىز ھالۋىنى سىزدىن ھەرگىز ئايىمايمىز .
سىزمۇ تەڭرى سىزگە ئاتا قىلغان مەنئى ھالۋىنى بىزدىن ئايىماي ،
شېرىن لېۋىڭىزنى ئېچىپ ، ئۇنىڭدىن شېكەرلەرنى تۆككەيسىز ، —
دەپتۇ .

— بۇ پەس دۇنيانىڭ ھېرىسمەنلىرى بۇ تەخسە ئۈستىدە ئۆز
ھالىنى ماڭا كۆرسەتتى . شۇندا غايىب مۇئەللىمى ماڭا : «بۇ تەخ -
سىنى دۇنيا دەپ ، بۇ ھەسەلنى ئۇنىڭ نېمەتلىرى دەپ بىلگىن ،
چىۋىنلارنى بولسا نېمەتلەرنى يېگۈچىلەر دەپ بىلگىن . تەخسىنىڭ
قىرغىقىدا ئولتۇرغانلار بولسا قانائەتچان پېقىرلار ، ئۇلار دۇنيا
نېمەتلىرىدىن ئازغىنا لوقمىغا خۇرسەن بولۇشتى . لېكىن ، تەخسە -
نىڭ ئوتتۇرىسىغا چۈشكەنلەر بولسا ھېرىس ئەھلىدۇر . ئۇلار نې -
مەتنىڭ ئوتتۇرىسىغا كىرسەك نېسىۋە تاپارمىزىكىن ، دەپ تەمە
قىلىشىدۇ ، لېكىن ئۇلار خۇدانىڭ ھەركىمگە ئۆز نېسىۋىسىگە
تۇشلۇق رىزق بېرىدىغانلىقىنى بىلىشمەيدۇ . ئەزرائىل ئەلەيھىسسا -
لام ئۆلۈم يەلپۈگۈچىنى تەۋرەتكەن چاغدا : «ئاۋۇ قىرغاققا ئولتۇر -
غانلار ئاسانلىق بىلەن ئۇچۇپ ، ئۆزىنىڭ ماكانىغا قايتىدۇ . ماۋۇ

ئوتتۇرىدا تۇرغانلار قانچە ھەرىكەت قىلسمۇ ئايىغى شۇنچە چوڭقۇر
پېتىپ پەسلىك ماكاندا قالدۇ» دەپ ئېيتتى، — دەپ جاۋاب
بېرىپتۇ دەرۋىش .

نە ئۈچۈن يۈرەرسەن ھېرىس كويىدا ،
خارلىقنى يەتكۈزۈپ ئەزىز بېشىغا .
قانائەتنى ئۆزۈڭگە ئەيلە تائەت ،
كىشىگە ياخشى بايلىقتۇر قانائەت .

بۇ مىسالنى كەلتۈرۈشۈمدىكى غەرەز شۇكى ، پادىشاھىم ،
مېنىڭ ئىشلىرىمنىڭ قانات - قۇيرۇقىنى بۇ دۇنيانىڭ ھەسلىگە
بۆلۈشمىغا يىلا . شۇنداق قىلسام ، روھىمنىڭ ئامانلىقىنى ئىگىسىگە
تاپشۇرىدىغان ۋاقىتىدا ، ماڭا ئاخىرەت يولىغا يۈرمەك ئاسان بولسا
ئەجەب ئەمەس .

يېنىڭ تۇتقايسەن ئۆزۈڭنى ھەر قاچان ،
يۈرۈشۈڭدە يۈرمىكىڭ بولغاي راۋان .

— ئەگەر كىشى ھەق تەرەپكە نەزەر تاشلاپ ئادالەت يولىدىن
چىقمىسا ۋە مەزلۇملارنى زالىملارنىڭ شۇملۇقىدىن قۇتقۇزسا ،
مېھنەتكەشلەرنىڭ سۆزىنى خۇشال - خۇراملىق ۋە ئوچۇق كۆڭۈل -
لۈك بىلەن قوبۇل قىلسا ، ھەر قاچان ئۇ كىشىنىڭ بۇ دۇنيادا
دۆلىتى ۋە ئىززىتى بەرقارار ، ئاخىرەتتە بولسا كارامەت ۋە مەرتىۋە -
سى ئەبەدىي بولغۇسىدۇر ، — دەپتۇ ئۇنىڭ سۆزىنى ئاڭلىدى -
غان كامجوي .

— ئېيتقانلىرىڭ راست ، — دەپتۇ پۈرەيسە ، — ئەگەر كىشى
ئەمەلدارلىق ئىشلىرىنى شەرىئەتكە مۇۋاپىق ھالدا بېجىرسە ، ئۇنىڭ
ئىشى ئاخىرەتتە نىجات تېپىشقا سەۋەب بولغۇسىدۇر ، ئەمما دۇنيا
ئىشلىرىنى ئۇ ئاخىرىغىچە داۋاملاشتۇرالمىدۇ . چۈنكى ، كىشى
سۇلتانغا يېقىن بولسا ، ھەممە دوستلار ھەسەت يۈزىسىدىن ئۇنىڭ
ئۈچۈن ئاداۋەت قالغىنىنى يۈزلىرىگە تارتىدۇ ، دۈشمەنلەر ئۇنىڭ

جېنىنى بالا ئوقىغا نىشان قىلىدۇ . ئۇ كىشى ئەلۋەتتە خاتىرجەم بولالمايدۇ ھەم خۇشال - خۇرام يۈرەلمەيدۇ ! بۇنداق كىشى پۇتىنى پەلەك بېشىغا قويالىغان ھالەتتەمۇ بېشىنى ئامان ساقلىيالمىدۇ . — مەن سەندىن رازىمەن ، غەم قىلما ، مەن دۈشمەنلەرنىڭ سەن ئەرەپكە كېلىدىغان پىتنە يولىنى توسۇپ ، سېنى راھەت - پاراغەت ۋە خاتىرجەملىك دەرىجىسىگە يەتكۈزىمەن . دوست - يارىڭ بولسا ، دۈشمەندىن غەم قىلىشنىڭ نېمە ھاجىتى ؟ — دەپتۇ كام - جۇي .

— ئەگەر غەرەزلىرى مۇشۇ يول بىلەن ماڭا ياخشىلىق قىلىش ۋە ئىززەت - ھۆرمەت كۆرسىتىش بولىدىغان بولسا ، مېنى مۇشۇ سەھرادا ئۆز ئىختىيارىم بىلەن ئەركىن - ئازادە يۈرۈشكە قويۇپ بېرىشلىرىدىن ئارتۇق ئىنئام يوق ، — دەپتۇ پۈرەيسە ، — مەن دۇنيانىڭ نازۇ نېمەتلىرىدىن سۇ بىلەن گىياھقىلا قانائەت قىلىپ ، دوست ۋە دۈشمەنلەرنىڭ زەربىدىن يىراق يۈرۈشنى خالايمەن . خاتىرجەم ۋە پاراغەت بىلەن ئۆتكۈزگەن قىسقا ئۆمۈر قورقۇنچ ۋە ئەندىشە بىلەن كەچۈرگەن ناھايىتى ئۇزاق ھاياتتىن ياخشىراق بولۇشى مۇقەررەر .

بىر دەم شاد بولۇپ ئۆلگەنمۇ ياخشى ،
غەم - غۇسسە بىلەن مىڭ يىل ياشاشتىن .

— قورقۇنچ داغدۇغىلىرىنى كۆڭلۈڭدىن چىقىرىۋەتكىن ، — دەپتۇ كامجۇي ، — ئەمدى ماڭا يېقىنلىق مەرتىۋىسىگە ئېرىشىش بىلەن مەملىكەتنىڭ مۇھىم ئىشلىرىنىڭ ھۆددىسىدىن چىققايسەن . — ئەگەر سىلنىڭ خاھىشلىرى شۇنداق بولىدىغان بولسا ، ماڭا ئۇنىڭدىن قېچىشقا چارە تېپىلمايدىغان ئوخشايدۇ ، — دەپتۇ پۈرەيسە ، — ئۇنداق بولسا خاتىرىلىرى جەم بولسۇنكى ، ئەگەر كىچىكلەر مېنىڭ مەنسىپىمگە ئېرىشمەكچى بولسا ، چوڭلار ئۆز مەرتىۋىلىرىدىن ئايرىلىپ قېلىشتىن قورقۇپ ماڭا قەست قىلىشسا ،

ئۇلارنىڭ گەپ - سۆزلىرىنىڭ ۋە سۆھبەتسى بىلەن ماڭا باشقىچە ئويىدا بولمىغاچقا ، ئۇنداق گەپلەرنى ئاڭلىغاندا ، كۆپرەك ئويلاش ۋە پىكىر يۈرگۈزۈشنى ۋاجىپ بىلگەيلا !

ياماننىڭ سۆزى بىرلە سەن يەنە بىزگە يامان بولما ،
رەقىب ئېيتقان گۇمان بىرلە كى دوستتىن بەنگۇمان بولما .

كامجۇي پۇرەيسە بىلەن ئەنە شۇنداق ۋەدىلەرنى قىلىشقاندىن كېيىن مال - دۇنيالىرى ۋە مەملىكەتنى باشقۇرۇش ھوقۇقلىرىنى ئۇنىڭغا تاپشۇرۇپ ، ئۇنىڭ مەرتىۋىسىنى ھەممە مۇلازىملارنىڭ دە - رىجىسىدىن يۇقىرى قىپتۇ . پادىشاھ بارا - بارا شۇ دەرىجىگە يېتىپتۇكى ، مەملىكەتنىڭ ھەر قانداق مۇھىم كېڭەشلىرىنى ئۇنىڭ - دىن باشقا كىشى بىلەن قىلمايدىغان ، پادىشاھلىقنىڭ بارلىق سىر - ئەسرارلىرىنى ئۇنىڭدىن باشقىغا ئاشكارا قىلمايدىغان بولۇپ كېتىپتۇ . شۇنىڭ بىلەن كامجۇينىڭ ئۇنىڭغا بولغان ئېتىقادى كۈن - دىن - كۈنگە كۈچىيىپ ، سەلتەنەت بارگاھىدا ئۇنىڭ ئىززەت - ھۆرمىتى ئېشىۋېرىپتۇ . ئۇلارنىڭ يېقىنچىلىقلىرى شۇ دەرىجىگە يېتىپتۇكى ، پۇرەيسە بىر دەم كامجۇينىڭ مۇلازىمىتىنى قىلماي كۆڭلى ئارام تاپمايدىغان ، كامجۇيمۇ بىر پەس پۇرەيسەنى كۆرمىسە ئولتۇرمايدىغان ھالەتكە يېتىپتۇ . دوستلۇق چېكىدىن ئېشىپ كەتسە ئەنە شۇنداق بولىدۇ - دە . شۇنىڭ بىلەن ھەممىسى پۇرەيسە - گە قارشى ئىتتىپاق تۈزۈشۈپ ، ئۇنىڭغا قەست قىلىشقا ۋەدە قىلد - شىپ قەسەم بېرىشىپتۇ . ئۇلار ئۇنىڭغا بىر شىكەست يەتكۈزۈش غەرىزىدە تەدبىرلەرنى ئويلاپ ، كۈندۈزنى كېچىگە ، ئۇنىڭ دۆلىتى - نىڭ بىناسىنى ۋەيران قىلماقنىڭ ئەندىشىسى بىلەن كېچىنى كۈن - دۈزگە ئۇلايدىكەن . ئاخىر ئۇلارنىڭ مەسلىھىتى : «پۇرەيسە خىيا - نەت قىلدى دېگەن سۆز بىلەن كامجۇينىڭ قارىشىنى ئۆزگەرتىپ ، ئۇنىڭ ئەقىدىسىنى ئۈزۈش كېرەك» دېگەن يەرگە قارار تېپىپتۇ .

تاپقۇسى زەپەر رەقىبتىن مېكرىمىز ،
تەگكۈسى دەل جايىغا يۈ زەربىمىز .

شۇنىڭ بىلەن ئۇلار خۇپتەن ۋاقتى بولغاندا ، بىراۋنى بۇي-
رۇپ ، كامجۇينىڭ ناشتىلىقىغا قويۇپ قويغان گۆشنى ئوغرىلاپ ،
پۇرەيسەنىڭ ھۇجرىسىغا يوشۇرۇپ قويۇپتۇ .

قۇياش شىرى قىلماقچى بولۇپ ئۇرۇش ،
پەلەك ئورمانلىقىدا قىلدى يۈرۈش .

بارلىق ئەمىر ، ۋەزىر ، ئەمەلدارلار پادىشاھنىڭ بارگاھىغا
ھازىر بولۇشۇپتۇ . ئەسلىدە پۇرەيسە بىر چوڭ ئىشنى بىر تەرەپ
قىلىش ئۈچۈن بىر تەرەپكە كەتكەنكىن ، كامجۇي ئۇنىڭغا مۇنتەزىر
بولۇپ ئولتۇرۇپ ، ئۇنىڭ ياراملىق ھۈنەرلىرى ۋە ھەر خىل ئىش-
لارنى بىر تەرەپ قىلىشتىكى قابىلىيىتىنى تەئرىپ قىلىۋاتقاندا-
كەن .

يار ئىسمى ھەمىشە بۇ خىيالىمغا ئىرۇر ئۆلپەت ،
ئۇنىڭ تەكرارنى ئۇنتۇش دىلىمغا سالغۇسى كۈلپەت .

پادىشاھنىڭ ناشتىلىق يەيدىغان ۋاقتى بولغاندا ، ئىشتىھاسى-
نىڭ ئوتى شولە ئۇرۇشقا باشلاپتۇ . لېكىن ، ئۇ ناشتىلىققا ئېلىپ
قويغان گۆشنى ھەر قانچە ئىزدىگەن بولسىمۇ تاپالماپتۇ . دۈشمەنلەر
پۇرەيسەنىڭ يوق ئىكەنلىكىنى ، غەيۋەت پۇرسىتىنىڭ غەنىمەت
ئىكەنلىكىنى كۆرۈپ ، ھەر بىرى ئۆز ئالدىغا ئاداۋەت ئارىلاشقان
ئەپسانىلىرىنى باشلاپتۇ ۋە كامجۇينىڭ غەزەپ تونۇرىنىڭ قىزىق
ئىكەنلىكىنى كۆرۈپ ، ئۇنىڭغا ئۆزلىرىنىڭ خام خۇشامەت بىلەن
يۇغۇرۇلغان پېتىر نانلىرىنى يېقىشقا باشلاپتۇ . ئاخىر ئۇلاردىن
بىرى :

— ئەمدى ئاڭلىغاننى ئېيتماسلىققا چارە قالمىدى . بۇ خەۋەر گەرچە بەزىلەرنىڭ تەبىئىتىگە ياقمايدىغان بولسىمۇ ، ئۇنى ئاشكارا قىلماي بولمايدۇ ، — دەپتۇ .
— يەككىل ۋە توغرا نىيەتلىك مۇلازىملار نەسىھەت قىلىش ۋاقتىنى ئۆتكۈزمەسلىكى ۋە ئاڭلىغان سۆزلىرىنى تارتىنماي ئېيت- مىقى كېرەك .

ھەر مۇلازىم بولسا ئەگەر ھەقىقەتەن ھەم قەدىردان ، تۇتمىغاي ھېچبىر خەۋەرنى پادىشاھىدىن نىھان .

— نېمىنى ئاڭلىغان بولساڭ شۇنى ئېيتقىن ، نېمىنى كۆرگەن بولساڭ شۇنى سۆزلە ، — دەپتۇ كامجۇي ئۇنىڭغا .
— ئەي پادىشاھىم ، — دەپتۇ ئۇ مەككەر ئالدامچى ، — مېنىڭ خەۋەر تېپىشىمچە ، ئۇ گۆشنى پۈرەيسە ئۆيىگە ئېلىپ كېتىپتۇ- مىش .

— مەن بۇ سۆزگە ئىشەنمەيمەن ، چۈنكى ئۇ بىئازار ، دىيانەتنى ئۆزىگە شوئار قىلغان كىشى ، بۇ ئىشتا ئېھتىيات قىلماق كېرەك ، چۈنكى ھەر كىشىنىڭ دوستى ۋە دۈشمىنى بار . بىرەرسى دۈشمەن- لىك قىلىپ ئۇنىڭغا بۇ بەئىنەمنى چاپلىغان بولۇشىمۇ مۇمكىن . كىشىنىڭ سىرىنى كىشى ئۇقۇپ بولغىلى بولمايدۇ ، — دەپتۇ يەنە بىرى مەككەرلىق بىلەن ھىيلە تىلىنى چىقىرىپ .

— راست ، — كىشىنىڭ سىرىنى كىشى بىلگىلى بول- مايدۇ ، — دەپتۇ يەنە بىرى كۆڭۈل ئايغاندەك قىلىپ ، — ئەمما ، گۆش ئۇنىڭ ئۆيىدىن چىقىپ قالسىزە ، خەقنىڭ دېگىنى راست بولۇپ چىقىدۇ .

بۇ گەپلەرنى ئاڭلاپ كامجۇينىڭ سەۋر - تاقىتى قالماي شۇنداق دەپتۇ :

— ئۇنىڭ ئۈستىدىن نېمە دېيىشىۋاتىسەن ، ھەي خەقلەر ! قانداقسىگە ئۇنى خىيانەت قىلدى دېمەكچى بولۇشىسەن ؟

— ئەي پادشاھىم ، — دەپتۇ دۈشمەنلەردىن بىرى ، — بۇ ئورمانلىق ئىچىدە ئۇنىڭ مەككەر ئالدامچىلىقىنىڭ خەۋىرى مەشھۇر بولۇپ بولغان ، ئەگەر ئۇ دېگەندەكلا ئالدامچى بولىدىغان بولسا ، ھەرگىز قۇتۇلالمايدۇ ، خىيانىتىنىڭ شۇملۇقى ئاخىر ئۆزىگە يانغۇسىدۇر .

— كۆپ ۋاقىتلاردىن بېرى ئىشەنچلىك كىشىلەردىن بىرىنىڭ چىسى ئۇنىڭ دىيانەتسىزلىكىنىڭ خەۋىرىنى ماڭا ئېيتىشقاندى . مەن ئۇنىڭغا تازا ئىشىنەلمەي تۇرغانىدىم . ئەمدى بۇ گەپنى ئاڭلاۋا . تىمەن ، گۇمانىم راستقا ئايلانغىلى تۇردى ، — دەپتۇ يەنە بىرى پىتنە - پاسات ئاغزىنى ئېچىپ .

— مەن ئۇنىڭ مەككەرلىقى ۋە كۆڭلىنىڭ بۇزۇقلۇقىنى ئاڭلاپ ، پالانى - پالانىلارغا : «بۇ رىياكار زاھىتىنىڭ ئىشى ئاخىر رەسۋالىققا ئايلىنىدۇ ، بىر كۈنى ئۇنىڭدىن چوڭ گۇناھ ئاشكارا بولىدۇ» دېگەندىم . ئاشۇ دېگەنلىرىم ئەمدى راستقا ئايلىنىدىغان بوپتۇ - دە ، — دەپتۇ يەنە بىرى .

— ئەجەب ئۇ پاك تەبىئەتلىك ، توغرا نىيەتلىك پۈرەيسە جەندە كىيىپ دەرۋىشلىك دەۋاسىنى قىلىپ تۇرۇپ ، بۇنداق خىيانەتنى قىلىشتىن شەرم - ھايا قىلماپتۇ يا !

جەندىنى كىيمەكلىكىم ئەي دوست دىيانەتتىن ئەمەس ،
مەندىكى پىنھان ئەيىبلەر ئۈستىگە ئۇدۇر يوپۇق .

دېگەن بېيىت ئۇنىڭغا راست باب كېلىدىغان بوپتۇ - دە ، — دەپتۇ يەنە بىرى .

— بۇ پاك ، تەقۋادار كىشى كۆپ ۋاقىتلاردىن بېرى پادشاھنىڭ سەلتەنەت ئىشلىرىنى قىلىشنى قوبۇل قىلماي ئاشكارا نالە قىلغانىدى ھەمدە ئۇ ئىشلارنى ئۆزىگە كاتتا بالا ۋە خاپىلىق ساناپ يۈرەتتى . شۇنداق تۇرۇقلۇق ، ئۇنىڭدىن خىيانەت سادىر بولدى دېسەڭلار ، بۇ ، ئەقىلنى ھەيرانلىق ۋە تەئەججۈپكە سالىدىغان بىر

ئىش بولىدۇغۇ ، — دەپتۇ يەنە بىرى مۇرەسسە قىلغان بولۇپ .
— ئەگەر ئۇ پادىشاھنىڭ ناشتىلىقى بولغان ئاشۇنچىلىك ئو-
زۇققا ھېرىس كۆزىنى ئاچقان بولسا ، بۇنىڭدىن نى كاتتا مۇھىم
ئىشلارنى بىر تەرەپ قىلغاندا قانچىلىك پارە ئالغانلىقىنى ۋە پادى-
شاھنىڭ ماللىرىدىن قانچىلىكىنى تەسەررۇپىغا كىرگۈزۈۋالغان-
لىقىنى قىياس قىلغىلى بولىدۇغۇ ! — دەپتۇ يەنە بىرى .

ئوۋچىلار قۇشقاچنى ئوۋلىغان يەردە ،
نە قىلۇر كەكلىك ۋە قىرغولنى كۆرسە .

شۇنداق قىلىپ ، ئۇلار غەيۋەت مەيدانىنىڭ خالىي ئىكەنلىكىنى
كۆرۈپ بەتسىيەتلىك ئاتلىرىنى جەۋلانغا كەلتۈرۈشۈپتۇ . دە ، كام-
جۇپىنىڭ شۈبھە ۋە گۇمان چاڭلىرىنى تۈزۈتۈپتۇ . ۋەزىرلەرمۇ بايان
تىزگىنىنى شۇملۇق تەرەپكە بۇراپ ، قانچىلاپ پىتنە ۋە يالغان
سۆزلەر رەقىمىنى پادىشاھنىڭ كۆڭۈل بەتلىرىگە يېزىپتۇ .
— ئەي پادىشاھىم ، — دەپتۇ ئۇلاردىن بىرى ، — ئەگەر بۇ
سۆز راست چىقسا ، ئۇنىڭ گۇناھى يالغۇز مۇشۇ خىيانەتلا بولماس-
تىن ، بەلكى ئۇنىڭ بۇ ئىشى ئۇنىڭ كۇپرانى نېمەتلىكىگە ، سىلىنى
سەل چاغلان باشقا بىئەدەپلىكلەرنىمۇ جۇرئەت قىلغانلىقىغا دالالەت
قىلىدۇ .

— ھەي بۇرادەر ، ئۇنداق يالغان - ياۋىداق سۆز بىلەن
نام - ئەمىلىڭىزنى قارا قىلماڭ ، غەيۋىتىڭىزنىڭ چىشى بىلەن
بۇرادىڭىزنىڭ گۆشىنى يېمەڭ . بۇ خەۋەر يالغان بولۇپ چىقىپ ،
ھەممىڭلار گۇناھكار بولۇپ قالساڭلارمۇ ئەجەب ئەمەس . ئەگەر
پادىشاھىم ئۇنىڭ ئۆيىنى ئاقتۇرۇشقا بۇيرۇسلا شۈبھە چاڭ -
توزانلىرى ھەقىقەت يولىدىن كۆتۈرۈلۈپ كېتىدۇ . ئەگەر گۆش
ئۇنىڭ ئۆيىدىن چىقسا ، خالايقنىڭ گۇمانلىرى راستقا ئايلىنىدۇ .
ئەگەر ئۇنىڭ ئۆيىدىن چىقماي قېلىپ ، بۇ خەۋەرنىڭ تۆھمەت
ئىكەنلىكى ئىسپاتلانسا ، ھەممىڭلار توۋا ئىستىغپار ئوقۇپ پۇرەيسە -

دىن كەچۈرۈم سورىشىڭلارغا توغرا كېلىدۇ ، — دەپتۇ بىرى ۋەز
ئېيتىپ نەسەھەت قىلغان ئاھاڭدا .

— ئەگەر ئېھتىيات قىلماق لازىم بولسا ، پاتراق بىر كىشى
بېرىپ تەكشۈرۈپ باقسا بولىدۇ . ئەگەر جاسۇسلاردىن بىرى بې-
رىپ ، بۇ يەردە بولغان ماجىرانى پۈرەيسەگە ئېيتىپ قويدىغان
بولسا ، ئۇ ھىيلە ئىشلىتىپ قىلغىنىنى قىلمىغانغا چىقىرىدۇ بى-
كار ، — دەپتۇ تۇرغانلاردىن يەنە بىرى .

— ھەي يارەنلەر ، — دەپتۇ مۇلازىملاردىن بىرى ، — سىلەرگە
بۇ ھادىسىنى تەپتىش قىلىشتىن ، بۇ ۋەقەنى ئېنىقلاشتىن نېمە پايدا
يېتەر ؟ بۇ دىيانەتسىز خىيانەتكارنىڭ گۇناھى روشەن بولغان ھالەت-
تىمۇ ئۇ ئۈستىلىق بىلەن پادىشاھنىڭ راينى قاپتۇرۇپ ، جازادىن
قۇتۇلىدۇ ، مۇلازىملار ھەم تاۋابىئاتلارغا ھىيلە ئەپسۇنلىرىنى ئو-
قۇپ ، ئۇلار ئېنىق بىلگەن ئىشلارنىمۇ گۇمانغا ئايلاندۇرىدۇ .

ئەپسۇنگەرلەر قىلۇر ئېيتىپ ھەر خىل دەلىل - مەسەل ،
ئېنىق ئىشنى گۇمانغا ھەم شەكىنى ئېنىققا بەدەل .

ئاج قالغانلىقىدىن غەزەپلىنىپ تۇرغاننىڭ ئۈستىگە پۈرەيسە-
نىڭ ئۈستىدىن قىلىنغان بۇ شىكايەتلەرنى ئاڭلىغان كامجۇي :
«كىشى بىر گەپ ئاڭلىسا كۆڭلى كىر بولىدۇ» دېگەندەك ، كۆڭل-
دە پۈرەيسەگە نىسبەتەن بىر گۇمان پەيدا بولۇپ تۈرلۈك خىياللار
كۆڭلىگە كىرىۋاپتۇ ، شۇنىڭ بىلەن پۈرەيسەنى دەرھال ھازىر قى-
لىشقا قول ئاستىدىكىلەردىن بىرىنى ئەۋەتىپتۇ . دۈشمەننىڭ مە-
كىرلىرىدىن بىخەۋەر بولغان بىچارە پۈرەيسە كامجۇينىڭ قېشىغا
كەلگەندە كامجۇي ئۇنىڭدىن سورايتۇ :

— مېنىڭ بۈگۈن ئەتىگەنلىك ناشتىلىقىمغا تەييارلانغان گۆش
نەگە كەتتى ؟

— ئۇنى مەھرەمگە تاپشۇرغانىدىم ، — دەپ جاۋاب بېرىپتۇ پۈ-

رەيسە .

كامجۇي مەھرەمدىن سورىغانىكەن ، ئۇمۇ دۈشمەنلەر قەبىلىسىدىن بولغاچقا :

— مەن ئۇنى كۆرمىدىم ، ئۇنىڭدىن ھېچقانداق خەۋىرىم يوق ، — دەپ ، گېپىدىن ئېنىۋاپتۇ .

كامجۇي مۇلازىملىرىنى پۈرەيسەننىڭ ئۆيىنى ئاڭتۇرۇشقا بۇيرۇغانىكەن ، ئۇلار بېرىپ ئاڭتۇرۇشۇپ ، ئۆزلىرى يوشۇرۇپ قويغان گۆشنى شۇ ھامان تېپىپ ، پادىشاھنىڭ قېشىغا كەلتۈرۈپتۇ . دۈشمەننىڭ ئۆز دۈشمەنلىكىنى قىلىپ ، كۆپ ۋاقىتتىن بېرى ئۆزىنىڭ يېيىغا چۈشۈشتىكى غەرىزىنى ھاسىل قىلغانلىقىنى چۈشەنگەن پۈرەيسە ئۆز - ئۆزىگە :

«تۈتتى ئەندىشە بۇلۇتى نۇر قۇياشنى ،
 بىلگەندىم بۇ بېشىمغا مۇشۇ كۈننىڭ كېلىشىن .»

دەپتۇ .

ۋەزىرلەرنىڭ ئىچىدە بىر كىشى بار بولۇپ ، بۇرۇن ئۇ مۇتلەق غەيۋەتكە ئېغىز ئاچمىغانىكەن ، شۇ پەيتتە ئۇ شۇنداق دەپتۇ :

— ئەي پادىشاھىم ، بۇ بەتتە خىيانەتسىز خىيانەتكارلىقى مەلۇم بولدى ، بەس ئەمدى ، ئۇنىڭغا پاتراق جازا بەرگەيلا ! ئەگەر ئۇنىڭغا بېرىلىدىغان جازا ۋە ئوقۇبەتنى كېيىنگە تارتىسلا ، گۇناھكارلار ئۇنىڭدىن پايدىلىنىپ ، يامان ئىشتىن ۋە كىشىگە زىيان سېلىشتىن قورقمايدىغان ، شۇملۇق ، بەتقىلىقلىققا ئامراق بولۇپ قالىدۇ . سىياسەت بولمىسا ، مەملىكەتنىڭ ئىنتىزامى بۇزۇلىدۇ ! كامجۇي ئۇنىڭ سۆزىنى ئاڭلاپ ، مۇلازىملارغا پۈرەيسەنى تۈتۈپ كېلىشكە بۇيرۇپتۇ . كامجۇي بۇيرۇقنى چۈشۈرۈپ بولۇپ ، ئۇزاقتىن ئۇزاق خىيالغا چۆمۈپ ئولتۇرۇپ قاپتۇ . ئۇنى كۆرۈپ ، پادىشاھنىڭ خاس يېقىنلىرىدىن بولغان بىر قارا قۇلاق شۇنداق دەپتۇ :

— ئەي پادىشاھىم ! سىلەننىڭ روشەن كۆڭۈللىرىدىن قۇياش

نۇر ئالاتتى ، مەن شۇنداق ئەجەبلىنىپ قالدىمكى ، بۇ مەككەر ئال-
دامچىنىڭ ئىشى قانداقسىگە يوشۇرۇن قالغاندۇ ؟ ئۇنىڭ قەلبىنىڭ
ئىپلاسلىقى ۋە تەبىئىتىنىڭ ناپاڭلىقىدىن كۆڭۈللىرى قانداقسىگە
غاپىل قالغاندۇ ؟ ئەجەب ئۇنى ئۆلۈمگە بۇيرۇمايدىلىغۇ ؟
— غەربزىڭنى ئېنىق ئېيتقىنا ، — دەپتۇ كامجۇي .
— ھۆكۈمالار : «كىشىنىڭ سىياسىتى قاتتىق بولسا ، سەردار-
لىقى ئۇزۇن داۋام قىلىدۇ . ئەگەر كىشى سىياسەت تىغىنى ئىنتىد-
قام غىلاپىدىن چىقارسا ، پىتتە ئوقىنى ھىمايەت قالىقنى بىلەن
ئارقىغا ياندۇرالمىدۇ . ئەگەر كىشى قەھر كەتمىنى بىلەن زۇلۇم
ئوتلىرىنى يەر بىلەن يەكسان قىلمىسا ، ئامانلىق كۆچىتىنى زامان
گۈلشىنىدە ئۈندۈرەلمەيدۇ» دەپ ئېيتقانغۇ ؟

سىياسەتنى يوق ئەتسە شاھى دەۋران ،
ئامانلىق قەسىرىنى قىلغۇسى ۋەيران .
قۇرۇغۇسى مەملىكەتتە سەرۋى دىلجۇ ،
گەر سىياسەت بۇلىقىدىن ئىچمىسە سۇ .

ئەگەر پادىشاھ ئۆز مەملىكىتىنىڭ بەخت - سائادىتىنى كۆز-
لىسە ، گۇناھكارغا قاتتىق سىياسەت قىلىشى كېرەك . ئۇ ھەرقانچە
جانغا راھەت ، دىلغا ئۆلپەت بولغان ھالدىمۇ ، خۇددى ئۆز پۇقرالدى-
رىنىڭ بەختىنى كۆزلەپ ، ئۆزىنىڭ خاس مەھبۇبىسىنى ئۆلتۈر-
گەن باغداد پادىشاھىدەك ئىش قىلىشى كېرەك ، — دەپتۇ قارا
قۇلاق .

— ئۇ قانداق ئىش ئىكەن ؟ — دەپ سوراپتۇ كامجۇي .
— چىن مەملىكىتىنىڭ ، — دەپ ئۆز ھېكايىسىنى باشلاپتۇ
قارا قۇلاق .

باغداد پادىشاھىنىڭ ھېكايىسى

چىن مەملىكىتىنىڭ بىر پادىشاھى بار بولۇپ ، ئۇ ئادالەت يۈرگۈزۈش ئۈچۈن ئەقلىنىڭ جاھاننەما جامىنى خۇددى جەمىشتە ئوخشاش تىرىكچىلىككە ئەينەك قىلغانىكەن . مەرھەمەت قاندىسىمۇ نىڭ مۇلاھىزىسى بىلەن خۇددى ئىسكەندەرگە ئوخشاش ئىنساپ ئابھاپاتىنى ئىلەيدىكەن .

سىياسەت ئەيلىمەك لازىم زۇلۇمغا ،
ئۇنى قوغلاپ يوقال دەپ چۆل - قۇمغا .

ئۇنىڭ قامەتلىك ، ياخشى خۇيلۇق ، مەرھەمەت كەمەنىنى پۈتۈن خەلقنىڭ كۆڭلىنىڭ بويىغا سالغان ، ئېھسان دانلىرى بىلەن بارلىق ئامۇخاسنىڭ جانلىرىنىڭ قۇشىنى مۇھەببەت تۈزىقىغا ئىلىغان بىر ئوغلى بار ئىكەن .

تۇغمىغان بۇ دۇنيادا ھېچكىم ئۇ كەبى پاكىز زات ،
ئۇ كەبى ساھىب كامالىنى كۆرمىگەن دەۋران كۆزى .

كۈنلەرنىڭ بىرىدە ئۇ ئوغۇلدا ھەرەمنى كۆرمەك ھەۋىسى پەيدا بولۇپ ، ئاتىسىدىن رۇخسەت ئاپتۇ . ئۇ دەريا ئارقىلىق ماڭماقچى بولۇپ ، ھەممە مۇلازىملىرى بىلەن بىرلىكتە كېمىگە چۈشۈپتۇ . ئۇلار چۈشكەن كېمىلەر شۇنچىلىك كاتتا ئىكەنكى ، ئۇنىڭ چاقىدىمۇ لىكىنىڭ كاتتىلىقى ئالدىدا پەلەك كىچىككەنە كۆرۈنىدىكەن . توقۇقۇز ئاسماننىڭ سەھىپىسى بۇ كېمىنىڭ ئۈستىدىن كىچىكرەك ئىكەن . ئۇلار تورۇسلىرى تۆۋەن ، تۈۋرۈكلىرى ئېگىز بولغان ئەنە شۇ ياغاچ ئۆيدە ئولتۇرۇپتۇ ۋە يەرگە دەسسەمەي ماڭىدىغان ئەنە شۇ پۈتى يوق ئاتلارغا مىنىپ ، ئاتلارنىڭ تىزگىنىنى شامالنىڭ

ئەي كەبى سۇ ئۆيىنى ئەيلەپ ماكان ،
بولدى سەييارە كەبى يولغا راۋان .

ئۇلار شۇ تەرىقىدە يول يۈرۈپ ، ئازغىنا ۋاقىت ئىچىدە ناھايىدە تى كۆپ مۇساپىلەرنى بېسىپ ئۆتۈپ ، مەككىگە بېرىپ ھەجنىڭ قائىدە - يوسۇنلىرىنى بەجا كەلتۈرۈپتۇ . ئۇنىڭدىن كېيىن مۇھەممەد ئەلەيھىسسالامنىڭ مۇقەددەس قەبرىسىنىڭ بوسۇغىسى تەرەپكە يۈزلىنىپ ، ئاشۇ شەرەپلىك بوسۇغىنى بوسە قىلىش سائادىتىگە ئېرىشىپتۇ . شۇنداق قىلىپ ، شاھزادە زىيارەتنى تۈگىتىپ ، خۇرا - سان كارۋانلىرىغا قوشۇلۇپ باغداد تەرەپكە كەپتۇ . باغداد پادىشاھى شاھزادىنىڭ كېلىدىغانلىقىدىن خەۋەر تېپىپ ئالدىغا چىقىپ ناھايىدە تى كۆپ ئىززەت - ئىكراملار بىلەن شەھەرگە باشلاپ ئەكىرىپتۇ . پادىشاھ كۆڭۈلگە ياققۇدەك مۇناسىپ جاي ، ئالىي نازۇ نېمەت ، ئېسىل مەيلەرنى تەييارلاپ ، شاھزادىنى بىر نەچچە ۋاقىت كۈتۈۋاپ - تۇ . شاھزادە يول رەنجىدىن قۇتۇلۇپ ھاردۇقنى چىقارغاندىن كېيىن ئۆز يۇرتىغا قايتماقچى بوپتۇ ھەم «باغداد پادىشاھىغا ئىندە - ئام» دەپ ناھايىتى كۆپ بايلىق بىلەن بىر چىن كېنىزىكىنى تەقدىم قىلىپ ، ئۆز يولىغا راۋان بوپتۇ . باغداد پادىشاھى ئۇنى ئۈزۈپ بولۇپ ، ئوردىسىغا قايتىپ كەلگەندىن كېيىن كېنىزەكنى قېشىغا ھازىر قىلىشقا بۇيرۇپتۇ . كېنىزەك كەلتۈرۈلگەندىن كېيىن ئۇنىڭغا قاراپ ئەقلى لال بوپتۇ . ئۇ شۇ تاپتا شۇنداق بىر گۈزەل سۈرەتنى كۆرۈپتۈكى ، قۇدرەت نەققاشى ۋۇجۇد لەۋھەسىگە ئۇنداق زىبا نەقىشىنى سىزمىغانىكەن . پىكىر كۆزى خىيال سەھىدە - پىسىدە ئۇنداق رەنا شەكىلىنى كۆرمىگەنىكەن . ئۇنىڭ دىلىنى بويدە - سۇندۇرغۇچى زۇلفى پىتنە كەمەنى بىلەن ئالەمنى زەنجىرگە ئىلغا - نىكەن . جاھاننى يورۇتقان ئاي ئۆز مەنزىلىدىن چۈشۈپ ، ئۇنىڭ پېشانىسى ئالدىدا بېشىنى سەجدىگە قويۇپ تۇرغانىكەن . گۈزەللەر - نىڭ نازۇكلۇق دەۋالىرىنى ئۇ ئۆزىنىڭ نازى بىلەن پارامۇشلۇق

تائىتىگە تاشلىغانىكەن ، ئۇنىڭ جادۇ كۆزلىرى جەندە كىيىدىغان
زاھىتىلارنى ئىبادەتخانىدىن ئاچىقىپ شارابخانغا باشلىغانىكەن .

پۈزلىرى خۇددى قۇياشنىڭ نۇرىدەك ،
لېۋى ھەم سۆزى گويى ئىدى شېكەر .
قامىتى راست ، بەختى ئىقبالى ئېگىز ،
ھالقىدەك زۇلفى كۆڭۈلنى بەند ئېتەر .

سۆزىدىن قەنت قالىدۇ تەڭلىك ئىچىدە ،
لېۋىدىن ھېقىق ئۆزىدە شەرم ئېتەر .

ئۇ گۈزەل سەرۋىنىڭ جامالىنى كۆرۈش بىلەنلا باغداد پادىشا-
ھىنىڭ كۆڭۈل پۇتى ھەيرانلىق لېيىغا پېتىپ قاپتۇ . ئۇنىڭ مەي-
گۈن لېۋىنىڭ چىرايلىقلىقىدىن مەست - مۇستەغرىق بوپتۇ .

كۆڭۈل مۈلكىنى ئىشقىنىڭ سىپاھى كۆپ خاراب ئەتتى ،
بۇ مېھنەتكەشكە بىلمەسمەنكى ، ئەمدى نە بالا يەتتى .

پادىشاھ يۈگۈرگەن كۆڭۈلنى قولغا كەلتۈرمەك ئۈچۈن ناھا-
يتى كۆپ ھەرىكەت قىلغان بولسىمۇ ، ھەپسىلىسى ھېچنېمىگە
يەتمەپتۇ . ئىشقىنىڭ ئوتىغا ئۇنىڭ ئەقلى ھەرقانچە نەسەت سۈيىد-
نى قويغان بولسىمۇ ھېچقانداق پايدا بەرمەپتۇ .

بۇ پەرياد - پىغاننى تاشلىماسمەن تەنە قىلغانغا ،
بېسىلماس دەردى ئىشقى ھەرگىز مالا مەتلەرنى قىلغانغا .

شۇنىڭدىن تارتىپ ئۇ كېنىزەك بىلەن ئىش - ئىشەت قىد-
لىشقا بېرىلىپ كېتىپ ، مەملىكەت ۋە پۇقرالارغا غەمخورلۇق قىد-
لىشنى بىر يوللا ئۇنتۇپ كېتىپتۇ .

ھەرقاچاندا بولمىسۇن ، پادشاھ ئەيش - ئىشرەتكە مەشغۇل بولسا ، ئۇد ۋە قالۇن نەغمىسىگە قۇلاق سېلىپ ، داداھاھلارنىڭ نالىسىنى ئاڭلىمىسا ، ئازغىنا ۋاقىتتا مەملىكىتىدە پىتنە - پاسات پەيدا بولۇپ ، خالايق غەم - قايغۇ ۋە ھەسرەت ئىچىدە قالدۇ .

كۆركىدىن ئايرىلار نادان پادشاھ ،
خارلىققا ئالمىشار بەختۇ ئىقبالى .

پادشاھ بىر نەچچە كۈن ئەنە شۇ ھال بىلەن ئۆتۈپتۇ . دۆلەت ئەركانلىرى پادشاھنىڭ بۇ بىپەرۋالىقىدىن تەڭلىكتە قېلىشىپتۇ . ئۇلار يۇرت ئەھۋالىنىڭ خارابلىشىۋاتقانلىقىدىن ئەندىشە قىلىپ ، خەير - سەدىقلىرىنى بېرىشىپ ، ئىبادەتكە مەشغۇل بولۇش بىلەن بىللە ، دەرۋىشلەردىن دۇئا تىلەپ ، پادشاھنىڭ ئەھۋالىنىڭ ياخشىلىنىشىغا ئاتاپ نەزىرلەرنى بېرىشىپتۇ . ئاخىر ئۇلارنىڭ خالىس نىيەتلىك دۇئالىرى ئىجابەت بولۇپ ، بىر كېچىسى پادشاھ چۈش كۆرۈپتۇ . چۈشىدە بىر كىشى ئۇنىڭغا :

«ئەي پادشاھ ، ئىشىڭدىن تاڭلا بولماسمۇ سوراق ،
نېمە دەرسەنكىن سېنى سوراق قىلسا ئاشۇ چاغ .

سەن قىلىۋاتقان نېمە ئىش بۇ ؟ ئەجەب ، بىچارىلەرنىڭ مۇھىم ئىشلىرىنى نەزىرىڭدىن چۈشۈرۈۋېتىپسەن ؟ ئەمدى ئىشلىرىڭ قولىڭدىن كېتىشكە ، دۆلىتىڭ يىقىلىشقا يېقىنلاشتى . دۆلىتىڭدە ھەرقانداق پىتنە كۆرۈلسە ، ئۆزۈڭدىن كۆرگىن ئەمدى ! قوپقىن ، بۇرۇنقى ئىشىڭنىڭ پېيىدا بولغىن !» دەۋاتقانمىش . پادشاھ بۇ ۋەقەنىڭ ھەيۋىتى بىلەن ئۇيقۇدىن ئويغىنىپلا غۇسلى قىلىپ توۋا ئىستىغپارغا مەشغۇل بوپتۇ . تاڭ ئاتقاندىن كېيىن يەنە بۇرۇنقىدەكلا خەلق ئەھۋالىنىڭ غېمىنى يەپتۇ ۋە ئۆز - ئۆزىگە : «ئەمدى كېنىزەك مېنىڭ سۆھبىتىمدە بولمىسۇن» دەپ ھۆكۈم قىپتۇ .

گەرچە ئۇ كېنزەكنى بىر نەپەس كۆرمىسە تاقت قىلالمايدىغان ھالدا بولسىمۇ ، ئەمما خۇدانىڭ غەزىپىنى كەلتۈرۈپ قويۇپ ئازاب - ئوقۇبەتكە دۇچار بولۇشتىن ، پادىشاھلىقىنىڭ زاۋال تېپىد - شىدىن قورقۇپ ئائىلاج كېنزەكنىڭ پىراقىغا چىداپتۇ . ئۇ شۇ تەرىقىدە ئىككى - ئۈچ كۈن سەۋر قىپتۇ . لېكىن كېنزەك پادىشاھنىڭ سۆھبىتىنى سېغىنىپ ، بىر كېچىسى ئۆزى پادىشاھنىڭ بارگاھىغا كەپتۇ . پادىشاھ تاڭ سەھەرنىڭ شامىلى بىلەن پورەكلەپ ئېچىلغان گۈلىستاننى كۆرۈپ ، سۈمەن ۋە سۈمبۇللارنىڭ ئەتىرى بىلەن جېنىنىڭ دىمىغىنى يەنە خۇشبوۋى قىپتۇ .

شاھ كۆردىكى ، تۇراتتى بىر خامان گۈل ،
سۈمەن ئۆزرە بىنەپشە بىرلە سۈمبۇل .
ئۇندىن ئارتۇق نەرگىستەك ئىككى جادۇ ،
مەستانىلىك ئىلكىدە ئىشى ئويقۇ .

شۇنىڭ بىلەن پادىشاھنىڭ بېشىغا يەنە بۇرۇنقى سەۋدا چۈشۈپ - تۇ - دە ، ئىشقى لەشكىرى ئۇنىڭدىكى ئەقىل - ئىدراك ماللىرىنى بۇلاڭ - تالاڭ قىلىۋېتىپتۇ .

كەلدى ئىشقىنىڭ لەشكىرى قىلدىم يەنە دىۋانلىق ،
جانغا ئۇرغاچ غەمزە قىزى ئىشقى ئاپەت نەشتىرىن .

بۇ قېتىمدىمۇ پادىشاھ بىر نەچچە كۈنگىچە كېنزەكنىڭ زۇل - فى بىلەن خالىغا ئالدىنىپ ، جامالى بىلەن ئاۋارە بولۇپ ئەيش - ئىشرەت قىپتۇ . يەنە ئىككىنچى قېتىم غايىب ئاۋاز ئۇنى توغرا يولغا ئۈندەپتۇ . شۇندا پادىشاھ : «بۇ بالانى مۇتلەق بىر تەرەپ قىلماي تۇرۇپ ، مېنىڭ دەردىمگە ئىلاج تېپىلمايدىغان ئوخشايدۇ» دەپ ئويلاپ ياساۋۇلغا :

— بۇ كېنزەك يارلىق ئالماي تۇرۇپ بارگاھقا ئىختىيارچە

كردى . بۇنى ئاچىقىپ دەرياغا تاشلىۋەت ، — دەپ پەرمان بېرىپ .
تۇ . ياساۋۇل كېنزەكنى ئېلىپ چىقىپتۇ ۋە : «بۇ پادشاھنىڭ
مەھبۇبىسى . گەتە يەنە پۇشايماق قىلىپ مەندىن سوراپ قېلىشى
ئېھتىمال ، بۇنى ئەڭ ياخشىسى ساقلاپ قويماي» دەپ ئويلاپ ، كېنىد .
زەكەنى دەرياغا تاشلىۋەتمەي ، ئۆز ئۆيىگە يوشۇرۇپ قويۇپتۇ . لېكىن
بۇ سىرنى مەخپىي تۇتۇپ ھېچكىمگە ئېيتماپتۇ . بىر كۈن
ئۆتە - ئۆتمەي پادشاھ ئۇ ئىشىدىن پۇشايماق قىپتۇ . لېكىن
غەمدىن باشقا چارە تاپالماي ، كۆڭلىدىكى مالاھىنى تۈگىتىش
ئۈچۈن شاراب ئىچىپتۇ . مەست بولغاندىن كېيىن كۆڭلىدىن ئىلھام
ئىلاھى كۆتۈرۈلۈپ كېتىپتۇ - دە ، دىلنى مەپتۇن قىلغان كېنىد .
زەكەنىڭ خىيالى بېشىغا كىرىۋېلىپ ، ياساۋۇلنى چاقىرتىپ ئۇنىڭ
دىن دىلدارنىڭ خەۋىرىنى سوراپ ، قاتتىق تەھدىت بىلەن :
— ئەگەر بۈگۈن كېچە ئۇنى كەلتۈرمىسەڭ سېنى ئازاب-
لايمەن ، — دەپتۇ .

— ئۇنى دەرياغا تاشلىۋەتكەندىم ، بۇ چاغقىچە بېلىقلارغا يەم
بولغاندۇ ، — دەپتۇ ياساۋۇل .

ئەمما ئۇ كۆرسەتكەن بۇ سەۋەبىنى پادشاھ ماقۇل كۆرمەپتۇ .
ياساۋۇل پادشاھنىڭ نىيىتىدىن يانمايدىغانلىقىنى كۆرۈپ ، نائىلاج
ئۇ ئاينى بارگاھقا ھازىر قىپتۇ . پادشاھ بۇ قېتىم شادلىق
بەزمىسىنى تۈزۈپ ئىشرەت ئەسۋابلىرىنى تەييارلاپتۇ .

شۈكرى ئەمدى بىزگە يار بولدى پەيدا ،
جام بىلەن مەي خۇشكىۋار بولدى پەيدا .
يوقالدى شۇم تىكەن ، گۈل بولدى ھازىر ،
كەتتى قىش ، نەۋ باھار بولدى پەيدا .

شۇنداق قىلىپ ، پادشاھ بۇ كېنزەكنى ئۈچ قېتىم ئۆلتۈرۈپ-
رۈشكە ھۆكۈم قىلغان بولسىمۇ ، ياساۋۇل ئۆز قورقۇنچىدىن ئۇنى
ئامان قالدۇرۇپ ، پىنھان جايدا ساقلاپتۇ . نەتىجىدە مەملىكەتنىڭ

مۇھىم ئىشلىرى ھەل قىلىنماي تاشلىنىپ قاپتۇ . پادىشاھ شۇنداقلا بۇ بالانىڭ چارسىنى ئۆزىدىن بۆلەك كىشىنىڭ قىلالمايدىغانلىقىنى قىلىپ ، بۇ ئىشنىڭ باشقا كىشىنىڭ قولىدىن كەلمەيدىغانلىقىنى چۈشىنىپتۇ . چۈنكى ئۇ كېنىزەكنى ئۆلتۈرۈشنى كىمگە بۇيرۇسۇن . مۇ ، بەربىر ئۇ كىشى ئىشنىڭ ئاخىرىدىن ئەندىشە قىلىپ ئۆلتۈرۈپ رەلمەيدىكەن . شۇنىڭ ئۈچۈن پادىشاھ بۇ ئىشنى ئۆزى قىلماقچى بولۇپ ، ئىشنىڭ پېيىگە چۈشۈپتۇ . بىر كۈنى ئۇلار قەسىرنىڭ ئۆگزىسىدە تۇرۇپ دەريا تاماشاسى قىلىۋاتقاندا ، پادىشاھ يېنىدا تۇرغان كېنىزەككە بىر قاراپلا ھېلىقى ئىلھامى خاتىرىسىگە يېتىپ قورقۇپ كېتىپتۇ - دە ، ئۆز - ئۆزىگە : «ئەمدى كېنىزەكنى ئۆلتۈرۈش ۋاقتى يەتتى . گەرچە بىگۇناھنىڭ قېنىنى تۆكۈپ گەدە - نىمگە ناھەق خۇن ئارتىدىغان بولساممۇ ، مېنىڭ بىپەرۋالىقىمدىن قاندا غەرق بولغان يۈز مىڭ كۆڭۈللەر دەرمان تاپمىدۇ . بۇ كېنىزەك ماڭا جاندىن ئەزىز بولغان ھالەتتىمۇ ، پۇقرالارنىڭ يۈز - خاتىرى - سىنىڭ مۇلاھىزىسى ماڭا ئۈنىڭدىن ئوبدان » دەپتۇ - دە ، كېنىزەككە ئىشارەت قىلىپ :

— ماڭا يېقىن كەلگىن ، ئەنە ئاۋۇ كېمىنى تاماشا قىل - غىن ، — دەپ چاقىرىپتۇ .

كېنىزەك يېقىن كېلىشىگىلا ، پادىشاھ ئۇنى كۆتۈرۈپلا قەسىر ئۈستىدىن دەرياغا تاشلىۋېتىپ ئارقىدىنلا قاتتىق پۇشايمان ۋە ھەس - رەت - نادامەتلىرىنى ئىزھار قىلىپ ، خالايققا ئۇنى «سۇغا ئۆزى يېقىلىپ چۈشتى » دەپ مەلۇم قىپتۇ . ئاندىن دەرھال ئۇنى سۇدىن سۈزۈپ دەپنە قىلىشقا بۇيرۇپ ، ئۆزىمۇ تەزىيە بىلدۈرۈپتۇ . شۇنداق قىلىپ ، پادىشاھ ئۆز مەملىكىتىنىڭ بەختى ئۈچۈن ئۆز قولى بىلەن جانانىسىنىڭ جېنىنى ئاپتۇ . پادىشاھلار بىر مەقسەتنى كۆز - لەپ ، يۈزلەپ كىشىنى يوق قىلىشىمۇ قىلىدۇ - دە !

بۇ مىسالنى شۇنىڭ ئۈچۈن كەلتۈردۈمكى ، خىيانەتكار بىلەن بىرلىشىپ ئۆتكەندىن كۆرە ، پۇقرالارنىڭ يۈز - خاتىرىسىنى كۆز - لىگەن ياخشىراق ، جاننى ئاغرىتقاندىن كۆرە ، بىرنى جانسىز قىل -

ماق ئەقىلغا مۇۋاپىق ئىشتۇر .
 قارا قۇلاقنىڭ بۇ كۈشكۈرتۈشى بىلەن كامجۇينىڭ غەزەپ ئوتى
 ئۆرلەپ ، پۈرەيسەدىن سورايتۇ :
 — بۇ گۇناھىڭغا نېمە ئۆزرە ئېيتىسەن ؟
 پۈرەيسە بىگۇناھ بولغانلىقى ئۈچۈن ، ئۇنىڭغا ئۇدۇلمۇئۇدۇل
 تۇرۇپ قوپاللىق بىلەن :
 — كىمنىڭ قولى قىسقا بولسا شۇنىڭ تىلى ئۇزۇن بولىدۇ .
 بىگۇناھ كىشى غەيرەتلىك كېلىدۇ ، — دەپ جاۋاب قايتۇرۇپ-
 تۇ .

كامجۇي ئۇنىڭ مەنسىتمەسلىك بىلەن بەرگەن جاۋابىنى ئاڭلىدى .
 غاننىڭ ئۈستىگە ، ئۆپچۆرىسىدىكىلەرنىڭ پىتنە ئارىلاش خۇشامەت-
 لىرى قوشۇلۇپ غەزىپى ئۆرلەپتۇ - دە ، ئوتتۇرىسىدىكى ۋەدىلەرنى
 ئۇنتۇپ ، پۈرەيسەنى ئۆلتۈرۈشكە ھۆكۈم قىپتۇ . بۇ خەۋەرنى كام-
 جۇينىڭ ئانىسى ئاڭلاپ ، ئوغلىنىڭ ئالدىراپ كەتكەنلىكىنى ،
 سەۋرچانلىق بىلەن ئويلاپ ئىش كۆرۈشىنى بىر يوللا تاشلىۋەتكەن-
 لىكىنى پەملەپ ، ئەندىشىگە چۈشۈپ : «پەرزەنتىمنىڭ قېشىغا پات-
 راق بېرىپ ، نەسەھەت قىلىپ ئۇنى شەيتان ۋەسۋەسىسىدىن قۇتقۇ-
 زۇشۇم كېرەك ، چۈنكى ھەرقاچاندا پادىشاھلارنىڭ غەزىپى كەلسە ،
 ئۇلارغا لەنتى شەيتان مەسلىھەتچى بولىدۇ - دە ، نېمىنى خالىغان
 بولسا شۇنى قىلىشنى بۇيرۇيدۇ . پادىشاھنىڭ ئاچچىقلانغان ۋاقتى
 شەيتاننىڭ غالىب كېلىدىغان ۋاقتى» دەپ ئويلاپتۇ .

غەزىپىڭ كەلتۈرگەن چېغىدا شەيتان ،
 ئىش قىلساڭ ، قىلارسەن ئاخىر پۇشايمان .

شۇنىڭ ئۈچۈن كامجۇينىڭ ئانىسى جاللاتنىڭ قېشىغا دەرھال
 كىشى ئەۋەتىپ ، «بىر دەم ئۆلتۈرمەي تۇرۇپ تۇرسۇن ، مېنىڭ
 ئۇنىڭغا دەيدىغان گېپىم بار» دەپ خەۋەر قىلىۋېتىپتۇ . ئۆزى بولسا
 شۇ ھامان كامجۇينىڭ قېشىغا كېلىپ :

— پۈرەيسەنى ئۆلتۈرۈشكە بۇيرۇق قىلغانلىقىمنى ئاڭلىدىم ،
ئوغلۇم ، ئۇنىڭ نېمە گۇناھى بار ئىدى؟ — دەپ سوراپتۇ .
كامجۇي بولغان ۋەقەنى تولۇق بايان قىلىپ بېرىپتۇ .
— ئەي ئوغلۇم ، — دەپتۇ شاھنىڭ ئانىسى ، — ئۆزۈڭنى ھەي-
رانلىق باياۋىنىدا سەرگەردان قىلما ، ئەپۇ ۋە ئېھسان شاراپتىدىن
بەھرىسىز قالما . بۇزرۇكلەرنىڭ ئېيتىشىچە ، سەككىز نەرسە سەك-
كىز نەرسىگە باغلىق بولىدۇ . ئۇلار مۇنۇلار : خوتۇننىڭ ئىززىتى
ئەر بىلەن ، بالىنىڭ ئىززىتى ئاتا بىلەن ، شاگىرتلارنىڭ
ئەقىل - ھوشى ئۇستاز بىلەن ، لەشكەرنىڭ قۇۋۋىتى سەردار بى-
لەن ، زاھىتلارنىڭ كارامىتى تەقۋادارلىق بىلەن ، پۇقرالارنىڭ
خاتىرجەملىكى پادىشاھ بىلەن ، پادىشاھلىق ئىشىنىڭ نىزامى ئادىل-
لىق بىلەن ، ئادىللىقنىڭ روناق تېپىشى ئەقىل ۋە ھوشيارلىق
بىلەن باغلىق بولىدۇ . پۈرەيسەنىڭ ئىشىنى بىر تەرەپ قىلىشتا
ئىككى نەرسىگە دىققەت قىلىشىڭ لازىم . بىرى ، قول ئاستىڭدىكى-
لەرنىڭ ئەھۋالىنى ياخشى بىلىپ ، ئۇلارنىڭ ھەر بىرىگە
ئۆز قەدەر - قىممىتى ۋە ھۈنەر قابىلىيىتىگە يارىشا تەربىيەت
قىلىشىڭ لازىم ؛ ئىككىنچىسى شۇكى ، ئەگەر ئۇلاردىن بىرى يەنە
بىرىنىڭ يامان گېپىنى قىلسا ، ئۇنى ئېتىبارغا ئالغۇلۇق ئەمەس .
چۈنكى ، ھەمىشە بىر - بىرىگە بوھتان چاپلاش ، بىر - بىرىنى
«يامان» دەپ چېقىشنىڭ قەستىدە يۈرۈش پادىشاھنىڭ يېقىن كى-
شىلىرىگە ئادەت بولۇپ قالغان ئىش . شۇنداق تۇرۇقلۇق ، پادىشاھ
ئۇلاردىن بىرەرسى قىلغان ئەنە شۇنداق مەككارلىقلارغا ئىشىنىپ
قالسا ، ئۇنىڭدىن كېيىن پادىشاھقا ھېچكىمنىڭ ئىشەنچى قالمايدۇ .
نەتىجىدە شۇنداق ئاقىۋەت كېلىپ چىقىدۇكى ، بىگۇناھلار بالا گىر-
دايىغا چۈشىدۇ . گۇناھكارلار نىجات ساھىبلىدا خاتىرجەم ۋە سالامەت
يۈرۈپىدۇ .

گۇناھكارلار يۈرگۈسى شاد - خەندان ،
بىگۇناھلار ماكانى بولۇر زىندان .

بۇنىڭ نەتىجىسىدە ، نەق مەيداندا بار كىشىلەر ئەمەلنى قوبۇل قىلىشتىن ئۆزىنى تارتىدۇ . ئۆزى ھازىرچە يوق بولغان كىشىلەر ئۆز خىزمىتىدە بوشاڭلىق ، سۇسلۇق قىلىدۇ . پادشاھنىڭ ھۆكىمى ئاقمايدىغان بولۇپ قالىدۇ . بۇ سەۋەبتىن سەلتەنەت ئەرگانلىرىغا دەخلى ۋە زەرەرلەر يېتىدۇ .

غەرەزلىكلەر سۆزىنى ئاڭلىمىغىن ،
ئۇندىن يېتەر مەملىكەت ، ئەلگە شىكەست ،
چېقىمچىنىڭ بېشىنى قىلساڭ ئېگىز ،
قىممىتىڭنى قىلغۇسى ئاخىرى پەست .

— مەن پۈرەيسەننىڭ خىيانىتىنى ئېنىقلاپ ، گۇناھىنى تەھقىق-
لەپ ، ئۆزىنى ئىقرار قىلدۇرۇپ ، ئاندىن ئۆلۈمگە بۇيرۇدۇم ، —
دەپتۇ كامجۇي .

— تولۇق ئېنىقلىماي تۇرۇپ بىر ئىشقا ھۆكۈم قىلىش پادى-
شاھلارغا راۋا ئەمەس ، — دەپتۇ ئانىسى ، — خىيانىتىنى ئېنىقلى-
دىم دېگىنىڭمۇ تېخى شۈبھىلىك . ئىش ھەقىقىتىنىڭ يۈزىدىكى
پەردە كۆتۈرۈلسە ، ئاندىن ھەقىقىي ئەھۋال مەلۇم بولىدۇ . باشقىلار
بىر نامەلۇم گۇناھ بىلەن ئۇنىڭغا بوھتان قىلغان بولۇشىمۇ ئېھتى-
مال . بۇ ھالدا سەن غەزەپلەنمىگەن ، ئۇنىڭ قىلغان خىزمىتىنى
ھەم ئىخلاسىنى ياد ئەتكەن بولساڭ ، نادانلارنىڭ سۆزى بىلەن
دانالارغا سىياسەت قىلمىغان بولساڭ ياخشى بولار ئىدى .

نادانلار كىشىگە شادلىق بېرەلمەس ،
خەس بىلەن شاھانە بەزمە يورۇماس ،
ھىيلىلەر قىلغۇسى ئەقىلسىز كىشى ،
تا «كېيىن قالسۇن» دەپ ئاقىللار ئىشى .

ئەي ئوغلۇم ، ھەر قانداق ئىشقا دۇچ كەلگىنىڭدە ، ئەقىلنى

ئادىل ھاكىم ، كامىل مەسلىھەتچى بىلىپ ، كۆپرەك ئويلاپ ئىش قىلىشنىڭ كېرەك . چۈنكى ، ئادەم ئۆزىدىكى جەۋھەر بولغان ئەقىل-نىڭ ساپلىقى بىلەن ئەزىزدۇر .

ئەقىل - دانىش ھەر كىشىگە بولسا يار ،
ئۇ تاپار ئەلنىڭ ئىچىدە ئېتىبار .

پۈرەيسە سېنىڭ دۆلىتىڭدە ئۇلۇغ كىشى بولۇپ ، يۇقىرى مەرتىبە ۋە كاتتا ئورۇنغا ئېرىشكەندى . ھەر قاچان مەجلىسلەردە ئۇنى ياخشى سۈپەتلەر بىلەن ياد ئېتەتتىڭ . خىلۋەتلەردە ئۇنىڭ بىلەن سىردىشاتتىڭ ، ئەمدى سەن ئۆزۈڭ قىلغان ۋەدىنى بۇزما-سىلماقتىڭ ، ئۆزۈڭ سالغان ئىمارەتنى ئۆزۈڭ ۋەيران قىلماسلىقىڭ ، ئۆزۈڭنىمۇ ، ئۈنىمۇ خالايتتىڭ ئالدىدا بەتنامغا قويماسلىقىڭ لازىم . سەن ئۆز ھالىڭ ۋە قەدىر - قىممىتىڭگە بېقىپ ، ئۇنىڭ ئىشىنى ياخشى تەھقىق ۋە تەپتىش قىلىشنىڭ لازىم . شۇنداق قىلساڭ ، ئەقىل ئالدىدىمۇ ئۆزرە - مەزۇر كۆرسىتەلمىگەن ، ئاقىللار قېشىدىر-مۇ نۆھمەتتىن يىراق بولالمىغان بولاتتىڭ ، ئۇنى دىيانەت ئېتىكىنى خىيانەت لېيىغا بۇلغىدى دېسە ، بۇ ئەقىلگە سىغمايدىغان سۆز . ھېرىسمەنلىك ۋە ئاچ كۆزلۈكنىڭ ئۇنىڭ تەقۋادارلىقى ۋە قانائەت-چانلىقى ئۈستىدىن غالىب كېلەلمەيدىغانلىقىنى مەن ياخشى بىلىمەن . پۈرەيسە مۇشۇ دەرگاھنىڭ مۇلازىمى بولغاندىن بېرى گۆش يەپ باققان ئەمەس . ئۇنىڭدىن ئىلگىرىمۇ گۆش يېيىش ، ھايۋاناتقا ئازار يەتكۈزۈش ئۇنىڭ كۆڭلىدە بولغان بولسىدى ، ئۇ بۇنداق پاك دىيانەتلىكلىكى بىلەن مەشھۇر بولماي ، ئەكسىچە بىرەر بەتنامغا قالغان بولاتتى . ئوچاقتا ئوت كۆيسە تۈتۈن چىقماي قالامدۇ؟ ئۇ گۆشنى پۈرەيسەنىڭ ئۆيىگە ئۇنىڭ دۈشمەنلىرى قويۇپ قويدى بول-غاي دەپ گۇمان قىلىمەن . ھەسەت ئەھلىنىڭ بۇنداق ھىيلە - مىكىرلەرنى قىلىشى ھېچ ئەجەپلىنەرلىك ئەمەس . چۈنكى ، ھەسەت ئەھلىنىڭ بەزىلىرى كىشىگە ئازار يەتكۈزۈش ئۈچۈن ، ھېلىقى

ئۆزىنىڭ قۇلىغا بۇيرۇپ ئۆزىنى ئۆلتۈرگۈزگەن خوجاينىغا ئوخ-
 شاش ، ئۆزىنىڭ ئۆلۈمىگىمۇ رازىلىق بېرىدىغان بولىدۇ تېخى .
 — ئۇ قانداق ئىش ئىكەن؟ — دەپ سوراپتۇ كامجوي .
 — باغداد شەھىرىدە ، — دەپ ھېكايىسىنى باشلاپتۇ كامجوي .
 نىڭ ئانىسى .

زاھت بىلەن ھەسەتخورنىڭ ھېكايىسى

باغداد شەھىرىدە ناھايىتى ھەسەتخور بىر كىشى بار ئىكەن .
 ئۇنىڭ ناھايىتى پەرھىزكار ، تەقۋادار بىر قوشنىسى بار ئىكەن .
 ئۇ كىشى كۈندۈزنى روزا بىلەن شامغا ، كېچىنى ناماز بىلەن
 سەھەرگە ئۇلاشتۇرىدىكەن .

ئۇ ئىدى بەندىلىك مۇقامىن تۇتقان ،
 خۇدادىن ئۆزگىنى ئەسلا ئۇنۇتقان .

پۈتۈن باغداد ئەھلى ئۇنىڭغا چوقۇنىدىكەن ھەمدە ياخشى يې-
 مەكلىك ۋە قىممەت باھا رەختلەرنى ئۇنىڭ ئالدىغا كەلتۈرۈپ ،
 ئۇنىڭ دۇئاسىنى ئالدىدىكەن . مەجلىس ۋە ئولتۇرۇشلاردا چوڭ -
 كىچىك ھەممەيلەن ئۇنى ياخشى سۈپەت بىلەن يادلايدىكەن . ھېلىقى
 ھەسەتخور بولسا ، مۇشۇ جەھەتتىن ئۇ پاك ، مەرد كىشىگە ھەسەت
 قىلىپ تۈرلۈك ھىيلىلەر بىلەن ئۇنىڭغا قەست قىلىدىكەن . ئەمما
 ئۇ ھەر قانچە مىكىر ئوقلىرىنى شۇملۇق ياسى بىلەن ئاتسىمۇ ،
 ئۇنىڭ ياخشىلىق قالىقىغا كار قىلمايدىكەن . ئاخىر ئۇ بۇ خىل
 ئۇرۇنۇشتىن تەڭلىككە قېلىپ غەمگە چۆمۈپتۇ . ئۇ بىر قۇل سېتىد-
 ۋېلىپ ئۇنىڭغا ياخشى تەربىيەتلەرنى قىپتۇ . ئۇ ھەر دائىم ئۇنىڭ-
 غا :

— ھەي ئوغلۇم ، سېنى مۇھىم بىر مەسلىھەت ، ئۇلۇغ بىر

ئىش ئۈچۈن تەربىيەت قىلىۋاتىمەن . كۆڭلۈمنى غەم يۈكىدىن خالاس قىلىشىڭنى ، پەرىشان خاتىرەمنى بۇ ئەندىشىدىن پارىغ ئېتىد- شىڭنى ئۈمىد قىلىمەن ، — دەيدىكەن .

شۇنىڭ ئۈچۈن ساقلارمەن كۆز يېشىمنى ،
كى ئوتۇمنى ئۆچۈرگۈسى بىر كۈنى .

بىر نەچچە ۋاقىت ئەنە شۇ يوسۇندا ئۆتۈپتۇ . كۈنلەرنىڭ بىرىدە قۇل خوجايىنىدىن بۇ ھېسابسىز شەپقەتلەرنىڭ سەۋەبىنى سورىماق- چى بولۇپ :
— خوجام ، كەمىنە قۇللىرىغا تۈرلۈك ئىلتىپاتلارنى كۆرسەت- تىلە ، بۇ كوتا تىلىم ئۇنى شەرھلەپ بولالمايدۇ . ھەر كۈنى سىل- نىڭ كەمىنە بىچارىگە قىلىۋاتقان بۇ مەرھەمەتلىرىنى بايان قىلىپ بولالمايمەن .

سوسەن كەبى يۈزلەپ تىلىم بولسىمۇ ،
ئېيتالماسمەن بۇ نېمەتلەر شۈكۈرىنى .

كۆڭلۈمدە ، ماڭا قىلغان بۇ ياخشىلىقلىرى ئۈچۈن ئۆزلىرىگە جې- نىمنى قالقان قىلارمەن دېگەن ئۈمىدىتىمەن ، — دەپتۇ .
خوجايىن قۇلنىڭ ئۆزىگە ۋاپادارلىق قىلىپ ، تۈز ھەققىنى ئاقلاشقا مەيلى بارلىقىنى ۋە شۇنىڭ ئۈچۈن كۆڭۈل سىرىنىڭ ئاغزىنى ئاچقانلىقىنى كۆرۈپ :

— بىلگىن ۋە ئاگاھ بولغىنىكى ، مەن بۇ قوشنامىدىن ناھايىتى خاپا . ھەر سائەت ئۇنىڭدىن مېنىڭ جېنىمغا ھەسەت ئوتى تۈتىشىدۇ - دە ، بۇ ھاياتمۇ كۆرۈمگە كۆرۈنمەيدۇ . مەن ئۇنىڭ غەم - غۇسسسى بىلەن جېنىمدىن ۋە ئۆمرۈمدىن بىزار بولدۇم . شۇڭا ئۇنىڭغا زەرەر يەتكۈزمەك ئۈچۈن قانچە ھىيلەلەرنى قىلغان بولساممۇ ، ھېچبىرى پايدا بەرمىدى . شۇنىڭ ئۈچۈن ساڭا شۇنچىلا

تەربىيەت قىلدىم . بۈگۈن كېچە مېنى قوشنامنىڭ ئۆگزىسىگە ئا-
چىقىپ بېشىمنى تېنىمدىن جۇدا قىلىپ ، ئۆز يولۇڭغا ماڭغىن .
ئەتىسى كىشىلەر ئۇنىڭ سارىيىدا ئۆلۈكۈمنى كۆرسە ، چوقۇم قې-
نىمنىڭ تۆھمىتى بىلەن ئۇنى تۇتۇپ ، جېنىنى قېساسقا ، مېلىنى
تالان - تاراجغا بۇيرۇيدۇ . ئەگەر ئۇنداق قىلمىغان تەقدىردىمۇ
پۈتۈن ئەلنىڭ ئېتىقادى ياندىۇ - دە ، تەقۋادارلىق ۋە ياخشىلىق-
نىڭ شۆھرىتى ئەل ئارىسىدىن يوقىلىدۇ . ئۇنىڭدىن كېيىن ھەر-
گىزمۇ تەقۋادارلىقى ۋە سوپىلىقى توغرىسىدا لاپ ئورالمايدۇ . ئۇ
چاغدا ئۇنىڭغا :

«ھەددىدىن ئاشۇردى زاھىت يوشۇرۇن پاسىقلىغىن ،
پەردىسىن ئاچقىن خۇدايا سىرى بولسۇن ئاشكار .»

دېگەن دۇئانىڭ مەنىسى ئۇنىڭغا تازا باب كېلىدىغان بولىدۇ ، —
دەپتۇ .

— ئەي خوجام ، — دەپتۇ قۇل ، — بۇ خىيالىدىن كېچىپ ،
ئىشنىڭ چارىسىنى باشقا يوسۇندا قىلسىلا ، ئەگەر مۇراد - مەقسەت-
لىرى زاھىتنى يوقىتىش بولسا ، مەن ئۇنى ئۆلتۈرۈپ ۋە كۆڭۈللى-
رىنى ئۇنىڭ غېمىدىن خاتىرجەم قىلاي .
— ئۇنداق بولۇشى ناتايىن ، — دەپتۇ خوجاينى ، — سېنىڭ
ئۇنى ئۆلتۈرۈشكە قۇدرىتىڭ يەتمەسلىكى مۇمكىن . مېنىڭ ئەمدى
بۇنىڭدىن ئارتۇق چىداشقا تاقىتىم يوق . مېنىڭ ھېچ
سەۋر - تاقىتىم قالمايدۇ . قوپقىن ، مۇشۇ خىزمەتنى بەجا كەلتۈر-
گىن ، ئەگەر مېنى بۇ ئىشتا خۇشال قىلساڭ ، سېنىڭ قولۇڭغا
ھۆرلۈك خېتى بېرىپ بىر خىش ئالتۇن ئىنئام قىلىمەن . قالغان
ئۆمرۈڭنى ئاشۇ ئالتۇن بىلەن راھەت - پاراغەتتە ئۆتكۈزسەن .
— ھېچقانداق ئەقىللىق كىشى سىلى قىلغاندەك بۇنداق ئويىنى
ئويلىمايدۇ ، خوجام ، — دەپتۇ قۇل ، — چۈنكى كىشى ئۆز دۈشمە-
نىنىڭ بالاغا گىرىپتار بولغىنىنى ئۆزى تىرىك ۋاقتىدا ئۆز كۆزى

بىلەن كۆرگىنى ، ئۆز قۇلقى بىلەن ئاڭلىغىنى ياخشى . ئۆزى
ئۆلگەندىن كېيىن دۈشمىنىڭ ئۆلگىنىدىن نېمە لەززەت تاپىدۇ ؟
دۈشمىنىڭ يەتكەن ئەلەم ۋە زەرەرنى قانداق بىلىدۇ ؟

گۈل ئېچىلغاندا نە پايدا مەن چىمەندە بولمىسام ،
سەرۋىدىن نە پايدا مەن بوستان ئىچىدە تۇرمىسام .

قۇل قانچە نەسەت قىلىسمۇ خوجايىنى ماقۇل كۆرمەپتۇ .
قۇل خوجايىنىنىڭ رىزالىقىنىڭ شۇ ئىشتىلا ئىكەنلىكىنى كۆرۈپ ،
نائىلاج ئۇنى زاھىتنىڭ ئۆگزىسىگە ئېلىپ چىقىپ بېشىنى تېنىدىن
جۇدا قىپتۇ ھەمدە خوجايىنى بەرگەن بىر خىش ئالتۇن بىلەن
ھۆرلۈك خېتىنى ئېلىپ ئىسپاھانغا كېتىپتۇ . ئەتىسى كىشىلەر
ھېلىقى بەتئىيەت خوجايىنىنىڭ زاھىتنىڭ ئۆگزىسىدە ئۆلۈك ياتقاندا .
لىقىنى كۆرۈپ ، زاھىتنى باغلاپ زىندانغا ساپتۇ . گەرچە زاھىتنى
زىندانغا سالغان بولسىمۇ ، ئۇنىڭ ئۇ ھەسەتخورنى ئۆلتۈرگەنلىكىگە
ھېچقانداق ئىسپات بولمىغاچقا ، زاھىتنى ئۆلتۈرمەي زىنداندا ساق-
لىشىپتۇ . باغدادنىڭ كاتتىلىرى ھەر قانچە ھەرىكەت قىلىپ ، زا-
ھىتنىڭ پاكلىقى ۋە دىيانەتلىكىنى ئىسپاتلاپ پادىشاھقا ئىلتىماس
قىلغان بولسىمۇ ، پادىشاھنىڭ ئۇنىڭغا بولغان شۈبھىسى تېخى كۆ-
تۈرۈلۈپ بولمىغاچقا ، ئۇنى زىنداندىن خالاس قىلماپتۇ . نەتىجىدە
زاھىت زىنداندا بىر نەچچە ۋاقىت يېتىپتۇ .

ئىسپاھانغا تىجارەت قىلىش ئۈچۈن بارغان باغداد سودىگەرلى-
رىدىن بىرى تاسادىپىي قۇلنى ئۇچرىتىپ قاپتۇ . قۇلمۇ ئۇنى
كۆرۈپ تونۇپ ، ئالدىغا بېرىپ ، خوجايىنىنىڭ بالا - چاقىلىرىنىڭ
ئەھۋالىنى سوراپتۇ . ئۇلار ھەر تەرەپتىن سۆزلىشىپ ئۆلتۈرغاندا ،
گەپ ئارىسىدا ھېلىقى زاھىتنىڭ گېپى چىقىپ قاپتۇ .

— ئۇ بىگۇناھ كىشى ئەجەب زۇلۇمغا ئۇچراپ كېتىپتۇ - ھە !
ۋەھالەنكى ، خوجامنى ئۆزىنىڭ پەرمىنى بىلەن مەن ئۆلتۈرگەندىم .
ئۇ مەرد ، ياخشى كىشى بىزنىڭ بۇ ئىشىمىزدىن بىخەۋەر

ئىدى ، — دەپتۇ قۇل .

سودىگەر باشقا سودىگەرلەر بىلەن جامائىتىنى قۇلىنىڭ ئىقرا-
رىغا گۇۋاھ قىپتۇ ۋە باغدادقا كېلىپ ھادىسىنىڭ ئۆتمۈشىدىن
خەۋەر بېرىپتۇ . شۇنىڭ بىلەن زاھىت گۇناھتىن خالاسلىق تېپىپ-
تۇ . ئۆلگەن ھەسەتخورنىڭ روھى خالايىقلار ئارا لەنەت ئوقىغا
نىشان بوپتۇ . زاھىت شۇنىڭدىن بېرى پازىللاردىن بىرى يازغان
تۆۋەندىكى نەزمىنى ئوقۇيدىغان بوپتۇ .

ئەپسۇن ئوقۇپ ھەسەتخوردىن بىر نەچچىسى ،
ھىيلە ئوتىنى تۇتاشتۇردى راسا ماڭا .
ياساپ پىتنە ، قىلىپ ماڭا باغرىنى تاش ،
مېنى ئۆلتۈرمەككە خەنجەر قىلدى پەيدا .
ئاخىر تاپتى يامان ئەمەللىرىگە خوپ جازا ،
ھەربىرىگە يەتتى بىردىن ئۆزگىچە دەردۇ بالا .

بۇ مىسالنى شۇنىڭ ئۈچۈن كەلتۈردۈمكى ، ھەسەت ئەھلىنىڭ
قولىدىن ھەر قانداق ئىشنىڭ كېلىدىغانلىقىنى ، ئۆزلىرىگە ئەنە
شۇنداق قىلغان يەردە باشقىلارغا نېمىلەرنى قىلىدىغانلىقىنى بىلىد-
شىڭ كېرەك ، ئوغلۇم . سېنىڭ خىزمەتكارلىرىڭنىڭ ھەممىسىنىڭ
دەرىجىسى پۈرەيسەدىن تۆۋەن ئورۇندا تۇرىدۇ . بۇرۇن ئۇلارنىڭ
مەرتىۋىسى يۇقىرى ئىدى . شۇ تۈپەيلىدىن ئاشۇنداق ھىيلە -
مىكىرنى ئويلاپ چىقىرىپ ، ئۇنى مەرتىۋىسىدىن چۈشۈرۈش ئۈچۈن
ھەرىكەت قىلغان بولۇشمۇ ئېھتىمالدىن يىراق ئەمەس . شۇڭا بۇ
ئىشنى ئالدىراپ كەتمەي ، سەۋرچانلىق بىلەن ياخشى ئويلاپ ، ئۆ-
زۈڭنىڭ ئۇلۇغلۇقۇڭغا يارىشا بىر تەرەپ قىلغىن . بۈگۈن سەن
سىياسەتنىڭ تىزگىنىنى تارتساڭ ۋە ئالدىراقسانلىق قىلمىساڭ ،
ئەتە - ئۆگۈن ئۇنىڭ گۇناھىنىڭ بار - يوقلۇقى مەلۇم بولىدۇ .
ئەگەر ئۇ خىيانەت ئۇنىڭدىن ئۆتمىگەن بولسا ، سەن ئۆز ھەققىڭدە
مەرھەمەت قىلغان ، ناھەق قاننى گەدىنىڭگە ئالمىغان بولسەن .

ئەگەر ئۇ ئىش ئۇنىڭدىن سادىر بولغانلىقى ھەقىقىي رەۋىشتە روشەن بولسا ، ئۇنى ئۆلتۈرۈش ئىختىيارىڭ ھەر قاچان ئۆز قولۇڭدا .

تىرىكنى ھەر قاچان ئۆلتۈرسە بولغاي ،
لېكىن ئۆلگەننى تىرگۈزگىلى بولماس .

كامجۇي ئانىسىنىڭ نەسەتتىنى دىققەت بىلەن ئاڭلاپ ، ئۇنىڭ نەسەتلىرىنىڭ ئورۇنلۇق ھەم پايدىلىق ئىكەنلىكىنى چۈشىنىپ ، ئاچچىقىدىن يېنىپتۇ ھەمدە شۇ ھامان بۇيرۇق بېرىپ پۈرەيسەنى قېشىغا ھازىر قىلغاندىن كېيىن ئۇنى خىلوۋەت جايغا باشلاپ كېلىپ شۇنداق دەپتۇ :

— ھەي پۈرەيسە ، بۇرۇن سېنى ناھايىتى كۆپ سىناپ كۆرگەندىم . سېنىڭ ياخشى سۈپىتىڭ ۋە پاكلىقىڭ مەلۇم بولغانىدى . ھېلىمۇ دۈشمەنلەرنىڭ سۆزىدىن كۆرە ساڭا بەكرەك ئىشىنىمەن . بولدى ئەمدى ، ئۆز ئورۇنۇڭدا ئولتۇرغىن ، ساڭا ئۇلار ئاشۇنداق بوھتانلارنى قىلىشىپتۇ . شۇنداقتىمۇ كۆڭلۈڭدە كىر ساقلىما .
— ئەي پادىشاھىم ، — دەپتۇ پۈرەيسە ، — گەرچە بۇ ئىشتا ماڭا ئىلتىپات ۋە مەرھەمەت قىلىۋاتقان بولسىمۇ ، بۇ ئىشنى ياخشى تەھىق قىلىپ ، تېگى - تەكتىگە ياخشى يەتمەيدىغان بولسىلا ، مەن بۇ تۆھمەتنىڭ كۈلپىتىدىن ئەسلا قۇتۇلالمايمەن . ئەگەر بۇنى تەكشۈرۈپ ھەقىقەتنى ناھەقچىلىكتىن ئايرىسلا ، سىلىگە ئىخلاسم ئېشىپ ، نەسەتگۈيلۈقۇم تېخىمۇ زىيادە بولىدۇ . ئىشمنىڭ ياخشىلىنىشى ۋە تىرىكچىلىكىمنىڭ ئوبدان بولۇشى مۇشۇ ئىشنىڭ بىر تەرەپ قىلىنىشىغا باغلىق .

تەنە قىلىسىمۇ دۈشمەن كۆپ غەم يېمە ئەي كۆڭلۈم ،
ھېچ ئەجەب ئەمەس ئۇنىڭدىن ساڭا مەنپەئەت يەتسە .

— ئۇنداقتا بۇ ئىشنى قانداق ھىيلە بىلەن تەھىقلىگىلى بولىدۇ .

دۇ؟ قانداق قىلىپ بۇ ئىشنىڭ تېگىگە يەتكىلى بولىدۇ؟ — دەپ سورايتۇ كامجۇي .

— ماڭا بوھتان چاپلىغان جامائەتنىڭ ھەممىسىنى يىغىپ ، يانلىرىغا ھازىر قىلسىلا ، — دەپتۇ پۈرەيسە ، — بۇ ماجىرانى ئۇلار- دىن ئايرىم - ئايرىم سۈرۈشتۈرسىلە ، ئەگەر بۇ ئىشنى ئۆزلىرى يالغۇز سۈرۈشتە قىلسىلا ، ئۇلار نائىلاج راستىنى ئېيتسا ئەجەب ئەمەس . ئەگەر كۆنمىسە ، قورقۇتۇپ راستىنى دېگۈزگىلى بولىدۇ . ئەگەر ئۇنىڭ بىلەنمۇ مەقسەت ھاسىل بولمىسا ، ئۇنىڭغا ۋەدە بېرىپ ، ئۈمىدۋار قىلىپ تۇرۇپ ، ھەقىقەت يۈزىدىن شۈبھە نىقابىنى كۆتۈرگىلى بولىدۇ . مۇشۇ تەرىقىدە ئىش قىلسىلا ، مېنىڭ دىيانەتتىم ۋە پاكلىقىم بارلىق ئامۇخاسقا روشەن بولغۇسىدۇر .

بولسا ھەر سىر تۈن پەردىسىدە پىنھان ،
كۈندۈز بولسا بولار بارچىگە ئايان .

— مەن بۇ ئىشنى چوقۇم قاتتىق سۈرۈشتە قىلىمەن ، — دەپتۇ كامجۇي ، — ئەپۇ قىلىش ۋە مۇلايىملىق يوسۇنى بىلەن بۇ ئىشنى ئېنىقلىغىلى بولمايدۇ . چۈنكى سەندەك بۈزۈك ۋە ئىشەنچلىك كىشىگە ھەسەت يۈزىسىدىن قەست قىلغانلارغا ئەپۇ مۇناسىپ ئەمەس .

— ئازاب - ئوقۇبەت قىلىش ۋاجىپ بولغان كىشىنىڭ ھەققىدە ئەپۇ قىلىش دۇرۇس ، قولغا چۈشۈپ ئاجىز بولغان بىچارىنىڭ گۇناھىدىن كەچمەك كاتتا ھۈنەر . چۈنكى ئەپۇ قىلىش قۇدرەت تاپقان ۋاقتىدا قىلىدىغان ئىش . بىلمەك كېرەككى ، دۈشمەن ئۈس-ئىدىن قۇدرەت تاپماق كاتتا نېمەتتۇر . ئۇنىڭ شۈكرانىسى بولسا ئەپۇدىن بۆلەك نەرسە ئادا تاپمايدۇ .

گۇناھكار ئۈستىدىن تاپقاندا قۇدرەت ،
ئەپۇ ئەيلەپ ئۇنى شۈكرانە بىلدۈر .

كامجۇي پۈرەيسەنىڭ سۆزىنى ئاڭلاپ ، ئۇنىڭ سۆزلىرىنىڭ سەھىپىلىرىدىن راستلىق ئەسىرىنى ئەينەن كۆرۈپتۇ ھەمدە ئۇنىڭ ئېيتقىنىدەك قىلىپ پۈرەيسەگە بوھتان چاپلىغانلارنى ئايرىم - ئايرىم قېشىغا چاقىرتىپ كېلىپ ، ئەھۋالنىڭ ھەقىقىتىنى مۇۋاپىق ئۇسۇل بويىچە سورايتۇ :

— قايسىڭلار ۋەقەنىڭ راستىنى ئېيتساڭلار ، گۇناھىڭلار ئەپۇ سۈيى بىلەن يۈيۈلىدۇ . مەن ئىشنىڭ ھەقىقىتىنى ئېيتقانلارغا شاھانە ئىنئاملارنى قىلمەن ، — دەپ ۋەدە بېرىپتۇ پادىشاھ .

شۇنداق سوراق قىلىش ئارقىلىق ئۇلارنىڭ بەزىلىرى شۇزا - مانلا ئىقرار قىپتۇ . بەزىلىرى سەل قىستىغاندا ئىقرار قىپتۇ . ئىشقىلىپ ، پۈرەيسەنىڭ خىيانەتسىزلىكى گۇمان بۇلۇنى ئاستىدىن چىقىپ ، يېقىنلىق كۆزىدىن شەك غۇبارى كۆتۈرۈلۈپتۇ .

— ئوغلۇم ، — دەپتۇ كامجۇينىڭ ئانىسى كامجۇيغا قا -

راپ ، — بۇ جامائەتنىڭ گۇناھلىرىنى ئەپۇ قىلىدىك . يەنە ئۇلارغا سىياسەت قىلىشنىڭ راۋا ئەمەس . ئەمما ، ئەمدى سەن بۇ تەج -

رىبە - ساۋاقلاردىن ئىبرەت ئېلىپ ، بۇنىڭدىن كېيىن ھېچقانداق چېقىمچىنىڭ ئەپسانىسىنى ئاڭلىمىغىن ، تاكى روشەن دەلىل ۋە ئېنىق ئىسپات بولمىغۇچە ، غەرەز ئەھلىنىڭ سۆزلىرىگە ئىشەنمە .

ئەگەر بىر كىم بىر كىشىنىڭ ئۈستىدىن شىكايەت قىلسا ، قوبۇل قىلغۇلۇق ئەمەس . چۈنكى ئاز گەپمۇ بارا - بارا دېيىلىۋەرسە ،

يوغىناپ مۇكەممەللىشىپ قالىدۇ - دە ، ئاخىر ئۇنى رەت قىلغىلى بولماي قالىدۇ . بۇ خۇددى بۇلاقلارنىڭ سۈيى يىغىلىپ چوڭ دەريا -

نى ھاسىل قىلغاندا ، ئۇنىڭدىن كېمىگە چۈشمەي تۇرۇپ ئۆتكىلى بولمىغاندەك بىر ئىش . شۇڭا غەرەز بىلەن قىلىنغان سۆزلەر يېڭىلا

ئوتتۇرىغا چۈشكەندە ، ئۇنى رەت قىلماق كېرەك . شۇندىلا باشقىلار - نىڭمۇ سۆزلەيدىغان يولى باغلىنىپ ، ئىشنىڭ ئاخىرى پىتنە - پاسانقا ئايلىنالمىدۇ .

چەشمە سۈيى باغلىنار بىر پارچىلا تۇپراق بىلەن ،
بولسا دەريا توختىتىپ بولماس ئۇنى بىر تاغ بىلەن .

— بۇ نەسەتتىكى قوبۇل قىلدىم ھەمدە ئېنىق دەلىل - ئىسپات بولماي تۇرۇپ ، كىشىگە تۆھمەت قىلىشنىڭ ياخشى ئىش ئەمەسلىكىنى چۈشەندىم ، — دەپتۇ كامجۇي .

— ئەي ئوغلۇم ، — دەپتۇ ئانىسى ، — ھەر قانداق كىشى سە - ۋەبى ئوچۇق - ئاشكارا بولماي تۇرۇپ دوستلىرىدىن ئاغرىنسا ، ئۇ كىشى ھۆكۈمالار ھەم سۆھبەت بولۇشتىن پەرھىز قىلىشنى بۇيرۇ - غان سەككىز خىل كىشىلەرنىڭ قاتارىدا بولىدۇ . ئۇلارنىڭ بىرى - چىسى ، ياخشىلىق ھەققىنى بىلمەيدىغان ۋە ياخشىلىق قىلغانلارغا مىننەتدارلىق بىلدۈرمەيدىغانلار ؛ ئىككىنچىسى ، سەۋەبسىز ئاچچى - قى كېلىدىغان ، غەزىپى ياۋاشلىقنى بېسىپ چۈشىدىغانلار ؛ ئۈ - چىنچىسى ، ئۇزۇن ئۆمۈر كۆرۈشنى جەزملەشتۈرىدىغان ، لېكىن ئۆزى خۇدا ۋە خەلقنىڭ ھەققى ھەم ھوقۇقلىرىنى ئادا قىلىشنىڭ ھاجىتى يوق دەپ قارايدىغانلار ؛ تۆتىنچىسى ، ئۆز ئىشىنىڭ بىنا - سىنى ئالدامچىلىق ۋە مەككارلىق ئاساسىغا قۇرغان ، ئۇنىڭدىن باشقا ئەمەلنى ئۆز نەزىرىدە سەل چاغلايدىغانلار ؛ بەشىنچىسى ، سۆزلەشكە ئامراق ، لېكىن راست سۆزلەشتىن قاچىدىغانلار ؛ ئال - تىنچىسى ، شەھۋەت مەيدانىدا نەپىس ئارغامچىسىنى ئۇزۇن قويۇۋەت - كەن ، ھاۋايى - ھەۋەسنى مەقسەت قىلمىسى ۋە مۇراد كەتتىسى دەپ تونۇيدىغانلار ؛ يەتتىنچىسى ، شەرم - ھاياسى يوق ، بىئەدەپ - لەر ؛ سەككىزىنچىسى ، كىشىلەردىن بىسەۋەب گۇمان قىلىدىغان ، دەلىل - ئىسپات بولمىسىمۇ ياخشىلارغا تۆھمەت قىلىدىغانلار . ھۆكۈمالار يەنە مۇنداق سەككىز خىل كىشىنىڭ سۆھبىتى ۋە ئۆل - پەتچىلىكىنى غەنىمەت بىلمەك كېرەك ، دېيىشكەن . ئۇلارنىڭ بىرىنچىسى ، ھەر دائىم كۆرگەن ياخشىلىقلارغا شۈكۈر قىلىپ يۈرىدىغان ، ياخشىلىق ھەقىقىتىنى تونۇيدىغانلار ؛ ئىككىنچىسى ، روزىلارنىڭ ھادىسىلىرىگە ئۇچرىسىمۇ مۇھەببەت رىشتىسى ئۈزۈل - مەيدىغانلار ؛ ئۈچىنچىسى ، ئۆزىنى تەربىيەت قىلغان ۋە ئىززەت قىلغانلارغا ھۆرمەت قىلماقنى ۋاجىپ دەپ بىلگەن ، ئىش - ھەرد - كىتى بىلەن ئۇنىڭغا ياخشىلىق قايتۇرۇشنىڭ كويىدا بولىدىغانلار ؛

تۆتىنچىسى ، مەككارلىق ۋە بەتقىلىقلىقتىن يىراق بولغانلار ؛ بە-
شىنچىسى ، غەزىپى كەلگەن چاغدا ئۆزىنى توختىتىۋېلىشقا قادىر
بولالايدىغانلار ؛ ئالتىنچىسى ، ساخاۋەت ئەلىمىنى كۆتۈرگەن ۋە
ئۇنىڭدىن تەمە قىلغۇچىلارنىڭ مەقسەتلىرىنى قۇدرىتىنىڭ بارىچە
ھاسىل قىلىشنىڭ پېيىدا يۈرىدىغانلار ؛ يەتتىنچىسى ، شەرم -
ھاياسى بار ، ياخشىلىق قىلىشنىڭ پېيىغا چۈشكەن ، ئەدەپ يولىدا
يۈرگەنلەر ؛ سەككىزىنچىسى ، ياخشىلار ۋە پاك كىشىلەرنىڭ دوستى-
لۇقىنى ئىزدىگەن ، پاسىقلاردىن ۋە قىللىقى سەت كىشىلەردىن
يىراق بولغانلار . ھەر قانداق كىشى بۇ سەككىز خىل كىشى بىلەن
ئۆلپەت قىلسا ۋە ئىتتىپاق بولسا ، ئىلگىرىكى سەككىز خىل كى-
شىدىن ئۆزىنى تارتسا ۋە ساقلانسا ، يامان خۇيلىرى ياخشى سۈپەتكە
ئالمىشىدۇ . چۈنكى سىركە ئەسلىدە ئاچچىق نەرسە بولسىمۇ ، ھە-
سەل بىلەن قوشۇلسا ، ئاچچىقلىقى كېتىپ ناھايىتى كۆپ ئىللەتكە
داۋا بولىدۇ .

بولساڭ ئەگەر سىركىدەك ، قوشۇل ھەسەلگە شۇندا سەن ،
بولغايسەن دەردكە داۋا ھەم راھىتى روھى راۋان .
بولمىغىن كۆڭلى ئۆلۈك ھەرىكەت قىلىپ جانغا قوشۇل ،
ھەمدەم بولساڭ جان بىلەن سەنمۇ بولارسەن بەلكى جان .
قەلبى ساپلارغا مۇلازىملىقتا بولغىن سايىدەك ،
شۇنداق بولغايسەن قۇياشتەك تاكى مەشھۇرى جاھان .

كامجۇي بۇ ئىشتا ئانىسىنىڭ شۇنداق مېھرىبانلىق قىلغانلىقىدىن ،
مىننەتدارلىقىنى بىلدۈرۈپ :
— ئەي زامانىمىزنىڭ مەلىكىسى ! سېنىڭ نەسەبىتىڭنىڭ بە-
رىكىتى بىلەن :

قاراڭغۇ يول نامايان بولدى ئاخىر ،
مۈشكۈل ئىشىم بەك ئاسان بولدى ئاخىر .

نەتىجىدە يەنە ، بۇ دانىشمەن پۈرەيسەمۇ تۆھمەتتىن خالاس بولدى . مەنمۇ ھەر بىر مۇلازىمنىڭ ھالىدىن ئاگاھ بولدۇم . ئەمدى مەن ئۇلار بىلەن قايسى تەرىقىدە ئىش تۇتماق كېرەكلىكىنى ، ئۇلارنىڭ سۆزىنى قايسى يوسۇندا ئاڭلىماق لازىملىقىنى بىلىۋال-دىم ، — دەپتۇ .

شۇنىڭدىن كېيىن كامجۇينىڭ پۈرەيسەگە بولغان ئېتىقادى ۋە ئىشەنچى تېخىمۇ زىيادە بوپتۇ . شۇنىڭ ئۈچۈن ئۇنى قېشىغا چاقىدى . شۇنداق دەپتۇ :

— مېنىڭ ساڭا بولغان ئېتىقادىمنىڭ ئېشىشى بۇ تۆھمەتكە سەۋەب بولۇپ قالدى . شۇڭا كۆڭلۈڭگە ھېچقانداق تەشۋىش يەتكۈز-مىگىن . ئەمدى بۇرۇنقى مەنسىپىڭدە ئولتۇرۇپ ، ئىشىڭغا مەشغۇل بولىۋەرگىن .

— مەن بۇ سۆزگە ئانچە ئىشەنچ قىلالمايمەن ، — دەپتۇ پۈرەي-سە ، — بۇ ئىلتىپات بىلەن مېنىڭ كۆڭلۈمنىڭ گىرەلىرى ئېچى-لىپ بولالمايدۇ . چۈنكى سىلى دۈشمەننىڭ بوھتانلىرىغا ئىشى-نىپ ، ئوتتۇرىمىزدا باغلانغان ۋەدىلەرنى سۇندۇردىلا !

ئەمدى بىلىدىم كۆڭلىڭىزنىڭ ھېچ ۋاپاسى يوق ئىكەن ، شەننىڭىز بىمەرھەمەت ، غەيرىي جاپاسى يوق ئىكەن . قىلىمىدىڭىز دوست بىلەن دۈشمەننى سىز ھەرگىزمۇ پەرق ، ئەقلىڭىزنىڭ مىكرىدىن ئۆزگە ساپاسى يوق ئىكەن .

— بۇ سۆزلەرنى كۆڭلۈڭىدىن چىقىرىۋەتكىن ، — دەپتۇ كام-جوي ، — چۈنكى سېنىڭ خىزمىتىڭدىن ھېچقانداق كەمچىلىك ئۆت-مىدى ، مېنىڭ مەرھەمەتىمدىمۇ قۇسۇر كۆرۈلمىدى . كۆڭلۈڭنى توق تۇتۇپ ئىشىڭنى قىلىۋەرگىن .

— بۇ تۆھمەتتىن خالاسلىق تاپقىنىم بىلەن جاھان ھەسەتخور ۋە بەئىنىيەتلەردىن خالىي ئەمەس ، — دەپتۇ پۈرەيسە ، — سىلى ماڭا مەرھەمەتلەرنى قىلىۋەرسىلە ، ئۇلاردىكى ھەسەتمۇ ساق-

لىنىپ تۇرۇپىدۇ . چۈنكى سىلى بىر قېتىم تۆھمەتخورلارنىڭ سۆزلىرىنى ئاڭلىدىلا . ئۇلارمۇ سىلنى سۆز بىلەن ئازدۇرۇشنىڭ ئاسان ئىكەنلىكىنى بىر قېتىم بىلدى . ئەمدى ئۇلار ھەمىشە يامان نىيەتلىك سۆزلىرىنى سىلىگە ئېيتىۋېرىپ ھەر ۋاقىت ئارىمىزغا بۆلگۈنچىلىك سالدۇ . ھەر قانداق پادىشاھ تۆھمەتخورلارنىڭ ۋە چىقىمچىلارنىڭ سۆزىنى ئويلاپ باقمايلا ئاڭلايدىغان بولسا ، ئۇنىڭ خىزمىتىدە بولماق جان بىلەن ئويناشقانلىق بولىدۇ . جان بىلەن ئوينىش ئاقىللارنىڭ ئىشى ئەمەس . چۈنكى ھەر كۈنى بۇ تەنگە يېڭىدىن جان كىرىپ تۇرمايدۇ - دە ! ئەگەر قوبۇل كۆرسىلە ، مەن ئەمەلنى قوبۇل قىلماسلىقىمدىكى ئۆزرەمنى بىر جۈملە سۆز بىلەنلا روشەن قىلىپ بېرى .

— ئېيتقىن ، — دەپتۇ پادىشاھ .

— ئەي پادىشاھئالەم ، — دەپتۇ پۈرەيسە ، — سىلنىڭ بۇ ھادىسىدە ماڭا رەھىم قىلىپ ، ئىشەنچ ۋە ئېتىقادلىرىنى تېخىمۇ زىيادە قىلغانلىرى مەن ئۈچۈن گەرچە ئۇلۇغ ئىنئام ۋە كاتتا ئېھسان بولسىمۇ ، مەن سىلنىڭ ئالدىراپ كەتكەنلىكلىرى ۋە سۇ-رۇشتە قىلمايلا مېنى جازالىماقچى بولغانلىقىرىدىن بەنگۇمان بول-دۇم . شۇڭا سىلنىڭ بۇ ھېسابسىز مەرھەمەتلىرى ۋە چېكى يوق شەپقەتلىرىدىن ئۈمىد ئۈزدۈم . چۈنكى ، ماڭا قىلغان تەربىيەتلىرىدىن ئىڭ ھەممىسىنى بىردەمنىڭ ئىچىدىلا زايە قىلىۋەتتىلە ، ئەگەر تېگى - تەكتىگە يېتىپ قارىسا ، ھېچقانچە بىر كايغۇچىلىكى يوق بولغان كىچىككىنە بىر تۆھمەت بىلەنمۇ ماڭا ناھايىتى چوڭ جازا بۇيرۇدىلا . پادىشاھ دېگەن ئۆز ياساۋۇلىنىڭ شۇنداق كاتتا گۇناھ-نى كۆرۈپ تۇرۇپمۇ ئۇنى رەسۋا قىلماي ، ئۇنىڭ يامان قىلىقىنى سېخىيلىق پەردىسى بىلەن ياپقان يەمەن پادىشاھىغا ئوخشاش ، خېلى چوڭ خىيانەتلەرنىمۇ ئاسان ئەپۇ قىلىدىغان بولۇشى كېرەك .

— ئۇ قانداق ئىش ئىكەن ؟ — دەپ سوراپتۇ كامجۇي .

— يەمەن دىيارىدا ، — دەپ ھېكايىسىنى باشلاپتۇ پۈرەيسە .

پادشاھ بىلەن ياساۋۇلنىڭ ھېكايىسى

يەمەن دىيارىدا دۆلەت سۈبھىسىنىڭ ئاقللىقى پېشانىسىدە چاق-
ناپ ، ئىنساپ نۇرى ئەھۋالىنىڭ چېھرىسىدە كۆرۈنۈپ تۇرغان بىر
پادشاھ بار ئىكەن .

ئۇ پادشاھنىڭ بېشىدىن ئاسمان ،
يۇلتۇز گۆھرىن چاچاتتى ھەرئان .

بىر كۈنى ئۇ پادشاھ ياساۋۇلنىڭ گۇناھ قىلغانلىقى تۈپەيلىد-
دىن ئۇنىڭغا غەزەپلىنىپ : «ئەمدى ئۇ مېنىڭ دەرگاھىمغا كەلمد-
سۇن» دەپ ھۆكۈم قىپتۇ . شۇ سەۋەبتىن بىچارە ياساۋۇل پادشاھ-
نىڭ قېشىغا كېلەلمەپتۇ . ئەمما ئۇ شەھەردىن چىقىپ باشقا يەرگە
كېتىشىنىمۇ خالىماپتۇ . شۇنىڭ بىلەن ئۇ بىر مەزگىل ئۆيىدىن
سىرتقا چىقماپتۇ ، بارا - بارا ئۇ ھالىنىڭ خارابىلىشىپ قالغانلىقىنى
ئويلاپ ، گاھى يىغلاپتۇ ، گاھى زامانىنىڭ ئاجايىپلىقىغا قاراپ كۈ-
لۈپتۇ .

ھەر كېچە يەكپاي تۇرۇپ ، كۆيمەك بىلەن تاڭ ئاتقۇچە ،
خۇددى شامدەك ، ھالىغا گاھ يىغلار ئىدى ، گاھ كۈلۈپ .

ئاخىر ئۇنىڭ مال - دۇنياسى ئازلاشقا باشلاپتۇ . بالا -
چاقىسى كۆپ بولغاچقا ئۇلارنى بېقىش قىيىنغا چۈشۈپتۇ ، شۇنىڭ
بىلەن ئۇ : «بىر ھىيلە بىلەن پادشاھنىڭ قېشىغا بارىچۇ ، يا
بوينۇم سىياسەت تىغى بىلەن كېسىلەر ، يا بېشىم راھەت تاجىسىنى
كىيەر» دەپ ئويلاپ ، ئەل - ئاغىنىلىرىدىن سەرۋاپاي تىلەپ كى-
يىپ ، ئات سوراپ مىنىپ ، ئوردا ئىشىكىگە بېرىپتۇ . ئىشىك باقار
ياساۋۇللار ئۇنىڭ جابدۇلغان ئات مىنىپ ، قىممەت باھا تون كى-

يىپ كەلگەنلىكىنى كۆرۈپ : «پادشاھ ئۇنىڭ گۇناھىدىن كېچىپ ئۇنىڭغا ئىنئام قىلغان ئوخشايدۇ» دەپ ئويلاپ ، ئۇنى توسماپتۇ . شۇنىڭ بىلەن ئۇ گۇناھكار ياساۋۇل پادشاھنىڭ بارگاھىغا كىرىپ ، لايىق بىر جاي تېپىپ ، پادشاھنىڭ ئۇدۇلىغا كېلىپ تۇرۇپتۇ . ئۇ كۈنى پادشاھنىڭ ھۇزۇرىغا كاتتا مېھمانلار كەلگەچكە ، ئۇلار بىلەن شاراب ئىچىشىپ ئولتۇرغانىكەن . پادشاھنىڭ ھېلىقى ياساۋۇلغا كۆزى چۈشۈشى بىلەن ئاچچىقنىڭ ئوتى دەرھال شولە ئۇرۇپ ، قەھرىنىڭ زورى ئۇنى بىتاقەتلىككە ساپتۇ . لېكىن ئۇ يەنە بىر ئاز ئويلىنىپ قېلىپ ئۆز - ئۆزىگە : «بولدىلا ، ئۇنى دەپ ئەيش - ئىشرەت بەزمىسىنى بۇزۇپ ، شاراب شادلىقىنى غەزەپ ئەندىشىسىگە ئۆرۈمەيلا قويماي» دەپتۇ - دە ، ئۇنىڭ سېخىيلىقى ئەپۈنى تەقەززا قىپتۇ . ياخشىلىق تەبىئىتى ئۇ ياساۋۇلنىڭ قىلغان گۇناھىنى كۆرمىگەن بولۇپ تۇرۇپتۇ . ياساۋۇل پادشاھنىڭ چىرايىدا غەزەپ ئەسىرى كۆرۈلمىگەندىن كېيىن كۆڭلى توختاپ بۇرۇندى . قەدەكلا تارتىنماي ئىشقا ئارىلىشىۋېرىپتۇ . شۇنداق قىلىپ يۈرۈپ ئۇ ئارىلىقتا بىر ياخشى پۇرسەت تېپىپ ، ۋەزنى مىڭ مىسقال كېلىدىغان بىر ئالتۇن تاۋاقنى قوينىغا يوشۇرۇۋاپتۇ . لېكىن ئۇنى ئېلىپ قويغۇچە ئارىلىقتا ئۇنى پادشاھ كۆرۈپ قېلىپ ئۆزىچە : «بۇ نەچچە ۋاقىتتىن بېرى مېنىڭ غەزىپىمدىن قورقۇپ ئۆيىدىن چىقالمىغاچقا ، بالا - چاقىلىرىغا ئوزۇقلۇق تېپىپ بېرەلمىگەن ئوخشايدۇ . شۇنىڭ ئۈچۈن تۇرمۇشتا تەڭلىكتە قېلىپ ئىلاجسىزلىقتىن بۇ جۈرئەتنى قىلدى بولغاي» دەپ ئويلاپ ، ئۇنىڭ بۇ ئەيىبىنى سېخىيلىق پەردىسى بىلەن يېپىپتۇ . بەزمە ئاخىرلاشقاندىن كېيىن ، تاۋاقچىلار ئۇ تاۋاقنى ئىزدەپ ھېچ يەردىن تاپالمىغاچقا ، ئۇنى سۈرۈشتۈرۈپ بىر مۇنچە خالايقنى تۇتۇپ ، ئۇرۇپ - قىيناپ يۈرگەندە ، پادشاھ ئۇ ئىشتىن خەۋەر تېپىپ ئۇلارنىڭ بىرىدىن سوراپتۇ .

تاۋاقچى ئەھۋالىنى بايان قىپتۇ .

— قويۇپ بېرىڭلار ئۇ كىشىلەرنى ، تاۋاقنى ئۇ كىشىلەر ئال-

ھىدى ، تاۋاقنى ئالغان كىشى ئەمدى بەرمەيدۇ . ئالغاننى كۆرگەن كىشىمۇ ھەرگىز ئېيتىپ بەرمەيدۇ ، — دەپتۇ پادىشاھ .
ياساۋۇل بۇ ماجىرادىن كېيىن ئۆيىگە قايتىپ ، ئۇ تاۋاقنى خىراجەت قىلىپ مەئىشتىنى پاراغەت بىلەن ئۆتكۈزۈپتۇ . كېيىنكى يىلى شۇ ۋاقىتتا پادىشاھ ئوردىسىدا يەنە بىر قېتىم كاتتا زىياپەت ئۆتكۈزۈپتۇ . ياساۋۇل ئوردىغا يەنە بېرىپ پادىشاھنىڭ نەزىرىدە تۇرۇپتۇ . پادىشاھ ئۇنى كۆرۈپ قېشىغا چاقىرىپ ئۇنىڭغا ئاستاغىنا دەپتۇ :

— ھېلىقى تاۋاقنى سېتىپ پۇلىنى پۈتۈنلەي خەجلىپ بولدۇڭمۇ ؟

ياساۋۇل يالۋۇرۇش يۈزىنى ھاجەت يېرىگە قويۇپ تۇرۇپ :

سىز ئىكەنسىز پادىشاھىم لۇتقى ئېھسان ئىچىرە تاق ،
دۆلىتىڭىز دائىما بولسۇن يامان كۆزدىن يىراق .

— ھەر نېمە قىلغان بولسام قەستەن قىلىدىم ، — دەپتۇ ياساۋۇل ، — كۆڭلۈمدە : «مۇشۇ خىيانەتنى بىر قىلاي ، ئەگەر ھېچكىم تۇيۇمغا ، بىر نەچچە ۋاقىت بالا - چاقامنىڭ كۈنىنى راھەت - پاراغەتتە ئۆتكۈزەلمەن ، ئەگەر بىر كىم كۆرۈپ قېلىپ پادىشاھقا خەۋەر بەرسە ، بىر يوللا جاجامنى يەپ ، بۇ تەڭلىك ۋە غەم - غۇسسىدىن قۇتۇلارمەن » دەپ ئويلىغانىدىم . ھالىمنىڭ قانداقلىقىنى مانا ئۆزلىرىگە راستى بىلەن بايان قىلدىم . بۇ سىر - لارنىڭ ئۆزلىرىگە مەلۇم ئىكەنلىكىنى ئەمدى بىلدىم .

جېنىم ئۆرتەنگىنىنى دىلىنى ئۆرتىگەن شامىم بىلۇر ،
ئۇشۇ دەۋادا گۇۋاھىم يەنە روشەن كۆڭلىدۇر .

— راست ئېيتىسەن ، ساڭا رەھىم قىلىمىقىم لازىم ، — پادىشاھ شۇنداق دەپ ئۇنىڭغا ئىلتىپات قىلىپ ، يەنە بۇرۇنقى مەنسىپىدە

ئولتۇرغۇزۇپتۇ .

بۇ مىسالنى كەلتۈرۈشۈمدىكى مەقسەت شۇكى ، پادىشاھنىڭ كۆڭلى دەريادەك كەڭ بولۇشى ، ھېچقانداق ئىغۋاننىڭ خەس - خەشەكلىرى ئۇنى كىر قىلالمايدىغان بولۇشى كېرەك . ياۋاشلىقى بولسا ھېچقانداق غەزەپ بورىنى ئۇنى ئورنىدىن تەۋرىتەلمىگۈدەك دەرىجىدە مەزمۇت بولۇشى كېرەك .

ياخشىلارنىڭ مۇلايىملىق خۇبى بار ،
بولمىغاي غەزەپ ئۇلار كۆڭلىگە يار .
ئۇچقۇسى خەس ، ئاڭا يەل تەگكەن زامان ،
تەۋرىمەس ئۆز ئورنىدىن تاغ ھېچقاچان .

— ئېيتقان سۆزۈڭ راست ، — دەپتۇ كامجۇي ، — نەسىھەت دورىسى دېگەن مانا مۇشۇنداق كىشىنىڭ كۆڭلى تارتىدىغان دەرىجىدە تاتلىق بولۇشى لازىم . ئەگەر دورا ئاچچىق بولسا ، ئاغرىق كىشى ئۇنى ئىچسىلا ساقىيىپ كېتىشىنى بىلىشمۇ ئىچمەي قويۇپ ، سالا-مەتلىك نېمىتىدىن مەھرۇم قېلىش ئېھتىمالى بار .

تاكى ئىمكانىڭلا بولسا بىزگە شېرىن سۆزلىگىن ،
تاتلىق ئاغزىڭغا مۇناسىپ بولمىغاي ئاچچىق جاۋاب .

— مېنىڭ ھەق سۆزنى ئېيتىدىغان ۋاقىتتىكى سۆزۈمنىڭ قوپاللىقىدىن سىلنىڭ ناھەققە ھۆكۈم قىلىدىغان ۋاقىتتىكى كۆ-گۈللىرىنىڭ قاتتىقلىقى ئارتۇقراق . شۇنىڭ ئۈچۈن سىلى كىشى-نىڭ يالغانچىلىقلىرى ۋە بوھتانلىرىنى ئاڭلىغان چاغدا ، باشقىلار ھەق سۆزنى قوپالراق ئېيتىپ قويسىمۇ ئېغىر ئالمىغايلا ، — دەپتۇ پۇرەيسە .

— ئۇغۇ شۇنداق ، — دەپتۇ كامجۇي ، — ئەمما سېنى بۇ بالا دېڭىزىدىن خالاس قىلىپ ، ساڭا ناھايىتى كاتتا ئىلتىپات قىلدىم

ۋە ساڭا جازا بۇيرۇغىنىمىدىن كېيىن غەزىپىمىدىن يېنىپ ، ساڭا قىلىنغان بوھتاننى تەھقىقلەشتىن بۇرۇنلا سېنى ئەپۇ قىلىۋەتتىمغۇ ئەنە !

— مەن پۈتۈن ئۆمرۈمدىمۇ سىلنىڭ بۇ ئېھسانلىرىنىڭ شۈك-رىنى ئېيتىپ بولالمايمەن ، — دەپتۇ پۈرەيسە ، — سىلنىڭ ئۆ-لۈمگە بۇيرۇغاندىن كېيىن ئەپۇ قىلغانلىرى ھەممە نېمەتلەردىن ئۇلۇغ نېمەت . چۈنكى بۇ ھادىسىدىن بۇرۇنقى ئىنئاملارنىڭ ھەممە-سى تەن نېمىتى ئىدى . ئەمما بۇ ئىلتىپات جان نېمىتى بولدى .

قىلىدىغىز جانۇ دىلىمغا كۆپ نەزەرۇ ئىلتىپات ،
تاپتى جانىم بۇ ھۇزۇرنى ، بولدى كۆڭلۈم كۆپ كۇشات .

مەن بۇرۇندىنلا سىلىگە ئىخلاىس ۋە ئېتىقاد قىلىپ ، جان ۋە تېنىمنى پاراغەتلىرىگە پىدا قىلىپ كېلىۋاتىمەن . ھېلىمۇ بۇ سۆزنى قىلىشتىكى مەقسىتىم بۇ ھادىسىدە سىلىدىن ئۆتكەن خاتانى ئىسپات-لاش ياكى كۆرگەن تەدبىرلىرىدىن ئەيىب تېپىش ئەمەس ، بەلكى ھۈنەر - پەزىلەت ئەھلىدىن ھەسەت قىلىش جاھىللارنىڭ بىر خىل ئادىتى ئىكەنلىكىنى ، ئۇلارنىڭ ھەسەت يولىنى ئېتىشىنىڭ ماڭا تەس كېلىدىغانلىقىنى سىلىگە ئۇقتۇرۇپ قويۇشتۇر . چۈنكى ، پە-زىلەت ۋە دانىشمەنلىك گۈلى ھەسەت تىكىنىسىز بولمايدۇ . بۇ توغرىدا بۇرۇنكىلەردىن بىرى :

ھەسەتخورلار بىزنى پامان دېسە نە ئەيىب ،
ھەسەتخورلار كۆپ بولسىمۇ يوقتۇر ئەجەب .
ئۇلار چەككەن بىلەن قانچە ھەسرەت - ئەلەم ،
بولماس بىزدە پەزىلەتتىن بىر زەررە كەم .

دېگەنكەن . ھۆكۈمالاردىن بىرى يەنە : «ئۆلمەكچى بولساڭ ، راسا كامالەتكە يېتىپ ، خالاپىقنى ئۆزۈڭدىن ھەسەت يېگۈزۈپ ئۆلگىن»

دېگەنكەن .

— دۈشمەنلەرنىڭ ھەسەت قىلىشلىرىدىن ساڭا نېمە زىيان ؟
يالغان سۆز دېگەن بەربىر ئىز باسمايدۇ - دە ! نادانلارنىڭ ھىلىدە -
سى دانالارنىڭ پەزىلىتى ئالدىدا خۇددى قۇياش نۇرى ئالدىدا يۇل -
تۇزلارنىڭ يورۇقلۇقى يوقالغاندەكلا نابۇت بولىدۇ ھەمدە ھەمىشە
خار - زارلىق ئورۇندا تۇرىدۇ . ھەقىقەت ھەمىشە غالىب بولىدۇ .
ھەسەتخورلار شىكەست يەتكۈزگىنى بىلەن ئاقىللارنىڭ روناق تېپىدە -
شى توختاپ قالمايدۇ . بەتئىيەتلەر ئەيىب قىلغان بىلەن ھۈنەرۋەن -
لەر ئەيىبلىك بولۇپ قالمايدۇ .

مەيلى دۈشمەن سېنى يامان دېسە ، ئۇ ھېچ گەپ ئەمەس ،
ھەددى يوق مىنىنىڭ كېلىپ قىلماققا زەرنىڭ غەيۋىتىن .
شەپەرەڭنىڭ تەنسىدىن يەتمىگەي كۈنگە زەرەر ،
سۇندۇرالماس قارا تاش ئەلۋەتتە گۆھەر قىممىتىن .

— بۇنىڭدىن كېيىن سەن ھەسەتخورلارنىڭ پىتىنىلىرىدىن خا -
تىر جەم بولغىن . مەن ئۇلارنىڭ غەرەزلىك سۆزلىرىنىڭ ھەقىقىتىدە -
گە يېتەلمەيمەن ، ھەرگىزمۇ ئۇنى قوبۇل قىلمايمەن ، — دەپتۇ كام -
جۇي .

— دۈشمەنلەر يەنە باشقا بىر خىل يول بىلەن سىلنىڭ مېجەز -
لىرىنى ئۆزگەرتىۋېتەرمىكىن دەپ قورقمەن ، — دەپتۇ پۈرەيسە .
— ئۇ قانداق يول ئىكەن ؟

— ئەگەر ئۇلار : «پالانىنىڭ كۆڭلىگە بىر ۋەھشىەت چۈشۈپ -
تۇ . ئەسلىدە ئۇنى سىلى ئوقۇبەتكە بۇيرۇغان بولسىلىمۇ ھازىرقى
كۈندە ئۇنىڭ دىمىغىدا تەكەببۇرلۇق ۋە مەنمەنلىك پەيدا بولۇپ
قايتۇ . چۈنكى ئۇنى ھەددىدىن زىيادە تەربىيەت قىلىۋەتتىلە . بۈگۈن
ئەمدى ھەزرەتلىرىدىنمۇ ئاغرىنىپ ، بەتگۇمان بولۇپ يۈرىدۇ . ئەمە -
دى يا بىر ئىشەنچكە ، يا خىزمەتكارغا يارىمايدىغان بولۇپ قالدى .
ئۇ كىشىدىن ھەرگىز غاپىل بولمىسىلا ، بۇرۇن بىر قېتىم ئۇنى

ئاغرىتىپ قويغاندىلە ، ئۇ بىر ئىش چىقىرىپ قويمىسۇن يەنە»
دېگىلى تۇرسا ، مەندىن يەنە گۇمانلىنىپ قېلىشىلاردىمۇ
ئېھتىمال ، — دەپتۇ پۇرەيسە .

— ئۇنداقتا ئۇنىڭ ئىلاجىنى قانداق قىلىشىم كېرەك؟ — دەپ
سورايتۇ كامجۇي .

— ئاۋۋال ئۇلارنىڭ سۆزلىرىگە قۇلاق سېلىش كېرەك ، —
دەپتۇ پۇرەيسە ، — ئەگەر ئۇلارنىڭ سۆزىدىن چىقىمچىلىق قىلىۋات-
قانلىقى سېزىلسە ، ئۇنىڭغا شۇنداق قاتتىق پەندە - نەسىھەت بېرىش-
لىرى كېرەككى ، باشقىلار ئۇنى كۆرۈپ ئىبەرەت ئالىدىغان بول-
سۇن . مۇشۇ يوسۇندا ئىش قىلىسلا ، ھەم ئۇلارنىڭ تىلى باغلىنىد-
دۇ ، ھەم سىلنىڭ قۇلاقلىرى تىنچىيدۇ . مۇشۇ قائىدىنى بەرپا
قىلىدىغان بولسلا ، سىلى مۇلازىملاردىن گۇمان قىلىدىغان ، مۇلا-
زىملار سىلىدىن رەنجىيدىغان ئىش يۈز بەرمەيدۇ .

قەھرى ئوقى بىرلە تىككىن پىتنە - ئىغۋا ئاغزىنى ،
قونمىسۇن دىل ئەينىكىگە ئۇ نەپەستىن قارا كىر .

— قانچە خىل چاكارلار پادىشاھتىن بەنگۇمان بولىدۇ؟ — دەپ
سورايتۇ كامجۇي .

— ئۈچ خىل چاكارلار بار ، — دەپ جاۋاب بېرىپتۇ
پۇرەيسە ، — بىرىنچىسى ، مەنسىپى بار بولۇپ ، پادىشاھنىڭ بىپەر-
ۋالىقىدىن مەنسىپى زايە بولغانلار ؛ ئىككىنچىسى ، پادىشاھ ئۇنىڭغا
ئىلتىپات قىلمىغانلىقى سەۋەبىدىن دۈشمىنى ئۇنىڭدىن غالىب كەل-
گەنلەر ؛ ئۈچىنچىسى ، كۆپ مال - دۇنيا جۇغلىغان بولسىمۇ
پادىشاھنىڭ ئىلتىپاتسىزلىقى تۈپەيلىدىن دۇنياسى قولىدىن كەت-
كەنلەر .

— ئۇنداقتا بۇنىڭ چارىسىنى قانداق قىلماق كېرەك؟ — دەپ
سورايتۇ كامجۇي .

— ھەممىسىنىڭ چارىسى بىرلا ، — دەپتۇ پۇرەيسە ، — ئۇ

شۇكى ، پادىشاھ ئۇلاردىن رازى بولۇپ ، ئۇلارغا بولغان ئىشەنچنى يېڭىلىسىلا ، قولىدىن كەتكەن مەنەپىلىرى قايتىپ كېلىدۇ ، غالب كەلگەن دۈشمەنلىرى مەغلۇپ بولىدۇ ، يوقالغان مال - دۇنياسى قولغا قايتىپ كېلىدۇ . ئەگەر سىلى بىر كىمىدىن رازى بولۇپ ، ئۇنىڭغا يېڭىدىن ئىشەنچ تۇرغۇزسىلا ، ئۇنىڭغا باشقا كىشى قانداقمۇ ئازار يەتكۈزەلسۇن ؟ دۈشمەنلەر ئۇنى يامان دېيىشكە قانداق جۈر- ئەت قىلالىسۇن ؟ شۇنچە كۆپ مەرھەمەتلىرىنى كۆرگەنلىكىم ئۈ- چۈن ، ئەمدى مېنى يەنە ئاپەت دامىغا سالماي قويۇپ بېرىشلىرىنى ، باياۋانلار ۋە جاڭگاللىقلاردا ئۆز ئارامىم ، ئۆز ئىختىيارىم بىلەن يۈرگىلى قويۇشلىرىنى ئۈمىد قىلىمەن . مەن مەيلى نەگىلا باراي ، سىلگە سادىقلىق ۋە ئەقىدە بىلەن دۇئاگۈيلىق قىلغايىمەن .

ھەر كۈنى ماختاپ يۈرۈپ دائىم سېنى ،
ھەر كېچە تەكرار ئېتەرمەن مەدھىيە .

— كۆڭلۈڭنى تىندۇرغىن ، پۈرەيسە ، — دەپتۇ كامجوي ، — سەن ئۆزىنىڭ يامان گېپىنى ئاڭلىسا ۋە تۆھمەتلەرنى تىڭشىسا ، راستىمكىن دەپ ئىشىنىپ قالدىغان كىشىلەرنىڭ قاتارىدا ئەمەس- سەن ، مەن سېنى ياخشى سىناپ كۆرگەنمەن . سەن مېھنەتكە سەۋر قىلغۇچى ، نېمەتكە شۈكۈر ئەيلىگۈچى كىشىسەن . مۇرۇۋەتسىز ، دىيانەتسىز كىشىلەردىن قاچىسەن . مەردلىكنى ۋە ئامانەتكە رىئايە قىلىشنى ئۆزۈڭگە قىبلىنامە قىلغانسەن . بولدى ئەمدى ، مېنىڭ مەرھەمەتلىرىم ۋە يۈز - خاتىر قىلىشىمدىن ئۈمىدۋار بولغىن ، سېنىڭ راستلىقىڭ ۋە پەرھىزكارلىقىڭ بايىدا مېنىڭ ساڭا بولغان ئەقىدەم زىيادە بولدى . ئەمدى ئۇلار قانداق سەۋەب كۆرسەتسىمۇ دۈشمىنىڭنىڭ سۆزىنى ھەرگىز ئاڭلىمايمەن . بۇنىڭدىن كېيىن ھەرقانداق پىتىنخورنىڭ سۆزىگە قۇلاق سالمايمەن .

— جانابلىرىدىن مۇنچىۋالا ئىلتىپاتنى كۆرۈپ تۇرۇپ ، ماڭا ئەمدى دۈشمەنلەرنىڭ يامانلىقلىرىدىن غەم قىلىشنىڭ ھاجىتى قال- مىدى ، — دەپتۇ پۈرەيسە ، — مەندىن سىلى رازى بولسىلا ، باشقا

دەۋاگەرلەر خۇشال بولمىسىمۇ ئۇنىڭدىن نېمە غېمىم؟

ھەسەتخورلار ئەگرى ئوقىن بىزگە ئاتسا نېمە غەم ،
ئەمدى نىگار قاشلىرىنى ئەيلىدۇق يا بىزمۇ ھەم .

شۇنىڭدىن كېيىن پۈرەيسە تولۇپ تاشقان قىزغىنلىق بىلەن
ئۆزىنىڭ بۇرۇنقى ئىشىغا مەشغۇل بولۇپ ، كامجۇينىڭ ئالدىدا
مەرتىۋىسى كۈندىن - كۈنگە ئېشىۋېرىپتۇ . پادىشاھمۇ ھەرقانداق
ئىشتا ئۇنىڭغا تولۇق ئىشەنچ قىلىپ ، مەملىكەت ۋە خەزىنىنىڭ
بارلىق ئىشلىرىغا ئۇنى مەھرەم قىپتۇ .

ياخشىلىق ئاسماندا تاپتى راۋاج ،
كۆككە يەتكەن بېشىغا ئۇ كىيدى تاج .

مانا بۇ پادىشاھنىڭ قول ئاستىدىكىلەرنىڭ ئارىسىدا ئۆتكەن
ھادىسىلەرنىڭ داستانى . پادىشاھنىڭ تەۋەلىرىدىن ھەرقانداق سە-
ۋەنلىك ياكى غەپلەت سادىر بولسا ياكى ئۇنىڭغا تۆھمەت چاپلانسا ،
پادىشاھ ئۇلارنى ئەپۈ قىلىپ مۇلايىملىق بىلەن مۇئامىلە قىلىشى
كېرەك . ئاقىل كىشىلەر بولسا تەرىقەت شىپاخانىسىنىڭ تېۋىپلى-
رىدىن كۆڭۈلدىكى غەملەرنى كەتكۈزۈپ ، دىلنى خۇشال قىلىدىغان
ھەقىقەت مەجۈنىنى تەلەپ قىلىپ ، روھ ھۆكۈمالىرىنىڭ داۋالىشى-
نىڭ بەرىكىتى بىلەن جاھالەت ۋە نادانلىق ئىللىتىدىن ساقىيىشى
كېرەك .

ئال ئىلىمنىڭ دورىسىنى دانىشمەنلىك تېپىدىن ،
بولغۇسىدۇر ساڭا بىر چوڭ رەنج نادانلىق ئىللىتى .
بولسا ئەينەك قارا ئۇندا كۆرۈنمىگەي ھېچقاچان ،
گەرچە كۈندەك بولسىمۇ نۇرانە ، ئىنسان سۈرىتى .
سوپى - زاھىت ياكى تەقۋا ھەممىسى بولغاي گۆدەك ،
بولمىسا ئالەمدە بىر يولباشچى مەردنىڭ ھېكمىتى .

ئونىنچى باب

ھەر كىمنىڭ ئۆز قىلمىشىغا يارىشا مۇكاپاتقا ئېرىشىدىغانلىقى ۋە جازاغا ئۇچرايدىغانلىقى توغرىسىدا

داپىشلىم تەزىم ئاداسىدىن كېيىن بىدپاي ھەكمىگە شۇنداق دەپتۇ :

— سەن پۈرەيسە ۋە كامجۇي توغرىسىدا ئېيتقان داستانلارنى ئاڭلىدىم . بۇلار مىسلى كۆرۈلمىگەن دەرىجىدىكى ياخشى ھېكايىلەر ئىكەن . پادىشاھ قول ئاستىدىكىلىرى ئارىسىدا كۆرۈلگەن زىددىيەت ۋە خىيانەتلەرنى ھەق - ناھەقنى ئايرىغان ھالدا مۇۋاپىق ، تولۇق بىر تەرەپ قىلىشى كېرەك ئىكەن . ئەمدى ئۆز نەپسى ئۈچۈن باشقىلارنى ئىزاغا قويۇشتىن ۋە زىيانغا ئۇچرىتىشتىن يانماي ، ئەقىللىق كىشىلەرنىڭ نەسىھەتلىرىنى ئاڭلىماي ، ئاقىۋەتتە ئۆزى قىلغان ئىشقا ئوخشاش جازاغا مۇپتىلا بولغان كىشىلەرنىڭ ھېكايەلىرىدىن بايان قىلغىن .

— پەقەت جاھىل كىشىلەرلا باشقىلارنى ئىزاغا قويىدۇ ۋە زىيانغا ئۇچرىتىدۇ . چۈنكى بۇنداق كىشىلەر ياخشىلىق ۋە يامانلىقنى ، پايدا ۋە زىياننى پەرق ئېتەلمەيدۇ . ئۇلار ئازغۇنلۇق باياۋاندا سەرگەردان بولۇپ ، ئۆز ئىشىنىڭ ئاخىرىدىن غاپىل قالىدۇ - دە ، ھەر ئىشىنىڭ ئاقىۋىتىگە كۆزى يەتمەيدۇ ، ھەقىقىي مۇكاپات ۋە جازاغا ئەقلى يەتمەيدۇ . ئەمما ئەقىلنىڭ كۆزىگە تەۋپىق سۈرمىسى تارتىلىپ روشەن قىلىنغان ، كۆڭۈل چىمەندە ئىنايەت گۈللىرىدىن گۈلشەن بەرپا قىلىنىپ خۇش پۇراق بولغان كىشىلەر بولسا ،

ئۆزىگە راۋا كۆرمىگەن ھەرقانداق نەرسىنى باشقىلارغا راۋا كۆرمەيدۇ . ئۆزى خالىمىغاننى باشقىلارغا تاڭمايدۇ . شۇنىمۇ بىلىش كېرەككى ، يامانلىق قىلغۇچى ئۆزىنىڭ ھازىرچە جازاغا ئۇچرىمىغاندا ، لىقى بىلەن مەغرۇر بولمىسۇن ، ئۇنداق كىشىلەر ھامىنى جازاغا ئۇچرايدۇ . خۇدا ئۇنداقلارغا بىر مەھەل زامان بەرسىمۇ ، ئاقىۋەت ئامان بەرمەيدۇ . كىشى ھەرقانداق ئۇرۇقنى ئەمەل يېرىدە تېرىيدۇ ۋە ئاقىۋەت ئۇنىڭ ھوسۇلىنى يىغىدۇ . شۇڭا ياخشىلىق تىلىگەنلەر ياخشىلىق ئۇرۇقىدىن باشقىنى تېرىماسلىقى كېرەك .

ياخشى مۇكاپات تاپماق بولسا ئەگەر خاھىشنىڭ ،
بارچە كىشىگە ھامان ياخشىلىق بولسۇن ئىشنىڭ .
قىلغان ھەر ئىش ئەلۋەتتە قىلغۇچىسىغا يانغاي ،
يەنە زۇلۇم قىلسەن ، شۇ بولىدۇمۇ بىلىشنىڭ .

ئەگەر كىشى كۆرۈنۈشتە ياخشى ئىش قىلغان بولۇپ ئەمەلدا يەتتە يامان ئىش قىلىپ يۈرسە ، خالايقلا ئۇنىڭ ئىچكى ئەھۋالىدىن بىخەۋەر بولۇپ ، ئۇنى ياخشى سۈپەتلەر بىلەن تەرىپلەپ پۈتۈن جاھانغا مەشھۇر قىلغان ھالەتتە ، ئاشۇ مەخپىي قىلغان يامان ئىشلىرىنىڭ يامانلىقى ئۇنىڭغا يانماي قالمايدۇ . ئۇنداق ئادەملەر خۇددى دېھقاندىكى يەرگە ھەنزەل (ئاچچىق تاۋۇز) تېرىسا ۋە ئۇرۇقنى توپىغا كۆمۈپ قويۇپلا خالايقلاغا «بۇ يەرگە ناشپىكەر تېرىدەم» دېسە ، ھەممە ئادەم ئۇ يەردىن «ناشپىكەر ئۇنىدۇ» دەپ ئىشىنىدۇ . ئەمما ۋاقتى كەلگەندە ، ئۇ يەردىن ناشپىكەر ئەمەس ، بەلكى ھەنزەل ئۇنىدۇ .

كىم يامان قىلسا يامانلىق كۆرگۈسى ،
ئۇ ئۇرۇقتۇر ھەق ئۇنى ئۇندۇرگۈسى .

بىر كىشى ھەرقانداق ئىشتا ئۆزىگە يارىشا مۇكاپات بېرىلىدۇ .

غانلىقىنى چۈشىنىدىغان بولسا ، يامان ئىشلاردىن قول ئۈزۈپ ياخشى ئىش بىلەن شۇغۇللىنىشى كېرەك . زۇلۇم ۋە دىل ئازارلىق-تىن توۋا قىلىپ ، شەپقەت ۋە مەرھەمەت يولىنى تۇتۇشى لازىم . بۇ توغرىدىكى مىساللاردىن بىرى كۈچتۈڭگۈر شىر بىلەن مەرگەن ئەر توغرىسىدىكى ھېكايىدۇر ، — دەپتۇ ھەكىم .
— ئۇ قانداق ھېكايە ئىكەن ؟ — دەپ سورايتۇ راي .
— ھەلەپ دىيارىدا بىر ئورمانلىق بار ئىكەن ، — دەپ سۆز-لەشكە باشلاپتۇ بەرھەمەن .

زالىم شىر بىلەن قارا قۇلاقنىڭ ھېكايىسى

ھەلەپ دىيارىدا نۇرغۇن دەل - دەرەخ ۋە گۈل- چېچەكلەرگە تولغان ، تاغدىكى بۇلاقلاردىن سۇلار ھەر تەرەپكە ئېقىپ تۇرغان ، سەرۋى ۋە شەمشاد دەرەخلىرى بىلەن سۆڭەت ۋە گۈللەرنىڭ شاخلىرى بار بىر - بىرىگە چىرمىشىپ كەتكەن گۈزەل بىر ئورمانلىق بار ئىكەن . ئۇ جايدا بىر چىشى شىر بار بولۇپ ، ئۆمرىنى داۋاملىق جەڭ قىلىش بىلەن ئۆتكۈزىدىكەن ، ئەگەر خالىسا ، پىللارنىمۇ ئوۋلايدىكەن . پەلەك شىرى بۇ شىرنىڭ ھەيۋىتىدىن قورقۇپ ، ئۇنىڭ شەۋكىتىدىن قېچىپ ، خۇددى يەرنى كۆتۈرۈپ تۇرغان ئۆ-كۈزدەك تەھتىسارادا تۇرىدىكەن .

غەزەپلەنگەندەك چىقارسا چىشىن ،
تۆمۈر ئېرىتتى كۆرۈپ ھەيۋىتىن .
كۆزىدىن شۇملۇق ئوتى چاقنار ئىدى ،
چىشلىرى خەنجەر ، ئاغزى غار ئىدى .

ئۇ ھەمىشە قان تۆكۈپ ، جان يۈتۈپ يۈرگەچكە ، ئاغزى ۋە پەنجىسى داۋاملىق قانغا مىلىنىپ تۇرىدىكەن . ئۇنىڭ مۇلازىملىرىد-

نىڭ ئارىسىدا بىر قارا قۇلاق بار ئىكەن ، قارا قۇلاق شىرنىڭ بۇ زالىملىقىدىن ئەندىشە قىلىپ ئۆزىچە : «بۇنىڭ زۇلمىنىڭ شۇملۇ-قى ئاخىر ماڭىمۇ يېتىشى مۇمكىن . شۇڭا ئەڭ ياخشىسى بۇ زالىم-نىڭ خىزمىتىدىن قېچىشىم كېرەك» دەپ ئويلاپتۇ .

نەسەت شۇكى ، زالىملارغا ھەرگىز بولما ئۆلپەت - يار ، كىشى ئوتقا يېقىنلاشسا كۆيۈشنىڭ ئېھتىمالى بار .

قارا قۇلاق مۇشۇ خىيالىنى قىلغاچ مېڭىپ ، بىر تاغنىڭ ياقى-سىغا بېرىپ قاپتۇ . قارىسا ، بىر چاشقان بىر دەرەخنىڭ يىلتىزىنى چىشى بىلەن ھەدەپ قىرقىۋاتقانكەن ، دەرەخ بولسا ئۇنىڭغا ھال ئېيتىپ : «ھەي زالىم دىل ئازار ، نېمىشقا جاپا پالتىسى بىلەن جېنىمنىڭ رىشتىلىرىنى كېسىسەن ؟ ۋۇجۇدۇمنى قۇرۇتۇپ ، خالا-يىقنى سايەم ۋە مېۋەمنىڭ مەنپەئىتىدىن مەھرۇم قىلىسەن ؟» دەۋاتقانكەن .

يامانلىق قىلما ئۇ ئىشنىڭ جازاسى ھەم يامانلىقتۇر ،
يامانلىق قىلغۇچىنىڭ كۆرمىشى ھەردەم يامانلىقتۇر .

چاشقان دەرەخنىڭ نالىسىگە پىسەنت قىلماي ، ئىشىنى دا-ۋاملاشتۇرۇۋاتقانكەن ، تۇيۇقسىز بىر يىلان پەيدا بولۇپ ، ئۇنى دەم تارتىپ يۇتۇپتۇ . قارا قۇلاق بۇ ئەھۋالدىن ساۋاق ئاپتۇ ھەمدە ئازار بەرگۈچىنىڭ ئاقىۋەتتە ئۆزىنىڭمۇ ئازار يەيدىغانلىقىنى ، تىكەن تېرىغان كىشىنىڭ ھەرگىزمۇ گۈل ئۈندەرەلمەيدىغانلىقىنى چۈش-نىپتۇ .

كۆرمىگەي نەپ ھەر كىشى سالسا زىيان ،
تاپمىغاي ھېچ ياخشىلىق ھەر بىر يامان .

يىلان چاشقانىنى يۇتقاندىن كېيىن ، دەرەخ سايىسىدە ئوڭۇلۇپ ياتقانكەن ، بىر كىرىپە كېلىپ يىلاننىڭ قۇيرۇقىنى چىڭ چىشى- لەپ ، بېشىنى قورسىقىغا تىقىپ تۇرۇۋاپتۇ ، يىلان تېپىرلاپ ئۆز- نى كىرىپىگە ئۇرغانكەن ، بىردەمدىلا كىرىپىنىڭ تىكىنىدىن يىلان- نىڭ بەدىنى يارىلىنىپ ئۆلۈپ قاپتۇ . قارا قۇلاق بۇ ۋەقەدىن يەنە بۆلەكچە ئىبىرەت ئاپتۇ . كىرىپە بېشىنى چىقىرىپ يىلاننىڭ ئۆلگە- نىنى كۆرۈپتۇ - دە ، دەرھال يىلاننىڭ قورسىقىنى يېرىپ گۆش- نىڭ ياخشى يەرلىرىدىن قورسىقى تويغۇچىلىك يەپ ، يەنە بېشىنى ئىچىگە تىقىپ ئاشۇ يەردە يېتىپ ئۇيقۇغا كېتىپتۇ . شۇ پەيتتە بىر تۈلكە شۇ جايغا كېلىپ ، كىرىپىنى كۆرۈپ قېلىپ ئۆزىچە : «بۇ ماڭا لايىق لوڭما ئىكەن ، ئەمما ئارزۇ ئىشكى مەھكەم تاقىلىپتۇ ، ئۇنىڭغا ھىيلە ئاچقۇچىنى سالماي تۇرۇپ ھەرگىز ئېچىلمايدىغان- دەك تۇرىدۇ . مۇراد گۈلى جاپا تىكەنزارلىقىدا پىنھان بوپتۇ . مىكىر شامىلى بىر تەرەپتىن يەلپۈمسە ، ئۇ غۇنچە ئۆز خۇش پۇرىقىنى پۇراتمايدىغان ئوخشايدۇ» دەپ ئويلاپ ، كىرىپىگە يېقىن كېلىپ ، ئۇنى ئوڭىدىسىغا ئۆرۈپ ، ئۈستىگە ئاستا سېيىشكە باشلاپ- تۇ . كىرىپە «يامغۇر يېغىۋاتقان ئوخشايدۇ» دەپ ئويلاپ بېشىنى چىقىرىپتۇ . شۇ پەيتتە ئىنتىزار بولۇپ تۇرغان تۈلكە كاپ قىلىپ كىرىپىنىڭ تۇمشۇقىدىن چىشلەپلا ئۈزۈۋېلىپ قالغان ئەزاسىنى شۇنداق يەپتۈكى ، تېرە ۋە تىكىنىدىن باشقا ھېچ نەرسە قالماپتۇ . دەل شۇ چاغدا ، بىر ئاچ ئىت كېلىپ قېلىپ ، تۈلكىگە قېچىشقا پۇرسەت بەرمەستىنلا ئۇنى تۇتۇۋېلىپ قورسىقىنى يېرىپ ، زوق - شوقى بىلەن يەپ قورسىقى تويغاندىن كېيىن بىر بۇلۇڭغا كىرىپ يېتىپتۇ . قارا قۇلاق بۇ ئەھۋاللارنى تاماشا قىلىپ تۇرۇشىغا بىر يولۋاس چىقىپ كەپتۇ - دە ، ئىتنى كۆرۈپ قېلىپ ، ئىت ئورنى- دىن قوپۇپ قېچىپ بولغۇچە يولۋاس ئۇنى پارە - پارە قىلىپ يېڭىلى تۇرۇپتۇ . شۇ ئەسنادا بىر ئوۋچى پەيدا بوپتۇ . ئۇ قولغا ئوق ۋە يا ئېلىپ ، يولۋاس ئاتقىلى چىقىپ شۇ يەرگە كېلىپ قاپتۇ - دە ، بىر دالدىدا تۇرۇپ يولۋاسنىڭ ھېچنېمىدىن بىخەۋەر

گۆش يەۋاتقانلىقىنى كۆرۈپ ئوقنى ياغا قويۇپ كۈچەپ تارتىپ
چەنلەپ بىر ئاتقاندىن ، ئوق بېرىپ يولۋاسنىڭ ئوڭ تەرىپىدىن
كېرىپ سول تەرىپىدىن چىقىپتۇ .

بۇ ئېتىشقا چەرخ ئەيلەپ ئاپىرىن ،
بۇ تېگىشكە قىلدى تەھسىنلەر زېمىن .

ئوۋچى ئۆلۈك يولۋاسنىڭ قېشىغا بېرىپ ، ئۇنىڭ تېرىسىنى
سويۇۋېلىپ قايتاي دەپ تۇرۇشقا بىر ئاتلىق كىشى ئۇنىڭ قېشىغا
كەپتۇ ، يولۋاسنىڭ قىممەت باھا تېرىسىنى كۆرگەن ئاتلىق كىشى
ئۇنى تارتىۋېلىش كويىغا چۈشۈپ ، ئوۋچى بىلەن تېرە تالىشىپ
جېدەل چىقىرىپتۇ . جېدەل بارغانسېرى ئۇلغىيىپ ، ھېلىقى ئاتلىق
كىشى شەمشەر بىلەن ئوۋچىنىڭ بېشىنى چېپىۋېتىپ ، تېرىنى
ئېلىپ يولغا چۈشۈپتۇ . ھېلىقى ئاتلىق كىشى تېخى يۈز قەدەم
ئېرى بارمايلا ، ئېتى مۇدۈرۈپ كېتىپ ئاتتىن يىقىلىپ بويىنى
قايرىلىپ ئۆلۈپتۇ .

بۇ مۇكاپاتنى كۆرۈڭ دەۋرى زامان ،
ئىككى سائەت بەرمىدى ئاڭا ئامان .

قارا قۇلاق بۇ تەجرىبىلەرنى كۆرۈپ يامانلىق قىلغۇچىلارنىڭ
ئاخىر جازاغا ئۇچرايدىغانلىقىنى ئېنىق چۈشىنىپتۇ . ئۇ شىرنىڭ
قېشىغا كېلىپ تاغدىن كېتىش ئۈچۈن ئۇنىڭدىن رۇخسەت
سورايتۇ .

— دۆلىتىمىزنىڭ سايىسىدە راھەتلىنىپ ياشاۋاتىسەن ، سېخىيە-
لىقىمىزنىڭ داستىخانىدىن قانچىلىك بەھرە ئالغۇڭ كەلسە شۇنچە-
لىك بەھرىلىنىۋاتىسەن . شۇنداق تۇرۇقلۇق ، مېنىڭ خىزمىتىمنى
تەرك ئېتىپ ، بۇ مەنزىلدىن باشقا تەرەپكە كېتىشىڭدىكى سەۋەب
نېمە؟ — دەپ سورايتۇ شىر .

— مەندە بىر خىيال پەيدا بولدى ، — دەپتۇ قارا قۇلاق ، —
ئەگەر ئۇنى پىنھان نۇتسام ، ئاقەت قىلالمايمەن ، بايان ئەيلەي
دېسەم ، بېشىمنىڭ كېتىشىدىن قورقىمەن .

ماڭا مۈشكۈل كۆڭۈلنىڭ ھالىنى سەندىن نىھان قىلماق ،
رەقىبىلەر خەۋىپىدىن تەستۇر ئۇنى ئېيتىپ ئايان قىلماق .

ئەگەر سەن مۇستەھكەم ۋەدە بەرسەڭ ، ئەھۋالنىڭ جەرياننى
ساڭا راستى بىلەن ئېيتاي !
شىر ۋەدە بېرىپتۇ .

— قارىشىمچە ، سەن خەلققە ئازار بېرىشكە نىيەت باغ-
لاپسەن ، — دەپتۇ قارا قۇلاق ، — سېنىڭ ھىممىتىڭ گۇناھسىز-
لارغا زۇلۇم سېلىشلا بولۇپ قاپتۇ . ھەممىنىڭ كۆكسى سېنىڭ
زۇلۇمۇڭ نەشتىرى بىلەن يارا ، بارچە كۆڭۈللەر جەبىر - جاپايىڭ-
نىڭ تىغى بىلەن پارە - پارە بولۇۋاتىدۇ .

جەبرۇ جاپالار قىلدىڭ ھەمىشە ،
روزي مەھشەردىن قىلماي ئەندىشە .

شىرغا بۇ سۆز ئېغىر كەپتۇ . لېكىن ئۆزى ۋەدە بەرگەنلىكى
ئۈچۈنلا ئىلاجسىز ئۆزىنى بېسىپ ئولتۇرۇپ شۇنداق دەپتۇ :
— مەن ساڭا ھېچقانداق يامانلىق قىلمىغاندىمغۇ ؟ كېتىشىنى
ئىختىيار قىلىشىڭدىكى سەۋەب نېمە ؟
— سەندىن ئۆزۈمنى چەتكە ئېلىشىمدا ئىككى سەۋەب بار :
بىرىنچىسى ، مېنىڭ زۇلۇمنى كۆرۈشكە ۋە مەزلۇملارنىڭ ئالسىد-
نى ئاڭلاشقا تاقىتىم قالمىدى .

كۆڭۈللەر بارچىسى سەندىن پەرىشان ،
زېمىن ئەھلى قىلار زۇلۇمۇڭدىن ئەپغان .

ئۆز ھالىمىدىن ھېچ ئەيلىمەسمەن غەم ،
بولماقتىمەن ئەل غېمىگە ھەمدەم .

يەنە بىرى شۇكى ، مۇبادا بۇ خوي - پەيلىگىنىڭ شۇملۇقى
يەتسە ، مەنمۇ ساڭا قوشۇلۇپ ئازاب - ئوقۇبەت ئوتىدا كۆيىدىغان
ئوخشايمەن . چۈنكى بىر جايغا ئوت كەتسە ، ھۆل - قۇرۇق ئوخ -
شاش كۆيىدۇ - دە ، — دەپتۇ قارا قۇلاق .

— سەن يامان ئىشنىڭ شۇملۇقىنى نەدىن بىلىدىڭ ؟ ياخشى
ئىشنىڭ بەرىكىتىنى كىمدىن ئاڭلىدىڭ ؟ — دەپ سوراپتۇ شىر .
— ھەر كىشى ئەگەر ئەقىل گۈلزارىدىن بۇي ئالغان بولسا ،
ئازار ئۇرۇقىنى تېرىغان كىشىنىڭ زەرەردىن باشقا ھوسۇل ئالماي -
دىغانلىقىنى بىلىدۇ ؛ مەنپەئەت دەرىخىنى تىككەن كىشى راھەت
مېۋىسىنى يەيدۇ . بۇ جاھان بىر مۇكاپات يېرىدۇر . ئۇ بىر تاغقا
ئوخشايدۇ ، ئۇنىڭغا ھەرقانداق ياخشى ياكى يامان سۆز قىلساڭ ،
ئۇنىڭ ئەكس ساداسىدا يەنە شۇنى ئاڭلايسەن .

بۇ جاھان تاغدۇر ، پەيلىمىز نەدا ،
قانداق توۋلىساق كېلۇر شۇ سادا .
تام ساپە سالار زېمىن ئۈستىگە ،
ساپە ئاخىرى قايتار ئۆزىگە .

مەن بۈگۈن جازا سۈرەتلىرىنى ئۆز كۆزۈم بىلەن كۆردۈم ۋە
مۇكاپات قائىدە - يوسۇنىنى ئۆز بويىچە چۈشەندىم ، — قارا قۇلاق
شىرغا جاۋابەن شۇنداق دەپ ، چاشقان ، يىلان ، كىرپە ، تۈلكە ،
ئىت ، يولۋاس ، ئوۋچى ۋە ئاتلىق كىشىلەرنىڭ قىسسسىنى شىرغا
بايان قىلىپ بولغاندىن كېيىن ، ئاخىرىدا نەسەھەت قىلىپ مۇنداق
دەپتۇ :

— ئەي پادىشاھ ! چاشقان دەرەخ يىلتىزىنى قىرقدىۋىدى ،
يىلانغا لوقما بولدى ، يىلان ئۇنى يېۋىدى ، كىرپىنىڭ ئازارىغا

ئۇچرىدى . كىرىپ يىلاننى ئۆلتۈرگەندى ، تۈلكىنىڭ ھىيلىسىنىڭ دامغا چۈشتى . تۈلكە ئۇنى يېگەندى ، ئىت ئۇنىڭ مېڭىسىدىن تۇتۇن چىقاردى . ئىتمۇ شۇ زۇلۇم تۈپەيلىدىن يولۋاسنىڭ ئاللىقىندى . داھالاك بولدى . يولۋاس زالىملىقى ئۈچۈن ئەجەل ئوقىغا نىشانە بولدى . ئوۋچى ئۇنى ئۆلتۈرۈپ ئۆز بېشىدىنمۇ ئايرىلدى ، ئاتلىق ئادەممۇ ناھەق قان تۆككەنلىكى ئۈچۈن بويىنى سۇندى ۋە تىرىكلىك-تىن كۆڭلى تىندى . مانا بۇلارنىڭ ھەر بىرى باشقىلارغا زەرەر يەتكۈزۈپ ئاخىر ئۆزىمۇ زەرەر تاپتى . شۇڭا ئاقىل كىشىلەر «يامان ئىشلاردىن پەرھىز قىلىشى ، يامان ھەمسۆھبەتلەردىن قېچىشى ، ياخشى ئىشلارنى قىلىشى ۋە ياخشى خۇلقلۇق ، خۇش پېئىللىق بو-لۇشقا نىيەت باغلىشى كېرەك ئىكەن .

شۇ كىشىنى دېسە بولار : دىلى ئاق ،
بولسا ئۇ دائىم يامان ئىشتىن يىراق .

شىر ئۆزىنىڭ كۈچ - قۇۋۋىتى ۋە شان - شوھرىتىگە مەغرۇر بولغانلىقى ئۈچۈن ، قاراقۇلاقنىڭ بۇ ۋەز - نەسىھەتلىرىگە قۇلاق سالماپتۇ ، بەلكى قارا قۇلاق ئۇنى باشقىلارغا ئازار بەرمەسلىككە قانچە دالالەت قىلغانسېرى ئۇنىڭ كۆڭلىدىكى ھېرىس ئوتى شۇنچە زىيادە ئۇلغىيىشقا باشلاپتۇ .

مېنى جۈنۈن ئىشىدىن مەننى قىلما ئەي ۋائىز ،
سەن سۆزلىسەڭ ئىشقا ئوتى مەندە بەتتەر بولۇر تېز .

قارا قۇلاق خۇددى پولات تاختايغا چۈمۈلىنىڭ پۇتى زەربە يەتكۈزەلمىگەندەك ياكى بىر كىم تىكەننى نەيزە قىلىپ تاشقا ئاتسا ، تىكەن تاشقا ئۆتمىگەندەك بىر ئىش بولۇپ ، ئۆزىنىڭ نەسىھىتىنىڭ شىرنىڭ كۆڭلىگە قىلچە تەسىر قىلمىغانلىقىنى سېزىپ ، شىرنىڭ قېشىدىن قېچىپ ، ناھايىتى چوڭ بىر تىكەنزارلىققا بېرىپ مۆكۈپ .

تۇ . شىر غەزەپلىنىپ ئارقىسىدىن قوغلاپ بېرىپ ئىزدەپ تاپال-
ماي ، ئۇنىڭ پۇختا بىر يەرگە مۆكۈنۈۋالغانلىقىنى پەملەپتۇ . شىر
قارا قۇلاقنى ئىزدەپ نېرىراق بېرىپ ئىككى كېيىك بالىسىنىڭ
ئوتلاپ يۈرگەنلىكىنى ، ئانىسىنىڭ ئۇلارنى مۇھاپىزەت قىلىپ يۈر-
گەنلىكىنى كۆرۈپ ، ئۇنىڭغا ھەملە قىپتۇ ، كېيىكىنىڭ ئانىسى بۇنى
كۆرۈپ داد - پەرياد كۆتۈرۈشكە باشلاپتۇ :

— ھەي پادىشاھ ! بۇ ئىككى نارەسىدىن يېمەك بىلەن ساڭا
قانچىلىك قۇۋۋەت ھاسىل بولۇپ كېتەر ؟ پەريادىمغا يەتكىن ،
ئۇلارنىڭ بىر قوشۇق قېنىدىن كەچكىن ! مېنى پەرزەنتلىرىمنىڭ
پىراق ئوتىغا تاشلىما ، ئۆزۈڭنىمۇ بۇنىڭدىن كېلىدىغان قىساسنىڭ
ھەلەكچىلىكىگە باشلىما ، سېنىڭمۇ پەرزەنتلىرىڭ باردۇر . بۇلارغا
زىيان يەتكۈزسەڭ ، سېنىڭ بالىلىرىڭغىمۇ زىيان - زەخمەت يېتىپ
قىلىشىنى بىر ئويلىساڭچۇ ! سەن ئۆز بالىلىرىڭدىن ئايرىلىشىنى
خالىمىساڭ ، مېنىمۇ بالىلىرىمدىن ئايرىۋەتمەسەڭچۇ ؟

شىر بۇ نالە - زارغا قىلچە ئىلتىپات قىلماي ، كېيىكىنىڭ
بالىلىرىنى تۇتۇپ يەپتۇ . شىرنىڭمۇ ئىككى بالىسى بار بولۇپ ،
شىر بالىلىرىنى بىردەم كۆرمىسە ، ئالەم كۆزىگە قاراڭغۇ كۆرۈند-
دىكەن . ئۇ دائىم بالىلىرىنىڭ دىدارىنى تاماشا قىلىش ئۈچۈن ئۆز
كۆزىنىڭ روشەن بولۇشىنى تىلەيدىكەن . شىر دەل كېيىكىنىڭ
بالىلىرىغا قەست قىلغان ۋاقتىدا ، بىر ئوۋچى شىرنىڭ بالىلىرىد-
نىڭ پېيىغا چۈشكەنكەن . شىر كېيىك بالىلىرىنىڭ گۆشىنى يەپ
قورسىقى تويغاندا ، ئوۋچىمۇ شىر بالىلىرىنىڭ تېرىسىنى
سويغانكەن .

ياخشىراق قۇلاق سالغىن بۇ سۆزگە ،
كىشىگە قىلغان قىلۇر ئۆزىگە .

كېيىك شىردىن قېچىپ بالىلىرىنىڭ پىراقىدا نالە - پىغان
قىلىپ ، ساراسىمە بىلەن يۈگۈرۈپ يۈرۈپ ، قارا قۇلاقنىڭ قېشىغا

بېرىپ قايتۇ . قارا قۇلاق ئۇنىڭدىن ھال سورايتۇ . كېيىك ئۆز بالىلىرىغا شىرنىڭ زۇلۇم يەتكۈزگىنىنى ئۇنىڭغا بايان قىپتۇ . قارا قۇلاقمۇ ئۇنىڭ ھالىغا ئېچىنىپ زار - زار يىغلاپتۇ .

يار يادىدا يىغلىسام زار - زار ،
يىغامغا قوشۇلۇپ تاملارمۇ يىغلار .

— ھەي بۇرادەر ، يىغلىما ، غەم يېمىگىن ، ئۇزاققا قالماي ئۇمۇ ئۆز زۇلمىنىڭ جازاسىنى تارتىدۇ ، — دەپتۇ قارا قۇلاق كېيىككە .

پەرۋانلەرنى كۆيدۈرسىمۇ شام ،
كۆيەر ئاخىرى ئۆز يېغى بىلەن .

شىر كېيىك بالىلىرىنى يەپ بولۇپ ، ئۆز مەنزىلىگە قايتىپ كېلىپ ، كۆز نۇرى بولغان بالىلىرىنىڭ تەنلىرىنىڭ جانسىز ، گۆشىنىڭ تېرىسىز ھالدا ياتقىنىنى كۆرۈپ ، پەرياد ۋە نالىسىنى پەلەككە يەتكۈزۈپ يىغلاشقا باشلاپتۇ .

بېھىساب دەرد يەتتى يۇ كۆڭلۈمدە راھەت قالمىدى ،
ئىزتىراپىم ئاشتى ھەم جانىمدا تاقەت قالمىدى .

ئۇ شۇنداق پىغان چېكىشكە باشلاپتۇكى ، ئۇنىڭ تەسىرىدىن شۇ تاغدىكى ھەممە جانئۇرلارمۇ يىغا - زار قىلىشىپتۇ . ئۇ شۇنداق ئوتلۇق ئاھ ئۇرۇپتۇكى ، ئۇنىڭ ئاھىنىڭ شولىسىدىن ھاۋادىكى ئۇچۇۋاتقان قۇشلارنىڭمۇ تېنى كۆيۈپتۇ .

دوستلىرىم كۆرسە بۇ ھالىمنى پاراۋان يىغلىغاي ،
دوست تۈگۈل دۈشمەنلىرىم ھەم كۆرسە قان - قان يىغلىغاي .

شەرغا بىر چىلبۆرە قوشنا بولۇپ ، ئۇ ئېتىكىنى دۇنيا تەئەل-
لۇقاتىنىڭ توپىسىدىن قاققان ، ئۆزىنى تەۋەككۈلگە تاشلىغان ، قانا-
ئەتلىك ، تەۋەككۈل ئىززىتىنىڭ ئېتىنى مىنگەن ، قانائەت دۇنيا-
سىنىڭ تاجىسىنى كىيگەن بىر جانىۋار ئىكەن . ئۇ تەزىيە بىلدۈ-
رۈش ئۈچۈن شىرنىڭ قېشىغا كېلىپ سورايتۇ :

— ئەي پادىشاھ ، بۇنچىۋالا پىغان چېكىشىڭنىڭ سەۋەبى نېمە ؟
شىر ئەھۋالىنى بىر - بىرلەپ بايان قىلىپ بېرىپتۇ .
— سەۋر قىلغىن ، — دەپتۇ چىلبۆرە ، — ھېچقانداق پادىشاھ
ئەلەم گۈلشىنىدىن ۋاپا ھىدىنى پۇرىغىنى يوق ، ھېچقانداق ئېغىز
دەۋران ساقىسىنىڭ قولىدىن جاپاسىز شاراب ئىچكىنى يوق .

بۇ دەۋر مەككارسىدە ھېچقاچان يوقتۇر ۋاپا ،
روزىگار ئاينەسىدە ھېچقاچان يوقتۇر ۋاپا .

باغرى قان بولغان كۆڭۈللەر ئۈچۈن سەۋردىن ياخشىراق
مەلھەم يوق . بىر پەس ئۆزۈڭنى بېسىۋال . ھوشۇڭنى يىغىپ ،
قۇلىقىڭنى ئاچ . مەن ساڭا ھېكمەت دەپتىرىدىن ئىككى - ئۈچ
ئېغىز ھېكمەتلىك سۆزلەرنى ئېيتاي . بۇ ئىككى يۈزلىمە دۇنيانىڭ
ئىش - كۈشلىرىنىڭ ھەقىقىتىنى كۆڭلۈڭنىڭ كۆزىگە
كۆرسىتەي .

شىرنىڭ قەلب دەرياسى دولقۇنلاشتىن سەل بېسىلىپ ، نەسە-
ھەت ئاڭلاشقا مايىل بوپتۇ . چىلبۆرە ئۇنىڭغا شۇنداق دەپتۇ :
— ئەي پادىشاھ ! ھەر باشلىنىشنىڭ بىر ئاياغلىشىشى ، ھەر
ئاۋۋالنىڭ بىر ئاخىرى بولىدۇ ، ئەگەر ئۆمۈرنىڭ مۇددىتى توشۇپ ،
ئەجەل ۋاقتى يەتسە ، كۆز ئاچقۇچە مۆھلەت بەرمەيدۇ . ھەر گۈرۈھ-
قا ئۆلۈم ۋە ئازاب ۋاقتى تەيىن قىلىنغان . ئەگەر شۇ ۋاقىت
كېلىدىغان بولسا ، ئۇنىڭدىن كىچىككىنە ۋاقتىنىمۇ تىلىۋالالماي-
دۇ . شۇڭا ، ھەر غەمنىڭ ئارقىسىدىن شادلىقنى تىلەش ھەمدە ھەر
تويىدىن كېيىن كېلىدىغان ماتەننىمۇ كۆرۈش كېرەك .

بۇ جاھان باغدا كۆڭلۈم شوخ ساپادەك سەير ئېتىپ ،
تاپتى كۆپ گۈللەرنى يۇ ، لېكىن تىكەنسىز تاپمىدى .

ھەر قانداق ھالدا ، خۇدادىن كەلگەن قازاغا رىزا بولۇش ،
بۇنداق نالە — پەريادلارنى قىلماسلىق كېرەك . چۈنكى ئۇنىڭ
ھېچقانداق پايدىسى يوق .

ئېتىلسا گەر قازادىن ئوق جېنىڭنى ئەيلىگىن قالغان ،
قازا ئوقى خاتا تەگمەس ، ۋەھىمە ئەيلىمە زىنھار .

— بالىلىرىمغا بۇ بالا نەدىن كەلگەندۇ ؟ — دەپ سوراپتۇ شىر .
— ئۆزۈڭدىن كەلگەن ، — دەپتۇ چىلبۆرە ، — چۈنكى سەن
ئوۋچى سېنىڭ بالىلىرىڭغا قىلغاندەك ئىككى ھەسسە قىلغۇلۇقنى
باشقىلارغا قىلغان بولغىدىك . ئۆز ئەمىلىڭنىڭ مۇكاپاتى ئاخىر
يەنە ئۆزۈڭگە يېنىپتۇ . سەن باشقىلارنى جازالىغاندەك جازا ئۆزۈڭ-
گىمۇ كەپتۇ . سەن بىلەن بولغان بۇ ۋەقە ئوتۇنچىنىڭ ۋەقەسىگە
ئوخشايدىكەن . ئۇمۇ «ئوتۇنۇمغا بۇ ئوت نەدىن تۇتاشتى ؟»
دېگەنىكەن .

— ئۇ قانداق ۋەقە ئىكەن ؟ — دەپ سوراپتۇ شىر .
— ئۆتكەن زاماندا بىر زالىم بار ئىكەن ، — دەپ ھېكايىسىنى
باشلاپتۇ چىلبۆرە .

زالىم ئوتۇنچىنىڭ ھېكايىسى

ئۆتكەن زاماندا بىر زالىم بار ئىكەن . ئۇ كەمبەغەللەرنىڭ
ئوتۇنلىرىنى زورلۇق بىلەن يېرىم باھادا سېتىۋېلىپ ، شۇ يوسۇندا
جۇغلىغان ئوتۇننى قىشچە بايلارغا توشۇپ بېرىپ ، ئۇلاردىن ئىك-
كى ھەسسە ئارتۇق پۇل ئالىدىكەن . شۇنىڭ ئۈچۈن ئۇنىڭ جەبرىد-

دىن كەمبەغەللەر نالە - زار قىلىشىپ بايلارغا قاقشايدىكەن .

جەبرىدىن ھەر بىر جىگەر بولغان كاۋاپ ،
زۇلمىدىن بارچە كۆڭۈل بولغان خاراب .

بىر كۈنى ئۇ بىر دەرۋىشنىڭ ئوتۇنىنى زورلۇق بىلەن تارتىۋې-
لىپ ، ئوتۇنىنىڭ يېرىم باھاسىغىمۇ توغرا كەلمەيدىغان ئازغىنا
پۇلنى تاشلاپ بېرىپتۇ . دەرۋىش دۇئا قولىنى ئاسمانغا كۆتۈرۈپ ،
يېلىنىش يۈزىنى تەلەپ قىلىشىگە كەلتۈرۈپتۇ .

قالما ئەي زالىم دۇئالار ئوقىدىن غەپلەتتە سەن ،
قىلسا زار يىغلاپ دۇئا ، شۇنداق دۇئادىن قان تامار .

شۇ چاغدا ، بىر شەپقەتلىك كىشى ئۇ يەرگە كېلىپ قاپتۇ
ھەمدە ئۇ زالىمغا ملامەت قىلىشقا باشلاپتۇ :

زەئىپ ئەلنىڭ ساڭا ئاتقان ئوقىدىن كۆپ ھەزەر قىلغىن ،
كى زەئىپى قانچە ئارتۇق بولسا ، ئوق زەخمى بولۇر قاتتىق .

— بۇ بىچارىلەرنىڭ خۇدادىن باشقا پاناھى يوق . بۇلارغا ئۇنداق
زۇلۇم قىلما ! بۇ كىشىلەر ھەر كېچىسى خۇددى شامدەك كۆڭۈل
كۆزىدىن ياش ئاققۇزىدۇ . بۇلارغا بۇنچىۋالا جاپا سالما ، بۇ غېرىب-
لارنىڭ كۆكرەك ئۆيىنى زۇلۇم بالاسى بىلەن ۋەيران قىلما . گەرچە
سېنى مەي خۇمارى قاتتىق تۇتقان بولسىمۇ ، يېتىملارنىڭ يۈرەك
قېنىنى شاراب ئورنىدا ئىنتىقام جامىغا قۇيما !

بۇ ئەزىزنىڭ سۆزى تەكەببۇر زالىمغا خۇشياقماپتۇ . چۈنكى
ئۇنىڭ ئەخمەقلىق ۋە جاھىللىقى چېكىدىن ئاشقاچقا ، نەسەھەتنى
قوبۇل قىلماپتۇ :

ماڭ يولۇڭغا ئەي ۋەزىچى ساڭا قۇلاق سالماسمەن ،
بىر خامان نەسەھەتنى بىر ئارپىغا ئالماسمەن .

دەرۋىش ئۇنىڭدىن يۈز ئۆرۈپ بىر خىلۋەت جايغا كىرىپ
كېتىپتۇ . تۇيۇقسىز شۇ كۈنى كېچىسى ئوتۇنخانغا ئوت كېتىپ ،
پۈتۈن ئوتۇنلار كۆيۈپ ، ئوتۇنچى ئولتۇرغان ھويلىغىمۇ ئوت تۇت-
شىپتۇ - دە ، ئۇنىڭ بارلىق بايلىقى كۈلگە ئايلىنىپتۇ . ئۇ ئۆز
جېنىنى ئوتتىن ئاران قۇتۇلدۇرۇۋاپتۇ . ئوتۇنچى ئەتىسى قوشنىلىد-
رىغا : «بۇ ئوت ئۆيۈمگە نەدىن تۇتاشقاندۇر ؟» دەپ تۇرۇشىد-
ىغا ، ھېلىقى نەسەھەت قىلغان ئەزىز ئۇ يەرگە كېلىپ قاپتۇ ۋە
ئۇنىڭغا :

— ئۇ ئوت دەرۋىشلەرنىڭ ئاھلىرىنىڭ شولسىدىن ۋە دىلى
ئاغرىغانلارنىڭ كۆڭلىنىڭ كۆيۈشىدىن چۈشتى ، — دەپتۇ .

قىلما دەردمەنلەرنىڭ ئوتلۇق كۆكسىنى ھەرگىزمۇ چاك ،
ئىتتىك ئوتنى يارسا ئۇ ئوت تېخىمۇ ئۇلغاغۇسى .

زالىم بېشىنى تۆۋەن سېلىپ :
— بۇ جاپا ئۇرۇقىنى ئۆزۈم تېرىغان . ھوسۇلى بۇنىڭدىن
ئۆزگە نېمە بولسۇن؟ — دەپتۇ .

نالە قىلما ، غەيرىدىن سەن ئۆز ئىشىڭدىن بول مالال .

بۇ مىسالنى شۇنىڭ ئۈچۈن كەلتۈردۈمكى ، سەنمۇ باشقىلار-
نىڭ بالىلىرىغا قىلغان ئىشلىرىڭ ئۈچۈن ئۇلارغا كەلگەن جازا ۋە
ئىزتىراپلارنىڭ مۇكاپاتى سۈپىتىدە بۇ كەلگۈلۈك سېنىڭ پەرزەنت-
لىرىڭگىمۇ كەلگەنلىكىنى چۈشىنىشىڭ كېرەك . باشقىلار سەندىن
كەلگەن رەنج - ئەلەملەرگە سەۋر قىلغانىدى . سەنمۇ شۇلارغا ئوخ-
شاش باشقىلاردىن كەلگەن كەلگۈلۈككە سەۋر قىلغىن ئەمدى .

— بۇ سۆزلىرىڭنى دەلىل - ئىسپات بىلەن سۆزلىگىنە قېنى؟ — دەپتۇ شىر .

— نەچچە ياشقا كىردىڭ؟ — دەپ سوراپتۇ چىلبۆرە .

— قىرىق ياشقا كىردىم .

— شۇنچە ئۇزۇن ۋاقىتتىن بېرى نېمە بىلەن ئوزۇقلاندىڭ؟

— ئادەم ۋە ياۋايى ھايۋانلارنى شىكار قىلىپ ئوزۇقلاندىم .

— ئۇلارنىڭمۇ ئاتا - ئانىسى بار بولغىنىتى ، سەن ئۆز بالىسى .

رىڭغا قانچىلىك ئېچىنىپ پەرياد قىلغان بولساڭ ، ئۇلارمۇ پەرزەنت .

لىرى ئۈچۈن شۇنداق نالە چەككەندۇر . ئەگەر شۇ ۋاقىتلاردا بۇ .

گۈنكى كۈنى كۆز ئالدىڭغا كەلتۈرۈپ ، قان تۆكۈشتىن پەرھىز

قىلغان بولساڭ ، بۇ ۋەقە يۈز بەرمەس ۋە بۇ مۇسبەت بېشىڭغا

كەلمەس ئىدى .

ئەلگە قىلمىساڭ ياخشىلىق ھەردەم ،

قانداقمۇ راھەت كۆرسەن بىردەم .

سەن ئۇرساڭ ئەلنىڭ چېنىغا نەشتەر ،

كىم قوياي سېنىڭ زەخمىڭگە مەلھەم .

ئەگەر قانخورلۇق ۋە جاپاكارلىقىڭنى داۋام قىلدۇرساڭ ، بۇ .

نىڭدىنمۇ يامان بالالارنى كۆرۈشۈڭ چوقۇم . بەس ! بۇ يامان پەيلىڭ .

نى تاشلاپ ، كۆڭلۈڭنى بىئازارلىق يولىغا باشلا . چۈنكى ئازار

بەرگۈچى ھېچقاچان راھەت يۈزىنى كۆرمەيدۇ ، زالىم ھەرگىز مۇ .

راد - مەقسىتىگە يېتەلمەيدۇ ، زالىمنىڭ تەدبىر ياسىدىن ئېتىلغان

ئوق ھېچقاچان مەقسەت نىشانىغا تەگمەيدۇ .

شىر بۇ سۆزلەرنى ئاڭلىغاندىن كېيىن ، ھەقىقىي ئەھۋال

ئۇنىڭغا بىرئاز روشەن بوپتۇ . شۇنىڭ بىلەن ئۆزىنىڭ ئىش -

ھەرىكەت بىناسىنى زار ۋە ئازار ئۈستىگە قۇرغانلىقىنى ، ئۇنىڭ

نەتىجىسىنىڭ ئاقىۋەتتە ئاپەت ۋە ئازاب - ئوقۇبەت بولىدىغانلىقىنى

چۈشىنىپتۇ . شىر ئويلاپ - ئويلاپ ئاخىر : «ياشلىقىمنىڭ باھارى

قېرىلىقنىڭ خازانغا ئالمىشىش ئالدىدا تۇرىدۇ . ئەمدى قەدەممۇقە - دەم پاناھ يولىغا مېڭىشىم كېرەك . ئۆلۈم سەپىرىم يېقىنلىشىۋاتىدۇ . ئەمدى ئاخىرەت بازىرىنىڭ سەرمايە ۋە جابدۇقىنى قىلىپ ، ئازار ۋە زۇلۇم سېلىشىنى تەرك ئېتىپ ، ئازراق غىزاغا قانائەت قىلىپ ئۆتكىنىم ھەممىدىن ياخشى» دېگەن قارارغا كەپتۇ .

بارۇ يوقۇ ، ئازۇ - كۆپتىن قىلچىلىكمۇ غەم يېمە ،
ئاخىرەت سەرمايسىن ئاپ ، ھەممە پايدا شۇنىدىدۇر .
بۇ پايانسىز مەنزىل ئىچىرە سەن تاپالمايسەن نىجات ،
ئاخىرەت مەنزىلىگە يۈر ، بارچە ۋاپا شۇنىدىدۇر .

شۇنىڭ بىلەن ، شىر گۆش يېيىشنى تاشلاپ ، مېۋە بىلەن ئوزۇقلىنىشقا قانائەت قىپتۇ . شىر مېۋىلەر بىلەن ئوزۇقلىنىشقا باشلىغانىكەن ، چىلبۆرە بۇنىڭدىن غەمگە پېتىپ : «بۇ تاغنىڭ مې - ۋىلىرى چىلبۆرىلەرگە ئەئەللۇق ئىدى . ئەگەر شىر ئۇنى يېگىلى تۇرسا ، بىزنىڭ بىر يىللىق ئوزۇقىمىزنى ئون كۈندە يەپ تۈگىتىدۇ ، مېۋە تۈگىگەندىن كېيىن بىز نېمە يەيمىز ؟ مېۋە ئىزدەپ نەگە بارىمىز ؟» دېگەن خىياللارنى قىلىپ مېڭىپ شىرنىڭ قې - شىغا كەپتۇ .

— ئەي پادىشاھ ، نېمە ئىش قىلىۋاتىسەن ؟ — دەپ سوراپتۇ چىلبۆرە .

— دۇنيادىن ئېتىدىكىمنى قېقىۋېتىپ رىيازەتكە بەل باغلىدىم ، — دەپتۇ شىر .

بۇ بىمەرزە بەھرىنى ئۇنتۇدۇم ،
يوقلۇق سۈيىدىن كۆڭۈل سۈيۈتتۈم .

— ئۇنداقتا تېخىمۇ بولماپتۇ . خەققە بۇرۇنقىدىنمۇ بەكرەك زىيان سالغىلى تۇرۇپسەن ، — دەپتۇ چىلبۆرە .

— ئاغزىمنى قانغا بۇلغىمىسام ، يا چاڭگىلىم بىلەن كىشىگە
ئازار بەرمىسەم ، باشقىلار مەندىن قانداق زەرەر كۆرىدۇ .
كەن ؟ — دەپتۇ ھەيران بولغان شىر .

مىڭ كىشى تالاش قىلسا جېنىمنى ،
ئەمدى بەرمەسمەن ھېچكىمگە ئازار .

— سەن ئۆز قورسىقىڭنى تويغۇزۇش ئۈچۈن باشقا جانىۋارلار -
نىڭ رىزىقىغا كۆز ئالمايتىپسەن ، بۇ تاغنىڭ مېۋىسى ساڭا ئون
كۈنلۈكمۇ ئوزۇق بولالمايدۇ . باشقا ياۋايى ھايۋانلارنىڭ تىرىكچىلىدۇ -
كى مۇشۇ مېۋىلەر بىلەن ئىدى ، ئەمدى ئۇلار قەھەتچىلىكتىن
ئۆلسە ، ئۇلارنىڭ ئۇۋالى سېنىڭ گەدىنىڭگە چۈشىدۇ - دە ، مۇشۇ
جاھاندا بۇ ئىشىڭنىڭ مۇكاپاتى تەرىقىسىدە ساڭا بىر ئوق تېگىشىمۇ
ئېھتىمال . ئۇ چاغدا سېنىڭ ھالىڭ خۇددى مايمۇننىڭ مېۋىسىنى
غەزەپ قىلىپ تارتىۋېلىپ ، ئاخىر ئۆزى ھالاك بولغان توڭگۇزنىڭ
ھالىغا ئوخشاپ قالىدۇ ، — دەپتۇ چىلبۆرە .

— ئۇ قانداق ئىش ئىكەن ؟ — دەپ سورايتۇ شىر .
— بىر مايمۇن بار ئىكەن ، — دەپ ھېكايىسىنى باش -
لاپتۇ چىلبۆرە .

مايمۇن بىلەن توڭگۇزنىڭ ھېكايىسى

بىر مايمۇن تەۋپىق تېپىپ ، ئۆزى ئايرىم ياشاشنى ئىختىيار
قىلىپ ، مايمۇنلاردىن ئايرىلىپ بىر تاغنىڭ بۇرجىكىدە ماكان
تۇتۇپتۇ . ئۇ يەردە بىر نەچچە تۈپ ئەنجۈر دەرىخى بار بولغانلىقتىن ،
مايمۇن ئەنجۈر يەپ كۈن ئۆتكۈزۈپتۇ . بىر كۈنى مايمۇن ئۆزىچىلا :
« ھېچ جانىۋار غىزاسىز كۈن كەچۈرەلمەيدۇ . بۇ يەردە مۇ -
شۇ ئۈچ - تۆت تۈپ ئەنجۈردىن باشقا يەيدىغان نەرسە يوق ئىكەن .
ئەگەر بۇلارنىڭ ھەممىسىنى يازدا يەپ تۈگىتىۋەتسەم ، زېمىستان

قىشتا نېمە يەيمەن؟ شۇڭا بۇلارنىڭ بىر قىسمىنى ھازىر يەپ، يەنە بىر قىسمىنى قىشلىقىم ئۈچۈن قۇرۇنۇۋالاي» دەپ ئويلاپتۇ .

كەلدى گۈل ياز ياتما غەپلەت ئۇيقۇدا ،
قىش غېمىنى راسلىغىن ياز ۋاقتىدا .

ئۇ ھەر كۈنى ئەنجۈر دەرىخىنىڭ ئۈستىگە چىقىپ ئىرغىتىپ ، يەرگە چۈشكەن مېۋىلەرنىڭ بەزىسىنى يەپ ، بەزىسىنى قىشتا يېيىشكە ساقلاپ قويۇش ئۈچۈن ئاپتاپقا سېلىپ قۇرۇتۇپ قويۇپتۇ . بىر كۈنى ئۇ ئەنجۈر دەرىخى ئۈستىدە شۇ تەرىقىدە ئىشلەۋاتسا ، ئوۋچىدىن ئۈر كۈپ قېچىپ كەلگەن بىر توڭگۇز ئەنجۈر دەرىخىنىڭ تۈۋىگە كېلىپ قاپتۇ ۋە قۇرۇتۇپ قويغان ئەنجۈرلەرنىڭ ھەممىسىنى يەپتۇ . مايمۇننىڭ كۆزى توڭگۇزغا چۈشۈشى بىلەن كۆڭلى پەرىشان بولۇپ شۇنداق دەپتۇ :

قايسى جايدىن بولدى پەيدا بۇ بالايى ناگاھان ،
بەر جېنىمغا ئەي خۇدايا بۇ بالايىڭدىن ئامان .

توڭگۇزمۇ دەرەخ ئۈستىدىكى مايمۇننى كۆرۈپ ، ئۇنىڭغا تەزىم بىلەن ھۆرمەت بىلدۈرۈپ :
— ھەي بۇرادەر ، مېھماننى قارشى ئالامسەن؟ — دەپ سوراپتۇ .

مايمۇن نائىلاج ئۇنىڭغا شۇنداق دەپتۇ :

ئۈمىد باغىمغا كەلگەندەك بولۇپ گويا گۈزەل سەرۋى ،
ھەقىر كۆلبەمگە غايىبىتىن يېتىپ كەلدى ئېسىل مېھمان .

— قورسىقىم ئېچىپ ، ئۈسسەپ كەتتىم ، زىياپەتخاناڭدا نېمە بولسا شۇنى تەكەللۈپ قىلماي ئەكەل . كۆڭلۈم مەززەنى بەكمۇ تارتىۋاتىدۇ ، — دەپتۇ توڭگۇز .
بىچارە مايمۇن توڭگۇزنىڭ زورلۇقىغا تەڭ كېلەلمەي ، شاخ .

لارنى قېقىپ بېرىپتۇ . چۈشكەن ئەنجۈرلەرنى بولسا توڭگۇز ناھاپدە-
تى زور ئىشتىھا بىلەن يېيىشكە باشلاپتۇ . شاخلاردا مېۋە ، يەردە
ھېچ نەرسە قالمىغاندا ، توڭگۇز يەنە مايمۇنغا قاراپ :

— ھەي ساھىبخان ، توختاپ قالدىڭغۇ ! تېخى ئىشتىھايىمنىڭ
ئوتى يالقۇنچاشتىن توختىمىدى . سېنىڭ مەرزەلىرىڭ نەپسىمنىڭ
ئارزۇسىغا كۇپايە قىلمىدى . ئەگەر بۇ دەرەختتە قالمىغان بولسا ،
يەنە بىرىگە چىق . مېنىڭ قورسىقىمنى تويغۇزۇپ ، بوينۇمنى مەن-
نەت كەمىرى بىلەن باغلا ، — دەپ بۇيرۇپتۇ .

مايمۇن يۈزىنى كۈلدۈرۈپ ، كۆزىنى يىغلىتىپ ، يەنە بىر
دەرەخكە چىقىپ ئىرغىتىشقا باشلاپتۇ . بىردەمدىلا ئۇنىڭدىمۇ ھېچ
نەرسە قالماپتۇ . ئۇنى كۆرگەن توڭگۇز مايمۇننى يەنە بىر دەرەخكە
چىقىشقا ئىشارەت قىپتۇ .

— ھەي ئەزىز مېھمان ! — دەپتۇ مايمۇن ، — بىر ئاز ئىنساپ
قىلغىن . مۇرۇۋۇتىڭنى تاشلىما . ساڭا بەرگەنلىرىم مېنىڭ بىر
ئايلىق ئوزۇقۇم ئىدى . مەندە يەنە ساڭا بىر نەرسە بەرگۈدەك تاقەت
يوق . ئەمدى بۇنىڭدىن ئارتۇق سېخىلىق قىلالمايمەن .
توڭگۇز ئاچچىقلىنىپتۇ :

— بۇ جاي ھازىرغىچە سېنىڭ قولۇڭدا ئىكەن ، ئەمدى بۇ
جايى ئۆز قولۇمغا كىرگۈزمىگىنىمنى بىر كۆر ! — دەپ خىرقى-
راپتۇ .

— كىشىنىڭ ماكانىنى تارتىۋېلىشنىڭ جازاسى بەكمۇ قاتتىق
بولدۇ ، — دەپتۇ مايمۇن ، — زۇلۇم بىلەن ئېلىپ يېگەن نەرسە
گەرچە تاتلىق بولسىمۇ ، ئاخىر غايەت ئاچچىققا ئايلىنىدۇ . ماڭا
چاپا سېلىشتىن ۋاز كەچكىن . بىچارىلەرگە چاپا سېلىشتىن پايدا
كەلمەيدۇ . ئاجىزلارغا ئازار بېرىش ياخشى ئىش ئەمەس .

مېنىڭۇ چىشلىسەڭ رەنجۈر ئېتەرسەن ،
چىشىڭنىڭ ئاغرىقى نۇتسا نىتەرسەن .

بۇ سۆزنى ئاڭلىغان توڭگۇزنىڭ تېخىمۇ قاتتىق ئاچ-

چىقى كەپتۇ :

— ئاۋۋال دەرەخ ئۈستىگە چىقىپ ، سېنى يەرگە چۈشۈرەي ، ئاندىن كېيىن قارشىلىق قىلىشنىڭ پايدىسىنى ساڭا بىر كۆرسەتسەن قوياي ، توختاپ تۇر ! — دەپ دەرەخ ئۈستىگە چىقىپتۇ . توڭگۇز تۆۋەندىكى شاخقا چىقىشىغىلا شاخ سۈنۈپ كېتىپ توڭگۇزنىڭ بېشى تۆۋەن ، پۈتى ئاسمانغا بولۇپ يەرگە يېقىلىپ ، سۆڭەكلىرى چۈل - چۈل چېقىلىپ ، نەپسىنىڭ غېمىدىن بىر يولى كۆڭلى تىنچىپتۇ . بۇ مىسالنى شۇنىڭ ئۈچۈن كەلتۈردۈمكى ، سەن كىشىلەرنىڭ مېۋىلىرىنىمۇ تارتىۋېلىپ ، ئۇلارنىڭ رىزىقلىرىنى ئۈزۈڭگە ئوزۇق قىلىۋاتسەن . ئەگەر بۇ جامائەت ئاچلىقتىن ئۆلسە ، ئۇلارنىڭ پەرزەنتلىرى سېنى دۈشمەن دەپ بىلىدۇ - دە ، تا قىيامەتكىچە ھەممەيلەن سېنىڭ يامان سۈپىتىڭنى قىلىشىدۇ . بۇرۇن زالىملىق بىلەن مەشھۇر ئىدىڭ ، ئەمدى زاھىتلىق بىلەن تونۇلدۇڭ . لېكىن ئىككىلا ھالدا جانىۋارلار سېنىڭ جەبرىڭدىن قۇتۇلالمىدى . ھەمىشە بەدىنىڭگە قۇۋۋەت بېرىدىغان ئوزۇقلارنى يەۋەرسەڭ ، قانداقمۇ دەرىۋىش بولالايسەن ؟ بىلگىنىكى ، جىسمانىي ھالاۋەت ئارقىلىق روھىي ھەقىقەتنىڭ لەززىتىگە يەتكىلى بولمايدۇ .

قۇل بولۇپسەن بۇ جاھاندا ئۆز تېنىڭنىڭ لەززىتىگە ، ئۇ دۇنيادا ئۆز جېنىڭنىڭ يېتەلمەسسەن راھىتىگە .

شىر چىلبۇرىدىن بۇ سۆزلەرنى ئاڭلاپ مېۋە يېيىشتىنمۇ ئۆزىنى تارتىپتۇ . ئۇ شۇنىڭدىن ئېتىبارەن سۇ ۋە گىياھلارغىلا قانائەت قىلىپ ، تائەت - ئىبادەتكە مەشغۇل بوپتۇ . ئۇ گاھى - گاھىدا بۇ بېيىتلارنىڭ مەزمۇنىنى تەكرار قىلىدىكەن :

كەل ئەي كۆڭلۈم ، بۇ دۇنيانىڭ ئازارىدىن ئۆتكىن ، پاراغەت كۆزلە ئۇشۇبۇ زالىمى مەككارىدىن ئۆتكىن . ئەمەس لايىق جاھاننىڭ ئىشلىرى كۆزلۈك كىشىلەرگە ، قىلىپ مەردانىلىك بۇ مەنپەئەتسىز كارىدىن ئۆتكىن ،

ساخا گەر بولسا مۇمكىن گۈلشەنى روھانىغا يەتمەك ،
تىرىشقىن ، بۇ تىكەنلىك يول بۇ ۋەھشەت غارىدىن ئۆتكىن .

جاھان خەلقىگە زۇلۇم سېلىپ ، زۇلۇمنىڭ ئاقىۋىتىنىڭ
شۇملۇقىدىن ئەندىشە قىلماي ، ئاخىر خەققە سالغان زۇلمىغا ئوخ-
شاش بالاغا ئۆزۈم ئۇچرىغاندىن كېيىن ، توغرا يولنى تۇتۇپ ،
ساۋابلىق ئىشلارنى قىلىشقا تۇتۇنغان زالىملارنىڭ داستانى مانا شۇ .
ئۇنداقلا خۇددى شىرنىڭ ئىككى يۈرەك پارىسىنىڭ جازا ئوتىدا
كاۋاپ بولغىنىنى كۆرگىنىدەك تەجرىبىلەرنى ھاسىل قىلمىغۇچە ،
قانخورلۇق ۋە زۇلۇم سېلىشتىن توختىمايدۇ ؛ بۇ ئىككى يۈزلىمە
ئالەمدىن يۈز ئۆرۈپ ، ئۇنىڭ ھەقىقەتسىز مۇئامىلىلىرىگە ئىلتىپات
قىلىشتىن توختاشمايدۇ . پەقەت شىردەك ساۋاققا ئىگە بولغاندىلا ،
ھېچقانداق باھانە بىلەن بۇ بىۋاپا جادۇگەرنىڭ نازلىرىغا خېرىدار-
لىق قىلمايدىغان بولىدۇ .

جەننەت ئايۋانىغا زەر بىرلە يېزىلغانمىش بۇ سۆز ،
كىم سېتىپ ئالسا بۇ دۇنيا نەزىنى ھالىغا ۋاي .

ئەقىللىق كىشىلەر بۇ ئىشارەتنى پەھىم ئېتىشى ، بۇ تەجرىبى-
لەرنى ئېسىدە چىڭ ساقلىشى ، بۇ دۇنيالىق ۋە ئاخىرەتلىك ئىشلە-
رىنىڭ بىناسىنى مۇشۇ نەسىھەت ئۈستىگە قۇرۇشى كېرەك . ھەر
كىشى ئۆز ئىشىنىڭ باشتىن - ئاخىر ياخشى سۈپەتلەر بىلەن
زىننەت تېپىشىنى خالىسا ، ئۆز پەرزەنتلىرىگە ۋە ئۆز يېقىنلىرىغا
راۋا كۆرمىگەن ئىشنى باشقىلارغىمۇ راۋا كۆرمەسلىكى كېرەك .
شۇنداق بولغاندىلا ، بۇ دۇنيا ۋە ئاخىرەتتە يامانلىق ھەم زالىملىق-
نىڭ شۇملۇقىغا ئۇچرىمايدۇ .

جاھاننى دەپ كىشىگە زەنجى يەتكۈزمەك ئىرۇر باتىل ،
يامانلىق قىلمىغىنىكى قىلمىغاي بۇ ئىشنى ھېچ ئاقىل .
بۇ دۇنيا بىر دېڭىز گويا ، لەھەڭلەر ئۇندا بەك كۆپتۈر ،
بۇنى بىلسەڭ ئۆتەرسەن تىنچ ، سېنىڭدىن رەنجىمەس ھېچ دىل .

ئون بىرىنچى باب

ھەركىشى ئۆز ئېھتىياجىدىن ئارتۇقنى تەلەپ
قىلسا زىيان تارتىدىغانلىقى ۋە بۇرۇنقى
ئىشىدىنمۇ قۇرۇق قالىدىغانلىقى
توغرىسىدا

پادشاھئالەم دىلغا نەسەھەت قىلغۇچى بۇ داستاننى ئاڭلىغاندا -
دىن كېيىن :

— ئەي ئەقىللىق بوۋاي ، بۇ ھېكايىلەرنى ماڭا ناھايىتى ياخشى
دەلىللەر بىلەن بايان قىلىپ بەردىڭ . بۇ مەسەللەردىن مەلۇم بولدى -
كى ، ھەرقانداق كىشى باشقىلارغا ئازار بەرسە ، ئۆزىمۇ خۇددى
ئۆزى قىلغاندەك جازاغا ئۇچرىغاندىن كېيىن توۋىنىڭ پاناھىغا قا -
چىدىكەن . ئەمدى ئون بىرىنچى ۋەسىيەتنىڭ مەزمۇنىغا مىسال
بولىدىغان داستانلاردىن بايان قىلىشىڭنى ، ئۆز ھالىغا مۇناسىپ
كەلمەيدىغان ئىشقا قەدەم قويۇپ ، ھەيرانلىق ۋە سەرگەردانلىقتا
قېلىپ ، بۇرۇنقى ئىشلىرىدىنمۇ قۇرۇق قالغان كىشىلەرنىڭ ھەقد -
قىتىنى ئېچىپ بېرىشىڭنى ئۈمىد قىلىمەن ، — دەپتۇ .

سۆزنىڭ پاكلىقى گۆھەردىن ئارتۇق ،
يەنە شېرىنلىقى شېكەردىن ئارتۇق .
ئاڭلىسا بىر ئېغىز ئۇنىڭ سۆزىدىن ،
كېتەر ئىدى پلاتون^① ھەم ئۆزىدىن .

① پلاتون — ئەپلاتون . مىلادىيىدىن ئىلگىرىكى 427 - يىلى تۇغۇلۇپ ، 348 - يىلى ۋاپات بولغان يۇنان پەيلاسوپى .

دېگەندەك ، ساپلىقى ۋە لاتاپىتى ئابھايانتەك ، يېڭىلىقى ۋە شېرىندىلىقى شەربەت - ناۋانتەك مۇكەممەل ئىبارىلەر بىلەن ھەكىم شۇنداق دەپتۇ :

پەلەك قىلسۇن دەرگاھىغا بەندىلىك - قۇللۇق ،
روناق تاپسۇن ئۆمرۈڭ ھەم سەلتەنەت قوتلۇق .

— قەدىمكى زاماندا ئۆتكەن دانىشمەنلەر : « ھەر ئىشقا لايىق ئادەم بار ، ھەر جايغا مۇناسىپ سۆز بار » دېيىشكەن . شۇنىڭ ئۈچۈنمۇ بەزى ئىشنى بەزى ئادەملەردىن باشقىسى قىلالمايدۇ ؛ بەزى چاغدا بۆلەك سۆزنى قىلسا ياراشمايدۇ .

تاۋۇس پەيلىنى چىۋىن قىلالماس ،
چىكەتكە سۈمۈرغ ئىشىن بىلەلمەس .
تەكەندە نەشتەر خاسىيىتى يوق ،
ھەم ئۇندا گۈلنىڭ خۇش ھىدى يوق .

تەقدىرى ئەزەل ساقىيىسى ئۆز نېسىۋە مەيخانىسىدىن ھەر كىشىگە ئۆز قۇۋۋىتىگە ۋە ئېھتىياجىغا لايىق مەي بېرىپ شادىمان قىلىدۇ . ئۇ ھېچكىمنى ئۆز ئىنايىتىنىڭ شەرىپىتىدىن بەھرىسىز ۋە مەھرۇم قويغىنى يوق .

ئۇ جۇغىغا يارىشا يا بىر يۈتۈم يا جام بىلەن ،
بارچە گىنسان بۇ شارابتىن بەھرە تاپماي قالمىدى .

شۇنىڭ ئۈچۈن ، ھەر بىر گىنسان ئاللاتائالا ئاتا قىلغان ئۆز ھۈنرىنى قىلىشى ۋە ئۇنى دەرىجىمۇ دەرىجە تەرەققىي قىلدۇرۇپ كامالەتكە يېتىشى كېرەك .

بورچى گەر ھۈنەرگە ئۇستا بولسا ھەر قاچان ،
ھۈنەرگە نا ئۇستا چەكمەنچىدىن ياخشىراق .

ئەگەر ھەر كىشى ئۆز ھۈنرىنى تاشلاپ ، ئۆزىگە تونۇشلۇق بولمىغان ئىشنى باشلىسا ، ئەلۋەتتە ھەيرانلىقتا قالىدۇ . ئۇ يولدىن مەنزىلىگە يېتەلمەيدۇ ؛ بۇرۇنقى يۈرگەن يولىغىمۇ يېنىپ كېلەلمەيدۇ . يەنى ئالدىغىمۇ باسالمايدۇ ، كەينىگىمۇ يانالمىدۇ . شۇڭا ، ئاقىللار ئۆز يولىدا مەزمۇت قەدەم بىلەن مېڭىشى ، ئارزۇ - ھەۋەس بىلەن باشقا شاخقا قول ئۇزاتماسلىقى ، ئۆز ئېھتىياجىدىن ئارتۇقنى تەلپ قىلماسلىقى كېرەك . چۈنكى بۇ ئىشنىڭ ئاقىۋىتىدىن زىيان كېلىدۇ . شۇنىڭ بىلەن بىللە كۆپ نەپ ۋە ياخشى نەتىجە بېرىدىغان ئىشلارنى ئوڭايلا قولدىن بېرىپ قويماسلىق كېرەك . ھەر كىشى قايسى ھۈنەردىن رىزق تاپقان بولسا ، ئۇنى تاشلىماسلىق كېرەك . چۈنكى بۇ پەرىشانلىق ۋە سەرگەردانلىقتىن نىجات تېپىشنىڭ يولىدۇر . مەۋلىۋى ھەزرەتلىرىنىڭ مەنىلەر گۆھەرلىرى بولغان سۆزلىرى ئىچىدىن مۇنۇ بېيىت مۇشۇ ھالەتكە دالالەت قىلىدۇ .

ئەنجۈر سېتىشنى كەسىپ ئەتكەن كىشى ،
ئۆز ئەنجۈرىنى ساتقىنى ياخشى .

بۇ مۇقەددىمىگە لايىق كېلىدىغان مىساللارنىڭ بىرى — زاھىتنىڭ مېھمىنى توغرىسىدىكى ھېكايىدۇر . ئۇ زاھىتتىن ئەجەبىرى تىلىنى ئۆگىنىمەن دەپ ئاۋارە بولغان .
— ئۇ قانداق ھېكايە ئىكەن ؟ — دەپ سوراپتۇ راي .
— قۇنۇھ دىيارىدا بىر زاھىت بار ئىكەن ، — دەپ ھېكايىسىنى باشلاپتۇ بەرھەمەن .

زاھت بىلەن مۇساپىرنىڭ ھېكايىسى

قۇنۇھ دىيارىدا ، ناھايىتى مۇلايىم ، پەرھىزكار ، پاكىز ۋە خۇش تەبىئەتلىك ، ئىبادەت ۋەزىپىلىرىنى ھەممە شەرتلىرى بىلەن مۇكەممەل بەجا كەلتۈرىدىغان ، تائەت رەسىم - يوسۇنلىرىنى ئىخلاس قاندىسى بىلەن ئىجرا قىلىدىغان دىندار بىر زاھت بار ئىكەن . ئۇ ، قەلبى جاھان قايغۇسىنىڭ كىرلىرى بىلەن كىرلەش-مىگەن ، كۆز ئالدىنى ھاۋايى - ھەۋەس پەردىسى توسالمىغان ، جايىمىزنىڭ قىرغاقلىرى غايىب پەيزى قۇتۇھاتىنىڭ مەنزىلى بولغان ، ئىبتىكاپخانىسىنىڭ بوسۇغىسى ئۇنىڭ غەيرەت ۋە ئىرادىسىنىڭ تۈگۈنى بولغان ، دۇنيا جاپاسىنىڭ قۇشلىرى ئۇنىڭ كۆڭلىگە ئۇۋا سالالمىغان ، قەلبىنىڭ ئاپتىپى ئىلتىپات نۇرى بىلەن كۆك-رەك قەپىسىنى نۇرلاندۇرغان ، يەنى ئۇنىڭ قەلب ئاپتىپى جاھاننىڭ ھاۋايى-ھەۋەسلىرىگە قىلچىلىكىمۇ يورۇق چۈشۈرمىگەن بىر كىشى ئىكەن .

بېشىغا كىيگەنى شەرىئەتتىن تاج ،
بولغان كۆڭلى ئەرش ، سەجدىسى مىراج .
ئىدى شەپتانكەش پەرىشتە مۇقام ،
يۈرەتتى قويۇپ ھاۋاغا قەدەم .

ئۇ ئەنە شۇنداق تەقۋادارلىق بىلەن ، ئۇنىڭغا ھەرىكىم قانداق نېسىۋە كەلتۈرگەن بولسا ، ئۇنى ئېلىپ قويۇپ ، ئەتىگەندە ۋە كەچتە دەرۋىشلەرنى ۋە ئۆزىگە مۇناسىپ كىشىلەرنى مېھمان قىلىدىكەن .

ساخاۋەت قولىدا يۇلتۇزنى پەلەك سەھنىگە كۆپ چاچقان ،
ساخاۋەت ھەققىدە بۇزۇكلىرى تەرىپلەپ ئەسەر يازغان .

بىر كۈنى ، بىر مۇساپىر ئۇنىڭ ئۆيىدە مېھمان بويۇپتۇ . زاھىت مېھماندارچىلىقىنىڭ بارلىق رەسىم - قائىدىلىرىنى بەجا كەلتۈرۈپ ، ئۇنى مېھمان قىپتۇ ۋە مېھماننىڭ ئۆز ئۆيىگە چۈشكەنلىكىگە كۆپ مىننەتدارلىقىنى بىلدۈرۈپتۇ . ئانامدىن كېيىن زاھىت ئۇنىڭدىن سوراپتۇ :

— ئەي مېھمان ، قەيەردىن كەلدىڭ ؟ قەيەرگە بارماقچىسەن ؟
— مېنىڭ قىسسەم ئۇزۇن ، ئەگەر مۇبارەك كۆڭۈللىرى ئاڭلاشنى خالىغان بولسا ، مەن ئۆز قىسسەمدىن كىچىككىنە سۆزلەپ بېرەي ، — دەپ جاۋاب بېرىپتۇ مېھمان .
— ئەگەر كىشى ھوش قۇلىقىنى ئاچسا ، ھەر بىر سۆزدىن بىر پايدىلىق ھېكمەت تاپالايدۇ . ھەر بىر چاقماقتىمۇ بىر ئىشارەت بار ، ھەر بىر ئەپسانىدىنمۇ بىر پەيزى ئېلىشقا بولىدۇ . سەن ئۆز سەرگۈزەشتىڭنى تارتىنماي بايان قىلىۋەرگىن ، — دەپتۇ زاھىت .
مېھمان ئۆز سەرگۈزەشتىنى بايان قىلىشقا باشلاپتۇ .

مۇساپىر مېھماننىڭ ھېكايىسى

— ئەي زامانىسىدا تەڭدىشى بولمىغان زاھىت ، مەن ئەسلى پەرەڭ دىيارىدىن بولمەن . مەن ئۇ جايدا ناۋايلىق قىلاتتىم . ھەر كۈنى ھېرىس ئوتى بىلەن تونۇر قىزىتىپ ، نان يېقىپ ، مىڭ مۇشەققەتلەر بىلەن دەسمايىدىن ئاشۇرۇپ بىر نان تاپاتتىم .

يۈرىكىمنى كۆيدۈرۈپ بىر گىردىنى ،
مەن ئالاتتىم رىزقىنىڭ تونۇرىدىن .

مېنىڭ بىر دېھقان دوستۇم بار ئىدى . ئۇ دائىم ماڭا بۇغداي بېرىپ تۇراتتى . مەن ئۇنى دەسمايە قىلاتتىم ، پۇلىنى تاپقاندا بېرەتتىم . بىر كۈنى ئۇ مېنى ئۆز بېغىغا باشلاپ زىياپەت بېرىپ مېھمان

قىلدى . تاام يېيىلىپ بولغاندا ، ئۇ مەندىن : «سەن كەسپىڭدىن قانچىلىك مەنپەئەت ئالسىن ؟» دەپ سورىدى . مەن : «دۈكەن - نىمنىڭ دەسمايسىدىن ئون ناندىن بىر نان پايدا قالىدۇ ، بۇ بالا - چاقىلىرىمنىڭ يېمەك - ئىچمىكىگە ئوتتۇرلۇق يېتىدۇ .

بىزگە ھەقتىن بۇندىن ئارتۇق رىزقى يوق ،
شۇ رىزقى بىرلە ئۆمۈر ئۆتمەكتە توق .»

دەپ جاۋاب بەردىم . «سۈبھاناللا ! — دېدى دېھقان دوست - تۇم ، — سېنىڭ كەسپىڭ نەپ تېگىدىغان كەسپ ئەمەس ئىكەن ئەمەسمۇ ؟ بۇنىڭدا ھېچقانداق پايدا يوق ئىكەن . مەن تېخى كەسپىڭدىن ناھايىتى كۆپ پايدا - مەنپەئەت يېتىدۇ ، دەپ ئويلاپ يۈرۈپتىمەن . دېمەك مەن خاتا چۈشەنگەنكەنمەن - دە ! . «سىز كەسپىڭىزدىن قانچىلىك ھوسۇل ئالسىز ؟» دەپ سورىدىم مەن . «مېنىڭ ئىشىمنىڭ دەسمايسى ئاز ، پايدىسى كۆپ ، — دەپ جاۋاب بەردى دېھقان دوستۇم ، — مەن ئون دانە دان چاچسام ، يۈز دانە ھوسۇلغا قانائەت قىلمايمەن .»

مەن ھەيران قېلىپ : «بۇ قانداق گەپ ؟» دەپ سورىدىم . «ئەجەبلەنمە ، — دېدى دېھقان دوستۇم ، — بۇنىڭدىنمۇ جىق پايدا ئالىدىغان ئىشلار بولىدۇ . مەسىلەن ، كۆكنارنىڭ ئۇرۇقى ھەممە ئۇرۇقلاردىن كىچىك بىر نەرسە ، ئەگەر ئۇنى ياخشى يەرگە تېرىسا ، بىر تال ئۇرۇقتىن يىگىرمىگە يېقىن شاخ ئايرىلىپ چىقىدۇ . ھەتتا ئۇنىڭدىن ئارتۇق بولۇشمۇ مۇمكىن . ھەر بىر شاخ ئۈچىدا بىردىن غوزا تۈگۈلىدۇ ، ھەر بىر غوزا ئىچىدىكى ئۇرۇقنىڭ ھېسابىنى ئالغىلى بولمايدۇ . مېنىڭ ئىشىمنىڭ پايدىسىنىڭ ھەددى - ھېسابى - سىز ئىكەنلىكىنى مۇشۇنىڭدىن قىياس قىلساڭ بولىدۇ . ھېكمەت دېھقانلىرىنىڭ ئېيتىشىچە ، دېھقانچىلىق دېگەن سۆز ئەرەبچە زەرەد (ز ر ع) دېيىلىدۇ . بۇ جەمئىي ئۈچ ھەرپ . بۇنىڭ ئالدىنقى ئىككىسى (ز بىلەن ر) قوشۇلسا زەر دەپ ئوقۇلىدۇ ، بۇ ئالتۇن

دېگەننى بىلدۈرىدۇ . ئۈچىنچى ھەرپ ئەين (ع) ئەلا دېگەننى بىلدۈرىدۇ . دېمەك ، زەرە؟ دېگەن خەت زەر ئۈستىگە زەر دېگەننى بىلدۈرىدۇ .

ئىككى خەت مەنىسى زەردۇر ، ئەين خېتى زەر ئىررۇر ، بەس بىلىك ، دېھقان كىشى زەر ئۈستىگە زەرلەر تاپۇر .

دېھقانچىلىق كارخانىسىنىڭ كىمىياگەرلىرى مۇشۇنداق دېگەنكەن :

كىمىيا ئىستەپ جاھاندا قىلما ئۆمرۈڭنى خاراب ،
بەس ، قارا تۇپراققا تەر تۆكسەڭ ئاشۇدۇر كىمىيا! ①»

دېھقاندىن بۇ سۆزلەرنى ئاڭلاپ ، كۆڭلۈمگە دېھقانچىلىق قىلىشنىڭ ھەۋىسى چۈشتى - دە ، شۇ زامان ناۋايلىقنى تاشلاپ ، قولۇمدا بار پۇللار بىلەن دېھقانچىلىق ئەسۋابلىرىنى سېتىۋېلىپ ، دېھقانچىلىق بىلەن شۇغۇللىنىشقا تەييارلاندىم . بىزنىڭ مەھەللىمىزدە كامالەتكە يەتكەن پاك بىر دەرۋىش بار ئىدى .

خەلق ئاراسىدىن چىقىپ خىلۋەتتە ئۇ تۇتقان ماكان ،
ئەيلىگەن سەۋر - قانائەت تاپسا ئازراق ئاشۇ نان .

ئۇ مېنىڭ ئۆز كەسپىمنى تاشلاپ ، باشقا ئىشقا تۇتۇش قىلغانلىقىم - نى ئاڭلاپ ، مېنى چاقىرتىپ شۇنداق دېدى :
— ھەي ئۇستا ، سۇبھاناللا ساڭا رىزق بېرىپ تۇرغان كەسپىڭ - نى تاشلىما ، ئۆزۈڭگە ئېھتىياجلىقتىن ئارتۇقنى تەلەپ قىلىپ ئۆزۈڭنى ھېرىس يولىغا باشلىما ، چۈنكى ھېرىسنىڭ ئاقىۋىتى شۇملۇقتۇر . ھەرقانداق كىشى قانائەتچان بولسا ، ئۇنى دەۋران

① كىمىيا - بۇرۇنقى زاماندىكى كىشىلەرنىڭ تونۇشىچە ، ئالتۇن پەيدا قىلىدىغان ئىلمىي ھۈنەر .

پادشاھى دەپ بىلمەك كېرەك ، ھېرىسمەن بولغان ئادەملەرنى بولسا زاماندىكى قارا يۈزلەر دەپ چۈشەنمەك كېرەك .

ئارپا ئانغا قانائەت ئەيلە بولغىن سەۋرچان ،
يېمە بۇغداي ، ئالدىغان ئادەمنى ئۇ ئۆتكەن زامان .

— ئەي شەيخ ! — دېدىم مەن ، — مەن ئۆزۈمنىڭ ئاجىزلىقىم-
دىن قىلمۇتقان كەسىمىدىن تۈزۈكرەك كۈن كەچۈرگۈدەك پايدا
تاپالمىدىم . ئەمدى دېھقانچىلىقنىڭ پايدىسىنىڭ ناھايىتى كۆپ ئى-
كەنلىكىنى بىلىدىم . دېھقانچىلىق قىلسام ، كەڭ - كۈشادىرەك كۈن
كەچۈرەرمەنمىكىن دەپ ئويلىغانىدىم .

— خېلى ئۇزۇندىن بۇيان سەن ناۋايلىق بىلەن ياخشى كۈن
كەچۈرۈپ كەلگەنىدىڭ . ئەمدى دېھقانچىلىققا تۇتۇش قىپسەن . بىل-
گىنىكى ، دېھقانچىلىققا نۇرغۇن لازىمەتلىكلەر كېتىدۇ . سەن ھەممە
لازمەتلىكلەرنى تېپىشقا ئاجىز كېلىپ قالارسەنمىكىن . ئاشۇ ئىش-
نى قىلىپ سەن ئۆزۈڭنىڭ ئارزۇ قىلغىنىڭغا ۋە مۇرادىڭغا يېتە-
لمەسەن - يوق ، بۇنى كىم بىلسۇن ؟

تەمەننا كويىدىن مەقسەت بازارغا يەتمەككە ،
بولۇپ ئاگاھ قۇلاق سالغىن ، بۇ بەكمۇ ئۇزۇن يولدۇر .

ئۆز كەسىپىڭنى تاشلىما ، بۇ ئىش سېنىڭ ھالىڭغا لايىق ئىش
ئەمەس . بۇ ئىشنى قىلساڭ ، ئۇقاغا يەتكەندىكىدەك ھادىسە ساڭىمۇ
يېتىپ قالمىسۇن يەنە ، — دېدى ئۇ مەرد دەرۋىش .
— ئۇ قانداق ئىش ئىكەن ؟ — دەپ سورىدىم مەن .
دەرۋىش ئۇقانىڭ ھېكايىسىنى سۆزلەپ بېرىشكە باشلىدى .

ئەخمەق ئۇقانىڭ ھېكايىسى

بىر شۈستىگەر ھەر كۈنى ئېرىق لېۋىدە ئولتۇرۇپ ئۆز ئىشىغا مەشغۇل بولۇۋاتقاندا ، بىر ئۇقانىڭ سۇدىن قۇرت - قۇمۇسقىلارنى تېرىپ يېگەنلىكىنى كۆرىدىكەن . ئۇقا ئۆزىنىڭ تاپقان ئاشۇ ئوزۇ - قىغا قانائەت قىلىدىكەن . ئۇقا بىر كۈنى ئادىتى بويىچە دانلاۋىتىپ ، بىر لاجىننىڭ بىر ئۆردەكنى پارە - پارە قىلىپ يەپ ، ئېشىپ قالغان گۆشنى تاشلىۋېتىپ كەتكەنلىكىنى كۆرۈپ كۆڭلىدە : «بۇ كىچىككىنە جانىۋار ئۆزىدىن چوڭ نەرسىنى تۇتۇۋېلىپ يېدى . مەن ئۇنىڭدىن چوڭ تۇرسام ، نېمىشقا ئۆزۈمگە مۇناسىپ شىكار قىلماي ، ئاشۇ سېسىق قۇرتلارغا قانائەت قىلىپ كۈن ئۆتكۈزۈمەن ؟ بەس ئەمدى ، ئالىي ھىممەتلىكىنى باشلىشىم ۋە قەستىم كەمەننى ئاسمان بېشىغا تاشلىشىم كېرەك ؟» دەپ ئويلاپتۇ .

قايسى قۇشنىڭ ھىممىتى گەر بولسا يار ،
قۇۋۋىتىنىڭ بارىچە ئۈستۈن ئۇچار .
ئىبىرەت ئالغىن مورىدىن چىققان تۇتۇن ،
ئۆرلىگەي ئاسمان تەرەپكە كۈنۈ كۈن .

شۇنىڭ بىلەن ئۇنىڭ قۇرت تېرىپ يېيىشتىن كۆڭلى سوۋۇپ كېتىپتۇ - دە ، شىكار قىلىش ئۈچۈن ھاۋاغا پەرۋاز قىپتۇ . ئۇ بىر كەپتەرنىڭ ئۇچۇپ يۈرگەنلىكىنى كۆرۈپ ، ئۇنى ئوۋلىماقچى بولۇپ مولجاللاپ ئۇچۇپ ئۇنىڭ ئۈستىگە كەلگەندە ، تۆۋەنگە قاراپ بىر ئېتىلغانىكەن ، ئۇنى كۆرگەن كەپتەر سەللا ئۆزىدىن قاجۇرۇ - شى بىلەن ، ئۇقا ئۆزىنى توختىتالماي پەسكە شۇڭغۇپ كېتىپ ، شۈستىگەرنىڭ ئالدىدىكى لايغا موللاقلاپ چۈشۈپتۇ - دە ، پۈتى ۋە قاننى لايغا پېتىپ قايتۇ . شۈستىگەر ئورنىدىن تۇرۇپ ئۇقانى ئېلىپ ئۆيىگە قايتىپتۇ . يولدا ئۇنىڭ بىر دوستى ئۇچراپ : «بۇ

نېمە؟» دەپ سوراپتۇ . «بۇ ئۇقا پوقاق ، لاچىنى دوراپ كەپتەرنى ئوۋلىماقچى بولدى ، لېكىن ئۆزى مېنىڭ قولۇمغا چۈشتى» دەپتۇ شۈستىگەر .

بۇ مىسالنى شۇنىڭ ئۈچۈن كەلتۈردۈمكى ، سەن ھەر كىشىدىن ئۆزىنىڭ ھۈنرىنى قىلىشى ۋە ئۆزىگە لايىق بولمىغان ھۈنەرنى قىلماسلىقى لازىملىقىنى چۈشىنىشنىڭ كېرەك .

دەرۋىش بۇ مىسالنى كەلتۈرگەن بولسىمۇ ، مېنىڭ دېھقانچىدىن لىق قىلىشقا بولغان ھەۋىسىم تېخىمۇ زىيادە بولدى . ئۇ ھەقىقەتەن شەپقەت يۈزىسىدىن ماڭا بۇ نەسەھەتنى قىلغان بولسىمۇ ، قىلچىلىك قۇلاق سالىمىدىم ھەمدە دېگىنىمنى قىلىپ ئازراق دەسمايە بىلەن دېھقانچىلىق جابدۇقلىرىنى قەدىر ئەھۋال تەييارلاپ ، بىر پارچە يەرگە ئۇرۇق چېچىپ ئىنتىزارلىق بىلەن : «خامان ۋاقتىدا ھو- سۇلنى كۆرىمەن» دەپ كۈتتۈم . ئەمما بۇ چاغدا بالا - چاقىلىرىم قىيىنچىلىقتا قالدى . چۈنكى ، ناۋايلىق كەسپىدىن ئۆتتۈرلۈك ، كۈندىلىك يېگىلى تاماق تېپىلىپ تۇراتتى . بۇ دېھقانچىلىقتا بىر يىل ئىنتىزار بولۇپ تۇرغاندا ، ئاندىن ھوسۇلغا ئېرىشكىلى بولدى- كەن . شۇڭا مەن : «بىراۋدىن پۇل قەرز ئېلىپ ، يەنە ناۋايلىق دۈكىنىنى تەۋرىتىپ ، يەردىن ھوسۇل چىققۇچە كۈن كەچۈرگەچ تۇرسام بولغۇدەك» دەپ ئويلىدىم .

ئىشىمنى قويۇپ بېشىم ئايلاندى ،
ئىشىمنى تېپىپ بېشىم ئوڭلاندى .

شۇنىڭ بىلەن شەھەردىكى خوجايىنلاردىن بىرىنىڭ قېشىغا بېرىپ ، ئۇنىڭدىن پۇل قەرز ئېلىپ ناۋايلىق دۈكىنىمنى ماڭدۇر- دۇم . تېرىغان زىرائەتلەرگە پەرۋىش قىلىش ۋاقتى كەلگەندە ، بىر كىشىنى نىمكارلىققا ئېلىپ دۇكاندا قويۇپ قويۇپ ، ئۆزۈم ئېتىز بېشىغا باردىم . شۇنداق قىلىپ گاھى دۇكانغا كېلىپ ، گاھى ئېتىز بېشىغا بېرىپ يۈرۈپ ، ئىككى - ئۈچ ئاي ۋاقىت ئۆتتى . قارىسام ،

دۇكانغا قويغان ئادەم خىيانەت قىلىپ ، دەسمايىنىمۇ چۆكۈرۈۋېتىپ-
تۇ . زىرائەتكە ئاپەت چۈشۈپ قىلغان چىقىمىنىڭ ئوندىن بىرىمۇ
قولغا كەلمىدى . ھەيرانلىقتا بېشىم ئايلىنىپ ، ھېلىقى ئۇقانىڭ
ھېكايىسىنى سۆزلەپ بەرگەن دەرۋىشنىڭ قېشىغا بېرىپ ، ئىككى
ئىشىمدىن كەلگەن زىيانلارنى بايان قىلىپ بەرگەندىم ، ئۇ كۈلۈپ
كېتىپ : «سەن ھازىر ساقىلىنى ئىككى خوتۇنى يۇلۇپ تۈگەتكەن
ئادەمگە ناھايىتىمۇ ئوخشاپ قاپسەن» دېدى .
— ئۇ قانداق ئىش ئىكەن؟ — دەپ سورىدىم مەن .
دەرۋىش سۆزلەپ بېرىشكە باشلىدى :

چار ساقال ئادەمنىڭ ھېكايىسى

بىر چار ساقال كىشىنىڭ ئىككى خوتۇنى بار بولۇپ ، بىرى
قېرى ، بىرى ياش ئىكەن . ئۇ ئادەمنىڭ ئۇيقۇسى كەلسىلا خوتۇند-
دىن بىرىنىڭ تىزىغا بېشىنى قويۇپ ئۇخلاشقا ئادەتلەنگەنىكەن . بىر
كۈنى ئۇ قېرى خوتۇننىڭ ئۆيىگە كىرىپ ئۇنىڭ قۇچىقىغا بېشىنى
قويۇپ ئۇخلاپ قاپتۇ . قېرى خوتۇن ئۇنىڭ ساقىلىنىڭ بەزىسىنىڭ
ئاق ، بەزىسىنىڭ قارا ئىكەنلىكىنى كۆرۈپ ، ئۆز - ئۆزىگە : «بۇ-
نىڭ ساقىلىنىڭ قارىلىرىنى بىر يۇلۇۋېتەي ، ئاقلىرى قالسۇن ،
ساقىلىنىڭ قارىسى بولمىغاندىن كېيىن ، ئەمدى ئاق ساقال بوپتۇ-
مەن ، ماڭا مۇشۇ قېرى خوتۇنۇم لايىق ئىكەن دەپ ئويلاپ ، مېنى
ياخشى كۆرۈپ ياش خوتۇنىدىن كەچسۇن» دەپتۇ - دە ، قۇدرىتىنىڭ
يەتكىنىچە ئېرىنىڭ ساقىلىنىڭ قارىلىرىنى ئاستا - ئاستا يۇلۇپتۇ .

خوتۇنلار قولغا چۈشكەندە ساقال ،
يۇلۇنماقتىن ئۆزىگە نە بولغۇسى ھال .

يەنە بىر كۈنى ئۇ ئادەم ياش خوتۇننىڭ تىزىغا بېشىنى قويۇپ

ئۇخلاپ قالغانىكەن ، ئۇمۇ : «بۇنىڭ ساقلىنىش ئاقلارنى يۇلۇۋې-
تەي ، ھەممىسى قارا كۆرۈنمە ، مەن تېخى ياش ئىكەنمەن ، ماڭا
ياش خوتۇن مۇناسىپ ئىكەن ، دەپ قېرى خوتۇننى تاشلاپ ، مەن
بىلەنلا بولىدۇ» دەپ ئويلاپ ، ئىمكانقەدەر ئاق مويىنى يۇلۇشقا
باشلاپتۇ . مۇشۇ تەرىقىدە بىر نەچچە كۈن ئۆتۈپ بىچارىنىڭ ساقلى
يۇلۇنۇپ تۈگەپتۇ . بىر كۈنى ئۇ ساقلىنى سىلغانىكەن ، قولغا
ئېگەكتىن باشقا ھېچنەمە ئۇرۇنماپتۇ . ئۇ ھەرقانداق نالە - پەرياد
قىلغان بولسىمۇ ھېچقانداق پايدا بەرمەپتۇ . سېنىڭ ھالىڭمۇ ئاشۇ
كىشىنىڭ ئەھۋالىغا ئوخشاش بوپتۇ ، دەسماينىڭ بەزىسىنى دېھقان-
چىلىققا سەرپ قىپسەن ، بەزىسىنى ناۋايلىققا ئىشلىتىپسەن ، مانا
ئەمدى يا مەئىشتىڭ تونۇرىدا نان ، يا ئوزۇق - ئوقەت خامىنىڭدا
دان تاپالمىدىڭ .

بىر كۈنى تۇتتۇڭ ئۇنى كۈن ساڭا يۈز ئاچتى بۇ ،
ئەمدى بىلىدىڭكى قۇلۇڭ ئىچرە نە بۇ قالدى ، نە ئۇ .

دەرۋىشتىن بۇ سۆزلەرنى ئاڭلاپ ، ئۇنىڭ ئېيتقانلىرىنىڭ
ھەقىقەت ۋە راست ئىكەنلىكىنى چۈشەندىم . ئۇنىڭ ئېيتقىنىدەكلا
ماڭا بۇ ئىشلىرىمدىن ھەسرەت ۋە نادامەتتىن باشقا ھېچقانداق
مەنپەئەت يەتمىدى . قۇلۇمدىكى مال - دۇنيالىرىمنى ھېسابلىسام
قەرزگە يېتىشىمگۈدەك . شۇڭا «تاقەت قىلالمىغۇدەك نەرسىدىن
قېچىش ۋاجىپتۇر» دېگەن سۆز بويىچە قېچىشنى مۇۋاپىق
كۆردۈم - دە ، بىر كۈنى كېچىسى شەھەردىن چىقىپ قاچتىم .
يۇرتىمۇ يۇرت ئارىلاپ قېچىپ كېلىۋاتسام ، يولدا ماڭا بىر كىشى
ئۇچرىشىپ قېلىپ : «ھەي پالانى ، بارۇ يوقۇڭنى قەرزدارلىق-
رىڭ ئالدى . بالا - چاقىلىرىڭنىڭ ھەممىسى ئۆلدى» دېدى . بۇ
خەۋەرنى ئاڭلاپ يۇرتىمدىن ئۈمىد ئۈزۈپ ، نەدە بىر دانىشمەن
ئادەمنى تاپسام ، ئۇنىڭ سۆزىنى ئاڭلاپ كۆڭلۈمگە تەسەللى بېرىپ
يۇرتىمۇ يۇرتىم . ھالا بۈگۈن ئۆزلىرىڭنىڭ سۆھبەتلىرىگە مۇيەسسەر

مېڭىپ بۇ يولدا ھاردىم ھەددىدىن ئارتۇق ،
سېنى كۆردۈمكى ئەمدى چىقتى ھاردۇق .

بۇ مېنىڭ سەرگۈزەشتىلىرىمنىڭ بىر قىسمى ، بۇنى ئۆزلىرىگە
بايان قىلدىم ، — دەپ ھېكايىسىنى ئاخىرلاشتۇرۇپتۇ مۇسا .
پىر مېھمان .

— سۆزۈڭنىڭ راستلىقىنى بىلدىم . بۇ جەرياندا گەرچە كۆپ
مۇشەققەت تارتقان بولساڭمۇ ياخشى تەجرىبىلەرنىمۇ ھاسىل قىپ-
سەن . ئەمدى خاتىرەڭنى جەم قىل . جاپا - مۇشەققەتنىڭ دەۋرى
ئۆتۈپ ، راھەت - پاراغەتكە يېتىشىپسەن . غەم شامى كېتىپ شاد-
لىق سەھىرى يېتىپ كەلدى ، — دەپتۇ زاھىت .

مېھمان بىلەن ساھىبخان ئۆزئارا سۆھبەتلىرىدىن خۇشۇاخ
بولۇشۇپتۇ . زاھىت بەنى ئىسرائىل قوۋمىدىن بولۇپ ، ئىبرى تىلى
ئۇنىڭ ئاتا - بوۋىسىنىڭ تىلى بولغاچقا ، زاھىتمۇ بۇ تىلنى ياخشى
سۆزلەيدىكەن . زاھىتنىڭ ئۆيىدىكىلەرگە ، بالا - چاقىلىرىغا بۇ
تىل بىلەن سۆزلىگەنلىكىنى ئاڭلىغان پەرەڭ مېھماننىڭ قۇلقىغا
بۇ تىل ناھايىتى چىرايلىق ئاڭلىنىپ كېتىپتۇ - دە ، زاھىتتىن
بۇ تىلنى ئۆگىنىشنى تەمە قىلىپ ئولتۇرۇپتۇ . زاھىتمۇ مېھماننىڭ
بۇ تىلغا قىزىقىپ قالغانلىقىنى كۆرۈپ تېخىمۇ پاساھەت بىلەن
سۆزلىگىلى تۇرۇپتۇ .

گويا قەندەك سۆزلەيتتى شېرىن سۆزلەر ،
كۈلكە بىلەن لېۋىنى ئەيلەپ شېكەر .
شېكەرنى يېيىشلىك كۆرگەچكە مېھمان ،
تۆتى كەبى خېرىدار بولدى شۇئان .

ئارىدىن بىر نەچچە كۈن ئۆتۈپ ، ئۇلارنىڭ ئارىسىدىكى تارتىم-
نىش پەردىسى كۆتۈرۈلۈپ ، ئۇلارنىڭ ناتونۇشلۇقى دوستلۇققا ئاي-
لىنىپتۇ .

قالمىغان بولسا تەكەللۇپتىن غۇبار ،
شادمانلىق تاپقۇسى ھەر ئىككى يار .

شۇنىڭ ئۈچۈن مېھمان تارتىنمايلا زاھىتقا مۇراجىئەت قىپتۇ :

لەۋزىڭىز ئاچقۇ كامالەت ئۆيىگە ،
مەنىسى ئىسپات تەڭرى ھۆكۈمىگە .

— بۇ نېمىدېگەن يېقىملىق ۋە چىرايلىق ئاڭلىنىدىغان
تىل - ھە ، تىلشۇناسلارنىڭ ئەقىل قۇلقى تا ھازىرغىچە بۇنداق
گۈزەل سۆزلەرنى ئاڭلاپ باقمىغان بولغىيتتى ، ھەممىنى كۆرگەن
بىلىملىك زاتلارنىڭ ئەقىل كۆزىمۇ ئۆزلىرىدەك بۇنداق پاساھەتلىك
سۆزلەيدىغان كىشىنى كۆرمىگەن بولغىيتتى .

بىلىمىدىم مەن قايسى جىنس ، قايسى تۈردىنكىن بۇ سۆز ،
سېھىرگەرلەر سۆزى دەپمۇ ياكى پەيغەمبەر سۆزى .

بۇ تىلنى ماڭا ئۆگىتىپ قويۇشلىرىنى ھەمدە بۇ پاساھەتلىك
تىلنىڭ تەلىمىنى مەندىن ئايىماسلىقلىرىنى ئۈمىد قىلىمەن . ئەگەر
ئىلتىماسىمنى قوبۇل كۆرسىلە ، بۇ ئېھسانلىرىنى ئۆمۈرۋاپەت ئۇن-
تۇماي ، ئىنتىماللىرىنى زىكىر قىلىپ ئۆتكەيمەن .

كۆپ كۆردۈم مەن مەرھەمەتۇ ئېھسانىڭنى ،
ئېيتىمغايمەن ئەمدى شۈكۈرۈڭدىن بۆلەك سۆز .

— مەن بۇ تىلنى ساڭا ئۆگىتىپ قويۇشنى خالايمەن ، — دەپتۇ زاھىت ، — ئەمما ئىبرى تىلى بىلەن پەرەڭ تىلى بىر - بىرىدىن خېلىلا زور دەرىجىدە پەرقلەندۇ . سەن ئۆگىنىمەن دەپ كۆپ ئەقىل ئىشلىتىپ ، بەك جاپا چېكىپ قېلىشنىڭ مۇمكىن ، شۇڭا ئۆگىنەلمەي سېنىڭ ئۆمرۈڭ زايە بولۇپ ، مېنىڭمۇ ۋاقتىم ئىسراپ بولۇرمىكىن ، دەپ ئەنسىردىمەن .
— ھەركىم بىر ئىشنى كۆزلەپ قەدەم قويغان بولسا ، جاپا - مۇشەققەتتىن قورقۇش ئۇنىڭغا ياراشمايدۇ .

كەئىبگە بارماق ئۈچۈن قويدۇم باياۋانغا قەدەم ،
تاش پېتى پۇتقا تىكەن سانجىلىسىمۇ يوق مەندە غەم .

مەن بۇ نىيىتىمدە قەتئىي چىڭ تۇرمەنكى ، ئەگەر بېشىمدىكى ھەر بىر مويۇم ماڭا قارشى بىردىن تىغ بولسىمۇ ، بۇ ئىشىمدىن يانمايمەن . چۈنكى ، بىر كىم بىر خەزىنىنى قولغا كەلتۈرمەكنى ئارزۇ قىلسا ، جاپا - مۇشەققەت چېكىشتىن قورقماسلىقى كېرەك . مەن ئىلىم تەلەپ قىلىۋاتىمەن . خۇددى بىر ئوۋچى ئىلىم تەلەپ قىلىپ ، ئازغىنا جاپا تارتىپ ناھايىتى كۆپ دۆلەتكە ئېرىشكىنىگە ئوخشاش ، ئىلىم ئۈچۈن چەككەن ھەر بىر جاپا ئاخىرىدا راھەتنىڭ خېرىدارلىرىغا ئايلىنىدۇ ئەمەسمۇ؟ — دەپتۇ پەرەڭ مېھمان .
— ئۇ قانداق ئىش ئىكەن؟ — دەپ سوراپتۇ زاھىت .
— بىر كەمبەغەل ئوۋچى بار ئىكەن ، — دەپ ھېكايىسىنى باشلاپتۇ مېھمان ،

ئوۋچى بىلەن تالىپلارنىڭ ھېكايىسى

بىر كەمبەغەل ئوۋچى بار بولۇپ ، ئۇ ئوۋ ئوۋلاش بىلەن كۈن كەچۈرىدىكەن . ئۇ ئۆز كەسپىگە شۇنداق كامىل ئىكەنكى ، تۇزاق

قۇرۇپ ۋە تور تاشلاپ ، ھاۋادىكى قۇشلارغا ، دەريادىكى بېلىقلارغا
تىنچ - ئامانلىق بەرمەيدىكەن . ئۇ بىر كۈنى تۇزاق قۇرۇپ قويۇپ ،
مىڭبىر ھىيلىلەر بىلەن ئۈچ قۇشنى ئالداپ تۇزاق تەرەپكە ئۇچۇرۇپ ،
ئۆزىنى دالىغا ئېلىپ ، قۇشلارنىڭ تۇزاققا چۈشۈشىگە تە-
قەززا بولۇپ ئولتۇرسا ، بىر تەرەپتىن قاتتىق ۋارقىراشقان ئاۋازلار
ئاڭلىنىپتۇ . «ئاپلا ! بۇ ئاۋازدىن قۇشلار ئۈرگۈپ كېتىپ ، قېچىپ
كەتمىگىنىتى ئەمدى» دەپ ئەنسىرىگەن ئوۋچى ئولتۇرغان يېرىدىن
قوپۇپ قارىسا ، ئىككى تالىپ موللىلىق توغرىسىدا سۆز تاللىشىپ ،
بەس - مۇنازىرە قىلىشىۋاتقاندىكەن . ئوۋچى ئۇلارنىڭ قې-
شىغا بېرىپ :

— ئاۋازلىرىنى پەسرەك قىلىشىسلا ، موللىلىرىم . قۇشلار
ئۈرگۈپ كېتىپ ، ئەجرىم زايە بولۇپ كەتمسۇن ، — دەپ يالۋۇ-
رۇپتۇ .

— ئەگەر قۇشنى تۇتقان ۋاقتىڭدا ، بىرىمىزگە بىردىن بەرسەڭ
غوۋغا قىلمايمىز ، — دېيىشىپتۇ تالىپلار .

— ھەي ئەزىزلەر ، — دەپتۇ ئوۋچى ، — مەن كەمبەغەل
ۋە بالا - چاقىلىق ئادەم ، خوتۇن ، بالا - چاقامنىڭ يېمەك -
ئىچمىكى مۇشۇ مەن قىلىۋاتقان ئوۋغا قاراشلىق . ئەگەر سىلەر
ئىككىنى ئېلىۋالساڭلار ، قالغان بىرى بىلەن بالا - چاقىلىرىمنى
قانداق رازى قىلىمەن ؟

— سەن دېگەن ئوۋچى ، — دەپتۇ ئۇلار ، — ھەر كۈنى شىكار
قىلىپ تۇرسەن . ھەر خىل قۇشلارنى قولۇڭغا چۈشۈرسەن . بىز
بولساق ئۆمرىمىزدە شىكار دېگەننى كۆرۈپ باققىنىمىز مۇشۇ .
شۇڭا بۇ غەنىيمەتنى ھەرگىز قولدىن بەرمەيمىز . ئەگەر بېرىشكە
ۋەدە قىلمىساڭ ، غوۋغا قىلىمىز - دە ، قۇشلىرىڭمۇ ئۇچۇپ
كېتىدۇ .

ئوۋچى چارە تاپالماي ، ئۇلارنىڭ شەرتىنى قوبۇل قىپتۇ .
لېكىن قۇشلار تۇزاققا چۈشكەندىن كېيىن بەرگۈسى كەلمەي ،
تەرخەشلىك قىلىشقا باشلاپتۇ :

— قۇشنى مەندىن ئېلىپ نېمە قىلسىلەر؟
— مەدرىسىگە ئېلىپ بېرىپ ، مۇدەررىسىنىڭ ئالدىغا قويد-
مىز ، دوستلىرىمىزنى مېھمان قىلىمىز .
— مېنىڭ تۇزىقىمنى سىلەرنىڭ مەدرىسە ئىلەردىكىلەر قۇرمىد-
غان ، يىپىلىرىنى موللىلار ئەشمىگەن ، تۇزاقنى مەن ۋەخپە يەرگە
قۇرمىغان ، ۋەخپە غەللىدىن دان چاچمىغان ، يا مەن كۈچۈمنى
مەدرىسىگە ۋەخپە قىلمىغان ، مېنى قورقۇتۇپ قۇشنى ئېلىۋال-
ساڭلار ، شەرىئەتكە راۋا كېلەمدۇ؟ — دەپ ۋارقىراپتۇ ئوۋچى .
— بىز سېنى قورقاتمىدۇق . پەقەت ئۆزۈڭ ۋەدە قىلغان ھەق-
قىمىزنى تەلەپ قىلدۇق . قۇشنى بەرمىسەڭ ، شەرتىڭ بۇزۇلىدۇ .
ۋەدىگە ۋاپا قىلىشىڭ كېرەك - تە ، — دېيىشىپتۇ تالىپلار .
ئوۋچى تەڭلىكتە قېلىپ ، بىرىگە بىردىن قۇش بېرىپ شۇنداق
دەپتۇ :

— زىياننى مەن تارتتىم ، سىلەرگە تۆھپىمۇ بەردىم . ئەمدى
ئابايامىز - بىرىڭلار بىلەن مۇنازىرىلىشىۋاتقان گېپىڭلارنى ماڭىمۇ
ئۆگىتىپ قويۇڭلارچۇ ، كۈنلەرنىڭ بىرىدە پايدىسى تېگىپ قالسا
ئەجەب ئەمەس .

— بىر خۇنسە توغرىسىدا مۇنازىرە قىلىشقانمۇ ؟
— خۇنسە دېگەن نېمە ئۇ ؟
— ئەركەكمۇ ئەمەس ، چىشىمۇ ئەمەس نەرسىنى خۇنسە دەپ-
دۇ ، — دەپتۇ تالىپلار .

ئوۋچى بۇ گەپنى ئېسىدە مەھكەم تۇنۇۋاپتۇ ۋە بىر دانە قۇشنى
ئېلىپ بالا - چاقىسىنىڭ قېشىغا بېرىپ ، ناھايىتى تەڭلىك بىلەن
بىر كۈننى ئۆتكۈزۈپتۇ . ئەتىسى خۇددى زەررىن توخۇ ئۆز پەرىلىرىد-
نى تۇزاق ئىچىگە تاشلىغاندەك ، قۇياش پۈتۈن ئالەمگە نۇر ياغدۇر-
غاندا ، ئوۋچى تورنى كۆتۈرۈپ دەريا لېۋىگە كەپتۇ - دە ، تەۋەككۈل
قىلىپ دەرياغا تور تاشلاپتۇ . شۇ ئەسنادا تورغا بىر بېلىق ئىلىنىپ-
تۇ . ھەيھات ، ئۇ شۇنداق چىرايلىق بىر بېلىق ئىكەنكى ، ھېچقان-
داق سۇ ئۇنداق رەڭگا رەڭ تاشلىدىغان بېلىقنى تەربىيەت قىلمىد-

غان ۋە ھېچبىر خەلقنىڭ كۆزى بۇنداق ئاجايىپ شەكىللىك بېلىق -
نى كۆرمىگەنكەن .

قورسىقى كۈمۈشتەك ئاق ھەم پارقراق ،
كۆزلىرى ئاپتاپتەك روشەن ۋە ئويناق .
دۈمبىسى رەڭمۇ رەڭ گۈزەل تاۋلانغان ،
گوياكى ئالەمنى پۈتۈن يېپىنغان .

ئوۋچى كۈنى كۆرۈپ ھەيرانۇھەس بولۇپ : «مەن بۇ يېشىمغا
كەلگۈچە بۇنداق چىرايلىق بېلىقنى كۆرمەپتىكەنمەن . ياخشىسى ،
بۇنى پادشاھقا سوۋغا قىلاي . ئەگەر پادشاھنىڭ نەزىرىگە يېقىپ
قالسا ، مېنى ئېھتىياجىدىن چىقارسا ئەجەب ئەمەس» دەپ ئويلاپ ،
بېلىقنى كۆتۈرۈپ پادشاھنىڭ دەرگاھىغا كەپتۇ . دەل شۇ كۈنى
پادشاھ ئۆزىنىڭ خاس مەنزىلىدە ئولتۇرغانىكەن . پادشاھ ئۇچايغا
مەرمەردىن بىر كۆل ياستىپ ئۇنىڭغا خىلمۇخىل بېلىقلارنى قو -
يۇپ بېرىپ پەرۋىش قىلدۇرۇپتۇ .

بار ئىدى كۈمۈش تەنلىك بېلىقلار ،
قۇلاقلىرىدا مەرۋايىت - ھېقىقلار .

پادشاھ يەنە يېڭى بىر قېيىق ياستىپ سۇغا چۈشۈرۈپتۇ .

يەنە بىر كىچىك قېيىق بار ئىدى ئۇندا ،
ئاي ئاسماندا ئۈزگەندەك ئۈزەتتى سۇدا .

دەل شۇ چاغدا ، پادشاھ ئۇ كۆلگە نەزىرىنى تاشلاپ ، بېلىقلار -
نىڭ رەڭگىنى تاماشا قىلىپ تۇرغانىكەن . ئوۋچى بېلىقنى پادشاھقا
تەقدىم قىپتۇ . پادشاھ بۇنىڭدىن خۇرسەن بولۇپ ئوۋچىغا مىڭ
دىنار ئىنئام بېرىشكە بۇيرۇپتۇ . بۇنى ئاڭلىغان ۋەزىرلەردىن بىرى

پادشاھقا ئاستاغنا مۇنداق دەپتۇ :
— پادشاھئالەم !

نۇر چۈشۈرسۇن تاجى تەختىگە بولۇپ بەختىڭ چىراق ،
دۆلىتىڭ بولسۇن ھەمىشە بارچە ئاپەتتىن يىراق .

بۇ جاھاندا ئوۋچى دېگەن تولا گەپ . بېلىق دېگەننىڭ
ھەددى - ھېسابى يوق . ئەگەر سىلى بىر بېلىققا مىڭ دىناردىن
پۇل بېرىۋېرىدىغان بولسىلا ، ئۇنىڭغا خەزىنە توشامدۇ ؟ خەج -
خىراجەت يېتىشمەيدۇ ؟ بېلىق دېگەننىڭ باھاسى تايىنلىق نەرسە ،
ئوۋچىغا بېلىقنىڭ باھاسىغا نۇشلۇق ئىنئام بەرسىلە كۆپايە . ھەر
كىشىگە ئۆز ھالىغا نۇشلۇق مەرھەمەت قىلىش كېرەك !

يۈز پاتمان سۇ سىغىدىغان كۆلگە ئەگەر ،
ئۈچ يۈز پاتمان سۇ باشلىسا ۋەيران بولۇر .

— مەن ئۇنىڭغا مىڭ دىنار بېرىشكە ۋەدە قىلدىم . ئەمدى
سۆزۈمدىن يېنىۋالسام ياخشى بولمايدۇ ، — دەپتۇ پادشاھ .
— مەن بىر ھىيلە ئويلىدىم ، — دەپتۇ ۋەزىر ، — شۇنداق
قىلساق پادشاھىمنىڭ ۋەدىسىگە خىلاپ كەلمەيدۇ ھەم خەزىنىڭمۇ
زىيان يەتمەيدۇ .

— قانداق ھىيلە ئويلىدىڭ ؟ — دەپ سوراپتۇ پادشاھ .
— ئوۋچىدىن : «بۇ بېلىقنىڭ ئەركەكمۇ ، چىشىمۇ» دەپ سو-
رايمىز ، — دەپتۇ ۋەزىر ، — ئەگەر ئەركەك دېسە ، «چىشىنى
تېپىپ ئەكېلىپ بېرىپ ، مىڭ دىنار ئالغىن» دەيمىز . ئەگەر
چىشى دېسە ، «ئەركىكىنى تېپىپ ئەكېلىپ بېرىپ ئالتۇننى ئال»
دەيمىز . شۇنداق قىلساق ، ئۇ تېپىپ ئەكېلىشكە ئاجىزلىق
قىلىدۇ - دە ، ئاندىن كېيىن ئازراق بىر نەرسە بەرسەك رازى
بولۇپ كېتىدۇ .

— ھەي ئوۋچى ، — دەپ سورايتۇ ۋەزىرنىڭ مەسلىھىتىنى ماقۇل كۆرگەن پادشاھ ، — بېلىقنىڭ ئەركەكمۇ ، چىشمۇ ؟ ئوۋچى تەجرىبىلىك ۋە زېرەك كىشى بولغاچقا ، پادشاھ ۋە ۋەزىرنىڭ بۇنداق سوئالنى سوراشتىكى غەربىنى چۈشىنىپتۇ . دە ، پىكىر غەۋۋاسىنى تەدبىر دەرياسىغا چۈشۈرۈپ ، ئۇنىڭدىن جاۋاب گۆھىرىنى ئاقتۇرۇپ ، تۈنۈگۈن ئۆلىمالاردىن ئۆگىنىۋالغان سۆزنى تېپىپ چىقىپتۇ :

— بېلىقم خۇنسى ، — دەپ جاۋاب بېرىپتۇ ئۇ . پادشاھقا ئۇنىڭ جاۋابى ماقۇل كېلىپ ، دەرھال خەزىنىدىن مىڭ دىنار ئاچىقتۇرۇپ ئۇنىڭغا بېرىپتۇ ۋە ئۇنى ئۆزىنىڭ خاس مۇلازىملىرىدىن قىلىپ تەيىنلەپتۇ .

بۇ مىسالنىڭ پايدىسى شۇكى ، ئوۋچى ئۆلىمالارغا ئىككى قۇش بېرىپ ، بىر ئېغىز ئىلىم ئۆگەنگەنلىكىنىڭ بەرىكىتىدىن مىڭ دىنار پۇل تاپتى ھەمدە پادشاھلىقنىڭ مەرھىمىتى بىلەن غېمى تۈگەپ بېشى ئۈستۈن بولدى . دېمەك ، ئىلىم ئۆگىنىش ئۈچۈن جاپا - مۇشەققەت چېكىش ۋە ئالىملارغا خىزمەت قىلىشتىن كىشىگە ناھايىتى كۆپ پايدا - مەنپەئەت ۋە بەرىكەت ھاسىل بولغۇسىدۇر .

ئىلىم تاپساڭ بولۇرسەن ئەلگە پىسەنت ،
دانىشنىڭ بىرلە بولۇر قەدرىڭ بەلەنت .
ئىلىم ئىزدەپ كۆپ جاپا چەكسەڭ ئەگەر ،
ئەيلىگەيسەن قارا تۇپراقلارنى زەر .

زاھىت مېھماننىڭ سۆزلىرىدىن ئۇنىڭ ئىبىرى تىلىنى ئۆگەننىشكە ھەقىقەتەنمۇ چىڭ بەل باغلىغانلىقىنى كۆرۈپ ، ئۇنىڭغا تەلىم بېرىشكە باشلاپتۇ . لېكىن بىر نەچچە ۋاقىت ئۇنىڭغا ناھايىتى ئىخلاس بىلەن ئۆگەتكەن بولسىمۇ ، مېھماننىڭ ھېچ تىلى كەلمىدى . گەجكە ، زاھىتنىڭ ئۇنىڭغا ھەرقانچە كۈچەپ ئۆگەتكىنىنىڭ پايدىسى

سى بولماپتۇ . زاھىت ئۇنىڭ كۆڭۈل باغچىسىغا سۆز دەرىخىنى
تىككەن بولسىمۇ ، مەھرۇملۇقتىن باشقا ھېچقانداق مېۋە بەرمەپتۇ .

كىشىگە تەۋپىق مەدەتكار بولمىسا ،
پايدا بەرمەس تىرىشىش ھەم ئىلتىجا .

بىر كۈنى زاھىت مېھمانغا شۇنداق دەپتۇ :
— ھەي قىممەتلىك مېھمان ! بۇ قىيىن ئىشنى ئۆزۈڭ پەيدا
قىلىدىڭ ھەمدە كۆڭلۈڭنى رەنجىتىپ بىر مۇنچە جاپاغىمۇ قالدىڭ .
شۇنداقتىمۇ بۇ تىلغا ھېچ ئاغزىڭ كەلمەيۋاتىدۇ ، ئەمدى ھەپسىلەڭ
كەلمىگەن ئىشنى قىلمەن دەپ ئاۋارە بولماي ، بۇ تىلنى ئۆگىنىش-
تىن ۋاز كەچسەڭ بولۇرمىكىن .

بىلسەڭ ئەگەر مۇرادىڭ كەلمەس بولسا قولۇڭدىن ،
ئۇنىڭ ئۈچۈن ئارتۇقچە چەكمىگەيسەن رەنج - ئەلەم .
يۈرگەن يولۇڭ ئەگەردە يەتكۈزمىسە مەنزىلىگە ،
يۈرمىگەيسەن ئۇ يولغا قويۇپ بىھۈدە قەدەم .

ھالىڭغا مۇناسىپ كەلمەيدىغان تىلنى ئۆگىنىمەن دەپ ، ئانا
تىلىڭنى تاشلاپ قويۇشۇڭمۇ ياخشى ئىش ئەمەس .
— ئاتا - بوۋا ، ئەجدادلىرىنىڭ جاھىللىق ۋە بىلىمسىزلىكلى-
رىنىمۇ ئەتىۋارلاش ئەخمەقلىقتۇر ، — دەپتۇ مېھمان ، — بۇ توغ-
رىدا مەن ھەرگىز دورامچىلىق قىلمايمەن ، بەلكى ھەقىقەت يولىغا
ماڭمەن . ئەجدادىنىڭ نادانلىقلىرىغا تەقلىد قىلغۇچىلار ھېچقاچان
گۇمان باياۋاندىن چىقىپ ، ھەقىقەت مەنزىلىگە يېتىپ پارالمىدۇ .

ئەي دورامچى ، تاشلىۋەتسەڭ پەردىنى ،
كۆرگەيسەن ھەق نۇرى بىرلە بارچىنى .
ھەقىنى قىلغىن ھەممە تەقلىدىتىن جۇدا ،
ھەقىنى داۋۇت بىل ، ئۇ تەقلىدىنى سادا .

— مەن ساڭا نەسەھەت قىلىش بىلەن ئۆز بۇرچۇمنى ئادا قىلدىم ، — دەپتۇ زاھىت ، — لېكىن ساڭا ماقۇل كەلمىدى . سەن ھازىر پەرەك تىلى بىلەن ئۆزۈڭنىڭ خالىغان سۆزۈڭنى ئېيتالايدى . سەن ، ئەمما ئىبرى تىلىنى تولا تەكرارلاش نەتىجىسىدە پەرەك تىلىنىمۇ ئۈتتۈپ كېتىپ ، ئۈنىمۇ بىلەلمەي ، بۇنىڭدىنمۇ قورۇق قالدۇرسەنمىكىن دەپ ئەنسىرەيمەن . سېنىڭ ئەھۋالىڭ خۇددى كەك-لىكىنىڭ مېڭىشىنى ئۆگىنىمەن دەپ ئۆزىنىڭ مېڭىشىنىمۇ ئۈتتۈپ قالغان قاغىنىڭ ئەھۋالىغا ئوخشاپ قالمىسۇن يەنە !

— ئۇ قانداق ئىش ئىكەن ؟ — دەپ سوراپتۇ مېھمان ،

— بىر كۈنى بىر قاغا ، — دەپ ھېكايىسىنى باشلاپتۇ زاھىت .

دورامچى قاغىنىڭ ھېكايىسى

بىر كۈنى بىر قاغا ئۇچۇپ كېتىۋېتىپ ، يەر ئۈستىدە كىشى-نىڭ زوقىنى كەلتۈرگۈدەك دەرىجىدە ناھايىتى چىرايلىق يورغىلاپ يۈرگەن بىر كەكلىكىنى كۆرۈپ قاپتۇ .

ئەجەب خۇشخۇي قەدەم تاشلاپ دىلىمنى بىقارار قىلدىڭ ، يەنە بىر جىلۋە قىلغىن بۇ جېنىمنى ھەم قىلاي قۇربان .

كەكلىكىنىڭ شۇنداق چىرايلىق قەدەم تاشلاشلىرى قاغىغا ياراپ قاپتۇ . دە ، ئۇنىڭ مېڭىشلىرىنى ئۆگەنمەكنى ، ئۈمىد قىلىپ داۋاملىق ئۇنىڭ كەينىدىن يۈرۈپتۇ ھەمدە بىر تەرەپتىن ئۇنىڭغا مۇلازىملىق قىلغۇچ ئۇنىڭ يورغىلاشلىرىنى تاماشا قىپتۇ .

خىرامان يورغىلاپ گۈلشەندە جەۋلان ئەيلىسەڭ كەكلىك ، بۇ ئاقساق پۈتۈم بىرلە سېنى قانداق قىلاي تەقلىد .

بىر كۈنى كەكلىك قاغىغا شۇنداق دەپتۇ :
— ھەي دېۋە تەلەت قارا يۈز ، نەچچە ۋاقىتتىن بېرى ماڭا
ئەگىشىۋېلىشىڭدىكى غەزىبىڭ نېمە ؟
— ئەي گۈزەل كۈلگۈنچەك كەكلىك ، سېنىڭ مېڭىشىڭنى
ئۆگىنىش ھەۋىسىم قوزغالدى . شۇڭا نەچچە ۋاقىتتىن بېرى ئار-
قاڭدىن قالماي يۈرۈۋاتىمەن .

مېڭىشىڭ كۆڭلۈمنى ئالدى ، مەن كۆڭۈلنىڭ كەينىدىن ،
ئالەيۇ پەرياد قىلىپ تىنماي يۈرەرمەن بىقارار .

سېنىڭ مېڭىشىڭنى ئۆگىنىپ ئۆزۈمگە پەخىر پەيدا قىلاي
دەيمەن .

— ھەيھات ، — دەپ كۈلۈپ كېتىپتۇ كەكلىك ، — سەن نەدە ،
مەن نەدە ؟ سېنىڭ مېڭىشىڭ بىلەن مېنىڭ يورغىلىشىم ئۆزىمىزگە
خاس ئىككى خىل نۇغما خۇسۇسىيەت تۇرسا ، خالىقنىڭ قىلغان
ئىشىنى مەخلۇق ئۆزگەرتەلمەيدىكەن ؟ بۇ خىيالىدىن ۋاز كەچكىن ،
بۇ ئىش سېنىڭ قابىلىيىتىڭگە لايىق ئىش ئەمەس .
— بۇ ئىشقا قەدەم قويغانكەنمەن ، مەيلى قانچە نەسىھەت ۋە
تەنبىھ قىلساڭمۇ ئۇنىڭدىن ۋاز كەچمەيمەن .

مەن تەۋەككۈل كېمىسىن سالدۇم بۇ غەم دەرياسىغا ،
يا ئۆلۈمگە ئۇچرىغاي مەن ياكى تاپقايمەن مۇراد .

دەپ جاۋاب بېرىپتۇ قاغا .
شۇنداق قىلىپ ، بىچارە قاغا بىر نەچچە ۋاقىت كەكلىكنىڭ
ئارقىسىدىن يۈرۈپ ئۇنىڭ مېڭىشىنى ئۆگىنەلمىگەننىڭ ئۈستىگە
ئۆزىنىڭ مېڭىشىنىمۇ ئۇنتۇپ قاپتۇ ھەمدە ھەر قانچە تىرىشىپ
باقسىمۇ ئەسلىگە قايتالماپتۇ .
بۇ مىسالنى شۇنىڭ ئۈچۈن كەلتۈردۈمكى ، سەن ئۆزۈڭنى

بەھۇدە جاپاغا سالغانلىقىڭنى ۋە نامۇۋاپىق ئىشنى باشلاپ قويغانلىق-
قىڭنى چۈشىنىشىڭ كېرەك . خۇددى دېھقانچىلىق قىلمەن دەپ
ناۋايلىقىڭنىمۇ زايە قىلىۋەتكىنىڭدەك ، ئاخىر ئىبرى تىلىنى ئۆگى-
نىمەن دەپ پەرەڭ تىلىنىمۇ ئۈتۈپ قالسىەن ئەمدى .

بېرىپ جاننى ۋىسالىغا يېتەرمەن دەپ ئۈمىد تۇتتۇم ،
جېنىمنى بەردىمۇ ئەمما ۋىسالىدىن قۇرۇق قالدۇم .

مېھمان زاھىتىنىڭ نەسەھىتىنى قوبۇل قىلماي ، ئىبرى تىل-
نى تەكرارلاشقا باشلاپتۇ . نەتىجىدە ئۇ تىلنى ئۆگىنەلمەيلا قالما-
ستىن ، پەرەڭ تىلىنىمۇ ئۈتۈپ قاپتۇ .

مانا بۇ ئۆز ئىشىنى تاشلاپ ، ئۆزىگە لايىق بولمىغان ئىشنى
باشلاپ زىيان تارتقان كىشىلەرنىڭ داستانى . بۇ باب پادىشاھلارنىڭ
دىققەت قىلىشى ۋە ئەھمىيەت بېرىشىگە تەئەللۇقتۇر . ئەگەر پادى-
شاھ ھاكىمىيىتىنىڭ ئەبەدىي بولۇشىنى ، پۇقرالىرىنىڭ تۇرمۇشى-
نىڭ پاراۋان ، دۈشمەنلىرىنىڭ يەر بىلەن يەكسان ، دوستلىرىنىڭ
شاد - خەندان بولۇشىنى خالايدىغان بولسا ، بۇ باھىكى سۆزلەرنى
چوڭقۇر ئويلاپ بېقىشى كېرەك ۋە بۇنىڭدىن بەھرە ئالغانلىقىنىڭ
نەتىجىسى سۈپىتىدە ، بىلىمسىز ، نادان كىشىلەرنى بىلىملىك ئا-
لىملار بىلەن باراۋەر كۆرمەسلىكى كېرەك . چۈنكى ، نادان كىشى-
لەر ھەمىشە ئۆزىنى چوڭلار ۋە بىلىملىك كىشىلەر بىلەن باراۋەر
كۆرىدۇ . ئۇلارنىڭ ئەھۋالى خۇددى ئارغىماقنىڭ قېشىغا كېلىپ
قالسا ، ئۇنىڭ بىلەن چېپىشقۇسى كېلىدىغان توكۇر ئېشەككە ئوخ-
شايدۇ . ئەگەر ئۇلار بەيگىگە چۈشسە ، ئېشەك ئارغىماقنىڭ ئايىغى
ئاستىدىن چىققان چاڭغىمۇ يېتىشەلمەيدۇ .

كوزىغا قويسا ئەگەر كۆز لەئە ۋە گۆھەر بىلەن ،
ئوخشىماس ھېچ ۋەجە بىرلە ئەسلىي جەمىشت جامىغا .

ئەگەر ئىنسانلار ئوتتۇرىسىدىكى پەرق يوقالسا ، نادانلار ساۋاتلىقلارنىڭ ئورنىغا ئولتۇرۇشسا ، ساۋاتلىقلار ئۆزىنى ئالىملار بىلەن سېلىشتۇرۇپ لاپ ئۇرۇشسا ، نەتىجىدە پادىشاھنىڭ شان - شەۋكىتى سۇنىدۇ ، مەملىكەتكە خەۋپ يېتىدۇ . شۇنىڭ ئۈچۈنمۇ ، بۇرۇن ئۆتكەن پادىشاھلار نادانلارنى مەملىكەتنىڭ مۇھىم ئىشلىرىغا يېقىن يولاتمىغان . ئەگەر كاسىپلارنىڭ پەزىلەت تېپىپ ئەھلى دۆلەتكە ئايلىنسا ، موللا ئالىملار كاسىپلارنىڭ ئورنىغا چۈشسە ، موللا ئالىملار قانداقمۇ كاسىپلارنىڭ ھۈنرىنى قىلالسۇن ؟ كاسىپلارمۇ قانداقسىگە ئالىملار بىلگەنچىلىك بىلىمنى بىلسۇن ؟ ئۇنداق بولىدىغان بولسا ، بۇنداق ئەھۋالنىڭ پۈتۈن زىيىنى مەملىكەتكە تەسىر قىلىپ ، بارلىق ئامۇخاسنىڭ مەئىشتى بۇزۇلىدۇ . شۇنىڭ ئۈچۈن ، بارلىق ئەقىللىق كىشىلەر ئۆلىمالارنىڭ ۋەز - نەسىھەتلىرىگە قۇلاق سېلىپ ، ئۇنى كۆڭلىگە ئورنىتىشى ، ئۇنىڭدىن ئالغان بەھرە بىلەن تەجرىبە ھاسىل قىلىپ ، ئەدەپ - ئەخلاقلىق ، قائىدە - يوسۇنلۇق بولۇشى ، ئەيىب - نۇقسانلارنى تازىلىشى كېرەك .

ئۇنى دېگەن جاھاندا مەرد - ئاقىل ،
نەسىھەتلەرنى ئاڭلاپ بولسا كامىل .
گويا سۆز گۆھەردۇر ، ئېيتقۇچى غەۋۋاس ،
سەن ئالغاپسەن ئۇنىڭدىن گۆھىرى خاس .

ئون ئىككىنچى باب

ياۋاش بولۇش ، ئېغىرلىق قىلىش ۋە ئويلاپ
ئىش كۆرۈشنىڭ پەزىلىتى توغرىسىدا

دۆلەتمەن شاھنشاھ داڭدار ھەكىمگە قاراپ ، ئۇنى ماختاپ
شۇنداق دەپتۇ :

ئەي ئالەم ئىچرە بىر يېگانە ھەكىم ،
كۆرمىدى زاماندا سەندەكنى ھېچكىم .

— ئۆز كەسپىنى قويۇپ باشقا بىر ئىشقا تۇتۇش قىلىپ ،
ئۇنىمۇ قولغا كەلتۈرەلمەي ، بۇنىمۇ قولدىن كەتكۈزۈپ قويغان
كىشىنىڭ داستانى بايان قىلدىڭ . ئەمدى پادىشاھلارنىڭ قايىسى
سۈپەتلىرىنىڭ ياخشىراق ، قايىسى خىسلەتلىرىنىڭ يېقىملىقراق ئىدى .
كەنلىكىنى ئېيتىپ بەرگىن . مەن ئون ئىككىنچى ۋەسىيەتتە :
«پادىشاھلار ياۋاشلىق ۋە ئېغىرلىقنى ئۆزلىرىگە مۇجەسسەملىشى
كېرەك» دېگەننى كۆرگەندىم . شۇنىڭدىن كېيىن مەندە : «پادى-
شاھلار ئۈچۈن ياۋاشلىق ياخشىمىدۇ ياكى ساخاۋەت ، شىجائەت
ياخشىمىدۇ ؟» دېگەن شۈبھە پەيدا بولدى ، مۇشۇ شۈبھىنىڭ تۈگۈندى-
نى كۆڭلۈمدىن يېشىپ ، بۇ ئۈچ سۈپەتنىڭ قايىسىنىڭ بەكرەك
ياخشى ئىكەنلىكىنى دەپ بەرسەڭ .
شېرىن سۆزلۈك بەرەھمەن گۆھەردەك ئىبارىلەر بىلەن شۇنداق
دەپتۇ :

ئەي شاھىم ھەممىگە سەنەن ھۆكۈمران ،
تۇتار ھەر ھۆكۈمىڭنى زېمىن ۋە ئاسمان .

— بىلگىنىكى ، پادشاھنى ئۇلۇغ ۋە ھەيۋەتلىك كۆرسىتىدۇ .
غان ، پۇقرالارنىمۇ پادشاھتىن خۇشال قىلىدىغان سۈپەت ياۋاشلىق
ۋە خۇشخۇيلۇقتۇر . سەن قايسىسىنىڭ ياخشى ئىكەنلىكىنى ئايرىدۇ .
يالمايۋاتقان ھېلىقى ئۈچ سۈپەتنىڭ ھەممىسى پادشاھلارغا كېرەك
بولدىغان خىسلەتلەردۇر . ئەمما ، شىجائەت ئاندا - ساندا كارغا
ياراپ قالىدۇ ، ساخاۋەت بىلەن ياۋاشلىق بولسا ھەممە ۋاقىت زۆر-
رۇردۇر . شۇنداق بولغاندىكىن ، سېخىلىق ۋە ياۋاشلىق شىجائەت-
تىن ياخشىراق بولىدۇ - دە ! ئىككىنچىدىن ، ساخاۋەتنىڭ پايدىسى
پادشاھنىڭ ئىنئامىدىن بەھرە ئېلىش سالاھىيىتى بار كىشىلەرگىلا
يېتىدۇ . لېكىن ياۋاشلىقنىڭ مەنپەئىتى بارلىق ئامۇخاس ، لەشكەر
ۋە پۇقرالارغىچە تېگىدۇ . بۇنىڭدىن ياۋاشلىقنىڭ ئۇ ئىككىسىدىنمۇ
ئەۋزەل ئىكەنلىكى مەلۇم بولىدۇ .

بولسا كىمنىڭ قەلبى ياخشى ھەم مەجەزى خۇش پېئىل ،
سەن ئۇنى شەكسىز دېگىنىكى كىشىلەرنىڭ ياخشىسى .

بۇزۇكلەردىن بىرى : «ئەگەر بىر تال قىلىنىڭ بىر ئۈچىنى
مەن تۇتسام ، يەنە بىر ئۈچىنى ھەممە خالاپىق تۇتۇپ تارتىپ ئۆز-
مەكچى بولسا ، ھەرگىز ئۈزەلمەيدۇ . چۈنكى ئۇلار كۈچ بىلەن
تارتسا ، مەن ئۇلار تەرەپكە بارىمەن . ئەگەر ئۇلار كۈچىمىسە ، مەن
ئاستا تارتىپ ، ئۇلارنى ئۆز تەرىپىمگە ئېلىپ كېلىمەن . يەنى
مېنىڭ ياۋاشلىقىم ۋە خۇشخۇيلۇقىم شۇ دەرىجىدىكى ، مەن ئالەم
ئەھلىنىڭ ھەممىسى بىلەن ياخشى چىقىشىمەن» دېگەنكەن .

مەن ئۇنى ئىستەرمەنۇ ئۇ ئۆزىگىنى كۆزلەر ھامان ،
كەلمىسە ئۇ مەن تەرەپكە مەن بارۇرمەن ئۇ تامان .

بىلمەك كېرەككى ، ئېغىرلىق ۋە ياۋاشلىق پادشاھلار ئۈچۈن

زىننەت بولىدىغان ياخشى خىسلەت . چۈنكى ئۇلارنىڭ ھۆكۈملىرى جاھان ئەھلىنىڭ جانلىرى ۋە ماللىرى ئۈستىدە يۈرگۈزۈلىدۇ . ئەگەر ئۇلار خۇپلىرىنى ياۋاشلىق ۋە دىيانەت بىلەن زىننەتلىمىسە ، بىر قوپاللىق بىلەن خالايقنىڭ ھاياتلىقىنى بەربات قىلىۋېتىدۇ - دە ، مەملىكەتتىن نىزام ، كۆڭۈلدىن ئارام يوقىلىدۇ .

ھۆكۈم سۈرمەك كېرەكتۈر شاھى دەۋران ،
قىلىپ چوڭقۇر پىكىرلەرنى پاراۋان .
پىكىر قىلماي راۋان قىلسا سىياسەت ،
دەخلىگە ئۇچرىغاي پۇقرا ۋە دۆلەت .

ئەگەر پادىشاھ ساخاۋەت سۈيى بىلەن جاھان يۈزىدىن ئېھتىياج غۇبارىنى يۇيسا ياكى شىجائەت ئوتى بىلەن دۈشمەنلەر ئۆمرىنىڭ خامىنىنى كۆيدۈرسە ، شۇ سۈپەتلەر بولۇپ تۇرۇپ ، ئەگەر خۇپى قوپال بولسا ، بىر جاپا بىلەن ساخاۋەتتىڭ بۇلىقىنى تىندۈرۈۋېتىدۇ ؛ بىر غەزەپ بىلەن مىڭلاپ كىشىنىڭ جانلىرىنى قېرىتىۋېتىدۇ ، ئەمما ئۇنىڭ ساخاۋەتتىدە نۇقسان ، شىجائەتتىدە كەمچىللىك بولسىمۇ ، دوستلۇق ، كۆڭۈل ئىزدەش ، ياۋاشلىق ۋە خۇشخۇپلۇق بىلەن پۇقرالار ۋە لەشكەرلەرنى ئۆزىدىن خۇش قىلالايدۇ - دە ، پۈتۈن جاھان ئەھلىنى تەرەپتارلىق ۋە خىزمەتكارلىق رىشتىسىگە باغلىيالايدۇ .

گۈل يۈزۈڭ ئەلگە ياخشى ئېچىلسا ،
جان دىماغىنى بۇيى خۇش قىلسا .
بەرسە جاھانغا خۇلقۇڭ ئارايىش ،
بولغۇسى ئاندىن ئەلگە ئاسايىش .

پادىشاھ ياۋاش بولۇپلا قالماي ، يەنە ئېغىر - بېسىق بولۇشى كېرەك . چۈنكى ، چىدامسىز ياۋاشلىق ئەيىبتىن خالىي ئەمەس .

ئەگەر كىشى ياۋاشلىق قىلىپ نۇرغۇن كۈلپەتلەرنى كۆتۈرگەن ھالەتتەمۇ ، ئاقۋىتتەدە يەڭگىللىك قىلىپ قويسا ، بارلىق بەرداش-لىقلىرىنىڭ ھەممىسى زايە بولىدۇ !

بەرداشلىق يېرىگە قويساڭ گەر ئاياغ ،
شەۋكىتنىڭ يېنىڭدا تۇرغاي مىسلى تاغ .

پادشاھلار غەزەپتىن يىراق بولۇشى لازىم . چۈنكى ، ئۇ ئاقد-ۋەتتە پۇشايماقلىق كەلتۈرىدۇ . شۇنىڭ ئۈچۈنمۇ : «ياۋاشلىق پەي-غەمبەرلەرنىڭ خۇيى ، ئاچچىقلانماق ئىتنىڭ ئىشى» دېگەن گەپ بار . ھەقىقەت ئەھلىنىڭ ئالدىدا شۇ ئىش ئېنىق ۋە مۇقەررەركى ، ھەر كىشى ئۆزىنىڭ غەزىپى ئۈستىدىن غالىب كېلەلمىسە ، سادا-قەتلىك دەرىجىسىگە يېتەلمەيدۇ . «ناۋادىرۇل كەلىمات»^① دېگەن كىتابتا شۇنداق يېزىلغانىكەن :

بىر كىشى بىر بۈزرۈكۋاردىن : «بارلىق ياخشى خۇلقنى كىشى يادىدا ئاسان تۇتالايدىغان بىر سۈپەتكە يىغىنچاقلاپ بەرسەڭ» دەپ ئىلتىماس قىلغانىكەن ، ئۇ بۈزرۈك كىشى : «غەزەپنى تەرك ئەت-مەك ھەممە ياخشى خۇيلارنىڭ ئاتىسى ، ئاچچىقلانماق بارلىق يامان خۇيلارنىڭ ئانىسى» دەپ جاۋاب بېرىپتۇ .

گىنە - ئاداۋەت ئەمەس ئىنساننىڭ ئىشى ،
بەلكى ئۇ شۇمنىڭ ، ياماننىڭ ئىشى .
ئالەم ئىچرە شۇم ئاداۋەتچى بولۇر ،
كى بۇلارنىڭ ئەسلى دوزاختىن ئىرۇر .
گىنەخور دوزاخ ئارا تاپقاي قارار ،
چۈنكى كۈل ئازگال ئىچىگە تاشلىنار .

پادشاھلارغا ۋەزىر شۇنىڭ ئۈچۈن لازىمكى ، ئەگەر پادشاھلار

① ناۋادىرۇل كەلىمات - «نادىر سۆزلەر»

سەلتەنەت غۇرۇرى بىلەن ياۋاشلىق يولىدىن چىقسا ، ۋەزىرنىڭ پادىشاھقا نەسەھەت قىلىپ ، ئۇلارنى توختىتىۋېلىشى ، چىدامچان بولۇشقا دەۋەت قىلىشى زۆرۈردۇر . مۇشۇ تەۋپىقنىڭ بەرىكىتىدىن ئۇلار ھەممە ئىشتا غالىب بولالايدۇ . شان - شەرەپ ۋە غەلبە ئۇلارغا ھەمىشە يار - مەدەتكار بولىدۇ . ئەگەر پادىشاھ تۇيۇقسىز نەپىس كەينىگە كىرىپ ، غەزەپ يۈزىسىدىن بىر ئىشقا ھۆكۈم قىل - سىمۇ ، ئۇنى ۋەزىرگە بۇيرۇيدۇ ، ۋەزىر بولسا توغرا تەدبىرى بىلەن ئۇنىڭغا ياخشى چۈشەنچە بېرىدۇ . تاقەتسىزلىك ۋە يەڭگىلتەكلىك - نىڭ زەرىرىنى چۈشىنىپ بولۇشتىن بۇرۇن ، پۇشايماڭنىڭ ساقاي - ماس كېسىلىگە گىرىپتار بولماسلىقى ئۈچۈن چارە - تەدبىر قىلد - دۇ . بۇ ئىش ھىندىستان پادىشاھى بىلەن ئۇنىڭ ۋەزىرنىڭ ئارى - سىدىمۇ يۈز بەرگەندى .

— ئۇ قانداق ئىش ئىكەن؟ — دەپ سوراپتۇ راي .
 — ھىندىستان شەھەرلىرىنىڭ بىرىدە ، — دەپ ھېكايىسىنى باشلاپتۇ بەرەھمەن .

ھىندىستان شاھى ، مەلىكە ۋە ۋەزىرنىڭ ھېكايىسى

ھىندىستان شەھەرلىرىنىڭ بىرىدە خەزىنىسى ھەددى - ھې - سابىسىز ، لەشكەرلىرى سان - ساناقسىز بولغان ھىيلار ئىسىملىك بىر پادىشاھ بار ئىكەن .

سايە سالغان نەيزىسى ئەل - ئاھالە بېشىغا ،
 دىن ۋە دۇنيانى ئېلىپ تېخى ئۆز پاناھىغا .

ئۇنىڭ ئىككى ئوغلى بار بولۇپ ، نۇرلۇق قۇياش ئۇلارنىڭ يۈزىدىن نۇر تەلەپ قىلىدىكەن ؛ تولۇن ئاي ئۇلارنىڭ رۇخسارىنىڭ

گۈزەللىكىدىن ھەيران ئىكەن . بىرىنىڭ كېلىشكەن قامىتىنى كۆرۈپ سەرۋىنىڭ پۈتى ھەسرەت لېيىغا پېتىپ قالىدىكەن ؛ يەنە بىرىنىڭ سالاپەتلىك مېڭىشىنى كۆرۈپ ، كەكلىك ئۆز مېڭىشىنى ئۈنتۈيدىكەن .

بىرىنىڭ لالىدەك چىرايلىق يۈزى ،
بىرى چۈپ ئېچىلغان گۈزەل گۈل ئۆزى .

ئۇلارنىڭ تاشقى كۆرۈنۈشى قانداق ياخشى بولسا ، ئىچكى دۇنياسىمۇ شۇنداق بېزەلگەن ، چىرايى قانداق چىرايلىق بولسا ، قەلبىمۇ شۇنداق چىرايلىق ئىكەن . ئۇلارنىڭ بىرىنىڭ ئىسمى سەھلى يەمەن ، يەنە بىرىنىڭ ئىسمى ماھى خوتەن ئىكەن . ئۇلارنىڭ ئانىسىنىڭ ئىسمى ئىران دۇخت^① ئىكەن . ئۇمۇ شۇنداق ساھىبجا-مال ئىكەنكى ، ئاپتاپ كېلىنى ئۇنىڭ نازىنىن يۈزىگە رەشك قىلىپ ، ئۆزىنى پىنھانلىق پەردىسىگە ئورايدىكەن ، سۈمبۈل ئۇنىڭ جىڭگىلەك زۇلفىنى كۆرۈپ ، خىجىلچىلىقتا ئىزتىراپقا چۈشىدەكەن .

ھۆسنى ئىقلىمىدا ئۇ تاپقان كامال ،
نازىنىن يۈزلۈك گۈزەل ساھىبجامال .
ئىككى قارا زۇلفى ھەم باشقا - باشقا ،
كەمەندىنى سالغاندى قۇياشقا .
بارمۇ ھېچ جاھاندا شۇنداق لاتاپەت ،
گۈلگە سۈمبۈل چىرماشقان كەبى ھالەت .

پادىشاھ بۇ گۈزەل سەدەپ بىلەن ئىككى ئېسىل گۆھەرگە تولىمۇ ئامراق ئىكەن . شۇنچا ئۇلارنىڭ جامالىرىنى بىردەم كۆرمىدە . سە ئارام ئالالمايدىكەن . ئۇنىڭ پىيلار ئىسىملىك بىر ۋەزىرى بار

① ئىران دۇخت - ئىران قىزى دېگەن مەنىدە .

بولۇپ ، ھىندى تىلىدا بۇ سۆزنىڭ مەنىسى «يۈزى مۇبارەك» ئىدى . كەن . ئۇ توغرا پىكىرلىرى بىلەن خالايق ئارىسىدا داڭقى چىققان دانا تەدبىرلىك ، دانىشمەن ، ئەقىل - پاراسەتتە يەككە - يېگانە ، ھاۋادارلىق ھەم ئەقىداتتا تەڭدىشى يوق بىر بۈزرۈكۋار كىشى بولۇپ ، زامان تىلى ئۇنىڭ كامالىتىنى ماختاپ مۇنۇ بېيىتىنى ھەمىشە تەكرار قىلىدىكەن :

قويالماس سەن تۇرۇپ دەۋراندا ھېچكىم ،
ۋەزىرلىك تەختى ئۈستىگە قەدەمنى .
سېنىڭ كاتىپلىرىڭدىن ھەر كىمەرسە ،
ئاتارۇت ئىلكىدىن ئالۇر قەلەمنى .

بۇ ۋەزىرنىڭ كامال ئىسىملىك بىر مىرزىسى بار بولۇپ ،
ئۇنىڭ لاتاپەتلىك قەلىمىنىڭ تىلى پاساھەت سىرلىرىنىڭ خەزىنىدە -
سى ئىكەن . ئۇنىڭ مۇكەممەل ئەسەر خانىسىنىڭ ئەۋجى بالاغەت
نۇرىنىڭ پارقىرىقى ئىكەن . ۋەزىر زېمىنىنىڭ ئالماسى ھەر قانداق
بىر مەنە جەۋھىرىنى تېشىدىغان بولسا ، ئۇنىڭ كامىل زېھنى شۇ
ھامان ئۇنى ياخشى ئىبارىلەر يېپىغا تىزىدىكەن . ھەر قانداق بىر
ھەقىقەت مېلىنى ۋەزىرنىڭ ئەقىل - تەدبىر تارازىسىدا تارتىدىغان
بولسا ، ئۇنىڭ ئىدراك دالالەتچىسى ياراملىق تەرىپلىرى بىلەن
دىققەت قىلغۇچىلار بازىرىنىڭ خېرىدارلىرىغا ئۇنى ماخ -
تاپ بېرىدىكەن .

جانغا راھەت ئىدى تەقىرى ،
دىلىنى شاد قىلاتتى تەھرىرى .
ئىشقا سالسا گەر قەلەم تىلىنى ،
بىلدۈرەر ئىدى ۋاقىئە سىرىنى .

ئۇ پادىشاھنىڭ بىر ئاق رەڭلىك پىلى بار ئىكەن . ئۇ پىل

جەڭ مەيدانىغا خۇددى بورانداك ئېتىلىپ كىرىپ ، تاشلارنى تېشىد-
ۋېتىدىغان چىشى بىلەن باغرى تاشلارنىڭ كۆكسىدىن تۆشۈك ئېچىد-
ۋېتىدىكەن . بۇ پىل گويا تۆمۈر ئىچىدىكى تاغداك ، تۆت پۈتى
بىلەن ماڭسىمۇ خۇددى پۈتى يوق تاغداك ھەيۋەتلىك كۆرۈنىدىكەن .

چوڭلۇقى بىلەن تاغدىنمۇ ئاشقان ،
ئىدى پەلەككە بېشى تاقاشقان .
يوغان خارتۇمى بىر ئەجدىھادەك ،
دۈشمەن بېشىغا كاتتا بالادەك .

پادشاھنىڭ ئۇنىڭدىن باشقا يەنە ناھايىتى چوڭ ھەم يامان
ئىككى پىلى بار ئىكەن . ئۇلار يوغان خارتۇملىرى بىلەن دۈشمەن-
لەرنىڭ باشلىرىنى توپتەك دومىلىتىدىكەن ؛ بازغاندەك پۈتلىرى
بىلەن بويۇنتاۋلىق قىلغۇچىلارنىڭ بويۇنلىرىنى قايرىپ - سۈندۈ-
رۇپ يەر بىلەن يەكسان قىلىۋېتىدىكەن .

قورقۇپ تۇرار ئىدى پەلەك گەردىشى ،
ئۇلار جەڭ قىلغاندا ئېگىپ بېشىنى .
بىرى مىررىخ ئۆزرە خارتۇم ئۇزارتسا ،
سانجىتتى زۇھەلگە بىرى چىشىنى .

ئۇنىڭدىن باشقا ، ئۇ پادشاھنىڭ يەنە ئىككى دەشتكە لىق
تولغان تۆڭگىلىرى بار بولۇپ ، چاڭ - توزانلارنى توزۇتۇپ بىر
ماڭىدىغان بولسا ، بىر كېچىدە ئىقلىمنى كېسىپ ئۆتۈپ ، بىر
قەدەمدە ئالەمنى مالەم قىلىۋېتىدىكەن . ئۇ تۆڭگىلەر بويۇن بىلەن
قوللىرىنى يا ۋە ئوق ، كۆكرەكلىرى بىلەن پۈتلىرىنى قالدۇرغان ۋە
گۈرزە قىلىپ ، يەر يۈزىنى ئۆزىگە قارىتىپ ، سەپەر يوللىرىنى
ئاستىن - ئۈستۈن قىلىۋەتكەنىكەن .

قەلبى كەڭ دەرۋىش كەبى ئەيلەپ گويا تاغدەك چىدام ،
ئورۇن تۇتقان باياۋاندا ، قىلغان تىكەننى ئۇ تاام .

ئۇ پادشاھنىڭ يەنە شۇنداق تېز چاپىدىغان بىر ئېتى بار
ئىكەنكى ، ئەگەر ئۇنىڭ تىزگىنىنى قويۇۋېتىدىغان بولسا ، تېزلىك-
تە ساپادىن يۈز ھەسسە ئېشىپ كېتىدىكەن ، ئۇنداق چاغدا ، ئىتتىك
شامال ئۇنىڭ ئايغىدىن چىققان چاڭلىرىنىڭ چېڭغىمۇ يېتىشەل-
مەيدىكەن . پەلەكنىڭ كۆك ئارغىمقى جاھان سەھنىسى ئۈستىدە
ئەزەلدىن تائەبەتكىچە ئايلىنىمۇ ، ئۇنداق چاپقۇر ئارغىماقنى كۆ-
رەلمەيدىكەن ؛ روزگار دەۋران مەيدانىنى باشتىن تا ئاخىرىغىچە
كەزسىمۇ ، ئۇنداق تېز يۈرىدىغان ئاساۋ ئانقا يېتەلمەيدىكەن .

بىردەمدە كېزەر ئىدى جاھاننى ،
يەرنىڭ يۈزىدە بەلكى ئاسماننى .
دائىم بولاتتى ئۇنىڭ سۈلىغى ،
پەلەك يايلىقى قۇياش بۇلىقى .
غەرق بولغان چاغدا ئۇ تەر ئىچىگە ،
دەپتىڭىز «چاقماق يامغۇر ئىچىدە» .

پادشاھنىڭ يەنە جاۋاھىرلار بىلەن زىننەتلىنىپ ، گۆھەرلەر-
دىن كۆز قويۇلغان بىر قىلىچى بار بولۇپ ، قارىغان كىشىگە خۇددى
يوپۇرماقلارنىڭ يۈزى شەبنەم تامچىلىرى بىلەن بېزەلگەندەك ، ئاس-
مان سەھنىسى يۇلتۇز گۆھەرلىرى بىلەن زىننەتلەنگەندەك چىراي-
لىق كۆرۈنىدىكەن . زاتىدىكى جەۋھىرى ساپ بولغانلىقى ئۈچۈن ،
خۇددى ئالماس يۈزىدىكى چۈمۈلىنىڭ ئىزىدەك ياكى پولات تاختايغا
قونغان چىۋىنىنىڭ قانىتىدەك مەۋجلىنىپ ، كۆزنى چاقىتىپ تۇرد-
دىكەن . ئۇ شەمشەر ئەمەس ، بەلكى يامغۇر ئورنىغا قانلارنى چاچد-
دىغان بۇلۇت ياكى شولە مەيدانىدا چوغلارنى ئاچىدىغان چاقماق
ئىكەن .

ئۇ گويىكى بەرگىسىز بىر شاخ بولۇپ ،
قىزىرىپ تۇراتتى جەڭ سورۇنىدا .
خۇددى نېلۇپەر بولۇپ ئۇچلۇق ئۇچى ،
قانىنى يوشۇرغانىدى ئۆز قارىنىدا .

پادىشاھ بۇ نەرسىلىرىدىن ناھايىتى بەك پەخىرلىنىپ ، ھىند-
دىستاننىڭ باشقا پادىشاھلىرىنىڭ ئالدىدا ماختىنىدىكەن . ئۇنىڭ
دىيارىدا بىر توپ مۇشرىكلەر بار بولۇپ ، ئۇلار شۇ بەرھەمەنگە
بويىسۇنىدىكەن ۋە ئۇنى پەيغەمبەر ئورنىدا كۆرۈپ ، ئۇنىڭ كەينىگە
كىرىپ گۇناھ ۋە جاھالەت باياۋانىدا يۈرۈشىدىكەن . پادىشاھ ھىيلار
ھەر دائىم ئۇلارنى ئۇ خاتا يولدىن توسقان بولسىمۇ ، ئۇلار نىيىتىدە
دىن يانمىغاچقا ، ئاخىر پادىشاھ ئىسلام دىنىنى كۈچەيتىش ئۈچۈن ،
ئۇلاردىن ئون ئىككى مىڭ كىشىنى ئۆلتۈرۈپ ، مال - دۇنيالىرىنى
تالان - تاراج قىلىپ ، ئاياللىرى ۋە پەرزەنتلىرىنى ئەسىر قىلىۋاپ-
تۇ . ئۇ جامائەتنىڭ ئالىملىرىدىن تۆت يۈز كىشى كۆرۈنۈشتە ئىمان
كەلتۈرگەن قىياپەتتە بولۇۋالغانلىقى ئۈچۈن ، ئۇلارنى ئۆز دەرگا-
ھىدا ساقلاپتۇ . ئەمما ئۇ مۇناپىقلار ئۇنىڭغا ئائىلا جىلقتىن بىچارىدە
لەرچە خىزمەت قىلغاچقا ، پۇرسەت تېپىپ پادىشاھتىن ئىنتىقام
ئېلىشنىڭ قەستىدە يۈرۈشىدىكەن . بىر كېچىسى پادىشاھ چۈشىدە
يەتتە قېتىم قاتتىق ۋارقىرىغان ئاۋازنى ئاڭلاپ چۆچۈپ ئويغىنىپتۇ
ۋە بۇ ئاۋازنىڭ ھەيۋىتىدىن بىر پەس ئويغا چۆمۈپتۇ . ئەمما ئۇيقۇ-
سى غەلبە قىلىپ ، يەنە ئۇخلاپ قېلىپ چۈش كۆرۈپتۇ : «قارىسا ،
ئىككى قىزىل بېلىق پەيدا بولغانمىش ، ئۇ بېلىقلار شۇنداق نۇرلۇق
ئىكەنكى ، ئۇنىڭدىن چاچرىغان نۇرلار كۆزنى چاقارمىش» . پادىشاھ
يەنە ئويغىنىپ قاتتىق ئەندىشىگە چۈشۈپ تۇرۇپ ، كۆزى ئۇيقۇغا
كېتىپ ، يەنە چۈش كۆرۈپتۇ : «قارىسا ، ئىككى ئۆردەك بىلەن بىر
غاز بىر - بىرىنىڭ ئارقىسىدىنلا ئۇچۇپ كېلىپ ، پادىشاھنىڭ
ئالدىغا چۈشۈپ ، ئۇنىڭغا دۇئا قىلىۋاتقانمىش» . پادىشاھ يەنە ئوي-
غىنىپ ھەيران بوپتۇ ، لېكىن ئۇيقۇنىڭ مەستلىكىدىن بېشىنى

ياستۇققا قويۇپلا يەنە چۈش كۆرۈپتۇ : «قارسا ، سېرىق ۋە ئاق خاللىرى بار بىر يېشىل يىلان كېلىپ پادىشاھنىڭ ئايىغىغا چىرى- ماشقانمىش» . پادىشاھ چۈشىدىن چۆچۈپ يەنە ئويغىنىپ بۇ ھالا- كەتلىك چۈشتىن غەمگە چۆمۈپ بىردەم تۇرۇپتۇ . بۇ نۆۋەتمۇ ئۇيقۇ يەنە غالىب كېلىپ چۈش كۆرۈشكە باشلاپتۇ : «يەنە قارسا ، پۈتۈن بەدىنى باشتىن - ئاياغ قانغا بۇلغانغانمىش ؛ پۈتۈن بەدىنى خۇددى مارجاندەك قىزىل كۆرۈنەرمىش» . پادىشاھ چۈشىدىن قاتتىق قور- قۇپ ئويغىنىپتۇ ۋە مۇلازىملارنى چاقىرماقچى بوپتۇ ، ئەمما ئۇيقۇ- نىڭ زورى ئۇنىڭغا يول قويماي ، بېشىنى يەنە بېسىپتۇ . «قارسا ، ئۇ ئۇچقاندەك تېز يۈرىدىغان ئاق قېچىرغا مىنىپ ، چاقماقتەك تېز چېپىپ كېتىپ بارارمىش» . پادىشاھ چۈشىدىن چۆچۈپ يەنە ئويغى- نىپتۇيۇ ، ئارقىدىن ئۇخلاپ قېلىپ يەنە چۈش كۆرۈپتۇ : «قارسا ، بېشىغا ئوت تۇتاشقانمىش ، ئوتنىڭ يالقۇنى پۈتۈن ئەتراپنى چۇلغىد- ۋالغانمىش» . پادىشاھ ئۇيقۇسىدىن قاتتىق تىترەپ ئويغىنىپتۇ . لېكىن ئۇيقۇ ئۇنىڭغا يەنە غالىب كېلىپ ، چۈش كۆرۈپتۇ : «قار- سا ، بىر قۇش كېلىپ ئۇنىڭ بېشىغا قونۇپ مېڭىسىنى چوقۇۋاتقان- مىش» . بۇ نۆۋەت پادىشاھ شۇنداق نەرە تارتىپ ئويغىنىپتۇكى ، ئۇ ئاۋازنى ئاڭلاپ بارگاھنىڭ ئەتراپىدىكى مۇلازىملارنىڭ ھەممىسى ئويغىنىپ ساراسىمىگە چۈشۈشۈپ ، يۈگۈرۈپ تەختنىڭ ئالدىغا يې- تىپ كېلىشىپتۇ . پادىشاھ ئۇلارغا ئەنسىرىمەسلىك توغرىسىدا چۈ- شەنچە بېرىپ ، ئۇلارنى ئۆز ئورۇنلىرىغا ياندۇرۇپتۇيۇ ، ئۆزى يال- غۇز قالغاندىن كېيىن ، كۆرگەن قورقۇنچلۇق چۈشلىرىنىڭ ئىزىدە- راپىدىن خۇددى يىلان چاققان كىشىدەك تولغىنىپ ، ئۆز - ئۆزىدە- گە : «ئارقا - ئارقىدىن كۆرگەن نېمىدىگەن قورقۇنچلۇق كۆرۈ- نۈشلەر بۇ ؟ قولۇمغا كەينى - كەينىدىن بېرىلگەن نېمىدىگەن ئاچ- چىق شەرىپەتلەر بۇ ؟

پىتنە پەسەيمەي تۇرۇپ يەتتى ئاپەت ،
قورقۇنچ كەتمەي تۇرۇپ كەلدى كۈلپەت .

بۇ ۋەقەلەرنى كىمگە ئېيتسام بولار؟ بۇ مۈشكۈللۈكنى كىم
ھەل قىلالار؟ بۇ دەردىمنى كىمگە ئېيتىپ دورىسىنى كىمدىن
ئىزدەي ئەمدى؟» دەپ سوئال قويۇپ ، كېچىنىڭ قالغان يېرىمىنى
مىڭ غەم - غۇسسە بىلەن كىرىپك قاقماي ئۆتكۈزۈپ ، تۈنىنىڭ
ئۇزۇنلۇقىدىن يۈز تىل بىلەن شىكايەت قىپتۇ :

«ماڭا ئەي كېچە رەھىم ئەتسەڭ نە بولغاي ،
بېشىمدىن بىردەم كەتسەڭ نە بولغاي .
تەلەتگىنى قارايتىپ ھېچ ئۇيالماي ،
تۇرارمۇسەن قىيامەتتەك ئالڭ ئاتماي .
دەم ئۇرغىن بولسا سەل جېنىڭ ئەي سۈبھى ،
خۇداغا بولسا ئىمانىڭ ئەي سۈبھى .»

سۈبھىنىڭ روشەن يۈزى كېچىنىڭ قارازۇلقى ئىچىدىن ئېچىد-
لىپ ، تۈنىنىڭ ئەنئىبىرى ئورنىغا جاھان ئەتراپىغا كۈنىنىڭ كاپۇرى
چېچىلىپتۇ .

ئاپتاپنىڭ چەشمىسى سۈيىن چاچقاندا ،
ئۇيقۇدىن بارچىنىڭ كۆزىن ئاچقاندا .

پادىشاھ ھېلىقى تۆت يۈز مۇناپىق بەرەھمەننى قېشىغا چاقىر-
تىپتۇ . ئۇلار تەبىر ئىلمىدە كامىل بولغاچقا ، پادىشاھ كۆرگەن
چۈشلىرىنى ئۇلارغا بىرمۇ بىر بايان قىپتۇ . ئۇلار بۇ ۋەقەنى
ئاڭلاپ ، پادىشاھنىڭ ئىنتايىن ساراسمە ۋە قورقۇنچ ئەكس ئېتىپ
تۇرغان چىرايىغا قاراپ كۆڭۈللىرىدە شادلىق پەيدا بوپتۇ .
— ئەي پادىشاھىئالەم! — دېيىشىپتۇ ئۇلار ، — بۇ چاغقىچە
ھېچكىم بۇنداق چۈش كۆرگەن ئەمەس ۋە ھېچبىر تەبىرچى بۇنداق
گەپنى ئاڭلاپ باققان ئەمەس . ئەگەر ئىجازەت بەرسىلە تەبىرنامە
لەرنى مۇتالىئە قىلىپ ، پىكىر يۈرگۈزۈپ ، ئاندىن تەبىر بېرەيلى .

پادشاھ ئىجازەت بېرىپتۇ . ئۇلار بارگاھتىن چىقىپ خىلۋەتكە كىرىپ مەسلىھەتلىشىپتۇ :

«بۇ زالىم جاپاكار بىزنىڭ قوۋمىمىزگە نى زۇلۇملارنى سال-مىدى ؟ ! كۆڭلىمىزگە نى ئەلەملەرنى يەتكۈزمىدى ؟ ! بۈگۈن ئەمە-دى ئۇنىڭ تىزگىنى بىزنىڭ قولىمىزغا چۈشۈپتۇ . ئۇ ئۆزىنىڭ چۈشىنىڭ تەبىرىگە ئىشىنىپ ، بىزگە ئېتىقاد باغلاپ تۇرىدۇ . ئەمە-دى بۇ پۇرسەتنى غەنىمەت بىلىپ ، قولىمىزدىن كېلىدىغاننى ئۇ-نىڭغا بىر كۆرسىتىپ ، ئۇنىڭ دۆلىتىنىڭ رىشتىلىرىنى باشتىن - ئاخىرىغىچە ئۈزۈۋېتەيلى !

دۈشمەننىڭ كۆكرىكى كۆيۈكتۈر بۈگۈن ،
ۋاقىت شۇ ، چىقارغىن ئۇنىڭدىن توتۇن .

مەسلىھىتىمىز شۇكى ، بۇ توغرىدا بىز ھېچ تەپتارتمايلا ئۇنىڭ-غا تەھدىتلىك گەپلەرنى دەپ ئۇنى قورقۇتايلى . بۇ يەتتە چۈش يەتتە خەتەرگە ئىشارەتتۇر ، بۇ زەرەرلەرنىڭ مۇداپىئەسىنى كۆرۈش ئۇ-چۈن دۆلەت ئەركانلىرىدىن بەزىسىنى ھەم ھېلىقى مەخسۇس پىللار-نى ، تۆگىلەرنى ۋە ئاتنى گۆھەرلەر بىلەن بېزەلگەن ھېلىقى شەمە-شەر بىلەن ئۆلتۈرۈپ ، ئاندىن ئۇلارنىڭ قانلىرىنى بىر قاقچىغا ئېلىپ ، ئۇنىڭغا سۇ قوشۇپ ، پادشاھنى ئۇ قاقچىنىڭ ئىچىدە ئولتۇرغۇزىمىز . شۇ چاغدا بىز پادشاھقا ئەپسۇن ئوقۇپ دەم سالد-مىز ، قاقچىدىكى قالغان قاندىن ئازراق ئېلىپ پادشاھنىڭ ئەزاسىغا سۈرتىمىز . بىر پەس تۇرغۇزغاندىن كېيىن يەنە خالىس سۇ بىلەن يۇيىمىز ، دەيلى . بۇ ھىيلە بىلەن ئۇنىڭ يېقىن كىشىلىرىنى ھالاك قىلىۋەتسەك ، ئۆزى تەنھا قالىدۇ . ئۇ چاغدا ئۇنىڭ ئىشىنى بىر تەرەپ قىلىش ئاسان بولىدۇ . گەرچە ھازىر بىزنىڭ كۆڭلىمىزنىڭ پۈتى ئۇنىڭ ئازارىنىڭ تىكىنى بىلەن جاراھەتلەنگەن بولسىمۇ ، گەمما ئۈمىد باركى ، ئارزۇ قولى بىلەن مۇراد گۈلىنى ئۈزەلەيمىز ، كۈچلۈك دۈشمىنىمىزنى ئاخىر زەئىپ ھالدا كۆرەلەيمىز .

قورقمسا كىم جەبرۇ جاپا ئىككىدىن ،
مەقسەت گۈلنى ئۈزگەي مۇراد گۈلشىنىدىن .

شۇنداق قىلىپ ، ئۇلار ئەنە شۇ مەككارلىق ھىيلىلىرىنى
تۈزۈپ ، كۇپرانى نېمەتلىككە ئىتتىپاق تۈزۈشۈپ ، پادىشاھنىڭ
قىشىغا كېلىپ شۇنداق دەپتۇ :

ئەبەدىي بولسۇن شاھىم سېنىڭ بەختىڭ ،
خۇشاللىقتا ئۆتسۇن ھەممە ۋاقتىڭ .

— نۇرانە كۆڭۈللىرىگە بۇ مەنە شۇنداق ئاشكارا بولسۇنكى ،
بىز سىلنىڭ چۈشلىرىنىڭ تەبىرى توغرىسىدا باشتىن - ئاخىر
بالا ۋە مېھنەتلەرنى مەلۇم قىلدۇق . ئەمما ، ئۇلارنىڭ دەپىنى
ياخشى ئۇسۇل بىلەن ئويلاپ كۆردۇق . ئەگەر سىلى ھەقىقىي
كۆيۈنۈش يۈزىدىن ئېيتىلىۋاتقان سۆزلىرىمىزنى سالماقلىق بە -
لەن ئاڭلىسىلا ، بۇ چۈشلىرىگە تەئەللۇق تاپقان ھەر قانداق بالا -
قازا بولسا ھەممىسى تېز پۇرسەتتە بەربات بولغۇسىدۇر . ئەگەر
بىزنىڭ دېگىنىمىزگە ئۇنىمىسىلا ، چوڭ بىر ئاپەتنى كۈتۈپ ئول -
تۇرغان ، پادىشاھلىقلىرىنىڭ زاۋال تاپمىقى ۋە ئۆزلىرىنىڭ ھالاك
بولماقلىرىنى يېقىن يولاتقان بولىدىلا !

— بۇ سۆزنى تەپسىلىي بايان قىلىڭلارچۇ ؟ ھەقىقىتىگە ئاگاھ
بولۇپ ، ئىمكانىيەتنىڭ بارىچە چارىسىنى قىلىشقا مەشغۇل
بولايلى ، — دەپتۇ پادىشاھ قاتتىق ساراسمىگە چۈشۈپ .
ئۇلار ھىيلە تونۇرنىڭ قىزغانلىقىنى كۆرۈپ ، مىكىرنىڭ
پېتىر نالىرىنى ئۇنىڭغا يېقىشقا باشلاپتۇ :

— قۇيرۇقى بىلەن تۇرغان ئۇ ئىككى بېلىق ئىككى پەرزەنتلىد -
رى ، پۈتلىرىغا چىرماشقان يىلان بولسا خوتۇنلىرى ئىران دۇخت ،
ھېلىقى غاز ئاق پىللىرى ، ئىككى ئۆردەك بولسا يەنە قالغان ئىككى
پىللىرى ، قېچىر ئاتلىرى ، ئىككى پىيادە پەرراش بولسا تۆگىلىرىد -

دۇر . باشلىرىدا كۆيگەن ئوت ۋە زىرلىرى پىيلار ، باشلىرىنى چو-
قۇغان قۇش بولسا ۋە زىرنىڭ مىرزىسى كامالدۇر . پۈتۈن بەدەنلىرى
بۇلغانغان ھېلىقى قان بولسا گۆھەردىن كۆز قويۇلغان شەمشەرنىڭ
ئەسىرى بولۇپ ، باشلىرىغا ئەنە شۇنىڭ بىلەن چاپسا ، قانلىرى
بىلەن تەنلىرى بويلىدىكەن . بىز بۇ زەرەرنى دەپتى قىلىش ئۈچۈن
مۇنداق بىر چارە كۆزلىدۇق ، يەنى ئىككى پەرزەنتلىرىنى ، ئانىسىد-
نى ، ۋە زىر ۋە ئۇنىڭ كاتىپىنى ، پىل ، ئات ، ۋە تۆگىلەرنى ئاشۇ
شەمشەر بىلەن ئۆلتۈرۈپ ، ھەر قايسىسىنىڭ قېنىدىن ئېلىۋالغان-
دىن كېيىن ، شەمشەرنى سۇندۇرۇپ ، ھېلىقى ئۆلۈكلەر بىلەن
دەپنە قىلماق كېرەك . ئېلىۋالغان ھېلىقى قاننىڭ يېرىمىنى بىر
چوڭ قاچىغا ئېلىپ ، ئۈستىگە دەريا سۈيىدىن قۇيۇپ ، سىلنى
سۇدا ئولتۇرغۇزۇپ ، باشلىرىدىن ئاياغلىرىغىچە دۇئا ۋە ئەپسۇن
ئوقۇپ دەم سالغايىمىز . ئېشىپ قالغان قان بىلەن پېشانىلىرىگە
تېلىمات پۈتۈپ ، ئىككى دولىلىرىغا ۋە كۆكسىلىرىگە سۈرتكەي-
مىز . ئۈچ سائەتتىن كېيىن بۇلاق سۈيى بىلەن بەدەنلىرىنى يۇيۇپ
قۇرۇتقاندىن كېيىن ھەممە ئەزالىرىنى زەيتۇن يېغى بىلەن ياغلاي-
مىز . بۇلارنى ماقۇل كۆرسىلە ، بارلىق بالا - قازا پۈتۈنلەپ دەپتى
بولغۇسىدۇر . بۇ توغرىدا بۇنىڭدىن باشقا چارە كارغا يارمايدۇ .
بۇ گەپنى ئاڭلىغان پادىشاھنىڭ ئىزتىراپ ئوتى جېنىغا تۇتۇ-
شۇپ ، سەۋر - تاقىتىنىڭ رەختى ئورتىنىپ تۇتۇنى دىمىغىدىن
چىقىپتۇ .

— ھەي دوست يۈزلۈك دۈشمەنلەر ! — دەپتۇ ئۇ ، — ماڭا بۇ
تەدىرىڭلاردىن ئۆلۈم ياخشىراققۇ ؟ چۈنكى بۇلارنىڭ بەزىسى جېنىم
بىلەن باراۋەر ، بەزىلىرى مەملىكەت ۋە مال - دۇنيايىمنىڭ مادارى
تۇرسا ، ئۇلارنى ئۆلتۈرسەم ، تىرىكلىكتىن ماڭا نېمە راھەت قالد-
دۇ ؟ ئۆمۈردىن ماڭا نېمە پايدا بولىدۇ ؟

يارىمنىڭ ۋەسلىنى تاپماقتۇر تىرىكلىكتىن غەرز ،
گەر بۇ دۆلەت بولمىسا ھەر بىر نەپەستۇر بىر مەرەز .

سەلەر سۇلايمان بىلەن بۇتىمارنىڭ ھېكايىسىنى ۋە ئۇلارنىڭ سوئال - جاۋابلىرىنى ئاڭلىمىغان ئوخشاشسىلەر؟
— ئۇ قانداق ئىش ئىكەن؟ — دەپ سوراپتۇ بەرەھمەنلەر .
— سۇلايمان ئەلەيھىسسالام ، — دەپ ھېكايىسىنى باشلاپتۇ پا .
دشاھ ھىلار .

سۇلايمان بىلەن بۇتىمارنىڭ ھېكايىسى

سۇلايمان ئەلەيھىسسالامنى ئاللاتائالا بارلىق ئىنسانلار ، يا .
ۋايى ھايۋانلار ۋە ئۇچار قاناتلارنىڭ ئۈستىدە ھۆكۈمرانلىق قىلىشقا
بۇيرۇغان بولۇپ ، جاھان مەيدانىدىكى جېنى بارلىكى بولغان بارلىق
تەن ئۇنىڭغا خىزمەت قىلىش كەمىرىنى يېلىگە باغلىغان ، قازا
كاتىپى ئۇنىڭ سەلتەنەت ئەسىرىنى تەۋپىق بىلەن ئوقۇغان ، قەدەر
مىرزىسى ئۇنىڭ تەمكىنلىك ئېگىزىنى شامال ئېتىنىڭ ئۇچىسىغا
توقۇغانىكەن . يەنى جاھاندا سۇلايمان ئەلەيھىسسالامغا نېسىپ بول .
غان پادىشاھلىق ئۇنىڭدىن كېيىن ھېچقانداق كىشىگە مۇيەسسەر
بولمىغانىكەن . ئۇ شامال ئېتىغا مىنسە ، ئەتىگەندىن چۈشكىچە بىر
ئايلىق يول باسىدىكەن ، چۈشتىن كەچكىچە يەنە بىر ئايلىق يول
باسىدىكەن . دېمەك ، بىر كۈن ئىچىدە ئىككى ئايلىق يول باسىدى .
كەن .

پەلەك ئاڭغا بەندە ئىدى ، كۈن ئىدى قۇل ،
پۈتكۈل جاھان ئاڭغا تەۋە ئىدى تۈگۈل .
ئىنسانلار دەرگاھى ئۆزرە تۇرۇپ ،
قۇشلار بىلەن ياۋايىلار بىر سەپ قۇرۇپ .

بىر كۈنى بىر پەرىشتە بىر قەدەر ھاياتلىق شەرىپىنى كۆتۈرۈپ ،
سۇلايماننىڭ ھۇزۇرىغا كىرىپ ، ئۇنىڭغا : «پۈتۈن جاھاننىڭ ئىگى .
سى بولغان ئۇلۇغ ئاللاتائالا ساڭا : ئىختىيارىنى سۇلايماننىڭ ئۆزى .

گە بەردىم ، خالسا ، ئۇ قەدەھتىكى شەربەتنى ئىچىپ ، بارلىق جاندارلار ئىچىدىغان ئۆلۈم شەربىتىنى تېتىشتىن ئەمىن بولسۇن ، ئەگەر خالسا ، بۇ ئالەمنىڭ زىندانىدىن پاتراق چىقىپ ، ئۇ ئالەمنىڭ بوستانىغا ئۇلاشسۇن ، دەپ ۋەھىي ئەۋەتتى» دەپتۇ .
بۇنى ئاڭلاپ سۇلايمان ئەلەيھىسسالام ئەندىشىگە چۈشۈپ :
«ئۆمۈر دېگەن ئۇنىڭ بىلەن قىيامەت بازىرىدا پايدا تېپىشقىلا بولدى .
دىغان سەرمايدىن ئىبارەت ، تىرىكلىك دېگەن ئۇنىڭدا ئاخىرەت دۆلىتىنىڭ ئۇرۇقىنى تېرىشقىلا بولىدىغان زىرائەتگاھتۇر .

ئۇشبۇ قىسقا كۈن قولىكىم ئاقىۋەت ،
ئۇ ئۇزۇن دۆلەت ئاياغىغا يېتەر .

بەس ، شۇنداق بولغاندىكىن ، تىرىكلىكنى ئۆلۈمگە ئالماشتۇر .
غىنىم ئەۋزەل . ئىككى - ئۈچ كۈن بولسىمۇ دۆلەت تىزگىنى ئىقتىدارىمنىڭ قولىدا ئىكەن ، مەن پەرۋەردىگارنىڭ رىزاسىغا بويمى .
سۈنمىقىم لازىمدۇر . پەقەت يار كويىدا كەچكەن ئۆمۈرنىلا ئۆمۈر دېگىلى بولىدۇ» دەپ ئويلاپتۇ ھەمدە : «دەرگاھىمدا ئادەملەر ،
جىنلار ، ۋەھشىي ھايۋانلار ۋە قۇشلارنىڭ ھەممىسى بار بولغاندى .
كىن ، ئۇلار بىلەن كېڭەش قىلىپ كۆرۈپ ، ھەممىسىنىڭ رايىغا ياققان ۋە پىكىر بىرلىككە كەلگەن ئىشنى ئىختىيار قىلاي» دېگەن ئويغا كەپتۇ .

شۇنىڭ بىلەن سۇلايمان ئەلەيھىسسالام بۇ مەسلىھەتنى ئوتتۇرىغا قويۇپ ئۇلار بىلەن مەسلىھەتلەشكەن ، ھەممىسى : «ئۇ ھايات بولسا ، پۈتۈن جاھان ئەھلى توغرىلىق ۋە ياخشىلىق يولىدا ئەبەدىي ماڭىدۇ» دېگەن مەسلىھەتنى بېرىپ ، ھاياتلىق شەربىتىنى ئىچىشكە ئىشارەت قىپتۇ .

تىرىك يۈرگىن جاھان ئىچىرە دائىما ،
بۇدۇر جىمى ياش - قېرىغا مۇددىئا .

— مەملىكىتىمىزنىڭ ئەھلىدىن بۇ يىغىندا ھازىر بولمىغان كى-
شىلەردىنمۇ بارمۇ؟ — دەپ سوراپتۇ سۇلايمان ئەلەيھىسسالام .
— بار ، بۇتىمار بۇ يەرگە كەلمىدى . ئۇنىڭ بۇ كېڭەشتىن
خەۋىرى يوق ، — دەپ جاۋاب بېرىپتۇ باشقىلىرى . سۇلايمان ئەلەي-
ھىسسالام ئاتقا :

— سەن بېرىپ ئۇنى چاقىرىپ كەلگىن ، — دەپ بۇيرۇپتۇ .
ئات بېرىپ ئۇنىڭ يارلىقىنى يەتكۈزگەنىكەن ، بۇتىمار قوبۇل قىل-
ماپتۇ . ئات قايتىپ كەلگەندىن كېيىن ، سۇلايمان ئەلەيھىسسالام
ئىتنى بۇيرۇپتۇ . ئۇ بارغانىكەن ، بۇتىمار ئۇنىڭ سۆزى بىلەن
دەرھال كەپتۇ .

— ئەي بۇتىمار ، سەن بىلەن كېڭەش قىلىدىغان ئىشىم بار
ئىدى . ياخشىراق جاۋاب بەرگىن ، — دەپتۇ سۇلايمان ئە-
لەيھىسسالام .

— گەرچە ئۇلۇغ زاتلارنىڭ كىچىكلەرگە ئىلتىپات قىلىشى
ئاجايىپ كۆرۈنمىسىمۇ ھەمدە مېنىڭ ئۆزلىرىگە يارىغۇدەك خىزمەت
قىلىش نىيىتىم بار بولسىمۇ ، مەندەك ئاجىز بەندىدە ئۆزلىرىدەك
ئۇلۇغ شان - شەۋكەتلىك پادىشاھ بىلەن كېڭەش قىلغۇدەك ۋە
مۈشكۈللىرىنى ھەل قىلالغۇدەك سالاھىيەت يوقتۇر .

سەن گويا نۇرلۇق قۇياشسەن مەن گويا بىر زەررىچە ،
نەئەجەب قىلسا قۇياش ئۆز زەررىسىگە پەرۋىرش .

ئەگەر ئىنايەت قىلىپ ماڭا مەسلىھەتلىرىنى ئىزھار قىلسىلا ،
شېكەستە خاتىرەمگە نېمە يەتكەن بولسا ، ئۇنى ھەرگىز ئايمىغاي-
مەن ، — دەپتۇ بۇتىمار .

— ئاۋۋال سەندىن بىر سوئال سوراي مەن ، — دەپتۇ سۇلايمان
ئەلەيھىسسالام ، — ئەگەر ئۇنىڭغا مۇۋاپىق جاۋاب بېرەلسەڭ ، ساڭا
سىرىمنى ئېيتىمەن .

— ئۇ سوئاللىرى قايسىكىن؟ — دەپ سوراپتۇ بۇتىمار .

— ئادەمدىن قالسا ھايۋاناتنىڭ مۆتىۋەررەكى ئات ، پەس مەر-
تۋىدىكىسى ئىت تۇرسا ، — دەپتۇ سۇلايمان ئەلەيھىسسالام ، —
پەس ، مۆتىۋەر مەرتۋىدىكىنىڭ سۆزىنى قوبۇل قىلماي ، پەس
مەرتۋىدىكىنىڭ چىللىشى بىلەن كېلىشىڭدىكى سىر نېمە ؟
— گەرچە ئاتنىڭ مۆتىۋەرلىكى ۋە كامالىتى ھەممىگە ئايان
بولسىمۇ ، ئەمما ئۇ ۋاپا يايلىقىدا ئوتلاپ ، ھەقشۇناسلىق بۇلىقىدىن
سۇ ئىچكىنى يوق .

دانش ئەھلى بۇ سۆزنى ئېيتتى ماڭا ،
ئات ، خوتۇن ھەم قىلىچتا يوقتۇر ۋاپا .

ئىت گەرچە پەس دەرىجىلىكلەر سۈپىتى بىلەن ئاتالغان بولسى-
مۇ ، لېكىن ئۇ ئەلۋەتتە ۋاپادارلىق لوقمىسىنى تاناۋۇل قىلىپ ،
ھەق سۆزلۈك سۆڭىكىنى چاينايدۇ .

ئىت مېھرۇ ۋاپا ئىشىغا تۇردى ،
ۋاپا ھالقىسىن بوينىغا ئۇردى .
ئۇ ھەرگىز جاپا يولىنى تۇتماس ،
بىر لوقما بەرسەڭ ھەرگىز ئۇنتۇماس .

مەن ھەزرەتلىرىنىڭ ۋاپانىڭ مەنبەسى ۋە ساپانىڭ مەجمۇئەسى
بولغان دەرگاھلىرىغا بىۋاپاننىڭ سۆزى بىلەن كېلىشىنى راۋا كۆر-
مەي ، ۋاپادارنىڭ ئىشارىتى بىلەن كەلدىم ، — دەپ جاۋاب بېرىپتۇ
بۇتئىمار .

بۇ جاۋاب سۇلايمان ئەلەيھىسسالامغا يېقىپ قېلىپ ئۆز سىرد-
نى ئاشكارا قىپتۇ .

— ئۇ سۈنى ئۆزلىرى يالغۇز ئىچەمدىلا ياكى دوستلارنىمۇ
شېرىك قىلامدىلا؟ — دەپ سوراپتۇ بۇتئىمار .

— ماڭا خاس قىلىپ ئەۋەتىپتۇ ، باشقىلارنىڭ ئىچىشىنى مەن-

ئى قىپتۇ ، — دەپتۇ سۇلايمان ئەلەيھىسسالام .
— يانەبىيۇللا ، — دەپتۇ بۇتىمار ، — ئۆزلىرى ھايات قىلد-
ۋەرسىلە ، ھەممە ھەمدەملەر ۋە ئۇرۇق - تۇغقان ، پەرزەنت ،
خىزمەتكارلىرى سىلىدىن ئىلگىرى ئۆلۈپ كەتسە ، بۇ قانداق بول-
غىنى ؟ ئەلۋەتتە ئۇنداق ھاياتتىن سىلىگە لەززەت بولمايدۇ - دە !
ئەگەر ئۆمۈرلىرى باشتىن - ئاياغ پىراق بىلەن ئۆتسە ، ئۇنىڭدىن
قانداق راھەت تاپالايدىلا ؟

تىرىكلىك ھاسىلى بۇدۇركى تۇتقىن ،
نەچچە كۈن ئاشنالار بىرلە سۆھبەت .
ئۇزۇن بولسا ئۆمۈر خۇشتۇر ، لېكىن بىل ،
ئۇنى ھەم دوستلىرىڭ بىرلە غەنىمەت .

سۇلايمان ئەلەيھىسسالام ئۇنىڭ سۆزىنى ئاڭلاپ ، پىراق شەر-
بىتى بولغان ئابىھاياتنى ئىچمەپتۇ .

بۇ مىسالنى شۇنىڭ ئۈچۈن كەلتۈردۈمكى ، مەن ئۇلارسىز
ئۆتكەن ئۆمرۈمنى قاتتىق ئۆلۈم ھېسابىدا بىلىمەن . ھەر قانداق
دۆلەتنىڭ ئاخىرىدا زاۋالى بولىدىغانلىقىدا گۇمان يوق . ئاقىۋەتتە
ئۆلۈم يولىغا كەتمەك ۋە لەھەتنىڭ ۋەھشەتخانىسىدا ياتماق لازىم
بولدۇ . شۇنداقلىقىنى بىلىپ تۇرۇپ ، مۇشۇ ئىككى كۈنلۈك پانىي
ئۆمۈر ئۈچۈن بۇنداق قەبىھ ئىشلارنى ھەرگىز قىلمايمەن ھەمدە
ئۆز قولىم بىلەن سەلتەنتىمنىڭ بىناسىنى ۋەيران قىلمايمەن .
ئەگەر قىلالىساڭلار ، بۇنىڭدىن بۆلەك چارە - تەدبىرنى ئويلاپ
كۆرۈڭلار . ئۇنداق گەپنى ئاغزىڭلارغا ئالماڭلاركى ، مەن ھەرگىز-
مۇ سىلەرنىڭ دېگىنىڭلاردەك ئۇنداق قىلالمايمەن .

— پادىشاھئالەمگە يەنە مەلۇم بولسۇنكى ، ھەق سۆز ئاچچىق
ئاڭلىنىدۇ . غەرەزسىز نەسىھەت قوپال تۇيۇلىدۇ . سىلى ئەجەب
باشقىلارنىڭ ۋۇجۇدىنى ئۆزلىرىنىڭ جىسمىدىن ئەلا بىلىپ ئۆزلى-
رى ئۆلۈپ باشقىلارنىڭ تىرىك قېلىشىنى ماقۇل كۆرۈۋاتىد-

دىلىغۇ؟ — دېيىشىپتۇ بەرەھمەنلەر ، — بىزدەك شەپقەتلىك كىشى-
لەرنىڭ نەسەبىتىنى ئاڭلاپ ، شەرەپلىك ۋۇجۇدلىرى بىلەن كەڭرى
مەملىكەتلىرىگە ئۇلارنى پىدا قىلسىلا . بىر كىشىنىڭ قولىغا پادە-
شاھلىق دېگەن ناھايىتى كۆپ رەنج - مۇشەققەت بىلەن مۇيەسسەر
بولدىغانلىقى ئۆزلىرىگىمۇ مەلۇم . ھازىرلىقتا سىلىدە ئۇلۇغ سەل-
تەنەت ، بېھىساب مال ۋە مەملىكەت بار ، ئۇنى زايە قىلىۋەتمەسلىك ،
جاھاننىڭ ئىنتىزامى سىلىگە ياغلىقتۇر . گەرچە ئۆز غەملىرىنى
يېمىسىلىمۇ خالايدىقنىڭ غېمىنى يېسىلىك ، بىزنىڭ دېگىنىمىزگە
ئۇنىسىلا ، باشلىرى ئامان بولسىلا ، خوتۇن ، پەرزەنت ، خىزمەتكار
ۋە كېرەكلىك ئەسۋابىلار كېمىيىپ قالماس . سىلىلا بولسىلا يوقنىڭ
ھەممىسى تېپىلىدۇ ئەمەسمۇ؟

پادىشاھ بەرەھمەنلەردىن بۇ سۆزنى ئاڭلاپ ، سۆھبەت ئا-
خىرلاشقاندىن كېيىن ناھايىتى پەرىشان ھالدا بارگاھتىن چىقىپ
خىلۋەتگاھقا كىرىپتۇ .

ئەگەر مەھرەم تاپالمىسام ئۆزۈمگە ،
خىلۋەت ئارا سىرىم ئېيتاي ئۆزۈمگە .

ئۇ خىلۋەتخانىسىدا يۈزىنى تۇپراققا قويۇپ زار - زار يىغلاپ ،
كۆڭلىنى ئائۇمدىلىك ئوتىدا كۆيدۈرۈپ ، سەۋر - تاقىتىنى بورانغا
ئۇچۇرۇۋېتىپتۇ : «بۇ بالا يامغۇرىنى ياغدۇرۇۋاتقان پىتنە بۇلۇتى
نەدىن پەيدا بولدى زادى؟ باشتىن - ئاخىر تىرىكلىك ماتالىرىنى
بۇلاڭ - تالاڭ قىلىۋاتقان بۇ غەم لەشكىرى نەدىن كەلدى؟

يار بىلەن خىلۋەتتە خوپمۇ ياخشى ئەيشىم بار ئىدى ،
غەمىنى كىم چىللاپ كېلىپ ئاپەتكە كىم بەردى خەۋەر .

ھەمدەملىرىمنىڭ ئۆلۈملىرىگە قانداق تاقەت قىلالايمەن؟ ئۇل-
پىتىم ۋە پەرزەنتلىرىمنىڭ جامالىدىن ئايرىلىپ بۇ ھاياتتىن قانداق

لەززەت تاپالايمەن؟ ھاياتىمدا كۆزۈمنىڭ روشەنلىكىگە ۋە ۋاپاتىمدا نام - نىشانىمنىڭ ئەبەدىيلىكىگە مادار بولىدىغان ئوغۇللىرىمىز بۇ پادىشاھلىقنى نېمە قىلاي؟

ئاتا ئۈچۈن مالدۇدۇنيا بەختدۆلەت خوپ ئىرۇر ،
شۇندىمۇ بىر ياخشى پەرزەنت ئۆزگىچە مەھبۇب ئىرۇر .

قۇياش نۇرىنىڭ بۇلىقى ئىران دۇختىنىڭ مەڭزىدىكى زىناقىتىن
بىر تامچىگە ياكى نۇرلۇق قۇياش ئۇنىڭ نۇرلۇق يۈزىنىڭ سايىسىگە
ئوخشايدۇ .

يۈزى كۈننىڭ يۈزىدىن خوپراق ئۇنىڭ ،
ئەگمە قاشى يېڭى ئايدىن تاق ئۇنىڭ .
ھۆسنىدىن ئاي - قۇياش بولغاي خىجىل ،
لېۋىدىن ياقۇت بولۇر خۇنابە دىل .

ئۇنىڭسىز مەن قانداق ھايات كەچۈرەلەيمەن؟ پىيلارنىڭ تەدە-
بىرلىرى ھادىسە كېچىسىدە چېچىلغان ئاپتاپ نۇرىغا ئوخشاش ،
ئۇنىڭ قەلبى خۇددى ۋاقىئە قاراڭغۇلۇقىدىكى زۇلمەتنى يورۇتقان
شامغا ئوخشاش ئىدى .

تاپمىغاندا ئۇنىڭ ئەقلىدىن مەدەت ،
بەختىم پۈتى بولماس ئىدى بەر قارار .

شۇنداق بىر ئادەم دائىم نەزىرىمدە تۇرمىسا ، مەملىكەتنىڭ
شادلىقى ۋە خەزىنەنىڭ ئاۋاتلىقى نەدە بولسۇن؟
كامالىنىڭ تەھرىرلىكى ئالدىدا پەلەك كاتىپلىرى گويا شاگىرتە-
قا ئوخشايدۇ . ئۇنىڭ سۆزلىرىنىڭ يوسۇنىنى پەلەك كاتىپلىرى
مەشىق ئورنىدا ئۆگەنسە ئەرزىيدۇ .

بىرلەشتۈرۈپ لەۋزى ئوتنى سۇ بىلەن ،
جەم قىلغان خېتى زۇلمەتنى نۇر بىلەن .

ئۇنىڭ تەدبىر سەھىپىلىرىنى نەزىرىمدىن يوقاتسام ، مەملىكىدە-
تىمنىڭ ئەھۋالىنى ، دىيارىمنىڭ ئەتراپىدىكى ھادىسىلەرنى قانداق
بىلەلەيمەن ؟ رەقىبىلەرنىڭ پىتىنىسى ۋە دۈشمەنلەرنىڭ قەستلىرىدىن
قانداق ۋاقىپ بولالايمەن ؟

بەدىنى تولغان ئايدەك ، ھەر بىر يۈرۈشى پەلەكنىڭ بىر ئايلا-
غىنىدەك ، سۈپەتلىك ئاق پىلىم بولمىسا ، دۈشمەنگە قانداقمۇ قار-
شى ئاتلىنالايمەن ؟

شەھەر كىم ئۇ تۆمۈرلەر ئىچىرە پىنھان ،
جەڭگە كىرسە شەھەرنى قىلۇر ۋەيران .

جەڭ ۋاقتىدا دۈشمەن سېپىگە سەلدەك ئىتتىك ھەملە سالىدۇ-
غان ، ياۋنىڭ پالۋانلىرىنى خۇددى قۇيۇن خەسنى كۆتۈرگەندەك
مەيداندىن كۆتۈرۈۋېتىدىغان ئۇ ئىككى پىلىم بولمىسا ، دۈشمەنلەر-
نىڭ قاتارىدىن چاڭ تۈزۈتۈپ ، سەپلىرىنى قانداقمۇ بۈزۈۋېتەلەي-
مەن ؟

قىلىپ خارتۇملىرىنى خۇددى كەمەن ،
سالار رەقىب گەردىنى ئۈستىگە بەند .

سەيىر قىلغان چېغىدا تاڭ ساباسمۇ يىراقتىن تۇغلىرىنى
كۆرەلمەيدىغان شامالمۇ يولدا قالغان چاڭلىرى بىلەن ھەمراھ بو-
لۇشنى خىيالىغىمۇ كەلتۈرەلمەيدىغان ، تۆڭلىرىم يوقالسا ، مەم-
لىكەت ئەتراپىدا قانداق ۋاستە بىلەن ۋاقىپ بولالايمەن ؟ دەۋەتنامە
ۋە بۇيرۇقنامىلىرىمنى جاھان ئەتراپىغا نېمە بىلەن يەتكۈزۈمەن ؟

تەكەن يەپ ئوت كەبى سەر كەش يۈرەر ،
سەپەر چاغدا يۈرەر خۇددى سەرسەر .

تېز چېپىشتا رۇستەمنىڭ ئارغىمىقىنىڭ يۈرىكىگە رەشك
ئوتىنى ياقىدىغان ، چىرايلىق يورغىلىشىنى كۆرسە خىسراۋ تۈلپىد .
رىنىڭ رەشك كۆزىدىن گۈلگۈن ياشلار ئاقىدىغان ئۇ ئۈركۈگەك
ئېتىمنى مىنمەي تۇرۇپ ، قانداقسىگە شادلىق مۇقامىغا يۈرۈش
قىلىپ ، خۇش دىللىق مەيدانىدىن ئەيش - ئىشرەت مۇرادىنى
ھاسىل تاپالايمەن ؟

سۇ شەكلىنى كۆرسىتىپ پىتنە ئوتىنى ئۆچۈرىدىغان ، ئادالەت
خۇيىنى ئىزھار قىلىپ مەملىكەتنىڭ ئابروىنى ساقلايدىغان ئۆتكۈر
شەمشىرىم قولۇمدا بولمىسا ، جەڭلەردە نېمە ئىش قىلالايمەن ؟

گۈل بەرگىدىكى قەترە شەبنەمدەك ،
سەھىپىسىدە گۆھەر نامايان .

ئەنە شۇ كىشىلىرىم ۋە ئەسۋابلىرىمدىن ئايرىلسام ، ئەنە شۇ
تەئەللۇقاتلىرىمنى ئۆز قولۇم بىلەن بەربات قىلىۋەتسەم ، پادىشاھ -
لىقتىن نېمە بەھرە ، ئۆمۈردىن نېمە لەززەت ئالارمەن ؟ ئەگەر
ئۆمۈر ئاشۇنداق ئۆتىدىغان بولسا ، بۇنداق ھاياتتىن كۆرە يۈز قېتىم
ئۆلگەن ياخشى ئەمەسمۇ ؟» پادىشاھ ئەنە شۇلارنى ئويلاپ ، كۈندۈزى
ۋە كېچىسى ھەيرانلىق دەرياسىدا ئەنە شۇنداق غەۋۋاسلىق قىلغان
بولسىمۇ ، ئۇنىڭ بىلەن ياخشىلىقنىڭ باش رىشتىسى قولغا كەلگۈ -
دەك بىر تەدبىر گۆھىرىنى ئەسلا تاپالماپتۇ . ئۇنىڭ بۇنداق
غەم - ئەندىشىگە چۈشۈپ قالغانلىقى سەلتەنەت ھەرىمىنىڭ باشقا
مەھرەملىرىگە ۋە دۆلەت ئەركانلىرىنىڭ ھەممىسىگە مەلۇم بولۇپ
قايتۇ .

پىيلار : «پادىشاھ ئىشارەت بەرمەي تۇرۇپ بۇ سىرنى سورد -
سام ، ئەدەپسىزلىك قىلغان بولمەن ، لېكىن تەخىر قىلىپ تورد -

ۋېرپ بۇ ئىشنى بىر تەرەپ قىلىشنىڭ ئېپىنى قىلمىسام ، ئىخلاص ۋە ئىختىساس يولىدىن چەتنەپ كەتكەن بولمىمەن » دەپ ئويلاپ ، ئىران دۇختىنىڭ قېشىغا كىرىپ شۇنداق دەپتۇ :

پاكلىق ئاسماندا سەن ھۆسنى لاتاپەت ئاپتىپى ،
جەبرائىل ھۆرمەت بىلەن خانەگدە بولسۇن پەردەدار .

— كۆڭۈللىرىگە ئايانكى ، بۇ بارگاھنىڭ مۇلازىمىتىدە بولغان كۈندىن تارتىپ تا مۇشۇ زامانغىچە پادىشاھنىڭ ھەرقانداق سىرلىرى ماڭا مەخپىي ئەمەس ئىدى . ھەرقانداق مۇھىم ئىشقا مېنىڭ مەسلىھەتلىرىمىز تۇتۇش قىلمايتتى . تۈنۈگۈن مەن ئۇنىڭ بەرەھەمەنلەرنى بىر - ئىككى نۆۋەت قېشىغا چاقىرىغانلىقىنى كۆردۈم ، بىلىمىدىم ، ئۇلار بىلەن نېمە كېڭەش تۈزدىكەن ؟ شۇنىڭدىن بېرى ئۇ خىلوۋەتكە كىرىۋېلىپ ناھايىتى خاپا ھالدا پىكىر يۈرگۈزۈۋاتىدۇ . مېنىڭ مەسلىھەتلىرىم شۇكى ، ئۆزلىرى ئۇنىڭ قېشىغا كىرىپ ۋەقەنىڭ ئۆتمۈشىنى ئاڭلاپ ، ئۇ سىردىن مېنىمۇ خەۋەردار قىلغايلا . بىز تېزىرەك ئۇنىڭ چارىسىنى قىلىشقا مەشغۇل بولايلى . چۈنكى بەرەھەمەنلەر مەككە ۋە بەتسىيەت . مۇبادا ھىيلە ۋە غەرەز يۈزسىدىن ئۇنى زەرەرلىك ئىشقا دەۋەت قىلغان بولسا ، ئۇ ئىشنىڭ ئاخىرى ھەسرەت - نادامەتتە قېلىش بولۇپ قالسا ، پۇشايمان قىلغان بىلەن - مۇ ئورنىغا كەلمەيدۇ .

— پادىشاھ بىلەن مېنىڭ ئوتتۇرىمدا دىل غۇبار بولىدىغان كىچىككىنە ئىش ئۆتكەندى ، — دەپتۇ ئىران دۇختى ، — بۇ ھالەتتە پادىشاھنىڭ قېشىغا بېرىشتىن ، ئۇنىڭدىن گەپ سوراشتىن خىجىل بولمىمەن .

— ئەي قۇياش كەبى جاھاننى يورۇتقۇچى مەلىكەم ! — دەپتۇ ۋەزىر ، — نېزىقش — دوستلارنىڭ تۆھپىلىرىدۇر . ئانچە - مۇنچە كايىپ قويۇش مۇھەببەت بىناسىنىڭ مۇستەھكەملىنىشىگە سەۋەب بولىدۇ .

سەندە بولسا ناز - نېزىقاش ، ئۇندا بار كايىش خۇبى ،
نازلىماي ھەم كايىماي بولماس ئىكەن دوستلۇق بۇبى .

لېكىن ، بىر ئەندىشە ھازىر پادىشاھنىڭ خاتىرىسىنى پەرىشان قىلىپ قويۇپتۇ . بۇ مۇشكۈلنى سىلى بېرىپ ھەل قىلمىسلا ، باشقا كىشىنىڭ ئۇنىڭ كۆڭۈل سىرلىرىنىڭ تەپسىلاتىنى سورايدىكەن دەيدۇ يوق . مېنىڭ ئاڭلىشىمچە ، پادىشاھ ھەمىشە : «ھەر قاچاندا ئىران دۇخت مېنىڭ قېشىمغا كەلسە ، ھەرقانچە غەملىك بولساممۇ خۇشال بولمەن . ئۇنىڭ بەختى دۆلەتنىڭ جامالىنى كۆرسەم ، غەم - ئەندىشەدىن بەنتىدىن خالىي بولمەن» دەيدىكەن .
ئىران دۇخت بۇ گەپنى ئاڭلاپ پادىشاھنىڭ قېشىغا بېرىپ ، دۇئا تىلىنى ئېچىپ پادىشاھقا قاراپ شۇنداق دەپتۇ :

خاتىرەڭدىن رەنجۇغەم كەتسۇن تامام ،
كەلسۇن ئۇنىڭ ئورنىغا راھەت - ئارام .

— ھەيرانلىق ئىلكىدە قېلىپ ، ئوي - خىيالغا چۆكۈپ كېتىدۇ . شىڭىزنىڭ سەۋەبى نېمە ؟ ئەگەر بەرەھەمەنلەردىن بىرەر گەپ - سۆز ئاڭلاپ پەرىشان بولۇپ قالغان بولسىڭىز ، بىزگە ئېيتىڭ . غەم بولسا تەڭ بۆلۈشۈۋېلىپ ، چارىسىنى قىلىشقا ئۇرۇنايلى .
— جاۋابى كۆڭۈلنى پەرىشان قىلىدىغان سوئالنى سورىمىغۇ .
لۇق ، — دەپتۇ پادىشاھ .

— ئەگەر باشقىلارغا كەلگەن رەنج تۈپەيلىدىن غەم قىلىپ قالغان بولسىڭىز ، سىزنىڭ مۇبارەك تېنىڭىزنىڭ سالامەتلىكى ئۇ . چۈنكى مۇلازىمىلارنىڭ بۇ ئاپەتلەرنىڭ چارىسىنى قىلىدىغانلىقىدا شەك يوق ، — دەپتۇ ئىران دۇخت ، — شۇنىڭ ئۈچۈنمۇ سىزنىڭ بىر جېنىڭىزغا مىڭ جاننى پىدا قىلىۋەتسە ئەرزىيدۇ ، ئەگەر بۇ غەم - ئىزىڭىز ئۆزىڭىزگە تەئەللۇق بولسا ، ئىزىراپ ۋە غەم - ئەندىشە قىلىشىڭىزنىڭ ھاجىتى يوق ، بەلكى مەردانلىك بىلەن سەۋر قىلىدۇ .

شىڭىز ، چىداملىق بولۇشىڭىز كېرەك . چۈنكى ، ئىزتىراپ ۋە
بىتاقەتلىك رەنجى زىيادە ، غەمنى ئارتۇق ، دوستلارنى خاراب ،
دۈشمەننى خۇشال قىلىدۇ . ئەگەر كىشى ھەر بىر ھادىسىدە سەۋر
ئەينىكىگە قارىسا ، ئەلۋەتتە ئۇنىڭدىن مۇراد يۈزىنى كۆرەلەيدۇ .

يەتسە ئاپەت سەۋر قىلغىن ئەي كۆڭۈل ،
سەۋر بىرلە ئىش سەرەنجام تاپقۇسى .

شۇنىڭ ئۈچۈن سىز ھەرقانداق ئىشقا دۇچ كەلسىڭىز ، ئۇنىڭ
چارىسىنى قىلىشقا تۇتۇش قىلماق مۇناسىپ كېلىدۇ . چۈنكى قانداق
داق قىلاي دېسىڭىز ، كۈچ - قۇدرىتىڭىز بار ، كېرەكلىك نەرسىدە
لىر سىزدە تەل .

سەندە تۇرسا مالدۇنيا ، كۈچ ھەمىشەم ،
ئۈنچىلىك بىر ئىشقا يەمسەن شۇنچە غەم .
چىق بۇ خىلۋەتتىن تىرىشچانلىق بىلەن ،
مۈشكۈلاتنى ھەل قىلىشقا قوي قەدەم .

— بەرەھمەنلەر ئېيتقان سۆزدىن ئەگەر بىر ھەرپنى تاغنىڭ
قۇلىقىغا ئېيتسا ، خۇددى تۇر تېغىغا نۇر چۈشكەندە پارە - پارە
بولۇپ كەتكەندەك كۆكسىدە يورۇقلار پەيدا بولۇپ ، تاغنىڭ ۋۇجۇ-
دى ھاۋاغا توزۇپ كېتىدۇ . ئەگەر ئۇنىڭدىن بىر جۈملىنى روشەن
كۈندۈز ئاڭلاپ قالسا ، شۇ ھامان ئۇنىڭ رەڭگى زۈلمەتنىڭ قارا
رەڭگىگە ئايلىنىپ كېتىدۇ .

ئاي بۇ غەمدىن قارا كىمەس ، بولغۇسى يۈزى قارا ،
گەر بۇلۇت بۇغۇسىدىن قان يىغلىماس ، ئۇ بىھاي .

— سەنمۇ ئۇنى ئاڭلىمايلا قوي ، مەنمۇ ئۇنى ئېيتماي ، سەن

ئۇنى ئاڭلاشقا تاقت قىلالمايسەن ، — دەپتۇ پادشاھ .
ئىران دۇخت ئۇ سىرنى سوراۋەرگەچكە ، پادشاھ ئۇنىڭ كوڭد-
لىنىڭ رىزاسى ئۈچۈن سىرنى بىرئاز ئىزھار قىلماقچى بولۇپ
شۇنداق دەپتۇ :

— ئۆتكەن كېچە مەن ئاجايىپ قورقۇنچلۇق چۈشلەرنى كۆرگە-
ندىم . ئۇنىڭ تەبىرىنى بەرەھەمەنلەردىن سورىسام : «ئوغۇللىرىڭ-
نى ، ۋەزىرىڭنى ، خوتۇنۇڭنى ، پىل ، تۆگە ۋە ئاتلىرىڭنى گۆھەر-
دىن كۆز قويۇلغان شەمشەر بىلەن ئۆلتۈرسەڭ ، چۈشۈڭنىڭ زەرد-
رى سەندىن دەپكى بولىدۇ» دېيىشتى .

ئىران دۇخت بۇ سۆزنى ئاڭلاپ ئەندىشە تۇتۇنى ئۇنىڭ دىمىغە-
دىن ئۆرلەپتۇ — دە ، كۆز بۇلاقلىرىدىن ھەيرانلىق ياشلىرىنى
تۆكۈۋەتكىلى تاس — تاسلا قاپتۇ . لېكىن ئۇ ئۆزىنى تەمكىن تۇ-
تۇپ ، جاننى كۆيدۈرگۈچى غەم — غۇسسنى ئىچىگە يۇتۇپ ، كوڭد-
لىنى توختىتىپ شۇنداق دەپتۇ :

مەن يوقالساممۇ غېمىم يوق ، سىز سالامەت بولىشىڭىز ،
جېنىڭىزغا مەن كەبى مىڭ جان پىدا بولسۇن پىدا .

— بۇ ئىشقا غەم قىلىشىڭىز ھاجەتسىز . چۈنكى ، بەندىلەرنىڭ
جانلىرى سىزنىڭ ئامان — ئېسەنلىكىڭىز ئۈچۈن پىدا بولمىسا ،
ئۇنداق جاننىڭ نېمە كېرىكى ؟ ئەگەر مۇبارەك تېنىڭىز ئامانلا
بولسا ، ئەھلى ئەۋلاد ، خىزمەتكار ۋە زىبۇ زىننەت ئەسۋابلىرى يەنە
تېپىلىدۇ . ئەمما ، قۇلىقىڭىزدا چىڭ تۇتۇڭكى ، چۈشىڭىزنىڭ يا-
مانلىقى دەپكى بولغاندىن كېيىن ئۇ ئالدامچىلارغا ھەرگىز ئىشەن-
مەڭ . ئەگەر ئۇلار سىزنى باشقىلارنى ئۆلتۈرۈشكە ئۈندىسە ، ئويلد-
نىپ باقماي تۇرۇپ ئىش باشلىماڭ . چۈنكى قان تۆكۈش دېگەن
ناھايىتى قىيىن ئىش . خۇدا ساقلىسۇن ، ئەگەر ناھەق قان تۆكۈ-
لۈپ قالسا ، ئاخىر رەسۋالىق ۋە شەرمىسارلىق كېلىپ چىقىدۇ .
ئۇ چاغدا ھەسرەت — نادامەتتىن ھېچ پايدا يوق . ۋاقتىنى كەينىگە

ياندۇرۇش ، ئۆلگەننى تىرىلدۈرۈش مەخلۇقىنىڭ قۇدرىتى يېتىدىغان ئىش ئەمەس . شۇڭا سىز ، بىزلەر ئۇنداق ئىشنى قىلالمايمىز . بەرھەمەنلەر سىزنى ھەرگىز دوست تۇتمايدۇ . سىز ئۇلارنى ئالىم دەپ ، ئۇلارنىڭ دانىشمەنلىكىگە چوقۇنۇپسىز . ئەمما ئىسلام ھۆكۈمى مالىرى بولسا : «بەتئىيەت ۋە پەس تەبئەتلىك كىشىلەر ھەرقانداق ۋەج بىلەنمۇ ئېسىللىق ۋە ياخشىلىق ھالىغا يېتەلمەيدۇ» دېگەن ھۆكۈمدە بىر پىكىرگە كېلىشكەن . ئۇنداقلارنى ئىلىم ۋە مال - دۇنيامۇ ھەرگىز ۋاپا ھەم ياخشىلىق سۈپىتى بىلەن زىننەتلىيەلمەيدۇ . چۈنكى ، ئىتنىڭ بويىغا ئۈنچە - گۆھەرلەرنى ئاسقان بىلەنمۇ ئۇنىڭ نىجىسلىقى ئۆزگەرمەيدۇ . توڭگۇزنىڭ چىشلىرىنى ئالتۇندا قاپلىسىمۇ ئۇنىڭ ئىپلاسىلىقى پاكلىققا ئالماشمايدۇ . جوھۇتلار تەۋ - راتنى كۆتۈرگەن بولسىمۇ يەنە ئۇنى تاشلىۋەتكەنلىكىنىڭ مىسالى ئەنە شۇ مەنىنى قۇۋۋەتلەيدىغان دەلىلدۇر . ئۇلارنىڭ مىسالى خۇد - دى ئېشەككە ئوخشايدۇ . يەنى ئېشەك سەپەر يۈكلىرىنى كۆتۈرسە - مۇ ، ئۇ يۈك ئۇنىڭغا جاپا - مۇشەققەتتىن بۆلەك پايدا بەرمەيدۇ .

تەنگە ئەلەم ئۇرسا يۈك بولغاي ئېغىر ،
گەر كۆڭۈلگە ئۇرسا بولغاي دەستىگىر .

دانىشمەن دېگەن ھەرقانداق نەرسىنى ئۆلتۈرگىلى بولىدىغان ئۆتكۈر قىلىچتۇر . گەرچە ئۇلارنىڭ كۆرۈنۈشى گۈزەل ۋە ئەيىب - سىز كۆرۈنگىنى بىلەن ، قىلىچ دېگەن ئادەم ئۈچۈن ئەڭ يامان دۈشمەن بولغان نەپسى ھاۋانىمۇ ئۆلتۈرىدۇ ؛ كۆرۈنۈشى كۆرۈم - سىز ، پاكلىقىنى بىلگىلى بولمىسىمۇ ، ئىنساننىڭ پۈتۈن شان - شەرىپىنى ۋۇجۇدقا چىقىرىدىغان ئەقىل بىلەن روھنىمۇ ھالاك قىلىدۇ . قىلىچ دېگەن ئەسلىدە دۈشمەندىن مۇداپىئەلىنىدىغان قورال بولسىمۇ ، بۇ يەردە ئۇ دوستلارنىڭ ئازارىغا ئىشلىتىلىدۇ . پازىل ۋە ھەقىقىي كامىل كىشىلەر بۇ مەنىگە ئىشارەت قىلىپ مۇنداق دېگەنكەن :

بەتئېسىلگە ئىلىم - پەن بىلدۈرمە ھېچ ،
كىم قاراچى ئىلكىگە بەرمە قىلىچ .
مەيلى مەست زەڭگىگە تىغ بەرگىن ، لېكىن ،
ئەسكى ئادەمگە ئىلىم ئۆگەتمىگىن .

ئۇلارنىڭ بۇنداق تەبىر بېرىشتىكى غەرىزى ئۆزلىرىنىڭ قوۋ -
مى ئۈچۈن سىزدىن ئىنتىقامنى ئېلىشتىن ئىبارەت . ئۇلار ئالدى
بىلەن سىزنىڭ ئورۇنباसार پەرزەنتلىرىڭىزنى كۆز ئالدىڭىزدىن
يىتتۈرۈپ ، ئىككىنچى قېتىمدا دۆلەتنىڭ ئاۋاتلىقى ۋە خەزىنىنىڭ
مەمۇرلۇقى ئۈچۈن جان كۆيدۈرىدىغان شەپقەتلىك بۈزۈك كىشى -
لەرنى يوقىتىپ ، ئۈچىنچى قېتىمدا جاھاندارچىلىق ئەسۋابلىرى
بولغان پىل ، تۆگە ۋە ئاتلارنى نابۇت قىلىشنى ئويلاپتۇ . ئۇلار
سىزنى ئىگە - چاقىسىز ، تەنھا قالدۇرۇپ ، سەلتەنتىڭىزنىڭ
نىزامغا نۇقسان يەتكەندىن كېيىن ، ئۇلار ئاستا - ئاستا سىزنىڭ
قەستىڭىزگە چۈشىدۇ . شۇندىلا ئۇلار نەچچە يىلدىن بېرى كۆڭلىگە
پۈككەن نىيەتلىرىنى ئاشكارا ئەمەلگە ئاشۇرالايدۇ . ھازىرغىچە ئۇ -
لارنىڭ سىزگە زەرەر يەتكۈزەلمەسلىكى ئۇلارنىڭ ئاجىزلىقىدىن
بولغان . بۈگۈنكى كۈنلۈكتە سىز ئاشۇ چۈش تۈپەيلىدىن ئىختىيا -
رىڭىزنى ئۇلارغا بېرىپ قويۇپسىز . ئۇلار پۇرسەتنى غەنىمەت بى -
لىپ ، قۇدرىتىنىڭ يەتكىنچە پادىشاھلىققا ۋە مەملىكەتكە غوغا
سېلىپ ، پىتنە ئىشكىنى ئېچىشقا باشلاپتۇ . سىز ئەمدى ھوشيار
تۇرۇڭ ، ئۇلارنىڭ ھىيلە - مىكرىگە ئالدىنىپ قالماڭ .

زامان دۈشمەنلىرىدىن بولما غاپىل ،
ئۇلارنىڭ ھەربىرى مىكرىگە كامىل .
كۆرۈنمەككە قىلۇر ئۇ ئاشىنالىق ،
لېكىن كۆڭلىدە باردۇر بىۋاپالىق .

بەرەھمەنلەرنىڭ سۆزى سىزگە ماقۇل كۆرۈنگەن تەقدىردىمۇ ،

ئۇلارنىڭ سۆزىگە ھەرگىز ئىشەنمەڭ. ئەگەر ئاڭلاي دېسىڭىز ،
كەمىنە ئاجىزەيىڭىزنىڭ كۆڭلىگىمۇ بىر مەسلىھەت كېلىۋاتىدۇ .
— سۆزۈڭنىڭ ھەقىكىتىگە مەندە شۈبھە يوق . كۆڭلۈڭگە كەل-
گەننى ئېيتقىن ، — دەپتۇ پادشاھ .

— كارىدون ھەكىمنىڭ تەبىئىتى سىر - ئەسرار نەپەسلىرىد-
نىڭ خەزىنىسى ، — دەپتۇ ئىران دۇخت ، — ئۇنىڭ زېھنى نۇرلۇق
جاۋاھىرلارنىڭ كانى . بۈگۈنكى كۈنلۈكتە ئۇ بىر غارنىڭ بۇلۇڭىنى
ئۆزىگە ماكان قىلدى . گەرچە ئۇنىڭ ئەسلىي نەسەبى بەرەھمەنلەرگە
يېقىن بولسىمۇ ، ئەمما ئۇ راستچىللىقتا ۋە دىيانەتتە ئۇلاردىن ئەلا
ئورۇندا تۇرىدۇ . ئەگەر خالىسىڭىز ، ئۇنىڭدىن چۈشلىرىڭىزنىڭ
تەبىرىنى سورايڭ . ئۇ ھەقىقىي تەبىر بېرىدۇ . ئەگەر ئۇنىڭ سۆزى
بەرەھمەنلەرنىڭ ئېيتقىنى بىلەن ئوخشاش بولسا ، شۈبھە كۆتۈرۈلس-
دۇ - دە ، ئويلاپ ئولتۇرمايلا ئۇنىڭ ئېيتقىنىغا ئەمەل قىلماق
كېرەك . ئەگەر ئۇلارنىڭ ئېيتقىنىدىن باشقىچىرەك تەبىر ئېيتسا ،
روشەن ئەقلىڭىز ئۇ ئىككى سۆزنىڭ بىرىنى تاللىۋالىدۇ ۋە توغرىد-
ى خاتادىن ئايرىۋالىدۇ .

بۇ سۆز پادشاھقا ماقۇل كېلىپ دەرھال ئاتلىنىپ كارىدون
ھەكىمنىڭ قېشىغا بېرىپتۇ . ئۇ ھەكىمگە ئىززەت - ئىكراملىرىنى
بەجا كەلتۈرۈپتۇ ، ھەكىمۇ پادشاھقا تەزىم بىلەن ھۆرمەت بىلدۈ-
رۈپ شۇنداق دەپتۇ :

كۆلىمىز بولدى بېھىش ئاڭا ھۆر رىزۋان كېلىپ ،
بولدى روشەن كۆزىمىز يۈسۈپى كەنئان كېلىپ .

— بۇ ياققا كەلمەكلىرىگە نېمە سەۋەب بولدىكىن ؟ ئەگەر پەر-
مان ئەۋەتكەن بولسىلا ، مەن خىزمەتكارلىرى دەرگاھلىرىغا ھازىر
بولغان بولاتتىم .

بەندىلىك ، خىزمەت ۋە ياكى ساڭا قۇللۇق ئەيلىمەك ،
بارچىسىنى ماڭا قويغىن ، چۈنكى سەن سۇلتان ماڭا .

مۇبارەك پېشانىلىرىدە غەم - ئەندىشە نىشانىسى تۇرىدۇ . نېمە ئەھۋال يۈز بەردىكىن ؟ بايان قىلغان بولسىلا !
پادىشاھ كۆرگەن چۈشلىرىنى ، بەرەھمەنلەرنىڭ بەرگەن تە-
بىرلىرىنى ھەمدە چارە ئۈچۈن ئۇلارنىڭ بۇيرۇغان ئىشلىرىنى تەپ-
سىلى بايان قىپتۇ . بۇنى ئاڭلىغان كارىدون ھەيرانلىق بېشىنى
چايقاپ تەئەججۇپ قولىنى چىشلەپتۇ .

— ئەي شاھىم ! — دەپتۇ كارىدون ، — سىلى بۇ ئىشتا خاتا
قىپتىلا ، چۈنكى بۇنداق سىرنى ئۇنداق ئائىپىگە ئېيتىش ياخشى
ئەمەس . ھەممە قۇلاق ئەسرار ئاڭلاشقا مەھرەم بولالمايدۇ ئەمەس-
مۇ ؟ يەنە شۇمۇ مەخپىي قالمىسۇنكى ، ئۇ تەبىرىچىلەرنىڭ بۇ ۋەقەگە
تەبىر بېرىشكە سالاھىيىتى يوق . چۈنكى ئۇلاردا يا مۇكەممەل
ئەقىل ، يا تۈزۈك دىيانەت يوق . مېنىڭ بىلىشىمچە ، بۇ چۈشلىرىد-
ىن سىلىگە شادلىق كېلىدۇ ، ھەممە ئىشلىرى كۆڭۈللىرىدىكى-
دەك مېڭىپ ، دۆلەتلىرى كۈندىن - كۈنگە راۋاج تاپقۇسىدۇر .

پەلەك بولۇپ ئىتائەتمەن ، دەۋرانمۇ قۇل بولغاي ساڭا ،
دۇئاگۇي بولسا پۈتكۈل ئەل ، زامان باققاي مۇرادىڭغا .

ئەمدى مەن سىلىنىڭ ئۇ چۈشلىرىگە باشتىن - ئاخىر ياخشى
تەبىرلەرنى بېرىپ ، ئۇ ئالدامچىلارنىڭ مىكىر ئوقىنى ھېكمەت
قالقىنى بىلەن توسۇۋالاي . ئۇ چۈشلىرىنىڭ تەبىرى مۇنداق : ھېلىد-
قى قۇيرۇقلىرى بىلەن ئۆرە تۇرغان ئىككى قىزىل بېلىق — ئىككى
پىل ۋە بىر دانە ياقۇت بولۇپ ، ئۇلارنى سەراندېپ پادىشاھنىڭ
ئەلچىسى ئېلىپ كېلىدۇ . ئۇ ياقۇت شۇنداق چوڭكى ، ئۇنىڭ ۋەزنى
تۆت يۈز رىتلە چىقىدۇ . ئۇنىڭ ئۈستىگە رەڭگى شۇنداق چىرايلىق-
كى ، ئۇ ، ئانارنىڭ كۆڭلى ئۇنىڭ قىزىللىقىدىن رەشك ئېتىپ
ھېسابسىز قانغا تولغۇدەك ، ئوتنىڭ شولىسى ئۇنىڭ قىزىللىقىدىن
كۈنلۈكى كېلىپ تاش ئارىسىغا يوشۇرۇنغۇدەك گۈزەل . ھېلىقى
ئىككى ئۆردەك بىلەن بىر غاز — ئىككى ئات ۋە بىر قېچىر بولۇپ ،

ئۇنى دېھلى پادشاھى ئەۋەتىدۇ . ئۇ ئىككى ئات شۇنداق چاپقۇر
ئاتلارنى ، خۇددى ھاۋا گۈلدۈرلىگەندەك كىشىدە ، چاقماقتەك
تېز چاپىدۇ . ئۆزى ھوشيار ۋە قۇلىقى ئۆتكۈر .

پۇتلىرى گويا ئىرۇر زىبا كۆچەت ،
قۇلىقى تۇرغاي ھاۋادا نەيزىدەك ،
تۇتسا قامچا ، لازىم ئېتىلمەس پەقەت ،
مىنە ئۇ يۈرگەي كۆڭۈلنىڭ رايىدەك .

قېچىر شۇنداق شوخ ۋە چىداملىق ئىكەنلىكى ، ئوي - دۆڭ ،
چوڭقۇردىن خۇددى چاقماقتەك تېز چېپىپ ئۆتۈپ ، تۇۋاقلارنىڭ
زەربى بىلەن تاشتىن ئوت چىقىرىۋېتىدۇ .

كۈمۈش ئېگەر ، زەر يۈگەن سېلىنغان ئۇ چاپقۇرغا ،
چەرخ بېغىدۇر ئوتلىقى ، كۈن بۇلىقى سۇلىقى .

ھېلىقى پۇتلىرىغا چىرماشقان يىلان بولسا شۇنداق ئۆتكۈر بىر
شەمشەر بولۇپ ، جەڭ كۈنىدە ئۇنى شۇنداق شىلتىپ قويدىغان
بولسىلا ، پەلەك دەرياسىدىن قان ئاققۇزۇپ ، ئاسماننىڭ ئالماس
رەڭلىك سەھىپىسىگە ھېقىق ۋە مارجان پارچىلىرىنى چاپىدۇ .

پېڭش - زەپەر تاپارسىز شۇ تىغ بىلەن ،
ياق ، شۇ قىلىچ ئۆزى زەپەر تاپقۇچى .

پۈتۈن بەدەنلىرىنى قاپلىغان ھېلىقى قان بولسا ، قىزىل تون
بولۇپ ، ئۇنىڭغا جاۋاھىرلاردىن تۈگمىلەر قالدغان ، بۇ تون بىلەن
ھېلىقى شەمشەرنى ھەزىنە پادشاھىنىڭ ئەلچىسى ئېلىپ كېلىدۇ .
چۈشلىرىدە مىنگەن ھېلىقى ئاق قېچىر بولسا ، بىر ئاق پىل
بولۇپ ، لەشكەر سېپىدە زەبەر جەت خارتۇمىنى باھادىرلارنىڭ قېنى

بىلەن خۇددى قىزىل ياقۇتتەك بويىدۇ . تۆمۈر تاغدىن چىققان ئەجدىھا سۈپەتلىك مىخ كەبى چىشلىرى بىلەن ئالەمنى بىردەمدىلا نابۇت قىلىۋېتىدۇ . ئۇ پىل ئەمەس ، گويىكى تۆت تۈۋرۈك بىلەن ماڭىدىغان تاغقا ئوخشايدۇ . ئۇنى ھىجارەگەر سۇلتانى ئەۋەتىدۇ . ھېلىقى باشلىرىدا كۆيگەن ئوت بولسا سەيلان شاھ سىلىگە ئەۋەتىدۇ . ئۇ بىر تاجدۇر . ئۇ تاجنىڭ يۇقىرىقى قىسمىدىكى كۈنگىرىسى ئاسمان قەسىرىنىڭ باش يىپى بىلەن باراۋەر تۇرىدۇ ، ئۇنىڭغا كۆز قويۇلغان گۆھەرلەرنىڭ نۇرى ئۇنى كىيگەن كىشىنىڭ بېشىدىكى ھەر بىر تال موينىنى ئۈنچىلەردىن ياسالغان رىشتىگە ئايلاندۇرۇۋېتىدۇ .

بېزەلگەن تاج ئىرۇر ئۇ باشتىن - ئاياغ نۇر ،
ئۇنىڭ نۇرى يەردىن تا ئايغا ئۆلىنىدۇ .

ھېلىقى باشلىرىنى چوقۇغان قۇشنىڭ ئەھۋالى ئازراق بىر ئىچ پۇشۇقنىڭ يۈز بېرىشىنى كۆرسىتىدۇ . سىلى بىلەن مېھرىبان يارلىرىنىڭ ئارىسىغا بىر نەچچە كۈن دىل غۇبارى پەيدا بولىدىكەن ، ئەمما يەنە تېز ئارىدا ياخشىلىشىپ قالىدىكەنسىلەر . كۆرگەن چۈشەلمىرىنىڭ راست تەبىرى يۇقىرىدا مەن ئېيتقانداك . كەينى - كەينىدىن كۆرگەن چۈشلىرى بولسا ، ئەلچىلەرنىڭ يۇقىرىدا ئېيتىپ ئۆتكەن سوۋغا - ئىنئاملارنى يەتتە نۆۋەتتە ئەكېلىپ تامام قىلىدۇ . ئاندىنقىنىڭ دەلىلى . سىلى ئۇ سوۋغىلارنى تاپشۇرۇۋالغاندىن كېيىن ، شادلىقلىرىنى ئىزھار قىلىدىلا . دۆلەتلىرى ۋە ئۆمۈرلىرى داۋاملىق بەرقرار تۇرىدۇ . ئەمما ، مۇندىن كېيىن ھەرقانداق بەتەننىيەت ، نائەھلىلەرنى سىزلىرىغا مەھرەم قىلماسلىقلىرى ھەمدە سىنالىغان ئەقىللىق كىشىنى تاپمىغۇچە ھېچ كىشىگە سىزلىرىنى بايان قىلماسلىقلىرى كېرەك .

يۈز قېتىم سىنىماي كىشىنى ، زىنھار ،
قىلماسلىق كېرەكتۇر ساھىبى ئەسرار .

بۇنىڭدىن كېيىن يامان غەرەزلىك كىشىلەرنىڭ سۆھبىتىدىن مۇتلەق پەرھىز قىلغايلا .

سۈنى كۆرگىنىكى نالەلەر ئەيلەر ،
ئاقار پېرى گەر بولسا نالايىق .

پادىشاھ ئۇ بۇزۇكۋار پىردىن بۇنداق ياخشى تەبىرلەرنى ئاڭ-
لىغاندىن كېيىن كۆڭلى غەم كىشەنلىرىدىن ئازاد بولۇپ ، دەرھال
شۈكرانە ئۈچۈن سەجدە قىلىپ ، ھەكىمگە ئۆزرە بىلەن مىننەتدار-
لىق بىلدۈرۈپ شۇنداق دەپتۇ :

— ھەقتائالا ئىنايەت قىلىپ ، مېنى ھېكمەتلەرنىڭ كانى بول-
غان سىزنىڭ قېشىڭىزغا كەلتۈرۈپتۇ . نەتىجىدە ، مانا سىزنىڭ
ياخشى سۆزلىرىڭىزنىڭ بەرىكىتىدىن مېھنىتىم راھەتكە ئايلاندى .

شۈكرىكىم ساقايدى كۆڭلۈم دەردۇ ئەلەم رەنجىدىن ،
ئىيسا نەپەس شۇ ھەكىمنىڭ دېمىدىن يەتكەچ شىپا .

شۇنىڭ بىلەن ، پادىشاھ كۆڭلى شادىمان بولغان ھالدا ئوردى-
سىغا قايتىپتۇ . ھېلىقى ھەكىمنىڭ ئېيتقىنىدەك ، ئەتىسىدىن تار-
تىپ يەتتە كۈنگىچە پادىشاھلاردىن ئەلچىلەر كېلىپ ، سوۋغا -
ئىنئاملارنىڭ بىرىنىمۇ كەم قىلماي پادىشاھنىڭ ھۇزۇرىغا يەتكۈزۈ-
شۈپتۇ .

بىر كۈنى پادىشاھ ئىران دۇخت ، پەرزەنتلىرى ۋە پىيلار
بىلەن كامالنى بىر خىلۋەت جايغا چاقىرىپ شۇنداق دەپتۇ :

— چۈشۈمنى ئۇ دۈشمەنلەرگە ئېيتىپ بەك چوڭ خاتا ئىش
قىلغانىكەنمەن . ئەگەر تەڭرىنىڭ مەرھەمىتى ، ئىران دۇختىنىڭ
نەسىھىتى بولمىغان بولسا ، ئۇ مەلئۇنلارنىڭ ھىيلە - مىكىرلىرى
ھەممىمىزنى ھالاك قىلاتتىكەن . ھەرقانداق كىشىگە ئاللا بەرگەن
سائادەت مەدەتكارلىق قىلسا ، شەپقەتلىك كىشىلەرنىڭ ۋەزلىرىنى

قوبۇل قىلىپ ، چوڭقۇر ئويلىنىپ بېقىپ ، ئىشنىڭ ئاقىۋىتىنى كۆزلەپ ، ئېھتىيات شەرتلىرىنى بەجا كەلتۈرىدىغان گەپ ئىكەن . كىشى ھەرقانداق ئىشنى تەدبىرسىزلىك بىلەن قىلسا ئاخىر ۋەيران-لىق گىردابىغا بېرىپ قالىدىكەن . ئەمدى ماڭا كەلتۈرۈلگەن ئاشۇ سوۋغىلاردىن ھەر قايسىڭلار ئۆزۈڭلار خالىغاننى ئېلىڭلار . ئەگەر ئۇلار كەلمىگەن بولسا ، چېنىڭلارغا خەۋپ يېتىش ئېھتىمالى بار ئىدى .

— ئەي پادىشاھىم ، — دەپتۇ پىيلار ، — ھادىسات ئوقى ئې-تىلغاندا ، كەمىنە قۇللىرى سىلنىڭ ئەزىز جانلىرىغا قالدۇرۇلۇپ شىمىز كېرەك . مەن بۇ بېشىمنى پەقەت سىلنىڭ چوگەنلىرىگە توپ بولۇپ بېرىش ئۈچۈنلا ساقلايمەن . بۈگۈن ئەمدى ئۇ تەۋەرۈك-لەر بىلەن بىزنىڭ بېشىمىزنى كۆككە يەتكۈزىدىغان بولىدۇ . ئۇ-داقتا بۇ زامانىمىزنىڭ مەلىكىسىنى بىزدىن بۇرۇنراق خۇشال قىلغايلا . چۈنكى بۇ ئىشتا ئۇنىڭ تۆھپىسى ھەممىدىن زور بولدى . ھەدىيەلەرنىڭ ئەڭ ياخشىلىرى بېزەكلىك تاج بىلەن تون ئىكەن ، مەلىكە ئۇلاردىن قايسىسىنى خالىسا ، شۇنى بەرگەيلا .

پادىشاھ ئۇنىڭ سۆزىنى قوبۇل قىلىپ ، خىلۋەتخانىسىدىن چىقىپ ھەرەم سارىيىغا كىرىپتۇ . ھەرەمدە پادىشاھنىڭ بەزم ئەپ-رۇز ئىسىملىك بىر كېنىزىكى بار ئىكەن . ئۇ شۇنداق ساھىبجامال ئىكەنكى ، قۇياش ئۇنىڭ چىرايىدىن شەرم - ھايا قىلىپ ، مەغرەب پەردىسىگە يوشۇرۇنىدىكەن ؛ گۈل ۋاراقلىرى ئۇنىڭ يۈزىدىن خىجا-لەت بولۇپ ، زۇمرەت نىقابى ئىچىگە پىنھان بولىدىكەن .

ئاغزى زەررە ، يۈزى كۈن ، قاشى ھىلال ،
ھۆسنى ئىدى خۇددى گۈلزارى جامال .
كۈلكىسى قەنت ئىدى ھەم سۆزى شېكەر ،
قامىتى شېكەر قومۇشتىن مۆتۈر .
نازى بىرلە خۇشخۇيلۇقى شۇنچە ئۈز ،
قوياتتى ئۇ كۆڭۈل يارىشىغا تۈز .

ئۇنىڭغىمۇ پادشاھنىڭ چىن كوڭلىدىن مەيلى بار ئىكەن ،
ئەگەر ئىران دۇخت ھۆسن لاناپەتتە جاھانغا مەشھۇر دېيىلسە ، بۇ
كېنزەكمۇ ياخشىلىق ۋە خۇش پېئىللىقتا ۋايىغا يەتكەنكەن . شۇڭا
پادشاھ بىر كېچىسى ئىران دۇختنىڭ يېنىدا قونسا ، يەنە بىر
كېچىسى بەزم ئەپروزنىڭ قېشىدا قوندىكەن . ھېلىقى ھەدىيەلەرنى
بېرىدىغان ۋاقتىدا پادشاھ :

— تاج بىلەن توندىن بىرنى ئىران دۇخت ، بىرنى بەزم
ئەپروز ئالسۇن ، — دەپتۇ .

ئىران دۇخت پادشاھتىن بۇ ئىجازەتنى ئالغاندىن كېيىن :
«ۋەزىر قايسىسىغا ئىشارەت قىلسا شۇنى ئالاي» دېگەن نىيەتتە
ۋەزىرگە قارايتۇ . پىيلار كۆز ئۇچى بىلەن تون تەرەپكە ئىما قىپتۇ .
ئىران دۇخت توننى ئالماقچى بولۇپ ، پادشاھقا قارايتۇ . ۋەزىرنىڭ
ئىشارەت قىلغىنىنى پادشاھنىڭ كۆرۈپ قالغانلىقىنى پەملەپ ،
«پادشاھ بەتگۇماندا بولۇپ قالمسۇن» دەپ ئويلاپ ، دەرھال تون-
دىن راينى ياندۇرۇپ تاجنى ئاپتۇ . پىيلارمۇ : «ئىران دۇختقا
قىلغان ئىشارىتىمنى پادشاھ سەزمەي قالسۇن» دەپ تون تەرەپكە
كۆزىنى ئالغاي قىلىپ قاراپ ئولتۇرۇپتۇ . شۇنىڭدىن ئېتىبارەن
پىيلار پادشاھ ھىيلارنىڭ خىزمىتىنى قىرىق يىل قىلغان بولسىمۇ
ھەر قېتىم ئۇنىڭ خىزمىتىدە بولغاندا ، پادشاھ ئاشۇ ۋاقىتتىكى
ئىشتىن گۇمان قىلىپ قالمىغىتتى دەپ ، ئالغاي قاراپ ئولتۇرىدى-
كەن . ئەگەر مەلىكە بىلەن ۋەزىر شۇ قېتىمدا ئاقىللىق ۋە زېرەك-
لىك قىلمىغان بولسا ، ئىككىلىسىنىڭ جېنى جەھەننەمگە ئۇزىتىلار
ئىكەن . ئىران دۇخت تاجنى كىيىپ بېشى ئۈستۈن بويۇتۇ . بەزم
ئەپروز قىزىل تون بىلەن يۈزىنى گۈل رەڭ قىپتۇ . شۇنداق
قىلىپ ، ئۇلار ئىككىلىسى ئۆز كوڭلى خالىغاننى ئاپتۇ .

پادشاھنىڭ ئىران دۇختنىڭ ھۇجرىسىغا بېرىپ قونۇش ئۆۋد-
تى كەلگەندە ، دىلنى ئۆزىگە باغلىغۇچى زۇلفىنى چۈۋۈپ ئولتۇر-
غان ئىران دۇخت بېزەكلىك تاجنى بېشىغا تاقاپ ، ئالتۇن تاۋاقتا
ئاش ئەكېلىپ پادشاھنىڭ ئالدىدا قويۇپتۇ .

چېچىدىن چېچىپ ئىپار بۇيىنى ،
تامغۇزۇپ يۈزىدىن ھايات سۈيىنى .

پادىشاھ ئاشقا ئەمدىلا لوڧما سېلىشىغا ، بەزم ئەپرۇز قىزىل توننى
كىيىپ ، ھۆسننى گۈلدەك ئېچىلدۈرۈپ ، چىرايىنى ئون بەش
كۈنلۈك تولۇن ئايدەك نامايان قىلىپ كىرىپ كەپتۇ .

قىزىل رەڭلىك لىباسنى كىيدى دىلەپ ،
دېڭىنكى لالىدىن تون كىيدى ئەر ئەر^① .
كۆزلىرى گەر كامان ئاتسا كۆڭۈلگە ،
ئىككى قاشى ئوق ئاتاتتى يۈرەككە .

پادىشاھ ئۇنىڭ دىلىنى مەھلىيا قىلغۇچى گۈزەل ھۆسن -
جامالىنى كۆرۈپ ، ئىختىيارىنىڭ تىزگىنىنى قويۇپ بېرىپتۇ -
دە ، تەھسىن تىلى بىلەن ئۇنىڭغا :

ئەي يۈزۈڭ خۇددى قىزىل گۈل ، قەددىڭ گويا سەرۋى بەس ،
سەرۋى بىرلە گۈل تاپالماس كۆزلىرىڭ كەبى نەرگەس .

— بۇ كېلىشك بىلەن كۆڭلۈمنىڭ شادلىق ئىشكىنى ئې-
چىپ ، سەۋر خامنىمنى شامالغا سورۇدۇڭ ، سېنىڭ كەلگەنلى-
كىڭگە بەختىمۇ «مەرھابا» دەۋاتىدۇ ، — دەپ ، شۇئان يەنە ئىران
دۇختقا قاراپ :

— سەن كىيگەن بۇ تاج ئەسلىدە بەزم ئەپرۇزغا لايىق ئىكەن ،
ئۇنى ئۆز دەرىجەڭگە قارىماي ئاپسەن ، — دەپتۇ .
ئىران دۇخت بۇ سۆزنى ئاڭلاپ ، يۈرىكى رەشك ئوتىدا پۇچۇ-
لىنىپ ، تاقىتىنىڭ خامنىغا ئوت تۇتىشىپ ، دىمىغىدىن تۇتۇن
چىقىپتۇ . ئۇ خۇددى بىلمەي قولىدىكى ئاشنى پادىشاھنىڭ بېشىغا

① ئەر — ئارچا دەرىخى .

ئېتىپتىكەن ، پادشاھنىڭ يۈزى ۋە ساقاللىرى بۇلغىنىپ كېتىپتۇ .
پادشاھ كۆرگەن يەتتىنچى چۈشكە ھەكىمنىڭ تەبىر بەرگىنىدەك
«ئىران دۇخت بىلەن ئىككىڭلارنىڭ ئارىسىغا بىر مەزگىل سوغۇق .
چىلىق چۈشىدۇ» دېگىنى ئەنە شۇ بوپتۇ . بۇ ھالنى كۆرۈپ پاد-
شاھنىڭ غەزىپى ئۆرلەپ دەرھال پىيلارنى چاقىرىپ :
— بۇ بىئەدەپ ناداننى ئاچىقىپ ئۆلتۈرۈۋەت . بىر ساۋاق
بولسۇنكى ، خوتۇنلار بۇنداق ئىشنى ئىككىنچى قىلمايدىغان بول-
سۇن ، — دەپ بۇيرۇپتۇ .

پىيلار مەلىكىنى ئېلىپ چىققاندىن كېيىن ئەندىشە قىلىپ :
«بۇ ئىشتا ئالدىراقسانلىق قىلسام ياخشى بولمايدۇ . چۈنكى بۇ
خوتۇننىڭ دانىشمەنلىك ۋە ئەقىل - پاراسەتتە تەڭدىشى يوق . بىز
بىرنەچچە كىشى بۇنىڭ تەدبىرىنىڭ بەرىكىتى بىلەن بالادىن نىجات
تاپتۇق . پادشاھ پات ئارىدا بۇ ھۆكۈمدىن پۇشايمان قىلىپ ، ئۆز
بۇيرۇقىدىن تېنىۋېلىشمۇ مۇمكىن . شۇڭا پادشاھنىڭ بۇ ئەمرىنى
ۋاقتىنچە ئىجرا قىلماي ، ئوبدان ئويلاپ ئاندىن بىر تەرەپ قىلسام
ئاقىۋىتى ياخشى بولىدۇ .

تەپەككۈر بىرلە ئىش قىلغايىسەن ئۇدا ،
كېيىنكى مەنپەئەت كەلمەس ئالدىدا .

شۇڭا مەن بىرنەچچە كۈن جىم تۇرۇپ تۇراي . ئەگەر پادشاھ
نادامەتكە قالسا ، ئەينى مۇددەتنىڭ ئۆزى شۇ . ئەگەر ئۆز پەرمانىدا
مەھكەم تۇرسا ، ئۇنى قاچان ئۆلتۈرسە بولىۋېرىدۇ . مەن خانىشنى
ئۆلتۈرمەي ، جېنىنى ئامان ساقلىسام ، بۇنىڭدىن ماڭا ئۈچ مەنپە-
ئەت تېگىدۇ . بىرى ، مەيلى كىم بولسۇن تىرىك قېلىشىغا سەۋەب
بولسام ، ساۋاب تاپمەن . ئىككىنچىسى ، ئەگەر پادشاھ پۇشايمان
قىلىپ قالسا ، ئۇنىڭ رازىلىقىنى ئالغان بولمەن . ئۈچىنچىدىن ،
شۇنداق ئەقىللىق خانىشنى سالامەت ساقلىيالىسام ، پۈتۈن مەملى-
كەت ئەھلىنىڭ ھەممىسىنى مىننەتدار قىلىمەن . چۈنكى ئۇنىڭ دانا

تەدبىرلىرىنىڭ مەنپەئىتى ۋە ياخشى ئەخلاقىنىڭ ئېھسانى ھەممە خالايققا يېتىدۇ» دەپ ئويلاپتۇ .

شۇنىڭ بىلەن ، خانىشنى كېنئەزەكلەرى بىلەن بىللە ئۆز ئۆيىدە - گە ئېلىپ كېلىپ ، ھويلىسىدىكى بىر مەخپىي ئۆيگە ئورۇنلاشتۇرۇپ قويۇپ ، كېنئەزەكلەرگە : «بۇ زامانىمىزنىڭ خانىشنى ياخشى قوغداپ ، ئوبدان ئىززەت - ئىكراملارنى قىلىڭلار» دەپ تاپىلاپتۇ . ئۆزى بولسا بىر قىلچىنى قانغا بوياپ پادىشاھنىڭ قېشىغا بېرىپ : — ئۇ بىئەدەپنى مۇشۇ شەمشەر بىلەن ئۆلتۈردۈم ، پەرمانلىدە - رىنى نۇقسانسىز بەجا كەلتۈردۈم ، — دەپتۇ .

ۋەزىر بېرىپ كەلگۈچە ئارىلىقتا پادىشاھنىڭ كۆڭلى سەل تەسكىن تاپقانكەن . ئۇ ۋەزىردىن مەلىكىنىڭ ئۆلگەنلىك خەۋىرىنى ئاڭلاپ ھەمدە قانلىق قىلچىنى كۆرۈپ ، ئۇنى ئۆلتۈرگىنىگە مىڭ - بىر پۇشايمان قىپتۇ . شۇنىڭ بىلەن ئۇ ئۆز - ئۆزىگە : «جاھان - نىڭ ئىشى شۇ ئىكەن - دە ! ئۇ ھۆسن - جامالدا تەڭداشسىز ، ئەقىل - ئىدراكتا بەر كامال ئىدى . ھەي بەتخۇي نەپىس ، ياۋاش - يۇمشاقلىقنى ئۈتۈلدۈرۈپ ، كىچىككەن بىر گۇناھ بىلەن مەھبۇبەمنى زايە قىلدۇرۇۋەتتىڭ ، ۋادەرىخ ، مەن ئۇنى ئۆلۈمگە بۇيرۇماي ، ياۋاشلىق سۈيى بىلەن غەزەپ ئوتىنى ئۆچۈرگەن بول - ساممۇ بوپتىكەن !»

غەزەپ ئوتتۇركى شولە ئۇرسا گەر ،
ئەقىل - دانىشنى بىگۇمان ئۆرتەر .
قايسىبىر ئوتكى ئوتۇننى پۈتۈن ،
چىقىرار ياكى چىقارماس تۈتۈن .

دەپ نادامەت چېكىپتۇ . لېكىن كۆڭلىدىكىنى سىرتقا بىلىندۈرمەپ - تۇ . ۋەزىر ئاخىر پادىشاھنىڭ چىرايىدىن نادامەت ئالامىتىنى سېزىپ ، شۇنداق دەپتۇ :
— ئەي شاھم ، نېمە ئۈچۈن غەم يەۋاتىدىلا ؟ ئاتقان ئوقنى

ياندۇرغىلى ، زەر - زېۋەر^① سەرپ قىلىپمۇ ئۆلۈكنى تىرىلدۈرگىلى بولمايدىغۇ ؟ بىھۇدە غەم جاننى كاۋاپ ، تەننى خاراپ قىلىۋېتىدۇ . جاھاندا : «پادىشاھ ئۆزى قىلغان ھۆكۈمىدىن پۇشايمان قىپتۇ» دېگەننى ئاڭلىغان ئادەم بارمۇ ؟ بۇ ئىش يۈز بېرىشتىن ئىلگىرى سەۋر - ئاقەتلىك ، چىدامچان بولغان بولسىلمۇ ياكى يەمەن پادىشاھىغا ئوخشاش غەزەپلىرىنى بېسىۋالغان بولسىلمۇ بۇنداق نادامەتكە قالماس ئىدىلە . ئەگەر ئاڭلىغۇلىرى كەلسە ، مەن سىلگە ئۇنىڭ قىسسسىنى ئېيتىپ بېرەي .

— ئۇ قانداق ھېكايە ئىكەن ؟ — دەپ سوراپتۇ ھىيلار .
— يەمەن پادىشاھلىقىدا ، — دەپ ھېكايىسىنى باشلاپتۇ ۋەزىر پىيلار .

يەمەن پادىشاھىنىڭ ھېكايىسى

يەمەن پادىشاھلىقىدا ئۆزى قېرى ، لېكىن بەختى ياش ، ئەقلى روشەن ، تېنى ساق بىر پادىشاھ بار ئىكەن ، پۈتۈن دۇنيانى ئوراپ تۇرغان ئاسمان شۇنچە نۇرغۇن كۆزلۈك بولۇپ تۇرۇقلۇق ھەمدە شۇنچە ئۇزۇن ئۆمۈر كۆرگەن تۇرۇقلۇقمۇ ئۇنىڭغا ئوخشايدىغان جاھان ئاپتىپىنى كۆرمىگەن ئىكەن . بۇ كونا روزگارمۇ شۇنداق قېرى قۇلاق تۇرۇقلۇقمۇ زامان سەھنىسىدە ئۇنىڭدەك يەنە بىر جاھاندار بارلىقىنى ئاڭلىمىغان ئىكەن .

بەزمە ۋاقتىدا قۇياشتەك گويا ،
ئۇرۇش ۋاقتىدا خۇددى ئەجدىھا .
جاھاننى قىلغان ئەدلى بىرلە رام ،
چەرخ ئاڭا بەندە ، زامانە غۇلام .

ئۇ پادىشاھ شىكارغا ناھايىتى ئامراق بولغاچقا ، تولا ئۆمرىنى

① زېۋەر — بېزەك ، يارىشۇق .

شكار بىلەن ئۆتكۈزىدىكەن . بىر كۈنى ئۇ شكارغا چىققاندا ، ئوۋ جانىۋارلىرىنى ئىزدەپ ھەر تەرەپكە چېپىپ باققان بولسىمۇ ھېچ- بىر جانىۋار نەزىرىگە يولۇقماپتۇ . شۇڭا ئۇ ئاشۇ ھەيرانلىق بىلەن ئۇيان - بۇيان كېزىپ يۈرۈپتۇ . شۇ كۈنى ، ناھايىتى نامرات ۋە يوقسۇللىقتىن كېيىنكى ئېرىسىنى ئۇچىسىغا يېپىنىۋالغان بىر كىشى جېنىنى قامداش ئۈچۈن تىكەن چېپىشقا جاڭگالغا چىققاندا . كەن . ئۇ كىشى ئۇ دەشتتە تىكەننى يۈدۈپ كەلگۈچە ھېرىپ قال- غاچقا ، ئۇچىسىدىكى يۈكنى يېنىدا قويۇپ ئارام ئېلىش ئۈچۈن يېتىپتۇ . پادىشاھ يىراقتىن بۇنى كۆرۈپ «كېيىك ياتقان ئوخشايدۇ» دەپ گۇمان قىلىپ ، ساداقىتىن دەرھال ئوقنى ئېلىپ شۇ تەرەپكە ئېتىپتۇ .

قىلدى خاتا ، ئوقى خاتا قىلمىدى ،
باردى بالا كەبى ، ھايا قىلمىدى .
بېرىپ گويا كۆكتىن چۈشكەن چاقماقتەك ،
بولدى شەپەق دېڭىز ئىچىگە غەرق .

پادىشاھ بېرىپ قارىسا ، بىر بىچارە ئوقتا يارىلىنىپ ياتقۇ- دەك . پادىشاھ بۇنى كۆرۈپ ئىنتايىن كۆڭلى يېرىم بولۇپ ، مالا- مەت تىرنىقى بىلەن نادامەت يۈزىنى تاتلاپتۇ . ئۇنىڭدىن كېيىن ئۇ تىكەنچىگە ناھايىتى كۆپ ئۆزىلەرنى ئېيتىپ ، داۋالىنىشى ئۈچۈن مىڭ دىنار پۇل بېرىپ ، خىجىل بولغان ھالدا شەھەرگە قايتىپ كېتىپتۇ . يول ئۈستىدە ، ئۆزىنىڭ تەقۋادارلىقى ۋە تائەت - ئىبادىتى ، تەۋپىق ، كارامىتى بىلەن داڭق چىقارغان بىر زاھىتنىڭ ئىبادەتخانىسىغا چۈشۈپ ، زاھىتتىن بۇ دۇنيانىڭ سائا- دىتى ۋە ئاخىرەتنىڭ نىجاتىغا سەۋەب بولغۇدەك بىر نەسىھەت بېرىد- شىنى ئۆتۈنۈپتۇ .

— ئەي پادىشاھ ، بۇ دۇنيا ۋە ئاخىرەتنىڭ دۆلەت - سائادىتىگە سەۋەب بولىدىغىنى ئاچچىقىنى يۈتۈش ۋە سەۋر قىلىشتۇر .

غەزىپىگە كىم گەر بېسىق بەرمەس ،
ئىنسان رەسمىدە ئۇ ئادەم ئەمەس .
ئاچچىقىڭنىڭ ئاساۋ ئېتى بولسا شاش ،
تىزگىنىنى تارت ، ئۇنى قىلغىن ياۋاش .

دەپتۇ زاھىت خۇددى كەشىپى كارامەت قىلغاندەكلا .
— سەۋر قىلىش ۋە ئېغىر - بېسىق بولۇشنىڭ ياخشى سۈپەت
ئىكەنلىكىنى بىلىدىم ، — دەپتۇ پادىشاھ ، — ئەمما غەزىپىم كەلگەن
چاغدا ئەقلىمنىڭ يۈزى يېپىلىپ قېلىشىمۇ مۇمكىن . شۇنداق
چاغدا ياۋاشلىقنى غەزەپنىڭ ئۈستىدىن غالىب قىلالماسمەنمىكىن ؟
— ئۇنداق بولسا مەن ساڭا ئۈچ پۈتۈك پۈتۈپ بېر .
رەي ، — دەپتۇ زاھىت ، — ئۇلارنى بىر ئىشەنچلىك خاس كىشىگە
بەرگىن . ئۇ كىشى ئۇنى ساقلىسۇن . قاچانكى سېنىڭ بىر ئىشقا
غەزىپىڭ كەلسە ، ئۇلاردىن بىرىنى كۆز ئالدىڭغا كەلتۈرسۇن .
ئەگەر ئۇنى كۆرۈپ ئاچچىقنىڭ بېسىلمىسا ، يەنە بىرىنى كۆرسەت .
سۇن . ئەگەر ئۇنىڭ بىلەنمۇ ئىنساپقا كەلمىسەڭ ، ئۈچىنچى پۈتۈك .
نى كۆزۈڭنىڭ ئۇدۇلىدا تۇتسۇن . مۇشۇ ۋاسىتە بىلەن ئاچچىقنىڭ
ۋە غەزىپىنىڭ شەپقەتكە ۋە مۇلايىملىققا ئالمىشىپ ، غەزىپىڭنىڭ
قاراڭغۇلۇقى كېتىپ ، ياۋاشلىقنىڭ روشەنلىكى كەلسە ئەجەب
ئەمەس . چۈنكى دىۋە كەتسە پەرىشتە كېلىدۇ ئەمەسمۇ ؟
بۇ سۆزدىن پادىشاھنىڭ كۆڭلى بەك خۇش بوپتۇ . شۇ چاغدا
زاھىتمۇ ئۈچ پارچە پۈتۈكنى يېزىپ بېرىپتۇ . پادىشاھ ئۇلارنى
مۇلازىملىرىدىن بىرىگە بېرىپتۇ . بىرىنچى پۈتۈكتە : «قۇدرىتىڭ-
نىڭ بارىدا ئىختىيارىڭ تىزگىنىنى نەپسى ھاۋانىڭ ئىلكىگە بەرمە ،
چۈنكى ئۇ سېنى ئەبەدىي ھالاكەتكە باشلايدۇ» دېيىلگەنكەن . ئىك-
كىنچى پۈتۈكتە : «ئاچچىقلانغان ۋاقتىڭدا ئالدىڭدىكى ئاجىزلارغا
رەھىم قىلغىن . شۇنداق قىلساڭ ، ئاخىر بىر كۈنى ساڭىمۇ رەھىم
قىلىدۇ» دېيىلگەنكەن . ئۈچىنچى پۈتۈكتە بولسا : «ھۆكۈم يۈر-
گۈزۈشتە شەرىئەتنىڭ سىرتىغا چىقما ، ئىنساپنى تاشلىما»
دېيىلگەن .

نەچچە كۈن ياشساڭ جاھاندا ، زىنھار ،
ياۋاشلىق قىلغىنىكى بولما دىل ئازار .
كىشىنى يىغلىتىپ بولمىغىن خەندان ،
سېنىڭمۇ كۆزلىرىڭ بولغۇسى گىرىيان .
قەسىرىڭگە كۆڭلۈڭنى مەغرۇر ئېتەرسەن ،
نە پايدا ، ئاخىرى تاشلاپ كېتەرسەن .

پادىشاھ زاھىت بىلەن خوشلىشىپ ، ئۆز ئوردىسىغا قايتىپ
كەپتۇ . شۇنىڭدىن تارتىپ پادىشاھ ھەر قېتىم بىرەر سىگە غەزەپلەند-
گەندە ، مۇلازىملار ئاشۇ پۈتۈكنى ئۇنىڭغا كۆرسەتسىلا ئاچچىقىدىن
ياندىكەن . شۇ سەۋەبتىن كىشىلەر پادىشاھنى «پادىشاھى زىلرد-
قاع»^① دەپ ئاتىشىدىغان بوپتۇ .
ئۇ پادىشاھنىڭ ناھايىتى چىرايلىق ، خۇلقى يېقىملىق ، ياقۇت
لەۋلىك ، كۈمۈش تەنلىك ، تۈتى تىللىق ، مېڭىشى كەكلىكتەك
چىرايلىق بىر كېنىزىكى بار ئىكەن .

جاننى ئالغان دىلرەبا - مەھۋەش ئىدى ،
خۇش چىرايلىق مۈشكى بۇي دىلكەش ئىدى .

چىن دىلبەرلىرى ئۇنىڭ زۇلفىنىڭ بەندىگە گىرىپتار ئىكەن ،
كەشمىر سەتەڭلىرى ئۇنىڭ غەمزە ئوقى بىلەن دىلى جارا-
ھەت ئىكەن .

كىم كۆرۈپتۇ ئۇ مالاھەتنى ، يۈزۈڭدە بولمىسا ،
قايدا باردۇر ئۇ لاتاپەتكىم سۆزۈڭدە بولمىسا .

ئۇنىڭ ھۆسننىڭ ئەھۋالى ئىپپەت بېزىكى بىلەن زىننەتلەند-
گەن ، ئەخلاقىنىڭ جامالى پاكىزلىق زىننىتى بىلەن جابدۇلغان

① زىلرقاق — پۈتۈك ئىسمى ، مەكتۈپ ئىسمى دېگەن مەنىنى بىلدۈرىدۇ .

بولغاچقا ، پادشاھنىڭ كۆڭلى ئۇنىڭغا شۇ قەدەر مايىل ئىكەنكى ، بىردەملىك ئىشرەتكىمۇ ئۇنىڭسىز كىرىشمەيدىكەن . پادشاھنىڭ كېچە - كۈندۈز ئۇنىڭ بىلەن بىرگە بولغانلىقىنى كۆرگەن خوتۇنى رەشكىتىن تاقىتى تاق بولۇپ ، ئىزتىراپى ھەددىدىن ئېشىپ ، بىر ھىيلە ئىشلىتىپ يا پادشاھنى ، يا ئاشۇ كېنىزەكنى ئۆلتۈرۈش خىيالىنى قىلىدىكەن . شۇڭا ئۇ ئاخىر بۇ سىرنى پەردازچىغا بايان قىپتۇ .

— بۇ ئىشنىڭ چارىسىنى مەن قىلىمەن ، — دەپتۇ پەر-
دازچى ، — مېنىڭ مەسلىھىتىم شۇكى ، پادشاھنى ئۆلتۈرۈشىمىز كېرەك . ئەگەر كېنىزەكنى ئۆلتۈرسەك ، پادشاھ قاتتىق سۈرۈشتە قىلىپ ، قاتلىنى تېپىپ قىساس ئالىدۇ . ئېيتىڭا ، پادشاھ كېنىزەكنىڭ نەرىگە بەكرەك ئامراق ؟
— مەن پادشاھنىڭ كۆپرەك ئۇنىڭ ئېڭىكىگە سۆيىدىغانلىقىدىن كۆردۈم ھەمدە :

نە قىلاي جەننەتنىڭ ئالىملىرىنى ،
ماڭا بەس ، بولسا بۇ ئالىمدەك ئېڭەك .

دەپ بېيىت ئوقۇغانلىقىنى ئاڭلىدىم ، — دەپ جاۋاب بېرىپتۇ پادشاھنىڭ خوتۇنى .

— ئۇنداق بولسا ئىشىمىز ئاسان بولغۇدەك ، — دەپتۇ پەردازچى ، — ماڭا بىر ئاز زەھەر ، كىچىككىنە نىل بېرىڭ . مەن زەھەرنى نىل بىلەن ئارىلاشتۇرۇپ ئېزىپ ، بىر قۇتىچىغا سېلىۋالاي . كېنىزەكنىڭ قېشىغا بارغاندا ، ئۇ زەھەر ئارىلاشقان نىلدىن ئۇنىڭ ئېڭىكىگە بەش - ئالتە خال چېكەي ، پادشاھ مەست كەلگەندە ، ئاشۇ زەھەرگە ئاغزىنى تەگكۈزىدۇ - دە ، جان بېرىدۇ . شۇنىڭ بىلەن سەن غەمدىن خالاس بولىسەن .

بۇ تەدبىردىن پادشاھنىڭ خوتۇنىنىڭ كۆڭلى شاد بولۇپ ، پەردازچى كەمپىر بۇيرۇغان نەرسىلەرنىڭ ھەممىسىنى ئۇنىڭغا بېر-

رېپتۇ . ئۇ مەككە قېرى ئۇ نەرسىلەرنى ئېلىپ ، كېنەزەكنىڭ قېشىغا كىرىپتۇ ھەمدە ئۇنىڭغا پەرداز قىلغان بولۇپ ، ئېڭىكىگە ھېلىقى قۇتچىدىن ئالغان نىل بىلەن بىر نەچچە خال چېكىپتۇ .

ئالمىدەك خوش رەڭ ئېڭەككە بولدى پەيدا نەچچە خال ،
شۇ ئېڭەكنى ھەر بالادىن ئاسرىغايسەن يا خۇدا .

پادشاھنىڭ ھەرەمخانىغا قارايدىغان بىر قولى بار ئىكەن . ئۇ تاسادىپىي ھالدا خانىش بىلەن پەردازچى ئوتتۇرىسىدا بولۇدۇ .
خان گەپ - سۆزلەرنى بىر دالدىدا تۇرۇپ ئاڭلاپ قاپتۇ . كېيىن يەنە پەردازچىنىڭ كېنەزەككە خال چەككەنلىكىنىمۇ كۆرۈپ قاپتۇ .
ئۇ بۇ ئەھۋالنى پادشاھقا مەلۇم قىلاي دېسىمۇ ، پادشاھ مەست بولغاچقا ئېيتالماپتۇ . ئەمما ئۇ پادشاھنىڭ كېنەزەكنىڭ ئېڭىكىگە سۆيەكچى بولۇۋاتقانلىقىنى كۆرۈپ دەرھال بېرىپ ، كېنەزەكنىڭ ئېڭىكىنى سۈرۈشكە باشلاپتۇ . بۇنى كۆرگەن پادشاھ : «قۇل كېنەزەككە چاقچاق قىلىپ ئۇنىڭ ئېڭىكىنى تۇتۇۋاتىدۇ» دەپ گۇمان قىلىپ رەشك ئوتى جېنىغا تۇتۇشپتۇ . دە ، شەمشەرنى ئېلىپ قۇلغا تەڭلەپ بولغۇچە قۇل قېچىپ چىقىپتۇ . پادشاھ شەمشەرنى كۆتۈرگەن ھالدا كەينىدىن قوغلاپ چىقىپتۇ . خاس ئىشەنچلىك كىشىلىرى قولىدا پۈتۈكلەرنى تۇتقان ھالدا نۇرغاندەكەن ، ئۇلار پادشاھنىڭ غەزەپلىك ھالىنى كۆرۈپ بىر پۈتۈكنى ئۇنىڭغا كۆرسىتىپتۇ . پادشاھنىڭ ئاچچىقى بېسىلمىغانىكەن ، ئىككىنچى پۈتۈكنى تۇتۇپتۇ ، ئۇنىڭ بىلەنمۇ غەزەپ ئوتى پەس بولمىغانىكەن ، ئۈچىنچى پۈتۈكنى كۆرسىتىپتۇ . بۇنىڭ بىلەن پادشاھنىڭ غەزىپى پەسىيىپتۇ ۋە يۇمشاق ئاۋاز بىلەن قۇلنى ئالدىغا چاقىرىپ سورايتۇ :

— ئۇنداق قىلىشقا قانداق جۈرئەت قىلدىڭ ؟

قۇل كۆرگەن - ئاڭلىغانلىرىنى راستى بىلەن بايان قىلغاندەكەن ، پادشاھ خوتۇنىدىن نېمە ئۈچۈن ئۆزىگە زىيانكەشلىك قىلدى .

ماقچى بولغانلىقىنى سورايتۇ . خوتۇنى ئۆز قىلمىشىدىن تېنىۋېلىپ
پادشاھقا :

— ئۇ ئەبلەخ يالغان ئېيتىپتۇ . مەن سېنى ئۆلتۈرمەن دەپ
ئۆز دۆلىتىمنىڭ بىناسىنى ئۆزۈم يىقىتىمەنمۇ ؟ مەنمۇ ئۇ ئىپلاس
قۇلنىڭ كېنىزىكىڭ بىلەن ئويناشقانلىقىنى كۆپ قېتىم كۆرگەندە-
دىم . ئەمما باشقىلارنىڭ : «بۇ ئىشنى ئۆز قورسىقىدىن چىقىرىپ
ئۇنىڭغا بوھتان قىلدى» دېيىشىدىن قورقۇپ ، ساڭا ئېيتالمىغاندە-
دىم . خۇداغا شۈكۈر ، ئەمدى ئۇ ئىشنى كۆرۈپسەن . بەس ، ئەمدى
ئۇ قۇل بىلەن كېنىزەكنى دەرھال ئۆلتۈرۈۋەت ، ھەرگىز كەينىگە
سۈرمە . سىياسەتتە تەخىر قىلىش پادشاھلارنىڭ ھەيۋىتىگە زىيان-
لىق .

تىكەننىڭ بار ئىرۇر ئازارى چەندان ،
ئۇنى سەن قىلمىغىن قويۇڭدا پىنھان .

دەپتۇ .

— پادشاھىم ، ھېلىقى زەھەر ئارىلاشتۇرۇلغان نىل ھېلىمۇ
بار . ئەگەر ئۇنى تاپقۇزسىلا كىمنىڭ سۆزىنىڭ توغرىلىقى ئايدىڭلىدە-
شىدۇ ، — دەپتۇ قۇل .

پادشاھ پەردازچى كەمپىرنى قۇتچە بىلەن بىللە تېپىپ كې-
لىشكە بۇيرۇپتۇ . كەمپىر كەلتۈرۈلگەندىن كېيىن پەردازچىغا قۇ-
تىدىكى نىلدىن ئازراق يېگۈزگەنكەن ، بىردەمدىلا ئۆلۈپ قاپتۇ .
ئىش ھەقىقىتى ئايان بولغاندىن كېيىن پادشاھ خانىشنى زىندانغا
ساپتۇ ، قۇلنى ئازاد قىلىپ ئۇنىڭغا بىر شەھەرنى ئىنئام قىپتۇ .
ئەنە شۇ پادشاھ ياۋاشلىق ۋە ئېغىر - بېسىقلىقنى ئۆزىگە كەسىپ
قىلغانلىقى ئۈچۈن ، بەتئىيەتلەرنىڭ ئەنە شۇنداق ھىيلە - مىكىر-
لىرىدىن ساقلىنىپ ، خەتەردىن ئەمىن قاپتۇ .

بۇ مىسالنى شۇنىڭ ئۈچۈن كەلتۈردۈمكى ، پادشاھ بولغان
كىشى ھېچقانداق ئىشتا ئالدىراقسانلىق قىلماسلىقى ۋە ئويلىنماس-

تىنلا ھۆكۈم چىقارماسلىقى كېرەك .

شاھ يارلىقى سۇ ۋە ئوتتەك جاھاننى ،
قىلغۇسىدۇر بىردەم ئىچىدە خاراپ .
ھۆكۈم ئەگەر شۇنداق بولسا ، سۇلتانغا ،
جاينىز ئەمەس ئىش قىلىشتا ئىزتىراپ .

— مەن تازا ئاچچىقلانغان ۋاقتىمدا ئۇنى ئۆلۈمگە بۇيرۇپ خاتا
قىلدىم ، — دەپتۇ پادىشاھ ، — شۇنى بىلگەندىن كېيىن سەن بول-
ساڭمۇ ئالدىراقسانلىق قىلمىغان بولساڭ ، تەخىر قىلغان بولساڭ
بويىتىكەن .

— بىر خوتۇننى دەپ مۇنچىۋالا خاپا بولۇپ كېتىشلىرىنىڭ
نېمە ھاجىتى ؟ ئەمدى كېنىزە كلىرى بىلەن كۆڭۈل ئېچىپ ئۆت-
ۋەرمەملا .

سەرۋى قەد يوقالسا نازىنىن يار بار ،
گەر لالە توزۇسا ياسىمەن ھەم بار .

دەپتۇ ۋەزىر .
پادىشاھ ۋەزىرنىڭ بۇ سۆزىدىن ئىران دۇختىنى راستتىنلا
ئۆلۈپ كەتكەن ئوخشايدۇ دەپ پەملەپ ، چوڭقۇر ئاھ ئۇرۇپ
ئۆز - ئۆزىگە :

«پىراق ئوتىدا كۆپ كۆيمەك ماڭا پەرھىز بولدى ئەي كۆڭلۈم ،
بۇ ئىش ئۆزرە يۈرەك ھەم يەتتە يەردىن باغلىدى بەلنى .

ۋاي ئۇ گۈللەنگەن ياشلىق گۈلزارغا ئىسىت ، ئۇنىڭ ئۆمرى
خۇددى گۈل پەسىلدەك قىسقا ئىكەن . ئەپسۇس ، ھىجران كۆزىنىڭ
ئاپتى بىلەن باھار ياپراقلىرى تۆكۈلۈپ كەتتى .

ياتتى تۇپراق ئاستىدا سەرۋى راۋانم ، دەرىخ ،
كردى يەرنىڭ ئاستىغا ماھى تابانم ، دەرىخ .»

دەپ زارلىنىپتۇ ۋە ئۇنىڭدىن كېيىن ۋەزىرگە قاراپ :
— مەن ئىران دۇختىنىڭ ئۆلگىنىدىن ناھايىتى ئازابلاندىم ،
پىلار ، — دەپتۇ .

— ئۈچ خىل كىشى ھەمىشە غەم - ئەندىشىنىڭ ئىلكىدە
ئەسىر بولۇپ تۇرىدۇ . ئۇنىڭ بىرىنچىسى ، ھەمىشە يامان ئىشنىڭ
قەستىدە يۈرگەن كىشى ؛ ئىككىنچىسى ، قۇدرىتىنىڭ بارىدا ياخشى
ئىش قىلمىغان كىشى ؛ ئۈچىنچىسى ، نادانلىق بىلەن ئويلىمايلا
ئىش قىلىپ ، ئاخىرىدا ھەسرەت - نادامەتكە قالغان كى-
شى ، — دەپتۇ ۋەزىر .

— ئىران دۇخت سېنىڭ خاتالىقىڭ تۈپەيلىدىن ئۆلدى ، گەر -
چە مەن ھۆكۈم قىلغان بولساممۇ ، سەن توختىتىۋالساڭ بولماسمى-
دى ، — دەپتۇ پادىشاھ .

— ئۈچ خىل كىشىنىڭ مۇنداق ئۈچ ئىشنى قىلىشى خاتا .
بىرىنچىسى ، تۆمۈرچىنىڭ ئاق تون كىيىپ دۈكىنىدا ئىش قىلى-
شى ؛ ئىككىنچىسى ، شۈستىگەرنىڭ قىممەت باھالىق لىباس كى-
يىپ سۇ ئىچىدە بوز يۇيۇشى ؛ ئۈچىنچىسى ، سودىگەرنىڭ ساھىب -
جامال خوتۇن ئېلىپ ، ئۇنى ئۆيىدە تاشلاپ ئۆزى سەپەرگە كېتىد -
شى . مەن خاتا ئىش قىلىدىغان بۇ ئۈچ تائىپىدىن ئەمەسمەن . مەن
شۇنداق ياخشى ئىش قىلدىمكى ، سىلنىڭ يارلىقلىرىنى بەجا كەل -
تۈردۈم . بۇ ئىشنى سىلى ئويلىنىپ ، ئاقىۋىتىنى كۆزلەپ قىلغان
بولسىلا ، سىلىگە بۇنداق نادامەت كەلمىگەن بولاتتى .

ئويلاپراق بېجىرگەن بولسىلا گەر ئىش ،
كەلمىگەن بولاتتى بۇنچە غەم - ئەندىش .

— بولدى ، مالاھەت قىلىۋەرمىگىن ، — دەپتۇ پادىشاھ ، —
ئەمدى كۆڭۈل غېمىدىن مېنى خالاس قىلالغۇدەك بىر ئىش قىل -

ساڭچۇ !

— بۇ چارىسىنى قىلغىلى بولىدىغان ئىش ئەمەس ، سىلىنىڭ بۇ ئەھۋاللىرى خۇددى ئۆز جۈپتىنى ئالدىراپ ئۆلتۈرۈپ قويۇپ ، نادامەتنىڭ ساقايغۇسىز رەنجىگە مۇپتىلا بولغان كەپتەرنىڭ ھالىغا ئوخشاپ قالدى .

— ئۇ قانداق ئىش ئىكەن ؟ — دەپ سوراپتۇ پادىشاھ .
— بىر جۈپ كەپتەر ، — دەپ ھېكايىسىنى باشلاپتۇ ۋەزىر .

ئالدىراخغۇ كەپتەرنىڭ ھېكايىسى

بىر جۈپ كەپتەر ياز كۈنلىرى قىشلىق ئوزۇقى ئۈچۈن مەلۇم مىقداردا دان جۇغلاپ ، ئۇۋىسىنىڭ بىر بۆلۈكىدا زاپاس ساقلاپ قويغانىكەن . بىر كۈنى ئەركىكى چىشىسىغا ئاشۇ داننى ياخشى ساقلاشنى تاپىلاپ قويۇپ سەپەرگە چىقىپ كېتىپتۇ . دانلارنى جۇغلىغان ۋاقىتتا نەملىكتىن كۆپۈشۈپ تۇرغاچقا ، جىق كۆرۈنۈپتۇ . ئەركەك كەپتەر سەپەردىن قايتىپ كەلگۈچە ھاۋانىڭ ھارارىتى بىلەن ئۇ دانلار قۇرۇپ كەتكەچكە ، ئازلىغاندەك بولۇپ قاپتۇ . ئەركەك كەپتەر سەپەردىن كېلىپلا داننىڭ ئاز قالغانلىقىنى كۆرۈپ چىشىسىغا شۇنداق دەپتۇ :

— بۇ داننى نېمىشقا يېدىڭ ؟ بۇنى قىشلىقىمىز ئۈچۈن زاپاس ساقلاپ قويغاندۇققۇ ؟ ھۆكۈمىلارنىڭ مۇنۇ سۆزىنى ئاڭلىمىغانمىدىڭ ؟

بۈگۈن بولسا سەندە بىھەد بەرگۈناۋا ،
زەخىرە^① قوي تاڭلا بولارسەن بىناۋا .

— مەن ئۇ داننى يېيىش تۈگۈل ، يېيىش دېگەن خىيالىنى

① زەخىرە — زاپاس ساقلاش ، ئېھتىيات قىلىپ ساقلاپ قويۇش .

خاتىرەمگىمۇ كەلتۈرمىدىم ، — دەپتۇ چىشى كەپتەر .
ئەركەك كەپتەر ئۇنىڭ سۆزىگە ئىشەنمەستىن غەزەپ بىلەن
ئۇنى بىر نەچچە قېتىم چوقۇپ ، قاننى بىلەن سوققانكەن ، چىشى
كەپتەر ئۆلۈپ قاپتۇ . كېيىن ئىككى - ئۈچ كۈن يامغۇر ياغقاندا -
كەن ، دان نەم تارتىپ ، يەنە كۆپۈشۈپ بۇرۇنقى ھالىتىگە كېلىپ
كۆپىيىپ قاپتۇ . شۇ چاغدا ئەركەك كەپتەر دانلارنى جۈپتىنىڭ
يېمىگەنلىكىنى ، بەلكى ئاپتاپتا قۇرۇپ ئاز كۆرۈنگەنلىكىنى چۈش -
نىپ ، ئۆز جۈپتىگە ئىچى ئاغرىپ ، ئىزتىراپ بىلەن ئۆزىنى يەرگە
ئۇرۇپ نالە قىلىپ :
— مېھرىبان يارىنىڭ پىراقى قاتتىق رەنج ئىكەن ، نادامەت
ئۇنىڭدىنمۇ قاتتىق ئىكەن ، — دەپتۇ .

ئالدىراپ ئىش قىلساڭ زىيان يەتكۈسى ،
زىيانكىم ھەرگىزمۇ چىقماس پايدىسى .

بۇ مىسالنىڭ پايدىسى شۇكى ، ئەقىللىق كىشىلەر كىشىگە
ئوقۇبەت قىلىشتا ئالدىرىماسلىقى كېرەك . شۇنداق قىلغاندىلا ،
ھېلىقى كەپتەردەك ھىجران پالاسىغا مۇپتىلا بولمايدۇ .
— مەن ئالدىراپ ھۆكۈم قىلغان بولسام ، سەن ئالدىراقسانلىق
بىلەن ئىش بېجىرىپ ، مېنى مۇشۇنداق رەنجكە مۇپتىلا
قىلدىڭ ، — دەپتۇ پادىشاھ .

— ئۈچ خىل كىشىلەر ئۆزىنى رەنجكە مۇپتىلا قىلىدۇ . ئۇنىڭ
بىرى ، جەڭ ۋاقتىدا غاپىللىق قىلغانلار ، بۇلار جەڭدە زەخمە يەي -
ىدۇ . يەنە بىرى ، ھارامدىن مال چۇغلىغانلار ، بۇلارنىڭ مېلى
تالان - تاراجغا ئۇچراپ ، ئۆزىدە ئۇۋالدىن باشقا نەرسە قالمايدۇ .
يەنە بىرى ، ئۆزى قېرى تۇرۇپ ياخشى خوتۇن ئالغانلار ، ئۇلار
ئۇنىڭ بىلەن كۆڭۈل ئاچالمايدۇ ، — دەپتۇ ۋەزىر .
— بۇ ئىشتا ئەقىلسىزلىق قىلدىڭ ، — دەپتۇ پادىشاھ .

— ئىككى خىل كىشى ئاقىل يوسۇنى بىلەن ئىش قىلمىغان

ھېسابلىنىدۇ . ئۇنىڭ بىرى ، ئۆزىنىڭ پۇل ۋە مېلىنى يات كىشى-
نىڭ قېشىغا ئامانەت قويغانلار ؛ ئىككىنچىسى ، كىشى بىلەن خۇ-
سۇمىتى بار بولغان بولسا ، نادان كىشىنى ئۆز دەۋاسىنى ئايرىپ
قويۇشقا تەكلىپ قىلغان ۋە ئۇنىڭ ئالدىدىلا سۆزلىشىۋەرگەنلەر .
مەن ئەقىل قاندىسىدىن تاشقىرى ئىش قىلمىدىم ، بەلكى پەرمانلى-
رىنى ئىجرا قىلدىم ، — دەپتۇ ۋەزىر .

— ئىران دۇختىنىڭ دەردىدە ناھايىتى ئازابلاندىم ، — دەپتۇ
پادىشاھ .

— بەش خىل خوتۇن ئۈچۈن غەم يېمەك راۋا . ئۇنىڭ بىرىد-
چىسى ، نەسەبى ئۇلۇغ ، ئۆزى ساھىبجامال ۋە پاك بولغان خوتۇن-
لار ؛ ئىككىنچىسى ، ئۆزى دانا ، ئېغىر - بېسىق ، ئەقىدىلىك ۋە
كۆڭلىدە بىر ئەرنىلا ياد ئېتىدىغان خوتۇنلار ؛ ئۈچىنچىسى ، ھەم-
شە تەرەپتارلىق قىلىدىغان ، نەسەپتە تىگۈي ھەم شەپقەتلىك خوتۇنلار ؛
تۆتىنچىسى ، يۈزى قۇتلۇق ، سۆزى مۇبارەك ۋە ئايىغى يارىشىدىغان
خوتۇنلار ؛ بەشىنچىسى ، ئۆزىگە مەيلى زىيان يەتسۇن ياكى پايدا
كەلسۇن ، ئۇنىڭ بىلەن كارى بولماي ، قانداق يول بىلەن بولمىسۇن
ئېرىگە پايدا يېتىشىنى كۆزلەيدىغان خوتۇنلار . مانا مۇشۇ سۈپەتلەر-
نىڭ ھەممىسى ئىران دۇختىدا بار ئىدى . ئۇنىڭ ۋاپاتىدىن قانچە
ئازابلاندىمۇ بۇ تېخى سىلىگە ئازلىق قىلىدۇ . ئۇنىڭسىز ئەمدى
نە دۆلەتلىرىدىن راھەت ، نە ئۆمۈرلىرىدىن لەززەت تاپالايدىلا ؟

— ھەي پىيلار ، مېنىڭ ئالدىدا ھېيىقماستىن ئەجەب بىئە-
دەپلىك قىلغىلى تۇردۇڭغۇ ؟ بولدى ئەمدى ، مەندىن يىراق-
راق تۇرغىن .

— ئىككى خىل كىشىدىن يىراقلاشماق زۆرۈر . ئۇنىڭ بىرى ،
ياخشىلىق بىلەن يامانلىقنى ئوخشاش ھېسابلايدىغان ، ئاخىرەتنىڭ
ساۋابىغا ۋە ئازاب - ئوقۇبىتىگە ئىشەنمەيدىغانلار ؛ ئىككىنچىسى ،
تۇرقىنى يامان خۇي - پەيلدىن ، قەلبىنى ئۇۋاللىق پەيدا قىلىدىغان
نىيەتتىن پاك نۇتمىغانلار ، — دەپتۇ ۋەزىر .

— مەن كۆزۈڭگە ھەقىر كۆرۈنۈۋاتقان ئوخشىمايمەنمۇ ؟ سەن

ماڭا ئەجەب چوڭچىلىق بىلەن گەپ قىلىۋاتىسنا؟ — دەپتۇ پادىشاھ .

— ئۇلۇغ كىشىلەر ئۈچ تائىپىنىڭ كۆزىگە ھەقىر كۆرۈنىدۇ .
ئۇنىڭ بىرى ، ئولتۇرۇش - قوپۇشتا خوجايىنى بىلەن باراۋەر
ئورۇندا تۇرىدىغان قۇل بولۇپ ، خوجايىنى ئۇنىڭ بۇ قىلىقىنى
تەگمەي ، بەلكى ئۇنىڭ بىلەن ئويۇن - چاقچاق قىلسا ، ئۇنىڭ
كۆزىگە خوجايىنى ھەقىر كۆرۈنىدۇ . ئىككىنچىسى ، خوجايىنىدىن
ئېلىپ ، ئۆز يېنىنى چىڭدايدىغان خىزمەتكار بولۇپ ، ئۇنىڭ مېلى
خوجايىنىنىڭكى بىلەن تەڭلەشكەندە ياكى ئۇنىڭدىن ئېشىپ كەتكەن
ۋاقتىدا ، ئۆز خوجايىنىنى سەل چاغلايدىغان ۋە خار كۆرىدىغان
بولۇپ قالىدۇ . ئۈچىنچىسى ، خوجايىن ئوبدان سىناپ باقمىي تۇ -
رۇپ ئۆز سىرلىرىغا مەھرەم قىلغان مۇلازىم بولۇپ ، ئۇ ناھايىتى
ئاسانلىق بىلەن بۇ مەرتىۋىگە ئېرىشكەنلىكىدىن مەغرۇرلىنىپ ،
خوجايىنىنى ھەقىر كۆرىدۇ ، — دەپتۇ ۋەزىر .

— مەن سېنىڭ بۇنچىلىك ئىكەنلىكىڭنى بىلمىگەنكەنمەن ،
سېنى ئەمدى چۈشەندىم ، — دەپتۇ پادىشاھ .

— سەككىز خىل كىشىنى سەككىز خىل ۋاقتتا سىناش
كېرەك . يەنى ، شىجائەتلىك كىشىلەرنى جەڭدە ، دېھقانلارنى تېرىق -
چىلىقتا ، ئۇلۇغلارنى غەزىپى كەلگەندە ، سودىگەرلەرنى ھېساب -
كىتابتا ، دوستلارنى ھاجەت چۈشكەندە ، ياخشىلارنى مېھنەت يەتكەندە -
دە ، زاھىتلارنى ئاخىرەت ئىشلىرىنى مەھكەم تۇتۇشتا ، ئالىملارنى
بايان ۋە ئەمىر سەرۇپلاردا سىناش كېرەك ، — دەپتۇ ۋەزىر .

ئىشقىلىپ ، پادىشاھ ۋەزىرگە ھەرقانداق سۆز قىلسا ، ۋەزىر
ئۇنىڭ سۆزلىرىگە خەنجەردىن ئىتتىك ، زەھەردىن ئاچچىق جاۋاب
بېرىۋېرىپتۇ . پادىشاھ بولسا ياۋاشلىق بىلەن چىداپ ئاڭلاۋېرىپتۇ .

بولسا ھەركىشى سەل - پەل ئەقلى بار ،
غەزەپ چىغىدا ئاچچىقنى باسار .
ئاچچىق بولسىمۇ چىداش ، دەرەھەل ،
لېكىن ئاقىۋەت بولغۇسى ھەسەل .

ئاخىر ۋەزىر دۇئا ۋە سانا تىلىنى ھەرىكەتكە كەلتۈرۈپ شۇنداق دەپتۇ :

— ئەي پادىشاھىم ، تەڭرىنىڭ سايىسى بولغان دۆلەتلەرنىڭ سايىسى ئالەم ئەھلىنىڭ بېشىغا ئەبەدىي چۈشۈپ تۇرسۇن ، ئۇلۇغ-لۇقلىرىنىڭ ئاپتىپى شەرەپ ئەۋجىدە ھەمىشە پارلاپ تۇرسۇن . قۇللىرىنىڭ بۇنداق بىئەدەپلىك قىلىشقا جۈرئەت قىلىشىم سىلەرنىڭ ماختاشقا لايىق سۈپەتلىرىنى سىناپ بېقىش ئۈچۈن ئىمدى . خۇداغا شۈكۈر ، ماڭا شۇنداق مەلۇم بولدىكى ، خۇشخۇيلىقتا سىلەرگە ئوخشاش كىشىدىن يەنە بىرى يوق ئىكەن . ھەرقانداق كىشى سىلەردەك سەۋرلىك كىشىنىڭ ئۇلۇغلىقىغا تەسلىم بولىدۇ . ھۆ-كۈمرانلىق سىلەرگە ئوخشاش ياۋاش كىشىگە تولىمۇ يارىشىدۇ .

سۆزدىكى لاپ بىلەن بولماس ئۇلۇغلىق ،
ھەم ئازار يەتكۈزۈش ئەمەستۇر شاھلىق .
دېگىلى بولغۇسى «خۇبى ياراملىق» ،
چىرايىنى تۈرمىسەڭ كەلگەندە ئاچچىق .

— سەنمۇ بىلىسەن ، پىيلار ، — دەپتۇ پادىشاھ ، — مەن پادىشاھلىق ئىشىنىڭ بىناسىنى شەپقەت ۋە بىئازارلىق ئاساسىغا قۇرغانمەن . مېنىڭ بەزىبىر كىشىلەرگە جازا بېرىشىم ۋە ئۇلارنى قىيىنىشىم باشقا ئىش ئۈچۈن ئەمەس ، بەلكى مەملىكەتنى مۇستەھكەملەش ، جاھاننىڭ ئىنتىزامىنى ساقلاش ئۈچۈندۇر . مېنىڭ ھىممىتىمنىڭ دەرياسى سېنىڭ ئۇ سۆزلىرىڭنىڭ سوغۇق شامىلى بىلەن غەزەپ مەۋجىنى پەيدا قىلىدىغان دەرىجىدە ئەمەس .

مەن ئەمەسمەن ھەر شامالدا شېخى تەۋرەنگەن تېرەك ،
خەس ئەمەسمەن ياكى كۆيدۈرگەي مېنى بىر پارچە ئوت .
تاغ ئەمەسمەن ۋارقىراشقا بەرگىلى ئەكس سادا ،
ھەر ھاۋادىن تۆككىلى ياش مەن ئەمەسمەن يا بۇلۇت .

مەن ئىران دۇختىنى ئۆلۈم جازاسىغا بۇيرۇپ خاتا قىلدىم .
مەن خۇددى «ياخشى ئاتمۇ گاھىدا مۇدۈرۈپ كېتىدۇ» دېگەندەك
ئىش قىلىپ قويدۇم .

— ئۇ ئىش شۇنداقلا بىر يۈز بېرىپ قالدى ، — دەپتۇ
ۋەزىر ، — شۇڭا گاھىدا يۈز بېرىپ قالغان ئىشنى يوق ھېسابدا
بىلىشمۇ بولىدۇ . ياۋاشلىق ۋە سەۋرىنىڭ قىممىتى قۇدرەتلىك ۋە
ئىقتىدارلىق پادىشاھنىڭ بىئەدەپلىك قىلغان ئاجىز ۋە قابىلىيەت-
سىز خىزمەتكارنىڭ ئەدەپسىزلىكىنى تەمكىن قۇۋۋىتى بىلەن كۆتۈ-
رۈپ ، چىرايىنى تۈرۈپ قويىمىغانلىقىغا يەتمەيدۇ . چۈنكى ، تارىخ-
لاردا ھېچقانداق پادىشاھ بۇنداق ئەپۈچانلىقى ، ئېغىر - بېسىقلىقى
ۋە ياۋاشلىق خۇسۇسىيىتى بىلەن زىكىر قىلىنغان ئەمەس .

— ئەگەر بەندە گۇناھىغا ئىقرار بولۇپ ئۆزرە ئېيتسا ، مەرھە-
مەتلىك كىشىنىڭ ئۇنىڭ ئۆزىنى قوبۇل قىلماسلىققا چارىسى
يوق . مەرد كىشىلەر ئەلۋەتتە ئۆزىنى قوبۇل قىلىدۇ ، — دەپتۇ
پادىشاھ .

— ئۇنداق بولسا مەن گۇناھىمنى ئىقرار قىلىمەن ، — دەپتۇ
ۋەزىر ، — مېنىڭ گۇناھىم شۇكى ، سىلەنىڭ پەرمانلىرىنى بەجا
كەلتۈرمەي ، تا ھازىرغىچە ئىران دۇختىنى ئۆلتۈرمىدىم . ئەمدى
ھەر نېمە قىلسا ئىختىيار ئۆزلىرىدە .

خاھى لۇتقى كۆرسىتىڭ ، خاھ قەھرىلىك خەنجەر ئۇرۇڭ ،
ئالدىڭىزدا باش قويۇپتۇرمىزكى قۇدرەت سىزدىدۇر .

پادىشاھ بۇ سۆزنى ئاڭلاپ ، چىرايىدا شادلىق جىلۋىلىنىپتۇ ،
شۈكۈر سەجدىلىرىنى بەجا كەلتۈرۈپ ، شادلىق نەرسىنى پەلەككە
يەتكۈزۈپ مۇنۇ بېيىتنى ئوقۇپتۇ :

خۇش خەۋەر كەلدى كۆڭۈل سۇلتانلىقىغا ناگاھان ،
خەستە بولغان تەن ئىچىگە كىردى گويا يېڭى جان .

غۇنچە ئىچرە ئۇ ئۈمىدىنىڭ گۈلى پىنھان ئىدى ،
ئېچىلىپ ئەمدى مېنى — غەمكىنى قىلدى شادىمان .

— سۆزلىرىڭدىن ئىران دۇختىنىڭ ئۆلگەنلىكىنى ماڭا بىلدۈر-
گەن بولساڭمۇ ، يەنە مېنىڭ كۆڭلۈمنى ئىزدەپ ، ئۇنى چوقۇم
تىرىك ساقلىغان بولۇشى مۇمكىن ، دەپ ئويلىغانىدىم ، — دەپتۇ
پادىشاھ .

— مېنىڭ سىلى بىلەن بۇنداق ئۇزۇن سۆزلىشىشىمدىكى مەق-
سىتىم ، سىلنىڭ ئاشۇ ھۆكۈملىرىدە مەھكەم تۇرغان - تۇرمىغان-
لىقلىرىنى بىلىش ئۈچۈن ئىدى . ئەگەر ئاشۇ يارلىقلىرىدا چىڭ
تۇرغانلىرى مەلۇم بولسا ، شۇ زامان بېرىپ ئۇنى ئۆلتۈرگەن بولات-
تىم . ئۇ يارلىقلىرىدىن پۇشايمان قىلغانلىرى مەلۇم بولغاندىن
كېيىن ، گۇناھىمنى ئىزھار قىلىپ ، تەخىر قىلغانلىقىمغا ئۆزرە
ئېيتتىم ، — دەپتۇ ۋەزىر .

— سېنىڭ دانىشمەنلىكىڭ ، ھوشيارلىقىڭ ، ئەقىل - پارا-
سەتلىكىڭ ۋە يىراقنى كۆرەللىكىڭ ماڭا ئەمدى بۇرۇنقىدىن ئار-
تۇقراق مەلۇم بولدى ، — دەپتۇ پادىشاھ ، — سەن ماڭا بۇ خىزمەت-
نى قىلدىڭ ، پات پۇرسەتتە ئۇنىڭ ئەجرىنى كۆرسەن ، ئەمدى تېز
بېرىپ ئىران دۇختىغا يېتەرلىك دەرىجىدە ئۆزرە قويۇپ ، ئۇنى بۇ
يەرگە قايتىپ كېلىشكە ئۈندىگىن .

كەلگىن جېنىم ئەمدى ماڭا ئەيلە يارلىق ،
بولدى قۇلاق خەۋەردە ، كۆز گىنتىزارلىق .

پىيلار پادىشاھ ھىيالارنىڭ قېشىدىن چىقىپ ئىران دۇختىنىڭ
پېنىغا بېرىپ ، ئۇنىڭ ئەپۇ قىلىنغانلىقىنى ئېيتىپ ۋىسال دۆلىتىد-
دىن بېشارەت بېرىپتۇ .

غۇنچىدەك باغلانغان ئىشتىن نالە قىلما ئەي كۆڭۈل ،
كىم ، سەھەرنىڭ سالقىنى كەلدى گىرە ئاچماق ئۈچۈن .

ئىران دۇخت شۇ زامان پادشاھنىڭ ھۇزۇرىغا ھازىر بولۇپ قۇللۇق شەرتىنى بەجا كەلتۈرگەندىن كېيىن ، پادشاھقا مىننەتدار-لىقىنى ئىزھار قىپتۇ .

— بۇ ئىشتا سەن پىيىلارغا كۆپ تەشەككۈر بىلدۈرسەڭ بولىدۇ ، — دەپتۇ پادشاھ ، — چۈنكى ئۇ بىزنىڭ بەختىمىزنى كۆز-لەپ ، سېنى ئۆلتۈرۈشكە قولى بارماپتۇ . سەن ئۇنىڭ ئەقىللىقلىقىدىن نىجات تاپتىڭ .

— مەن سىلەنىڭ ئۇلۇغلىقلىرىنى ، سېخىلىقلىرىنى بىل-گەچكە ھەمدە تۈگمەس مەرھەمەتلىرىگە ئىشەنگەچكە ، ئىشنى كەي-نىگە تارتتىم . بولمىسا كەمسە قۇللىرىنىڭ سىلىدەك شان - شەۋكەتلىك سۇلتاننىڭ پەرمانىنى بەجا كەلتۈرمەسلىككە نېمە ھەد-دى بولسۇن ؟ — دەپتۇ ۋەزىر .

— خۇشال بولغىن ، پىيىلار ، — دەپتۇ پادشاھ ، — ھازىردىن تارتىپ ساڭا مەن بىلەن تەڭ دەرىجىدە پەرمان يۈرگۈزۈش ھوقۇقىدىن بىر دەرىجە ئېشىپ كەتتى . ئەمدى مەملىكەتنى باشقۇرۇشتا قانداق ئىشنى قىلىش-نى خالىساڭ ، ئۆز ئىختىيارىڭ .

— مەن بۇ قىلغان خىزمىتىم بىلەنمۇ تېخى ئىلگىرىكى مەن-ھەمەتلىرىنىڭ ھەققىنى ئادا قىلىپ بولالمىغانىدىم ، — دەپتۇ پىيىلار ، — ئەمدى يەنە مىڭ يىل ئۆمۈر كۆرۈپ مىڭ تىل بىلەن ئېيتساممۇ بۇ قىلغان شەپقەتلىرىنى ئادا قىلالمايدىغان بولىدۇم .

گەر سوسەن ھېسابسىز تىل چىقارسىمۇ ،
ھېچ ئېيتىپ بولالماس باھار شۈكرىنى .

پېقىر قۇللىرىنىڭ سىلىدىن تىلەيدىغان ھاجىتىم شۇكى ، بۇنىڭدىن كېيىن ئىشلاردا يېنىكلىك قىلمىغايلا . ھەر بىر مۇھىم ئىشنىڭ ئاخىرىنى تەپەككۈر كۆزلىرى بىلەن كۆرمىگۈچە ھۆكۈم چىقارمىغايلا .

— بۇ نەسەبىتىڭنى قوبۇل قۇلىقىم بىلەن ئاڭلايمەن . ئەمدى

ئېيتقىنىغىدەك ھەر بىر ئىشتا سەن بىلەن كېڭىشىپ ، ئىجازىتىڭنى
ئېلىپ ھۆكۈم چىقىراي ، — دەپتۇ پادىشاھ .

شۇنىڭ بىلەن ئۇ ۋەزىر بىلەن ئىران دۇختقا ئۆز دەرىجىسىگە
لايىق سەرۇپايىلارنى كىيدۈرۈپتۇ . شۇنىڭدىن كېيىن پادىشاھ پىراق
كۆلىسىدىن چىقىپ ۋىسال سارىيىغا ئولتۇرۇپتۇ ۋە ئۇ يەردە ئىش-
رەت مەجلىسىگە زىننەت بېرىپتۇ .

پادىشاھ ھازىرلاپ كاتتا زىياپەت ،
ئىشرەت گۈلزارىغا بەردى زىننەت .

گۈل بەدەنلىك ساقىيلار كۈمۈش قەدەھلەردىكى سۈزۈك مەي-
لەرنى ئۆلپەتلەرنىڭ ئاغزىغا قۇيۇشقا باشلاپتۇ . ئېسىل شارابىلار
كۆكرەك ئېقىنلىرىدىن ئېقىپ بېرىپ ، شادلىق كۆچەتلىرىنى سۈ-
غىرىپ كۆكرەتتۈ .

خۇشاللىق بېغىشلاپ ئېسىل مەي - شاراب ،
قىزىتتى ئويۇندا بازارنى قاپلاپ .

خۇش ئاۋاز سازەندىلەر ھەر خىل سازلار ناۋاسىنىڭ نالىسى
بىلەن كۆڭۈل قۇشلىرىنى سايىرتىپتۇ . ھەر تۈرلۈك نەغمىلەرنىڭ
سادالىرى مىڭ تىل بىلەن جەننەت ئېشى - ئىشرەتلىرىدىن بېشارەت
بېرىپتۇ . ئۇد يۈز داستانلىق لاتاپىتى بىلەن مىڭ داستان نەغمىسى-
دىن نىشان بېرىپتۇ . قالۇن دىلكەش ئاھاڭلىرى بىلەن مەستلەرنىڭ
كۆڭۈل ئەينىكىدىن كۈدۈرەت كىرلىرىنى ئېرتىپتۇ .

سازچىلار زۆھرەدەك ئىدى خۇشناۋا ،
ئاھاڭى مۇشتەرى كەبى ئەجەب ساز .
چىقاتتى قالۇندىن شادلىق مۇقامى ،
ھەر تارى بېرەتتى يېقىملىق ئاۋاز .

ئۇ كېچىسى ئۇلار ئەنە شۇنداق ئىش - ئىشرەت بىلەن كۈن
ئۆتكۈزۈپتۇ .

پادىشاھ بارلىق ئامۇخاسنى يىغدۇرۇپ ، ئۆزى ئادالەت تەختىدە
بەرقارار بولۇپ ئولتۇرۇپتۇ . شۇ چاغدا ۋەزىر پىيلار ئۆزىگە ،
ئىران دۇختقا ۋە ئۇنىڭ پەرزەنتلىرىگە ھەمدە كامالغا ۋاكالىتەن
پادىشاھنىڭ ئالدىدا يۈكۈنۈپ ئولتۇرۇپ ، بەرەھەمەنلەرنىڭ ئۈستىدە -
دىن دادلاپتۇ . ئۇنى ئاڭلىغان پادىشاھ : «دەرھال كاردۇن ھەكىم -
نى ھازىر قىلىڭلار ، ئۇ نېمە قىلىشنى لايىق كۆرسە شۇنى
قىلايلى !» دەپ پەرمان بېرىپتۇ . مۇلازىملار بېرىپ كاردۇن ھە -
كىمنى ئېلىپ كېلىشىپتۇ .

— بۇلارنىڭ بەزىسىنى دارغا ئاسماق كېرەك ، بەزىسىنى پىل -
نىڭ ئاستىغا تاشلاپ يانچىپ ئۆلتۈرمەك كېرەك ، — دەپتۇ كاردۇن
ھەكىم .

پادىشاھ كاردۇن ھەكىمنىڭ ھۆكىمىگە ئەمەل قىپتۇ .

كىمكى زۇلۇم شەمشىرىنى چىقاردى ،
ئاشۇ شەمشەر ئۇنىڭ كۆكسىنى ياردى .
سەندەلنى كور قاتتىق قىلغاچ يۈزىنى ،
پىدى سانسىز بولقلارنىڭ زەربىنى .

دۈشمەننى بىر تەرەپ قىلغاندىن كېيىن ، پادىشاھ مەملىكەت
ئىشلىرىنى باشقۇرۇشنى ۋەزىرگە تاپىلاپ قويۇپ ، ئۆزى ئىران
دۇخت بىلەن ئىشرەتكە مەشغۇل بولۇپ ، بەخت - دۆلەتنىڭ كەيپىدە -
نى سۈرۈپتۇ .

تۇت غەنىمەت بۇ كېچە ئىشرەتنىكىم ،
تاڭلىنىڭ ئەھۋالىنى كىم بىلگۈسى .

مانا بۇ ياۋاش - يۇمشاق ۋە ئېغىر - بېسىق بولۇشنىڭ داستانى

ۋە بۇ پەزىلەتلەرنىڭ باشقا خۇلق - مەجەزەلەردىن ئەۋزەل ئىكەنلىكىنىڭ بايانى . ئەقىللىق كىشىلەرگە روشەنكى ، بۇ ھېكايەتلەرنىڭ پايدىسى ئوقۇغۇچىلار ۋە ئاڭلىغۇچىلارنىڭ ئىبەرەت ئېلىپ ھوشىنى تېپىشى ئۈچۈندۇر . ئەقىللىق كىشىلەر بۇرۇن ئۆتكەن كىشىلەر - نىڭ يۇقىرىقىدەك تەجرىبىلىرىنى ۋە ھۆكۈمالارنىڭ ئىشارەتلىرىنى ئۆز ئىشلىرىغا ئۈلگە قىلىشى ، ئەل ۋە دۇنيا ئىشلىرىنى ياخشىلاش بىناسىنى ھېكمەت ۋە ئىلىم - بىلىم ئاساسىغا قۇرۇشى ، غەزەپ ۋە يەڭگىللىكنى تەرك ئېتىپ ، سەۋرچان ، چىداملىق بولۇشى كېرەك . ئەگەر ھەركىم تەڭرىنىڭ ئەنە شۇنداق مەرھەمەتتىگە ئېرىشكەن بولسا ، ئۇنىڭ ھىممىتىنىڭ بېشى تەۋەززۇ تاجى بىلەن زىندانەت تېپىپ ، سۈپىتىنىڭ قامىتى ياۋاشلىق لىباسى بىلەن جابدۇلدۇ . بىلمەك كېرەككى ، تەۋەززۇ ۋە ياۋاشلىق دۈشمەننى دوست ، دوستنى تۇغقاندىنمۇ يېقىن قىلىدىغان سۈپەتتۇر .

گەر تەۋەززۇ كۆرسىتىپ بولساڭ ياۋاش ،
دۈشمىنىڭمۇ بولغۇسىدۇر ساڭا يار .
ھېچ كىشىگە قىلمىساڭ قەھرۇ غەزەپ ،
مەقسىتىڭ بويىچە يۈرگەي روزگار .

ئون ئۈچىنچى باب

ئىككى يۈزلىمچىلەر ۋە خىيانەتكارلارنىڭ سۆزلىرىدىن پەرھىز قىلىش كېرەكلىكى توغرىسىدا

بۇ داستان تامام بولغاندىن كېيىن ، بىدپاي ھەكىمگە راي
دايىشلىم سانا تىلىنى ئېچىپ شۇنداق دەپتۇ :

قىلدى روشەن بۇ ئەقىلمگە بارچە مەسەل زىكرىڭىز ،
ھەممە قىيىن - مۈشكۈلۈمنى يەشتى ئۆتكۈر زېھنىڭىز .

— ياۋاشلىق ھەم چىداملىقنىڭ پايدىلىرى ، ئاچچىقى يامانلىق
بىلەن يەڭگىلتەكلىكنىڭ زەرەرلىرى توغرىسىدىكى ، شۇنىڭدەك ئې-
غىر - بېسىقلىق قىلىشنىڭ پادىشاھلار ئۈچۈن ھەممە سۈپەتلەردىن
ياخشى ئىكەنلىكى توغرىسىدىكى بايانلارنى ئاڭلىدىم . ئەمدى ئىلتى-
ماسم شۇكى ، پادىشاھلارنىڭ ئىشەنچلىك مۇلازىماتلارنى ئىشلىتىد-
شىگە ئائىت سۆزلەرنى چۈشەندۈرۈپ بەرسەڭ ئىدى . قايسى تائىپە
تەربىيەتنىڭ قەدرىنى ياخشى بىلىدۇ ؟ نېمەتلەرنىڭ شۈكرىنى ئوب-
دان بەجا كەلتۈرىدۇ ؟

بەرەھمەن ئۇنىڭ ساناسىغا جاۋابەن دۇئا باشلاپتۇ :

— ھەقتائالانىڭ مەدەتى بىلەن نۇسرەت سارىيىدىن يۈز كۆر-
ستىدىغان بارلىق دۆلەت تۆھپىسى ۋە خۇدانىڭ يار - مەدەتكارلىقى
بىلەن ئىقبال مەنزىرىدە جىلۋە قىلىدىغان ھەربىر سائادەت ھەدىيى-
سى پەقەت جانابىڭنىڭ سەلتەنەت تەختىڭگىلا خاس بولسۇن .

ئېرتقۇسى چاڭنى سابانىڭ ۋاستىسى بىرلە چىمەن ،
ھەم قىزىل گۈل يۈزىدىن ، ھەم لالنىڭ رۇخسارىدىن .
بۇيى جەننەت ئۇندا بولغان دۆلىتىڭ رۇخسارىنى ،
ئاسرىسۇن تەڭرىم خازانىڭ ئاپىتى - ئاسارىدىن .

پادىشاھلار ئۆز مۇلازىملىرىنىڭ ئەھۋالىنى سىناق بوتىسىغا
سېلىپ ، ھەربىرىنىڭ ئىخلاس - ئەقىدىسى ، چارە - تەدبىر ۋە
نەسىھەتلىرىنىڭ دەرىجىسىنى ئۆلچەپ بېقىشى كېرەك . قايسىسى
پەرھىزكار ۋە ئامانەتدار بولسا ، ئۇنىڭغا ئىشەنچ باغلىشى كېرەك .
چۈنكى پادىشاھنىڭ خىزمەتكارلىرىنىڭ سەرمايسى راستچىلىقى -
تۈر . لېكىن دىيانەت بولمىسا ، راستچىلىق ۋۇجۇدقا كەلمەيدۇ .
ئۇنىڭدىن باشقا ، دانىشمەنلىكنىڭ ھەقىقىتى تەڭرىدىن قورقۇش -
ماقتۇر — تەڭرىدىن قورقىمىغان كىشى ھەرقانچە ئەقىللىق بولسىمۇ
ئالىم ھېسابلانمايدۇ . ھەرقانداق مۇلازىم تەڭرىدىن قورقىدىغان
بولسا ، پادىشاھنىڭ ئۇنىڭغا بولغان ئىشەنچى زىيادە بولىدۇ ھەمدە
پۇقرالارنىڭ ئۈمىدۋارلىقلىرى ئاشىدۇ .

پۇقرالار ياشىسا تەڭرىدىن قورقۇپ ،
مەملىكىتنىڭ كەتكۈسى ئاۋات بولۇپ .
ۋەزىر بولسا تەڭرىدىن ئەندىشە ناك ،
رەنجىمەس ئەل ، بولمىغاي سۇلتان ھالاك .

لېكىن ھەرگىزمۇ بەتئىيەت ۋە يالغانچى كىشىلەرنى پادىشاھ -
لىقنىڭ سىر - ئەسرارلىرىغا مەھرەم قىلغۇلۇق ئەمەس . بولمىسا ،
ئۇنىڭدىن دەخلى يېتىدۇ ؛ مەدەت قىلدىم ، دېگىنى بىلەن ئۇنداق
كىشىلەرنىڭ ھەربىر ئىشلىرىدىن زەرەر كېلىدۇ .
— بۇ توغرىدىكى سۆزلەرنى تەپسىلىي سۆزلەپ بەرسەڭ ، —
دەپتۇ پادىشاھ ، — چۈنكى كۆرۈنۈشتە ياخشى كىشىلەر كۆپىنچە
ھاللاردا دەسلەپتە ياخشى سۈپەتلەر بىلەن ئوتتۇرىغا چىقىدۇ . لې -

كىن ئاخىرىدا ئۇ ياخشى خۇيلىرىدىن يېنىۋېلىپ ، يامان خۇيلىرىنى چىقىرىپ ، كىشىنىڭ تەربىيىتىنى بەربات قىلىۋېتىدىغۇ ؟

بەئەپسىللار گەرچە باشتا قىلىسىمۇ مېھرۇ ۋاپا ،
ئاخىر يېنىپ ئۇ پەيلىدىن قەست قىلىپ ئەيلەر جاپا .

— بۇ گەپنىڭ تەپسىلاتى شۇكى ، — دەپتۇ بەرەھمەن ، —
پادىشاھقا خىزمەت قىلىدىغان كىشىدە ئۈچ خىل سۈپەت بولۇشى كېرەك . ئۇنىڭ بىرىنچىسى ، ئامانەتدارلىق ؛ ئامانەتكە خىيانەت قىلمايدىغان كىشى خۇدانىڭمۇ ۋە بەندىنىڭمۇ نەزىرىدىن ئۆتەلەيدۇ . ئۇنداق كىشىلەر سەلتەنەت ئەسرارلىرىغا مەھرەم بولۇشقا ۋە مەملىكەت ئىشلىرىغا ئورتاقلىشىشقا يارايدۇ . ئىككىنچىسى ، راستچىللىق ؛ چۈنكى يالغانچىلىق ئەڭ چوڭ ئەيىبتۇر . پادىشاھ بولغان كىشى يالغان ئېيتقۇچىلاردىن پەرھىز قىلىشى كېرەك . ئەگەر كىشى ھەممە ياخشى سۈپەتلەرنى ئۆزىگە جەم قىلغان بولسىمۇ ، يالغان سۆزلەشنى تاشلىمايدىغان بولسا ، ئىشەنچكە يارمايدۇ . ئۈچىنچىسى ، ئېسىللىق ، پاكلىق ۋە ئالىي ھىممەتلىك . چۈنكى خەسسىس ۋە ھىممەتسىز كىشى ئىنئام ۋە ئىززەت - ئىكرامنىڭ قەدرىنى بىلمەيدۇ . شامال قايسى تەرەپكە چىقسا ، شۇ تەرەپكە بۇرۇلىدۇ ، كۆڭلى قاياققا باشلىسا ، شۇ تەرەپكە كېتىۋېرىدۇ . بۇنداق بىۋاپالار توغرىسىدا ئېيتىلغان مۇنداق بېيىت بار :

دوستلۇقنىڭ يولىدا باسقىن توپىدەك مەزمۇت قەدەم ،
يەل كەبى تاكى يۈرەرسەن ھەردەم ئۆزگە كوي بىلەن .

پادىشاھلارمۇ مۇلازىملارغا مۇئامىلە قىلىشتا دانا تېۋىپتەك بولۇشى ، يەنى تېۋىپ بىمارنىڭ ھەقىقىي كېسىلىنى كۆرۈپ ، ئالاھىدە مەتلىرىنى سوراپ بىلمەي تۇرۇپ ، ئۇنىڭ ئىلاجىنى قىلىشقا مەشغۇل بولمىغىنىدەك ، ھەر بىر مۇلازىمنى ياخشى سىناپ كۆرمىگۈ -

چە ئۇنىڭغا تەربىيەت قىلماسلىقى كېرەك ، ياخشى سىناپ بېقىپ ،
ئۇنىڭ ياخشى خۇيلۇق ، دىيانەتلىك ، ئىخلاسمەن ھەم ساپ دىللىقىدە.
نى بىلگەن زامان ئۇنى تەربىيەت قىلىشقا مەشغۇل بولۇپ ، ئۇنىڭ
مەرتىۋىسىنى بارا - بارا ئۆستۈرۈشى ، ئۇنى سىر - ئەسرارلىرىغا
مەھرەم قىلىپ ، يېقىنلىق دەرىجىسىگە كەلتۈرۈشى كېرەك . لېكىن
كىن كىشىگە ئوڭايلا ئىشىنىپ كەتسە ، ئاقىۋەتتە ھەسرەت -
نادامەتكە قالىدۇ . شۇڭا ، پادىشاھنىڭ مۇلازىملىرى مال - دۇنيا
ۋە مەملىكەت ئىشلىرىنىڭ ئەسرارىدىن غەيرىي كىشىلەر ۋاقتىپ
بولالمىغۇدەك ، لەشكەر ۋە پۇقرالار ئۇنىڭدىن زەرەر ۋە ئازار كۆر-
مىگۈدەك دەرىجىدە ئىشەنچلىك ، ئامانەتدار ۋە دىيانەتلىك بولۇشى
كېرەك . خۇدا ساقلىسۇن ، ئەگەر يېقىن كىشىلەردىن بىرەرسى
دىيانەتسىز ۋە بىۋاپا بولۇپ قالسا ، پادىشاھ ئۇنىڭ سۆزىنى قوبۇل
قۇلىقى بىلەن ئاڭلايدىغان بولسا ، ئۇ يالغان سۆز بىلەن بىگۇناھ
كىشىلەرنى ھالاكەتكە ئىتتىرىدۇ . نەتىجىدە بۇ ئىشنىڭ شۇملۇقى
پادىشاھنىڭ نام - شەرىپىگە تەسىر يەتكۈزىدۇ . بۇ سۆزلەرگە مۇنا-
سۋەتلىك تەپسىلاتلاردىن بىرى زەرگەر بىلەن سەيياھنىڭ ھېكايىدە
سىندۇر .

— ئۇ قانداق ھېكايە ئىكەن؟ — دەپ سوراپتۇ راي .
— ھەلەپ شەھىرىدە بىر پادىشاھ بار ئىكەن ، — دەپ ھېكايىدە-
سىنى باشلاپتۇ بەرەھمەن .

ھەلەپ پادىشاھى ، زەرگەر ۋە سەيياھنىڭ ھېكايىسى

ھەلەپ شەھىرىدە ناھايىتى نام - شۆھرەتلىك ۋە سائادەتلىك
بىر پادىشاھ بار ئىكەن . زامان سۇلتانلىرىنىڭ كۆپلىرى ئۇنىڭ
خىزمەت ھالقىسىنى جان قۇلىقىغا سېلىشقان ، دەۋران خاقانلىرىدە-
نىڭ نۇرغۇنلىرى ئۇنىڭ مۇلازىمەت تونىنى ئۇچىسىغا كە-

زېمىن يۈزى ئەدلىدىن زىننەت تاپقان بىر سەرۋەر ،
زامان ھۆسنى رايدىن بېزەك ئالغان بىر قەيسەر .
ئۈزەڭگىگە پۈت قويۇپ قىلسا يۈرۈش ھەر تامان ،
ھەر قەدەمدە بىر يېڭىش — زەپەر بولاتتى ئايان .

بۇ پادىشاھنىڭ ناھايىتى گۈزەل بىر قىزى بار بولۇپ ، ئۇنىڭ
رۇخسارىنىڭ نۇرى كۈننىڭ چېھرىسىنى نۇرلاندۇرغان ، زۇلفىنىڭ
خۇشبۇيى روزغارنىڭ دىمىغىنى خۇش پۇراق قىلىۋەتكەن .

يۈزىنىڭ كۈنلۈكى ئايغا داغ سالغان ،
چېچىنىڭ رەشكىدىن ئىپار ئىچى قان .
ئاغزى گۇيا بىر كىچىك ئۈزۈككە تەڭ ،
لېۋى ئۇڭغا ياراشقان لەئلى خۇش رەڭ .
يۈزى ئوت ئىدى ئۆزگە ، تېنى كۈمۈش ،
لېكىن يوق ئىدى ئوتتىن ھېچ قورقۇنچ .

پادىشاھ بۇ يالغۇز گۆھرىنى غەيرىنىڭ كۆزىدىن ئاسراپ
پىنھاندا ساقلايدىكەن . بىر كۈنى ئۇ قىزغا زىبۇزىننەت بۇيۇملىرىدىن
نى ئەتكۈزۈپ بەرمەكچى بولۇپ : «ئۆز ھۈنرىدە كامىل بولغان
بىر ئۇستا زەرگەر تېپىڭلار . بۇ كۆزۈمنىڭ نۇرى ھەم كۆڭلۈمنىڭ
سەرۋىرى ئۈچۈن زىننەتلىك تاج ، كىيىم - كېچەككە قادايدىغان
بېزەكلەر ، سىرغا ، ھۇققە ، ئۈزۈك ، بىلەزۈك ھەم پۈت بىلەزۈك -
لىرىنى ، ئىشقىلىپ ئۇنىڭغا كېرەكلىك بولغان جابدۇقلارنىڭ ھەممىسىنى
ياسىسۇن» دەپ بۇيرۇپتۇ .

بۇ شەھەردە بىر زەرگەر بار بولۇپ ، ئالەمنى يورۇتقان ئاپتاپ
ئۇنىڭ ئالتۇن ئېرىتىدىغان ئوچىقى ئىكەن ، نۇر چاچقان ئاي ئۇنىڭ
كۈمۈش ئېرىتىدىغان بوتىسى ئىكەن . جەۋھەرشۇناسلىقتا شۇ دەرد -

جىدە ئىكەنكى ، سەدەپنىڭ ئاغزىنى ئاچماي تۇرۇپ ئىچىدىكى گۈ-
ھەرنىڭ قىممىتىنى تونۇۋالالايدىكەن ؛ ئالتۇن - كۈمۈشنىڭ سۈپە-
تىنى بوتىغا سالماي تۇرۇپلا بىلىۋالالايدىكەن .

زېھنى - ئىدراكى ئىدى ئەينى ھۈنەر ،
ئېتىبارلىق ھۈنەرگە كېتەتتى زەر .
كىشى بىلمەس كۆپ ئىشلارنى ئۇ بىلەتتى ،
ئەقىل يەتمەس كۆپ ئىشلارنى ئۇ قىلاتتى .

مۇلازىملار ئەنە شۇ زەرگەرنى تېپىپ كەلتۈرۈشۈپتۇ . پادىشاھ
ئۇنى ھەرەم سارىيىغا چاقىرتىپ ، زىننەت بۇيۇملىرىنى ياساش
توغرىسىدا ئۇنىڭدىن بەزى سوئاللارنى سوراپتىكەن ، زەرگەرنىڭ
ناھايىتى پاساھەتلىك ۋە دىلنى مەھلىيا قىلىدىغان سۆزلەر بىلەن
جاۋاب بېرىپتۇ . زەرگەرنىڭ ناھايىتى خۇش چىراي ۋە شېرىن
سۆزلۈك كىشى ئىكەنلىكىنى بىلگەن پادىشاھ ئۇنى دوست تۇتۇپ ،
داۋاملىق ئۇنىڭ بىلەن سۆھبەت قۇرىدىغان بوپتۇ . ئۇمۇ پادىشاھ-
نىڭ بۇ رىغبىتىنى چۈشىنىپ ، ئاجايىپ ھۈنەر ۋە غارايىپ ئەپسانە-
لەر بىلەن ئۇنىڭ كۆڭلىنى ئازدۇرۇپ بارا - بارا ئۆزىگە قارىتىۋاپ-
تۇ . پادىشاھ ئۇنىڭ قىزىقارلىق سۆزلىرىنى تولا ئاڭلىغانلىقتىن ،
ئۇنىڭغا بولغان ھۆرمىتى ۋە ئىلتىپاتىنى كۈندىن - كۈنگە زىيادە
قىپتۇ . نەتىجىدە ، زەرگەر سەلتەنەت ھەرىمىگە ئىچكى مەھرەم
بوپتۇ - دە ، ئاپتاپ ۋە ئاينىڭ سايىسىنى كۆرمىگەن پادىشاھنىڭ
قىزى ئۇنىڭغا پەردە ئىچىدىن جاي بېرىپتۇ .

گەر بولسا كىمەرسە مەھرەمى دىل ،
دىلبەر ھەرىمىدە تۇتقاي مەنزىل .

بۇ پادىشاھنىڭ ئەقىللىق ، دانا تەدبىرلىك بىر ۋەزىرى بار
بولۇپ ، پۈتۈن دۆلەت ئەھلى ئۇنىڭ روشەن رايىغا پۈتۈنلەي ئىشەنچ

باغلىغانىكەن . ئۇنىڭ قەلىمىنىڭ ئۇچىدىن تامغان ھەر بىر تامچە سىياھ مىڭلىغان ھايات بۇلىقنى پەيدا قىلىدىكەن . پۈتۈن مەملىكەت خەلقى ئۇنىڭ ھايات بېغىشلىغۇچى خاسىيەتكە ئىگە بولغان قەلىمىنى تىرىكلىكنىڭ مەدىتى دەپ بىلىدىكەن . بۇ ۋەزىر پادىشاھ-نىڭ زەرگەرگە قىلىۋاتقان تەربىيەتلىرىنى تېگىشلىك دەرىجىدىن ئاشۇرۇۋەتكەنلىكىنى كۆرۈپ ، پادىشاھقا كۆيۈنۈش يۈزىسىدىن نە-سەھت قىپتۇ :

— ئەي پادىشاھىم ، — دەپتۇ ئۇ ، — بۇرۇن ئۆتكەن پادىشاھ-لار ھۈنەرۋەنلەرنى مۇلازىملىرى ۋە يېقىن كىشىلىرىنىڭ قاتارىغا ئالمىغان ھەمدە ئۆزىگە ھەمسۆھبەت قىلمىغان . ۋەھالەنكى سىلى بۇ كىشىنى ھەرەملىرىگە مەھرەم ، ئۆز سىرلىرىغا شېرىك قىپتىلا . مېنىڭ بايقىشىمچە ، بۇ ئادەم خەسسىس ھەم قەلبى ناپاك ئادەمدەك قىلىدۇ . چۈنكى مەن ھەر قېتىم ئۇنىڭ سۆزىدىن كىشىنىڭ زەردى-رىگە ۋە ئازارغا ئىشارەت قىلغانلىقىنى سېزىپ قالىدىم . ئۇ خۇدايدە-تائالانىڭ ئەمرى ۋە نەھىلىرىنى مۇلاھىزە قىلمايدىكەن . بۇنداق كىشىلەردىن ۋاپادارلىق ۋە ھەققانىيەتنى ئۈمىد قىلغىلى بولمايدۇ .

تەمە قىلسا كىم ۋاپا خەسسىستىن ،
ئىزدىگەن بولار مېۋە سۆگەتتىن .

مەن يەنە ، سىلى بىر كىمگە ئىنئام ۋە ئېھسان قىلغان ۋاقتى-لىرىدا ، ئۇنىڭ ھەسەت قىلىپ ئۆزىگە ئۆلۈم تىلىگۈدەك بولغانلىق-قىنىمۇ كۆپ كۆردۈم . ھۆكۈمالار : «تەبىئىتى پەس ، بېخىللارنىڭ ئالامىتى شۇكى ، كىشىنىڭ كىشىگە سېخىيلىق قىلغىنىنى كۆرەل-مەيدۇ» دېگەننىكەن .

ئىنئامنى كۆرسە ئەگەر ھەسەتخور ،
جېنى كۆيۈپ دۇت ئۆرلىگۈسىدۇر .
ئاشقا چىللىساڭ يامان نىيەتنى ،
گاشتتىن تولراق يېگەي ھەسەتنى .

پادشاھلار ئۆز سۆھبەتلىرىدە ئۆز ئىززىتىنى بىلىپ ، ئېسىل-لىقنى پەزىلەت قىلغان كىشىلەرنى سۆھبەتداش قىلىشى ، ناچار ، جاھىل كىشىلەردىن پەرھىز قىلىشى كېرەك . چۈنكى بۇ تائىپە دىيانەتسىز بولىدۇ . ھەرقانداق كىشىدە دىيانەت ۋە ئامانەت سۈپىتى بولمىسا ، ئۇنىڭدىن ھەرقانداق ئەيىب ۋە ھەرقانداق يامان قىلىق سادىر بولۇپ تۇرىدۇ .

كىشىدە يوقتۇر دىيانەتتىن نېسىپ ،
گەر يامان ئىش قىلسا ئۇ بولماس ئەيىب .
ئالەم ئىچىرە يا نىھان يا ئاشكارا ،
ھەر يامان ئىش بىدىيانەتتىن چىقار .

— بۇ قاملاشقان يىگىت ئىكەن ، — دەپتۇ پادشاھ ، —
قىياپىتىنىڭ دۈرۈسلۈقى قەلبىنىڭ پاكىزلىقىغا دالالەت قىلىدۇ .
ھەر نەرسىنىڭ سىرتقى كۆرۈنۈشى ئىچكى دۇنياسىنىڭ بەلگىسى
بولىدۇ . بۇزۇكلەر : « ماۋزۇنىڭ ياخشىلىقى قىسسىنىڭ قىزىقىلىقى
قىدىن خەۋەر بېرىدۇ » دېيىشكەنغۇ ؟

نامەنىڭ ئىنشاسىدىن مەلۇم ھامان ،
كى ئۇنىڭدا ياخشى سۆزمۇ يا يامان .

— ھېكمەت مەكتەپخانىسىدا سۈرەتنىڭ خوپلۇقىنىڭ سۈرىسىدە -
نى ئوقۇمايدۇ ۋە ياخشى سەنئەتتىن^① باشقىنى كامالەت ئايىتى دەپ
بىلمەيدۇ ، — دەپتۇ ۋەزىر ، — چۈنكى جاھاندا نۇرغۇن كىشىلەر
باركى ، ئۆزىنىڭ كېلىشكەن تۇرقى بىلەن خالايقىنىڭ كۆڭۈللىرىدە -
نى ئۇتۇۋالىدۇ ، ئەمما ئۇلارنىڭ قەلبىنى سىناپ باقىدىغان بولسا ،
ھېچ نەرسىگە ئالغۇسىز دۇر . بىر ھۆكۈمانىڭ كەلتۈرگەن بىر مەد -

① بۇ بەردىكى سەنئەت ھۈنەر - قابىلىيەتتە ، ئەخلاقتا ، ئىلىم - بىلىمدە كامالەتكە يەتكەن بولۇشتەك خۇسۇسىيەتلەرنى كۆرسىتىدۇ .

سالدا شۇنداق دېيىلىدۇ: «بىر ھەكم ناھايىتى چىرايلىق بىر جۇۋانى كۆرۈپ ، كۆڭلى ئۇنىڭغا مايىل بولۇپ قېشىغا بېرىپتۇ . لېكىن ئۇنىڭ ھەقىقىتىنى كۆرۈپ ، ئۇنىڭ ئىچكى دۇنياسىدىن بىر زەررىگە ئەر زىگودەك مەنە تاپالماپتۇ . شۇنىڭدىن كېيىن ئۇ : «ئە- جەب ياخشى ئۆي ئىكەن . ھەي ئىسىت ، لېكىن ئىچىدە كىشى يوق ئىكەن ، دەپتۇ» . بەس ، بۇنىڭدىن مەلۇم بولدىكى ، كىشىنىڭ ياخشى - يامانلىقىغا ئۇنىڭ تاشقى قىياپىتىگە قاراپ ئەمەس ، بەلكى قەلبىنىڭ پاك ياكى ئەمەسلىكىگە قاراپ باھا بېرىش كېرەك .

سۈرىتى ئوخشاش لېكىن مەنىسى بولغاچ ئۆزگىچە ،
بىر قومۇشتىن بورىيا ھاسىل بولۇر بىردىن شېكەر .

— قىياپەتنىڭ خوپلۇقى مىزاجىنىڭ مۆتىدىل ئىكەنلىكىگە
گۇۋاھ بولالايدۇ ، — دەپتۇ پادىشاھ ، — مىزاجى مۆتىدىل كىشىگە
قىلغان تەربىيەت زايە كەتمەيدۇ . مەن ئۇنىڭغا تەربىيەت قىلسام ،
ئۇ ياخشى سۈپەتلەرنى ئۆگىنىدۇ . سەن ياخشى تەربىيەتنىڭ قارا
تاشنى لەئلى ياقۇت ، قارا قاننى ئىپار ، يامغۇر قەترىسىنى گۆھەر
قىلىدىغانلىقىنى بىلمەسەن ؟

گەر تەربىيە تاپسا قەترە گۆھەر بولغاي ،
قانمۇ كىندىك ئىچرە تۇرۇپ ئىپار بولغاي .
تۆمۈرگىمۇ گەر ئەيلىسە كۆپ تەربىيەت ،
قارلىقى كېتىپ ئۇمۇ ئاق زەر بولغاي .

— ئەي پادىشاھىم ! — دەپتۇ ۋەزىر ، — تەربىيەت دېگەنمۇ تې-
گىدىن ئېسىل كىشىگە لايىق كېلىدۇ . چۈنكى ھەممىلا تاش گۆ-
ھەرگە ، ھەممە قان ئىپارغا ئۆزگىرىۋەرمەيدۇ . ئەسكىلەرنى مىڭ
يىل تەربىيىلىگەن بىلەنمۇ ئۇنىڭدىن ياخشىلىق تەمە قىلىش راۋا
ئەمەس .

سۆگەتكە قىلساڭمۇ ئۇددەك پەرۋش ،
ئۇدنىڭ بۇيىنى بەرمىگەي ئۇ ھېچ .

بېخىلنى مىڭ قېتىم ئۆزگەرتسىمۇ ئۇنىڭ مەجەزىدىكى جەۋ-
ھەر ئۆزگەرمەيدۇ . بۇ توغرىدا بىر ئەزىز كىشى :

بىلىڭكى جاھان ئىچرە ھېچ ھايۋان ،
نەسەت بىلەن ئادەم بولمىغاي .
ئىت چىۋىنى گەر ئۆگەنسىمۇ سۆز ،
قەلبى ئۆزىدىن غەيرىي بولمىغاي .

دەپ توغرا ئېيتقان . ئەگەر بۇ ئۆزلىرى ئۈچۈنمۇ ھەقىقەت بولىدۇ-
غان بولسا ، بۇنداق كىشى بىلەن ئالاقە قىلمىغايلا ، بولمىسا ،
شاھزادىگە يەتكەن ھادىسە سىلىڭمۇ يېتىپ قالمىسۇن يەنە .
— ئۇ قانداق ھادىسە ئىكەن؟ — دەپ سوراپتۇ پادىشاھ .
— پارس شەھەرلىرىدىن بىرىدە ، — دەپ ھېكايىسىنى باشلاپ-
تۇ ۋەزىر .

پارس شاھزادىسىنىڭ ھېكايىسى

پارس شەھەرلىرىدىن بىرىدە ، پاك قەلبلىك ، ياخشى خۇيلۇق
بىر پادىشاھ بار ئىكەن . ئۇ جاھاندارچىلىق بىناسىنىڭ ئۆلىنى
خەلقپەرۋەرلىك ئاساسىغا قۇرغان ، پەرمان يۈرگۈزۈش تەختىدە
ئادالەت ۋە مەرھەمەت يولىنى تۇتقان ئادىل پادىشاھ ئىكەن .

ئاچقان ئىدى ھەشەمەتلىك ئەدلى قولىن ئالەم ئۆزرە ،
جەبرۇ زۇلۇم پۈتلىرىنى باغلاپ ھەيۋەت زەنجىرىدە .

كۈنلەرنىڭ بىرىدە ، بۇ پادىشاھنىڭ خوتۇنى شاھىنشاھلىق ئەسىرى پېشانىسىدە ، جاھانپاناھلىق ئالامىتى چېھرىدە جىلۋىلىنىپ تۇرغان بىر ئوغۇل تۇغۇپتۇ .

مۇشتەرى بۇ پەرى يۈز يۇلتۇز تۇغۇلغاننى كۆرۈپ ، قىلدى ئىنساپ ، دېدى شۇدەم : «ياخشى سائەت شۇ ئىكەن» .

بۇ گۈدەكنىڭ دولىسىدا ئاللىقانچىلىك چوڭلۇقتا قارا خال بار ئىكەن . ئۇنى كۆرۈپ پادىشاھ ھۆكۈمالاردىن :

— بۇ ئالامەتنىڭ خاسىيىتى نېمە؟ — دەپ سوراپتۇ .
— كىتابتا كۆرۈشمىزچە ، ھەر كىشىدە بۇنداق ئالامەت بولسا خەتەرگە ئۇچرار ، ئەمما پۈتۈن ئالەمنى ئۆزىگە قارىتىدىغان جاھازىدا گىر پادىشاھ بولۇر ، — دەپ جاۋاب بېرىپتۇ ھۆكۈمالار .
پادىشاھ ئۇ بېشارەتتىن خۇشال بولۇپ ، ئۇنىڭغا ياخشى تەربىيە يەتلەرنى قىپتۇ . پادىشاھنىڭ بېغىنىڭ يېنىدا دىيانەتسىز ، بەتندە يەت بىر موزدۇز ئولتۇرىدىكەن . پادىشاھ ھەقەمسايلىك ھەققى ئۈچۈن ئۇنىڭ ھالىدىن ياخشى خەۋەر ئېلىپ تۇرىدىكەن . شاھزادە تۆت ياشقا كىرگەندە ئۆيىدىن چىقىپ ھەر تەرەپلەرگە چېپىپ ئويىندى . غىلى بېرىپ ، كۆپىنچە موزدۇزنىڭ دۈكىنىغا كىرىدىكەن . پادىشاھنىڭ ۋەزىرى بۇ ھالىدىن خەۋەردار بولۇپ پادىشاھقا :

— ئەي پادىشاھىم ! شاھزادىنى موزدۇز بىلەن سۆھبەتلىشىش-تىن مەنى قىلماق كېرەك ، شاھزادە موزدۇزنىڭ يامان خۇيلىرىنى ئۆگىنىپ قالمىسۇن . چۈنكى گۈدەكلەر قايسى تائىپىگە قوشۇلسا ، شۇنىڭ خۇيىنى ئۆگىنىپ قالىدۇ . سۇمۇ نېمىگە قوشۇلسا ، شۇنىڭ رەڭگىگە كىرىپ قالىدۇ ئەمەسمۇ ؟

— بۇ بالا تېخى كىچىك . ئۇ ھازىر موزدۇزغا ئىچەكىشىپ قاپتۇ . ئۇنىڭدىن ئايرىۋەتسەم ، كۆڭلى پەرىشان بولىدۇ . ھازىرچە سەۋر قىلايلى . چوڭ بولۇپ ئەقلىگە كەلگەندە ، نەسەھەت قىلىپ ئۇنىڭ مەيلىنى ياندۇرايلى ! — دەپتۇ پادىشاھ .

ۋەزىر بۇنى ئاڭلاپ خامۇش بولۇپ قاپتۇ . پادىشاھ موزدۇزنى چاقىرىپ ئۇنىڭغا ناھايىتى كۆپ ئىلتىپات كۆرسىتىپ ، جىق ۋەددە- لەرنى بېرىپ شۇنداق دەپتۇ :

— بۇ پەرزەنتىم سەن بىلەن ئۆلپەتلىشىپ قاپتۇ . شۇنىڭ ئۈچۈن ساڭا تاپىلاپ قويماي ، سەن ئۇنىڭ ھالىدىن ئوبدان خەۋەر ئالغىن . شۇنداق قىلساڭ ، مەن ساڭا كاتتا ئىنئاملارنى بېرىمەن . موزدۇز توققۇز يۈكۈلۈپ تەزىم قىلىپ مۇنداق دەپتۇ :

ھەممە تۈنلەر ئىچرە بولسۇن كۈن چىرىغىڭ ،
پەر - جاھاننى يورۇتقۇچى گۈلزار بېغىڭ .

— پېقىر قۇللىرى گەرچە بۇ ئىشتا ئۆزۈمنى قاپىل دەپ بىلمىسەممۇ ، ئەمما سىلنىڭ نەزەرلىرى قارا تۇپراقنى زەر ، قارا تاشنى گۆھەر قىلىدىغان كىمىيادۇر .

جان كىرەر تۇپراققا سەن دەسسەپ ئاڭا ئۆتسەڭ ئەگەر ،
تاشلار ئالتۇن بولغۇسىدۇر گەر ئاڭا قىلساڭ نەزەر .

مەن بارلىق ھىممىتىمنى ئۇنىڭ خىزمىتىنى قىلىشقا سەرپ قىلىمەن . پۈتكۈل ھاياتىمنى ئۇنى تەربىيەت قىلىشقا بېغىشلايمەن . شۇنداق قىلىپ ، موزدۇز شاھزادىنى ئوبدان مۇھاپىزەت قىلىشقا ۋەدە بېرىپ ، ئەتىگەن - كەچتە ئۇنى پەرۋىش قىلىش بىلەن مەشغۇل بوپتۇ ھەمدە بۇ خىزمىتىنىڭ ۋاسىتىسى بىلەن ئوردىغا كىرىپ - چىقىدىغان بوپتۇ . شۇ تەرىقىدە ئۇ بارا - بارا پادىشاھنىڭ يېقىن كىشىلىرىدىن بولۇپ قاپتۇ .

ئەگەر قىلسا ھەر كىشى ياخشى خىزمەت ،
تاپار تەڭنۈشلىرىدىن ئارتۇق ئىززەت .

موزدۇز كۈندۈزى شاھزادىنى باغلارنى تاماشا قىلدۇرغىلى ئاپىرىپتۇ . كەچتە ئەكېلىپ ئۆز ئۆيىدە قوندۇرۇپتۇ . گامھدا باغلاردىمۇ قونۇپ قاپتۇ . كۈنلەرنىڭ بىرىدە پادىشاھ سەپەرگە چىقتى . ماقچى بولۇپ موزدۇزنى چاقىرتىپ كېلىپ ، ئوغلىنى ياخشى مۇھا- پىزەت قىلىش توغرىسىدا ئۇنىڭغا ۋەسىيەت قىپتۇ ، ئاندىن بارلىق خاس مۇلازىملىرى بىلەن سەپەرگە ئاتلىنىپتۇ .

پادىشاھنىڭ شەھەر ئەتراپىدا بىر چارپىغى بار بولۇپ ، تاڭ شامىلى ئۇ باغنىڭ بىنەپشسىنىڭ زۇلفىدىن ئالەم خېرىدارلىرىغا مۇشكى زەپەر ئاچىدىكەن ؛ شامال ئەتتارى نەرسىن گۈللەرنىڭ خۇشبوۋىدىن پۇراق تىلەيدىكەن . ئۇبى ۋە سەدرە دەرەخلىرىنىڭ گۈلى ئېچىلغان ۋاقىتتا ، بۇ باغدىكى بېشى ئاسمانغا تاقاشقان دە- رەخلەرنىڭ چېچەكلىرىدىن لاتاپەت قەرز ئالىدىكەن .

رەشك ئېتەر ئۇ باغدىن جەننەت بوستىنى ،
خۇددى ھۆر ئىدى ئۇنىڭ ھەر رەيھىنى .
نەرگىس ، زەرجام ، ياسمەن ساقىي بولۇپ ،
گۈل سۇرۇخ مەي ئىچىپ تۇرغان مەست بولۇپ .
بار ئىدى يەنە چىرايلىق غۇنچىلەر ،
قۇيۇلغان ئىچىگە لالەلەڭ مەيلەر .
قۇيغىلى جاملارغا شاراب سۈيىنى ،
ھەممە تۇتۇشقان تۆۋەن بېشىنى .
بۇلبۇللار چېلىشقان ئۇندا نەغمە - ساز ،
چىقىرىپ خۇش ناۋا بىرلە شاد ئاۋاز .

پادىشاھ سەپەرگە كەتكەندىن كېيىن شاھزادە موزدۇز ۋە يەنە بىر نەچچە مەخسۇس قۇللىرى بىلەن بىللە باغ سەيلىسىگە بېرىپتۇ . موزدۇز شاھزادىنىڭ بېشىغا بېزەكلىك قىممەت باھا تاج ، ئۈستىگە قىممەت باھالىق مەخسۇس تىكىلگەن لىباسلارنى كىيىۋالغانلىقىنى كۆرۈپ ، خەسسىلىك جەۋھىرى ۋە پەسلىك تەبىئىتى ھەرىكەتكە

كېلىپ ئۆز - ئۆزىگە : «بۇ تاج بىلەن ئون يۈز سودىگەرگە دەسمايە بولىدىكەن . ھازىر ئاتىسى سەپەرگە كەتتى . ئانىسى شەھەردە كۆڭ - لى خاتىرجەم ئولتۇرۇپتۇ . شۇڭا ، بۇنى يىراق بىر يۇرتقا ئېلىپ قېچىپ كىيىم - كېچەك ۋە تاجىنى ئېلىۋېلىپ ، ئۆزىنى قۇل قىلىۋالغىنىم ياخشى » دەپتۇ .

بۇ پۇرسەتنى غەنىمەت بىل غەنىمەت ،
قولدىن كەتسە ھەرگىز كەلمەس بۇ دۆلەت .

شۇنىڭ بىلەن ، ئۇ بۇ سىرنى قۇللارنىڭ ئىچىدىكى ئۆزىگە سىرداش بولغان بىرىگە ئېيتىپتۇ - دە ، ئىككىسى ئىتتىپاق تۈزۈ - شۈپتۇ . يېرىم كېچە بولغاندا ، ئۇلار شاھزادىگە ۋە قۇللارغا بىھوش قىلىدىغان دورا بېرىپ ھەممىسىنى ھوشىدىن كەتكۈزۈۋېتىپ ، شاھزادىنى ساندۇققا سېلىپ تۆگىگە تېڭىپتۇ . ئۇلار شۇنداق تېز مېڭىپتۇكى ، پەلەكتە ئايلانغان ئاي ئۇنىڭ يۈرۈشىگە ئايرىن ئو - قۇپتۇ . جاھاننى ئوراپ تۇرغان ئاسمان ئۇنىڭ ئايغىنىڭ تېزلىكىگە تەھسىن ئېيتىپتۇ .

پەلەكتىمۇ يوق ئىدى ئۇنداق يۈگۈرۈش ،
قىلالماس ئىدى ئايمۇ ئۇنداق تېز يۈرۈش .
چىقار ئىدى ئۇ ئېگىز تاغقا بۆلۈتتەك ،
چۈشەر ئىدى ئۇ تۆۋەنگە خۇددى سەلدەك .

موزدۇز ئۆمۈردەك تېز كېتىدىغان ، ئەجەلەك پات يېتىدە -
غان ، ئىتتىك ئوق ئۇنىڭ تېزلىكىنىڭ رەشكىدىن ئوق يەيدىغان ،
كۆزنى يۈمۈپ - ئاچقۇچە ئۆتۈپ كېتىدىغان چاقماقمۇ ئۇنىڭ چاپ -
سانلىقىدىن رەشك قىلىپ ئۆرتىنىپ كېتىدىغان دەرىجىدىكى بىر
چاپقۇر ئانقا مىنىپتۇكى ، ئەگەر بۇ ئاتنىڭ تىزگىنىنى بوشتىدىغان
بولسا ، خىيال خەۋەرچىسىدىن مىڭ ھەسسە تېز ئۆتۈپ كېتىدە -

كەن ؛ ئەگەر قامچا بىلەن بىرنى سالىدىغان بولسا ، توققۇز پەلەك-
تىن بىر سەكرەپلا ئۆتۈپ كېتىدىكەن .

ئاي يۈزىگە زەخمە ئۇرۇپ قۇلىقى ،
يەر ئۆيىگە زەربە ئۇرۇپ تۇۋىقى .
يۈرۈشىگە يېتەلمەيتتى پەلەك ھەم ،
غۇبارنى كۆرەلمەيتتى ساپا ھەم .

قۇلىنىمۇ شۇنداق بىر ئاتقا مىندۈرۈپتۇكى ، ئۇ چاقماقتەك
يۈرىدىغان ، گۈلدۈرمامدەك كىشىنىدىغان بىر ئات ئىكەن .

ھوشى خۇددى يەر شارىدەك ئون ھەسسە تېز - تېز قەدەم ،
بىر نەپەستە ئەيلەر ئىدى يەر يۈزى سەيرىن تامام .

ئۇلار يەنە ئاشۇنداق ئىككى ئاتنى يانداپ ئېلىپ يولغا چىققان
بولۇپ ، قىسقىغىنا ۋاقىتتا بۇ مەملىكەتنىڭ تەۋەسىدىن چىقىپ
باشقا مەملىكەتكە يېتىپ بېرىپتۇ . باغدا بېھوش يېتىپ قالغان
قۇللار بولسا تاكى ئەتىسى ئاش ۋاقتىغىچە ئاشۇنداق يېتىپتۇ . بۇ
ھالدىن خەۋەر تاپقان باغۋەن ئۇلارنىڭ قېشىغا كېلىپ ، ھەر قايسى-
سىنىڭ دىمىغىغا كونا سىركە بىلەن بادام يېغى پۇرىتىپ ، ئۇلارنى
ھوشىغا كەلتۈرۈپتۇ . ئۇلار ھوشىغا كەلگەندىن كېيىن شاھزادە ۋە
موزدۇزنىڭ يوق ئىكەنلىكىنى كۆرۈپ شۇ زامان خانىشقا خەۋەر
بېرىپتۇ . خانىش دەرھال ئاتلىنىپ باغقا بېرىپ ھەرقانچە ئىزدىگەن
بولسىمۇ ئوغلىنىڭ دېرىكىنى ئالالماپتۇ .

تاپمىدىم سەرۋى خىرامانىمنى باغ ئىچرە كىرىپ ،
كۆرمىدىم ئۇ غۇنچە خەندانى چىمەنگە كۆز سېلىپ .
ھەر تامانغا بۆلۈتتەك ياش قەترىسى تۆكتى كۆزۈم ،
نۇر قۇياشمنى كۆرەلمەستىن ھامان كۆككە بېقىپ .

مەلىكە ئۇ كۈنى پۈتۈن باغنىڭ ئەتراپىنى ، باغنىڭ ئۆپچۆردى -
سىدىكى سەھرالارنى ۋە شەھەرنىڭ قوۋۇقىنى ئەتكەن بولسىمۇ ،
ئىزدەپ بارغان كىشىلەرنىڭ ھەممىسى كەچتە ئاۋۇمىد بولۇپ قايتىدە -
شىپتۇ . شۇنىڭدىن كېيىن خانىش پەرزەنت پىراقىدا بىتاقەت بو -
لۇپ ، ھىجران ئوتىدا شامدەك كۆيۈپ ، ياشلىرىنى ئاققۇزۇشقا
باشلاپتۇ . سۈبھى يورۇغاندىن كېيىن خانىشنىڭ رەنجى چېكىدىن
ئېشىپتۇ . ئۇ دەردلىك كۆكسىدىن ئاھ تارتىپتۇ :

بىر نەپەس قالدى ئۇنى ھەم شۈبھىدەك بەربات ئېتەي ،
كۈن يۈزلۈكۈمنىڭ دەردىدە شام كەبى كۆيۈپ كېتەي .

شۇ يوسۇندا يىغلاپ يۈرۈپ ئۇنىڭ ھاياتىنىڭ شولسى يوقىد -
لىش بورىنىغا ئۇچۇپتۇ . مۇلازىملار دەرھال پادىشاھقا چاپارمەن
ئەۋەتىپتۇ . پادىشاھ بۇ شۇم خەۋەرنى ئاڭلاپ قايتىپ كېلىپ ، ئۆز
تەختىدە قارار تېپىپتۇ ۋە خوتۇنى بىلەن پەرزەنتىنىڭ پىراقىد -
دا نالە - پەرياد قىپتۇ ، لېكىن ئاخىر سەۋر خېتىگە باش قويۇپ
رىزانىڭ پېشىنى تۇتۇپتۇ .

مەن ئەقىلگە بۇ مۇسبەت شىددەتتىن ئېيتسام ، دەيدى :
«سەۋرە قىلغىل ھەم دېگىل ئىننا ئىلەيھى راجئۇن .^①»

موزدۇز شام ۋىلايىتىگە يېتىپ بارغاندىن كېيىن شاھزادىنىڭ
كىيىم - كېچەكلىرىنى سالدۇرۇۋېلىپ ئۇنى بىر سودىگەرگە ،
قۇلنى باشقا بىر كىشىگە سېتىۋېتىپتۇ . شاھزادە ئۇ سودىگەرنىڭ
خىزمىتىنى قىلىپ ، ئون يىل تۇرۇپتۇ . بۇ چاغدا ئۇ كېلىشكەن ،
قامەتلىك يىگىت بولۇپ يېتىلىپتۇ . ئۇ شۇنداق قاملاشقان ئىكەن -
كى ، مىسىردىكى يۈسۈپ ئەلەيھىسسالامنىڭ ھۆسن بازىرىنىمۇ كا -
سات قىلىۋېتىپتۇ . بۇ سەرۋى قامەتلىك يىگىت بوسۇغىدىن ئاتلىد -

① بۇ ئايەتنىڭ مەنىسى : بىز غۇدانىڭ بەندىسى . ئۇنىڭ تەرىپىگە قايتقۇچىدۇرمىز .

سىلا ، مىڭلاپ كىشى ئەقىل - ھوشىنى يوقىتىپ ، ئۇنىڭ يولىغا
جېنىنى سەدىقە قىلىۋېتىدىكەن ۋە خالايقىلار ئۇنىڭ سالامەتلىكىنى
تىلەپ دۇئاغا قول ئاچىدىكەن .

ناز بىلەن چىقساڭ تالاغا ،
قول كۆتۈرەر ھەركىم دۇئاغا .
ھېچبىر يامان كۆز تىكىمىگەي ،
ھەم يامان تىل تەڭگۈزمىگەي .

سودىگەر ئەقىللىق ۋە ھوشيار كىشى بولغاچقا كۆڭلىدە : «بۇ
قۇلنى ئەمدى ساقلاۋەرسەم ياخشى بولمىغۇدەك . ئۇنى ئۆيدە مەخپىي
ساقلىسام ، ماڭا پايدا يوق . ئەگەر سىرتقا چىقىۋەرسە ، خالايقىلار
ئارىسىدا پىتنە پەيدا بولىدۇ .

دىلبىرىم يەتتى ، كۆزۈڭنى باغلا ، ئەي كۆز سالغۇچى ،
ساڭا لازىم بولسا شېرىن جان ، يەنە بىرنەچچە كۈن .

شۇنىڭ ئۈچۈن بۇنى ئاپىرىپ پارس شەھىرىنىڭ پادىشاھىغا
ئىنئام قىلىشتىن ياخشى ئىش يوق . ئۇ ھىممەتلىك پادىشاھ ماڭا
بۇ قۇلنىڭ باھاسىغا ئىككى ھەسسە كېلىدىغان ئىنئامنى قىلىۋەتسە
ئەجەب ئەمەس» دەپ ئويلاپ ، شاھزادىنى پارس شاھىغا ئىنئام
قىپتۇ . پادىشاھمۇ سودىگەرنى خىسراۋغا خاس ئىنئاملار بىلەن
خۇشال قىلىپ بېشىنى كۆككە يەتكۈزۈپتۇ . شۇ چاغدا شاھزادە ئون
تۆت ياشقا كىرگەنىكەن .

كىردى ئون تۆت ياشقا دىلبەر ھېچ ئەجەب يوقكى شۇ چاغ ،
قىلسا ئون تۆت كۈنلۈك ئاي ئۆزىنى شۇ دىدارغا قۇل .

پادىشاھ ئۆز ئوغلىنى تونۇماي ئۇنى ئۆزىنىڭ خاس قۇلىلىرىدە -

نىڭ قاتارىغا قوشۇپتۇ . ئۇنىڭ بىلىملىك ۋە ئەقىللىق ئىكەنلىكى مەلۇم بولغاندىن كېيىن ، پادىشاھ ئۇنى ياخشى تەربىيەت قىپتۇ ۋە باشقا قۇللارغا قارىغاندا ئۇنى ئۆزىگە يېقىنراق تۇتۇپتۇ . ئۇ بىر نەچچە ۋاقىت ئەنە شۇنداق يۈرگەنكەن ، پادىشاھنىڭ خەزىنىچىسى - نىڭ مۇلازىمى - ھەمىشە خەزىنە ئىشىكىدە خىزمەت قىلىدىغان بىر جاۋاھىرپۇرۇش شاھزادە بىلەن دوست بولۇپ قاپتۇ . جاۋاھىر - پۇرۇش بۇ قۇلنىڭ پادىشاھقا ناھايىتى يېقىن ئىكەنلىكىنى كۆرۈپ ، نىيىتىنى بۇزۇپتۇ ھەمدە : «بۇ قۇلنى ئالداپ ، پادىشاھنىڭ قولىدىكى بارلىق خەزىنە ئىشىكلىرىنىڭ مۆھۈرى نەقىشلەنگەن ئۈزۈكنى قولغا چۈشۈرسەم ، خەزىنە ئىشىكلىرىنى ئېچىپ قانچىلىك لازىم بولسا شۇنچىلىك مال - دۇنيانى ئالسام ، ئۇنىڭدىن كېيىن يەنە ئاشۇ ئۈزۈك بىلەن ئىشىكلەرگە مۆھۈر باسسام ، بۇ خىيانەتنى ھېچ كىشى بىلمەيدۇ» دەپ ئويلاپ ، شاھزادىگە : «ئەي يىگىت ، مۇشۇ مەملىكەتكە پادىشاھ بولۇشنى ۋە پۈتۈن خالايققا مۇتلەق ھۆكۈم يۈرگۈزۈشنى خالامسەن ؟ ئەگەر مەقسىتىڭ ئەنە شۇنداق بولسا ، ھىيلە بىلەن پادىشاھنىڭ قولىدىكى ئۈزۈكنى ئالغىن . ئۇ ئۈزۈك - نىڭ خاسىيىتى شۇكى ، كىم ئۇنى قولغا كىرگۈزسە ، پۈتۈن جاھان ئۇنىڭغا تەۋە بولىدۇ .

بەختلىك ئىنسان ئاشۇكى كىرسە ئىلىكىگە مۆھۈر ،
بىگۇمان بىلگىنىكى پەرمانىغا بار ئالەم كىرۈر .

ئۇنى ئېلىشتىكى ھىيلە شۇكى ، پادىشاھ ئىستىراھەت ئۇيقۇ - سىغا كەتكەندە ، ئۇنىڭ ھۇزۇرىغا ئاستا كىرىپ ، ئۈزۈكنى قولىدىن تۇيدۇرماي ئېلىپ ماڭا بەرسەڭ ، مەن ئۈزۈكنى ساڭا ياخشى ساق - لاپ بېرىمەن . لېكىن شەرتىم شۇكى ، سەن پادىشاھ بولغىنىڭدا مېنى ۋەزىر قىلسەن . چۈنكى ئاپتاپ بولغىنىڭدا بىزدەك زەرد - لەرنىمۇ ئۇنتۇماي ئىسسىتىپ قويۇشۇڭ كېرەك» دەپتۇ .
شاھزادە ئۇنىڭ سۆزىگە ئالدىنىپ ، دېگىنى بويىچە پادىشاھ

ئۇخلاپ قالغان چاغدا بېرىپ ئۈزۈكنى ئاستىغىنا تارتىشىغا پادىشاھ ئويغىنىپ كېتىپتۇ .

— بۇنداق قىلىشقا قانداق جۈرئەت قىلدىڭ؟ — دەپ سوراپتۇ پادىشاھ .

پادىشاھنىڭ ھەيۋىتىدىن شاھزادىنى سۈر بېسىپ ، ئېغىز ئا- چالماي قاپتۇ . پادىشاھنىڭ غەزىپى ئۆرلەپ جاللاتنى چاقىرىپ ، ئۇنى ئۆزىنىڭ ئالدىدا چېپىپ تاشلاشقا بۇيرۇپتۇ . جاللات ئۇنى يالىڭاچلاپ كالىسىنى ئالماقچى بولۇپ ئۇنىڭ كىيىملىرىنى سال- دۇرغانىكەن ، ئۇنىڭ دولسىدىكى قارا خالغا پادىشاھنىڭ كۆزى چۈشۈپتۇ - دە ، شۇ زامان ھوشىدىن كېتىپتۇ . جاللات پادىشاھنىڭ بۇ ھالىنى كۆرۈپ بىردەم توختاپ تۇرۇپتۇ . ئاڭغىچە پادىشاھ ھوشىغا كېلىپ ئوغللىنىڭ يېنىغا بېرىپ ئۇنىڭ باش - كۆزىگە سۆيۈشكە باشلاپتۇ .

— ئەي كۆزۈمنىڭ نۇرى ، — دەپتۇ پادىشاھ ، — ئۇ مەككەر موزدۇزنىڭ يېقىنچىلىقى بىزنى مانا مۇشۇنداق پىراق ئوتىغا تاشلى- دى ئەمەسمۇ ؟

— مەنمۇ جاۋاھىرپۇرۇشنىڭ دالالىتى بىلەن بۇ ئىشنى قىلىپ سالىدىم ، — دەپتۇ شاھزادە ئۆزرە ئېيتىپ .
پادىشاھنىڭ بۇيرۇقى بىلەن جاللات ئاشۇ قىلىچتا جاۋاھىرپۇ- رۇشنى ئۆلتۈرۈپتۇ .

شۇندا پادىشاھ شاھزادىگە :

— ئەي ئوغلۇم ، ئەسكى ئادەملەرنىڭ سۆھبىتىنىڭ مانا مۇ- شۇنداق ئاقىۋەتلەرنى كەلتۈرىدىغانلىقىنى سەنمۇ بىلدىڭ . ئەمدى ھەرگىز بەتتىيەتلەر بىلەن ئالاقە قىلمىغىن ھەمدە پەسلەر بىلەن ھەمسۆھبەتتە بولمىغىن .

ئىززەت تەختى ئۆزرە ئۆلتۈرغاننى تاشلار ئاقىۋەت ،
خار - زارلىق تۇپرىقىغا ، ئەسلىي ياماننىڭ سۆھبىتى .

شەيتاننىڭ سۆھبىتى بىلەن ئادەم ئەلەيھىسسالامنىڭ جەننەتتىن قوغلىنىپ يەر يۈزىگە چۈشۈرۈلگەنلىكىنى ئاڭلىغان بولغىتىمىڭ؟ — دەپ نەسەھەت قىپتۇ .

بۇ مىسالنىڭ پايدىسى شۇكى ، بەتئىيەتلەر بىلەن سۆھبەت قۇرسا ، ئاقىۋەتتە شاھنىڭ قوللۇق دەرىجىسىگە چۈشۈپ قالىدىغانلىقىنى ، قۇلنى جاندىن جۇدا قىلىدىغانلىقىنى چۈشەنگەيلا . زەر - گەرمۇ ئەنە شۇ نائىپىدىكىلەردىندۇر . شۇڭا ئۇنىڭ سۆھبىتىدىن پەرھىز قىلغايلا ، ئۇنىڭدىن چارە قىلىش تەس بولغان پىتنە - پاساتتىن بىرەرسى ۋۇجۇدقا كېلىپ قالمىسۇن يەنە .

پادىشاھ ۋەزىرنىڭ بۇ سۆزىگە پىسەنت قىلماستىن :

— ئادەمنىڭ ياخشى سۈپەتلىك بولۇشى بىلەن ئالىي نەسەبلىك بولۇشىنىڭ نېمە ئالاقىسى بار ؟ كىشى ئېسىل ، ئالىي نەسەبلىك بولسىلا ، ئەدەپلىك ، پەزىلەتلىك ھېسابلانمايدۇ . تەربىيە كۆرگەن ، ئىززەت - ئىكرامنى بەجا كەلتۈرىدىغان كىشى ھەقىقىي پەزىلەتلىك ، ئەدەپلىك كىشىلەردۇر .

سۆزلە ھېسابتىن ، نەسەبتىن دېمە ،
پېڭىنى تۇت ، كۈننى ئىزدىمە .
گۆھەر شولىسى بىلەن كۆز يورۇر ،
ئۇمۇ كۈنرىسا يۈزى سارغىيۇر .

قاچانلا بولمىسۇن پادىشاھنىڭ ئۇلۇغلىشىغا ئېرىشەلمىگەن كىشى بۇزۇرۇقۇر كىشىدۇر . ئالىي دەرىجىلىك شاھىنشاهلاردىن بىرى : «بىز خۇددى زامانغا ئوخشايىمىز . كىمنى تاشلىۋەتسەك ، ئۇ پەس بولىدۇ . كىمنى كۆتۈرسەك ، شۇنىڭ بېشى پەلەكتىن ئاشىدۇ» دېگەنكەن .

ئەگەر سۇلتان بىراۋغا قەھرى قىلۇر ،
ئۇ پەلەكتە بولسا يەرگە يىقىلۇر .

ئەگەر چاچسا كىشىگە سۈبھىدەك نۇر ،
كېچىدەك بەختى كۈندۈزدەك ئاقىرۇر .

مەن بۇ يىگىتنى دۆلەت دەرىجىسىگە كۆتۈرۈپ ئۇنىڭغا ھۆر-
مەت ئەۋجىدە ئورۇن بەردىم . مەن ئۇنىڭ دۇرۇس ئىكەنلىكىدىن
گۇمان قىلمايمەن ، — دەپتۇ پادىشاھ .

ۋەزىر پادىشاھنىڭ ئۇنىڭغا تەربىيەت قىلىشقا مەزمۇت قەدەم
قويغانلىقىنى كۆرۈپ ، دېمىنى ئىچىگە يۇتۇپ ، ئۇ توغرىدا قايتا
ئېغىز ئاچماپتۇ . ئارىدىن يەنە بىر نەچچە كۈن ئۆتۈپتۇ . زەرگەر
ئىختىيار قولىنىڭ بوش ئىكەنلىكىنى كۆرۈپ پۈتىنى ئىنساپ دائى-
رىسىنىڭ سىرتىغا قويۇشقا باشلاپتۇ . ئۇ بەزىدە ۋەدە بېرىپ ،
بەزىدە ئالداپ يۈرۈپ ، كىشىلەرنىڭ مال - دۇنيالىرىنى قولىغا
كىرگۈزۈۋېلىشقا باشلاپتۇ . بىر كۈنى ئۇ پادىشاھنىڭ قىزىنىڭ
زىننەت بۇيۇملىرىنى ياساپ ئولتۇرۇپ ، بىر نەچچە جاۋاھىرغا ھا-
جىتى چۈشۈپتۇ . ئەمما ئۇ خىل جاۋاھىر يا پادىشاھنىڭ خەزىنىسىد-
ىن ، يا جاۋاھىر پۇرۇشلارنىڭ بازىرىدىن تېپىلماپتۇ . شۇ شەھەردە
كاتتا بىر سودىگەر بار ئىكەن . زەرگەر : «ئۇنداق جاۋاھىر ھەرقا-
چان ئاشۇ سودىگەرنىڭ قىزىنىڭ بېزەكلىرى ئارىسىدا بار» دەپ
ئويلاپ ، ئۇنىڭغا كىشى ئەۋەتىپ سوراتقانىكەن ، ئۇ قىز «مەندە
ئۇنداق جاۋاھىرلار يوق» دەپ جاۋاب ئەۋەتىپتۇ . بۇنى ئاڭلىغان
زەرگەر ئۇ قىزنى پادىشاھنىڭ قىزىنىڭ قېشىغا چاقىرتىپ كېلىپ
شۇنداق دەپتۇ :

— ئەي مەلىكەم ، سودىگەرنىڭ بۇ قىزىدا شۇنداق شاھانە گۆ-
ھەرلەر باركى ، پەلەك جەۋھەردارى يۇلتۇز جاۋاھىرلىرىنى زەبەر-
جەت رەڭلىك تاۋىقىغا تىزسىمۇ ساپلىق ۋە روشەنلىكتە ئۇنىڭدەك
ئېسىل مەرۋايىتىنى تاپالمىغان . دەريا ئىنىكىئانىسى ئالەمدە يەككە
گۆھەرلەرنى سەدەپ بۆشۈكىدە پەرۋىش قىلىسىمۇ ، بۇنىڭدا بار بول-
غان گۆھەرلەردەك يېگانە دۇرلار غەۋۋاسنىڭ نەزىرىگە چۈشمىگەن .

زۆھرەدەك ھەممىسى پارقىراق نۇرلۇق ،
ئاي كەبى بارچىسى چاچار يورۇقلۇق .

ئۇنىڭ يەنە شۇنداق ياقۇتلىرى باركى ، ئاپتاپ ئانىسى كان
قورسىقىدا جىگەر خۇنى بىلەن ئۇلارنى تەربىيلىگەن ، تاغ بولسا
ئۆزىنىڭ تاش يۈرەكلىكى بىلەن ئۇلارنى ئۆز كۆكسىدە ساقلىغان .

خۇددى گۈل رەڭ مەيگە ئوخشاشتۇركى ، ئۇ قىش ۋاقتىدا ،
لەئلى قەدەھ ئىچرە سوغۇق شىددىتىدىن مۇزلىغان .

يەنە ئۇنىڭدا نۇرغۇن يېشىل زۇمرەتلەر بار . كۆزى خىرە
بولۇپ قالغانلار ئۇنىڭغا قارىسلا كۆزىنىڭ نۇرى ئاشىدۇ .

زۇمرەت رەڭ خالىڭىدىن قاراغم ئالدى بېھەد نۇر ،
شۇنداق سەبىزە كۆرمەك بىرلە كۆزنىڭ نۇرى كۆپ بولغاي .

ئۇنىڭ جاۋاھىرلارنى ساقلايدىغان قۇتىسىدا ئۆز شولىسى بىلەن
ئاتەشپەرەسلەرنىڭ كۆزلىرىدىن ئوت ياندۇرۇۋېتىدىغان رۇم
لەئلىلىرى ، شۇنداقلا شېشە رەڭلىك ئاسماننىڭ ئەتراپلىرى ئۇلار-
دىن ساپلىق ۋە لاتاپەت ئۆگىنىدىغان دەرىجىدىكى پروزىلەر بار .

لەئلىسىدىن ئالدى سۈھەيلى ھېقىقەتەك خۇش چىراي ،
ئالدى يېشىل رەڭنى پروزىسىدىن چىرخ ئاسمىنى .

مەلىكەم ، ئەمىر قىلىسلا ، ئاشۇ جاۋاھىرلارنى مۇشۇ يەرگە
ھازىر قىلسۇن .

مەلىكە ئۇ قىزدىن سۈرۈشتۈرگەنكەن ، ئۇ قىز :
— ئەي زامانىمىزنىڭ زۇلەيخاسى ، دەۋرانىمىزنىڭ بىلىقىسى ،
مەندە ئۇلارنىڭ ھېچقايسىسى يوق ، — دەپ جاۋاب بېرىپتۇ .

— ئەي مەلىكەم ، بۇ ئۆز ئىختىيارى بىلەن ئىقرار قىلمايدۇ .
 بۇنىڭغا جازا قوللانماق كېرەك ، — دەپتۇ زەرگەر .
 شۇنىڭ بىلەن «خوتۇنلار كەم ئەقىلدۇر» دېگەن شاراب بىلەن
 مەست بولغان پادىشاھنىڭ قىزى ئۆزىنىڭ غۇرۇرى ۋە زەرگەرنىڭ
 ۋەسۋەسى قىلىشنىڭ مەدەتى بىلەن : «ئۇنى قىيناڭلار» دەپ بۇيى-
 رۇپتۇ . ئۇنى بىرەر سائەت قىيىنغان بولسىمۇ قىز ھېچنېمىنى
 ئېيتماپتۇ . ئۇنى كۆرگەن زەرگەر : «قاتتىقراق ئازابلاڭلار» دەپ
 ئىشارەت قىپتۇ . ئۇ يەردىكى زالىملار غەزەپ ئىسكەنجىسىنى راسا
 چىڭىتقانكەن ، بىچارە قىزنىڭ تېنى تاتلىق جاندىن بوشاپتۇ . سو-
 دىگەرنىڭ قىزىغا ئەگىشىپ كەلگەن ئۇرۇق - تۇغقانلىرى بۇنى
 كۆرۈپ پەرياد - پىغان كۆتۈرۈپتۇ . بۇنى كۆرگەن زەرگەرمۇ شۇ
 ھامان بەدەر قېچىپتۇ . پادىشاھ بۇ ئەھۋالدىن خەۋەر تېپىپ ، ناھا-
 يىتى پەرىشان بوپتۇ ۋە سودىگەرنىڭ قىزىنىڭ ئۆلگەنلىكى ئۈچۈن
 ناھايىتى كۆپ ئۆزرە ئېيتىپ ، سودىگەرگە چىق مال - دۇنيا
 بېرىپتۇ . ئۆزىنىڭ قىزىنى بولسا ئاشۇ ئىش تۈپەيلىدىن يامان كۆ-
 رۈپ قېلىپ نەزىرىدىن تاشلاپتۇ . پادىشاھنىڭ خوتۇنى بۇ ئەھۋالنى
 كۆرۈپ ، قىزىنى بىر نەچچە ۋاقىت ئۆزىنىڭ چار بېغىغا ئايرىپ
 قويۇپ ، پادىشاھنىڭ غەزىپى بېسىلغاندا ئاندىن قايتۇرۇپ كېلىپ ،
 بۇزۇك كىشىلەردىن بىر نەچچىنى ۋاستە قىلىپ ، قىزىنىڭ گۇنا-
 ھىنى تىلىمەكچى بوپتۇ . شۇنداق قىلىپ ، قىز ئاندىنقىنىڭ ئو-
 رۇنلاشتۇرۇشى بىلەن چارباغقا بېرىپتۇ . بۇ ئىشتىن خەۋەر تاپقان
 زەرگەرمۇ چارباغقا بارغانكەن ، قىز ئۇنى كۆرۈپ دەرغەزەپكە كې-
 لىپ :

— ھەي ئىپلاس ، بەتقىلىق ، شۇم تەلەت ، بەتتەخت !
 يەنە پىتنە - پاسات تېرىش ئۈچۈن كەلدىڭمۇ ؟ يەنە ھىيلە ئىشلى-
 تىشنى كۆزلىدىڭمۇ ؟ يوقال ! ئەمدى ھەرگىز سەن بىلەن بىللە
 ئولتۇرمايمەن ! — دەپ ۋارقىراپتۇ .

زەرگەر چارباغدىن چىقىپ دەشت - باياۋانغا قاراپ مېڭىپتۇ .
 قاش قارىغاندا ، ھاۋا بۇزۇلۇپ ئاسمان يۈزىنى بۇلۇت بېسىپ ،

يۇلتۇزلارنىڭ روشەنلىكلىرى يوقىلىپ ، جاھاننىڭ چېهرىسى قارى-
يىپتۇ .

ھاۋا سەيناسىغا ئىپار چېچىلدى ،
ئىپار ئەمەس دۇت ئىشكى ئېچىلدى .

بۇ دەشتتە بىر چوڭقۇر قۇدۇق بار بولۇپ ، ئۇ قۇدۇققا بىر
يىلپىز ، بىر مايمۇن ۋە بىر يىلان چۈشۈپ كېتىپ تىقىلىپ قالغاند-
كەن . ئۇلار ئۆز دەردى بىلەن قالغاچقا ، باشقىلارغا ئازار بەرگۈچى-
لىك ھالى قالمىغانكەن . باشقىلارنىڭ يولىغا بالا قۇدۇقىنى قازد-
دىغان ھېلىقى زەرگەر قاراڭغۇ كېچىدە كۆرمەي قېلىپ ، ئاشۇ
قۇدۇققا چۈشۈپ كېتىپتۇ .

يار بولۇپ دۆلەت ساڭا بولساڭ ئۇلۇغ ،
زۇلۇم بىلەن كىشىگە قازما قۇدۇق .
گەر بىر كىم قەستىدە قازساڭ سەن چۇقۇر ،
ئاقىۋەت بولغاي سېنىڭ ئۆزۈڭگە گۆر .

شۇنىڭ بىلەن ، قۇدۇق ئىچىدىكى ئۈچ جان تۆت بوپتۇ . شۇ
كۈنلەردە بىر سەيياھ شەھەردىن چىقىپ باشقا يۇرتقا بېرىش يولىدا
ئاشۇ قۇدۇقنىڭ قېشىغا كېلىپ قاپتۇ ۋە قۇدۇققا چۈشۈپ كەتكەن-
لەرنىڭ ئەھۋالىنى كۆرۈپ زەرگەر ئۈچۈن ناھايىتى كۆپ غەم يەپ :
«بۇ كىشى ئادەم پەرزەنتىدىن تۇرسا ، قانداق ھادىسە بىلەن بۇ
قۇدۇققا چۈشۈپ ، بۇنداق زەرەرلىك ھايۋانلار بىلەن قوشۇلۇپ
قالغاندۇ ؟ بۇ بىچارىنى قۇدۇقتىن چىقىرىپ قويۇپ بىر ياخشىلىق
قىلىپ قويسام ، بۇ ئىشىمنىڭ ساۋابى ئاخىرەت ئۈچۈن زەخىرە
بولۇپ قالار » دەپ ئويلاپ ، قۇدۇققا ئارغامچا سېلىپ تارتقانكەن ،
ئۇنىڭغا مايمۇن ئېسىلىپ چىقىپتۇ . بۇنى كۆرگەن سەيياھ : «بۇنى
چىقارغىنىممۇ ياخشى بولدى ، چۈنكى بۇمۇ خۇدانىڭ بەندىسى »

دەپ ، ئارغامچىنى يەنە تاشلاپتۇ . بۇ قېتىم يىلپىز چىقىپتۇ . ئو-
چىنچى نۆۋەت سالغانىكەن ، يىلان چىقىپتۇ . شۇنداق قىلىپ ، بۇ
ئۈچ جانىۋار تار ئالەمدىن كەڭ جاھانغا چىققاندىن كېيىن سەبىياھقا
مىننەتدارلىقىنى بىلدۈرۈپ : «سەن بىزگە ناھايىتى كۆپ ياخشىلىق
قىلىپ گەدىنىمىزگە چوڭ ھەق ئارتىپ قويدۇڭ . بۇنىڭ ئەجرىنى
ئاخىر بىر كۈنى قايتۇرالىساقمۇ ئەجەب ئەمەس ، — دېيىشىپتۇ .
— مەن بۇ شەھەرگە يېقىن جايدىكى تاغنىڭ ئېتىكىدە تۇرد-
مەن ، ئەگەر ئىلتىپات قىلىپ بارساڭ ، قولۇمدىن كېلىشىچە ساڭا
خىزمەت قىلىمەن ، — دەپتۇ مايمۇن .

— مەن بۇ شەھەرگە يېقىن جايدىكى بىر جاڭگالدا ماكان
تۇتقانىمەن . ئەگەر مەرھەمەت قىلساڭ ، قولۇمدىن كېلىشىچە مېھ-
مان قىلاتتىم ، — دەپتۇ يىلپىز .

— مەن بۇ شەھەرنىڭ سېپىلىدا ماكان تۇتقانىدىم . ئەگەر
ئىختىيارنىڭ ئىجازەت بېرىپ ئۇ يەرگە قەدەم تەشرىپ قىلساڭ ،
ئالدىڭدا ئىمكانىيەتنىڭ يار بېرىشىچە ھەققىڭنى ئادا قىلىشقا تىرد-
شىمەن . بىزنىڭچە ، ساڭا بىر نەسىھەت قىلايلى . ئۇنى چوقۇم
قوبۇل قىلغىن . بىزنىڭچە قۇدۇقتا قېپقالغان بۇ كىشىنى چىقارمى-
غىن . چۈنكى ئادەمزات دېگەن ۋەدىسىدە تۇرمايدۇ . ياخشىلىق قىل-
غانلارغا يامانلىق قىلىش ئۇلارنىڭ رەسىم - قائىدىسى . ئۇلارنىڭ
كۆرۈنۈشتىكى جامالىغا ئالدىنىپ ، قەلبىنىڭ قەبىھلىكىدىن ئەمىن
بولغۇلۇق ئەمەس .

ئادەم ئەۋلادىدا ھەر شۇمدىن يامانلار بار ئىرۇر ،
سۈرىتى زىبا ، ئىچى دۆدىن يامانلار بار ئىرۇر .

روزغار ئەھلىنىڭ كۆپچىلىكى سىرتقى كۆرۈنۈشكەلا ئېتىبار
بېرىدۇ ، ئەمما ئىچكى دۇنياسىدىن بىخەۋەر قالىدۇ . بەزىلەر كۆرۈ-
نۈشتە خۇددى يۈسۈپتەك كۆرۈنىمۇ ، كۆڭلى بۆرىگە ئوخشايدۇ .
بولۇپمۇ بۇ كىشى بىز بىلەن بىر نەچچە كۈن بىللە بولدى . بىز

ئۇنىڭ تەلەتتىن مۇرۇۋاتقان ئالامىتىنى كۆرمىدۇق ، ئەھۋالى گۈل-
شىنىدىن ۋاپا پۇرىقىنى پۇرىمىدۇق .

ۋاپانى كۆزلىمە ، ھۆسن ئەھلىدىنكى كەلمىگەن ھەرگىز ،
زامانە گۈلشىنىدىن ھېچ بۇرۇنغا شۇ ۋاپادىن بوي .

ئەگەر بۇ سۆزۈمگە ئۈنمىسەڭ ، ئاقىۋەت پۇشايمان قىلىپ
قالسىن .

ئۇلار شۇ سۆزنى ئېيتقاندىن كېيىن سەيياھ بىلەن ۋىدالىشىپ
ھەرقايسى ئۆز ماكانغا قايتىپ كېتىپتۇ . لېكىن سەيياھقا ئۇلار -
نىڭ سۆزى ئازا ياقمىغاچقا ، قۇدۇققا يەنە ئارغامچا تاشلاپ زەرگەرنى
تارتىپ چىقىرىپتۇ . زەرگەرمۇ سەيياھقا ناھايىتى كۆپ رەھمەتلەرنى
ئېيتىپ ، پادىشاھتىن قورقۇپ بۇ يەرگە كەلگەنلىكىنى تەپسىلىي
بايان قىپتۇ :

— مەن يەنە سەپەرگە چىققاچمەن . ئەگەر تىرىك قايتىپ
كەلسەم ، سىز بىلەن مۇلاقات بولىمەن . ئۆلمىسەڭ ، ئاخىر بىر
كۈنى كۆرۈشۈپ قالارمىز .

ئۇلار ئەنە شۇ سۆزلەر بىلەن ۋىدالىشىپتۇ . سەيياھ ئۆز يولىغا
راۋان بوپتۇ . زەرگەر شەھەرگە مەخپىي ھالدا كىرىپ ، بىر بۆلۈڭدا
يوشۇرۇنۇپ يېتىپتۇ .

پادىشاھ زەرگەرگە ئىشىنىپ ئۇنىڭغا تەربىيەت قىلغانلىقىغا
ۋە ۋەزىرىنىڭ نەسىھىتىنى ئاڭلىمىغانلىقىغا كۆپ پۇشايمان قىلىپ
نادامەت چېكىپتۇ . مەملىكەت كاتتىلىرى قانچە قېتىم كېلىپ قىزد-
نىڭ گۇناھىنى تىلگەن بولسىمۇ ، پادىشاھ ماقۇل كۆرمىگەنلىك-
تىن قىز چارباغدا بىر يىل تۇرۇپ قايتۇ . بۇ ۋاقىت ئىچىدە سەيياھ
ناھايىتى كۆپ شەھەرلەرنى كېزىپ ئۈچ يۈز دىنار پۇل تېپىپتۇ .
«ۋەتەننى سۆيمەك ئىمان جۈملىسىدىندۇر» دېگەن سۆز ئۇنىڭ
يادىغا كېلىپ ، كۆڭلىدە : «بۇ غەربىلىقتا يۈرگەن چاغلىرىمدا
ھەممە ئىشلاردا مۇرادىم ھاسىل بولۇپ ، ھەر سائەتتە ماڭا بۇ دۇنيا

دۆلىتى ۋە ئاخىرەت سائادىتىنىڭ ئىشىكلىرى ئېچىلغان ھالەتتىمۇ ،
ئانا ۋە تەننىڭ ھاۋاسى ، سۈيى بەدەنگە ، مىجەزگە بۆلەكچىلا ياقىدۇ»
دەپ ئويلاپتۇ .

گۈلنى ئالتۇن جام ئىچىگە كۆچۈرۈپ قويغاندىمۇ ،
تەبىئىتى خالىغاي ئۈنگەن يېرىنىڭ تۈپرىقىن .

شۇنىڭ بىلەن ئۇ ئۆز يۈرتى ھەلەپكە قاراپ يولغا چىقىپ ،
ھېلىقى مايمۇن ماكانلاشقان تاغ ئېتىكىگە كەلگەندە كەچ كىرىپ
قېلىپ ، ئاشۇ جايدا قونۇپتۇ . تۈن نىسپى بولغاندا ، ئۇ جايغا ئىككى
ئوغرى يېتىپ كەپتۇ . ئۇ ئوغرىلار شۇنداق قانخور ۋە شۇنداق يامان
ئىكەنكى ، خەنجەرۋاز مىررىخۇمۇ ئۇلارنىڭ كۆكرەك بۆسەر ئوقلىرىدە -
دىن ھەزەر قىلىپ ، بەشىنچى پەردىگە مۆكۈۋالغانىكەن ؛ نەيزىۋاز
زۇھەلمۇ ئۇلارنىڭ جاننى ئوۋلىغۇچى تىغلىرىنىڭ ھەيۋىتىدىن قور -
قۇپ ، يۈزىگە يەتتە قات قالغان تۇتقانىكەن .

نىگارم كۆزىدەك ھەر بىر خۇنرىز ،
خالاپىق جانلىرىغا تىغ ئۇرار تېز .

ئوغرىلار سەيياھنىڭ قېشىغا كېلىپ ، ئۇنىڭ پۈت - قوللىرىدە -
نى باغلاپ قويۇپ مال - دۇنياسىنى بۇلاپ قېچىپ كېتىپتۇ .
سەيياھ بىچارە ئۇ كېچىسى ئۇ يەردە باغلاقلىق ھالدا ھەسرەت
ياشلىرىنى كۆزلىرىدىن ئاققۇزۇپ ، قازا ھۆكىمىگە رىزا بولۇپ ،
ھايات قالغىنىغا شۈكۈر قىلىپ يېتىۋېرىپتۇ . تاڭ ئاتقاندا بولسا
قول - پۇتلىرىنىڭ ئاغرىپ كەتكىنىگە چىدىماي پەرياد ۋە پىغان
كۆتۈرۈپتۇ :

ئۇشۇ جايدا قانچە پەرياد ئەيلىسەممۇ ، نە قىلاي ،
بۇ ماكان دادىمنى ئاڭلار دادىھاھ جايى ئەمەس .

— ۋادەرىخ ، ئەجەب بۇ جاننى قىينايدىغان دەردكە گىرىپتار بولۇپ قالدىم ، لېكىن ئۈمىدىمنىڭ دېغىغا داۋا پۇرقى كەلمىدى ، ئەجەب بۇ قانخور باياۋاندا ئۆلۈۋاتساممۇ ھېچ كىشى ھالىمدىن خە- ۋەردار بولمىدى .

كۆيدى بالا ئوتىدا جانىم ، لېكىن ،
كۆيگۈچى يوق بۆلەك ئاڭغا كۆڭلۈمدىن .

دەپ نالە قىلىشقا باشلاپتۇ .

دەل شۇ پەيتتە مايمۇن ئوزۇق ئىزدەپ ئۇۋىسىدىن چىقىپ ئۇياق - بۇياقنى ئىزدەپ يۈرگەنكەن . ئۇنىڭ قۇلىقىغا سەيياھنىڭ پەريادى ئاڭلىنىپ ، ئاۋاز كەلگەن تەرەپكە قاراپ يۈرۈپ ، ئۇ بىچا- رىنىڭ قېشىغا بېرىپ نەزەر ساپتۇ ۋە ئۆز دوستى ئىكەنلىكىنى تونۇپ دەرھال يېنىغا كېلىپ ، كۆز بۇلىقىدىن قىزىل سەللەرنى ئاققۇزۇپ :

— ھەي ئەزىز دوستۇم ! قانداق قىلىپ بۇ يەرگە كېلىپ ، بۇ بالا بەندىگە گىرىپتار بولۇپ قالدىڭ ؟ — دەپ سورايتۇ .

— ھەي مېھرىبان دوستۇم ، — دەپتۇ سەيياھ ، — بۇ جاپاكەش دۇنيادا كىشىگە ھېچقانداق راھەت ھاجەتسىز كەلمەيدىكەن . بۇ روزغار ۋەيرانىسىدىكى ھېچقانداق خەزىنە رەنج - مېھنەتسىز يۈز كۆرسەتمەيدىكەن .

يېمىدى ھېچكىم ھەسەل ، تەگمەي تۇرۇپ ئاغزىغا نىش ،
ئۈزمىدى ھېچكىمسە گۈل ، قىلماي تىكەن ئىلكىنى رىش .

ھەر كىمكى بۇ ھېكمەتنى چۈشىنىدىغان بولسا ، زاماننىڭ ئازارى تەگكىنىگە خاپا بولۇپ ، كۆز بۇلۇتىدەك مالاللىق قەترىسىنى چېچىپمۇ كەتمەيدۇ . دەۋراننىڭ راھەت گۈلى ئېچىلغىنىغا ۋە جىلۋە كۆرسەتكىنىگە خۇشال بولۇپ ، باھار مەۋسۈمىدەك شادلىق چېھەرد-

سىنى ئېچىپمۇ كەتمەيدۇ .

سۆزلىگۈدەك ھېچ پېرى يوق ، ئۇشبۇ جاھان ،
ساڭا قىلار گاھى قەھرى ، گاھ ئېھسان .
گاھى سېنى يەرگە ئۇرۇپ ، گاھ كۆتۈرگەي ،
گاھى سەندىن ئالغاي ، گاھى ساڭا بەرگەي .
«كۈلدۈرۈرمەن» دەپ تۇرۇپ ئۇ ، قىلار گىريان ،
ساڭا بەزى كۆرسىتىپ مەي ، ئىچۈرەر قان .
مانا شۇدۇر بۇ ھىيلىگەر جاھان ئىشى ،
ئادەم ئوغلانغا ئۇنىڭ ئىش قىلىشى .

شۇنىڭدىن كېيىن سەيياھ ئوغرىلارنىڭ كەلگىنىدىن تارتىپ ،
ئۆزىنى باغلاپ ئالتۇنلىرىنى ئېلىپ كەتكەنلىرىگىچە ھەممىنى باش-
تىن - ئاياغ بايان قىپتۇ .
— غەم يېمىگىن ، مەن ئەمدى سېنىڭ ئىشىڭنى ئوڭشاش
ئۈچۈن ھەرىكەت قىلىمەن ، — دەپتۇ مايمۇن .

قارايدىغان بولسا بەختنىڭ تېز ئاقىرىرى ،
چۈنكى تۇن ئارقىسىدىن سۈبھى يورۇر .

ئۇ شۇ سۆزلەر بىلەن سەيياھنىڭ كۆڭلىنى ياساپ قويغاندىن
كېيىن ، سەيياھنىڭ باغلاقلدىرىنى يېشىپ ، ئۇنى ئۆزىنىڭ
خەس - خەشەكلەر بىلەن ياسالغان ئۆيىگە باشلاپ بېرىپتۇ ۋە
ئۆزىنىڭ زەخىرە قىلىپ ساقلاپ قويغان ھۆل ۋە قۇرۇق مېۋىلىرى-
نىڭ ھەممىسىنى ئۇنىڭ ئالدىغا تۆكۈپ :

— بۇ مېۋىلەردىن خالىغىنىڭچە يەپ ، بۇ يەردە ئىستىراھەت
كۆرپىسىدە يېتىپ ئارام ئالغىن ، — دەپ سەيياھنى ئۆز ماكانىغا
قويۇپ قويۇپ ، ئۆزى ھېلىقى ئوغرىلارنىڭ ئارقىسىدىن قوغلاپ
مېڭىپتۇ . ئۇ ئوغرىلار تاڭ ئانقۇچە يول مېڭىپ ھارغانلىقتىن

ئۇيغۇسى كېلىپ ، بىر بۇلاق بويدا يېتىپ قاتتىق ئۇخلاپ قاپتۇ .
مايمۇن ئۇلارنىڭ قېشىغا بېرىپ پۇرسەتنىڭ غەنىمەت ئىكەنلىكىنى
كۆرۈپ ، دەرھال ئۇلارنىڭ يۈدۈپ ماڭغان يۈكلىرىنى ئېچىپ ،
دىنارلارنى ئېلىپ ، بىر بۇلۇڭغا ئاپىرىپ توپىغا كۆمۈپ يوشۇرۇپ
قويۇپتۇ . ئاندىن يەنە كېلىپ ئۇلارنىڭ تېخى ئويغانمىغانلىقىنى
كۆرۈپ ، سەيياھتىن ئېلىۋالغان سەرۋپاي ۋە باشقا جابدۇقلارنى
ئېلىپ بېرىپ باشقا بىر يەرگە كۆمۈپتۇ . ئارقىدىن يەنە ئوغرىلار -
نىڭ ماللىرىنى ئېلىپ يەنە بىر جايغا يوشۇرۇپ قويۇپ ، دەرەخ
بېشىغا چىقىپ شاخ دالدىسىغا يوشۇرۇنۇپ ئوغرىلارغا قاراپ ئول -
تۇرسا ، ئوغرىلار ئويغىنىپتۇ ھەمدە نەرسە - كېرەكلىرىنىڭ يوق -
لۇقىنى كۆرۈپ ھەر تەرەپكە يۈگۈرۈشۈپتۇ ، لېكىن ھېچنېمىنى
تاپالماي بىر - بىرىگە : «بۇ يەردە ئادەمزات يوق تۇرسا ، بۇ چوقۇم
پەرىلەرنىڭ قىلغان ئىشى ، بۇ بۇلاق ئەسلىدە ئۇلارنىڭ ئىكەن -
دە ، بىز بۇ يەردە بىئەدەپلەرچە پۈت - قولىمىزنى سۇنۇپ يېتىپ
ئۇخلاپ قاپتىمىز ، ئۇلار بىزگە ئاچچىقلاپ مېلىمىزنى ئېلىۋالغان
ئوخشايدۇ . ھېلىھەم ئەزالىرىمىزغا ئاپەت يەتكۈزمەي جېنىمىزنى
سالامەت قويۇپتۇ . شۇنىڭغىمۇ مىننەتدار بولمىقىمىز كېرەك . ئەم -
دى بۇ يەردىن تېز قېچىپ ، ھايات ۋاقتىمىزدا جېنىمىزنى ياقىغا
ئالغىنىمىز ياخشى .

ئۇشبۇ ماكان مەنزىلى ئازاردۇر ،
ئەتىرازۇ مېھنىتى بىسىاردۇر .
كىمكى قىلسا بۇ ماكاننى سەيلىگاھ ،
قالمىغاي جىسمىدا باش ، باشتا كۇلا .»

دېيىشىپ قورقۇپ قېچىشقا باشلاپتۇ . مايمۇننىڭ ئۇلاردىن
كۆڭلى خاتىرجەم بولغاندىن كېيىن دەرەختىن چۈشۈپ ئىككى -
ئۈچ سەكرەپلا سەيياھنىڭ قېشىغا كەپتۇ ۋە ئۇنىڭغا بولغان ۋەقەلەر -
نى بايان قىلىپ بېرىپتۇ . مايمۇن شۇ كۈنى كېچىسى سەيياھنى

ئۆز ئۆيىدە قوندۇرۇپ ئۇنىڭ خىزمىتىنى قىپتۇ . ئەتىسى ئەتىگەندە تۈن ئوغرىسى قارا لىباسى بىلەن كۈن چەشمىسىنىڭ قېشىدىن قېچىپ كېتىپتۇ ، سۈبھى مایمۇنى ئاپتاپ سەيياھنى مەشرىق زىندىدىن ئازاد قىپتۇ .

قۇياش ئالتۇنى بولغاندى پىنھان ،
يەر ئاستىدىن چىقىپ بولدى نامايان .

مايمۇن سەيياھنى ھېلىقى بۇلاق بېشىغا باشلاپ بېرىپ ، ئوغرىلاردىن ئېلىۋالغان مالنىڭ ھەممىسىنى ئەكېلىپ ئۇنىڭ ئالدىغا قويۇپتۇ . سەيياھ پەرھىزكار كىشى بولغاچقا ، ئۆز ھەققىنىلا ئەلىپ ، شۇنىڭغا قانائەت قىپتۇ ۋە ئوغرىلارنىڭ نەرسىلىرىدىن ھېچ-نېمىنى ئالغىلى ئۇنماي ، مايمۇن بىلەن ۋىدالىشىپ شەھەر تەرەپىگە قاراپ يۈرۈپتۇ . ئۇ يولدا كېلىۋېتىپ ئۆزى قۇتۇلدۇرۇپ قويغان ھېلىقى يىلپىز ماكان تۇتقان جاڭگالدىن ئۆتۈپ قاپتۇ . ئۇ قارىسا ، بىر يىلپىز شىردەك غۇيۇلداپ يۈگۈرۈپ كېلىۋاتقۇدەك . سەيياھ قورققىنىدىن تىترەپ قېچىش ئۈچۈن جاي ئىزدەپ ئۇياق - بوياققا قاراپ تۇرسا ، ئۇ يىلپىز كېلىپ ، سەيياھنى تونۇپ قېلىپ ۋارقىد-راپتۇ :

— قورقمىغىن ، ھەي مۆھتەرەم دوستۇم ! خاتىرجەم بولغىن . مەن سەن قۇدۇقتىن چىقىرىپ قۇتۇلدۇرۇپ قويغان مۇخلىسنىڭ بولىمەن . سېنىڭ قىلغان ياخشىلىقىڭنىڭ ھەققىنى ئۈنتۈپ قالمىدىم تېخى !

شۇنىڭ بىلەن يىلپىز سەيياھنىڭ ئالدىغا كېلىپ ، يۈزىنى سەيياھنىڭ پۇتىغا سۈرتۈپ ، ئۇنىڭغا ھۆرمەت شەرتلىرىنى بەجا كەلتۈرۈپتۇ :

— ئەي ئەزىز ، بۇ يەردە بىر ئاش پىشىم توختاپ تۇرغىن . ياخشىلىقىڭنىڭ مۇكاپاتىنى قايتۇرۇش ئۈچۈن ھال - قۇدرىتىمنىڭ يېتىشىچە يۈگۈرۈپ باقاي ، — دەپتۇ ئۇ .

يىلپىز ئۇنىڭغا مۇناسىپ سوۋغات ئىزدەپ ھەر تەرەپكە يۈگۈرۈپ يۈرۈپ ، پادىشاھنىڭ چار بېغىدا ، زەرگەر ئېتىپ بەرگەن بېزەكلەرنى باش ۋە بويۇن - قۇلاقلىرىغا ئاسقان ھالدا كۆل بويىدا ئولتۇرغان پادىشاھنىڭ قىزىنى كۆرۈپ قاپتۇ - دە ، ئۇچقاندەك بېرىپ ئۇنىڭ قارىنى يېرىپ ، زىبۇزىننەللىرىنىڭ ھەممىسىنى ئېلىپ قاپتىپ كېلىپ ، ئۇ نەرسىلەرنى سەيياھقا بەرگەننىڭ ئۈس-تىگە يەنە بىر مۇنچە ئۆزرە ئېيتىپتۇ . سەيياھمۇ بىر مۇنچە رەھمەت ئېيتىپ ، ئۇنىڭ بىلەن ۋىدالىشىپ ، شەھەرگە قاراپ مېڭىپتۇ . شەھەرگە كىرگۈچە يولدا كېتىۋېتىپ : «مەن بۇ ياۋايى ھايۋانلاردىن مۇنچىلىك ئەجىر كۆردۈم ، ئۇلار ئۆز ۋەدىلىرىدە تۇرۇپ ماڭا شۇنچىۋالا ۋاپادارلىق قىلدى . ئەمدى شەھەرگە كىرىپ ئاشۇ زەرگەر دوستۇم بىلەن تېپىشىپ ، ماڭا ئۇلاردىن ئوبدانراق ياخشىلىق يەت-كۈزۈشى چوقۇم . چۈنكى ئۇ ۋەھشىيلەردىن نەچچە ھەسسە ئەۋزەل بولغان ئادەمزات ئەمەسمۇ ؟» دېگەنلەرنى كۆڭلىدىن كەچۈرۈپ مېڭىپتۇ . ئۇ شۇ ئۈمىد بىلەن شەھەر دەرۋازىسىدىن كىرگىنىچە : «دوستۇم قايسى تەرەپتىن ئالدىمغا چىقار كىن» دەپ ھەممە تەرەپكە تەڭ نەزەر سېلىپ ماڭغان بولسىمۇ زەرگەر ئۇچرىماپتۇ . شۇنىڭ بىلەن ئۇ ئۆز ئۆيىگە چۈشۈپ يېتىپ ئارام ئاپتۇ .

دەل ئاشۇ ۋاقىت پادىشاھنىڭ قىزىنىڭ ئۆلگەنلىك خەۋىرى پۈتۈن شەھەرگە تارقىلىپ ، خالايىقلار قاتىلىنى تاپماق ئۈچۈن غوۋغا سېلىشىپ يۈرگەن پەيت ئىكەن . ئەتىسى سەھەردە سەيياھ كوچىغا چىقىپ كېتىپ بارسا ، ھېلىقى غوۋغانىڭ ھەقىقىتىنى ئاڭلاش ئۈچۈن يوشۇرۇنغان جايدىن چىققان زەرگەر ئۇنىڭ ئالدىغا ئۇچراپ قاپتۇ . ئىككىسى بىر - بىرىنى تونۇپ سالاملىشىپتۇ . زەرگەر سەيياھنى ئۆزىنىڭ يوشۇرۇنغان جايىغا باشلاپ بېرىپ ، ئۇنىڭ ئالدىغا قويدىغان مەززە ئورنىدا كۆز ياشلىرىنى تۆكۈپ شۇنداق دەپتۇ :

— ھەي ھۆرمەتلىك دوستۇم ، سەن مېنى قۇدۇقتىن قۇتۇلدۇرۇپ قويغاندا ، مەن ساڭا پادىشاھنىڭ نەزىرىدىن مەھرۇم بولغانلىد-

قىمىنى ۋە قولۇمدىكى بارلىق مال - دۇنيالىرىمنىڭ تالان - تاراجغا كەتكەنلىكىنى بايان قىلىپ بەرگەندىمغۇ ، ئەنە شۇ ۋاقىتتىن بېرى تا ھازىرغىچە مۇشۇ بۇلۇڭدا مەخپىي يېتىۋاتىمەن . ئەمدىلىكتە مەئشىتىم ناھايىتى تەڭلىكتە قالدى . يا كىشىگە قوشۇلۇشقا ھا - لىم ، يا ئوزۇق - تۈلۈككە سەرپ ئېتىشكە مېلىم قالمىدى .

— غەم يېمىگىن ، بۇرادەر ، — دەپتۇ سەيياھ ، — مەن سەپەر - دىن بىر ئاز ئالتۇن ۋە ناھايىتى كۆپ زىبۇزىننەت بۇيۇملىرىنى تېپىۋالدىم . سەن زىبۇ زىننەتنى ياخشى تونۇيسەن ھەم ھەربىرىنىڭ قەدەر - قىممىتىنى بىلسەن . ئۇلارنى ساڭا ھاۋالە قىلاي . سەن ئۇلارنى قىممىتى بويىچە ساتقىن . ئۇنىڭدىن تۇرمۇشۇڭغا قانچىلىك كەتسە ، سەن ئۇنى ئېلىپ قېلىپ ئىشلەتسەڭ ، مەن ئۇنىڭغا رازى بولىمەن .

— ئەكەلگىن ئەمەس ، مەن كۆرۈپ باقاي ، — دەپتۇ زەرگەر . سەيياھ سەپەردىن ئېلىپ كەلگەن ماللىرىنىڭ ھەممىسىنى چىقىرىپتۇ . زەرگەر ئۇلارنىڭ ئارىسىدىكى پادىشاھنىڭ قىزىنىڭ زىننەت جابدۇقلىرىنى كۆرۈپ ، بۇنىڭ ئۆزى ياسىغان بېزەكلەر ئىكەنلىكىنى تونۇپتۇ . ئۇ خۇشاللىق بىلەن سەيياھقا شۇنداق دەپتۇ :

— بۇ زىننەت بۇيۇملىرىنىڭ قىممىتى شۇ دەرىجىدىكى ، ھازىر بېرىپلا ، ئۇنى خەجلەپ تۈگىتىپ بولالمىغۇدەك باھاغا سېتىپ كې - لىمەن .

زەرگەر زىننەت بۇيۇملىرىنى ئېلىپ ، سەيياھنىڭ قېشىدىن چىقىپتۇ ۋە ناپاك كۆڭلىدە : «ئەجەبمۇ ئوبدان نەرسىنى قولغا چۈشۈردۈم ، ھازىر پادىشاھ قىزىنى ئۆلتۈرگەن قاتىلىنى تاپالماي تۇرغان ۋاقىت ، پادىشاھنىڭ ئالدىغا ھازىرلا بېرىشتىن ياخشى ئىش يوق . مەن ئۇنىڭغا : «قىزىڭنىڭ كۈشەندىسىنى تاپتىم ، دەپ زى - نەت بۇيۇملىرىنى ئالدىغا قويسام ، بۇ خىزمىتىم بىلەن مېنىڭ گۇناھىمدىن ئۆتۈپ ، يەنە بۇرۇنقى مەرتىۋەمنى ئەسلىگە كەلتۈرسە ئەجەب ئەمەس» دەپ ئويلاپ ، دەرھال ئوردىغا بېرىپ پادىشاھقا :

«مەلىكىنى ئۆلتۈرگەن كىشىنى بارلىق بۇيۇملار بىلەن قولغا چۈ-
شۈردۈم» دەپ خەۋەر كىرگۈزۈپتۇ . پادىشاھ ئۇنى قېشىغا چاقىرى-
پ زىننەت بۇيۇملىرىنى كۆرۈپتۇ ۋە سەيياھنى ھازىر قىلىشقا
بۇيرۇپتۇ . بىچارە سەيياھ پادىشاھ ھۇزۇرىغا ئېلىپ كېلىنگەندىن
كېيىن ئىشىنىڭ ھەقىقىتىدىن خەۋەر تېپىپ ، زەرگەرگە قال-
راپ تۇرۇپ شۇنداق دەپتۇ :

دوستقا ئوخشاش جان بېرەتتىڭ سەن ماڭا ،
بۈگۈن لېكىن جاننى ئالدىڭ دۈشمەندەك .

— مېنىڭ ساڭا قىلغان ياخشىلىقىمنىڭ جازاسى مۇشۇ بولدى-
مۇ ؟ ئەسكىگە دوستلۇق قىلغاننىڭ مۇكاپاتى مانا شۇنداق بولدى-
كەن - دە !

— بۇ گۇناھكار بولغاچقا ئۆلۈمدىن قۇتۇلۇش ئۈچۈن مۇشۇ-
داق گەپ ياساۋاتىدۇ . بۇنى ئاچقىپ شەھەر ئايلاندۇرۇپ زىندانغا
سېلىڭلار ، ھازا ئىشىنى ئاخىرلاشتۇرغاندىن كېيىن قىساس ئال-
مىز ، — دەپ بۇيرۇپتۇ پادىشاھ .

بىچارە سەيياھنى شەھەردە سازايى قىلىشقا ئاچقىقانىكەن ، سې-
پىل بېشىغا چىقىۋالغان يىلان قوللىرى باغلاق ، يالاڭئاش ، يالاڭ
ئايغ ھالدا يالاپ ئېلىپ مېڭىلغان دوستىنى كۆرۈپ تاقىتى قالماپ-
تۇ . ئۇ ، سەيياھنى شەھەر ئەتراپىنى ئايلاندۇرۇپ بولغاندىن كې-
يىن زىندانغا سالغانلىقىنى ئېگىز يەردە تۇرۇپ كۆرۈپتۇ . شۇنىڭ
بىلەن دەرھال سېپىلدىن چۈشۈپ ، زىندانغا بېرىپ سەيياھقا سالام
بېرىپ :

— ئەي ياخشى دوستۇم ! نېمە بولۇپ بۇ ھالغا چۈشۈپ قال-
دىڭ ؟ — دەپ سوراپتۇ .

سەيياھ زەرگەرنىڭ چىقىمچىلىقى بىلەن بۇ بالاغا گىرىپتار
بولۇپ قالغانلىقىنى تەپسىلىي بايان قىپتۇ .

— مەن ساڭا ! «بەتئىيەت ئادەمزات ياخشىلىققا يامانلىق قىلدى-
»

دۇ» دەپ ئېيتىمغانىدىم . ئاشۇ كۈنى بىز ساڭا نەسىھەت قىلساق ،
بىزنىڭ نەسىھىتىمىز ساڭا ياقىمىدى ، — دەپتۇ يىلان ، — شۇ چاغدا
بىز سېنىڭ ئاخىر ئادامەتكە قالدۇغانلىقىڭنى بىلگەندۇق .

ئاشۇ چاغ ئۈزگەندىم پەرھات ئىشىدىن مەن ئۈمىد ،
ئۇ كۆڭۈل مالىنى بەرگەندى شېرىن لېۋىگە .

— مېھرىبان دوستۇم ! جاراھەتلەنگەن كۆڭلۈمگە مالاىمەت تۇ-
زىنى قۇيمىساڭچۇ ؟ بۇ پەقەت جاننى كۆيدۈرۈش ۋە كۆڭۈلگە ئىزىت-
راپ سېلىشتىن باشقا نەتىجە بەرمەيدىغۇ ؟ جاراھىتىم ئۈستىگە
مەلھەم قويماي ، نەشتەر ئۇرغىنىڭ نېمىسى ؟ ئەگەر ماڭا دوستلۇ-
قۇڭنى يەتكۈزمەكچى بولساڭ ، بىرەر چارە ئويلاپ ، مېنى بۇ مېھ-
نەت زىندانىدىن خالاس قىلساڭچۇ ! — دەپتۇ سەيياھ .

— تۇنۇگۈن پادىشاھنىڭ ئانىسىغا زەخم يەتكۈزگەندىم ، —
دەپتۇ يىلان ، — ھازىر ھەممە تېۋىپلار ئۇنىڭ داۋاسىنى قىلالمايۋا-
تىدۇ . بۇ گىياھنى سېنىڭ چارەك ئۈچۈن ئېلىپ كەلدىم . بۇنى
ساقلىغىن ، سېنى ئاخىر ئۇنىڭ ئىلاجىنى قىلىش ئۈچۈن ئېلىپ
بارىدۇ . ئۇلار ئىلتىماس قىلىشسا ، بۇ گىياھنى ئۇنىڭغا يېگۈز-
گىن . بۇنى يېسە شۇ ھامان شىپا تاپىدۇ . مۇشۇ ۋاستە بىلەن بۇ
بوھتاندىن قۇتۇلساڭ ئەجەب ئەمەس .

شۇ سۆزنى ئېيتقاندىن كېيىن يىلان سەيياھ بىلەن ۋىدالىشىپ
ئۆشۈككە كىرىپ يېتىپتۇ . سۈبھى ۋاقتىدا پادىشاھنىڭ سارىيىنىڭ
ئۆگزىسىگە چىقىپ تۇرۇپتۇ : «يىلان چاققاننىڭ ئىلاجىنى زىند-
داندا يانتان بىگۇناھ سەيياھ قىلىدۇ . تېز بېرىپ ئۇنى كەلتۈرمەك
كېرەك . بولمىسا ، ئىلاج قىلىشنىڭ ۋاقتى ئۆتۈپ كېتىدۇ» دەپ
ۋارقىراپتۇ . پادىشاھ ئانىسىنىڭ بېشىدا ھەم ئانىسىنىڭ ، ھەم
قىزىنىڭ دەردىدە ساراسىمە بولۇپ ئولتۇرغانىكەن ، ھېلىقى ئاۋازنى
ئاڭلاپ قېشىدىكى تېۋىپلاردىن :

— نېمە ئاۋاز بۇ ؟ — دەپ سوراپتۇ .

— بۇ غايىب ئالەمنىڭ ئىلھامى بولۇشى مۇمكىن ، بولمىسا ،
سەھەر ۋاقتىدا پادىشاھنىڭ قەسرگە چىقىپ بۇنداق قىلالايدىغان
قانداق كىشىكەن ئۇ؟ — دېيىشىپتۇ ئۇلار .

كىشىلەر ئۆزىگە چىقىپ قارىغان بولسىمۇ ھېچكىم كۆرۈن-
مەپتۇ . شۇنىڭ بىلەن ھەممەيلەن : « تېۋىپلارنىڭ جاۋابى توغرا
ئوخشايدۇ » دېيىشىپتۇ . پادىشاھ دەرھال سەيياھنى ھازىر قىلىشقا
بۇيرۇق بېرىپتۇ . چاپارمەنلەر سەيياھنى زىنداندىن ئېلىپ كېلىد-
شىپتۇ . پادىشاھ ئۇنىڭدىن بۇ ئىشنىڭ داۋاسىنى سورىغانىكەن ،
ئۇ :

— پادىشاھىم ، يىلان چاققاننىڭ داۋاسى مەندە بار . ئەگەر
خانىكەمگە يېگۈزسەم ، بىر سائەتتە تولۇق ئەسلىگە كېلىدۇ . ئەمما
پەرىشان ھالىمدىن كىچىككىنە شىكايەت قىلسام ، سىلنى ئاڭلارمۇ
دېگەن ئۈمىدلىمەن . چۈنكى پادىشاھلارنىڭ ئادالەتتىگە ئاجىزلار
بىلەن زۇلۇمغا ئۇچرىغۇچىلارنىڭ ئەھۋالىدىن خەۋەردار بولۇش
بەكمۇ يارىشىدۇ ، — دەپتۇ .

ئەگەر ئۇخلاپ تۇرغاندىمۇ پادىشاھ ،
ئاڭلاش كېرەك قايسى دەردمەن چەكسە ئاھ .
بۇ تەخت ئۆزۈرە بولمىسا كىمكى بىدار ،
پادىشاھلىق بولماس ئاڭا سازاۋەر .

— قانداق گېپىڭ بولسا قورقماي ئېيتىۋەرگىن ، — دەپتۇ
پادىشاھ .

سەيياھ ئۆز قىسسىسىنى باشتىن - ئاخىرىغىچە تولۇق بايان
قىلىپ بولغاندىن كېيىن ھېلىقى گىياھنى سۈت بىلەن ئېزىپ
پادىشاھنىڭ ئانىسىغا ئىچكۈزگەنىكەن ، دەرھال ساقىيىپ كېتىپ-
تۇ . پادىشاھ سەيياھنىڭ قىلغان چارىسىنىڭ شىپا بەرگەنلىكىنى
كۆرۈپ : « بۇ ئىش غايىب ئىلھامغا مۇۋاپىق كەلدى » دەپ قاراپ ،
ئۇنىڭ بارلىق سۆزلىرىنىڭ راستلىقىغا ئىشىنىپتۇ ۋە شۇ ھامان

ئۇنىڭغا شاھانە كىيىملەرنى كىيگۈرۈپ : «سەيياھنىڭ ئورنىغا زەر-
گەرنى ئۆلتۈرۈڭلار» دەپ بۇيرۇپتۇ . زەرگەر : «پادىشاھ سەيياھنى
ئۆلتۈرسە ، ئۇنىڭ دىنارلىرى ماڭا قالدۇ» دەپ تەمە قىلىپ تۇرغا-
نكەن . ئۇ زاماندا ، ئەگەر بىر كىشى بوھتان بىلەن بىراۋنى بالاغا
قويسا ، كېيىن ئۇنىڭ تۆھمىتى مەلۇم بولۇپ غەربى ئاشكارىلى-
نىپ قالسا ، تۆھمەتكە ئۇچرىغۇچىغا لايىق بولغان جازا تۆھمەت
قىلغۇچىغا بېرىلىدىغان قائىدە بار ئىكەن . شۇڭا ، جاللاتلار كېلىپلا
ئۇ بەتقىلىق مەككارنى دارغا ئېسىپ ، مەملىكەت يۈزىنى ئۇنىڭ
ناپاك ۋۇجۇدىدىن پاك قىپتۇ . شۇنداق قىلىپ ، ئۇ ئۆزى تېرىغان
پىتتە - پاسات ۋە شۇملۇق ئۇرۇقىدىن ھوسۇلىنى ئۆزى ئورۇپتۇ .

دەۋرى پەلەك مۇكاپاتىغا سازاۋەر ،
قىلغىنىنى ئۆزۈڭگە تېز ياندۇرار .
تاپارسەن ياخشىلىق قىلساڭ ياخشى كار ،
خەتەرگە ئۇچراسەن بولساڭ دىل ئازار .

مانا بۇ پادىشاھنىڭ ئۆز مۇلازىملىرىنىڭ ئەھۋالىدىن ئاگاھ
بولۇشى لازىملىقىنىڭ داستانى ۋە بەتئىيەت كىشىلەردىن پەرھىز
قىلىشى كېرەكلىكىنىڭ مىسالى . ئەگەر ھەلەپ پادىشاھى ئۇ بىئە-
دەپ زەرگەرگە تەربىيەت قىلمىغان بولسا ، بىگۇناھ قىزىنىڭ ئۆلۈ-
مىگە سەۋەب بولۇپ ، قىزىنى يىلىپزىنىڭ پەنجىسىگە دۇچار قىلدۇر-
مىغان بولاتتى . ئەگەر پادىشاھ ئۇ راست سۆزلۈك ، روشەن كۆز-
لۈك سەيياھنىڭ سۆزىگە ئىنساپ قۇلىقىنى ئاچمىغان بولسا ، توغ-
رىنى خاتادىن ئايرىپ ، ئاخىرەت ساۋابىنى قولغا كەلتۈرەلمىگەن
بولاتتى . شۇنىڭ ئۈچۈن ، پادىشاھلار بىر كىشىنى ياخشى سىناپ
كۆرمىگۈچە ئۇنىڭغا تەربىيەت قىلماسلىقى ، ئوبدان چۈشىنىپ يەت-
مىگۈچە كىشىنى يۇقىرى كۆتۈرمەسلىكى كېرەك . بىلمەك كېرەك-
كى ، ياخشىلىقنىڭ ئەجرى ھەرگىز زايە كەتمەيدۇ . يامانلىقنىڭ
جازاسىمۇ يەتمەي قالمايدۇ . بۈگۈنكى كۈنلۈكتە قازا ئەلچىسى ئۇ-

لارنىڭ دۆلەتلىرىنىڭ بارگاھىنى ئېگىز كۆتۈرۈپ ، قەدەر تەقسىمات
چىسى سائادەتمەنلىك نۆۋىتىنى ئۇلارغا بەرگەنكەن ، ئۇلار بۇ دۇن-
يادا ياخشى ئاتىلىشقا ، ئاخىرەتتە نىجات تېپىشقا سەۋەب بولغۇدەك
ئىشلارنى ۋۇجۇدقا چىقىرىش ئۈچۈن ھەرىكەت قىلىشى كېرەك .

ھەر مۇددەتتە بىر كىمگە نەزەر قىلۇر بۇ پەلەك ،
ھەر نۆۋەتتى بىراۋغا بېرۇر زېمىن ۋە زامان .
بىر نەچچە كۈن بولسا گەر قولۇڭدا شۇ دۆلىتنىڭ ،
جەننەت نېسىپ بولغۇدەك ئىش قىلغايىسەن سەن ھامان .

ئون تۆتىنچى باب

زامان ھادىسىلىرىگە ئىلتىپات قىلماسلىق
ۋە بارلىق ئىشلارنى قازايى قەدەرگە
قويۇش كېرەكلىكى توغرىسىدا

پادىشاھىئالەم راي ئۇ كامىل ھەكىمدىن ھېكمەت جاۋاھىرلىد-
رىغا تولغان خەزىنە ۋە نەسھەت گۆھەرلىرى تولدۇرۇلغان ساندۇق
كەبى بۇ داستاننى ئاڭلىغاندىن كېيىن ، ئۇنىڭدىن بەجانمىدىل مىند-
نەتدار بولۇپ شۇنداق دەپتۇ :

ئەي ، بايانىڭ نەھرىسىنىڭ ساپ سۈيىدىن چىقسا مەۋج ،
قەترىسى يۈز تەشنا لەپ بولغان كىشىنى قاندۇرار .
ۋاي ، زۇۋانىڭدىن كۆرۈنگەن گەپ ئىبارەتلەردىكى ،
ھەر ھەرپ مىڭ سۆز جامالىنىڭ نىقابىنى ئاچار .

— پېقىر جانا بېگىنىڭ بېشىنى كۆپ ئاغرىتىپ ، نۇرغۇن ھېك-
مەتلەرنى سۆزلىتىپ ، سانسىز بىئەدەپلىكلەرنى قىلغان بولساممۇ
ئىلتىپات قىلىپ ئون ئۈچ ۋەسىيەتنىڭ مەزمۇنىنى بايان قىلدىڭ .
ئەمدى سۆزىڭ قىسقىرايدىغان ۋاقتى يېقىنلاشتى . مەرھەمەت قىد-
لىپ ، تۈگەنچە ۋەسىيەتنىڭ مەزمۇنىنى تەپسىلىي بايان قىلىپ
بەرسەڭ ، بۇ سېنىڭ سېخىلىقىڭ ئالدىدا ھېچقانچە كۆرۈنمەيدۇ .
بۇ جاھاندا ئاقىل ۋە كامىل كىشىلەرنىڭ تەڭلىكتە قېلىپ مېھنەتكە
گىرىپتار بولۇپ يۈرۈشى بىلەن جاھىل ۋە غاپىل كىشىلەرنىڭ
بولسا راھەت - پاراغەتتە ھايات كەچۈرۈشىنىڭ سەۋەبى زادى نېمە ؟
نېمە ئۈچۈن ئاقىل كىشىلەرگە ئۇلارنىڭ ئەقلى ۋە ئىلىم - بىلىم -

لىرى يار - يۆلەك بولالمايدۇ؟ نېمە ئۈچۈن غاپىل كىشىلەر ئۆزلىرىنىڭ جاھىللىق ۋە ھاماقەتلىكلىرىنىڭ جازاسىنى تارتماي-دۇ؟ ئىككىنچىدىن ، قانداق قىلغاندا زەرەر ۋە نەسلىكتىن ساقلاڭ-غىلى بولىدۇ؟ قانداق ئىش بىلەن پايدا ۋە سائادەتكە ئېرىشكىلى بولىدۇ؟ دېگەن مەسىلىلەرنى روشەن بايان قىلىپ بەرسەڭ .

— ئەي پادىشاھ! — دەپتۇ بەرەھەمەن ، — ھەرقانداق كىشى ئەسلىدە دۆلەت ۋە سائادەتكە ئېرىشتۈرىدىغان نەرسىلەرنى قولغا كەلتۈرۈپ ، ئىززەت ۋە ھۆرمەتكە سازاۋەر بولالايدۇ . ئەمما تەقدىر ئۇنىڭغا مەدەتكار بولمىسا ، ئۇنىڭ ئىستېداتىدىن ھېچقانداق پايدا ۋە نەتىجە چىقمايدۇ . شۇنىڭ ئۈچۈن ، بەندىنىڭ ھەرىكەت ۋە سەۋەب-لىرى ھەممە ئىشنىڭ ئاساسى بولغان تەڭرىنىڭ قازاسى ۋە ئىرادى-سىگە مۇۋاپىق چۈشمىسە ، ھەممىسى باتىل ۋە زايە بولۇپ كېتىدۇ . چۈنكى ، نۇرغۇن دانالار دۆلەت كۆرۈشكە لايىق تۇرۇپمۇ بىر كۈن-لۈك ئوزۇق تاپالماي يۈرسە ، كۆپىنچە نادانلار قىلچە قابىلىيىتى يوق تۇرۇپمۇ يولباشچىلىق تۈرىدە ئولتۇرىدۇ .

نازۇ نېمەتلەرنى كۆپ تاپتى نادان ،
يوق ، لېكىن دانا قولىدا پارچە نان .
تۆرنى ئالدى پەس خۇلقلۇق ئەخمەق كىشى ،
تەگدى ئالمغا شۇ ئۆي بوسۇغىسى .

بۇ ئىشلارنىڭ ھەممىسى ھەقتائالانىڭ تەقدىرىگە باغلىق . گەر-چە كىشى ئەقىلدە كامالەتكە يېتىپ شۇ ئارقىلىق تۇرمۇش قانۇن-يەتلىرىنى ئوبدان ئىگىلىگەن بولسىمۇ ياكى چوڭ بىر ھۈنرى بار بولۇپ ، ئۇنى ئىشلىتىپ ، دۇنيالىق ئەسۋابلىرىنى كەڭ - كۈشادە جەم قىلالىغان بولسىمۇ ۋە ياكى شۇنداق چىرايلىق بولۇپ ، ئەنە شۇ جامالىنىڭ كەمەنى بىلەن كۆڭۈللەرنى باغلاپ مەنپەئەتلەرنى ئوۋلىيالايدىغان بولسىمۇ ، ئەمما تەڭرىنىڭ تەقدىرى ئۇلارغا يار بولمىسا ، ھېچقانداق نەپ كۆرەلمەيدۇ . بۇ مەزمۇننى رۇم شاھزادى-

سى نەستۇر شەھىرىنىڭ دەۋازىسىغا يېزىپ قالدۇرغانىكەن . ئۇ خەت ئەنە شۇنىڭدىن يادىكار قالغان . ئۇنىڭ قىسسىسى ناھايىتى شېرىن ۋە كۆڭۈلگە ياقىدىغان قىسسىدۇر .
— ئۇ قانداق قىسسە ئىكەن؟ — دەپ سوراپتۇ راي .
— رۇم شەھەرلىرىنىڭ بىرىدە ، — دەپ ھېكايىسىنى باشلاپتۇ بەرەھمەن .

رۇم شاھزادىسىنىڭ ھېكايىسى

رۇم شەھەرلىرىنىڭ بىرىدە ، ناھايىتى سائادەتمەن ۋە داڭلىق بىر پادىشاھ تەختكە ئولتۇرغانىكەن .

ھىممىتى چوڭ ، دانىشى بىسىيار ئىدى ،
كۈچى زور ھەم كۆڭلى بەك ھوشيار ئىدى .

ئۇنىڭ ئەدەپ - ئەخلاقلىق ، ئېسىل پەزىلەتلىك ئىككى ئوغلى بار ئىكەن .

بىرى لۇتقى بىلەن ئەل كۆڭلىنى قىلىپ شاد ،
بىرى ئەدلى بىرلە قىلغان ئەلنى ئاۋات .

كۈنلەرنىڭ بىرىدە ، ئۇ پادىشاھ تەڭرى يارلىقىنى قوبۇل قىپ - تۇ . شۇنىڭدىن كېيىن چوڭ ئوغۇل ھەر ئاماللار بىلەن ئاتىسىنىڭ زەرلىرىنى قولغا كەلتۈرۈپ ، ھەممە دۆلەت ئەركانلىرىنىڭ كۆڭلىنى ئۆزىگە قارىتىپ ، ئاتىسىنىڭ ئورنىدا تەختتە ئولتۇرۇپتۇ .

بولۇپ يارۇ مەدەتكار دۆلەت - بەخت ،
ئاڭا بولدى مۇقەررەر تاج بىلەن تەخت .

كچىك ئوغلى دۆلەت قۇشنىڭ ئاكىسىنىڭ بېشىغا قونغانلىقىنى قىنى كۆرۈپ : «بۇنىڭ غالىبلىقىدىن ماڭا ئاپەت يەتمىگىنىتى» دەپ قورقۇپ ، كۆڭۈل غېمىنى ئوزۇق ، كۆز يېشىنى سۇ قىلىپ ، يۇرتىنى تاشلاپ سەپەرگە چىقىپتۇ .

چۈنكى بولدۇم ئىشقىڭىز ئىچرە رەقىبلەردىن مالال ، غەمىنى مەن ئوزۇق قىلىپ ، قىلدىم سەپەرنى ئىختىيار .

ئۇ كەچ كىرگۈچە مېڭىپ ، بىر مەنزىلگە كەلگەندە شۇ يەردە قونۇپ ، تاڭ ئاتقۇچە يالغۇزلۇقىدىن غەمناك بولۇپ يىغلاپتۇ :

ئىككى كۈن ماڭماق بىلەن يىغلاپ كۆزۈمدىن ئاقتى قان ، نەقىلارمەن ، مەن كېيىن ئاۋۋالقى مەنزىل بۇ تېخى .

شۇ يوسۇندا ئۇ كېچىنى يالغۇز ئۆتكۈزۈپتۇ . ئەتىسى كۈننىڭ زىبا يۈزلۈك دىلىبىرى تۈننىڭ نېلۈپەر پەردىسىدىن يۈز كۆرسىتىپتۇ ۋە نىگار قۇياشى مەشرىق مەنزەرىدە جىلۋە قىپتۇ .

قۇياش ئىشىكىن ئېچىپ ، پەلەك گەردىشى ، چاچتى پۈتۈن ئالەمگە ئۆز نۇرىنى .

شاھزادە مېڭىشقا تەمىشلىپ تۇرغاندا ، بۇرۇتلىرى ئەمدى خەت تارتقان چىرايلىق بىر يىگىت كېلىپ ، ئۇنىڭغا ھەمراھ بوپتۇ . شۇنىڭ بىلەن ئۇلار ئىككىسى بىرلىكتە يولغا راۋان بوپتۇ . شاھزادە ئۇنىڭ تولىمۇ كېلىشكەن ، ناھايىتى لاتاپەتلىك يىگىت ئىكەنلىكىنى ، ئەمدىلا خەت تارتقان بۇرۇتلىرىنىڭ خۇددى گۈلشەن قىرغىقىدا ئۇنىڭ بىنەپشەلەر گۈلشەنگە ياراشقاندىكى ياكى لالە ۋاراقلىرىنىڭ بەتلىرىگە چېكىلگەن خاللار لالىگە ياراشقاندىكى ، ئۆز قامىتىگە شۇنداق ياراشقانلىقىنى كۆرۈپتۇ .

يۈزى تازا ئېچىلغان قىپقىزىل گۈل ،
چېچى گۈلگە چىرماشقان گويا سۈمبۈل .
ئىككى زۇلفى ئارىسىدا ئايدەك يۈزى ،
تۈرمىلەنگەن قارا زۇلفىنىڭ ئۇچى .
قېشى ئىررۇر ھۆسنى ئايۋاندا تاق ،
تاماشاسىغا جانلار كۆزى مۇشتاق .
بېلى ھەم ئاغزىنى ئېيتارغا تىل لال ،
كەلتۈرەلمەي ئۇنىڭغا ھېچبىر مىسال .

شاھزادە بۇ كېلىشكەن ، قەددى - قامەتلىك ۋە ئاتەش يۈزلۈك
يىگىتنى كۆرۈپ ئۆز - ئۆزىگە :

«ئۇ جامال مەھبۇبىسىنىڭ يۈزىدىكى قارا خال ،
خۇددى خېلىل ئوتى ئىچىرە كۆيىمگەن نازۇك نىھال .

بۇ زىبا يۈزلۈك دوست بىلەن ھەمراھ بولغان كىشى ھەرقانچە
سەپەر مېھنىتىنى تارتسىمۇ ، بۇ گۈللۈزار سەرۋىنىڭ ساپىسىدە ،
باياۋاننىڭ ھارارىتىدىن قۇتۇلۇپ ، چېنىغا راھەت يەتكەندەك بولۇپ
قالدۇ . شۇنداقلا بولسا ، ھەرقانچە ئاۋارە بولسىمۇ ئەرزىدۇ»
دەپتۇ . شۇنىڭ بىلەن بۇ ئىككىسىنىڭ سۆھبىتى بىر - بىرىگە خوپ
كېلىپ ، ياخشى چىقىشىپ كېتىۋاتقاچقا ، مۇشەققەت تىكەنلىكىنى
جەننەت گۈلشەنلىكى دەپ خىيال قىلىشىپتۇ .

بولالسام دوزاخ ئىچىرە زۇلفۇڭغا يار ،
جەننەت ئەھلىدىن ئەلۋەتتە قىلارمەن ئار .
ئەگەر كەڭرى بېھىش ئىچىرە سەنسىز يۈرسەم ،
شۇ كەڭلىكى بىلەن كېلەر كۆڭلۈمگە تار .

ئىككىنچى مەنزىلە ، ئۇلارغا بىر سودىگەر ھەمراھ بوپتۇ . ئۇ

شۇنداق ئىش بىلەرمەن ، ھوشيار ، چوڭقۇر پىكىرلىك ، دانا تەدبىرلىك ئىكەنكى ، پەيتى كەلسە ، كامىل ئەقلى بىلەن تۈن رىشتە - سىنى كۈننىڭ بويىغا باغلىيالايدىكەن ؛ مۇئامىلە ۋاقتىدا چاپساز - لىق بىلەن ئاسمان بازىرىدىن قۇياشنىڭ خىش ئالتۇنىنى قولغا كەلتۈرەلەيدىكەن .

ئۆزى چاققان ، سۆزى شېرىن ، سەرۋى قامەت ،
خۇبى ئوبدان ، ئىش بىلەرمەن ياخشى ئۆلپەت .

ئۈچىنچى مەنزىلە ، ئۇلارغا بىر دېھقان ئوغلى قوشۇلۇپتۇ .
ئۇمۇ باي ، كۈچتۈڭگۈر بىر يىگىت بولۇپ ، دېھقانچىلىق ئىشلىرىدا
ھەممىگە ماھىر ، زىرائەت بابىدا بارلىق ئىشقا كامىل ، باغۋەنلىك
ساھەسىدە شۇنداق سەلىقلىق ئىكەنكى ، ھەرقانداق بىر كونا ياغاچ -
نى تۇپراققا تىكسە ، ياشىرىپ يېڭى مېۋە بېرىدىكەن . دېھقانچىلىقتا
ھۈنرى شۇ دەرىجىدە ئىكەنكى ، ھەر بىر ئوچۇم داننى شور يەرگە
چاچسا ، مۇنبەت يەردىكىدەك ئوبدان ھوسۇل بېرىدىكەن .

باغلىرىدا ئۈنگەندى تۇبى سەدرە كەبى نىھال ،
تېرىقچىلىق ئىشلىرىدا كەتمەن كۈن ، ئورغاق ھىلال .

بۇ تۆتەيلەننىڭ قوشۇلۇشى بىلەن ھەمراھلىق ئۆبى تامامەن
پۈتۈپتۇ ۋە بۇ مېھرىبان يارەنلەر بىر - بىرىنىڭ سۆھبىتىنىڭ
شادلىقى بىلەن ئۆز شەھەرلىرى ۋە يار - دوستلىرىنىڭ مۇھەببىتىدە -
نى ئۈنۈپ ، مەنزىلەردىن ئۆتۈپ ، يوللارنى بېسىپ ، بىر - بىر -
لىرىنىڭ دىدارىنى كۆرۈپ ماڭغىنىغا كۆڭلى خۇشال بولۇشۇپ
يولىنى راۋان قىلىۋېرىپتۇ .

ياخشى دوستقا ئۆلپەت بولساڭ ئەگەرسەن ،
چۆلدە بولساڭ ئۇنى گۈلشەن دېگەيسەن .
تىل دىيەلمەس ، قۇل قىلالماس ئىش بولۇر ،

شۇ مۇرادىڭ سۆھبەت ئىچىرە تېپىلۇر ،
ھەر سۆھبەتداشتىن كۆڭۈل يېسە غىزا ،
ھەر بىراۋدىن جان ئالۇر ئىلىم ساپا .
ئىككى يۇلتۇز بىر - بىرىگە ياندۇشۇر ،
ئىككىنىڭ نۇرى بىلەن ئالەم يورۇر .

ئۇلار بىر نەچچە كۈندىن كېيىن نەستۇر ۋىلايىتىگە يېتىپ
بېرىپتۇ . ئۇلار بىردەم ئارام ئېلىش ئۈچۈن شەھەرگە يېقىن بىر
جايدىكى پاكىز بىر يەرنى تېپىپ ئولتۇرۇشۇپتۇ . ئەمما ئۇلارنىڭ
يەيدىغان ئوزۇقلىرى تۈگەپ قاپتۇ .

— ياخشى شۇكى ، — دەپتۇ ئۇلارنىڭ ئىچىدىن بىرى ، —
ھەرقايسىمىز ئۆز ھۈنرىمىزنى ئىشلىتىپ ، شۇنىڭ ۋاسىتىسى
بىلەن ئوزۇق تېپىپ ، بۇ جايدا بىرنەچچە زامان كۈن ئۆتكۈزەيلى !
— دۇنيا دېگەن مۇرادتۇر ، — دەپتۇ شاھزادە ، — ئۇنى تەلەپ
قىلغۇچىلارنىڭ دۈشمىنى ناھايىتى كۆپ بولىدۇ ، ھېچقانداق ئاقىل
كىشى ئۇنداق نەرسىنى تەلەپ ئەزىز ئۆمرىنى خار قىلمايدۇ .

ئوخشىغاي بىر ئەسكى تاپقا بۇ دۇنيا ،
قاغىلار ئۇنىڭ قېشىدا بەكمۇ كۆپ .
تالىشىپ بىر - بىرىگە چاڭگال سالار ،
يۈرۈشەر بىر - بىرىنى دائىم چوقۇپ .
ئاخىرى ئۇ تاپ قالۇر ئۆز ئورنىدا ،
قاغىلارنىڭ ھەممىسى كەتكەي ئۇچۇپ .

خۇدا ئاتا قىلغان رىزق ھېرىس ۋە ھەرىكەت بىلەنلا ئارتۇق
بولۇپ قالمايدۇ .

تولا يىغماق بولسىمۇ نەپسىنىڭ ئىشى ،
تەقسىماتتىن ئۆزگىنى بىلمەس كىشى .
ھەممە تاپقانى كىشى ئۆزى يېمەس ،

بەس ، ئۇنى كۆپ ئىستىمەكلىك خوپ ئەمەس .
تەڭرى بۇيرۇقلىرىدىن بولۇپ خۇرسەن ،
سەۋر رىزا يولىدىن بول بەھرىمەن .

— نازۇنېمەت تېپىشقا سەۋەب بولىدىغان ھەرقانداق ھەرىكەت
ھۆسننىڭ ئالدىغا ئۆتەلمەيدۇ ، — دەپتۇ چىرايلىق يىگىت ، — مال
جۇغلاشقا بولىدىغان ھەرقانداق شەرت جامالغا يەتمەيدۇ . ھەرقانداق
كىشىدە جامال چىمەنى جىلۋە قىلغان بولسا ، مال - دۇنيا ئۇنىڭغا
ئۆزلۈكىدىن تەۋە بولىدۇ . ھەرقانداق ۋاقىتتا ھۆسن ۋە لاتاپەت
جىلۋە قىلىپ ، مەرھەمەت ۋە مېھرىبانلىق ئۇنىڭغا قوشۇلسا ، مۇ-
ھەببەت تۇغۇلىدۇ - دە ، تاقالغان ئىشىكلەر ئېچىلىدۇ ، باغلانغان
تۈگۈنلەر يېشىلىدۇ .

چېھرىسىدىن كۆرسەتسە گەر ساھىبجامال ،
تاپقۇسى ئالتۇن ، كۈمۈش ، گۆھەر ۋە مال .

— ھۆسن سەرمايىسى مۇئامىلە بازىرىدا كەم باھا مال-
دۇر ، — دەپتۇ سودىگەر ، — ئازغىنا ۋاقىت ئۆتسە ، ئۇ دەسمايد-
مۇ ، ئۇنىڭ پايدىسىمۇ قولدا قالمايدۇ . شۇنىڭ ئۈچۈن ، ھەرقانداق
ئىشنىڭ پايدىلىقراقى ئىش يولىنى بىلىش ۋە مۇئامىلىشۇناس-
لىقتۇر . ھەرقانداق كىشىنىڭ مەئىشتىنىڭ پۈتى پەقىرلىق تېشى-
غا مۇدۈرۈلسە ، ئۇنىڭغا ئەقىلدىن باشقا ياردەمچى تېپىلمايدۇ .
ھەرقانداق كىشىنىڭ قولىدا تىرىكچىلىك سەرمايىسى قالمىسا ،
تەدبىردىن بۆلەك نەرسە ئۇنىڭ چارىسىنى قىلالمايدۇ .

دانىشمەنلىك ئۈستىگە قويساڭ ئىشنىڭ بىناسىنى ،
بىلكى ئاسان قىلغىنىڭدۇر ئۆزۈڭگە ھەر قىيىن ئىشنى .

— ئەقىل ۋە تەدبىر ھەممە يەردە كارغا ياراۋەرمەيدۇ ھەمدە
ھەممە ۋاقىتتا پايدا بېرىۋەرمەيدۇ ، — دەپتۇ دېھقان ئوغلى ، —

ئەگەر بىر كىشىگە ئۇنىڭ دانىشمەنلىكى دۆلەت ۋە نېمەت بېرەلەيدىدەن .
خان بولسا ، ھەر بىر دانا كىشى پادىشاھلىق تەختىدە سۆلەت بىلەن
ئولتۇرالىغان بولاتتى . ۋەھالەنكى ، بىز كۆپلىگەن دانىشمەنلەرنىڭ
پەم ۋە ئىدراك گۈلزارىدىن بۇي ئاللامى ، ئېھتىياج زىنداندا
مەھبۇس بولۇپ ياتقانلىقىنى ، نادان كىشىلەرنىڭ بولسا پۇلدارلىق
ۋە ھۈزۈر - ھالاۋەت بوستاندا تاماشا قىلىۋاتقانلىقىنى كۆردۈك .
شۇ سەۋەبتىن :

ھەممە نادان كىشىگە بەرگەي پەلەك دۆلەت ۋە بەخت ،
سەن ئەقىل ئەھلى ئىرۇرسەن شۇ گۇناھىڭ ساڭا بەس .

ساڭا كەسىپكارلىق ھەم تىرىشچانلىق ياخشىدۇر . چۈنكى ،
ئادەمزاڭقا سائادەت ۋە كەڭ - كۈشادە پاراۋانچىلىق ئەنە شۇنىڭ
بەرىكىتى بىلەن كېلىدۇ .

بولما بىكار ، ئۆگەنگىن كەسىپ - ھۈنەر ،
كەسىپ قىلساڭ كىرگۈسى قولۇڭغا زەر .
پادىشاھتا بولسىمۇ تەخت بىرلە تاج ،
لېكىن بولار ھۈنەرۋەنگە ئۇ موھتاج .

بۇنى ئاڭلىغان شاھزادە يەنە شۇنداق دەپتۇ :
— مەن ئاشۇ تەۋەككۈل مەزھىپىدە چىڭ تۇرىمەن . مەن شۇنى
تەكىتلەيمەنكى ، ئەگەر قازا جامالى پەردە ئارقىسىدا جىلۋىگە كەل-
مىسە ، ھۆسن مېۋىسى سائادەت بۇلۇڭىدىن چىقالمايدۇ . تەقدىر
سودىگىرى مەئشەت دۈكىنىنىڭ ئىشىكىنى ئاچمىسا ، دانىشمەنلىك
مېلى قوبۇل بازىرىدا راۋاج تاپالمايدۇ . كەسىپنىڭ پايدىسى كاسىپ-
لارنىڭ قولىغا تەقدىرى ئەزەلنىڭ ھاۋالىسى بىلەن كېلىدىغان مائىد-
دە . شۇنداق ئىكەن ، خۇدانىڭ خاھىشى يار بولماي تۇرۇپ ، كىشى-
نىڭ كۆڭلى ھەرقانداق رەقەمنى خىيال لەۋھەسىگە يازسا ، ئۇ

بۇزۇلسدۇ . تەڭرى ئىرادىسى مەدەت قىلماي تۇرۇپ ، تەدىر دۇئا-
گۈيى ھەرقانداق ئەپسۇننى ئوقۇسا ، ئۇ ئاقىۋەت بىھودە ئەپسانىگە
ئايلىنىدۇ .

شۇنچە قىلدىم تەسەۋۋۇرلار ، بولمىدى مەۋجۇت بىرى ،
بۇ كۆڭۈل ئەپسۇنلىرىم بولدى ئەپسانە بىرى .

شۇنسى ھەقىقەتكى ، ئەگەر ھەقتائالا يار - يۆلەكتە بولسا ،
ھەر كىشىنىڭ مەقسىتى رەنج ۋە مۇشەققەتسىز قولغا كېلىدۇ .
ئەگەر تەڭرى يار - يۆلەكتە بولمىسا ، تىرىشچانلىق ھېچقانداق پايدا
بەرمەيدۇ . شۇڭا ، تەڭرى ئىرادىسىگە بويسۇنماق لازىمدۇر . چۈن-
كى ، پۈتۈن جاھاندىكى ئىشلارنىڭ چارىسى قازاغا رىزا بولماقتۇر .
ھېلىقى دېھقانمۇ ئۆز ئىشىنى تەقدىرىگە ھاۋالە قىلغانلىقى ئۈچۈن ،
ئازغىنا ۋاقىتتا تەلەپ قىلغان نەرسىلىرىنى تېپىپ جاپا زىنداندىن
ئازاد بولغانىكەن .

— ئۇ قانداق ھېكايە ئىكەن؟ — دەپ سورىشىپتۇ دوستلار .
— ئەندەلس شەھىرىدە بىر دېھقان بار ئىكەن ، — دەپ ھېكا-
يىسىنى باشلاپتۇ شاھزادە .

ئەندەلسلىك دېھقاننىڭ ھېكايىسى

ئەندەلس شەھىرىدە بىر دېھقان بار بولۇپ ، ئۇ تېرىقچىلىق
ئىشلىرىدا كامالەتكە يەتكەن ، قولى ئوچۇق ، كۆڭۈل - كۆكىسى
كەڭرى ئادەم ئىكەن . ئۇنىڭ تاپاۋىتى بارا - بارا خىراجىتىدىن
ئېشىپ ، قولىغا ئۈچ يۈز دىنار پۇل جۇغلىنىپتۇ . ئەمما روزغارى
ئۈچۈن ئۇ پۇلدىن سەرپ قىلماي ، ھەر كۈنى پۇللىرىنى ھەمياندىن
چىقىرىپ ساناپ ، شۇنچىلىك پۇلى بارلىقىغا خۇشال بولۇپ
يۈرۈپتۇ .

سېرىق ئالتۇن قىلىپ ئۇنى شادىمان ،
خۇددى خۇرسەن قىلغىنىدەك زەپىران^① .

بىر كۈنى ئۇ ئادىتى بويىچە پۇلىنى يەنە بىر قېتىم ساناپ ھەميانغا ساپتۇ . ئۇ بۇ ھەمياننى ئىشەنچلىكرەك بىر يەردە قويۇپ قويۇشنى ئويلاپ تۇرۇشقا بىر ئەزىز دوستى ئۇنىڭ ئىشىكى ئالدىغا كېلىپ ئۇنى چاقىرىپتۇ . دېھقان : «ئۇ ئۆيگە كىرىپ بۇ ئالتۇنلارنى كۆرۈپ قالمىغىتتى» دەپ تېپىرلاپ كېتىپتۇ - دە ، دەرھال ئورنىدىن تۇرۇپ : «ئالتۇنۇڭنى ، بارىدىغان يېرىڭنى ھەمدە مەزھىد-پىڭنى كىشىلەردىن يوشۇرغىن» دېگەن سۆزنىڭ ھۆكمىگە ئەمەل قىلىپ ، ئالتۇننى ھەميان بىلەنلا بىر كوزىغا سېلىپ قويۇپ دوس-تىنىڭ ئالدىغا چىقىپتۇ . دېھقاننىڭ دوستى بىلەن بىللە سەھرادا قىلىدىغان ئىشى بار بولغاچقا ، شۇ ئىشىغا كېتىۋېرىپتۇ . دېھقاننىڭ خوتۇنى ئېرى كەلگۈچە ئاش ئېتىپ قويماقچى بولۇپ ، كوزىنى ئېلىپ سۇ ئەكەلگىلى چىقىپتۇ . خوتۇن كوزىغا چىقىپ تۇرۇشقا ئۇنىڭغا بىر قاسساپ ئۇچراپتۇ . قاسساپ دېھقاننىڭ يېقىن دوستى ئىكەن . ئۆزى سەھرادا ئولتۇرۇشلۇق بولۇپ ، شەھەرگە كالا سېتىد-ۋالغىلى كىرگەنكەن . ئۇنى كۆرگەن خوتۇن : «مەن بىر ئايال كىشى نۇرسام ، كوزىدا نامەھرەملەرنىڭ ئارىسىدا يۈرۈشۈم ياخشى ئەمەس . كوزىنى بۇ كىشىگە بېرەي ، سۇنى مۇشۇ كىشى ئەكېلىپ بەرسۇن» دەپ ئويلاپ ، كوزىنى ئۇنىڭغا بېرىپتۇ . قاسساپ ئۇنى يۇدۇپ كېتىۋاتسا ، كوزا ئىچىدىن بىر نەرسىنىڭ شەپىسى ئاڭلىد-نىپتۇ . ئۇ شۇ زامان كوزىنىڭ ئاغزىنى تۆۋەن قىلغانىكەن ، كوزى-نىڭ ئىچىدىن لىق ئالتۇن سېلىنغان ھەميان يەرگە چۈشۈپتۇ . قاسساپ ناھايىتى خۇشاللىق بىلەن ئۇنى قولغا ئېلىپ :

«قولغا مۇت دۆلەت مۇشۇنداق كەلگىنىدىن شۇ ئېنىق ،
سەئى - سەۋەب بىرلە جەننەتكە كىرىش ھېچ گەپ ئەمەس .

① بۇ بەردە ، كىشى زەپىنى ئىچكەندە كۆڭۈلنى خۇرسەن قىلىدىغانلىقى كۆزدە تۇتۇلىدۇ .

خۇدايىتائالاغا شۈكۈر ، شۇنداق كۆپ نېمەتنى ماڭا رەنج-
مۇشەققەتسىز بەردى . بۇنىڭغا يەنىمۇ كۆپ شۈكۈر قىلىشىم كې-
رەك . ئەمدى مەن بۇ زەرنى كۆرۈپلا ئۆز كەسپىمنى ئۈنتۈپ
قالماسلىقىم لازىم . بەلكى بۇنى ياخشى ساقلاپ ، بۇرۇنقى ئىشىمنى
قىلىۋېرىشىم كېرەك» دەپ ئويلاپتۇ ۋە خۇشاللىقىدىن سۇ ئەكەپ-
لىشىنى ئۈنتۈپ ، دەرھال بازارغا بېرىپ قولىدىكى ئىلگىرىكى پۇلغا
بىر سېمىز كالا ئېلىپ ئۆيىگە راۋان بوپتۇ . لېكىن ئۇ شەھەردىن
چىقىپلا ئەندىشىگە چۈشۈپ : «ئۆيىگە بېرىپ بولغۇچە بۇ ئالتۇننى
قاراقچىغا تارتقۇزۇپ قويۇشۇم مۇمكىن . ئەگەر بىر يەرگە كۆمۈپ
قوياي دېسەم ، ئۇنىڭدىن خاتىرجەم بولالمايمەن . بىر كىمىنىڭ قې-
شىغا ئامانەت قوياي دېسەم ، بىرەر دوستۇمغا ئىشەنچىم يوق .
چۈنكى بۇ زاماندىكى دوستلارغا ئىشەنگىلى بولمايدۇ . ئەڭ ياخشى-
سى ، بۇ ئالتۇننى ھەميان بىلەنلا مۇشۇ كالىنىڭ گېلىغا تىقىۋەت-
سەم ، بۇ يۇتقاندىن كېيىن ئۆيىگە بارغاندا ئۆلتۈرسەم ، ئىچىدىن
ئالالايمەنغۇ» دەپ ئويلاپتۇ . شۇنىڭ بىلەن ئۇ ھەمياننى ئالتۇن
بىلەنلا ئۇ بىچارە كالىنىڭ گېلىغا تىقىپ يۇتقۇزۇپتۇ . يولدا كېتىد-
ۋاتسا ، ئوغلى ئۇچراپ قاپتۇ . قاسساپنىڭ شەھەردە يەنە بىر زۆرۈر
ئىشى بار بولغاچقا ، كالىنى ئوغلىغا تاپشۇرۇپ بېرىپلا ، ئۆز ئىشىغا
مېڭىپتۇ . ئوغۇل كالىنى ھەيدەپ ئۆيىگە كېتىۋاتقاندا ، ئىشىنى
يۇتتۇرۇپ قايتىپ كېلىۋاتقان دېھقان بىلەن ئۇچرىشىپ قاپتۇ .
دېھقاننىڭ بىر كالا ئۆلتۈرۈپ نەزىر قىلىش ئويى بار ئىكەن . شۇڭا
ئۇ سېمىز كالىنى كۆرۈپلا : «بۇ كالا سويۇشقا يارايدىكەن ، ئۇنىڭ
ئۈستىگە دوستۇمنىڭ ئىكەن . بۇنى ئېلىپ ئاشۇ نەزىرىمنىڭ ھۆد-
دىسىدىن چىقىۋالاي» دەپ ئويلاپ ، قاسساپنىڭ ئوغلىغا رازى قىل-
غۇدەك پۇل بېرىپ ئۆيىگە ئەكەلىپ سويۇپتۇ . تېخى تېرىسىنى
سويماي تۇرۇپلا ، كوزىغا سېلىپ قويغان ھەميان يادىغا يېتىپ
دەرھال قارىسا ، كوزا ئۆز ئورنىدا يوق تۇرغۇدەك . خوتۇنىدىن
سورىغانىكەن ، ئەھۋالنى بايان قىپتۇ . شۇندا دېھقان دىنارلىرىنى

قاسساپنىڭ ئېلىپ قاچقانلىقىنى بىلىپ كۆڭلىدىن ھەسرەت ئوتى ئۆرلەپتۇ . ئۇنىڭ شۇم ھېرىسى نادامەت بىلەن يىغلاپتۇ . ئاقىۋەتنى كۆرەر ئەقلى ئۇنىڭ رەسۋالىقىغا كۈلۈپتۇ .

مال - دۇنيا ھەسرەتتە يىغلىسا ھەر بىر كىشى ،
يىغا دېمەك ، كۈلگىنىدۇر رەسۋالىقىغا ئۆزى .

دېھقان بىرەر سائەت ھەيرانلىق قىرغىقىغا بېرىپ پۇشايماي كەلكۈنلىرىدە ئېقىپتۇ . ئاقىۋەت قازاغا سالاۋات قىلىپ كالىنىڭ تېرىسىنى سويۇپتۇ . دېھقان كالىنىڭ قارىنى يېرىپ ئۈچەي - قېرىنلىرىنى شۇنداق تۆككەنكەن ، قېرىننىڭ ئىچىدىن ھېلىقى ھەميان چىقىپتۇ . ئۇنى كۆرگەن دېھقان خۇشاللىقىدىن ھوشىدىن كېتىپتۇ . ھوشىغا كەلگەندىن كېيىن ھەمياننى تازىلاپ ئالتۇننى ساناپ باققانىكەن ، ئۈچ يۈز دىنار ئىلگىرىكى پىتىچە ساق چىقىپتۇ . ئۇ ساناپ بولغۇچە ھەر بىر دىنارنى كۆزىگە بىر سۈرتۈپ ، لەۋلىرى بىلەن سۆيۈپ تۇرۇپ : «خۇدايا ، ئەمدى مېنى بۇنىڭدىن مەھرۇم قىلمىغىن !» دەپ ئىلتىجا قىپتۇ ۋە «بۇنىڭدىن كېيىن بۇ ئالتۇنلارنى بېلىمگە تېڭىپ ساقلايمەن . ھەرگىز يېنىمدىن ئايرىد-مايمەن» دەپ ئۆز - ئۆزىگە ئەھدە قىپتۇ .

قېشىڭدىن ھېچ يىراقلىق ئەيلىمەسمەن ئەي گۈزەل دىلبەر ،
كىشى ئۆز ئىختىيارىدا جېنىدىن ھېچ جۇدا بولماس .

شۇ ۋەقەدىن كېيىن دېھقان ھەمياننى ئۆز يېنىدىن ئايرىمايدۇ . غان بوپتۇ . خوتۇنى بولسا ئۇنى ھەمىشە مالا مەت قىلىپ : «ھەي نادان ، سېنىڭ بۇ ئىشىڭ تەۋەككۈل يولىدىن يىراق . چۈنكى زەخىد-رە يىغىش خۇدانىڭ رىزىق بېرىدىغانلىقىغا ئىشەنمەسلىكتىن كېلىپ چىقىدۇ . ھەرقانداق كىشى ئۆزىنىڭ رىزىقىنى خۇدانىڭ سېخىيلىق خەزىنىسىدىن ئىزدەش كېرەك . ئاقىل كىشى مال جۇغلاشقا ھې-

رىسمەن بولمايدۇ ، بەلكى خۇداغا باش قويدۇ . چۈنكى ئەزەلدىن تەقدىر بىلەن پېشانىگە پۈتۈلگەن رىزق ھېچقانداق سەۋەب بىلەن ئارتۇق ياكى كەم بولۇپ قالمايدۇ ، تەقدىر پىيالىسىگە قۇيۇلغىنى ئازلىقمۇ قىلمايدۇ ، كۆپلۈكمۇ قىلمايدۇ» دەيدىكەن .

— ھەي خوتۇن ، — دەپتۇ ئۇنىڭ گېپىنى تولا ئاڭلىغان دېھقان ، — بۇ سەۋەبىنىڭ ئالىمىدە ئاز - تولا سەۋەب قىلماي بولمايدۇ . سىرتقى جەھەتتىن سەۋەب قىلىش ، ئىچكى جەھەتتىن تەۋەككۈل قىلىش كېرەك .

بولما غايىلىكى بۇ ئالەم بىل سەۋەبىنىڭ ئالىمى ،
شۇڭا قولدا قىل سەۋەب ، دىلدا لېكىن تەڭرىگە باق .

خوتۇنى بۇ گەپنى ئاڭلاپ جىم بولۇپ مالاھەت تىلىنى يىغىپتۇ .

بىر كۈنى دېھقان غۇسلى قىلماقچى بولۇپ بىر بۇلاقنىڭ قېشىغا بېرىپتۇ ۋە كىيىم - كېچەكلىرىنى بېشىپ يالغاچلىنىپ ، غۇسلى قىلىپ بولغاندىن كېيىن كىيىملىرىنى كىيىپتۇ - دە ، يولغا راۋان بوپتۇ . ھەميانى بولسا بۇلاق بېشىدا ئۈتۈپ قاپتۇ . بىرەر سائەت ئۆتمەي ، بىر قويچى قويلرىنى سۇغىرىش ئۈچۈن بۇلاق بېشىغا كەلگەندە ، لىق ئالتۇن قاچىلانغان ھېلىقى ھەميانى تېپىۋاپتۇ . ئۇ زىيادە خۇشال بولۇپ ، ئۆز مەنزىلىگە قايتىپ كەلگەندىن كېيىن ، ئالتۇنى سانغانىكەن ، ئۈچ يۈز دىنار چىقىپتۇ . قويچى : «بۇ جىق پۇل ئىكەن ، ئەگەر بۇنىڭدىن خەجلىسەم كېمەيىپ كېتىدۇ ، مېنىڭ ئۇنى ئاۋۋالقى سانغا يەتكۈزۈشۈم قىيىن . شۇڭا بۇنىڭغا نۇقسان يەتكۈزمەي ساقلىغىنىم ياخشى . ئەڭ زۆرۈر بولغان ۋاقتىدا ئېھتىياجىمغا لايىق سەرپ ئېتىرمەن» دەپ ئويلاپ ، قوينىغا مەھكەم تىقىپ ، قوي بېقىش ئىشىغا مەشغۇل بولۇپتۇ . دېھقان بىر ئاز يول ماڭغاندىن كېيىن ھەميان تۇيۇقسىز يادىغا كېلىپ ئۇچقاندەك يۈگۈرۈپ بۇلاق بېشىغا كەلسە ، ھەمياندىن قىل-

چە ئەسەر كۆرۈنمەپتۇ . شۇ زامان ئۇنىڭ كۆز بۇلۇتلىرى قارىيىپ ،
ھەسرەت ھاۋاسىدىن يامغۇر يېغىشقا باشلاپتۇ . ئۇ خۇددى گۈلدۈر -
مامىدەك پەرياد چېكىپ ، چاقماقتەك ئوتلۇق ئاھ ئۇرۇپ ھەميانىنى
ئىزدىگەن بولسىمۇ ، مەھرۇملۇقتىن باشقا ھېچنېمىنى تاپالمىپتۇ ،
ئۇ ئاخىر پەرىشان ئەھۋالدا ئۆيىگە قايتىپ كېلىپ ، مىڭلىغان
غەم - غۇسسە بىلەن خوتۇنغا ئەھۋالنى سۆزلەپ بېرىپتۇ . بۇنى
ئاڭلىغان خوتۇنى يەنە مالاھەت قىلغىلى تۇرۇپتۇ :

— ھوي ئاقىۋىتىنى ئويلىمايدىغان ، سەن ئاشۇ ئالتۇننى شۇنداق
بېخىللىق بىلەن ساقلىدىڭ . بىزگە خەجەلەپ بەرگىلى ئۇنىماي
مەئىشتىمىزنى تەڭلىكتە قويدۇڭ ، خوپ بوپتۇ . ئاشۇ ئالتۇننىڭ
ھەسرىتىدە ئۆلگۈچە غەم قىلىپ يىغلاپ يۈرگىن ئەمدى .

— راست ئېيتىسەن ، زەخىرە يىغمەن دەپ كۆپ خاتا قىلغاندەك
كەنمەن ، ھېچقانداق ئەقىللىق كىشى مەندەك ئالتۇننى كېچە -
كۈندۈز ھېرىس كەمىرىدە ساقلاپ ، ئۇنىڭدىن يا ئۆزىگە ، يا خو -
تۇن ، بالا - چاقىلىرىغا نەپ يەتكۈزۈشنى راۋا كۆرمەي ، ئاخىر
تەقدىر ئىلاھىدىن كەلگەن ئاپەت بىلەن نابۇت بولمىغاي .

ھىجر دەردى بىرلە ئۆلمەككە سازاۋەرمەن شۇدەم ،
چۈنكى ۋىسال ئىچرە نېمەت قەدرىنى بىلمەپتىمەن .

مال ساقلىغۇچى دېگەنلىك نېسى راھەتنى دەپ نەق ئاپەتكە
ئۇچرىغانلىق ئىكەن !

ھەر بېخىل ئەگەر زەخىرە قىلسا زەر ،
ئاشۇ زەرنى ئاقىۋەت بىگانە يەر .
لالە رەڭلىك مەي شاراب سەندە تۇرۇپ ،
يۈرمە ئىمساك جامى بىرلە خۇن يۇتۇپ ،
زەر تېپىشنىڭ كويىدا چەكمە زەرەر ،
تۆت قانائەتنى ئاشۇدۇر ياخشى زەر .

شۇنداق قىلىپ ، دېھقان قاتتىق توۋا قىپتۇ ۋە بۇنىڭدىن كېيىن مال يىغماي ئىلاھىي خەزىنىدىن قولغا نېمە كەلسە ، شۇنى قىسىپ قالماي سەرپ قىلىشقا ئەھدە قىپتۇ ھەمدە شۇ نىيىتىگە تەۋەككۈل قىلىپ ، ئۆز ئىشىنى ئاللاغا ھاۋالە قىلىپ ، قازاغا رازى بولۇپ ، تەقدىرگە بويۇن ئېگىپتۇ .

قويچى ھەمياننى كېچە - كۈندۈز قوينىدىن ئالماي ساقلاپتۇ ، بىر كۈنى ئۇ قويلارنى بىر قۇدۇقنىڭ ئەتراپىدا ئوتلىتىپ يۈرسە ، يىراقتىن بىر نەچچە ئاتلىق كىشىلەر كۆرۈنۈپتۇ . ئۇ : «ئەگەر ئاتلىقلار يېقىن كېلىپ قالسا ئالتۇنۇمنى ئېلىۋالدى» دەپ ئەندىشە قىلىپ ، ھەمياننى قوينىدىن ئېلىپ قۇدۇققا تاشلاپتۇ ھەمدە ئاتلىقلار كەتكەندە ئالتۇننى قۇدۇقتىن ئېلىۋالماقچى بولۇپ ساقلاپ تۇرۇپتۇ . لېكىن ئۇ ئاتلىقلار ئۇزاققىچە ئۇ يەردىن كەتمەپتۇ . ئۇ ئارىلىقتا كەچ كىرىپ قاپتۇ . ئۇ ئاخىر : «ھازىرچە قوينى ھەيدەپ ماكانىمغا قايتىۋالاي ، ئەتە كېلىپ ئېلىۋالارمەن» دەپ ئويلاپ ئۆز مەنزىلىگە قايتىپ كېتىپتۇ . قويچى كېتىپ ئۇزاق بولمايلا ھېلىقى دېھقان تۇيۇقسىزدىن بىر يەرگە بارماقچى بولۇپ قېلىپ ئاشۇ قۇدۇق بېشىدىن ئۆتۈپ قاپتۇ . دەل شۇ پەيتتە قاتتىق شامال چىقىپ ئۇنىڭ سەللىسى دومىلىنىپ بېرىپ قۇدۇققا چۈشۈپ كېتىپتۇ . دېھقان سەللىسىنى ئالماقچى بولۇپ قۇدۇققا چۈشۈپ ئىچىنى سىيىپلاشتۇرۇپ سەللىسىنى ئىزدىگەنكەن ، قولىغا ھېلىقى ھەميان ئۇرۇنۇپتۇ . ئۇ ھەمياننىمۇ ، سەللىسىنىمۇ ئېلىپ قۇدۇقتىن چىقىپ ئۆيىگە قايتىپ كەپتۇ . ئەمما ئۇ ئالتۇننىڭ ئۆزىنىڭ ئىكەنلىكىنى بۇ نۆۋەت بىلمەپتۇ . ئۇ ئالتۇن تېپىۋالغانلىقىنىڭ جەريانىنى بالا - چاقىلىرىغا سۆزلەپ بېرىپتۇ . بۇنىڭدىن ھەممەيلەن خۇداغا شۈكۈر قىلىشىپتۇ . دېھقان ھەمياندىكى ئالتۇننى ساناپ باققاندا - كەن ، ئۈچ يۈز دىنار چىقىپتۇ . ئۇ : «قولۇمدىن كەتكەن ئالتۇننىڭ باراۋىرىدە ، بۇنى خۇدايىتائالا ئۆزىنىڭ سېخىلىق خەزىنىسىدىن ماڭا يەتكۈزۈپ بەردى . ئەمدى ئاشۇ قىلغان ۋەدەمگە ۋاپا قىلىمىقىم لازىم» دەپ ، ئاشۇ پۇلدىن بىر قىسمىنى بالا - چاقىلىرىنىڭ

خىراجىتىگە ئىشلىتىپتۇ . بەزىسىنى خۇدا يولىدا نەزىر قىپتۇ . نەتىجىدە ئىككى يۈز دىنار خەجلىنىپ يۈز دىنار قاپتۇ . قويچى ئەتىسى ئورنىدىن سەھەر تۇرۇپ قويلرىنى ھەيدەپ قۇدۇق بېشىغا بېرىپتۇ . لېكىن ئۇ روشەن يۈزلۈك يۈسۈپنى قۇدۇقتىن تاپالماي ، خۇددى ياقۇپتەك پەرياد ۋە پىغان چېكىپ : «ئەمدى ماڭا ئۆمۈر سەرمائىسىدىن نېمە پايدا يەتسۇن ؟ ئۇ مەھبۇبنىڭ جېنى ھەسرەتتە ماڭا تىرىكلىكتىن نېمە لەززەت بولسۇن ؟

بۇ كۆزنىڭ نۇرىنى دوستلار تىلەپ ئەمدى نە قىلغايەن ، كى دىلبەرنىڭ ئاشۇ روشەن يۈزىدىن ئايرىلىپ قالدى . »

دەپتۇ . ئۇ بىرھازاغىچە ئەنە شۇنداق نالە - پەرياد قىلىپ يۈرۈپتۇ . بىر كۈنى ئۇ دېھقاننىڭ ئۆيىگە كەپتۇ . مېھماندوست دېھقان ئۇنى ئادىتى بويىچە مېھمان قىپتۇ . تائامدىن كېيىن ساھىبخان مېھمان - نىڭ كۆڭلىنى ئېچىش ئۈچۈن ئۇنىڭ بىلەن سۆزلىشىپ ئولتۇرۇپ - تۇ . شۇ ئارىدا دېھقان قويچىنىڭ چىرايىدىن مالاللىق ئەسىرىنى ، گاھى گەپ قىلىۋېتىپ كۆزىگە ياش ئېلىۋاتقانلىقىنى كۆرۈپ ، ئۇنىڭدىن كۆڭلىنىڭ بىئارام ، غەملىك كۆزىنىڭ نەملىك بولۇشى - نىڭ سەۋەبىنى سوراپتۇ .
— دىلىم قانداقمۇ شىكەستە بولمىسۇن ؟ خاتىرىم قانداقمۇ پەرىشان بولمىسۇن ؟

كەتتى مەندىن شۇنچە ، گەر كەتسە سۇلايمان ئىلكىدىن ، يىغلار ئىدى ھالىغا ھەم ئادەممۇ ، ھەم دۆ - پېرى .

ئۈچ يۈز دىنار پۇلۇم بار ئىدى . شۇ پۇللار كۆڭلۈمنىڭ قۇۋۋىتى ، جېنىمنىڭ راھىتى ، كۆزۈمنىڭ نۇرى ، خاتىرىمنىڭ سەرۋىرى ئىدى . بىر كۈنى بىر نەچچە زالىملاردىن قورقۇپ ئۇنى ھەميان بىلەنلا ھېلىقى يەردىكى قۇدۇققا تاشلىغانىدىم ، ئەتىسى

كېلىپ ئىزدەپ ئۇنىڭدىن ھېچ ئەسەر تاپالمىدىم ، — دەپتۇ قويچى .

دېھقان بۇ سۆزنى ئاڭلاپ كۆڭلى بۇزۇلۇپتۇ ۋە خوتۇنىنىڭ قېشىغا كىرىپ :

— مېھرىبان يارىم ، مەن قۇدۇقتىن تاپقان ھېلىقى ئالتۇن مۇشۇ مېھماننىڭ ئىكەن ئەمەسمۇ ؟ بىز تېخى ئۇنى ھالال مال دەپ خەجلەپتىمىز . ئەمدى قالغىنىنى ئۇنىڭغا ھەدىيە تەرىقىسىدە بېرىپ- ۋېتەيلى . خەجلەپ قويغانلىرىمىزنى ئاشكارا قىلمايلى . بولمىسا ، تۆلەپ بېرەلمەي قالغىمىز ، — دەپتۇ .

— شۇنداق قىلايلى ، قولىمىزدا بارنىڭ ھەممىسىنى ئۇنىڭغا بېرىپ ، قىيامەت قەرزىنىڭ بىر قىسمىدىن بولسىمۇ قۇتۇلايلى . خۇدايىتائالا بىزگە ئەجرى ئەزىم بەرسە ئەجەب ئەمەس ، — دەپ خوتۇنىمۇ بۇ ئىشقا قوشۇلۇپتۇ .

شۇنىڭ بىلەن دېھقان ئۇ يۈز دىنارنى ئاچىقىپ قويچىنىڭ ئالدىدا قويۇپتۇ .

ھەر كىشى تۇتسا تەۋەككۈل رىشتىسىن ،
كۆرگۈسى تېزدىن مۇرادى چېھرىسىن .

— بۇرادەر ! — دەپتۇ دېھقان ، — بۇ مېنىڭ سىزگە قىلغان سوۋغام ، بۇنى ئاپىرىپ كۆڭلىڭىزنىڭ جاراھىتىگە مەلھەم قىلىڭ . قويچى مەننۇن بولغان ھالدا ئالتۇننى ئېلىپ ئۆيگە بېرىپ سانغانىكەن ، يۈز دىنار چىقىپتۇ . شۇنىڭ بىلەن ئۇ ئۆز - ئۆزىگە : «بۇ تېخى ئىشنىڭ مۇقەددىمىسى ، خۇدايىم يەنە قالغىنىنىمۇ بېرىپ ، ئەمدى بۇ ۋەجنى ياخشى ساقلاي . بۇنىمۇ يوقىتىپ قويۇپ غەم - غۇسسە چېكىپ يۈرمەي يەنە» دەپتۇ . قويچىنىڭ قوي ھەيدەيدىغان يوغان بىر تايىقى بار ئىكەن ، ئۇ شۇ تاياقنىڭ ئىچىنى ئويۇپ ، دىنارلارنى ئۇنىڭ ئىچىگە سېلىپ تۆشۈكىنىڭ ئاغزىنى مەھكەم ئېنىپتۇ . ئۇ بىر كۈنى قويللىرىنى سۇغارماقچى بولۇپ بىر

چوڭ ئېقىننىڭ بويىغا كەپتۇ ۋە قويلارنى سۇغا ھەيدەپ قويۇپ ئۆزى سۇ بويىدا ئولتۇرۇپتۇ . شۇ ئەسنادا تاياق قولدىن چىقىپ كېتىپ سۇغا چۈشۈپ كېتىپ ئېقىپ كېتىپتۇ . قويچى ھەرقانچە ئۇرۇنۇپ باققان بولسىمۇ ئۇنى تۇتالماي كۆزدىن يىتتۈرۈپ قويغان . لىقىدىن پەرياد - پىغان چېكىپ ساراسمىگە چۈشكەن پېتىچە قېلىۋېرىپتۇ . بۇ سۇ شەھەر دەرۋازىسىنىڭ ئالدىدىكى ئېرىقتىن ئۆتىدىكەن . شۇ ئەسنادا دېھقانمۇ ئاشۇ سۇنىڭ بويىدا يۈيۈنۈۋاتقاندا كەن ، ئۇ يىراقتىن بىر تاياقنىڭ ئېقىپ كېلىۋاتقانلىقىنى كۆرۈپ ئۇنى سۈزۈۋاپتۇ ۋە يۈيۈنۈپ بولۇپ ، ھېلىقى تاياققا تايىنىپ ئۆيگە بېرىپتۇ . شۇ چاغدا ئۇنىڭ خوتۇنى ئاش پىشۇرۇۋاتقاندا كەن . ئوتۇن تۈگەپ قالغاچقا ، خوتۇن ئېرىنىڭ قولىدىن ھېلىقى تاياقنى ئېلىپ ، ئوچاققا سالماقچى بولۇپ كەكە بىلەن يېرىپتۇ . تاياقنى ئوتقا سالاي دەپ تۇرغاندا ، تۇيۇقسىز ئۇنىڭ ئىچىدىن شولىق چوغلارنىڭ چېچىلغانلىقىنى كۆرۈپ ، ئالتۇننى دەرھال يىغىۋاپتۇ ، ئۇنى ساندە - غانكەن ، يۈز دىنار چىقىپتۇ . دېھقان شۇ زامان شۇكرانە ئۈچۈن سەجدە قىلىپ ، پۇلنى يەنە خەجلەشكە باشلاپتۇ . ئىككى - ئۈچ كۈن ئۆتكەندىن كېيىن قويچى يەنە دېھقاننىڭ قېشىغا كەپتۇ ۋە ئىلگىردە - كىمدىن ئارتۇقراق پەرىشان ھالدا ، ھاسسىنى ئالتۇن بىلەن بىللە سۇغا چۈشۈرۈپ قويغانلىقىنى بايان قىپتۇ .

— ئېيتقىمىن ، ئاشۇ قۇدۇققا چۈشۈرۈپ قويغان ئالتۇننى نەدىن تاپقاندىڭ ؟ ئۇنى قانداق كەسىپ بىلەن جۇغلىغاندىڭ ؟ — دەپ سورايتۇ دېھقان .

— ئۇنى پالانى ۋاقتىدا پالانى بۇلاقنىڭ بويىدىن تاپقاندا - دىم ، — دەپ ئىنساپ بىلەن جاۋاب بېرىپتۇ قويچى .

— بارلىق ماختاش ۋە مەدھىيەلەرنىڭ ھەممىسى ئۇلۇغ خۇدا . ۋەندە كېرىمگە بولسۇنكى ، ھەقىقەتنى ئۆز مەركىزىدە توختات - تى ، — دەپتۇ دېھقان كۈلۈپ تۇرۇپ ، — بىلگىنكى ، ئاشۇ بۇلاق بويىدا ئالتۇن قاچىلانغان ھەمياننى مەن ئۇنتۇپ قالغاندىم ، ئۇنى ئاشۇ قۇدۇقتىن يەنە مەن تېپىۋالدىم ، ئۇنىڭدىن قالغان يۈز دىنارنى

ساڭا بەرگەندىم ، ئۇنى يەنە ھاسا بىلەن سۇدىن مەن سۈرۈۋالدىم .
مانا ھازىر ئۇنى خەجلەۋاتىمەن .

— بۇ ھېكايىنىڭ بۇنداق ئاجايىپلىقىدىن شۇ نەرسە مەلۇم بولدىكى ، بىر كىشىنىڭ رىزىقىنى باشقا بىر كىشى ھەرگىز بېيەلمەيدىكەن ، — دەپ جاۋاب بېرىپتۇ ھەيران قالغان قويچى .
بۇ مىسالنى كەلتۈرۈشۈمدىكى غەزەز شۇكى ، سىلەرمۇ قانائەت مەنزىلىدە تۇرۇشۇڭلار ۋە تەۋەككۈلنىڭ پايدىسىدىن تاشقىرى قەدەم قويماسلىقىڭلار كېرەك . قازا ۋە قەدەرنىڭ نەتىجىسى بولغان بۇ زامان ئاجايىباتلىرىدىن غايىل قالماڭلار . بۇ ئۆمرۈڭلاردا خۇدايتا- ئالاغلا ئىشىنىڭلار . ھەرگىز ھۆسن - جامال ، ئەقىل ۋە كەسىپكە ئىشەنمەڭلار . چۈنكى ، ھەر نەرسىنىڭ ھەقىقىتى قازا پەردىسى ئىچىگە يوشۇرۇنىدۇ . ئۇ ئىشنىڭ قانداق ئورۇنلاشتۇرۇلدى- دىغانلىقىدىن ھېچكىم ۋاقىپ بولالمايدۇ .

ئۇ كۈنى شۇ گەپلەر بىلەن كەچ كىرىپتۇ . ئۇلار كېچىسى ئوبدان ئارام ئېلىشىپتۇ . ئەتىسى قۇدرەت دېھقنى ئاپتاپنىڭ گۈل دەستىسىنى مەشرىق چىمەندە يۈز خىل رەڭ بىلەن جىلۋە قىلدۇ- رۇپتۇ . كېچىنىڭ سۈمبۈلى ئاسمان بىنەپشزارىدا يۈزىنى يوشۇ- رۇپتۇ .

كۈن لالىسى ئېچىلدىيۇ يۈز كۆرسەتتى ،
يۇلتۇزلارنىڭ گۈلدەستىسى تۈزۈپ كەتتى .

سەھەردە دېھقان بالىسى ئورنىدىن تۇرۇپ :
— سىلەر بۈگۈن خاتىرجەم ئولتۇرۇپىڭلار . مەن شەھەرگە كىرىپ بىر سەۋەب قىلىپ ، بىرەر نېسىۋە تېپىپ ئالدىڭلارغا كەل- تۈرەي . تاڭلا ۋە ئۆگۈنلۈككىمۇ ھەرقايسىڭلار نۆۋەت بىلەن تىرىك- چىلىك ئۈچۈن كۈچۈڭلارنىڭ يېتىشىچە تىرىشچانلىق قىلىپ باقار- سىلەر ، — دەپتۇ .
بۇ مەسلىھەتكە ھەممەيلەن قوشۇلۇشۇپتۇ . دېھقان ئوغلى شە-

ھەر دەرۋازىسىغا بېرىپ بىر كىشىدىن :
— بۇ شەھەردە نېمىنى بەكرەك پۇلغا ئالىدۇ؟ — دەپ
سورايتۇ .

— بۇ شەھەردە ئوتۇن ئەتىۋار ، شۇڭا ئوتۇننى چىقراق پۇلغا
ئالىدۇ ، — دەپ جاۋاب بېرىشىپتۇ كىشىلەر .
دېھقان ئوغلى دەرھال جاڭگالغا بېرىپ كۆتۈرەلگۈدەك قۇرۇق
ئوتۇن يۈدۈپ ، شەھەرگە ئەكىرىپ ئۇنى ئون تەڭگىگە سېتىپتۇ .
تاپقان پۇلغا مەزىلىك تائاملاردىن ئېلىپ دوستلىرىنىڭ قېشىغا
مېڭىپتۇ . شەھەر دەرۋازىسىغا كەلگەندە ، دۆۋەت - قەلەم چىقىرىپ
دەرۋازا قوۋۇقىغا : «بىر كۈنلۈك كەسپىنىڭ نەتىجىسى ئون تەڭگە .
گە» دەپ يېزىپ قويۇپ تائامنى ئېلىپ بېرىپ دوستلىرىنىڭ ئالدىدا
قويۇپتۇ . دوستلىرى بىر كۈننى شۇنىڭ بىلەن ئۆتكۈزۈپتۇ . ئەتە-
سى قۇياشنىڭ جاھان ئارا ھۆسنى قاراڭغۇ ئالەمنى كامالەتكە يەت-
كەن جامالىنىڭ نۇرى بىلەن روشەن قىپتۇ .

ئاجايىپ كۆركەم يۈز بىلەن قۇياش ،
ئاسمان دېرىزىسىدىن چىقاردى باش .

— ئەمدى بۈگۈنلۈك مەئشەتنىڭ ھۆددىسىدىن سەن چىققىن ،
جامالىڭنىڭ ۋاسىتىسى بىلەن بىزگە نەرسە تېپىپ كەل-
گىن ، — دېيىشىپتۇ دوستلار چىرايلىق يىگىتكە .
چىرايلىق يىگىت ئورنىدىن تۇرۇپ يولغا راۋان بولۇپلا ئەندە-
شىگە چۈشۈپ خىيال سۈرۈپتۇ : «مېنىڭ قولۇمدىن ھېچقانداق
ئىش كەلمەيدۇ . مەقسەتكە يەتمەي تۇرۇپ تېخى ئارقىغا يانغىلى
بولمايدۇ . بېشىمغا ئەجەب مۈشكۈل بىر ئىش چۈشتى - دە !
ئۇنى قانداقمۇ ئاسان قىلالارمەن ؟ چارىسىنى كىشىلەردىن قانداقمۇ
سورىيالايمەن ئەمدى ؟

زۇلفىدىن چۈشتى ئىشىمغا بىرگىرە ، مەن نەيلەيىن ،
ئۇشبۇ مۈشكۈل ئىشنى ئەل ئالدىدا ئاچماق بەك قىيىن .»

ئۇ شۇ خىياللار بىلەن شەھەرگە كىرىپ ، ئەندىشە بىلەن بىر كۈچىنىڭ بېشىدا ئولتۇرۇپتۇ . دەل شۇ پەيتتە ، چاچلىرى جىڭگە-لەك ، چىرايلىق بىر خوتۇن شۇ كۈچىدىن ئۆتۈپ كېتىۋېتىپ تۇيۇقسىز ئۇ يىگىتنىڭ زىبا يۈزىنى ۋە دىلىنى ئېرىتكۈچى رۇخسارنى كۆرۈپ ، سەۋر خامىنىنى ئىشىق بورىنىغا ئۇچۇرۇپتۇ .

ئۇرۇپ كۆڭلىدە جۇش شېرىن مۇھەببەت ،
چىقتى ھەر مويىدىن قايناق ھارارەت .
يۈزىدىن شۇ ھامان چۈشتى نىقابى ،
چېكىدىن ئاشتى شۇ دەم ئىزتىراپى .

— قارىغىنا ، — دەپتۇ ئۇ خوتۇن كەينىدىن كېلىۋاتقان كېنى-زىكىگە ، — بۇ خۇش رەڭ رۇخسارغا قارىغىنا ! قىزىلگۈل ئۇنىڭ رۇخسارىنىڭ قىزىللىقىدىن خىجالەت بولۇپ ، خۇددى سېرىق سە-مەندەك سارغىيىپ كېتىدۇ . ئۇنىڭ كۆركەم قەددىنى تاماشا قىلغى-نا ، سەرۋى ئۇنىڭ كېلىشكەن قەددىنى كۆرسە ، پۈتى ھەسرەت لېيىغا پېتىپ قالىدۇ . بوستان سەرۋىسىمۇ بۇنداق كېلىشكەن بول-ماس . لېۋىگە قارىغىنا ، لېۋىگە ! خۇددى شېكەر تېمىپ تۇرغان ياقۇت ، يۈزىنىڭ قىزىللىقى كۆڭۈلگە پىتنە سالىدىغان بىر بالا ئىكەن .

خۇدا ئۈچۈن قاراڭ ئۇنىڭ يۈزىگە ھەم قەددىگە ،
ئۇ خۇدانىڭ لۇتقىدىن پۈتكەن ئېسىل بىر گۈل ئىكەن .

بۇ يىگىت ئادەمزات ئەمەس ، بەلكى بىر پەرىشتە ئىكەن . چۈنكى ئادەمنىڭ جىسمىغا بۇنچىلىك ھۆسن - جامال مۇجەسسەم-لەنمىگەن بولاتتى . ھەي كېنىزەك ، بۇ ھۇمايۇن قۇشىنى دامغا چۈشۈرگۈدەك بىر تەدبىر تاپقىنا ! بۇ بەرنا نىگارنى قولغا كەلتۈر-گۈدەك بىر ھىيلە قىلغىنا !

كېنئزەك يىگىتنىڭ قېشىغا بېرىپ شۇنداق دەپتۇ :

ئەي كۆزۈمنىڭ نۇرمىسەن ، ئارزۇيى جانمۇ سەن ؟
شېرىن شېكەر لېۋنىڭ بىلەن يا شېكەرستانمۇ سەن ؟
تۇردۇڭ ھۆسنى بازىرىدا شۇنچە لاتاپەت بىلەن ،
نازۇنپەت ئىزدىگەنگە ياكى دەستۇرخانمۇ سەن ؟

— نازىنىن يىگىت ، بىزنىڭ خېنىم ساڭا يۈز ئىشتىياق ۋە
مىڭ ئۈمىد بىلەن سالام ئەۋەتتى . ئۇ سېنى بىر مۇساپىر ئوخشايدى-
دۇ ، مۇساپىرنىڭ كۆڭلى سۇنۇق بولىدۇ . ياخشى مەنزىلىمىز ۋە
پاكىز ئۆي - جايىمىز بار . ئۇ يەرگە قەدەم تەشرىپ قىلىپ ، بىرەر
سائەت بىزگە ھەمدەم بولغان بولسا ، دەيدۇ . ئەگەر بارساڭ ، بىز
ئۇنىڭدىن چەكسىز خۇشاللىققا چۆمىمىز . ساڭمۇ ھېچقانداق زىيان
يەتمەيدۇ .

يىگىت ئۇنىڭ سۆزىنى قوبۇل قىپتۇ ھەمدە ئۇ خوتۇننىڭ
ئۆيىگە بېرىپ تاكى ناماز دىگەرگىچە ئۇنىڭ بىلەن سۆھبەتتە بوپتۇ .

بىناگاھ كۆردى بىر پاكىزە مەھبۇب ،
ئۇنىڭ كۆڭلىگە ھەم بۇ كەلدى مەرغۇب .
قىزىق كۆردى تونۇرىن تاكى باقتى ،
ئۇڭا بىر نەچچە پارچە ناننى باقتى .

كەچ كىرگەندە ئۇ يارەنلىرىنىڭ قېشىغا بارماقچى بولغاندى-
كەن ، خوتۇن ئۇنىڭ ئالدىغا يۈز تەڭگە پۇل قويۇپ ، بىر مۇنچە
ئۆزى ئېيتىپتۇ . يىگىت تەڭگىلەرنى ئېلىپ بەزىسىگە بازار-
دىن ئوزۇق - تۈلۈك سېتىۋاپتۇ . ئاندىن شەھەر دەرۋازىسىغا بېرىپ
قوۋۇققا : « بىر كۈنلۈك جامالنىڭ باھاسى يۈز تەڭگە » دەپ يېزىپ
قويۇپ ، ئالغان نەرسىلىرىنى ھەمراھلىرىنىڭ ئالدىغا قويۇپتۇ .
ئەتىسى ھېكمەت دۇكانچىسى ئاسمان ئەتلىسى ئۈستىگە ئاپتە-

ساپ زەربىلىرىنى ئېچىپ ، دۇنيا بازىرىنىڭ خېرىدارلىرىغا
كۆرسىتىپتۇ .

خېرىدار ئىستەپ پەلەك دۇكانچىسى ،
ئۇپۇق دۇكىنى ئۆزرە قويدى ئالتۇن .

— بۈگۈن بىز سېنىڭ ئەقىل ۋە دائىشمەنلىكىڭگە مېھمان
بولمىز ، — دەپتۇ دوستلار سودىگەرگە .

— ماقۇل ، — سودىگەر شۇنداق دەپ ئورنىدىن تۇرۇپ شەھەر
ئالدىغا بېرىپتۇ . ئۇ يەرگە سودىگەرلەر دەريا ئارقىلىق ھەر تەرەپ-
تىن تۈرلۈك نەپىس مائالارنى كېمىلەرگە بېسىپ ئەكەلگەنكەن .
شەھەر ئەھلى ئۇلارنىڭ ئالدىغا چىقىپ ئۇلارنىڭ مائالىرىنى كۆرۈ-
ۋاتقانكەن . سودىگەر ئۇ ماللارنى كۆرۈپ ، كۆڭلىدە باھالىرىنى
مۇقەررەر قىپتۇ - دە ، بىر كېمىدىكى مالنى نېسىگە ئاپتۇ . شۇ
كۈنىلا نامازدىگەرگە قويماي ھەممە مالنى سېتىپ بوپتۇ . تاپقان
پۇللاردىن قەرزىنى چىقىرىۋەتكەندە ، مىڭ تەڭگە پايدا چىقىپتۇ .
ئۇ پۇلدىن بىر قىسمىنى خەجلىپ دوستلىرى ئۈچۈن بازاردىن
كېرەكلىك ئوزۇقلارنى ئالغاندىن كېيىن شەھەر دەرۋازىسىغا :
« بىر كۈنلۈك ئەقىلنىڭ ھوسۇلى مىڭ تەڭگە » دەپ يېزىپ قويۇپ-
تۇ . ئاندىن تاپقانلىرىنى دوستلىرىنىڭ ئالدىغا ئېلىپ بېرىپتۇ .
ئەتىسى ، تۆتىنچى قەلئەنى تەختىگاھ قىلغان يۇلتۇز سىپاھلى-
رىنىڭ شاھى قۇياش مەشرىق مەيدانىدا سەلتەنتىنىڭ زەررىن
ئەلىمىنى كۆتۈرۈپتۇ .

كۈندۈز كۈننىڭ بەختى تېپىپ ئاندىن راۋاج ،
تەييارلىدى ئالتۇن تاج ۋە تەخت بىلەن تاج .

— سەن ھەممىشە نەۋەككۈل قىلىش توغرىسىدا لاپ ئۇرۇپ ،
قازىبى قەدەرگە بېقىپ تۇراتتىڭ . ئەگەر مۇشۇ سۈپىتىڭ بىلەن

بىرەر مېۋە تاپالساڭ ، بىزنى مەمنۇن قىلغان بولسەن ، — دەپتۇ دوستلار شاھزادىگە .

شاھزادە ئۇلارنىڭ سۆزىنى قىزغىنلىق بىلەن قوبۇل قىلىپ ، ئالىي ھىممەت ، يۇقىرى غەيرەت بىلەن شەھەرگە راۋان بوپتۇ . شۇ كۈنى شەھەرنىڭ پادىشاھى ئۇ ئالەمگە سەپەر قىلغاچقا ، پۈتكۈل خەلق تەزىيە ئىشلىرى بىلەن مەشغۇل بولۇۋاتقانكەن . شاھزادە ئوردىنىڭ ئالدىغا بېرىپ بىر بۇلۇڭدا تاماشا كۆرۈپ ئولتۇرۇپتۇ . ئىشكباقلار ھەممە كىشى يىغا - زار قىلىشىۋاتسا ، بىرلا كىشىنىڭ تەزىيە تۇتماي خامۇش ئولتۇرغانلىقىنى كۆرۈپ ، جاسۇس ئوخشايدۇ ، دەپ گۇمان قىلىپ ، ئۇنىڭ قېشىغا بېرىپ ئۇنىڭغا كۆپ جاپا ۋە ئەلەم يەتكۈزۈپتۇ . لېكىن ئۇ بىچارە ئۇنىڭغا سەۋر قۇۋۋىتى بىلەن چىداپتۇ .

نومۇسسزلىق قىلسا ساڭا يامان كىشى ،
سەن ئېغىرلىق قىلساڭ ياخشى ياراشقۇسى .
بەتتىبەتلىك بىرلە قايناپ قىلسا ئۇرۇش ،
ئاغزىڭنى يىغ ، سەۋر قىلغىن بولۇپ خامۇش .

بىردەمدىن كېيىن كىشىلەر جىنازىنى ئاچقىپ كېتىشىپتۇ . شۇنىڭ بىلەن ئوردا خالىي قاپتۇ . شاھزادە ئورنىدىن تۇرۇپ قە-سىرنىڭ ئەتراپىنى تاماشا قىلىۋاتسا ، قاراۋۇللار يەنە كۆرۈپ قې-لىپ تۇنۇۋېلىپ ، ئىلگىرىكىدىن كۆپرەك زۇلۇم قىلىپ زىندانغا تاشلاپتۇ . ئۇزاق ئۆتمەي كەچمۇ كىرىپتۇ .

— ھېلىقى پېقىر تەۋەككۈل يولىنى تۇتۇپ كەتكەندى . قاياققا كەتكەندۇ ؟ ئۇ تەۋەككۈلدىن پايدا تاپالماي بىرەر بالاغا ئۇچراپ قالغانىدۇ - ھە ؟ بىز ئۇنى ئىشقا بۇيرۇپ كۆڭلىنى ئۇنداق پارا-كەندە قىلمىغان بولساقمۇ بوپتىكەن ، — دېيىشىپتۇ دوستلار . بۇ چاغدا شاھزادە كۆڭۈل تىلى بىلەن خىيال خەۋەرچىسىدىن دوستلە-رىغا مۇنۇ بېيىتنى ئەۋەتىپتۇ :

«شۇ چىمەننىڭ قۇشلىرىغا ئەي شامال ئېيتقىن بېرىپ :
قالدى بالا ئىچرە گىرىپنار بولۇپ بىر ھەمدىمىڭ .»

ئەتىسى شەھەر كاتتىلىرى كېڭەش ئۆتكۈزۈپ بىر كىشىنى
شەھەرگە پادىشاھ قىلماقچى بولۇشۇپ بىر يەرگە يىغىلىشىپتۇ .
پادىشاھنىڭ ۋارىسى بولمىغاچقا ، ھەممەيلەن بۇ ئىشقا باش قاتتۇرۇ-
شۇۋاتقانكەن . باش قاراۋۇل كىرىپ شۇنداق دەپتۇ :
— ھەي خالايق ، بۇنداق گېپىڭلارنى قويۇپ تۇرۇڭلار ، بىر
جاسۇسنى تۇتۇۋېلىپ زىندانغا سالدىم . شۇنىڭدىن قارىغاندا ، بۇ
شەھەرگە دۈشمەن كەلگەن ئوخشايدۇ . ئەگەر ئۇ دۈشمەن سىلەرنىڭ
بۇنداق جېدەل بىلەن پاراكەندە بولۇۋاتقانلىقىڭلاردىن خەۋەر تاپسا ،
ئۇ چاغدا بۇ يۇرتقا نۇرغۇن خەۋپ - خەتەر كېلىدۇ .
— ئۇ كىشىنى بۇ يەرگە كەلتۈرۈپ ئۇنىڭدىن گەپ سوراپ
باقايلى ، — دېيىشىپتۇ يۇرت كاتتىلىرى .

شۇ زامان بىر نەچچە گۈندىپاي شاھزادىنى ئېلىپ كېلىشىپ-
تۇ . ھەممەيلەننىڭ كۆزى ئۇنىڭ جامالىغا چۈشۈشى بىلەن ئۇنىڭ
جاسۇس ئەمەسلىكىنى بىلىپتۇ ھەمدە بۇنداق مۇبارەك يۈزلۈك ۋە
شېرىن سۆزلۈك كىشى جاسۇس بولمايدۇ ، دېيىشىپ ، ئۇنىڭدىن
ھۆرمەت بىلەن سورايتۇ :
— يىگىت ، قايسى دىياردىن بولىسىز ؟ نېمە بولۇپ بۇ شەھەر-
گە كېلىپ قالدىڭىز ؟

ئېيتىڭىز قايدىن كېلۈرسىز كىم ، خىرامان ئېيتىڭىز ،
بۇ خاراب بولغان كۆڭۈللەر شەھرىن ئاۋات ئېيتىڭىز .

شاھزادە ئۇلارغا يۇرتىنى ، ئەسلىي نەسەبىنى ، شاھ ئاتىسى
ۋاپات بولغاندىن كېيىن ئاكىسىنىڭ پادىشاھلىق تەختىگە ئولتۇرغان-
لىقىنى تەپسىلىي سۆزلەپ بېرىپتۇ . شۇ يەردە ئولتۇرغان يۇرت
كاتتىلىرى ئىچىدە ئۇنىڭ ئاتىسىنىڭ خىزمىتىدە بولغان ۋە كۆپىن-
دىكى

چە ۋاقىتلاردا بۇ يىگىتنىڭ تەختنىڭ يېنىدا ئاتىسىغا ياندىشىپ ئولتۇرغانلىقىنى كۆرگەنلەرمۇ خېلى كۆپ ئىكەن . شۇڭا ئۇ سۆز- لەپ بېرىشى بىلەنلا دەرھال ئۇنى تونۇشۇپتۇ ۋە باشقا مەملىكەت ئەركانلىرىغا ئۇنىڭ ئاتىسىنىڭ كاتتىلىقىنى ، ئاتا - بوۋىسىدىن تارتىپ ھەممىسىنىڭ پادىشاھ بولۇپ ئۆتكەنلىكىنى سۆزلەپ بېرىد- شىپتۇ . شۇ ئارقىلىق ئۇنىڭ بەختىيار دىدارى مەملىكەت كاتتىلىد- رىنىڭ كۆزىگە ئىسسىق كۆرۈنۈپتۇ ھەمدە ھەممەيلەن : «بۇ يىگىت بىزنىڭ مەملىكىتىمىزگە پادىشاھ بولۇشقا نازا لايىق ئىكەن . چۈن- كى ئۇ ئادالەت ۋە ئىنسانپەرۋەرلىك جەھەتتە ئەجدادلىرىنىڭ قائىدە - يوسۇنىنى تۇتىدۇ . مەملىكەت ئەھلىنى شەپقىتى ۋە مەر- ھەمىتىنىڭ ساپىسىگە ئالىدۇ . پېشانىسىدىن ئوچۇق كۆرۈنۈپ تۇر- غان شاھلىق ئالامىتى ۋە ئالەم پاناھلىق بېشارىتىدىن ھەممە كىشى ئۇنىڭ جاھان پاناھلىققا ۋە مەملىكەتنى سوراڭ تەختىگە سازاۋەر بولالايدىغانلىقىنى بىلىۋالالايدۇ» دېگەن يەرگە كېلىشىپتۇ .

گەر سۇلايمان شاھلىقىغا ھەر كىشى كەلتۈرسە شەك ،
كۈلگۈسىدۈركى ئۇنىڭ ئەقلىگە بارچە ئىنسۇ جىن .

يۇرت كاتتىلىرىنىڭ ھەممىسى ئۇنىڭغا بويسۇنىدىغانلىقىنى دەرھال بىلدۈرۈشۈپتۇ . بۇ يىگىت تەۋەككۈل قىلغانلىقىنىڭ بەرد- كىتىدىن كاتتا پادىشاھلىققا ئەنە شۇنداق ئاسانلىق بىلەن ئېرىشىپ- تۇ . ھەرقانداق كىشى تەۋەككۈل يولىغا مەزمۇت قەدەم تاشلىسا ۋە ئۇنىڭ نىيىتى قازىبى قەدەرنىڭ پەرمانىغا ئۇيغۇن كېلىپ قالسا ، بۇ ئىشىدىن نەتىجە ھاسىل بولۇپ ، ھەر ئىككى جاھاندا مۇرادىنى تاپقۇسىدۇر .

كىشى تۇتسا تەۋەككۈلنىڭ ئاچقۇچىنى ،
ئاچقۇسىدۇر ساۋادەتنىڭ ئىشىكىنى .

ھەر كىشى مەيداندىن مۇراد كالىكىنى راستلىق چۆگىنى بىلەنلا ئالالايدۇ . بۇ شەھەردە پادىشاھ بولغان كىشى تەختكە ئولتۇرغان كۈنى ئۇنى ئاق پىلغا مىندۈرۈپ ، شەھەرنى چۆرگىلىتىدەنغان قائىدە بار ئىكەن ، شۇڭا شاھزادىنىمۇ ئاق پىلغا مىندۈرۈپ شەھەرنى ئايلاندۇرۇۋاتقان چاغدا ، دوستلىرى خەت يېزىپ قويغان دەرۋازىغا يېتىپ بېرىپتۇ . ئۇنىڭ دەرۋازا قوۋۇقىغا يېزىلغان خەت - لەرگە كۆزى چۈشۈشى بىلەنلا شۇ تەرەپكە بېرىپ ئۇ خەتلەرگە يانداش قىلىپ : «قازايى ئىلاھى كەسىپ ۋە جامال ، ئەقىل ۋە كامالغا مۇۋاپىق كەلگەن شەرت ئاستىدىلا نەتىجە بېرىدۇ . بۇ سۆز - گە ، بىر كۈنى ئەتىگەندە زىنداندا ياتقان ، ئاخشامدا سەلتەنەت تەختىگە ئولتۇرغان كىشىنىڭ ئەھۋالى روشەن دەلىلدۇر» دەپ يېزىپ قويۇپ ، قايتىپ بېرىپ تەختكە ئولتۇرۇپتۇ . پۈتۈن مەملىكەت ئەھلى ئۇنىڭغا بويىسۇنۇپتۇ .

ئۇنى تەخت ئۈستىدە كۆرۈپ دەپى بەخت :
«مانا شاھلىق ساڭا بولدى سازاۋەر ،
بېلىڭنى باغلىغىن ، ئالەمنى ئالغىن ،
ئىشىڭ قەستىدە بول ئولتۇرما بىكار .»

ئۇ كىشى ئەۋەتىپ دوستلىرىنى چاقىرتىپ كېلىپ ، سودىگەر - نى ئۆزىگە ۋەزىر قىپتۇ . دېھقان پالسىنى بارلىق مال - مۈلۈك ۋە خەزىنىگە مەسئۇل قىلىپ تەيىنلەپتۇ . چىرايلىق يىگىتكە شاھانە سەرۋاپاي ۋە مال - دۇنيا بېرىپ : «سەندەك ئەزىز دوستتىن ئايرىلىش ھەرقانچە قىيىن بولسىمۇ ، سېنىڭ بۇ دىياردا تۇرۇشۇڭ ياخشى ئەمەس . چۈنكى ، خوتۇنلار سېنىڭ كامالەتكە يەتكەن جاما - امىڭنىڭ رىشتىسىگە باغلىنىپ قېلىپ ، ئۇنىڭدىن گۇناھ ۋە - پاسات پەيدا قىلىش ئېھتىمالى بار» دەپ ئۇنى ئۆز شەھىرىدە - كېتىشكە بۇيرۇپتۇ . ئۇنىڭدىن كېيىن شۇ مەجلىستە كەت گەركانلىرىغا قاراپ :

— سىلەرنىڭ ئاراڭلاردا نۇرغۇن كىشىلەر ئەقىل ۋە شىجائەتتە ، ھۈنەر ۋە قابىلىيەتتە مەندىن ئارتۇق . ئەمما بىر كىشىگە كېلىدىغان پادىشاھلىق تەڭرىنىڭ مەرھەمىتى ۋە ئىرادىسى بويىچە كېلىدۇ . يەنى ئاللاتائالا پادىشاھلىقنىڭ ئىگىسىدۇر . ئۇ كىمنى خالىسا ، پادىشاھلىقنى شۇنىڭغا بېرىدۇ . يەنە كىمنى خالىسا ، پادىشاھلىقنى شۇنىڭدىن تارتىۋالىدۇ .

خۇداۋەندە يوقتۇر سېنىڭ تەڭرىنىڭ ،
خۇداسى سەن جاھاندىكى شاھلىقنىڭ .
بىراۋنى شاھ قىلساڭ يا قىلساڭ گادا ،
دېيەلمىگەي ھېچ كىشى چىنۇ چارا .
كىشىگە بولمىسا سەندىن ئىنايەت ،
نەتجە بەرمىگەي ئەقىل كىپايەت .

مانا مۇنۇ ھەمراھلىرىم كەسىپكە تۇتۇش قىلىشقاندى ، ئۇلار -
نىڭ ھەرقايسىسىنىڭ بىردىن ۋەسىلىسى بار ئىدى . ئۇلار شۇنىڭغا
ئىشىنىشەتتى . ئەمما مەن يا ئەقىل - قۇۋۋىتىمگە ئىشەنمەيتتىم ،
يا كىشىنىڭ مەدەتتىگە تايانمايتتىم . بەلكى ئىشىمنىڭ بىناسىنى
تەۋەككۈلگە قويغانىدىم . قازايى ئىلاھىغا ۋە تەقدىرگە رىزا بولۇپ
تۇرغانىدىم . مەن ھەمىشە :

شادىمانلىق بىرلە قىلغايىسەن تەۋەككۈل ، ئەي كۆڭۈل ،
چۈنكى ھەقتىن بىزگە يەتكەن ھەر نېمەرسە ئەدىلدۇر .

دېگەن سۆزنى ئېيتاتتىم ، — دەپتۇ .

— ئەي پادىشاھىم ! — دەپتۇ ئولتۇرغانلاردىن بىرى ، —
ئېيتقانلىرى شۇنداق مۇبارەك سۆزكى ، ئۇ گويىا ئەقىل ئالمىسى
بىلەن تېشىلگەن گۆھەر ۋە ياكى ھېكمەت بوتىسىدا سىنالغان ئال-
تۇندۇر . جاھاندارلىق ئۈچۈن ھەرقانداق لايىقەت تەۋەككۈلدىن

لايىقراق ئەمەس . بۇ سۆزلىرىدىن بۇ يەردە ئولتۇرغانلارغا شۇ نەرسە مەلۇم بولدىكى ، پادىشاھلىققا سىلىدىن مۇناسىپراق كىشى يوق ئىكەن . دەپمىسمۇ كىمنىڭ قانداق ئىشقا قابىلىيىتى بارلىقىنى خۇدا ئۆزى بىلىدۇ .

تەڭرى مەرھەمەتدۇر ھېسابى يوق بىغايەت ،
ھەر كىمنىڭ ئۆز جۇغىغا بېقىپ كەلگۈسى ئېمەت ،

سىلىدەك قەدىمى مۇبارەك پادىشاھنىڭ بۇ دىيارنى ئۆز تەسەر -
رۇپلىرىغا ئالغانلىقلىرى بۇ مەملىكەتنىڭ بەخت - سائادىتىدۇر .
سىلىگە ئوخشاش شاراپەت ئاسمىنىدىكى بەخت قوشىنىڭ بۇ دىيار -
نىڭ بېشىغا سايە سالغانلىقى بۇ يۇرتنىڭ بەخت - تەلىپىدۇر .

ھەر زېمىنغا سەن كەبى رەنا گۈلى بولسا بەھەم ،
ياشىنغاي ئۇ جاي خۇشاللىقتىن بولۇپ باغى ئېرەم .

ئولتۇرغانلاردىن يەنە بىرى ئورنىدىن تۇرۇپ ئۆز تىلىنى ئۇ
بەختلىك ياش پادىشاھنىڭ ساناسى بىلەن زىننەتلەپ شۇنداق دەپتۇ :

پۈتۈن جاھان ھۆكۈمۈڭنى تۇتتى شاھىم ،
پەلەكنىمۇ كەمەن بىلەن باغلىۋالدىڭ .
خالاپىققا ھادىسىلەر ئاپىتىدىن ،
ئامان بەردى سېنىڭ چېدىر بارگاھىڭ .

شۇ يوسۇندا يۇرت كاتتىلىرى بىر - بىرلەپ ئەنە شۇ تەختى
ئاسمانغا تاقاشقان پادىشاھنى مەدھىيىلەپ ، قۇدرىتىنىڭ يېتىشىچە
ماختاش سۆزلىرىنى ئېيتىپتۇ . ئاخىرىدا روشەن كۆڭۈللۈك ، ياخ -
شى سۆزلۈك مويىسىپت بىر كىشى پادىشاھنىڭ ئالدىدا ئورنىدىن
تۇرۇپ ، دۇئا قىلىپ بولغاندىن كېيىن شۇنداق دەپتۇ :

— ئەي سائادەتلىك پادىشاھىم! گۆھەر چېچىلغان ئېغىزلىرىدىن قازايى قەدەر توغرىسىدا سۆزلەر چىقتى. مېنىڭ شۇنىڭغا مۇۋاپىق سەرگۈزەشتىلىرىم بار. ئەگەر پەرمان بەرسىلە، ئۇنى بايان قىلغان بولسام.

— ئېيتقىن، قېنى ئاڭلايلى! — دەپتۇ پادىشاھ.

مويىسىپتنىڭ ھېكايىسى

مەن بىر پۇلدار كىشىنىڭ خىزمىتىدە ئىدىم. بارا - بارا دۇنيانىڭ بىۋاپا ئىكەنلىكىنى كۆردۈم ھەمدە بۇ ئەر بېدىكى خوتۇننىڭ ئۇنىڭ مۇھەببىتىگە باغلانغان نۇرغۇن كىشىلەرنىڭ مۇرادىنى ھاسىل قىلماي نائۇمىد قىلغانلىقىنى، بۇ قولىنىڭ ئۇچىنى تۇتقۇزمايدىغان مەككەر مەشۇقنىڭ قانچىلىغان ئاشىقلىرىنى پۈتىدىن يىقىتقانلىقىنى چۈشىنىپ، ئۆز - ئۆزۈمگە شۇنداق دېدىم: «ھەي ئەبلەخ! سەن يۈز مىڭلىغان پادىشاھلارنىڭ كۆكرىكىگە ئوق ئاتقان ۋە كۆپلىگەن شاھىنشاهلارنىڭ دۆلىتىنىڭ خامىنىنى يوقلۇق بوردى. نىغا ئۇچۇرغان بىر مەككەرنىڭ دوستلۇقىغا كۆڭۈل بەردىڭ. بۇ ئىشىڭدىن ئەمدى ۋاز كەچكىن، بۇ ئۆتەڭگە ئۆي سالمىغىن.

بۇ جاھاننىڭ تېگىگە كىم ياخشى يەتتى،
دەرھال ئۇنىڭ مۇھەببىتىدىن تەرك ئەتتى.
ئۇشبۇ كونا ئۆتەڭ ئىچىرە ماكان تۇتماڭ،
ھەر كىم ماكان قىلغان بولسا تاشلاپ كەتتى.

ئەمدى غەپلەت ئۇيقۇسىدىن ئويغانغىن، چۈنكى ۋاقىت قىس،
ئەمەل ئارغىمىقنىڭ ئاقساقىتۇر. قىسقا ئۆمرۈڭدىن ئوزۇق ئالغىن،
چۈنكى يولۇڭ ئۇزۇن. كۆز يېشىدىن سۇ كۆتۈرگىن، چۈنكى
باياۋان ھارارىتى ناھايىتى قاتتىق.

ئەي مۇساپىر نېمىشقا سەن بولدۇڭ غاپىل ،
تۇرماي ، سەپەر جابدۇقىنى ئەيلە ھاسىل .
ھەرىكەت قىلىپ ئوزۇق راسلاش پىكرىدە بول ،
چۈنكى بىھەد مۇشەققەت ھەم ئۇزۇن بۇ يول .»

ئاقىۋەت بۇ پىكرىم بىلەن نەپسىم ياۋاشلىدى . شۇنىڭدىن كېيىن پۈتۈنلەي خۇشاللىق ۋە رىغبەت بىلەن ئاخىرەت ئىشىغا تۇتۇش قىلدىم . بۇ دۇنيانىڭ خىزمىتى ۋە دۇنيا ئەھلىنىڭ سۆھبىتىدىن يۈز ئۆرۈدۈم . شۇ كۈنلەرنىڭ بىرىدە بازاردا كېتىۋېتىپ ، ئىككى ھۆپۈپنى ساتمەن دەپ ئولتۇرغان بىر ئوۋچىنى كۆردۈم . ئۇ ئىككى ھۆپۈپ ھال تىلى بىلەن بىر - بىرىگە ئۆز غەملىرىنى ئېيتىشىپ ، خۇدايىتائالاغا مۇناجات قىلىپ تۇتقۇنلۇقتىن ئازاد بولۇشنى تىلەۋاتاتتى . مېنىڭ ئۇلارغا رەھىم كەلدى . مەن ئاخىرەتلىكىمنىڭ نىجاتى ئۈچۈن ، ئۇلارنى سېتىۋېلىپ تۇتقۇنلۇقتىن خالىقلاش قىلماقچى بولدۇم . ئوۋچىنىڭ قېشىغا بېرىپ ھۆپۈپنى قانچە پۇلغا ساتىدىغانلىقىنى سورىغاندىم ، ئوۋچى ئۇلارغا ئىككى تەڭگە باھا قويدى . مەن ئوۋچىغا ئىككى تەڭگىنى بېرىپ ھۆپۈپلەرنى شەھەرنىڭ تېشىغا ئاچىقىپ قويۇپ بەردىم . ئۇلار ئۈچۈپ بېرىپ ، بىر تامنىڭ بېشىغا قونغاندىن كېيىن ماڭا : «سەن بىزگە چوڭ ياخشىلىق قىلدىڭ ، ئۇنىڭ مۇكاپاتى ئۈچۈن ساڭا نەپ يەتكۈزۈشكە مىز كېرەك . كەل ، مۇنۇ تامنىڭ تۈۋىگە بىر ساندۇققا جاۋاھىر تولدۇرۇپ كۆمۈپ قويۇلغان . ئۇنى ئېچىپ ئالغىن - دە ، ئۆز يولۇڭغا ماڭ» دېدى .

مەن ئۇلارنىڭ بۇ سۆزىدىن ئەجەبلىنىپ : «بەر ئاستىغا چوڭقۇر كۆمۈلگەن ساندۇقنى جاۋاھىر بىلەن كۆرەلىگەن يەردە ئوۋچىنىڭ تۇپراققا سەل - پەللا يوشۇرۇپ قويغان تۇزىقىدىن غاپىل بولۇپ ، تۇزاققا چۈشۈپ قالغىنىڭلار ئەجەبلىنەرلىككۇ؟» دەپ سورىدىم .
ئۇلار : «قازا ئىلاھى يەتسە ، ئەقىلنىڭ كۆزى خىرە ، تەدبىر ئەينىكى قارا بولۇپ قالىدۇ . ئۇ چاغدا ئاقىلنىڭ كۆزىمۇ كۆرمەيدۇ»

دۇ ، دانانىڭ ئەقلىمۇ ئىشلىمەي قالدۇ . قازا ئوقىنى ھېچقانداق
قالقان توسۇيالمايدۇ» دەپ جاۋاب بەردى .
سىلنىڭ قازايى قەدەر بايدا ئېيتقان سۆزلىرىنىڭ راستلىقىد-
غا ئادىل گۇۋاھ بولسۇن ۋە خالايىقلارنى ئالەم ئىشلىرىنىڭ
باشتىن - ئاياغ تەڭرىنىڭ ئىرادىسىگە باغلىق ئىكەنلىكىنى بىلىۋال-
سۇن دەپ ، بۇ سەرگۈزەشتىمنى سۆزلەپ بەردىم . ھۆكۈملار شۇند-
داق دەپتىكەن :

كەلمىگۈسى ساڭا دۆلەت ھېچقاچان تەدبىر بىلەن ،
يەنە كەلمەس جەبرۇ مېھنەت سەندىكى تەقسىر بىلەن .
سەن ئەگەر كۆرسەڭ جاھاندا قانچىلىك پايدا - زىيان ،
بولغۇسى ھەق ئەمرى بىلەن ، ھەممىسى تەقدىر بىلەن .

مويىسىپت بۇ ھېكايىنى تامام قىلغاندىن كېيىن يەنە شۇنداق
دەپتۇ :

— ئەي جاھان پاناھ پادىشاھىم ! مەن ئۇ جاۋاھىرنى كولاپ
ئالغانىدىم . مەن ئۇنى دەرھال ساندۇقى بىلەنلا كەلتۈرەي ، خەزىنىد-
گە ئەكىرىپ قويۇشقا بۇيرۇق بەرگەيلا !
— سەن ئۇنى ئۆز سەئى - سەۋەبىڭ بىلەن تېپىپسەن . ئۇنىڭغا
ھېچ كىشىنىڭ شېرىكچىلىكى يوق . بىزگە مۇشۇ مەجلىستە بايان
رىشتىسىگە تىزغان ئەنە شۇ ھېكمەت جاۋاھىرىڭنىڭ ئۆزى كۇپايە .
چۈنكى ھېچقانداق گۆھەر ياخشى سۆز خەزىنىسىگە يەتمەيدۇ . ئادەم
مىسىنى سۆز كىمىياسىدىن باشقا نەرسە ئالتۇن قىلالماي-
دۇ ، — پادىشاھ شۇنداق دەپ مۇنۇ بېيىتنى ئوقۇپتۇ :

ئەيا سۆز گۆھەرمۇسەن ، زەرمۇدۇرسەن ،
ۋە ياكى بىر كىمىياگەرمۇ دۇرسەن .
كىمەرسىكى ساڭا قىلسا جىگەر خۇن ،
ئەگەر ئۇ مىس بولسىمۇ بولدى ئالتۇن .

بىلەلمەسمەنكى سەن پەلەكمۇ سەن يا ،
يوقلىش دەشتىدە تۇپراقمۇ سەن يا .
ھەرنە بولساڭ ماڭا بىر دوست ئىكەنسەن ،
دىلىمغا باب تىلىمغا رۇست ئىكەنسەن .
ھاياتىم ئىچرە بولدۇڭ غەمگۇزارىم ،
ئۆلۈپ كەتسەم يەنە بول يادىكارىم .

بۇ يەردە ھازىر بولغانلارنىڭ ھەممىسى پادىشاھنىڭ سۆزىگە
ئاپىرىن ئېيتىپتۇ . ئۇنىڭغا بويسۇنۇشقا تېخىمۇ بەكرەك ئىرادە
باغلاپتۇ . تا ئۆلگۈچە ھېچقايسىسى ئۇنىڭ پەرمانىدىن باش قايتۇر-
ماپتۇ . مانا بۇ تەۋەككۈل قىلىشنىڭ مەنپەئىتى ۋە قازايى قەدەرگە
ئىشىنىش كېرەكلىكىنىڭ داستانى . ئەگەر كىشىنىڭ ئازراقلا ئەق-
لى بولسا ، جاھاندىكى ئىشلارنىڭ ھەممىسىنىڭ تەڭرىنىڭ تەقدىرىدە-
گە باغلىق ئىكەنلىكىنى چۈشىنىدۇ . ئەگەر ئىختىيار تىزگىنى
بەندىنىڭ ئۆز قولىدا بولغان بولسىدى ، كىشىنىڭ ھەرقانداق ئىشى
ئۆز مۇرادىنىڭ ئەكسىچە بولمىغان بولاتتى .

پەيدا قىلغۇسى زامانە ئىشىنى كۆپ ،
لېكىن كەلمىگەي بىرى كۆڭلۈمگە خوپ .

شۇنىڭ ئۈچۈن :

جاھان ئىشلىرى كۆپتۇر ئۇڭا بىھۈدە بەرمەڭ سوئال :
«كۆڭۈل مۇرادىغا نىچۈن مۇۋاپىق بولمىدى» دەپ ھال .

دېگەن سۆز ناھايىتى ياخشى ئېيتىلغاندۇر .
بەرەھمەن ئەنە شۇ تەرىقىدە سۆزلەپ ، ھۈشەڭ شاھىنىڭ ۋە-
سىيەتلىرىنىڭ مەزمۇنىنى مۇشۇ داستان بىلەن تامام قىپتۇ . داپىش-
لىم شاھ ئۇنىڭغا ھۆرمەت بىلەن تەزىم قىلغاندىن كېيىن شۇنداق

دەپتۇ :

— ئەي دانىشمەن ھەكىم! سېنىڭ ھىممىتىڭنىڭ ئۈستۈنلۈكى نەتىجىسىدە مەقسەت چېھرىسى ئۆز يۈزىنى كۆرسەتتى. سۆھبەتتىڭنىڭ بەرىكىتىدىن تەلپىم ھاسىل بولدى. خۇداغا شۈكۈر، ئەمگىكىم زايە بولۇپ كەتمىدى. ئەمدى ئىلتىماسىم شۇكى، ئالدىڭغا كەلتۈرگەن ئىنئاملارنى قوبۇل قىلغايىسەن، مەن ساڭا مەنزۇر بولۇشنى ئارزۇ قىلىۋاتقان ھەدىيىلىرىمنى رەت قىلمىغايىسەن.

— ھەي پادىشاھ! — دەپتۇ بەرەھمەن، — مەن دۇنيادا مۇشۇ كىچىككىنە جايغا ۋە ئازغىنا ئوزۇققا قانائەت قىلىپ ئۆتۈۋاتىمەن، كۆڭلۈمنىڭ ئېتىكىنى تەئەللۇقاتنىڭ مەينىتىدىن پاك قىلغانمەن. مېنىڭ ئەمدى يەنە دۇنيا مېلىدەك ناپاك نەرسىلەر بىلەن ئۇنى بۇلغىشىم مۇمكىن ئەمەس. ئەگەر مېنى مىننەتدار قىلماقچى بولغان بولساڭ، بۇ ھېكمەتلىك سۆزلەرنى كۆچۈرگۈزۈپ ساقلاپ، ئۇنى بارلىق ئىشلىرىڭغا ئۈلگە قىلغىن. شۇ ۋاسىتە بىلەن مېنىمۇ ئەسلىپ، نىجات تېپىشىم ئۈچۈن دۇئا قىلىپ قويغىن. چۈنكى، ئادىل پادىشاھلارنىڭ دۇئاسى ئىجابەت بولىدۇ.

راي داپىشلىم ئۇنىڭ سۆزلىرىنى قوبۇل قىپتۇ ۋە بەرەھمەن بىلەن ۋىدالىشىپ ئۆز پادىشاھلىقىغا قايتىپ كەپتۇ. ئۇ قايتىپ كېلىپلا بەرەھمەندىن ئاڭلىغان سۆزلىرىنى تولۇق يازدۇرۇپ، كىتابچە قىلدۇرۇپ، ھايات تەختىدە ئولتۇرغان پۈتۈن ئۆمرىدە مەملىكەتنىڭ بارلىق ئىشلىرىغا ئەنە شۇ ھېكمەتلەرنى قىبلىنامە قىلىپ يۇرت سورايتۇ.

كىمكى ئاقىللار سۆزىنى ئۆزىگە رەھبەر ئەيلىسە،

يەتكۈسى ئاخىر مۇراد مەنزىلىگە ئۇ بىگۇمان.

توغرا سۆزنىڭ ئارقىسىدىن ماڭمىسا ھەر بىر نادان،

يولدىن ئازغاي، تاپمىغاي مەتلۇبىدىن ھەرگىز نىشان.

خۇجەستە راي بۇ چوڭقۇر مەنىلىك ھېكايىلىرىنى باشتىن - ئاخىرىغىچە بايان قىلغاندىن كېيىن ، ھۇمايۇن پال شادلىق بىساتىدا خۇددى بىر گۈلدەستىدەك ئېچىلىپتۇ ھەمدە ئۇنىڭ ھالىنىڭ نىھالى ئىقبال چىمەندە بېشىنى ئېگىز كۆتۈرۈپتۇ . ئۇ ۋەزىرىگە شاھانە ئىنئاملارنى بېرىشكە ۋەدە بېرىپ ، ئۇنىڭ كۆڭلىنىڭ كۆزىگە مەق - سەتلىرىنىڭ ھاسىل بولىدىغانلىقىنى كۆرسىتىپ مۇنداق دەپتۇ :

بۇ بايانىڭ بىرلە روھ تاپتى قوۋۋەت ،
يەتتى كۆڭلۈمگە راسا پەيز مۇشۇ پەيت .

— بۇ شېرىن قىسسىنى ئېيتىپ بېرىپ ، جېنىمنىڭ تامىقىغا ھالاۋەت بەردىڭ ھەمدە بۇ ھېكمەتلىك سۆزنى بايان قىلىش بىلەن كۆڭلۈم ئېتىزغا سائادەت ئۇرۇقىنى چاچتىڭ . بۇنىڭدىن كېيىن بۇ نەسىھەتلەرنى ھۆكۈمرانلىق دەستۇرى قىلىپ ، خۇي - پەيلىم - نىڭ قائىدىسىنى بۇ ۋەزىرىدىن ئايرىمايمەن . بۇ سۆزلەر كۆڭلۈمگە ناھايىتىمۇ تەسىر قىلدى . بۇ ھالەت سېنىڭ ماڭا بولغان ئىخلاسىڭ - نىڭ ئۈستۈنلۈكى ۋە ئىيتىڭنىڭ دۇرۇسلىقىدىن بولدى . چۈنكى ، سۆز ھەرقانچە ياخشى ۋە نەپىس بولسىمۇ ئېيتقۇچى ئۇنى ياخشى ئېيتالمىسا ، ئۇ ھېچقانداق پەيزى بىلىنمەيدۇ . ۋەز - نەسىھەت گەرچە ھەق بولسىمۇ ، ئېيتقۇچىنىڭ كۆڭلى ناپاك بولسا ، ئاڭلىغۇ - چىغا تەسىر قىلمايدۇ .

كىشىگە ھەرگىز قىلالماس تەسىر ،
قەلبى قارىلار سۆزلىسە ھېكمەت .
پاك دىلىدىن ئالۇر خالايقىلار پەيز ،
قىلالمىسىمۇ ئەپلىك نەسىھەت

ۋەزىر پادىشاھقا دۇئا قىلىپ شۇنداق دەپتۇ :
— سىلنىڭ ھېكمەتىدىن نىشان بېرىپ تۇرىدىغان تىللىرىدىن

ئىپادىلەنگەن بۇ سۆزلەرنىڭ ھەممىسى راست ۋە توغرىدۇر . ئۇ ھىيلىگەر ۋە خوجا كۆردىلەرنىڭ سۆزلىرىگە ئوخشاش ، خۇددى خەس - خەشەكلەرنىڭ ئوتى بىردەمدىلا ئۆچۈپ كۈلى تۈزۈپ كەت - كەندەك ئۆچۈپ كېتىدىغان يالغان - ياۋىداق سۆزلەر بولماستىن ، بەلكى ئۆزىنىڭ ھەقىقەتلىكى بىلەن خۇددى سۈبھەدەك ھەردەم سېرى روشەنلىكى ئېشىپ بارىدىغان ۋە ياكى قۇياش شولىسىدەك ھەر سائەت سېرى نۇرى كۈچىيىپ بارىدىغان سۆزلەردۇر .

غەرەزلىك سۆز كىشىگە ھېچ قوبۇل بولماي تۇرۇپ قالغاي ، خالىس سۆزنى جان دەرھال ئۆز قوينى ئارا ئالغاي .

ھۇمايۇن پال خۇجەستە رايغا يەنە ئىلتىپات كۆرسىتىپ ، ئۇنىڭ دۆلىتىنىڭ تۇغىنى پەلەككە كۆتۈرۈپتۇ . خۇجەستە رايىمۇ يەنە ئۇنىڭغا دۇئا قىپتۇ :

شاھىم ! ھاسىل قىلىپ كۆپ ياخشى ئەخلاق ،
ئەيلىدىڭ ئۆزۈڭنى شاھلار ئارا تاق .
بۇ ئەقىل ، دىيانەت ، شاھلىق ، ئادالەت ،
ساڭا پايەندە بولسۇن تا قىيامەت .

مۇشۇ گەپ بىلەن بۇ يەردىكى ئولتۇرۇشمۇ تامام بوپتۇ . شۇنىڭدىن كېيىن ھۇمايۇن پال خۇددى دابىشلىم قىلغاندەكلا ، بۇ ھېكايىلەرنىڭ كۆرسەتمىسىنى ئۆزىنىڭ ئىش - ئەمىلىنىڭ ۋاراق - لىرىغا كۆچۈرۈپ يېزىپ ، ياخشى ئىشلارنى قىلىشقا باشلاپتۇ . شۇنىڭ بىلەن ئۇ روزغار سەھىپىلىرىدە ئۆزىنىڭ ياخشى نامى ۋە ئوبدان تەرىپلىرىنى يادىكار قىلىپ قالدۇرۇپتۇ .

كىشىگە بەرمىگىن ئازار ، ھەمىشە ياخشىلىق قىل ،
تاپاي دېسەڭ ئىككى ئالەم سائادىتىنى ئاسان .

بۇ يوسۇنلارنى ھاياتىڭدا ھامان غەنىمەت بىل ،
ئىشەنمە زادى ئۆمرۈڭگە كۈللۈن مەن ئەلەيھاپان .



زاماننىڭ تەقەززاسى بىلەن قەلەم تىلىدىن جارى بولغان بىر
نەچچە ئېغىز سۆز مانا مۇشۇلار . كەمىنە موللا مۇھەممەت تۆمۈر
ئېھتىرام بىلدۈرۈش ۋاجىپ بولغان يازىل زاتلارنىڭ ياراملىق ئەخ-
لاقلىرىدىن ۋە ئالىي مۇقاملىق ئەمىر (مۇھەممەت ئىمام بەگ) نىڭ
ياخشى خۇي - پەيلىدىن شۇنى ئۈمىد قىلىمەنكى ، كەمىننىڭ
نالايىق سۆز ۋە يارامسىز ئىبارىلىرىگە ئەپۇ ئېتىكىنى يېپىپ ،
كىچىكلەرگە پەرۋەردارچىلىق قىلىش ، ھەقىرلەرنىڭ بېشىنى
سىلاش يۈزىسىدىن ، باشتىن - ئاياغ ئەيىبلىك بولغان بۇ سۆزلەرگە
شەپقەت نەزىرىنى سالغاي .

كۆكسۈمدە بار ئىدى نەچچە سىر پىنھان ،
ئۇلارنى مەن ساڭا ئەيلىدىم ئايان .
ئېيتايكى دىلىدىكى سۆزدىن بىرىنى ،
ياپقايىسەن پېقىرنىڭ بارچە ئەيىبىنى .
غەرىزىم ئېيتىلىپ بولغاچقا تامام ،
تۈگەتتىم سۆزۈمنى ئەمدى ۋەسسالام .

بۇ كىتاب موللا مۇھەممەد تۆمۈرنىڭ 1717 - يىلىدىكى تەرجىمىسىنىڭ
قوليازىسىغا ئاساسەن رەتلەپ نەشر قىلىندى.

本书根据喀什人毛拉·穆罕迈德·铁木尔于 1717 年译本的手抄本
整理出版。

كەلىلە ۋە دېمىنە

نەشرگە تەييارلىغۇچى: ھاجى نىمىتۇللا ئەبەيدۇللا

مەسئۇل مۇھەررىرى: زىلەيخا ئەزىز

مۇھەررىرى: ئىمىن تۇرسۇن

مەسئۇل كوررېكتورى: مېھرىگۈل ئوبۇلقاسىم

مۇقاۋىنى لايىھىلىگۈچى: ئەكبەر سالھ

نەشر قىلىپ تارقاقچۇچى: شىنجاڭ خەلق نەشرىياتى

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون: 0991 - 2827472

پوچتا نومۇرى: 830001

باسقۇچى: بېيجىڭ شۇنچىڭ رەڭلىك مەتبەئەچىلىك چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880 × 1230 مىللىمېتىر 1/32

باسما تاۋىقى: 27.5

نەشرى: 2014 - يىلى 9 - ئاي 2 - نەشرى

باسمىسى: 2014 - يىلى 9 - ئاي 1 - بېسىلىشى

كىتاب نومۇرى: ISBN 978 - 7 - 228 - 09936 - 2

باھاسى: 54.00 يۈەن



图书在版编目(CIP)数据

卡里莱与笛姆乃/倪麦吐拉整理. - 乌鲁木齐:新疆人民出版社, 2006.3

ISBN 978 - 7 - 228 - 09936 - 2

I. 卡… II. 倪… III. 人生哲学 - 通俗读物 - 维吾尔语
(中国少数民族语言) IV. B 821 - 49

中国版本图书馆CIP数据核字(2006)第023549号

整 理 者	倪麦吐拉·艾拜都拉
责任编辑	孜来汗·艾则孜
编 辑	伊明·吐尔逊
责任校对	米丽古丽·吾布里哈斯木
封面设计	艾克拜尔·沙力
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮政编码	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230 毫米 1/32
印 张	27.5
版 次	2014年9月第2版
印 次	2014年9月第1次印刷
定 价	54.00元

ئوبۇل ھەسەن ئابدۇللا مۇقەففا

كەلسە ۋە دېنە

(ئاسار ئىمامىيە)

شىنجاڭ خەلق نەشرىياتى